



ગીતાશ્રુતું ચિંતન


સ્વામી સચ્ચિદાનંદ

ગીતાજનું ચિંતન

(ભાગ 1-2-3ની સંયુક્ત આવૃત્તિ)

સ્વામી સચ્ચિદાનંદ

Gitaji-Nun Chintan
by Swami Sachchidanand
Published by Gurjar Prakashan, Ahmedabad-380 006
© Swami Sachchidanand
First Published: 2011
This ePub edition: 2014
ISBN: 978-81-8461-871-6
GURJAR PRAKASHAN
Website: www.gurjar.biz
e-mail: goorjar@yahoo.com
eBook by



અર્પણ

જેમણે વાલ્મીકિના રામને વર્ણાશ્રમધર્મમાંથી માનવધર્મમાં પરિણત કરીને, ઊંચ-નીચનાં બધાં બંધનો તોડીને છોક દલિતોના આંગણા સુધી પ્રસરાવ્યો, જેમણે તુલસીના રામને દેશદેશાવર અને માની લીધેલા પતિતોનાં બારણે પણ રમતો કર્યો. જેને સાચા પતિતપાવન થવાનો મોકો આપ્યો, જેથી હજારો પતિતો પાવન થયા, હજારો દલિતોને હિન્દુ હોવાનું ગૌરવ મળ્યું, તેવા આ યુગના મહાન લોકકથાકાર

દીર્ઘદ્રષ્ટા મહાપુરુષ સાચા ધર્માચાર્ય

શ્રી મોરારિદાસજી હરિયાણી

અર્થાત્ હજારોના

મોરારિબાપુને સાદર-સપ્રેમ અર્પણ!

સ્વામી સચ્ચિદાનંદ

હિન્દુ ધર્મ પાસે કોઈ સર્વમાન્ય લોકભોગ્ય એકે ધર્મગ્રંથ નથી. મુસ્લિમો પાસે કુરાન, ખ્રિસ્તીઓ પાસે બાઈબલ, શીખો પાસે ગુરુગ્રંથસાહેબ છે, તેવો સર્વલોકભોગ્ય એક પણ ગ્રંથ નથી. કહેવા ખાતર વેદોને ધર્મગ્રંથ માનવામાં આવે છે, પણ એક તો તે લોકભોગ્ય નથી થઈ શક્યા, નથી થવા દીધા! બીજું, હિન્દુ પ્રજામાં અવૈદિક પ્રજા પણ છે, જે પોતપોતાના અલગઅલગ ધર્મગ્રંથો માને છે. વૈદિક પરંપરામાં જે આચાર્યો થયા (શંકરાચાર્ય વગેરે) તેમણે ‘પ્રસ્થાનત્રયી’ ઉપર ભાષ્યો લખ્યાં છે પણ કોઈએ વેદો ઉપર ભાષ્ય નથી લખ્યું. ‘પ્રસ્થાનત્રયી’માં ગીતા, બ્રહ્મસૂત્ર અને ઈશોપનિષદોને ગ્રહણ કરાયાં છે. ઉપનિષદોને વેદ માની લેવાયાં છે, વાસ્તવમાં તો સંહિતાભાગ જ વેદ છે. તેનો પ્રચાર તો આ આચાર્યોએ પણ કર્યો નથી. મૂળ વેદોનો પ્રચાર સ્વામી દયાનંદજીએ શરૂ કર્યો કહેવાય. તેમણે તેને લોકભોગ્ય બનાવવા સૌને અધિકાર આપ્યો પણ તેમાં બહુ સફળતા મળી દેખાતી નથી. હિન્દુ પ્રજા ઉપર ધર્મગ્રંથો તરીકે ઘણા ગ્રંથો છવાઈ ગયા છે, જેમાં રામાયણ-મહાભારત અને પુરાણો વગેરે ખરાં, પણ આ બધાંમાં એકવાક્યતા નથી, પ્રયત્ન કરીને એકવાક્યતા કરવી પડે છે. આ બધાના કારણે હિન્દુ ધર્મ સ્પષ્ટ-સચોટ થઈ શકતો નથી. તેની પાસે બધું ઘણુંઘણું છે, ઘણાં શાસ્ત્રો છે, ઘણા દેવો છે, ઘણા આચાર્યો છે, ઘણા ભગવાનો છે, ઘણા સંપ્રદાયો, પંથો અને પરિવારો છે. સૌકોઈ પોતપોતાની રુચિ પ્રમાણે આ ઘણાબધામાંથી કાંઈક સ્વીકારી લે છે, કાંઈક અસ્વીકારી પણ દે છે. આવી બધી અનિશ્ચિતતામાં છેલ્લાં 60-70 વર્ષોથી લોકમાન્ય એક ગ્રંથ પ્રાપ્ત થયો છે તે છે ‘શ્રીમદ્ ભગવદ્ગીતા.’ ગીતા તેનું ટૂંકું નામ છે. તેનાં પ્રચાર અને માન્યતા એટલાં બધાં થઈ ગયાં છે કે કોર્ટકચેરીમાં સોગંદ ખાવા માટે લોકો ગીતા ઉપાડે છે અથવા ગીતા ઉપર હાથ રાખીને સોગંદ ખાય છે. હવે તે હિન્દુ ધર્મનો બહુમાન્ય ધર્મગ્રંથ થઈ ગયો છે, તેથી તેનું મહત્ત્વ ઘણું વધી જાય છે.

ગીતા ઉપર સેંકડો વિદ્વાનોએ ભાષ્યો અને ટીકાઓ લખ્યાં છે. સૌએ પોતપોતાના સિદ્ધાંતોને ગીતામાંથી પ્રમાણિત કરવાના પ્રયત્નો કર્યા છે. ગીતામાં છે પણ એવું કે જેને જે જોઈએ તે બધું મળી રહે છે, તેથી ગીતાની માન્યતા વ્યાપક બની શકી છે. ગીતામાં સૌને પોતપોતાનું તત્ત્વ મળી રહે છે તેથી ગીતા કટ્ટરવાદી થઈ નથી. બધા સંપ્રદાયોએ તેમાંથી પોતપોતાનું પોષણ મેળવ્યું હોવા છતાં ગીતા સાંપ્રદાયિક નથી, આ તેની વિશેષતા છે.

મૂળમાં ગીતા યુદ્ધનો ગ્રંથ છે. યુદ્ધભૂમિમાં રચાયો, યુદ્ધના સમર્થનમાં રચાયો અને તેના જ દ્વારા યુદ્ધવિમુખ થયેલો અર્જુન યુદ્ધ કરતો થયો, તેથી તે યુદ્ધનો ગ્રંથ છે તેમ કહી શકાય. પણ પ્રથમ અને દ્વિતીય અધ્યાયના થોડાક યુદ્ધપરક શ્લોકોને બાદ કરતાં પૂરી ગીતામાં જીવનના ઉચ્ચ આદર્શો અને ફિલોસોફી ભરી છે. તેમાં આચારની વાતો ઓછી છે, પણ આદર્શોની વાતો વધારે છે. જેમકે ફળત્યાગ, આસક્તિનો ત્યાગ, જય-પરાજય વગેરેમાં સમભાવ, શત્રુ-મિત્રમાં એકદષ્ટિ વગેરે આદર્શો કહેવાય, જે સાંભળવા-સંભળાવવા તો બહુ ગમે, પણ જ્યારે પાળી બતાવવાનું થાય ત્યારે ભારે પડે.

આપણી પાસે આચારશાસ્ત્રો તરીકે મનુ વગેરે સ્મૃતિઓ છે, જે હવે બહુ પ્રસ્તુત રહ્યાં નથી, કારણ કે આચાર સનાતન નથી હોતા. દેશ-કાળ પ્રમાણે તેમાં પરિવર્તન થતું હોય છે. સ્મૃતિઓનો આચાર મુખ્યતઃ વર્ણાશ્રમ-આધારિત છે, જે હવે પ્રસ્તુત નથી. એટલે સ્મૃતિઓ લગભગ લોકજીવનથી વીગત થઈ ગઈ છે ત્યારે આચારો હવે લોકાચાર થઈ ગયા છે. જે દેશમાં જે આચારો પળાતા હોય તે માન્ય હોય છે. આ રીતે હિન્દુ પ્રજા બહુ આચારવાદી થઈ શકી છે, તે બહુદર્શનવાદી પણ થઈ છે. તેમાં અદ્વૈત, દ્વૈત, વિશિષ્ટાદ્વૈત, શુદ્ધાદ્વૈત જેવાં કેટલાંય દર્શનો મનાય છે. બધું જ ઘણુંઘણું હોવા છતાં સુખદ આશ્ચર્ય એ છે કે તે સાથે હળીમળીને રહી શકે છે, જીવી શકે છે. આ જ તેની સર્વધર્મસહિષ્ણુતા કહેવાય.

ગીતા સૌની અપેક્ષા પૂરી કરે છે એ તેની વિશાળતા જ કહેવાય. ગીતા ઉપર આધિકારિક રીતે કાંઈક લખવું એ મારે માટે સરળ કાર્ય ન હતું, તેમ છતાં મેં પ્રયત્ન કર્યો છે. યથાસંભવ મારો પ્રયત્ન રહ્યો છે કે મૂળ શ્લોકની ભાવનાને ન્યાય અપાય. એવું બને કે પોતાની વ્યક્તિગત માન્યતાઓ ટકરાવા લાગે ત્યારે પણ પોતાની માન્યતાને મહત્ત્વ ન આપતાં ગીતાજીની માન્યતાને જ મહત્ત્વ આપવાનો પ્રયત્ન કર્યો છે.

ગીતા પ્રત્યેનું મારું આકર્ષણ ઘણાં કારણોથી છે.

1. એક તો, આ ગ્રંથ યુદ્ધવિમુખ થઈને નમાલી થયેલી પ્રજાને યુદ્ધ તરફ વાળીને બહાદુર બનાવવાનું કાર્ય કરે છે, જેની અત્યારે તાતી જરૂર છે.

2. ગીતા કર્મવાદી વિચારધારાને જ મહત્ત્વ આપે છે, કર્મત્યાગ તેને સહ્ય નથી, જ્યારે અહીં તો અધ્યાત્મના નામે કર્મત્યાગનો મહિમા ગવાય છે. કર્મત્યાગીઓનાં ટોળેટોળાં પહેલાં પણ હતાં અને આજે પણ છે. તે બધા કર્મઠ બને, કર્મયોગી બને તો ભારત ધન્યધન્ય થઈ જાય.

3. ગીતા ભક્તિનો ગ્રંથ છે. ડગલે ને પગલે તે પ્રભુભક્તિની વાત કરે છે. શરણાગતભાવને શ્રેષ્ઠ માન્યો છે. અધ્યાત્મના નામે કેટલાક લોકો કોરા આત્મવાદી થઈ જાય છે. તે પોતાને જ સુપર પાવર માને છે. “અહં બ્રહ્માસ્મિ” જેવી રટ લગાવીને કર્મ અને ભક્તિ બન્નેનો ત્યાગ કરી દે છે. ગીતાને આ માન્ય નથી. તે કર્મ, ભક્તિ અને જ્ઞાન ત્રણેનો સમુચ્ચય કરે છે, જેથી જીવન પુરુષાર્થ અને ભક્તિમય બની શકે છે.

4. ગીતામાં વારંવાર અનાસક્તિ, ફળત્યાગ, કૃષ્ણાર્પણભાવ વગેરે આવે છે. આ ભાવો જીવાત્માને લાલચુ થતો અટકાવવા તથા લોભ-લાલચથી મુક્ત થઈને કામ કરવાની પ્રેરણા આપવા માટે છે.

આવાં બધાં અનેક કારણોથી ગીતા પ્રત્યે આકર્ષણ થાય તે સ્વાભાવિક છે. ગીતા સંયમવાદી છે, નિગ્રહવાદી નથી. પોતાની અનેક વિભૂતિઓમાં કામને પણ પોતાની વિભૂતિ ગણાવી છે. પ્રજાને પૌરુષવતી બનાવવી જોઈએ. નિગ્રહી પ્રજા પૌરુષ ખોઈ બેસતી હોય છે.

ગીતા અહિંસાવાદી નથી તેમ જ હિંસાવાદી પણ નથી, તે વાસ્તવવાદી છે. ભારતમાં ઋષિઓ પછી જે શ્રમણોનો ઉદય થયો, તેમાંથી કેટલાકે અહિંસાનો એટલો બધો અતિરેક કર્યો કે ક્ષત્રિયો શસ્ત્રત્યાગી થઈ ગયા, જેના પરિણામે યોદ્ધાઓ ખૂટી પડ્યા. સાધુઓ વધી જાય અને યોદ્ધાઓ ખૂટી જાય તો દેશની કેવી દશા થાય? ગુલામી જ આવે ને? ગીતા તો શસ્ત્રત્યાગીને શસ્ત્ર ધારણ કરાવે છે, તેથી તે વીરતાવાદી છે. પ્રજા નમાલી નહિ વીર થવી જોઈએ.

આમ ચારે તરફથી જોતાં ગીતા આજે પણ પ્રસ્તુત છે. તેમાંથી પ્રેરણા લઈને હજારો લોકોએ પોતાનું જીવન બનાવ્યું છે—બનાવી રહ્યા છે. સેંકડો વિદ્વાનોએ ગીતા ઉપર કલમ ચલાવી છે અને હજી ચલાવી રહ્યા છે. ગ્રંથ ભલે જૂનો હોય પણ તેની વ્યાખ્યા તાજી હોવી જોઈએ. તાજી વ્યાખ્યા જ ગ્રંથની ઉપયોગિતા દઢ કરાવે છે. વાસી વ્યાખ્યા ગંધાઈ ગયેલા ધાન જેવી થઈ જતી હોય છે. મને પણ પરમેશ્વરે કાંઈક લખવાની પ્રેરણા આપી. તેની પ્રેરણાથી જ આ બે શબ્દો લખી શકાયા છે. મારો દષ્ટિકોણ સ્પષ્ટ છે. ‘વાસ્તવવાદ’—વાસ્તવિકતાનો સ્વીકાર કરો અને તેના જ દ્વારા તેનો ઉકેલ લાવો. કલ્પનાવાદ આમ તો શ્રુતરમણીય છે, પણ તેથી પ્રશ્નો ઉકેલાતા નથી.

પ્રસ્તુત પુસ્તકમાં ગીતાજીના 1થી 6 સુધીના 6 અધ્યાયોનું ચિંતન કરવામાં આવ્યું છે. આશા છે લોકોને—ખાસ કરીને જિજ્ઞાસુઓને તે ઉપયોગી થશે.

આમ તો મને બધા આચાર્યોનાં ભાષ્યો વિશે થોડી ગતાગમ છે, પણ મેં જાણીકરીને કોઈનાં ઉદાહરણ નથી આપ્યાં, કારણ કે તે લોકભોગ્ય નથી હોતાં, વિદ્વદ્ભોગ્ય હોય છે. તેથી ગ્રંથ ક્લિષ્ટ થઈ શકે છે. મારો હેતુ સીધી-સાદી, સરળ ભાષામાં ગીતાજીના મૂળ સંદેશને લોકો સુધી પહોંચાડવાનો છે. આશા રાખું કે ઈશ્વર મને તેમાં સફળતા આપશે.

મૂળ હેતુ પ્રજામાં ફરીથી યોદ્ધાઓના ગુણોનો વિકાસ કરવાનો છે. હિન્દુ પ્રજા—ખાસ કરીને ગુજરાતી હિન્દુ પ્રજા યોદ્ધાઓના ગુણોથી ઘણી દૂર થઈ ગઈ છે, તેથી તે માર ખાતી પ્રજા થઈ ગઈ છે. તે સારી વ્યાપારી પ્રજા છે, સારી શિક્ષિત પ્રજા છે, સારી વહીવટકુશળ પ્રજા છે, ભક્તિભાવવાળી પણ છે, તેમ છતાં તેનામાં યોદ્ધાના ગુણો જોઈએ તેવા ખીલ્યા નથી. તે ખીલવવા ગીતા આજે પણ મહત્ત્વનો ભાગ ભજવી શકે છે. પ્રજાની ઉત્કાન્તિ કોઈ ગ્રંથ કે વ્યક્તિના દ્વારા થતી હોય છે. આવું સામર્થ્ય આજે પણ ગીતામાં છે. શરત એટલી જ છે કે તેને પૂરો ન્યાય આપનાર વ્યાખ્યાતા મળે, તેના સાચા આત્માથી ભિન્ન વ્યાખ્યા કરીને વિદ્વાનો પોતપોતાના સંપ્રદાયોનો જયજયકાર કરી શકે છે, પણ તેથી રાષ્ટ્રનો જયજયકાર ન થઈ શકે. ગીતા રાષ્ટ્રવાદને પોષણ આપનાર ગ્રંથ પણ છે જ. આશા છે આ ચિંતન એ દિશામાં કાંઈક ઉપયોગી થશે. ભગવાનની પ્રસાદી ભગવાનને જ અર્પણ કરવાની હોય. પરમાત્મા આ ચિંતનને સફળ બનાવે તેવી પ્રાર્થના.

સુજ વાચકોને ખ્યાલ આવશે કે એક નવીન દષ્ટિકોણથી આ ચિંતન થયું છે. જે ચિંતન જીવનને સ્પર્શે નહિ, જીવનના પ્રશ્નોને ઉકેલે નહિ તે વાંઝિયું ચિંતન કહેવાય. ગીતા આટલાં વર્ષો પછી પણ પ્રસ્તુત છે, કારણ કે તે પ્રશ્નોને ઉકેલે છે. ભારતનું દુર્ભાગ્ય જ કહેવાય કે અહીં જીવનથી ભાગનારું, પ્રશ્નોની ઉપેક્ષા કરનારું ચિંતન આવ્યું જે શ્રુતરમણીય તો રહ્યું પણ તેનાથી પ્રશ્નો ન ઉકેલાયા. માનો કે તમે આખો દિવસ “જગત મિથ્યા છે! મિથ્યા છે!” તેવું બોલબોલ કરો તો તેથી જીવનનો કયો પ્રશ્ન ઉકેલાય છે? અને હસવું તો ત્યારે આવે કે જ્યારે બોલવાથી વિપરીત આચરણ કરો. મિથ્યા કહેતા જાઓ અને ધનના ઢગલા કરતા જાઓ. માન-પાન માટે લડી મરો. બોલો, હવે હસવું આવે કે નહિ?

આવી જ રીતે ‘હું બ્રહ્મ છું. હું બ્રહ્મ છું.’ એવું આખો દિવસ બોલબોલ કરો તો તેથી જીવનનો કયો પ્રશ્ન ઉકેલાય છે? વગર પૂછે આવું બોલબોલ કરવાનો કશો અર્થ રહેતો નથી. ચિંતન જ ખોટું છે. પોતાની પામરતાને આવું બોલીને ઢાંકી શકાય નહિ. તેના કરતાં તો ‘હું પામર છું.’ તેવું બોલવું સારું. નમ્રતા તો આવે. અભિમાન તો ન થાય. ભક્તો આવું જ બોલતા હોય છે. તે કદી જ્ઞાની હોવાનો દંભ નથી કરતા. પોતાની પામરતા સ્વીકારીને હળવાફૂલ જેવા રહે છે. “એવા રે અમે એવા, ભાઈ, તમે કહો છો વળી તેવા.” આવું બોલનાર નરસિંહ કેટલો મહાન હશે!

ગીતા જીવનને સમગ્રતાથી જુએ છે. સમગ્રતામાં યુદ્ધ છે. કામવાસના પણ છે. કર્તવ્યકર્મો છે. જવાબદારીઓ છે. બધું જ છે. તે ભગાડતી નથી, પડકાર સામે ઝઝૂમતા કરે છે. ભાગી છૂટવાનો પણ આનંદ હોય છે, જેને લોકોએ ત્યાગ-વૈરાગ્ય-વીતરાગ જેવા રૂપાળા નામથી જાહેર કર્યો છે. ગીતા ભાગી છૂટવાના આનંદની જગ્યાએ પડકારને પડકારવાના આનંદને મહત્ત્વ આપે છે. ગીતા ત્યાગ—વૈરાગ્ય અને વીતરાગ વગેરેની વાતો પણ કરે છે, છતાં કર્તવ્યવિમુખ નથી બનાવતી. ત્યાગાદિ ગુણો કર્તવ્યની સાથે જ શોભે. કર્તવ્ય-વિમુખોના ત્યાગથી અનર્થોની પરંપરા સર્જાતી હોય છે.

આ બીજા ભાગનો છેલ્લો અધ્યાય ભક્તિયોગ છે, જે ગીતાનું હૃદય છે. આ એક જ અધ્યાય પર્યાપ્ત છે. પરમેશ્વરે જેવી પ્રેરણા આપી તેવી વ્યાખ્યા કરીને પ્રત્યેક શ્લોકનું ચિંતન અહીં રજૂ કરાયું છે. બધા શ્લોકો વ્યાખ્યેય નથી હોતા. જે વ્યાખ્યેય લાગ્યા તેમાં પણ જે-જે વાક્યો કે શબ્દો વધુ વ્યાખ્યેય લાગ્યાં તેમને વધુ ચમકાવવાનો પ્રયત્ન કર્યો છે. મારો હેતુ વ્યક્તિ અને પ્રજાને બળવાન બનાવવાનો છે. પલાયનવાદી અધ્યાત્મે જ્ઞાન અને ભક્તિના નામે લોકોને દુર્બળ બનાવ્યા છે. તેમાંથી પ્રજા બહાર આવે અને સમજે, સાથેસાથે પ્રબળ બને તો જ તેનું રાષ્ટ્રીય ભવિષ્ય, ધાર્મિક ભવિષ્ય ઉજ્જવળ થઈ શકે. આ મૂળ મુદ્દો સૌએ યાદ રાખવાનો છે. આ રાષ્ટ્રીય કામમાં ગીતા સૌથી વધુ મહત્ત્વનો ભાગ ભજવી શકે છે, કારણ કે ગીતા 1. પુરુષાર્થવાદી છે, 2. પડકારવાદી છે, 3. રાષ્ટ્રવાદી છે. ખરેખર તો રાષ્ટ્ર માટે જ ગીતા રચાઈ છે. જે ચિંતનમાં રાષ્ટ્ર અને માનવતા જ ન હોય તેવું ચિંતન કલ્યાણકારી ન બની શકે. હા, પતનકારી થઈ શકે! આવા દુર્બળ અને નિર્માલ્ય ચિંતનથી પ્રજા મુક્ત થાય તો જ તેનો ઉદ્ધાર થાય. ગીતા તેના મૂળ રૂપમાં આજે પણ આ કાર્ય કરી શકે છે. તેમાં ખેંચતાણ કરવાની ન હોય. ઘણા લોકોએ ખેંચતાણ કરીને અર્થના અનર્થો કર્યા છે. જરા વિચારો, આવો પુરુષાર્થવાદી ગ્રંથ લોકોને પ્રારબ્ધવાદી કેમ બનાવે? ન જ બનાવે.

આશા છે કે રાષ્ટ્રના નિર્માણમાં, માનવતાના જાગરણમાં અને ભક્તિમાર્ગની સ્થાપનામાં આ ચિંતન કાંઈક યોગદાન કરશે.

ગીતા સ્વયં સરળ છે, પણ પાંડિતોએ તેને ક્લિષ્ટ બનાવી છે. ક્લિષ્ટતા બે પ્રકારે થતી હોય છે: 1. શૈલીની ક્લિષ્ટતા અને 2. ભાષાની ક્લિષ્ટતા. સરળમાં સરળ વિષયને ક્લિષ્ટ શૈલીથી અઘરો બનાવી શકાય છે અને અઘરામાં અઘરા વિષયને સરળ શૈલીથી સરળ બનાવી શકાય છે. શૈલી ઈશ્વરદત્ત વસ્તુ છે. આવી જ રીતે સરળ વિષયને ક્લિષ્ટ ભાષાથી અઘરો બનાવી શકાય છે અને અઘરા વિષયને સરળ ભાષાથી સરળ બનાવી શકાય છે. કેટલાક પાંડિતો ક્લિષ્ટ શૈલી અને ક્લિષ્ટ ભાષાને પ્રખર પાંડિત્યનું પ્રતીક માનતા હોય છે. તે ભાષાંબર અને જટિલ વર્ણનશૈલીથી વિષયને વિદ્વદ્ભોગ્ય જ બનાવી દેતા હોય છે. લોકભોગ્યતા જોઈએ કારણ કે તે લોકો માટે હોય છે. જ્યાં સુધી

આમજનતાની ચાંચ શાસ્ત્રમાં ડૂબે નહિ ત્યાં સુધી તે શાસ્ત્રપ્રેમી થઈ ન શકે. પૂર્વે કહ્યું તેમ ગીતા સ્વયં સરળ છે. તેને આમલોકો સુધી પહોંચાડવી હોય તો તેનું ચિંતન વધુમાં વધુ સરળ થવું જોઈએ. ઈશ્વરકૃપાથી એ દિશામાં મેં થોડો પ્રયત્ન કર્યો છે. ગીતા ઉપર બે પ્રકારનાં ચિંતન થયાં છે: એક તો જેવું ગીતામાં છે તેવું જ ચિંતન, અને બીજું જેવું ગીતામાં નથી હોતું તેવું પણ ચિંતન. પ્રથમ પ્રકાર ગીતાને વધુ ન્યાય આપે છે. બીજો પ્રકાર પૂર્વ-નિર્ધારિત હોય છે, તેથી પૂર્વગ્રહગ્રસિત થઈ જાય છે. “હું જેવું માનું છું, ગીતામાં તેવું જ છે.”—આવી પૂર્વગ્રહવાળી માન્યતા સાથે ચિંતન થાય તો તે નિર્દોષ-નિર્મળ ન હોય. કેટલાક પંડિતો અને કેટલાક આચાર્યોએ આવું કર્યું છે. ખરેખર તો ગીતા જેવું માનતી હોય તેવું જ મારે તેનું ચિંતન કરવું છે. તેવી ધારણા રાખીને લખવું દુર્લભ છે. એમાં એવું પણ બને કે તમે શત-પ્રતિશત બધી રીતે સંમત ન પણ હો. પણ તેવી બાબતમાં તમારી માન્યતાને ગૌણ બનાવીને ગીતાની માન્યતાને પ્રાધાન્ય આપવું જોઈએ. આવા લખાણથી ગીતા પ્રત્યે ન્યાય થયો કહેવાય. “હું ગીતાજીના અક્ષરેઅક્ષરને સ્વીકારું છું” તેવી પ્રતિજ્ઞા કરીને પછી પોતાની માન્યતા દઢ કરવા શબ્દો અને અર્થોની ખેંચતાણ કરવી યોગ્ય ન કહેવાય. પણ આવું થતું રહ્યું છે. “હું તેમાં અપવાદ છું” તેવો મારો દાવો નથી. હું પણ સામાન્ય માણસ છું, તેથી મારાથી પણ આવો દોષ થયો હશે, તેની ના નહિ. પણ એ તો સુજ્ઞ શ્રોતાઓએ જ નિર્ણય કરવાનો છે, મારે નહિ.

મને જે નિષ્કર્ષરૂપે ગીતામાંથી સમજાયું છે તે આવું છે.

1. ગીતા કર્મવાદી છે, કર્મત્યાગી નથી. તે આદિથી અંત સુધી કર્તવ્ય-કર્મો કરવાની પ્રેરણા આપ્યા કરે છે. નવાઈની જ વાત કહેવાય કે જે પ્રજાને આવો કર્મવાદી ગ્રંથ મળ્યો હોય તેનું અધ્યાત્મ કર્મત્યાગી, અકર્મણ્યતાપ્રેરક કેમ બની ગયું?
2. ગીતા આદિથી અંત સુધી દઢતાથી ભક્તિની વાત કરે છે. તેમાં પણ શરણાગતભક્તિનો વારંવાર ઉપદેશ છે તે ગીતા, શુષ્કજ્ઞાનવાળી થઈને કર્મ અને ભક્તિ બંનેની ત્યાગી કેમ બની ગઈ? વ્યાખ્યા પ્રબળ હોય છે. આ ગીતાનું પરિણામ નથી, વ્યાખ્યાનું પરિણામ કહેવાય.
3. ગીતા યુદ્ધભૂમિમાં રચાયેલો યુદ્ધ માટેનો ગ્રંથ છે. કદાચ વિશ્વનાં બધાં શાસ્ત્રોમાં આ એક જ શાસ્ત્ર અપવાદરૂપે યુદ્ધભૂમિમાં રચાયું હોય. આદિથી અંત સુધી ‘યુદ્ધ કર’ ‘યુદ્ધ કર’ એવો ઉપદેશ અપાયો છે. અને અર્જુને પણ છેવટે “કરિષ્યે વચનં તવ” કહીને યુદ્ધ માન્ય રાખ્યું છે. યુદ્ધ કર્યું છે અને જીત્યું પણ છે. આવો પ્રબળ ગ્રંથ મળ્યો હોવા છતાં હિન્દુપ્રજા યુદ્ધવિમુખ કેમ બની? સેંકડો વર્ષોથી તેના ઉપર ચારે તરફથી આક્રમણો થતાં રહ્યાં. તે આ આક્રમણોને ઝીલતી રહી, પરિણામ ભોગવતી રહી. પણ તેણે આકાન્તાઓ સામે—શત્રુભૂમિ ઉપર આક્રમણો ન કર્યા—કેમ? આક્રમણ જ રક્ષણનું પ્રથમ કારણ બની શકે તે ચાણક્યસૂત્ર કેમ ભુલાઈ ગયું? વ્યાખ્યા પ્રબળ છે.
4. ગીતા જ્ઞાનને જ મહત્ત્વ આપે છે, પણ તે શુષ્ક જ્ઞાન નહિ. અકર્મણ્યતાનું પ્રેરક નહિ, કર્તવ્યત્યાગી નહિ—આવું જ્ઞાન કર્મ અને ભક્તિ બંનેનું પોષક જ હોય એકાકી કે એકાંગી ન હોય. તેમ છતાં તેવું એકાંગી જ્ઞાન બનાવનારા અને દઢ કરનારા વ્યાખ્યાતાઓ થયા છે, જેમના પ્રભાવમાં જનતા પણ તેવી થઈ છે.
5. ગીતામાં આદિથી અંત સુધી અનાસક્તિ, કર્મફળત્યાગ, અહંકારત્યાગ વગેરે ઉચ્ચ ધારણાઓની ચર્ચા થતી જ રહી છે. પણ મારી દૃષ્ટિએ વિરલ વ્યક્તિઓ સિવાય તે સામાન્ય લોકો માટે વ્યાવહારિક થઈ શકી નથી. ફળની ઇચ્છા જ ન હોય તો લોકો પ્રવૃત્તિ જ ન કરે. યુદ્ધ જીતવાનું જ ન હોય તો હારવા માટે કોઈ યુદ્ધ ન કરે. રમત જીતવાની જ ન હોય તો કોઈ મન દઈને રમે નહિ. બધી પ્રવૃત્તિઓ ફળપ્રાપ્તિ માટે થતી હોય છે. તોપણ કેટલીક વિરલ વિભૂતિઓ ફળત્યાગી હોય છે ખરી. પણ તે વિરલ જ કહેવાય. પગાર વિના નોકરી કોણ કરે? અરે, પેન્શનને પણ કોણ જતું કરે? પેન્શન અને પગારનો વધારો લેવા માટે તો લોકો હડતાલો પાડતા હોય છે. આ સામાન્ય લોકપ્રવૃત્તિ કહેવાય. આદર્શો સામાન્ય લોકોથી થોડા ઊંચા હોય, બહુ ઊંચા નહિ. બહુ ઊંચા અવ્યાવહારિક થઈ જાય.
6. ગીતામાંથી અહિંસા કાઢવી એ દ્રાવિડી પ્રાણાયામ જ કહેવાય. જે યુદ્ધમાં 18 અક્ષૌહિણી સેનાનો નાશ થઈ ગયો તેમાં અહિંસાને ક્યાં સ્થાન રહ્યું? તેમ છતાં ગીતા અવારનવાર અહિંસાની વાત જ કરે છે. પણ તે આદર્શ તરીકે, કર્તવ્યત્યાગ માટે નહિ. અહિંસા જો કર્તવ્યત્યાગી બનાવતી હોય તો તેવી અહિંસા ગીતાને માન્ય નથી. આદર્શો હોવા જોઈએ, પણ તે કર્તવ્યના પોષક હોવા જોઈએ, કર્તવ્યવિરોધી ન હોવા જોઈએ. યોદ્ધાને અહિંસાનો ઉપદેશ ન હોય. તે અપ્રસ્તુત જ નહિ ઊલટો અનર્થકારી પણ થઈ શકે છે. હા, સાધુને હોય તો હોય, પણ રાષ્ટ્ર યોદ્ધાઓથી રક્ષાતું હોય છે, સાધુઓથી નહિ, તેથી જો ઉપદેશક રાષ્ટ્રવાદી હશે તો પ્રથમ સ્થાન યોદ્ધાને આપશે, પછી બીજું બધું. ગીતા પ્રથમ રાષ્ટ્રવાદી ગ્રંથ છે, પછી બાકી બધું.

આ મારી તારવણી છે. સૌએ માની જ લેવી તેવો મારો દુરાગ્રહ કે આગ્રહ નથી. ગીતાની જ ભાષામાં કહું તો “યથેચ્છસિ તથા કુરુ”—જે ઠીક લાગે તે કર.

આશા છે, પૂર્વગ્રહો કે સંપ્રદાયગ્રહોથી મુક્ત રહીને વાચકો તેને વાંચશે. મારી ઇચ્છા માત્ર શુદ્ધ જ્ઞાનીઓ કે માત્ર ભગતડાં વધારવાની નથી. તે તો ઢગલાબંધ છે જ. મારી ઇચ્છા હિન્દુ પ્રજાને બળવાન, ખમીરવંતી, કર્મઠ, પડકાર ઝીલનારી, વીર બનાવવાની છે. અને ગીતા આ દિશામાં ભરપૂર પ્રેરણા આપે છે, તેથી ઈશ્વર મારા પ્રયત્નને થોડો પણ સફળ કરશે તો હું ધન્ય થઈ જઈશ.

જે ગીતાએ શસ્ત્રત્યાગી અર્જુનને ફરીથી શસ્ત્રગ્રાહી બનાવ્યો, તે કદી પણ લોકોને શસ્ત્રત્યાગી બનાવે નહિ. પણ ગીતાની ઉપેક્ષા કરીને અથવા કહો કે ઉપરવટ જઈને જે લોકોએ પ્રજાને શસ્ત્રવિમુખ બનાવી છે તેમણે સીધી કે આડકતરી રીતે પ્રજાને નમાલી બનાવવામાં મોટો ભાગ ભજવ્યો કહેવાય. પ્રજાને નમાલી બનાવવી અને તે પણ ધાર્મિક આચાર-વિચારોથી, તે મોટો અપરાધ જ કહેવાય. એ અપરાધના કારણે આ પ્રજા સદીઓથી કારમી ગુલામી ભોગવી રહી છે. જો ભારતનાં એકેએક નર અને નારી શસ્ત્રધારી થયાં હોત તો કદાચ આવી કારમી ગુલામી આટલો લાંબો સમય ભોગવવી ન પડી હોત. શસ્ત્રધારણ વીરતાનું પોષક છે. અફઘાન પ્રજા શસ્ત્રધારી છે તેથી ખમીરવંતી છે. તેથી તે કદાચ સમૃદ્ધ તો ન થઈ શકી હોય, પણ ગુલામ પણ ન થઈ શકી. કેટલાય આકાન્તાઓ આવ્યા અને હાથ ઘસીને ચાલ્યા ગયા. આ બહાદુર પ્રજા ભવ્યાતિભવ્ય બલિદાનો આપીને પોતાની આઝાદીનું જતન કરતી રહી છે.

ગીતાની અંતિમ સ્પષ્ટતા પછી કે “યત્ર પાર્થો ધનુર્ધરઃ”—જ્યાં ધનુષ્યધારી પાર્થ હશે ત્યાં શ્રી, વિજય, ભૂતિ (સમૃદ્ધિ), વગેરે હશે. જુઓ, ઈઝરાઈલ તેનું પ્રત્યક્ષ પ્રમાણ છે. એટલે આપણે યોગેશ્વર કૃષ્ણ અને ધનુર્ધારી પાર્થનો ફરીથી મેળ કરવા-કરાવવાનો છે. આ ગીતાનો અંતિમ ઉપદેશ અને હેતુ છે. જે દિવસે ભારતનો બચ્ચો-બચ્ચો, નર-નારી—બધાં જ અર્જુનની માફક “કરિષ્યે વચનં તવ” કહીને ધનુર્ધારી બનશે તે દિવસે ભારત ઉપર કોઈ આંખ ઉપાડી નહિ શકે. આવો, આપણે સૌ આ મહાન કાર્યમાં લાગી જઈએ.

આમાં ઘણી ત્રુટિઓ હશે જ. પરમેશ્વર, વિદ્વાનો અને જનસામાન્ય મને ક્ષમા કરે તથા મારી ભાવના અને અપેક્ષા સામે જોઈ-વિચારીને ચિંતનને ન્યાય આપે તો ખૂબ જ આનંદ થશે.

પ્રો. ચિમનલાલ ત્રિવેદી, પ્રો. પ્રફુલ્લચંદ્ર મહેતા અને શ્રી વિનાયકરાવ નાયકનો જેટલો આભાર માનું તેટલો યોગ્ય જ કહેવાય. આ બધાએ મળીને આ ગ્રંથને વ્યવસ્થિત કર્યો છે.

ગૂર્જર પ્રકાશનવાળા શ્રી મનુભાઈ શાહ અને ગૂર્જર પરિવારને કેમ ભુલાય? તેમનો પણ આભાર.

પ્રબળ પ્રેરકબળ પૂરું પાડનાર પરમકૃપાળુ પરમેશ્વરની કૃપા વિના આ શક્ય જ ન હતું. મારાથી તો એક વાક્ય પણ વ્યવસ્થિત રીતે લખી શકાતું નથી. આ તો તેની જ કૃપાપ્રસાદી છે. તેને વંદન.

—સ્વામી સચ્ચિદાનંદ

29-5-2011

શ્રી ભક્તિનિકેતન આશ્રમ, દંતાલી,

પો. બો. નં. 19, પેટલાદ-388450

જિ. આણંદ (ફોન: 02697-252480)

નોંધ: પહેલાં ત્રણ જુદાં-જુદાં ભાગમાં પ્રકટ થયેલો ગ્રંથ હવે આ એક જ ગ્રંથમાં પ્રકાશિત કરવામાં આવેલ છે. ત્રણેની ભૂમિકાઓ

અહીં એક સાથે પુનરુક્તિ ન થાય એ રીતે સાથે મૂકવામાં આવી છે.

ગીતાને સમજતાં પહેલાં તેની પૃષ્ઠભૂમિકા સમજાએ. કુરુવંશમાં શાન્તનુ રાજા થયો. તેને બે પુત્રો હતા: ચિત્રાંગદ અને વિચિત્રવીર્ય. આમાંથી ચિત્રાંગદનું મૃત્યુ તો યુવાવસ્થામાં જ થઈ ગયું. રહી ગયો વિચિત્રવીર્ય. વિચિત્રવીર્યને કન્યા નહિ મળતી હોય તેથી મોટા સાવકા ભાઈ ભીષ્મ કાશીરાજની બે પુત્રીઓને ભરીસભામાંથી હરી લાવ્યા. પણ વિચિત્રવીર્ય રાજયક્ષમાના રોગથી વહેલો મરી ગયો. હવે રાજવંશનો કોઈ વારસદાર રહ્યો નહિ. ભીષ્મે આજીવન નૈષ્ઠિક બ્રહ્મચારી રહેવાની પ્રતિજ્ઞા કરી હોવાથી તથા રાજવારસો નહિ સંભાળવાની પણ પ્રતિજ્ઞા કરી હોવાથી રાજવંશ વારસદાર વિનાનો થઈ ગયો. તે સમયમાં આવી આપત્કાલીન પરિસ્થિતિમાં નિયોગ કરીને વારસદાર મેળવવાની પ્રથા હશે તેથી રાજમાતા સત્યવતી- (મત્સ્યગંધા)એ આગ્રહ કરીને અંબિકા તથા અંબાલિકા બન્ને વિધવા રાણીઓ પાસે મહર્ષિ વ્યાસ દ્વારા નિયોગ કરાવ્યો અને બે પુત્રો પ્રાપ્ત કર્યા: 1. ધૃતરાષ્ટ્ર અને 2. પાંડુ. પણ આ બન્નેમાં એક મોટો આંધળો હતો અને બીજો પાંડુરોગવાળો હતો. તેથી ત્રીજા વાર નિયોગ કરવા વ્યાસજીને બોલાવ્યા, પણ આ વખતે રાણીની જગ્યાએ દાસીએ વ્યાસજીને સ્વીકાર્યા, તેથી તેને એક મહાન જ્ઞાની પુત્ર વિદુર થયો. પણ તે દાસીપુત્ર હોવાથી રાજા ન થઈ શક્યો, પ્રધાનમંત્રી થયો. અંતે વચેટ પુત્ર અથવા નાનો પુત્ર પાંડુ રાજગાદીએ બેઠો.

ધૃતરાષ્ટ્રને ગાંધારી પત્નીથી 100 પુત્રો થયા, જે કૌરવો કહેવાયા. પાંડુને બે પત્નીઓ હતી: કુંતી અને માદ્રી. કુંતીથી ત્રણ અને માદ્રીથી બે પુત્રો થયા, પણ તે મંત્રપુત્રો હતા: યુધિષ્ઠિર, ભીમ, અર્જુન, સહદેવ અને નકુળ. કુંતીને લગ્ન પહેલાં જ કૌમાર્યવસ્થામાં સૂર્યથી એક પુત્ર થયેલો, જેને લોક-કલંકના ભયથી તેણે નદીપ્રવાહમાં તરતો મૂકી દીધેલો. તેને સારથિએ પ્રાપ્ત કર્યો અને ઉછેરી મોટો કર્યો. તે કર્ણ કહેવાયો.

આ રીતે પાંચ પાંડવો અને સો કૌરવો પેદા થયા. પાંડુરાજા મરણ પામ્યા. માદ્રી તેમની સાથે સતી થઈ. હવે કુંતી વિધવા રહી ગઈ. કુંતી અને પાંચ પાંડવોને ઋષિઓ હસ્તિનાપુર લઈ આવ્યા. કૌરવો અને પાંડવો સાથે રહેવા લાગ્યા. પણ કૌરવોને—ખાસ કરીને દુર્યોધનને આ ગમ્યું નહિ, તેથી રોજ ઝઘડા થવા લાગ્યા. આ ઝઘડા અંતે વૈરમાં પરિણમ્યા.

સૌની સલાહથી ધૃતરાષ્ટ્રે યુવરાજપદે યુધિષ્ઠિરની સ્થાપના કરી. જોતજોતાંમાં યુધિષ્ઠિરનો જયજયકાર થવા લાગ્યો. પાછળથી ધૃતરાષ્ટ્રનું વલણ બદલાયું, કારણ કે પોતાનો મોટો પુત્ર દુર્યોધન યુધિષ્ઠિરને યુવરાજ માનવા તૈયાર ન હતો. જે યુવરાજ હોય તે જ રાજા થાય, એટલે હવે રાજા યુધિષ્ઠિર જ થશે તેવો ભય અને ચિંતા તેને રહ્યા કરતાં હતાં. અંતે બન્ને પરિવારો વચ્ચે રાજ્યનું વિભાજન થયું. ઇન્દ્રપ્રસ્થ પાંડવોને મળ્યું અને હસ્તિનાપુર કૌરવોને મળ્યું. યુધિષ્ઠિરે ઇન્દ્રપ્રસ્થમાં મયદાનવના દ્વારા અદ્ભુત મહેલ બનાવ્યો, જેને જોવા દુર્યોધનને આમંત્રણ આપીને બોલાવ્યો અને દ્રૌપદીએ અપમાન કર્યું, તેથી વધુ વૈરાગિન લઈને હસ્તિનાપુર પાછો ફર્યો. અહીં તેને મામો શકુનિ મળ્યો. તેણે પાંડવોને હસ્તિનાપુર બોલાવવાની સલાહ આપી અને પછી જુગાર રમવાનો પ્રસ્તાવ કર્યો. યુધિષ્ઠિર જુગાર રમ્યા અને સર્વસ્વની સાથે દ્રૌપદીને પણ હારી ગયા. વેર લેવા માટે ભરીસભામાં દ્રૌપદીનું વસ્ત્રાહરણ થવા લાગ્યું. અંતે બન્ને પક્ષે સમજૂતી થઈ. બાર વર્ષ વન ભોગવવાનું, તેરમા વર્ષે ગુપ્તવાસ કરવાનો. જો પકડાઈ જવાય તો ફરીથી બાર વર્ષ વન ભોગવવાનું. પાંડવો તેર વર્ષ વનમાં રખડ્યા અને પછી પાછા હસ્તિનાપુર આવ્યા અને પોતાનું રાજ પાછું માગવા લાગ્યા. શ્રીકૃષ્ણ દૂત થયા. સંધિ માટે બહુ પ્રયત્નો થયા પણ દુર્યોધન માન્યો નહિ. સંધિ ન થઈ શકી તેથી હવે યુદ્ધ જ એક માત્ર ઉપાય છે તેમ માનીને બન્ને પક્ષો સેના ભેગી કરી કુરુક્ષેત્રના મેદાનમાં આમને-સામને આવી ગયા. બસ હવે યુદ્ધની તૈયારી પૂરી થઈ ગઈ છે. અર્જુનનો રથ લઈને શ્રીકૃષ્ણ મેદાનમાં આવી ગયા છે. તે વખતે હસ્તિનાપુરમાં બેઠેલા આંધળા ધૃતરાષ્ટ્રને શું થયું તેવી જિજ્ઞાસા થતાં દિવ્યચક્ષુવાળા સંજયને પ્રશ્ન પૂછ્યો કે “કુરુક્ષેત્રમાં શું થયું તે મને કહી બતાવ.” આટલી પૃષ્ઠભૂમિ જાણ્યા પછી ગીતાને સમજવા આગળ વધીએ.

અધ્યાય—૧ અર્જુનવિષાદયોગ

શ્રીમદ્ ભગવદ્ગીતાની શરૂઆત ધૃતરાષ્ટ્રથી થઈ છે. સૌ જાણે છે તેમ ધૃતરાષ્ટ્ર આંધળો છે, તેમ છતાં તેની જિજ્ઞાસા આંધળી નથી. જિજ્ઞાસા પણ એક દૃષ્ટિ છે. આ દૃષ્ટિથી જ્ઞાનદૃષ્ટિ વિકસે છે. ખરેખર તો જેની જિજ્ઞાસા મરી જાય છે તે સાચો આંધળો કહેવાય; કારણ કે તેની જ્ઞાનદૃષ્ટિ વિકસતી જ નથી. જિજ્ઞાસા એટલે નવું નવું જાણવાની ઇચ્છા. જિજ્ઞાસા ત્રણ પ્રકારની હોય છે: (1) સ્વ-સુખ-દુઃખ વિશેની, (2) પર-સુખ-દુઃખ વિશેની અને (3) જ્ઞાન-વિજ્ઞાન વિશેની. પ્રથમ બન્ને પ્રકારની જિજ્ઞાસા પ્રાયઃ સૌમાં હોય છે. તૃતીય બહુ થોડામાં હોય છે. તૃતીય કક્ષા જેનામાં હોય છે તે જ્ઞાની બને છે. પ્રથમ બન્ને પ્રકારની જિજ્ઞાસા મનુષ્યમાત્રમાં જન્મજાત હોય છે. મોટા ભાગના લોકો પ્રથમ બે કક્ષામાં જ અટકી જતા હોય છે.

ધૃતરાષ્ટ્ર પ્રથમ બે કક્ષામાંનો છે. તેને પોતાનાં અને પરિવારનાં સુખદુઃખને જાણવાની ઇચ્છા રહે છે. સાથેસાથે પોતાનાં સુખદુઃખમાં કારણ બનનારા ‘પર’ની જિજ્ઞાસા પણ રહે છે. તેથી દૂર કુરુક્ષેત્રના મેદાનમાં યુદ્ધ માટે એકત્રિત થયેલા પોતાના અને પારકા માણસો વિશે તેને જિજ્ઞાસા થાય છે. આ જિજ્ઞાસા એટલી તીવ્ર છે કે તેનાથી રહેવાતું નથી તેથી આ સમાચાર જાણવા, જણાવવાની શક્તિ ધરાવનાર સંજયને બોલાવીને પૂછે છે:

ધૃતરાષ્ટ્ર ઉવાચ:

ધર્મક્ષેત્રે કુરુક્ષેત્રે સમવેતા યુયુત્સવઃ।

મામકાઃ પાંડવાશ્ચૈવ કિમકુર્વત સંજયા|||

હે સંજય, ધર્મક્ષેત્ર એવા કુરુક્ષેત્રમાં યુદ્ધ કરવાની ઇચ્છાવાળા મારા અને પાંડુઓના પુત્રોએ ભેગા થઈને શું કર્યું? ગીતાના પ્રથમ શ્લોકનો પ્રથમ શબ્દ ‘ધર્મક્ષેત્ર’ છે અને છેલ્લો શબ્દ “કરિષ્યે વચનં તવ” છે, અર્થાત્ હવે “તમે કહેશો તેમ કરીશ.” જે ભૂમિ પવિત્ર હોય તેને ધર્મક્ષેત્ર કહેવાય. પવિત્રતાનો અર્થ થાય છે જ્યાં પાપ ન થતું હોય પણ સતત પુણ્ય થતું હોય. પાપરહિત અને પુણ્ય થનારી ભૂમિ ઉપર એક પ્રકારનો સાત્ત્વિક પ્રભાવ ઉત્પન્ન થતો હોય છે અને સતત પાપ થનારી ભૂમિ ઉપર એક પ્રકારનો તામસ પ્રભાવ ઉત્પન્ન થતો હોય છે. આપણે માનીએ કે ન માનીએ, જેમ હરિયાળી વગેરે બાહ્ય દૃશ્યોનું એક વાતાવરણ જામતું હોય છે તેમ એક આનંદિત વાતાવરણ પણ હોય છે. નદી, પર્વત, ઝરણાં, વનરાજિ, પુષ્પો, લતાગુલ્મો, પક્ષીઓ વગેરે જોઈને આપણા મન ઉપર એક આહ્લાદદાયક પ્રભાવ પડતો હોય છે અને રણ વગેરે જોઈને એક શુષ્ક પ્રભાવ પડતો હોય છે. આવી જ રીતે જ્યાં સતત પુણ્યકાર્યો અને ઉપાસના, ભક્તિ વગેરે થતાં હોય તેવી ભૂમિ ઉપર એક શાંતિદાયક સાત્ત્વિકતાનો અનુભવ થતો હોય છે. આપણા વિચારો અને તેમનું ઉદ્ભવસ્થાન જેમ બાહ્ય વાતાવરણથી પ્રભાવિત થાય છે તેમ આંતર-ગુપ્ત વાતાવરણથી પણ પ્રભાવિત થતું હોય છે. તેમાં ગ્રાહકની પાત્રતા મુખ્ય ભાગ ભજવતી હોય છે. ગ્રાહક પોતે જો સાત્ત્વિક શ્રદ્ધાપ્રકૃતિનો હશે તો તેના ઉપર સારો અને વિશેષ પ્રભાવ ઉત્પન્ન થશે. પણ કદાચ તે તેવો નહિ હોય, તટસ્થ હશે તોપણ થોડોક પ્રભાવ તો ઉત્પન્ન થશે જ. બન્ને પક્ષના બલાબલ ઉપર તે આધાર રાખે છે. જેનું બળ વધારે હશે તે પ્રભાવ નાખશે તથા પ્રભાવ ઝીલશે.

જ્યાં રહેનારાં મોટા ભાગનાં માણસો પુણ્યરત અને પાપમુક્ત જીવન જીવતાં હોય તે પવિત્ર ભૂમિ થઈ જાય. તેને ધર્મક્ષેત્ર કહેવાય. તેને લોકો તીર્થક્ષેત્ર બનાવી લેતા હોય છે અથવા માની લેતા હોય છે. આવી ભૂમિમાં પણ પાછળથી કેટલાક પ્રમાણમાં પાપવૃત્તિવાળાં માણસો આવીને વસી જતાં હોય છે, કારણ કે તેમની રાજસીવૃત્તિ જીવનને અર્થોપાર્જન તરફ વાળી દેતી હોય છે. જે લોકો પૈસો કમાવા માટે જ જીવે છે તે કમાવાની મર્યાદા તોડીને તીર્થોમાં પણ નીચી કક્ષાએ પહોંચી જતા હોય છે. આમાં દેવમંદિરો તથા ધર્મસ્થાનોનો પણ બાધ નથી હોતો. સાત્ત્વિક કમાણી પાપ નથી, પણ છળ-કપટ—દગાબાજી—ધૂર્તતા કરીને કમાવું તે પાપ છે. અર્થપ્રભાવવાળા જીવનમાં આવી હલકી શક્યતા પણ રહેતી જ હોય છે. શ્રદ્ધાળુ આવા કાંટાના પ્રભાવથી બચીને તીર્થસેવન કરે તો તેને તીર્થનો અનુભવ થાય. શ્રદ્ધા વિનાના માણસને તીર્થોમાં કાંટા જ દેખાશે. તેનો દોષ નથી, તેની દૃષ્ટિનો દોષ છે. તે તીર્થસુખ પામી નહિ શકે.

એક પ્રશ્ન છે: પવિત્રતા કોને કહેવાય?

સ્નાન વગેરે કરવાથી સ્વચ્છતા પ્રાપ્ત થાય અને કરવું જ જોઈએ, પણ તે ઋતુ પ્રમાણે. હિમાચ્છાદિત હિમાલયમાં જ્યાં પાણી જામીને બરફ થઈ ગયું હોય ત્યાં સ્નાન કરવાનો દુરાગ્રહ જરૂરી નથી, કારણ કે શરીરને અસ્વચ્છ કરનારો પરસેવો થતો જ નથી. તિબેટના લામાઓ સ્નાન કરતા નથી, તેથી તે અપવિત્ર થઈ જતા નથી, કદાચ અસ્વચ્છ પણ થતા નથી; કારણ કે પરસેવો થતો નથી. પણ જ્યાં ખૂબ પરસેવો થતો હોય ત્યાં પણ કોઈ સ્નાનાદિ ન કરે તો તેથી અસ્વચ્છતા આવે. ગંદા-ગોબરા રહેવાથી સંપર્કમાં આવનાર સ્વચ્છ માણસોને સૂગ ચઢે, ઘૃણા થાય, તેથી દૂર ભાગે. તેવું કરવું યોગ્ય ન કહેવાય. સ્વચ્છતા અત્યંત જરૂરી છે. ધાર્મિક અસ્વચ્છતા અસહ્ય કહેવાય, તેને ત્યાજ્ય ગણવી જોઈએ, પણ સ્વચ્છતામાત્રથી કોઈ પવિત્ર થઈ જાય છે અને અસ્વચ્છતા માત્રથી કોઈ અપવિત્ર થઈ જાય છે તેવું માની લેવું યોગ્ય નથી. કેટલીક વાર અત્યંત સ્વચ્છ રહેનાર માણસ પણ મહાપાપી હોય છે, તો કેટલીક વાર અસ્વચ્છ રહેનાર માણસ પણ પવિત્ર હોય છે.

ત્યારે પવિત્રતા કોને કહેવાય? શરૂઆતમાં જ કહ્યું તેમ પુણ્યથી પવિત્રતા આવે છે. જેને લોકો પુણ્યાત્મા કહે છે તેના ત્રણ પ્રકાર છે: (1) કર્તવ્યપરાયણતા, (2) પરમાર્થપરાયણતા અને (3) ઈશ્વરપરાયણતા.

1. કર્તવ્યપરાયણતા

કર્તવ્ય વિનાનો કોઈ માણસ હોતો નથી. પોતપોતાનાં કર્તવ્યો કરવાં એ પણ પુણ્ય જ છે. કર્તવ્ય વ્યક્તિને અપવિત્ર નથી કરતું, મોહવશ કર્તવ્યત્યાગથી વ્યક્તિ અપવિત્ર થાય છે. કર્તવ્યત્યાગી ભક્ત કરતાં કર્તવ્યપરાયણ સામાન્ય માણસ વધુ પવિત્ર હોય છે. કર્તવ્ય એ જ પ્રથમ ધર્મ છે. જ્યાં કર્તવ્યત્યાગી કે ત્યાગીઓ રહેતા હોય તેને ધર્મક્ષેત્ર ન કહેવાય. કર્તવ્ય-અકર્તવ્યનું જ્ઞાન શાસ્ત્રોથી તથા મહાપુરુષોના આચારોથી થતું હોય છે. ધર્મસ્થાપનાનો પ્રાથમિક અર્થ થાય છે કર્તવ્યપરાયણતાની સ્થાપના. જે પ્રજા કર્તવ્યપરાયણ હશે તે મહાન હશે જ. જે પ્રજા કર્તવ્યભ્રષ્ટ હશે તે કદી મહાન નહિ હોય. કર્તવ્યનિષ્ઠ મહાપુરુષોના દ્વારા જ કર્તવ્યપરાયણતા પ્રસ્થાપિત થઈ શકતી હોય છે. કર્તવ્યવિમુખ જ્ઞાનવૈરાગ્યસંપન્ન હોય તોપણ તે કર્તવ્યપરાયણ ઉત્તમ પ્રજાનું નિર્માણ કરી શકે નહિ.

2. પરમાર્થપરાયણતા

કર્તવ્ય પછી પરમાર્થ આવે છે. પરમાર્થ એટલે પરનું ભલું કરવું તે. આપણી ચારે તરફ ઘણા દુઃખી લોકો વસે છે. બધા જ પોતાનાં દુઃખોને પોતાની જાતે દૂર કરી શકતા નથી. આવા લોકોને દુઃખમુક્ત કરવા કે દુઃખોને હળવાં કરવા જે પ્રયત્નરત રહે છે તે પરમાર્થી છે. આવી પ્રવૃત્તિ તન-મન-વાણી-ધન વગેરે યથાશક્ય અને યથાપ્રાપ્ય વસ્તુઓથી કરી શકાતી હોય છે. આવી પરમાર્થની પ્રવૃત્તિમાં પ્રત્યક્ષ કે પરોક્ષ રચીપચી રહેનાર વ્યક્તિ પણ પવિત્ર હોય છે. કોઈની આંતરડી ઠારવી તે પુણ્ય છે અને આંતરડી ઠારનારને પવિત્રતાનો લાભ પ્રાપ્ત થાય છે. આંતરડી કકળાવનારાને રાક્ષસી લાભ થાય છે. જેના સ્વભાવમાં પરમાર્થભાવ હશે તે જ લાંબો સમય પરમાર્થપરાયણ જીવન જીવી શકશે. સત્સંગ તેનું પૂરક તત્ત્વ છે.

3. ઈશ્વરપરાયણતા

કેટલાક માણસો સતત ઈશ્વરસ્મરણ-ઉપાસના વગેરેમાં જીવન વિતાવે છે. જો તે સાચા હોય તો તેનાથી સર્વાધિક પવિત્રતા પ્રાપ્ત થતી હોય છે. તેમની સચ્ચાઈ ત્રણ રીતે જાણી શકાય: 1. વિચારોની શુદ્ધતા, 2. ભોગ-વાસના પ્રત્યે વૈરાગ્ય અને 3. સહજ દયાળુતા. આ ત્રણ તત્ત્વોનો ઉદય ઈશ્વરસ્મરણનું પરિણામ છે. જેનામાં આ ત્રણે તત્ત્વો એટલે કે કર્તવ્યપરાયણતા, પરમાર્થપરાયણતા અને ઈશ્વરપરાયણતા

એકસાથે ભેગાં થયાં હોય તે મહાપવિત્ર પુરુષ કહેવાય. તે જ ધર્માત્મા કહેવાય. તે જ વ્યક્તિ ધર્મદેશના કરે તો જયજયકાર થાય. આ જ કારણસર ગીતાકાર ગીતાના પ્રથમ શબ્દમાં ‘ધર્મક્ષેત્ર’ શબ્દનો પ્રયોગ કરે છે. ધર્મક્ષેત્ર શબ્દ કુરુક્ષેત્રનું વિશેષણ છે, વિશેષ્ય કુરુક્ષેત્ર છે.

કુરુક્ષેત્ર

યુદ્ધ કરવા માટે રણમેદાન જોઈએ. પ્રાચીનકાળમાં આમનેસામને યુદ્ધ થતું. રણમેદાન વિના તે શક્ય ન બને. તેમાં પણ જ્યારે હજારો-લાખો સૈનિકોનું યુદ્ધ થવાનું હોય ત્યારે તો વિશાળ રણમેદાન હોવું જરૂરી છે. એવું કહેવાય છે કે કૌરવ-પાંડવોના આદિપૂર્વજ કુરુરાજાએ આ ભૂમિ દાન કરેલી જેથી ગાયો વગેરે પશુઓ ચરી શકે. આપણે ત્યાં ગૌચરનો મોટો મહિમા છે. મરતો માણસ ગાયો માટે ગૌચર આપતો જાય છે. આવું આ વિશાળ ગૌચર કોઈકોઈ વાર યુદ્ધનું પણ મેદાન બની જાય. ગૌચર પોતે જ પુણ્યભૂમિ કહેવાય. યુદ્ધ પણ જો કર્તવ્યભાવથી થયું હોય તો તેને પાપ ન કહેવાય. કદાચ એટલા માટે ગીતાકારે તેને ધર્મક્ષેત્ર કહ્યું છે. જો યુદ્ધ પાપ થયું હોત તો તેને ‘પાપક્ષેત્ર’ કહ્યું હોત. કર્તવ્યયુદ્ધથી ભાગવું એ જ પાપ કહેવાય. ભાગનાર અને ભગાડનાર બન્ને પાપી કહેવાય. જ્યાં 18 અક્ષૌહિણી સેનાનો નાશ થવાનો છે તે ક્ષેત્રને ગીતાકાર ‘ધર્મક્ષેત્ર’ કહે છે. તેનો અર્થ જ સ્પષ્ટ છે કે કર્તવ્યયુદ્ધ પણ ધર્મ જ છે. તેનાથી ન તો વિમુખ થવાય, ન કરાય.

સમવેતા

ભેગા થયેલા લોકો ચાર હેતુઓ માટે ભેગા થતા હોય છે: 1. ભજન, યાત્રા આદિ ધાર્મિક કાર્યો કરવા, 2. વિવાહાદિ સામાજિક કાર્યો કરવા, 3. લૂંટફાટ આદિ કુકર્મો કરવા અને 4. યુદ્ધ કરવા.

યુયુત્સવ:

યુદ્ધ કરવાની ઇચ્છાવાળા. કાર્યમાં ઇચ્છા મહત્ત્વની ભૂમિકા ભજવતી હોય છે. બન્ને પક્ષના લોકો પોતપોતાના મેળાપી યોદ્ધાઓને લઈને અહીં લડી લેવા, આ પાર કે પેલે પાર થઈ જવાની તીવ્ર ઇચ્છાથી ભેગા થયા છે. કાચી ઇચ્છા, મંદ ઇચ્છા કે પાનો ચઢવેલો માણસ લાંબો સમય યુદ્ધ ન કરી શકે. પ્રબળ ઇચ્છાશક્તિ જ અંત સુધી વ્યક્તિને ટકાવી શકતી હોય છે.

મામકા:

સંસ્કૃતમાં ‘મારું’ કહેવા માટે ચાર શબ્દો વપરાય છે: 1. મમ, 2. મે, 3. મદીય અને 4. મામકા:—આ ચારેનો એક અર્થ થાય છે ‘મારા’. ગુજરાતી કે હિન્દી વગેરે ભાષાઓમાં આટલા ચાર શબ્દો ભાગ્યે જ જોવા મળશે. ભાષામાં એક જ અર્થ બતાવવા જ્યારે ઘણા શબ્દો મળતા હોય ત્યારે કાવ્યરચના સમૃદ્ધ બને છે. સંસ્કૃત આ રીતે સમૃદ્ધ ભાષા કહેવાય. તે ભાષામાં શબ્દદારિદ્ર્ય નથી.

‘મામકા:’ શબ્દમાંથી એક બીજો ધ્વનિ પણ નીકળે છે—જેમની સાથે મમત્વ છે, આત્મીયતા છે, મોહ છે તેવા. ન્યાયાધીશને ‘મામકા’ અને ‘તાવકા’ ન હોય. હોય તો તે સાચો ન્યાયાધીશ ન હોય. આવી જ રીતે ઘરના વડીલને પણ ‘મામકા-તાવકા’ ન હોય. હોય તો તે વડીલપણું ગુમાવી બેસે. ધૃતરાષ્ટ્ર ઘરનો વડીલ છે, કારણ કે પાંડુના મૃત્યુ પછી હવે ઘરમાં તે જ વડીલ રહી ગયો છે. તેના માટે કૌરવો અને પાંડવો બન્ને સમાન હોવા જોઈએ, પણ તે સમાનતા રાખી શકતો નથી. રક્તસંબંધ પ્રબળ હોય છે. તથાકથિત ત્યાગી-વીતરાગી-જ્ઞાનીને પણ રક્તસંબંધ પક્ષપાત કરાવી દેતો હોય છે. ભેદ જરૂરી છે, પણ પક્ષપાત દોષ કહેવાય. એક ગુરુને બે શિષ્યો હોય, એક સુપાત્ર અને બીજો કુપાત્ર. હવે ગુરુ બન્નેમાં ગુણદોષના કારણે ભેદ કરે તો તે યોગ્ય જ કહેવાય. ન કરે તો ‘ટકે શેર ભાજી...’ થઈ જાય. પણ માનો કે બન્ને શિષ્યો સુપાત્ર અને સુયોગ્ય હોય તોપણ ભેદભાવ કરે તો તે પક્ષપાત કહેવાય. એક શિક્ષક વિદ્યાર્થીઓની યોગ્યતા પ્રમાણે ઉત્તરવહીઓમાં ગુણાંક આપે તો તે બરાબર છે. જો યોગ્યતા જોયા વિના જ બધાને એકસરખા ગુણાંક આપી દે તો પરીક્ષાનો અર્થ જ ન રહે. ‘ટકે શેર ભાજી’ થઈ જાય. પણ સમાન યોગ્યતાવાળા વિદ્યાર્થીઓમાં ભેદભાવ કરે તો તે પક્ષપાત કર્યો કહેવાય, તે દોષ છે.

અહીં ધૃતરાષ્ટ્ર ઘરનો વડીલ હોવા છતાં પણ ભેદ કરે છે, એટલે ‘મામકા:’ કહે છે.

પાંડુપુત્રાશ્વ

પાંડુ ધૃતરાષ્ટ્રનો નાનો ભાઈ છે. તેના પુત્રો એટલે કે યુધિષ્ઠિરાદિ.

ક્રિમકુર્વત

શું કર્યું? સંસ્કૃતના કિં ઉપરથી ગુજરાતીમાં ‘કેમ’ થયું છે. ‘શું’ ક્યાંથી આવ્યું તે કહેવું કઠિન છે. ‘કેમ કર્યું’ તેના કરતાં ‘શું કર્યું’ વધુ યોગ્ય લાગે છે.

સંજય

‘હે સંજય!’ સંસ્કૃતમાં સંબોધનનું મહત્ત્વ છે. જેને ઉદ્દેશીને તમે વાત કરો છો તે સ્પષ્ટ કરવા તથા પાદપૂર્તિ કરવા સંબોધનનો પ્રયોગ મોટા પ્રમાણમાં થાય છે. ઘણી વાર સંબોધિત વ્યક્તિને સ્પષ્ટ કરવા તેના માટે ઘણાં વિશેષણો અપાય છે, જેથી તે વ્યક્તિની સ્પષ્ટતા થાય છે. સંજયને દિવ્યદષ્ટિનું વરદાન પ્રાપ્ત છે, તેથી હસ્તિનાપુરમાં બેઠાંબેઠાં તે કુરુક્ષેત્રનું દૃશ્ય જોઈ શકે છે.

ગીતાની ઉત્થાનિકા ધૃતરાષ્ટ્રની જિજ્ઞાસા દ્વારા થઈ છે.

બે શબ્દો સમજવા જેવા છે: 1. ધૃતરાષ્ટ્ર અને 2. હૃતરાષ્ટ્ર. બન્નેના પુત્રો માટે ધાર્તરાષ્ટ્રા અને હાર્તરાષ્ટ્રા પ્રયોગ કરી શકાય. અર્થાત્ ધારણ કરેલા રાષ્ટ્રવાળા અને હરાઈ ગયેલા રાષ્ટ્રવાળા. કૌરવો ધાર્તરાષ્ટ્રા છે, જ્યારે પાંડવો હાર્તરાષ્ટ્રા છે, અર્થાત્ હરાઈ ગયેલા રાષ્ટ્રવાળા.

હવે સંજય જવાબ આપે છે.

સંજય ઉવાચ:

દૃષ્ટ્વા તુ પાણ્ડવાનીકં વ્યૂઢં દુર્યોધનસ્તદા॥

આચાર્યમુપસંગમ્ય રાજા વચનમબ્રવીત્॥2॥

ત્યારે રાજા દુર્યોધન આચાર્ય દ્રોણાચાર્ય પાસે ગયો અને પાંડવોની સેના જોઈને આ પ્રમાણે બોલ્યો.

તદા

સંસ્કૃતમાં યદા, કદા, તદા અવ્યયો કાળનો સંબંધ બતાવવા વપરાય છે, જેમનો અર્થ થાય છે જ્યારે, ક્યારે, ત્યારે વગેરે. ત્યારે એટલે તે સમયમાં.

પાંડવાનીકં

પાંડવોની સેના. અનીક એટલે સેના. અત્યારે દુર્યોધનની દૃષ્ટિ સામે ઊભેલી પાંડવોની સેના ઉપર છે. એ સ્વાભાવિક છે, કારણ કે એ લક્ષ્ય છે. જેની સાથે યુદ્ધ કરીને વિજય મેળવવાનો છે તે સેનાને જોઈ-સમજી લેવી જરૂરી છે. પોતાને સમજવા કરતાં પણ શત્રુપક્ષને સમજવો બહુ જરૂરી હોય છે. પોતાના પક્ષમાં તો તમે ધારો ત્યારે ફેરફાર કરી શકો પણ શત્રુપક્ષમાં કશો ફેરફાર કરી શકાય નહિ. એટલે સર્વપ્રથમ પાંડવોની સેનાને જોઈ-સમજી લેવી જરૂરી છે.

વ્યૂઢં

વળી પાછી તે સેના વ્યૂહબદ્ધ ઊભેલી છે. યુદ્ધમાં યોદ્ધાઓ લડતા હોય છે પણ વિજય તો વ્યૂહનો જ થતો હોય છે. વ્યૂહ સેનાપતિ રચતો હોય છે. એટલે જય-પરાજયનું પરિણામ સેનાપતિના નામે ચઢતું હોય છે. યુદ્ધશાસ્ત્રમાં અનેક પ્રકારના વ્યૂહ બતાવ્યા છે. આ બધા વ્યૂહોની રચના દેશ-કાળ-પરિસ્થિતિ પ્રમાણે સેનાપતિ જુદાજુદા વ્યૂહ રચતો હોય છે.

ટોળું વ્યૂહ વિના જ ‘હૈસો-હૈસો’ કરીને લડતું હોય છે, કારણ કે ટોળાનો સેનાપતિ નથી હોતો. પણ સેના તો વ્યૂહબદ્ધ લડતી હોય છે. તેનો સેનાપતિ યોગ્ય વ્યૂહ રચીને સેનાને લડાવતો હોય છે. ખરો વ્યૂહ તેને કહેવાય જેમાં પોતાના પક્ષના ઓછામાં ઓછા સૈનિકોની હાનિ થાય અને શત્રુપક્ષનો મોટો વિનાશ થાય. થોડા જ સમયમાં શત્રુપક્ષને મરણતોલ ફટકો મારવો અને પોતે બચી જવું તે વધુ સારો વ્યૂહ કહેવાય. વ્યૂહ વિનાની સેના મોટી હોય તોપણ હારી જતી હોય છે. તેથી યુદ્ધમાં સર્વોચ્ચ મહત્ત્વ વ્યૂહનું છે. આવી વ્યૂહબદ્ધ ઊભેલી પાંડવોની સેનાને જોઈને દુર્યોધન બોલ્યો.

રાજા

‘રાજા’ દુર્યોધનનું વિશેષણ છે, કારણ કે અત્યારે દુર્યોધન જ રાજા છે, પાંડવો રાજા નથી. રાજામાં બાહ્ય અને આંતરિક ત્રણત્રણ ગુણો અનિવાર્ય છે:

1. તે રૂપાળો—દેખાવડો હોવો જોઈએ. ‘રાજ’ધાતુ દીપ્તિ અર્થમાં છે. તે દેદીપ્યમાન હોવો જરૂરી છે. કદરૂપો કે ખોડવાળો રાજા ન હોય.
 2. તે ખડતલ, મજબૂત બાંધાનો, વિશાળ વક્ષઃસ્થળવાળો, કદાવર હોવો જોઈએ. દૂબળો-પાતળો, રેંજી-પેંજી, હાડપિંજર જેવો કંગાળ ન હોવો જોઈએ.
 3. નીરોગી—આરોગ્યવાન હોવો જોઈએ. રોગિષ્ઠ, તેમાં પણ દીર્ઘરોગી કે આજન્મ રોગી ન હોવો જોઈએ.
- આ થયાં બાહ્ય લક્ષણો. હવે આંતરલક્ષણો જોઈએ:

1. પરાક્રમ

રાજા પરાક્રમી હોવો જોઈએ. નમાવો કામ ન આવે.

2. મુત્સદ્દીગીરી

રાજા મુત્સદ્દી હોવો જોઈએ. ભોળો, ભોટ કે ડફોળ ન હોવો જોઈએ. મુત્સદ્દી એ છે જે બીજાના ચહેરા ઉપરથી તેના અંતરની વાત તો જાણી લે પણ પોતાની વાત જાણવા ન દે. વાતને પચાવી શકે.

3. મોરલ

રાજા મોરલવાળો—નીતિમત્તાવાળો હોવો જોઈએ, હલકટ—છીછરો ન હોવો જોઈએ. ખાસ કરીને ટેકીલો હોવો જોઈએ. બોલેલું પાળે તેને ટેકીલો કહેવાય. વારંવાર બોલેલું ફોક કરે તેને ટેકીલો ન કહેવાય. મોરલ અર્થાત્ ટેકમાંથી દિવ્યતા પ્રગટતી હોય છે. તેનો જ ઇતિહાસ હોય છે. માનો કે રાજામાં પરાક્રમ અને મુત્સદ્દીગીરી છે પણ મોરલ નથી, તો તેવો રાજા લુચ્ચો થઈ જશે. તેનો ઇતિહાસ ન હોય. હોય તો શકુનિ જેવો હોય.

આ ત્રણ આંતરબાહ્ય ગુણોથી યુક્ત રાજા હોય તો તેમાં પછી બીજાં બત્રીસ લક્ષણો ખીલવા લાગે. દુર્યોધનનું બીજું નામ સુયોધન પણ છે. તે રૂપાળો છે, બળવાન છે, નીરોગી છે અને પરાક્રમી પણ છે. પણ તેનામાં મુત્સદ્દીગીરી અને મોરલ ઓછાં છે. તે શકુનિની મુત્સદ્દીગીરીથી ચાલે છે અને દ્રૌપદી ચીરહરણ જેવી ઘટનાઓ તેના મોરલની હીનતા બતાવે છે. આવો દુર્યોધન રાજા પોતાના આચાર્ય દ્રોણાચાર્યની પાસે જઈને બોલ્યો.

આચાર્ય

આચરે અને આચરાવે તેને આચાર્ય કહેવાય. આચરણની ત્રણ કક્ષાઓ હોય છે: 1. અધોગામી, 2. મધ્યગામી અને 3. ઊર્ધ્વગામી.

અધોગામી

અધોગામી આચરણ વ્યક્તિને પતિત બનાવે છે. પાણી આપોઆપ નીચાણ તરફ વહે છે તેવી જ રીતે ઇન્દ્રિયસુખપ્રધાન જીવન જીવનારા આપોઆપ નીચે ને નીચે પડતા જાય છે.

મધ્યગામી

મધ્યગામી તે છે જે ભોગસુખો ભોગવે છે, પણ હક્ક અને ન્યાયનીતિનાં જ ભોગવે છે, અનીતિ કે વગર હક્કનાં ભોગવતા નથી.

ઊર્ધ્વગામી

ઊર્ધ્વગામી તે છે જે જ્ઞાનવૈરાગ્યસંપન્ન થઈને સંયમપૂર્વકનાં જ સુખો ભોગવે છે. તે સહજ સંયમી હોય છે.

(સંયમી એટલે નિગ્રહી નહિ.) આવાં ઊંચાં આચરણોવાળા આચાર્ય પોતાના આચરણ દ્વારા લોકોને પણ આચરણશીલ થવાની પ્રેરણા આપતા હોય છે. દ્રોણ તેવા જ આચાર્ય છે, દુર્ભાગ્યવશ તે કૌરવોના પક્ષે છે. જીવનમાં સારાં માણસો અને સારો પક્ષ સદ્ભાગ્યે મળતાં હોય છે. દ્રોણ રાષ્ટ્રની ધનુર્વિદ્યાશાળાના આચાર્ય છે. જે કૌરવોના રાજ્યમાં હસ્તિનાપુરમાં આવી હતી તેથી તે કૌરવોના પક્ષમાં રહી ગયા. ખરેખર તો તેમનું સાચું સ્થાન પાંડવોના પક્ષમાં જ હતું. કૌરવોના પક્ષમાં રહેવા છતાં તેમની લાગણી તો પાંડવો-તરફી જ હતી તેવું અનેક વાર જોવા મળ્યું છે. લાગણી અન્યત્ર હોય અને કર્તવ્ય અન્યત્ર હોય તેવું પણ કેટલીક વાર બનતું હોય છે. આવું હોય ત્યારે વિડંબના સર્જાય છે. મહાપુરુષો લાગણી ઉપર કાબૂ રાખીને કર્તવ્ય ઉપર ભાર મૂકતા હોય છે. કેટલીક વાર પ્રેમ હોય અને લગ્ન અન્યત્ર થયાં હોય ત્યારે પણ આવી જ વિડંબના સર્જાતી હોય છે. તન-મન-વાણી ત્રણે એક જ કેન્દ્રમાં સ્થિર થયાં હોય ત્યારે જ કર્તવ્યની ધન્યતા અનુભવાય છે.

આચાર્ય દ્રોણાચાર્યની પાસે જઈને દુર્યોધને જે વાક્યો કહ્યાં તે આ પ્રમાણે કહ્યાં:

પશ્યૈતાં પાંડુપુત્રાણામાચાર્ય મહર્તી ચમૂમ્।

વ્યૂઢાં દ્રુપદપુત્રેણ તવ શિષ્યેણ ધીમતા॥૩॥

હે આચાર્ય! તમારા બુદ્ધિમાન શિષ્ય દ્રુપદપુત્રના દ્વારા રચાયેલા વ્યૂહમાં સામે ઊભેલી પાંડુઓની સેનાને જુઓ.

સંસ્કૃતમાં ‘પશ્ય’ ક્રિયાપદ આજ્ઞા-અર્થમાં છે. જ્યારે કોઈ મોટો પુરુષ નાના પુરુષને કાંઈ કરવાની આજ્ઞા કરે ત્યારે આવા ક્રિયાપદનો ઉપયોગ થાય છે. અહીં દુર્યોધન અવિવેક કરે છે. દુર્યોધન બધી રીતે નાનો છે અને દ્રોણાચાર્ય બધી રીતે મોટા છે, તેમના માટે ‘પશ્ય’—‘જો’નો પ્રયોગ ન કરાય. સંસ્કૃતમાં માનવાચી પ્રયોગ આવી રીતે થાય: ‘પશ્યતામ્’, ‘પશ્યતુ’, ‘પશ્યન્તુ’, પણ આવા માનવાચી પ્રયોગ ન કરીને તુચ્છવાચી ‘પશ્ય’—‘જો’નો પ્રયોગ સકારણ લાગે છે. વ્યક્તિનું જ્યારે અનિષ્ટ થવાનું હોય ત્યારે પ્રથમ તેની ભાષા અને વ્યવહાર બદલાય છે. સજ્જને કદી પણ શત્રુ તરફ પણ ભાષા અને વ્યવહાર બદલવાં ન જોઈએ. તેથી બગડેલા સંબંધો વધુ બગડતા હોય છે અને જ્યારે ભવિષ્યમાં સંબંધ સુધરવાના થાય ત્યારે બોલેલાં કટુ અને તુચ્છકારભર્યાં વચનો શૂળની માફક ભોંકાતાં હોય છે.

‘પશ્ય’ જેવું તુચ્છકારભર્યું ક્રિયાપદ વાપરવામાં દુર્યોધનના પક્ષે કદાચ એક કારણ આ છે.

ભૂતકાળમાં દ્રૌપદીના પિતા દ્રુપદરાજા સાથે દ્રોણાચાર્યને કોઈ કારણસર ઝઘડો થયો હતો. ઝઘડો એટલો બધો તીવ્ર થયો કે દ્રુપદરાજાએ યજ્ઞ કર્યો. તેની સમાપ્તિમાં તેણે વરદાન માગ્યું કે “મારે ઘેર એવો પુત્ર થાય જે દ્રોણાચાર્યનો વધ કરી શકે.” તેના પરિણામે જે પુત્ર થયો તે ધૃષ્ટદ્યુમ્ન કહેવાયો. આ ધૃષ્ટદ્યુમ્નને ધનુર્વિદ્યા ભણવા માટે દ્રુપદે દ્રોણાચાર્ય પાસે મોકલ્યો. જાણવા છતાં કે આ તો શત્રુનો પુત્ર અને મારી હત્યા કરવા ઉત્પન્ન થયેલો પુત્ર છે, દ્રોણાચાર્યે તેને પોતાના ગુરુકુળમાં સ્થાન આપ્યું અને મન ખોલીને બધી યુદ્ધવિદ્યા ભણાવી. આ બ્રાહ્મણ દ્રોણાચાર્યની મહાનતા જ કહેવાય. એ વિદ્યાના પરિણામે અત્યારે ધૃષ્ટદ્યુમ્ને પાંડવોની સેનાનો વ્યૂહ રચ્યો છે, અર્થાત્ દ્રોણની જ વિદ્યા દ્રોણની સામે આવી ગઈ છે. દુર્યોધન દ્રોણની આ ઉદારતાને ધિક્કારે છે. આવી ઉદારતા ન હોય, હવે તેના જ હાથે તમારે તમારી વિદ્યાથી મરવાનું થશે—તેવો ભાવ બતાવવા ‘પશ્ય’ કહેવાયું લાગે છે. ખરેખર તો દ્રોણ મહાન જ કહેવાય.

“હે આચાર્ય! જુઓ, ધૃષ્ટદ્યુમ્ને રચેલી પાંડવોની આ સેનાને જુઓ.” સંસ્કૃતમાં પ્રત્યેક શબ્દના અનેક પર્યાયવાચી શબ્દો હોય છે. અહીં સેના માટે ચમૂ શબ્દ વપરાયો છે. ચમૂ એટલે સેના.

દ્રોણાચાર્ય કશું બોલતા નથી તેથી દુર્યોધન વાત આગળ વધારે છે. મહત્ત્વની વાત કરતી વખતે ડાહ્યા માણસે ત્રણ બાબતોનું ધ્યાન રાખવું જોઈએ: 1. સાંભળનારનો ચહેરો હકારાત્મક છે કે નકારાત્મક, 2. તે રસપૂર્વક હોંકારો આપે છે કે ઉપેક્ષા કરે છે, અને 3. તે આગળ-આગળની વાત જાણવા માટે તાલાવેલી, ઉત્સુકતા બતાવે છે કે કેમ? જો આ ત્રણે બાબતોમાં શ્રોતાનું વલણ નકારાત્મક હોય તો ડાહ્યા માણસે ચૂપ થઈ જવું જોઈએ. ચૂપ થવું એ પણ ડહાપણની એક નિશાની છે. મૂર્ખાઓ ચૂપ નથી થતા હોતા. તે બોલ-બોલ કરે છે અને બોલવાના સમયે ચૂપ થઈ જાય છે. દ્રોણાચાર્યની ઉપેક્ષા હોવા છતાં પણ દુર્યોધને વાત આગળ વધારી.

અત્ર શૂરા મહેષ્વાસા ભીમાર્જુનસમા યુધિ।

યુયુધાનો વિરાટશ્ચ દ્રુપદ્શ્ચ મહારથઃ॥૪॥

આવા મોટા-મોટા ધનુષ્યધારી ભીમ, અર્જુન અને તેમના જ જેવા યુયુધાન, વિરાટ, દ્રુપદ વગેરે અનેક સેનાપતિઓ મોટામોટા રથોમાં ઊભા છે, તે જુઓ.

આ સામે દેખાતી સેનામાં મોટામોટા શૂરવીરો ઊભા છે. જેમનાં ધનુષ્યો ઘણાં મોટાંમોટાં છે. તીર નાનુંમોટું નથી હોતું, ધનુષ્ય નાનુંમોટું હોય છે. ધનુર્ધારીની પ્રથમ પરીક્ષા ધનુષ્યની પણછ ચઢાવવામાં થતી હોય છે. ધનુષ્યનો એક છેડો જમીન ઉપર પગ આગળ ટેકવીને ધનુષ્યને જોર કરીને બીજા છેડેથી વાંકું કરવામાં આવે પછી પણછ ચઢી શકે. કાચોપોચો પણછ ચઢવી ન શકે. મોટા ધનુષ્યની પણછને કાન સુધી ખેંચવી એ બીજી કસોટી કહેવાય. પ્રચંડ બળ હોય તો જ કાન સુધી ખેંચી શકાય. આવી પણછ ઉપર ચઢાવેલું બાણ અતિ વેગથી છૂટે, દૂર સુધી પ્રહાર કરે અને લક્ષ્યને વેધી નાખે. સવારથી સાંજ સુધી આવાં સેંકડો તીર છોડનારામાં કેટલું કૌવત હશે તેની કલ્પના જ કરવી રહી. વારંવાર આવી પ્રક્રિયા કરવાના કારણે ધનુર્ધારીઓના અંગૂઠે દાગ પડી જતો હોય છે.

વળી માત્ર આટલા જ સેનાપતિઓ નથી, હજી બીજા પણ ઘણા મહત્ત્વના છે, તેમનાં નામો સાંભળો.

ધૃષ્ટકેતુઃચેકિતાનઃ કાશિરાજશ્ચ વીર્યવાનૃ

પુરુજિત્ કુન્તિભોજશ્ચ શૈભ્યશ્ચ નરપુંગવઃ॥5॥

યુધામન્યુશ્ચ વિકાન્ત ઉત્તમૌજશ્ચ વીર્યવાનૃ

સૌભદ્રો દ્રૌપદેયાશ્ચ સર્વ એવ મહારથાઃ॥6॥

એકએક સેનાપતિનાં નામ ગણાવે છે.

ધૃષ્ટકેતુઃ ચેકિતાન, વીર્યવાન કાશીરાજ, પુરને જીતનારો કુન્તિભોજ અને મનુષ્યોમાં શ્રેષ્ઠ શૈભ્ય પણ છે. વિકરાળ દેખાવવાળો યુધામન્યુ છે અને તેની સાથે પ્રચંડ વીર્યવાન ઉત્તમૌજ પણ છે. સુભદ્રાનો પુત્ર અભિમન્યુ અને દ્રૌપદીના પાંચ પુત્રો પણ છે. આ બધા મહાન રથો ઉપર આરૂઢ થયેલા મોટામોટા સેનાપતિઓ છે.

અહીં ‘વીર્ય’ શબ્દ પરાક્રમ અર્થમાં છે. પુરુષના શરીરમાં ઉત્પન્ન થનારું છેલ્લું તત્ત્વ વીર્ય છે, જે પરાક્રમનું પ્રતીક ગણાય છે. વીર્યવાન પ્રજા જ રાજ્ય કરતી હોય છે. વીર્યહીન પ્રજા રાજ્ય કરવાની ક્ષમતા ધરાવતી નથી હોતી. તે ત્યાગી-વીતરાગી થઈને સાહસ-શૌર્ય-હીન જીવન જીવવા તરફ વળી જતી હોય છે. શત્રુ વિનાનું જીવન, યુદ્ધ વિનાનું જીવન થઈ જતું હોય છે અને યુદ્ધ વિનાના જીવનમાં વીર્યની જરૂર જ ન રહે! આર્ય પ્રજાને જાણતાં-અજાણતાં આ રીતે વીર્યહીન બનાવવામાં આવી અને વિદેશી-વિદર્ભી કૌરવોને ખુલ્લું મેદાન કરી આપવામાં આવ્યું! પ્રજા વીર્યથી ભરપૂર, પૌરુષથી ભરપૂર હોવી જોઈએ. એટલે કાશીરાજનું વિશેષણ ‘વીર્યવાન’ મૂક્યું છે.

તે સમયમાં વ્યક્તિઓ માતાના નામે પણ ઓળખાતી હતી, તેથી અભિમન્યુને ‘સૌભદ્ર’ તથા દ્રૌપદીના પાંચ પુત્રોને ‘દ્રૌપદેયા’ કહ્યા છે. દ્રૌપદીને પાંચ પતિઓ હતા તેથી પ્રત્યેકનો એકએક પુત્ર હતો. તે બધા પણ અહીં યુદ્ધભૂમિમાં આ સામે આવીને ઊભા છે તે જુઓ.

21-1-11

કૌરવોના સેનાપતિ

જીવનમાં ચાર ભૂમિઓ મહત્ત્વની હોય છે: 1. જન્મભૂમિ, 2. કર્મભૂમિ, 3. તીર્થભૂમિ, 4. યુદ્ધભૂમિ.

1. જન્મભૂમિ

વ્યક્તિ જ્યાં જન્મે તે તેની જન્મભૂમિ કહેવાય છે. જન્મભૂમિ એ જ માતૃભૂમિ થઈ જાય છે. યોગાનુયોગ વ્યક્તિ દેશ-પરદેશ, સાત સમુદ્ર પાર ગમે ત્યાં જાય અને ગમે ત્યાં રહે, પણ તેનું મમત્વ પોતાની જન્મભૂમિ પ્રત્યે રહેતું જ હોય છે—રાખવું જ જોઈએ.

2. કર્મભૂમિ

જન્મભૂમિ જીવન આપે છે તો કર્મભૂમિ પ્રાણ આપે છે. પ્રાણ એટલે રોજી. રોજીથી જીવન ધબકારા લેતું થાય છે. રોજી વિનાનું જીવન ધબકારા વિનાના હૃદય જેવું કહેવાય. કર્મની સફળતા તકોને આધીન હોય છે. જેને જ્યાં તકો મળે તેને ત્યાં કર્મક્ષેત્ર મળે. તક વિનાનાં કર્મો બહુ પરિણામદાયી નથી હોતાં. પુરુષાર્થને પણ તકના સહકારની અપેક્ષા રહે છે. તક આપનાર ભૂમિ અથવા વ્યક્તિ જીવનમાં મહત્ત્વનું સ્થાન પ્રાપ્ત કરે છે.

3. તીર્થભૂમિ

વ્યક્તિને જ્યાંથી ઉચ્ચ પ્રેરણા મળે તે તીર્થ કહેવાય અથવા વ્યક્તિને જ્યાંથી વિશ્રાન્તિ મળે તે તીર્થ કહેવાય. કર્મઠ વ્યક્તિને પણ થાક લાગતો હોય છે. થાક બે પ્રકારનો હોય છે: 1. શ્રમનો અને 2. નિષ્ફળતાનો. શ્રમનો થાક વિશ્રાન્તિથી ઊતરે. પણ વારંવાર નિષ્ફળતાનો થાક વિશ્રાન્તિથી નહિ, આશ્વાસનથી ઊતરે. જ્યાંથી પ્રેરણાદાયી આશ્વાસન મળે તેને તીર્થ કહેવાય. પ્રત્યેક વ્યક્તિએ આવી એકાદ આશ્વાસન માટેની તીર્થભૂમિ રાખવી જેથી નિષ્ફળતા અને તેમાંથી ઉત્પન્ન થતી નિરાશા—હતાશાને પાર કરી શકાય.

4. યુદ્ધભૂમિ

જીવન સંગ્રામ છે. પ્રત્યેક મહત્ત્વનું જીવન નાના-મોટા યુદ્ધમાંથી પસાર થતું જ હોય છે. યુદ્ધ જીવન ઘડે છે. યુદ્ધ વિનાનું જીવન મહત્ત્વહીન થઈ જતું હોય છે. પણ યુદ્ધને સામે ચાલીને બોલાવવાનું ન હોય. તેવું કરે તે ઝઘડાખોર કહેવાય. પણ યુદ્ધ ન કરવું હોય તોપણ પરાણે આવીને વળગે તો ભાગવું નહિ, જંગ ખેલી લેવો. તેથી વ્યક્તિની જીવનક્ષમતા વધતી હોય છે. જીવનસંગ્રામથી ભાગી છૂટનારાને કદાચ શાંતિ મળે, પણ તે નમાલી શાંતિ હોય. નમાલી શાંતિ અને સ્મશાનશાંતિમાં ઝાઝો ફરક ન હોય. એટલું જરૂરી છે કે તમારું યુદ્ધ અન્યાય-

અત્યાચાર સામે હોવું જોઈએ, પણ હોવું જરૂર જોઈએ.
કુરુક્ષેત્ર, કૌરવો તથા પાંડવો માટે યુદ્ધભૂમિ થઈ છે. યુદ્ધ બે રીતે લડાય: એકલા હાથે અને ઘણા હાથે. એકલા હાથે યુદ્ધ લડનારને એકલવીર કહેવાય, જે ભાગ્યે જ મળતો હોય છે, પણ મળે તો તે સર્વોચ્ચ વીર છે, દર્શનીય છે. બીજું યુદ્ધ ઘણા હાથે લડાતું હોય છે, જેને સેના કહેવાય છે. કૌરવ-પાંડવો ઘણા હાથે યુદ્ધ કરવાના છે, તેથી સર્વપ્રથમ દુર્યોધને શત્રુપક્ષની સેનાનું નિરીક્ષણ કર્યું. હવે તે પોતાના પક્ષની સેનાનું નિરીક્ષણ કરીને આચાર્યને પરિસ્થિતિ સમજાવે છે.

અસ્માકં તુ વિશિષ્ટા યે તાન્નિબોધ દ્વિજોત્તમા

નાયકા મમ સૈન્યસ્ય સંજ્ઞાર્થ તાન્ બ્રવીમિ તે॥7॥

દ્વિજશ્રેષ્ઠ! હે ઉત્તમ બ્રાહ્મણ!... દુર્યોધન દ્રોણનું સંબોધન કરે છે ત્યારે અને આજે પણ બ્રાહ્મણો યોદ્ધાઓ હતા. કૌરવસેનામાં દ્રોણ, કૃપાચાર્ય, અશ્વત્થામા વગેરે બ્રાહ્મણો છે. આ સીધાભોજી કે ચોરાશીભોજી બ્રાહ્મણો નથી પણ શસ્ત્રભોજી અને કલમભોજી બ્રાહ્મણ છે. યુદ્ધ કરવાથી તેમના બ્રાહ્મણત્વને વાંધો આવતો નથી, ઊલટાનું દીપી ઊઠે છે. વીરો જ યુદ્ધ કરી શકે. બ્રાહ્મણો પણ વીરો હતા અને છે, પણ તેમાંનો એક વર્ગ સીધાભોજી થઈ ગયો, તેથી પતન થયું કહેવાય. આ યુદ્ધમાં દ્રોણાચાર્ય, ભીષ્મ પછીના બીજા ક્રમે સરસેનાપતિ છે, તેથી તેમનું મહત્ત્વ ઘણું વધી જાય છે. સેનાવલોકન ભીષ્મને ન કરાવતાં દ્રોણને કરાવ્યું તેથી પણ તેમનું મહત્ત્વ વધી જાય છે. યુદ્ધ કરવાથી તેમના બ્રાહ્મણત્વને કશો વાંધો આવતો નથી તેથી તેમને ઉત્તમ ‘દ્વિજ’થી સંબોધ્યા છે. નવાઈ તો જુઓ કે ભિક્ષા માગવાથી બ્રાહ્મણત્વને આંચ ન આવે પણ યુદ્ધ કરવાથી આંચ આવે—તેવી માન્યતા પાછળથી થઈ ગઈ, જેનાથી બ્રાહ્મણત્વને હાનિ થઈ.

‘હવે આપણા પક્ષના જે મહત્ત્વના વિશિષ્ટ સેનાપતિઓ છે તેમનાં નામ કહું છું તે જાણો.’

સેનામાં જ નહિ જીવનમાં પણ ત્રણ પ્રકારના માણસો હોય છે: અધમ, સામાન્ય અને વિશિષ્ટ. યુદ્ધમાંથી જે ભાગી જનારા છે તે અધમ છે, જે લડે છે તે સામાન્ય છે, પણ જે અત્યંત વીરતાથી લડે છે તે વિશિષ્ટ છે. આવા વિશિષ્ટને વીર, મહાવીર, પરમવીર ચક્રોથી સન્માનિત કરાતા હોય છે. અત્યારે દુર્યોધન પોતાની સેનાના મહત્ત્વપૂર્ણ વિશિષ્ટ સેનાપતિઓનાં નામ ગણાવે છે. નિયમ એવો હોય છે કે વિશિષ્ટને પકડો તો બધું પકડાઈ જાય. જો લોઅરને પકડો તો લોઅર પણ ન પકડાય. તેથી વિશિષ્ટ સેનાનાયકોનાં નામ ગણાવે છે.

ભવાન્ ભીષ્મશ્ચ કર્ણશ્ચ કૃપશ્ચ સમિતિંજયઃ।

અશ્વત્થામા વિકર્ણશ્ચ સૌમદત્તિર્જયદ્રથઃ॥8॥

હવે દુર્યોધન વિવેકપૂર્વક નામ-ઉચ્ચારણ કરે છે. સંસ્કૃતમાં મહત્ત્વની વિશિષ્ટ વ્યક્તિ માટે ‘ભવાન્’ શબ્દનો પ્રયોગ કરાય છે. જેમકે ગુજરાતીમાં ‘આપ’, ‘આપશ્રી’ વગેરે. અંગ્રેજીમાં આવો શબ્દ નથી, સૌના માટે ‘યુ’ જ છે. તેથી સૌ એકસરખા વ્યવહારાય છે. (You) ‘યૂ’ કહેવાથી કોઈને અપમાન લાગતું નથી. માન હોય તો જ અપમાન હોય. તમે, આપ, આપશ્રી વગેરે છે. એટલે ‘તું’ અપમાનવાચી થઈ શકે છે. જો કોઈ મોટા પુરુષને ‘તું’ કહીને બોલાવીએ તો અપમાન લાગે. કારણ કે તમે, આપ, આપશ્રી શબ્દો છે. અંગ્રેજીમાં મોટા પુરુષને પણ ‘તું’ કહીને બોલાવવાથી અપમાનિત થવાતું નથી. કારણ કે બીજા માનવાચી શબ્દો જ નથી! એક રીતે આ ભાષાની દરિદ્રતા જ કહેવાય. ઉર્દૂવાળા તો સામાન્ય બોલચાલમાં પણ ‘આપ’ કહીને બોલાવતા હોય છે. ‘તૂ-તમે’ તેમના માટે અપમાનજનક શબ્દો થઈ જતા હોય છે. હવે દુર્યોધન, દ્રોણાચાર્યને ‘આપ’, ‘આપશ્રી’ કહીને બોલાવે છે.

“લ્યો ત્યારે સાંભળો આપણા સેનાનાયકોનાં નામ.”

ભીષ્મ—ખરું નામ દેવવ્રત છે—ગંગાના પુત્ર હોવાથી ગાંગેય અને શાન્તનુના પુત્ર હોવાથી શાન્તનેય પણ કહેવાય છે. પણ ‘ભીષ્મ’ નામ તો ભયંકર પ્રતિજ્ઞા કરવાથી પડ્યું છે. પોતાના પિતા શાન્તનુને મનગમતી મત્સ્યગંધા કન્યા સાથે લગ્ન કરવાં હતાં, પણ મત્સ્યગંધાનો પિતા માત્ર પોતાની પુત્રીના પુત્રને જ રાજ્યનો વારસદાર બનાવવા માગતો હતો, તેથી તેના સમાધાન માટે ભીષ્મે આજીવન લગ્ન નહિ કરવાની અને કદાપિ ગાદીએ નહિ બેસવાની ભીષણ પ્રતિજ્ઞા કરી હતી અને નિભાવી પણ હતી, તેથી તેમનું નામ ‘ભીષ્મ’ પડ્યું છે. ઘણા લોકો ઉપનામથી જ જીવનભર ઓળખાતા હોય છે. સાચું નામ લોકવ્યવહારમાં નથી આવતું. ભીષ્મનું પણ આવું જ છે.

હવે કર્ણનો વારો છે. સાચા અર્થમાં કર્ણ કુન્તીપુત્ર છે, પણ કૌમાર્યાવસ્થામાં પ્રાપ્ત થવાથી કલંકના ભયથી ત્યજી દેવાયેલો અને સારથિને ત્યાં ઊછરીને મોટો થયો હોવાથી તે સૂતપુત્ર, રાધેય વગેરે નામથી જાણીતો છે. કર્ણ સૂર્યપુત્ર છે અને જીવનભર તે અપમાનિત થતો રહ્યો

છે. જીવનમાં સમાજમાન્યતા પણ જરૂરી હોય છે. સમાજમાન્યતા વિના સમર્થ વ્યક્તિને પણ સહન કરવું પડતું હોય છે. છેક મૃત્યુ સુધી કુન્તીએ આ રહસ્ય છુપાવી રાખ્યું હતું. સ્ત્રીઓના પેટમાં વાત ન ટકે તેવી માન્યતા છે પણ તેમાં કુન્તીને અપવાદ ગણી શકાય. પોતાની ન કહેવા જેવી વાત સ્ત્રી જીવનભર છુપાવી શકે છે. જોઈ લો કુન્તીને.

અને આ કૃપાર્યાયને જુઓ. આ પણ બ્રાહ્મણ સેનાપતિ છે અને દ્રોણના સગા છે. તેના માટે યુદ્ધમાં વિજય મેળવનાર એવું વિશેષણ વપરાયું છે— ‘સમિતિજય.’ સમિતિ એટલે યુદ્ધ. કેટલા બધા પર્યાય શબ્દો છે!!

અને આ અશ્વત્થામા, દ્રોણનો પુત્ર. આ પણ બ્રાહ્મણ છે. મહા શૂરવીર છે. પિતાના વધનો બદલો લેવા તે રણે ચઢ્યો હતો અને પાંડવોનો વંશ નષ્ટ કરવા ગર્ભપાત કરવા પણ તત્પર થયો હતો. એ તો ભગવાન શ્રીકૃષ્ણે રક્ષણ કર્યું તેથી વંશ રહ્યો હતો. અશ્વત્થામાને અમર માનવામાં આવે છે.

અને આ વિકર્ણ તથા સૌમદત્તિ છે. જોઈ લ્યો. આનું ખરું નામ ભૂરિશ્રવા છે. તે સૌમદત્તનો પુત્ર હોવાથી બાપના નામે સૌમદત્તિ થયો છે, જેમ દાશરથિ રામ.

અન્યે ચ બહવઃ શૂરા મદર્થે ત્યક્તજીવિતાઃ।

નાનાશસ્ત્રપ્રહરણાઃ સર્વે યુદ્ધવિશારદાઃ॥૭॥

‘અન્યે’—આ સિવાય પણ બીજા ઘણાબધા શૂરવીર સેનાપતિઓ છે, જેમણે અનેક પ્રકારનાં શસ્ત્રો ધારણ કરેલાં છે અને યુદ્ધવિદ્યામાં વિશારદ છે.

દુર્યોધન કહે છે: “હવે કેટલાનાં નામ ગણાવું? બીજા કેટલાય શૂરવીરો આપણી સેનામાં છે.”

શૂરા

યુદ્ધ શૂરવીરતાથી જ કરી શકાય. શૂરવીરતા વિના વ્યાપાર, નોકરી, ચાકરી વગેરે કરી શકાય, પણ યુદ્ધ તો શૂરવીરતાથી જ કરી શકાય. શૂરાતન એક ઝનૂનનું નામ છે, જે ચઢતું હોય છે, જેના પ્રભાવ અને પ્રતાપથી માણસ મરણિયો બનતો હોય છે. આ ગુણ આનુવંશિક છે. હેલ વગાડવાથી કે દેકારા-પડકારા કરવાથી તે નથી આવતો. કેટલીક લડાયક જાતિઓ હોય છે. જે મૃત્યુની પરવા કર્યા વિના ભારે શૂરાતનથી ઝઝૂમતી હોય છે. તેની જ સેના રચાય. જન્મજાત શૂરાતન વિનાની જાતિઓથી સેના ન રચાય. રચો તો યુદ્ધ ન જિતાય.

મદર્થે ત્યક્તજીવિતાઃ

શૂરો લાંબું ન જીવે, કારણ કે તેનો ધંધો જ મરવા-મારવાનો હોય છે. જે મરી શકે છે તે જ મારી શકે છે. જે મરવાથી દૂર ભાગે છે તે મારી નથી શકતો. જે મારી નથી શકતો, તે રાજ્ય પણ કરી શકતો નથી, કદાચ કરે તો તે તાબોટા પાડનારા જેવું કરે. અને આ શૂરાઓ તો ‘મદર્થે’—મારા માટે મરણિયા થઈને લડવા આવ્યા છે, જીવતા રહીને પાછા ઘરે જવાની આશાએ નથી આવ્યા.

નાનાશસ્ત્રપ્રહરણાઃ

યુદ્ધમાં માત્ર એક જ શસ્ત્ર ન હોય, અનેક પ્રકારનાં હોય. કુશળ યોદ્ધો બધા પ્રકારનાં શસ્ત્રોનો પ્રહાર કરવામાં નિપુણ હોય છે. આ બધા તેવા છે.

સર્વે યુદ્ધવિશારદાઃ

બધા જ યુદ્ધવિદ્યા અને યુદ્ધકળામાં વિશારદ છે. યુદ્ધની પણ વિદ્યા અને કળા હોય છે. જેનામાં આ ન હોય તે પરાક્રમી હોય તોપણ વિજયી ન થાય. “મારા સેનાપતિઓ યુદ્ધવિદ્યામાં પૂરેપૂરા વિશારદ છે.” તેવું દુર્યોધને કહ્યું.

21-1-11

*

યુદ્ધ કરતાં પહેલાં પાંચ વસ્તુઓનો વિચાર કરવો જોઈએ: (1) સેનાની સંખ્યા, (2) શસ્ત્રોની કક્ષા, (3) સેનાપતિઓની સ્થિતિ, (4) યુદ્ધનેતાની સ્થિતિ અને (5) સહાયકોની સ્થિતિ. આ પાંચ જો બરાબર હોય તો જ યુદ્ધ કરાય અને તો જ વિજય મેળવી શકાય.

પાંડવોની તુલનામાં કૌરવો પાસે ઘણી મોટી સેના છે. 7-11નો ફરક છે. એટલે સેનાની સંખ્યા બાબતમાં કૌરવો ચઢિયાતા છે. સેનાપતિઓમાં પણ એકથી એક ચઢે તેવા મહારથીઓ છે. ભીષ્મ, દ્રોણ, કર્ણ વગેરે સૌથી મહાન સેનાપતિઓ છે. શસ્ત્રોની બાબતમાં પણ

કૌરવો ઊતરતા નથી. શસ્ત્રવિદ્યાના નિષ્ણાત સ્વયં દ્રોણ પોતે કૌરવોના પક્ષમાં છે. યુદ્ધનેતા દુર્યોધન પોતે છે. તે દઢનિશ્ચયી અને ઉત્સાહી છે. યુદ્ધનેતા જો અસ્થિર નિર્ણયવાળો હોય તો ખરા સમયે મુશ્કેલી ઊભી કરે. અને સહાયકોમાં પણ કૌરવો ચઢિયાતા છે. આમ બધી રીતે કૌરવો ચઢિયાતા દેખાય છે.

પાંડવોના પક્ષે સેના ઓછી છે. શસ્ત્રો સામાન્ય છે. તેનો યુદ્ધનેતા અર્જુન છે અને તેને ખરા સમયે જ વૈરાગ્ય થવાથી યુદ્ધ નહિ કરવાની હઠ પકડી છે અને પાંડવોના સહાયકો પણ થોડા છે. હંમેશાં જે પક્ષ સત્તાધારી હોય તેના સહાયકો ઘણા હોય. સત્તા વિનાના પક્ષના સહાયકો ઓછા થાય. આમ બધી રીતે પાંડવોની સ્થિતિ દુર્બળ દેખાય છે. પણ પાંડવો પાસે એક બહુ મોટું જમા-પાસું છે—તે છે શ્રીકૃષ્ણ. કૃષ્ણ પાંડવોના પક્ષે સારથિ છે. તેમના હાથમાં લગામ છે. આ એક જ મોટું જમાપાસું હોવાથી બાજી પાંડવોના પક્ષમાં આવી ગઈ છે. જુઓ, દુર્યોધન શું કહે છે:

અપર્યાપ્તં તદસ્માકં બલં ભીષ્માભિરક્ષિતમ્।

પર્યાપ્તં ત્વિદમેતેષાં બલં ભીમાભિરક્ષિતમ્॥10॥

આ શ્લોકમાં અપર્યાપ્ત શબ્દનો અર્થ અપાર, અમાપ, ઘણું અને પર્યાપ્ત શબ્દનો અર્થ ઓછું, સીમિત કરવાનો છે. જુઓ, આચાર્ય, આપણી પાસે તો અમાપ-અપાર, જરૂર કરતાં વધારે સેના છે (11 અક્ષૌહિણી) અને વળી તે ભીષ્મના દ્વારા રક્ષિત છે, જ્યારે પાંડવોના પક્ષમાં તો ઓછી—જરૂર કરતાં ઘણી ઓછી (7 અક્ષૌહિણી) જ સેના છે અને તે ભીમના દ્વારા રક્ષિત છે. ક્યાં ભીષ્મ અને ક્યાં ભીમ!

ગોવાળ માત્ર ગાયોને ચરાવતો જ નથી, તેની રક્ષા પણ કરે છે. ગોવાળ વિનાની ગાયો, ઘેટાં-બકરાં વગેરે નષ્ટ થઈ જતાં હોય છે. આવી જ રીતે રાજા વિના રાષ્ટ્ર અને ઘણી વિના ઘર નષ્ટ થઈ જતાં હોય છે. સેનાપતિ વિના સેના પણ નષ્ટ થઈ જતી હોય છે. એટલે ભીષ્મ અને ભીમના દ્વારા રક્ષિત એમ કહ્યું છે.

કેટલીક વાર (ઘણી વાર) નાની સેના મોટી સેના ઉપર વિજય મેળવી લેતી હોય છે. તેનું કારણ કુશળ સેનાપતિનો વ્યૂહ અને સંચાલન હોય છે.

દુર્યોધન આગળ શું કહે છે?

અયનેષુ ચ સર્વેષુ યથા ભાગમવસ્થિતાઃ।

ભીષ્મમેવાભિરક્ષન્તુ ભવન્તઃ સર્વ એવ હિ॥11॥

બન્ને પક્ષની સેના સામસામી ટોળાં જેવી ઊભી હોય તો તે ટોળાયુદ્ધ કહેવાય. જેમ ધિંગાણું થાય તેમ મારા-મારી અને કાપાકાપી થઈને 1-2 કલાકમાં નિર્ણય આવી જાય. પણ યુદ્ધ એ ટોળાયુદ્ધ નથી, યોજનાપૂર્વકની ગોઠવણ છે. તેમાં પણ જ્યારે વિશાળ સેના હોય ત્યારે તો તેની ગોઠવણ કરવી બહુ મહત્ત્વની બની જતી હોય છે. તેથી કુશળ સરસેનાપતિ પ્રથમ સેનાના ત્રણ ભાગ કરતો હોય છે: વામભાગ, દક્ષિણભાગ અને મધ્યભાગ. આ ત્રણે ભાગોમાં એકએક ઉપસેનાપતિ પોતાની સેનાનું નિયંત્રણ કરતો હોય છે. પછી પ્રત્યેક ભાગના પેટાભાગ થતા હોય છે, જેને અયન કહેવાય છે. આવાં અનેક અયનોનો ઉપરી નાનો સેનાપતિ હોય છે. આવાં અસંખ્ય અયનો તેવા જ પ્રકારનાં સામેનાં અયનો સાથે લડતાં હોય છે. દુર્યોધન કહે છે કે “તમે સૌ નાના-મોટા સેનાપતિઓ પોતપોતાનાં અયનોમાં સ્થિર થઈને ભીષ્મની રક્ષા કરો.” કારણ કે ભીષ્મની રક્ષામાં જ દુર્યોધનની રક્ષા છે તેવું તે માને છે. મુખ્ય સેનાપતિનો નાશ થાય તો પૂરી સેના ભગદોડ મચાવીને આપોઆપ નષ્ટ થઈ જાય. માટે તમે બધા ભીષ્મની રક્ષા કરો.

હજી દુર્યોધન આવી વાત કરતો જ હતો ત્યાં તો ભીષ્મપિતામહે જોરથી શંખ વગાડ્યો.

તસ્ય સંજનયન્ હર્ષ કુરુવૃદ્ધઃ પિતામહઃ।

સિંહનાદં વિનદ્યૌચ્ચૈઃ શંખં દધ્મૌ પ્રતાપવાન્॥12॥

ભીષ્મનાં ત્રણ વિશેષણો આવ્યાં છે: કુરુવૃદ્ધ, પિતામહ, પ્રતાપવાન્. ત્રણે સાર્થક છે. ભીષ્મ કુરુઓમાં સૌથી વૃદ્ધ છે તેથી તેમને કુરુવૃદ્ધ કહ્યા છે. તે પિતામહ છે. કારણ કે ધૃતરાષ્ટ્ર અને પાંડુ બન્નેના પિતા વિચિત્રવીર્યના પણ પિતા છે, અર્થાત્ પિતા બરાબર છે, તેથી પિતામહ નામથી પ્રસિદ્ધ છે અને તે આટલી ઉંમરે પણ અત્યંત પ્રતાપી હોવાથી ‘પ્રતાપવાન્’ કહ્યા છે. આવા ભીષ્મે સિંહ જેવી ગર્જના કરનારો

ઊંચા સ્વરથી શંખ વગાડ્યો. સિંહની ઉપમા એટલા માટે આપી છે કે સિંહ જેમ નિર્ભય થઈને વનમાં ડણક દેતો હોય છે તેમ ભીષ્મે પણ પૂર્ણ નિર્ભય થઈને શંખ ફૂંક્યો. શંખનો અવાજ સાંભળીને દુર્યોધન હર્ષિત થયો. તેને લાગ્યું કે “હવે જેની હું રાહ જોઉં છું તે યુદ્ધ થશે અને અમારો વિજય થશે.”

હિન્દુ ધર્મમાં શંખનું ભારે મહત્ત્વ છે. મંદિરોમાં તથા ધાર્મિક વિધિઓમાં શંખધ્વનિ થતો હોય છે. તેનાં બે પ્રયોજન છે. એક તો લોકોને જાણ થાય કે હવે આરતી-પૂજાનો સમય થઈ ગયો છે. જેમ મુસ્લિમો લોકોને જાણ કરવા બાંગ પોકારે છે, તે પણ ઊંચા મિનારા ઉપર ચઢીને, જેથી દૂર દૂર સુધી લોકોને ખબર પડે કે હવે નમાજનો સમય થઈ ગયો છે અને ઊંચો મિનારો પરમેશ્વરની ઊંચાઈનું પ્રતીક છે તથા લોકોને મસ્જિદ શોધવી ન પડે, તરત જ દેખાઈ આવે તેથી બુલંદ મિનારો રાખવામાં આવ્યો છે. ત્યારે અરબસ્તાનમાં દૂરદૂર અવાજ મોકલવા માટે બીજાં સાધનો નહિ હોય. ભારતના સમુદ્ર-કિનારેથી મબલક માત્રામાં શંખો ઉપલબ્ધ થતા હતા તેથી તેનો ધ્વનિ કરીને દૂરના લોકોને જાણ કરવા માટે તથા શંખધ્વનિને પવિત્ર માનતા હોવાથી ભૂતપ્રેતાદિ દૂષિત આત્માઓને દૂર કરી દેવા માટે પણ શંખધ્વનિ કરાતો હોય છે.

ભગવાન વિષ્ણુના હાથમાં પણ શંખ છે, જે સાવધાનીનું પ્રતીક છે. જેને પ્રજાનું પાલન-રક્ષણ કરવું હોય તેણે હંમેશાં સાવધાન રહેવું જોઈએ, ઊંઘતા ઝડપાવું ન જોઈએ. યુદ્ધમાં તેનો ઉપયોગ આજ્ઞા પ્રસારિત કરવા માટે થતો હતો. દૂરદૂર સુધી વિસ્તરેલી સેનાને ત્યારે જુદાજુદા ધ્વનિઓ દ્વારા સંદેશા અને આજ્ઞા મોકલાતાં હતાં. શંખ વાગ્યો અને તે પણ મુખ્ય સેનાપતિના દ્વારા, તેથી યુદ્ધ શરૂ કરવાનો આદેશ થઈ ગયો. યુદ્ધનો પ્રથમ આદેશ કૌરવોએ આપ્યો કહેવાય. હજી પાંડવપક્ષ તો શાંત જ છે. દુર્યોધન હરખપદ્મડો કહેવાય, કારણ કે તે યુદ્ધ કરવા ઉતાવળો છે. તે એવા સ્વપ્નમાં રાચે છે કે આ મોટું સૈન્ય અમારો જ વિજય કરાવશે, તેથી તે ઉતાવળો છે. બહુ ઉતાવળ અમંગળની નિશાની કહેવાય. સેનાપતિમાં ધીરગંભીરતા શોભે, જે દુર્યોધનમાં નથી. પ્રધાન સેનાપતિ તરફથી શંખધ્વનિ દ્વારા આજ્ઞા પ્રાપ્ત થતાં જ બાકીના બધા ઉપસેનાપતિઓ પણ પોતપોતાનાં વાજિંત્રો જોરજોરથી વગાડવા લાગ્યા. વાજિંત્રોનાં નામ સાંભળો.

તતઃ શંખાશ્ચ ભેર્યશ્ચ પણવાનકગોમુખાઃ।

સહસૈવાભ્યહન્યન્ત સ શબ્દસ્તુમુલોઽભવત્॥13॥

તતઃ—તે પછી નાના સેનાપતિઓએ પોતપોતાના શંખો, ભેરીઓ, પણવાનક—ઢોલ-નગારાં, ગોમુખો વગેરે એકસાથે વગાડ્યાં. જેનાથી તુમુલ ધ્વનિ થયો, અર્થાત્ સૌએ ભીષ્મને જવાબ આપ્યો કે અમે તૈયાર છીએ.

યાદ રહે, આ ધર્મયુદ્ધ છે, જેનો અર્થ થાય છે કે સૂર્યોદય પછી સેનાપતિ શંખ વગાડે તે પછી જ યુદ્ધ શરૂ થાય; તે પહેલાં નહિ. અને સૂર્યાસ્ત થતાં જ યુદ્ધ બંધ થઈ જાય. રાત્રે કોઈ કોઈના ઉપર હુમલો ન કરે. ધર્મયુદ્ધના કેટલાક નિયમો હોય છે. 1. શસ્ત્રહીન ઉપર પ્રહાર ન કરાય, 2. શરણાગતનો વધ ન કરાય, 3. ઘાયલ સૈનિક ઉપર હુમલો ન કરાય, 4. સ્ત્રી-બાળક, વૃદ્ધ, બીમાર ઉપર હુમલો ન કરાય, વગેરે. આવા નિયમોનું બંને પક્ષો તરફથી કડક રીતે પાલન થતું હોવાથી આ ધર્મયુદ્ધ છે.

બીજું ન્યાય મેળવવા માટે આ ધર્મયુદ્ધ થઈ રહ્યું છે. કૌરવોએ પાંડવોનું રાજ્ય છળકપટથી છીનવી લીધું છે, જે પાછું આપવા તૈયાર નથી. મંત્રણા માટેના બધા પ્રયત્નો વ્યર્થ ગયા છે. હવે યુદ્ધ વિના બીજો કોઈ ઉપાય બચ્યો નથી, તેથી ન્યાય મેળવવા અને અત્યાચારીઓને સમાપ્ત કરવા માટે આ યુદ્ધ છે, તેથી પણ ધર્મયુદ્ધ છે.

ધર્મયુદ્ધને મુસ્લિમો જિહાદ કહે છે. પણ તેમાં પાયાનો ફરક છે: 1. જિહાદ માત્ર બિનમુસ્લિમો પ્રત્યે જ કરી શકાય. 2. બિનમુસ્લિમ અત્યાચારી ન હોય તોપણ જિહાદ કરી શકાય. 3. મુસ્લિમ અત્યાચારી હોય તોપણ તેની સામે જિહાદ ન કરી શકાય, યુદ્ધ કરી શકાય. બિનમુસ્લિમો પ્રત્યે ત્યાં સુધી જિહાદ કરતા રહેવું જોઈએ, જ્યાં સુધી કુફ્ર સમાપ્ત ન થઈ જાય. બધા જ બિનમુસ્લિમો કાફિર છે, કારણ કે તે ખોટું ઈમાન ધરાવે છે. ખાસ કરીને મૂર્તિપૂજા વગેરે મહાકુફ્રનું આચરણ કરે છે. તેનાથી તેમને મુક્ત કરવા અને વિશ્વભરમાં એકછત્ર ઈસ્લામની સ્થાપના કરવા જિહાદની સતત જરૂર રહે છે. જિહાદ પણ ફરજ છે, અર્થાત્ સાચા મુસલમાને તેમાં ભાગ લેવો જ જોઈએ.

ગીતાનું ધર્મયુદ્ધ આવું નથી. બંને પક્ષે હિન્દુઓ છે, બિન્નધર્મોવલંબી નથી. આ યુદ્ધ એકબીજા ઉપર ધર્મ થોપવા માટે નથી, માત્ર ન્યાય મેળવવા માટે છે. પાંડવોની દૃષ્ટિએ કૌરવો અત્યાચારી છે. તેમનાથી પ્રજાને છોડાવવા માટે યુદ્ધ છે. આ ભેદ સમજવો જોઈએ.

શંખો વગેરે વાગી ચૂક્યા. હવે આગળ શું થયું તે સાંભળો.

તતઃ શ્વેતૈર્હયૈર્યુક્તે મહતિ સ્યંદને સ્થિતૌ।

માધવઃ પાંડવશ્ચૈવ દિવ્યૌ શંખૌ પ્રદધ્મતુઃ॥14॥

તતઃ—કૌરવપક્ષના શંખધ્વનિ થઈ ચૂક્યા પછી હવે માધવ અને પાંડવ-અર્જુન, બન્નેએ પોતપોતાના દિવ્ય શંખો વગાડ્યા, પણ આ બન્ને શ્વેત અશ્વો જોડાયેલા મહાન રથ ઉપર બેઠા હતા.

આ શ્લોકમાં અર્જુનના રથને શ્વેત અશ્વોવાળો બતાવ્યો છે, કાળા કે બીજા વર્ણવાળો નહિ. આ સકારણ લાગે છે. શ્વેતવર્ણ સાત્ત્વિકતાનું પ્રતીક છે. રક્ત રાજસિકતા અને કૃષ્ણ એટલે કે કાળો વર્ણ તામસિકતાનું પ્રતીક મનાયો છે. ગીતાકાર કહેવા માગે છે કે અર્જુન સાત્ત્વિક વાહનવાળો સાત્ત્વિક પુરુષ છે.

બીજી તરફ શ્રીકૃષ્ણને ‘માધવ’ કહેવાયા છે, જેનો અર્થ થાય છે મા = માયા, ધવ = પતિ. માયાનો પતિ. માયામાંથી મોહ આદિ અનર્થો પેદા થાય છે, જેનાથી ઘણાં અનિષ્ટો પરિણમે છે. જેના રથ ઉપર માયાનો પતિ માધવ પોતે જ બેઠો હોય તે અનિષ્ટ પેદા થવા ન દે. મોહ વગેરે અનિષ્ટોથી બચનારાનું આપોઆપ કલ્યાણ થતું હોય છે. આવો ભાવ છે. પણ વાત આટલેથી અટકતી નથી. કોણે કયો શંખ વગાડ્યો તેનાં નામ પણ આપી રહ્યા છે.

પાંચજન્યં હૃષીકેશો દેવદત્તં ધનંજયઃ।

પૌણ્ડ્રં દધ્મૌ મહાશંખં ભીમકર્મા વૃકોદરઃ॥15॥

આ શ્લોકમાં ભગવાનનું નામ હૃષીકેશ લખ્યું છે, જેનો અર્થ થાય છે ઇન્દ્રિયોના સ્વામી. સામાન્ય રીતે બધાં પ્રાણીઓ ઇન્દ્રિયસુખોનાં દાસ હોય છે, તેથી ઇન્દ્રિયસુખ આપનારા પાંચ વિષયો માટે લોલુપ રહેતા હોય છે. ઘણી વાર આ ઇન્દ્રિયસુખો પ્રાણીઓને બાંધનારાં અને દુઃખ દેનારાં થઈ જતાં હોય છે. પણ ભગવાન ઇન્દ્રિયોના સ્વામી છે, ઇચ્છા પ્રમાણે કામ લેનારા છે. અહીં એક મુદ્દો ધ્યાનમાં લેવાનો છે. સ્વામી છે, ત્યાગી નથી. ઇન્દ્રિયસુખનો ત્યાગ નથી કરતા, પણ પોતાની મરજી પ્રમાણે તેને ભોગવે છે, તેથી હૃષીકેશ કહ્યા છે. તેમણે પાંચજન્ય નામનો શંખ વગાડ્યો.

અર્જુનનું નામ ધનંજય છે. તે ધનને જીતનારો મનાય છે. એવું કહેવાય છે કે જ્યારેજ્યારે યુધિષ્ઠિરને ધનની જરૂર પડતી ત્યારે અર્જુન તે ધન યુદ્ધ કરીને જીતીને લાવી આપતો, તેથી તેનું નામ ધનંજય પડ્યું છે અને ભીમને ભીમકર્મા તથા વૃકોદર શબ્દોથી સંબોધ્યો છે. જે કર્મ સામાન્ય માણસો ન કરી શકે—અરે, યુધિષ્ઠિર-અર્જુન વગેરે પણ ન કરી શકે તે કર્મ ભીમ કરી બતાવે. ‘મહાભારત’માં આવાં કર્મોની અનેક કથાઓ આવેલી છે, તેથી તેને ભીમકર્મા બતાવ્યો છે. ‘ભીમ’નો અર્થ જ થાય છે ભયંકર. ભીમનું બીજું નામ પણ બતાવ્યું છે ‘વૃકોદર’, અર્થાત્ વૃક જેવા ઉદરવાળો, જે આખો દિવસ ખા-ખા કરે છે. તો અહીં એક લોકપ્રચલિત કથા પણ છે, શાસ્ત્રપ્રચલિત નહિ. કહેવાય છે કે એક વાર શિવજીના શિવાલય નજીક એક નદી વહેતી હતી. ભીમ ત્યાં નાહવા આવ્યો. તે પ્રવાહ રોકીને આડો સૂઈ ગયો. પાણી અટકી ગયું અને છેક શિવાલય સુધી પહોંચ્યું. શિવજીએ કારણ જાણ્યું અને ભીમને ખસી જવા કહ્યું. ભીમે કહ્યું કે “બે વરદાન આપો તો ખસી જાઉં.” ભોળાનાથે તરત જ હા પાડી દીધી. ભીમે એક વરદાનમાં માગ્યું કે “હું જેટલું ખાઉં તે બધું પચી જાય.” શિવજીએ ‘તથાસ્તુ’ કહ્યું. બીજા વરદાનમાં ભીમે માગ્યું કે “મને પચી ગયેલા આહારનો મળ થાય તે શકુનિને જાય અર્થાત્ શકુનિ વારંવાર શૌચ કરવા જાય.” શિવજીએ ‘તથાસ્તુ’ કહ્યું. કહેવાય છે કે ત્યારથી ભીમ ખાઉંધરો થઈ ગયો. શકુનિવાળી વાત ગમ્મત જેવી છે. આવા વૃકોદર ભીમે પોતાનો પૌંડ્ર નામનો શંખ વગાડ્યો.

હવે બીજા સેનાપતિઓનો વારો છે.

અનન્તવિજયં રાજા કુન્તીપુત્રો યુધિષ્ઠિરઃ।

નકુલઃ સહદેવશ્ચ સુઘોષમણિપુષ્પકૌ॥16॥

કાશ્યશ્ચ પરમેષ્વાસઃ શિખંડી ચ મહારથઃ।

ધૃષ્ટદ્યુમ્નો વિરાટશ્ચ સાત્યકિશ્નાપરાજિતઃ॥17॥

દ્રુપદો દ્રૌપદેયાશ્ચ સર્વશઃ પૃથિવીપતે।

સૌભદ્રશ્ચ મહાબાહુઃ શંખાન્ દધ્મુઃ પૃથક્ પૃથક્॥18॥

કુંતીપુત્ર રાજા યુધિષ્ઠિરે અનંતવિજય શંખ વગાડ્યો. અહીં યુધિષ્ઠિરને રાજા કહ્યો છે, જે ભવિષ્યમાં રાજા થવાનો છે તેવું બતાવે છે. યુધિષ્ઠિરનો અર્થ થાય છે—યુદ્ધમાં સ્થિર રહેનારો. ન તો તે ભાગે, ન ડગે, પણ મક્કમ- સ્થિર રહે, તેથી તેને યુધિષ્ઠિર કહેવાય છે. અને નકુલ અને સહદેવ નામના નાના માદ્રીપુત્રોએ સુઘોષ અને મણિપુષ્પક નામના શંખ વગાડ્યા. કાશીદેશના રાજા, જે મહાન ધનુષ્યધારી છે તેણે તથા મહારથી શિખંડીએ પણ પોતપોતાના શંખ વગાડ્યા. ધૃષ્ટદ્યુમ્ન જે દ્રુપદનો પુત્ર છે તેણે તથા વિરાટે અને કદી પરાજિત નહિ થનારા સાત્યકિએ પણ પોતપોતાના શંખો વગાડ્યા. વળી રાજા દ્રુપદ, દ્રૌપદીના પાંચ પુત્રો, વિશાળ બાહુવાળો અભિમન્યુ વગેરે અનેક મહારથીઓએ પોતપોતાના દિવ્ય શંખો વગાડ્યા. આ શંખધ્વનિના દ્વારા સૌએ યુદ્ધમાં પોતે સંમત છે અને પૂરેપૂરા તૈયાર છે તેવું બતાવ્યું. પ્રસંગ વખતે અને યુદ્ધ વખતે તો સૌની એકતા બહુ જ જરૂરી હોય છે. એકતાથી નીકળેલો અવાજ ગગનભેદી હોય છે. પરિવાર કે સાથીદારો રોજ ગમેતેટલી લડાઈ કરતા રહે, પણ જ્યારે શત્રુઓનો સામનો કરવાનો થાય ત્યારે તો બધા એક થઈ જાય તે જરૂરી છે. અત્યારે શત્રુઓ સામે બધા એક છે તેવું આ ગગનભેદી અવાજથી સૌએ બતાવ્યું. આવા ગગનભેદી એકતાના અવાજથી કૌરવો ઉપર કેવો પ્રભાવ પડ્યો તે બતાવે છે.

સ ઘોષો ધાર્તરાષ્ટ્રાણાં હૃદયાનિ વ્યદારયત્/

નભઃ પૃથિવીં ચૈવ તુમુલો વ્યનુનાદયન્||19||

એ એકતામાંથી નીકળેલા પ્રચંડ ઘોષથી ધૃતરાષ્ટ્રના પુત્રોનાં હૃદય વિદીર્ણ થઈ ગયાં અને તે નભ તથા પૃથ્વીની ચારે તરફથી ગુંજારવ કરવા લાગ્યો.

કૌરવોનો પક્ષ બધી રીતે બળવાન હોવા છતાં પણ અન્યાયના પક્ષે હોવાથી તેમનાં હૃદય ધડકવા લાગ્યાં. અન્યાય ગમેતેટલો બળવાન હોય તોપણ જો સામૂહિક એકતાથી તેને પડકારવામાં આવે તો તે અન્યાયીઓનાં હૃદયને હચમચાવી નાખે છે. આવો પડકાર આપનારો ધ્વનિ વિશ્વવ્યાપી થવો જરૂરી છે, તેનો પ્રચુર પ્રચાર પણ જરૂરી છે, નહિ તો તે ઘરમાં જ દબાઈને રહી જાય. એટલે નભ અને પૃથ્વીભરમાં ગુંજાયમાન થઈ ગયો—તેમ કહ્યું છે.

અથ વ્યવસ્થિતાન્ દૃષ્ટ્વા ધાર્તરાષ્ટ્રાન્ કપિધ્વજઃ/

પ્રવૃત્તે શસ્ત્રસંપાતે ધનુરુદ્યમ્ય પાંડવઃ||20||

હૃષીકેશં તદા વાક્યમિદમાહ મહીપતે/

શ્લોકની શરૂઆત ‘અથ’થી કરવામાં આવી છે. ‘અથ’ શબ્દ પ્રારંભનો વારી છે. સંસ્કૃતમાં ‘અથ’થી શરૂઆત થઈને ઇતિમાં પૂર્ણ થાય છે. કેટલાક લોકો અહીંથી ગીતાની શરૂઆત માને છે.

અહીં ધૃતરાષ્ટ્રનું સંબોધન ‘મહીપતે’થી કરાયું છે. ‘મહી’ એટલે પૃથ્વી, તેનો પતિ. જે આનંદ અને મહિમા આપે તેને ‘મહી’ કહેવાય. સૌને મહીપતિ થવાની ઇચ્છા થાય, કારણ કે તેથી આનંદ અને મહિમા પ્રાપ્ત થાય છે. અર્જુનનું નામ અહીં કપિધ્વજ છે.

કપિ એટલે વાનર. હનુમાન જેની ધજામાં ચિત્રિત હોય તેને કપિધ્વજ કહેવાય. કેટલાક એવું પણ માને છે કે સાક્ષાત્ હનુમાનજી ધ્વજા ઉપર આવીને બેસી જતા તેથી કપિધ્વજ નામ પડ્યું છે. હનુમાનજીના ભારથી અર્જુનનો રથ પાછો પાડી શકાતો નહિ તેવી પણ માન્યતા છે. અર્જુનનું બીજું નામ અહીં ‘પાંડવ’ આપ્યું છે. પાંડુનો પુત્ર. આમ તો પાંચે ભાઈઓ પાંડવ જ કહેવાય.

હવે અર્જુને જોયું કે ધૃતરાષ્ટ્રના પુત્રોની સેના પૂરેપૂરી વ્યવસ્થિત ગોઠવાઈ ગઈ છે અને શસ્ત્રોનો ખડખડાટ પણ શરૂ થઈ ગયો છે. ‘તદા’—ત્યારે પોતાનું ધનુષ્ય ઊંચું કરીને પ્રહારની તૈયારી બતાવવા તથા પૌરુષ બતાવવા ધનુષ્ય ઊંચું કર્યું લાગે છે. અર્જુને હૃષીકેશ ભગવાન શ્રીકૃષ્ણને આ પ્રકારે વાક્ય કહ્યું.

અર્જુન ઉવાચઃ

સેનયોરુભયોર્મધ્યે રથં સ્થાપય મેઽચ્યુત||21||

યાવદેતાન્નિરીક્ષેઽહં યોદ્ધકામાનવસ્થિતાન્/

કૈર્મયા સહ યોદ્ધવ્યમસ્મિન્ રણસમુદ્યમે||22||

મારો રથ બન્ને સેનાઓની મધ્યમાં સ્થાપિત કરો, જેથી યુદ્ધ કરવાની કામનાવાળા સામે ઊભેલા યોદ્ધાઓનું હું નિરીક્ષણ કરું. મારે કોની-

કોની સાથે યુદ્ધ કરવું છે તે તો હું જાણું.
 અર્જુન બોલ્યો: “એ અચ્યુત!” શ્રીકૃષ્ણનાં ઘણાં નામોમાંનું એક નામ ‘અચ્યુત’ છે. જે ખસે નહિ, ડગે નહિ, હઠે નહિ તેને ‘અચ્યુત’ કહેવાય. શ્રીકૃષ્ણ પોતાના લક્ષ્યથી—ધ્યેયથી પાછા હઠતા નથી, ડગતા નથી, મક્કમ રહે છે. મક્કમતા વિના કોઈ મહાપુરુષ ન થઈ શકે. જે વારંવાર વિચારો બદલે, પક્ષ બદલે, સિદ્ધાંતો બદલે તે મહાપુરુષ ન થઈ શકે. જીવનમાં પરિવર્તન જરૂરી છે, પણ તે વધુ શુદ્ધ અને સ્પષ્ટ થવા માટે હોય. જે લાભ-લાલચ કે ભય વગેરેના દ્વારા બદલાય છે તે સાચું પરિવર્તન નથી. તે લક્ષ્યભ્રષ્ટતા અથવા માર્ગભ્રષ્ટતા કહેવાય. શ્રીકૃષ્ણ આવા નથી, તેથી તેમને ‘અચ્યુત’ કહેવાય છે.

અહીં એક મહત્ત્વનો પ્રશ્ન થાય છે કે અર્જુન કૌરવપક્ષના યોદ્ધાઓનું નિરીક્ષણ કરવા માગે છે. પોતાના પક્ષના યોદ્ધાઓનું નિરીક્ષણ તો તેણે કરેલું જ છે. કૌરવપક્ષ તો સામે જ ઊભો છે. તેનું નિરીક્ષણ તો અત્યારની સ્થિતિમાં જ સારી રીતે કરી શકાય તેમ છે, કારણ કે સામે જ છે. જો બન્ને સેનાઓની વચ્ચે રથ લઈ જવાય તો કૌરવો બાજુમાં આવી જાય તેથી મોઢું ફેરવીને નિરીક્ષણ કરવું પડે, જે યોગ્ય ન કહેવાય. તો પછી બન્ને સેનાની વચ્ચે રથ લઈ જવાનું કેમ કહે છે? કદાચ એવું હોય કે તે બન્ને પક્ષના યોદ્ધાઓનું નિરીક્ષણ કરવા માગતો હોય.

એક બીજો પ્રશ્ન પણ થાય કે છેલ્લી ઘડીએ હવે નિરીક્ષણ કરવાની શી જરૂર છે? શંખો વાગી ચૂક્યા છે. શસ્ત્રો ખખડી ચૂક્યાં છે. હવે નિરીક્ષણ કરવાનો શો અર્થ છે? આ તો એવું થયું કહેવાય કે ચોરીમાં બેઠા પછી વર કહે કે મારે કન્યાનું મોઢું જોવું છે. વિચિત્ર લાગે છે. કદાચ એવું હોય કે આગળ થનારા વિષાદમાં બન્ને પક્ષના યોદ્ધાઓનું નિરીક્ષણ કારણ બનવાનું હોય.

અહીં આ શ્લોકમાં ‘સ્થાપય’ ક્રિયાપદ આજ્ઞાર્થમાં છે. ‘બન્ને સેના વચ્ચે મારો રથ ઊભો રાખ.’ અર્જુનથી આવી ભાષા વપરાય નહિ પણ વાપરી છે. તેનાં બે કારણો હોઈ શકે. એક તો તેને પણ યુદ્ધનો જુસ્સો ચઢ્યો છે, જેથી જુસ્સામાં ભાન ન રહ્યું હોય. બીજું, અર્જુન શ્રીકૃષ્ણને સખા માને છે. સખાભાવમાં તુંકારો કરવાનો હક હોય. જે હોય તે, પણ વિવેકમર્યાદા ચુકાઈ લાગે છે.

યોત્સ્યમાનાનવેક્ષેહહં ય એતેહ સમાગતાઃ।

ધાર્તરાષ્ટ્રસ્ય દુર્બુદ્ધેયુર્દ્વે પ્રિય ચિકીર્ષવઃ॥23॥

દુર્યોધનનું પ્રિય કરવાની ઇચ્છાવાળા જે સેનાપતિઓ અહીં ભેગા થયા છે એવા યોદ્ધાઓ અને સેનાપતિઓને જરા હું જોઈ લઉં. કદાચ એવું બને કે જે મહાયુદ્ધ થવાનું છે તેનું છેલ્લી ઘડીએ નિરીક્ષણ કરી લેવાની વૃત્તિ હોય. અર્જુને આ શ્લોકમાં દુર્યોધન માટે ‘દુર્બુદ્ધિ’ શબ્દનો પ્રયોગ કર્યો છે. દુર્યોધનના જીવનમાં દુર્બુદ્ધિની પરંપરા સર્જાઈ છે. સભા વચ્ચે દ્રૌપદીના ચીરહરણથી માંડીને આજ સુધી તેણે જે-જે કાર્યો કર્યા છે તે લગભગ બધાં જ દુર્બુદ્ધિભર્યાં લાગે છે. જીવનમાં કદાચ એકાદ વાર વ્યક્તિ દુર્બુદ્ધિનું કાર્ય કરે, પણ આ તો સતત દુર્બુદ્ધિનો જ કમ ચાલતો રહ્યો છે. તેનું કારણ તેનો સલાહકાર શકુનિ જ છે, જે દુર્યોધનને વિનાશ તરફ દોરી લઈ જઈ રહ્યો છે.

સંજય ઉવાચ:

એવમુક્તો હૃષીકેશો ગુડાકેશેન ભારતા

સેનયોરુભયોર્મધ્યે સ્થાપયિત્વા રથોત્તમમ્॥24॥

હે ભારત! ગુડાકેશના દ્વારા આવું બોલાયેલા હૃષીકેશે બન્ને સેનાની મધ્યમાં પોતાનો ઉત્તમ રથ સ્થાપિત કરી દીધો. આ શ્લોકમાં ધૃતરાષ્ટ્રનું સંબોધન ‘ભારત’ છે. કુરુવંશના મૂળપુરુષ ભરતરાજા છે. ભરત શકુંતલા અને દુષ્યન્તથી જન્મેલો બાળક છે, જેના વંશના બધા લોકો ભારત કહેવાયા. આપણા દેશનું નામ ભારત પણ એ અર્થમાં થઈ શકે. પણ ‘ભારત’ શબ્દનો બીજો ગુણવાચી અર્થ પણ છે. ‘ભા’ એટલે પ્રકાશ. તેમાં જે ‘રત’ હોય તેને ‘ભારત’ કહેવાય. જે દેશના લોકો પ્રકાશ એટલે જ્ઞાનમાં રત રહેતા હોય તે દેશને ભારત કહેવાય.

આ શ્લોકમાં અર્જુનને ‘ગુડાકેશ’ કહ્યો છે જેનો અર્થ થાય છે નિદ્રાને જીતનારો. ‘ગુડાક’ એટલે નિદ્રા, તેનો સ્વામી ગુડાકેશ. બધું જીતવા કરતાં નિદ્રાને જીતવી તે અઘરામાં અઘરું કાર્ય છે. તમે બે-પાંચ-દશ દિવસ ભૂખ્યા રહી શકો, પણ ઊંઘ વિનાના ન રહી શકો. ગમેતેટલું જોર કરો તોપણ ઝોકું આવી જ જાય. નિદ્રાની બાબતમાં માણસ પરવશ છે. ઊંઘને લાંબો સમય રોકી શકાતી નથી. કામના આવેગ કરતાં

પણ નિદ્રાનો આવેગ વધુ પ્રચંડ છે.

બીજી તરફ નિદ્રા આવતી જ નથી, લાખ પ્રયત્નો કરવા છતાં એક મટકું પણ નિદ્રા આવતી નથી. આને અનિદ્રાનો રોગ કહેવાય. આ રોગથી વ્યક્તિ મહાદુઃખી થાય. ગુડાકેશને ન તો અનિદ્રા હોય ન અતિનિદ્રા હોય. તે ઇચ્છા પ્રમાણે ઊંઘી શકે અને ઇચ્છા પ્રમાણે જાગી શકે. યુદ્ધકાળમાં દિવસોના દિવસો સુધી ઊંઘાય જ નહિ, તોપણ કશો વાંધો ન આવે. યુદ્ધ એક પ્રચંડ કાર્ય કહેવાય. કાર્ય જેટલું મોટું, તેની જવાબદારી પણ તેટલી જ મોટી હોય. અને જવાબદારી કદી પણ ટેન્શન વિનાની ન હોય. ટેન્શન વ્યક્તિને ઊંઘવા ન દે. સતત લાંબા કાળ સુધી ટેન્શન રહે તો વ્યક્તિને અનિદ્રાનો રોગ લાગુ પડી જાય. ગુડાકેશ વ્યક્તિને આવું ન થાય. તે ધારે તો ચાલુ યુદ્ધે પણ ઘસઘસાટ ઊંઘી શકે, અર્થાત્ ઊંઘવું તથા જાગવું તેના વશમાં રહે છે, તેથી તેને ગુડાકેશ કહ્યો છે.

અર્જુનની ઇચ્છા પ્રમાણે શ્રીકૃષ્ણે રથને બન્ને સેનાઓની વચ્ચે સ્થાપિત કરી દીધો.

ભીષ્મદ્રોણપ્રમુખતઃ સર્વેષાં ચ મહીક્ષિતામ્।

ઉવાચ પાર્થ પશ્યૈતાન્ સમવેતાન્ કુરુનિતિ॥25॥

ભીષ્મ-દ્રોણ જેમાં પ્રમુખ છે તેવા અનેક રાજા-મહારાજાઓની સમક્ષ ભગવાને રથ ઊભો કરીને કહ્યું કે: “હે પાર્થ! લે, આ બધાને, કુરુ વગેરેને જો.”

દ્રષ્ટા, દૃશ્ય અને દર્શન આ ત્રણે એકનાં એક હોય તોપણ જો સંદર્ભ બદલાઈ જાય તો અસર બદલાઈ જાય. ભીષ્મ વગેરેને અર્જુન રોજ જોતો હતો. આજે કાંઈ નવા જોયા નથી. પણ આજે રણભૂમિમાં જોવાથી તેના મન ઉપરનો પ્રભાવ બદલાઈ ગયો. માતા, પુત્રને રમતાં, ધિંગામસ્તી કરતાં, ભણતાં, સેવા કરતાં અને પરણીને પુત્રવધૂની સાથે પગે લાગતાં જુએ છે ત્યારે જુદાજુદા ભાવ ઉત્પન્ન થાય છે. રણમેદાનમાં શસ્ત્રસજ્જ થઈને ઊભેલા માણસો મરવા કે મારવા તૈયાર થઈને આવેલા છે. આ વખતનું દૃશ્ય જ જુદું છે. અર્જુન જોતો જ રહી ગયો!

તત્રા પશ્યત્ સ્થિતાન્ પાર્થઃ પિતૃનથપિતામહાન્।

આચાર્યાન્ માતુલાન્ ભ્રાતૃન્ પુત્રાન્ પૌત્રાન્ સખીસ્તયા॥26॥

શ્વશુરાન્ સુહૃદૃશ્ચૈવ સેનયોરુભયોરપિ।

ત્યારે બન્ને સેનામાં ઊભેલા પોતાના ‘પિતૃન્’ એટલે કે પિતરાઈઓ—ભૂરિશ્રવા વગેરે, ‘પિતામહા’ એટલે ભીષ્મ તથા સોમદત્ત વગેરેને, આચાર્યોમાં દ્રોણ—કૃપાચાર્ય વગેરે, ‘માતુલાન્’ એટલે શત્ય અને શકુનિ વગેરે, ભ્રાતાઓમાં દુર્યોધનાદિ તથા પાંડવોને, પુત્રોમાં લક્ષ્મણ, અભિમન્યુ, ‘દ્રૌપદેયા’ વગેરે અને લક્ષ્મણ વગેરેના પુત્રોને પૌત્ર તરીકે ગણવાના છે તથા સમાન અવસ્થાવાળા અશ્વત્થામા, જયદ્રથ વગેરેને અને કૃતવર્મા, ભગદત્ત વગેરેને જોયા.

ભારતીય જીવનપદ્ધતિ પરિવાર-આધારિત છે. પશ્ચિમની જીવનપદ્ધતિ વ્યક્તિ-આધારિત છે. વ્યક્તિ-આધારિત જીવનપદ્ધતિમાં સંયુક્ત પરિવાર કે મોટો પરિવાર નથી હોતો. પતિ-પત્ની અને બહુબહુ તો બેએક બાળકો, આથી વધારે કાંઈ નહિ. બાળકો પણ યુવાન થઈ જાય પછી છુટાં. રહી ગયાં પતિ-પત્ની બે જ. તે પણ બને ત્યાં સુધી સાથે રહે, ન બને તો જુદાં થઈ જાય! કારણ કે સૌને પોતપોતાનાં સુખોની પડી હોય છે. પોતાનાં સુખમાં વાંધો આવે કે ઊણપ વર્તાય અથવા બીજે વધુ સારું સુખ મળવાની સંભાવના દેખાય તો તે એકબીજાથી જુદાં થઈ જતાં હોય છે, કહો કે છોડી દેતાં હોય છે, જેના પરિણામે પાછળ વૃદ્ધાવસ્થામાં મોટા ભાગનાં એકાકી થઈ જતાં હોય છે. એકાકીપણું બહુ દુઃખદાયી હોય છે. પણ તે સ્વીકારી લીધેલી વાત હોવાથી બધાં સહન કરી લે છે.

પૂર્વે કહ્યું તેમ ભારતમાં પરિવાર આધારિત જીવનપદ્ધતિ હોય છે, એટલે પૂરા પરિવારનાં સુખ-દુઃખનો વિચાર થતો હોય છે. આપણે ત્યાં જેટલાં પારિવારિક નામો છે તેટલાં પશ્ચિમમાં નથી. જેમકે જમાઈ, સાસુ-સસરા, નણંદ, ભોજાઈ, સાળી, મામા-ભાણેજ વગેરે અનેક નામો નથી, કારણ કે તેની જરૂર જ નથી. તેમના સામાજિક સંબંધોનું ક્ષેત્ર સીમિત હોય છે, જ્યારે આપણું ઘણું વિસ્તૃત હોય છે. આ પદ્ધતિનાં જમા-ઉધાર બન્ને પાસાં છે. પતિ-પત્ની- કેન્દ્રિત જીવનપદ્ધતિમાં પારિવારિક ઝઘડા ઓછા હોય છે અથવા નથી હોતા. પતિ-પત્ની સુધી જ સંબંધો હોવાથી ત્યાં સુધી જ કલહકંકાસ થતો રહે છે. આપણે ત્યાં સાસુ-વહુના, દેરાણી-જેઠાણીના, નણંદ-વહુના, દિયર-જેઠના, વેવાઈ-વેવાઈના વગેરેના અનેક ઝઘડા થતા રહે છે. પતિ-પત્ની બન્ને એકબીજાથી સંતુષ્ટ હોય તોપણ સાસુ-નણંદ, દેરાણી-જેઠાણી વગેરેના

કારણે કલહકંકાસ ચાલતો રહે છે. ઘરમાં અશાંતિ રહે છે. વળી પાછું પહેલાં તો બધાં એક જ ઘરમાં રહેતાં. ઘરમાં કોઈને સ્વતંત્ર ઓરડો ન હોય તેથી તો વળી વધુ ઘર્ષણ થયા કરતું. આ આપણું ઉધારપાસું છે. પણ આપણું જમા- પાસું એ છે કે આ પરિવાર લડીઝઘડીને પણ સુખદુઃખમાં સાથ આપતો હોય છે. એકબીજાની હામ અને ઓથ રહે છે, જે પેલાને નથી રહેતી. આ જમાપાસું છે. અહીં યુદ્ધમાં બધો પરિવાર જ ભેગો થયો છે. બન્ને પક્ષે પરિવાર જ પરિવાર છે. અર્જુન આ બધા પરિવારના સગા-સ્વજનોને જોતો જ રહી ગયો!

તાન્ સમીક્ષ્ય સ કૌન્તેયઃ સર્વાન્ બંધુનવસ્થિતાન્॥27॥

કૃપયા પરયાવિષ્ટો વિષીદન્નિદમબ્રવીત્

કુન્તીપુત્ર કૌન્તેય—અર્જુન એ બધા પોતાના ભાઈઓ, બંધુઓ, સગાસંબંધીઓ વગેરેને જોઈને અત્યંત શોકાકુળ થઈ ગયો અને અત્યંત કરુણાભર્યા ભાવથી આ પ્રમાણે બોલવા લાગ્યો.

અહીં ‘કૃપયા પરયા’ શબ્દ સમજવા જેવા છે. ઈશ્વરે માત્ર ને માત્ર મનુષ્યોને જ કરુણાગુણ આપ્યો છે. માનવ સિવાયના કોઈ પ્રાણીને કરુણા નથી હોતી. સૌ પોતપોતાના આહાર માટે જીવોનું ભક્ષણ કરતાં રહે છે. બિલાડીને ઉંદર ઉપર, વાઘને હરણાં ઉપર દયા આવતી નથી. તેને ભૂખ લાગે એટલે શિકાર કરવો જ પડે. તે નિર્દય પણ નથી. દયા હોય ત્યાં નિર્દયતા હોય. દયા જ ન હોય ત્યાં નિર્દયતા કેવી? “હું ભલો ને મારો ખોરાક ભલો.” વાઘ દયાળુ થઈને હરણાં વગેરેનો શિકાર કરવો છોડી દે તો ભૂખે મરી જાય. તે ઘાસ ન ખાઈ શકે. તેના માટે શિકાર કુદરતી વ્યવસ્થા છે. તેથી પશુજીવન આહાર-નિદ્રા, ભય અને મૈથુન સુધી જ સીમિત રહે છે, તેથી વધારે કાંઈ નહિ. પણ મનુષ્યમાં તો ભગવાને દયા, કરુણા, ઉદારતા, જ્ઞાન અને વૈરાગ્ય જેવા અસંખ્ય ગુણો આપેલા છે. આ બધા ગુણોમાં સૌની માતા દયા છે અને સૌનો બાપ વૈરાગ્ય છે. આવી જ રીતે માણસોમાં દુર્ગુણો પણ ઘણા છે. બધા દુર્ગુણોની માતા ઈર્ષ્યા છે અને પિતા અભિમાન —ઘમંડ છે.

એક મુદ્દો ધ્યાનમાં રાખવા જેવો છે. ગુણ અને દુર્ગુણો બન્ને સ્થાયી નથી હોતા, કલ્પિક હોય છે. થોડા કાળ માટે આવે અને પછી ચાલ્યા જાય અથવા ઠંડા પડી જાય. આમાં જે સ્વાભાવિક ગુણ-દુર્ગુણો હોય છે તેમાં સ્થાયીભાવ હોય છે, તેમાંથી સ્વભાવ બને છે જે મરણપર્યંત રહે છે, પણ સત્સંગ કે કુસંગથી તે દબાઈ શકે છે, નષ્ટ નથી થતા. દબાયેલા ગુણ-દુર્ગુણો ક્યારે જાગી ઊઠે તે કહેવાય નહિ.

મૂળ વાત ઉપર આવીએ. માણસોને મળેલા ગુણોમાં સૌથી મહત્ત્વનો ગુણ દયા છે. દયા ધર્મનું મૂળ છે. કેટલાક માણસો જન્મજાત દયાળુ હોય છે. કેટલાક પ્રસંગવશ દયાળુ થતા હોય છે. કેટલાક જન્મજાત નિર્દયી હોય છે તો કેટલાક પ્રસંગવશ નિર્દયી થતા હોય છે. અહીં ‘કૃપા’ શબ્દ દયા અર્થમાં વપરાયો છે અને તે પણ ‘પરા’ વિશેષણ સાથે. ‘પરાકૃપા’ એટલે કે હૃદયને હચમચાવી નાખનારી દયા. આવી દયાનો ઊભરો અર્જુનને થઈ આવ્યો. ગુણો અને દુર્ગુણોના પણ નાનામોટા ઊભરા આવતા હોય છે, જે સમય જતાં શમી જતા હોય છે. આવા દયાના પરમ ઊભરાથી અર્જુનનું હૃદય દ્રવી ઊઠ્યું. જ્યારે હૃદય દ્રવી ઊઠે ત્યારે વ્યક્તિને સાત્ત્વિક પીડા થાય, આવી પીડાને ગીતા ‘વિષીદન્’ કહે છે.

“અરેરે! હું આ શું કરી રહ્યો છું!”—એવી પીડા થઈ. આ પરપીડાની પીડા છે તેથી સાત્ત્વિક છે. બીજાને, તેમાં પણ પોતાના સ્વજનોને પોતાના નિમિત્તે મૃત્યુ-વિનાશની પીડા થવાની છે તેવું જાણવાની પીડા છે. આ સાત્ત્વિકતા કહેવાય. જે પરપીડાને જોઈ ન શકે, સહન ન કરી શકે તેને સંત કહેવાય. વ્યક્તિને કોઈકોઈ વાર સંતભાવ પ્રાપ્ત થતો હોય છે. કઠોર યોદ્ધો અર્જુન જે અત્યાર સુધી અનેક યુદ્ધ લડી ચૂક્યો છે ત્યારે તેને કદી પણ આવી પરાકરુણા થઈ ન હતી, તે હવે અત્યારે થઈ આવી છે. સાંભળો, તે શું કહે છે:

અર્જુન ઉવાચઃ

દૃષ્ટ્વેમં સ્વજનં કૃષ્ણ, યુયુત્સું સમુપસ્થિતમ્॥28॥

સીદન્તિ મમ ગાત્રાણિ મુખં ચ પરિશુષ્યતિ

હે કૃષ્ણ! યુદ્ધની ઇચ્છાવાળા સામે ઊભેલા આ બધા મારા સ્વજનોને જોઈને મારાં ગાત્રો ધ્રૂજી રહ્યાં છે અને મારું મુખ સુકાઈ રહ્યું છે. એક બીજો અર્થ. સત્તાવાચી ધાતુ અને ષ્ણ—આનંદવાચી ધાતુ છે. કૃષિર્ભૂવાચક શબ્દો ણશ્ચ નિવૃત્તિ વાચકઃ તયોરૈકયં પરં બ્રહ્મ કૃષ્ણ ઇત્યભિધીયતે।

હે કૃષ્ણ! જેનામાં બે ગુણો હોય તેને કૃષ્ણ કહેવાય: 1. આકર્ષણ અને બીજો આનંદ. શ્રીકૃષ્ણ લોકોને પોતાના રૂપથી આકર્ષી લે છે તથા પ્રેમાળ સ્વભાવથી આનંદ આપે છે. તેથી વ્રજાંગનાઓ ઘેલી થાય છે. બધામાં આ ગુણો હોતા નથી.

સ્વજન—જે તમારે માટે જીવ બાળે તે તમારો સ્વજન કહેવાય. તમારા દુઃખમાં, પીડામાં, હાનિ કે નુકસાનમાં જેનું મન બળે તે સ્વજન કહેવાય. આવો જીવ બાળનારો જેને એક પણ માણસ ન હોય તે અનાથ છે, લાચાર છે. તેનું જીવન નીરસ રહેવાનું. વીતરાગ કોઈના માટે જીવ ન બાળે, કારણ કે તેને લાગણી જ હોતી નથી. હા, તેના માટે જીવ બાળનારાં ઘણાં હોઈ શકે છે. પણ આવો એકપક્ષી રાગ તેને પણ ગમે છે. ખરેખર તો લાગણી જ જીવન છે. લાગણીહીન ન થવાય. માત્ર આંધળી લાગણી ન હોય એટલું જ જોવાનું. પણ અહીં જે-જે સ્વજનો માન્યાં છે તેમાં ઘણા નામમાત્રના સગા જ છે. નામમાત્રના સગા સ્વજન તો કહેવાય પણ તે કહેવા પૂરતા જ સ્વજન હોય, કારણ કે તે લાગણીહીન હોય. સગપણ ન હોય પણ લાગણી હોય તો તેને સાચા સગા કહેવાય. સાચા સગા પ્રાપ્ત થવા તે જીવનની ધન્યતા જ કહેવાય.

યુયુત્સુ—યુદ્ધ કરવાની ઇચ્છાવાળાં, સંસ્કૃતની વિશેષતા જુઓ. આટલું મોટું વાક્ય એક શબ્દમાં જ સમાવી દીધું. ‘ક્ષ્’ ધાતુથી ‘યુદ્ધ’ શબ્દ થાય અને તેની ઇચ્છાવાળો પ્રત્યય લગાવવાથી ‘યુયુત્સુ’ શબ્દ થઈ જાય. આવા યુદ્ધ કરવાની ઇચ્છાવાળા કેટલાક ઝઘડાખોર લોકોને પણ યુયુત્સુ કહી શકાય, જે હંમેશાં જેની ને તેની સાથે બાબડ્યા જ કરતા હોય છે. પણ અહીં તો ધર્મયુદ્ધ નિમિત્તે ભેગા થયેલા યોદ્ધાઓ છે અને વળી પાછા તે સ્વજનો છે. લાગણી અને કર્તવ્ય પરસ્પર વિરોધી બન્યાં છે. આવું મહાપુરુષોનાં જીવનમાં કેટલીક વાર બનતું હોય છે. લાગણી પ્રેમ કરાવે પણ કર્તવ્ય કેટલીક વાર દંડ પણ કરાવે. માને બાળક પ્રત્યે ખૂબ લાગણી છે, પણ વંદી ગયેલા બાળકને તે જરૂર પડે ત્યારે ફટકારે પણ છે. આવું જ ગુરુ-શિષ્ય, પિતા-પુત્ર, પતિ-પત્ની વગેરેમાં પણ થતું હોય છે. પણ તેથી લાગણીહીનતા થઈ જતી નથી. દંડ આપીને પણ લાગણીઓ અક્ષુણ્ણ રહે છે—એમ કહો કે કેટલીક વાર તો વધી જાય છે. અર્જુનને ભીષ્મ-દ્રોણ વગેરે પ્રત્યે લાગણી છે જ. પણ કર્તવ્ય યુદ્ધ કરાવે છે. મહાપુરુષો જ આવા સમયે લાગણી ઉપર નિયંત્રણ રાખીને કર્તવ્ય બજાવતા હોય છે અથવા કર્તવ્ય બજાવી શકે તે મહાપુરુષ કહેવાય. દાસ થયેલા હરિશ્ચંદ્રને પત્ની તારામતી અને પુત્ર પ્રત્યે લાગણી છે જ, પણ કઠોરતાથી શુલ્ક વસૂલ કરે છે તે કર્તવ્ય છે, તે જ તેની મહાપુરુષતા છે.

ગાત્રાણિ—શરીરનાં જુદાંજુદાં હાથ-પગ વગેરે અંગોને ગાત્ર કહેવાય છે. જ્યારે કોઈ કારણસર મનને પ્રચંડ આઘાત લાગે છે ત્યારે તેની અસર શરીર ઉપર પણ પડતી જ હોય છે. શરીરનાં અંગો તરત જ શિથિલ—ઢીલાં થઈ જતાં હોય છે. આઘાત લાગવા છતાં પણ જેનાં ગાત્રો ઢીલાં ન થાય તે મહાપુરુષ કહેવાય. અર્જુન જેવો ભડવીર પુરુષ પણ શોકના આઘાતને સહન કરી શકતો નથી તેથી તેનાં ગાત્રો ધ્રૂજી રહ્યાં છે. સામાન્ય માણસની તો વાત જ શી કરવી? આઘાતની બીજી અસર એ થઈ છે કે મોઢું સુકાઈ રહ્યું છે. આવો મોટો સેનાપતિ થરથર ધ્રૂજી રહ્યો છે. મનની અસર શરીર ઉપર થાય જ છે. જે લોકો સતત શોક-ચિંતા અને ભયથી ગ્રસ્ત રહેતા હોય છે તેમને સોનાનો ખોરાક ખવડાવો તોપણ તે દૂબળા થતા જાય છે, કારણ શારીરિક નહિ માનસિક હોય છે.

આગળની સ્થિતિ બતાવે છે.

વેપથુશ્ચ શરીરે મે રોમહર્ષશ્ચ જાયતે॥29॥

ગાંડીવં સંસતે હસ્તાત્ ત્વક્ ચૈવ પરિદહ્યતે।

મારું આખું શરીર ધ્રૂજી રહ્યું છે. જેમ ટાઢિયો તાવ ચઢ્યો હોય ને માણસ ધ્રૂજે તેમ મારાં રોમ ઊભાં થઈ ગયાં છે. મારા હાથમાંથી મારું પ્રસિદ્ધ ધનુષ્ય ગાંડીવ સરકી રહ્યું છે અને મારી ચામડી બળબળ થઈ રહી છે—માનો કે તાવ ચઢ્યો છે.

ઘણા લોકો પોપટિયું જ્ઞાન રટ્યા કરતા હોય છે કે “હું શરીર નથી. મારે ને શરીરને કાંઈ લેવાદેવા નથી. હું તો શુદ્ધ આત્મા જ છું.” વગેરે. આ માત્ર વાચાળતા જ કહેવાય. જેમ મનની અસર શરીર ઉપર થાય છે તેમ શરીરની અસર મન ઉપર પણ થાય જ છે. સ્વસ્થ શરીરથી મન પ્રફુલ્લિત રહે છે. રોગિષ્ઠ શરીર મનને અશાંત-વ્યાકુળ કરે છે. શરીર અને મન બન્નેની અસર આત્મા એટલે કે ‘મારા’ ઉપર થાય જ છે. “હું શરીર નથી.” તેવું જીવનભર બોલનારાને શારીરિક-માનસિક રુગ્ણાવસ્થામાં હાવવોય કરતા જોઈ શકાય છે. કેટલાક તો ભાન ભૂલીને સન્નિપાતી પણ થઈ જતા હોય છે. અત્યારે અર્જુનનું શરીર તો રોગી નથી પણ મન રોગી થયું છે, તેથી તેની અસર વિચારતંત્ર ઉપર પણ પડી છે. તેના વિચારો એકદમ બદલાઈ ગયા છે. એટલે શરીર-મન અને આત્મા ત્રણે એકબીજાનાં પૂરક અને

પ્રભાવિત કરનારાં તત્ત્વો છે તેવી વાસ્તવિકતાને માનવી જોઈએ.

હજી આગળની સ્થિતિ જુઓ—

ન ચ શક્નોમ્યવસ્થાતું ભ્રમતીવ ચે મે મનઃ॥૩૦॥

નિમિત્તાનિ ચ પશ્યામિ વિપરીતાનિ કેશવ

હે કેશવ! હવે તો હું ઊભો પણ રહી શકતો નથી. મારું મન ચકર-ચકર ભમી રહ્યું છે. મને હવે બધાં વિપરીત નિમિત્તો દેખાવા લાગ્યાં છે.

અર્જુનના શોકાઘાતને કારણે તેની આવી દશા થઈ છે. અહીં શ્રીકૃષ્ણનું સંબોધન ‘કેશવ’ મૂક્યું છે. તે સમજવા જેવું છે. ‘ક’ એટલે બ્રહ્મા, અને ‘ઈશ’ એટલે રુદ્ર અથવા શિવ. આ બન્ને શબ્દો મળીને ‘કેશવ’ શબ્દ બન્યો છે. જેનો અર્થ થાય છે જે બ્રહ્મા અને રુદ્રને આધીન રાખે તે કેશવ, ભગવાન વિષ્ણુ. એક બીજો અર્થ આવો પણ થઈ શકે જે કેશિ નામના દૈત્યનો વધ કરે—નાશ કરે તેને કેશવ કહેવાય. કેશિનો તાત્ત્વિક અર્થ મોહ પણ કરી શકાય. જે મોહનો નાશ કરે તે કેશવ.

હવે તો અર્જુન શ્રીકૃષ્ણને ઉપદેશ પણ આપે છે:

ન ચ શ્રેયોઽનુપશ્યામિ હત્વા સ્વજનમાહવે॥૩૧॥

ન કાંક્ષે વિજયં કૃષ્ણ, ન ચ રાજ્યં સુખાનિ ચ

કિં નો રાજ્યેન ગોવિન્દ કિં ભોગૈર્જીવિતેન વા॥૩૨॥

હે કૃષ્ણ! મને આ યુદ્ધમાં સ્વજનોને મારવામાં કશું કલ્યાણ દેખાતું નથી. મારે વિજય જોઈતો નથી તેમ જ રાજ્ય અને સુખો પણ જોઈતાં નથી!

હે કૃષ્ણ! હે ગોવિન્દ!—અહીં બે સંબોધન છે. કૃષ્ણની વ્યાખ્યા પ્રથમ થઈ ગઈ છે. હવે ગોવિન્દની વ્યાખ્યા કરીએ.

ગોવિન્દ—‘ગાં વિન્દતીતિ ગોવિન્દઃ’ ગો શબ્દના સોળ અર્થો શબ્દકોશમાં કર્યા છે. તેમાં ગો એટલે ઇન્દ્રિયો, પૃથ્વી, ગાયો, બ્રહ્મવિદ્યા વગેરે થાય છે. જે ઇન્દ્રિયોને વશમાં રાખનારો સ્વામી છે તે ગોવિન્દ છે. જે ગો(પૃથ્વી)નો અધિપતિ છે તે ગોવિન્દ, જે ગાયોને ચરાવનારો છે તે ગોવિન્દ અને જે બ્રહ્મવિદ્યાને જાણનારો—જણાવનારો છે તે ગોવિન્દ કહેવાય. શ્રીકૃષ્ણ અનેક અર્થોમાં ગોવિન્દ છે. તેથી ‘હે ગોવિન્દ’ કહ્યું છે. શ્રેયઃ—પ્રેય અને શ્રેય બે પ્રાપ્તવ્ય તત્ત્વો છે. સાંસારિક સુખો આપનારા પદાર્થોની પ્રાપ્તિ એ શ્રેય છે અને પારમાર્થિક કલ્યાણની પ્રાપ્તિને શ્રેય કહેવાય છે. પ્રેય પ્રાપ્ત કરીને પછી શ્રેયપ્રાપ્તિ માટે પ્રયત્નો કરવા જોઈએ તેવો એક મત છે. પ્રેયને પડતું મૂકીને માત્ર શ્રેય જ પ્રાપ્ત કરવું જોઈએ તેવો બીજો મત છે. શ્રેય અને પ્રેય બન્ને સાથે રહી શકે છે તેવો ત્રીજો મત છે. આ ગીતાનો મત છે. ગીતા સુખત્યાગનો માર્ગ નથી બતાવતી. સુખ સાથે કલ્યાણમાર્ગ આચરી શકાય છે.

આહવે—અહીં યુદ્ધનું નામ આહવ છે. સંસ્કૃત પાસે વિશાળ શબ્દભંડોળ છે. “પાછી આ આહવમાં સ્વજનોની હત્યા કરવાની છે. તેમ કરવાથી મને તો કોઈ શ્રેય દેખાતું નથી.”

“હે કૃષ્ણ! મારી વિજયની ઇચ્છા નથી.” પ્રજાની ત્રણ કક્ષાઓ હોય છે: 1. મુમૂર્ષુ, 2. જિજીવિષુ અને 3. વિજિગીષુ.

1. મુમૂર્ષુ—મુમૂર્ષુ પ્રજા તે છે જે સતત મરી જવાની જ વાતો કરતી રહે છે. “સંસાર નશ્વર છે અને કાલે મરી જવાનું છે. કાંઈ ભેગું આવવાનું નથી. બધું અહીં જ રહી જશે.” આવી વાતો વારંવાર કરનારા મુમૂર્ષુ હોય છે. તે મહત્ત્વહીન જીવન જીવતા હોય છે.

2. જિજીવિષુ—આ બીજા પ્રકારની પ્રજા છે. તે જીવવા માગે છે. પણ તેનું જીવનક્ષેત્ર પેટ પૂરતું જ હોય છે. “ક્યાંક અડધો રોટલો મળી રહે અને હું જીવું, બસ જીવું.” આ પ્રજા ચીલાચાલુ રોજી-રોટી, ઘર-બાર, બાળ-બચ્ચાં સાથે જીવન જીવે છે અને મરી જાય છે. તે જન્મ્યા તો ય શું અને મરી ગયા તોય શું?!

3. વિજિગીષુ—આ પ્રજા વિજયી થઈને જીવવાની ઇચ્છાવાળી હોય છે. સાહસ-શૌર્ય-પરાક્રમ વગેરેના દ્વારા તે વિજયો મેળવતી હોય છે અને ઊંચા સ્થાને બેસીને જીવન જીવતી હોય છે. આવી પ્રજા વાસ્કો ડી ગામા, કોલંબસ, જેમ્સ કૂક, સિકંદર, નેપોલિયન જેવા મહાન પુરુષો પેદા કરતી હોય છે. મહાન પુરુષો પેદા કરનારી પ્રજા મહાન હોય છે. તે મહત્ત્વાકાંક્ષાવાળી પ્રજા હોય છે.

અર્જુનનું કથન છે કે “મારે આવું નથી થવું. મારે વિજય જોઈતો જ નથી. મારે રાજ્ય પણ જોઈતું નથી. મારે સુખો પણ જોઈતાં નથી. હું

જેમતેમ જેવુંતેવું જીવન જીવી લેવા તૈયાર છું.

હે ગોવિંદ! રાજ્યથી શું? બહુ ભોગોથી પણ શું? અને લાંબું જીવવાથી પણ શું? કાલ મરો, યુગ પછી મરો કે આજે મરો—બધું સરખું જ છે. મારે આમાંનું કશું જ જોઈતું નથી.”

પ્રવૃત્તિનું પ્રેરકબળ સુખેચ્છા છે. મોક્ષ પણ સર્વોચ્ચ સુખ પ્રાપ્ત કરવા માટેનું સ્થાન છે. જો સુખેચ્છા જ ન રહે તો પ્રવૃત્તિ આપોઆપ સમાપ્ત થઈ જાય. વિકાસનું મૂળ પણ સુખેચ્છા છે. નવુંનવું વધુ ને વધુ ઉત્તમ સુખ મેળવવા લોકો ઇચ્છે છે તેથી વિકાસ થાય છે. મુમૂર્ષુ અને સુખદ્રોહીઓ વિકાસ નથી કરી શકતા. અત્યારે અર્જુન એ જ મુમૂર્ષુઓનો પક્ષ લઈને બોલી રહ્યો છે!

આવો નકારાત્મક માર્ગ લેવા માટે કારણ આપે છે.

येषामर्थे कांक्षितं नो राज्यं भोगाः सुखानि च।

त एवेवस्थिता युद्धे प्राज्ञान् त्यक्त्वा धनानि च॥33॥

“જે લોકો માટે અમે આ રાજ્યની આકાંક્ષા રાખીએ છીએ તથા ભોગો અને સુખ મેળવવા માગીએ છીએ તે તો બધા આ યુદ્ધમાં સામે જ ઊભા છે. તે બધા મરી જવાના છે એટલે પ્રાણ અને ધન બન્નેનો ત્યાગ થઈ જવાનો છે. પછી રાજ્ય ભોગ અને સુખો કોણ ભોગવશે?” પ્રવૃત્તિ ત્રિહેતુવાળી હોય છે: 1. પોતાને માટે, 2. સ્વજનોને માટે અને 3. પરજનો માટે.

માત્ર સ્વ માટે જ પ્રવૃત્તિ કરે છે તે સ્વાર્થી છે. આવી પ્રવૃત્તિ સીમિત હોય છે. સ્વની આવશ્યકતા થોડી જ હોય છે. પછી જે સ્વજનો માટે પ્રવૃત્તિ કરે છે તેની પ્રવૃત્તિ વિશાળ હોય છે. તેમાં કર્તવ્ય અને માયાતત્ત્વ બન્ને હોય છે. પોતાનાં આશ્રિતોની આવશ્યકતાઓ પૂરી કરવી એ કર્તવ્ય છે. તે કરવું જ જોઈએ. પત્ની, બાળકો, માતા-પિતા વગેરેને રખડતાં-રઝળતાં કરીને ભાગી જવું કે ત્યાગી-વીતરાગી થઈ જવું તે કર્તવ્યભ્રષ્ટતા કહેવાય. તેવું ન કરાય. પણ પોતાનાં આશ્રિતો કે સ્વજનો માટે ઘોર પાપ કરીને અમાપ પદાર્થો મેળવવા તે મોહ કહેવાય. મોટા ભાગે લોકો આવા હેતુઓ માટે જ ઘોર કર્મો કરતા હોય છે એટલે અર્જુન કહે છે કે “જેના માટે (જે સ્વજનો માટે) આ ઘોર યુદ્ધ થવાનું છે તે તો પ્રથમથી જ પ્રાણ, ધન, સુખ વગેરે સર્વસ્વ ત્યાગીને અહીં મરવા માટે આવીને ઊભા છે. હવે માનો કે હું જીત્યો અને બધું અઢળક મેળવ્યું, પછી ભોગવશે કોણ? આ ભોગવનાર તો મરી જવાના છે!”

આ નિરાશાવાદ છે. આમાંથી પલાયનવાદ જન્મે છે. અર્જુન આ જ રસ્તે ચઢી ગયો છે. આ શ્રમણમાર્ગ છે, જેમાં ત્યાગ-વૈરાગ્યની પ્રધાનતા છે. વ્યક્તિને સંસારથી ભગાડીને દીક્ષા આપીને મોક્ષમાર્ગે લગાડવાનો માર્ગ છે.

અર્જુન ફરીથી સ્વજનોને ગણાવે છે.

आचार्याः पितरः पुत्रास्तथैव य पितामहाः।

मातुलाः श्वशुराः पौत्राः श्यालाः संबंधिनस्तथा॥34॥

એતાન્ ન હન્તુમિચ્છામિ દ્વનોતોડપિ મધુસૂદન।

અપિ ત્રૈલોક્યરાજ્યસ્ય હેતોઃ કિં નુ મહીકૃતે॥35॥

નિહત્ય ધાર્તરાષ્ટ્રાન્નઃ કા પ્રીતિઃ સ્યાજ્જનાર્દન।

પાપમેવાશ્રયેદસ્માન્ હત્વેતાનાતતાયિનઃ॥36॥

“હે ગોવિંદ! આ આચાર્યો, પિતરો, પુત્રો તથા પિતામહઃ, મામા, શ્વશુરો, પૌત્રો, સાળાઓ, સંબંધીઓ વગેરે આ બધા ભેગા મળીને મને મારી નાખે તોપણ હું તેમને મારી નાખવા માગતો નથી. આ તો સામાન્ય રાજ્ય છે. પણ બધાય ત્રણ લોકનું રાજ્ય પ્રાપ્ત થતું હોય તોપણ મારે આ લોકોને મારવા નથી. તમે જ કહો કે જનાર્દન, આ ધાર્તરાષ્ટ્ર કૌરવોને મારવામાં અમને શી પ્રીતિ હોય?”

આચાર્ય વગેરેની વાતો પહેલાં આવી ગઈ છે, એટલે પુનરાવૃત્તિ કરતો નથી. અહીં શ્રીકૃષ્ણનાં બે વિશેષણો ધ્યાન આપવા જેવાં છે: 1. મધુસૂદન અને 2. જનાર્દન.

મધુસૂદન—મધુ નામનો દૈત્ય હતો. મધુ એટલે મધ જેવો મીઠો. આ મોહ છે. મોહ મીઠો હોય છે. પરિણામ કડવાં હોય છે. જીવાત્મા આ મોહ નામના દૈત્યથી હંમેશાં દબાયેલો-બંધાયેલો રહે છે. તેને ખબર પણ પડતી નથી કે તે બંધનમાં પડેલો છે. ઉંદર જેમ સૂતેલા માણસને ફૂંકીફૂંકીને ખોતરી-ખોતરીને પગનું ચામડું ખાતો હોય છે તેમ મોહ પણ સૂતેલા—મોહાંધ માણસને ફૂંકી ફૂંકીને મારતો હોય છે. મોહ અને

પ્રેમ બન્નેનાં એક જ રૂપ-રંગ છે. પણ મોહ ડુબાડે છે, પ્રેમ તારે છે. મોહ કર્તવ્ય ચુકાવે છે. પ્રેમ કર્તવ્ય નિભાવે છે. આવા મોહ નામના દૈત્યનું સૂદન કરે, વિનાશ કરે તેને મધુસૂદન કહેવાય.

જનાર્દન—‘જનાન્ દુષ્ટજનાન્ રાક્ષસાન્ અર્દયતિ, નાશયતિ ઇતિ જનાર્દનઃ’ અર્થાત્ જે દુષ્ટ રાક્ષસોનો નાશ કરે તેને જનાર્દન કહેવાય. ભગવાન્ રાક્ષસો-દૈત્યો વગેરે દુષ્ટજનોનો સંહાર કરે છે તેથી લોકો ભયમુક્ત થાય છે. લોકોને ભયમુક્ત કરાવે તેને ભગવાન કહેવાય. ભય સકારણ હોય છે. સંસારમાં હંમેશાં દૈત્ય-રાક્ષસ કે તેમના જેવા ગુંડા લોકોને ત્રાસ આપતા રહે છે. લોકો પોતે પોતાનું રક્ષણ કરી શકતા નથી, કારણ કે તે રાક્ષસોનો સામનો કરી શકતા નથી, તેવા સમયમાં પ્રજા ત્રાહિં ત્રાહિં કરતી હોય છે. આવી પ્રજાને પરાક્રમ દ્વારા ભયમુક્તિ અપાવે તેને ભગવાન કહેવાય. શૌર્ય અને પરાક્રમ વિનાના નિષ્ક્રિય અને રાક્ષસોથી દૂર ખસી જનારાને ભગવાન ન કહેવાય. ભલે તે ગમેતેટલા ત્યાગી કે વીતરાગી કેમ ન હોય, તેમનો ત્યાગ, પરાક્રમહીન હોવાથી નમાલો છે. ભગવાન નમાલો ન હોય. રાક્ષસો સામે સ્વયં ઝઝૂમતો હોય અને લોકોને ઝઝૂમવાનો ઉપદેશ આપતો હોય, જેવો કૃષ્ણ અર્જુનને આપે છે. ભગવાન અહિંસાવાદી ન હોય. તે હિંસાવાદી પણ ન હોય, પણ વીરતાવાદી હોય. વીરતાવાદનો અર્થ થાય છે હિંસક રાક્ષસોની સામે ઝઝૂમવું, તેમનો નાશ કરવો, પ્રજાને શાંતિ આપવી.

અહીં એક પ્રશ્ન થાય છે કે માનો કે અર્જુન યુદ્ધ નહિ કરે તોપણ કૌરવો તો યુદ્ધ કરવાના જ છે અને એકપક્ષીય યુદ્ધમાં અર્જુન અને પાંડવી સેનાનો વધ કરી નાખશે તો? એટલે હવે પોતાના બચાવમાં—પોતાના રક્ષણ માટે પણ યુદ્ધ કરવું જરૂરી છે. આવી સ્થિતિમાં અર્જુન જવાબ આપે છે: “દ્યુતોઽપિ—અર્થાત્ હું માર્યો જાઉં તોપણ મારે યુદ્ધ કરવું નથી. માટે મારો બચાવ કરવો નથી. ભલે મારા ટુકડા કરી નાખે. હું હવે અહિંસાવાદી થયો છું. અને મારે હવે કોઈ પણ સંજોગોમાં મારો અહિંસાવાદ છોડવો નથી. ભલે મને મારી નાખે. મારે મરી જવું મંજૂર છે પણ યુદ્ધ કરવું મંજૂર નથી.”

શ્રીકૃષ્ણ કહે છે: “અર્જુન, આ તો બધા આતતાયી લોકો છે. છ કર્મોમાંથી એક પણ કર્મ કરનારને આતતાયી કહેવાય છે. આ છ કર્મો આ પ્રમાણે છે:

અગ્નિદો ગરદશ્ચેવ ધનહારી ચ સુપ્તધ્નઃ।

ક્ષેત્ર-દારાપહારી ચ ષડેતે દ્વાતતાયિનઃ॥

1. અગ્નિ લગાડનાર, 2. ઝેર આપનાર, 3. ધન હરણ કરનાર, 4. સૂતેલાને મારનાર, 5. ભૂમિ પડાવી લેનાર અને 6. પત્નીને પડાવી લેનાર—આ છ કર્મ કરનારા આતતાયી કહેવાય છે. “કૌરવોએ એક નહિ, તમારી સાથે છયે છ કર્મો કર્યા છે. લાક્ષાગૃહમાં આગ લગાડી, ઝેર પિવડાવ્યું, ધન હરી લીધું, સૂતેલાને મારવાનો પ્રયત્ન કર્યો, રાજ્ય હરી લીધું અને પત્નીનું હરણ કર્યું—આમ છયે છ કાર્યો કૌરવોએ કર્યા છે. એટલે કૌરવો મહાઆતતાયી કહેવાય.

શાસ્ત્રજ્ઞા છે કે આતતાયીનો વિચાર કર્યા વિના જ વધ કરી નાખવો. એટલે આ કૌરવોનો વધ કરવો જ જોઈએ. આ ઋષિમાર્ગ છે. દીન-હીન-દુર્બળ ઉપર દયા હોય, ક્ષમા હોય. જે ક્ષમા માગે જ નહિ, જે આતતાયી હોય તેના ઉપર ન તો દયા કરાય ન ક્ષમા અપાય. માટે આ લોકો સાથે તું યુદ્ધ કર અને આતતાયીઓનો નાશ કર.” એમ શ્રીકૃષ્ણ કહે છે તો તેના જવાબમાં અર્જુન કહે છે:

“આ આતતાયી હોય તોપણ મારા સ્વજન-સંબંધી છે. તેમને મારવાથી તો મને પાપ જ લાગવાનું છે, કારણ કે તેથી મારા કુળનો નાશ થવાનો છે. કુળનો નાશ કરવો તે મહાપાપ છે.”

તસ્માન્નાર્હા વયં હન્તું ધાર્તરાષ્ટ્રાન્ સ્વબાન્ધવાન્।

સ્વજનં હિ કથં હત્વા સુખિનઃ સ્યામ માધવ॥૩૭॥

“હે માધવ—માયાના પતિ! એટલા માટે અમે અમારા બાંધવ કૌરવોને મારીએ તે યોગ્ય ન કહેવાય. તમે જ કહો કે અમે પોતાના બાંધવોને મારીને કેવી રીતે સુખી થઈએ?”

આગળ પોતાના પક્ષની દલીલો કરે છે.

યદ્યપ્યેતે ન પશ્યન્તિ લોભોપહતચેતસઃ।

કુલક્ષયકૃતં દોષં મિત્રદ્રોહે ચ પાતકમ્॥૩૮॥

કથં ન શેયમસ્માભિઃ પાપાદસ્માન્નિવર્તિતુમ્।

કુલક્ષયકૃતં દોષં પ્રપશ્યદ્દિભર્જનાદન૥૩૭॥

“જોકે આ કૌરવો લોભથી વિકૃત ચિત્તવાળા છે તેથી તેમને કુળનાશનું તથા મિત્રદ્રોહનું પાપ દેખાતું નથી, તોપણ અમને તો સ્પષ્ટ રીતે આ કુલક્ષયદોષ દેખાય છે. તો હે જનાર્દન, અમે આ મહાન પાપથી નિવૃત્ત થવાનું કેમ ન વિચારીએ?”

એવું મનાય છે કે પાપનો બાપ લોભ છે. વ્યક્તિ જ્યારે લોભમાં આસક્ત થાય ત્યારે તે અનેક પાપ કરવા લાગે. જે નિર્લોભી હોય તે જ આર્થિક બાબતે નિષ્પાપી રહી શકે. પાપ ત્રિમુખી હોય છે: 1. કામજન્ય પાપ, 2. ક્રોધજન્ય પાપ અને 3. લોભજન્ય પાપ. કામજન્ય પાપ પરસ્ત્રીના સેવનથી થતું હોય છે. કામવાસના મર્યાદા બહાર વધવા લાગે ત્યારે આ પાપ થતું હોય છે. કામવાસનાને મર્યાદામાં રાખવા માટે પતિ અને પત્નીની વ્યવસ્થા કરવામાં આવી છે. ક્રોધની ઉગ્રતાથી વ્યક્તિ ભાન ભૂલીને વિવેક ચૂકી જતી હોય છે અને ન કરવાનું કરી બેસતી હોય છે. આવી જ રીતે વ્યક્તિને જ્યારે લોભ લાગે ત્યારે પરાયું ધન વગેરે હડપ કરવાની વૃત્તિ જાગે છે. “અત્યારે કૌરવોનાં મન લોભથી ઉપહત થયાં છે તેથી તે અમારું રાજ્ય હડપ કરવાની વૃત્તિવાળા થઈ ગયા છે. કામાદિ દોષોની પ્રબળતા હોય ત્યાં સ્વસ્થતા ન હોય. આ દોષના કારણે આ કૌરવો બે મહાપાપ કરવા તૈયાર થયા છે. એક તો કુળનો નાશ અને બીજો મિત્રોનો દ્રોહ. આ બન્ને મહાપાપો છે.”

કુળનાશ—વ્યક્તિનું કુળ અથવા વંશ હોય છે. તે સતત ચાલુ રહે તેવી તેની ઇચ્છા હોય છે. પોતાનું નખ્ખોદ જાય તે કોઈને પણ ન ગમે. પણ આ યુદ્ધમાં બન્ને પક્ષના યોદ્ધાઓ મરી પરવારવાના છે, તેથી આખો કુરુવંશ અને પાંડુવંશ જ નષ્ટ થઈ જશે. ધર્મશાસ્ત્ર કહે છે કે:

“સ એવ પાપિષ્ઠતમો યઃ કુર્યાત્ કુલનાશનમ્”

અર્થાત્ તે વ્યક્તિ મહાપાપી છે, જે કુળનો નાશ કરે છે.

કુળનો નાશ ત્રણ પ્રકારે થતો હોય છે: 1. સંતાન ન થવાથી, 2. વારસદારોની હત્યા કરી નાખવાથી અને 3. કુળદીપકોને દીક્ષા આપી સાધુ બનાવી દેવાથી.

સંતાન ન થવું એ કુદરતી બાબત છે. તેમાં કોઈને દોષ ન દેવાય. પતિ-પત્ની મન મનાવી લે. અથવા કોઈ સુયોગ્ય બાળકને દત્તક લઈ લે. સારું તો એ છે કે તે મન મનાવી લે. દત્તક આવનાર બાળક કેવું નીવડે તેની કશી ખાતરી નહિ. પણ રાજવંશ હોય કે મોટી જમીન-જાગીર-સંપત્તિ હોય તેણે છેવટના ઉપાય તરીકે દત્તક પુત્ર લેવો જોઈએ, કારણ કે તે પોતાના માટે નહિ પણ પોતાની સંપત્તિ સાચવવા માટે વારસદારની અપેક્ષા ધરાવે છે.

કોઈના વંશની હત્યા કરી નાખવી અને તેને નિર્વંશ કરી નાખવો તે મહાપાપ છે. શત્રુતાના તીવ્ર વૈરભાવથી ઘણી વાર તામસી લોકોને આવી દુર્બુદ્ધિ સૂઝતી હોય છે. ષડ્યંત્રો કરીને પણ તેઓ કોઈના કુળદીપકને મારી નાખતા હોય છે. આ યુદ્ધમાં બન્ને પક્ષના કુળદીપકો યોદ્ધા થઈને લડવા આવ્યા છે. દીપક ઓલવાઈ જવાથી જેમ અંધારું થઈ જાય તેમ વારસદારોનો નાશ થઈ જવાથી પણ આખા કુળમાં અંધારું થઈ જાય. કોઈના કુળનો દીવો ઓલવવો તે મહાપાપ છે.

દીક્ષા—કોઈના એકના એક પુત્રને સાધુદીક્ષા આપવાથી પણ કુળનાશ થઈ જતો હોય છે. આવી દીક્ષા શાસ્ત્રવિરુદ્ધ તો છે જ, માનવતાવિરુદ્ધ પણ છે. તેમાં પણ માતા-પિતાની ઇચ્છાવિરુદ્ધ, ફોસલાવી-પટાવીને કોઈના એકના એક દીકરાને સાધુદીક્ષા આપી દેવી તે દીક્ષા આપનાર તથા દીક્ષા લેનાર બન્ને માટે મહાપાપ કહેવાય. હા, જો દીક્ષા લેનારને બીજા ભાઈઓ હોય અને માતા-પિતાની સંમતિ હોય તથા દીક્ષા લેનાર પૂરેપૂરો મક્કમ હોય તો વાત જુદી કહેવાય, પણ માતા-પિતા રોતાં-કકળતાં હોય, કેટલીક વાર પત્ની પણ રોતી-કકળતી હોય અને કોઈ દીક્ષા લઈ લે તો તે મહાપાપ કહેવાય. અર્જુનનું કહેવું છે કે “અત્યારે અમે બધા કુળનાશ કરવા તૈયાર થયા છીએ!”

મિત્રદ્રોહ—રાષ્ટ્રદ્રોહ, ધર્મદ્રોહ અને મિત્રદ્રોહ મહાપાપ છે. જેની સાથે પૂર્ણ આત્મીય સંબંધ સ્થાપિત થાય તેને મિત્ર કહેવાય. આત્મીય સંબંધ પૂર્ણ નિખાલસતાથી થતો હોય છે. જે લોકો પરસ્પરમાં ચાલાકી, લુચ્ચાઈ કે ભેદ રાખતા હોય છે તેમનો વ્યાવહારિક સંબંધ તો હોઈ શકે, પણ આત્મીય સંબંધ નથી હોતો. જ્યાં હૃદયને ખુલ્લું કરી શકાય ત્યાં જ આત્મીયતા હોય. તેને જ મિત્ર કહેવાય. આવી મૈત્રી બાંધ્યા પછી પાછળથી વિશ્વાસઘાત કરીને મિત્રનો નાશ કરવો કે હાનિ પહોંચાડવી તે મિત્રદ્રોહ કહેવાય. વિશ્વાસઘાતી મહાપાપી કહેવાય.

આ યુદ્ધમાં પાંડવોના ઘણા મિત્રો પણ છે, જે આ પક્ષ કે પેલા પક્ષમાં જોડાયા છે, તે બધાનો નાશ થઈ જવાનો છે; તેથી મહાપાપ લાગશે તેવું અર્જુનનું કથન છે. પાપ લાગવાનો ભય વ્યક્તિને પાપથી બચાવે છે. નાસ્તિકને આવો ભય નથી હોતો. તેથી તે કામ-ક્રોધ-લોભ વગેરેના વિકારોથી થનારાં કોઈ પણ પાપ કરતાં ડરતો નથી. પાપથી ન ડરનારો શક્તિશાળી માણસ અંતે રાક્ષસ થઈ જતો હોય છે. જેની શક્તિ પ્રજામાં હાહાકાર મચાવી દે છે તેનો વધ કરવો અને પ્રજાને ભયમુક્ત કરવી એ મહાપુણ્યનું કામ સમજાવું જોઈએ. અર્જુન આગળ પણ એની એ જ વાતોનું પુનરાવર્તન કરે છે.

કુલક્ષયે પ્રણશ્યન્તિ કુલધર્માઃ સનાતનાઃ।

ધર્મે નષ્ટે કુલં કૃત્સ્નમધર્મોઽભિભવત્યુત્તમૃત્ત્વમ્॥40॥

કુળનો નાશ થવાથી સનાતન કુળધર્મો નષ્ટ થઈ જાય છે. ધર્મનો નાશ થવાથી પૂરું કુળ અધર્મથી અભિભૂત થઈ જાય છે. ધર્મ એક જ છે—સનાતન ધર્મ, પણ ઉપધર્મો અનેક છે. જેમાં એક કુળધર્મ છે. જાતિઓ અને ઉપજાતિઓમાં પણ જુદાં જુદાં કુળો હોય છે. જેમકે રઘુકુળ, યદુકુળ વગેરે. પ્રત્યેક કુળની પોતપોતાની કાંઈક વિશિષ્ટતા હોય છે. આ વિશિષ્ટતાને કુળધર્મ કહેવાય છે. જેમ શાસ્ત્રીય સંગીતમાં ઘરાના હોય છે તેમ. આ વિશિષ્ટતાઓને સાચવવી જોઈએ. તેથી કુળગૌરવ વધતું હોય છે. હીનકુળની કન્યાને પરણવાથી કેટલીક વાર આવી વિશિષ્ટતા લુપ્ત થઈ જવાની સંભાવના રહેતી હોય છે. તેથી વર-કન્યાનું કુળ જોવાની પદ્ધતિ રખાઈ હશે. પોતપોતાનાં કુળોની વિશેષતાઓને અહીં અર્જુન સનાતન કુલધર્મો કહે છે. જોકે તે સનાતન નથી હોતા. કુળો પોતે જ સનાતન નથી હોતાં. કુળો ઉત્પન્ન થાય છે અને નષ્ટ થાય છે. એટલે અહીં સનાતન શબ્દ દીર્ઘજીવી અર્થમાં છે.

જેમ બધી ગાયો ગાયો જ છે તેમ છતાં ગીરવંશ, કાંકરેજીવંશ, જરસીવંશ વગેરે અનેક કુળો હોય છે અને સૌની પોતપોતાની કાંઈક વિશિષ્ટતાઓ પણ હોય છે. તેને સાચવવી જોઈએ. સચવાયેલા કુળને લોકો શુદ્ધ-ગિરવંશ, શુદ્ધ-કાંકરેજીવંશ વગેરે નામોથી બોલાવે છે. માણસોમાં પણ આવું જ છે.

માનો કે કોઈનું કુળ નષ્ટ થઈ ગયું તો હવે શું થશે?

અધર્મોભિભવાત્ કૃષ્ણ, પ્રદુષ્યન્તિ કુલસ્ત્રિયઃ।

સ્ત્રીષુ દુષ્ટાસુ વાર્ષ્ણેય જાયતે વર્ણસંકરઃ॥41॥

હે કૃષ્ણ, અધર્મ છવાઈ જવાથી કુળવાન સ્ત્રીઓ દૂષિત થઈ જશે. હે વાર્ષ્ણેય, દૂષિત થયેલી દુષ્ટ સ્ત્રીઓમાં પછી વર્ણસંકર પ્રજા ઉત્પન્ન થશે.

પોતપોતાનાં ઉચ્ચ કુળોની વિશિષ્ટતાનો નાશ થવાથી જે કુળવાન સ્ત્રીઓ છે તે દૂષિત થઈ જશે. બધી સ્ત્રીઓ કુળવાન નથી હોતી. લોકભાષામાં આવી સ્ત્રીને ‘જાતવાન’ કહેવાય છે. જે પતિ અને પરિવારની મર્યાદામાં રહે તે કુળવાન કહેવાય. જે બધી મર્યાદાઓ તોડીને રખડતી-ભટકતી થઈ જાય તે કદાચ કુલટા થઈ જાય. સ્ત્રીને સાચવવી જોઈએ. સચવાયેલી સ્ત્રી જ સુખી થતી હોય છે અને સુખી કરતી હોય છે. જે સુખી કરે તે જ સુખી થાય. આ મહાયુદ્ધમાં પુરુષોનો નાશ થવાથી સ્ત્રીઓ રહી જવાની. રહી ગયેલી, વિધવા થયેલી સ્ત્રીઓ પોતાની જાતે પોતાને સાચવી શકશે નહિ. સ્ત્રી પુરુષરક્ષિત હોય છે. થોડાક અપવાદ સિવાય આ નિયમ પશુ-પક્ષી-જીવજંતુ-માત્રમાં છે. સ્ત્રી ભાગ્યે જ સ્વરક્ષિત હોય છે. શારીરિક અને માનસિક બન્ને રીતે તે અમુક ક્ષણોમાં દુર્બળ થઈ જતી હોય છે. એવી ક્ષણો આવે છે મુગ્ધાવસ્થામાં—જ્યારે તેનું મન તેના વશમાં નથી રહેતું ત્યારે આવી મુગ્ધાવસ્થાનો ગેરલાભ લંપટ લોકો ઉઠાવતા હોય છે જેથી સ્ત્રી દૂષિત થઈ જતી હોય છે. રક્ષિત સ્ત્રી જલદી દૂષિત નથી થતી, પણ અરક્ષિત સ્વચ્છંદી સ્ત્રી દૂષિત થતી હોય છે અને દૂષિત કરતી હોય છે. આવી સ્ત્રીને અહીં દુષ્ટા શબ્દથી ઓળખાવી છે. જે કુળવાન સ્ત્રી હોય, પતિ વિનાની હોય તોપણ તે મર્યાદામાં રહીને પોતાને સાચવી લેતી હોય છે. પણ જ્યારે આવી પતિ વિનાની સ્ત્રીઓનો વિશાળ સમૂહ થઈ જાય અને લાંબા સમય સુધી પતિ વિના રહેવાનું થાય—એમ કહો કે યુદ્ધમાં પુરુષોનો નાશ થવાથી હવે પતિની સંભાવના જ રહી નથી તો આવી સ્ત્રીઓ પણ મુગ્ધાવસ્થામાં પોતાને સાચવી ન શકે. કામવાસના ભલા-ભૂંડાનો કે ખરા-ખોટાનો ભેદ નથી કરતી. તે સંત, ઋષિમુનિને પણ નથી છોડતી. તે આંધળી હોય છે અને તેનો વંટોળિયો પ્રચંડ હોય છે. તેમાં માત્ર પાંદડાં જ નહિ પણ વૃક્ષોનાં વૃક્ષો ધરાશાયી થઈ જતાં હોય છે. એટલે બિચારી સ્ત્રીનું ગજું કેટલું? પુરુષ કરતાં તેની કામવાસના આઠગણી વધારે હોય છે. વાસનાના પૂરમાં ભલભલા તપસ્વીઓ તણાઈ જતા હોય છે તો બિચારી સ્ત્રીની

તો વાત જ શી? તે તણાઈ જાય છે. એક વાર પગ ઊપડી જાય પછી તેને ફરીથી ટેકવવો કઠિન થઈ જાય છે. તે તણાય છે અને બીજાને તાણે છે. આવી સ્ત્રીઓમાં જે પ્રજા થાય છે તે વર્ણસંકર કહેવાય છે, અર્થાત્ તેનામાં કુળધર્મો ઊતરતા નથી. આવી સંકર પ્રજા ઉત્તમ નથી હોતી. અર્જુન કહે છે:

“તો કેવી હોય છે?” અર્જુન જ બતાવે છે,

સંકરો નરકાયૈવ કુલધ્નાનાં કુલસ્ય ચા

પતન્તિ પિતરૌ દ્વેષાં લુપ્તપિંડોદકક્રિયાઃ॥42॥

વર્ણસંકર પુત્ર નરક જ પ્રાપ્ત કરાવનારો હોય છે. તે કુલહન્તા અને કુલનો નાશ કરનારો હોવાથી તેના પિતૃઓ પિંડ અને ઉદકથી રહિત થઈને પતનને પામે છે.

અર્જુને એક ગંભીર વિષયની ચર્ચા કરી છે. વર્ણસંકર પ્રજા કુળનો નાશ કરે છે અને તેના પિતૃઓ નરકમાં પડે છે, કારણ કે તેમને પિંડદાન પ્રાપ્ત થતું નથી. અહીં પહેલો પ્રશ્ન એ થાય છે કે સ્વર્ગનર્કમાં થનારી દશા પોતપોતાનાં કર્મોથી થતી હોય તો પછી કોઈ પિંડદાન જેવી ક્રિયા કરે કે ન કરે તેથી શું? અને એ પિંડદાનાદિ ક્રિયાથી સ્વર્ગનર્કની પ્રાપ્તિ થતી હોય તો પોતાનાં કર્મોનું શું? કર્મનો સિદ્ધાંત ન રહે. મને એવું લાગે છે કે પિંડાદિ ક્રિયા માત્ર પ્રતીક-રૂપમાં છે. તેના દ્વારા આપણે મૃતકનો આત્માર-અહેસાન માનીએ છીએ જેથી તેમને તૃપ્તિ થાય, સંતોષ થાય. જેના ઉપર તમે ઉપકાર કર્યો હોય, તે જો અવારનવાર તમારો આત્માર માનતો રહે તો તમને તેના પ્રત્યે તૃપ્તિ-સંતોષ રહે. પણ તે કદી વાત જ ન કરે, સામે મળે તો નમસ્કાર પણ ન કરે તો મન બિન્ન થઈ જાય અને એવું લાગે કે આને ક્યાં મદદ કરી? આ મદદને લાયક ન હતો. તેવા માણસને કૃતદ્વન—અહેસાનફરોશ કહેવાય, જે નીચ કહેવાય. આવી જ રીતે જે માતાપિતાએ પુત્રોના પાલન-પોષણ કરવામાં બહુ મોટો ભોગ આપ્યો હોય અને જો પુત્રો પિતૃઓને યાદ પણ ન કરે તો તે પણ કૃતદ્વન કહેવાય. આવા કૃતદ્વનના ઉપેક્ષિત વ્યવહારથી પિતૃઓને પીડા થાય. “અરે, મારા આવા પુત્રો!” તે નિસાસા નાખે. આનું નામ જ નર્ક કહેવાય. આવું જીવતાં પણ થાય અને મરણ પછી પણ થાય. વર્ણસંકર પ્રજા કોઈનો આત્માર માનતી નથી અથવા જે ઉપકારકોનો આત્માર ન માને તે વર્ણસંકર કહેવાય. અને તેમના વ્યવહારથી પિતૃઓને જે પીડા થાય તે જ નર્ક કહેવાય.

ફરી પુનરુક્તિ કરીને અર્જુન કહે છે કે—

દોષૈરેતૈઃ કુલધ્નાનાં વર્ણસંકરકારકૈઃ।

ઉત્સાધન્તે જાતિધર્માઃ કુલધર્માશ્ચ શાશ્વતાઃ॥43॥

વર્ણસંકરતાના આવા બધા દોષોના દ્વારા કુળનાશકોના શાશ્વત જાતિધર્મો અને કુળધર્મોનો નાશ થાય છે.

ઉત્સન્નકુલધર્માણાં મનુષ્યાણાં જનાર્દના

નરકેઽ નિયતં વાસો ભવતીત્યનુશુશ્રુમ્॥44॥

હે જનાર્દન, અમે એવું સાંભળ્યું છે કે જે લોકો પોતાના કુળ તથા જાતિના ધર્મોનો નાશ કરે છે તેવા મનુષ્યો નક્કી નરકમાં વાસ કરનારા બની જાય છે, અર્થાત્ કુળધર્મો તથા જાતિધર્મોનું પાલન કરવું જોઈએ.

અહો બત મહત્ પાપં કર્તુ વ્યવસિતા વયમ્।

યદ્ રાજ્યસુખલોભેન હન્તું સ્વજનમુદ્યતાઃ॥45॥

અરે! આ કેવું વિચિત્ર કહેવાય કે રાજ્યસુખના લોભને કારણે અમે બધા સ્વજનોનો નાશ કરી કુળનો નાશ કરવાનું મહાપાપ કરવાના કામમાં લાગ્યા છીએ!

આ અર્જુનનો પક્ષ છે, શ્રીકૃષ્ણનો નથી લાગતો. યુદ્ધ નહિ કરવાનાં કારણોમાં સૌથી પ્રબળ કારણ કુળનાશનું અપાયું છે અને કુળનાશ વર્ણસંકરતાથી થાય છે તેવું પણ બતાવ્યું છે. વર્ણસંકરતા સ્ત્રીઓની દુષ્ટતાથી થાય છે. સ્ત્રીઓની દુષ્ટતા, પતિઓના નાશથી અથવા પુરુષ વિનાની એકાકી અને સ્વચ્છંદી થઈ જવાથી થાય છે. પુરુષોનો નાશ આવા મહાયુદ્ધથી થાય છે. માટે મારે યુદ્ધ કરવું નથી—એવો ભાવ છે. અહીં વિચારણીય પ્રશ્ન એ છે કે અર્જુન વગેરે પાંડવો વર્ણસંકરતાના દોષથી બચ્યા છે ખરા? પ્રથમ વ્યાસજીને જ લઈએ. પિતા પરાશર બ્રાહ્મણ છે અને માતા મત્સ્યગંધા શૂદ્ર છે. આ બન્નેનું સંતાન વ્યાસજી છે. શું કહેવાય?

જો વ્યાસજીને બ્રાહ્મણ માનીએ તો બ્રાહ્મણ અને માતા અંબિકા, અંબાલિકા ક્ષત્રિય છે. તેમાંથી થયેલા ધૃતરાષ્ટ્ર, પાંડુ અને વિદુર વર્ણસંકર કહેવાય કે નહિ? આગળ વધીએ. કુન્તી અને માદ્રી ક્ષત્રિય છે અને સૂર્ય, યમ, ઇન્દ્ર, વાયુ વગેરે દેવો છે. તેમનાથી થયેલા પાંડવો વગેરેને કયો વર્ણ અપાય?

હજી આગળ વધીએ. ભીમને ક્ષત્રિય માનીએ અને હિડિમ્બાને રાક્ષસી—આદિવાસી ભીલ માનીએ તો તેમાંથી થયેલા ઘટોત્કચને વર્ણસંકર કહેવાય કે નહિ?!

અર્જુનને ક્ષત્રિય માનીએ અને નાગકન્યા ઉલૂપી વગેરેને બીજો વર્ણ માનીએ તો તેમનાં સંતાનો વર્ણસંકર કહેવાય કે નહિ? આ રીતે તો પાંડવોના કુળમાં જ ઘણાં વર્ણાન્તર લગ્ન થયેલાં છે. શું કહેવું? આથી એવું લાગે છે કે યુદ્ધ નહિ કરવા માટે અર્જુનને જે બહાનાં જોઈતાં હતાં તેમાંનું એક બહાનું વર્ણસંકરતાનું પણ મળી આવ્યું. ફરીથી આ અર્જુનનો પક્ષ છે, કૃષ્ણનો નથી. આને પૂર્વપક્ષ કહેવાય. પૂર્વપક્ષ સિદ્ધાંત ન કહેવાય.

હવે ફરી પાછો એ જ પ્રશ્ન થાય છે કે “માનો કે તું યુદ્ધ નહિ કરે, પણ કૌરવો કરશે તો?”

યદિ મામપ્રતિકારમશસ્ત્રં શસ્ત્રપાણયઃ।

ધાર્તરાષ્ટ્રા રણે હન્યુસ્તન્મે ક્ષેમતરં ભવેત્॥46॥

“માનો કે હું રણમાં શસ્ત્ર વિનાનો અને પ્રતિકાર ન કરવાની સ્થિતિમાં ચૂપચાપ ઊભો હોઉં અને કૌરવો જે શસ્ત્રધારીઓ છે તે મારી હત્યા કરી નાખે તોપણ તે મારા માટે ક્ષેમકર જ હશે. મને તેમાં જરાય વાંધો નથી. મારવા કરતાં મરી જવું સારું!”

અર્જુનની આ વાણીમાં ચરમ અહિંસાવાદનાં બીજ રહેલાં છે. ગાંધીજી જ્યારે આફ્રિકામાં હતા અને પ્રાથમિક જીવનમાં જ્યારે ધર્મજિજ્ઞાસા વિકસિત થઈ રહી હતી ત્યારે તેમણે ભારતમાં રહેતા એક ચુસ્ત અહિંસાવાદી ધર્મપુરુષને સત્તાવીશ પ્રશ્નો પૂછ્યા હતા. તેમાંનો એક પ્રશ્ન એવો હતો કે “માનો કે હું એક સાંકડી ગલીમાંથી પસાર થઈ રહ્યો છું. મારા હાથમાં લાકડી છે. સામેથી ફૂંફાડો મારતો ઝેરી નાગ આવી રહ્યો છે. તે મને કરડવા માગે છે. મારે તેને કરડવા દેવો કે લાકડી ફટકારીને તેને મારી નાખવો?” ધર્મપુરુષે જવાબ આપ્યો હતો કે “સાપને કરડવા દેવો, પણ મારવો નહિ.” આવા વિચારો અને સિદ્ધાંતોથી ગાંધીજીને સંતોષ થયો હતો, જેના પરિણામે વર્ષો સુધી ઝેરી નાગો ભારતને ડંખ દેતા રહ્યા અને ભારત સહન કરતું રહ્યું, કારણ કે ઉપદેશ જ એવો હતો. અહીં પણ અર્જુન એ જ વાતનું પુનરાવર્તન કરે છે કે કૌરવો ભલે મને મારી નાખે, હું મરી જવા તૈયાર છું, પણ મારે પ્રતિકાર કરવો નથી. આવી રીતે મરી જવામાં જ મને મારું કલ્યાણ દેખાય છે.

માનો કે ભારતનું પાકિસ્તાન કે ચીન સાથે યુદ્ધ થતું હોય અને ભારતનો સેનાપતિ આવા સિદ્ધાંતને વળગીને કહે કે “ભલે મારો નાશ થાય, પણ મારે શત્રુઓનો નાશ કરવો નથી.” તો શું થાય? એવા સેનાપતિને કયું ઇનામ ભારત અને ભારતવાસીઓ આપે? તો-તો ભારત યુદ્ધ કર્યા વિના જ હારી જાય અને શત્રુદેશ યુદ્ધ કર્યા વિના જ જીતી જાય. આવા વિચારો તો દેશને અને પૂરી પ્રજાને ગુલામ બનાવવામાં તથા વિનાશ કરવામાં સફળ થઈ જાય. આતતાપી શત્રુઓ પ્રજાને લૂંટે, કત્લેઆમ કરે, સ્ત્રીઓનું શિયળ લૂંટાય, ભયંકર અગ્નિદાહ થાય અને ધર્મ તથા સંસ્કૃતિનો જ વિનાશ થઈ જાય.

અર્જુને માત્ર વિચારો જ વ્યક્ત ન કર્યા, ક્રિયામાં પણ આચરી બતાવ્યા.

સંજય ઉવાચ:

એવમુક્ત્વાર્જુનઃ સંખ્યે રથોપસ્થ ઉપાવિશત્।

વિસૃજ્ય સશરં ચાપે શોકસંવિગ્નમાનસઃ॥47॥

સંજય બોલ્યા: “આવું બોલીને અર્જુને પોતાનાં ધનુષ્ય-બાણ હાથમાંથી ત્યાગીને બાજુમાં મૂકી દીધાં અને અત્યંત શોકાકુલ મનવાળો થઈને રથના પાછલા ભાગમાં લમણે હાથ દઈને બેસી ગયો!”

અહીં શસ્ત્રત્યાગ અને શોકસંવિગ્ન માનસ—વિચારવા જેવું છે. શસ્ત્ર કર્તવ્યનું પ્રતીક છે, કારણ કે યુદ્ધ કર્તવ્ય છે. કોઈ ખેડૂત હળ છોડી દે, કોઈ લેખક કલમ છોડી દે, તેવી સ્થિતિ કરી. શસ્ત્રત્યાગ ભારતનો પ્રાચીન રોગ છે. અહિંસાવાદ અને શસ્ત્રત્યાગ પરસ્પરનાં પૂરક છે. ચુસ્ત અહિંસાવાદીઓ શસ્ત્રધારી નથી હોતા. તેઓ શસ્ત્ર ધારણ ન કરવાનો ઉપદેશ જ આપતા હોય છે. તેમના ઉપદેશથી લાખો ક્ષત્રિયો

શસ્ત્રત્યાગી થઈ ગયા! હવે તો વિદેશી આક્રાન્તાઓને મજા જ પડી ગઈ, કારણ કે સિંહો હરણાં બની ગયાં. જે પહેલેથી હરણાં હતાં તે તો હતાં જ, પણ જે થોડાઘણા શસ્ત્રધારી ક્ષત્રિયો હતા તે પણ શસ્ત્રત્યાગી થઈ ગયા. તેમાંથી કેટલાક ત્યાગી-વીતરાગી થઈ ગયા. હવે તો આ દેશ અને પ્રજાને ગુલામ બનાવવી, હરાવવી, લૂંટવી, સ્ત્રીઓનાં શિયળ લૂટવાં વગેરે સરળ થઈ ગયું. માનો કે અર્જુનનો શસ્ત્રત્યાગ શ્રીકૃષ્ણે અહોભાવથી સ્વીકારી લીધો હોત તો હજારો દ્રૌપદીઓનું શું થાત?

જો આવો શસ્ત્રત્યાગ ત્યાગ-વૈરાગ્ય હોય તો પછી અર્જુન શોકસંવિગ્ન- માનસ કેમ થઈ ગયો? સાચા ત્યાગ-વૈરાગ્યથી તો પ્રસન્નતા આવે. અર્જુને પ્રસન્ન થવું જોઈતું હતું, તેની જગ્યાએ તે શોકાકુલ કેમ થઈ ગયો? એટલે ખરેખર આ ત્યાગ-વૈરાગ્ય નથી, આ વૈરાગ્યનો જામો પહેરીને આવેલો ‘વિષાદ’ છે. આ બતાવવા જ ગીતાકાર પ્રથમ અધ્યાયને ‘વિષાદયોગ’ કહે છે.

વિષાદ અને વૈરાગ્ય રૂપ-રંગ અને આકાર-પ્રકારમાં એકસરખા છે. લોકો છેતરાઈ જાય તેવું સામ્ય છે. પણ બન્નેમાં ભારે ભેદ છે. વિષાદ કર્તવ્ય છોડાવે છે, વૈરાગ્ય કર્તવ્ય છોડાવતો નથી, દઢતાથી કર્તવ્યનું પાલન કરાવે છે. વિષાદ પલાયનવાદી છે. જ્યારે વૈરાગ્ય પડકારપૂર્વક ઝઝૂમતાં શિખવાડે છે. વિષાદ શોક પેદા કરે છે, વૈરાગ્ય પ્રસન્નતા પેદા કરે છે. આવા પરસ્પર વિરોધી ગુણો છે. અર્જુનની વિષાદવાદી ધારા બહુ લાંબી ચાલી, હજી પણ ચાલી રહી છે. તેથી તો પ્રજા દુર્બળ થઈને માર ખાઈ રહી છે. શ્રીકૃષ્ણ વિષાદવાદી નથી. તે કર્તવ્યવાદી અને ઝઝૂમનારા છે. પણ વાર્તાકારોએ ગીતાના કૃષ્ણની જગ્યાએ ભાગવતના કૃષ્ણને જ વધુ મહત્ત્વ આપ્યું—જે રાસલીલા રચાવે છે. લોકોને રાસલીલા ગમે છે, યુદ્ધલીલા નહિ; શસ્ત્રત્યાગ ગમે છે, શસ્ત્રધારણ નહિ. અહિંસાવાદીઓના શસ્ત્રત્યાગને ભાગવતના રાસલીલાવાદીઓએ તાબોટાવાદમાં બદલી દીધો છે. આ તાબોટા-ઘોંઘાટમાં ગીતાનો ‘પડકારવાદ’ દબાઈ ગયો છે. હવે પ્રજાની દુર્દશા ન થાય તો શું થાય?

ગીતાના અધ્યાયની સમાપ્તિમાં આવું લખાય છે:

ઇતિ ઓમ તત્સદિતિ શ્રીમદ્ભગવદ્ગીતાસૂપનિષત્સુ, બ્રહ્મવિદ્યાયાં, યોગશાસ્ત્રે શ્રીકૃષ્ણાર્જુનસંવાદેઽર્જુનવિષાદયોગો નામ પ્રથમોઽધ્યાયઃ
 ઇતિ અધ્યાયની સમાપ્તિ. ઓમ તત્સત્. પરમેશ્વરનું નામ ફરીથી. ઇતિ શ્રીમદ્ ભગવદ્ગીતા. શ્રીમદ્ શબ્દ માનવાચી છે. ભગવાનના દ્વારા ગાયેલી હોવાથી નામ ભગવદ્ગીતા પડ્યું છે. યુદ્ધમાં ગીતા ગવાય ખરી? ના, તોપણ ગાયેલી કહી છે, જે બતાવે છે કે ભગવાને સંગીતની માફક રુચિકર સ્વરોમાં આ ઉપદેશ આપ્યો હશે. વળી પાછું ગીતાને ઉપનિષદ અને બ્રહ્મવિદ્યા તથા યોગશાસ્ત્ર એમ ત્રણ વિશેષણ આપ્યાં છે, જે ત્રણેની તાત્ત્વિકતા આમાં સમાયેલી છે તેવું બતાવે છે. ગીતાના અઢારે અધ્યાયો કોઈ ને કોઈ ‘યોગ’ છે, એટલે ‘યોગશાસ્ત્ર’ કહ્યું છે. શું વિષાદ પણ યોગ કહેવાય?! હા, જો અર્જુનને વિષાદ જ ન થયો હોત તો ગીતાની રચના જ ન થઈ હોત. જીવનમાં આવો વિષાદયોગ પાર્થ અને કૃષ્ણ મળે તો જ સાચી ગીતા સાંભળવા-સમજવાની પાત્રતા આવે. કદાચ થોડા સમય માટે વિષાદ પણ જીવનમાં જરૂરી છે, પણ થોડા જ સમય માટે, જીવનભર નહિ.



અધ્યાય—૨ સાંખ્યયોગ

આ બીજો અધ્યાય સાંખ્યયોગ છે. સાંખ્યા ઉપરથી સાંખ્ય. 25 તત્ત્વોની સાંખ્યા હોવાથી કપિલદર્શનને સાંખ્યદર્શન કહેવાય છે. આ અધ્યાયમાં સાંખ્યશાસ્ત્રનો વિશેષ આધાર લેવાયેલો છે તેથી સાંખ્યયોગ કહ્યો છે. ગીતામાં સાંખ્યને જ્ઞાન કહ્યું છે.

સંજય ઉવાચઃ

તં તથા કૃપયાવિષ્ટમશ્રુપૂર્ણાકુલેક્ષણમ્

વિષીદન્તમિદં વાક્યમુવાચ મધુસૂદનઃ॥૧॥

સંજય બોલ્યાઃ “ભગવાન મધુસૂદને કરુણાભરેલા, શોકયુક્ત, આંસુ વહાવતા અર્જુનને આ પ્રમાણે કહ્યુંઃ

ફરી પાછું ભગવાનને મધુ—મોહ—ને નષ્ટ કરનારા મધુસૂદન કહ્યા છે. અર્જુનને ત્રણ વિશેષણોથી ઓળખાવ્યો છે.

1. કૃપયાવિષ્ટ—કૃપા—દયા તેનાથી આવિષ્ટ, બદ્ધ એવો અર્જુન જે મહાસંહાર થવાનો છે જોઈને, જાણીને જેનું હૃદય દ્રવી ઊઠ્યું છે તેવો કોમળ હૃદયનો માણસ યુદ્ધ ન કરી શકે, કઠોર હૃદયનો જ કરી શકે. યુદ્ધ કૂરકર્મ છે. કૂરતા અને કોમળતા સાથે ન રહી શકે. “વજ્રાદપિ કઠોરાણિ...” યુદ્ધનેતાનું કાળજું વજ્રથી પણ વધુ કઠોર હોય. ભીષણ નરસંહાર કરવો કે જોવો એ સરળ કામ નથી. જે ભીષણતા આચરી શકે તે જ મહાયુદ્ધ કરી શકે. ઘોર યુદ્ધ ભોજનસમારંભ નથી હોતું. પથ્થરની છાતી હોય તે જ આવું યુદ્ધ કરી શકે. પણ અર્જુન તો અત્યારે એકદમ કોમળ હૃદયવાળો થઈ ગયો છે.

2. અશ્રુપૂર્ણાકુલેક્ષણમ્—સંસ્કૃતનો લાંબો સમાસ છે. સંસ્કૃત સામાજિક ભાષા છે, તેથી લાંબી વાતોને ટૂંકી કરીને કહી શકે છે. આખા શબ્દનો અર્થ થાય છે—અશ્રુઓથી છલકાઈ ગઈ છે આંખો જેની એવો. પરમેશ્વરે આંખોની રચના એવી કરી છે કે હૃદયમાં થનારા ભાવો તરત જ આંખો સુધી પહોંચીને વ્યક્ત થવા લાગે છે. આંખો બોલે છે. સાંભળતાં આવડવું જોઈએ. આંખો લિપિ છે, લખે છે. વાંચતાં આવડવું જોઈએ. આંખો અને ચહેરો હૃદયની અભિવ્યક્તિનાં અંગ છે. કામ, ક્રોધ, પ્રેમ, કરુણા, નફરત વગેરે ભાવો આંખોથી વાંચી શકાય છે. હા, વાંચતાં આવડવું જોઈએ. જેને આંખો વાંચતાં આવડે તે અંતર્યામી થઈ શકે, કારણ કે અંતર આંખોમાં આવી ગયું હોય છે. કોઈ વ્યક્તિને અતિહર્ષ, અતિશોક, ચિંતા, ભય, પ્રેમ, વિયોગ વગેરે દશામાં આંખો આંસુઓથી છલકાવા લાગે છે. સામાન્ય માણસ હૃદયના ભાવોને રોકી શકતો નથી, તેની આંખો બોલી ઊઠે છે. જે કદી હસતો નથી કે રોતો નથી તે કાં તો જડ હોવો જોઈએ, કાં પછી લાગણીહીન હોવો જોઈએ. ભાવહીન આંખો જીવનને ભારરૂપ—ત્રાસરૂપ બનાવી દે છે. શ્રીકૃષ્ણ અત્યંત ગંભીર છે, છતાં હસતા ને હસતા છે. ગંભીરતાનો અર્થ મોઢું ચઢાવેલું—તોબરો ચડાવેલો હોય એવું રાખવું તેવું નથી. અર્જુનની આંખો રડી રહી છે, કારણ કે હૃદય રડી રહ્યું છે.

3. વિષીદન્ત—શોકાકુલ થઈ ચૂકેલી વિનાશકારી ઘટનાથી શોક થતો હોય છે, પણ ભવિષ્યમાં થનારી આવી મહાઅનર્થકારી ઘટનાની ચિંતા થતી હોય છે. અર્જુનને અહીં ચિંતા થવી જોઈતી હતી તેની જગ્યાએ શોક થાય છે. તે બતાવે છે કે અર્જુન ઘટી ચૂકેલી ઘટનાને અનુભવી રહ્યો છે. તેને યુદ્ધ દેખાય છે અને સ્વજનોનો વિનાશ દેખાય છે તેથી શોકાકુલ થઈ ગયો છે. જેને ભવિષ્ય દેખાય તે

ભવિષ્યદ્રષ્ટા કહેવાય. ભવિષ્યદ્રષ્ટા સુખી ન હોય, કારણ કે મોટા ભાગે ભવિષ્ય અનિષ્ટોથી ભરેલું હોય છે. ભગવાને કૃપા કરીને ભવિષ્ય ઉપર પડદો નાખી દીધો છે. સારું કર્યું. તેથી તો લોકો આનંદથી જીવે છે. ફાંસીની સજાવાળો આનંદથી જીવી ન શકે, કારણ કે તેને ભવિષ્ય જણાઈ ગયું છે. આવતી કાલે જ હાર્ટએટેક કે અકસ્માતથી મરનારો માણસ આનંદથી જીવતો હોય છે, કારણ કે ભવિષ્ય ઉપર પડદો છે. પડદો પણ કલ્યાણકારી જ કહેવાય. અંતર્યામી થનાર અને ભવિષ્યવેત્તા થનાર સુખી ન હોય, માત્ર ભગવાન જ પ્રભાવમુક્ત હોય.

આવા રોતા-કકળતા અર્જુનને ભગવાને આવાં વાક્યો કહ્યાં. સાંભળો.

શ્રી ભગવાનુવાચઃ

કુતસ્ત્વા કશ્મલમિદં વિષમે સમુપસ્થિતમ્

અનાર્યજુષ્ટમસ્વર્ગ્યમકીર્તિકરમર્જુન॥૨॥

શ્રી ભગવાન બોલ્યા. ભગવાન શબ્દ ત્રિઅર્થી છે:

1. માનવાચી, 2. જ્ઞાન-ઐશ્વર્ય-વાચી અને 3. ઈશ્વરવાચી.

1. ઘણી વાર વ્યવહારમાં લોકો મોટા પુરુષોને ભગવાન કહીને સંબોધે છે. જેમકે ભગવાન વ્યાસજી વગેરે. ઋષિમુનિઓને તથા સંતો-મહાત્માઓને “આઈયે ભગવન્” કહીને બોલાવે છે. આ માનવાચી ભગવાન શબ્દ છે.

2. જ્ઞાન-ઐશ્વર્ય-વાચી—આ અર્થ અવતારોને—સિદ્ધોને લાગુ પડે છે. જેમકે ભગવાન શંકરાચાર્ય, ભગવાન રામાનુજાચાર્ય, ભગવાન વલ્લભાચાર્ય, ભગવાન બુદ્ધ, ભગવાન મહાવીર, ભગવાન સાંઈ વગેરે. આ અર્થ જ્ઞાન અને સિદ્ધિ બતાવનારો છે. અનુયાયીઓ પોતપોતાના મૂળપુરુષને આવા ‘ભગવાન’ નામથી બોલાવતા હોય છે.

3. ઈશ્વરવાચી—કોઈકોઈ વાર ભગવાન શબ્દ ઈશ્વરવાચી બનતો હોય છે. જે સૃષ્ટિની ઉત્પત્તિ, સ્થિતિ અને પ્રલય કરે તે ઈશ્વર કહેવાય. પહેલા બે ઈશ્વરવાચી નથી. ગીતામાં પણ ભગવાન શબ્દ કોઈ વાર ઈશ્વરવાચી, તો કોઈ વાર જ્ઞાન-ઐશ્વર્ય-સિદ્ધિ-વાચી તરીકે પ્રયોજાયો છે. સામાન્ય રીતે ‘ભગ’ શબ્દ ઐશ્વર્ય અર્થમાં છે. આવાં છ ભાગો બતાવ્યાં છે:

ઐશ્વર્યસ્ય સમગ્રસ્ય ધર્મસ્ય યશસઃ શ્રિયઃ

જ્ઞાનવૈરાગ્યયોઃ સિદ્ધિઃ ષણ્ણાં ભગ ઈતીરણા॥

1. સમગ્ર ઐશ્વર્ય, 2. પૂર્ણધર્મ, 3. પૂર્ણયશ, 4. પૂર્ણશ્રી, 5. પૂર્ણ વૈરાગ્ય અને 6. પૂર્ણજ્ઞાન—આ છ તત્ત્વો એકસાથે જ્યાં ભેગાં થાય તેને ભગવાન કહેવાય.

ભગ શબ્દનો અર્થ યોનિ પણ છે. તેને ભોગવે તેને ભોગી કહેવાય. આમ તો પ્રત્યેક ઇન્દ્રિયથી વિષયોનું સેવન કરે તેને ભોગી કહેવાય. પણ યૌનભોગ સૌથી પ્રબળ હોવાથી તેનું ઉપલક્ષણ કરીને ભોગ-ભોગી કહેવાય છે. જે યૌન ભોગ નથી ભોગવતો તે બીજા ગમેતેટલા ભોગો ભોગવતો હોય તોપણ તેને બ્રહ્મચારી અથવા ત્યાગી કહેવાય છે, જે ઉપલક્ષણ માત્ર કહેવાય.

સર્પની ફણને પણ ભોગ કહેવાય છે. તેથી સર્પનું નામ ભોગી પડ્યું છે. કેટલાક અર્થ સમજ્યા વિના બાળકોનું નામ ભોગીલાલ રાખતા હોય છે, જેનો અર્થ સર્પલાલ અથવા પેલા ભોગમાં કુશળ—આસક્ત એવો થાય.

હવે ભગવાન શબ્દનો બીજો અર્થ સાંભળો.

ઉત્પત્તિં ચ વિનાશં ચ ભૂતાનામાગતિં ગતિમ્

વેત્તિ વિદ્યામવિદ્યા ય સ વાચ્યો ભગવાનિતિ॥

જે પ્રાણીઓની ઉત્પત્તિ તથા વિનાશને જાણતો હોય, જે પ્રાણીઓની અગતિ તથા ગતિને જાણતો હોય, જે વિદ્યા અને અવિદ્યાને જાણતો હોય તેને ભગવાન કહેવાય.

અહીં જાણવાની વાત છે, કરવાની વાત નથી. તેથી આવાં લક્ષણો પણ ઈશ્વરવાચી ન કહેવાય. જાણવું અને કરવું અલગઅલગ વસ્તુ છે. જાણવું એ જ્ઞાનસામર્થ્ય છે, કરવું એ કૃતિસામર્થ્ય છે. ઘણી વાર જ્ઞાતા કર્તા નથી હોતો.

હવે આગળ જાણો કે ભગવાને અર્જુનને શું કહ્યું?

હે અર્જુન, વિષમ સમયમાં આ કશ્મલ તને ક્યાંથી પેદા થયું? આ કશ્મલ અનાયોથી સેવિત, સ્વર્ગથી ભ્રષ્ટ અને કીર્તિથી પણ ભ્રષ્ટ કરનારું છે.

ભગવાન અહીં ‘કશ્મલ’ નામનો નવો શબ્દ પ્રયોજે છે. કશ્મલ એટલે નઠારું, નિંદિત, હીન, મલિન વગેરે. કોઈકોઈ વાર ઉત્તમ પુરુષોમાં પણ આવા વિચારો આવતા હોય છે. વિચારો જ્યારે નિર્ણયમાં બદલાઈ જાય ત્યારે આચારોમાં પરિણત થાય. આચારો પરિણામ આપતા હોય છે.

અહીં એક બીજો શબ્દ ધ્યાન દેવા જેવો છે. “વિષમે સમુપસ્થિતમ્.” વિચારો અને આચારો સમયસાપેક્ષ હોય છે. એક સમયમાં તે ઉત્તમ હોય તો બીજા સમયમાં તે હીન થઈ જાય. માનો કે સ્મશાનઘાટ ઉપર ચિતા બળતી હોય ત્યારે તમે વૈરાગ્યની વાતો કરો તો તે યોગ્ય જ કહેવાય. “અરેરે, આ શરીર નશ્વર છે. મળમૂત્રથી ભરેલું દુર્ગંધ મારતું છે. તેની કેવી દશા થઈ રહી છે!” વગેરે વિચારો યોગ્ય કહેવાય. પણ માનો કે કોઈ તાજો પરણીને મધુરજની ઊજવવા નવવધૂ પાસે પહોંચે અને કહે કે “અરેરે, આ શરીર તો મળમૂત્રથી દુર્ગંધ મારતા નરક જેવું છે.” વગેરે! તો તે વિષમ સમય કહેવાય. આવી રીતે અર્જુનને વિષમ સમયમાં બધી વૈરાગ્યની વાતો સૂઝે છે જેને ભગવાન ત્રણ શબ્દોથી નિરાકૃત કરે છે:

1. અનાયજુષ્ટમ્

અનાય-સેવિત. આય એટલે ઉત્તમ—મહાન લોકો અને અનાય એટલે અધમ-હીન-દુષ્ટ લોકો. પહેલાં અને આજે પણ પ્રજામાં આવા બે વર્ગો હોય જ છે. અર્જુન આય છે, અનાય નથી. ધર્મયુદ્ધ કરવું તે આયપણું છે. ધર્મયુદ્ધનો ત્યાગ કરીને ભાગી જવું તે અનાયપણું કહેવાય. જે લોકો અહિંસા વગેરે કારણોને આગળ કરીને (જેમ અર્જુન કરી રહ્યો છે) પ્રજાને શસ્ત્રત્યાગી, ધર્મયુદ્ધત્યાગી થવાની પ્રેરણા આપે છે તે અનાયમાર્ગ છે. અર્જુન અત્યારે અનાયમાર્ગ ઉપર ચઢી ગયો છે. આવો માર્ગ ક્યાં લઈ જાય છે?

2. અસ્વર્ગ્યમ્

અસ્વર્ગ્ય એટલે નરક. આવો અનાયમાર્ગ નરકમાં લઈ જાય છે. નરકના બે અર્થ કરવાના છે: 1. પરલોકમાં ઉત્તમ સુખવાળું સ્થાન. 2. આ લોકમાં જ ગુલામી, ત્રાસ, અપમાન, લાચારીભર્યું જીવન. જે લોકો સમય આવ્યે ધર્મયુદ્ધ પણ નથી કરતા તેવા યુદ્ધત્યાગી એટલે કે કર્તવ્યત્યાગીઓ નરકમાં જ જતા હોય છે. અથવા અહીં ગુલામ થઈને મહા અપમાનજનક જીવન જીવતા હોય છે. તેથી તેને અસ્વર્ગ્ય કહ્યું છે.

3. અકીર્તિકરમ્

આવા કશ્મલી માણસો અપકીર્તિભર્યું જીવન જીવતા હોય છે. માનો કે ગામ ઉપર બહારવટિયા ચઢી આવ્યા હોય અને ગામના યુવાનો ધિંગાણે ચઢ્યા હોય, મરણિયા થઈને ગામને, ગામની આબરૂને, સ્ત્રીઓના શિયળને બચાવવા ઝઝૂમી રહ્યા હોય તેવા સમયે કોઈ ઊંચી ફિલસૂફીભર્યા વૈરાગ્યની વાતો કરીને નિષ્ક્રિય થઈ જાય, ઘરમાં બેસી રહે અથવા ઘર, પત્ની અને બાળકોને છોડીને ભાગી જાય તો લોકો તેની નિંદા કરે, ધિક્કારે, તેના જ્ઞાનવૈરાગ્યને બિરદાવે નહિ. આવો માણસ વળી પાછો ધિંગાણે ચઢેલા વીરપુરુષોને શસ્ત્રત્યાગ કરાવે, ઝઝૂમવાની જગ્યાએ ધ્યાન-ધારણામાં લગાવે તો તેને શું કહેવું? તે નરકે જ જાય, તેની અપકીર્તિ જ થાય. આવી દશા અત્યારે અર્જુનની થઈ છે અને અર્જુનવાદીઓએ આવી જ દશા ભારતની પણ કરી છે.

સાંભળો, કૃષ્ણ શું કહે છે?

ક્લૈબ્યં મા સ્મ ગમ પાર્થ નૈતત્ત્વ્યુપપદ્યતે।

ક્ષુદ્રં હૃદયદૌર્બલ્યં ત્યક્ત્વોત્તિષ્ઠ પરંતપા॥૩॥

હે પાર્થ, નામદ ના થા. તને તે શોભતું નથી. હે પરંતપ, હૃદયની ક્ષુદ્ર દુર્બળતાને ત્યાગીને ઊઠ, ઊભો થા.

‘ક્લૈબ’ ઉપરથી ક્લૈબ્ય શબ્દ બન્યો છે. તેના બે ભાવ છે: એક તો પૌરુષ વિનાનો, નપુંસક અને બીજો મદાનગીના કામે ચઢેલો કામ કર્યા વિના જ પીઠ બતાવીને પાછો ફરે, ભાગી આવે તેવા કોઈ પણ પુરુષને નપુંસક કહો તો તે મહાગાળ થઈ જાય. સેંકડો-હજારો પુરુષોમાં કોઈ એકાદને જન્મજાત આ દોષ હોય છે. લોકભાષામાં તેને હીજડા અથવા ફાતડા કહેવાય છે. મોટા ભાગે તે બહુચરમાતાના ઉપાસક હોય છે. આ વર્ગમાંથી કોઈ મહાપુરુષ થયો હોય તેવું જાણ્યું નથી. તેથી એવું લાગે કે મહાપુરુષના પૌરુષમાંથી મદાનગી આવતી હોય છે.

જે પ્રજા પૌરુષવાન હોય છે તે જ મહાપુરુષો પેદા કરતી હોય છે. જેની જેટલી વીર્યગ્રંથિ પ્રબળ હોય તે તેટલો જ ઇચ્છાશક્તિવાળો હોય. ઇચ્છાનું, ખાસ કરીને કામેચ્છાનું પ્રબળ દમન કરનારા વીર્યગ્રંથિને કચડી નાખવા પ્રયત્નો કરતા હોય છે. પરિણામે તે નપુંસક નહિ તો અર્ધનપુંસક તો જરૂર થઈ જતા હોય છે. તેમને વૃદ્ધાવસ્થા જલદી આવે છે અને શિથિલતા પણ વહેલી આવે છે. પૌરુષવાન વ્યક્તિ ઘણી મોડી વૃદ્ધ થાય છે અને લાંબું જીવે છે. જે કુદરતી પ્રવાહ સાથે જીવન જીવે છે, કુદરત તેને પૂરું આયુષ્ય આપે છે. જે કુદરતી પ્રવાહથી ઊંધું જીવન જીવે છે, કુદરત તેને દંડ આપે છે. અર્જુન જન્મજાત ક્લીબ નથી, તેમ પૌરુષહીન પણ નથી. તેણે અનેક વાર પોતાની મર્દાંગીનો પરિચય આપ્યો છે. પણ આજે ક્લીબતા દેખાય છે. તે શારીરિક નહિ માનસિક છે અને તે હૃદયમાંથી આવી છે. ગીતા તેના માટે ક્લૈબ્ય શબ્દ વાપરે છે.

ક્ષુદ્રં હૃદયઘૌર્ભલ્યમ્:

લાગણીઓથી હૃદય બળવાન બને છે અને લાગણીઓથી હૃદય દુર્બળ પણ બને છે. અતિશય લાગણીવાળો માણસ મહાન નિર્ણય લઈ શકતો નથી. કદાચ લે, તો સ્થાયી રહી શકતો નથી. ગીતા તેને લાગણીની દુર્બળતા કહે છે—અને તે પણ ક્ષુદ્ર—તુચ્છ લાગણીઓથી પેદા થયેલી. વીરયોદ્ધાએ લાગણીઓ કચડવી જ પડે. જો તેને બાળબચ્ચાં, પત્ની વગેરે યાદ આવે તો તે રણમેદાનમાં ટકી ન શકે, ઘર તરફ ભાગવા માંડે. આવી લાગણીઓને કઠોરતાથી કચડી શકે તે જ મહાયોદ્ધા થઈને રણમાં ડટી શકે અને ટકી શકે. અર્જુનને સ્વજનો માટે કરુણ લાગણીઓ થઈ આવી છે. જેને ગીતા ક્ષુદ્ર કહે છે. તેમાંથી હૃદયની દુર્બળતા ઉપર તરી આવી છે. તેથી હવે ગાંડીવ છોડીને તે યુદ્ધવિમુખ થઈ ગયો છે.

માનો કે અમેરિકાનો એક પાઇલટ બૉમ્બરવિમાન લઈને નાગાસાકી કે હીરોશીમા ઉપર અણુબૉમ્બ ઝીંકવા જઈ રહ્યો છે. તે જાણે છે કે આ બૉમ્બ પડતાં જ હજારો માણસો વરાળ થઈ જવાનાં છે, આખું શહેર ખેદાન-મેદાન થઈ જવાનું છે, તોપણ તે પૂરી સ્વસ્થતાથી બૉમ્બ ઝીંકે છે. પૂરી સ્વસ્થતાથી પાછો આવે છે. નોકરી પૂરી કરીને રીટાયર્ડ થાય છે અને લાંબું જીવન જીવે છે. જો આ પાઇલટ મજબૂત હૃદયનો ન હોત તો આવું કરી શક્યો ન હોત. તો યુદ્ધ સમાપ્ત ન થાત. જાપાનીઓ આગળ ને આગળ વધી રહ્યા હતા, અટકતા જ ન હતા. પર્લ હાર્બરની ભીષણ વિનાશલીલા કર્યા પછી તેમનો હોંસલો ખૂબ વધી ગયો હતો. જે લોકો કહે છે કે હિંસાથી કોઈ પ્રશ્ન ઉકેલાતો નથી તે સાચા નથી. બે અણુબૉમ્બથી જે અકલ્પનીય હિંસા થઈ તેણે પ્રશ્ન ઉકેલી નાખ્યો. હા, એ જરૂરી છે કે હિંસાની સામેની હિંસા બુદ્ધિપૂર્વક હોવી જોઈએ, માત્ર આંધળૂકિયાં નહિ.

પરંતપ

અહીં અર્જુનને પરંતપ કહ્યો છે, જેનો અર્થ થાય છે શત્રુને તપાવનારો. પર એટલે શત્રુ અને તપ એટલે તપાવનારો. શત્રુ ત્યારે જ તપે જ્યારે તેને હાનિ થાય, નુકસાન થાય. આવો પરંતપ અર્જુન અત્યારે ક્લીબ થઈ ગયો છે. એટલે કૃષ્ણ કહે છે: “આ તને શોભતું નથી.” પ્રત્યેક વ્યક્તિની સારી-ખોટી છાપ હોય છે. તે છાપની વિરુદ્ધમાં ગુણ અને આચરણ દેખાય તો તેને શોભે નહિ. અર્જુનની છાપ મહાવીરપુરુષની છે. હવે તે ક્લીબતા—કાયરતા બતાવે તો તેને જરાય શોભે નહિ. જે પ્રથમથી જ કાયર છે, જેની છાપ જ કાયરની છે તે કાયરતા બતાવે તો ખાસ વાંધો ન આવે. વેશ્યાની છાપવાળી સ્ત્રી વ્યભિચાર કરે તો વાંધો ન આવે, પણ સતી અને મહાસતીની દૃઢ થયેલી છાપવાળી સ્ત્રી જો વ્યભિચાર કરે તો જરાય ન શોભે. જીવનમાં છાપ મહત્ત્વનો ભાગ ભજવતી હોય છે અને છાપ લાંબા ગાળાનાં આચરણોથી પડતી હોય છે. અર્જુનની છાપ વીરપુરુષ તરીકેની છે. હવે તે તાબોટા પાડનારા ફાતડા જેવો થઈને પાછો ફરે તો તે જરાય શોભે નહિ. એટલે ગીતા કહે છે: “ઊઠ, ઊભો થા, યુદ્ધ કરવાનું જ છે. થોડી વાર માટે ઊભરાની માફક આવેલી આ ક્ષુદ્ર હૃદયની દુર્બળતાનો ત્યાગ કર.”

અર્જુન માટે શબ્દ વપરાયો છે ‘પરંતપ’ જેનો અર્થ થાય છે—પર એટલે શત્રુને તપાવનારો, બાળનારો.

બે પ્રકારના માણસો હોય છે: શત્રુઓને રાજી કરનારા અને શત્રુઓને તપાવનારા. જે લોકો શત્રુઓને ગમે તેવાં કાર્યો કરે છે તે શત્રુઓને રાજી કરનારા થઈ જાય છે. જેમકે યુદ્ધ ન કરવું, શરણાગત થઈ જવું, યુદ્ધની તૈયારી ન કરવી, ખોટા નિર્ણયો કરવા—આવાંબધાં કાર્યો કરવાથી શત્રુને લાભ થતો હોય છે જેથી તે રાજી થતા હોય છે, પણ બીજો પ્રકાર પરંતપનો છે. આવા માણસો શત્રુ ઉપર પ્રયંડ હુમલો કરી ભારે નુકસાન કરતા હોય છે, શત્રુનો વિનાશ કરતા હોય છે. આવા માણસોથી શત્રુઓ ડરતા-બળતા રહે છે. અર્જુનને એટલા માટે

પરંતપ કહ્યો છે કે આજ સુધી તેણે કેટલાય શત્રુઓને પરાજય આપ્યો છે. પણ હવે ખોટો નિર્ણય કરીને શત્રુઓ રાજી થાય તેવું યુદ્ધ નહિ કરવાનું કાર્ય તે કરી રહ્યો છે, તેથી શ્રીકૃષ્ણ નારાજ થઈને તેનો નિર્ણય બદલવાનો પ્રયત્ન કરી રહ્યા છે. પણ અર્જુન તો દલીલો ઉપર દલીલો આપી રહ્યો છે. લ્યો, સાંભળો આગળની દલીલો.

અર્જુન ઉવાચ:

કથં ભીષ્મમહં સંખ્યે દ્રોણં ચ મધુસૂદન।

ઇષ્ટુભિઃ પ્રતિયોત્સ્યામિ પૂજાર્હવરિસૂદન॥4॥

અર્જુન બોલ્યો:

“હે મધુસૂદન, આ યુદ્ધમાં અમારા પૂજનીય એવા પિતામહ ભીષ્મ અને ગુરુવર્ય દ્રોણને હું મારાં તીક્ષ્ણ બાણોથી કેવી રીતે મારું? હે અરિસૂદન, જે પૂજા કરવાને યોગ્ય છે તેમના ઉપર બાણો કેવી રીતે ચલાવું?”

અર્જુનની વાત તો સાચી જ લાગે છે. જીવનમાં કેટલીક વાર આવી વિડંબના આવી પડતી હોય છે. જે તમારા પૂજ્ય હોય, વંદનીય હોય, તેમની જ સામે તમારે યુદ્ધ કરવું પડે, કારણ કે આવા પૂજનીય લોકો દુર્ભાગ્યવશ અન્યાયી અને અત્યાચારીઓના પક્ષમાં ભળ્યા હોય. ભીષ્મ-દ્રોણ વગેરે મહાન છે, તોપણ તેમણે પક્ષ તો આતતાયીઓનો લીધો છે. હવે શું કરવું?

અર્જુન પોતાની વાતને આગળ વધારે છે.

ગુરુનહત્વા હિ મહાનુભાવાન્

શ્રેયો ભોક્તું ભૈક્ષ્યમપીહ લોકે।

હત્વાર્થકામાંસ્તુ ગુરુનિહૈવ

ભુંજ્ય ભોગાન્ રુધિરપ્રદિગ્ધાન્॥5॥

“મહાનુભાવ ગુરુજનોને મારીને વિજય મેળવવો તેના કરતાં તો ભીષ્મ માગીને જીવવું વધુ સારું છે. કદાચ તે બધા યુદ્ધ કરવા માગતા હોય તોપણ તેવા ગુરુજનોને મારીને લોહીથી ખરડાયેલા ભોગો જ અમારે ભોગવવાના થશે.”

આ શ્લોકમાં બે વાતો મહત્ત્વની છે. એક તો ગુરુજનોને મારવા તેના કરતાં ભીષ્મ માગીને પેટ ભરવું સારું. યુદ્ધ શા માટે કરવામાં આવી રહ્યું છે? એટલા માટે કે વિજય મેળવીને રાજ્ય કરવું; પણ રાજ્ય કેમ કરવું છે? કારણ કે સારું સુખદાયી જીવન જીવવા માટે. લોકો સુખ-સગવડ, ભોગી જીવન ઇચ્છતા હોય છે. તે ખોટું નથી. સુખ-સગવડો ભોગવવી તે કાંઈ પાપ નથી, પણ તે હક્કની હોવી જોઈએ. કોઈની આંતરડી કકળાવીને અન્યાય-અનીતિથી મેળવેલી સગવડો પાપ છે. તેનાથી બચવું જોઈએ. વ્યક્તિના જીવન ઉપર તેના ધંધાનો સૌથી વધુ પ્રભાવ પડતો હોય છે. ધંધાના ત્રણ ભેદ છે: 1. તે સ્વાર્થ સાથે પરમાર્થ કરાવનારો ધંધો છે? 2. તે માત્ર સ્વાર્થ જ કરાવનારો ધંધો છે? અને 3. કે તે ધંધો જોર-જુલ્મ, અત્યાચાર, પાપ કરીને પેટ ભરાવનારો છે? પ્રથમ ધંધો ઉત્તમ છે. આવો ધંધો જરૂર કરવો જોઈએ. બીજો ધંધો મધ્યમ છે. તે પણ ઠીક છે. પણ ત્રીજા પ્રકારનો ધંધો રાક્ષસીવૃત્તિવાળો હોય છે. તે ન કરવો જોઈએ. ત્રીજા પ્રકારનો ધંધો કરીને ખૂબ સુખ-સગવડો ભોગવવી તેના કરતાં ભીષ્મ માગીને જીવવું સારું. આવા અધમ રાક્ષસો કરતાં ભિખારીઓ સારા. તે બિચારા કોઈની દયાથી, રાજીખુશીથી મળેલા ટુકડા ઉપર જીવન જીવે છે, કોઈને રડાવતા તો નથી ને!

આ જ વાતને આગળ વધુ સ્પષ્ટ કરે છે. પોતાના ઉપકારકો એવા ગુરુજનોને મારીને જે ભોગો મળશે તે લોહીથી ખરડાયેલા હશે. ભોગો ત્રણ તત્ત્વોથી ખરડાયેલા હોય છે: 1. દૂધથી ખરડાયેલા, 2. પાણીથી ખરડાયેલા અને 3. લોહીથી ખરડાયેલા.

જે ભોગો કઠોર પરિશ્રમ કરીને પરસેવો પાડીને ન્યાય નીતિ અને હક્કથી મેળવેલા હોય છે તે દૂધથી ખરડાયેલા છે. કદાચ આવો માણસ બહુ ધનાઢ્ય ન થઈ શકે પણ તેને ત્રણ લાભ થતા હોય છે: 1. ખાધેલું પચે છે, 2. ઘસઘસાટ ઊંઘ આવે છે અને 3. તેને સુસંતતિ હોય છે. સુસંતતિવાળાની વૃદ્ધાવસ્થા સુખદાયી હોય છે અને મરણ શાંતિથી થતું હોય છે.

જે લોકો પરસેવો પાડ્યા વિના ન્યાયનીતિથી પૈસો કમાય છે તેમના ભોગો વાણીથી ખરડાયેલા હોય છે. તે ખોટા નથી હોતા. તેમની ભોગો ભોગવવાની ક્ષમતા મધ્યમ થઈ જાય છે, ઓછું પચે છે અને ઓછી ઊંઘ આવે છે. સંતાનો સુખ નથી આપતાં પણ કનડતાં પણ નથી.

જે લોકો લોકોની આંતરડી કકળાવીને, લૂંટફાટ, ચોરી, જુલ્મ-અત્યાચાર, છળકપટ, કાવાદાવા કરીને સુખસગવડો મેળવે છે તે ભોગવી

નથી શકતા. તેમની પાસે ભોગોનો તો ઢગલો છે પણ તેને કોઈ અન્ય ભોગવે છે. ગરીબોની હાથ લીધી હોવાથી તે હાથ તેમને ઊંઘવા નથી દેતી. સતત અશાંતિ અને ટેન્શનમાં જીવન જીવતા હોય છે. તેમનાં સંતાનો બાપની જ હત્યા કરે તેવાં પેદા થતાં હોય છે. તેમને સંતાનસુખ નથી હોતું, કારણ કે લોહીથી ખરડાયેલા ભોગો તેમને સુખશાંતિ નથી આપતા. અર્જુન કહે છે: “આવા રક્તરંજિત ભોગો અમારે નથી જોઈતા. તેના કરતાં ભીખ માગીને જીવી લઈશું. પણ આવું ઘોર કાર્ય નથી કરવું.”

ફરી પાછી આગળની દલીલ સાંભળો:

ન ચૈતદ્વિઙ્ગઃ ક્તરન્નો ગરીયો,

યદ્વા જયેમ યદિ વા નો જયેયુઃ।

યાનેવ હત્વા ન જિજીવિષામ-

સ્તેડવસ્થિતાઃ પ્રમુખે ધાર્તરાષ્ટ્રઃ॥6॥

આ શ્લોકમાં સંસ્કૃત ભાષાના અદ્ભુત શબ્દો વપરાયા છે. પ્રથમ અર્થ સમજાએ.

“હે કૃષ્ણ, અમને ખબર નથી કે અમારામાં કોણ શ્રેષ્ઠ છે, અમે વિજય પ્રાપ્ત કરીશું કે પછી અમે જિતાઈ જઈને હારી જઈશું! માનો કે અમે જીતી જઈશું તોપણ સામે ઊભેલા કૌરવોને મારીને અમારે વિજયી થવું નથી. અમારે તેમને મારવા નથી.”

યુદ્ધનાં પરિણામ નિશ્ચિત નથી હોતાં. કદાચ જીતો, કદાચ હારો પણ ખરા. કેટલાક ધંધા પણ આવા હોય છે. કદાચ સફળતા મળે, કદાચ ન પણ મળે. અત્યાર સુધી વિજયી થઈશું જ એવી ધારણા રાખીને વિચાર કરવામાં આવ્યો હતો. પણ ખરેખર તો બન્ને પક્ષમાં કોણ શ્રેષ્ઠ છે અને કોણ હીન છે તેની ખબર નથી. જીવનયુદ્ધમાં પોતાના પક્ષનું ધ્યાનભાન રાખવા કરતાં પરપક્ષનું ધ્યાનભાન રાખવું વધુ હિતાવહ છે. બણગાંખોરો અથવા અતિ આશાવાદી લોકો પોતાના પક્ષને વધુ ચઢાવી-ચઢાવીને માનતા હોય છે. સામા પક્ષને સમજવાનો પ્રયત્ન જ નથી કરતા. કદાચ કરે છે તો તુચ્છ કહીને કરે છે. આવા લોકો યુદ્ધ હારી જતા હોય છે. અર્જુન આ જ વાત કહે છે કે “અમારામાં કોણ પ્રબળ અને કોણ દુર્બળ છે તે અમે જાણતા નથી. ખબર નહિ કે અમે જીતશું કે જિતાઈ જઈશું?” સંસ્કૃત શબ્દ જુઓ “જયેયુઃ”—જિતાઈ જવું, હારી જવું. બીજો શબ્દ જુઓ ‘જિજીવિષામ:’—જીવતા રહેવાની ઇચ્છાવાળા. “માનો કે અમે બધા ભીષ્મ દ્રોણ વગેરેની હત્યા કરી નાખી અને વિજયી થઈ ગયા, તોપણ અમે જીવન જીવી શકવાના નથી. આ મહાપાપનો અમને એટલો બધો ડંખ રહેશે કે અમે સુખ-શાંતિથી જીવન જીવી શકવાના નથી. આને સફળતા પછીની નિષ્ફળતા કહેવાય છે. અમારે એવી સફળતા નથી જોઈતી જે જીવનભર ડંખ મારતી રહે.” કશો જ નિર્ણય ન કરી શકવાની સ્થિતિવાળો અર્જુન શું કહે છે?

કાર્પણ્યદોષોપહતસ્વભાવઃ

પૃચ્છામિ ત્વાં ધર્મસંમૂઢયેતાઃ।

યચ્છ્રેયઃ સ્યાન્નિશ્ચિતં બ્રૂહિ તન્મે

શિષ્યસ્તેડહં શાધિ માં ત્વાં પ્રપન્નમ્॥7॥

“કૃપણતાના દોષથી જેનો સ્વભાવ આહત થયો છે તેવો હું અર્જુન ધર્મસંમૂઢ, ધર્મના નિર્ણયમાં મૂઢ થઈ ગયેલો, આપને શિષ્યભાવથી પૂછું છું કે જેમાં મારું શ્રેય હોય તેવું સાચું જ્ઞાન મને કહો, મારું જતન કરો, હું તમારો શરણાગત છું.”

વ્યક્તિના જીવનમાં દોષો ત્રણ રીતે આવતા હોય છે: (1) સ્વભાવથી જ દોષ આવે છે, (2) આવેગોથી દોષો આવે છે અને (3) સંસર્ગથી દોષો આવે છે.

1. સ્વભાવદોષ

માનો કે એક વ્યક્તિ સ્વભાવથી જ અતિકામી, અતિકોધી, લોભી, શંકાળુ, ઈર્ષ્યાળુ, કૂર અને નિંદક વગેરે દોષોવાળી છે. જો આવા બધા દોષો (અને ગુણો પણ) સ્વભાવથી જ હશે તો તેને દૂર નહિ કરી શકાય, હા, સત્સંગથી થોડો સમય દબાવી શકાશે, પણ પછી હતો તેવો ને તેવો! આમાંનો એક દોષ લોભ છે. સ્વધનને યોગ્ય કાર્યોમાં પણ જ્યારે વાપરતો નથી ત્યારે લોભ કહેવાય. પણ જે પોતાના પરિવારનાં સુખ-સગવડોમાં પણ વાપરતો નથી ત્યારે તેને કૃપણ કહેવાય. લોભિયા કરતાં કૃપણ વધુ હલકો છે. જેના સ્વભાવમાં જ કૃપણતા હોય તે ખવડાવે તો નહિ પણ ખાઈ પણ ન શકે. આવા દોષને અહીં કાર્પણ્યદોષ કહ્યો છે. અર્જુનની પાસે શૌર્ય નામનું મહા ધન છે તે હવે

પોતાના માટે પણ વાપરવા તૈયાર થતો નથી, પોતાની પત્ની દ્રૌપદીની પ્રતિજ્ઞા પૂરી કરવા, અપમાનનો બદલો લેવા માટે પણ વાપરવા તૈયાર થતો નથી, એ જ તેની કૃપણતા છે. આવા દોષથી તેનો શૌર્યાદિ સ્વભાવ ઉપહત થયો છે, અર્થાત્ દબાઈ ગયો છે તેવો અર્જુન. વ્યક્તિમાં ગુણ-દોષ બન્ને રહેતા હોય છે. કેટલીક વાર ગુણો દોષોને દબાવી દે, તો કેટલીક વાર દોષો ગુણોને દબાવી દે. ખરેખર તો આ ગુણ-દોષો જ પાંડવો અને કૌરવો છે, જેમનું સતત યુદ્ધ ચાલ્યા કરતું હોય છે. અત્યારે તો શૌર્યાદિ ગુણો કાર્પણ્યદોષથી દબાઈ ગયા છે.

2. આવેગોથી આવનારા દોષ

જીવનમાં અવારનવાર નિમિત્ત પ્રાપ્ત થતાં જ આવેગ આવતો હોય છે. કામાવેગ, ક્રોધાવેગ, મોહાવેગ વગેરે. આ આવેગો તેમના પ્રતિસ્પર્ધી ગુણોને દબાવી દેતા હોય છે. માનો કે તમારામાં સંયમ નામનો ગુણ છે. પણ કોઈ નિમિત્તે કામનો આવેગ આવ્યો, હવે સંયમ નામનો ગુણ દબાઈ જશે. સંયમ તૂટી જશે. આવો જ ક્રોધનો આવેગ આવે તો શાંતિ દબાઈ જશે. મોહનો આવેગ ચઢશે તો અનાસક્તિ દબાઈ જશે. આમ આવેગોથી ગુણો દબાઈ જતા હોય છે. એટલું યાદ રહે કે આવેગો કાયમી નથી હોતા, અમુક કાળ પૂરતા જ હોય છે. આવેગ શાંત થયા પછી વ્યક્તિને પસ્તાવો થાય અને પાછો વળી શકે છે. પણ જે ન થવાનું હતું તે થઈ જવાથી તેનો દાગ રહી જાય છે. આ ઇચ્છાપૂર્વકની ભૂલો ન કહેવાય, કુદરતે કરાવેલી ભૂલ કહેવાય. જાગૃત માણસ આવી ભૂલને સુધારી શકતો હોય છે, એટલું જ નહિ, તે બીજાની ભૂલો પ્રત્યે સહિષ્ણુ પણ થતો હોય છે. “મારાથી પણ આવું થયું હતું”—આવી સ્વીકૃતિથી સહિષ્ણુતા આવતી હોય છે. જે લોકો એવો દંભ રાખતા હોય છે કે “મેં કદી ભૂલ કરી જ નથી. મારાથી ભૂલ થાય જ નહિ” તે લોકો સહિષ્ણુ નથી હોતા અને તે ક્ષમા નથી કરી શકતા.

અહીં અર્જુન ધર્મસંમૂઢ થઈ ગયો છે. યુદ્ધ કરવું એ ધર્મ છે કે યુદ્ધ ન કરવું એ ધર્મ છે? પ્રથમમાં ઘોર હિંસા છે તો બીજામાં કર્તવ્યત્યાગ છે. બેમાંથી કોને સ્વીકારવું તે બાબતે નિશ્ચય થઈ શકતો નથી. તેને મૂઢાવસ્થા કહે છે.

અર્જુન સ્વીકાર કરે છે કે “હું તમારો શિષ્ય છું. હવે મિત્ર નથી રહ્યો. અત્યાર સુધી હું તમને મિત્ર માનતો હતો, પણ હવે ભાન થયું કે મારી કક્ષા ઘણી નીચી છે અને તમે ઘણા જ્ઞાની હોવાથી તમારી કક્ષા ઘણી ઊંચી છે. મૈત્રી સમાનતામાં થાય. આપણે બન્ને સમાન જ છીએ એવી મારી ધારણા ભૂલભરેલી હતી તેનું હવે ભાન થયું હોવાથી હવે હું શિષ્યભાવ સ્વીકાર કરું છું. શિષ્ય એટલે જે શાસન કરવાને યોગ્ય હોય તેને શિષ્ય કહેવાય. શાસન એટલે આજ્ઞાપાલન. જે આજ્ઞાનું પાલન કરે તેને શિષ્ય કહેવાય. આજ્ઞાનું ઉલ્લંઘન કરે તેને શિષ્ય ન કહેવાય. હું તમારો શરણાગત છું. મને ઉપદેશ આપો. જેમાં મારું શ્રેય હોય તેવો ઉપદેશ તમે મને આપો.”

શિષ્ય અને પત્ની બે પ્રકારનાં હોય છે: 1. પોતાનું ધાર્યું કરાવનારાં અને 2. ગુરુ અથવા પતિનું ધાર્યું કરનારાં. પ્રથમ પ્રકાર જ સાચા હોય છે. બીજો પ્રકાર દુઃખદાયી હોય છે. અર્જુન પ્રથમ પ્રકારમાં આવે છે, કારણ કે તેણે કહ્યું: ‘પ્રપન્નમ્’ અર્થાત્ શરણાગત થયેલો. શરણાગત થવાનો બીજો અર્થ છે પોતાના પૂર્વગ્રહોથી મુક્ત થયેલો. વૈચારિક માણસોને વિચારોના પૂર્વગ્રહો હોય છે. જ્યાં સુધી આવા પૂર્વગ્રહો હોય ત્યાં સુધી નવા ગ્રહો કામ કરે નહિ, અર્થાત્ ઉપદેશ કામ કરે નહિ, એટલે બધા પૂર્વગ્રહોનો ત્યાગ કરીને કોરો કાગળ થઈને તમારો શરણાગત થયો છું. હવે જેમાં મારું શ્રેય હોય તેવું ચિતરામણ આ કાગળ ઉપર તમે કરો—એવો ભાવ છે.

હજી અર્જુન આગળ બોલે છે:

ન હિ પ્રપશ્યામિ મમાપનુદાદ્-

યચ્છોકમુચ્છોષણમિન્દ્રિયાણામ્।

અવાપ્ય ભૂમાવસપત્નમૃદ્ધં

રાજ્યં સુરાણામપિ ચાધિપત્યમ્॥૪॥

‘મારી ઇન્દ્રિયોને સૂકવી નાખનારા આ શોકને દૂર કરે તેવું કોઈ સાધન મને દેખાતું નથી. મને સ્વર્ગનું રાજ્ય મળે કે શત્રુરહિત નિષ્કંટક આ પૃથ્વીનું રાજ્ય મળે તોપણ મારો શોક દૂર થાય તેવું લાગતું નથી. કૃપા કરીને મારો શોક દૂર કરો.’

શોક શું કરે છે? મન અને ઇન્દ્રિયોને સૂકવી નાખે છે. મન અને ઇન્દ્રિયોના સુકાવાથી આપોઆપ શરીર સુકાય છે. શરીર ફિક્કું નિસ્તેજ અને દુર્બળ થવા લાગે છે. સતત લાંબા સમય સુધી શોકાકુલ રહેવાથી માણસના શરીર ઉપર તેની માઠી અસર પડતી જ હોય છે. જેમ વાત-પિત્ત અને કફના દોષથી જ્વર આવે છે તેમ કામના આવેગથી પણ કામજ્વર આવે છે. કામજ્વરથી પીડાતું પશુ—હાથી, આખલો,

પાડો વગેરે આક્રમક થઈ જતાં હોય છે, કારણ કે તેમને ભાન નથી રહેતું. તેવી જ રીતે શોકજ્વર પણ આવતો હોય છે. શોકજ્વરથી વ્યક્તિ આક્રમક તો નથી થતી પણ ડિપ્રેશનમાં ચાલી જાય છે. ડિપ્રેશનની હતાશાથી તે હત્યા નહિ આત્મહત્યા પણ કરી બેસતી હોય છે. અર્જુનની સ્થિતિ અત્યારે આવી જ છે. તે ઘોર નિરાશામાં ડૂબ્યો છે. શું કરવું, શું ન કરવું તે નક્કી કરી શકતો નથી. આ વિષાદનું જ પરિણામ કહેવાય.

સંજય ઉવાચ:

એવમુક્ત્વા હૃષીકેશં ગુડાકેશઃ પરંતપા

ન યોત્સ્ય ઇતિ ગોવિંદમુક્ત્વા તૂર્ણીં બભ્રૂવ હૃ૯૧૥

તમુવાચ હૃષીકેશઃ પ્રહસન્નિવ ભારતા

સેનયોરુભયોર્મધ્યે વિષીદન્તમિદં વચઃ૥૧૦૥

સંજય બોલ્યો:

અહીં અર્જુનનાં બે નામો આપ્યાં છે: 1. ગુડાકેશ અને 2. પરંતપ. આવો અર્જુન હૃષીકેશ ગોવિંદને આ પ્રમાણે બોલીને યુદ્ધ નહિ કરું તેમ નિશ્ચય કરીને ચૂપ થઈ ગયો.

હૃષીકેશ, ગુડાકેશ, પરંતપ અને ગોવિંદ આ ચારે શબ્દોની વ્યાખ્યા આગળ થઈ ચૂકી છે એટલે હવે તેનું પુનરાવર્તન કરતો નથી. અર્જુને છેવટનો નિર્ણય જણાવી દીધો કે ‘ન યોત્સ્યે’—યુદ્ધ નહિ કરું. અને પછી ચૂપ થઈને બેસી ગયો. આવી પરિસ્થિતિમાં શ્રીકૃષ્ણની જગ્યાએ કોઈ બીજો હોત તો કહેત કે “સારું, ભાઈ, ચાલો ત્યારે પાછા ઘરભેગા થઈ જઈએ.” કારણ કે યુદ્ધમાં અન્યની જેમ પોતાના પણ પ્રાણનાશ થવાની પૂરેપૂરી સંભાવના હતી. જો ધણીને જ ન લડવું હોય તો પછી સહાયકો શા માટે લડી મરે? ધણીની મક્કમતા અને શૌર્યથી સહાયકો લડતા હોય છે. અહીં ધણી પોતે તો પાણીમાં બેસી ગયો છે!

વરરાજાને પરણવું જ ન હોય તો જાનમાં જવાનો શો અર્થ છે? પણ ના, અહીં સાથીદાર જુદી માટીનો છે. સંજોગવશાત્ મુખ્ય માણસનું મન વિચલિત થઈ ગયું હોય તોપણ હાર માન્યા વિના તેને સમજાવી-બુઝાવીને તેનું હિતકારી કામ કરવું જ જોઈએ. તે પાણીમાં બેઠો એટલે બાકીના બધાએ પણ પાણીમાં બેસી જવાનું ન હોય. હવે ભગવાન શું સમજાવે છે તે જોઈએ.

હે ભરતવંશી ધૃતરાષ્ટ્ર! અંતર્યામી શ્રીકૃષ્ણ મહારાજ બન્ને સેનાઓની મધ્યે શોક કરતા અર્જુન પ્રત્યે મલકતા હોય એમ આ વચન બોલ્યા:

શ્રી ભગવાનુવાચ:

અશોચ્યાનન્વશોચસ્ત્વં પ્રજ્ઞાવાદાંશ્ચ ભાષસે।

ગતાસૂનગતાસૂંશ્ચ નાનુશોચન્તિ પંડિતાઃ૥૧૧૥

ભગવાન બોલ્યા: ‘હે અર્જુન, શોક ન કરવા જેવાનો તું શોક કરે છે અને પ્રજ્ઞાવાદી-જ્ઞાનીઓ જેવી વાતો કરે છે. ખરેખર તો પંડિત લોકો મરી ચૂકેલા અને જે મરવાના છે તેવાનો શોક કરતા નથી.’

ખરેખરી ગીતા અહીંથી શરૂ થાય છે તેવું કેટલાક માને છે. અત્યાર સુધીની ચર્ચા તો તેની ઉત્થાનિકા જ કહેવાય.

આ શ્લોકને સમજતાં પહેલાં થોડી વાતો જાણી લેવી જરૂરી લાગે છે. શાસ્ત્રોમાં વાક્યોના પાંચ પ્રકાર હોય છે: 1. વ્યવહારવાક્ય, 2. આશ્વાસન-વાક્ય, 3. અર્થવાદાત્મક વાક્ય, 4. ઉપદેશાત્મક વાક્ય અને 5. સિદ્ધાંતવાક્ય. આ પાંચ પ્રકાર આપણા નિત્યવ્યવહારમાં પણ હોય છે.

1. વ્યવહારવાક્ય

કેટલાંક માત્ર વ્યાવહારિક વાક્યો હોય છે. માનો કે કોઈ તમારે ત્યાં અણગમતો મહેમાન આવ્યો. તમે તેને વ્યવહાર ખાતર “ચા પીશો?”, “જમશો?” વગેરે વાક્યો કહો છો. ખરેખર તમારી ઇચ્છા તેને ચા પિવડાવવાની કે જમાડવાની નથી પણ વ્યવહાર ખાતર આવું બોલવું પડે છે. આ વ્યવહાર-વાક્ય છે. ના બોલો તો પેલાને ખોટું લાગે અને ખોટું લાગે તો સંબંધ બગડે. સંબંધ ન બગડે તેટલા પૂરતું તમે જે બોલો છો તે વ્યવહારવાક્ય કહેવાય. તે માણસ (માનો કે વેવાઈ) ફરીથી ન આવે તેવું તમે ઇચ્છો છો તેમ છતાં જતી વખતે તમે કહો છો:

“લ્યો, આવજો.” આ વ્યવહારવાક્ય છે. શાસ્ત્રમાં અને કથાઓમાં પણ ઘણાં આવાં વાક્યો હોય છે.

2. આશ્વાસનવાક્ય

માનો કે કોઈનો અકસ્માત થયો અને મરી ગયો. હવે તમે તેને ત્યાં બેસવા ગયા છો અને કહો છો કે “ભાઈ, તેનું મૃત્યુ આ રીતે જ લખ્યું હશે, ભગવાનની આવી જ મરજી હશે, લેણાદેણીના સંબંધ પૂરા થયા હશે, સૌને એક દિવસ જવાનું જ છે.” વગેરે વાક્યો આશ્વાસનવાક્યો કહેવાય, સિદ્ધાંતવાક્યો ન કહેવાય. અત્યારે પ્રસંગ આશ્વાસન આપવાનો છે, સિદ્ધાંત-ચર્ચાનો નથી. જે વાક્યોથી તેનાં શોક-દુઃખ હળવાં થાય તે બોલીને તેને શાંતિ આપવાનો છે. માનો કે આવા સમયે તમે આવું બોલો કે “ધ્યાન રાખવું હતું ને! ભૂલ તેની જ હતી! તે તો પહેલેથી જ એવો હતો! માગતો હતો!” વગેરે વગેરે વાક્યો બોલાય તો તે પ્રસંગ પ્રમાણે ન કહેવાય. તે તો દાઝ્યા ઉપર ડામ દેવા બરાબર થાય. અત્યારે તો આશ્વાસન મળે તેવું જ બોલાય.

3. અર્થવાદવાક્ય

‘નિંદાસ્તુત્યાત્મકં વાક્યમર્થવાદઃ’ કોઈ નિંદા કર્મથી રોકવા તથા કોઈ ઉત્તમ કર્મ કરાવવા જે વધારે પડતી વાતો કહેવાય તેને અર્થવાદ કહેવાય. માનો કે એક વૈદરાજ પોતાના પાચનચૂર્ણ માટે કહે કે “આ ચૂર્ણ એટલું પ્રબળ છે કે જો મૂઠીભરીને પહાડ ઉપર નાખવામાં આવે તો પહાડ ઓગળી જાય.” જો પહાડ ઓગળી જાય તો આંતરડાંનું શું થાય? આવાં વાક્યોને સિદ્ધાંતવાક્ય ન કહેવાય. આ તો પ્રવૃત્તિ-પ્રોત્સાહક વાક્યો છે, જેને માહાત્મ્ય કહેવાય છે. જેમકે એકાદશીનું વ્રત કરવાથી મોક્ષ મળે, ગંગાસ્નાનથી બધાં પાપો બળીને ખાખ થઈ જાય, વગેરે. જો આટલા-માત્રથી પાપ બળતાં હોય કે મોક્ષ મળી જતો હોય તો પછી બીજી સાધના કરવાની જરૂર જ ક્યાં રહી? આવાં પ્રોત્સાહક વાક્યો લોકોને ગંગાસ્નાન કરાવવા, તીર્થયાત્રા કરાવવા, એકાદશી વગેરે વ્રત કરાવવા, આરતી-પૂજા-પાઠ કરાવવા પ્રોત્સાહિત કરવા માટે છે. આ સિદ્ધાંતવાક્ય ન કહેવાય.

આવી જ રીતે પાપકર્મોથી દૂર રાખવા ભયંકર ફળોની વાત કરવી એ પણ અર્થવાદ-વાક્ય કહેવાય. જેમકે દારૂ પીનારાને, માંસ ખાનારાને, હિંસા કરનારાને, વ્યભિચાર કરનારા વગેરેને જે-જે પાપકર્મો હોય તેનાથી અટકાવવા માટે ઘોર નરકોની, પીડા અને યાતનાની વાતો કહેવાય છે તે અર્થવાદ કહેવાય, સિદ્ધાંતવાક્ય ન કહેવાય. લોકો ભય પામે અને તેથી પાપકર્મોથી અટકે તે જ તેનો હેતુ હોય છે. સૌનાં પાપ અલગઅલગ હોય છે. મૂળ હેતુ પાપોથી લોકોને રોકવા તે છે. માનો કે કંદ-મૂળ ખાવાથી, અણગળ પાણી પીવાથી, લસણ-ડુંગળી ખાવાથી, દિવસે સૂઈ જવાથી વગેરે વગેરેથી પ્રજાને રોકવી છે, એટલે તેમાં ભયંકર ફળ બતાવવામાં આવે છે. જેમકે કોઈ કહે કે “એક રીંગણું ખાવાથી આટલાં કરોડ વર્ષ નરક ભોગવવું પડે.” આને અર્થવાદ કહેવાય, સિદ્ધાંતવાક્ય ન કહેવાય.

ન કરવાનું પણ પાપ હોય, જેમકે સ્નાન ન કરવાથી, સંધ્યા ન કરવાથી, દેવમંદિરે ન જવાથી, ઉપવાસ, રોજાં કે નમાઝ ન પઢવાથી, તીર્થ ન કરવાથી, દશમો ભાગ દાન ન કરવાથી વગેરે વગેરે કાર્ય ન કરવાથી પણ પાપ લાગે. તે-તે કાર્યો કરાવવા માટેનો અર્થવાદ છે. તે સિદ્ધાંતવાક્ય ન કહેવાય.

4. ઉપદેશવાક્યો

કેટલીક વાર ઉપદેશ આપતી વખતે કેટલાંક વાક્યો બોલાય છે. જેમકે ભક્તિ કરવી, તપ કરવું, સ્નાન કરવું અથવા ન કરવું. વગેરે ઉપદેશો વ્યક્તિની ભલાઈ માટે અપાય છે, પણ તે સંદર્ભ સાથે હોય છે. જેમકે ભક્તિ જરૂર કરવી પણ કર્તવ્ય બગાડીને ન કરવી. બીમાર માતા-પિતાની સેવા છોડીને ભક્તિ કરવા ન બેસી જવાય. તપ કરવું પણ દેહદમન કરીને શરીર સૂકવી નાખવાનું ન હોય. સ્નાન કરવું પણ ન્યુમોનિયા થયો હોય કે બરફ પડ્યો હોય અથવા પાણી જ ન હોય તો ન કરાય. આમ પ્રત્યેક ઉપદેશના સંદર્ભો હોય છે. સંદર્ભોને સમજ્યા વિના પ્રત્યેક વાક્યને સિદ્ધાંતવાક્ય માનીને ન્યુમોનિયામાં પણ માણસને નવડાવવાની ક્રિયા કરાય તો તે અનર્થકારી થઈ શકે છે.

5. સિદ્ધાંતવાક્ય

જેમાં સ્પષ્ટ વિધિ-નિષેધનો આદેશ હોય તેને સિદ્ધાંત વાક્ય કહી શકાય. આચારના ક્ષેત્રમાં સિદ્ધાંતવાક્યો પણ સંદર્ભસાપેક્ષ રહેતાં હોય છે. ખરેખર તો દર્શનક્ષેત્રમાંનાં વાક્યો સિદ્ધાંતવાક્યો બનતાં હોય છે. જેમકે:

1. ઈશ્વર છે, તે એક જ છે, તે સર્વવ્યાપક છે, તે અજન્મા છે, તે સનાતન છે. આવાં વાક્યોને સિદ્ધાંતવાક્ય કહી શકાય.

2. જીવાત્મા છે, પ્રત્યેક શરીરમાં જુદોજુદો છે, તે કર્તાભોક્તા છે, તે અલ્પશક્તિમાન છે, વગેરે વગેરે. આવાં વાક્યોને સિદ્ધાંતવાક્ય કહેવાય.

3. જગત ઉત્પન્ન થયું છે તે સત્ય છે, મિથ્યા નથી. તેનું ઉપાદાનકારણ પ્રકૃતિ છે. તે અનિત્ય છે, એક દિવસ તેનો પ્રલય—નાશ થઈ જશે, વગેરે વગેરે સિદ્ધાંતવાક્ય કહેવાય.

વિચારોને સ્થિર કરવામાં સિદ્ધાંતવાક્યોની વધુ મહત્તા છે જ, પણ તે સિવાય બાકીનાં વાક્યો પણ જીવનમાં જરૂરી હોય છે. ડહાપણ એ હોવું જોઈએ કે બધાં જ વાક્યોને સિદ્ધાંતવાક્ય માનીને તેના પાલન માટે દુરાગ્રહ ન કરાય. જે પ્રસંગમાં જેવી જરૂર જણાય ત્યાં તેવી રીતે વર્તવું જોઈએ. ચુસ્તતા કે કટ્ટરતા ન રખાય. હવે મૂળ વાત ઉપર આવીએ.

શોક કરવો જોઈએ કે નહિ? માનો કે પવિત્ર માતાનું મૃત્યુ થઈ ગયું. અકાળે પતિનું મૃત્યુ થઈ ગયું. અકાળે જુવાનજોધ પુત્રનું મૃત્યુ થઈ ગયું. પતિવ્રતા પ્રેમાળ પત્નીનું મૃત્યુ થઈ ગયું. રાષ્ટ્રના કોઈ મહાન નેતાનું મૃત્યુ થઈ ગયું. કોઈ મહાન સંતનું મૃત્યુ થઈ ગયું. શત્રુ સાથે યુદ્ધ કરતાં દેશ હારી ગયો. સેનાનો નાશ થઈ ગયો. નાગાસાકી કે હિરોસીમા ઉપર અણુબૉમ્બ ઝીંકાવાથી લાખો દેશબાંધવોનું મૃત્યુ થઈ ગયું. આવા અનેક પ્રસંગો જીવનમાં આવતા હોય છે. આવા પ્રસંગોએ શોક કરવો કે નહિ? બહુ મોટો રાષ્ટ્રીય નેતા મરી જાય ત્યારે રાષ્ટ્રધ્વજ અડધી કાઠીએ કરી દેવાય છે. 3, 5, 7 અથવા 11 દિવસનો રાષ્ટ્રીય શોક પળાય છે. ઘરમાં પણ શોક પળાય છે. મિષ્ટાન્ન ખવાતું નથી. કાળાં કપડાં પહેરાય છે. શણગાર કરાતા નથી. આવું બધું થતું હોય છે. આવું કરવું કે નહિ? માનો કે આવા પ્રસંગે કોઈ મીઠાઈ વહેંચે, નાચગાન કરે, ફટકડા ફોડે તો કેવું લાગે?

બીજું, જેમ પ્રેમ કરવાથી પ્રેમ નથી થતો, તે તો થઈ જાય છે. યોજના-પૂર્વક કરવાથી જે થાય તે સંબંધ કહેવાય. ડહાપણવાળી પ્રજા સમજણપૂર્વકનો સંબંધ બાંધે, પ્રેમ ન કરી શકે. પ્રેમ તો પાગલો જ કરી શકે. ડાહ્યાઓનું કામ નહિ. આવી જ રીતે શોક કરવાથી નથી થતો, થઈ જ જાય છે. કરવાથી જે થાય તે દેખાવ હોય છે, રીતિ-રિવાજો હોય છે. શોક તો સ્વયંભૂ હોય છે. તમારે ના રડવું હોય તોપણ તમે ધ્રુસકે ને ધ્રુસકે, પોકે ને પોકે રડી પડો છો. રડવું રોકી શકાતું નથી, કારણ કે તમારી મરનાર પ્રત્યે તીવ્ર લાગણી છે. આંખો નથી રડતી, હૃદય રડે છે. આ ઈશ્વરીય વ્યવસ્થા છે. તીવ્ર શોકમાં પોકે ને પોકે રડવાથી હૃદય હળવું થઈ જાય છે, શાંતિ થઈ જાય છે. જે જબરજસ્તીથી રુદનને રોકી રાખે છે તે રોગોને બોલાવે છે. રડવા દો, રડવા દો. રડવું પણ મંગળ છે, કારણ કે તેથી જીવન મળે છે. પણ હા, સાચી જગ્યાએ સાચું રડવું હોય તો.

હવે મૂળ વાત ઉપર ફરી આવીએ. ગીતા શોક ન કરવાનું કહે છે. તેનો અર્થ એવો લાગે છે કે અમુક સમયે, ખાસ કરીને મહાયુદ્ધ જેવા સમયે, યોદ્ધાએ પથ્થર જેવું કઠણ હૃદય રાખીને, હૃદયની કોમળ લાગણીઓને કચડી નાખીને જે સંહાર કરવો જરૂરી હોય તે જરૂર કરવો. આવા સમયે પ્રજ્ઞાવાદ વદવાથી કર્તવ્યમાં બાધા પહોંચે છે. પ્રજ્ઞાવાદ શબ્દ સમજવા જેવો છે. ત્યાગ-વૈરાગ્ય-દયા-કરુણા વગેરે સદ્ગુણોની ઉચ્ચ ફિલોસોફીભરી વાતો કરવી તે પ્રજ્ઞાવાદ છે, જે સાંભળનારને ગમી જાય, જે શ્રુતમધુર હોય, પણ પરિણામે વ્યક્તિને કર્તવ્યભ્રષ્ટ કરતી હોય તેવી ભાષાને પ્રજ્ઞાવાદ કહી શકાય. પંડિતો આવો શોક કરતા નથી હોતા. એમ કહી શકાય કે જે શોક ન કરે તેને પંડિત કહેવાય. ‘પંડિ’ ધાતુ જ્ઞાન અર્થમાં છે, જેનાથી પંડિત શબ્દ બને છે. જો જ્ઞાનીઓ પણ લોકપ્રવાહની માફક શોક કરતા થઈ જાય તો જ્ઞાનીમાં અને અજ્ઞાનીમાં ફરક શો? પંડિતો હૃદયની કોમળ લાગણીઓ ઉપર કાબૂ રાખી શકે. તેથી શોક થતો હોય તોપણ તે શોકની રોકકળ ન કરે. એક આઘાતજનક મરણ થયું હોય અને આખું ઘર રોકકળ કરી રહ્યું હોય ત્યારે એક જ્ઞાની પુરુષ ચૂપચાપ ધૈર્યથી બેઠો હોય, તે શોકને સહન કરતો હોય, શોક જેને ઝકઝોરી ન શકે, તેને પંડિત કહેવાય. અહીં માત્ર શાસ્ત્રજ્ઞાતાને જ પંડિત નથી કહ્યો, પણ હૃદયની મક્કમતા ધરાવનાર દૃઢ માણસને પંડિત કહ્યો છે.

શોક ન કરવાનાં આધ્યાત્મિક કારણો બતાવે છે.

ન ત્વેવાહં જાતુ નાસં ન ત્વં નેમે જનાધિપાઃ।

ન ચૈવ ન ભવિષ્યામઃ સર્વે વયમતઃ પરમ્॥12॥

પહેલાં હું ન હતો, તું ન હતો અને આ રાજા-મહારાજાઓ ન હતા તેવું કદી માનવું નહિ. આપણે સૌ પહેલાં પણ હતા જ અને ભવિષ્યમાં પણ સૌ રહેવાના જ છીએ.

સંસારના પદાર્થો બે ભાગમાં વહેંચાયેલા છે: 1. જડ અને 2. ચેતન. જડતત્ત્વોનો ઉત્પત્તિ અને નાશ થતાં રહે છે. પણ ચેતનતત્ત્વનાં ઉત્પત્તિ અને નાશ થતો નથી, કારણ કે ચેતનનું ઉપાદાનકારણ કોઈ હોઈ શકે નહિ, તે સ્વયંભૂ હોય છે. તેમ જ જો જડની માફક તેનો નાશ થતો હોય તો તે પોતાના કારણમાં ભળી જાય, અર્થાત્ ઘટ જેમ માટીમાંથી ઉત્પન્ન થાય અને પછી પાછો માટી-રૂપ થઈ જાય તેમ. ચૈતન્ય પણ જો નષ્ટ થતું હોય તો પોતાના કારણરૂપ થઈ જાય. તત્ત્વનો નાશ કદી થતો નથી. કાર્યનો નાશ થાય પણ કારણરૂપથી તો રહે જ. તેમ ચૈતન્ય પણ જો કાર્ય હોય તો તે જેમાંથી ઉત્પન્ન થયું હોય તે રૂપે રહે; પણ આવું કશું રહેતું નથી. એટલે ચૈતન્ય નિત્ય સ્વયંભૂ છે. જે નિત્ય સ્વયંભૂ હોય તેની ઉત્પત્તિ કે વિનાશ ન હોય તેવું ગીતા કહે છે. આ દૃષ્ટિએ હું અને તું એટલે આપણું ચૈતન્ય-આત્મા તો પહેલાં પણ હતાં અને આગળ પણ રહેશે. આત્મા અજરઅમર છે. તું આત્મભાવથી જો, તો શોક નહિ થાય. આ જ વાતને પુનરાવર્તન કરીને ફરીથી સમજાવે છે.

દેહિનોઽસ્મિન્ યથા દેહે કૌમારં યૌવનં જરા||

તથા દેહાન્તરપ્રાપ્તિર્ધીરસ્તત્ર ન મુદ્ધતિ||13||

જીવનપ્રક્રિયા બે ધારા ઉપર ચાલે છે. એક સતત પરિવર્તન થનારી ધારા અને બીજી સતત પરિવર્તનને આધાર આપનારી અપરિવર્તન-ધારા. પહેલી ધારા ક્ષણિક છે. ક્ષણિક હોય તેનું જ પરિવર્તન થાય. ક્ષણિકનો અર્થ ક્ષણેક્ષણે નષ્ટ થઈ જનારું નહિ પણ ક્ષણેક્ષણે નવાનવા રૂપમાં બદલી જનારું. દૂધ નષ્ટ થઈને દહીં નથી થતું, પણ બદલાઈને દહીં થાય છે. આ ધારામાં બધું જડ જગત આવી જાય. શરીર સતત બદલાતું રહે છે. તેની મુખ્ય ત્રણ અવસ્થાઓ છે: 1. કૌમાર, 2. યૌવન, 3. જરા. આમ તો પ્રત્યેક અવસ્થાની ફરીથી ત્રણત્રણ અવસ્થાઓ કરી શકાય: જેમકે 1. સ્તન-ધ્યાવસ્થા—માતાના સ્તનને ધાવતું બાળક. 2. શૈશવાવસ્થા—ભાંખોડિયે ચાલતું બાળક 3. બાલ્યાવસ્થા—ખેલતું-કૂદતું-દોડતું બાળક.

આને કુમારાવસ્થા એટલા માટે કહી છે કે આ અવસ્થામાં માર એટલે કામ—કામવાસનાના પ્રહારથી આ અવસ્થા મુક્ત હોય છે. આ અવસ્થામાં કામવાસના જાગી નથી હોતી તેથી તેને નિર્દોષ અવસ્થા કહી છે. બાળક જેવી નિર્દોષ અવસ્થાને પ્રાપ્ત કરનારને અવધૂત કહેવાય છે. તે કપડાં પહેરે તોય વાહવાહ અને ના પહેરે તોય વાહવાહ!

આવી કુમારાવસ્થા પાર કર્યા પછી યુવાવસ્થા આવતી હોય છે. શારીરિક અને માનસિક બન્ને રીતે પરિવર્તન થઈ જાય છે. શરીરના અમુક અવયવો ઉત્તેજિત થતા લાગે છે. સ્ત્રીદેહમાં સ્તન વગેરેનો વિકાસ થવા લાગે છે તો પુરુષદેહમાં મૂછ વગેરે ફૂટવા લાગે છે. આ શરીરપરિવર્તનની સાથે જ માનસિક પરિવર્તન પણ થવા લાગે છે. કામવાસના જાગવા માંડે છે. સ્ત્રીને પુરુષ પ્રત્યે અને પુરુષને સ્ત્રી પ્રત્યે આકર્ષણ થવા લાગે છે. આ યુવાવસ્થા છે. આવું ન થાય તેને યૌવન આવ્યું ન કહેવાય. જેમ બાલ્યાવસ્થાને માતા-પિતા સાચવે છે તેમ યુવાવસ્થાને પણ વડીલોએ સાચવવી જોઈએ. સાચવણી વિનાની યુવાવસ્થા સ્વચ્છંદી થઈને વેડફાઈ જતી હોય છે. આ અવસ્થા પોતાની જાતે સચવાતી નથી. તેને સાચવનારો કોઈ પ્રભાવશાળી વડીલ જોઈએ. જેને આવો રક્ષક નથી મળ્યો હોતો તે સ્વચ્છંદી થઈને લૂંટાઈ જતા હોય છે. ખાસ કરીને સ્ત્રીને તો રક્ષક જોઈએ જ. યુવાવસ્થા સનાતન નથી હોતી. તેમાં પણ સતત પરિવર્તન થવા કરતું હોય છે. કાળા વાળ સફેદ થઈ જવા, શરીરમાં શિથિલતા આવવી, ચામડીમાં કરચલી પડવી વગેરે. તેને વૃદ્ધાવસ્થા કહેવાય છે. સચવાયેલું શરીર લાંબો સમય યુવાન રહે છે. ન સચવાયેલું શરીર જલદી વૃદ્ધ થઈ જતું હોય છે. આહાર અને વિહારનું વ્યવસ્થિત રીતે સેવન કરાય તો યુવાવસ્થા લાંબી ચાલે છે. અતિભોગ અને અતિ અભોગ બન્ને જલદી વૃદ્ધાવસ્થા લાવે છે. બન્ને છેડા છે. જીવન છેડામાં નહિ, મધ્યમાં હોય છે.

વૃદ્ધાવસ્થામાં વૃદ્ધિ અટકી જાય છે. જેમજેમ વૃદ્ધાવસ્થા લાંબી ખેંચાય તેમતેમ શરીર વધુ ને વધુ જર્જર થવા લાગે છે. તેની શરૂઆત પાચનક્રિયાથી થાય છે. પાચનક્રિયા મંદ પડે એટલે બધું મંદ પડતું જાય. અંતે એક દિવસ પાકું પાંદડું જેમ ખરી પડે તેમ એક દિવસ આ શરીર પણ ચેતનાહીન થઈ જાય, જેને આપણે મૃત્યુ કહીએ છીએ. એક દુનિયા પૂરી થઈ જાય, પાછળ ને પાછળ નવી દુનિયા આવતી હોય છે, જેથી જીવનપ્રવાહનું સાતત્ય બન્યું રહે છે. હવે પ્રશ્ન એ થાય છે કે આ ત્રણે અવસ્થાઓનો મૂલાધાર જીવાત્મા અવસ્થાથી પર છે, કારણ કે તે પરિવર્તનશીલ નથી. પરિવર્તન વિના અવસ્થા ન હોય. જેણે બાલ્યાવસ્થા જોઈ-અનુભવી, જેણે યુવાવસ્થા જોઈ અને અનુભવી, જેણે વૃદ્ધાવસ્થા જોઈ-અનુભવી તે જીવાત્મા એનો એ એકનો એક જ છે. તો પછી મરણ થઈ ગયા પછી શરીરનો તો નિકાલ થઈ ગયો, પંચભૂતોમાં પાંચ ભૂતો ભળી ગયાં, પેલા જીવાત્માનું શું થયું? ગીતા કહે છે કે “..... દેહાન્તરપ્રાપ્તિ” —તે નવું શરીર પ્રાપ્ત કરે

છે. અહીંથી પુનર્જન્મ શરૂ થાય છે. તે નવાંનવાં શરીરો ધારણ કરતોરહે છે. જ્યાં સુધી તેનો મોક્ષ ન થઈ જાય ત્યાં સુધી આ પ્રક્રિયા ચાલતી જ રહે છે. ગીતા કહે છે કે હવે શોક કોનો કરવો? જે સ્વભાવથી જ નશ્વર છે—શરીરાદિ તો નષ્ટ થવાનાં જ છે અને જે અનશ્વર-જીવાત્મા છે તે તો નષ્ટ થવાનો નથી. હવે શોક કરવાનું કશું કારણ નથી. શરીરનાશ અનિવાર્ય છે. બીમાર પડીને, ખાટલામાં રિબાઈ-રિબાઈને મરવું તેના કરતાં રાષ્ટ્ર માટે, ન્યાય માટે લડતાં-લડતાં મરવું તે તો અહોભાગ્ય જ કહેવાય. હવે શોક શાનો!

આગળ જુઓ, શું કહે છે:

માત્રાસ્પર્શસ્તુ કૌન્તેય શીતોષ્ણસુખદુઃખદાઃ।

આગમાપાયિનોઽનિત્યાસ્તાંસ્તિતિક્ષસ્વ ભારત॥14॥

હે ભારત, ઇન્દ્રિયોના વિષયો તો આવ-જા કરનારા હોય છે. જેમકે શીત-ઉષ્ણ વગેરે. તે સુખ અને દુઃખ બન્ને દેનારા હોય છે. તે અનિત્ય હોય છે. તેની તિતિક્ષા કર, અર્થાત્ સહન કર.

ઇન્દ્રિયો પાંચ છે અને વિષયો પણ પાંચ છે. આ પાંચ વિષયોનું સેવન ઇન્દ્રિયો કરે તેને ઇન્દ્રિયસુખ કહેવાય છે, પણ આ ઇન્દ્રિયોના વિષયસેવનથી માત્ર સુખ જ નહિ દુઃખ પણ પ્રાપ્ત થાય છે. ઇન્દ્રિય-વિષયોની બાબતમાં ત્રણ માર્ગો છે: 1. અતિશય ઇન્દ્રિયસુખો મેળવવાનો માર્ગ. આને ઇન્દ્રિય-લોલુપતા કહેવાય છે. બીજો ઇન્દ્રિયસુખોનો સતત ત્યાગ કરનારો માર્ગ, જેને નિગ્રહમાર્ગ કહેવાય છે. શબ્દ-સ્પર્શ, રૂપ-રસ અને ગંધ—પાંચેનું સેવન જ ન કરવું, તેનો ત્યાગ જ કરી દેવો તે નિગ્રહમાર્ગ છે. જ્યારે આ પાંચેનું યથાયોગ્ય અથવા યથાપ્રાપ્ત સેવન કરવું તેને સંયમમાર્ગ અથવા તિતિક્ષામાર્ગ કહેવાય છે. ગીતા તિતિક્ષામાર્ગી થવા અર્જુનને કહે છે.

સંયમ અને તિતિક્ષામાં એક મુદ્દાનો ભેદ છે.

જે હિતકારી હોય તેવા સ્પર્શાદિને પચે તેટલી માત્રામાં સેવવો તે સંયમ-માર્ગ છે, સેવવો જ નહિ તે નિગ્રહમાર્ગ છે. નિગ્રહમાર્ગીઓ સ્પર્શાદિ-માત્રને અકલ્યાણકારી માને છે તેથી તેનો સંપૂર્ણ ત્યાગ ઇચ્છે છે. પણ તિતિક્ષાવાદમાં સ્પર્શાદિ-માત્ર સુખદાયી જ નથી દુઃખદાયી પણ છે. જેમકે શીતસ્પર્શ ઉનાળામાં સુખદાયી છે, પણ શિયાળામાં કડકડતી ઠંડી મહાદુઃખદાયી થઈ જતી હોય છે. ગીતા કહે છે કે તેને સહન કર. આ સહનવૃત્તિને તિતિક્ષા કહેવાય છે. વિષયો પોતાની ઇચ્છા પ્રમાણે ધાર્યા પ્રમાણમાં મળતા નથી હોતા. પરિસ્થિતિવશ તે દુઃખદાયી પણ થઈ જતા હોય છે. જો તેને સહન કરવાની તિતિક્ષા—ક્ષમતા નહિ વિકસી હોય તો લોકો હાંપતોબા કરવા લાગશે. ગમતા અને ન ગમતા શીતોષ્ણાદિ વિષયોને હસતાંહસતાં સહન કરી લેવા તેને તિતિક્ષા કહેવાય છે. આ તિતિક્ષાવાદ છે. અહીંથી અગવડોને સહી લેવાનું દર્શન શરૂ થાય છે. જે કાંઈ ન ગમતું, દુઃખ દેનારું, અગવડભર્યું છે તેને સહન કરી લો—અને તે પણ હસતાં હસતાં—આ આપણો આદર્શ માર્ગ થયો.

પશ્ચિમનો અગવડોને દૂર કરી સગવડો વધારનારો માર્ગ છે. વિજ્ઞાનના દ્વારા અગવડોને દૂર કરી શકાય છે. દા. ત., ઉનાળામાં ખૂબ ગરમી લાગે છે તો પંખો ચલાવો. હજી પણ ગરમી લાગે છે તો A.C. ચલાવો. જેટલી ઠંડી જોઈએ તેટલી ઠંડી A.C.થી મળી રહેશે. બળબળતા રણમાં પણ તમે શાંતિથી જીવી શકશો. આવી જ રીતે હિમાલયમાં માઈનસ ટેમ્પરેચરમાં જીવવું છે? ઠરી જશો. કાંઈ વાંધો નહિ. હીટર ચલાવો. ઓરડો ગરમ થઈ જશે. લ્યો, હવે ત્યાં ઠંડી રહી? પશ્ચિમમાં પુષ્કળ ઠંડી પડતી હોવાથી ઘરેઘરમાં હીટર-વ્યવસ્થા કરી હોય છે. લોકો આરામથી જીવન જીવે છે. સહન કરવાનો પ્રશ્ન જ નથી. આવું જીવન બધાં ક્ષેત્રોમાં થઈ શકે છે. એ લોકો વિજ્ઞાનવાદી હોવાથી પ્રત્યેક અગવડનું વિજ્ઞાનના દ્વારા સગવડમાં પરિવર્તન કરી દેતા હોય છે. તેમ છતાં પણ જો તેમને રણમાં કે હિમાલયમાં ગમે ત્યાં કર્તવ્ય સોંપવામાં આવે તો તે દબ્બતાથી સ્વીકારે છે અને પાર પાડે છે. આપણે તેમને ભૌતિકવાદી કહીએ છીએ, પણ તે ભૌતિકવાદી હોવાની સાથે કર્તવ્યવાદી પણ હોય છે. ‘ડીસ્કવરી’ જેવી ચેનલોમાં આપણે જોઈએ છીએ કે દુર્ગમ ક્ષેત્રોમાં મૃત્યુની પરવા કર્યા વિના સંશોધન કરવા માટે તે ધોર અગવડો સહન કરી શકે છે. ઘણી વાર મોતને પણ ભેટે છે. આ તેમનો કર્તવ્યવાદ કહેવાય.

એક વાર અગવડોને સહન કરી લેનારું દર્શન સ્વીકારવામાં આવે તો પછી સગવડોનો વિકાસ જ ન થાય. આ વાત આપણે સમજવી જોઈએ. પછી ભૌતિકવાદ વિનાનો કોરો આત્મવાદ રહી જાય. કોરાપણું જીવનને કોરું બનાવે છે. સ્નિગ્ધતામાં જ જીવન છે. તિતિક્ષાવાદની પરાકાષ્ઠા દુઃખવાદ છે. દુઃખવાદ એટલે ઇચ્છાપૂર્વક જાણી-કરીને દુઃખોને આમંત્રણ આપવું. જેમકે ઉનાળામાં પંચાગ્નિમાં તપવું, ઉઘાડા પગે ચાલવું—ભલે કાંટા-કાંકરા વાગે કે ફોલ્લા પડે, ભૂખ્યાતરસ્યા રહેવું, વસ્ત્ર વિનાના રહીને ઠંડી સહન કરવી, વાળ ઉખેડવા વગેરે

અનેક પ્રકારે શરીરને દુઃખ દેવું અને સુખ-સગવડોનો અસ્વીકાર કરી ત્યાગ કરવો—આ દુઃખવાદ છે. દુઃખવાદથી પ્રજા સુખદ્રોહી બને છે, તેથી વૈજ્ઞાનિક વિકાસ થતો નથી. પરિણામે પ્રજા પછાત બને છે. ભારતના પછાતપણાનાં અનેક કારણોમાં આ દુઃખવાદ પણ એક કારણ છે.

આગળના શ્લોકમાં એ જ વાતને વધુ સ્પષ્ટ અને દઢ કરે છે.

યં હિ ન વ્યથયન્ત્યેતે પુરુષં પુરુષર્ષભા

સમદુઃખસુખં ધીરં સોઽમૃતત્વાય કલ્પતે॥15॥

હે પુરુષશ્રેષ્ઠ, જે ધીરપુરુષને આ માત્રાસ્પર્શીદિ સુખદુઃખ દેનારા વિષયો વ્યથિત કરતા નથી તે જ અમૃતત્વનો અધિકારી થઈ શકે છે. આધ્યાત્મિક ક્ષેત્રમાં એક બહુ મોટી શંકા એ થાય છે કે આધ્યાત્મિક પુરુષ કોને કહેવાય? સામાન્ય રીતે લોકોની એવી ધારણા છે કે જેને આત્મસાક્ષાત્કાર થયો હોય, જે બ્રહ્મજ્ઞાની કે આત્મજ્ઞાની હોય તેને આધ્યાત્મિક પુરુષ કહેવાય છે. પણ ગીતા જરા જુદી વ્યાખ્યા કરે છે. પહેલાં અર્જુનના સંબોધનને સમજાએ:

હે પુરુષર્ષભ: પુરુષ + ઋષભ. પુરુષ એટલે પુરમાં—દેહમાં રહેનારો. જીવાત્મા અને દેહ મળીને પુરુષ થાય છે. જીવાત્મા દેહમાં રહે છે. દેહ ધારણ કરે છે તેથી તે પુરુષ છે. કોઈ કહે કે દેહને અને જીવાત્માને એકબીજાને કાંઈ લેવાદેવા નથી તો તે યોગ્ય નથી, કારણ કે પુરુષ શબ્દનો અર્થ જ પુર-દેહમાં રહેનારો થાય છે. ઋષભ એટલે શ્રેષ્ઠ, અર્થાત્ બધા પુરુષોમાં શ્રેષ્ઠ, કારણ કે ગીતાજ્ઞાનનો અધિકારી બન્યો છે. આવા હે પુરુષર્ષભ! જે મહાપુરુષને આ ‘માત્રાસ્પર્શી:’—શીતોષ્ણ સુખ-દુઃખ દેનારા વિષયો વ્યથિત નથી કરતા, અસર નથી કરતા તેવું નહિ, અસર તો સૌને થાય જ. અગ્નિને અડવાથી દાહ તો થાય જ, પણ જે વ્યથિત નથી થતા, અર્થાત્ સુખદુઃખને ધીરજપૂર્વક શાંતિથી સહન કરી લે છે. આવો ધીરપુરુષ જ અમૃતનો અધિકારી બને છે, અર્થાત્ વ્યક્તિની સહનશક્તિ એટલી વધે કે સુખમાં અને દુઃખમાં વિચલિત ન થઈ જાય. આવી અવસ્થાને અધ્યાત્મ કહેવાય છે. સુખ-દુઃખનું સંતુલન રાખવાની અવસ્થા અધ્યાત્મ-અવસ્થા કહેવાય. હવે ગીતા વિષય બદલે છે. દાર્શનિક ક્ષેત્રમાં આ શ્લોક ઘણો મહત્ત્વનો છે.

નાસતો વિદ્યતે ભાવો નાભાવો વિદ્યતે સતઃ

ઉભયોરપિ દષ્ટોઽન્તસ્ત્વનયોસ્તત્ત્વદર્શિભિઃ॥16॥

હે અર્જુન, ભાવનો અભાવ નથી થતો અને અભાવનો ભાવ નથી થતો. તત્ત્વદર્શી મહાપુરુષોએ આ ભાવ અને અભાવ બન્નેનો અંતિમ નિર્ણય આવો જોયો છે.

આ શ્લોકને સમજતાં પહેલાં થોડી ભૂમિકા સમજવી પડશે. સૃષ્ટિ શામાંથી થઈ છે તેવા પ્રશ્નના જવાબમાં જુદાજુદા મતો છે, જેના મુખ્ય ભેદ આ પ્રમાણે છે:

1. અસત્કાર્યવાદ. સૃષ્ટિ અસત્—શૂન્યમાંથી થઈ છે. પહેલાં કશું જ ન હતું. માત્ર શૂન્ય જ હતું. એટલે અસતમાંથી સૃષ્ટિરૂપી કાર્ય થયું છે. બૌદ્ધો આવું માને છે.

2. સત્કાર્યવાદ—અર્થાત્ સત્માંથી સત્ થયું છે. પહેલાં પ્રકૃતિ-પરમાણુઓ વગેરે હતાં તેમાંથી આ સૃષ્ટિ કાર્ય—થઈ છે. કારણ અને કાર્ય બન્ને સત્ય છે.

3. સતસત્કાર્યવાદ—અર્થાત્ કારણ સત્ છે. તેમાંથી અસત્—નાશવાન કાર્ય પેદા થાય છે.

આવા જુદા-જુદા અનેક વાદો છે. તેમાં બૌદ્ધોના અસત્કારણવાદનું ગીતા નિરાકરણ કરે છે.

અસત્થી ભાવની ઉત્પત્તિ ન થાય. વંધ્યાપુત્રને પુત્ર ન હોય. તેમ શૂન્ય કે અભાવતત્ત્વમાંથી ભાવતત્ત્વની ઉત્પત્તિ ન થાય. માટીમાંથી ઘડાની ઉત્પત્તિ થાય. અહીં માટી અસત્ નથી, ભાવરૂપ—અસ્તિત્વરૂપ પદાર્થ છે. અર્થાત્ ભાવમાંથી ભાવની ઉત્પત્તિ થાય.

આવી જ રીતે જે ભાવરૂપ પદાર્થ છે તેનો કદી અભાવ ન થાય. માનો કે ઘડો ભાવરૂપ પદાર્થ છે. તેનો નાશ કરો તો કાર્યરૂપ ઘડાનો નાશ થાય, પણ મૂળતત્ત્વ માટીનો નાશ ન થાય. માટી તો રહી જ જાય. આમ પ્રત્યેક ભાવરૂપ વસ્તુનું મૂળરૂપથી—કારણરૂપથી તો અસ્તિત્વ રહે જ છે. આવો નિર્ણય તત્ત્વવેત્તાઓએ કર્યો છે. આ સૃષ્ટિની રચના અસત્માંથી કે મિથ્યામાયામાંથી થઈ નથી. જેનું અસ્તિત્વ જ ન હોય તે કોઈનું ઉપાદાનકારણ બની શકે નહિ, પણ ભાવરૂપ પ્રકૃતિ કે પરમાણુઓથી સૃષ્ટિરચના થઈ છે અને સતત પરિવર્તન થયા કરે છે,

પણ કોઈ વસ્તુનો અત્યંત નાશ થઈ જતો નથી. તેના મૂળ કારણરૂપમાં તો તે મહાપ્રલયકાળમાં પણ રહે જ છે. એટલે જગત અસત્ કે મિથ્યા નથી તેવો ભાવ કાર્યકારણરૂપથી પણ છે જ.

હવે જીવાત્માની નિત્યતા બતાવે છે.

અવિનાશિ તુ તદ્ વિદ્ધિ યેન સર્વમિદં તતમ્

વિનાશમવ્યયસ્યાસ્ય ન કશ્ચિત્ કર્તુમર્હતિ॥17॥

આ જીવાત્માને તો તું અવિનાશી જાણ. તેનાથી આખું શરીર (ચેતનારૂપે) વ્યાપ્ત થયેલું છે. આ આત્માનો કોઈ વિનાશ કરી શકતું નથી. આ શ્લોકમાં ‘અવિનાશી’ શબ્દનો અર્થ જીવાત્માની જગ્યાએ પરમાત્મા કરવામાં આવે તો તેના દ્વારા પૂરું વિશ્વ વ્યાપ્ત થયેલું છે તેવું સમજવું.

જીવાત્મા વિશે ભિન્નભિન્ન મતો છે. એક મત એવો છે કે જેમ કાથો, ચૂનો વગેરે ભેગું થવાથી લાલિમા આવે છે તેમ શરીરનાં અમુક તત્ત્વો મળવાથી ચેતના આવે છે અને આ ચેતના શાંત થઈ જાય એટલે મૃત્યુ થયું કહેવાય.

આવા કાર્યરૂપ આત્માનું નિરાકરણ કરે છે.

જે જીવાત્મા છે તે તો અવિનાશી છે, અર્થાત્ શરીરનો નાશ થવાથી તેનો નાશ થઈ જતો નથી. તેનાથી આ પૂરું શરીર વ્યાપ્ત થયેલું છે. (ઈશ્વર- પક્ષે પૂરું વિશ્વ) આ જીવાત્માનો વિનાશ કોઈ કરી શકે નહિ. કારણ કે તે શાશ્વત છે.

આગળના શ્લોકમાં વધુ સ્પષ્ટતા કરે છે.

અન્તવન્ત ઇમે દેહા નિત્યસ્યોક્તાઃ શરીરિણઃ

અનાશિનોઽપ્રમેયસ્ય તસ્માદ્ યુદ્ધ્યસ્વ ભારત॥18॥

હે ભારત, આ શરીરો નાશવાન છે પણ શરીરી જીવાત્મા નિત્ય છે. જીવાત્મા અનાશી અને અપ્રમેય છે. માટે તું યુદ્ધ કર.

આ શ્લોકમાં બેત્રણ બાબતો સ્પષ્ટ કરવામાં આવી છે:

1. શરીર નાશવાન છે. લાખ પ્રયત્નો કરીને પણ શરીરને અમર બનાવી શકાય નહિ. હા, તેને દીર્ઘજીવી બનાવી શકાય. અમુક લોકો—અશ્વત્થામા વગેરે શરીરથી અમર છે તે વાત યોગ્ય નથી. શરીરથી અમર થવાય જ નહિ, કારણ કે તેનો નાશ અવશ્યંભાવી છે.
2. શરીરી—શરીર ધારણ કરનાર જીવાત્મા નિત્ય છે. તેનો નાશ થતો નથી. શરીર અને શરીરી બન્ને અલગઅલગ વસ્તુ હોવા છતાં જન્મે એકબીજાનાં પૂરક છે.

શરીર વિના એકલો જીવાત્મા કશું કાર્ય ન કરી શકે અને એકલો જીવાત્મા સુખદુઃખ પણ ભોગવી ન શકે. શરીર માધ્યમ છે, તો બીજી તરફ એકલું શરીર પણ કશું કરી શકે નહિ. જીવાત્મા વિનાનું એકલું શરીર મડદું થઈ જાય છે. ના તો તે કશું કાર્ય કરી શકે, ના સુખ-દુઃખ ભોગવી શકે. એટલે ‘શરીરી’ શબ્દ લખ્યો છે—શરીરવાળો, શરીરને ધારણ કરનારો.

3. અપ્રમેયસ્ય—પ્રમેય એટલે માપી શકાય તેવો. માપ ત્રણ રીતે નીકળતું હોય છે: 1. વજનથી. જીવાત્માનું વજન નથી. 2. લંબાઈ-પહોળાઈથી. આવું માપ પણ નથી. 3. કાલકૃત અર્થાત્ આ સમયથી આ સમય સુધી રહેનારો, તેવું માપ પણ નથી. શરીરની વર્ષગાંઠ અને મરણતિથિ ઊજવાય, જીવાત્માની જન્મતિથિ અને મરણતિથિ ન હોય, તેથી તેને અપ્રમેય—અનન્ત કહ્યો છે.

હે ભારત, આટલું જાણ્યા પછી હવે તું યુદ્ધ કર. ગીતા ‘યુદ્ધગ્રંથ’ છે—યુદ્ધભૂમિમાં પેદા થયો, યુદ્ધ કરાવવા પેદા થયો અને અંતે યુદ્ધ કરીને જ પૂરો થયો. એટલે ગીતા યુદ્ધગ્રંથ છે. જે લોકો જીવનસંગ્રામથી ભાગે છે તે પલાયનવાદી છે, ભલે તે ગમેતેવા વીતરાગી જ કેમ ન થઈ ગયા હોય. જીવન એક સંગ્રામ છે અને પ્રત્યેક પુરુષે મર્દાનગીથી તે લડી લેવો જ જોઈએ. આ ગીતાનો પ્રથમ અને છેલ્લો ઉપદેશ છે. એટલે તે વારંવાર “તસ્માદ્ યુદ્ધ્યસ્વ ભારત” કહેતી રહેશે. તે કદી એવું નહિ કહે કે આ મહાહિંસાથી પાછો વળ અને દીક્ષા લઈને આત્માનું કલ્યાણ કરી લે.

જીવાત્માની અજર-અમર-નિત્યતા બતાવવા ફરીથી શ્લોક રચે છે.

ય એનં વેત્તિ હન્તારં યશ્ચૈનં મન્યતે હતમ્

ઉભૌ તૌ ન વિજનીતૌ ના હન્તિ ન હન્યતે॥19॥

જે આ જીવાત્માને હત્યા કરનારો માને છે અથવા જે હત્યા થયેલો માને છે—આ બન્ને જીવાત્માને ખરા અર્થમાં જાણતા નથી. આ જીવાત્મા નથી તો કોઈને મારતો કે નથી કોઈનાથી મરાતો, તે અમર છે.

શ્લોક વિચાર માગી લે છે. મરણ એટલે શું? જીવાત્મા અને શરીરનું અલગ થઈ જવું તે મૃત્યુ છે. કુદરતી પ્રક્રિયાથી આ જુદાપણું થાય તો તેને મરણ કહેવાય છે, પણ અકુદરતી રીતે માનવ-પ્રયત્નોથી થાય તો તેને હત્યા કે આત્મહત્યા કહેવાય છે. બધી રીતે આત્મા શરીરને છોડી દે છે. તેમાં જીવાત્મા ભૌતિકકાર્ય ના હોવાથી તેનો નાશ થતો નથી. શરીરની માફક તેની ઉત્પત્તિ, વૃદ્ધિ વગેરે થયું નથી તેથી તે નિત્ય જ છે. આત્મવાદથી જોઈએ તો નશ્વર શરીરનો જ નાશ થયો છે. અનશ્વર જીવાત્માનો નાશ થયો નથી, તેથી તે તો હતો તેવો ને તેવો જ છે, અર્થાત્ તેનો નાશ થતો નથી.

એક પ્રશ્ન ઊભો રહે છે. જીવાત્મા કર્તાભોક્તા છે તેવું આગળ આવશે, તો પછી યુદ્ધમાં જે માનવવધ થશે તેનો કર્તા જીવાત્મા ખરો કે નહિ? જો કર્તા ન હોય તો ફળ કોણ ભોગવે? તો પછી “નાયં હન્તિ ન હન્યતે” કેમ કહેવાયું છે? સમાધાન એવું થઈ શકે કે જીવાત્મા અને શરીરને અલગ કરી દેવાનું નામ મરણ અથવા હત્યા થાય. પણ આત્માનો નાશ ન કરી શકવાથી કોઈ જીવાત્માની હત્યા કરનારો ન થાય. હન્યમાન શરીરે, જીવાત્મા તો તેવો ને તેવો જ રહે છે. માટે ‘ન હન્યતે હન્યમાને શરીરે’ કહ્યું હોવું જોઈએ.

ઉપદેશાત્મક શાસ્ત્રમાં પુનરુક્તિ થતી હોય છે. એકની એક વસ્તુને વારંવાર સમજાવવા માટે જુદીજુદી રીતે પુનરાવર્તન થતું હોય છે. તેને દોષ માનવા કરતાં દૃઢતા માટે પુનરાવર્તન થયું છે તેમ માનવું વધુ ઠીક કહેવાય. આગળ એ જ તત્ત્વને કહેવામાં આવ્યું છે.

ન જાયતે મ્રિયતે વા કદાચિત્—

નાયં ભૂત્વા ભવિતા વા ન ભૂયઃ

અજો નિત્યઃ શાશ્વતોઽયં પુરાણો

ન હન્યતે હન્યમાને શરીરે॥20॥

આ જીવાત્મા કદી ઉત્પન્ન થતો નથી, કદી મરતો નથી. આ જીવાત્મા ક્યારેય જન્મ્યો ન હતો, જન્મ લેતો નથી અને ભવિષ્યમાં જન્મવાનો પણ નથી. જે અજન્મા, નિત્ય, શાશ્વત અને પુરાતન છે, હન્યમાન શરીરમાં પણ તે અહન્યમાન થઈને રહે છે, અર્થાત્ હણાતો નથી.

કોઈ તત્ત્વને સમજાવવા માટે બે લક્ષણ બતાવાય છે: 1. નકારાત્મક અને 2. હકારાત્મક. બન્ને પ્રકારનાં લક્ષણોથી તત્ત્વ સ્પષ્ટ થાય છે. પહેલાં જીવાત્માનાં નકારાત્મક લક્ષણો બતાવે છે.

1. ન જાયતે

તે કદી જન્મતો નથી. જીવાત્મા ક્યારે પેદા થયો તે પ્રશ્ન જ નથી, કારણ કે તે પેદા થતો જ નથી. તે અનાદિ છે. ઘણા લોકોને શંકા થતી હોય છે કે સૃષ્ટિની શરૂઆતમાં જીવાત્મા ક્યાંથી આવ્યો? તે આવ્યો જ નથી; તે તો હતો જ, કારણ કે તે નિત્ય છે. જે પેદા થાય તેનું કારણ હોય. કારણ રૂપાંતરિત થાય ત્યારે કાર્ય થાય. જીવાત્માનું કોઈ કારણ નથી, કારણ કે તે પોતે કોઈનું કાર્ય નથી, તે સ્વયંભૂ છે.

2. ન મ્રિયતે

તે જીવાત્મા મરતો પણ નથી, કારણ કે તે કાર્યરૂપ નથી. કાર્યનો જ નાશ થાય. જીવાત્માનો નાશ થતો નથી. તે કરોડો વર્ષો પહેલાં જેટલા હતા તેટલા જ આજે પણ છે. તેની સંખ્યામાં વધઘટ થતી નથી.

નાયં ભૂત્વા ભવિતા વા ન ભૂયઃ

તે ક્યારેય જન્મ્યો ન હતો, તે જન્મ લેતો નથી અને કદી જન્મવાનો પણ નથી.

આ બધાં ન... ન... ન... નકારાત્મક લક્ષણો છે.

હવે હકારાત્મક લક્ષણો બતાવે છે. તો તે છે કેવો?

1. અજવં: કદી નહિ જન્મનારો અજર છે.

2. નિત્યઃ તે નિત્ય છે. ઉત્પત્તિ—વિનાશ વિના છે.

3. શાશ્વતઃ તે શાશ્વત છે. કાયમ રહેનાર છે.

4. પુરાણો: તે સૌથી જૂનો પણ છે. ‘(પુરા અપિ નવો ભવતીતિ પુરાણઃ’ યાસ્ક.) અર્થાત્ જે સૌથી પ્રાચીન હોવા છતાં, સદાય નવો ને નવો

રહે તેને પુરાણ કહેવાય.

આવો જીવાત્મા આ નાશવાન શરીરમાં રહે છે અને શરીરનો નાશ થવા છતાં પણ નષ્ટ થતો નથી. ફરી પાછું એ જ વાતનું પુનરાવર્તન કરે છે.

वेदाविनाशिनं नित्यं य अनेमजमव्ययम्।

कथं स पुरुषः पार्थ कं धातयति उन्ति कम्॥21॥

આ જીવાત્માને તું અવિનાશી, નિત્ય, અજ અને અવ્યય જાણ. આવા આત્માને કોણ કેવી રીતે મારી શકે? અર્થાત્ ન મારી શકે. તો પછી શરીરના મર્યા પછી આ આત્માનું શું થાય છે?

वासंसि जर्षाणि यथा विहाय,

नवानि गृह्णाति नरोऽपराधि।

तथा शरीराणि विहाय जर्षा-

न्यन्याति संयाति नवानि દેહી॥22॥

જેમ પુરુષ જર્ષ થઈ ગયેલાં વસ્ત્રોને ત્યજીને નવાં ધારણ કરે છે, તેવી જ રીતે જૂના શરીરને ત્યાગીને જીવાત્મા નવા શરીરને ધારણ કરે છે.

ધાર્મિક જગતમાં જે કોઈ રીતે પણ શરીરથી ભિન્ન જીવાત્મા, રૂઢ વગેરેને માનવામાં આવે છે તેમના મુખ્યતઃ બે ભેદ છે: 1. પુનર્જન્મવાદી અને 2. અપુનર્જન્મવાદી. હિન્દુ, જૈન, બૌદ્ધ વગેરે પુનર્જન્મવાદી હોય છે. પુનર્જન્મવાદની સાથે અનિવાર્ય રીતે કર્મવાદ સંકળાયેલો હોય છે. કર્મો અવશ્ય ભોગવવાનાં જ હોય છે. આ તેનો મૂલાધાર છે. પણ જે કર્મો ભોગવ્યા વિનાનાં બાકી રહી ગયાં છે તેનું શું? તે આવતા જન્મે કે આવનારા જન્મોમાં ભોગવવાં પડશે જ. જો પુનર્જન્મ ન હોય તો બાકી વધેલાં કર્મો ભોગવ્યા વિનાનાં રહી જાય. એટલે પુનર્જન્મ જરૂરી છે.

જે લોકો પુનર્જન્મવાદી નથી તે કર્મવાદી પણ નથી. પ્રત્યેક કર્મનું ફળ ભોગવવું જ પડે તેવું તેઓ માનતા નથી. બાકી રહેલાં કર્મોના આધારે સ્વર્ગ-નર્કની પ્રાપ્તિ થાય છે. પણ કેટલાક કર્મના આધારે સ્વર્ગ-નર્કની પ્રાપ્તિ નથી માનતા, પણ ઈમાનના આધારે જે-તે લોકની પ્રાપ્તિ માને છે. અર્થાત્ તમે ઈશ્વર અને તેના ધર્મ ઉપર ઈમાન ધરાવો છો તો-તો તમને સ્વર્ગ મળી શકે, પણ તમે બીજો ધર્મ પાળતા હો તો સારાં કર્મો હોય તોપણ તમારે નરકે જ જવું પડે!

ગીતામાં કેટલાક પ્રસિદ્ધ અને અમર શ્લોકો છે તેમાંનો એક આ છે:

नैनं छिन्दन्ति शस्त्राणि नैनं दहति पावकः।

न यैनं क्लेदयन्त्यापो न शोषयति मारुतः॥23॥

આ આત્માને શસ્ત્રો કાપી શકતાં નથી. અગ્નિ બાળી શકતો નથી, પાણી તેને પલાળી શકતો નથી, પવન તેને શોષી શકતો નથી.

આ જ વાતને ફરીથી જણાવે છે.

अच्छेद्योऽयमदाह्योऽयमक्लेद्योऽशोष्य એવ ચા।

नित्यः सर्वगतः स्थाणुरयलोऽयं सनातनः॥24॥

આ આત્મા શસ્ત્રથી છેદી ન શકાય તેવો, અગ્નિથી બાળી ન શકાય તેવો, પાણીથી પલાળી ન શકાય તેવો અને વાયુથી શોષી ન શકાય તેવો છે. તે તો નિત્ય, સર્વગત, સ્થાણુ, અચલ અને સનાતન છે.

આ શ્લોકમાં પુનરાવૃત્તિ કરીને નકારાત્મક લક્ષણો બતાવ્યાં. હવે હકારાત્મક લક્ષણો બતાવે છે:

1. નિત્ય: જે ભાવરૂપ હોય અને જેનો આદિ કે અંત ન હોય તેને નિત્ય કહેવાય. જીવાત્મા ભાવતત્ત્વ છે. તેનો આદિ કે અંત ન હોવાથી નિત્ય કહેવાય છે.

જે લોકો અંતઃકરણની ઉપાધિથી જીવને માને છે તેમનાં ત્યાં અંતઃકરણ કાર્ય હોવાથી ‘સાદિ’ છે, ‘અનાદિ’ નથી, તેથી તે નિમિત્તથી બનેલો જીવ પણ સાદિ જ થયો કહેવાય, અનાદિ ન કહેવાય.

વળી, જે જીવાત્માને શિવમાં ભળી જવાનું માને છે તેમનો જીવ શિવમાં ભળીને પોતાનું અસ્તિત્વ ખોઈ બેસે છે, અર્થાત્ તે સમાપ્ત થઈ જાય છે. એટલે તેનો અંત પણ થયો કહેવાય એટલે તે રીતે પણ તે આદિ અને અંતવાળો થયો કહેવાય. તેથી નિત્ય ન કહેવાય. જીવાત્માને જો નિત્ય માને તો દ્વૈત થઈ જાય—જીવાત્મા અને પરમાત્મા, જે તેમને ઇષ્ટ નથી. બે નિત્યતત્ત્વો હોય એટલે દ્વૈત થઈ જાય. શિવમાંથી જીવ થયો છે અને પાછો શિવરૂપ થઈ જશે તેવું કથન યોગ્ય ન ઠરે, કારણ કે નિત્ય વસ્તુ કોઈનામાંથી પેદા થાય નહિ અને કોઈમાં ભળીને સમાપ્ત થાય નહિ.

2. સર્વગત: જીવાત્મા પણ પરમાત્માની માફક સર્વગત છે, અર્થાત્ સર્વવ્યાપક છે. આ વિષયમાં ઘણા મતો છે, પણ બે મુખ્ય છે: 1. તે સર્વગત છે. 2. તે અણુરૂપ છે. મને લાગે છે કે આ બન્ને મતોનું સંગ્રહણ ગીતામાં થયું છે, જે આગળ આવશે. તો પછી અહીં સર્વગતનો અર્થ શો કરવો? એવો અર્થ થઈ શકે કે તે સર્વ ભૌતિક પદાર્થોમાં પાર થઈ શકે તેવો છે. અર્થાત્ સૂક્ષ્મતમ હોવાથી તે ગમેતેવા નક્કર પદાર્થમાંથી પણ પાર થઈ શકે છે, સૌમાં ગમન કરી શકે છે. જો સર્વગતનો અર્થ સર્વવ્યાપક કરવામાં આવે તો જીવાત્મા અને પરમાત્મા બન્ને વ્યાપક થઈ જાય. બે તત્ત્વો એકસાથે એક જ તત્ત્વમાં વ્યાપક થઈ શકે કે કેમ? વળી, જીવાત્માઓ તો અનંત સંખ્યામાં છે. તે બધા પરસ્પરમાં વ્યાપક થઈ જાય તો ઘણી અવ્યવસ્થા થઈ જાય. પરમાત્મા એક જ સર્વવ્યાપક છે તેવું માનવાથી આવો દોષ ન આવે. તે જીવાત્મા કરતાં સૂક્ષ્મ હોવાથી જીવાત્મામાં પણ તે વ્યાપક થઈ શકે છે. તેનાથી (પરમાત્માથી) વધુ સૂક્ષ્મ કશું જ ન હોવાથી તેમાં કોઈ વ્યાપક ન થઈ શકે. વ્યાપ્ય-વ્યાપક-ભાવ સ્થૂલ-સૂક્ષ્મમાં જ થઈ શકે, બે સમાનમાં ન થઈ શકે.

3. સ્થાણુ: સ્થાણુ એટલે બાવળના ટૂંકા જેવો સ્થિર, અચલ વગેરે. સ્થાણુમાં ગતિ ન હોય. વર્ષો સુધી તે એક જ જગ્યાએ સ્થિર રહેતો હોય છે. આવી જ રીતે જીવાત્મા પણ સ્થાણુરૂપ સ્થિર અચલ છે. હવે પ્રશ્ન એ થાય કે જો તે સ્થિર જ હોય તો સ્વર્ગ-નર્ક-જન્માદિ સ્થાનોમાં તેની ગતિ—અગતિ ન થાય, તો અનેક શાસ્ત્રવાક્યોનો અને લોકમાન્યતાનો વિરોધ થાય. લોકો માને છે કે મરણ વખતે જીવ શરીર છોડીને બહાર નીકળે છે અને કર્મ પ્રમાણે ગતિ કરે છે. સ્થિર સ્થાણુમાં ગતિ ન હોય એટલે સ્થાણુ શબ્દનો અર્થ ‘શાખા-પાંદડાં વગેરે વિનાનો’ કરવો ઘટે. ટૂંકું એકલું જ ઊભું રહે છે. તેનો વંશવેલો હોતો નથી તેમ સ્થાણુ રૂપ જીવાત્મા પણ એકલો જ છે. તેમાંથી અન્ય તત્ત્વો ઉત્પન્ન થતાં નથી. ઉત્પન્ન થાય તો વિકારી થાય, તે નથી થતું.

4. અચલ: એ જ વાતને દઢ કરે છે. તે અચલ છે. પોતાના સ્થાનથી ચલિત થતો નથી.

5. સનાતન: જે એકરૂપ રહે તેને સનાતન કહેવાય. જેમાં પરિવર્તન થાય, બદલ-બદલ થાય તેને સનાતન ન કહેવાય. શરીર વગેરે બધાં ભૌતિક તત્ત્વો પરિવર્તનશીલ છે, કારણ કે તે પરિણામશીલ હોય છે. પરિણામ અને પરિવર્તન લગભગ એક જ વાત છે. જીવાત્મા બદલ-બદલ થતો નથી. તે જેવો છે તેવો જ અનાદિકાળથી છે, એટલે સનાતન કહેવાય છે.

આપણા ધર્મને પણ ‘સનાતન ધર્મ’ કહીએ છીએ. તેનો અર્થ સમજવા જેવો છે. ખરેખર તો ‘ધર્મ’ આગળ વિશેષણ મુકાય જ નહિ. માત્ર ‘ધર્મ’ શબ્દ જ પર્યાપ્ત છે. પણ જ્યારે ધર્મ આગળ વિશેષણ મુકાય છે ત્યારે તે સંપ્રદાય બને છે અને ઈશ્વર આગળ વિશેષણ મુકાય છે ત્યારે તે નાનો બને છે. શાસ્ત્રોમાં અને ગીતામાં પણ ‘ધર્મ’ શબ્દ વિશેષણ વિનાનો મુકાયો છે. તેની આગળ હિન્દુ ધર્મ, મુસ્લિમ ધર્મ, બૌદ્ધ ધર્મ, જૈન ધર્મ, વૈષ્ણવ ધર્મ વગેરે વિશેષણો મૂકો તો તે સંપ્રદાય કે પંથ બની જાય. તેની સીમા ઘટી જાય. તે વિશ્વવ્યાપી ન રહે.

આવી જ રીતે ભગવાન, ઈશ્વર, પરબ્રહ્મ, ગોંડ, અલ્લા વગેરે શબ્દો વિશેષણ વિનાના હોય તો વ્યાપક બને, પણ તેની આગળ, રામભગવાન, કૃષ્ણભગવાન, બુદ્ધભગવાન, મહાવીરભગવાન વગેરે વિશેષણો મૂકો તો ભગવાન નાનો—સીમિત થઈ જાય, તેને માનનારા વર્ગ પૂરતો જ રહી જાય. એટલે ‘ધર્મ’ અને ‘ભગવાન’ શબ્દને વ્યાપક બનાવવા હોય તો તેમની આગળ વિશેષણ ન મૂકવું જોઈએ.

ધર્મની સનાતનતા જોઈએ. ધર્મ એટલે વસ્તુમાં રહેનારો અસાધારણ ગુણ જેનાથી તે ઓળખાય, જેમકે અગ્નિ. અગ્નિનો અસાધારણ ગુણ દાહકતા છે. આ દાહકતા તેનો ધર્મ છે. તે ત્યારથી અગ્નિમાં છે, જ્યારથી અગ્નિનું અસ્તિત્વ છે. અગ્નિ હોય અને દાહકતા ન હોય તેવું બને નહિ. તેથી દાહકતા સનાતન ધર્મ કહેવાય. આવું પ્રત્યેક પદાર્થનું હોય છે. આવી જ રીતે મનુષ્યમાં પણ જે સહજ-સ્વાભાવિક રીતે ગુણો છે તે તેના ધર્મ છે. તે સનાતન છે. જેમકે કરુણા વગેરે. જ્યારથી મનુષ્ય છે ત્યારથી તેનામાં કરુણા રહેલી છે. તે ઓછીવત્તી હોઈ શકે, પણ હોય તો ખરી જ. આવા માનવીય ગુણોને ધર્મ કહેવાય છે. તે સનાતન છે. પછી તે ગમે ત્યાં ને ગમે તે સંપ્રદાય પાળનારો માણસ હોય પણ તેનામાં સત્ય, દયા અને કરુણા વગેરે જે ગુણો છે તે જ ધર્મ છે. તેને આપણે માનવધર્મ અથવા સનાતન ધર્મ કહીએ

છીએ.

ફરી પાછું દઢ કરવા માટે પુનરાવર્તન કરે છે.

અવ્યક્તોઽયમચિન્ત્યોઽયમવિકાર્યોઽયમુચ્યતે।

તસ્માદેવં વિદિત્વૈનં નાનુશોચિતુમર્હસિ॥25॥

આ આત્મા અવ્યક્ત, અચિન્ત્ય, અવિકાર્ય છે. માટે એવું વિચારીને પણ તારે શોક કરવા જેવો નથી.

ઉપદેશનું લક્ષ્ય શોક ન કરવો તે છે. તે માટે દલીલો આપવાની ચાલુ છે.

અવ્યક્ત—ઇન્દ્રિયોના દ્વારા જેની અનુભૂતિ થાય તેને વ્યક્ત કહેવાય. જે ઇન્દ્રિયાતીત હોય તેને અવ્યક્ત કહેવાય. વિશ્વ જેટલું વ્યક્ત છે તેથી અનેક-ગણું અવ્યક્ત છે. અવ્યક્ત હોવામાત્રથી કોઈની સત્તા નથી હોતી તેવું નથી. ઘણાં તત્ત્વો અવ્યક્ત હોવા છતાં પણ તેમની સત્તા હોય છે. ઘણાં કિરણો વ્યક્ત નથી હોતાં, જેવાં કે એક્સ-રે, ગામા-રે, વગેરે. એવી જ રીતે ઘણા બેંકટેરિયા વ્યક્ત નથી હોતા તોપણ તેમની સત્તા હોય છે. ગુરુત્વાકર્ષણ વ્યક્ત નથી હોતું તોપણ તેનું અસ્તિત્વ તો છે જ. એમ જીવાત્મા પણ નરી ઇન્દ્રિયોથી અનુભવાતો નથી તોપણ તેની સત્તા છે તેવું બતાવે છે. ઇન્દ્રિયો પોતે સૂક્ષ્મ વિષયોને ગ્રહણ કરી શકતી નથી. આ તેની મર્યાદા છે. પણ ઘણી વસ્તુઓ ઇન્દ્રિયાતીત પણ હોય છે. જીવાત્મા પણ ઇન્દ્રિયાતીત હોવાથી તેને અવ્યક્ત કહ્યો છે.

અચિન્ત્ય:—ચિત્તથી—મનથી જેનું ચિંતન કરી શકાય તેને ચિંત્ય કહેવાય. જેનું ચિત્તથી પણ ચિંતન ન થઈ શકે તેને અચિંત્ય કહેવાય. અનુભવ પછીની સ્મૃતિનું ચિંતન થતું હોય છે. જેનો અનુભવ જ ન થયો હોય તેનું ચિંતન કેવી રીતે થાય? એટલે તેને—આત્માને અચિંત્ય કહ્યો છે.

અવિકાર્ય:—વિકાર વિના ઉત્પત્તિ ન થાય. જીવાત્મા ઉત્પન્ન થયેલો નથી, તે સ્વયંભૂ છે જ. વિકાર વિના વધી ન શકાય. જેમ શરીર વધે છે, છોડ વધે છે તેમ જીવાત્મા વધતો નથી. વિકાર વિના ક્ષય ન થાય. જેમ કપૂર પડ્યુંપડ્યું પણ ક્ષીણ થઈ જાય છે તેમ જીવાત્માનો ક્ષય થતો નથી. વિકાર વિના વિપરિણામ ન થાય. જેમ દૂધમાંથી દહીં થાય છે તેમ જીવાત્માનું પરિણામન થતું નથી. તેવી જ રીતે તેનો વિનાશ પણ થતો નથી. જેમ ઘટનો નાશ થાય છે તેમ જીવાત્માનો નાશ થતો નથી. તેનું અસ્તિત્વ સદાય રહે જ છે. બૌદ્ધોની એક ધારામાં એવું માનવામાં આવે છે કે જેમ દીપક છેલ્લું ટીપું તેલનું બળી ગયા પછી આપોઆપ વિલીન થઈ જાય છે, તે ક્યાંય જતો નથી, તેમ જ આત્મતા પણ નિર્વાણમાં તેની ચિદ્ધારા સમાપ્ત થતાં સમાપ્ત થઈ જાય છે. સમાપ્ત થવું જ નિર્વાણ છે. ગીતા આ સિદ્ધાંત સાથે સંમત થતી નથી. સમાપ્ત થવા માટે પણ વિકારી થવું પડે. તેલનું બળવું—ખર્ચાવું એ વિકાર જ છે. જો તેલ ખર્ચાય જ નહિ તો દીપક બળે નહિ, તે સમાપ્ત પણ ન થાય. ગીતા કહે છે કે તે અવિકાર્ય છે અર્થાત્ ઉત્પત્તિથી વિનાશ સુધીની બધી પ્રક્રિયાઓથી રહિત છે.

તસ્માદેવં વિદિત્વા—આવું જાણીને પણ તારે શોક કરવા જેવો નથી. મૂળ હેતુ શોક ન કરવાનો છે.

હવે વિપરીત સિદ્ધાંત માનીને દલીલો આપે છે: સંસ્કૃતમાં એક ન્યાય છે: “તુષ્યતુ દુર્જન:” અર્થાત્ પ્રતિપક્ષવાળો દુર્જન હઠીલો છે, તે વાત માનતો જ નથી તો હવે તેના સિદ્ધાંત પ્રમાણે પણ તેની વાત સિદ્ધ થતી નથી તેવું બતાવવાને ‘તુષ્યતુ દુર્જન:’ કહેવાય છે.

અથ ચૈનં નિત્યજાતં નિત્યે વા મન્યસે મૃતમ્।

તથાપિ ત્વં મહાબાહો, નૈવં શોચિતુમર્હસિ॥26॥

માનો કે કોઈ એમ કહે કે ના-ના, તે તો નિત્ય ઉત્પન્ન થનાર અને નિત્ય મરી જનારો જીવાત્મા છે. તોપણ હે મહાબાહો, તારે શોક કરવા જેવો નથી.

બૌદ્ધોનું કહેવું છે કે “યત્ ક્ષણિકં તત્ સત્યમ્”, અર્થાત્ જે ક્ષણિક હોય, પ્રત્યેક ક્ષણમાં ઉત્પન્ન થાય અને પ્રત્યેક ક્ષણમાં નષ્ટ થાય તે જ સત્ય કહેવાય. પૂરું વિશ્વ ક્ષણિક છે. સતત ઉત્પત્તિ અને વિનાશની પ્રક્રિયા ચાલ્યા જ કરે છે. જેમાં ક્ષણિકતા હોય જ નહિ, તેનું અસ્તિત્વ પણ ન હોય. જેમકે “વંધ્યાપુત્ર.” વંધ્યાપુત્રમાં અસ્તિ, જાયતે, વર્ધ્યતે, વિપરિણામ, ક્ષય કે વિનાશ કશું થતું નથી. તેથી તેનું અસ્તિત્વ જ નથી. ક્ષણિકતા અને નશ્વરતા સત્તાની દ્યોતક છે. જે હોય તેનો જ વિનાશ થાય. જે હોય જ નહિ તેનો વિનાશ પણ ન થાય. એટલે જીવાત્મા ઉત્પત્તિ અને વિનાશના ધર્મોવાળો ક્ષણિક છે. આવું ક્ષણિકવાદીઓ માને છે. તેનો સ્વીકાર કરીને ગીતા કહે છે કે માનો, જીવાત્મા ઉત્પન્ન અને નષ્ટ થનારો છે તોપણ તારાથી તેનો શોક કરવો યોગ્ય નથી.

આ જ સિદ્ધાંત પ્રમાણે તો:

જાતસ્ય હિ દ્યુવો મૃત્યુર્ધુવં જન્મ મૃતસ્ય ચ।

તસ્માદપરિહાર્યેઽર્થે ન ત્વં શોચિતુમર્હસિ॥27॥

જન્મેલાનું મૃત્યુ અવશ્ય છે અને મરેલાનો જન્મ પણ જરૂરી છે. તો આવા અપરિહાર્ય વિષયમાં તારે શોક કરવા જેવો નથી. ક્ષણિકવાદમાં પ્રત્યેક વસ્તુ પ્રત્યેક ક્ષણમાં નષ્ટ થાય છે અને પ્રત્યેક ક્ષણમાં પાછી ઉત્પન્ન થાય છે. આને ત્રિક્ષણવાદ પણ કહે છે. એક ક્ષણમાં ઉત્પત્તિ, બીજી ક્ષણમાં સ્થિતિ અને ત્રીજી ક્ષણમાં વિનાશ. આ પ્રક્રિયા સતત ચાલતી રહી છે. જેમ બલ્બમાં પ્રતિક્ષણ વીજળીનો પ્રવાહ આવે છે, બળે છે અને નષ્ટ થઈ જાય છે. ત્યાં સુધીમાં ફરીથી નવો પ્રવાહ આવી જાય છે. આ સતત પ્રક્રિયાને ધારા કહેવાય છે. એટલે આપણને દીપક—વીજળીના બલ્બમાં એકરૂપતા દેખાય છે. આવું જ જીવાત્મામાં પણ થયા કરે છે. તેથી એકરૂપતા અનુભવાય છે. અહીં બે મહત્ત્વના પ્રશ્નો થાય છે:

1. ચિદ્વારા ચલાવવા માટે પાછળ પુરવઠો જોઈએ. જેમ દીપકના તેલ અને વીજળીમાં પાછળ જનરેટર છે તેમ જીવાત્માની ચિદ્વારા ચલાવવા માટે પાછળથી પુરવઠો પૂરો પાડનાર કોઈ નથી.
2. ચિદ્વારામાં, જે કણ જેવો હતો તેવો જ નવો કણ પણ આવી જાય છે. જો આવું જ હોય તો ફળ પાકી નહિ શકે. દૂધમાંથી દહીં નહિ થઈ શકે, કારણ કે નષ્ટ થયેલા કણની જગ્યાએ આવનારો નવો કણ પણ તેવો જ હોવાથી પરિણામ નહિ આવે. એકની એક વસ્તુ સતત તેવી ને તેવી જ થયા કરશે. આમ ક્ષણિકવાદમાં ઘણા પ્રશ્નો ઊભા થાય છે. તોપણ ગીતા કહે છે કે “ચાલો, તમારી વાત માની લઈએ છીએ. હવે તમારા જ સિદ્ધાંત પ્રમાણે જે જન્મે છે તેનું મૃત્યુ નિશ્ચિત છે અને જે મરે છે તેનો જન્મ પણ અવશ્ય છે. તો પછી આ યોદ્ધાઓનો પણ નાશ થશે તો ફરીથી જન્મ થઈ જ જશે. હવે શોક કરવાનું કારણ રહેતું નથી. માત્ર યોદ્ધાઓ માટે જ નહિ, પૂરા વિશ્વ માટે આ જ નિયમ છે. લે સાંભળ.

અવ્યક્તાદીનિ ભૂતાનિ, વ્યક્તમધ્યાનિ ભારતા।

અવ્યક્તનિધનાન્યેવ તત્ર કા પરિદેવના॥28॥

હે ભારત, સાંભળ, આ બધાં પ્રાણીઓ અને પૂરું વિશ્વ પહેલાં અવ્યક્ત હતું, પછી મધ્યમાં વ્યક્ત થયું છે અને અંતમાં પાછું અવ્યક્ત થઈ જવાનું છે. હવે વળી શોક કેવો?

વિશ્વની પૂરી પ્રક્રિયા અવ્યક્તમાંથી વ્યક્ત થવાની છે. પહેલાં સૂર્ય-ચંદ્ર, નક્ષત્રો, તારા વગેરે કશું જ ન હતું. તે બધાં અવ્યક્ત હતાં. પરમાણુઓ અવ્યક્ત હોય છે. એકબીજા સાથે બદ્ધ થઈને પછી તે વ્યક્ત થતાં હોય છે. દૂધમાં ઘી અને પુષ્પમાં મધ અવ્યક્ત છે. પણ ખાસ પ્રક્રિયા કરવામાં આવે તો તે વ્યક્ત થાય છે. આવી જ રીતે પૂરું બ્રહ્માંડ અને પ્રાણીઓ પણ પહેલાં અવ્યક્ત હતાં, પછી મધ્યકાળમાં વ્યક્ત થવા લાગ્યાં. વળી પાછાં અંતકાળમાં બધાં નિધન થવાથી અવ્યક્ત થઈ જશે. હવે શોક શાનો?

આદિ અને અંતમાં બધું અવ્યક્ત જ હોય છે. માત્ર મધ્યકાળમાં જ વ્યક્ત થતું હોય છે. નાટકનો કલાકાર પડદા પાછળથી પ્રગટ થાય છે, નાચે છે, કૂદે છે અને પાછો પડદા પાછળ ચાલ્યો જાય છે. તેવું જ બધા વિશ્વનું છે. તેમાં શોક શાનો?

વિષય થોડો જટિલ થઈ ગયો. તેથી ગીતા પણ કહે છે કે:

આશ્ચર્યવત્ પશ્યતિ કશ્ચિદેનમ્

આશ્ચર્યવદ્ વદતિ તથૈવ ચાન્યઃ।

આશ્ચર્યવચ્ચૈનમન્યઃ શૃણોતિ

શ્રુત્વાઽપ્યેનં વેદ ન ચૈવ કશ્ચિત્॥29॥

આ જીવાત્માને કોઈ આશ્ચર્યચકિત થઈને જુએ છે, કોઈ આશ્ચર્ય સાથે તેનું વર્ણન કરે છે. વળી અન્ય કોઈ આશ્ચર્ય પામીને સાંભળે છે, તો કેટલાક તો સાંભળીને પણ જાણી શકતા નથી. એવો આ આશ્ચર્યવત્ જીવાત્મા છે.

જે વિષયો ઇન્દ્રિયાતીત હોય, મન-બુદ્ધિથી પણ પર હોય તેમાં એક મત ન હોય. સૂર્યચંદ્ર વિશે બે મત ન હોય, કારણ કે ઇન્દ્રિયગોચર છે. પણ જીવાત્મા ઇન્દ્રિયગોચર નથી. તેથી તેના અસ્તિત્વ વિશે, હોય તો કેવો છે? તેના સ્વરૂપ વિશે તેના ગુણો વિશે તથા કૃતિ વિશે

જુદીજુદી ધારણાઓ રહેવાની જ. સૌ-સૌની આ ધારણાઓ કલ્પના-આધારિત છે કે પછી અનુભવ-આધારિત છે તે વિવાદ હોઈ શકે છે. મોટા ભાગે આવા ઇન્દ્રિયાતીત વિષયો શાસ્ત્રાધારિત હોય છે. સૌનાં પોતપોતાનાં શાસ્ત્રો હોય છે અને તેના જ્ઞાતા શાસ્ત્રીઓ હોય છે. શાસ્ત્રીઓનું કામ પોતપોતાના પક્ષને દઢ કરવાનું હોય છે. તે ગ્રંથબદ્ધ થવાની સાથે મતપ્રવર્તક આદિપુરુષો પણ બદ્ધ હોય છે, એટલે ગ્રંથબદ્ધ અને વ્યક્તિબદ્ધ થયેલા શાસ્ત્રીઓ ગમેતેટલા વિદ્વાન હોય તોપણ સત્યને શોધી શકતા નથી. પ્રયોગશાળા ગ્રંથબદ્ધ કે વ્યક્તિબદ્ધ નથી હોતી. તે સત્યને શોધી શકે છે. પણ તેની સીમા છે. ઇન્દ્રિયાતીત તત્ત્વો તેની સીમામાં આવતાં નથી તેથી આવાં તત્ત્વો વિશે સૌ કોઈ પરંપરા પ્રમાણે ધારણા બનાવી લેતા હોય છે. આ જીવાત્મા એટલો વિચિત્ર છે કે તે સૌકોઈને આશ્ચર્ય ઉપજાવે છે. તેથી તેને જોવું, વઢવું, સાંભળવું અને ન જાણવું એવા જુદાજુદા જિજ્ઞાસુઓ વિદ્યમાન હોય છે. પોતે પૂર્ણ જ્ઞાતા કે પૂર્ણ આત્મસાક્ષાત્કારી છે તેવો દાવો કોઈ જ્ઞાની પુરુષ ન કરે. હા, મૂર્ખાઓ જરૂર કરે. તેમનાથી બચવું જોઈએ.

ફરી પાછા તે આત્મતત્ત્વની સ્પષ્ટતા કરે છે.

દેહી નિત્યમવધ્યોઽયં દેહે સર્વસ્ય ભારતા

તસ્માત્ સર્વાણિ ભૂતાનિ ન ત્વં શોચિતુમર્હતિ॥૩૦॥

દેહી—દેહમાં રહેનારો જીવાત્મા બધાના દેહોમાં રહેતો હોવા છતાં અવધ્ય છે. માટે હે ભારત, તારે કોઈના માટે કશો શોક કરવાની જરૂર નથી.

ફરી પાછો ‘દેહી’ શબ્દ વપરાયો છે, જે દેહથી સંબંધ રાખનારો એવો અર્થ સૂચવે છે. જે લોકો બોલતા ફરે છે કે મારે અને દેહને કાંઈ લેવાદેવા નથી તે સાચા નથી. ગીતા કહે છે કે પૂરેપૂરી લેવાદેવા છે જ. તેથી તો ‘દેહી’ કહ્યું છે. કોરા આત્મવાદીઓ ‘આ શરીર... આ શરીર...’ કહેતા ફરે છે, ‘હું’ એમ નથી બોલતા, તે યોગ્ય નથી. શરીર અને જીવાત્મા બન્ને એકબીજા સાથે ગાઢ સંકળાયેલાં છે જ. દેહનો વધ થઈ શકે છે, પણ જીવાત્માનો વધ થઈ શકતો નથી. બન્નેને, જીવાત્મા અને દેહને, અલગઅલગ કરી દેવા તે જ મૃત્યુ છે. જબરજસ્તી અલગ કરવા તે વધ છે. પણ અલગ થયેલો જીવાત્મા મરતો નથી. તેનું અસ્તિત્વ બન્યું જ રહે છે, માટે તારે શોક કરવાની જરૂર નથી.

હવે લૌકિક દલીલો આપે છે:

સ્વધર્મમપિ ચાવેક્ષ્ય ન વિકમ્પિતુમર્હસિ

ધર્માદ્ ધિ યુદ્ધાત્ શ્રેયોઽન્યત્ ક્ષત્રિયસ્ય ન વિદ્યતે॥૩૧॥

પોતાના ધર્મનો વિચાર કરીને પણ તારાથી હવે યુદ્ધથી પીછેહઠ કરવી યોગ્ય નથી. ખરા ક્ષત્રિય માટે ધર્મયુદ્ધ કરવાથી બીજું કોઈ પણ શ્રેયસ્કર કાર્ય નથી.

શ્રીકૃષ્ણ, અર્જુનને અનેક રીતે યુદ્ધ કરવા સમજાવે છે. પ્રથમ આધ્યાત્મિક રીતે આત્માની અજર-અમરતા બતાવી અને સમજાવ્યો. હવે લૌકિક રીતે સમજાવવાનો પ્રયત્ન કરે છે. અર્જુન ક્ષત્રિય છે, યોદ્ધો છે, પ્રસિદ્ધ સેનાપતિ છે. તેનો સ્વધર્મ યુદ્ધ કરવાનો થઈ જાય છે. તેમાં પણ તે અત્યારે યુદ્ધે ચઢેલો છે. આવા સમયે જો તે ડરી જાય, ભયભીત થઈને ડગી જાય તો તેનો ક્ષાત્રધર્મ લાજી ઊઠે. એટલે માત્ર પોતાના ધર્મનો વિચાર કરીને પણ તેણે યુદ્ધ કરવું જોઈએ.

આ શ્લોકમાં એક સરસ સૂક્તિ મૂકી છે. ક્ષત્રિય માટે ધર્મયુદ્ધની પ્રાપ્તિથી વધુ મહત્ત્વનું બીજું કોઈ કાર્ય નથી. અર્થાત્ મહાભાગ્ય હોય ત્યારે જ આવું યુદ્ધ કરવાનો મોકો પ્રાપ્ત થાય. જીવનમાં મોકો મળવો એ પણ ભાગ્યની જ વાત કહેવાય. તમારામાં ઘણા ગુણો અને આવડત હોય, પણ તેને વ્યક્ત કરવાનો મોકો જ ન મળે તો તે વ્યર્થ જાય. માનો કે તમારી પાસે મધુર કંઠ છે, પણ તમને સંગીતરસિકોની સભા જ નથી મળતી, માનો કે તમે ઉત્તમ રસોઈયા છો પણ તમને રસોઈ બનાવવાનો મોકો જ નથી મળતો, માનો કે તમે ઉત્તમ ડોક્ટર છો, પણ દરદીઓ જ નથી મળતાં, તો તમારી શક્તિ વ્યક્ત થઈને ખીલશે નહિ. ખીલવા માટે પણ મોકાની જરૂર હોય છે. આવી જ રીતે કોઈ મહાપરાક્રમી યોદ્ધો સેનામાં દાખલ થયો, તેણે ત્રીસ વર્ષ સુધી નોકરી કરી, પણ આ ગાળામાં યુદ્ધ જ ન થયું, તે રિટાયર્ડ થઈ ગયો, પોતાનું પરાક્રમ બતાવવાનો તેને મોકો જ ન મળ્યો, તેથી તે પોતાનું યુદ્ધકૌશલ્ય બતાવી ન શક્યો. આ દુર્ભાગ્ય કહેવાય. જે સાચો ક્ષત્રિય છે તે ધર્મયુદ્ધનો મોકો શોધતો હોય. અહીં માત્ર યુદ્ધ નહિ, પણ ધર્મયુદ્ધ શબ્દ લખાયો છે. માત્ર યુદ્ધ શોધનારને ઝઘડાળુ કહેવાય. તે જ્યાં

જાય ત્યાં જેની ને તેની સાથે ઝઘડા કર્યા કરે તેને ક્ષત્રિય ન કહેવાય, પણ જ્યાં અન્યાય-અત્યાચાર થતા હોય ત્યાં કૂદી પડે અને ન્યાય માટે ઝઝૂમે તેને ક્ષત્રિય કહેવાય. આને ધર્મયુદ્ધ કહેવાય. ક્ષત્રિય હોવા છતાં પણ જે અન્યાય-અત્યાચારનો મૂક સાક્ષી થઈને ચૂપ બેસી રહે તેને કાયર કહેવાય. એટલે પોતાના ક્ષાત્રધર્મનો વિચાર કરીને પણ હવે તારે યુદ્ધ કરવું જ જોઈએ, તેવું ભગવાન કહે છે. આ જ વાતને વધુ દઢ કરવા ફરીથી આગળનો શ્લોક રચે છે.

યદચ્છયા ચોપપન્નં સ્વર્ગદ્વારમપાવૃત્તમ્।

સુખિનઃ ક્ષત્રિયાઃ પાર્થ લભન્તે યુદ્ધમીદશમ્॥૩૨॥

“હે પાર્થ, જે સુખી ક્ષત્રિયો હોય છે તેમને આવું ધર્મયુદ્ધ સ્વર્ગના દ્વાર સમાન સહજ રીતે પ્રાપ્ત થાય છે.”

યદચ્છા—આપમેળે, પ્રયત્નો કર્યા વિના જ આવું યુદ્ધ પ્રાપ્ત થયું છે. જે કાર્ય પ્રયત્નોથી થાય તેને પુરુષાર્થ કહેવાય અને જે સહજ રીતે આપોઆપ થઈ જાય તેને દૈવેચ્છા, ઈશ્વરેચ્છા અથવા પ્રારબ્ધ કહેવાય. હે પાર્થ, આપણે યુદ્ધ કરવું ન હતું, આપણે તો માત્ર પાંચ જ ગામ જેટલું રાજ્ય મેળવીને પણ સંતોષ માનવા સંધિ કરવી હતી પણ દુષ્ટ દુર્યોધન માન્યો જ નહિ. તેની હઠના કારણે માત્ર ન્યાય મેળવવા માટે જ આ યુદ્ધ સામેથી આપોઆપ આવી પડ્યું છે. આ પરલોકને સુધારનારું કાર્ય છે. જે કાર્ય આ લોક અને પરલોક બન્નેને સુધારે તેને ધર્મ કહેવાય. અહિંસાવાદીઓ, પ્રચંડ હિંસા થવાના કારણે યુદ્ધ નથી કરતા તેથી તે અન્યાય-અત્યાચારનો સામનો પણ નથી કરતા. આ કાયરતા જ કહેવાય. આવી કાયરતાથી અન્યાય-અત્યાચાર વધતા હોય છે, જેથી સામાન્ય પ્રજા મહાપીડા પામતી હોય છે. નિર્દોષ લોકોની હિંસા વધી જતી હોય છે. આવી હિંસાને રોકવા માટે પણ ધર્મયુદ્ધ જેવી હિંસા કરવી જરૂરી હોય છે. ધર્મયુદ્ધ કરનારને સ્વર્ગનું દ્વાર પ્રાપ્ત થઈ જાય છે. જે સ્વર્ગ હજારો પુણ્ય કર્મોથી ન મળે તે યોદ્ધાને ધર્મયુદ્ધથી પ્રાપ્ત થઈ જાય છે. એટલે આવું ધર્મયુદ્ધ પ્રાપ્ત થવું તે તો સુખી થવાની જ નિશાની કહેવાય, જીવનમાં એક મહાન મોકો પ્રાપ્ત થયો કહેવાય.

હવે આવું ધર્મયુદ્ધ ન કરવાથી કેવું દુષ્પરિણામ આવશે તે બતાવે છે:

અથ ચેત્ત્વમિમં ધર્મ્યં સંગ્રામં ન કરિષ્યસિ।

તતઃ સ્વધર્મ કીર્તિં ચ હિત્વા પાપમવાપ્સ્યસિ॥૩૩॥

એટલે જો તું હવે ધર્મયુદ્ધ નહિ કરે તો સ્વધર્મથી ભ્રષ્ટ થઈને અપકીર્તિને પ્રાપ્ત થઈશ.

જીવનમાં પ્રાપ્તવ્ય તત્ત્વોમાં સૌથી શ્રેષ્ઠ તત્ત્વ કીર્તિ છે. બધાને કીર્તિ નથી મળતી. બહુ થોડા ભાગ્યશાળી લોકોને જ કીર્તિ પ્રાપ્ત થવાના પ્રસંગ મળતા હોય છે. કીર્તિ પાંચ રીતે મળતી હોય છે: 1. સદાચારી જીવનથી, 2. દાનથી, 3. વિદ્યાથી, 4. ધર્મયુદ્ધથી અને 5. સેવાથી.

1. સદાચારી જીવન

કેટલાક લોકો માત્ર સદાચારી જીવન જીવતા હોય છે, બાકી કશું કરતા નથી તોપણ તેમની કીર્તિ થતી હોય છે. તે છળ-કપટ, લૂંટફાટ, ચોરી, વ્યભિચાર વગેરે કુકર્મો કરતા નથી, સીધુંસાદું સરળ પ્રભુમય જીવન જીવે છે તોપણ તેમની ભગત તરીકેની કીર્તિ પ્રસરે છે. આવા જીવનમાં કરવા કરતાં ન કરવાનું મહત્ત્વ છે. કામ, ક્રોધ, લોભ, મદ, મોહ વગેરેથી પ્રભાવિત થઈને તે-તે કાર્યો નથી કરતા, બસ થઈ ગયું. આટલું ન કરનારા પણ કીર્તિ પ્રાપ્ત કરતા હોય છે.

2. દાનથી

કેટલાક લોકો દાતા હોય છે. તેમના ઉદાર સ્વભાવથી તે આવશ્યકતાવાળાને આપ્યા જ કરતા હોય છે. તેમને ત્યાં યાચકોની ભીડ લાગી રહેતી હોય છે. કર્ણ જેવી તેમની કીર્તિ થતી હોય છે. આવી રીતે ભામાશા કે જગદુશા જેવા તેઓ અમર થઈ જતા હોય છે. દાનમાં પણ માનવતાલક્ષી દાન સર્વોચ્ચ શ્રેષ્ઠ ગણાય છે. દીન-દુખિયાંની આંતરડી ઠારનારા પોતે ઠરતા હોય છે અને કીર્તિમાન થતા હોય છે.

3. વિદ્યાથી

કેટલાક લોકો મહામેધાવી થઈને અદ્ભુત ગ્રંથો રચે છે. જેમકે કવિ કાલિદાસ, શેક્સપિયર, કપિલ, કણાદ, વ્યાસ, વશિષ્ઠ વગેરે દાર્શનિકો, મહાન વૈજ્ઞાનિકો વગેરે. આવા લોકો પોતાની વિદ્યાના દ્વારા કીર્તિ પ્રાપ્ત કરતા હોય છે.

4. યુદ્ધથી

આગળના ત્રણ પ્રકારોમાં લાંબી પ્રક્રિયા કરવી પડતી હોય છે. પણ ધર્મ માટે યુદ્ધ કરનારને તો થોડા જ સમયમાં શહીદી પ્રાપ્ત થવાથી

કીર્તિ મળતી હોય છે. માનો કે ગામ ઉપર લૂંટારા ચઢી આવ્યા. તેમની ઈચ્છા ગામને લૂંટવાની અને બહેન-દીકરીઓની આબરૂ લૂંટવાની છે. આવા સમયે કેટલાક વીરપુરુષો ધિંગાણે ચઢે. ગામની ભાગોળે ધિંગાણું મચે તેમાં કોઈ મીઠોળબંધો જુવાન ખપી જાય પણ ગામ બચી જાય! આ ધર્મયુદ્ધ કહેવાય. આવા શહીદ યોદ્ધાની ખાંભી રચાય. દર વર્ષે મેળો ભરાય. તેનો જયજયકાર થાય. આ કીર્તિ છે. એવું પણ બને કે શહીદ થનાર વ્યસની અને માંસાહારી પણ હોય, તોપણ પેલા ઘરમાં ભરાઈને સંતાઈ જનારા નિર્વ્યસની અને ચુસ્ત શાકાહારી કરતાં તે ઘણો મહાન છે, કારણ કે તેણે ગામને, અબળાઓને મહા અનર્થોથી બચાવી લેવા પોતાના પ્રાણની આહુતિ આપી દીધી. તેની કીર્તિ થવી જ જોઈએ. તેની શહીદીથી યુવાનોને પ્રેરણા મળશે. પેલો સંતાઈ જનારો કઈ પ્રેરણા આપશે? શહીદ થનારા વીરપુરુષોની ગામેગામ ખાંભીઓ રચાવી જોઈએ.

સેવા—જનસેવા કરીને પણ વ્યક્તિ કીર્તિ મેળવી શકે.

5. સેવાથી

આ પાંચમાંથી એક પણ તત્ત્વ ન હોય તેની કીર્તિ ન થવી જોઈએ. જો થતી હોય તો કીર્તિ કરનારી પ્રજા મૂરખ હોવી જોઈએ. તે કદી મહાન ન થઈ શકે.

ગીતા કહે છે કે જો તું યુદ્ધ નહિ કરે તો કર્તવ્યરૂપી સ્વધર્મને ત્યાગીને કીર્તિનો પણ નાશ કરીશ અને પાપનો ભાગીદાર થઈશ. કર્તવ્ય ન કરવું એ પણ પાપ જ કહેવાય. કોઈ ડૂબતાને, સામર્થ્ય હોવા છતાં ન બચાવવો તે પાપ છે, કર્તવ્યવિમુખતા પણ પાપ છે.

આ જ વાતને આગળના શ્લોકમાં વધુ સ્પષ્ટ કરે છે.

અકીર્તિં ચાપિ ભૂતાનિ કથયિષ્યન્તિ તેઽવ્યયામ્

સંભાવિતસ્ય ચાકીર્તિર્મરણાદતિરિચ્યતે॥૩૪॥

લોકો તારી સતત અપકીર્તિ બોલ્યા કરશે. જે સંભાવિત આબરૂદાર વ્યક્તિ હોય છે તેના માટે અપકીર્તિ તો મરણથી પણ વધુ દુઃખદાયી થઈ જતી હોય છે.

ભૂતાનિ—લોકો. લોકો એટલે લોકો. જે ને સારી વાત કરવા કરતાં નબળી વાત કરવામાં વધુ રસ આવે તેને લોક કહેવાય. આવા લોકો ખૂણેખાંચરેથી ભૂંડી વાતો શોધી કાઢતા હોય છે અને પછી તેને મરચું-મીઠું ભભરાવીને વિસ્તાર કરીને ચગાવતા હોય છે. આને લોકાપવાદ કહેવાય છે. લોકાપવાદ સમર્થ વ્યક્તિને પણ ઝાંખી પાડી નાખતો હોય છે. તેમાં પણ જે બહુ મોટો આબરૂદાર માણસ હોય તેની વાત તો શોધવી નથી પડતી. તે તો ધજાની માફક આકાશ સુધી ઊંચે પહોંચતી હોય છે. તેને લોકફજેતી કહેવાય છે. આબરૂ કદી નિશ્ચિંત કે નિર્ભય નથી હોતી. જેને ઘણા વિરોધીઓ હોય તેને તો આબરૂવિષયક ભય અને ચિંતા રહ્યા જ કરે. આવા હલકા લોકો અત્યાર સુધીની તારી મહાન કીર્તિને અપકીર્તિમાં બદલી નાખશે, ફરીફરીને ફજેતી કરશે. અને, હે અર્જુન, જે સંભાવિત—ખાનદાન વ્યક્તિ હોય તેના માટે તો અપકીર્તિ મરણથી પણ વધુ દુઃખદાયી થઈ જતી હોય છે.

ચાર પ્રકારના માણસો હોય છે: (1) પેટ માટે જીવનારા, (2) ધન માટે જીવનારા, (3) જ્ઞાન માટે જીવનારા અને (4) માન-પ્રતિષ્ઠા-આબરૂ માટે જીવનારા. આ ચોથા વર્ગને સંભાવિત કહેવાય છે. આબરૂ જતાં પહેલાં તે આત્મહત્યા કરી લેતા હોય છે. તું આ ચોથા વર્ગનો છે. તારી ફજેતી તારાથી સાંભળી શકાશે નહિ.

લોકો કેવી ફજેતી કરશે તે બતાવે છે.

ભયાદ્ રણાદુપસ્તં મન્સ્યન્તે ત્વાં મહારથાઃ

યેષાં ચ ત્વં બહુમતો ભૂત્વા યાસ્યસિ લાઘવમ્॥૩૫॥

આ બધા દુર્યોધનાદિ મહારથીઓ એવું માનશે કે તું ભયભીત થઈને રણમાંથી ભાગી છૂટ્યો છે. જે લોકોનાં મનમાં તારા માટે બહુ ઊંચો અહોભાવ છે તેમની દષ્ટિમાં પણ તું હલકો થઈ જઈશ.

દરેક વ્યક્તિનું પોતપોતાનું ક્ષેત્ર હોય છે. કોઈનું નાનું તો કોઈનું મોટું. જેનું મોટું ક્ષેત્ર હોય છે, તે મોટા પુરુષ ગણાય છે. મોટાની પ્રતિષ્ઠા મોટી હોય છે તો મોટાની ફજેતી પણ મોટી હોય છે. મોટા પુરુષોનાં બે ક્ષેત્રો હોય છે: (1) મિત્રવર્ગનું અને (2) વિરોધીવર્ગનું. મોટાઈ કદી પણ વિરોધ વિનાની હોતી જ નથી. જે વિરોધી ક્ષેત્ર છે તે તો પ્રથમથી જ તને તુચ્છ કરીને લેખે છે. તે તો તરત જ તારો ફજેતીનો

ધજાગરો ફરકાવવા લાગશે. “એ ભાગ્યો... એ ભાગ્યો!” એવી બૂમો પાડશે, કિકિયારીઓ કરશે, જે તારાથી સહન નહિ થાય. બીજો વર્ગ મિત્રવર્ગ છે, જેમની નજરમાં તું મહાન છે. તે બધાને તારા પલાયન થવાથી આઘાત લાગશે. તેમની નજરમાંથી તું ઊતરી જઈશ. ઉર્દૂમાં “નજરોં સે ગિરા દેના” કહે છે. પહેલાં નજરોમાં ઊંચે ચઢાવવા અને પછી એકદમ ધડામ દઈને પછાડી દેવા. જે લોકો તમારી યોગ્યતા કરતાં પણ તમને અતિ માન આપતા હોય તેમનાથી ડરતા રહેવું, કારણ કે તે ક્યારે પછાડી દેશે તેનો ભરોસો નહિ. આટલો ભય વિરોધીથી રાખવાની જરૂર નથી, કારણ કે વિરોધી તો વિરોધી જ છે. પણ જે અતિ લાગણીથી અતિ માન આપે છે તેનાથી ડરવું, કારણ કે લાગણી આવેગ છે. તેને ઊતરી જતાં વાર ન લાગે. જે મિત્રવર્ગના મહારથીઓ છે, જેમના મનમાં તારા માટે બહુ ઊંચી ધારણાઓ છે તેમની નજરથી તું ઊતરી જઈશ, હલકો થઈ જઈશ. લોકોમાં, ખાસ કરીને પ્રેમના ક્ષેત્રમાં એવું બને કે પહેલાં બહુ જ પ્રેમ બતાવે અને પછી ધક્કો મારી તરછોડી દે, તે પણ હલકું બહાનું કરીને. પછી સામું પણ ન જુએ, ઘૃણા કરે, તો તે અસહ્ય થઈ જાય. પ્રેમમાં કદાચ ત્યાગ થાય, તેનો વિરહ થાય, પણ નફરત ન થાય. પણ નફરતભર્યો ત્યાગ તો આઘાત જન્માવે. તારા પોતાના સેનાપતિઓ પણ તારા પ્રત્યે નફરત કરશે.

આ જ વાતનો વિસ્તાર આગળ કરે છે.

અવાચ્યવાદાંશ્ચ બહૂન્ વદિષ્યન્તિ તવાહિતાઃ।

નિન્દન્તસ્તવ સામર્થ્યં તત્તો દુઃખમરં નુ કિમ્॥૩૬॥

તવાહિતાઃ—તારું અહિત કરનારા શત્રુઓ ન બોલવાનું બોલશે, તારા સામર્થ્યની નિંદા કરશે. આનાથી વધુ દુઃખદાયી શું હોઈ શકે? આપણું જગત ત્રણ ભાગમાં વહેંચાયેલું છે: (1) ‘હિતાઃ’, (2) ‘અહિતાઃ’ અને (3) ‘ઉપેક્ષિતાઃ’. જે તમારું હંમેશાં હિત જ ઇચ્છે છે તે ‘હિતાઃ’ છે. વિપરીત અને કપરા કાળમાં પણ તે તમારું હિત જ ઇચ્છે છે, તમારી સાથે ને સાથે જ રહે છે તે ‘હિતાઃ’ છે. ‘અહિતાઃ’ તે છે જે હંમેશાં ગુપ્ત કે પ્રગટ રીતે વિરોધ જ કરતા રહે છે. સારા કાળમાં તો વિરોધ કરે જ છે, પણ વિપરીત અને કપરા કાળમાં તેમનો વિરોધ ઘણો વધી જાય છે. તેઓ રાહ જોઈને જ બેઠા હોય છે. જરાક વિપત્તિ આવે કે તરત જ તેમનો વિરોધ ઉગ્ર થઈ જાય. તેમનું કામ ઘા ઉપર મીઠું ભભરાવવાનું હોય છે.

જે કશું જ ધ્યાન નથી આપતા તે ‘ઉપેક્ષિતાઃ’ હોય છે. તમારી ચઢતી હોય કે પડતી, તેમને કશું લાગેવળગે નહિ, તેવો ભાવ ધારણ કરનારા ‘ઉપેક્ષિતાઃ’ કહેવાય.

અહીં ‘અહિતાઃ’ કૌરવો વગેરે માટે છે.

અવાચ્યવાદો શ્ચ—ન બોલી શકાય તેવાં કડવાં, વિષભર્યાં વાક્યો અથવા અશ્લીલ ગાળો બોલવા લાગશે. વ્યક્તિની ખાનદાની અને સભ્યતાનું માપ તેની ભાષા ઉપરથી પણ નીકળતું હોય છે. ઉચ્ચ કુલીન લોકો કદી હલકી, તોછડી, અશ્લીલ ભાષા ન બોલે. ક્રોધમાં પણ તેમના મુખમાંથી હલકા શબ્દો ન નીકળે, તો સમજવું કે તે ખાનદાન છે. જે લોકો વાતવાતમાં હલકી, તોછડી, અશ્લીલ ભાષાનો પ્રયોગ કરતા હોય તે સભ્ય ન કહેવાય. તે ખાનદાન ન કહેવાય. તેમને દીકરી અપાય નહિ અને તેમની દીકરી લેવાય નહિ, ભલે ને તે મોટા શ્રીમંત કેમ ન હોય. શ્રીમંત થવામાત્રથી ખાનદાની આવી જતી નથી. ખાનદાની તો ઉચ્ચ સંસ્કારો અને આનુવંશિકતાથી આવતી હોય છે. ખાનદાની વિનાના શ્રીમંતને સગો કે મિત્ર બનાવવા કરતાં કુંવારા રહી જવું સારું. આવા લોકોનો વ્યવહાર હંમેશાં દુઃખદાયી જ રહેતો હોય છે.

દલીલોનો ઉપસંહાર કરી રહ્યા છે.

હતો વા પ્રાપ્સ્યસિ સ્વર્ગં જિત્વા વા ભોક્ષ્યસે મહીમ્।

તસ્માદ્દુષ્ટિષ્ઠ કૌન્તેય યુદ્ધાય કૃતનિશ્ચયઃ॥૩૭॥

હે કૌન્તેય, જો યુદ્ધમાં માર્યો જઈશ તો સ્વર્ગને પ્રાપ્ત કરીશ અને જો જીતીશ તો પૃથ્વીનો અધિપતિ થઈને રાજ ભોગવીશ. માટે ઊઠ, ઊભો થા અને દઢ નિશ્ચય કરીને યુદ્ધ કર.

કેટલાંક કાર્યો એવાં હોય છે કે બન્ને હાથમાં લાડુ રહે છે! સફળતા કે નિષ્ફળતા બન્નેમાં લાભ જ લાભ હોય છે. શ્રીકૃષ્ણ સમજાવે છે કે “હે કુન્તીપુત્ર કૌન્તેય! યુદ્ધનો દઢ નિશ્ચય કરીને ઊભો થા. જો જીતીશ તો રાજા થઈને પૃથ્વીને ભોગવીશ અને કદાચ યુદ્ધમાં વીરગતિને

પ્રાપ્ત કરીશ તો સ્વર્ગને પ્રાપ્ત કરીશ. બન્ને રીતે લાભ જ લાભ છે. શ્રીકૃષ્ણ તો પોતાના વિચારોમાં પૂરેપૂરા મક્કમ છે. અર્જુન જ ડગમગ થઈ ગયો છે, તેથી યુદ્ધ કરવા માટે આનાકાની કરી રહ્યો છે. સાધકની અસ્પષ્ટતા અને અસ્થિરતા સાધ્યને—સફળતાને સંદિગ્ધ બનાવી દેતી હોય છે.

હવે પછીનો શ્લોક આધ્યાત્મિક ભૂમિકા બતાવનારો છે પણ હેતુ તો યુદ્ધ જ છે.

સુખદુઃખે સમે કૃત્વા લાભાલાભૌ જયાજયૌ।

તતો યુદ્ધાય યુજ્યસ્વ નૈવં પાપમવાપ્સ્યસિ॥૩૮॥

સુખ અને દુઃખ, લાભ અને હાનિ, જય અને પરાજય આ બધાંને સમાન ગણીને યુદ્ધ કર, તો તને પાપ લાગશે નહિ.

એક મહત્ત્વનો પ્રશ્ન એ થાય છે કે યુદ્ધ કરવાથી પાપ લાગે? જેમાં હજારોની હિંસા કરવાની હોય તેવા ઘોર કર્મથી પાપ તો જરૂર લાગે. તો પછી પાપ શા માટે કરવું જોઈએ? અર્જુનનો પ્રશ્ન છે: “મારે પાપમય જીવન જીવવું નથી. હું યુદ્ધ નહિ કરું.” શ્રીકૃષ્ણનો જવાબ છે: “જો સમભાવ રાખે તો પાપ ન લાગે.” સમભાવ એટલે સુખ અને દુઃખમાં, લાભ અને હાનિમાં, જયમાં અને પરાજયમાં સમભાવ રાખવાનો. કથન તો સરળ છે. પણ શું આ શક્ય છે ખરું? સૌને સુખ ગમે છે, દુઃખ કોઈને ગમતું નથી, પછી સમભાવ કેવી રીતે રહે? પણ જે સામાન્ય માણસથી સામાન્ય જીવનમાં ન થઈ શકે તે કરી બતાવે તેને તો મહાપુરુષ કહેવાય, એટલે કાર્યના પરિણામમાં સુખ આવે કે દુઃખ, લાભ થાય કે હાનિ, જય થાય કે પરાજય, આ બધામાં વિચલિત ન થઈને સમભાવ રાખે તો યુદ્ધ કરવા છતાં પણ પાપ ન લાગે. માટે પાપનો ભય રાખ્યા વિના તું યુદ્ધ કર.

2-2-11

હજી બીજો અધ્યાય તો ચાલુ જ છે, પણ પ્રકરણ બદલાય છે.

એક મહત્ત્વનો પ્રશ્ન ચર્ચવાનો છે. કર્મનું બંધન થાય છે કે કેમ? બંધન ચાર પ્રકારનાં છે: (1) કારાબંધન, (2) મોહબંધન, (3) પ્રેમબંધન અને (4) કર્મબંધન.

1. કારાબંધન

કોઈને તેની ઇચ્છાવિરુદ્ધ જેલમાં પૂરવામાં આવ્યો હોય તો તે કારાબંધન કહેવાય. તે વ્યક્તિ પોતાની ઇચ્છા પ્રમાણે હરીફરી શકતો નથી. મન મારીને તેને રહેવું પડે છે. પીંજરામાં પુરાયેલું પંખી, કરંડિયામાં પુરાયેલો સર્પ, પ્રાણીસંગ્રહાલયમાં પુરાયેલાં પ્રાણીઓ, વાડામાં પુરાયેલાં ઢોરાં વગેરે કારાબંધનમાં પુરાયેલાં કહેવાય. કેટલાંક માણસોનું પણ આવું જ હોય છે. ઇચ્છાવિરુદ્ધ તેમને જીવન જીવવું પડતું હોય છે. પતિ-પત્ની વગેરેના સંબંધો મન વિનાના જબરજસ્તી બંધાયેલા હોય છે તેથી વગર મને પણ સાથે રહેવું પડતું હોય છે. તેમનો શ્વાસ રૂંધાતો હોય છે, પણ શું કરે? કારાબંધનમાં બંધાઈ ચૂક્યાં છે તેથી જીવવું પડે છે. ગુલામ પકડાયેલાં નર-નારી પણ પશુઓની માફક કારાબંધનમાં ઇચ્છાવિરુદ્ધ જીવન જીવતાં હોય છે. આ મહાત્માસભર્યું જીવન હોય છે.

2. મોહબંધન

પ્રાણીમાત્રમાં પરમેશ્વરે મોહતત્ત્વ મૂક્યું છે. તેથી તો જીવન ચાલે છે. મોહ ન હોય તો સંસાર જ ન હોય. બચ્ચાને જણીને મા ચાલતી થાય, પણ હરણી, કૂતરી, ગાય તરત જણેલા બચ્ચા આગળથી ખસતી નથી. જ્યાં સુધી તે આત્મનિર્ભર ન થઈ જાય ત્યાં સુધી તેનું જતન કરે છે. આ મોહ મંગળકારી છે. આવું જ નર-નારીમાં પણ બાળક પ્રત્યે, એકબીજા પ્રત્યે, ઘર-સંપત્તિ વગેરે પ્રત્યે મોહ હોય છે તેથી એકબીજા પ્રત્યે એકરાગ થઈને જીવન ચાલતું રહે છે. જો મોહ ન હોય તો કોઈ કોઈનો ભાવ પણ ન પૂછે. ફરક એટલો છે કે પશુ-પ્રાણીઓનો મોહ બચ્ચાના પગભર થતાં સુધી જ હોય છે, જ્યારે માણસનો મોહ મરણપર્યંત રહે છે, તેથી તે દુઃખી થાય છે અને દુઃખી કરે છે. આ મોહબંધન કહેવાય. મોહ આંધળો હોય છે તેથી દુઃખદાયી થઈ શકે છે.

3. પ્રેમબંધન

મોહનું શુદ્ધિકરણ થાય ત્યારે રાગ થાય અને રાગનું શુદ્ધિકરણ થાય ત્યારે પ્રેમ થાય. શુદ્ધિકરણ એટલે સ્વાર્થથી મુક્તિ. મોહ સ્વસુખાપેક્ષી હોય છે. ‘મારું સુખ’ એ જ તેનું લક્ષ્ય રહે છે. જ્યારે પ્રેમમાં ‘તવ સુખ’ની પ્રધાનતા રહે છે. તું સુખી થા, મારું જે થવું હોય તે થાય. પણ તું સુખી થાય એ જ મારી અપેક્ષા છે. આવું બંધન મંગળ છે, કારણ કે પ્રેમ એ જ પરમાત્મા છે. શુદ્ધ પ્રેમ અને પરમાત્મામાં કશો ફરક

નથી. પ્રભુથી બંધાઈ જવું એ ધન્યજીવન કહેવાય, જે દુર્લભ હોય છે.

4. કર્મબંધન

હવે મૂળ મુદ્દાની વાત કરીએ. આપણે જે-જે કર્મો કરીએ છીએ તે બધાં બંધન ઊભું કરે છે. માત્ર પાપ જ નહિ, પુણ્ય પણ. તેથી કેટલાક લોકો એવું માને છે કે માત્ર પાપમુક્ત જ નહિ થવાનું, પુણ્યમુક્ત પણ થવાનું. પાપપુણ્યથી રહિત થનાર બંધનથી મુક્ત થઈ જાય છે. તેઓ ઉદાહરણ આપે છે કે પાપ તો લોખંડની સાંકળ છે, જ્યારે પુણ્ય તો સોનાની સાંકળ છે. છે તો બન્ને બાંધનારી, તેથી બન્ને સાંકળોથી મુક્ત થવાનું.

આમ કરવાથી સત્કર્મોની સમાપ્તિ થઈ જાય. તો વિશ્વ દુષ્કર્મોથી ભરાઈ જાય, કારણ કે દુષ્કર્મો કરનારા ઘણા છે અને જે સત્કર્મો કરનારા હતા તે કર્મબંધનના ભયથી સત્કર્મ છોડી બેઠા. હવે તો ચારે તરફ દુષ્કર્મો જ દુષ્કર્મો થઈ જશે, તેથી મહા અનર્થ થઈ જાય.

ગીતા આ બાબતમાં જુદું વલણ ધરાવે છે. તે માને છે કે જો વ્યક્તિ સમ્યગ્ જ્ઞાનથી, અહંકાર વિના અનાસક્તિથી કર્મ કરે તો તે કર્મબંધનથી મુક્ત રહે. જુઓ, શું કહે છે?

એષા તેઽભિહિતા સાંખ્યે બુદ્ધિર્યોગે ત્વિમાં શૃણુ

બુદ્ધ્યા યુક્તો યયા પાર્થ કર્મબન્ધં પ્રહાસ્યસિ॥૩૭॥

હે પાર્થ! હમણાં સુધી મેં સાંખ્ય સિદ્ધાંત પ્રમાણે વર્ણન કર્યું. હવે હું તને યોગ—કર્મયોગ વિશે વાત કરીશ. જો તું કર્મયોગયુક્ત થઈને કર્મ કરીશ તો કર્મનાં બંધનથી મુક્ત થઈ જઈશ.

ગીતામાં ‘સાંખ્ય’ શબ્દના જ્ઞાન અર્થમાં વપરાયો છે અને ‘યોગ’ શબ્દ કર્મયોગ માટે વપરાયો છે. મહર્ષિ કપિલ દ્વારા પ્રચલિત સાંખ્યદર્શન 25 તત્ત્વોનું પૃથક્કરણ કરીને તે બધાંથી આત્માપુરુષ ભિન્ન છે તેવું જ્ઞાન થાય તેને જ્ઞાન કહે છે. આ વાત અત્યાર સુધી કહેવામાં આવી. આ માર્ગમાં કર્મની મહત્તા નથી, પણ હવે યોગ એટલે કે કર્મયોગની વાત કરું છું. જેમાં કર્મની મહત્તા છે અને કર્મો કરવા છતાં પણ તેના બંધનમાં ન અવાય તેને કર્મયોગ કહેવાય છે. તેની ચર્ચા હવે કરવામાં આવશે.

આ બીજો અધ્યાય બાકીના બધા અધ્યાયોનું મૂળ છે અર્થાત્ સંક્ષિપ્ત રૂપમાં તેમાં બધા યોગોનાં મૂળ મૂકેલાં છે.

કર્મયોગની શરૂઆત કરતાં પહેલાં તેની મહત્તા બતાવે છે.

નેહાભિક્ષમનાશોઽસ્તિ પ્રત્યવાયો ન વિદ્યતે

સ્વત્પમપ્યસ્ય ધર્મસ્ય ત્રાયતે મહતો ભયાત્॥૪૦॥

આ કર્મયોગના આચરણમાં કોઈ જ હાનિ નથી અને પ્રત્યવાય તો છે જ નહિ. આ ધર્મનું થોડુંક આચરણ પણ મોટા ભયથી રક્ષણ કરે છે.

કેટલાંક ઔષધો એવાં હોય છે કે તેમનું સેવન કરો તો તે નકામું ન જાય અને તેની માઠી અસર તો ન જ થાય. જો થોડુંક પણ ઔષધસેવન કરવામાં આવે તો બહુ મોટા રોગોથી રક્ષણ કરે છે. જેમકે સુદર્શન ચૂર્ણ. જ્યારે બીજી તરફ કેટલાંક ભસ્મ વગેરે રાસાયણિક ઔષધોનું સેવન બહુ જ ખાતરી અને સાવધાનીથી જ કરી શકાય. જો યોગ્ય પથ્યાદિ ન પળાય તો તે હાનિ કરી શકે છે અને પ્રત્યવાયરૂપ વિપરીત અસર પણ કરી શકે છે. તેના સેવનથી ફાયદો થાય પણ ખરો અને ન પણ થાય! કાંઈ કહેવાય નહિ.

આ કર્મયોગમાં આવું નથી. જેટલું પાળો તેટલો જ ફાયદો થઈ શકે છે. એક બીજું ઉદાહરણ લઈએ. માનો કે તમે ખેતરમાં કોસ વડે પાણી પિવડાવો છો. ઢાળિયામાં સો-બસો ફૂટ પાણી ગયા પછી ક્રિયા બંધ કરવી પડે. હવે અમુક સમય પછી ફરી પાણી પિવડાવવાનું ચાલુ કરવામાં આવે તો ફરી ઝીરો પોઈન્ટથી શરૂઆત કરવી પડે. પેલું સો-બસો ફૂટ પિવડાવેલું વ્યર્થ જાય. આ કર્મયોગમાં આવું નથી. તેમાં તો જેટલું પિવડાવ્યું હોય તેટલું લેખે લાગે અને તેને આગળથી પિવડાવવું પડે, એટલે કરેલું વ્યર્થ ન જાય. વધારે નહિ સ્વત્પમપિ આ ધર્મનું પાલન કરાયું હોય તો મોટા ભયથી રક્ષણ આપી શકે છે.

કર્મયોગની વિશેષતા અને મહત્તા બતાવી છે. હવે સાધકની દૃઢતા—મક્કમતા વિશે ચર્ચા કરે છે.

વ્યવસાયાત્મિકા બુદ્ધિરેકેહ કુરુનન્દના

બહુશાખા દ્યનન્તાશ્ચ બુદ્ધયોઽવ્યવસાયિનામ્॥૪૧॥

હે કુરુનન્દન, આ કર્મયોગમાં ચાલનારા સાધકની બુદ્ધિ એકનિશ્ચયી હોય છે, પણ યોગ વિના સકામ કર્મમાર્ગમાં ચાલનારા સાધકોની બુદ્ધિ એકનિશ્ચયી નથી હોતી, તેને ઘણી શાખાઓ હોય છે તથા તે અનંત હોય છે.

જીવનસાધનાના ક્ષેત્રમાં સાધકમાં દૃઢ નિશ્ચય જરૂરી હોય છે. કર્મયોગ એટલે કે ફલેચ્છા વિનાના નિષ્કામ કર્મમાર્ગમાં સાધકની શ્રદ્ધાબુદ્ધિ એક જ હોય છે, અર્થાત્ તે મક્કમ હોય છે, પણ કર્મયોગ વિનાના કર્મમાર્ગમાં એટલે કે સકામ કર્મમાર્ગમાં આવી એકબુદ્ધિ—દૃઢ શ્રદ્ધા રહેતી નથી. તેની સાધના ફળ માટે હોય છે. ફળની પ્રાપ્તિ ન થવાથી અથવા વિલંબ થવાથી પેલો સાધક તરત જ ઇષ્ટદેવ અને માર્ગ બદલી નાખે છે. આમ વારંવાર જે ઇષ્ટદેવ અને માર્ગ બદલતો રહે છે તે લાલચુ છે. લોકો જ્યાં લલચાવે ત્યાં વળી જાય છે. કોઈ કહે કે જો તમારે ધનવાન થવું હોય તો અમારો ઇષ્ટદેવ અને અમારો માર્ગ ગ્રહણ કરો, લ્યો આ કંઠી બાંધો. થોડા સમય પછી બીજો કોઈ લલચાવનારો મળી જાય તો પેલો માર્ગ પડતો મૂકીને પેલાનો માર્ગ પકડે. આમ વારંવાર ઇષ્ટદેવ, સાધનામાર્ગ બદલ-બદલ કરતો રહેવાથી તેને કશું ફળ મળતું નથી. તેને અવ્યવસાયાત્મિકા-બુદ્ધિ કહેવામાં આવ્યો છે. વ્યક્તિએ દૃઢતા અને મક્કમતા રાખવી જોઈએ. લાલચુ અને ફળની ઉતાવળવાળો આવી દૃઢતા રાખી શકતો નથી.

આવા અવ્યવસાયાત્મિકા બુદ્ધિવાળા લોકો કોણ હોય છે? તે બતાવે છે:

યામિમાં પુષ્પિતાં વાયં પ્રવદન્ત્યવિપશ્ચિતઃ

વેદવાદરતાઃ પાર્થ નાન્યદસ્તીતિ વાદિનઃ॥42॥

હે પાર્થ, વેદોના વાદમાં રત રહેનારા આ સકામ કર્મમાર્ગી અજ્ઞાનીઓ ફળની લાલચ આપનારી વાણી વદતા રહે છે અને આ સિવાય બીજો માર્ગ જ નથી તેવું બતાવે છે.

આ શ્લોકમાં બેત્રણ શબ્દો ઘણા વિચારણીય છે:

1. વેદવાદરતાઃ

વેદ એટલે શાસ્ત્ર, તેનો વાદ એટલે ચર્ચા, વાદ-વિવાદમાં રત રહેનારા. આવા લોકો પંડિતો જેવા હોય છે, જે વારંવાર વેદશાસ્ત્રની દુહાઈ આપ્યા કરતા હોય છે. તેમને ‘વેદવાદરતા’ કહ્યા છે.

બીજા ‘વેદજ્ઞાનરતા’ હોય છે: અર્થાત્ શાસ્ત્રના જ્ઞાનમાં રત રહેનારા હોય છે. તે વાદ-વિવાદ નથી કરતા પણ તત્ત્વને માનીને, સ્વીકારીને તરત જ સાધના કરવા લાગી જતા હોય છે.

2. પુષ્પિતાં વાયમ્

પુષ્પિત વાણી બોલનારા. તેનો ભાવ એવો છે કે કેટલાક છોડોને પુષ્પો તો આવે છે પણ પુષ્પો ફળમાં પરિણમતાં નથી. થોડા જ દિવસોમાં પુષ્પો ખરી પડે છે. તેમ સાધનામાર્ગમાં પણ સુંદર-સુંદર ફૂલ જેવી આકર્ષક વાણી તો બોલાય છે, પણ પરિણામમાં ફળ પ્રાપ્ત થતું નથી. જેમકે કર્મકાંડીઓ લોકોને વારંવાર સમજાવે છે કે આ વિધિ કરાવો તો ધનપ્રાપ્તિ, પુત્રપ્રાપ્તિ, વૃષ્ટિ, રાજપ્રાપ્તિ વગેરે થાય. લાલચુ લોકો લલચાઈને તે-તે કર્મકાંડો કરે છે, પણ કશું પ્રાપ્ત થતું નથી. આવી ફળ વિનાની માત્ર પુષ્પિત વાણી બોલનારા એવો ભાવ છે.

વળી પાછા તે એવો પણ દાવો કરતા રહે છે કે આ જ ખરો માર્ગ છે, બીજો કોઈ રસ્તો જ નથી!

તે કેવા હોય છે તેનું આગળ વર્ણન કરે છે.

કામાત્માનઃ સ્વર્ગપરા જન્મકર્મફલપ્રદામ્

ક્રિયાવિશેષબહુલાં ભોગૈશ્વર્યગતિં પ્રતિ॥43॥

તેઓ કામાત્મા, સ્વર્ગપરા હોય છે અને જન્મકર્મફળ દેનારી તથા ઘણી ક્રિયાઓ વાળી અને ભોગ-ઐશ્વર્ય આપનારી વાણી વદતા રહે છે.

1. કામાત્મા

કામસુખની ઇચ્છાવાળા. બધાં સુખોમાં સૌથી વધુ લલચાવનારું—આકર્ષનારું સુખ કામસુખ છે. તેમાં જ જેમનો આત્મા આસક્ત થઈ ગયેલો છે તેવા કામસુખનો વ્યાપક અર્થ ઇન્દ્રિયસુખોની ઇચ્છા રાખનારા કરી શકાય. કેટલાક લોકો માત્ર ઇન્દ્રિયસુખો માટે જ કર્મો કરતા-કરાવતા હોય છે. તેમની સુખલીલા માત્ર ઇન્દ્રિયસુખો સુધી જ હોય છે. આવા લોકો કદી મહાન થઈ શકતા નથી. તેઓ પામર થઈને જીવન જીવે છે, ઘણા પ્રયત્નો પછી પણ કામવાસના પૂરી નથી થતી હોતી ત્યારે.

2. સ્વર્ગપરા:

સ્વર્ગને જ પરમતત્ત્વ માનનારા થઈ જાય છે, અર્થાત્ સ્વર્ગમાં અપ્સરાઓ મળે છે, યુવાની મળે છે, બધા અખૂટ ભોગો મળે છે, તેવું માનીને આ લોકમાં સફળ ન રહેલા પરલોકમાં બધું મળશે તેવી ધારણા રાખનારા જુદાંજુદાં કર્મકાંડો કરતા રહે છે. તેમને ગીતા ત્રણ શબ્દોથી બતાવે છે.

3. જન્મકર્મફલપ્રદામ્

જે જન્મ-પુનર્જન્મ આપનારાં કર્મો છે તેવાં કર્મો કરાવનારી. સકામ કર્મો, ફળરૂપમાં જન્મચક્ર ચાલુ રાખે છે તેવી વાણી.

4. ક્રિયાવિશેષબહુલામ્

જેમાં જાત-જાતની લાંબીલાંબી ક્રિયાઓ કરવી પડે તેવી અર્થાત્ દિવસો સુધી કર્મકાંડ કર્યા જ કરો. સાધના સરળ અને સહજ હોવી જોઈએ. બને તો તે સામગ્રી વિનાની હોવી જોઈએ. કશી જ સામગ્રી વિના માત્ર મનથી ઇષ્ટદેવની આરાધના કરવી તે સરળ-સહજ સાધના છે, પણ આ તો જાતજાતની અનેક ક્રિયાઓ કરાવનારી સાધના હોય છે.

5. ભોગૈશ્વર્યગતિં પ્રતિ

જેનો હેતુ પોતાને ઘણામાં ઘણા ભોગો મળે, ખૂબ ઐશ્વર્ય મળે એવી ધારણાવાળી સાધના. વ્યક્તિને વૈરાગ્ય હોય તો ભોગો અને ઐશ્વર્ય પ્રત્યે અરુચિ થાય, વૈરાગ્યનું આ જ બાહ્ય લક્ષણ છે. જે ભોગો અને જે ઐશ્વર્ય માટે લોકો પડાપડી, મારામારી કરતા હોય તે ભોગો પ્રત્યે વૈરાગ્યવાન સાધકની રુચિ જ ન હોય. આવો સાધક આવી પુષ્પિત વાણીમાં લલચાય નહિ. કર્મકાંડીઓ, તાંત્રિકો, જ્યોતિષીઓ વગેરે લોકોને લલચાવતા રહે છે. લોકો પણ ફસાતા રહે છે. હાથમાં કશું આવતું નથી. ગાંઠનું ગોપીચંદન ખોઈને ખુવાર થઈ જાય છે. આને સકામ કર્મમાર્ગ કહેવાય છે.

તેનો ઉપસંહાર કરે છે.

ભોગૈશ્વર્યપ્રસક્તાનાં તયાપહતયેતસામ્

વ્યવસાયાત્મિકા બુદ્ધિઃ સમાધૌ ન વિધીયતે॥44॥

ભોગો અને ઐશ્વર્યમાં આસક્ત થયેલી બુદ્ધિવાળા અને આવી આસક્તિથી જેમનાં ચિત્ત મોહગ્રસ્ત થઈ ગયાં છે તેવા માણસોને સમાધિમાં દૃઢ બુદ્ધિ થતી નથી.

એક ભોગ-વૈભવનો માર્ગ છે, જે સહજ સૌને હોય છે. સૌ કોઈ વધુમાં વધુ ભોગો ભોગવવા માગે છે અને વધુમાં વધુ વૈભવ પણ મેળવવા માગે છે. આવા માણસો ભોગવૈભવમાં રચ્યાપરચ્યા રહીને જીવનને ધન્ય માનતા હોય છે. પણ આવા ભોગાસક્ત માણસો ભક્તિસાધના કરી શકતા નથી, કારણ કે તેમને તેમાં રુચિ જ પેદા થતી નથી. કદાચ રુચિ થાય તોપણ તેમની પાસે દૃઢ વ્યવસાયાત્મિકા શ્રદ્ધા નથી હોતી તેથી તે સમાધિ-સમાધાન-કક્ષા પ્રાપ્ત કરી શકતા નથી. અહીં સમાધિનો અર્થ સમાધાન કરવાનો છે. “સમાધિર્હિ સમાધાનમ્” સમાધાનથી શાંતિ થાય. સમાધાન વિના શાંતિ ન થાય. ભોગ-વૈભવ પ્રત્યે તીવ્ર આસક્તિ રાખનારનું મન ચંચળ હોય. રોજ નવાનવા ભોગો અને નવોનવો વૈભવ પ્રાપ્ત કરવાની ઇચ્છા થયા કરે. તેથી મનની ચંચળતા વધી જાય. એવી સ્થિતિમાં શાંતિ ન હોય. શાંતિ તો સમાધાનમાં હોય. “હવે બસ, આટલું બસ.”—એવો ભાવ આવે ત્યારે જ શાંતિસમાધાન થાય. તો પછી શું ભોગ-વૈભવનો સદંતર ત્યાગ કરી દેવાનો? ના, ગીતા ‘પ્રસક્ત’ શબ્દ વાપરે છે. જેનો અર્થ થાય છે ખૂબ આસક્ત. બસ, આસક્ત નહિ થવાનું. અનાસક્તિથી શક્ય હોય તેટલું ભોગવવાનું, સંતોષ કરવાનો, સંતોષથી જ સમાધાન થાય. “હવે બસ થયું”, “હવે બહુ થઈ ગયું”—આવો ભાવ જાગે ત્યારે સંતોષ થયો કહેવાય. આવી વ્યક્તિ સમાધિને યોગ્ય ગણાય.

ફરી પાછાં આધ્યાત્મિક તત્ત્વ સમજાવે છે.

ત્રૈગુણ્યવિષયાવેદા નિર્જૈગુણ્યો ભવાર્જુના

નિર્દ્વંદ્વો નિત્ય સત્ત્વસ્થો નિર્યોગક્ષેમ આત્મવાન્॥45॥

વેદો ત્રૈગુણ્યવિષયા છે. હે અર્જુન, તું ત્રિગુણોથી પર થા, નિર્દ્વંદ્વ થા, નિત્યસત્ત્વસ્થ થા, યોગક્ષેમની ચિંતાથી પર થા અને આત્મવાન થા. ત્રણ ગુણ એટલે સત્ત્વ, રજસ અને તમસ. આ ત્રણ ગુણોની વાતો વેદો કરે છે, અર્થાત્ પ્રાકૃતિક-સાંસારિક વાતો કરે છે. તું તેનાથી ઉપર

ઊઠ અને ત્રિગુણોથી પર થા, કારણ કે આ ત્રણ ગુણો પ્રકૃતિના છે, તારા નથી. તું તો સ્વરૂપથી ગુણાતીત છે. પણ જો તારે ગુણોથી પર થવું હોય તો નિર્દ્વંદ્વ થા, અર્થાત્ સુખ-દુઃખ, રાગ-દ્વેષ, શત્રુ-મિત્ર વગેરે. પરસ્પર વિરોધી જોડકાંને દ્વંદ્વ કહેવાય છે. તું તેનાથી પર થા. હવે પ્રશ્ન એ છે કે આવું થવાય ખરું? આવાં બધાં દ્વંદ્વોનો અનુભવ તો થયા જ કરતો હોય છે. કહેવામાત્રથી પર ન થઈ જવાય. તો પછી દ્વંદ્વાતીત થવાનો શો ભાવ છે? આ બધાં દ્વંદ્વોને હળવાં કરી નાખવાં, અર્થાત્ હળવાં કરીને અનુભવવાં. માનો કે સુખ છે પણ છકી નહિ જવાનું, દુઃખ છે પણ હાયવોય નહિ કરવાની, સહી લેવાનું. આવું જ લાભ-અલાભ, જય-પરાજય, હર્ષ-શોક વગેરે બધાં દ્વંદ્વોનું સમજવાનું. પામર જીવ આવાં દ્વંદ્વોને અતિરેકથી અનુભવે છે, જ્યારે જ્ઞાની પુરુષ તે બધાંને તદ્દન હળવાશથી અનુભવે છે—જાણે કશું થયું જ નથી. પણ આવું થવા માટે તારે નિત્યસત્ત્વસ્થ થવું પડે. નિત્ય સત્ત્વગુણમાં સ્થિર થવું પડે. થોડું વિરોધી લાગે. એક તરફ કહે કે ગુણોથી પર થા અને બીજી તરફ કહે કે સત્ત્વગુણમાં સ્થિર થા. પણ ખરી વાત તો એવી લાગે છે કે જીવિત વ્યક્તિ સંપૂર્ણ ગુણાતીત થઈ શકતી નથી. ગુણોનો પ્રભાવ તો રહેતો જ હોય છે, પણ તેના પ્રભાવને હળવો કરી નાખવો તે ગુણાતીત છે. એક માણસ પાણીમાં તણાય છે અને બીજો તરે છે. બન્નેને પાણી તો છે જ, પણ તણાવું અને તરવુંનો ફરક છે. એટલે ગુણાતીત થવા માટે નિત્યસત્ત્વસ્થ થવાનું કહ્યું છે. જે લોકો રજોગુણ કે તમોગુણમાં સ્થિર હોય છે તે ગુણાતીત થઈ શકતા નથી, પણ સાત્ત્વિક ભાવમાં સ્થિર હોય તો તે ગુણાતીત દશાનો અનુભવ કરી શકે છે.

નિર્યોગક્ષેમ

નિત્ય સત્ત્વસ્થ થવા માટે યોગક્ષેમની ચિંતાથી પર થવું જરૂરી છે. યોગ એટલે જીવનજરૂરિયાતની વસ્તુઓ. ધનાદિ, ક્ષેમ એટલે તેની રક્ષા. આ બેની ચિંતા સૌને રહે છે. ચિંતા રહે એટલે પ્રયત્નો પણ થાય જ. પ્રયત્નો થાય એટલે સફળતા-નિષ્ફળતાનાં પરિણામ આવે. તેમાં નિષ્ફળતાનું પરિણામ દુઃખદાયી થઈ જાય છે. શ્રીકૃષ્ણ કહે છે કે યોગ એટલો જ રાખે, જે સહજ રીતે પ્રાપ્ત થઈ જાય. સહજ રીતે પ્રાપ્ત થયેલા યોગથી સંતુષ્ટ રહે તો તેનું મન પદાર્થોની પ્રાપ્તિ માટે ચંચળ ન રહે. આવો સહજયોગનો ભાર પ્રભુ ઉપર છોડી દે તો તે કરી આપે.

આત્મવાન્

આત્મવાન્ એટલે આત્મામાં સ્થિર થવું તે. કેટલાક લોકો દેહવાન્ હોય, તે દેહની આવશ્યકતાઓ પૂરી કરવા મથ્યા કરતા હોય. સારુંસારું ખાવું, સારુંસારું પહેરવું, શૃંગાર કરવો, મેકઅપ કરવો, આખો દિવસ દર્પણમાં મોઢું જોયા કરવું—આ બધાં દેહવાનનાં લક્ષણો છે. જ્યારે વ્યક્તિ આત્મવાન્ થાય ત્યારે આવાં લક્ષણો રહેતાં નથી. કેટલાક ઇન્દ્રિયવાન્ હોય. આખો દિવસ ઇન્દ્રિયસુખોને શોધ્યા કરતા હોય. ઇન્દ્રિયો તેમને વિષયોની પાછળ દોડાવ્યા કરતી હોય આવો ચંચળ માણસ આખો દિવસ ઐન્દ્રિય સુખો પાછળ દોડતો. ભટકતો થઈ જતો હોય છે. તે ગુણાતીત ન થઈ શકે. જે આત્મવાન્ હોય તે જ ગુણાતીત હોય તેવો ભાવ છે.

શાસ્ત્રપ્રમાણની મર્યાદા બતાવે છે.

યાવાનથે ઉદપાને સર્વતઃ સંપ્લુતોદકે।

તાવાન્ સર્વેષુ વેદેષુ બ્રાહ્મણસ્ય વિજાનતઃ॥46॥

જેમ જળથી ભરેલી વિશાળ નદી કે સરોવર હોય તો તેમાંથી તરસ છિપાય તેટલા જ જળનું ગ્રહણ થાય, તેવી જ રીતે વિશાળ શાસ્ત્રમાંથી જેટલું જરૂરી હોય તેટલું જ વિદ્વાન બ્રાહ્મણ ગ્રહણ કરે.

જીવનમાં શાસ્ત્રપ્રમાણ જરૂરી હોય છે. પણ શાસ્ત્ર, તેમાં પણ આચારિક શાસ્ત્રસંદર્ભ સાપેક્ષ હોય છે. જુદાજુદા સંદર્ભોમાં આચાર બદલાઈ જાય છે. સ્નાન કરવું અનિવાર્ય છે, પણ જો ન્યુમોનિયા થયો હોય તો સ્નાન ન કરવું જરૂરી થઈ જાય. જે શાસ્ત્રસંદર્ભ વિના જ એક હાથે લાકડી ચલાવે છે તેને વેદિયો કહેવાય છે. દવાની દુકાનમાં બધી જ દવાઓ ભરેલી છે, પણ જેને જે દર્દ હોય તેના માટે તે જ દવા હિતકારી થઈ શકે, બધી નહિ. બીજી કેટલીક હાનિકારક પણ થઈ શકે છે. આને સંદર્ભવિવેક કહેવાય. આવી જ રીતે વેદાદિ શાસ્ત્રો વિશાળ જળાશય જેવાં છે. તરસ્યા માણસે પોતાની જરૂરિયાત પૂરતું જળ લઈ લેવાનું. પૂરું જળાશય ઉપાડીને પિવાય નહિ. દેશ, કાળ, પરિસ્થિતિનો વિચાર કરીને શાસ્ત્રનો ઉપયોગ કરી શકાય. સંદર્ભનો વિચાર કર્યા વિના જ ફતવા આપતા રહે તે યોગ્ય ન કહેવાય. તેવા લોકો ઘણી વાર શાસ્ત્રના નામે, ધર્મના નામે અત્યાચાર કરતા હોય છે. અત્યાચાર કરવો તે પાપ છે. આવા લોકોને ધર્મપાપી કહી શકાય.

હવે જીવાત્માની મર્યાદા બતાવતાં કહે છે કે—

કર્મણ્યેવાધિકારસ્તે મા ફલેષુ કદાચના

મા કર્મફલહેતુર્ભૂમા તે સંગોઽસ્ત્વકર્મણિ॥47॥

આ શ્લોક મહત્ત્વનો પણ વિવાદાસ્પદ પણ છે. પ્રથમ અર્થને જાણીએ.

તારો અધિકાર કર્મ કરવામાં જ છે, કદાપિ ફળમાં નથી. તું કદી પણ કર્મફળમાં હેતુ ન થા. તારી આસક્તિ અકર્મમાં ન થઈ જાય.

કર્મ કોણ કરે છે તે વિશે જુદાજુદા મત છે: 1. જીવાત્મા પોતે કર્તા છે. 2. આત્મા કર્તાભોક્તા નથી, અંતઃકરણ કર્તા છે. 3. બધું ઈશ્વરની

ઈચ્છાથી જ થાય છે. 4. બધું નિયત જ છે, તેથી આપોઆપ થાય છે. 5. પ્રકૃતિના ગુણો કર્મ કરાવે છે. આમ જુદીજુદી માન્યતાઓ છે.

આ માન્યતાઓની સ્પષ્ટતા કરવા આ શ્લોકમાં ‘અધિકાર’ શબ્દનો પ્રયોગ થયો છે. કર્મ કરવામાં તારો (જીવાત્માનો) અધિકાર છે પણ

સાથે ‘એવ’-અવ્યય પણ લગાવી દીધો છે, જેનો અર્થ થાય છે. કર્મ કરવામાં જ તારો અધિકાર છે, ફળમાં નહિ. વળી પાછું ‘કદાચના’

શબ્દ મૂકીને દઢ કરી દીધું કે ‘કદી નહિ.’ ફળમાં તારો કદી પણ અધિકાર નથી. તું કર્મના ફળમાં કદી પોતાને હેતુ માનીશ નહિ. જો એવું

જ હોય તો પછી મારે શા માટે કર્મ કરવું જોઈએ? જો મને ફળ જ ન મળવાનું હોય તો મારે કર્મ જ કરવું નથી—આવો નિર્ણય અર્જુન ન

કરી બેસે એટલે આગળ છેલ્લા પદમાં જણાવ્યું કે અકર્મમાં અર્થાત્ કર્મત્યાગ અથવા નિષ્ક્રિયતામાં તારી આસક્તિ ન થઈ જાય. તું

અકર્મણ્ય ન થા, કર્મ તો કર જ, પણ ફળમાં તારો અધિકાર ન રાખ. ફળનું કામ ફળદાતા પરમેશ્વરનું છે.

અહીં થોડી શંકા થાય ખરી. “હું કર્મ કરું અને મને તેનાં ફળ મળવાનો હક્ક ન રહે” એ તો અન્યાય કહેવાય. કોઈ કહે કે “નોકરી કર

પણ પગાર ન માગીશ, મને ઠીક લાગશે ત્યારે આપીશ” જેવું થયું. જો આવું જ હોય તો નોકરી કરવામાં કોને રસ રહે?

શાસ્ત્રોમાં પણ વારંવાર જણાવ્યું છે કે કર્મો તો અવશ્ય ભોક્તવ્ય હોય છે. “અવશ્યમેવ ભોક્તવ્યં કૃતં કર્મ શુભાશુભમ્” અર્થાત્ શુભ કે

અશુભ કર્મ તો જરૂર ભોગવવાં જ પડે છે. ફળ મળે તો જ ભોગવાય, પણ ફળમાં અધિકાર જ ન હોય તો ક્યાંથી ભોગવાય? આનું

સમાધાન એમ કરી શકાય કે તને ફળ તો મળવાનું, પણ ક્યારે, કેવી રીતે એનો નિર્ણય કરવાનો તને અધિકાર નથી. તે નિર્ણય પરમાત્મા

કરશે. અહીં મૂળ હેતુ તો એવો છે કે તું કર્મફળમાં હેતુ ના બન. અર્થાત્ આ ફળ મળે તો જ હું આ કર્મ કરું એવો હેતુ ન બન, તારું

કર્તવ્ય છે માટે કર્મ કર, હેતુ ઈશ્વર ઉપર છોડી દે. તેને જે ફળ આપવું હોય તે આપે. આમ ફળ પ્રત્યે નિઃસ્પૃહતા રાખ. માનો કે તમે

ખેતી કરી પણ સારો પાક ન મળ્યો, કારણ કે પાકની પ્રાપ્તિમાં માત્ર તારી ક્રિયા જ કારણ નથી હોતી, બીજાં પણ ઘણાં કારણો હોય છે.

માનો કે સમયસર વૃષ્ટિ ન થઈ, અતિવૃષ્ટિ થઈ, વાદળાં થયાં, બીજાં વિઘ્નો આવ્યાં અને પૂરી મહેનત કર્યા પછી પણ પૂરી સફળતા ન

મળી, તો હવે દુઃખી થઈશ. જીવનમાં અનેક ક્ષેત્રોમાં આવું બનતું હોય છે. ભરપૂર પુરુષાર્થ કર્યા પછી પણ ફળ ન મળ્યું, તો ભારે આઘાત

લાગશે. તેમાં પણ જો પ્રથમથી જ મોટી અપેક્ષા રાખીને કર્મ કર્યું હોય અને ફળ ન મળે તો નિષ્ફળતામાં ભારે દુઃખ થાય. તેથી તારી બધી

શક્તિ કર્મ કરવામાં લગાવ. કર્મમાં ભૂલ ન કર, ફળ તું ઈશ્વરના હાથમાં છોડી દે. તેને જે ફળ જ્યારે જેવું આપવું હોય તેવું આપે, તેની

મરજી, એવો ભાવ રાખ, એમ કહેવાનો ભાવ છે. નોકરી કર પણ પગારનો ભાવ ન રાખ, માલિક ઉપર છોડી દે. તેને જે આપવું હોય તે

આપે. જો માલિક દાનો હશે તો આવા નિઃસ્પૃહ નોકરને હાનિ નહિ થાય. તે તેની યોગ્યતા કરતાં પણ વધારે આપશે. તેની નિઃસ્પૃહતાથી

તે વધુ પ્રભાવિત થઈ જશે. પણ કેટલાક નોકરો એવા હોય કે હજી કામ કર્યું પણ ન હોય અને પ્રથમથી જ ‘પગાર આપો’, ‘પગાર આપો’

તેવી માગણી કરતા રહે. આવા નોકરોથી માલિક ત્રાસી જતો હોય છે. તેમને તરત જ નોકરીમાંથી વિદાય કરી દેતો હોય છે.

જે લોકોને ઈશ્વરાર્પણભાવથી જીવન જીવવું હોય તેમણે રોજરોજ પગાર માગ્યા કરવાનો નહિ. ‘તારી મરજી’ કરીને છોડી દેવું. “તને

ગમતાં કર્મો હું કરીશ, પણ પરિણામ તને ગમે તે આપજે, હું માગીશ નહિ”—આવી ઉચ્ચ ભાવના માટે આ શ્લોક છે. મારી દૃષ્ટિએ આ

આદર્શવાક્ય છે, સિદ્ધાંતવાક્ય ન કહેવાય, કારણ કે બધી મહત્ત્વાકાંક્ષી પ્રવૃત્તિઓ ફળની આશાથી જ થતી હોય છે. જેમકે એવરેસ્ટના

શિખર ઉપર ચઢવું હોય તો સફળતાનો દઢ વિશ્વાસ હોવો જોઈએ. તો જ વ્યક્તિ જાનની બાજી લગાવીને પણ સફળ થઈ શકે. ક્રિકેટ

જેવી રમતોમાં પણ લોકો જીતવા માટે રમતા હોય છે. આવી જ રીતે શત્રુ-દેશ સાથે જે યુદ્ધ થાય તે પણ જીતવા માટે જ લડાતું હોય છે.

વૈજ્ઞાનિક પ્રયોગો પણ સફળતા માટે જ થતા હોય છે. વાસ્કો-ડી-ગામા કે કોલંબસ સમુદ્રયાત્રામાં નીકળે તો સફળતાની પૂરી અપેક્ષા

રાખીને જ નીકળે. પરિણામે સફળ થવાની ખાતરી જ કર્મમાં પ્રેરકબળ બનતી હોય છે. તે જ ન હોય તો કોઈ કર્મ કરે નહિ અને કદાચ

કરે તો પૂરા મનથી ન કરે. એટલે આ શ્લોક, જે ભક્તો શરણાગતભાવથી ભક્તિમય જીવન જીવવા માગતા હોય તેમના માટે છે. પરિણામ પ્રભુ ઉપર છોડી દે. કર્મ કરતો રહે. કર્મઠ થજે, અકર્મઠ ન થઈશ. ભક્ત થવાનો અર્થ કર્મત્યાગી, અકર્મઠ થઈ જવું તેવો નથી. આગળના શ્લોકમાં આ વાતને વધુ દઢ કરે છે.

યોગસ્થઃ કુરુ કર્મણિ, સંગં ત્યક્ત્વા ધનંજય।

સિદ્ધ્યસિદ્ધ્યોઃ સમો ભૂત્વા સમત્વં યોગ ઉચ્યતે॥48॥

હે ધનંજય, યોગમાં સ્થિર થઈને આસક્તિ છોડીને કર્મો કર. સફળતા અથવા નિષ્ફળતામાં સમભાવ રાખ. આવા સમભાવને જ યોગ કહેવાય છે.

યોગ કોને કહેવાય તેની સ્પષ્ટતા આ શ્લોકમાં જ કરી દીધી છે. “સમત્વં યોગ ઉચ્યતે”—કર્મનાં પરિણામોમાં સમભાવ રાખવો તે યોગ છે. આવા યોગમાં દઢતા કર. દઢતા વિના સ્થિરતા ન થાય. સ્થિર થયેલા ભક્તને ‘યોગસ્થ’ કહ્યો છે. અર્જુનનું સંબોધન છે ‘ધનંજય’, અર્થાત્ ધનને જીતનારો તું કર્મફળના સંગને—આસક્તિને છોડીને કર્તવ્યકર્મો કર. સફળતા કે નિષ્ફળતામાં સમભાવ રાખ. આવા સમભાવને જ યોગ કહેવાય છે.

યોગ શબ્દનો અર્થ સામાન્ય રીતે આસન-પ્રાણાયામાદિ ક્રિયા કરવામાં થતો હોય છે. ગીતામાં તેવો અર્થ નથી. અનેક વાર યોગ શબ્દની વ્યાખ્યા ગીતાએ પોતે કરી છે. અહીં સૂક્તિ મૂકી છે. “સમત્વં યોગ ઉચ્યતે” અર્થાત્ સફળતા-નિષ્ફળતામાં સમભાવ રાખવો તે યોગ છે. આવી ધારણાવાળો શરણાગત ભક્ત નિષ્ફળતાને પચાવી જશે, બલકે એમ કહો કે નિષ્ફળતાને પણ પચાવી જાણે તે ખરો યોગી છે. પૂરી સભાનતાથી બધા પ્રયત્નો કર્યા પછી પણ જો નિષ્ફળતા મળે તો તેને ખેલદિલીથી સ્વીકારી લેવી, પચાવી લેવી તેવો ભાવ છે. પ્રત્યેક રમતમાં એક જીતે તો બીજો હારે. હાર-જીત વિનાની રમતમાં મજા ન આવે, પણ છેવટે બન્ને એકબીજા સાથે હાથ મેળવીને છૂટા પડે. હારેલી વ્યક્તિ જીતેલી વ્યક્તિને અભિનંદન આપે, પછી છૂટા પડે. આવું કરે તો જ પરાજય પચાવ્યો કહેવાય. હાર્યા પછી હાર ન સ્વીકારે અને તોફાન કરે તે રમતવીર ન થઈ શકે. જીવનમાં પણ બધાં ક્ષેત્રોમાં સફળતા જ મળે તેવી ખાતરી નથી હોતી. સફળતા-નિષ્ફળતાના બે પાટા ઉપર ગાડી ચાલતી હોય છે. બન્નેમાં જે સ્વસ્થ થઈને સમભાવ રાખી શકે તે યોગી કહેવાય, તે જ યોગ છે—તેવો ભાવ છે.

આગળના શ્લોકમાં ફરીથી કૃપણ શબ્દની વ્યાખ્યા કરે છે.

દૂરેણ દ્યવરં કર્મ બુદ્ધિયોગાદ્ ધનંજય

બુદ્ધૌ શરણમન્વિચ્છ કૃપણાઃ ફલહેતવઃ॥49॥

હે ધનંજય, બુદ્ધિયોગથી જે નિંદિત કર્મ છે, તેને દૂરથી જ ત્યાગી દે અને બુદ્ધિમાં—જ્ઞાનમાં શરણું લે. જે લોકો કર્મફળની અપેક્ષાવાળા હોય છે તે તો કૃપણ છે.

‘અવર કર્મ’ એટલે કે પાપકર્મને તો દૂરથી જ ત્યાગી દે, અર્થાત્ પાપ કરીશ નહિ, પણ જે સારાં કર્મો છે તેના ફળની ઇચ્છા પણ રાખીશ નહિ. આવી ઇચ્છા રાખનારા કૃપણ છે. તું કૃપણ ન થા. આવો થવા માટે બુદ્ધિયોગ અર્થાત્ જ્ઞાનયોગનું શરણ લે.

બુદ્ધિયુક્તો જહાતીહ ઉભે સકૃતદુષ્ટતો

તસ્માદ્ યોગાય યુજ્યસ્વ યોગઃ કર્મસુ કૌશલમ્॥50॥

ઉપર બતાવેલા સમત્વભાવવાળા બુદ્ધિયોગથી યુક્ત થઈને જીવાત્મા પાપ અને પુણ્ય બન્નેથી મુક્ત થઈ શકે છે. માટે સમત્વયોગની સાધના કર. કર્મમાં કુશળતાનું નામ યોગ છે.

ફરીથી સમત્વભાવી યોગની દઢતા કરાવે છે. આવા યોગમાં સ્થિર થયેલો માણસ પાપ અને પુણ્ય બન્નેથી મુક્ત થઈ જાય છે. આ સમત્વયોગની સાધના કર. ગીતા ફરીથી યોગની વ્યાખ્યા કરે છે. “યોગઃ કર્મસુ કૌશલમ્”—કર્મોમાં કુશળતા રાખવી તે યોગ છે. કુશળતા એટલે કર્મ કરવા છતાં બંધનમાં ન પડવું તે. આવો યોગી તું થા.

ફરી પાછી એ જ વાતને દઢ કરે છે.

કર્મજં બુદ્ધિયુક્તા હિ ફલં ત્યક્ત્વા મનીષિણઃ।

જન્મબન્ધવિનિર્મુક્તાઃ પદં ગચ્છન્ત્યનામયમ્॥51॥

મનીષિણ:—મહાન ભક્તો કર્મજન્ય ફળનો ત્યાગ કરીને જન્મબંધનથી મુક્ત થઈને દુઃખ વિનાના પદને પ્રાપ્ત થાય છે.

મનીષિણ:—બુદ્ધિના અનેક પ્રકારમાંનો એક પ્રકાર મનીષા છે. જેનું મન બુદ્ધિના કલ્યાણમાં રહે તે મનીષી છે. સામાન્ય રીતે ચંચળ મન અનર્થોનું ચિંતન કરતું રહે છે, જે બુદ્ધિને ગમતું નથી. આવી બુદ્ધિ પોતાના જ મનના ત્રાસથી થાકી જતી હોય છે. પણ સાધના કર્યા પછી વ્યક્તિને મનીષા નામની બુદ્ધિ પ્રાપ્ત થાય છે. જે મનને પોતાને આધીન રાખી શકે છે, અર્થાત્ બુદ્ધિને ગમે તેવું જ મન ચિંતન કરે છે. વ્યક્તિ પોતે જ પોતાના ત્રાસથી મુક્ત થાય છે. આવી વ્યક્તિને મનીષી કહેવાય છે—પોતાની ઈચ્છા પ્રમાણે મનને ચલાવનાર. આવા જ્ઞાની મહાપુરુષો—ભક્તો સકામ કર્મની વાસનાને ત્યાગીને, જન્મબંધથી મુક્ત થઈને ‘આમય’ એટલે રોગ વિનાનું ઉચ્ચ પદ પ્રાપ્ત કરતા હોય છે, માટે તું સમત્વયોગમાં સ્થિર થા—એવો ભાવ છે.

યદા તે મોહકલિલં બુદ્ધિર્વ્યતિરિષ્યતિ

તદા ગન્તાસિ નિર્વેદં શ્રોતવ્યસ્ય શ્રુતસ્ય ચ॥52॥

યદા—જ્યારે મોહકલિલં—મોહરૂપી જંગલને તારી બુદ્ધિ પાર કરી જશે ત્યારે તું નિર્વેદભાવને પ્રાપ્ત કરીશ. પછી તને સકામ કર્મની સાંભળેલી કે સાંભળાનારી ગાથાઓમાં રસ નહિ રહે.

મોહકલિલં

મોહ જંગલ છે. જંગલમાં ફસાયેલો માણસ બહાર નીકળવા ઘણાં ફાંફાં મારે છે પણ નીકળી શકતો નથી, કારણ કે ગાઢ જંગલમાં દિશાનું જ્ઞાન-ભાન રહેતું નથી. દિશાનિર્ધારણ ન થવાથી તે આમતેમ રઝળતો રહે છે. જંગલમાં અનેક પ્રકારનાં હિંસક પ્રાણીઓનો ભય રહે છે. આવી જ રીતે સંસારમાં પણ જે અતિમોહી માણસ હોય છે તે પોતાના જ મોહજંગલમાં અટવાઈ જાય છે. આ મહાદુઃખથી જ્યારે વ્યક્તિ પાર ઊતરે છે, અર્થાત્ નિર્મોહ-દશામાં પહોંચે છે ત્યારે તે સકામ કર્મોવાળાં અનેક કર્મકાંડોની બધી આકર્ષક વાતોથી નિર્વેદ પામે છે. સંસારમાં સૌથી મોટી સંખ્યા સકામકર્મીઓની હોય છે. “આ કરવાથી આ ફળ મળશે.” અથવા “આ ન કરવાથી તમને આ દુઃખ મળ્યું છે.” એવી વાતો સાંભળી-સાંભળીને આવા લોકો બાધા-બંધણી, હોમ-હવન, અનુષ્ઠાન વગેરેમાં રચ્યાપચ્યા રહેતા હોય છે. પણ જ્યારે તેમને સાચું જ્ઞાન પ્રાપ્ત થાય ત્યારે તે આ બધાં કર્મકાંડ, અંધશ્રદ્ધાવાળા જંગલમાંથી બહાર નીકળી જાય છે અને તે બધાંથી નિર્વેદભાવ પ્રાપ્ત કરે છે.

આવી સ્થિતિ ક્યારે પ્રાપ્ત થશે તે બતાવે છે.

શ્રુતિવિપ્રતિપન્ના તે યદા સ્થાસ્યતિ નિશ્ચલા

સમાધાવચલા બુદ્ધિસ્તદા યોગમવાપ્સ્યસિ॥53॥

સાંભળેલી વાતોથી વિચલિત થયેલી તારી બુદ્ધિ જ્યારે નિશ્ચલા થશે—એવી અચલ દૃઢ બુદ્ધિ થશે ત્યારે તું યોગને પ્રાપ્ત કરીશ. શ્રુતિના બે અર્થ છે: વેદ અને સાંભળેલી વાતો. પ્રાચીનકાળમાં લિપિ ન હતી તેથી વેદમંત્રોને પરંપરાથી સાંભળી-સાંભળીને કંઠસ્થ કરી લેવાના રહેતાં. ઘણાં વર્ષો સુધી આવું ચાલતું રહ્યું. જે બ્રાહ્મણો જે વેદના ભાગને યાદ કરી લેતા તે બ્રાહ્મણો તે વેદ ઉપરથી ઓળખાતા, જેમકે, યજુર્વેદી, સામવેદી વગેરે. પછી આખો વેદ કંઠસ્થ કરવામાં કઠિનાઈ થતાં તેની શાખાઓ કરવામાં આવી. જે બ્રાહ્મણો જે-જે શાખાઓને યાદ કરતા તે બ્રાહ્મણોની તે-તે શાખાઓ થઈ. એવું મનાય છે કે વેદોમાં 80% મંત્રોમાં કર્મકાંડ ભર્યું છે, 16% ભક્તિઉપાસના અને 4% જ્ઞાન ભર્યું છે. મોટા ભાગના બ્રાહ્મણો પૌરોહિત્ય કર્મોથી આજીવિકા ચલાવતા હતા તેથી તેઓ, યજમાનો વધુમાં વધુ કર્મકાંડો કરે તેવા પ્રયત્નો કરતા રહેતા હતા. લોકોને દુઃખનિવૃત્તિ અને સુખપ્રાપ્તિ માટે શ્રમ વિનાનો માર્ગ ગમતો હોય છે! તેથી આ કર્મકાંડ કરશો—કરાવશો તો આ ફળ મળશે તેવું સાંભળવાનું વધુ ગમે તે સ્વાભાવિક છે. આવું વારંવાર સાંભળ-સાંભળ કરવાથી બુદ્ધિ ‘શ્રુતિવિપ્રતિપન્ના’ થઈ જતી હોય છે. લોકો તે તરફ વળી જતા હોય છે. પણ આવી ચંચળ અને લાલચુ બુદ્ધિથી આત્મકલ્યાણ ન થાય. પણ વ્યક્તિને જ્યારે અચળ અને નિશ્ચલ બુદ્ધિ પ્રાપ્ત થાય, કોઈ નિર્લોભી સાચા સંત મળે અને આ મોહકલિલથી બહાર કાઢે ત્યારે વ્યક્તિને અચળ અને નિશ્ચલા બુદ્ધિ પ્રાપ્ત થતી હોય છે અને ત્યારે જ આ સમત્વ યોગને પ્રાપ્ત કરી શકાતો હોય છે. જ્યાં સુધી આવા સાચા સંત ન મળે ત્યાં સુધી વ્યક્તિ સમત્વયોગી થતી નથી.

આ શ્લોકમાં ‘નિશ્ચલા’ અને ‘અચલા’ બે શબ્દો આવ્યા તેથી તેનું સ્પષ્ટીકરણ કરવા આગળના પ્રસિદ્ધ શ્લોકો રચાયા છે. અર્જુન પ્રશ્ન પૂછે

છે:

અર્જુન ઉવાચ:

સ્થિતપ્રજ્ઞસ્ય કા ભાષા સમાધિસ્થસ્ય કેશવ।

સ્થિતધીઃ કિં પ્રભાષેત કિમાસીત વ્રજેત કિમ્॥54॥

જેની પ્રજ્ઞા સ્થિર થઈ છે તેવા સ્થિતપ્રજ્ઞની ભાષા કેવી હોય? હે કેશવ, જે સમાધિમાં સ્થિર થયો હોય તે કેવો હોય? સ્થિર બુદ્ધિવાળો માણસ કેવું બોલે? કેવી રીતે બેસે? અને કેવી રીતે ચાલે છે?

બ્રહ્મા અને શિવને વશમાં રાખનાર કેશવ કહેવાય, અર્થાત્ ઉત્પત્તિ અને પ્રલયની ક્રિયા જેના નિયંત્રણમાં રહેતી હોય તેને કેશવ કહેવાય. હવે અર્જુન કેશવને ચાર પ્રશ્નો પૂછે છે. આ તેની જિજ્ઞાસા છે, કારણ કે ઉપરના શ્લોકોમાં કૃષ્ણે વારંવાર બુદ્ધિને નિશ્ચલા અને અચલા કહી છે. તેથી અર્જુનને જિજ્ઞાસા થઈ છે કે આવી નિશ્ચલા અને અચલા બુદ્ધિવાળો, જેને અર્જુને નામ આપ્યું છે 'સ્થિતપ્રજ્ઞ'. બહુ સરસ નામ છે. કેટલાક લોકો જ્ઞાની, સમ્યગ્-જ્ઞાની, કેવળી, આત્મજ્ઞાની, તત્ત્વજ્ઞાની, બ્રહ્મજ્ઞાની, સાક્ષાત્કારી વગેરે ભારે નામોથી બોલાવે છે, તેને અર્જુન સાર્થક રીતે 'સ્થિતપ્રજ્ઞ' શબ્દથી વ્યવહારે છે. પહેલાં બુદ્ધિના ભેદ સમજાએ:

1. બુદ્ધિ

જે લોકવ્યવહાર અને આજીવિકામાં કામ આવે તે બુદ્ધિ છે.

2. પ્રતિભા

જ્યારે બુદ્ધિ 'તીવ્ર બુદ્ધિ' બને ત્યારે તેને પ્રતિભા કહેવાય. બધા મનુષ્યો, અરે બધાં પ્રાણીઓ બુદ્ધિશાળી તો હોય છે, પણ બધાં પ્રતિભાશાળી નથી હોતાં. પ્રતિભાશાળી તે છે, જેની પાસે કુશાગ્રતા હોય. જળમાં નાખેલું તેલનું ટીપું જેમ ફેલાઈ જાય છે તેમ ગુરુની ભણાવેલી વિદ્યાને સ્વબળે વિસ્તૃત કરી શકે તે પ્રતિભા કહેવાય. ગુરુનું ભણાવેલું જ માત્ર ભણે તેને બુદ્ધિશાળી કહેવાય, પણ ભણાવેલું પણ ન ભણી શકે તેને ઠોઠ કહેવાય. હજારમાં એકાદ વ્યક્તિ પ્રતિભાશાળી હોય છે. પ્રતિભા રાષ્ટ્રનું ઐશ્વર્ય છે. તે ભૂમિમાંથી નીકળતાં સોના-ચાંદી, પેટ્રોલિયમ કે યુરેનિયમ કરતાં પણ વધુ કીમતી ઐશ્વર્ય છે. આવા ઐશ્વર્યની જે રાષ્ટ્ર કદર—કિંમત ન કરે, ઉપરથી તેને અન્યાય કરે તે રાષ્ટ્ર કદી મહાન ન થઈ શકે. પ્રતિભા દ્વારા જ રાષ્ટ્ર મહાન થતું હોય છે.

3. મેધા

પ્રતિભામાં જ્યારે પવિત્રતા ભળે ત્યારે તેને મેધા કહેવાય. બધી પ્રતિભાઓ પવિત્ર નથી હોતી. ગજવાં કાપવામાં તથા ચોરી કરવામાં પણ ચાલાકી જોઈએ. એટલે પ્રતિભાથી સારું અને નબળું એમ બન્ને કામો થઈ શકે. પણ જે પ્રતિભામાં પવિત્રતા પણ ભળે તે મેધા કહેવાય. ઋષિમુનિઓ મેધાવી છે, તેથી તે અદ્ભુત શાસ્ત્રોની રચના કરી શકે છે. માત્ર પ્રતિભાથી વ્યક્તિ લેખક, કવિ, કલાકાર, સંગીતકાર વગેરે થઈ શકે, પણ ઋષિમુનિ ન થઈ શકે, કારણ કે તેની પ્રતિભા પતન કરાવનારી હોય છે. જે પ્રતિભા ઉત્થાન કરાવનારી હોય તેને મેધા કહેવાય. તેવા લેખક, કવિ, સાહિત્યકાર, કલાકાર, સંગીતકાર વગેરે પણ હોઈ શકે, જે અનિષ્ટ ન કરે—અરે, કરી જ ન શકે તેવી પ્રતિભાનું રૂપાંતર મેધામાં થયું કહેવાય. મેધા વિનાની કોરી પ્રતિભા અર્થ અને કામની પ્રાપ્તિ માટે ગમે તે કરવા તૈયાર થઈ જાય, જ્યારે મેધાવીને વગર હક્કનો ધનનો ઢગલો મળતો હોય કે સામે ચાલીને કોઈ પરનારી આવી હોય તોપણ તે તેમાં લલચાય નહિ, તેનો સ્વીકાર ન કરે. આ મેધા કહેવાય.

4. પ્રજ્ઞા

મેધાનું રૂપાંતર પ્રજ્ઞામાં થાય ત્યારે તે પ્રાણપુરુષને જાણવાને યોગ્ય બને. પ્રજ્ઞા એટલે આત્મા-પરમાત્મા. જેમજેમ સાધક નિષ્કામભાવથી નામસ્મરણ—સાધના કરે છે તેમતેમ તેની બુદ્ધિ નિર્મળ થતી જાય છે. નિર્મળ બુદ્ધિનાં ત્રણ લક્ષણો છે: (1) તેને સહજ રીતે શુભ વિચારો આવવા લાગે, (2) તે યથાલાભ સંતુષ્ટ રહે અને (3) વૈરાગ્યવૃત્તિ જાગે અને વધે. નામસ્મરણની સાધના કરનારને આ ત્રણે વિપરીત થવા લાગે. આવો પ્રજ્ઞાવાન પુરુષ પરમાત્મા સમીપનો કહેવાય. અર્જુન તેને જ સ્થિતપ્રજ્ઞ કહે છે. આવા સ્થિતપ્રજ્ઞની ભાષા કેવી હોય? આ પ્રથમ પ્રશ્ન છે. ભાષાના મુખ્યતઃ સાત પ્રકાર છે: 1. તોછડી—અસભ્ય ભાષા, 2. કડવી ભાષા, 3. મીઠી ભાષા, 4. સત્ય-ભાષા, 5. માયાવી ભાષા, 6. વિવેકી અને ભદ્ર ભાષા, 7. કલ્યાણકારી ભાષા વગેરે.

બધાનું વિવેચન નહિ કરીએ. જે લોકો સત્ય પણ તોછડી, કર્કશ, કડવી ભાષા બોલે છે તે સત્ય બોલવા છતાં પણ સ્થિતપ્રજ્ઞ ન કહેવાય. સત્ય મહાન છે, પણ તેને પણ વિનય-વિવેકની મર્યાદા હોવી જોઈએ. અર્જુનનો પ્રશ્ન છે: સ્થિતપ્રજ્ઞની ભાષા કેવી હોય? હવે બીજો પ્રશ્ન: ‘કિં પ્રભાષેત?’ ભાષા અને પ્રભાસન બન્ને એક જ લાગે છે. પણ ના અહીં તેનો ભેદ કરવો પડશે. ‘પ્રભાષેત’નો અર્થ ‘ઉચ્ચારણ’ કરવો ઠીક રહેશે. ઉચ્ચારણ સ્વરપેટીથી થતું હોય છે. બધાની સ્વરપેટીઓ સરખી હોતી નથી, તેથી સૌ-સૌનું ઉચ્ચારણ અલગઅલગ હોય છે. પ્રજ્ઞાચક્ષુઓ માત્ર ઉચ્ચારણથી જ વ્યક્તિને ઓળખી લે છે. ઈશ્વરની અદ્ભુત રચનાઓ જુઓ! કોઈના ચહેરા સરખા નહિ, કોઈની ચાલ સરખી નહિ, કોઈના અંગૂઠાની છાપ સરખી નહિ, કોઈના D.N.A. સરખા નહિ, કોઈના સ્વભાવ સરખા નહિ. કેટલી બધી વિચિત્રતા અને પૃથક્તા રચી છે! સ્વરપેટીના કારણે કોઈ તાનસેન, સાયગલ, લતા બને છે. આ કુદરતી બક્ષિસ કહેવાય. સ્થિતપ્રજ્ઞનો સ્વર મીઠો હોય, ઉચ્ચારણ સ્પષ્ટ હોય. અક્ષરે-અક્ષર ચોખ્ખો સમજાય, જેમ રેડિયો ઉદ્ઘોષકનો હોય છે તેવો. જેનું ઉચ્ચારણ અસ્પષ્ટ, લોચા વળતું, અશુદ્ધ હોય તેને ઉદ્ઘોષક ન બનાવવો જોઈએ. સ્થિતપ્રજ્ઞનું ઉચ્ચારણ મીઠું, સ્પષ્ટ અને શુદ્ધ હોય. શુદ્ધ એટલે હ્રસ્વ-દીર્ઘ, સ-ષ-શ વગેરેના ભેદવાળું હોય, અલ્પવિરામ-પૂર્ણવિરામયુક્ત હોય—એવું સમજવું.

3. સ્થિતપ્રજ્ઞ બેસે કેમ?

આ તે કોઈ પ્રશ્ન કહેવાય કે સ્થિતપ્રજ્ઞ બેસે કેવી રીતે? પણ હા, આ પ્રશ્ન છે. બેસવાના ચાર પ્રકાર છે:

1. ‘સભ્ય’ બેસવું, જેનો અર્થ થાય છે કે વિનય-વિવેકપૂર્વક, જ્યાં જાઓ ત્યાં પોતાને માટે નિર્ધારિત આસન ઉપર અથવા પોતાને યોગ્ય હોય તેનાથી થોડા ઊતરતા આસન ઉપર બેસવું તે ‘સભ્ય’ બેસવું કહેવાય.
2. ‘અસભ્ય’ બેસવું તે છે કે અનાહુત અને અપ્રિય સ્થળે સામે ચાલીને જવું અને પોતાને માટે નિર્ધારિત ન હોય અથવા પોતાને યોગ્ય ન હોય તેવા ઊંચા આસન ઉપર બેસી જવું તે ‘અસભ્ય’ બેસવું છે અને વળી પાછું ઉઠાડવા છતાં ન ઊઠવું!
3. ‘કલ્યાણ’ બેસવું. જેમકે દેવમંદિર, સાધુ-સંત-સજ્જનોની સાથે અથવા જ્ઞાન-વિજ્ઞાનનો વિકાસ થાય તેવી જગ્યાએ બેસવું તે ‘કલ્યાણ’ બેસવું કહેવાય.
4. ‘અકલ્યાણ’ બેસવું. દારૂનું પીકું, વેશ્યાવાડો, દુષ્ટ-દુર્જન-પતિત લોકોની સાથે બેસવું તે ‘અકલ્યાણ’ બેસવું છે.

સ્થિતપ્રજ્ઞ આ ચારમાંથી પ્રથમ અને તૃતીય કક્ષામાં બેસે. સ્થિતપ્રજ્ઞનો અર્થ સ્વચ્છંદી અને અસભ્ય ન કરી શકાય. તે બાહ્ય અને પ્રાથમિક વ્યવહારમાં પણ પ્રેરણા પૂરી પાડતો હોય છે.

વ્રજેત કિમ્

તેની ચાલ કેવી હોય? અથવા તે ક્યાંક્યાં જાય? માણસની ચાલ ઉપરથી તેના સ્વભાવ અને વ્યક્તિત્વનું થોડા પ્રમાણમાં નિર્ધારણ થઈ શકે છે. 1. જેની ધીરગંભીર, મક્કમતાભરી ચાલ હોય તે મહાપુરુષ હોવાની પ્રથમ નિશાની કહી શકાય. જેની ચાલમાં ચંચળતા, અસ્થિરતા, ઉત્તેજકતા વગેરે અપલક્ષણો હોય તે સામાન્ય માણસ જ હોય. સૈનિકોને સર્વપ્રથમ ચાલવાનું શિખવાડવામાં આવે છે. સ્થિતપ્રજ્ઞની ચાલ પ્રથમ પ્રકારની હોય. જેની પ્રજ્ઞા સ્થિર થઈ હોય તેની ચાલમાં પણ સ્થિરતા અને દૃઢતા જ હોય. સ્થિતપ્રજ્ઞ વિશે અર્જુનના પુછાયેલા પ્રશ્નો બાહ્યાચાર સંબંધી છે, તોપણ તે સાર્વજનિક જીવન માટે મહત્ત્વના છે. હવે ભગવાન જવાબ આપે છે.

શ્રી ભગવાનુવાચ:

પ્રજહાતિ યદા કામાન્ સર્વાન્ પાર્થ મનોગતાન્

આત્મન્યેવાત્મના તુષ્ટઃ સ્થિતપ્રજ્ઞસ્તદોચ્યતે॥55॥

યદા—જ્યારે સાધક મનમાં રહેલી સર્વ કામનાઓને ત્યાગી શકે છે અને પછી પોતે—પોતાનામાં જ સંતુષ્ટ થઈ જાય છે ત્યારે તેને સ્થિતપ્રજ્ઞ કહી શકાય, હે પાર્થ!

ધ્યાન દેવા જેવી વસ્તુ છે. અર્જુને બાહ્યાચાર સંબંધી લક્ષણો પૂછ્યાં હતાં, જેનો જવાબ અપાયો નથી. કદાચ તે નિમ્ન કક્ષાના પ્રશ્નો હોય. પણ હવે ભગવાન જે જવાબ આપે છે તે ગુણલક્ષી અથવા સ્થિતિલક્ષી છે.

હે પાર્થ, સાધક જ્યારે મનોગત કામોને ત્યજી દે છે અથવા ત્યજી શકે ત્યારે તે સ્થિતપ્રજ્ઞ થાય છે. પ્રવૃત્તિનું પ્રથમ પ્રેરક તત્ત્વ કામ છે. કામ

એટલે એવી ઇચ્છા જેને રોકી ન શકાય. પાણીમાં મોટો મગરમચ્છ જેમ પ્રાણીને જબરજસ્તી ખેંચી જાય તેમ કામ પણ વ્યક્તિને દુર્વિષયો પ્રત્યે જબરજસ્તી ખેંચી જતો હોય છે. આમ તો પ્રત્યેક પ્રબળ દુરિચ્છાને કામ કહી શકાય, પણ સૌથી મહાપ્રબળ ખેંચનારું તત્ત્વ યૌનાચાર અથવા લિંગાચાર છે. તેની પ્રબળતા એટલી બધી પ્રચંડ છે કે સામાન્ય વ્યક્તિની તો વાત જ શી કરવી, મોટામોટા સમર્થોને પણ તે ખેંચી લઈ જાય છે. આવા મનોગત બધા કામોને જ્યારે સાધક ત્યજી શકે છે ત્યારે તે સ્થિતપ્રજ્ઞ થાય છે. કામત્યાગ કાલિક અને સ્થાયી એમ બે પ્રકારનો હોય છે: કાલિક કામત્યાગ માટે વ્રત, ઉપવાસ, તપ વગેરે ઉપાયો બતાવ્યા છે. આ સમયમાં વ્યક્તિ કામત્યાગી થતી હોય છે. આવા કાલિક કામત્યાગથી વ્યક્તિમાં સંયમશક્તિ પેદા થાય છે. સંયમ એટલે અનુચિત ઇન્દ્રિયાકર્ષણોથી બચવું તે. ખેંચાઈ જવું તે ઇન્દ્રિયોનો સ્વભાવ છે. તે ઉચિત અને અનુચિત બન્ને જગ્યાએ ખેંચાતી રહે છે. પ્રથમ અનુચિત એટલે કે વર્જિત સ્થળોએ ન ખેંચાવું તે પ્રાથમિક સંયમ છે. પછી ઉચિત સ્થળે પણ અત્યધિક ન ખેંચાવું પણ યોગ્ય માત્રામાં જ ખેંચાવું તે સંયમમાર્ગ છે. ગીતા તેને આગળ પ્રસાદ કહેશે. ઉચિત સ્થળે પણ તદ્દન ન ખેંચાવું તે નિગ્રહમાર્ગ છે. એક તો આ શક્ય નથી, બીજું તે વ્યાવહારિક નથી અને ત્રીજું તે કલ્યાણકારી પણ નથી. સંયમમાર્ગ જ કલ્યાણકારી અને વ્યાવહારિક થઈ શકે છે. કામત્યાગનો અર્થ કામસંયમ છે, કામનિગ્રહ નથી. મનોગત આવી ઇચ્છાઓને વિસ્તારમાં લેવી હોય તોપણ લઈ શકાય, અર્થાત્ તે-તે ઇન્દ્રિયોનાં, તે-તે વિષયોના પ્રબળ અનુચિત આકર્ષણોને ત્યાગી શકે તે સ્થિતપ્રજ્ઞ કહેવાય. જેમકે જે નથી જોવાનું તેને જોવું તે અનુચિત છે. પરસ્ત્રીને તાકીતાકીને જોવી તે અનુચિત કહેવાય. તાકવું અને જોવું બન્નેનો ફરક સમજવો જોઈએ. ધનુર્ધારી નિશાન તાકે છે, માત્ર જોતો નથી, તેમ લંપટ પુરુષ કે સ્ત્રી પણ નિશાન તાકે છે, જે અનુચિત કહેવાય. આ વ્યાવહારિક અને કલ્યાણકારી માર્ગ થયો.

પણ આવું કોણ કરી શકે? બીજા પદમાં જવાબ આવે છે: “આત્મન્યેવાત્મના તુષ્ટઃ” જે પોતે પોતાનામાં જ સંતુષ્ટ થયો હોય. સંતોષથી તૃપ્તિ થાય અને તૃપ્તિથી શાંતિ થાય. જે અસંતુષ્ટ અને અતૃપ્ત હોય તેને શાંતિ ન હોય. આવો તીવ્ર અસંતોષી ગમેતેવી અનુચિત પ્રવૃત્તિ પણ કરી બેસે છે. એટલે પહેલાં વ્યક્તિને તૃપ્ત કરો, મોટા ભાગનો પ્રશ્ન ઉકેલાઈ જશે. પણ તૃપ્ત ક્યાં કરવો? પોતાનામાં જ તૃપ્ત થવું. પોતાનામાં એટલે શું? અહીં બે વાર ‘આત્મા’ શબ્દ વપરાયો છે; બન્નેના જુદાજુદા અર્થો છે. ‘આત્મા’ શબ્દ બહુ-અર્થી છે. પ્રસંગ અને સંદર્ભ પ્રમાણે તેના અર્થ કરવા જોઈએ. પ્રથમ ‘આત્મા’ શબ્દ ‘સ્વ’ અને ‘સ્વકીય’ અર્થમાં છે અને બીજો ‘આત્મા’ શબ્દ ‘મન’ અર્થમાં છે, જેને જાગ્રત મન કહી શકાય. એક તો સ્વની સ્વીકૃતિ અર્થાત્ પોતે ગોરો-કાળો, ઠીંગણો-ઊંચો, રૂપાળો-કદરૂપો, બુદ્ધિમાન-ઓછી-બુદ્ધિવાળો વગેરે જેવો છે તે સ્વ છે. તેમાં મનની ડાહી ભાવનાથી સંતુષ્ટ રહેવું. હું જે છું, જેવો છું, બધું બરાબર છે. કોઈ અસંતોષ નથી. આ પ્રાથમિક તુષ્ટિ છે. પછી ધનસામર્થ્ય, ક્રિયાસામર્થ્ય, ભોગસામર્થ્ય સૌનાં સરખાં હોતાં નથી. હીનસામર્થ્યથી અસંતોષ થાય છે. તેથી અશાંતિ થાય છે. હીનસામર્થ્યને દૂર કરવા અનુચિત પ્રયત્નો થાય છે, નિષ્ફળતા મળે છે, ફરી અસંતોષ વધે છે, એટલે અશાંતિ વધે છે. પ્રયત્નોની સીમા હોય છે. પ્રયત્નો કર્યા પછી પણ સામર્થ્ય વધારી ન શકાય તો તે તમારી સીમા છે. પોતાની સીમાને જાણવી અને સ્વીકારવી તે ડહાપણ કહેવાય. તેમાં જ સંતુષ્ટ થવું એ સ્થિતપ્રજ્ઞતા કહેવાય. તમે જેવા છો તેવા સ્વીકારી લો તો સંતુષ્ટ થશો. તમે જેવા નથી થઈ શકતા તેવા થવા ફાંફા મારશો તો અસંતુષ્ટ થઈને અશાંત થશો. આ એક વાત. બીજી વાત. તમને જે પ્રાપ્ત થયું છે, જેમાં તમે પરિવર્તન ન કરી શકો તેવું હોય તેમાં સંતુષ્ટ થઈ જાઓ, જેમકે ઘર, પત્ની, બાળકો વગેરે. નહિ થાઓ તો દુઃખી થશો, અશાંતિ થશે. હા, જેમાં તમારો પુરુષાર્થ કામ આવે તેવો હોય તેમાં પુરુષાર્થ કરો. પણ પોતાની સીમાને સમજો.

આ રીતે સ્વ અને સ્વકીયમાં જે મનથી સંતુષ્ટ હોય તે સ્થિતપ્રજ્ઞ થઈ શકે. સંતોષમાં સ્થિરતા છે. અસંતોષમાં અસ્થિરતા છે. આ વાક્યનો કેટલાક લોકો એવો અર્થ કરે છે કે આત્મા એટલે જીવાત્મા-આત્મા. પોતે તેમાં જ મનથી સંતુષ્ટ થઈ જવું તે વ્યાવહારિક નથી. આવા આત્મસંતોષની ભાવના થોડોક સમય તો તમે કરી શકો પણ કાયમી નહિ. “આત્મા સુખરૂપ છે, તેને કશી જરૂર નથી”— આવી ભાવના થોડો સમય તો કરી શકાય પણ સ્થાયી નહિ; કારણ કે તે વ્યાવહારિક નથી. એટલે વાસ્તવિક નથી. આ કોરો આત્મવાદ કહેવાય. તેથી બચવું જોઈએ.

હવે ફરીથી સ્થિતપ્રજ્ઞનાં ગુણલક્ષી લક્ષણો કહે છે.

દુઃખેષ્વનુદ્વિગ્નમનાઃ સુખેષુ વિગતસ્પૃહઃ।

વીતરાગભયક્રોધઃ સ્થિતધીર્મુનિરુચ્યતે॥56॥

દુઃખમાં જે ઉદ્વેગ ન પામે, સુખમાં જે સ્પૃહા ન રાખે, જે વીતરાગ, વીતભય અને વીતક્રોધ હોય તેવા મુનિને સ્થિતપ્રજ્ઞ કહેવાય. મનના અનેક પ્રકારના વિકારોમાં ઉદ્વેગ પણ એક વિકાર છે. જે દુઃખ અને અશાંતિ આપે તેને ગુણાત્મક વિકાર કહેવાય. ખાધેલી કે પીધેલી વસ્તુ જ્યારે પેટમાં ન રહે અને બહાર નીકળવા વેગ કરે તેને ઉદ્વેગ કહી શકાય. આવી જ રીતે જીવનમાં પણ ઘણી વાર કડવું સાંભળેલું, કુઆચરેલું પાછું પડે ત્યારે ઉદ્વેગ થાય. વ્યક્તિને દુઃખ તો આવવાનાં જ. પણ તેવા સમયમાં જે હાથતોબા કરતો રહે છે, લોકોને ફરીફરીને કહ્યા કરે છે તે ઉદ્વેગ કહેવાય; પણ તેવું ન કરે, ચૂપચાપ સહન કરી લે, તો તે અનુદ્વેગ કહેવાય. દુઃખોને સહન કરવાં તે સહનશક્તિ કહેવાય. પછી તે દુઃખો શારીરિક, માનસિક, વાચિક કે કોઈ પણ પ્રકારનાં હોય, તે બધાંને ધીર-ગંભીર ભાવથી સહે તેને સંત કહેવાય. સહન કરે તે સંત-મુનિ.

‘સુખેષુ વિગતસ્પૃહઃ’—જીવનમાં જેમ દુઃખો આવે છે તેમ સુખો પણ આવે છે. સુખો સારાં લાગે છે તેથી તેમને પ્રાપ્ત કરવાની, વધુ ને વધુ પ્રાપ્ત કરવાની અને આગળ નીકળી જવાની ઇચ્છા રહે છે. આ ઇચ્છા વધુ ને વધુ તીવ્ર થાય ત્યારે તેને સ્પૃહા કહેવાય છે. મુનિને—સ્થિતપ્રજ્ઞને આવી સ્પૃહા હોતી નથી. અહીં એક વસ્તુ ધ્યાન દેવા જેવી છે. ‘સુખત્યાગી’ શબ્દ વાપર્યો નથી. ‘વિગતસ્પૃહ’ શબ્દ વપરાયો છે. સર્વાંશમાં સુખત્યાગ શક્ય નથી. કઠોર-ત્યાગી જીવન જીવનારા પણ માન-પ્રતિષ્ઠાની અપેક્ષા તો રાખતા જ હોય છે અને સાથીદારોની તુલનામાં વધુ સગવડોની પણ ઇચ્છા રાખતા હોય છે. પ્રતિષ્ઠા માટે કરાયેલો સુખત્યાગ વિશ્વાસપાત્ર નથી હોતો. જ્યાં પ્રતિષ્ઠા જવાનો કે ઓછી થવાનો ભય ન હોય ત્યાં સુખત્યાગીઓ સુખ-સગવડો સ્વીકારી લેતા હોય છે. ગીતાનું કહેવું છે કે સુખ ભોગવવાનું, સુખોને લાત નહિ મારવાની. તમે જેને લાત મારો છો તે તમને બમણા બળથી વળગે છે. લાત નફરતની દ્યોતક છે. નફરત ક્યારે આકર્ષણમાં બદલાઈ જાય તે કહેવાય નહિ. આમ જ આકર્ષણ પણ નફરતમાં બદલાઈ જઈ શકતું હોય છે. જે સ્ત્રીને કે સુખોને લાત મારીને ત્યાગી થાય છે, તે નફરત-ત્યાગી છે. તે વિશ્વાસપાત્ર નથી હોતા. ખરેખર તો કશાનો ત્યાગ કરવાનો જ નથી, તેની સ્પૃહાનો ત્યાગ કરવાનો છે. ફરીથી સ્પષ્ટીકરણ કરું છું: સ્પૃહા એટલે જે-તે વસ્તુને પ્રાપ્ત કરવાની તીવ્ર ઇચ્છા, સ્પર્ધાભરી ઇચ્છા, તેનો ત્યાગ. હા, સહજ રીતે જે સુખો પ્રાપ્ત થતાં હોય તેમને ભોગવવામાં કોઈ વિરોધ નથી.

વીતરાગ

રાગ એટલે આસક્તિ. આસક્તિ એટલે ઉખાડી ન શકાય તેમ ચોટી જવું. આવા રાગથી જે મુક્ત હોય તેને વીતરાગ કહેવાય. સહજ-સામાન્ય રાગ જીવન માટે જરૂરી છે. પતિ-પત્નીનો પરસ્પરમાં, પુત્ર-પિતાનો પરસ્પરમાં, ગુરુશિષ્યનો પરસ્પરમાં સહજ-સામાન્ય રાગ જરૂરી છે. તેને અનુરાગ પણ કહેવાય. આવો રાગ જો ન હોય તો જીવન રસ વિનાનું થઈ જાય. નીરસ જીવન ભારરૂપ થઈ જાય. આવા માણસો ડિપ્રેશનના શિકાર થતા હોય છે. એટલે આવો સહજ-સામાન્ય રાગ જરૂરી છે. પણ જે ઉખાડી ન શકાય તેવો ચોટી જનારો રાગ છે તેનાથી મુક્ત થવાનું કહે છે. એક ઉદાહરણથી વાત સમજાશે.

એક વ્યક્તિ નદીની પેલે પાર જવા માગતો હતો. તેની પાસે સોનામહોરો ભરેલી ચરુડી હતી. તે તેણે માથે મૂકી દીધી અને નદીમાં ચાલવા લાગ્યો. આગળ જતાં પાણી ઊંડું થઈ ગયું, પ્રવાહનો વેગ પણ વધી ગયો. માથે મૂકેલી વજનદાર ચરુડી સાથે તે તરી શકતો ન હતો. માંડ થોડુંક તરીને આગળ ગયો. પેલા કિનારે ઊભેલા માણસોએ બૂમો પાડીને કહ્યું: “ચરુડી ફેંકી દે! ફેંકી દે!” પણ તે ફેંકી ન શક્યો. પરિણામે ચરુડી અને તે બન્ને જળમાં ડૂબી ગયાં. તીવ્ર રાગ આવો હોય છે, જે વ્યક્તિને ડુબાવે છે. તેનાથી મુક્ત હોય તેને વીતરાગ કહેવાય. વીતરાગનો અર્થ સર્વથા રાગત્યાગી કરવાનો નથી; યોગ્ય માત્રામાં તે પણ જરૂરી છે.

વીતભય

ભય મનનો ધર્મ છે અનેક ગુણોમાંનો તે એક છે. તે પણ કલ્યાણકારી અને અકલ્યાણકારી એમ બે પ્રકારનો છે: ઈશ્વર, માતા-પિતા, ગુરુજનો, વડીલો વગેરેથી ડરવું, શાસનના કાયદાથી, ધર્મથી (ધર્મભીરુ), પાપથી (પાપભીરુ), ઈજ્જત-આબરૂ જવાના ભયથી ડરવું તે કલ્યાણકારી છે. આવા ભયોથી વ્યક્તિનું કલ્યાણ થતું હોય છે.

જો આવો ભય માણસમાં ન રહે તો તે સ્વચ્છંદી થઈ જાય. આવી નિર્ભય સ્વચ્છંદતા વિનાશકારી થઈ શકે છે. શ્રુતિ કહે છે કે “ભયાદસ્યાગ્નિસ્તપતિ, સૂર્યસ્તપતિ” વગેરે, અર્થાત્ તે ઈશ્વરના ભયથી અગ્નિ તપે છે, સૂર્ય તપે છે, ગ્રહો પોતપોતાની ભ્રમણકક્ષામાં ફરે છે, વર્ષા વગેરે આવે છે અને યમરાજ મૃત્યુનું કામ કરે છે. જો ભય ન હોય તો રાષ્ટ્ર ન ચાલે, કારખાનાં ન ચાલે, ઘર ન ચાલે, પેઢી ન

ચાલે—કોઈ જ વ્યવસ્થા ન ચાલે. ક્યાંક કોઈનો ભય હોય તો જ બધું વ્યવસ્થિત ચાલતું હોય છે. ભય વિના અરાજકતા ફેલાઈ જાય. એટલે ભય કલ્યાણકારી છે અને જરૂરી છે. તો પછી ‘વીતભય’નો શો અર્થ છે? જે કર્તવ્ય કરતાં, અત્યાચારી, અન્યાયી અને આતંત્યાયી લોકોનો સામનો કરતાં ભયભીત નથી થતો તે તેનો અર્થ છે. બીકણ વ્યક્તિ ગુંડાઓની આગળ માથું ઊંચકી ન શકે. તે દબાઈ જાય. દબાતી વ્યક્તિ કે દબાતી પ્રજા આપોઆપ અત્યાચારીઓનો શિકાર—ભોગ બનતી હોય છે.

બીજું, મૃત્યુનો ભય સૌને હોય છે. કેટલીક વાર તે જરૂરી પણ છે. માનો કે ધરતીકંપ થયો, મકાનો ડોલવા લાગ્યાં. તમને ભય લાગે તો જ તમે દોડીને બહાર નીકળી જશો. અંદર બેસી રહેવું તે નિર્ભયતા ન કહેવાય, મૂર્ખતા કહેવાય. માનો કે તમારી પથારીમાં વીંછી ચઢ્યો કે સર્પ આવ્યો ત્યારે તમારે દૂર ખસી જવું અને પેલાને દૂર કરો તે જરૂરી છે. પથારીમાં પડ્યા રહેવું તે નિર્ભયતા ન કહેવાય, મૂર્ખતા કહેવાય. માનો કે ચોર વધી ગયા છે, રોજ ચોરીઓ થાય છે. હવે તમે સુરક્ષાકર્મીઓ રાખો તો તે યોગ્ય જ છે. માનો કે તમારા શત્રુઓ તમારી પાછળ પડ્યા છે, તે ગમેત્યારે તમારી હિંસા કરી શકે છે; આવી સ્થિતિમાં તમે શસ્ત્ર રાખો કે સશસ્ત્ર અંગરક્ષક રાખો તે જરૂરી છે. આમ કરવું તે ડરપોકપણું ન કહેવાય પણ સાવધાની કહેવાય. સમર્થ વ્યક્તિએ ડગલે ને પગલે સાવધાની રાખવી જ જોઈએ. એટલા માટે મહત્ત્વના પુરુષો—પ્રધાનમંત્રી વગેરેની સાથે કમાન્ડો રહેતા હોય છે. આ જરૂરી છે. જો આવી સાવધાની ન રખાય તો દુષ્ટ લોકો તેનો ગેરલાભ ઉઠાવીને વ્યક્તિને, રાષ્ટ્રને હાનિ પહોંચાડી શકે છે. આત્મરક્ષા, પરિવારરક્ષા, રાષ્ટ્રરક્ષા કરવા માટે શસ્ત્ર ધારણ કરવાં જરૂરી છે. નિર્ભય રહેવું હોય તો ભય પમાડનારને ભય પમાડવો જરૂરી છે. તમે તેવાઓને ભય પમાડી શકો તો જ નિર્ભય રહી શકો. માત્ર સત્ય અને અહિંસાથી નિર્ભયતા ન આવે. આવે તો તે સજ્જનો સામે આવે, દુષ્ટો સામે ન આવે. હરણાં, સસલાં, કબૂતર વગેરે નિર્ભય ન હોય. આમ જુઓ તો તે પણ અહિંસાવાદી જ છે. તે કોઈની હિંસા કરતાં નથી, પણ હિંસકોનો શિકાર થઈ તે કમોતે મરે છે, કારણ કે તે હિંસકોને ડરાવી શકતાં નથી. તે ભાગીભાગીને ફફડતાં-ફફડતાં જીવન જીવે છે. પ્રજાને પણ આવી અહિંસાવાદી બનાવી હોય તો ભાગેડુ જીવન જીવતી થઈ જાય. વધુમાં વધુ સિંહ નિર્ભય હોય છે. તે ઘસઘસાટ ઊંઘે છે. તેની ડણકથી આખું જંગલ કાંપી ઊઠે છે, કારણ કે તે દંડ આપી શકે છે. પ્રજા પણ સિંહ જેવી હોવી જોઈએ. ભય પમાડનારા તેનાથી ભયભીત થવા જોઈએ. આ કામ અહિંસાથી નહિ, વીરતાથી થાય. વીરતા હોય ત્યાં જ અહિંસા ટકી શકે. કાયરો અહિંસક ન હોય. સિંહ ઓછામાં ઓછી હિંસા કરે છે. પોતાના ખોરાક સિવાય તે કોઈની હિંસા કરતો નથી. સૌથી વધુ હિંસા ચકલાં કરે છે. તે આખો દિવસ જીવાત વીણતાં રહે છે. અરે, પરસ્પરમાં તણખલાં માટે લડતાં રહે છે. ચકલાં જેવી પ્રજા પણ જીવનભર પરસ્પરનું શોષણ અને હિંસા કરતી રહે છે અને પરસ્પરમાં લડતી રહે છે. ફરીથી, ભય પમાડનારને ભયભીત કરી શકે તે જ નિર્ભય રહી શકે.

આ અર્થમાં સ્થિતપ્રજ્ઞ વીતભય હોય, જેમકે શ્રીકૃષ્ણ.

વીતક્રોધ

ભયના જેવો જ ક્રોધ પણ ઈશ્વરે મૂકેલો ગુણ છે. તે પણ બે પ્રકારનો હોય છે: 1. કલ્યાણકારી અને 2. અકલ્યાણકારી.

અન્યાય, અત્યાચાર અને અધર્મને જોઈને તમારામાં ઉગ્રતા આવવી જોઈએ. આ ઉગ્રતા ક્રોધ છે. તે તમને સામનો કરવાનું બળ પૂરું પાડે છે; માણસ મરણિયો બને છે અને તેને ઝનૂન ચઢે છે. ઝનૂન કદી પણ ગણતરીબાજ નથી હોતું. તે ધિંગાણામાં કૂદી પડે. કાં તો મરે છે, કાં મારે છે. જે મરવા તૈયાર હોય તે જ મારી શકવા પણ સક્ષમ હોય. માનો કે તમારા દેખતાં જ તમારી બહેન-દીકરી, માતા-અબળાને નગ્ન કરીને કોઈ લાજ લૂંટવા પ્રયત્ન કરે અને તોય તમે ઠંડા હિમ જેવા થઈને ટગરટગર જોયા કરો તો તેને વીતક્રોધ ન કહેવાય. આ વખતે તમારા રોમેરોમે ક્રોધાગ્નિ ભડકવો જ જોઈએ. અપરાધીઓ ખો ભૂલી જાય તેવો દંડ દેવાની તમારામાં હિંમત અને ઉગ્રતા હોવી જ જોઈએ. આને ‘મન્યુ’ કહેવાય, જે કલ્યાણકારી છે, જરૂરી છે.

ત્યારે અહીં શ્લોકમાં વીતક્રોધનો શો ભાવ છે? જે માણસ વગર કારણે કે સામાન્ય કારણે દીન-હીન, દુર્બળ, લાચારો ઉપર ક્રોધ કરે છે અને આવા લોકોને ડરાવતો-ફફડાવતો રહે છે, તેવો ક્રોધ નહિ કરવાનો, પણ તેમના પ્રત્યે શાંત રહેવાનું, એટલું જ નહિ, કેટલીક વાર તો તેમના ક્રોધને સહી લેવાનું નામ અહીં વીતક્રોધ છે. માતા-પિતા-વડીલો અને ગુરુજનો વગેરે પૂજ્યજનોના ક્રોધને સહન કરવો, સામે ક્રોધ ન કરવો તેવા અર્થમાં વીતક્રોધ છે.

આવો માણસ ‘સ્થિતધી’—સ્થિતપ્રજ્ઞ છે અને તે જ મુનિ છે. મુનિનો અર્થ મનનશીલ—“મનનાત્ મુનિઃ”—શાસ્ત્રોનું અને લોકહિતનું મૌલિક

મનન જે કરતો રહે તે. ચીલાચાલુ, ગતાનુગતિક નહિ, પણ મૌલિક ચિંતકને જ મુનિ કહેવાય, માત્ર વેશધારીને નહિ.

આવા જ ગુણોને આગળના શ્લોકમાં વધુ સ્પષ્ટ રીતે બતાવે છે.

યઃ સર્વત્રાનભિસ્નેહસ્તત્તત્પ્રાપ્ય શુભાશુભમ્/

નાભિનન્દતિ ન દ્વેષ્ટિ તસ્ય પ્રજ્ઞા પ્રતિષ્ઠિતા॥57॥

જે માણસ સર્વત્ર ભાવુક થઈ જતો નથી (ધીર-ગંભીર રહે છે), તેને શુભ પ્રાપ્ત થાય તો હર્ષોલ્લાસ કરતો નથી અને અશુભ પ્રાપ્ત થાય તો દ્વેષ કરતો નથી, બન્ને પ્રાપ્તિઓમાં જે સમભાવ રાખે છે, તેની પ્રજ્ઞા પ્રતિષ્ઠિત થઈ કહેવાય.

અનભિસ્નેહ

જીવનનો મૂલાધાર સ્નેહ—લાગણી છે. લાગણી છે તો જીવન છે. લાગણીહીનને જીવન નથી હોતું. એટલે લાગણી બહુ મોટો ગુણ છે. પણ જો લાગણી અને સ્નેહ ખોટી જગ્યાએ, ખોટી માત્રામાં હોય તો તે મોટો દોષ પણ છે. લાગણીની સાથે ધીરતા-ગંભીરતા પણ હોવી જોઈએ. તે વાતને સમજાવવા ‘અનભિસ્નેહ’ શબ્દ લખ્યો છે.

‘અનભિસ્નેહ’નો અર્થ સ્નેહહીન, લાગણીહીન કે ભાવનાહીન કરાય નહિ, કારણ કે ગીતા પોતે જ આગળ કહે છે કે:

“ન ચાભાવયતઃ શાન્તિઃ”

ભાવનાહીનને શાંતિ ન હોય.

પૂરો ભક્તિમાર્ગ ભાવના-સ્નેહ ઉપર જ આધારિત છે. એટલે ‘અનભિસ્નેહ’નો અર્થ ખોટી જગ્યાનો સ્નેહ અને યોગ્ય માત્રા વિનાનો સ્નેહ એમ કરવો જોઈએ. તે વાતને દઢ કરવા લખ્યું છે કે શુભ-અશુભ વસ્તુને પ્રાપ્ત કરીને, શુભ-અશુભ એટલે કલ્યાણકારી અથવા અકલ્યાણકારીને પ્રાપ્ત કરીને ન તેનું અભિનંદન કરે છે, ન તેનો દ્વેષ કરે છે, અર્થાત્ બન્નેને પ્રભુનો પ્રસાદ સમજીને સ્વીકારી લે છે. બન્નેમાં ‘અનભિસ્નેહ’ હોવું જરૂરી છે. અતિસ્નેહી થઈને કે કુસ્નેહી થઈને જે પ્રાપ્ત થાય તેના માટે આ નિયમ નથી.

હવે ઉદાહરણ સાથે તત્ત્વને સમજાવે છે.

યદા સંહરતે ચાયં કૂર્મોઙ્ગનીવ સર્વશઃ/

ઇન્દ્રિયાણીન્દ્રિયાર્થેભ્યસ્તસ્ય પ્રજ્ઞા પ્રતિષ્ઠિતાઃ॥58॥

જેવી રીતે કાયબો પોતાનાં અંગોને પોતાના શરીરમાં પાછાં ખેંચી લે છે તેવી રીતે સંયમી-જ્ઞાની પુરુષ પણ પોતાની ઇન્દ્રિયોને વિષયસુખોથી પાછી વાળી શકે છે. તેની પ્રજ્ઞા પ્રતિષ્ઠિત થયેલી કહેવાય.

ઇન્દ્રિયો બેફામ દોડતા ઘોડા છે. જો આ ઘોડા લગામ વિનાના હોય તો તે જીવાત્મારૂપી અસવારને પછાડી દે અથવા ખોટી દિશામાં દોડીને લઈ જાય. ઇન્દ્રિયસુખોનું પ્રબળ આકર્ષણ હોય છે, તેથી ઇન્દ્રિયો તેમને ભોગવવા જબરજસ્તી ખેંચાઈ જતી હોય છે. ‘મન’ તેની લગામ છે. “મનઃ પ્રગહ એવચ”

મનરૂપી લગામ મજબૂત હોય તો જ ઇન્દ્રિયોને રોકી શકાય. મન વૈરાગ્યથી મજબૂત બને. વૈરાગ્ય વિનાનું મન બેફામ અને ચંચળ હોય. આવું મન બેફામ ઇન્દ્રિયોને વધુ બેફામ બનાવે. પરિણામે તે વિનાશકારી વિષયો ભોગવવા દોડાદોડી કરે. લગામનો અર્થ માત્ર નિગ્રહ નહિ, પણ સંયમ. માનો કે એક સરસ ઘોડાને લગામ ચઢાવીને ઊભો કરી દીધો છે. હવે તે ચાલતો જ નથી. આ નિગ્રહ કહેવાય. ઊભા કરેલા ઘોડાને લગામ ચઢાવવાનો શો અર્થ છે? પણ લગામની સાર્થકતા તો ચાલતા ઘોડા માટે જ હોય. માનો કે ઘોડો ચાલે છે, પણ પોતાની ઇચ્છા પ્રમાણે ચાલે છે તો તે સંયમ કહેવાય. ગીતા ચાલ રોકી દેવા તરફ ભાર નથી મૂકતી. ચાલ તો હોવી જ જોઈએ, પણ તે સાચી દિશાની અને યોગ્ય ગતિ(માત્રા)વાળી હોવી જોઈએ. આવી વ્યક્તિની પ્રજ્ઞા પ્રતિષ્ઠિત થયેલી કહેવાય.

આ જ વાતને આગળના શ્લોકમાં દઢ કરે છે.

વિષયા વિનિવર્તન્તે નિરાહારસ્ય દેહિનઃ/

રસવર્જં રસોઽપ્યસ્ય પરં દષ્ટ્વા નિવર્તતે॥59॥

જો જીવાત્મા નિરાહાર રહે, અર્થાત્ આહાર છોડી દે તો ઇન્દ્રિયો વિષયો ભોગવવાનું સામર્થ્ય ખોઈ બેસે, અર્થાત્ તે વિષયહીન થઈ શકે, પણ તેનો વિષયરસ તો રહી જ જાય છે. આ રસની નિવૃત્તિ તો પરમાત્માનાં દર્શનથી જ થાય છે.

આ શ્લોકને વધુ ધ્યાનથી સમજવા જેવો છે. વ્યક્તિઓના ત્રણ પ્રકાર છે: 1. વિષયોની અતિભોગી, 2. વિષયોની મધ્યમભોગી અને 3. વિષયોની સદંતર ત્યાગી. પહેલો અને ત્રીજો પ્રકાર જીવનના છેડા છે, જે યોગ્ય નથી. ગીતા બધાં માણસોની વાત નથી કરતી, સાધકની વાત કરે છે. એક સમય હતો જ્યારે તપસ્યાના નામે સાધકો આહારનો સદંતર ત્યાગ કરી દેતા હતા. જેમકે બુદ્ધે 45 દિવસના નિરાહાર ઉપવાસ કર્યા. શરીર સુકાઈ ગયું, પછી ગોવાલણોના વાર્તાલાપથી તેમને મધ્યમમાર્ગની પ્રાપ્તિ થઈ અને ઉપવાસ છોડીને પારણાં કરી લીધાં હતાં. ત્યારે તેમની સાથે ઘણા નિરાહાર ઉપવાસીઓ બેઠા હતા, કારણ કે ત્યારે સાધનાના અનેક માર્ગોમાં એક “દેહદમનવાદ” પણ ચાલતો હતો. આવા દેહદમનવાદીઓ લાંબા સમય સુધી આહારનો ત્યાગ કરવાની સાધના કરતા હોય છે. આવા ત્યાગથી વિષયો ભોગવવાનું સામર્થ્ય ક્ષીણ થઈ જતું હોય છે તે સ્વાભાવિક છે. ઘોડાને ખાવાનું જ ન અપાય તો તેનો તરવરાટ ચાલ્યો જાય, તે નિષ્ક્રિય થઈ જાય, પણ તેનો વિષયરસ મૂળમાંથી ન જાય. રસનાં બીજ આહાર શરૂ કરતાં જ ફરીથી ઊગી નીકળતાં હોય છે. એક અનુભવ પ્રમાણે ઉપવાસીનું મન વધુ વિકારી થઈ જતું હોય છે. તેનામાં નિષ્ક્રિયતા ભલે આવે પણ નીરસતા નથી આવતી. રસની નિવૃત્તિ તો પરબ્રહ્મ પરમાત્માની અનુભૂતિ થયા પછી જ થતી હોય છે. એક માણસને તમાકુ ખાવાની ટેવ છે. તમાકુ વિના તે રહી શકતો નથી. હવે તેને તમાકુના સ્વાદ કરતાં પણ વધુ ઉત્તમ સ્વાદ પ્રાપ્ત થાય તો તે આપોઆપ તમાકુ છોડી દે—છૂટી જાય. અરે, તમાકુ જોઈને જ તેને ઊલટી થાય, જો તમાકુ કરતાં પણ કોઈ ઉત્તમ વસ્તુનો સ્વાદ મળે તો. આ ઉત્તમ વસ્તુ ‘હરિરસ’ છે. સાધકને જેમજેમ વધુ ને વધુ હરિરસ પ્રાપ્ત થાય છે તેમતેમ તેનો વિષયરસ ઓછો થતો જાય છે. આને વૈરાગ્ય કહેવાય. પણ આમાં હરિરસનું સાતત્ય હોવું જરૂરી છે. હરિરસ એટલે નામસ્મરણ, નામકીર્તન, પ્રભુધ્યાન, નવધાભક્તિ વગેરે. આમાંથી કોઈ એક અથવા બધાંનું સાતત્ય હોવું જરૂરી છે. ઋષિ પતંજલિ પણ કહે છે કે:

“સત્ દીર્ઘકાલનૈરન્તર્ય સત્કાર્ય સેવિતો દંઢભૂમિઃ॥

અર્થાત્ લાંબા સમય સુધી નિરંતર શ્રદ્ધાથી જો સાધના કરાય તો દંઢભૂમિ થતો હોય છે.

હવે, આ માર્ગની સાવધાની બતાવે છે.

યતતો દ્યપિ કૌન્તેય પુરુષસ્ય વિપશ્ચિતઃ।

ઇન્દ્રિયાણિ પ્રમાથીનિ હરન્તિ પ્રસભં મનઃ॥60॥

હે કૌન્તેય, વિદ્વાન પુરુષ—સાધક સાધનામાં તન્મય હોય તોપણ ઉત્તેજિત થયેલી બળવાન ઇન્દ્રિયો મનને વિષયો તરફ ખેંચી લઈ જાય છે. એક સાધનાકાળ હોય છે અને એક સિદ્ધકાળ હોય છે. સાધના કરે તે જ સિદ્ધ થાય. પ્રત્યેક સાધક સિદ્ધ નથી હોતો. આગળ બતાવશે કે સિદ્ધ તો લાખો-કરોડોમાં કોઈ એક જ હોય છે. તો જે સાધક સાધના કરી રહ્યો છે, તે ગમેતેટલા કઠોર નિયમોનું પાલન કરે તોપણ અમુક સમયે ઇન્દ્રિયો ઉત્તેજિત થઈ જતી હોય છે. ઇન્દ્રિયોની બે અવસ્થા હોય છે: 1. સુષુપ્તાવસ્થા અને 2. જાગૃત અથવા ઉત્તેજિત અવસ્થા. માનો કે તમે આંખ મીંચી દીધી તો દેખાતું બંધ થઈ ગયું, પણ મનઃસૃષ્ટિ બંધ ન થઈ. એ તો સારું છે કે કોઈની મનઃસૃષ્ટિ કોઈ જાણી શકતું નથી, નહિ તો આંખો બંધ કરીને ધ્યાનમાં બેઠેલા ધ્યાનીઓની મનઃસૃષ્ટિ પણ આઘાત પમાડે તેવી દેખાવા લાગે! પરમેશ્વરે કૃપા કરીને જીવાત્માને અંતર્દર્શી ન બનાવ્યો. જો જીવાત્મા અંતર્દર્શી હોત તો પૂજ્ય-પવિત્ર માણસો પણ અપૂજ્ય થઈ જાત. માનો કે તમે નેત્રો બંધ કર્યા અને અંતઃસૃષ્ટિ પણ સારી રહી તોપણ આ દશા થોડો સમય રહે, કાયમ ન રહે, આ સુષુપ્તાવસ્થા કહેવાય. પણ નેત્રો ખોલતાં જ ઉત્તેજિત દશા આવી શકે છે. નિરોધાયેલી ઇન્દ્રિયો નિમિત્ત મળતાં જ ઉત્તેજિત થઈ ઊઠતી હોય છે. આ વાત જનનેન્દ્રિય માટે ખાસ છે. કુદરતી વ્યવસ્થા છે કે અમુક સમય પછી તેમાં ઉત્તેજના આવે જ. આવી ઉત્તેજના પૌરુષનું પ્રતીક છે. ઉત્તેજનાહીન પુરુષ પૌરુષહીન કહેવાય. આવી વ્યક્તિ મહાન કાર્યો ન કરી શકે. નપુંસકને ઉત્તેજના નથી હોતી, પણ તેથી તે સંયમી થઈ જતો નથી. તેની ઉત્તેજના બીજા માર્ગે પણ પ્રગટતી હોય છે. પૌરુષહીનતાથી પરાક્રમહીનતા આવે, તેથી તે મહાન કાર્યો ન કરી શકે. ઇન્દ્રિયોનું જાગૃત થવું કે ઉત્તેજિત થવું તે કુદરતી પ્રક્રિયા છે, કોઈ દોષ નથી. પણ સાધકાવસ્થામાં આ ઉત્તેજિત ઇન્દ્રિયો જબરજસ્તી મનનું ખોટી દિશામાં અપહરણ કરી બેસતી હોય છે. એટલે મન અને ઇન્દ્રિયોનો અતિવિશ્વાસ કરાય નહિ. ગીતાએ “વિપશ્ચિત” શબ્દ વાપર્યો છે. અર્થાત્ તે ભલે ને મોટો વિદ્વાન હોય, મહાજ્ઞાની હોય, મહાયોગી હોય, તોપણ તેની ઉત્તેજિત થયેલી ઇન્દ્રિયો ગમેત્યારે તેના મનનું અપહરણ કરી શકે છે. આને આવેગ—પ્રબળ આવેગ કહેવાય.

જો ઉત્તેજિત ઇન્દ્રિયો મનને હરી જ લેવાની હોય તો શું કરવું? ગીતા આગળના શ્લોકમાં બતાવે છે.

તાનિ સર્વાણિ સંયમ્ય યુક્ત આસીત મત્પરઃ।

વશે હિ યસ્યેન્દ્રિયાણિ તસ્ય પ્રજ્ઞા પ્રતિષ્ઠિતા॥61॥

જે સાધક “મત્પરઃ” અર્થાત્ મારો શરણાગત હોય છે તે ઇન્દ્રિયોનો સંયમ કરી શકે છે. જેના વશમાં ઇન્દ્રિયો હોય તેની પ્રજ્ઞા જ પ્રતિષ્ઠિત થઈ શકે.

એક જ ઉપાય છે—શરણાગતભાવપૂર્વકની ભક્તિ. આને ‘મત્પરઃ’ કહેવાય. પરમેશ્વર જ મારું પરમતત્ત્વ છે તેવી દૃઢધારણા. આવો સાધક બધી ઇન્દ્રિયોનો સંયમ કરી શકે છે. અથવા જે બધી ઇન્દ્રિયોનો સંયમ કરે તે જ મત્પર થઈ શકે. અહીં સંયમનો અર્થ અભોગ નહિ, પણ યોગ્ય ભોગ એમ સમજવાનું છે. ઈશ્વરપરાયણ જીવન જીવનારા સાધકને પણ ઇન્દ્રિયોના આવેગો તો ઊઠતા જ હોય છે, પણ તે પચાવી શકાય તેટલા હોય છે. જો તેનું યોગ્ય આયોજન કર્યું હોય તો તે આવેગો ઔષધ કે પ્રસાદ પણ થઈ શકે છે. આ ઋષિમાર્ગ છે. યોગ્ય માર્ગ એટલે સમય થતાં યોગ્યમાત્રામાં આહારાદિને ગ્રહણ કરવું. આવું કરનાર માટે આવેગો ઊર્જા બનીને સાધનાની પૂરક થઈ શકે છે. આવું ન કરનારને આવેગો વહેલામોડા ઉખાડીને ફેંકે છે.

ઇન્દ્રિયો વશમાં હોય તેની જ પ્રજ્ઞા પ્રતિષ્ઠિત થઈ કહેવાય. વશનો અર્થ ઇચ્છા પ્રમાણે ચલાવી શકાય તેવી.

આવેગો ક્યાંથી ઉદ્ભવે છે? સાંભળો—

ધ્યાયતો વિષયાન્ પુન્સઃ સંગસ્તેષૂપજાયતે।

સંગાત્ સંજાયતે કામઃ કામાત્ ક્રોધોઽભિજાયતે॥62॥

ક્રોધાદ્ ભવતિ સંમોહઃ સમ્મોહાત્ સ્મૃતિવિભ્રમઃ।

સ્મૃતિભ્રંશાદ્ બુદ્ધિનાશો બુદ્ધિનાશાત્ પ્રણશ્યતિ॥63॥

વિષયોનું ધ્યાન કરનારા પુરુષને તેમાં રુચિ જાગે છે. આ રુચિમાંથી કામ ઉત્પન્ન થાય છે. કામમાંથી ક્રોધ ઉત્પન્ન થાય છે. ક્રોધાવસ્થામાં સંમોહ થાય છે. સંમોહથી પોતાપણાનું ભાન ભુલાય છે અને આમ ભાન ભૂલવાથી બુદ્ધિનો નાશ થાય છે અને બુદ્ધિનો નાશ થવાથી વ્યક્તિનું પતન થાય છે.

વિષયચિંતનથી શરૂ થયેલી આ સીડી સ્વવિનાશ અથવા પતન સુધી પહોંચે છે.

જરા વિચારીએ. વિષયચિંતન કુદરતી-સહજ છે. બધા વિષયોમાં સૌથી પ્રબળ વિષય કામાચાર વિષય છે. ઉંમરલાયક થતાં જ કુમાર-કુમારિકામાં આવું ચિંતન શરૂ થઈ જાય છે. શારીરિક પરિવર્તન તેના મનના વિચારો—ચિંતનને પણ પ્રભાવિત કરતું જ હોય છે. વિષય ભોગવવાના સુખ જેવું જ વિષયચિંતનનું પણ સુખ હોય છે, તેથી વ્યક્તિ તેને જલદી છોડી શકતી નથી. ગાઢ નિદ્રા પછી તંદ્રા અને તંદ્રા પછી અર્ધજાગૃત દશામાં જીવાત્મા વિષયચિંતનમાં લાગી જતો હોય છે. નિદ્રા અને તંદ્રા પછી પણ જે પથારીમાં પડ્યા રહે છે તે વિષયચિંતનની પકડમાં પકડાઈ જતા હોય છે. એટલે સાધકને માટે બ્રાહ્મમુહૂર્તમાં ઊઠી જવાનું વિધાન છે.

બીજું, ચિંતનતંત્રનો મૂલાધાર કરોડરજ્ઞ છે. કરોડરજ્ઞ સીધી ટટ્ટાર રહેતી હોય તો ચિંતન નિયંત્રિત રહે, પણ કરોડરજ્ઞ ઢીલી-વાંકી થઈ જાય તો ચિંતનતંત્ર અનિયંત્રિત થઈ જાય. સૂતી વખતે કરોડરજ્ઞ સાવ ઢીલી હોય તેથી ચિંતન ઉપર નિયંત્રણ ન રહે. પછી ચિંતનતંત્રને પોતાનું પ્રિયચિંતન વિષયચિંતન થવા લાગે.

સૂતેલી વ્યક્તિ આ રીતે અનિયંત્રિત ચિંતનવાળી થઈ જતી હોય છે. જાગૃત અવસ્થામાં પણ કરોડરજ્ઞ સીધી ન રહે તો ચિંતન સ્વતંત્ર થઈ જાય. સ્વતંત્ર ચિંતન એટલે વિષયચિંતન. આ કુદરતી પ્રક્રિયા છે. તેમાં પણ જે કામભોગથી ભૂખ્યો છે તેને આવું ચિંતન બહુ થાય. તેમાં પણ જે ભુક્તભોગી છે અને હવે ભૂખ્યો છે તેને તો આવું ચિંતન બહુ જ થાય. આવી વ્યક્તિ ધ્યાન, ભજન, સાધન કરવા બેસે તોપણ પેલું ચિંતન બધાં ચિંતનોને દબાવીને ઉપર આવી જાય, તરવા લાગે. પણ જો પુરુષ કર્મઠ હોય, કર્મયોગી હોય, સતત કર્તવ્યકર્મોમાં રચ્યોપચ્યો રહેતો હોય, તેનું મગજ પ્રવૃત્તિમાં રોકાયેલું રહેતું હોય તો પેલું ચિંતન ઉપર આવે નહિ, પણ જે લોકો પ્રવૃત્તિ છોડીને, કોઈ ગુફા જેવા એકાંતમાં કલાકો સુધી સાધના કરવા બેસે તો તેમને આવું વિષયચિંતન વધી જાય. ઈશ્વરનું ધ્યાન ઓછું અને વિષયનું ધ્યાન વધી જાય. આવું વિષયોનું ધ્યાન કરનારો સાધક આત્મગ્લાનિ અનુભવે. “અરેરે! મારું મન વશમાં નથી રહેતું, ન કરવા જેવા વિચારો કર્યા

કરે છે.”—આવી ગ્લાનિ થાય. પણ યોગાનુયોગ કોઈ વિષયોનો સંગમળી જાય, અર્થાત્ ભેટો થઈ જાય તો તરત જ તેમાં તીવ્ર રુચિ ઉત્પન્ન થઈ જાય. તેમાંથી તેની પ્રાપ્તિની તીવ્ર ઇચ્છા થઈ જાય. જે ઇચ્છાને રોકી કે અટકાવી ન શકાય તેને કામ કહેવાય. પછી તો જોઈએ, જોઈએ અને જોઈએ જ. નહિ ચાલે. પ્રવૃત્તિ તે તરફ વધી જાય, પણ જો કામપ્રવૃત્તિમાં કોઈ અવરોધ કરે તો કોધ ભભૂકી ઊઠે. કૂતરો, આખલો, પાડો, હાથી વગેરે જાનવરો પણ જ્યારે કામાતુર થાય અને તેમને કોઈ રોકે તો તે હુમલો કરી દેતાં હોય છે. કામભોગ ધર્મમાન્ય અને ધર્મવિરુદ્ધ એમ બે પ્રકારના હોય છે. ધર્મમાન્ય કામની મોકળાશ હોય તો કોધ ન જન્મે, પણ તેમાં જો કોઈ અડચણરૂપ થતું હોય તો તેના પ્રત્યે કોધ ઉત્પન્ન થઈ જાય. સંયુક્ત પરિવારમાં જ્યાં સેપરેટ રૂમ નથી હોતા ત્યાં આવા પ્રસંગો વધી જતા હોય છે. પણ જે ધર્મમાન્ય કામભોગ નથી હોતો તેનો ખૂબ વિરોધ થતો હોય છે. તેથી વિરોધ કરનાર પ્રત્યે કોધ ઉત્પન્ન થઈ જાય છે. અડચણ કોઈને પણ ગમતી નથી. જો આવી અડચણ લાંબો સમય રહે તો વ્યક્તિને સંમોહ થઈ જાય છે. સંમોહ એટલે પોતાપણાનું ભાન ભુલાઈ જવું તે. સંમોહથી સ્મૃતિભ્રંશ થાય છે, સ્મૃતિભ્રંશથી બુદ્ધિનાશ એટલે કે દુર્બુદ્ધિ ઉત્પન્ન થાય છે. ન કરવાનું કર્મ કરતો થઈ જાય છે. કુબુદ્ધિ થવાથી વ્યક્તિનું પતન થાય છે. પતન એ જ વિનાશ કહેવાય, એટલે વિષયોના ધ્યાનથી શરૂ થયેલો ક્રમ અંતે પતન અર્થાત્ વિનાશ સુધી પહોંચાડી દેતો હોય છે.

ત્યારે શું વિષયોનું તદ્દન ચિંતન જ નહિ કરવાનું? આ શક્ય છે ખરું?

રાગદ્વેષવિયુક્તૈસ્તુ વિષયાનિન્દ્રિયૈશ્ચરન્

આત્મવશ્યૈર્વિધેયાત્મા પ્રસાદમધિગચ્છતિ॥64॥

પણ જે મનને વશમાં રાખનારો સાધક છે તે રાગ-દ્વેષથી રહિત થઈને ઇન્દ્રિયોને વિષયોમાં રમણ કરાવે છે. તે પ્રસાદની પ્રાપ્તિ કરે છે. ગીતાનો દષ્ટિકોણ નકારાત્મક નથી. તે જ્યારે કોઈ વસ્તુનો નિષેધ કરે છે તો તે વસ્તુના હાનિકારક પક્ષને લઈને કરે છે. પણ નિષિદ્ધ વસ્તુનું પણ હકારાત્મક તત્ત્વ તો હોય જ છે. ઇન્દ્રિયો મથી નાખનારી—પ્રમથ છે અને તે વિષયોમાં ખેંચી લઈ જાય છે તે વાત સાચી, પણ તેનો અર્થ એવો નહિ કે ઇન્દ્રિયોને મારી જ નાખવાની કે કાપી જ નાખવાની. માનો કે નેત્રેન્દ્રિયને પરનારીનું રૂપ જોવાની કુટેવ પડી છે, તો હવે તેને ફોડી જ નાખવાની એવો અર્થ નથી. જીભને સારીસારી સ્વાદિષ્ટ વસ્તુઓ ખાવાની લાલચ થઈ ગઈ છે, તેનો અર્થ એવો નથી કે જીભ જ કાપી નાખવાની. આવું પ્રત્યેક ઇન્દ્રિય વિશે વિચારી શકાય. નાક-કાન કાપી નાખવાનાં ન હોય. તો શું કરવાનું? આત્મબળ વધારવાનું. શરીરમાં ચાર બળ છે: 1. દેહબળ, 2. ઇન્દ્રિયબળ, 3. મનોબળ અને 4. બુદ્ધિબળ.

1. દેહબળ

યોગ્ય વ્યાયામ-કસરત અને યોગ્ય આહાર-વિહારાદિથી દેહબળ વધે છે. જીવન માટે દેહબળ જરૂરી છે. દૂબળાં-પાતળાં, કંકાલ જેવાં માયકાંગલાં સુખી જીવન જીવી શકે નહિ.

2. ઇન્દ્રિયબળ

ઇન્દ્રિયબળ પણ હિતકારી છે. દૂર સુધી જોનારી આંખ, દૂરનું સાંભળનારા કાન, સૂક્ષ્મગંધને પણ સૂંઘનારું નાક, સૂક્ષ્મ રસને પણ ગ્રહણ કરનારી જીભ તથા સૂક્ષ્મસ્પર્શને પણ અનુભવનારી ત્વક્ જીવનનું જમાપાસું કહેવાય. આ પાંચે જ્ઞાનેન્દ્રિયો જેની મંદ કે અતિમંદ હોય તે સુખી ન થઈ શકે. માંદલાં-ઢાંચડાં ઘોડાં સારી સવારીમાં કામ ન આવે. ઘોડાં તો મજબૂત, થનગનતાં જ હોવાં જોઈએ. પણ તે ખેંચી લઈ જાય છે તેનું શું? એટલે ગીતા કહે છે “આત્મવશ્ય”—તે ઇન્દ્રિયો વશમાં થયેલી હોવી જોઈએ, અર્થાત્ પોતાની (પુરુષની) ઇચ્છાને આધીન થઈને થનગનાટ ભલે કરતી, તેનો થનગનાટ વિધેયાત્મક હોવો જોઈએ. ઘોડી રેવાલ ચાલ ચાલે કે ઝાડ થાય કે બીજી કલાબાજીઓ બતાવે તો તે તેનું જમાપાસું છે. તેમ બળવાન ઇન્દ્રિયો પણ વિધેયક થઈને આત્મવશી થાય તો તેનું જમાપાસું થઈ જાય. આત્મવશના માટે બે માર્ગો છે: 1. દેહદમન કરનારું તપ અને 2. પ્રભુનામસ્મરણ અને સત્સંગ પહેલા પ્રકારથી દેહ દુર્બળ, કંકાલ જેવો થઈ જાય જે યોગ્ય ન કહેવાય. બીજા ઉપાયથી દેહ તેજસ્વી થાય અને આરોગ્ય પ્રાપ્ત થાય.

3. મનોબળ

ઇન્દ્રિયબળ કરતાં વધુ પ્રભાવશાળી મનોબળ હોય છે. ખરેખર તો મનની દુર્બળતા—પ્રબળતા જ મહત્ત્વનો ભાગ ભજવતી હોય છે. ચંચળ મન અહર્નિશ સંકલ્પ-વિકલ્પ કર્યા કરતું હોય છે અને વિષયોનું સેવન કરતું રહે છે. તેની જ પ્રેરણાથી ઇન્દ્રિયો વિષયો તરફ દોડે

એ અથવા મનને દોડાવે છે. મન ન હોય તો, ચિંતન-મનન ન હોય તો કોઈ મુનિ ન થઈ શકે. એટલે મનને મારવાની વાત નથી, તે ખોટી વાત છે, ખોટો રસ્તો છે. પણ મનને સુધારવાની વાત છે. મારવું અને સુધારવું એ બે અલગઅલગ વસ્તુઓ છે. મનને મારી શકાતું નથી, તેને સુધારી શકાય છે. સુધરેલું મન સૌથી મોટો આશીર્વાદ કહેવાય. મન મરે નહિ અને કદાચ મરે તો તે જીવનને મડદાલ બનાવી દે. યોગપ્રક્રિયા દ્વારા જે લોકો નિર્વિકલ્પક સમાધિ દ્વારા મનને કલ્પનાહીન બનાવવાનો પ્રયત્ન કરે છે, તેમાં તેમને સ્થાયી સફળતા મળતી નથી, પણ જો મળે તો મરેલું મન જીવનને મડદું બનાવી દે, તેથી તે માર્ગ યોગ્ય નથી. જે લોકો પ્રભુભક્તિ, નામજપ, સત્સંગ અને સેવાકર્મો કરતા રહે છે તેમનું મન સુધરે છે. સુધરેલું મન જીવનને સુધારે છે. સુધરેલું જીવન ધન્ય બને છે. રસ મનમાં હોય છે. રસમાંથી રુચિ પેદા થાય છે. રુચિ પ્રમાણે પ્રવૃત્તિ થાય છે અને પ્રવૃત્તિ પ્રમાણે પરિણામ પ્રાપ્ત થાય છે. જો મનમાં કુરસ હોય તો કુરુચિ જન્મે, પરિણામે કુપ્રવૃત્તિઓ થાય. મનમાં સુરસ જન્મથી, સંસ્કારોથી, સત્સંગથી અને પ્રભુનામસ્મરણ કરવાથી થતો હોય છે. આ સુમનોબળ કહેવાય. આથી વિપરીત કુમનોબળ કહેવાય. સુમનોબળ નહિ હોય તો કુમનોબળ થવાનું જ. એટલે સાધકે સુમનોબળ પેદા કરવું હિતાવહ છે.

4. બુદ્ધિબળ

શરીરમાં માથું છે અને માથામાં મગજ છે. મગજમાં બુદ્ધિ રહે છે. બુદ્ધિ સૌની સરખી હોતી નથી. પ્રખર બુદ્ધિશાળી થવું એ જીવનનું સૌભાગ્ય કહેવાય. બુદ્ધિનું કામ સિદ્ધાંતો ઘડવાનું હોય છે. સાચા-ખોટા, સારા-માઠા વિચારો, નિયમો, સિદ્ધાંતોને તે ઘડે છે. તેનાથી જીવનનો માર્ગ બને છે. કુબુદ્ધિને ખોટો માર્ગ ગમે છે. તેથી મન અને ઇન્દ્રિયોને તેવા માર્ગે ચલાવે છે. પણ સુબુદ્ધિને ખોટો માર્ગ ગમતો જ નથી, તેને સુમાર્ગ ગમે છે, તેથી તે મન-ઇન્દ્રિયોને સન્માર્ગે ચલાવે છે. કોઈ વાર બુદ્ધિની ઉપરવટ થઈને મન-ઇન્દ્રિયો કુમાર્ગે ચાલી નીકળે છે, તો બુદ્ધિને ગમતું નથી. મનભેદ થાય છે. મન-ઇન્દ્રિયો ખેંચાઈને જાય છે. બુદ્ધિ મત બાંધીને સ્થિર થઈ હોવાથી તેને ગમતું નથી તેથી મતભેદ થાય છે. મત જન્મજાત સંસ્કાર અને સત્સંગ-કુસંગથી બંધાતો હોય છે. ધર્મ અને ધાર્મિક વાતાવરણ બહુ મહત્ત્વનો ભાગ ભજવે છે. આ રીતે બુદ્ધિબળ ઉત્પન્ન થાય છે. માનો કે ધાર્મિક—સત્સંગી વ્યક્તિ ઇચ્છે છે કે મારે પાપ નથી કરવું, પણ પ્રબળ ઇન્દ્રિયો તેને પાપમાર્ગે ખેંચી લઈ જાય છે અને આચરણ પણ કરાવી દે છે. પણ જો બુદ્ધિનું બળ પ્રબળ હોય તો આવું ન થાય. એટલે સુબુદ્ધિની પ્રબળતા પણ જીવનમાં જરૂરી છે. પ્રબળ બુદ્ધિથી વૈજ્ઞાનિક થવાય, મંદબુદ્ધિથી નહિ. વિજ્ઞાન વિનાનું જ્ઞાન વાંઝિયું હોય છે અથવા કાલ્પનિક હોય છે. આપણે તથાકથિત જ્ઞાનીઓ પેદા કર્યા છે, પશ્ચિમે વિજ્ઞાનીઓ પેદા કર્યા છે, તેથી તે વિશ્વવ્યાપી પ્રભાવ ઉત્પન્ન કરી શક્યું છે. કોરા જ્ઞાનીઓ સત્પુરુષ તો થઈ શકે, પણ મહાપુરુષ ન થઈ શકે.

જીવનના, રાષ્ટ્રના, સમાજના મહાપ્રશ્નોને ઉકેલે તેને જ મહાપુરુષ કહેવાય. સત્પુરુષો પ્રશ્નો ન ઉકેલે, પ્રશ્નો ઉપર ધૂળ નાખે, પ્રશ્નોથી ભગાડે જેથી પ્રશ્નો દેખાય જ નહિ. પ્રશ્નોથી ભાગો એટલે પ્રશ્નો પરેશાન ન કરે, તેને તેઓ શાંતિ કહે. આવી શાંતિ અંતે તો સ્મશાનશાંતિ થઈ જતી હોય છે, કારણ કે દબાયેલા પ્રશ્નો કે પાછળ મૂકેલા પ્રશ્નો જલદી પીછો પકડતા હોય છે અને દબાવનાર કે ભાગી છૂટનારને પકડીને મારી નાખતા હોય છે. વિજ્ઞાન વિનાના કોરા જ્ઞાનીઓ પોતાના જ વણઉકેલાયેલા પ્રશ્નો દ્વારા મરી જતા હોય છે! એટલે જ્ઞાની થઈને પણ વિજ્ઞાની થવું જરૂરી છે. આ બુદ્ધિબળ કહેવાય.

હવે મૂળમાં આવીએ. શરીરમાં આ ચાર બળ વશમાં હોય તેની ખાતરી તેની રાગ-દ્વેષથી વિમુક્તિમાં જણાય. જીવનમાં ગમો-અણગમો રહેવાનો જ, પણ તેના ઉપર નિયંત્રણ હોય તો અશુભ પરિણામથી બચી શકાય. તેને વિધેયાત્મા કહી શકાય. આવો વિધેયાત્મા ઇન્દ્રિયોના દ્વારા વિષયોનું સેવન કરતો રહે તો તેને પ્રસાદની પ્રાપ્તિ થાય. પ્રસાદ એટલે પ્રસન્નતા. તે હંમેશાં પ્રસન્ન જીવન જીવે, તેવો ભાવ છે. જીવન જીવવા માટે છે, નકારોના દ્વારા મારી નાખવા માટે નથી. ઇન્દ્રિયસુખો પણ પ્રભુપ્રસાદ થઈ શકે છે, જો જીવતાં આવડે તો. જેને જીવનમાં પ્રસાદ મળ્યો હોય તે કેવો હોય છે?

પ્રસાદે સર્વદુઃખાનાં હાનિરસ્યોપજાયતે।

પ્રસન્નચેતસો દ્વાશુ બુદ્ધિઃ પર્યવતિષ્ઠતે॥65॥

જેને પ્રસાદ મળ્યો હોય તેનાં બધાં દુઃખોનો નાશ થઈ જાય છે. જે પ્રસન્નચેતા હોય તેની બુદ્ધિ તરત જ સ્થિર થઈ જાય છે, અર્થાત્ તે સ્થિતપ્રજ્ઞ થાય છે.

ઇન્દ્રિયો પતન કરાવનારી પણ છે અને પ્રસાદ આપનારી પણ છે. માનો કે ઇન્દ્રિયો હોય જ નહિ તો જીવન કેવું હોય? જીવનની કલ્પના જ ન થઈ શકે. જીવન માટે ઇન્દ્રિયો જરૂરી છે. પણ ઇન્દ્રિયો બેફામ ઘોડા છે. જો તે લગામ દ્વારા કદાગરી થઈ હોય તો તે પ્રસાદ પણ આપે છે. જીવનની પ્રસન્નતા પણ તેના દ્વારા જ મળે છે. આવો પ્રસાદ પ્રાપ્ત થયો હોય તો તેનાં બધાં દુઃખો હળવાં થઈ જાય છે, અર્થાત્ હસતાંહસતાં દુઃખો સહી લેવાની શક્તિ મળે છે. સહન કરવાની ત્રણ સ્થિતિ હોય છે:

1. રોકકળ કરીને

એક સાધક દુઃખોને સહન કરે છે, પણ રોકકળ—હાથતોબા કરીને કરે છે. જે રોકકળ સાથે સહન કરે છે તે મોટા ભાગે પોતાના દુઃખનું કારણ બીજા કોઈને માનતો હોય છે.

2. મોઢું ચડાવીને

આ બીજો સાધક છે, જે રોકકળ તો નથી કરતો પણ તેનું મોઢું ચઢી જાય છે, મોઢા ઉપર મ્લાનતા છવાઈ જાય છે. તે અંદર ને અંદર દુઃખી થતો હોય છે.

3. હસતાંહસતાં

આ ત્રીજો સાધક છે, જે ભયંકર આપત્તિ અને વિપત્તિમાં પણ હસતો રહે છે. તેનો ચહેરો ઊતરતો નથી, તેનાં કર્તવ્યોમાં કશો ફરક પડતો નથી, તેના સંબંધોમાં પણ કોઈ ફરક પડતો નથી. તે હસતો રહે છે. આ હાસ્ય બનાવટી નહિ, હૃદયમાંથી આવેલું હોય છે. આને ચિત્તપ્રસાદ કહેવાય. દુઃખો આવે જ નહિ તેવું બને નહિ. સુખ-દુઃખ તો સૌને આવવાનાં જ, પણ જેને પ્રસાદ માન્યો હોય તે દુઃખોને હસતાંહસતાં પાર કરી જાય.

દેહ ધરે કો દંડ હૈ સબ કાહૂકો હોય,

જ્ઞાની કાટે જ્ઞાનસે મૂરખ કાટે રોય.

આવો પ્રાસાદિક પુરુષ તરત જ સ્થિતપ્રજ્ઞતાને પ્રાપ્ત કરે છે. કદાચ આટલા જ માટે આપણે ભગવાનને ધરાવેલા ભોગને ભોગ ન કહેતાં પ્રસાદ કહીએ છીએ.

આગળના શ્લોકમાં વધુ સ્પષ્ટતા કરે છે.

નાસ્તિ બુદ્ધિરયુક્તસ્ય ન ચાયુક્તસ્ય ભાવના

ન ચાભાવયતઃ શાન્તિરશાન્તસ્ય કુતઃ સુખમ્ ॥66॥

જે અયોગી છે તેને આવી સ્થિરબુદ્ધિ થઈ શકતી નથી, કારણ કે જે અયોગી છે તેને ભાવના નથી હોતી.

જે ભાવનાહીન છે તેને શાંતિ નથી હોતી અને જેને શાંતિ ન હોય તેને સુખ કેવું?!

ગીતામાં ‘યોગી’ શબ્દ જ્ઞાન-ભક્તિપૂર્વક કર્તવ્યકર્મો કરનાર માટે વપરાય છે. જે જ્ઞાન-ભક્તિ વિનાનો હોય, વળી પાછો કર્તવ્યત્યાગી હોય તે યોગી ન હોય. ભલે ને તે ગુફામાં કે ભોંયરામાં બેસી રહે. ખરો યોગી તો જ્ઞાન-ભક્તિ સાથે કર્તવ્યપરાયણ જીવન જીવતો હોય છે. મુમુક્ષુએ બાહ્યાચારથી મુગ્ધ ન થવું. યોગી, મહાયોગી જેવાં વિશેષણો લખે કે તેવો દેખાવ કરે તેથી તે યોગી થઈ જતો નથી. યોગીનું પરિણામલક્ષી લક્ષણ એ છે કે જે સ્થિરબુદ્ધિ થયો હોય. ગીતા કહે છે કે જે ખરો યોગી નથી તેને આવી સ્થિરમતિ પ્રાપ્ત થતી નથી.

હવે બીજી પૂરક વાત બતાવે છે. જે અયોગી છે તેને ભાવના નથી હોતી. ભાવના એટલે લાગણી, ઊર્મિ અથવા ઉમળકો. પૂરો ભક્તિમાર્ગ ભાવનાને આધીન છે. ભાવનાહીન ભક્ત ન થઈ શકે. ભાવનાનો ઉમળકો-ઉભરો હોય. પોતાના ભગવાન માટે ‘શું-શું કરું’ એવી તત્પરતા હોય. ભાવના હોય ત્યાં સ્વાર્થ ન હોય. સ્વાર્થ હોય ત્યાં લાલસા હોય. લાલસા લાલચ-લોભમાંથી જન્મે. લોભ-લાલચ માણસને લઘુ બનાવે, જ્યારે ભાવનાથી સાધક મહાન બને, પવિત્ર બને. શુદ્ધ ભાવના કે ઉચ્ચ ભાવના વિના ભગવાન સુધી પહોંચી ન શકાય. ભલે ને ગમેતેટલા યજ્ઞો કરો, તપ કરો કે યોગ કરો, ભાવના જ સાધકને ભગવાન સુધી પહોંચાડે છે. ભાવના વિનાનું જ્ઞાન એ લૂખું જ્ઞાન કહેવાય. તેમાં વાચાળતા તો હોય પણ પ્રભાવ ન હોય.

ગીતા કહે છે કે જે ભાવનાહીન છે તેને શાંતિ પણ ન હોય. શાંતિ એટલે માત્ર દુઃખભાવ નહિ, પણ આહ્વાદપૂર્વકની પ્રસન્નતા, નિર્મળ ચેતના. આવી શાંતિ ભાવનાહીન સાધકને હોતી નથી. ‘રામાયણ’-‘મહાભારત’ વગેરેનાં બધાં પાત્રો ભાવનાશીલ છે. અર્જુનને શ્રીકૃષ્ણ

પ્રત્યે અને કૃષ્ણને અર્જુન પ્રત્યે શુદ્ધ ભાવના છે. તેથી તો બન્ને મિત્રો થયા છે. આવું બધાં જ પાત્રોનું પરસ્પરમાં છે. કૌરવપક્ષે લાલસા છે, તેથી બધા કૃષ્ણવિમુખ થયા છે અને ધર્મવિમુખ પણ થયા છે.

અશાંતસ્ય કુતઃ સુખમ્

જે શાંત નથી તે સુખી પણ નથી. સુખનો સ્વાદ શાંતિમાં જ પ્રાપ્ત થઈ શકે. સુખનો મૂલાધાર શાંતિ છે.

સુખ અને શાંતિ, દુઃખ અને અશાંતિ અલગઅલગ તત્ત્વો છે. સુખ, સામગ્રી-સગવડોને આધીન છે. જ્યારે શાંતિ, સમ્યગ્ જ્ઞાનને આધીન છે. તમારી પાસે પુષ્કળ સુખ-સગવડો છે પણ મનને ઉદ્વેગ થયો છે. હવે સુખ-સગવડોનો અનુભવ નહિ થાય. બત્રીસ પકવાનો ઝેર થઈ જશે. મન શાંત-પ્રસન્ન હોય તો જ સગવડોનું સુખ ભોગવી શકાય. આવી જ રીતે દુઃખ અને અશાંતિ પણ ભિન્ન તત્ત્વો છે. વ્યક્તિ દુઃખી હોય પણ અશાંત ન હોય. માનો કે વ્યક્તિ દરિદ્રતાથી પીડાય છે, બીમારીથી પીડાય છે. ઘા વાગવાથી લોહી નીકળી રહ્યું છે, સ્વજનનું મૃત્યુ થઈ ગયું છે, વ્યાપારમાં ખોટ ગઈ છે. આવાં અનેક કારણોથી વ્યક્તિ દુઃખી છે, તોપણ તે અશાંત નથી, કારણ કે તેનામાં સહનશક્તિ અને સમ્યગ્ જ્ઞાન છે. પણ ગીતા કહે છે કે જો વ્યક્તિને શાંતિ જ નહિ હોય તો ‘કુતઃ સુખમ્?’ તેને વળી સુખ કેવું? એટલે આપણે સુખ-શાન્તિ બન્ને શબ્દો સાથે બોલીએ છીએ. ભૌતિક સગવડોથી વ્યક્તિ સુખી થાય અને સાચા જ્ઞાનથી વ્યક્તિને શાંતિ મળે. એટલે વ્યક્તિને સુખ-શાન્તિ બન્ને જોઈએ, જેનો આધાર શુદ્ધ ભાવના છે. હઠપૂર્વક સુખ-સગવડોનો ત્યાગ કરવાથી ત્યાગી તો થવાય, શાંત ન થવાય. કોરો ત્યાગ શાંતિ ન આપે.

ફરી પાછું ઇન્દ્રિયોની પ્રબળતા બતાવે છે.

ઇન્દ્રિયાણાં હિ ચરતાં યન્મનોઽનુવિધીયતે।

તદસ્ય હરતિ પ્રજ્ઞાં વાયુર્નાવમિવાંભસિ॥67॥

જેવી રીતે પ્રચંડ વાયુ જળમાં નાવને ઊંધા માર્ગે ખેંચી લઈ જાય છે તેવી જ રીતે ઇન્દ્રિયો પણ, મન જેવું ચિંતન કરતું હોય છે, તેવા વિષયો પ્રત્યે પ્રજ્ઞાને ખેંચી લઈ જાય છે.

પ્રજ્ઞાને જાણે તે પ્રજ્ઞા. સાચી સમજણ, સમ્યગ્ જ્ઞાન. આવી પ્રજ્ઞાની પ્રાપ્તિ થવામાત્રથી સાધક નિર્ભય થઈ જતો નથી. સમજણ મહાન છે પણ બિચારી પણ છે. પ્રબળ ઇન્દ્રિયો તેને પણ ખેંચી લઈ જતી હોય છે. માનો કે એક વ્યક્તિને અતિશય મધુપ્રમેહ થયો છે. તેનાથી મિષ્ટાન્ન ખવાય નહિ, પણ જો તેને બરફીનું ચિંતન થાય અને યોગાનુયોગ બરફીનો સંયોગ પણ થાય તો તેની સમજણ બિચારી થઈ જશે અને તે બરફી ખાવા લાગી જશે. ખાધા પછી કદાચ તેને પશ્ચાત્તાપ થાય ખરો, પણ ખાતી વખતે ભાન ન રહે. આટલા માટે જ સાધકો માટે નિયમો બનાવ્યા હોય છે. બરફીનો યોગ ન થાય—બરફીથી દૂર રહેવું કે બરફીને દૂર રાખવી એ નિયમ કહેવાય, તેથી સુરક્ષા દઢ થાય. નિયમ વિનાનું વ્રત ન હોય, જેમ ચરી વિનાની દવા ન હોય તેમ. બરફીને દૂર રાખવી કે દૂર રહેવું તે બાહ્ય નિયમ થયો. પણ તેટલામાત્રથી બરફીનું ચિંતન સમાપ્ત થઈ જાય તેવું માની લેવું નહિ. અસહજ નિષેધો પણ ચિંતનને પ્રોત્સાહિત કરે છે. અસહજ નિયમોને કઠોરતાથી પાળનારાને બરફીનું ચિંતન વધુ થવાનું, એટલું જ નહિ, બરફીનો યોગ થતાં જ તે વધુ તીવ્રતાથી આકર્ષાઈ જવાનો. મીઠાઈની દુકાન ઉપર બેઠેલા કંદોઈને બરફીનું ચિંતન નથી થતું. સતત યોગમાં રહેવા છતાં તે બરફી તરફ ખેંચાતો નથી. આ હકારાત્મક સંયમ છે, તેનું મૂળ તૃપ્તિ છે. તે બરફીથી તૃપ્ત થયેલો છે. તેથી ખેંચાતો નથી. અતૃપ્ત અને ભૂખ્યો માણસ ખેંચાઈ જાય તો નવાઈ ન પામવું. એટલે કદી દુરાગ્રહી ન થવું. પણ સંયમી થવું.

હવે ઉપસંહાર કરે છે.

તસ્માદ્ યસ્ય મહાબાહો નિગૃહીતાનિ સર્વશઃ।

ઇન્દ્રિયાણીન્દ્રિયાર્થેભ્યસ્તસ્ય પ્રજ્ઞા પ્રતિષ્ઠિતા॥68॥

એટલે હે મહાબાહુ, જે સાધકની ઇન્દ્રિયો તેના વિષયોથી સંયમિત થયેલી હોય છે તેની જ પ્રજ્ઞા સ્થિર થઈ હોય છે.

મહાબાહો

લાંબા હાથવાળા. સામુદ્રિક લક્ષણોમાં લાંબા હાથ મહાપુરુષનું લક્ષણ છે. ટૂંકા હાથ, ટૂંકી આંગળીઓ, ટૂંકું નાક, ચૂંચળી આંખો, નાના કાન વગેરે હીન પુરુષનાં સામુદ્રિક લક્ષણ કહેવાય. બીજો અર્થ એ પણ થાય છે કે પરાક્રમ કરવામાં જેના હાથ લાંબા હોય, જે દૂરદૂર સુધી

પ્રવૃત્તિઓ કરી શકતો હોય તે મહાબાહુ કહેવાય. જે પોતાના ઘરને પણ સંભાળી-સાચવી શકતો નથી તે લઘુબાહુ કહેવાય. અર્જુનને ભગવાન મહાબાહુ કહે છે, કારણ કે તેની જીવન-સીમા માત્ર પેટ સુધી જ નથી. તે મહાન રાષ્ટ્રનો સર્જક થવા માગે છે, ખાલી પેટ ભરીને ગુફામાં બેસી રહેવા નથી માગતો. તેથી તેને મહાબાહુ કહ્યો છે.

હે મહાબાહુ, એટલે તને કહું છું કે સાધકની ઇન્દ્રિયો, તેમના વિષયોથી સંયમિત કરેલી હોય તેની જ પ્રજ્ઞા સ્થિર કહેવાય. જે ઇન્દ્રિયોના ભોગોને બેફામ થઈને ભોગવે છે. તેમની પ્રજ્ઞા સ્થિર નથી હોતી.

હવે પ્રકરણને થોડોક વળાંક આપે છે.

યા નિશા સર્વભૂતાનાં તસ્યાં જાગર્તિ સંયમી

યસ્યાં જાગર્તિ ભૂતાનિ સા નિશા પશ્યતો મુનેઃ॥69॥

બધાં પ્રાણીઓ માટે જ નિશા ઊંઘવાનો સમય હોય છે, તે સમયમાં સંયમી પુરુષ જાગતો રહે છે અને જ્યારે બધાં પ્રાણીઓ જાગતાં હોય છે ત્યારે સંયમી મુનિ તેને નિશા સમજે છે.

જ્ઞાની અને અજ્ઞાનીનો ભેદ બતાવે છે. અહીં અજ્ઞાનીનો અર્થ ઇન્દ્રિય-લોલુપ સામાન્ય વ્યક્તિઓ છે. લગભગ બધાં જ પ્રાણીઓ ઇન્દ્રિયલોલુપ હોય છે. આ કુદરતી-સહજ પ્રક્રિયા છે. ઇન્દ્રિયો બેફામ થઈને પોતપોતાના વિષયો ભોગવવા દોડતી રહે છે. એટલે જ્યારે આવી બેફામ પ્રવૃત્તિમાં લોકો રચ્યાપચ્યા રહેતા હોય ત્યારે સંયમી સાધક તેને નિશા એટલે કે પ્રવૃત્તિનો ત્યાગસમય સમજતો હોય છે. તે આ બેફામ ટોળામાં ભળતો નથી. તે દ્રષ્ટા પણ થતો નથી, અંતર્મુખ થાય છે. અતિભોગો અનિષ્ટ છે, પણ તેના દ્રષ્ટા થઈને ટીકા કર્યા કરવી તે પણ અનિષ્ટ છે. કેટલાંક દશ્યોથી આંખો બંધ કરવી જરૂરી હોય છે. બધું જ જો-જો કરવાનું ન હોય. એટલે આવા સમયને મુનિ રાત્રી સમજે છે.

અને લોકો જેને રાત્રિ સમજે છે, અર્થાત્ પ્રવૃત્તિત્યાગનો સમય સમજે છે ને ઘસઘસાટ ઊંઘે છે અથવા ભોગો ભોગવે છે ત્યારે પેલો સંયમી સાધક જાગતો રહે છે. રાત્રિ, પ્રવૃત્તિત્યાગ અને ભોગો ભોગવવાનો સમય મનાય છે. બધાં પ્રાણીઓ જ્યારે તેમાં રચ્યાપચ્યા હોય છે ત્યારે સંયમી પુરુષ જાગતો હોય છે, અર્થાત્ સાવધાન રહેતો હોય છે. સાવધાન રહેવું એ જ જાગૃતિ છે. મોટા ભાગે ચોરો રાત્રિને પસંદ કરતા હોય છે. તે સમયે જાગતો રહેનારો માણસ પોતાના ઘરને ચોરોથી બચાવી લેતો હોય છે.

આ શ્લોકનો સ્થૂલ અર્થ કરવાનો નહિ. એક સાધક ડોક્ટર આખી રાત હઠપૂર્વક જાગીને સાધના કરતા, પણ પછી લાંબા ગાળે તેમને અનિદ્રાનો રોગ થઈ ગયો. તે બહુ દુઃખી થયા હતા. એટલે આવો સ્થૂળ અર્થ કરવો નહિ.

હવે પ્રશ્ન એ થાય છે કે તો પછી શાંતિ કોને મળે છે? જવાબ સાંભળો:

આપૂર્યમાણમચલપ્રતિષ્ઠં

સમુદ્રમાપઃ પ્રવિશન્તિ યદ્વત્

તદ્વત્કામા યં પ્રવિશન્તિ સર્વે

સ શાન્તિમાપ્નોતિ ન કામકામી॥70॥

સતત ભરાતા, અચલ સ્થિતિવાળા સમુદ્રમાં જેવી રીતે ચારે તરફથી નદીઓ પ્રવેશ કરે છે તેવી જ રીતે જેની કામનાઓ પોતાનામાં જ પ્રવેશીને વિલીન થયા કરે છે તે જ શાંતિ પ્રાપ્ત કરે છે, પણ જે સતત કામનાઓનો કામી છે, તેને કદી શાંતિ મળતી નથી.

ગીતા ઉદાહરણ દ્વારા શાંતિનો માર્ગ બતાવે છે. સમુદ્રમાં ચારેતરફથી અસંખ્ય નદીઓ પાણી લાવીલાવીને ઠાલવે છે પણ સમુદ્ર અચળ રહે છે, પોતાની સ્થિતિ બદલતો નથી. માનો કે નદીઓ હોત અને સમુદ્ર ન હોત તો શું થાત? નદીઓ ક્યાં જઈને સમાત? ખરેખર તો નદીઓ જ ન હોત, કારણ કે નદીઓનું મૂળ ઉદ્ભવસ્થાન સમુદ્ર જ છે. સમુદ્રમાંથી વરાળ થઈને જે વાદળો બંધાય છે તે જ વરસીને નદીઓ બનાવે છે. એટલે નદીઓ સમુદ્રમાંથી ઉત્પન્ન થઈને પાછી સમુદ્રમાં જ સમાઈ જાય છે. આવું કરવાની શી જરૂર? કારણ કે સમુદ્ર જીવનદાતા છે. તેનું વાદળોમાં બંધાયેલું પાણી પૂરી પૃથ્વી ઉપર વરસે છે. જ્યાં વરસે છે ત્યાં જ જીવન હોય છે. જ્યાં નથી વરસતું ત્યાં જીવન હોતું નથી. અબજો ક્યુસિક પાણીને ઉપાડીને દૂરદૂર સુધી પહોંચાડવાનું કામ દુનિયાના સર્વ બંધને કામે લગાડો તોપણ ન થઈ શકે. પરમેશ્વરે બે અજાયબીઓ મૂકી છે: એક તો ખારા ધૂધ જેવા પાણીનું અમૃત જેવા ડિસ્ટિલ્ડ વોટરમાં રૂપાંતર કરી નાખવું, પાછું તેને

સેંકડો ફૂટ ઊંચે ઊંચકવું. વળી પાછું તેને દૂરદૂર હજારો માઈલ સુધી પહોંચાડવું અને પછી વર્ષાવવું. આ બધું ચમત્કાર જ ચમત્કાર કહેવાય. હજી વાત પૂરી થતી નથી. માનો કે સમુદ્ર ઊંચાણવાળી ભૂમિ ઉપર હોત તો?

આ વરસેલું વધારાનું પાણી ક્યાં જાત? તેથી સમુદ્રને સૌથી નીચી ભૂમિમાં સ્થાન આપ્યું અને પાણીને પ્રવાહી બનાવ્યું. પાંચ ભૌતિક જગતમાં માત્ર પાણી જ પ્રવાહી છે, તેથી તેનો પ્રવાહ ચાલે છે. પ્રવાહ આપોઆપ નીચે તરફ વહે છે. આમ થવાથી જ નાની-મોટી નદીઓ થઈ. ચોમાસાની ઉફારા મારતી ધસમસતી ગાંડીતૂર થયેલી નદીઓને નાખવી ક્યાં? નહિ-નહિ, નદીઓ પોતે જ પોતાના પતિને શોધી લે છે. ઊંચેથી પછડાતી, અફળાતી, કેટલાય વળાંક લેતી અંતે તે સાગરને ભેટી વળે છે, તેમાં સમાઈ જાય છે. હાશ, હવે શાંતિ થઈ! હવે નદી મટીને તે સાગર થઈ ગઈ. ફરી પાછો પ્રશ્ન થાય છે કે અબજોઅબજો ક્યુસેક પાણી ઊંચકાવા છતાં સમુદ્ર ખાલી કેમ નથી થતો? તેનો સ્તર ઊતરતો કેમ નથી? એટલે તો ગીતા તેને અચલ કહે છે. જ્ઞાન કદી ખાલી ન થાય. જેટલું ઊંચકાય તેટલું જ તે વધતું જાય. જે જ્ઞાનનાં વાદળાં ન બંધાય અને જે વાદળાં દૂરદૂર જઈને વરસે નહિ તે જ્ઞાન વાંઝિયું કહેવાય, ધિક્કારને પાત્ર કહેવાય. જ્ઞાન સંસારની ખારાશમાંથી બંધાતું હોય છે. જેને કદી ખારા કે કડવા અનુભવો થયા જ નથી તે પંડિત તો થઈ શકે પણ જ્ઞાની ન થઈ શકે. પંડિત ખારામાંથી ખારું ઊંચકે ને ખારું આપે. જ્ઞાની ખારામાંથી જે ઊંચકે તેને મીઠું—ડિસ્ટિલ્ડ બનાવે અને પછી આપે. બન્નેમાં આટલો ફરક છે. સમુદ્ર માત્ર અચલ જ નથી, તે પ્રતિષ્ઠ પણ છે. પ્રતિષ્ઠ એટલે પ્રતિષ્ઠાવાળો. ઇજ્જત, આબરૂ, માન-સન્માનવાળો. અચલ તો પથરો પણ હોઈ શકે પણ જો તે લોકોને ઠેસ વગાડતો હોય તો પ્રતિષ્ઠ ન થઈ શકે. સમુદ્ર તો રત્નાકર, વિષ્ણુનું શયનસ્થાન, લક્ષ્મીજીનું ઐશ્વર્યસ્થાન છે. ભૂમિ ઉપરના ઐશ્વર્ય કરતાં સમુદ્રનું ઐશ્વર્ય ઘણું છે. વળી પાછો તે આપ્યા જ કરે છે તેથી તે પ્રતિષ્ઠ છે. જે આપે તેની પ્રતિષ્ઠા હોય. હવે મૂળ વાત ઉપર આવીએ.

ઇચ્છા જ્યારે વાસના થઈ જાય અને વાસના કામનામાં રૂપાંતરિત થઈ જાય ત્યારે તેને કામ કહેવાય. જગત કામનામય છે. કામનાનું ભાવનામાં રૂપાંતરણ કરવું તેને આધ્યાત્મિક સાધના કહેવાય. આમ જુઓ તો કામના અને ભાવના બન્ને સગી બહેનો છે. પરપોટાની માફક આવી કામનાઓ સતત ઊઠ્યા કરતી હોય છે. “જોઈએ, જોઈએ, જોઈએ જ.”—એવી ઇચ્છાઓ-કામનાઓ છે. આવી કામનાઓ નિર્મૂળ ન કરી શકાય પણ તેમનો પ્રવેશ પરમેશ્વરમાં કરી શકાય. “યં”નો અર્થ અહીં પરમેશ્વર કરવામાં આવે તો બધી કામનાઓ પરમાત્માલક્ષી બનાવીને તેમાં પ્રવેશ કરાવી શકાય. જેમકે મીરાંબાઈએ પતિની કામના કૃષ્ણમાં પ્રવિષ્ટ કરીને કૃષ્ણને જ પતિ માની લીધો. આવી રીતે ખાવાપીવા, પહેરવા-ઓઢવાની જે-જે કામનાઓ થાય છે તે બધી પરમેશ્વર તરફ વાળવામાં આવે તો પ્રભુનો થાળ, પ્રભુનો શણગાર વગેરે કરી શકાય. આ રીતે બધી કામનાઓ પરમાત્મા તરફ વાળવામાં આવે તો તે બધી ભાવના થઈ જાય અને શાંતિ આપે. બીજો અર્થ ‘યં’ એટલે જીવાત્મા. પોતે તેનામાં જ ઉત્પન્ન થયેલી કામનાઓને તે પોતાનામાં જ સમાવી લે તો શાંતિ મળે. સામાન્ય રીતે નિયમ એવો છે કે કામનાઓ ઇન્દ્રિયદ્વારથી બહાર નીકળતી હોય છે. આવી સ્થિતિને બહિર્મુખ કહેવાય છે. “પરાચિખા વ્યતૃણત્ સ્વયંભૂઃ”—ઉપનિષદ. ઇન્દ્રિયોનાં દ્વાર અવરુદ્ધ કરી શકાય તો કામનાઓ પાછી અંદર પોતાનામાં જ વિલીન થવા લાગે. અર્થાત્ “જોઈએ જોઈએ”ની જગ્યાએ “ના જોઈએ, ના જોઈએ, નથી જ જોઈતું.”—એવી વૃત્તિ થાય. આવા સાધકને જ શાંતિ પ્રાપ્ત થાય, જે કામનાનો કામી છે તેને ન થાય. આવો ભાવ લાગે છે.

આ જ વાતનું સમર્થન કરવા આગળનો શ્લોક રચ્યો છે.

વિહાય કામાન્ યઃ સર્વાન્ પુમાંશ્ચરતિ નિઃસ્પૃહઃ।

નિર્મમો નિરહંકારઃ સ શાન્તિમધિગચ્છતિ॥71॥

કામનાઓને છોડીને જે પુરુષ નિઃસ્પૃહ, નિર્મમ, નિરહંકાર થઈને જીવન જીવે છે તે જ શાંતિને પ્રાપ્ત કરે છે. આગળના શ્લોકમાં જે કહ્યા છે તેવા બધા કર્મોને છોડે તો વ્યક્તિ નિઃસ્પૃહ થાય. સ્પૃહા એટલે અપેક્ષા. અપેક્ષા વિનાનો થાય તેને નિઃસ્પૃહ કહેવાય. અપેક્ષાવાળા સંબંધો સ્થાયી નથી હોતા. અપેક્ષા પૂરી ન થતાં જ સંબંધ તૂટવા કે શિથિલ થવા લાગે છે. પણ અપેક્ષા વિનાનો નિઃસ્પૃહ સંબંધ હોય તો તે લાંબો સમય ટકે છે. પરમેશ્વર પ્રત્યે પણ આ જ નિયમ છે, એટલે જે નિઃસ્પૃહ થયો હોય, પાછો જે નિર્મમ હોય. બંધનનું કારણ મમત્વ છે. તે કેટલીક વાર જરૂરી હોય છે અને કલ્યાણકારી પણ હોય છે. છતાં, ઘણી વાર મમત્વ હાનિકર પણ થઈ શકે છે. આનો ભેદ આવી રીતે સમજી શકાય. જે મમત્વ કર્તવ્યબોધક અને પોષક હોય તે જરૂરી છે. જેમકે: “મારો ધર્મ, મારો

ભગવાન, મારો પતિ, મારી પત્ની, મારાં બાળકો, મારું ઘર” વગેરે આ બધાં કર્તવ્યબોધક અને પોષક છે. માનો કે તમે જ્યારે કોઈને ‘મારો પતિ’ કે ‘મારી પત્ની’ કહો છો, માનો છો ત્યારે તેમાંથી કર્તવ્ય પણ ઉત્પન્ન થાય છે. પત્નીનું રક્ષણ અને ભરણ-પોષણ વગેરે કરવું એ કર્તવ્ય છે. આવું મમત્વ જરૂરી છે. પત્નીની આબરૂ લૂંટાતી હોય અને પુરુષ કહે કે “મારે શું? મારે ને એને કોઈ લેવાદેવા નથી.” તો તે અધ્યાત્મ કે જ્ઞાન ન કહેવાય, તે પથભ્રષ્ટતા કહેવાય. ત્યારે કયું મમત્વ હાનિકારક કહેવાય? પરાયી પત્નીને તથા પરાયી સંપત્તિને પોતાની માનવી—આવું મમત્વ હાનિકારક છે. આવાં મમત્વો કર્તવ્યપોષક નહિ, કર્તવ્યભ્રષ્ટ કરાવનારાં કહેવાય. તેમનો ત્યાગ કરવો જરૂરી છે. સંપૂર્ણ મમત્વનો ત્યાગ વ્યાવહારિક નથી—તે શક્ય પણ નથી. માત્ર કર્તવ્યભ્રષ્ટ કરાવનારાં મમત્વોનો ત્યાગ કરવો જરૂરી છે.

નિરહંકાર

અહંકારનાં બે રૂપ છે: (1) પોતાપણાનું ભાન રહેવું તે અને (2) ઘમંડ થવો તે. પ્રથમ કક્ષા કુદરતસહજ છે. “હું છું—અહમસ્મિ” એવું સતત ભાન રહે તે જરૂરી છે. તે હાનિકારક નથી, પણ “હું રૂપાળો છું”, “હું જ્ઞાની છું”, “હું ધનવાન છું” વગેરે પ્રકારનો અહંભાવ હાનિકારક છે. આવાં બધાં કારણો હોવા છતાં પણ “હું કાંઈ નથી” તેવો ભાવ રહે તો તે ભક્તનાં લક્ષણ કહેવાય. “હું તો પામર માણસ છું” તેવો ભાવ ભગવાન પાસે કરે તે જ ભગવાનને પામે. અહંકારીને ભગવાન ન મળે. વ્યક્તિની પાસે કાંઈ હોય તેનું અહં થાય તે સ્વાભાવિક કહેવાય. ન હોય અને અહંકાર થાય તો તે મિથ્યાભિમાન કહેવાય. સાચું અભિમાન પણ ઈશ્વર પાસે, વડીલો પાસે, ગુરુજનો પાસે ન કરાય. અભિમાન અને નમ્રતા સાથે ન રહી શકે. ભક્ત તો નમ્રતાથી અને દીનતાથી શોભે. જે પ્રભુ પાસે દીન થઈ જાય છે તેનો પ્રભુ સ્વીકાર કરે છે.

વ્યક્તિની પાસે જે કાંઈ હોય છે તેને જતું રહેતાં પણ વાર નથી લાગતી! રૂપ, યૌવન, ધન, જ્ઞાન-વિદ્યા, કુળ, સત્તા વગેરે—આ બધું ક્યારે જતું રહે તે કહેવાય નહિ. અહંકારીનું આવું બધું જતું રહે છે ત્યારે મહાદુઃખી થાય છે. પણ ભક્ત હોય અને ભક્તનું કદાચ જતું રહે તો, “મારા પ્રભુની મરજી!” માનીને તે સ્થિર રહે છે. એટલે ગીતા કહે છે કે આવો નિરહંકારી માણસ હોય તે જ શાંતિ પ્રાપ્ત કરી શકે છે.

હવે અધ્યાયની સમાપ્તિમાં આવી સ્થિતપ્રજ્ઞતાને કઈ સ્થિતિ કહે છે તે સાંભળો.

એષા બ્રાહ્મી સ્થિતિ પાર્થ, નૈનાં પ્રાપ્ય વિમુહ્યતિ।

સ્થિત્વાસ્યામન્તકાલેઽપિ બ્રહ્મનિર્વાણમૃચ્છતિ॥72॥

હે પાર્થ, આવી સ્થિતિને બ્રાહ્મી સ્થિતિ કહેવાય છે. જેને આવી સ્થિતિ પ્રાપ્ત થઈ હોય તે કદી મોહિત થતો નથી. આવી સ્થિતિમાં દઢ થયા પછી અન્તકાળમાં પણ તે બ્રહ્મનિર્વાણ પ્રાપ્ત કરે છે.

જુદાજુદા સમયે જીવનની જુદીજુદી સ્થિતિ રહેલી હોય છે. કોઈ વાર વ્યક્તિ મોહસ્થિતિમાં હોય, કોઈ વાર કામસ્થિતિમાં હોય, કોઈ વાર નિરાશાની સ્થિતિમાં હોય. જેટલા ગુણ-દોષ છે તે બધાનો જ્યારેજ્યારે જે-જે પ્રભાવ હોય ત્યારેત્યારે તેવી સ્થિતિ થાય. પણ સૌથી ઉચ્ચ સ્થિતિને ગીતા બ્રાહ્મી સ્થિતિ કહે છે. જેમાં બ્રહ્મની પ્રધાનતા હોય તેને બ્રાહ્મી સ્થિતિ કહેવાય. સ્થિતપ્રજ્ઞદશા દઢ થાય એટલે સાધકને બ્રાહ્મી સ્થિતિ પ્રાપ્ત થાય. આવી સ્થિતિમાં કારણ હોય તોપણ સાધક મોહ ન પામે. મોહનાં અસંખ્ય ક્ષેત્રો છે, પણ તેમાં મહત્ત્વનાં છે: 1. સ્વમોહ, 2. સ્વજનમોહ, 3. કામમોહ, 4. ક્રોધમોહ, 5. ડગેલ મોહ, 6. મદમોહ. આ સિવાય બધા ગુણદોષોના નિમિત્તે મોહ થતો હોય છે.

1. સ્વમોહ

સ્વ એટલે ‘હું’ પોતે. દર્પણમાં લગભગ પ્રત્યેક વ્યક્તિને પોતે રૂપાળી હોવાનું ભાન થાય છે. તે મોહ છે. આવી જ રીતે “હું જ્ઞાની છું” એવો પણ મોહ થાય છે. “હું પવિત્ર છું” તેવો પણ મોહ થાય છે. આવો મોહ બીજા પ્રત્યે ઘૃણા પેદા કરે છે. પોતાના વિશે વધુ પડતી ઉચ્ચતાનું ભાન રહેવું તે મોહ છે. જે ભાન ભુલાવે તે મોહ.

2. સ્વજનમોહ

પ્રત્યેક વ્યક્તિને થોડાંઘણાં સ્વજનો હોય છે. જેને નથી હોતાં તે અનાથ કહેવાય. વીતરાગીને પણ શિષ્ય-શિષ્યાઓનો પરિવાર હોય. સંસારી માણસોને પતિ-પત્ની, ભાઈ, પુત્ર-પુત્રીઓ, માતા-પિતા વગેરે સ્વજનો હોય. આમાં થોડો ભેદ કરવો હોય તો આવી રીતે કરી

શકાય: સગાં અને સ્વજન. જે સ્વાર્થ રાખે, અપેક્ષાઓ રાખે તે સગાં કહેવાય, પણ જે તમારા દુઃખમાં જીવ બાળે તે સ્વજન કહેવાય. જેને જીવ બાળનારાં સ્વજનો મળ્યાં હોય છે, તેમનું જીવન હૂંફાળું રહે છે, કારણ કે સ્વજનોની હૂંફથી તે દુઃખોમાં ટકી શકે છે, ભાંગી પડતો નથી. જે માત્ર સગાં છે, તે સુખમાં શોષણ કરે છે અને દુઃખમાં ડામ દઈને લોહી પીએ છે. આવો માણસ જીવન હારી જતો હોય છે. તે ભાંગી પડતો હોય છે.

વ્યક્તિ આવાં સ્વજનો પ્રત્યે મોહ રાખે તો પક્ષપાત કરતો થઈ જાય, અન્યાય કરતો થઈ જાય—જેમ ધૃતરાષ્ટ્ર કરે છે તેમ. સગા દીકરાએ પણ અપરાધ કર્યો હોય તો ન્યાયાધીશ ઉચિત દંડ આપે તો જાણવું કે તે સ્વજન-મોહી નથી. સ્વજનમોહી ન્યાયી ન હોય—હા, તે ન્યાયાધીશ હોઈ શકે. આવી જ રીતે પોતાનાં સ્વજનો અયોગ્ય હોય તોપણ તેમને ફરજિયાત વારસદાર બનાવી રાજગાદી કે ધર્મગાદી ઉપર બેસાડે તે સ્વજનમોહ કહેવાય, જે અંતે વિનાશમાં પરિણમે.

3. કામમોહ

કામાતુર વ્યક્તિ ભાન ભૂલે, ન કરવાનું કરી બેસે. તેને માતા, બહેન, પુત્રીનું પણ ભાન ન રહે. તે મહાઅનર્થ કરી બેસે.

4. ક્રોધમોહ

આવી જ રીતે ક્રોધમોહનું પણ થાય. તેને પણ ભાન ન રહે અને ન કરવાનું કરી બેસે. માતૃહત્યા, પિતૃહત્યા, ગુરુહત્યા, બ્રહ્મહત્યા, બાળહત્યા જેવાં મહાપાપો કરી બેસે, કારણ કે ક્રોધમોહથી ભાન ભુલાઈ ગયું છે.

5. લોભમોહ

લોભમોહમાં પણ માણસ ભાન ભૂલીને ચોરી-લૂંટ-લાંચરુશવત, દગાબાજી, વિશ્વાસઘાત વગેરે અનેક અનર્થો કરે.

6. મદમોહ

જેમ દારૂડિયાને નશો ચઢે તેમ મદનો પણ નશો ચઢે. તે ભાન ભૂલે અને ન કરવાનું કરી બેસે.

મોહનાં માત્ર આટલાં જ ક્ષેત્રો નથી, અસંખ્ય છે. ટૂંકમાં, જે ભાન ભુલાવે, કર્તવ્ય ચુકાવે, ધર્મભ્રષ્ટ કરાવે તે મોહ છે. તે માત્ર દોષોના દ્વારા જ નહિ, ગુણોના દ્વારા પણ આવી શકે છે. અર્જુનનું જ ઉદાહરણ લો. તેને વૈરાગ્ય ચઢ્યો છે, પણ વૈરાગ્ય કર્તવ્યભ્રષ્ટ કરાવનારો છે, તેથી ગીતાએ તેને વિષાદ કહ્યો છે. તેનો આ મોહ ઉતારવા માટે જ શ્રીકૃષ્ણે ગીતા સંભળાવી છે. અંતમાં અર્જુન કહેશે કે “નષ્ટો મોહઃ સ્મૃતિર્લબ્ધા... કરિષ્યે વચનં તવઃ” એટલે જેને આપણે સદ્ગુણો કહીએ છીએ તે પણ ખોટા અર્થમાં પ્રયોજવામાં આવે તો તે મોહ થઈ શકે છે. કોઈને વૈરાગ્ય ચઢે અને નિર્દોષ પત્ની-બાળકોને ત્યાગી દે તો તે વૈરાગ્યમોહ કહેવાય, વૈરાગ્ય ન કહેવાય.

ગીતા ઉપસંહાર કરે છે: “સ્થિત્વાસ્યામન્તકાલેઽપિ” સૌનો અંતકાળ નિશ્ચિત છે પણ અંતકાળ કેવો હશે તે નિશ્ચિત નથી. પણ જો સાધકે આવી બ્રાહ્મી સ્થિતિ પ્રાપ્ત કરી હોય તો અંતકાળમાં પણ સ્થિર રહે અને બ્રહ્મનિર્વાણ પ્રાપ્ત કરે, અર્થાત્ બ્રહ્મધામને પ્રાપ્ત કરે.

મૃત્યુ પછી પણ જીવન હોય તો તેની સદ્ગતિ અને દુર્ગતિ થાય. આમ તો જીવતાંજીવતાં જ આ બન્ને ગતિ લોકોની થતી હોય છે. પણ એક તો અંતકાળની કેવી દશા? એવી માન્યતા છે કે “અંતે, યા મતિઃ સા ગતિઃ”—અંતકાળમાં જેવી મતિ હોય તેવી ગતિ થાય. એટલે જો મુમૂર્ષુ પ્રબળ મોહી હોય તો તેનો જ્યાં મોહ હોય ત્યાં તેની મતિ અટકી જાય, પણ જો તે બ્રાહ્મી સ્થિતિવાળો હોય તો નિર્મોહી થઈને માત્ર ભગવાનમાં મતિ કરે, તેથી તેની ગતિ પણ બ્રહ્મનિર્વાણપદની થાય.

અહીં બીજો અધ્યાય સમાપ્ત થાય છે. આ અધ્યાયનું નામ “સાંખ્ય-યોગ” કહ્યું છે. જ્ઞાનચર્યાના અંતે બ્રહ્મનિર્વાણ કરાવી દીધું છે. એક અર્થમાં ગીતા પૂરી થઈ ગઈ કહેવાય, કારણ કે કહેવાનું બધું જ કહેવાઈ ગયું છે.



અધ્યાય—૩ કર્મયોગ

સાંખ્યયોગ પૂરો કરીને હવે કર્મયોગ શરૂ કરી રહ્યા છે. શરૂઆત અર્જુનથી થાય છે.

અર્જુન ઉવાચ:

જ્યાયસી ચેત્ કર્મણસ્તે મતા બુદ્ધિર્જનાર્દના

તત્ કિં કર્મણિ ઘોરે માં નિયોજસિ કેશવ૥૥૥

હે જનાર્દન, જો તમારી દૃષ્ટિએ કર્મ કરવા કરતાં જ્ઞાન શ્રેષ્ઠ હોય તો, હે કેશવ, મને ઘોર કર્મમાં કેમ જોતરી રહ્યા છો?

પાછલા અધ્યાયમાં સાંખ્યયોગ એટલે કે જ્ઞાનયોગની ખૂબ પ્રશંસા કરવામાં આવી. સ્થિતપ્રજ્ઞતા અને સ્થિરબુદ્ધિ હોય તે જ નિર્વાણ પ્રાપ્ત કરી શકે. પૂરા અધ્યાયનો આવો ભાવ હતો. હવે અર્જુનને પ્રશ્ન થાય છે, તેથી અધ્યાયની શરૂઆત અર્જુનથી કરાવી છે. અહીં ભગવાનનાં બે સંબોધનો છે: એક ‘જનાર્દન’ અને બીજું ‘કેશવ’.

હે જનાર્દન

દુષ્ટ જનોનું જે અર્દન—નાશ કરે તેને જનાર્દન કહેવાય. સજ્જનોની રક્ષા બે રીતે થઈ શકે. એક તો તેમની ચારે તરફ સુરક્ષાનો કિલ્લો બાંધી દેવાથી અને બીજું સજ્જનોને પીડનારા જે દુષ્ટ રાક્ષસો હોય તેમનો નાશ કરવાથી. પ્રથમ પ્રકાર યોગ્ય નથી, કારણ કે તેમ કરવાથી સજ્જનોની રક્ષા તો થાય, પણ સજ્જનો બંધિયાર જીવન જીવતા થઈ જાય અને રાક્ષસો મુક્ત જીવન જીવતા થઈ જાય. બીજી વાત એ કે રાક્ષસોની ફળદ્રુપતા ઘણી વધારે હોવાથી જોતજોતાંમાં તે છવાઈ જાય. પછી ઘણી મુશ્કેલીઓ ઊભી થાય. એટલે ભગવાન બીજો માર્ગ પસંદ કરે છે. તેમનો નાશ કરી નાખવો જેથી સજ્જનો મુક્ત જીવન જીવી શકે. બે મુદ્દા સમજવા જેવા છે: (1) સજ્જનો પોતે પોતાની રક્ષા કરી શકતા નથી, તે પરરક્ષિત જીવન જીવનારા હોય છે, તેથી રાક્ષસોને પહોંચી વળતા નથી. બીજો મુદ્દો, રાક્ષસો સુધરતા નથી. કેટલાક લોકો આવું માનતા હોય છે કે રાક્ષસોને મારવા ન જોઈએ, સુધારવા જોઈએ. ખરી વાત તો એ છે કે સુધારવાથી સુધરે તેને રાક્ષસ કહેવાય જ નહિ. સુધારવાના ભરચક પ્રયત્નો કર્યા પછી પણ જે ન સુધરે તેને રાક્ષસ કહેવાય. જે લોકો રાક્ષસોને ઉપદેશના માધ્યમથી સુધારવાનો પ્રયત્ન કરે છે, તે રાક્ષસોની પ્રકૃતિને ઓળખી શક્યા જ નથી. તેમનો તો નાશ જ કરવો હિતાવહ છે, તેવી સ્પષ્ટતા કરવા માટે ભગવાનનું નામ ‘જનાર્દન’ પડ્યું છે.

હે જનાર્દન, કર્મો કરવા કરતાં બુદ્ધિ એટલે કે જ્ઞાનયોગને આપ શ્રેષ્ઠ માનો છો, તો પછી આ ઘોર હિંસા જેવા મહાયુદ્ધમાં મને કેમ નિયુક્ત કરો છો?—આવો અર્જુનનો યોગ્ય જ પ્રશ્ન છે.

ત્યારે કેટલાક જ્ઞાનમાર્ગીઓ કર્મઠતાની વિરુદ્ધનું જીવન જીવતા અને તેને જ મહત્ત્વ આપતા. તેઓ એવું માનતા કે આત્મા જ્ઞાનરૂપ છે અને કર્મોથી બંધનમાં પડે છે. તેમાં પણ યુદ્ધ જેવાં તીર્થંકર વિનાશ કરનારાં અને મહાહિંસા કરનારાં આવાં ઘોર કર્મો તો કરાય જ નહિ. આ રીતે કર્મવિમુખતા, યુદ્ધવિમુખતાના વિચારો પ્રસિદ્ધ હતા. લોકો જ્ઞાનમાર્ગી થઈને નિષ્ક્રિય થઈ જતા. આજીવિકા જેવા સામાન્ય કર્મને પણ પાપ અથવા અજ્ઞાન માનવામાં આવતું. આજીવિકા માટે ભિક્ષુ અથવા સાધુ થઈને ભિક્ષાવૃત્તિથી જીવન જીવી લેવાનું ઉત્તમ સમજતા, જેના કારણે આ દેશ ભિક્ષુઓ—સાધુઓથી છવાઈ ગયો હતો. હજારો નહિ લાખોનાં ટોળેટોળાં ભિક્ષાવૃત્તિને શ્રેષ્ઠ આજીવિકા માનીને તેનો

સ્વીકાર કરી લેતા. ગૃહસ્થો શ્રદ્ધાભક્તિથી, પૂજ્યભાવથી ભિક્ષા આપતા. અને ભિક્ષા લેનારા ભિક્ષુઓ લોકોને સમજાવતા કે નિર્વાણપદની પ્રાપ્તિ તો ભિક્ષુક થવાથી જ થઈ શકે છે. કર્મમાત્ર બંધનરૂપ છે, તેથી તેનો ત્યાગ કરીને શાંતિથી નિવૃત્તિમાર્ગી જીવન જીવવું હિતાવહ છે. આવા ઉપદેશોથી ત્રણ હાનિઓ થઈ: (1) કર્મત્યાગથી રાષ્ટ્રની ઉત્પાદકતા ઘટી ગઈ. (2) કર્મત્યાગથી કર્તવ્યત્યાગ થયો, જેથી બેજવાબદાર વ્યક્તિઓ વધી ગઈ—એમ કહો કે બેજવાબદારીભર્યું જીવન પૂજાવા લાગ્યું! અને (3) કર્મત્યાગની સાથે અહિંસા જોડાવાથી હિંસાનાં કર્મો સદંતર ત્યક્ત થઈ ગયાં. તેમ થવાથી યોદ્ધાઓની સંખ્યા ઘટી ગઈ. યોદ્ધા વિનાનો દેશ ગુલામ થયો. આ રીતે કોરા જ્ઞાનમાર્ગથી ત્રણ હાનિઓ થઈ: દરિદ્રતા, બેજવાબદારી અને શૌર્યહીનતા. આથી વધુ દેશનું અને પ્રજાનું બીજું પતન શું થઈ શકે? આ પતનના માર્ગે અર્જુન પણ ચાલવા માગે છે. પણ તેના પથદર્શક ભગવાન છે તેટલું સારું છે. જો કોઈ અહિંસાવાદી તથા કથિત જ્ઞાની પથદર્શક હોત તો અર્જુને ક્યારનીયે દીક્ષા લઈ લીધી હોત! અહિંસાવાદીઓએ તેનો ભવ્ય વરઘોડો કાઢ્યો હોત અને 71 પેઢીઓનો ઉદ્ધારક ઘોષિત કરી દીધો હોત. આવું કેટલાય રાજા-મહારાજા, રાજકુમારો તથા ક્ષત્રિયોએ ભૂતકાળમાં કર્યું છે. તેમનો જયજયકાર કરવામાં આવ્યો છે. પણ અહીં શ્રીકૃષ્ણ પથદર્શક હોવાથી તેવું થવા નહિ દે. સેનાપતિને, યોદ્ધાને, સ્થપતિને, શિલ્પીને, ડોક્ટરને, પ્રજાવત્સલ રાજનેતાને, યુવાન અબળાના પતિને અને નાનાં અબુધ બાળકોને સંસારત્યાગની દીક્ષા આપવી એ પાપ કહેવાય, રાષ્ટ્રદ્રોહ પણ કહેવાય, કારણ કે આવી દીક્ષાઓથી રાષ્ટ્ર પંગુ બનતું હોય છે. રાષ્ટ્રને સુદૃઢ અને બળવાન બનાવવું જોઈએ. હજી આગળ અર્જુન પ્રશ્ન ચાલુ રાખે છે.

વ્યામિશ્રેણેવ વાક્યેન બુદ્ધિં મોહયસીવ મે।

તદેકં વદ નિશ્ચિત્ય યેન શ્રેયોહ હમાપ્નુયામ્॥2॥

જેના અનેક અર્થો થઈ શકે તેવાં વાક્યોથી તમે મારી બુદ્ધિને મોહ પમાડો છો, તો હવે આવાં અનેક-અર્થી વાક્યો બોલવાનું બંધ કરો અને જે એકનિશ્ચય હોય અને સાથેસાથે કલ્યાણકારી પણ હોય તેવું બોલો.

કુશળ રાજનેતા અનેકાર્થી ભાષા બોલે. આ તેનો ગુણ કહેવાય, કારણ કે કૂટનીતિમાં સમય પ્રમાણે પરિવર્તન કરવું જરૂરી હોય છે. કૂટનીતિમાં અક્કડતા ન ચાલે. પરિસ્થિતિ પ્રમાણે તેમાં વળાંક લેવા જરૂરી હોય છે. પણ વળાંક એવા હોય કે તમે ફરી ગયા છો, જુદાબોલા છો તેવી છાપ ન પડવી જોઈએ. આ મુત્સદ્દીગીરી કહેવાય. સત્યવક્તાપણું સાચવીને પરિવર્તન કરતાં આવડવું જોઈએ. આ ત્યારે જ શક્ય બને જ્યારે તમને દ્વિઅર્થી અથવા અનેકાર્થી બોલતાં આવડતું હોય. આ રાજનેતાનો ગુણ કહેવાય. પણ આ જ ગુણ ધર્મક્ષેત્રમાં દોષ થઈ જાય. ધર્માચાર્ય, સંત-જ્ઞાની આવાં દ્વિઅર્થી વાક્યો બોલીને ઉપદેશ ન આપે. તેથી ગૂંચવાડો ઊભો થાય. ઉપદેશ ગૂંચવાડો દૂર કરવા માટે હોય છે, ગૂંચવાડો વધારવા માટે નહિ. ગાંઠો ઉકેલે તે ગુરુ કહેવાય. ગાંઠો વાળે તેને ગુરુ ન કહેવાય.

અર્જુનનો આક્ષેપ છે કે તમે દ્વિઅર્થી—વ્યામિશ્ર—ઉપદેશ આપો છો. એક વાર કર્મનાં—યુદ્ધનાં વખાણ કરો છો અને બીજી વાર જ્ઞાનનાં અને કર્મત્યાગનાં વખાણ કરો છો. આવું અનેકાર્થીથી પ્રવચન સાંભળવાથી મારી બુદ્ધિ મોહિત થઈ ગઈ છે. સમાધાન પહેલાં શંકા જરૂરી છે. શંકા થાય તો સમાધાન થાય. જેને કદી શંકા જ થતી નથી તેને સમાધાન પણ થતું નથી. એટલે શંકા કરવી એ પ્રગતિની નિશાની કહેવાય. પણ કુશંકા ન કરાય. શંકા-કુશંકાનો ભેદ આગળ જણાવશે. શંકા કરે તે શિષ્ય, સમાધાન કરે તે ગુરુ. શંકા અને સમાધાનના યોગથી શાસ્ત્ર રચાય. આ રીતે ગીતાશાસ્ત્ર રચાઈ રહ્યું છે. જો અર્જુને શંકા ન કરી હોત અને “સારું ત્યારે, ભગવાન!” કરી દીધું હોત તો આગળ ગીતા રચાઈ ન હોત. અર્જુન આગળ પૂછે છે:

‘તદેકં વદ નિશ્ચિત્ય...’ એટલે હવે આ મિશ્રવાક્યો બોલવાનાં બંધ કરીને જે ખરેખર સાચું હોય અને કલ્યાણકારી હોય તે જ બોલો. પ્રત્યેક સત્ય કલ્યાણકારી નથી હોતું, તેથી સત્યની સાથે ‘શ્રેય’ શબ્દ જરૂરી છે. શ્રેયસ્કર સત્ય હોવું જોઈએ. સત્યવાદી થવું ઉત્તમ છે, પણ શ્રેયસ્કર સત્યવાદી થવું તે સર્વોત્તમ કહેવાય. સત્યવાણી પણ સંદર્ભ-સાપેક્ષ હોય છે. સંદર્ભને ન સમજનારા કેટલાક હડીલા સત્યવાદીઓ અનર્થ પણ કરી બેસતા હોય છે. જેમકે નિર્દોષની આબરૂ જતી હોય, કોઈ નિર્દોષના પ્રાણ જતા હોય અને કોઈ નિર્દોષનું જીવન બરબાદ થઈ જતું હોય તેવું સત્ય ન બોલાય. કુન્તી જીવનભર મૌન સેવી રહી તેથી આદરણીય પૂજ્ય માતા કે પત્ની બની રહી. જો તેનું સત્ય ખુલ્લું થઈ ગયું હોત તો કદાચ તેનું જીવન બરબાદ થઈ જાત. અહીં જે ‘નિર્દોષ’ શબ્દ વપરાયો છે તે અલ્પદોષ માટે કે પછી અજાણતાં થઈ ગયેલી ભૂલ માટે વપરાયો છે. શ્રેયસ્કર સત્ય જરૂર બોલવું જોઈએ, પણ સત્યના દુરાગ્રહી પણ ન થવું જોઈએ.

આને સત્યનો વિવેક કહેવાય.
હવે ભગવાન જવાબ આપે છે.

શ્રી ભગવાનુવાચ:

લોકેઽસ્મિન્ દ્વિવિધા નિષ્ઠા પુરા પ્રોક્તા મયાનઘા

જ્ઞાનયોગેન સાંખ્યાનાં કર્મયોગેન યોગિનામ્॥૩॥

હે અનઘ, પ્રાચીનકાળમાં આ લોકમાં મેં બે માર્ગો બતાવેલા છે: (1) જ્ઞાનીઓ માટે જ્ઞાનયોગ અને (2) યોગીઓ માટે કર્મમાર્ગ. અનઘ: અઘ એટલે પાપ. પાપરહિત હોય તેને અનઘ કહેવાય. ભાગવતમાં બાળકૃષ્ણે પ્રથમ અઘાસુરનો વધ કર્યો હતો. સંપૂર્ણ નિષ્પાપ કોઈ નથી, માત્ર ઈશ્વર જ છે. પ્રત્યેક પ્રાણધારી મનુષ્યથી જાણતાં-અજાણતાં નાનાં-મોટાં પાપ થઈ જ જતાં હોય છે. એટલે ‘અનઘ’ શબ્દનો અર્થ જાણીકરીને, ઇચ્છાપૂર્વક પાપ ન કરનાર એવો કરવાનો. શ્વાસ લેતાં જે જંતુઓ મરતાં હોય તે ઇચ્છાપૂર્વકની હિંસા ન કહેવાય. આવી જ રીતે સ્નાનાદિ કરવાથી કે ઘર સ્વચ્છ રાખવાથી કે ખેતી વગેરે કરવાથી વ્યક્તિ જાણીકરીને હિંસા કરતી નથી. પોતાનું કર્તવ્ય કરતાં થઈ જતી હોય તો થાય. શાસ્ત્રમાં પાંચ હિંસાઓ અનિવાર્ય માની છે: 1. ખાંડણિયામાં ખાંડવાથી, 2. ઘંટીમાં દળવાથી, 3. ચૂલા ઉપર રસોઈ બનાવવાથી, 4. પાણિયારામાં પાણી ભરવાથી તથા 5. સાવરણી દ્વારા ઘરની સફાઈ કરવાથી—એમ આ પાંચ હિંસા તો ગૃહસ્થોને અનિવાર્ય રીતે કરવી જ પડતી હોય છે, તેથી તે પાપી નથી થઈ જતા. જો આવાં જરૂરી કાર્યો કરવાથી પણ પાપ લાગતું હોય તો-તો કોઈ સારું કાર્ય પણ કરી શકાય નહિ. પાણીની પરબ, અન્નક્ષેત્ર, હોસ્પિટલ, તળાવ ખોદાવવાં વગેરે અનેક હિંતકારી કાર્યોમાં પણ હિંસા તો થતી જ હોય છે, પણ તેને કોઈ પાપી નથી માનતું, ઊલટાનું પુણ્યશાળી માને છે. એટલે અનઘ શબ્દનો અર્થ છે, ઇચ્છાપૂર્વક—પ્રયત્નપૂર્વક પાપ ન કરનારો. એ જ નિષ્પાપ કહેવાય.

જે લોકો પાપી જીવન જીવતા હોય પણ પછી ભાન થવાથી પશ્ચાત્તાપ કરીને પાપમુક્ત જીવન જીવતા થઈ જાય તેમને પણ ‘અનઘ’ કહી શકાય. આધ્યાત્મિક ક્ષેત્રમાં વ્યક્તિના ભૂતકાળને ઘણું મહત્ત્વ અપાવું ન જોઈએ. લૂંટારો જેસલ પણ સતી તોરલના યોગે નિષ્પાપ જીવન જીવતો થઈ શકે છે અને આપ્રપાલી જેવી નગરવધૂ પણ બુદ્ધના યોગે મહાશ્રમણી થઈ શકે છે. તેથી વર્તમાનને જ મહત્ત્વ અપાવું જોઈએ. હે અનઘ—નિષ્પાપ અર્જુન, પ્રાચીનકાળથી મેં આ લોકમાં બે શ્રદ્ધામાર્ગ પ્રચલિત કર્યા છે. હિન્દુ ધર્મ બહુમાર્ગી છે, તેથી તે કટ્ટર નથી થઈ શકતો. સહિષ્ણુ થવાનું મૂળ કારણ બહુમાર્ગિતા છે. માત્ર ને માત્ર એક જ માર્ગ લોકો ચુસ્ત અને કટ્ટર થઈ જતા હોય છે. કટ્ટરતા આપોઆપ અસહિષ્ણુ થઈ જતી હોય છે, જે સૌના માટે દુઃખદાયી હોય છે. બહુમાર્ગિતા ત્રિમુખી હોય છે: 1. બહુદેવવાદ, 2. બહુઉપાસનાપદ્ધતિવાદ અને 3. બહુ દર્શનવાદ. આ ત્રણે તત્ત્વો હિન્દુધર્મે સ્વીકાર્યા અને પચાવ્યાં છે, તેથી તેનામાં સહિષ્ણુતા આવી છે. ‘જ’-વાદીઓ સહિષ્ણુ નથી હોતા. ‘પણ’-વાદીઓ જ સહિષ્ણુ હોય છે.

ગીતા ‘જ’-વાદી નથી ‘પણ’-વાદી છે, તેથી અનેક માર્ગોનો તે ઉપદેશ આપે છે. સંપ્રદાયો અને મજહબો ‘જ’-વાદી હોય છે, તેથી તે વાડાબંધી જીવન જીવતા હોય છે. વાડાબંધી થવું એ સંપ્રદાય છે અને વાડામુક્ત થવું એ ધર્મ છે. ગીતા કોઈ સંપ્રદાયનો ગ્રંથ નથી, ધર્મનો ગ્રંથ છે. વાડાઓ પરસ્પરમાં વિખવાદ જગાડે અને વિખવાદ વધારે તેને વાડા કહેવાય. પ્રેમ વધારે તેને ધર્મ કહેવાય.

શ્રીકૃષ્ણ હમણાં તો બે જ મુખ્ય માર્ગોની ચર્ચા કરે છે. “જ્ઞાન યોગેન... સાંખ્યાનામ્.” પ્રથમ જ્ઞાનયોગની વાત કરીએ. જ્ઞાનમાર્ગ ત્યાગીઓનો છે. તેમનું કહેવું છે કે: “અમે કર્મ શા માટે કરીએ?” સંસારી લોકો ચાર કારણસર કર્મો કરતા હોય છે: 1. આવેગોથી, 2. લાગણીઓથી, 3. મોજશોખ અને વૈભવ માટે અને 4. મહત્ત્વાકાંક્ષાથી.

આ ચારેમાંથી એકેની પણ અમારે જરૂર નથી.

1. આવેગોથી

આવેગોથી ઇન્દ્રિયો ભોગો માગે છે એટલે ભોગો માટે સંસારીઓ કર્મ કરતા રહે છે. અમારે ભોગો જોઈતા નથી, અમારે તો ભોગોનો ત્યાગ કરવો છે, કારણ કે ભોગો—સુખો ક્ષણિક અને નશ્વર છે, તે અમારે ભોગવવાં નથી. ઇન્દ્રિયોનું દમન કરીને અમારે જીવન જીવવાનું છે, ભોગો ભોગવીને નહિ.

2. લાગણીઓથી

અકિત સારી-ખોટી લાગણીઓ પૂરી કરવા કર્મો કરતી હોય છે. જ્ઞાનમાર્ગીઓ કહે છે કે “અમે તો વીતરાગ થઈશું અર્થાત્ લાગણીહીન થઈશું. અમારે કોઈના પ્રત્યે સારીનરસી લાગણીઓ છે જ નહિ, પછી અમારે કર્મો કરવાની શી જરૂર?”

3. મોજશોખ અને વૈભવ માટે

અમારે વૈભવ નથી જોઈતો, મોજશોખ તો કરવા જ નથી. અમે તો માત્ર લંગોટીધારી છીએ, ભિક્ષાવૃત્તિથી માત્ર પેટ જ ભરવાનું છે. બીજું કંઈ જોઈતું નથી. અમે તે ત્યાગી-વીતરાગી છીએ. લંગોટી પણ લોકો માટે પહેરીએ છીએ, નહિ તો અમે તો લંગોટીનો પણ ત્યાગ કરી દઈએ તેવા છીએ. અમારું સૂત્ર છે “કૌપિનવન્તઃ ખલુ ભાગ્યવન્તઃ” અમે તો આ ત્યાગી-વીતરાગી જીવનને ધન્ય માનીએ છીએ. અમને તો સંસારીઓ પ્રત્યે દયા આવે છે, જે રાત-દિવસ કર્મોમાં મગ્યા રહે છે, બિચારા! જો અમારો ઉપદેશ તેમના ગળે ઊતરે અને અમારા જેવા થઈ જાય તો તેમનો બેડો પાર થઈ જાય. તે નિર્વાણ પ્રાપ્ત કરી શકે.

4. મહત્ત્વાકાંક્ષાથી

કેટલાક સંસારી લોકો બહુ ઊંચી મહત્ત્વાકાંક્ષા ધરાવતા હોય છે. તેથી કોઈ સાગરખેડુ વાસ્કો-ડી-ગામા કે કોલંબસ કે પછી જેમ્સ કૂક થતો હોય છે. કોઈ વળી સિકંદર કે નેપોલિયન થઈને વિશ્વવિજેતા થતો હોય છે. કોઈ વળી એવરેસ્ટનું શિખર સર કરનારો એડમંડ હિલેરી જેવો થતો હોય છે. અમારે આવું કંઈ થવું નથી, કારણ કે આ બધા ખાલી હાથે, પગ ઘસીને ગયા. કશું સાથે ન લઈ ગયા. બધું અહીંનું અહીં જ રહી ગયું. અમારે મહત્ત્વાકાંક્ષા તો નથી, સામાન્ય ઈચ્છા પણ નથી. અમે તો ઈચ્છામાત્રનો ત્યાગ કરવા માગીએ છીએ. અમે ભલા ને અમારી ગુફા ભલી. એકાન્તમાં રહીશું અને ધ્યાન કરીશું અથવા વૃન્દાવનમાં રહીશું અને ‘હરેકૃષ્ણ’ બોલીને નાચીશું. અમારા આદિપુરુષે કહ્યું છે કે

મિત્ર, તિષ્ઠ તળે તળે વિટપિનાં ચિરાણીકંથાં કુરુ

સંમાનમતિ ઘોર વિષં નીચાપમાનં સહ

શ્રી રાધામુરવિધરૌ ભજ સખે, વૃન્દાવનં માત્યજા

હે મિત્ર, રહેવાનું ઘર ના મળે તો કોઈ વૃક્ષની નીચે રહેજે, અને વસ્ત્રો ન મળે તો ઉકરડામાં ફેંકી દીધેલા ગાભા વીણીને તેની ગોદડી પહેરજે.

આ કળિયુગમાં સન્માન તો ઘોર ઝેરીલું છે તેનો ત્યાગ કરજે અને નીચ પુરુષો ગાળો આપે તો સહન કરી લેજે. બધાં દુઃખો, બધી અગવડો સહન કરજે, પણ શ્રી રાધા અને કૃષ્ણનું ભજન કરવા વૃન્દાવનમાં રહેજે. કદી વૃન્દાવનનો ત્યાગ કરીશ નહિ.

આવો અમારા આદિગુરુનો ઉપદેશ છે. અમારે તો કશું જોઈતું નથી, પછી અમે શા માટે કર્મો કરીએ?

આમ ચારે પ્રયોજન વિનાના ત્યાગી-વીતરાગીઓએ ત્યાગમાર્ગ ચલાવ્યો. તે ભલા ને તેમનો આત્મા ભલો, કશું જ જોઈતું નથી. માત્ર મોક્ષ જોઈએ છે અને મોક્ષ તો સુખત્યાગ વિના મળે નહિ, એટલે અમે ક્ષણિક—નશ્વર એવાં બધાં સુખોનો ત્યાગ કરી બેઠા છીએ. હવે શા માટે કર્મ કરીએ?

આવું જ્ઞાનમાર્ગીઓ માની બેઠા હોય છે.

ભગવાન કહે છે, ના-ના, મેં બીજો માર્ગ પણ પ્રવર્તાવ્યો છે.

“કર્મયોગેન યોગીનામ્”ઃ મોક્ષ તો કર્મયોગથી પણ મળી શકે છે. કર્મયોગ વિના, માત્ર જ્ઞાનથી જીવનારા ત્યાગી-વીતરાગીઓના પક્ષે ચાર દોષો આવે છે: (1) તે આ લોક બગાડીને પરલોક સુધારવા માગે છે. (2) તે પરાવલંબી—પરાશ્રિત જીવન જીવતા થઈ જાય છે. (3) તેમના વિચારો અને આચારોથી સુખવિરોધી—સુખદ્રોહી વાતાવરણ સર્જાય છે, જેથી રાષ્ટ્ર વિકાસને ધક્કો પહોંચે છે. (4) ઇન્દ્રિયોનું દમન લાંબો સમય કરી શકાતું નથી, અંતે તે વીફરે છે અને દમન કરનારનું દમન કરી નાખે છે અને લાગણીહીન જીવન તો પથ્થરજીવન કહેવાય. પથરો થઈને જીવવું તે મરી જવા કરતાં પણ ભૂંડું છે. માટે કર્મોની જરૂર છે જ. કર્મઠ વ્યક્તિ સ્વાવલંબી—સ્વાશ્રિત જીવન જીવે છે. તેને ભિક્ષાવૃત્તિ કરીને પારકા રોટલા ખાવાની જરૂર રહેતી નથી. તે પોતે જ પોતાના રોટલા ખુમારીપૂર્વક ખાય છે. કર્મઠ વ્યક્તિ લાગણીભર્યા સંબંધો ધરાવે છે. તે લાગણીનું સુખ આપે છે અને મેળવે છે. પુરુષાર્થથી, ન્યાયનીતિથી મળેલો વૈભવ ભોગવવો એ પાપ નથી. વૈભવથી રાષ્ટ્ર મહાન વૈભવી બને છે. પ્રજા સુખી થાય છે. લંગોટિયો દેશ કંગાળ હોય, દરિદ્ર હોય, ગુલામ હોય. મહત્ત્વાકાંક્ષા વિનાની પ્રજા નમાલી

હોય, મહાન ન હોય, તેથી મહત્ત્વાકાંક્ષા જરૂરી છે.

કેટલાક લોકો નૈષ્કર્મ્ય-ભાવ પ્રાપ્ત કરવા મથતા હોય છે, તેમને ગીતા કહે છે કે:

ન કર્મણામનારંભાન્ નૈષ્કર્મ્યં પુરુષોઽશ્રુતે।

ન ચ સંન્યસનાદેવ સિદ્ધિં સમધિગચ્છતિ॥4॥

કર્મનો આરંભ ન કરવા-માત્રથી કોઈ કર્મફળથી મુક્તિ પ્રાપ્ત કરી શકતો નથી. અને સંન્યાસમાત્રથી પણ કોઈને સિદ્ધિ પ્રાપ્ત થતી નથી. સંસ્કૃત ભાષામાં એક ગ્રંથ છે “નૈષ્કર્મ્ય-સિદ્ધિ”, અર્થાત્ કર્મોથી છુટકારો કેવી રીતે મેળવી શકાય તેમાં બતાવ્યું છે. કર્મવિરોધી વિચારધારાનું દર્શન એવું આવ્યું કે લોકો કર્મને અજ્ઞાનનું પ્રતીક માનવા લાગ્યા! કર્મત્યાગ કરીને નિષ્ક્રિય થઈ જવું તેને નિવૃત્તિમાર્ગ કહેવા લાગ્યા તે યોગ્ય નથી તેવું બતાવવા ભગવાન કહે છે કે: “કર્મનો આરંભ ન કરવા-માત્રથી નૈષ્કર્મ્યભાવ પ્રાપ્ત થઈ જતો નથી અને કોઈ કર્મત્યાગી સંન્યાસી થઈ જાય અર્થાત્ કર્મોનો સંન્યાસ કરી દે તો તેને જીવન સિદ્ધિ પ્રાપ્ત થતી નથી. જીવનસિદ્ધિ એટલે નિર્વાણ- પદવી અથવા મોક્ષ પ્રાપ્ત થતો નથી.”

સંપૂર્ણ કર્મત્યાગ શક્ય જ નથી. ગીતા તે બતાવે છે.

ન હિ કશ્ચિત્ ક્ષણમપિ જાતુ તિષ્ઠત્યકર્મકૃત્।

કાર્યતે હ્યવશઃ કર્મ સર્વઃ પ્રકૃતિજૈર્ગુણૈઃ॥5॥

કોઈ પણ વ્યક્તિ કદી પણ કર્મ કર્યા વિના રહી શકે જ નહિ. તેને કર્મ ન કરવું હોય તોપણ પ્રકૃતિના ત્રણ ગુણો તેની પાસે જબરજસ્તી કર્મ કરાવતા જ હોય છે.

આ શ્લોકમાં ગીતા એક મહાન સત્યને સ્થાપિત કરી રહી છે. કર્મ કર્યા વિના રહી શકાય જ નહિ. હઠપૂર્વક કર્મનો નિરોધ કરવો તે પણ મોટું માનસિક કર્મ છે જ. કર્મો ત્રણ રીતે થતાં હોય છે:

1. દૈવપ્રેરિત અથવા પ્રકૃતિ-પ્રેરિત

આપણે શ્વાસ લઈએ છીએ, રક્તભ્રમણ થાય છે, હૃદય ધબકે છે, ખાધેલું પચે છે વગેરે અનેક ક્રિયાઓ આપણી ઇચ્છા વિના નિદ્રાવસ્થામાં પણ થયા કરતી હોય છે. આ કુદરતપ્રેરિત કર્મ કહેવાય.

કેટલાંક કર્મો દૈવી પ્રેરણાથી પણ થતાં હોય છે.

2. પરપ્રેરિત

આપણે કર્મ ન કરવું હોય પણ બીજાના દબાણથી કર્મ કરવું પડતું હોય છે. આ પરપ્રેરિત કર્મ કહેવાય.

3. આવેગપ્રેરિત

શરીરના આવેગો ધક્કો મારીને તમારી પાસે કર્મ કરાવતા હોય છે. આવેગો ગુણોને આધીન હોય છે, એટલે જ્યારે જે ગુણની પ્રધાનતા હોય ત્યારે તે ગુણ તેવા આવેગો, વંટોળિયા ઊભા કરે. આ વંટોળિયા જબરજસ્તી કર્મ કરાવી લેતા હોય છે.

એટલે કોઈ કહે કે “હવે મારે કર્મ કરવાં જ નથી.” તો તેની તેવી ઇચ્છા પાર પડી શકે નહિ. પ્રકૃતિના ગુણો જબરજસ્તી કામ કરાવતા જ હોય છે.

તમે જ્યારે ઇચ્છાપૂર્વક કર્મ કરો છો ત્યારે યોજનાપૂર્વક વ્યવસ્થિત કર્મ કરો છો, પણ તમે જ્યારે હઠપૂર્વક કર્મનો ત્યાગ કરો છો ત્યારે પ્રકૃતિના ગુણો, આવેગો અને લાગણીઓનું રૂપ ધારણ કરીને યોજના વિનાનું ન કરવાનું પણ કર્મ કરી બેસો છો, જે અંતે હાનિકારક થઈ શકે છે.

હવે મિથ્યાચારની વ્યાખ્યા કરે છે.

કર્મેન્દ્રિયાણિ સંયમ્ય ય આસ્તે મનસા સ્મરન્।

ઇન્દ્રિયાર્થાન્ વિમૂઢાત્મા મિથ્યાચારઃ સ ઉચ્યતે॥6॥

જે સાધક કર્મેન્દ્રિયોનો સંયમ કરે છે પણ મનનો સંયમ નથી કરતો તે મનથી ઇન્દ્રિયોના વિષયોનું ચિંતન કરતો રહે છે. તે વિમૂઢાત્મા અને મિથ્યાચારી કહેવાય છે.

કર્મેન્દ્રિયો પાંચ છે: વાક્, પાણિ, પાદ, વાયુ અને ઉપસ્થ. આ કર્મેન્દ્રિયો કર્મ કરવામાં કારણ બને છે. કેટલાક સાધકો આ કર્મેન્દ્રિયોનો તો સંયમ કરે છે. જેમકે વાગિન્દ્રિયથી વાણી-શબ્દ બોલતા નથી. મૌન સેવે છે, પણ મનથી તો બોલવાનું ચાલુ રાખે છે. આવી જ રીતે કેટલાક કાષ્ઠમૌન રાખનારા, હાથ-પગ હલાવતા નથી, નિશ્ચેષ્ટ થઈને બેસી રહે છે, પણ હાથ-પગની ક્રિયાઓનું ચિંતન કરતા રહે છે. આવી જ રીતે વાયુ-ગુદા, ઉપસ્થ-લિંગની ક્રિયાઓ કરતા નથી તે-તે વિષયોનું ચિંતન કરતા રહે છે. આ પાંચ કર્મેન્દ્રિયોમાં સૌથી મહત્ત્વની કર્મેન્દ્રિય ઉપસ્થ છે. તેની ક્રિયા મૂત્રવિસર્જન અને કામભોગ છે. મૂત્રવિસર્જનને તો રોકી શકાય નહિ, પણ કામભોગને રોકવા બ્રહ્મચર્યવ્રત ધારણ કરે છે. ઇન્દ્રિયની ઉત્તેજનાને રોકવા માટે લંગોટ લગાવે છે. આ રીતે તેને કામાચારથી રોકે છે, પણ કામભોગનું ચિંતન કર્યા કરે છે. પુરુષ સ્ત્રીનું અને સ્ત્રી પુરુષનું—આવું ચિંતન લોકદૃશ્ય નથી હોતું. આવી વ્યક્તિને ગીતા, વિમૂઢાત્મા કહે છે અને આવા આચારને મિથ્યાચાર કહે છે.

અહીં એક પ્રશ્ન થાય છે કે ઉપવાસ કરનારને જો આહારનો વિચાર આવે તો તે મિથ્યાચારી કહેવાય? ભૂખ્યા માણસને આહારનો વિચાર આવે જ. ન આવે તો સારું. પણ માનો કે કદાચ આવે તો તે ઉપવાસ છોડી દેવો? જો આવું જ હોય તો લગભગ બધા જ ઉપવાસીઓ, બધા જ બ્રહ્મચારીઓ મિથ્યાચારી થઈ જાય, કારણ કે અન્નભૂખ અને કામભૂખ ન ઇચ્છવા છતાં પણ અન્નાદિના વિચારો કરાવી જ દેતી હોય છે.

બીજું, વિચારો કરવાથી નથી થતા અને રોકવાથી નથી રોકાતા. તે સ્વયંભૂ હોય છે. તલપ લાગે એટલે વિચારો આવે. જેમકે લઘુશંકા કે ગુરુશંકાની તલપ લાગે એટલે તેને ક્રિયા કરવાના વિચારો આવવાના જ. આ સારું પણ છે, કારણ કે વિચારો આવવાથી ક્રિયાની વ્યવસ્થા થાય છે. નહિ તો વ્યક્તિ ગમે ત્યાં ગમે ત્યારે કુદરતી હાજતો કરી બેસે. આવી જ રીતે કામાચારના પણ વિચારો ભૂખ લાગવાથી ઓછા-વત્તા પ્રમાણમાં સૌને આવતા જ હોય છે. તો શું તે વિમૂઢાત્મા કહેવાય? તેને મિથ્યાચારી કહેવાય?

મારી દૃષ્ટિએ એવું લાગે છે કે અહીં માત્ર વિચારો જ નહિ, ચિંતન અને તે પણ રસપૂર્વક ચિંતન કરતો રહે તે વિમૂઢાત્મા અને મિથ્યાચારી કહેવાય. ચિંતનમાં પણ રસ આવતો હોય છે, જેને ચિંતનરસ કહેવાય છે. એક સાધક બ્રહ્મચર્યનું વ્રત ધારણ કરી બ્રહ્માચારથી બ્રહ્મચારી દેખાય ખરો, પણ અંદર મનથી તો જ્યારે જુઓ ત્યારે વિષયભોગોનું જ ચિંતન કરતો રહે તો તેના માટે મિથ્યાચાર અને વિમૂઢાત્મા શબ્દોનો પ્રયોગ થયો છે. નિષ્ક્રિય લોકોને આવું ચિંતન વધુ થતું હોય છે. જે લોકોનું મન પ્રવૃત્તિમાં લાગેલું રહે છે તેમને આવું ચિંતન ઓછું થાય છે. આવું સતત ચિંતન કરતા રહેવાથી તેની અસર ચહેરા ઉપર પડે છે. ચહેરો મ્લાન થવા લાગે છે. પણ જે ગુફામાં કે રૂમ બંધ કરીને એકાકી નથી બેસતા અને સતત કર્મઠ રહે છે તેમનું મન કામે લાગેલું રહે છે, તેથી તેમને આવું ચિંતન ઓછું થાય છે. આ જ કારણસર ગીતા કર્મયોગ ઉપર ભાર મૂકે છે. માનો કે અર્જુન યુદ્ધકાર્યમાં રત છે. હવે તેનું મન આવું ચિંતન નહિ કરે, પણ જો તે એકાંતમાં ધ્યાન લગાવવા બેસી જાય તો આવું ચિંતન વધુ થવા લાગે. આ તથ્યને સમજાવવા વિમૂઢાત્મા અને મિથ્યાચાર શબ્દ પ્રયોજાયા લાગે છે.

આ જ વાતને વધુ દઢ કરવા આગળનો શ્લોક રચાયો છે.

યસ્તિવન્દ્રિયાણિ મનસા નિયમ્યા રભતેઽર્જુન

કર્મેન્દ્રિયૈઃ કર્મયોગમસક્તઃ સ વિશિષ્યતે॥7॥

પણ જે સાધક મનના દ્વારા આ કર્મેન્દ્રિયોનું નિયમન કરીને કર્મયોગનું આચરણ કરે છે તે પેલા કરતાં ઘણો ચઢિયાતો છે. મનથી નિયમન ક્યારે થાય? જ્યારે મનમાં વૈરાગ્ય હોય, વૈરાગ્યથી મનની ચિંતનદિશા બદલાઈ જાય, ત્યારે વૈરાગ્યવાન પુરુષનું મન સતત ઈશ્વરસ્મરણ જેવી સાધના કરી શકે. નામસ્મરણથી વૈરાગ્ય વધે અને વૈરાગ્યથી નામસ્મરણ થાય. બન્ને એકબીજાનાં પોષક છે. આવો વૈરાગ્યવાન ભક્ત મનથી કર્મેન્દ્રિયોનું નિયમન કરી શકે પણ તે કર્મયોગી હોવો જરૂરી છે. સાધક કર્મત્યાગી ન હોય, હોય તો પેલા ચિંતનથી મુક્ત ન થઈ શકે. હે અર્જુન, આવો કર્મયોગી પેલા બધા સાધકો કરતાં શ્રેષ્ઠ ગણાવો જોઈએ, કારણ કે તે વિમૂઢાત્મા નથી અને મિથ્યાચારી નથી.

તો પછી કયું કર્મ કરવું જોઈએ?

નિયતં કુરુ કર્મ ત્વં કર્મ જ્યાયો દ્યકર્મણઃ

માટે તું નિયત કર્મ કર. કર્મ નહિ કરવા કરતાં કર્મ કરવું સારું છે. કર્મ કર્યા વિના શરીરયાત્રા પણ કરી શકાતી નથી.

કર્મોના પાંચ પ્રકાર કરી શકાય: (1) નિત્ય, (2) નૈમિત્તિક, (3) નિયત, (4) કામ્ય અને (5) પુણ્ય.

1. નિત્ય

પ્રતિદિન શૌચ-સ્નાન-સંધ્યાવંદનાદિ કરવું તે નિત્યકર્મ છે. પ્રત્યેક વ્યક્તિએ યથાસંભવ આ કરવાં જ જોઈએ. નિત્યકર્મો ન કરનારા, અસ્વચ્છ, ગંદા, મલિન રહેતા હોય છે. સ્વચ્છ લોકોની ઘૃણા તે વહોરી લેતા હોય છે. માનો કે તમે દંતધાવન, સ્નાન, શૌચ વગેરે શુદ્ધિકર્મ ન કરો તો તમારા શરીરમાંથી દુર્ગંધ આવવા લાગે, જે સંપર્કમાં આવનારને ન ગમે, તેથી તમે ઘૃણાને પાત્ર થઈ જાઓ. સ્વચ્છતા માટે આ નિત્યકર્મો જરૂરી છે.

સંધ્યાવંદન, પ્રાર્થના, ભજન-કીર્તન, આરતી-પૂજા, પાઠ વગેરેથી મનની નિર્મળતા થાય છે. નિર્મળતા એ જ પવિત્રતા કહેવાય. આવો નિર્મળ-પવિત્ર માણસ આપોઆપ સૌને ભાવતો થઈ જાય છે. એટલે સ્વચ્છતા અને પવિત્રતા માટે રોજ નિત્યકર્મ કરવાં જોઈએ. ન કરનારા લાંબા ગાળે પતિત થઈ જતા હોય છે.

2. નૈમિત્તિક

રોજરોજ નહિ પણ કોઈ નિમિત્તવિશેષ પ્રાપ્ત થવાથી જે કર્મ કરવું પડે તેને નૈમિત્તિક કર્મ કહેવાય. માનો કે તમે કોઈની સ્મશાનયાત્રામાં ગયા હો અને સ્નાન કરો તો તે નૈમિત્તિક કર્મ કહેવાય. આવાં જુદાંજુદાં નિમિત્તો વખતે થનારાં કર્મો નૈમિત્તિક કર્મ કહેવાય.

3. કામ્ય કર્મ

કામના પૂરી કરવા માટે જે કર્મો કરાય તેને કામ્ય કર્મો કહેવાય. આના બે ભેદ છે: 1. પુરુષાર્થથી અને 2. કર્મકાંડ વગેરેથી. તમારી આજીવિકા વગેરે પુરુષાર્થથી થનારાં કર્મો છે. પણ જે કામના પુરુષાર્થથી સિદ્ધ નથી થતી તેને સિદ્ધ કરવા, યજ્ઞ-યાગ-હોમ-હવન, બાધા-બંધણી, અનુષ્ઠાનો વગેરે કરો છો તે કર્મકાંડીય કર્મો છે.

4. પાપ-પુણ્ય-કર્મ

બીજાનું ભલું કરવા માટે જે દાન-પુણ્ય વગેરે થાય છે તે પુણ્યકર્મ કહેવાય. પુણ્યકર્મથી પવિત્રતા આવે. પણ બીજાને પીડા પહોંચાડનારું કર્મ પાપકર્મ કહેવાય તેથી અપવિત્રતા આવે.

5. નિયત કર્મ

તમારા માટે જે નિર્ધારિત થયેલું કર્મ છે, તે નિયત કર્મ કહેવાય. જેમકે શિક્ષક માટે ભણાવવું, યોદ્ધાઓ માટે યુદ્ધ કરવું, વિદ્યાર્થી માટે ભણવું વગેરે. પ્રત્યેક ધાર્મિક વ્યક્તિ માટે જે-તે જવાબદારીભર્યું કર્મ કરવાનું જ હોય છે. આને નિયત અથવા કર્તવ્યકર્મ કહેવાય. કર્તવ્ય વિનાનો કોઈ માણસ હોય જ નહિ. કદાચ કોઈ કર્તવ્યત્યાગી થઈ જાય તો તે પાપ કહેવાય. રાજાનું કર્તવ્ય પ્રજાપાલનનું છે, તે ત્યાગીને તે ભજન-ધ્યાન-સમાધિમાં લાગી જાય તો તેને પાપ લાગે. કર્તવ્યત્યાગ પાંચ રીતે થાય: 1. આળસ અને પ્રમાદથી થાય, 2. લોભલાલચથી થાય, 3. ભોગવિલાસથી થાય, 4. અજ્ઞાનથી થાય અને 5. વિષાદથી થાય.

અર્જુન યોદ્ધો—સેનાપતિ છે. તે યુદ્ધે ચઢેલો છે. યુદ્ધ કરવું એ તેનું નિયત કર્મ છે. તે કરવું જ જોઈએ. વળી જે કર્મ કરવા કે ન કરવાથી અનેકોને પરિણામ ભોગવવાં પડે તેવાં નિયત કર્મો તો છોડાય જ નહિ. માનો કે એક પાઈલટ વિમાન ઉડાડી રહ્યો છે. આકાશમાં જ તેને વિષાદ-વૈરાગ્ય થઈ જાય અને તે કર્મ ત્યાગી બેસે તો શું થાય? તેનાથી આવો ત્યાગ કરી શકાય જ નહિ. આવી જ રીતે કોઈ રાજા, કોઈ સેનાપતિ ખરા સમયે નિયત—કર્તવ્યકર્મ છોડી દે તો પ્રજા રઝળી પડે. તેના કર્મનું પરિણામ માત્ર તેને જ ભોગવવાનું નથી થતું, બીજાં ઘણાંને ભોગવવાનું થાય છે. આવું નિયત કર્તવ્યકર્મ છોડી શકાય નહિ. તે પ્રાણાન્તેય કરવું જ જોઈએ. જે લોકો જવાબદારીઓ છોડીને વૈરાગ્ય ધારણ કરે છે તે કર્તવ્યભ્રષ્ટ થાય છે. તેમનો વૈરાગ્ય ખરા અર્થમાં અર્જુનનો વિષાદ જ કહેવાય.

શરીરયાત્રાપિ

જીવનનો સૌથી મહત્ત્વનો અને પ્રાથમિક પ્રશ્ન શરીરયાત્રાનો છે. શરીરયાત્રા એટલે જીવનનિર્વાહ. જીવનની પ્રાથમિક આવશ્યકતા અન્નાદિની હોય છે. જે લોકો પ્રાથમિક આવશ્યકતા પણ પૂરી કરી શકતા નથી તે પામર કહેવાય. સાધકે પગભર જીવન જીવવું જોઈએ,

પરાશ્રિત જીવન નહિ. જે કર્તવ્યપરાયણ કે કર્મઠ નથી હોતા તે પરાશ્રિત જીવન, પરભોગી થઈ જતા હોય છે. તેનાથી બચવું જોઈએ. તો હવે કયું કર્મ કરું એવો પ્રશ્ન થાય તો જવાબ આપે છે:

યજ્ઞર્થાત્ કર્મણોઽન્યત્ર લોકોઽયં કર્મબંધનઃ।

તદર્થં કર્મ કૌન્તેય મુક્તસંગઃ સમાચર॥૭॥

યજ્ઞ એટલે પ્રભુપ્રીત્યર્થે થયેલું કર્મ. તે સિવાયનું અન્ય નિમિત્તે કરેલું કર્મ બંધનરૂપ થઈ જાય છે. માટે પ્રભુને વહાલું લાગે તેવું કર્મ આસક્તિ વિનાનો થઈને કર.

આગળના શ્લોકમાં કર્મના પ્રકાર બતાવ્યા. તેમાં નિયત કરાયેલા કર્મને કરવાનું કહ્યું. હવે તેની જ સ્પષ્ટતા કરી રહ્યા છે. નિયત એટલે કોના દ્વારા નિયત? પરમેશ્વરના દ્વારા. પ્રત્યેક વ્યક્તિ માટે પરમેશ્વરે શું કરવું તે નિયત કરેલું છે. નવાઈ લાગશે, પણ આ વાતમાં તથ્ય છે. પ્રત્યેક વ્યક્તિનો સ્વભાવ અને રુચિ ભિન્નભિન્ન હોય છે. આ બન્નેના સંયોગથી વ્યક્તિને શું કરવું, શું કરી શકશે તે નક્કી થતું હોય છે. બધી વ્યક્તિઓ બધું ન કરી શકે. માનો કે સંસાર એક નાટક છે. નાટકમાં હીરોની ભૂમિકા પણ હોય અને વિદૂષકની પણ હોય. બન્ને પોતપોતાની જગ્યાએ મહત્ત્વના છે, પણ જો હીરો વિદૂષક થઈ જાય અને વિદૂષક હીરો થઈ જાય તો નાટક બગડી જાય. વિદૂષક પણ જો પોતાની ભૂમિકા બરાબર ભજવે તો નાટકમાં રંગ જામી જાય. જરા ધ્યાનથી વિચાર કરી જોજો, તમે જે થયા છો, એ જ તમારે થવાનું હતું. તમે બીજા કોઈ થઈ શક્યા ન હોત. જો આ વાત ઠીક લાગે તો કોઈએ તમારે માટે આ નાટકમાં ભૂમિકા નિર્ધારિત કરી છે તે તમારે ભજવવાની છે. તે બરાબર ભજવો તો નાટકનો માલિક પ્રસન્ન થઈ જાય. આ પ્રભુપ્રીત્યર્થ કામ છે. તે જ યજ્ઞ છે. જે-જે કર્મ પ્રભુને પ્રિય હોય તે જ તમારે કરવાનું છે. તે સિવાયનાં જે લોકોને રાજી કરવાનાં કર્મો છે તે બંધનનાં કારણ થઈ શકે છે. ખરેખર તો લોકો તો માત્ર તેમનો સ્વાર્થ સાધી આપનાર પ્રત્યે જ રાજી રહેતા હોય છે, તેથી તેવાં કર્મોને ગીતા “લોકોઽયં કર્મબંધન” કહ્યાં છે. જે બાંધી દે તે લોક. હે કૌન્તેય, પ્રભુપ્રીત્યર્થ કર્મને મુક્તસંગ થઈને કર. ઈશ્વરને વહાલાં લાગતાં કર્મો કરે તેને ઈશ્વરમય જીવન કહેવાય.

વાતને આગળ વધારે છે:

સહયજ્ઞઃ પ્રજાઃ સૃષ્ટ્વા પુરોવાય પ્રજાપતિઃ।

અનેન પ્રસવિષ્યધ્વમેષ વોઽત્સ્વષ્ટકામધુક્॥૧૦॥

પ્રજાપતિ બ્રહ્માએ પ્રજાની સૃષ્ટિ આ યજ્ઞો સાથે કરી હતી અને પછી પ્રજાને કહ્યું કે “આ યજ્ઞના દ્વારા તમે ખૂબ સમૃદ્ધ બનો. આ કર્મ તમારા માટે ઇચ્છિત ફળ આપનારું થઈ જશે.

પ્રજાપતિ—બ્રહ્માએ સૃષ્ટિની રચના કરી, છેવટે પ્રજાની પણ રચના કરી. પ્રજા એટલે સંતાનો. વ્યક્તિના ઘરે સંતાન થાય એટલે જીવન ધન્ય થાય. વારસદાર પેદા કરવો કે મૂકવો એ પણ જીવનની એક ધન્યતા જ કહેવાય. મારું કામ પૂરું થયું. એક કડીએ આગળ બીજી કડી જોડી દીધી. હવે બીજી ત્રીજી, ચોથી એમ જોડ્યા કરતો, જેથી કડીરૂપી સંસાર ચાલુ રહેશે. પ્રજાની ઉત્પત્તિ યોજનાપૂર્વક થઈ છે. એવું લાગે છે કે પ્રત્યેક જીવ એકબીજાનો પૂરક છે—ખાસ કરીને નર-નારીના રૂપમાં. એવી કોઈ પ્રજાતિ નથી કે જેમાં માત્ર નર જ હોય કે પછી માત્ર નારી જ હોય. કલ્પના કરો કે આ સૃષ્ટિ માત્ર નરરૂપ કે માત્ર નારીરૂપ હોત તો શું થાત? સૃષ્ટિ આગળ ચાલી જ ન હોત. સૃષ્ટિને આગળ ચલાવવા નર-નારીનું રૂપ જરૂરી છે. આ ઈશ્વરીય યોજના છે. જો જીવસૃષ્ટિ અકસ્માત જ થઈ હોત તો તે કાં તો નરરૂપ હોત કાં પછી નારીરૂપ હોત; પણ ઉભય રૂપ છે, એટલું જ નહિ, તેનું સંખ્યાકીય સન્તુલન પણ છે. લગભગ અડધા પુરુષો અને અડધી સ્ત્રીઓનું સંતુલન જોવા મળે છે. કોઈ યોજના જ છે. નર-નારીની શરીર-આકૃતિ કમાલની રચના કહેવાય, જે એકબીજાનાં પૂરક થઈ શકે છે. જો બન્ને શારીરિક રીતે પણ એકસરખાં હોત તો પૂરક ન થઈ શક્યાં હોત. સ્વભાવ, રુચિ અને ક્ષમતાની દૃષ્ટિએ પણ બન્નેમાં પૂરકતા બનાવી છે, તેથી યોજના એવી છે કે બન્ને એકબીજાનાં પૂરક બને, પૂરક બનીને આગળ-આગળની પ્રજાની ઉત્પત્તિ કરતાં રહે. આ કામ પૂરું કરવા તેણે જ બન્નેમાં ‘કામ’ મૂક્યો, જે પ્રચંડ વેગથી બન્નેને એકબીજાની નજીક લઈ આવે છે અને બેમાંથી એક બનાવે છે. એક થયા વિના રહી શકતાં નથી, તેથી એક થાય છે. એક થવાની કોઈએ યોજના બનાવી છે. એક થવામાં એકબીજાની પારસ્પરિક ગુલામી જરૂરી છે. આ ગુલામી પણ મંગળમય છે.

આ સૃષ્ટિમાં મુખ્યતઃ બે ભાગ છે: (1) પ્રાણીસૃષ્ટિ અને (2) બીજી મનુષ્યસૃષ્ટિ. પ્રાણીસૃષ્ટિને શું કરવું તે કહેવાની જરૂર નથી. તે તેના માટે

નિયત કરેલું કર્મ જ કરે છે. પ્રત્યેક પ્રાણી માત્ર કુદરતી માર્ગે જ જીવન જીવે છે, કશો જ ફેરફાર નથી કરતું. પ્રાણીઓમાં કોઈ સુધારક કે ક્રાન્તિકારી નથી થતું. કોઈ રિવાજો કે ઘરેડો નથી હોતી. તેમની જીવનપદ્ધતિ જન્મથી મૃત્યુ પર્યંતની નિશ્ચિત હોય છે. તે જ્યારે માનવસંપર્કમાં આવે છે અને માનવજીવનનું પૂરક બને છે ત્યારે તેની જીવનપદ્ધતિમાં માનવ ફેરફાર કરે છે. ઘોડાને લગામ લગાવવી, પળોટવો, ચાલ શિખવાડવી વગેરે માનવસર્જિત કહેવાય. જો તે મુક્ત હોય તો માત્ર કુદરતી જીવનપદ્ધતિથી જ જીવન જીવે. આવું બધાં પ્રાણીઓનું સમજવું.

પણ માનવસૃષ્ટિ પ્રાણીસૃષ્ટિથી ભિન્ન છે. તેની જીવનપદ્ધતિ કુદરતની સાથે માનવે પોતે પણ નિર્ધારિત કરી છે. વસ્ત્રો પહેરવાં, વાળ કપાવવા, મકાનો બાંધવાં, યંત્રો બનાવવાં, તેનો ઉપયોગ કરવો વગેરે બધું જ માનવનિર્મિત છે. માનવ સિવાય બીજા કોઈ પણ પ્રાણીએ કશો વિકાસ કર્યો નથી. તેથી માનવ બે પદ્ધતિથી જીવન જીવે છે: કુદરતી પદ્ધતિ અને માનવપદ્ધતિ. માનવપદ્ધતિ સારી તથા નરસી, હિતકારી તથા અહિતકારી બન્ને પ્રકારની હોય છે. તેથી તે સનાતન નથી હોતી. તેમાં સમય-સમય ઉપર પરિવર્તન જરૂરી હોય છે, એટલે તેને ઉપદેશની જરૂર રહે છે. “આ કર” અને “આ ન કર” એવી સૂચના જરૂરી છે. એટલે પ્રજાપતિએ પ્રાચીનકાળમાં આ માનવપ્રજાને કહ્યું કે “આ યજ્ઞો દ્વારા પ્રસવિષ્યધ્વમ્—વધુ ને વધુ વિકાસ કરો. સમૃદ્ધ બનો.”

ગીતા વિકાસવિરોધી નથી અને સમૃદ્ધિવિરોધી પણ નથી. તે કહે છે કે: “પ્રસવિષ્યધ્વમ્—અર્થાત્ વિકાસ કરો, સમૃદ્ધ બનો, કંગાળ ન રહો, દરિદ્ર ન થાઓ. તમને સમૃદ્ધ બનાવનારું તત્ત્વ હું તમને આપું છું. એ છે ‘યજ્ઞ’. યજ્ઞ કરો, યજ્ઞ કરો, યજ્ઞ કરો.”

યજ્ઞ એટલે પ્રભુપ્રીત્યર્થ થનારું કર્મ. પ્રભુની પ્રીતિ ત્યારે થાય જ્યારે તમે તેનું તમારે માટે નિયત કરેલું કર્મ કરો ત્યારે. તે જ તમારું કર્તવ્ય થઈ જાય. હવે ‘યજ્ઞ’ શબ્દની બીજી વ્યાખ્યા થઈ રહી છે. “જે વિકાસ કરાવે, જે સમૃદ્ધિ આપે તે યજ્ઞ.” જરા ધ્યાન આપો. પ્રાણીસૃષ્ટિ ચાલતી નથી, સ્થગિત થઈ ગઈ છે. હજારો વર્ષ પૂર્વે તે જ્યાં હતી ત્યાં જ છે. કશો જ ફરક પડ્યો નથી. જંગલમાં જઈને જોજો: સિંહ, વાઘ, વરુ વગેરે હિંસક પ્રાણીઓ જ્યાં હતાં ત્યાં ને ત્યાં જ છે. હરણાં-સસલાં, કાગડા-કબૂતર, બગલાં વગેરે પણ જ્યાં હતાં ત્યાં ને ત્યાં જ છે. કશો જ ફરક પડ્યો નથી. તે ચાલતાં નથી. ઊભાં રહી ગયાં છે, સ્થગિત છે. માત્ર માણસ જ ચાલે છે—ચાલ, ચાલ કરે છે. તે અટકતો નથી. જ્ઞાન-વિજ્ઞાન તેને ચલાવે છે. આદિમાનવથી ગુફામાનવ, ગુફામાનવથી ઘરમાનવ, પશુપાલક માનવ, ખેતીમાનવ, યંત્રમાનવ, કમ્પ્યુટર માનવ વગેરે આજ સુધી તે ચાલતો જ રહ્યો છે. આગળ પણ ચાલતો જ રહેવાનો છે. જે અટકશે તે સ્થગિત થઈ જશે. તે જીવનયાત્રામાં પાછળ રહી જશે. જે પાછળ રહી જશે તે માર ખાશે, તેનું શોષણ થશે. તે દુઃખી અને ગુલામ થશે. માટે “ચરૈવેતિ ચરૈવેતિ” વેદ કહે છે. ચાલતા રહો, ચાલતા રહો. ઊભા ન રહી જાઓ, અટકો નહિ. આ સતત પ્રક્રિયાને યજ્ઞ કહેવાય. જ્ઞાન-વિજ્ઞાનના દ્વારા નિરંતર વિકાસ કરતા જ રહેવું તે યજ્ઞકાર્ય છે. જે લોકો માત્ર અગ્નિકુંડમાં આહુતિઓ આપવાને જ યજ્ઞ માનીને અટકી ગયા છે તે અટકી ગયા છે, પછાત થઈ ગયા છે અને સમૃદ્ધિ વિનાના દરિદ્ર થઈ ગયા છે. માત્ર આહુતિવાળા યજ્ઞો જ પૂરા યજ્ઞો નથી. જે વિકાસ કરાવે, સમૃદ્ધિ અપાવે તે યજ્ઞ છે. તે કરો. તે તમારા માટે યજ્ઞકર્મ છે. રાષ્ટ્રને, પ્રજાને સુખી-સમૃદ્ધ-વૈભવશાળી બનાવો, આ તમારું કર્તવ્ય છે.

તે માટે દેવોને રાજી કરો.

દેવાન્ ભાવયતાનેન તે દેવા ભાવયન્તુ વઃ

પરસ્પરં ભાવયન્તઃ શ્રેયઃ પરમવાપ્સ્યથા॥૧૧॥

દેવોને પ્રસન્ન કરશો તો દેવો તમને પ્રસન્ન કરશે. જો દેવો અને માનવો પરસ્પર એકબીજાને પ્રસન્ન કરશે તો શ્રેયની પ્રાપ્તિ થશે. આપણે હિન્દુઓ બ્રહ્મવાદી છીએ, પણ સાથેસાથે દેવવાદી પણ છીએ. એટલે તો આપણે અનેક દેવોની પૂજા કરીએ છીએ. આ દેવો કોણ છે? “જે દેવે દેવ.” જે પ્રજાને સતત કાંઈ ને કાંઈ આપતા રહે તેને દેવ કહેવાય. ધરતી દેવ છે, કારણ કે તે ધનધાન્ય—વનસ્પતિઓ આપે છે. ધરતી વિના જીવનની કલ્પના જ શક્ય નથી.

જળ દેવ છે, કારણ કે તે જીવન આપે છે, વૃષ્ટિથી આપણને જળ પ્રાપ્ત થાય છે. એટલે વૃષ્ટિ લાવનારા ઇન્દ્ર દેવ છે.

વાયુ દેવ છે, કારણ કે તે પણ જીવન આપે છે. અગ્નિ પણ દેવ જ છે. અગ્નિથી આહાર પકવી શકાય છે. આકાશ દેવ છે. તેના દ્વારા વિશ્વભરમાં શબ્દોનું પ્રેષણ થાય છે.

સૂર્ય દેવ છે. સૂર્યનાં અનેક પ્રકારનાં કિરણો આપણને પ્રકાશ અને ઊર્જા બન્ને આપે છે. માત્ર એક જ મિનિટ સૂર્ય ન રહે તો બધું ઠરી જાય, મરી જાય.

ચંદ્રમા દેવ છે. તે રસરાજ છે, રસ આપે છે. આવી રીતે પ્રકૃતિમાં આવેલું પ્રત્યેક તત્ત્વ દેવ છે. કલાકારે તેની આકૃતિ બનાવી, રૂપ બનાવ્યું, કથાઓ ઘડી, જેથી લોકો તેમને પૂજે. પણ લોકો પૂજામાં જ અટકી ગયા, સ્થગિત થઈ ગયા. ખરી પૂજા આ છે કે તે-તે બધા દેવોનો વિકાસ માટે ઉપયોગ કરીએ. જેમકે:

1. ધરતીને આધુનિક પદ્ધતિથી ખેડીને અનાજના ઢગલા કરીએ.
 2. જળને નાથીને ડેમ-ચેકડેમ બનાવીને ખેતરો સુધી જળ પહોંચાડીને અનાજના ઢગલા કરીએ.
- માત્ર ખોબા ભરીભરીને જળમાં જળ પધરાવીને જ ન અટકી જઈએ. જળમાંથી જળવિદ્યુત ઉત્પન્ન કરીને, દેશને ઝગમગતો કરીએ, અંધારાં ભગાડીએ.
3. અગ્નિથી વરાળ બનાવીએ, વરાળથી શક્તિ પેદા કરીએ અને તેના દ્વારા યંત્રો—મહાયંત્રો ચલાવીએ. સૂર્યઊર્જાથી વીજળી ઉત્પન્ન કરીએ, વીજળીથી જીવનને સમૃદ્ધ બનાવીએ.
 4. પવનથી નાવો ચલાવીએ. મોટામોટા સઢ બનાવીને દરિયાપાર જઈએ. પવનચક્કીઓ બનાવીને પવનઊર્જા પેદા કરીએ. બસ વીજળી જ વીજળી! પરમેશ્વરે કેટલું બધું ઈંધણ આપ્યું છે! ખર્ચ્યા જ કરો, કદી ખૂટે જ નહિ.

5. ધ્વનિથી વિશ્વવ્યાપી થઈ જઈએ. રેડિયો, વાયરલેસ વગેરે અનેક પ્રયોગો દ્વારા ક્ષણભરમાં વિશ્વવ્યાપી થઈ જઈએ.
- આ તો થોડાંક ઉદાહરણો-માત્ર છે. પૃથ્વીની પ્રત્યેક વસ્તુ દેવ છે. જો દોહતાં આવડે તો તેમાંથી અમાપ ઊર્જા પેદા કરી શકાય છે. ઊર્જા જ જીવન છે. ઊર્જાવિમુખ ન બનો. ઊર્જાવિમુખ કરનારું અધ્યાત્મ ગીતાને સ્વીકાર્ય નથી.
- આ બધા દેવોનું સન્માન કરો, દોહન કરો. તે તમારા જીવનનું પરમ શ્રેય આપશે. પરસ્પર પૂરક બનો. માત્ર હાથ જોડવા તે પૂરી પૂજા નથી. બહુ બહુ તો તે પૂજાની શરૂઆત છે. આગળ વધો. સૂર્ય વગેરે તો ઊર્જાના અખૂટ ભંડાર છે. તેનો ઉપયોગ કરો. કેટલું જળ સમુદ્રમાં વહી ગયું! વેડફાઈ ગયું! હવે ડેમ-ચેકડેમ વગેરે દ્વારા ટીપે ટીપું પાણી ખેતરો તરફ વાળો. જુઓ, કેટલી સમૃદ્ધિ આવે છે?
- કરોડો વર્ષોથી સૂર્ય તપી રહ્યો છે. તેના તાપમાં લોકો બળતા રહ્યા. હવે તેના તાપમાંથી ઊર્જા ઉત્પન્ન કરો. A.C. જેવાં સાધનો વસાવો. ઠંડા હિમ જેવા થઈ જશો અને બળવાનું બંધ થઈ જશે.

આપણી ચારે તરફ દેવો જ દેવો છે. બધાનો આદરપૂર્વક ઉપયોગ કરો તો ઉપરનું સ્વર્ગ નીચે આવી જશે. આ જ ખરો યજ્ઞ છે.

ઇષ્ટાન્ ભોગાન્ હિ વો દેવા દાસ્યન્તે યજ્ઞભાવિતાઃ।

તૈર્દત્તાનપ્રદાયૈભ્યો યો ભુંક્તે સ્તેન એવ સઃ॥12॥

યજ્ઞોથી પ્રસન્ન થયેલા દેવો તમને તમારા ઇષ્ટભોગોને આપતા રહેશે. તેમના દ્વારા અપાયેલા ભોગો, તેમને સમર્પિત કર્યા વિના જ મનુષ્ય માત્ર પોતે એકલો જ ભોગવશે તે ચોર છે.

પ્રત્યેક વ્યક્તિને સગવડો ગમે છે. સગવડો ભોગવવી તે ભોગ છે. તેની ચઢતી-ઊતરતી કક્ષાઓ હોય છે. ચઢતી કક્ષાને જોયા પછી ઊતરતી કક્ષા કોઈને ગમતી નથી, તેથી એક પછી એક વધુ ને વધુ ચઢતી કક્ષા મેળવવાની ઇચ્છા થાય છે. સારું છે. તેથી વિકાસ થાય છે. જો વ્યક્તિ કે પૂરી પ્રજાને જ્યાં છે ત્યાં જ સંતોષ કરાવીને બેસાડી દેવામાં આવે તો વિકાસ ન થાય. તો બીજી પ્રજાની તુલનામાં તે પછાત થઈ જાય. પછાતપણું મહાદુઃખદાયી છે. તેથી અટકો નહિ, આગળ વધો. પેલા દેવોની સાચી ઉપાસના કરો. તે તમારી જ્ઞાન-વિજ્ઞાનની ઉપાસનાથી પ્રસન્ન થઈને તમને ગમતા ભોગો આપતા રહેશે. ભોગત્યાગી કે ભોગવિરોધી ન બનો. “ભુંજથાઃ” (ઉપનિષદ)—ભોગવો પણ પાછું આપીને ભોગવો. દેવને ધરાવીને ભોગવો. દેવને ધરાવેલા ભોગો થાળ થઈ જાય છે, પ્રસાદ થઈ જાય છે. એવી રીતે તમારી સમૃદ્ધિને દરિદ્રનારાયણ, દુઃખીનારાયણ, રોગીનારાયણ, અજ્ઞાનીનારાયણ વગેરેમાં વિતરિત કરીને ભોગવો. દેવોનું આપેલું, દેવોના પ્રતીક જેવા દીન-દુઃખી-લાચાર માણસોને આપ્યા વિના જે માત્ર પોતે એકલો જ ભોગવે છે તે ચોર છે. આ શ્લોકમાં ગીતાએ ચોરની સુંદર વ્યાખ્યા કરી છે. જે આપ્યા વિના એકલો જ ભોગવે છે તે ચોર છે. જે ખવડાવ્યા વિના એકલો જ ખાય છે તે ચોર છે. માત્ર ચોરી કરે તે જ ચોર નથી, પણ આપતો નથી કે ખવડાવતો નથી તે પણ ચોર છે.

આ જ વાતને ફરીથી દઢ કરે છે.

યજ્ઞશિષ્ટાશિનઃ સન્તો મુચ્યન્તે સર્વકલિબૈઃ।

ભુંજતે તે ત્વં પાપા યે પચન્તિ આત્મકારણાત્||13||

સંતો યજ્ઞનું અવશિષ્ટ અન્ન ભોગવે છે જેનાથી તે બધાં પાપોથી મુક્ત થઈ જાય છે અને જે માત્ર પોતાના જ ઉપભોગ માટે રસોઈ બનાવે છે, તે પાપીઓ છે અને તે પાપ ખાય છે.

આ સુંદર શ્લોકમાં ભગવાને બે વ્યાખ્યાઓ કરી છે: એક તો સંત કોને કહેવાય અને બીજું પાપી કોને કહેવાય. સંતની વ્યાખ્યા કરતાં તે જણાવે છે કે જે યજ્ઞમાં અવશિષ્ટ થયેલો એટલે કે બધાને જમાડ્યા પછી વધેલો પ્રસાદ જમે છે તે સંત કહેવાય. જે પહેલાં જ જમી લે, પછી કોઈને જમાડે નહિ તે સંત ન કહેવાય. આપણે ત્યાં પ્રાચીનકાળમાં એવી પ્રથા હતી કે રસોઈમાં પહેલાં પાંચ ગ્રાસ ગાય, કૂતરું, કાગડા વગેરે માટે કાઢવામાં આવતા. પછીની રસોઈ ગૃહસ્થો જમતા. એથી પણ વધુ, ઘરની સન્નારી તો નાનાંમોટાં સૌને જમાડીને પછી છેવટમાં જે વધ્યુંઘટ્યું હોય તે જમતી. આમ કરવાથી તે બધા રસોઈનાં પાપોથી મુક્ત થઈ જતી. ટૂંકમાં જે જમાડીને જમે તેને સંત કહેવાય. જે લોકો સૌથી પહેલાં જમી લેવાનો આગ્રહ રાખે છે તે સંત ન કહેવાય. અમુક લોકો પોતાને ઉચ્ચ કક્ષાના સંન્યાસી માનતા હોય છે અથવા પોતાને ઉચ્ચ વર્ણના માનીને સર્વપ્રથમ અમે જ જમીએ, પછી બધા જમે તેવો આગ્રહ રાખતા હોય છે. તે ભલે ઉચ્ચ વર્ણના હોય, પણ તે સંત ન કહેવાય. “તેન ત્યક્તેન ભુંજથાઃ”નો આવો જ ભાવ છે.

જે લોકો માત્ર પોતાને માટે જ રસોઈ બનાવે છે અને બારણાં બંધ કરીને એકલાએકલા જ જમે છે તે પાપી છે અને તેમનું ભોજન એ અન્ન નહિ પણ પાપ છે. તે પાપ ખાય છે.

અહીં ખાવાનો અર્થ માત્ર ખાવું એવું કરવાનો નથી, પણ જે કમાણી થાય છે તે કમાણી પોતે માત્ર એકલો જ વાપરે છે, તેમાંથી કોઈને કશું આપતો નથી તેવો કરવાનો છે. કમાણીનો અમુક ભાગ તો પુણ્યકાર્યોમાં વાપરવો જ જોઈએ. કેટલાક પંથો-સંપ્રદાયો કે ગુરુલોકો પોતાના ભક્તોની કમાણીનો દશમો ભાગ પોતાને આપી દેવાનું જણાવે છે. તે યોગ્ય ન કહેવાય. આવો કમાણીનો ભાગ જે શક્ય હોય તે વ્યક્તિએ સીધા જ પોતાના હાથે દીન-દુઃખી-લાચાર માણસો માટે વાપરવો જોઈએ. તે વધુ યોગ્ય છે.

કમાણી બાબત સૌનું સરખું સામર્થ્ય નથી હોતું. કોઈ રમત-રમતમાં કરોડો કમાય છે અને કોઈ પરસેવો પાડીને પણ કોડી કમાઈ શકતો નથી. જે લોકો અઢળક કમાય છે તે વધારાના ઢગલાને કરશે શું? ઢગલો વધાર- વધાર કરીને અંતે મરી જ જવાનું ને! કમાણી કર્યા પછી બીજી બે કમાણીઓ કરવાની હોય છે: 1. પુણ્યકમાણી અને 2. યશકમાણી. પ્રભુપ્રીત્યર્થ વપરાય તે પુણ્ય-કમાણી કહેવાય અને યશ-કીર્તિ વધારવા માટે વપરાય તે યશકમાણી કહેવાય. આ બંનેમાંથી એક પણ કમાણી જે કરી શકતો નથી તેનું કમાવું વ્યર્થ જ નહિ ધિક્કારને પાત્ર છે. માત્ર બધું ભોગવવામાં જ વાપરી નાખવા માગે તે પણ ભોગવવાની એક સીમા હોય છે. સીમા બહારના ભોગો વ્યક્તિ ભોગવી શકતી નથી અને કદાચ બળજબરી ભોગવવા માગે તો રોગો થઈને અંતે ભોગશૂન્યતાની દશા થઈ જાય, તો પછી અઢળક કમાણીને કરવી શું? એટલે ગીતા પ્રેરણા આપે છે કે ખૂબ કમાઓ તેની ના નહિ, પણ માપનું ભોગવો. માપનું ભોગવશો તો લાંબું જીવશો અને ઘણું ભોગવશો. જો અકરાંતિયા થઈને ભોગવવા જશો તો ભોગશક્તિ ક્ષીણ થઈને સમાપ્ત થઈ જશે. વહેલા મરી જશો. તો હવે વધારાનો ઢગલો પુણ્ય કમાવામાં અને યશ કમાવામાં વાપરો. આ પણ કમાણી જ છે. આ બે કમાણી વિનાની માત્ર ધનકમાણી તો બીજા માટે ઢગલો કરી આપવા બરાબર છે. એટલે ગીતા કહે છે કે જે પોતાની કમાણી માત્ર પોતે જ ખાય છે તે પાપી છે અને પાપ ખાય છે.

આગળનો શ્લોક યજ્ઞની ઉત્પત્તિ બતાવવા માટે છે.

અન્નાદ્ ભવન્તિ ભૂતાનિ પર્જન્યાદન્નસંભવઃ।

યજ્ઞાદ્ ભવતિ પર્જન્યો યજ્ઞઃ કર્મસમુદ્ભવઃ||14||

અન્નથી પ્રાણીઓ ઉત્પન્ન થાય છે અને વરસાદથી અન્ન થાય છે, વરસાદ યજ્ઞથી થાય છે અને કર્મોના સમુદ્ભવથી અર્થાત્ પુરુષાર્થથી યજ્ઞ થાય છે.

આ શ્લોકને સમજવા માટે વિશેષ પરિશ્રમ કરવો પડશે. શ્લોકની વ્યાખ્યા એવી હોય જે વ્યવહારમાં ઘટતી હોય. જો તે વ્યવહારમાં ઘટતી ન હોય તો તેવી વ્યાખ્યા અર્થહીન થઈ જાય.

1. અન્નાદ્ ભવન્તિ ભૂતાનિ

અન્નમાંથી પ્રાણીસૃષ્ટિ થાય છે એ વાત બરોબર કહેવાય. પ્રત્યેક પ્રાણીને કોઈ ને કોઈ આહાર જોઈએ. અને પ્રાણી પોતે પણ કોઈ ને કોઈ રીતે કોઈનો આહાર થઈ જતું હોય છે, માત્ર શિકારની દૃષ્ટિએ જ નહિ. જે સહજ રીતે મૃત્યુ પામ્યું હોય છે તે મડદું લાંબો સમય પડી રહે તો તેમાં કીડા પડી જાય છે અને કીડાઓ તે મડદાને ખાઈ જાય છે. એટલે અન્નથી પ્રાણીસૃષ્ટિ થાય છે અને જીવે છે તે વાત બરાબર કહેવાય.

2. પર્જન્યાદન્નસંભવઃ

પર્જન્ય એટલે વરસાદથી અન્ન ઊગે છે તે પણ સાચું છે. પર્જન્યનો વ્યાપક અર્થ કરવાનો છે. પાણીથી અન્નાદિ ઊગી નીકળે છે. નહેર-કૂવા વગેરેનું પાણી પણ પર્જન્યમાં આવી ગયું, કારણ કે તે પાણી પણ પરંપરાથી પર્જન્ય દ્વારા જ થયું હોય છે.

3. યજ્ઞાદ્ ભવતિ પર્જન્યઃ

યજ્ઞો કરવાથી પર્જન્ય થાય છે. આ વાત વિચારણીય છે. ભારતમાં હિન્દુ પ્રજા સિવાય બીજા કોઈ યજ્ઞો કરતા નથી તોપણ વરસાદ થાય છે. સૌથી વધુ વરસાદ ચેરાપુંજમાં થતો હોવાનું કહેવાય છે. પણ ત્યાં (આસામમાં) યજ્ઞો થતા નથી. આ સિવાય વિશ્વના બીજા ભાગોમાં પુષ્કળ વરસાદ થાય છે—આફ્રિકા, યુરોપ, અમેરિકા, ઑસ્ટ્રેલિયા વગેરે દેશોમાં, ત્યાં પણ કોઈ યજ્ઞો કરતા નથી, એટલે ત્યાં યજ્ઞો વિના પણ વરસાદ થાય છે. બીજી તરફ ગુજરાત-રાજસ્થાન વગેરે ભાગોમાં લોકો ઘણા યજ્ઞો કરે છે, પણ અહીં વારંવાર દુષ્કાળ પડે છે. પાણી માટે લોકો વલખાં મારે છે, હિજરત કરે છે. આમ જ્યાં યજ્ઞો નથી થતા ત્યાં પુષ્કળ વરસાદ થાય છે અને જ્યાં યજ્ઞો થાય છે ત્યાં વારંવાર દુષ્કાળ પડે છે. આવી સ્થિતિમાં યજ્ઞ અને પર્જન્યમાં કાર્યકારણભાવ થઈ શકતો દેખાતો નથી. એટલે હવે ‘યજ્ઞ’ શબ્દનો ‘માત્ર આહુતિ આપનારો યજ્ઞ’ એવો અર્થ ન કરતાં જેમાં કાર્યકારણભાવ સ્થાપિત થઈ શકે તેવો કરવો જોઈએ.

આગળના શ્લોકમાં ‘યજ્ઞ’ શબ્દનો અર્થ “ઈશ્વરપ્રીત્યર્થ થનારું કર્મ” એવો કર્યો હતો. બીજો અર્થ “જેમાંથી વિકાસ અને સમૃદ્ધિ વધે” તેવો કર્યો હતો, પ્રથમ અર્થ પુણ્યતરફી છે, બીજો અર્થ ભોગ-વિલાસ-તરફી છે. હવે ‘યજ્ઞ’ શબ્દનો અર્થ “વૈજ્ઞાનિક અભિગમ” કરવાનો છે. વિજ્ઞાનના બે ભાગ છે: 1. દૈવી વિજ્ઞાન, 2. માનવીય વિજ્ઞાન. દૈવી વિજ્ઞાનથી સમુદ્રી જળની વરાળ થઈને વાદળાં બંધાય છે અને તે વાદળાં દૂરદૂર જઈને પર્જન્યરૂપે વર્ષે છે. જો આ દૈવી વિજ્ઞાન ન હોય તો પર્જન્ય થઈ શકે નહિ, પણ ‘પર્જન્ય’ શબ્દનો વ્યાપક અર્થ ‘જળ’ કરવો જરૂરી છે, કારણ કે જ્યાં પર્જન્ય નથી હોતો ત્યાં પણ (રણમાં) વનસ્પતિ વગેરે થાય છે. એટલે જળ અર્થ કરવો વધુ વાસ્તવિક લાગે છે. હવે બીજું વિજ્ઞાન એટલે માનવવિજ્ઞાન આવ્યું. માનવે ડેમ બાંધ્યા, નહેરો ખોદી, ટપકપદ્ધતિ વિકસાવી, વગેરે અનેક પ્રકારથી અન્ન ઉત્પન્ન કર્યું. આ વિકાસ પણ યજ્ઞ જ છે. આ વૈજ્ઞાનિકો પણ પ્રયોગશાળામાં બેઠાબેઠા યજ્ઞો જ કરે છે. તેમના યજ્ઞથી જળ રક્ષિત થાય છે અને અન્નાદિ થાય છે. જો ‘યજ્ઞ’ શબ્દનો માત્ર આહુત્યાત્મક અર્થ કરવામાં આવે તો તે વ્યવહારમાં ઘટશે નહિ. આવી માન્યતાના કારણે ભારતમાં પુષ્કળ પ્રમાણમાં યજ્ઞો થતા રહે છે. ખાસ કરીને અનાવૃષ્ટિ કાળમાં તો ગામેગામ યજ્ઞો થવા લાગે છે, જે પરિણામશૂન્ય હોય છે. એટલે યજ્ઞ એટલે જ્ઞાન-વિજ્ઞાનથી થનારા પ્રયોગો એવો અર્થ કરવો જોઈએ. જે લોકો આવા પ્રયોગો નથી કરી શકતા તે પછાત થઈને અનાવૃષ્ટિ કે અતિવૃષ્ટિના ભોગ બનતા રહે છે અને દુઃખી જીવન જીવે છે.

યજ્ઞઃ કર્મસમુદ્ભવઃ

યજ્ઞની ઉત્પત્તિ કર્મોના સમુદ્ભવથી થાય છે. અહીં ‘કર્મસમુદ્ભવ’ એટલે ‘પ્રયોગશાળામાં થનારા પ્રયોગો’ એવો અર્થ કરવો જોઈએ. “સ્વાહા... સ્વાહા...” કરીને માત્ર આહુતિઓ આપવાનું નામ ‘કર્મસમુદ્ભવ’ ન કહી શકાય. પ્રયોગશાળા વેદી છે અને વૈજ્ઞાનિકો હોતા છે. વૈજ્ઞાનિકો પોતાની બુદ્ધિ-પ્રતિભાનો હોમ કરે છે તે ‘કર્મસમુદ્ભવ’ છે. આવા ‘કર્મસમુદ્ભવ’થી યજ્ઞ થાય છે તેવું માનવું ઠીક લાગે છે. હોમ-હવન-યજ્ઞ-યજ્ઞાદિ કર્મકાંડોથી જ બધું પ્રાપ્ત થઈ જાય છે તેવી ધારણા દઢ કરીને લોકોને ‘સ્વાહા સ્વાહા’ કરતા કરી દેવાથી પ્રયોગશાળા અને વિજ્ઞાનની ઉપેક્ષા થતી રહી છે. પશ્ચિમમાં આવા યજ્ઞો નથી તેથી તે લોકોએ પ્રયોગશાળામાં પ્રશ્નો ઉકેલવા શરૂ કર્યા, પરિણામે તે સુપર પ્રજા થઈ ગઈ. આપણા પછાતપણામાં વિજ્ઞાનની ઉપેક્ષા અને કર્મકાંડોથી બધી સિદ્ધિ થઈ જાય છે તેવી માન્યતાએ મહત્ત્વનો ભાગ ભજવ્યો છે. તેમાં હવે પરિવર્તન થવું જોઈએ.

હવે આગળનો શ્લોક જુઓ.

કર્મ બ્રહ્મોદ્ભવં વિદ્ધિ બ્રહ્માક્ષરસમુદ્ભવમ્।

તસ્માત્ સર્વગતં બ્રહ્મ નિત્યં યજ્ઞે પ્રતિષ્ઠિતમ્॥15॥

કર્મ બ્રહ્મમાંથી ઉત્પન્ન થાય છે. બ્રહ્મ અક્ષરમાંથી ઉત્પન્ન થાય છે, માટે સર્વગત બ્રહ્મને નિત્ય યજ્ઞમાં પ્રતિષ્ઠિત થયેલું માન. આ શ્લોકમાં બ્રહ્મ શબ્દનો અર્થ વેદ છે. વેદ એટલે જ્ઞાન, માત્ર કોઈ ગ્રંથવિશેષ જ નહિ. પહેલાં જે કર્મ સમુદ્ભવ કહ્યું છે તેનો અર્થ થયો કે કર્મ બ્રહ્મથી—વેદથી—જ્ઞાનથી ઉત્પન્ન થયેલું છે તેવું માન. આ બ્રહ્મ એટલે જ્ઞાન-વિજ્ઞાન, પ્રયોગશાળામાંથી પ્રગટતું જ્ઞાન. આવું જ્ઞાન અક્ષરથી એટલે કે પરમાત્માથી ઉત્પન્ન થયેલું જ્ઞાન. અક્ષર એટલે જેનો ક્ષર ન થાય, નાશ ન થાય તે, પરમાત્મા. પરમાત્મા જ્ઞાનરૂપ છે, જ્ઞાનનો ભંડાર છે. બધાં જ્ઞાનો તેમાંથી આવ્યાં છે. આવા અક્ષરની સાધના એટલે કે પ્રયોગશાળામાં જઈને જ્ઞાન-વિજ્ઞાનના પ્રયોગોની સાધના કરવી તે, માટે આવું સર્વગત થયેલું બ્રહ્મ-જ્ઞાન—નોલેજ, નિત્યયજ્ઞમાં પ્રયોગશાળા પ્રતિષ્ઠિત છે. અર્થાત્ પ્રયોગશાળા રૂપી યજ્ઞશાળામાં રોજ નવુંનવું વિજ્ઞાન શોધાય છે. તે જ જ્ઞાનની પ્રતિષ્ઠા છે. જ્ઞાનમાંથી વિજ્ઞાન પેદા થાય. ન થાય તો જ્ઞાન વાંઝિયું કહેવાય. વાંઝિયું જ્ઞાન જૂનું થઈને અપ્રસ્તુત થઈ જાય. જે લોકો માત્ર શાસ્ત્રબદ્ધ કે વ્યક્તિબદ્ધ થઈ જતા હોય છે, તે જ્ઞાની તો હોય છે, પણ વિજ્ઞાની નથી હોતા. વિજ્ઞાન વિનાના તે જ્ઞાની-પંડિતો સમયના પ્રવાહમાં અપ્રસ્તુત થઈ જતા હોય છે. જો તેમની લોકપકડ મજબૂત હોય તો તે લોકોને પછાત બનાવી દેતા હોય છે. તેથી જ્ઞાનનું સંતાન વિજ્ઞાન હોવું જરૂરી છે. વિજ્ઞાનમાં આધુનિકતા હોય છે. આધુનિકતામાં પ્રસ્તુતતા હોય છે. પ્રસ્તુતતા પ્રશ્નો ઉકેલે છે, જેનાથી પ્રજા સુખી થાય છે. એટલે યજ્ઞનો અર્થ પ્રયોગશાળા કરવો હિતાવહ લાગે છે. હવે યજ્ઞ-પ્રકરણનો ઉપસંહાર કરે છે.

એવં પ્રવર્તિતં ચક્રં નાનુવર્તયતીહ યઃ।

અઘાયુરિન્દ્રિયારામો મોઘં પાર્થ સ જીવતિ॥16॥

જે મનુષ્ય આ પ્રવર્તિત થયેલા કર્મચક્રનું પાલન નથી કરતો તે પાપી જીવ છે અને તે ઇન્દ્રિયારામ થઈને વ્યર્થ જીવન જીવે છે. આ શ્લોકમાં પાપી અને મિથ્યા જીવનની વ્યાખ્યા કરવામાં આવી છે. જે વ્યક્તિ આ પ્રવર્તિત કરેલા ચક્ર પ્રમાણે (અન્ન, પર્જન્ય, યજ્ઞ, કર્મ સમુદ્ભવ, બ્રહ્મ, અક્ષર આ ચક્ર છે.) અન્નથી શરૂ થયેલું ચક્ર અક્ષર સુધી પહોંચ્યું છે. આ બધાં એકબીજાનાં ઉત્પાદક અને પોષક છે. જે આ ચક્ર પ્રમાણે જીવન જીવતા નથી તે અઘાયુ છે અર્થાત્ પાપી છે. તે માત્ર ઇન્દ્રિયભોગોમાં રચ્યાપચ્યા રહેનારા છે. આ માટે શબ્દ વાપર્યો છે ‘ઇન્દ્રિયારામ’. તેમને ઇન્દ્રિયસુખોમાં આરામ મળે છે. આરામનાં ચાર કેન્દ્રો છે: 1. ગેહારામ, 2. નેહારામ, 3. ઇન્દ્રિયારામ, 4. આત્મારામ.

1. ગેહારામ

આરામ એટલે વિશ્રાન્તિ, સ્થિરતા, શાંતિ. જેને થાક લાગે તેને આરામની જરૂર હોય. જીવન થકવી દેનારી વસ્તુ છે. અતિપ્રવૃત્તિથી અને અતિનિવૃત્તિથી વ્યક્તિ થાકી જતી હોય છે. થાકેલી વ્યક્તિ આરામની અપેક્ષા રાખે છે. જેમ વટેમાર્ગુ થાક્યા પછી શીતળ છાયાવાળું વૃક્ષ મળે તો આરામ કરીને શાંતિ મેળવે, તેમ વ્યક્તિ પણ આખો દિવસ દોડધામ કરીને થાકી જાય. થાકેલો માણસ ઘરે આવે એટલે તેને આરામ મળે. ‘દુનિયાનો છેડો ઘર’ કહેવત યોગ્ય જ છે. ગમેતેવું પણ પોતાનું ઘર એ પોતાનું જ છે. તેમાં જે આરામ મળે તે રાજમહેલમાં પણ ન મળે. “અપના ઘર તો અપના ઘર હૈ” જેને ઘર નથી તે પરાશ્રિત છે. પારકાં ઘરોમાં ઉતારો કરીને જીવવાથી શારીરિક થાક તો ઊતરે છે, પણ તેને મનની શાંતિ નથી મળતી. ખુમારીથી જીવવા માટે પોતાનું ઘર હોવું જરૂરી છે.

2. નેહારામ

જીવનમાં નિરાશા અને હતાશા આવતી રહે છે. પેલા શરીરના થાક કરતાં આ થાક વધુ દુઃખદાયી હોય છે. પેલો થાક તો ચાર-છ કલાક આરામ કર્યા પછી ઊતરી જાય છે પણ નિરાશા-હતાશાનો થાક ઊતરતો નથી. તે વ્યક્તિને હતાશ કરી દે છે. આવા થાકને ઉતારવાનું સ્થાન નેહ—સ્નેહ—પ્રેમ છે. જો વ્યક્તિને કોઈ નેહી—પ્રેમી હોય અને તેની પાસે જાય તો તેનો થાક ઊતરે, તે તેને ભાંગી પડતો બચાવે. આવું એકાદ સ્નેહી પાત્ર જરૂર હોવું જોઈએ, જે હિંમત, આશ્વાસન અને વહાલ આપીને વ્યક્તિને નેહારામ આપે.

3. ઇન્દ્રિયારામ

સુખભોગ કોઈ દોષ નથી. શક્તિ-સામર્થ્ય અને હક્ક પ્રમાણે વ્યક્તિ સુખ ભોગવે તો કશો વાંધો ન હોવો જોઈએ. પણ જો વ્યક્તિ માત્ર

ઇન્દ્રિયભોગી થઈ જાય તો કર્તવ્યત્યાગી પણ થઈ જાય. ઇન્દ્રિયભોગી એટલે દશેદશ ઇન્દ્રિયોના ભોગોમાં સતત રચ્યોપચ્યો રહેનારો. તેમાં પણ ઉપસ્થ ઇન્દ્રિયના ભોગમાં અતિશય રચ્યોપચ્યો રહેતો થઈ જાય તો તેને ઇન્દ્રિયારામ કહેવાય. આવી ઇન્દ્રિયારામી વ્યક્તિને ગીતા ‘અઘાયુ’ કહે છે. અઘ એટલે પાપ અને આયુ એટલે જીવન. જેનું જીવન પાપભર્યું હોય તે અઘાયુ કહેવાય. અઘાયુ બે પ્રકારના હોય છે: પોતાના ખેતરમાં જ ચરનારા અને બીજાના ખેતરોમાં વાડ ફૂદીને, સેઢા તોડીને ગમેતેમ કરીને પેસી જઈને ચરનારા. આ બીજો પ્રકાર બહુ જ અનિષ્ટકારી છે. ઇન્દ્રિયારામ વ્યક્તિને સંતોષ નથી હોતો, તેથી તે ગમે ત્યાં વાડો તોડતી ફરે છે. આવી વ્યક્તિના જીવનને ગીતા મોઘ એટલે મિથ્યાજીવન કહે છે. તે વ્યર્થ જીવે છે. વ્યર્થ એટલા માટે કે ઇન્દ્રિયસુખો ક્ષણિક હોય છે. ક્ષણિક સુખો પાછળ તે પૂરું જીવન લગાવી દે તો તે વ્યર્થ જ કહેવાય. પરક્ષેત્રના સુખને મૃગજળ પણ કહેવાય છે. જળ દેખાય છે પણ જળ હોતું નથી. તેમ પરક્ષેત્રમાં જે સુખ દેખાય છે તે સુખ હોતું નથી પણ વિપત્તિ જ વિપત્તિ હોય છે. એટલે આવું મોઘજીવન છોડીને પેલા ચક્રનું અનુવર્તન કરવું જોઈએ. જે ઇન્દ્રિયારામ ન હોય અને આત્મારામ હોય તે કેવો હોય તે બતાવે છે.

યસ્ત્વાત્મરતિરેવ સ્યાદાત્મતૃપ્તશ્ચ માનવઃ।

આત્મન્યેવ ચ સંતુષ્ટસ્તસ્ય કાર્યં ન વિદ્યતે॥17॥

જે વ્યક્તિ આત્મરતિ હોય, આત્મતૃપ્ત હોય, પોતાનામાં જ સંતુષ્ટ હોય તેના માટે કશું કરવાનું રહેતું નથી. આત્મરતિ એટલે પોતાને પ્રાપ્ત થયેલા ન્યાયનીતિપૂર્વકના હક્કના પદાર્થોમાં જ તૃપ્તિ રાખનારો છે તે. આટલું બસ, પ્રભુ, ઘણું થઈ ગયું! અઘઘઘ કેટલું બધું તેં આપી દીધું છે!—આવો ભાવ રાખનાર આત્મરતિ કહેવાય. આત્મા એટલે જીવાત્મા. તેમાં જ રતિ રાખનાર વ્યક્તિ પણ આત્મરતિ કહેવાય. પણ આવી રતિ સ્થાયી અને સ્થિર નથી હોતી. શારીરિક અને બીજી જીવનની આવશ્યકતા અને તે-તે પદાર્થોની ઇચ્છા કરાવશે જ. “આ હોય તો સારું” એવી વૃત્તિ થશે, પણ ન્યાયનીતિથી પ્રાપ્ત પદાર્થોમાં જો રતિ રહે તો જીવનની આવશ્યકતાઓ પૂરી થઈ જાય. તે જ વ્યક્તિ આત્મતૃપ્ત પણ થાય. આત્મતૃપ્તિથી આનંદના ઓડકાર આવે. આવી વ્યક્તિને પ્રાપ્ત પદાર્થોમાં જ સંતોષ થઈ જાય તો તે બીજાની ઈર્ષ્યા ન કરે. આ રીતે જે આત્મતૃપ્ત માણસ છે તેને કશું કરવાનું રહેતું નથી, કારણ કે કશું મેળવવાની જરૂર જ નથી. વધુ સ્પષ્ટ કરે છે.

નૈવ તસ્ય કૃતેનાર્થો નાકૃતેનેહ કશ્ચના

ન ચાસ્ય સર્વભૂતેષુ કશ્ચિદર્થવ્યપાશ્રયઃ॥18॥

આવા પોતાનામાં જ સંતુષ્ટ અને તૃપ્ત રહેનાર માનવને કશું કરવાથી કોઈ અર્થ નથી તેમ જ ન કરવાથી પણ કોઈ અનર્થ નથી. તેને બધાં પ્રાણીઓમાં કોઈનો આશ્રય લેવાની પણ જરૂર નથી. આવી જે આત્મરતિ અને આત્મતૃપ્ત વ્યક્તિ હોય તેને બહારથી કશું મેળવવાની ઝંખના ન હોય, તેથી તેને કોઈ કાર્ય કરવાનો કોઈ અર્થ રહેતો નથી, તેમ જ ન કરવાનો પણ કોઈ અર્થ નથી અથવા અનર્થ નથી. અર્થ અને અનર્થ તો તેને હોય છે જે પરરતિ હોય કે અસંતુષ્ટ—અતૃપ્ત હોય. પરરતિ પરને પામવા ધમપછાડા કરે, અસંતુષ્ટ અને અતૃપ્ત હોય તો તે વધુ મેળવવા પ્રયત્નો કરે; પણ આ વ્યક્તિને તો યથાસ્થિતિ પૂરો સંતુષ્ટ હોવાથી તેના માટે કશું કરવાનું રહેતું નથી. ગીતા એક મહત્ત્વની વાત લખે છે. આવી વ્યક્તિને કોઈનો ‘વ્યપાશ્રય’—એટલે આધાર-અવલંબનની પણ જરૂર રહેતી નથી. આધાર-અવલંબન તેને જોઈએ, જે અસંતુષ્ટ હોય, અતૃપ્ત હોય. આ તો પોતે પોતાનામાં જ સંતુષ્ટ છે, એટલે પોતે જ પોતાનો આશ્રય થઈ ગયો છે. બીજાની તેને જરૂર નથી. ત્યાગી જીવન મહાન છે, પણ જો તે પરાશ્રિત કે પરાવલંબી ન હોય તો. જે લોકો ત્યાગી જીવન જીવે છે, પણ આહારની પરાવલંબિતા છે, રોજ પારકા ઘરેથી લાવેલું જેવું હોય તેવું જમવું પડે છે. આવું જ નિવાસની પરાવલંબિતા અંગે છે. જેને પોતાનું ઘર નથી, પર-ઘરોમાં અથવા ધર્મસ્થાનોમાં નિવાસ કરતો રહે છે, તે પરાશ્રિત છે. જેની જીવનની નાનીનાની આવશ્યકતાઓ માગીમાગીને મેળવવી પડતી હોય છે તે ત્યાગી જીવન જીવતો હોય તોપણ વ્યપાશ્રિત હોવાથી ખુમારી વિનાનો હોય છે. રોટલો અને ઓટલો પોતાનો હોય, જીવનજરૂરિયાતો પોતે મેળવી લેતો હોય, ભલે સસ્તી અને થોડી હોય, તોપણ તે સ્વાશ્રયી હોવાથી કર્મયોગી થઈ શકે છે. પેલા ત્યાગી કરતાં તે વધુ ઉચ્ચ ભૂમિકા ઉપર જીવન જીવે છે.

પ્રકરણનો ઉપસંહાર કરે છે.

તસ્માદસક્તઃ સતતં કાર્યં કર્મ સમાચર।

અસક્તો દ્વાચરન્ કર્મ પરમાપ્નોતિ પૂરુષઃ॥19॥

તસ્માત્—માટે નિરંતર અનાસક્ત થઈને કર્તવ્યકર્મોનું આચરણ કર. અનાસક્તિથી આચરેલાં કર્તવ્યકર્મોવાળો પુરુષ પરમાત્માને પ્રાપ્ત કરે છે.

આખી ગીતાનો પર્યાય “અનાસક્તિ” છે. અનાસક્તિ એટલે કર્મના ફળોની લોલુપતા ન હોવી તે—ખાસ કરીને ઈશ્વરીય સાધનાનાં ફળ મેળવવાની ઉતાવળ કે લોલુપતા ન રાખતો હોય તેને અનાસક્ત કહેવાય. આવી અનાસક્તિપૂર્વક જે કર્તવ્યકર્મો હોય તેનું આચરણ કરવું જોઈએ. કર્તવ્યકર્મ એટલે જવાબદારીઓ પૂરી કરવી જોઈએ. જવાબદારીઓ પડતી મૂકીને જે ત્યાગી થઈ જાય છે તેને પલાયનવાદી કહેવાય. ગીતા કહે છે કે તું પલાયનવાદી ન થા. અત્યારે યુદ્ધકર્મ કર્તવ્ય છે. તેનાથી ભાગવું તે પલાયનવાદ છે. તેવું ન કર.

જો તું અનાસક્ત થઈને તારાં કર્તવ્યકર્મો કરીશ તો પરમાત્માને અવશ્ય પ્રાપ્ત કરીશ. કર્મથી પણ ભગવાનની પ્રાપ્તિ શક્ય છે તે બતાવે છે.

સિદ્ધાન્તની પુષ્ટિ કરાવતાં આગળનો શ્લોક રચે છે.

કર્મણૈવ હિ સંસિદ્ધિમાસ્થિતા જનકાદયઃ।

લોકસંગ્રહમેવાપિ સમ્પશ્યન્ કર્તુમર્હસિ॥20॥

જનક વગેરે રાજર્ષિઓ કર્મો દ્વારા જ જીવનસિદ્ધિ પ્રાપ્ત કરી શક્યા હતા. તારે જરૂર ન હોય તો લોકોની જરૂરિયાત માટે પણ તારે કર્મો કરવાં જોઈએ.

જનક રાજા થયા. તે ત્યાગી ન હતા, સંસારી હતા, પૂરા રાજ્યની જવાબદારી સંભાળતા હતા, છતાં આધ્યાત્મિક હતા. કેટલીક વ્યક્તિઓ ત્યાગી હોય પણ આધ્યાત્મિક ન હોય. આવા લોકો ત્યાગને વટાવતા ફરતા હોય છે. ત્યાગને વટાવીને માન-પાન-પ્રતિષ્ઠા અને પદાર્થો મેળવતા રહે છે, તે સાચા ત્યાગી નથી અને આધ્યાત્મિક તો નથી જ. ગીતા આધ્યાત્મિકતાનું સાચું ઉદાહરણ આપે છે: જનકાદય, જનક, અજાતશત્રુ, અશ્વપતિ, ભગીરથ વગેરે. એવા અનેક રાજાઓ થયા જે ત્યાગી જીવન ન જીવતાં રાજગાદીની જવાબદારી સંભાળતાં-સંભાળતાં અનાસક્તભાવથી જીવન જીવતા હતા. તેમણે જીવનની સિદ્ધિ પ્રાપ્ત કરી લીધી હતી. અહીં એક વાતનું ધ્યાન કરવા જેવું છે કે જનકાદિ ગીતા રચાયા પહેલાં થઈ ગયા હતા. મારી દૃષ્ટિએ એક જનક ઉપનિષદોના છે અને બીજા રામાયણના છે. બન્ને મહાન છે. રાજકર્તવ્યમાં યુદ્ધ પણ આવી જાય અને યુદ્ધમાં હિંસા—ઘોરહિંસા પણ આવી જાય. આ બધું કરવા છતાં તે અનાસક્ત કર્મયોગી હતા તેવો ભાવ છે.

હવે એક જુદી વાત કરે છે. જે લોકો આત્મરતિ અને આત્મતૃપ્ત હોય તેમણે શા માટે કર્મો કરવાં જોઈએ? ગીતા જવાબ આપે છે કે “લોકસંગ્રહ” માટે. કેટલાક લોકો સંગ્રહને પાપ માને છે. તે ‘અર્કિંચન’ થઈને જીવે છે. અર્કિંચન થવા માટે વસ્ત્રો પણ ત્યાગી દે છે. આવા અર્કિંચનો સરવાળે પરર્કિંચન થઈ જતા હોય છે, અર્થાત્ પારકી વસ્તુઓ ઉપર જીવન જીવતા થઈ જતા હોય છે. સંગ્રહના ચાર પ્રકાર છે:

1. અતિસંગ્રહ

સાધકજીવન જીવનારાએ આવશ્યકતાથી વધુ વસ્તુઓનો સંગ્રહ કરવો યોગ્ય ન કહેવાય, કારણ કે તેને સાચવવા, ગોઠવવામાં જ સમય વ્યતીત થતો રહેશે. પણ રાજા અને વ્યાપારીએ અતિસંગ્રહ કરવો હિતાવહ છે. ભવિષ્યમાં યુદ્ધ થશે તેવી સંભાવના હોવાથી ઈંધણ, અનાજ, દારૂગોળો, શસ્ત્રો, તંબુઓ, ધન વગેરે અનેક વસ્તુઓનો ભરપૂર સંગ્રહ કરવો જ જોઈએ. સંગ્રહ ન કર્યો હોય અને યુદ્ધ ફાટી નીકળે તો લાંબો સમય યુદ્ધ લડી શકાય નહિ. એટલે રાજાએ તો અતિસંગ્રહ કરવો જ જોઈએ.

આવી જ રીતે મોટામોટા વ્યાપારીઓએ ભાવની વધઘટ થવાની સંભાવના હોય ત્યારે સામર્થ્ય પ્રમાણે સંગ્રહ કરવો જોઈએ, હા, તે કાયદા વિરુદ્ધ ન હોવું જોઈએ.

2. સંગ્રહ

સાંસારિક જીવન જીવવા ગૃહસ્થોએ પણ જરૂરી વસ્તુઓનો યથાસંભવ સંગ્રહ કરવો જોઈએ. પાણીની અછત હોય ત્યાં પાણી માટેનાં ટાંકાં

બનાવીને જળસંગ્રહ, અન્નસંગ્રહ, ઈધણસંગ્રહ અને ધનસંગ્રહ પણ કરવો જોઈએ. યાજ્ઞકયે સલાહ આપી છે—

“આપદર્થ ધનં રક્ષેત્”

અર્થાત્ ભવિષ્યમાં આપત્તિ આવશે એવું ધારીને ધનનું રક્ષણ કરવું જોઈએ. જીવનમાં બીમારીના, કોર્ટકચેરીના, સ્થળાંતરના ઓચિંતાના પ્રસંગો આવી જતા હોય છે. આવા સમયે બે પૈસા બચાવ્યા હોય તો કામ આવે. વૃદ્ધાવસ્થા માટે પણ ધનસંગ્રહ જરૂરી છે. પોતાનો પૈસો કે વસ્તુઓનો સંગ્રહ કરવો તે દોષ નથી. ધનસંગ્રહ ન કરનારા પાછળથી દુઃખી થતા હોય છે.

3. અસંગ્રહ

પશુ-પક્ષીઓ વગેરે મોટા ભાગે સંગ્રહ કરી શકતાં નથી તેથી ચોમાસામાં તો તે ચરે છે પણ ઉનાળામાં ભૂખે મરે છે. ખેડૂત વગેરે પોતાનાં પશુઓ માટે ઘાસચારાનો સંગ્રહ કરે છે, જેથી ઉનાળામાં પણ જીવન જીવી શકાય છે. કેટલાક લોકો ત્યાગી હોવાથી કશો સંગ્રહ કરતા નથી. ભિક્ષાટન કરીને જમી લે છે. કદાચ વધે તો જમીનમાં દાટી દે છે, સંગ્રહ કરતા નથી. પછી સાંજની વાત સાંજે. આવા લોકો કોઈ ભૂખ્યાને જમાડી શકતા નથી, કારણ કે કશું રાખતા નથી અથવા કહો કે કશું રાખી શકતા નથી. આ નિયંત્રિત ત્યાગ પુણ્યકર્મોથી હીન વાંઝિયા જેવો થઈ જાય છે.

4. લોકસંગ્રહ

ગીતા લોકસંગ્રહ ઉપર ભાર મૂકે છે. તમારે જરૂર નથી તે વાત સાચી, પણ લોકોને તો જરૂર છે. લોકો માટે તમે સંગ્રહ કરો તો તે લોકસંગ્રહ કહેવાય. તમારે ત્યાં સેંકડો ગરીબો જમે છે, અન્નવિતરણ કરો છો, વસ્ત્રવિતરણ કરો છો, ઔષધવિતરણ કરો છો. આવી લોકહિતની વસ્તુઓનું વિતરણ કરતા રહો છો તે માટે તમારે અન્ન વગેરેનો સંગ્રહ કરવો પડે, તેને લોકસંગ્રહ કહેવાય છે. લોકસંગ્રહ કરીને પણ ત્યાગી જીવન જીવી શકાય છે. આ ત્યાગ વાંઝિયો નથી રહેતો. ત્યાગ ફળદ્રુપ થઈને હજારોને નવું જીવન આપે છે. ગીતા આવા જીવનને મહત્ત્વ આપે છે.

હે અર્જુન, લોકસંગ્રહ માટે પણ તું કર્મ કર અને લોકપ્રશ્નો ઉકેલાય તેવી પ્રવૃત્તિ અનાસક્તિથી કરતો રહે.

રાજા અને નેતાનાં આચરણોનું કેટલું બધું મહત્ત્વ છે તે બતાવે છે.

यद् यदाचरति श्रेष्ठस्तत्तदेवेतरो जनः।

स यत्प्रमाणां कुरुते लोकस्तदनुवर्तते॥21॥

પ્રજાના શ્રેષ્ઠ પુરુષો જેવું-જેવું આચરણ કરતા હોય છે, સામાન્ય લોકો પણ તેવું જ આચરણ કરતા હોય છે. શ્રેષ્ઠ પુરુષો જેનો સ્વીકાર કરે, લોકો પણ તેનો સ્વીકાર કરતા હોય છે.

મહત્ત્વનું કાર્ય પ્રજાઘડતરનું હોય છે. પ્રજા ઘડાયેલી અને અણઘડ બન્ને પ્રકારની હોય છે. ઘડાયેલી પ્રજા સભ્ય, સંસ્કારી, ભદ્ર, સુશીલ હોય છે. આવા બધા ગુણો સૌને જન્મજાત નથી હોતા. જેમ સૈનિકોનું ઘડતર થતું હોય છે, તેમ પ્રજાનું પણ ઘડતર થતું હોય છે. આ ઘડતર રાજા, ધર્મગુરુ, શિક્ષક, સાહિત્યકાર વગેરે મળીને કરતા હોય છે. આ બધામાં સૌથી વધુ મહત્ત્વ રાજાનું હોય છે. “યથા રાજા તથા પ્રજા” સાચું કહેવાયું છે. એટલે જેવું આચરણ કરે તેવું જ પ્રજા આચરણ કરતી હોય છે. ખાસ કરીને મોરલ ઉપરથી નીચે આવતું હોય છે. ઘડતરનું મહત્ત્વનું અંગ ‘મોરલ’ છે, જે ઉપરના માણસોમાંથી નીચેના માણસોમાં ઊતરતું હોય છે. રાજા કે નેતાઓ મોરલ વિનાના હોય તો પ્રજા અને કર્મચારીઓ આપોઆપ હીનકક્ષાના થઈ જતા હોય છે. એટલે કૃષ્ણ કહે છે કે જેવું આચરણ શ્રેષ્ઠ પુરુષો કરતા હોય છે તેવું જ બાકીના નીચેના સામાન્ય લોકો પણ કરતા હોય છે.

આ શ્લોકમાં એક બીજી મહત્ત્વની વાત કરી છે કે આચરણ તો ખરું જ, પણ તે સિવાય પણ ઘડતરનું એક બીજું અંગ પણ છે: એક ‘મંતવ્ય’. તમે શું માનો છો? મોટા લોકો જેવું માનતા હોય, નાના લોકો પણ તેવાં જ મંતવ્યો ધરાવતા થઈ જતા હોય છે, એટલે મોટા લોકોએ પોતાનું મંતવ્ય પણ સમજી-વિચારીને પ્રગટ કરવું જોઈએ. માનો કે એક મોટી વ્યક્તિ એમ કહે કે “હું લગ્નસંસ્થામાં માનતો નથી. પતિ-પત્ની થયા વિના પણ યૌનસંબંધ બાંધી શકાય છે.” તો આવા મંતવ્યની માઠી અસર પૂરી પ્રજા ઉપર પડતી હોય છે. ગીતા તેને “સ યત્ પ્રમાણં કુરુતે” કહે છે. એટલે શું પ્રમાણ અને શું અપ્રમાણ એવું મંતવ્ય પણ સમજી-વિચારીને આપવું જોઈએ. ખાસ કરીને ઢાળ નીચે દોડવાનું મંતવ્ય લોકોને ગમતું હોય છે. કેટલાક લોકો પ્રજાને ઢાળ નીચે તળેટી તરફ દોડાવતા તો હોય છે, પણ પર્વતશિખર ઉપર

ચઢાવતા નથી હોતા. આને પતનમાર્ગ કહેવાય, જે મોટા લોકોના મંતવ્યથી પ્રજામાં આવતો હોય છે, તે ન થવો જોઈએ. માનો કે કોઈ મોટા પુરુષને સિગારેટ પીવાની ટેવ હોય તો તે તેણે ગુપ્ત રીતે પીવી જોઈએ. જાહેરમાં તેનું સમર્થન તો ન જ કરવું જોઈએ. જાહેરમાં તેનો વિરોધ જ કરાય, નહિ તો પ્રજા પણ ખુલ્લેઆમ સિગારેટ પીતી થઈ જશે. રામકૃષ્ણ પરમહંસ હોક્કો પીતા તેથી વિવેકાનંદ સિગારેટ પીતા થયા હતા અને પછી તેમના દેખાદેખી પછીના ઘણા અનુયાયીઓ પણ સિગારેટ પીતા થયા હતા. આવું અનુકરણ સહજ રીતે થઈ જતું હોય છે. તેથી પોતાના સખલનને આદર્શ ન માની લે તે માટે પણ મોટા પુરુષોએ તેને છુપાવવું જોઈએ. હિંમત હોય તો લાચારી સાથે સ્વીકારવું જોઈએ, જેથી તેને કોઈ આદર્શ ન બનાવી દે. ગાંધીજી વૃદ્ધાવસ્થામાં બે યુવતીઓના ખભા ઉપર હાથ મૂકીને ચાલતા, સારું થયું કે પાછળના લોકોએ તેનું અનુકરણ ન કર્યું, નહિ તો સેંકડો વૃદ્ધો આવાં દશ્યોમાં જોવા મળત. આ ઘડતર છે. ઘડવૈયાએ વધુ સાવધાન રહેવું જરૂરી છે. તેનું આચરણ માત્ર તેનું જ નથી, પ્રજાનું પણ છે, કારણ કે તે મોટો છે, મોટી જગ્યાએ બેઠો છે. ભગવાન પોતે પોતાના માટે પણ કહે છે:

ન મે પાર્થસ્તિ કર્તવ્યં ત્રિષુ લોકેષુ કિંચના

નાનવાપ્તમવાપ્તવ્યં વર્ત એવ ચ કર્મણિ॥22॥

હે પાર્થ, ત્રણે લોકમાં મારા માટે કોઈ કર્તવ્ય નથી, કારણ કે મારે કશું અપ્રાપ્ત કરેલું પ્રાપ્ત કરવાનું નથી, તોપણ હું સતત કર્તવ્યકર્મોમાં લાગ્યો રહું છું.

હે પાર્થ—કુન્તીના પુત્ર! ત્રણે લોકમાં, સ્વર્ગ નરક અને મૃત્યુ આ ત્રણ લોક છે. સ્વર્ગ અને નરકમાં મૃત્યુ નથી. સુખ અથવા દુઃખ લાંબા સમય સુધી ભોગવતા રહેવાનું હોય છે. મૃત્યુ હોય તો સુખ-દુઃખમાંથી છુટકારો થઈ જાય. મૃત્યુ નથી તેથી પુનર્જન્મ પણ નથી. સ્વર્ગનરકમાં પ્રસૂતિ નથી. બાળકો જન્મતાં નથી, નહિ તો નારકીય જીવોનાં બાળકો પણ નારકીય થાય અને સ્વર્ગના જીવોનાં બાળકો પણ દેવો જ થાય. પણ તેવું થતું નથી, જે જીવાત્મા સ્વર્ગ અથવા નરકમાં ગયો છે તે જ ત્યાં દૈવી અથવા નારકીય શરીર ધારણ કરીને કર્મોની સીમા સુધી સુખ-દુઃખ ભોગવતો રહે છે, પછી પાછો અહીં મૃત્યુલોકમાં આવે છે.

આ લોકમાં મૃત્યુ છે તેથી જન્મ પણ છે જ. મૃત્યુ પછી જન્મ જ ન હોય તો જીવસૃષ્ટિ સમાપ્ત થઈ જાય. તે બે રીતે જ ચાલુ રહી શકે. એક કાં તો પુનર્જન્મ માનીએ અથવા અનાત્મવાદી જીવસૃષ્ટિ માનીએ, અર્થાત્ પ્રકૃતિમાંથી જ ચેતન ઉત્પન્ન થાય છે અને વિલીન થઈ જાય છે, જેવું નાસ્તિકો માને છે. પણ જો તમે જીવાત્મા—રૂહ માનો તો અબજો વર્ષોથી ચાલી આવતી આ સૃષ્ટિમાં નવા નવા જીવો—રૂહો—લાવવા ક્યાંથી? પ્રત્યેક જીવાત્મા એક જ વાર જન્મ લઈ અને એક જ વાર મરી જાય છે, તો નવા જન્મો માટેના જીવો લાવવા ક્યાંથી? કહો કે કોઈ ખાસ જગ્યાએ અસંખ્ય જીવોનો સ્ટોક કરી રાખ્યો છે. તેમાંથી કમેકમે મોકલવામાં આવે છે. તો પ્રશ્ન થાય કે એવો સ્ટોક કઈ જગ્યાએ ક્યારથી છે? અને કયા આધારે તેમાંથી જીવોને જન્મ લેવા મોકલવામાં આવે છે? અબજો વર્ષોથી જે શરીર વિનાના નિષ્ક્રિય થઈને પડ્યા છે, તે બધાને ત્રાસ થતો હશે! બીજી તરફ મૃત્યુ પછી નીકળેલા જીવો—રૂહો—નો ઢગલો ક્યાં થયો છે? હજી મહાપ્રલય તો થયો નથી ત્યાં સુધી તો તેમનો ફેંસલો થવાનો નથી. ત્યાં સુધી આ ઢગલો કરશે શું? વિચારવું જોઈએ.

ભગવાન કહે છે કે આ ત્રણે લોકમાં મારે કશું જ કર્તવ્ય નથી તેમાં પણ બે લોક નરક અને સ્વર્ગ તો માત્ર ભોગભૂમિ છે. ત્યાં નવાં કાર્યો થતાં નથી એટલે તેમાં રહેનારા જીવોને પણ કશું કર્તવ્ય-અકર્તવ્ય હોતું નથી. માત્ર આ મૃત્યુલોકમાં જ કર્તવ્ય-અકર્તવ્ય હોય છે, તોપણ ભગવાન કહે છે કે ત્રણે લોકમાં મારે કશું કર્તવ્ય નથી.

કર્તવ્ય ન હોવાનું કારણ પણ બતાવે છે. મારા માટે કશું જ ‘અવાપ્તવ્ય’—પ્રાપ્ત કરવા યોગ્ય વસ્તુ—“અનવાપ્તમ્”ની અપ્રાપ્તિ નથી. અર્થાત્ મારા માટે કશું જ પ્રાપ્ત કરવાનું બાકી નથી, પછી હું શા માટે કર્મ કરું? ઈશ્વરને આપણે પૂર્ણકામ, પૂર્ણતૃપ્ત માનીએ છીએ, અર્થાત્ તેના માટે કશું જ બાકી નથી, તો પછી શું મેળવવા કર્મ કરું? તોપણ હું સતત કર્મો કરતો રહું છું, કારણ કે જો હું કર્મો ન કરું તો લોકો પણ ન કરે. તો હું લોકોનો ઉચ્છેદક થઈ જાઉં.

ભારતને દરિદ્ર બનાવવામાં કર્મત્યાગી પલાંઠિયા ભગવાનોએ મહત્ત્વનો ભાગ ભજવ્યો છે. તે કર્મત્યાગી થયા, એટલે પ્રજા પણ કર્મત્યાગી થઈ. પુરુષાર્થ ગૌણ બની ગયો. પુરુષાર્થ—રળવું, કમાવું, પરસેવો પાડવો વગેરેને જંજાળ માનવામાં આવ્યાં. બસ એક જ ઉપદેશ સંસારત્યાગી, કર્મત્યાગી થઈ જાઓ અને પલાંઠી વાળી ધ્યાન કરો. ભિક્ષાવૃત્તિથી નિર્વાહ કરો. બોલો, હવે ઉત્પાદક વર્ગ ઘટી જાય, જે

હોય તે નિરુત્સાહી થાય પછી દરિદ્રતા આવે કે નહિ ?

એટલે જો તમારે રાષ્ટ્રને કર્મઠ, કર્તવ્યપરાયણ ઘડવું હોય તો પોતે જાતે કર્મઠ બનો, કર્તવ્યપરાયણ બનો, સમૃદ્ધિના ઉત્પાદક બનો. ઉત્પાદકતાને નિંદો નહિ, તેને બિરદાવો, તો અનાજ અને સમૃદ્ધિના ઢગલા થઈ જાય.

રાષ્ટ્રીય જીવનમાં વિચારધારા મહત્ત્વનો ભાગ ભજવતી હોય છે. વિચારધારાથી આચારો ઘડાતા હોય છે અને આચારોથી પરિણામ મળતાં હોય છે. પ્રજાને વૈરાગ્યના નામે ત્યાગી બનાવો. તે કર્મત્યાગી બને પછી કર્તવ્યત્યાગી થાય તો પરિણામ સારાં ન આવે. આપણે આપણી કુવિચાર-ધારાનું પરિણામ ભોગવી રહ્યા છીએ. ગીતા તેને સુધારીને વાસ્તવવાદી બતાવવા પ્રયત્ન કરે છે.

અર્જુનના મનનો ભાવ જાણીને ભગવાન જવાબ આપે છે.

યદિ દ્વલં ન વર્તેયં જાતુ કર્મણ્યતન્દ્રિતઃ।

મમ વર્ત્માનુવર્તન્તે મનુષ્યાઃ પાર્થ સર્વશઃ॥23॥

હે પાર્થ, આળસ વિનાનો થઈને જો હું કર્તવ્યકર્મો ન કરું તો બધા જ મનુષ્યો મારું અનુકરણ કરે, અર્થાત્ કર્મત્યાગી થઈ જાય. અર્જુનને એક પ્રશ્ન થાય છે. ભગવાન વારંવાર કર્તવ્યકર્મ કરવાનો આગ્રહ કરે છે. અમે તો સંસારી જીવો છીએ એટલે બરાબર કહેવાય, પણ ભગવાન તો ભગવાન જ કહેવાય, તેમને પણ આવાં નિયત કર્તવ્યકર્મો શા માટે કરવાં જોઈએ? આવી શંકાના જવાબમાં ભગવાન કહે છે—

‘યદિ’ = જો, ‘અતન્દ્રિતઃ’—તંદ્રા વિનાનો થઈને. સંસ્કૃતમાં કર્મઠતાને રોકનારાં ત્રણ તત્ત્વો છે: 1. આલસ્ય 2. પ્રમાદ અને 3. તન્દ્રા.

1. આલસ્ય

જે કાર્ય હમણાં અત્યારે જ કરવાનું છે તે પછી, મોડું, પછી કરવાનું ટાળવામાં આવે તેને આળસ કહેવાય. “આલસ્યં હિ શરીરિણાં શરીરસ્યો મહારિપુઃ” શરીરધારીઓ માટે આળસ મહાન શત્રુ છે. આળસુ વ્યક્તિ અને આળસુ પ્રજા સમૃદ્ધ ન હોય, વ્યવસ્થિત ન હોય, કર્મઠ ન હોય. અવ્યવસ્થા, અકર્મઠતા ભેગી મળીને દુઃખ-દરિદ્ર્ય લાવતાં હોય છે. તેથી તે શત્રુનું કામ કરે છે.

2. પ્રમાદ

આળસમાં તો કર્તવ્યકર્મ મોડે કરવાનું હોય છે, પણ પ્રમાદમાં તો કર્તવ્યકર્મ કરતો જ નથી અને તે પણ મદપૂર્વક આવી કર્તવ્યહીન સ્થિતિને પ્રમાદ કહેવાય છે.

3. તન્દ્રા

એક પ્રકારના માનસિક આનંદ સાથે વ્યક્તિ કર્મ ત્યાગીને માનસિક આનંદ અનુભવતો રહે તેને તન્દ્રા કહેવાય. જેમકે સવારે નિદ્રામાંથી ઊઠવાની જગ્યાએ જાગતો હોવા છતાં પથારીમાં વિચારોનો આનંદ લેતો પડ્યો રહે તે તન્દ્રા કહેવાય.

મહાપુરુષને નિદ્રા તો હોય, તન્દ્રા ન હોય, કારણ કે તન્દ્રા સમય બગાડે છે, કર્તવ્ય છોડાવે છે. તન્દ્રારહિત થયેલો પુરુષ આપોઆપ કર્મઠ થઈ જાય છે. ભગવાન પોતે કર્મઠ છે. પલાંઠિયા ભગવાન કર્મઠ ન હોય. તે સૌને પલાંઠી વાળવાની પ્રેરણા આપે. શ્રીકૃષ્ણ ઝઝૂમવાની, પુરુષાર્થની પ્રેરણા આપે. ઊઠો, જાગો, તન્દ્રા છોડો, કામે વળગી જાઓ—આ સંદેશ આપે.

ભગવાન કહે છે કે અતન્દ્રિત થઈને જો હું પોતે કર્તવ્યકર્મો ન કરું તો લોકો મારું અનુકરણ કરી કર્મત્યાગી થઈ જાય, કારણ કે હું મુખ્ય પુરુષ—નેતા છું. બધા મારા પગલેપગલે ચાલતા હોય છે. વડીલ, નેતા કે રાજાએ પૂરી સાવધાનીથી કર્મો કરવાં જોઈએ, કારણ કે તે પરંપરા ચલાવે છે. જેના દ્વારા પરંપરા ચાલતી હોય તેણે માત્ર પોતાની આવશ્યકતાનું જ ધ્યાન નહિ રાખવાનું, પણ લોકોના પ્રવાહનું પણ ધ્યાન રાખવું જરૂરી હોય છે, તેવું ભગવાન સમજાવે છે.

માનો કે તમે લોકોનું ધ્યાન ન રાખ્યું અને પોતાની મસ્તીનો આનંદ લેવા માટે કર્મત્યાગી થઈ ગયા, તો શું થાય ?

ઉત્સીદેયુરિમે લોકા ન કુર્યાં કર્મ ચેદહમ્।

સંકરસ્ય ચ કર્તા સ્યામુપહન્યામિમાઃ પ્રજાઃ॥24॥

જો હું કર્તવ્ય-કર્મો ન કરું તો પ્રજાનો ઉચ્છેદક થઈ જાઉં. કર્મભ્રષ્ટ થયેલી પ્રજા અવાંછિત—સંકર પ્રજા કહેવાય. તેવી પ્રજા રાષ્ટ્રનો નાશ કરી નાખે તેનો નિમિત્ત હું બનું.

મહાપુરુષોની પરંપરા ચાલતી હોય છે. તે ત્રણ પ્રકારની હોય છે: 1. આચારોની, 2. વિચારોની, 3. આદર્શોની.

1. આચારપરંપરા

લોકો બાળકોની માફક અનુકરણવૃત્તિવાળા હોય છે. ઘરના વડીલો, ગુરુજનો વગેરે જેવું કરતા, બોલતા હોય છે તેની નકલ તેઓ કરતાં હોય છે. જો તમે ગાંજો પીતા હશો અને તે પણ ખુલ્લેઆમ તો અનુયાયીઓ પણ ગાંજો પીતા થઈ જશે. જો તમે ગાળો બોલતા હશો તો અનુયાયી પ્રજા પણ ગાળો બોલતી થઈ જશે. તમારા આચારો તમારા પૂરતા જ સીમિત નથી રહેતા, પ્રજામાં પણ ઊતરતા હોય છે. તેથી મોટા પુરુષોએ સાવધાનીથી આચાર આચરવા જોઈએ.

2. વિચારપરંપરા

મોટા પુરુષોની વિચારોની પરંપરા પણ ચાલતી હોય છે. વિચારોના અર્કમાંથી સિદ્ધાંતો બનતા હોય છે. સિદ્ધાંતો જીવનની દિશા નિર્ધારિત કરતા હોય છે, એટલે તમારા વિચારો મહત્ત્વના છે. હીન વિચારો, હીન પરંપરા પેદા કરે છે. દયા-કરુણા-ઉદાર વિચારો તેવી પરંપરા પેદા કરે છે. વિચારો પણ મહત્ત્વની વસ્તુ હોય છે.

3. આદર્શપરંપરા

આદર્શ વિના કોઈ મહાપુરુષ ન થઈ શકે. હલકા—હીન પુરુષોને આદર્શ ન હોય, પણ મહાપુરુષોને તો હોય જ. માનો કે તમારા જીવનમાં રાષ્ટ્રભક્તિ, સમાજસેવા, દરિદ્રસેવાના આદર્શો છે તો પાછળની પ્રજામાં પણ આ આદર્શો ઊતરવા જોઈએ. પ્રજા આદર્શોને યાદ કરીકરીને ગૌરવ લેશે. જે લોકો આદર્શહીન જીવન જીવે તે મહાન પ્રજાના સર્જક ન થઈ શકે. માનો કે તમે પોતાને ભગવાન મનાવો છો અને હવે ‘ફ્રી સેક્સ’નો આદર્શ સાચવો છો અને આચરવો છો, તો તમે મહાન પ્રજાના નિર્માતા ન થઈ શકો, હીન-હલકી પ્રજાનું નિર્માણ કરી બેસો. ગીતા જેના માટે ‘સંકર’ શબ્દ વાપરે છે તેવી સંકર પ્રજા પેદા કરનારા થઈ જાઓ. એટલે ભગવાન ગણાવતા લોકોએ કે મહાપુરુષોએ આદર્શ જીવન જીવવું જોઈએ.

ભગવાન ભય બતાવે છે કે મારી પાછળ ચાલનારો વર્ગ હીન-હલકો- સંકર ન થઈ જાય તે માટે પણ મારે મારાં કર્તવ્યો કરવાં જ જોઈએ. ગુરુલોકો ચોરી-વ્યભિચાર વગેરે કરે અને લોકોને તેવું કરવાની છૂટ આપે, આદર્શ આપે તો તે સંકર પ્રજાના નિર્માતા થઈ જાય, કદાચ માનવીય કમજોરીથી જીવનમાં કાંઈક સ્ખલન થઈ જાય તો તેનું પ્રાયશ્ચિત્ત કરે. તેને આદર્શનો જામો ન પહેરાવે, કારણ કે તે પ્રજાના ઘડવૈયા છે. ઉત્તમ પ્રજાનું ઘડતર ઉત્તમ પુરુષો જ કરી શકતા હોય છે. તે પોતે ઘડાયેલા હોવા જોઈએ. ઘડાયેલો બીજાને ઘડે, અણઘડને ચાકડે ન બેસાડાય. ભગવાન કર્મપ્રવર્તક છે, કર્મત્યાગી નથી.

આગળ વધુ દઢ કરે છે.

સક્તાઃ કર્મણ્યવિદ્વાંસો યથા કુર્વન્તિ ભારતા

કુર્યાદ્ વિદ્વાંસ્તથાઽસક્તશ્ચિકીર્ણલોકસંગ્રહમ્॥25॥

હે ભારત, અજ્ઞાની લોકો જેમ કર્મફળની ભાવનાથી કર્મો કરતા રહે છે તેમ વિદ્વાન—જ્ઞાની પુરુષોએ પણ તેમના ઘડતર માટે કર્મો કરતા રહેવું જોઈએ.

માનો કે જ્ઞાનીને કોઈ ફળની જરૂર નથી. તે હવે શા માટે કર્મ કરે? તે તો કર્મત્યાગી જ રહે. ગીતાને આ વાત માન્ય નથી. તેથી કહે છે કે તારે જરૂર ન હોય તોપણ તું કર્મ કર. પેલાની જેમ જ કર્મ કર. જેણે લોકસંગ્રહ—પ્રજાનું ઘડતર કરવું હોય તેણે પ્રજાની સાથે ચાલવું જોઈએ, પ્રજાને છોડી ન દેવી જોઈએ. પ્રજા વચ્ચે રહીને, પ્રજા વચ્ચે ચાલીને જ પ્રજાનું ઘડતર કરી શકાય છે. પ્રજાથી દૂર ભાગીને દૂર એકાન્ત ગુફામાં કે હિમાલય જેવાં દૂરનાં સ્થાનોમાં રહેવાથી લોકસંપર્ક છૂટી જાય છે અને તે પણ જો ઘૃણાથી લોકસંપર્કનો ત્યાગ કર્યો હોય તો-તો વ્યક્તિ કદી પણ સાચું ઘડતર કરી શકે નહિ. પ્રજા જ્યાં છે, જેવી છે, ત્યાં જ રહે. તેની સાથે ચાલો, તેના થઈને રહો તો જ તમે પ્રજાનું ઘડતર કરી શકો અને પ્રશ્નો ઉકેલી શકો. ડૉક્ટર, દરદીઓથી ઘૃણા કરીને દૂર ભાગે તો રોગ ન છોડાવી શકે. તેણે તો દરદીઓ સાથે ઓતપ્રોત થઈને રહેવું જરૂરી છે. હા, રોગીઓ વચ્ચે રહીને પણ રોગમુક્ત રહેવાની તેનામાં ક્ષમતા હોવી જરૂરી છે, નહિ તો તે પોતે રોગી થઈ જશે.

લોકો વચ્ચે જઈને—રહીને—હળીમળીને ધર્મપ્રચાર થતો હોય છે. દૂર ભાગીને નહિ. દૂર ભાગનારા અને એકાંતમાં રહેનારા યોગીઓ

લોકસંગ્રહ—લોકઘડતર ન કરી શકે અને કદાચ કરે તો તે ઊલટું કરે.

ન બુદ્ધિભેદં જનયેદજ્ઞાનાં કર્મસંગિનામ્।

જોષયેત્ સર્વકર્માણિ વિદ્વાન્ યુક્તઃ સમાચરન્॥26॥

કર્મના ફળમાં લોલુપ રહેનારા અજ્ઞાનીઓનો બુદ્ધિભેદ કરવો જોઈએ નહિ, પણ વિદ્વાન પુરુષે તેમની શ્રદ્ધા દઢ કરવા પોતે પણ તેમના જેવું આચરણ કરવું.

ગીતા આ શ્લોકમાં અજ્ઞાનીની વ્યાખ્યા કરે છે. જે જ્ઞાન વિનાનો છે તે અજ્ઞાની નહિ પણ જે કર્મફળની લોલુપતા રાખે છે તે અજ્ઞાની છે. આવો ફળલોલુપ માણસ ધીરજ રાખી શકતો નથી. ફળનો ઉતાવળિયો તે વારંવાર ઇષ્ટદેવ, મંત્ર અને સાધના બદલ્યા કરતો હોય છે. તેને જે-જે તરફ લલચાવે તે તરફ લલચાઈ જતો હોય છે. ખાસ કરીને ધનવાન થવાની તીવ્ર લાલસાવાળા માણસો કૂદાકૂદ કરતા હોય છે. આવા લોકોને ગીતા અજ્ઞાની કહે છે. તેમનો બુદ્ધિભેદ ન કરાવવો. બુદ્ધિભેદ તત્ત્વને સમજવા જેવું છે. જેમાં સ્થિર થયેલી શ્રદ્ધાને વિચલિત કરીને બીજે-ત્રીજે-ચોથે એમ ફરતી કરી દેવી તે બુદ્ધિભેદ છે. માનો કે એક વ્યક્તિ શિવની આરાધના કરે છે. તેને કહેવામાં આવે કે “ના-ના, શિવ કરતાં વિષ્ણુ જલદી ફળ આપે છે; પછી વિષ્ણુમાંથી વિચલિત કરાવીને શક્તિમાં, રામમાં, કૃષ્ણમાં, એમ જુદાજુદા ઇષ્ટદેવોમાં ફેરવતો કરવો તે વિચલિત અવસ્થા કહેવાય. સંપ્રદાયો, પંથો, પરિવારો બીજામાંથી ઉપાડીને પોતાનામાં લગાવવા માટે વિચલિત કરે, પણ જે સંપ્રદાય વિનાના માત્ર ધર્મવાદી અને એકબ્રહ્મવાદી હોય, તે કોઈને વિચલિત ન કરાવે. કારણ કે બધું એક જ તત્ત્વ છે તેવું માનતા હોય છે, એટલું જ નહિ, પણ અજ્ઞાનીને સ્થિર કરવા માટે પોતે પણ તેના માર્ગનું અનુકરણ કરી બતાવે, જેથી તેની શ્રદ્ધા દઢ થાય. આ શ્લોકમાં બુદ્ધિભેદ શબ્દ મહત્ત્વનો છે. કોઈ બુદ્ધિભેદ ન કરાવવો જોઈએ. હિન્દુ ધર્મની આ જ વિશેષતા છે. બધું એકનું એક જ છે. કશો ભેદ નથી. જેના ઉપર શ્રદ્ધા હોય તેને દઢતાથી પકડીને વળગી રહો, બેડો પાર થઈ જશે. ન બુદ્ધિભેદ કરો કે ન કરાવો.

હવે પ્રકરણ બદલે છે. ક્રિયા કોણ કરે છે?

પ્રકૃતેઃ ક્રિયામાણાનિ ગુણૈઃ કર્માણિ સર્વશઃ।

અહંકારવિમૂઢાત્મા કર્તાહમિતિ મન્યતે॥27॥

પ્રકૃતિના ગુણોથી કર્મો થાય છે. પણ અહંકારથી વિમૂઢ થયેલો જીવાત્મા હું કર્તા છું, મેં કર્યું છે તેવું માની લે છે.

દાર્શનિક ક્ષેત્રમાં સતત ચાલનારો એક વિવાદ છે. જે કાર્યો થાય છે તેનો કર્તા કોણ છે? ઘણાં દર્શનો જીવાત્માને જ કર્તા તથા ભોક્તા માને છે, પણ ગીતા ઉપર સાંખ્યદર્શનનો મોટો પ્રભાવ છે. એટલે ગીતા ઘણી વાર પ્રકૃતિના ગુણોથી ક્રિયા થાય છે તેવું માને છે. ગુણ પ્રમાણે ક્રિયા થાય, પછી જીવાત્મા—પુરુષ-કર્તા ન કહેવાય, પણ જીવાત્મા અહંકારવશ પોતાને કર્તા માની લે છે.

ક્રિયાઓ ત્રણ પ્રકારની હોય છે: (1) કુદરતી પ્રક્રિયાથી થનારી ક્રિયા, (2) ઇચ્છા વિના થનારી શારીરિક ક્રિયા અને (3) ઇચ્છાપૂર્વક થનારી ક્રિયા.

1. કુદરતી ક્રિયા

કુદરત સતત સક્રિય છે. નિષ્ક્રિયતા ક્યાંય નથી. મડદામાં પણ સડવાની ક્રિયા ચાલ્યા કરે છે. કશું જ નિષ્ક્રિય નથી. સૂર્ય, ચંદ્ર, નક્ષત્ર, તારા, બ્રહ્માંડો, પવન-પાણી-ભૂમિ—બધાં સક્રિય છે. કણેકણે કુદરતની ફેંકટરી ધમધમાવી રહ્યો છે. બીજની સક્રિયતામાંથી અંકુર ફૂટે છે અને અંકુરની સક્રિયતાથી છોડ થાય છે. આખું બ્રહ્માંડ ક્રિયાથી ધમધમી રહ્યું છે, પણ આ કુદરતસહજ ક્રિયા છે, તેથી તેને કુદરતી ક્રિયા કહેવાય.

2. ઇચ્છા વિનાની ક્રિયા

આપણા શરીરમાં પણ સતત ક્રિયા ચાલતી રહે છે. તેમાં કેટલીક આપણી ઇચ્છા ન હોવા છતાં પણ ક્રિયા ચાલતી રહે છે. જેમકે શ્વાસપ્રક્રિયા, હૃદયપ્રક્રિયા, કીડનીપ્રક્રિયા, પાચનપ્રક્રિયા. આવી ઘણીબધી ક્રિયાઓ આપોઆપ ચાલ્યા કરતી હોય છે. વ્યક્તિ જાગતી હોય કે ઊંઘતી હોય, ભાનમાં હોય કે બેભાનમાં—આ બધી ક્રિયાઓ ચાલ્યા જ કરતી હોય છે. તે ઇચ્છા વિના ચાલતી ક્રિયા છે. તમે ઇચ્છા કરીને પણ શ્વાસ બંધ ન કરી શકો, હૃદય બંધ ન કરી શકો, કીડની કે પાચનક્રિયા બંધ ન કરી શકો. તે બધું તમારે આધીન નથી.

3. ઇચ્છાપૂર્વક થનારી ક્રિયા

કેટલીક ક્રિયાઓ આપણે ઇચ્છાપૂર્વક કરીએ છીએ.

તેના બે ભેદ છે: 1. આવેગમાં—ઉભરામાં થનારી ક્રિયા અને 2. શાંતિથી, સમજવિચારીને થનારી ક્રિયા. પ્રથમ પ્રકારમાં તમે તમારા વશમાં નથી હોતા, કામ-ક્રોધાદિ આવેગો તમને ભાન ભુલાવે છે, પછી પોતાનું ધાર્યું કરાવી દે છે. આ આવેગક્રિયા છે. પછી કેટલીક ક્રિયાઓ શાંતિથી સમજવિચારી ડાહ્યા લોકોની સલાહ લઈને કરતા હો છો. આ સ્વક્રિયા છે. તેની જવાબદારી તમારી રહે છે.

અહીં ‘પ્રકૃતે: ક્રિયમાણાનિ’ કહ્યું છે તેનો ભાવ એવો છે કે જ્યારે જે સમયે જે ગુણની વૃદ્ધિ થાય છે ત્યારે તે સમયે તે ગુણ તમારા ઉપર છવાઈ જાય છે. પછી તે તમારી પાસે ફરજિયાત ક્રિયા કરાવે છે, ન ઇચ્છા હોય તોપણ ક્રિયા કરાવે છે. આવી ક્રિયાને પ્રકૃતિના ગુણો દ્વારા થનારી ક્રિયા કહેવાય. આવું હોવા છતાં અહંકારથી વિમૂઢ થયેલો જીવાત્મા પોતાને જ કર્તા માની બેસે છે તે યોગ્ય નથી.

આ જ વાતને આગળના શ્લોકમાં દઢ કરે છે.

તત્ત્વવિત્તુ મહાબાહો, ગુણકર્મવિભાગયોઃ।

ગુણા ગુણેષુ વર્તન્ત ઇતિ મત્વા ન સજ્જતે॥28॥

જે તત્ત્વવેત્તા જ્ઞાની પુરુષ છે, તે તો એમ માને છે કે ગુણો જ ગુણ અને કર્મમાં વર્તી રહ્યા છે. એવું માનીને કર્મફળમાં આસક્ત થતા નથી. પૂર્વે કહ્યું તેમ સત્ત્વ, રજ અને તમ આ પ્રકૃતિના ત્રણ ગુણોનો પ્રભાવ વ્યક્તિને કર્મમાં દોરે છે—એવું માનીને જ્ઞાની કર્મફળમાં લોલુપ થતા નથી.

હવે અજ્ઞાનીઓની વાત જણાવે છે.

પ્રકૃતેર્ગુણસમ્મૂહાઃ સજ્જન્તે ગુણકર્મસુ।

તાનકૃત્સ્નવિદો મન્દાન્ કૃત્સ્નવિન્ન વિચાલયેત્॥29॥

પ્રકૃતિના ત્રણ ગુણોથી ગુણકર્મોમાં પ્રભાવિત થયેલા મૂઢ માણસો લોલુપ થતા રહે છે. એવા અધૂરિયાઓને પૂર્ણજ્ઞાની વિચલિત ન કરે, કારણ કે તે મંદમતિ છે.

જે લોકો પ્રકૃતિના ત્રણ ગુણોના પ્રવાહમાં વહેતા રહે છે, તે મૂઢ છે તેવું ગીતા કહે છે. આવા પ્રવાહમાં વહેતાંવહેતાં ગુણ અને કર્મો લોલુપભાવથી કરતા રહે છે. એવા અધૂરિયા લોકોને પૂર્ણજ્ઞાની વિચલિત ન કરે. જેમ કરતા હોય તેમ કરવા દે. ફલેચ્છવાળા લોકોનો મોટો પ્રવાહ ચાલે છે, તેને રોકી શકાતો નથી. તેથી તેમને તેમની રીતે કર્મો કરવા દો. તેમાંથી જેને જિજ્ઞાસા હોય તેવા લોકોને જ સાચું જ્ઞાન આપો—એવો ભાવ છે.

મયિ સર્વાંશિ કર્માંશિ સંન્યાસ્યાધ્યાત્મયેતસા।

નિરાશીર્નિર્મમો ભૂત્વા યુદ્ધસ્વ વિગતજ્વરઃ॥30॥

અધ્યાત્મચિત્તવાળો થઈને મારામાં સર્વ કર્મોને સમર્પિત કરીને, ફળેચ્છા વિનાનો થઈને તથા માલિકીનો હક્ક જતો કરીને જ્વર વિનાનો થઈને યુદ્ધ કર.

અધ્યાત્મયેતસા

ચિત્ત જ્યારે જ્યાં રમતું હોય ત્યારે તે તેવું થઈ જાય. કોઈ વાર તે ભૂતયેતા થાય તો કોઈ વાર વિષયયેતા થાય. કોઈ વાર જ્ઞાનયેતા થાય તો કોઈ વાર મોહયેતા પણ થાય. ચિત્ત પારદર્શી તત્ત્વ છે. જે સમયે જેવો રંગ મળે તે સમયે તેવા રંગે રંગાઈ જાય. બધા રંગોમાં સૌથી શ્રેષ્ઠ રંગ અધ્યાત્મ- રંગ છે, અધ્યાત્મરંગ એટલે અંતર્મુખતા, અંતરમાં જ આનંદની અનુભૂતિ થવી. બાહ્ય પદાર્થોનું આકર્ષણ પૂરું થઈ જાય પછી વ્યક્તિને અંતર્મુખતા પ્રાપ્ત થાય એવા અધ્યાત્મચિત્તવાળા થઈને, જે કર્મો પ્રકૃતિના ગુણોથી થતાં હોય તેને થવા દે અને તેને મારામાં એટલે કે પરમેશ્વરમાં સમર્પિત કરી દે. પછી નિરાશી એટલે કે ફળની આશા વિનાનો થઈ જા, નિર્મળો એટલે, માલિકીનો હક્ક રાખ્યા વિનાનો થઈ જા. પછી વિગતજ્વર થઈને યુદ્ધ કર તો પાપ નહિ લાગે.

જ્વરના મુખ્યતઃ ત્રણ પ્રકાર છે:

1. દેહજ્વર

જ્વર એટલે તાવ. શરીર ગરમ લ્હાય જેવું થઈ જાય તો તેને જ્વર કહેવાય. પેલા પ્રોગ્રામ કરનારે શરીરના તાપમાનનો પણ પ્રોગ્રામ કર્યો

છે. 98.06 ડિગ્રી તાપમાન રહેવું જોઈએ. પાણીને આટલા તાપમાન ઉપર 80-100 વર્ષ સુધી તપેલું રાખવું હોય તો હજારો મણ ઈંધણ જોઈએ. આપણું શરીર આટલા તાપમાને સ્વસ્થ જીવન જીવે છે. શરીરની પ્રક્રિયામાં કાંઈક ફેરફાર થાય એટલે તાપમાન ઉપર અસર થાય છે. વધેલા તાપમાનને જ્વર કહેવાય છે. ઘટેલા તાપમાનને ટાઢિયો તાવ કહેવાય છે. મડદાને તાપમાન હોતું નથી. ઠંડું હિમ જેવું થઈ જાય છે. તાપમાન વધવાથી આખું શરીર વિષમય થઈ જાય છે. જો 104 ડિગ્રી કરતાં તાપમાન વધી જાય તો સન્નિપાત થઈને માણસ લવરી કરતો થઈ જાય છે. તેના મગજનો કંટ્રોલ છૂટી જાય છે. તેથી પણ વધે તો માણસ મરી જાય છે. આવી જ રીતે શરીરને તપાવી મૂકનારાં બીજાં બે તત્ત્વો પણ છે.

કામજ્વર

વ્યક્તિ જ્યારે કામલોલુપ થઈ જાય ત્યારે તેનું તાપમાન વધી જાય છે. જો કામેચ્છા પૂરી ન થાય તો ભાન ભૂલીને ન કરવાનું કરી બેસે છે. કામાતુર હાથી, સાંઢ, કૂતરો, પાડો વગેરે ભાન ભૂલીને આડે આવનાર કે રોકનારની હત્યા પણ કરી નાખતા હોય છે. તેવા કામજ્વરથી તપેલા જીવોને છંછેડવા ન જોઈએ.

ક્રોધજ્વર

ક્રોધમાં શરીર લાલઘૂમ થઈ જાય છે, કારણ કે લોહી તપી જાય છે. તપેલું લોહી ચહેરા ઉપર તરી આવે છે. આવા સમયે પણ વ્યક્તિ ભાન ખોઈ બેસે છે અને ન કરવાનું કરે છે. આને ક્રોધજ્વર કહેવાય.

2. ભયજ્વર

ભયજ્વરમાં શરીર તપતું નથી, ઠંડું પડી જાય છે. લોહી ઠંડું પડવાથી ચહેરા પીળો—ફિક્કો થઈ જાય છે. ટાઢિયા તાવની માફક ભયજ્વરમાં શરીર થરથર કાંપવા લાગે છે.

3. ચિંતાજ્વર

ચિંતામાં શરીરને મંદ અસર થાય છે, અર્થાત્ શરીર નથી તો તપી જતું કે નથી ઠંડું પડી જતું પણ સ્થાયી રીતે હાડકસર જેવો થોડો તાવ રહે. આ લાંબા ગાળાનો તાવ વ્યક્તિને સૂકવી નાખે. મોટો પહેલવાન હાડપિંજર થઈ જાય. રૂપાળો દેખાવડો ચહેરા બિહામણો થઈ જાય, કારણ કે તેને મંદજ્વર—ચિંતાજ્વર લાગુ પડ્યો હોય છે. પ્રશ્ન ઉકેલાવાથી વ્યક્તિ ચિંતામુક્ત થઈ જાય પછી ચિંતાજ્વર મટે. આમ જુદાજુદા અનેક પ્રકારના જ્વર થતા હોય છે.

અર્જુનને અત્યારે વિષાદજ્વર થયો છે. કર્તવ્યત્યાગ કરવા તે ઉતાવળો થયો છે. તાવમાં ભાન રહેતું નથી, તેમ તેને પણ કર્તવ્યનું ભાન રહ્યું નથી.

ભગવાન આજ્ઞા કરે છે: “યુદ્ધસ્વ”—યુદ્ધ કર. ચોખ્ખી વાત છે. યુદ્ધ કર.

આગળના બે શ્લોકોમાં ઉપસંહાર કરે છે.

ये मे मतमिदं नित्यमनुतिष्ठन्ति मानवाः।

શ્રદ્ધાવન્તોઽનસૂયન્તો મુચ્યન્તે તેઽપિ કર્મભિઃ॥31॥

જે મનુષ્યો શ્રદ્ધાવાળા થઈને તથા ઈર્ષ્યારહિત થઈને મારા આ ઉપદેશોનું નિત્ય અનુષ્ઠાન કરે છે તે પણ બધાં કર્મોથી મુક્ત થઈ જાય છે.

ये त्वेतदभ्यसूयन्तो नानुतिष्ठन्ति मे मतम्।

સર્વજ્ઞાનવિમૂઢાંસ્તાન્ વિદ્ધિ નષ્ટાનયેતસઃ॥32॥

પણ જે મનુષ્યો ઈર્ષ્યાવશ થઈને મારા આ ઉપદેશોનું અનુસરણ નથી કરતા તે બધી રીતે વિમૂઢ છે. તેમને તું નષ્ટ ચિત્તવાળા જાણ.

માનવા:

મનુના વંશમાં ચાલ્યા તેને માનવ કહેવાય. આદમના વંશમાં ચાલ્યા તેને આદમી કહેવાય. આપણે સૃષ્ટિની શરૂઆતમાં પ્રથમ પુરુષને મનુ માનીએ છીએ, તેથી આપણે માનવ છીએ. આવા મનુષ્યોના બે ભેદ છે: 1. શ્રદ્ધાળુ અને 2. અશ્રદ્ધાળુ. જે શ્રદ્ધાળુ છે અર્થાત્ પ્રભુના મતમાં વિશ્વાસ કરનારા છે તે જ આ કર્મલોલુપતાના ત્યાગરૂપી ઉપદેશને ગ્રહણ કરશે અને ચાલશે. વળી આ શ્રદ્ધાવાન માણસોમાં એક બીજો ગુણ પણ જોઈએ: ‘અનસૂયન્ત’ અર્થાત્ અસૂયાના કરનારા. અસૂયા એટલે ગુણોમાં પણ દોષદર્શન કરવું તે. દોષોમાં દોષ દેખાય તે

તો ઠીક પણ આને તો ઉત્તમ ગુણોમાં પણ દોષો દેખાય છે. ઈર્ષ્યાળુ કરતાં પણ ખરાબ કહેવાય. જે આવો ન હોય, પણ ગુણોમાં ગુણદર્શન કરનારો હોય તે બધાં કર્મોથી મુક્ત થઈ જાય છે. અર્થાત્ કર્મો તેને બાંધતાં નથી. હવે પ્રકરણ બદલે છે.

સદશં ચેષ્ટતે સ્વસ્યાઃ પ્રકૃતેર્જ્ઞાનવાનપિ।

પ્રકૃતિં યાન્તિ ભૂતાનિ નિગ્રહઃ કિં કરિષ્યતિ॥૩૩॥

જ્ઞાની પુરુષ પણ પોતપોતાની પ્રકૃતિ પ્રમાણે જીવન જીવતા હોય છે. બધાં પ્રાણીઓ પોતાની પ્રકૃતિ પ્રમાણે જ જીવન જીવતાં હોય છે. હવે નિગ્રહ કરવાનો શો અર્થ છે?

આ શ્લોકમાં પ્રકૃતિ શબ્દ સ્વભાવના અર્થમાં છે. પ્રત્યેક વ્યક્તિનો પોતપોતાનો અલગઅલગ સ્વભાવ હોય છે. સ્વભાવ શામાંથી બને છે? સ્વભાવનું નિર્માણ માણસના હાથમાં નથી, હોત તો કોઈ દુષ્ટ સ્વભાવનો માણસ જ ન હોત. માત્ર આનુવંશિકતાથી સ્વભાવ ઘડાય છે તેવું પણ નથી. એક જ માતા-પિતાનાં જુદાંજુદાં બાળકોનો જુદોજુદો સ્વભાવ હોય છે—અરે! તદ્દન ભિન્ન સ્વભાવ હોય છે. સ્વભાવ એ જ વ્યક્તિનું વ્યક્તિત્વ છે અને વ્યક્તિત્વ પ્રમાણે લોકો પ્રવૃત્તિ કરતા હોય છે. ગીતા કહે છે કે જ્ઞાની અને અજ્ઞાની બન્નેના બાહ્યાચાર તો સરખા જ હોય છે, પણ બન્નેની અવસ્થા જુદીજુદી હોય છે. ભોજન બન્ને એકસાથે બેસીને સમાન રીતે કરે છે પણ બન્નેની અવસ્થા જુદીજુદી હોય છે. એક લોલુપ થઈને ભોગો ઉપર તૂટી પડે છે. બીજો સ્વસ્થ રહીને પ્રભુપ્રસાદ સમજીને આરોગે છે. એકના માટે તે ભોગ ક્રિયા છે, બીજાના માટે તે પ્રસાદ છે અને સાધના—ઉપાસના છે.

ગીતા કોઈકોઈ વાર મહાવાક્ય રચી દે છે. ગીતામાં એવાં કેટલાંય મહાવાક્યો છે જે ધ્રુવતારાની માફક જીવનદિશા નિર્ધારિત કરી આપે છે. અહીંનું મહાવાક્ય જુઓ:

પ્રકૃતિં યાન્તિ ભૂતાનિ નિગ્રહઃ કિં કરિષ્યતિ।

પ્રાણીઓ પોતપોતાની પ્રકૃતિ—સ્વભાવ પ્રમાણે જીવન જીવે છે. હવે નિગ્રહ કરીને શું કરશો? નિગ્રહ એટલે મૂળમાંથી નિષેધ. માનો કે કોઈને કહેવામાં આવે કે તારે કશું જોવું નહિ. આ નિગ્રહ છે. પણ માણસ જોયા વિના રહી શકવાનો નથી. નહિ જોવાની નિગ્રહ-સાધના કરનારો થાકી જવાનો છે, કારણ કે તેણે પ્રકૃતિ—કુદરત સામે યુદ્ધ માંડ્યું છે. પ્રકૃતિ કદી હારતી નથી, માણસ હારે છે, એટલે ડહાપણ એમાં છે કે પ્રકૃતિવિરુદ્ધ સાધના ન કરે. પ્રકૃતિને સાથે રાખે, મિત્ર બનાવે તો પ્રકૃતિ માતાની માફક રક્ષણ કરી સાધનાની સહયોગી થશે. નિગ્રહમાર્ગ અંતિમ છેડો છે. તે થકવી દેનારો છે. તેના કરતાં મધ્યમમાર્ગ વધુ યોગ્ય છે. સંયમમાર્ગ એ મધ્યમમાર્ગ છે. બીજો ભાવ કેટલાક લોકો સ્વભાવથી સજ્જન હોય છે અને કેટલાક સ્વભાવથી જ દુષ્ટ હોય છે. સજ્જનને સત્સંગ મળે તો તે વધુ ઉત્તમ સજ્જન બને, દુષ્ટને કુસંગ મળે તો તે વધુ ભયંકર દુષ્ટ બને. દુષ્ટને કુસંગ જ ગમે, સત્સંગ ન ગમે. આ તેની પ્રકૃતિ છે. વાતને દઢ કરે છે.

ઇન્દ્રિયસ્યેન્દ્રિયસ્યાર્થે રાગદ્વેષૌ વ્યવસ્થિતૌ।

તયોર્ન વશમાગચ્છેત્તૌ દ્વસ્ય પરિપન્થિનૌ॥૩૪॥

ઇન્દ્રિયો પોતાના વિષયો પ્રત્યે રાગ-દ્વેષભાવ રાખીને દોડતી હોય છે. તે રાગ-દ્વેષના વશમાં આવવું જોઈએ નહિ, કારણ કે તે બન્ને સાધક માટે અવરોધક શત્રુ જેવા છે.

ઇન્દ્રિયોનો સ્વભાવ પોતપોતાના વિષય-પદાર્થો પ્રત્યે દોડી જવાનો છે. ઇન્દ્રિયો દોડે છે અને જીવાત્માને દોડાવે છે. ભટકી ગયેલી ઇન્દ્રિયો જીવને પણ ભટકાવે છે. ભટકવાથી કાર્યસિદ્ધિ થતી નથી. તરસ્યું મૃગલું પાણી તરફ દોડે છે. તે પાણી પીશે. પણ તરસ્યું મૃગલું જો મૃગજળ તરફ દોડશે તો ભટકી-ભટકીને મરી જશે. પાણી પીવું એ પાપ નથી, તેમ તેના માટે પાણી તરફ જવું એ પણ પાપ નથી, પણ જળ અને મૃગજળમાં ભેદ ન કરીને મૃગજળ તરફ દોડ્યા કરવું એ પાપ છે. તે કરાવનાર વિષયો પ્રત્યેની તીવ્ર આસક્તિ છે. તીવ્ર આસક્તિ જ રાગ છે અને તીવ્ર નકારાત્મક આસક્તિ તે દ્વેષ છે. આ બન્નેના વશમાં ન આવવું જોઈએ, કારણ કે આ બન્ને શત્રુઓ થઈને સાધકને ભવરણમાં ભટકાવી મારે છે.

તીવ્રરાગની આસક્તિથી જીવ ભટકી મરે છે તે તો વાત ઠીક, પણ તીવ્ર દ્વેષ એટલે શું? વિષયો પ્રત્યે જેમ તીવ્ર રાગ હોય છે તેમ કેટલાકને

તીવ્ર દ્વેષ પણ હોય છે. ઇન્દ્રિયોના પાંચ વિષયો પ્રત્યે તીવ્ર ઘૃણા કરનારા સાધકો અંતિમવાદી થઈ જતા હોય છે. માનો કે સ્ત્રી પ્રત્યે વૈરાગ્ય થયો. આ વૈરાગ્ય નકારાત્મક—ઘૃણાની ભૂમિકાએ પહોંચી ગયો. હવે પેલો સાધક સ્ત્રીનું મોઢું પણ નહિ જુએ. તેના પડછાયાથી પણ દૂર ભાગશે. તેનાથી બચવાના પ્રયત્નોમાં જ લાગ્યો રહેશે. જેમજેમ તે સ્ત્રી પ્રત્યે નકારાત્મક દ્વેષ કરશે, તેમતેમ સ્ત્રી વધુ ને વધુ તેની પાછળ પડશે. અંતે એક દિવસ પેલો સાધક ઝડપાઈ જ જવાનો છે, કારણ કે તે નકારાત્મક દ્વેષમાર્ગે સાધના કરી રહ્યો છે. આવા ઝડપાઈ જવાના ભયથી તે કઠોર નિયમોનું કવચ ધારણ કરશે તો થોડોક સમય તો કદાચ બચી શકશે, પણ અંતે એક નહિ તો બીજી રીતે ઝડપાઈ જ જવાનો છે. આ દ્વેષમૂલક સાધનાને ગીતા ભટકાવી મારનારી સાધના માને છે. હવે બીજો સાધક જુઓ. તેને પત્ની છે. ઘરમાં એકસાથે રહે છે. બન્ને એકબીજાથી ભાગતાં નથી, પૂરક બને છે. તેમને ન તો અતિરાગ છે, ન તો અતિદ્વેષ છે. તેથી વિકારોને શમાવવામાં નિમિત્ત બને છે. પેલા નકારાત્મક દ્વેષમૂલક સાધના કરનારા કરતાં આ દંપતી વધુ નિર્વિકારી જીવન જીવે છે. વિકારોનું શમન થાય તે જ નિર્વિકારી જીવનમાં કારણ છે. વિકારોનું દમન કે નિગ્રહ થાય તો તે છંછેડાયેલા નાગની માફક ફૂંફાડા મારીને સાધકને વધુ વિકારી બનાવે છે. એટલે સાધકે તીવ્રરાગી કે તીવ્ર દ્વેષી ન થતાં મધ્યમમાર્ગી થવું. આ ઋષિમાર્ગ છે, જે કઠોર નિયમોથી મુક્ત અને નિર્ભય છે.

આગળના શ્લોકમાં એક બીજું મહાવાક્ય રજૂ થાય છે.

શ્રેયાન્ સ્વધર્મો વિગુણઃ પરધર્મોત્ સ્વનુષ્ઠિતાત્

સ્વધર્મે નિધનં શ્રેયઃ પરધર્મો ભયાવહઃ॥૩૫॥

પોતાનો ધર્મ ઓછા ગુણોવાળો હોય તોપણ બીજાના વધુ ગુણવાળા ધર્મ કરતાં ઉત્તમ છે. પોતાના ધર્મનું આચરણ કરતાંકરતાં મરી જવું સારું પણ લાભદાયી દેખાતો હોય તોપણ પરધર્મ ભયાવહ છે.

આ શ્લોકમાં સ્વધર્મ શબ્દના જુદાજુદા અર્થો કરાયા છે:

1. સ્વધર્મ એટલે ધર્મ. તેને છોડીને ત્યાગી-વીતરાગી-સંન્યાસી થવું તે પરધર્મ. તે ન કરવો જોઈએ.
 2. સ્વધર્મ એટલે આત્મધર્મ, તેને ત્યાગીને દેહ-ઇન્દ્રિયો વગેરેમાં એકરૂપ થઈ જવું તે પરધર્મ. તે ભયાવહ કહેવાય.
 3. સ્વધર્મ એટલે પોતાનો સ્વભાવ, તેનાથી ઊલટાં કામ કરવાં તે પરધર્મ, તે ભયાવહ છે.
 4. સ્વધર્મ એટલે હિન્દુ, બૌદ્ધ, જૈન, ઇસ્લામ, ખ્રિસ્તી વગેરે ધર્મોમાંનો કોઈ એક તે સ્વધર્મ, તેને છોડીને ધર્માતરણ કરવું તે પરધર્મ, તે ભયાવહ છે. પોતાના ધર્મમાં મરી જવું સારું પણ બીજાનો ધર્મ રોજ શીરો ખવડાવતો હોય તોપણ તે ભયાવહ કહેવાય.
- વ્યક્તિના મોરલને માપવાનું સર્વોચ્ચ ક્ષેત્ર ધર્મનિષ્ઠા છે. જેમની ધર્મનિષ્ઠા કાચી હોય છે, તે સિદ્ધાંતોની દૃષ્ટિએ મજબૂત નથી હોતા. શીરા માટે શ્રાવક થનારાનો ઇતિહાસ ન હોય. લોભ-લાલચ-વશ જે લોકો પરંપરાગત ધર્મ ત્યજીને રવિવારનું જમણ મેળવવા કે બીજી લાલચ પૂરી કરવા ધર્માતરણ કરે છે તે મોરલ વિનાના હીન નિષ્ઠાવાળા હોય છે. ગીતા કહે છે કે પોતાના ધર્મમાં મરી જવું સારું પણ બીજાનો ધર્મ લોભ-લાલચ-વશ સ્વીકારી લેવો નહિ સારો. જુઓ આ મહાવાક્ય—

“સ્વધર્મે નિધનં શ્રેયઃ પરધર્મો ભયાવહઃ”

પોતાના ધર્મમાં મરી જવું સારું પણ પરધર્મ સોનાનો હોય તોપણ તે ભયાવહ છે. ખરી વાત તો એ છે કે પોતાનો સોના જેવો શુદ્ધ ધર્મ છોડીને લોભ-લાલચાદિ-વશ થઈને જે લોકો પરધર્મમાં પરિવર્તિત થાય છે તે સોનું છોડીને કથીર પકડનારા પામર છે. કેટલાક લોકો ખીચડી ખાવા, કેટલાક શીરો ખાવા તો કેટલાક મિષ્ટાન્ન અને માનપાન મેળવવા પરધર્મમાં જાળમાં માછલું ખેંચાય તેમ ખેંચાઈ જતા હોય છે. પેલા કુશળતાપૂર્વક તેમને વાડામાં પૂરી દેતા હોય છે. બસ હવે ખાધેલો શીરો વસૂલ કરવાનું કામ ચાલુ થઈ જતું હોય છે. બચો, બચો, બચો, પરધર્મથી બચો, હે શીરાલાલચુઓ! પોતાનો સૂકો રોટલો ખાઓ, તેમાં જે અમૃત છે તે પેલા શીરામાં નથી. “પરધર્મો ભયાવહઃ”.

ફરી પ્રકરણ બદલે છે.

અર્જુન ઉવાચઃ

અથ કેન પ્રયુક્તોઽયં પાપં ચરતિ પૂરુષઃ।

અનિચ્છન્નપિ વાષ્ણેય બલાદિવ નિયોજિતઃ॥૩૬॥

અર્જુન બોલ્યો: હે વાણ્ણેય, કોની પ્રેરણાથી આ પુરુષ જબરજસ્તી પાપમાં પ્રેરાયો હોય તેમ પાપનું આચરણ કરે છે? પ્રત્યેક ધર્મમાં પાપ અને પુણ્ય એવા બે શબ્દો તો હોય જ છે. જો આ બે તત્ત્વો ન હોય તો ધર્મનું અસ્તિત્વ જ ન રહે. મારી દષ્ટિએ પાપની વ્યાખ્યા છે, જે જીવનવ્યવસ્થાને તોડે તે પાપ. જીવનવ્યવસ્થા ચાર રીતે બંધાતી હોય છે: 1. ઈશ્વરીય વ્યવસ્થા, 2. ધર્મવ્યવસ્થા, 3. સમાજવ્યવસ્થા અને 4. રાજવ્યવસ્થા. વ્યવસ્થાથી સુખ થતું હોય છે અને અવ્યવસ્થાથી દુઃખ થતું હોય છે. વ્યક્તિ અને પૂરી પ્રજાને વ્યવસ્થિત કરવા કોઈ ને કોઈ વ્યવસ્થાની જરૂર હોય છે. સર્વપ્રથમ ઈશ્વરે પોતે જ એક વ્યવસ્થા ઊભી કરી છે. જરા જોઈએ.

1. ઈશ્વરીય વ્યવસ્થા

સૃષ્ટિરચના ઈશ્વરે કરી છે એટલે તેને ચલાવવાની વ્યવસ્થા પણ તેણે કરી છે. આ વ્યવસ્થા દ્વિમુખી છે: 1. પ્રકૃતિમુખી અર્થાત્ કુદરતી અને 2. માનવીયમુખી. તેણે પૂરા બ્રહ્માંડને એક કુશળતમ સ્થપતિની માફક યોજનાબદ્ધ રચી છે. યોજના વિનાનું કશું નથી. અણુઅણુ એકબીજામાં પૂરક છે અને યોજનાબદ્ધ છે. કશું જ આવુંપાછું કરી શકાય તેમ નથી. સૂર્ય-ચંદ્ર, નક્ષત્રો-તારા, ગુરુત્વાકર્ષણ, પવન-પાણી-અગ્નિ, પૃથ્વી, પ્રાણવાયુ જેવા વાયુઓ, પર્વતો, નદીઓ, ખનિજ વગેરે બધું જ પ્રકૃતિથી રચાયેલું પણ યોજનાબદ્ધ રચાયેલું છે. યોજનાબદ્ધ એટલા માટે કે તેમાં કશો ફેરફાર ન કરી શકાય, કરો તો અવ્યવસ્થા થઈ જાય. માનો કે સૂર્યને જ કાઢી નાખો તો શું થાય? સૂર્ય વિના જીવન સંભવી જ ન શકે. સૂર્ય જીવનદાતા છે. માનો કે પવન ન હોય, પાણી ન હોય તો શું થાય? માનો કે આ બધું હોય પણ જુદી રીતે હોય—જેમકે સૂર્ય હોય પણ એક કરોડ માઈલ નજીક હોય કે દૂર હોય તોપણ જીવન ન હોય. તેને જ્યાં ગોઠવ્યો છે તે બુદ્ધિપૂર્વકનો નિર્ધારિત પોઈન્ટ છે. માનો કે પવન જેવો છે તેવો ન હોય. પાણી જેવો કે અગ્નિ જેવો કે પૃથ્વી જેવો હોય તો શું થાય? ફેફસાં જ સમાપ્ત થઈ જાય. આવી જ રીતે માનો કે પાણી પ્રવાહી—તરલ ન હોય અને નક્કર પથ્થર જેવું હોય તો શું થાય? વિશ્વમાંથી, શરીરમાંથી તરલતા જ સમાપ્ત થઈ જાય, જળ વિના જીવન જ ન રહે. માનો કે પ્રાણવાયુ જ ન હોય, હોય તો ભારે ન હોય, હલકો હોય તો શું થાય? જીવન જ ન રહે. જો તે બધા વાયુઓ કરતાં હલકો હોય તો આકાશમાં ઊંચે ઊડી જાય. પૃથ્વી ઉપર પ્રાણવાયુ રહે જ નહિ. માનો કે ગુરુત્વાકર્ષણ જ ન હોય તો બધા ગ્રહો, ઉપગ્રહો પરસ્પરમાં ટકરાઈ જાય. અત્યારે તે પોતપોતાના માર્ગો ઉપર જેમ વ્યવસ્થિત ચાલે છે તેમ ચાલી ન શકે, પૃથ્વી ઉપર કોઈ વસ્તુ જ ન રહી શકે. બધું ફેંકાઈ જાય. આમ કુદરતી—પ્રાકૃતિક દષ્ટિએ જોઈએ તો આ રચના એવી છે કે એમાં કશું નકારી ન શકાય, કશું ઉમેરી ન શકાય, કશું પરિવર્તિત ન કરી શકાય. આવું કુશળતમ સ્થપતિ વિના આપોઆપ થઈ શકે નહિ. આ કુદરતી વ્યવસ્થામાં ભંગાણ પડે ત્યારે અવ્યવસ્થા થાય જેથી પ્રજા દુઃખી થાય. વ્યવસ્થામાં જ જીવન છે. વ્યવસ્થા જ સુખનો આધાર છે.

હવે ઈશ્વરીય વ્યવસ્થા વિશે વિચારીએ. પ્રાકૃતિક સૃષ્ટિ પ્રકૃતિમાંથી થયેલી છે, પણ જીવસૃષ્ટિ—પ્રાકૃતિક નથી. પ્રથમ તત્ત્વ ચેતના છે. ચેતના જો પ્રાકૃતિક હોય તો પ્રકૃતિના સંયોજનથી ચેતના પેદા કરી શકાય. તો કોઈ મરે જ નહિ. જે-જે પ્રાકૃતિક તત્ત્વોથી ચેતના ઉત્પન્ન થતી હોય તે-તે તત્ત્વોનું સંયોજન કરીને, ઉમેરીને મડદાંને ધબકતું કરી શકાય, પણ કરી શકાતું નથી. એટલે ચેતના પ્રાકૃતિક નહિ પણ ઈશ્વરીય છે. તે જ જીવન છે. તેના વિના જીવનની કલ્પના જ શક્ય નથી. જો ચેતના પ્રાકૃતિક હોત અને બજારમાં મળતી હોત તો ગમે ત્યારે લાવીને ધાર્યા પ્રમાણે જીવન મેળવી શકાત. ચેતના ઈશ્વરીય છે. તે અકળ રહસ્ય છે.

ચેતનાની સાથે જોડાયેલા ગુણો છે દયા, કરુણા, ઉદારતા, શૌર્ય વગેરે. આ ઈશ્વરીય રચના છે. જો તે પ્રાકૃતિક હોત તો દયાના ડોઝ પિવડાવીને હિટલર જેવાને પરમ દયાળુ બનાવી શકાત. પ્રત્યેક બાળકને મનગમતા ડોઝ પિવડાવી ઈચ્છા પ્રમાણેનું બનાવી શકાત. પણ તેવું કરી શકાતું નથી, કારણ કે તે ઈશ્વરીય વ્યવસ્થા છે. પ્રાણીઓમાં અમુક ગુણો હોતા નથી. હિંસક પ્રાણીઓમાં દયા નથી હોતી, પણ તેથી તે નિર્દય નથી થઈ જતાં. આહાર પૂરતી હિંસા કરીને પછી શાંતિ. હિંસક પ્રાણીઓ શિકારનો ઢગલો નથી કરતાં કે વર્ષો સુધી શિકાર કરવો જ ન પડે. તે રોજરોજનું ખાય છે. મનુષ્યની માફક સાત પેઢીનો સંગ્રહ કરવાની ક્ષમતા તેમની પાસે હોત તો એકે પ્રાણી બચ્યું ન હોત. જો મડદાં ગંધાઈ જતાં ન હોત તો માંસાહારી માણસોએ પણ આવું જ કર્યું હોત. પણ પેલાએ ગંધાઈ ઊઠવાની, બગડી જવાની વ્યવસ્થા કરી જેથી સંગ્રહ ઉપર લગામ લાગી ગઈ.

દયા કરુણા વગેરે ગુણો ઈશ્વરીય રચના છે. તે ન હોય તો માણસને નિર્દય જ કહેવાય છે. ઈશ્વરે બધા ગુણો જ રચ્યા છે. માત્રા—સંદર્ભ અને દેશ-કાળ-પરિસ્થિતિ બદલતાં તે દોષો બને છે. જેમકે કામ એ મહાગુણ છે. સંતાનનો પ્રવાહ ચાલુ રાખવા માટે તે જરૂરી છે, તે ન

હોય તો સંસાર જ ન હોય. તે દોષ ક્યારે બને? જો તેની માત્રા વધી જાય, જો પાત્ર બદલાઈ જાય, જો દેશ-કાળ-પરિસ્થિતિનું ભાન ન રહે ત્યારે તે દોષ બને છે. નહિ તો મૂળ રૂપમાં તો તે ગુણ જ છે. તે પૌરુષ છે. તેમાંથી પરાક્રમ પેદા થાય છે. પૌરુષહીન માણસ પરાક્રમી નથી હોતો, નમાલો હોય છે. આવી જ રીતે જેને આપણે દોષો માનીએ છીએ તે પણ ખરેખર તો ગુણો જ છે અને તે ઈશ્વરીય રચના છે. જો તે પ્રાકૃતિક હોત તો બજારમાં દયા-કરુણા-ઉદારતા વગેરેની ટેબ્લેટો મળતી હોત, જરૂર પ્રમાણે વ્યક્તિ ખાઈ લેત અને ખવડાવી દેવાત. જે આપણે ન બનાવી શકીએ તે ઈશ્વરીય છે. પ્રકૃતિ (કુદરત) અને ઈશ્વર, બન્નેની રચનામાં યોજના જ યોજના છે. તેમાં વિક્ષેપ કરવો તે અવ્યવસ્થા છે. અવ્યવસ્થા પાપ કહેવાય. કુદરત અને ઈશ્વરે મળીને જે જીવનપદ્ધતિ ગોઠવી છે તે વ્યવસ્થા છે, તેમાં વિક્ષેપ કરવો એ પાપ કહેવાય.

2. ધર્મવ્યવસ્થા

ધર્મને અહીં સંપ્રદાય—મજહબના અર્થમાં ગણવાનો છે. પ્રત્યેક ધર્મ પોતપોતાની ખરી-ખોટી વ્યવસ્થા કરતો હોય છે. તેની બધી જ વ્યવસ્થા ખરી જ હોય તેવું નથી હોતું તેમ જ બધી જ ખોટી હોય તેવું પણ નથી. ખરી વ્યવસ્થાથી લોકો સુખી થતા હોય છે, ખોટી વ્યવસ્થાથી દુઃખી થતા હોય છે. આ માનવીય વ્યવસ્થા હોવાથી સનાતન—શાશ્વત હોતી નથી. સમય- સમય ઉપર તેમાં સુધારો જરૂરી થઈ જતો હોય છે.

ધર્મ માનવીય વ્યવસ્થા છે, તેથી સૌની ભિન્નભિન્ન જીવનપદ્ધતિ છે. તેથી તેમાં ભૂલોને સ્થાન રહેતું જ હોય છે. માનવીય ધર્મોનાં ઘણાં જમા- પાસાં છે. સત્ય, કરુણા, દયા, સદાચાર વગેરે ધર્મપ્રેરિત હોવાથી માણસ સારો બને છે. પશુ-પક્ષીઓ સત્યવાદી નથી હોતાં, કારણ કે તે અસત્યવાદી પણ નથી હોતાં. માણસ અસત્યવાદી વધારે અને સત્યવાદી ઓછો હોય છે. આવું બધા જ ગુણોમાં હોય છે તેથી ધર્મ તેને સારો બનાવે છે, પણ ધર્મમાં ઉદાર પાસાં પણ હોય છે, જે અનર્થો પેદા કરે છે. જેમકે—

1. વર્ણવ્યવસ્થા, શૂદ્રોની રચના, અંત્યજો અને ચાંડાલોની રચના, અસ્પૃશ્યતા વગેરેથી ઘણા લોકો દુઃખી થયા છે.
2. બધી જ સૃષ્ટિ ઈશ્વરની છે અને બધી જરૂરી છે, એટલું જ નહિ, સાપેક્ષ રીતે મંગળકારી પણ છે. ઈશ્વર કાફિરની રચના નથી કરતો, ધર્મ કરે છે. જો કાફિર ઈશ્વરીય રચના હોય તો દોષ ઈશ્વરનો કહેવાય. શા માટે તેણે આવી રચના કરી? રાક્ષસો—દૈત્યો ઈશ્વરીય રચના નથી, તે તો ધર્મરચના છે. ધર્મને ન ગમતા માણસોને તે રાક્ષસો—દૈત્યો—કાફિરો બનાવે છે અને ગમતા માણસોને અવતારો, દેવો, ઋષિ-મુનિઓ, મોમિનો વગેરે બનાવે છે. જેને આપણે રાક્ષસો કે કાફિરો માનીએ છીએ તેમાં ઘણા મહાન અને ઉચ્ચ હોય છે. રાક્ષસો અને કાફિરોમાં એક મહત્ત્વનો ભેદ સમજવો જરૂરી છે. રાક્ષસો કર્મોથી—પાપકર્મોથી થાય છે, જ્યારે કાફિરો સારાં કર્મો કરતા હોય તોપણ નિશ્ચિત ધર્મના ચોકઠામાં ન હોવા-માત્રથી થાય છે. આ વ્યાખ્યા અને વ્યવસ્થા પ્રમાણે તો બુદ્ધ, મહાવીર, રામ, કૃષ્ણ, જરથોસ્ત, કનક્યુશિયસ, લાઓ વગેરે વિશ્વવિભૂતિઓ પણ બાકાત ન રહે. આવી ધર્મવ્યવસ્થાને કારણે પ્રજા-પ્રજા વચ્ચે પ્રેમ કે એકતા ન કરી શકાય, કારણ કે મોમિન અને કાફિર બન્નેને એકસરખા ન માની શકાય. એક તરફ આત્મીયતાનો પ્રેમ અને બીજી તરફ ઘૃણા રહેવાની. ધર્મવ્યવસ્થા જ ઘૃણા આધારિત થઈ જાય. “જેમ તું મોમિનને ગળે લગાવે છે એમ જ કાફિરને પણ ગળે લગાવી દેજે, કારણ કે તે તારી જ માફક મારો પુત્ર છે. મારી રચના છે.”—આવો ધર્મદેશ ન હોય તો વિશ્વપ્રેમ, વિશ્વવાત્સલ્ય થઈ શકે નહિ. કદાચ આ મહાભેદમાંથી જ જિહાદ પ્રવૃત્તિ પેદા થાય છે. જે હોય તે. લોકોએ વિચારવું જોઈએ. લગભગ બધા જ માનવીય ધર્મોમાં નાનાં-મોટાં ઉદાર પાસાં હોય છે. સૌથી મોટી કરુણા તો ત્યારે થાય છે જ્યારે આવી માનવીય ધર્મવ્યવસ્થાને આપણે ઈશ્વરીય વ્યવસ્થા માની બેસીએ છીએ. ઈશ્વરીય વ્યવસ્થા માન્યા પછી સુધારની શક્યતા જ રહેતી નથી.

3. સમાજવ્યવસ્થા

વિશ્વની પ્રજાના પોતપોતાના સમાજ હોય છે. સમાજો પોતપોતાની સમાજવ્યવસ્થા કરતા હોય છે. તેનાં પણ જમા તથા ઉદારપાસાં હોય છે. સમાજ રક્ષા આપે છે, હૂંફ આપે છે, એકતા કરાવે છે, આત્મીયતા કરાવે છે. તેમાં ઘણી સારીસારી રીતિઓ અને રિવાજો હોય છે. પણ કેટલાંક ઉદારપાસાં પણ હોય છે. જેમ કે: 1. કન્યાને ઊતરતી માનવી, 2. દહેજપ્રથા, દૂધપીતી પ્રથા, બાળલગ્નો, વિધવાવિવાહનો નિષેધ, વરવિક્રય, કન્યાવિક્રય, વ્યસનોની માન્યતા, મૃત્યુ પાછળ છાતી કૂટવી, વગેરે વગેરે અનેક ઉદારપાસાં પણ હોય છે, જેનાથી પ્રજા દુઃખી થતી રહે છે. સમાજસુધારકો, ગાળો ખાઈ- ખાઈને આવી કુવ્યવસ્થાને સુધારવા પ્રયત્ન કરે છે જેથી સમાજ સુધરે છે.

4. રાજવ્યવસ્થા

રાજવ્યવસ્થા પણ સૌથી મહત્ત્વની વ્યવસ્થા છે. તે પણ સારી-નરસી બન્ને પ્રકારની હોય છે. સારી વ્યવસ્થાથી પ્રજા સુખી થતી હોય છે. નરસી વ્યવસ્થાથી પ્રજા દુઃખી થતી હોય છે. રાજવ્યવસ્થાથી કાયદો અને વ્યવસ્થા દઢ થતી હોય છે. રાજા ન હોય તો અરાજકતા થઈ જાય. રાજવ્યવસ્થાથી ન્યાયતંત્ર સ્થાપિત થાય છે. રાજવ્યવસ્થાથી હક્ક અને અધિકારો નક્કી થાય છે અને તેનું રક્ષણ થાય છે. વાહનોએ ડાબે હાથે ચાલવું જમણા હાથે નહિ, આ રાજવ્યવસ્થા છે, ઈશ્વરીય કે ધર્મવ્યવસ્થા નથી. જમણા હાથે ચાલવાથી રાજાપરાધ થાય, ઈશ્વરીય અપરાધ ન થાય. ઘણા ધર્મો, ઘણા સમાજોની માફક ઘણાં રાજ્યો હોવાથી સૌ-સૌની અલગઅલગ વ્યવસ્થા હોય છે. એક જગ્યાએ દારૂ પીવાથી અપરાધ થાય બીજી જગ્યાએ ન થાય. આવું જ જુગાર, રાત્રીક્લબ વગેરેનું પણ હોય છે. એક જગ્યાએ પાપ અને બીજી જગ્યાએ અપાપ હોય છે. સૌસૌની જુદીજુદી વ્યવસ્થા છે.

કોઈ અપરાધને પાપ માનવા છતાં પણ તેના દંડ સરખા નથી હોતા. એક અપરાધનો દંડ એક જગ્યાએ મોત, ફટકા, પથ્થરે મારવા જેવો હોય તો બીજી જગ્યાએ સાવ હળવો હોય. સૌસૌની પોતપોતાની વ્યવસ્થા છે.

આટલો વિસ્તાર કરવાનો હેતુ એ જ છે કે કોઈ પણ વ્યવસ્થાને તોડી નાખવી, ઉલ્લંઘન કરવું તેને પાપ કહેવાય છે. જો પાપ છે તો પુણ્ય પણ હોય જ. નાસ્તિકતા ત્યાં પાપ ન હોય તો પુણ્ય પણ ન હોય. માત્ર રાજવ્યવસ્થાથી જ પૂરી જીવનવ્યવસ્થા ચાલતી નથી. તેથી ઈશ્વરીય, ધાર્મિક, સામાજિક વ્યવસ્થાઓની પણ જરૂર રહે છે.

મૂળ વાત ઉપર આવીએ. અર્જુનનો પ્રશ્ન છે કે સાધકને પાપ નથી કરવું પણ કોઈ ગુપ્ત તત્ત્વ તેની પાસે બળજબરી પાપ કરાવે છે. તે તત્ત્વ કોણ છે?

આ શ્લોકમાં ભગવાનનું સંબોધન ‘વાષ્ણેય’ કર્યું છે. શ્રીકૃષ્ણ ચંદ્રવંશી, યદુવંશી અને વૃષ્ણીવંશી છે. ચંદ્રવંશનો પેટાવંશ યદુવંશ છે અને તેનો પેટાવંશ વૃષ્ણીવંશ છે. ત્યારે વ્યક્તિ વંશથી—કુલથી પણ ઓળખાતી હતી. શ્લોકનો મર્મ સમજવા જેવો છે. સાધકને પાપ નથી કરવાં, નિષ્પાપ જીવન જીવવું છે. તેમ છતાં કોઈ ભેદ જબરજસ્તીથી તેની પાસે પાપ કરાવે છે. આ કોણ છે?

શ્રી ભગવાનુવાચ:

કામ એષ કોધ એષ રજોગુણસમુદ્ભવઃ।

મહાશનો મહાપાપ્મા વિદ્ધ્યેનમિહ વૈરિણમ્॥૩૭॥

શ્રી ભગવાન બોલ્યા:

એ કામ છે, એ કોધ છે. રજોગુણથી ઉત્પન્ન થયેલા છે. એ ખૂબ ખાનારા અને મહાપાપી છે. તું એ બન્નેને જીવનમાં વૈરી સમજ.

આ શ્લોકમાં ભગવાન પાપનું મૂળ બતાવે છે. પ્રથમ તો તે તત્ત્વ કામ છે. કામ એટલે રોકી ન શકાય તેવી ઈચ્છા. આવી ઈચ્છા આવેગથી થાય છે. શરીરમાં અને મનમાં અવારનવાર આવેગો ઊઠતા હોય છે. આ આવેગો સનિમિત્ત અને નિર્નિમિત્ત એમ બે પ્રકારના હોય છે. સનિમિત્ત એટલે, વિજાતીય સ્ત્રી-પુરુષને જોવાથી, તેના રૂપથી, નખરાંથી, આકર્ષણથી કામોત્તેજના થાય છે. સાધકે આવાં દશ્યોથી બચવું જોઈએ. નિર્નિમિત્ત એટલે આવું વિજાતીય દશ્ય ન જોવા છતાં પણ, વ્યક્તિ ગુણમાં કે એકાન્તમાં રહેતી હોય તોપણ આપોઆપ કામોત્તેજના થઈ આવે. જો તેનું સમાધાન કરવામાં ન આવે તો લાંબાગાળે તે આડા રસ્તે ફંટાઈ જાય. તેને રોકી ન શકાય. આને કામ કહેવાય છે.

કામમાં અડચણ કરનાર પ્રત્યે અથવા ધાર્યું ન થવા દેનાર પ્રત્યે તીવ્ર પ્રતિક્રિયા જે થાય છે તેને કોધ કહેવાય છે. આમાં કોધ તો નિમિત્ત હોય ત્યારે જ થાય, પણ કામ તો યાદ કરવા-માત્રથી થઈ જાય. તેથી તેનું નામ ‘સ્મર’ પડ્યું છે. યાદ કરતાં જ હાજર થઈ જાય. ભલેને મંદિર હોય, આશ્રમ હોય, તીર્થ હોય, સ્મશાન હોય ગમે તે પવિત્ર સ્થળ હોય. પણ જો તેને યાદ કર્યો તો હાજરાહજૂર થઈ જાય. બીજું કોઈ હાજરાહજૂર હોય કે ન હોય, કામ તો સદૈવ, સર્વસ્થળ, સર્વકાળ અને બધી અવસ્થામાં હાજરાહજૂર રહેતો હોય છે.

રજોગુણ સમુદ્ભવ

કામ અને કોધની ઉત્પત્તિ ક્યાંથી થાય છે? તો કહે છે કે રજોગુણમાંથી. ગીતા સાંખ્યના ત્રણ ગુણોને માને છે, તેથી કયા ગુણથી કયું તત્ત્વ ઉત્પન્ન થાય છે તે બતાવતી રહે છે. રજોગુણ શું છે? આવેગ ઉત્પન્ન કરનારું શરીર અને મનમાં ઉત્પન્ન થનારું તત્ત્વ. તે નિસર્ગથી

આહાર, વિહાર, સંગ, વાયન, પવન વગેરેથી થાય છે. તેથી સાધકે આ બધાં તત્ત્વોનો યોગ્ય વિનિયોગ કરવો જરૂરી છે. આવાં આહાર-વિહારાદિ કાળજીપૂર્વકનાં રાખ્યાં હોય તો ઘણો ફેર પડે છે. તોપણ નિસર્ગ એટલે કુદરતી પ્રક્રિયા પ્રમાણે તો તેનો ઉદ્ભવ થાય જ છે. ચકલાં-કબૂતરો વગેરે તથાકથિત તામસિક આહાર નથી કરતાં, માત્ર અન્નના દાણા જ ખાય છે. મરી-મસાલા કશું જ ખાતાં નથી તોપણ તે કામમુક્ત હોતાં નથી. કામ માટે લડી મરતાં હોય છે. આ નિસર્ગ છે. મહાયોગી ભર્તૃહરિએ કામવિજય માટે ઘણા પ્રયત્નો અને ઘણાં સાધનો કર્યા પછી આ શ્લોક રચ્યો છે.

ભિક્ષાટનં તદપિ નીરસમેકવારં

શય્યાય ભૂઃ પરિજનો નિજદેહ માત્રમ્

કૌપિનં જીર્ણં શતખંડ પરં કન્યાઃ પુનસ્તાદશી

હા હા તથાપિ વિષયા ન પરિત્યજન્તિ

મહાપુરુષ સત્યવક્તા હોય, જે સાચું બોલી કે સ્વીકારી ન શકે તે મહાપુરુષ હોય તોપણ ઢોંગી મહાપુરુષ હોય. જુઓ, ભર્તૃહરિ કઠિનમાં કઠિન પ્રયોગો કર્યા પછી કહે છે કે:

હું ભિક્ષાટન કરીને જે કાંઈ પ્રાપ્ત થાય છે તે ખાઉં છું. મારી ઇચ્છા પ્રમાણે માલ-મલીદા કે રસવ્યંજનો બનાવીને ખાતો નથી. આ ભિક્ષાટન પણ રસકસ વિનાનું નીરસ હોય છે અને તે પણ 24 કલાકમાં એક જ વાર ગ્રહણ કરું છું.

હું છત્રીપલંગમાં મખમલના ગાદલા ઉપર સૂતો નથી. ભૂમિ ઉપર જ સૂઉં છું. કશા જ ઓસીકા-પાથરણા વિના—હાથનું ઓસીકું બનાવીને સૂઈ જાઉં છું. સાથે કોઈને રાખતો નથી. માત્ર હું એકલો જ રહું છું. જે લોકો ટોળામાં વિહાર કરે છે અને સાથેસાથે સૂઈ જાય છે તેમાંથી કેટલાક કામોત્તેજના વખતે સજાતીય સંપર્કો કરી બેસતા હોય છે. ઉત્તેજના આંધળી હોય છે. પાસે કોણ છે, કોણ સૂતું છે તેનું તેને ભાન નથી રહેતું. માતા-પુત્ર, પિતા-પુત્રી, ભાઈ-બહેન પણ જો વારંવાર સાથે સૂઈ જાય તો કોઈ વાર ઉત્તેજના પછાડતાં વાર ન કરે. “ઝેરનાં પારખાં ન હોય.” ભર્તૃહરિ કહે છે કે તેથી હું એકલો જ રહું છું અને એકલો જ સૂઉં છું.

હું કશા જ શણગાર કરતો નથી. હું માત્ર કૌપિન એટલે કે લીરેલીરા થઈ ગયેલી લંગોટી પહેરું છું અને ઓઢવા માટે રસ્તામાં ફેંકી દીધેલાં ગંધાતાં વસ્ત્રો વીણીવીણીને બનાવેલી કંથા ઓઢું છું. તે પણ તેવી જ છે. કશો જ શણગાર નથી કરતો. તોપણ, હે મનુષ્યો, જુઓ તો ખરા, આ કામવાસના હજી પણ મારો પીછો છોડતી નથી, રાતદિવસ મને સતાવ્યા કરે છે! આ ભર્તૃહરિનો અનુભવ છે.

એટલે કોઈ એમ સમજે કે માત્ર બાહ્ય ઉપાયો કરવામાત્રથી કામમુક્ત થઈ જવાય તો તે ખાંડ ખાય છે. તે માર્ગ ભૂલ્યા છે. જે સિંહ સિંહણો વચ્ચે, જે સાંઢ ગાયો વચ્ચે રહે છે તેનું નિરીક્ષણ કરજો. ઉત્તેજનાકાળમાં ઉત્તેજના શમાવીને પછી શાંતિ, કોઈ કશા યમ-નિયમ, આહાર-વિહારના કડક નિયમો પાળવાના નહિ. આ નિસર્ગમાર્ગ છે. એ જ સિંહ કે સાંઢને સિંહણોથી-ગાયોથી દૂર કરી દો. હવે તેની અશાંતિ જુઓ. તે આકુળવ્યાકુળ થઈ જશે. ન કરવાનું કરી બેસશે, કારણ કે તેણે નિસર્ગમાર્ગનો ત્યાગ કર્યો છે અથવા આવો ત્યાગ કરાવ્યો છે.

મહાશનો

ગીતા કહે છે કે આ કામ મહાશનો છે, ખૂબ ખાનારો છે. જો પત્નીમાં કે પતિમાં સંતોષ ન થાય તો રોજ નવાંનવાં ક્ષેત્રો તલાસતો ફેરે છે. તેને કદી સંતોષ કે તૃપ્તિ જ નથી થતી. ધર્મનું કામ પતિ-પત્નીમાં સંતોષ કરાવવાનું છે. આટલા માટે જ કથા-પ્રવચન ગોઠવાય છે. પરસ્પરનો ત્યાગ કરાવવાનું નથી. પરસ્પરનો ત્યાગ કરાવવાથી કામપ્રશ્નો ઊભા થાય છે, જે અશાંતિ ઊભી કરે છે.

મહાપામ્મા

આ વકરેલો કામ મહાપાપી થઈ જાય છે, જે રોજેરોજ નવીનવી વાનગીઓ શોધે છે તે વકરેલો કામ છે. તે બધી સીમામર્યાદા તોડીને પોતાની કામવાસના પૂર્ણ કરવા ફાંફાં મારતો રહેશે; તેથી ધર્મવ્યવસ્થા, સમાજવ્યવસ્થા અને રાજવ્યવસ્થાનો ભંગ થશે. જો તે બળાત્કાર પણ કરતો રહેશે તો ઈશ્વરીય વ્યવસ્થાનો ભંગ કરશે. આ રીતે તે મહાપાપી થઈ જશે.

તું એને જ શત્રુ સમજ.

કેટલાક લોકો એવી વ્યાખ્યા કરે છે કે ગીતા આંતરિક શત્રુઓ સાથે યુદ્ધ કરવા રચાઈ છે. બાહ્ય દુર્યોધનાદિ ખરા શત્રુ નથી, પણ કામાદિ

આંતરિક શત્રુઓ જ ખરા શત્રુઓ છે તેવું તેમનું માનવું છે. આ વાત સર્વાશમાં યોગ્ય નથી. કામાદિ શત્રુઓ છે પણ તે મિત્રો પણ છે. તેના વિના જીવન જ નથી. તેનાથી જીવનની ઊર્જા છે. તે પૌરુષ છે. આગળ આ વાત ગીતા પોતે જણાવશે. એટલે ખરા શત્રુઓ તો દુર્યોધનાદિ જ છે. સીમા ઉપર શત્રુઓ સાથે યુદ્ધમાં ઊતરેલા યોદ્ધાઓને પ્રથમ કામાદિ શત્રુઓનો નાશ કરવાના માર્ગે વાળી દેવાય અને કહેવામાં આવે કે પહેલાં કામાદિ શત્રુઓનો નાશ કરો, પછી યુદ્ધ કરવા આવજો, તો શું પરિણામ આવે? આંતરશત્રુઓ સંદર્ભવશાત્ શત્રુઓ થાય છે, નહિ તો તે મિત્રો જ છે. તેનો સમૂળગો નાશ શક્ય જ નથી. તે હિતકર પણ નથી. તેથી ગીતા તે માત્ર આંતરિક કૌરવ-પાંડવોના યુદ્ધની ગીતા છે તેવું માનવું ઠીક નથી. હા, આંતરિક શત્રુઓ પણ છે જ, તેની ના નથી, પણ બાહ્ય કૌરવાદિ પણ ખરા શત્રુઓ છે. જે લોકોએ આંતર શત્રુઓનો જ નાશ કરવાનું ધ્યેય રાખીને યોદ્ધાપદ છોડી દીધું કે છોડાવી દીધું, તેમણે રાષ્ટ્રને દુર્બળ બનાવવામાં મહત્ત્વનો ભાગ ભજવ્યો કહેવાય. ગીતા, યુદ્ધનો ગ્રંથ છે, યુદ્ધવિમુખતાનો ગ્રંથ નથી.

હવે આગળના શ્લોકમાં પરિણામ બતાવે છે.

ધૂમેનાગ્નિયતે વહ્નિર્યથા ૬૬૬ શો મલેન ચા

યથોલ્બેનાવૃત્તો ગર્ભસ્તથા તેનેદમાવૃત્તમ્ ॥૩૮॥

જેવી રીતે ધુમાડાથી અગ્નિ ઢંકાઈ જાય છે, જેવી રીતે ધૂળથી દર્પણ ઢંકાઈ જાય છે, જેવી રીતે ઉલ્વ એટલે ઓળથી ગર્ભ ઢંકાઈ જાય છે તેવી જ રીતે આ જીવાત્મા પણ કામથી ઢંકાયેલો રહે છે.

કામવાસનાનાં વાદળો જ્યારે ઘનઘોર થઈને આકાશમાં છવાઈ જાય છે ત્યારે સૂર્ય ઢંકાઈ જાય છે અર્થાત્ તેનાં પ્રકાશકિરણો પૃથ્વી સુધી પહોંચતાં નથી. આવી જ રીતે જે વ્યક્તિ સતત કામવાસનામાં આવેગોથી ઘેરાયેલો રહે છે, તેનું જ્ઞાન પણ ઢંકાઈ જાય છે. તેનાં ઉદાહરણો ધુમાડો, ધૂળ અને ઉલ્વ-ઓળના દ્વારા આપવામાં આવ્યાં.

વાતને આગળ વધારે છે.

આવૃત્તં જ્ઞાનમેતેન જ્ઞાનિનો નિત્યવૈરિણા

કામરૂપેણ કૌન્તેય દુષ્પૂરેણાનલેન ચ ॥૩૯॥

કદી પૂરી ન શકાય તેવા અગ્નિ જેવા આ જ્ઞાનીઓ માટે નિત્ય વૈરીનું કામ કરનાર આ કામથી, હે કૌન્તેય, આ જ્ઞાન ઢંકાયેલું છે.

આ શ્લોકમાં કામનાં ત્રણ વિશેષણો અપાયાં છે: 1. દુષ્પૂરેણ, 2. અનલેન, 3. નિત્યવૈરિણા તે સમજવા જેવાં છે.

1. દુષ્પૂરેણ

ઘણા પરિશ્રમ પછી પણ ન પૂરી શકાય તેવો ખાડો હોય અને તેમાં માટી નાખો તો પુરાઈ જાય. અરે, સમુદ્રની ખાડી હોય પણ જો પ્રયત્ન કરાય તો તે પણ પુરાઈ જાય. દેશ-વિદેશોમાં ઘણી વસાહતો સમુદ્ર પૂરીને બાંધવામાં આવી છે, પણ કામવાસનાનો ખાડો તો કેમે કયો પુરાય જ નહિ. પુરાણોમાં એક આખ્યાયિકા આવી છે.

યયાતિ નામનો રાજા મહાવિષયી—મહાભોગી હતો, પણ ભોગો ભોગવતો-ભોગવતો તે વૃદ્ધ થઈ ગયો. શરીર અને ઇન્દ્રિયો શિથિલ થઈ ગયાં. હવે ખરી મુશ્કેલી શરૂ થઈ. ઘણી જુવાનજોધ રાણીઓ છે. રાજાને પણ ભોગો ભોગવવાની ઘણી ઇચ્છા થાય છે પણ જનનેન્દ્રિય કામ નથી આપતી. પરમેશ્વરે પુરુષની જનનેન્દ્રિયની રચના એવી રીતે કરી છે કે તે ઉત્તેજિત થાય તો જ ભોગ ભોગવી શકાય. સ્ત્રીઓમાં આવું નથી. એટલે પુરુષને પ્રબળ ઇચ્છા હોય પણ જનનેન્દ્રિય કામ ન આપે તો તે મહાદુઃખી થાય. જે કાંઈ શક્ય હતાં તે બધાં ઔષધો કર્યા પણ ઉત્તેજના આવે જ નહિ. આમાં નિષ્ફળતાના દુઃખ કરતાં પરાજયનું દુઃખ વધુ સંતાપ આપે. કામભોગને પુરુષ પોતાના પૌરુષનો વિજય માને છે. તે ન થઈ શકે તો તેને પરાજયની મહાગ્લાનિ થયા કરે. આવા લોકોને લેભાગૂ નીમહકીમો લૂંટતા રહે છે. દિલ્લીની દીવાલો ઉપર આવી જ જાહેરાતો જોવા મળશે.

યયાતિ મહાદુઃખી મહાગ્લાનિમાં ડૂબેલો ગુમસૂમ બેસી રહે. તેનું મન કોઈ કામમાં લાગે જ નહિ. આત્મહત્યા કરી લેવાનું મન થાય. પણ આ દુઃખ એવું કે ન તો કોઈને કહેવાય કે ન સહેવાય. અંતે તેના ડાહ્યા-શાણા રાજપુત્રને ખબર પડી ગઈ. તેણે પિતાને ધીરેધીરે બધું પૂછ્યું. વિશ્વાસ જગાવ્યો. પછી યયાતિએ મન ખોલીને બધી વાત કરી, “બેટા, મારી પૌરુષશક્તિ ચાલી ગઈ છે પણ ભોગેચ્છા વધી ગઈ છે. હવે હું બહુ દુઃખી રહ્યા કરું છું. મરી જાઉં તો સારું!” આવું કહ્યું. પુત્રે આશ્વાસન આપ્યું અને ધીરજ ધરવા કહ્યું.

પુત્રે તપસ્યા શરૂ કરી, અંતે તપસ્યા ફળી. શિવજી પ્રસન્ન થયા. વરદાન માગવા કહ્યું તો પુત્રે વરદાન માગ્યું કે મારી જુવાની મારા પિતાને આપો અને તેમનું વૃદ્ધત્વ મને આપો. શિવજીએ ‘તથાસ્તુ’ કહ્યું. યયાતિ જુવાન થઈ ગયો. યનગનતું યૌવન ફરી પાછું પ્રાપ્ત થઈ ગયું. રાણીઓ તો તૈયાર જ હતી. ફરી પાછો એ જ ક્રમ શરૂ થયો. ભોગવો ભોગવો અને ભોગવો. થોડાં વર્ષોમાં ફરી પાછો તે વૃદ્ધ થઈ ગયો. હવે શું કરવું? તેણે આ શ્લોક રચ્યો:

ન જાતુ કામઃ કામાનામુપભોગ્યેન શામ્યતિ

હવિષા કૃષ્ણવાર્ત્મૈવ ભૂપરિવાભિવર્ધતે॥

હે ભાઈઓ, સાંભળો મારો અનુભવ કહું છું. કામવાસનાનો ગમેતેટલો ઉપભોગ કરવામાં આવે તોપણ તેનાથી કદી પૂર્ણ તૃપ્તિ થતી નથી. જેમ અગ્નિમાં અગ્નિને શાંત કરવા ગમેતેટલું ઘી હોમવામાં આવે તેથી કાંઈ અગ્નિ શાંત થતો નથી, ઊલટાનું જેમજેમ ઘી હોમાય છે તેમતેમ અગ્નિની જ્વાળાઓ વધુ ને વધુ પ્રચંડ થઈ જાય છે. આવી જ રીતે ભાન ભૂલીને અતિશય કામવાસના ભોગવવાથી પણ કામજ્વાળાઓ વધી જાય છે, એટલે ગીતાએ તેને “દુષ્પૂર” કહ્યો છે.

અનલેન ચ

કામને અનલ—અગ્નિ કહ્યો છે. અલં એટલે પૂર્ણતા. પૂર્ણવિરામ. પર્યાપ્તિ. જેને પૂર્ણવિરામ ન હોય તેને અનલ કહેવાય. અગ્નિને પૂર્ણવિરામ ન હોય તેમ કામને પૂર્ણવિરામ ન હોય. અગ્નિમાં ઈંધણ નાખ્યા જ કરો તેમ કામને ભોગવ્યા કરો, ભોગવ્યા કરો. તે કદી “હવે બસ” નહિ કહે. તેથી તેને અનલ કહ્યો છે. પણ તેનો બીજો ભાવ પણ છે. અગ્નિની માફક તે પણ શરીરને બાળે છે. કામાતુર વ્યક્તિનું શરીર અને મન પણ બળ્યા કરતું હોય છે. પ્રચંડ કામ પ્રચંડ દાહ ઉત્પન્ન કરતો રહે છે. આ દાહથી દગ્ધ થયેલાં નર-નારી દાહ ઓલવવા એકબીજા તરફ દોડે છે. જો આવો દાહ ન હોત તો કોઈ નર-નારી એકબીજા તરફ દોડત જ નહિ. પાંચ અગ્નિઓ મહાદાહ કરનારા છે: 1. દાવાગ્નિ, 2. વડવાગ્નિ, 3. વૈરાગ્નિ, 4. ક્રોધાગ્નિ અને 5. કામાગ્નિ.

વનમાં અગ્નિ લાગે તેને દાવાનળ કહેવાય છે. સમુદ્રમાં અગ્નિ લાગે તેને વડવાનલ કહેવાય છે. વડવા એટલે ઘોડી. ઘોડીની માફક તે સમુદ્રમાં દોટ મૂકે છે. અંદરનો કોઈ જ્વાળામુખી ફાટે છે તેમાંથી લાવાની સાથે પેટ્રોલિયમ તત્ત્વ સપાટી ઉપર આવી જાય છે ત્યારે આ વડવાનલ દૂરદૂર સુધી ફેલાઈ જાય છે. તેના ઝપાટામાં જે કાંઈ આવે તેને બાળીને ખાખ કરી નાખે છે.

આવો જ વૈરાગ્નિ હોય છે. ડંખીલા માણસને વૈર બંધાય, તે પૂરું ન વળે, ત્યાં સુધી વૈરાગ્નિ તેને બાળ્યા કરે. આવો જ ક્રોધાગ્નિ હોય છે. પ્રચંડ ક્રોધ ભભૂકી ઊઠે ત્યારે સામેની વ્યક્તિને તો દગ્ધ પણ પોતાને પણ બાળે.

આવો જ કામાગ્નિ હોય છે. ઝંધાયેલો કામ જ્વાળામુખીની માફક અંદર ને અંદર ધૂંધવાયા કરે. તે શરીરને મ્લાન કરી નાખે. મનમાં અશાંતિ અને ગ્લાનિ થયા કરે અને તન બળીને કોયલા જેવું થઈ જાય. જબરજસ્તી બ્રહ્મચર્ય પાળતી વ્યક્તિઓના ચહેરા જોજો. મ્લાન કોયલા જેવા દેખાશે. પેલો અગ્નિ તેમને બાળી રહ્યો છે. એટલે કામને અનલ કહ્યો છે. પણ અનલ ઊર્જા પણ છે. તેના દ્વારા રસોઈ થાય છે. બોઇલર ચાલે છે. વીજળી થાય છે. બધી ઊર્જા અનલમાંથી પેદા થાય છે. તેનો નાશ કરવાનો ન હોય, તેનું આયોજન કરવાનું હોય. આયોજન કરો તો ઊર્જા છે અને રોકી રાખો કે વેડફી નાખો તો સર્વનાશ છે.

નિત્યવૈરિણા

ત્રીજું વિશેષણ નિત્યવૈરી કહ્યું છે. ઘા કરે, પ્રહાર કરે, ઘાયલ કરે તેને વૈરી કહેવાય. આ કામ તો જ્યારે જુઓ ત્યારે નિત્ય પ્રહાર કરતો જ રહે છે. ઘા કરવાની એક પણ તક ચૂકતો નથી. ખડ્ગ લઈને આગળ-પાછળ ચારે તરફ ઊભો જ હોય છે. ઘા મારીમારીને લોહીલુહાણ કરી નાખે છે. તેથી તેને નિત્યવૈરી કહ્યો છે.

જ્ઞાનિનઃ

આ ત્રણે દોષો જ્ઞાની માટે છે, અજ્ઞાની માટે નહિ. અજ્ઞાની તો મન ફાવે તેમ વર્તે છે, પણ જ્ઞાનીની પાસે જ્ઞાનનું બહુમૂલ્ય ભાથું છે. તેને આ કામ લૂંટી લે છે કાં પછી ઢાંકી દે છે. અજ્ઞાની અજ્ઞાની થાય તેનું દુઃખ ન હોય, પણ જ્ઞાની જો અજ્ઞાની થાય તો મહાદુઃખ થાય. ભિખારી, ભિખારી થાય તેનું દુઃખ ન હોય. પણ ધનવાન વ્યક્તિને ભિખારી થઈ જવું પડે તો દુઃખી થાય.

પણ ત્યારે જ્ઞાનીએ હવે કરવું શું?

ઇન્દ્રિયાણિ મનો બુદ્ધિરસ્યાધિષ્ઠાનમુચ્યતે।

એતૈર્વિમોહયત્વેષ જ્ઞાનમાવૃત્ય દેહિનમ્॥40॥

આ કામને રહેવાનાં ત્રણ ઘરો છે: ઇન્દ્રિયો, મન અને બુદ્ધિ—આમાં રહીને આ કામ જ્ઞાનને ઢાંકીને જીવાત્માને ભાન ભુલાવે છે, અર્થાત્ મોહ પમાડે છે.

પ્રત્યેક ગુણ-દોષ, વિકાર-નિર્વિકારને રહેવાની જગ્યા હોય છે, જે જગ્યામાં રહીને તે પોતાની પ્રવૃત્તિ કરતો હોય છે. કામને પણ રહેવાની ત્રણ જગ્યાઓ છે: 1. ઇન્દ્રિયો, 2. મન અને 3. બુદ્ધિ.

ઇન્દ્રિયોમાં રહેલો કામ, ઇન્દ્રિયોના સંપર્કમાં આવવાથી જાગૃત થઈ જાય છે. વિકારી દર્શન, વિકારી શ્રવણ, વિકારી સ્પર્શ, વિકારી સ્વાદ, વિકારી ગંધનો સંપર્ક થતાં જ કામ ભભૂકી ઊઠે છે. એટલે સાધકે વિકારી તત્ત્વોથી બચવું જોઈએ. ઇન્દ્રિયો વિકારી તત્ત્વોના સંપર્કમાં ન હોય તોપણ મન વિકારી ચિંતન કરે તોપણ કામ જાગૃત થઈ જાય. તેનું નામ ‘મન્મથ’ છે. મનને મથી નાખનારો છે. ભલેને સાતમા પાતાળમાં પ્રવેશીને ઘોર એકાન્તમાં માણસ બેઠો હોય પણ મનનું ચિંતન ત્યાં પણ થતું જ હોય છે. તેથી તે જાગી ઊઠે છે. ઉપર બુદ્ધ અને અંદર યુદ્ધ જેવી તેની દશા થતી હોય છે.

મન કરતાં પણ બુદ્ધિનો કામ વધુ ભયંકર હોય છે. મન તો પાણીના પરપોટાની માફક ઇચ્છાઓ ઊઠે અને શમી જાય. પણ કામ જ્યારે બુદ્ધિમાં વસે છે ત્યારે તે શમતો નથી, યોજના બનાવે છે. કેવી રીતે કામ મેળવવો, કેવી રીતે ભોગવવો વગેરે વગેરેની બુદ્ધિપૂર્વકની પૂરી યોજના બનાવે છે. તેની આવી યોજનાથી બુદ્ધિ બગડે છે. બુદ્ધિ બગડવાથી જીવન બગડે છે. ઇન્દ્રિયોમાં રહેનારા કામને સંપર્કથી બચાવીને રોકી શકાય. મનમાં રહેનારા કામનું માત્ર ચિંતન સુધી જ અટકાવીને શમન કરી શકાય, પણ બુદ્ધિમાં દબ થયેલા કામને કોણ રોકે? બુદ્ધિ પોતે જ રોકનારી હોય છે તે સ્વયં કામની દાસી થઈ ગઈ છે. એટલે હવે તો રોકનારું કોઈ રહ્યું નહિ. તેથી પૂરું જીવન પતી જ જાય છે.

તે જ્ઞાનનું આવરણ કરી દે છે, જેથી જીવાત્માને ખરામાં ખોટું અને ખોટામાં ખરું દેખાવા લાગે છે. આનું નામ જ મોહ કહેવાય. આવો મોહિત જીવાત્મા ખોટા માર્ગને જ ખરો માર્ગ માનીને તે રસ્તે ધમધોકાર ચાલવા લાગે છે. આનું નામ જ જીવનવિનાશ કહેવાય. તો હવે કરવું શું? ઇન્દ્રિયોને કાપી નાખવી?

તસ્માત્ત્વમિન્દ્રિયાણ્યાદૌ નિયમ્ય ભરતર્ષભા

પાપ્માનં પ્રજહિ દ્યેનં જ્ઞાન-વિજ્ઞાનનાશનમ્॥41॥

માટે હે ભરતર્ષભ, સૌથી પહેલાં તું ઇન્દ્રિયોનું નિયમન કર, પછી જ્ઞાન-વિજ્ઞાનનો નાશ કરનારા આ કામનું દમન કર. દબાવી દે. ઉપાય બતાવે છે. હે ભરતર્ષભ, ભરતવંશીઓના ઋષભ એટલે શ્રેષ્ઠ, સર્વપ્રથમ તું ઇન્દ્રિયોનું દમન કર. અર્થાત્ તોફાની ઘોડાને જેમ લગામ લગાવીને, ખીલે બાંધીને, પછાડી બાંધીને વશમાં કરાય છે તેમ સર્વપ્રથમ ઇન્દ્રિયોનું દમન કર. તેને બેફામ થતી અટકાવ. નિયમોની લગામ લગાવ. નિયમબદ્ધ વ્યક્તિ અનિષ્ટોથી બચી જતી હોય છે. સાધકે નીચી નજરે ચાલવું જોઈએ. અકારણ આમતેમ ચકળવકળ જોવું ન જોઈએ. “દષ્ટિપૂતં ન્યસેત્ પાદમ્” નીચી દષ્ટિ રાખીને પગલાં ભરે. આંખ વિકારોનું પ્રવેશદ્વાર છે. જે લોકો બણીઠણીને, પૂરા શણગાર સજ્જને રખડતા-ભટકતા ફરે છે, તે જોવા અને જોવડાવવા માટે ફરતા હોય છે. તે નિર્વિકારી ન રહી શકે. એટલે એવા નિયમો બનાવો જે ઇન્દ્રિયોને બેફામ ન થવા દે. પણ એટલું યાદ રહે કે નિયમો પોતે પાછા બેફામ ન થઈ જાય. અત્યંત કઠોર, અવ્યાવહારિક અને જીવનભર પાળી ન શકાય તેવા નિયમો લેવા નહિ. તે બેફામ નિયમો કહેવાય. પણ જે સરળ-સહજ, હંમેશાં પાળી શકાય તેવા નિયમો લેવા.

માત્ર નિયમો લેવાથી ઇન્દ્રિયોની બેફામ વૃત્તિને રોકી શકાતી નથી. ઘોડાને જેમ ખીલે બાંધવામાં આવે છે તેમ ઇન્દ્રિયોને પણ ખીલો જોઈએ. ખીલો એટલે બંધાઈ જવાની જગ્યા. ઇન્દ્રિયોએ સેવાના કાર્યમાં, ભક્તિના કાર્યમાં, રાષ્ટ્રનાં કે સમાજનાં કાર્યોમાં બાંધી દેવી. નવરી ઇન્દ્રિયો તોફાને ચઢશે એટલે તેને સુપ્રવૃત્તિના ખીલે બાંધી દેવી જરૂરી છે.

પણ ઘોડાને જેમ પછાડી બાંધવામાં આવે છે જેથી ઘોડો પાછળથી લાતો ન મારે, તેમ ઇન્દ્રિયોને પણ એક પછાડી જોઈએ, જે તેના પાછલા પગ બાંધી રાખે. પાછળ પગ એટલે ભૂતકાળનાં સંસ્મરણો છે. ભૂતકાળમાં જે-જે સ્વાદ લીધા હોય તેનાં જે-જે સંસ્મરણો હોય તેને વાગોળ-વાગોળ કરવાથી ઇન્દ્રિયો પાછી બેફામ થઈ શકે છે. તે વાગોળવાનું બંધ કરવાનું, પાછલું બધું ભૂલી જવાનું.

આવી સાધના કરે, અર્થાત્ આવું જીવન જીવે તે સાધક કામના ત્રાસથી હળવો થઈ શકે. આવી હળવાશથી કામાગ્નિનું રૂપ ધારણ ન કરે. બાળતો બંધ થાય.

પ્રકરણ અને અધ્યાયનો ઉપસંહાર કરે છે.

ઇન્દ્રિયાણિ પરાણ્યાહુરિન્દ્રિયેભ્યઃ પરં મનઃ।

મનસસ્તુ પરા બુદ્ધિર્યો બુદ્ધેઃ પરતસ્તુ સઃ॥42॥

વિષયપદાર્થોની તુલનામાં ઇન્દ્રિયો વધુ શ્રેષ્ઠ છે. ઇન્દ્રિયો કરતાં મન વધુ શ્રેષ્ઠ છે. મન કરતાં બુદ્ધિ વધુ શ્રેષ્ઠ છે અને આત્મા તો બુદ્ધિથી પણ વધુ શ્રેષ્ઠ છે.

અહીં પર શબ્દ શ્રેષ્ઠ અને સૂક્ષ્મ બન્ને અર્થમાં પ્રયુક્ત કરી શકાય છે. આ બધાં એકબીજાથી વધુ ને વધુ સૂક્ષ્મ હોવાથી પોતાનાથી સ્થૂલનો અનુભવ કરી શકે છે પણ પોતાનાથી સૂક્ષ્મનો અનુભવ કરી શકતાં નથી. જેમકે ઇન્દ્રિયો વિષયોનો તો અનુભવ કરી શકે છે પણ વિષયો ઇન્દ્રિયોનો અનુભવ કરી શકતા નથી. આવી જ રીતે મન, ઇન્દ્રિયોનો તો અનુભવ કરી શકે છે પણ ઇન્દ્રિયો મનનો અનુભવ કરી શકતી નથી. તે ઇન્દ્રિયાતીત છે. બુદ્ધિ મનનો તો અનુભવ કરે છે, પણ મન બુદ્ધિનો અનુભવ કરી શકતું નથી. અને આત્મા, બુદ્ધિનો તો દ્રષ્ટા થઈ શકે છે પણ બુદ્ધિ આત્માનો દ્રષ્ટા થઈ શકતી નથી. એટલે તેને અવાઙ્મનસગોચર કહેવાયો છે. આ રીતે સૂક્ષ્મતાની અને શ્રેષ્ઠતાની ક્રમબદ્ધ સાંકળ બતાવી.

એવં બુદ્ધેઃ પરં બુદ્ધ્વા સંસ્તભ્યાત્માનમાત્મના।

જહિ શત્રું મહાબાહો કામરૂપં દુરાસદમ્॥43॥

આ રીતે સૂક્ષ્મતાના ક્રમને જાણીને જીવાત્મા દ્વારા મનને નિયંત્રિત કરીને, હે મહાબાહો, દુર્જેય એવા કામને તું પછાડી દે. આ શ્લોકમાં અર્જુનનું સંબોધન ‘મહાબાહો’ છે, જે બળનું પ્રતીક છે, અર્થાત્ યુદ્ધ કરવાનું છે. લઘુબાહુ યુદ્ધ ન કરી શકે એટલે અર્જુનને મહાબાહુથી સંબોધ્યો છે. તું તારા મનના દ્વારા કામરૂપી શત્રુને પછાડી દે. જે શં-શાંતિનો નાશ કરે તેને શત્રુ કહેવાય. કામાવેગ અને શાંતિ સાથે ન રહી શકે. ‘જહિ’ ક્રિયાપદનો અર્થ ‘માર’ થાય છે. પણ કામને કદી મારી શકાતો નથી. તેને મારવા માગતો પોતે જ મરી જતો હોય છે. એટલે ‘જહિ’ ક્રિયાનો અર્થ પછાડ, હરાવ, વશ કર એવો કરવો વધુ ઠીક લાગે છે. જો અર્જુન કામને મારી નાખે તો પછી તે સુભદ્રાને કે દ્રૌપદીને લાયક ન રહે. શ્રીકૃષ્ણ અને અર્જુન બન્ને સપત્નીક છે, યતિ નથી. તેમનો કામ મરી જાય તો પત્નીઓ ખોઈ બેસવાનો વારો આવે. કેટલાક સાધકોને ઊંધા રવાડે ચઢાવી દેવાતા હોય છે. કામ મારવાની સાધના કરાવીને પતિ પત્નીને અને પત્ની પતિને ખોઈ બેસતી હોય છે. આ યોગ્ય ન કહેવાય. પણ કામને બેફામ થતો અટકાવ, તેને પછાડ, તેનું રમકડું ન થા પણ તેને તારી ઇચ્છા પ્રમાણે રમાડ—એવો અર્થ કરવો વધુ યોગ્ય લાગે છે.

અહીં કર્મયોગ નામનો તૃતીય અધ્યાય સમાપ્ત થાય છે.

16-2-11, ઊંઝા

*

અધ્યાય—૪ જ્ઞાનકર્મસંન્યાસયોગ

તૃતીય અધ્યાય કર્મયોગ પૂરો કર્યો. ગીતા પ્રખર રીતે કર્મવાદી છે. કર્મત્યાગ તેના માટે અસહ્ય છે. કર્મની ચર્ચા કરતાંકરતાં કામની ચર્ચા કરી અને તેની પ્રબળતા બતાવી. બધા અનર્થોનું મૂળ તેને બતાવી તેના ઉપર વિજય મેળવવાનું કહ્યું.

શ્રી ભગવાનુવાચ:

ઇમં વિવસ્વતે યોગં પ્રોક્તવાનહમવ્યયમ્।

વિવસ્વાન્ મનવે પ્રાહ મનુરિક્ષ્વાકવેડબ્રવીત્॥૧॥

શ્રી ભગવાન બોલ્યા:

હવે તને જે યોગ સંભળાવવા માગું છું તે યોગને ઘણાં વર્ષો પહેલાં મેં સૂર્યને કહ્યો હતો. એ વિવસ્વાન સૂર્ય પછીથી આ યોગ મનુને કહ્યો હતો. મનુએ આ અવ્યયયોગ ઇક્ષ્વાકુ રાજાને કહ્યો હતો.

જ્ઞાનનાં બે રૂપ છે: (૧) નવું શોધાયેલું અને (૨) જૂનું દબાયેલું. પ્રયોગશાળામાંથી જે જ્ઞાન પ્રગટે છે તે નવું છે. તેથી તે જ વિજ્ઞાન કહેવાય છે. પણ ધર્મજ્ઞાન કે અધ્યાત્મજ્ઞાન જૂનું પણ દબાઈ ગયેલું હોય તો સમય-સમય ઉપર તેને ખોદીને બહાર કાઢનાર પેદા થાય છે અને જ્ઞાન પ્રગટ થયું કહેવાય છે. પ્રગટ થવું એટલે ઉત્પન્ન થવું નહિ. નાટકનો નટ પડદા પાછળથી પ્રગટ થાય છે, ઉત્પન્ન થતો નથી. તે તો પહેલેથી જ હતો પણ પડદાને કારણે દેખાતો નહોતો, પડદો હટવાથી હવે દેખાતો થયો. આવી રીતે જ્ઞાન તો હતું પણ સમયનો પડદો પડી જવાથી અદૃશ્ય થઈ ગયું હતું, તે હવે પ્રગટ થયું છે.

આપણે એવું પણ માનીએ છીએ કે જ્ઞાનનો મૂળસ્ત્રોત પરમેશ્વર શિવજી છે. તે દક્ષિણામૂર્તિના રૂપમાં આદિગુરુ છે. તેથી અહીં ભગવાન કહે છે કે મેં આ અવ્યય—નષ્ટ ન થનારું જ્ઞાન સર્વપ્રથમ વિવસ્વાન સૂર્યને કહ્યું હતું. આપણે દ્વાદશ આદિત્ય માનીએ છીએ. આપણું બ્રહ્માંડ બાર આદિત્યોનું છે. પ્રત્યેક આદિત્યને પૃથ્વી જેવા ગ્રહો છે, જે પોતપોતાના સૂર્યના ગુરુત્વાકર્ષણમાં ચક્કર લગાવી રહ્યા છે. પ્રત્યેક સૂર્યનું એકબીજાથી અંતર હજારો-લાખો પ્રકાશવર્ષનું છે. આવા સૂર્યમાંનો એક આપણો સૂર્ય જેને વિવસ્વાન કહેવાય છે તેમાંથી જે વંશ ચાલ્યો તેને સૂર્યવંશ કહેવાયો અથવા સૂર્યને પ્રતીક માનીને સૂર્યોપાસના કરનારનો જે વંશ ચાલ્યો તેને સૂર્યવંશ કહેવાયો.

આ વિવસ્વાન નામના સૂર્યે આ જ્ઞાન મનુને આપ્યું. મનુ એટલે સૃષ્ટિનો આદિપુરુષ. જે લોકો સૃષ્ટિની ઉત્પત્તિ માને છે, તે માનવની પણ ઉત્પત્તિ માને છે. જે સૌથી પહેલો માનવ થયો તેનું નામ મનુ પાડવામાં આવ્યું. મનુ અને શતરૂપાના યુગલમાંથી બધી સૃષ્ટિ થઈ. બીજા બાબા આદમ અને બીબી હવા અથવા ઈવના જોડામાંથી સૃષ્ટિની રચના થઈ માને છે. આદિપુરુષ મનુ ઉપરથી તેની પરંપરામાં જન્મેલાને મનુષ્ય—માનવ કહેવાય છે.

મનુએ આ જ્ઞાન ઇક્ષ્વાકુ રાજાને આપ્યું હતું. ઇક્ષ્વાકુ રઘુવંશનો આદિપુરુષ છે. આ રીતે સૂર્યથી શરૂ થયેલું જ્ઞાન ઇક્ષ્વાકુ સુધી પહોંચ્યું.

એવં પરંપરાપ્રાપ્તમિમં રાજર્ષયો વિદુઃ।

સ કાલેનેહ મહતા યોગો નષ્ટઃ પરંતપા॥૨॥

હે પરંતપ, એ પછી આ જ્ઞાન ઘણા રાજર્ષિઓએ પ્રાપ્ત કર્યું. પણ પછી પરંપરા તૂટી જવાથી આ યોગ નષ્ટ થઈ ગયો હતો. (જે હવે તને હું કહેવાનો છું.)

પરંતપ એટલે શત્રુને તપાવનારો. રાજાનાં બે મુખ્ય લક્ષણો છે: મિત્રોનું રંજન કરનારો, અર્થાત્ જે મિત્રો હોય તેને ન્યાય કરી દેનારો, જેથી તેના મિત્ર થવા લોકો પડાપડી કરે. લુખ્ખાનો કોઈ મિત્ર ન થાય. જ્યારે તમારી પાસે શક્તિસામર્થ્ય આવે ત્યારે પ્રથમ કાર્ય સહાયક મિત્રોની કદર કરી તેમને રાજી રાખવાનું થઈ જાય છે. જે આવું કરતો રહે છે તેના મિત્રો વધતા રહે છે પણ જે આવું નથી કરી શકતો તેના મિત્રો સાથે છોડી પણ દેતા હોય છે. આ રાજકારણ છે. આ તો એક ગુણ થયો. રાજાનો બીજો ગુણ શત્રુને બાળતા રહેવાનો છે, જેથી કોઈ શત્રુ થવાનું સાહસ ન કરે. જો શત્રુતા થશે તો ભારે પડી જશે તેવો ભય લાગવો જોઈએ. અને જે શત્રુ થઈ ચૂક્યા હોય તે ફફડતા રહેવા જોઈએ. આ બે ગુણો ન હોય તે સફળ રાજા ન થઈ શકે. અર્જુન પરંતપ છે.

આ જે પરંપરા કહી તે પરંપરાથી આગળ વધતોવધતો આ યોગ ઘણા રાજાઓ સુધી પહોંચ્યો. રાજાઓ માટે અહીં રાજર્ષિ શબ્દ વપરાયો છે. બધા રાજાઓ રાજર્ષિ નથી હોતા. રાજા હોવા છતાં પણ જે ઋષિ જેવું આચરણ કરે તેને રાજર્ષિ કહેવાય. પેલો વનનો ઋષિ છે, આ રાજમહેલનો ઋષિ છે. વનના ઋષિ થવા કરતાં રાજમહેલના ઋષિ થવું ઘણું અઘરું કામ છે. રાજવૈભવ અને રાણીઓના સહવાસમાં પણ ઋષિપણું ખીલવવું અઘરું કામ કહેવાય. પણ આ શક્ય બન્યું હતું. આ રાજર્ષિઓ ગૃહત્યાગી કે પત્નીત્યાગી થયા ન હતા, છતાં જ્ઞાન-અધ્યાત્મમાં જરાય ઊતરતા ન હતા. તે પલાયનવાદી ન હતા, સંગ્રામવાદી હતા. તેથી આ યોગને રાજવિદ્યા રાજયોગ કહ્યો છે.

રાજપરંપરા-પ્રાપ્ત

પરંપરાને ચાલુ રાખવી એ પણ કર્તવ્યનો એક ભાગ છે. પરંપરા બે રીતે ચાલે છે: 1. જન્મથી અને 2. વિદ્યાથી. જન્મથી ચાલે તે પરંપરાને જન્મપરંપરા કહેવાય. પુત્ર-પૌત્ર વગેરે, જ્યારે વંશ અટકી જાય ત્યારે પરંપરા અટકી જાય. તેને વંશનાશ, કુળનાશ કહેવાય. વંશહત્યા કે કુળહત્યા એ આત્મહત્યા જેવી કહેવાય. આ યુદ્ધમાં ઘણાં કુળો નષ્ટ થઈ જવાનાં છે તેવી ચિંતા અર્જુને પ્રથમ અધ્યાયમાં કરી છે. એટલે લગ્ન કરીને પુત્રોત્પત્તિ કરવી એ પરંપરા ચાલુ રાખવાને કર્તવ્યનો એક ભાગ સમજવો જોઈએ.

બીજી પરંપરા વિદ્યાથી ચાલતી હોય છે, જેમાં ગુરુ પિતા હોય છે અને શિષ્ય પુત્ર હોય છે. ગુરુશિષ્યની આ વિદ્યાપરંપરામાં વિદ્યાની મહત્તા છે. વિદ્યાનો વારસો સર્વોચ્ચ વારસો કહેવાય. આ વારસાને આગળ ને આગળ ધપાવતા રહેવું તે પણ કર્તવ્ય છે. વિદ્યાતત્ત્વ વિનાના ગુરુશિષ્ય થવું એ અભીષ્ટ નથી. જે વિદ્યાગુરુઓ પ્રચુર વિદ્યા હોવા છતાં પણ કોઈને વિદ્યા નથી આપતા તે પરંપરા લુપ્ત કરવાના દોષી થઈ જાય છે.

આ રાજવિદ્યાનો યોગ ઘણા કાળ પછી નષ્ટ થઈ ગયો. સંપત્તિનાં બે રૂપ છે: 1. વારસાગત સંપત્તિ અને 2. સ્વોપાર્જિત સંપત્તિ. પૂર્વજોથી, પરંપરાથી પ્રાપ્ત થયેલી સંપત્તિને વારસાગત સંપત્તિ કહેવાય. તે લાંબો સમય ચાલતી નથી. વારસદારોમાં શિથિલતા આવવાથી તે ક્ષીણ થતી જાય છે. વારસા ઉપર જીવન જીવનારા પડકાર વિનાનું જીવન જીવતા હોય છે. પડકાર વિનાનું જીવન આપોઆપ પરાક્રમ વિનાનું થઈ જતું હોય છે. પરાક્રમ વિના જીવનમાં શિથિલતા આવી જાય જેથી વારસો ક્ષીણ થવા લાગે અને અંતે સમાપ્ત થઈ જાય. પણ જો પડકાર સાથે વારસો ભોગવાય તો લાંબો સમય ચાલે.

બીજી સંપત્તિ સ્વોપાર્જિત હોય છે. પોતે પોતાના પુરુષાર્થથી પેદા કરેલી સંપત્તિને સ્વોપાર્જિત સંપત્તિ કહેવાય. આવી સંપત્તિ જલદી નષ્ટ નથી થતી. તે દીર્ઘજીવી હોય છે. આ રાજવિદ્યાના વારસાની પરંપરા ચાલતી રહી, પણ આગળના રાજાઓ શિથિલ થવાથી તેમણે કાળજી રાખી નહિ અને આ યોગ નષ્ટ થઈ ગયો. રાજવિદ્યાયોગ નષ્ટ થવાથી રાજાઓ પ્રભાવહીન થઈ ગયા. તેથી રાષ્ટ્ર દુર્લભ અને અસુરક્ષિત થયું. રાષ્ટ્રની દુર્દશાનું મૂળ કારણ આ યોગનો નાશ થવામાં છે.

સ એવાયં મયા તેહદ્ય યોગઃ પ્રોક્તઃ પુરાતનઃ।

ભક્તોહસિ મે સખા અતિ રહસ્યં હ્યેતદુત્તમમ્॥૩॥

એ જ પ્રાચીન યોગને હવે આજે હું તને સંભળાવીશ, કારણ કે તું મારો ભક્ત છે અને મિત્ર પણ છે, તેથી આ ઉત્તમ રહસ્યભર્યો યોગ તને કહી રહ્યો છું.

આ શ્લોકમાં “મયા પ્રોક્તઃ” એમ ભૂતકાળનો પ્રયોગ કર્યો છે. ખરેખર તો યોગ હજી હવે કહેવાનો છે અથવા કહી રહ્યો છું તેવો પ્રયોગ થવો જોઈએ, પણ યોગ જૂનો છે એટલે તેનું કર્મણિ ક્રિયાપદ પણ જૂનું બતાવાયું લાગે છે.

આ યોગ બીજા કોઈને નહિ અને મને જ શા માટે કહો છો? એવો પ્રશ્ન થાય એટલે કારણ બતાવ્યું છે. તું ભક્ત અને મિત્ર છે એટલે. ભક્ત એટલે ભક્તિ કરે તે. ભક્ત અને આજ્ઞાપાલન ભક્તિ, આજ્ઞાનું પાલન કરે તેને ભક્તિ કહેવાય છે. જે કપરાકાળમાં સાથ આપે તેને મિત્ર કહેવાય. અર્જુનમાં આ બન્ને લક્ષણો ઘટે છે.

અર્જુનને એક વાસ્તવિક શંકા થઈ છે.

અપરં ભવતો જન્મ પરં જન્મ વિવસ્વતઃ।

કથમેતદ્ વિજનીયાં ત્વમાદૌ પ્રોક્તવાનિતિ॥4॥

તમારો જન્મ તો હમણાં જ આ સમયમાં થયો છે અને સૂર્ય વિવસ્વાનનો જન્મ તો કરોડો વર્ષ પહેલાં થયો છે. તો તે વખતે તો તમે હશે નહિ, પણ તમે કેવી રીતે તેમને આ યોગ સંભળાવ્યો હશે?

ગીતામાં શ્રીકૃષ્ણ માટેનો ‘અહં’ શબ્દ બે અર્થમાં આવે છે. કેટલીક વાર વર્તમાન હાજર કૃષ્ણ માટે તો કેટલીક વાર પરબ્રહ્મ પરમાત્મા માટે. “અહં પરબ્રહ્મ પરમાત્મા”ના અર્થમાં “મયા પ્રોક્તઃ” છે. “મયા—પરબ્રહ્મણા” એવો ભાવ છે. પણ અર્જુન તો મયાનો અર્થ “આ વર્તમાન કૃષ્ણ દ્વારા” એમ સમજ્યો છે. આ કૃષ્ણ જ પરબ્રહ્મ પરમાત્મા છે તેવું હજી તેને સમજાયું નથી, તેથી તેનો પ્રશ્ન છે કે તમે તો હમણાં જ અસ્તિત્વ ધરાવો છો, જ્યારે વિવસ્વાન સૂર્ય તો કરોડો વર્ષ પૂર્વે થયો. તો પછી તમે કેવી રીતે તેને યોગ સંભળાવી શકો?

ભગવાન જવાબ આપે છે.

શ્રી ભગવાનુવાચઃ

બહૂનિ મે વ્યતીતાનિ જન્માનિ તવ ચાર્જુના

તાન્યહં વેદ સર્વાણિ ન ત્વં વેત્ય પરંતપ॥5॥

હે અર્જુન, મારા અને તારા ઘણા જન્મો વ્યતીત થઈ ગયા છે. તે બધા જન્મોને હું તો જાણું છું, પણ, હે પરંતપ, તું જાણતો નથી.

ગીતા પુનર્જન્મવાદી છે. હિન્દુ-જૈન અને બૌદ્ધ આ ત્રણે ભારતીય ધર્મોની મોટી ધારાઓ પુનર્જન્મવાદી છે. તેમના ઉપદેશો તથા સિદ્ધાંતો તેથી કર્મવાદ, કર્મફળવાદ અને પરલોક પણ કર્મની આજુબાજુ વીંટળાયેલા છે. આપણો વર્તમાન પૂર્વનાં કર્મોનું પરિણામ છે તેથી સામાન્ય માન્યતા ઓછાવત્તા અંશે ત્રણેમાં પ્રચલિત છે. પુનર્જન્મ વિના કર્મનો સિદ્ધાંત સ્થાપિત કરી શકાય નહિ. જેમને ત્યાં પુનર્જન્મ નથી તેમને ત્યાં કયા આધારે બાળકે જન્મ લીધો છે તેનો સચોટ-સ્પષ્ટ જવાબ નથી, કારણ કે તેનો આ પૂર્વે તો જન્મ હતો નહિ, કર્મો હતાં નહિ, પછી તે જન્મ્યો જ કેમ? એક પ્રશ્ન. બીજો પ્રશ્ન: જન્મ્યો તો જન્મ્યો પણ એક ધનાઢ્યના ત્યાં, રાજાના ત્યાં, જ્ઞાનીના ત્યાં અને બીજો કંગાળ ઝૂંપડપટ્ટીમાં, દરિદ્રના ત્યાં, અજ્ઞાનીને ત્યાં કેમ જન્મ્યો?

એક અત્યંત રૂપાળો, બીજો કદરૂપો, એક પ્રખર મેધાવી, બીજો મહામૂર્ખ, એક સદ્ગુણી બીજો દુર્ગુણી—આવા ભેદ કયા કારણસર થયા? કોઈ સચોટ અને સ્પષ્ટ જવાબ મળતો નથી. કોઈ કહે કે “ભગવાનની મરજી.” તો પ્રશ્ન એવો થાય કે ભગવાન આવી પક્ષપાતપૂર્ણ અન્યાયી મરજી કેમ કરે છે? જો તેની મરજીથી જ આ કંગાલો, મૂર્ખો, વિકલાંગો, દુર્ગુણીઓ પેદા થતા હોય તો તે કરુણાસાગર ક્યાં રહ્યો? અને આવી હીન સૃષ્ટિ જ વધારે છે. ઉત્તમ સૃષ્ટિ તો બહુ ઓછી છે. તો આવી નરક જેવી સૃષ્ટિ રચીને તેણે લોકોને દુઃખીદુઃખી કરી નાખ્યા કહેવાય. બીજું જે બાળકો જન્મતાં જ મરી ગયાં, પેટમાં જ મરી ગયાં, ચેપી રોગોથી મરી ગયાં તેનું કારણ શું? બધાનો એક જ જવાબ હોય કે “ભગવાનની મરજી” તો તે યોગ્ય ન કહેવાય. કર્મવાદી—પુનર્જન્મવાદીઓ આવા ભેદોનો જવાબ આપે છે કે “તેમનાં તેવાં કર્મો હતાં.” આ કર્મવાદમાં કાર્યકારણભાવ રહેલો છે. જોકે તેમાં પણ બે દોષો દેખાય છે: 1. જો બધું જ પૂર્વનાં કર્મોથી થતું હોય તો પુરુષાર્થ માટે સ્થાન રહેતું નથી. કદાચ આ જ કારણસર આપણે બધું ભોગવી છૂટવાનો ઉપદેશ આપીએ છીએ, જેના કારણે પુરુષાર્થવાદ મંદ પડે છે. કર્મવાદ એવો હોવો જોઈએ, જે પ્રયત્નોને પ્રોત્સાહન આપે, પ્રયત્નોને મંદ ન પાડે.

એક બીજો મહત્ત્વનો પ્રશ્ન એ થાય છે કે અર્જુનરૂપી જીવાત્માના તો ઘણા જન્મો થયા, પણ કૃષ્ણરૂપી પરમાત્માના પણ ઘણા જન્મો થયા તે શા માટે અને કેમ થયા? કારણ કે તેમને તો કર્મનાં ફળ ભોગવવાનાં ન હોય. પાછી પરમેશ્વરને ગીતા પણ અજન્મા માને છે.

અજન્માનો જન્મ અને કર્મ વિનાનો જન્મ આ તત્ત્વો મૂંઝવણ ઊભી કરે છે.

એ બધા મારા અને તારા જન્મોને હું જાણું છું, તું નથી જાણતો, તેથી તું શંકા કરે છે કે કરોડો વર્ષ પૂર્વે વિવસ્વાન સૂર્યના સમયમાં તમે ક્યાં હતા. ખરેખર તો ત્યારે પણ હું હતો જ, કારણ કે હું પરબ્રહ્મ પરમાત્મા સદા કાળમાં અસ્તિત્વ ધરાવું છું.

અર્જુનને એવી શંકા થાય કે તમે તો અજન્મા છો, પછી તમારો જન્મ કેવો? તેનું સમાધાન કરે છે.

અજોડપિ સન્નવ્યાત્મા ભૂતાનામીશ્વરોડપિ સન્ન

પ્રકૃતિં સ્વામધિષ્ઠાય સમ્ભવામ્યાત્મમાયચા||6||

હું અજન્મા હોવા છતાં, અવ્યાત્મા હોવા છતાં, પ્રાણીઓનો ઈશ્વર હોવા છતાં મારી પ્રકૃતિને અધિષ્ઠાન બનાવીને મારી પોતાની દિવ્ય માયા દ્વારા અવારનવાર પ્રગટ થતો રહું છું.

ગીતા પુનર્જન્મવાદી તો છે જ, અવતારવાદી પણ છે. તેનું સ્પષ્ટીકરણ આવે છે.

અજોડપિ

જે જન્મે નહિ તેને અજ કહેવાય. પરમેશ્વર અજન્મા છે. તોપણ આત્મમાયા દ્વારા હું પ્રગટ થાઉં છું એવું કથન છે. આપણે ત્યાં ત્રણ વાદો પ્રચલિત છે: 1. નિરાકારવાદ 2. સાકારવાદ તથા 3. નિરાકાર સાકારવાદ.

1. નિરાકારવાદ

ઈશ્વર માત્ર નિરાકાર જ છે. તેને હાથ, પગ, નેત્ર, કાન વગેરે કોઈ અંગો નથી. તેથી તે સર્વાધિક સૂક્ષ્મ છે અને સૂક્ષ્મ છે એટલે સર્વવ્યાપક છે. જો તેનો આકાર હોય તો સૂક્ષ્મ ન હોય, તો સર્વગત વ્યાપક પણ ન હોય. વ્યાપ્ય-વ્યાપકભાવ સ્થૂલ-સૂક્ષ્મમાં જ થઈ શકે. બે સરખાં સ્થૂલોમાં કે બે સરખાં સૂક્ષ્મોમાં વ્યાપ્ય-વ્યાપકભાવ થઈ શકે નહિ. સોયના નાકા કરતાં દોરો સૂક્ષ્મ હોય તો જ તેમાં પ્રવેશી શકે, નહિ તો નહિ. આવી જ રીતે પૃથ્વી-જળ-અગ્નિ-વાયુ-આકાશ વગેરે પાંચ ભૂતો અને સત્ત્વ-રજ-તમ આદિ પ્રકૃતિથી પણ પરમેશ્વર સૂક્ષ્મ હોય તો જ તેમાં વ્યાપ્ય-વ્યાપકભાવ થઈ શકે, અન્યથા નહિ. જો તે સાકાર હોય તો તો તેની સત્તા વિશે વિવાદ જ ન કરે. જેમ સૂર્યને પ્રત્યક્ષ બતાવી શકાય છે તેમ ઈશ્વરને પણ બતાવી શકાય, એટલું જ નહિ, તે સૂક્ષ્મદર્શક યંત્રોથી પ્રયોગશાળામાં પણ જોઈ શકાતો નથી, તેથી તે સૂક્ષ્માતિસૂક્ષ્મ નિરાકાર જ છે તેવું નિરાકારવાદીઓ કહે છે.

વેદો તથા ઉપનિષદોમાં પ્રચુર-રૂપથી નિરાકારવાદ ભર્યો છે.

2. સાકારવાદ

ઈશ્વર માત્ર સાકાર જ છે, તેવું સાકારવાદીઓ કહે છે. શ્રીકૃષ્ણ અથવા બીજા જે કોઈ આકારને ઈશ્વર તરીકે તેઓ માન્ય કરે છે તે આવા જ રૂપમાં ગોલોક કે અક્ષરધામ વગેરે લોકમાં અનંતકાળથી સદેહે રહેતા હોય છે. તે કોઈકોઈ વાર પોતાના સદેહે ભૂમિ ઉપર પ્રગટ થાય છે. તેમનો દિવ્ય દેહ સત્ય જ છે, નશ્વર નથી. સમય પૂરો થતાં તે પાછા પોતાના ધામમાં સદેહે જતા રહે છે. તેથી તેમનો દેહાકાર એ વાસ્તવિક જ છે એવું સાકારવાદીઓ કહે છે. તેમના પક્ષે આટલા દોષો આવે છે.

1. જો દેખાતો દેહ જ ખરો આકાર હોય તો તેની બાલ્યાવસ્થા, યુવાવસ્થા, વૃદ્ધાવસ્થા વગેરે અવસ્થાઓ થાય છે. તેમાં તેનો આકાર બદલાતો રહે છે. જે બદલાય તે નિર્વિકારી ન રહે. એક દિવસના બાળકથી 25-50-100 વર્ષ સુધીના શરીરના જુદાજુદા આકારો થાય છે, તો તેમાંથી સાચો આકાર કયો? કેટલાક બાળકૃષ્ણને જ સાચો આકાર માને છે. તે તેવા આકારમાં ગોલોકમાં નિત્યલીલા કરતા રહે છે તેવું માને છે.

2. આકારમાં વ્યાપકતા ન રહે. જ્યાં હાથ હોય ત્યાં પગ ન રહે. એક અંગ અને બીજા અંગ વચ્ચે જગ્યા રહે. એ ખાલી જગ્યામાં ઈશ્વર ન રહે શું? શરીર રૂપથી વ્યાપક માનવામાં આવે તો કોઈ જગ્યાએ માથું તો કોઈ જગ્યાએ પગ રહે. પૂરું શરીર બધે ન રહે. તો સર્વત્ર તેવી સત્તા ન રહે. કણકણમાં ભગવાન છે તેવી માન્યતા વ્યર્થ થઈ જાય.

3. બધા સાકારવાદીઓના ઈષ્ટદેવ એક નથી, જુદાજુદા છે. આ બધા જુદાજુદા સાકાર ઈશ્વરો જો ખરેખર તે-તે રૂપમાં જ સાચા હોય તો તેમાંથી ખરો ઈશ્વર કયો? બધા તો ખરા ન હોય. કદાચ બધા જ ખરા હોય તો બહુઈશ્વરવાદ થઈ જાય.

4. સાકાર હોવાથી વ્યાપક ન હોય તો ઘટ-ઘટનો જ્ઞાતા અંતર્યામી ન થઈ શકે. દૂરના કોઈ ગોલોક, અક્ષરધામ કે પછી બીજા કોઈ લોકમાં

બેઠેલો ઈશ્વર અહીંની ઘટનાઓને જાણે નહિ. તેને એકદેશીય માનવાથી અનેક શાસ્ત્રીય દોષો તો આવે જ, કારણ કે શાસ્ત્રોમાં તો તેને અસંખ્ય વાર સર્વવ્યાપક કહ્યો છે. ગીતામાં પણ આવી માન્યતા વારંવાર દોડરાવે છે. આવા કેટલાક દોષો આવે છે.

3. સાકાર-નિરાકારવાદ

એટલે ત્રીજો સાકાર-નિરાકારવાદ પ્રચલિત થયો છે. તે આ પ્રમાણે છે. ઈશ્વર સ્વરૂપથી નિરાકાર છે, પણ તે સર્વશક્તિમાન હોવાથી જરૂર પડે ત્યારે પોતાની ઈચ્છા પ્રમાણે દેહ પણ ધારણ કરી શકે છે. જો તેનામાં દેહ ધારણ કરવાની ક્ષમતા જ ન હોય તો તેને સર્વશક્તિમાન કહેવાય નહિ. તે કર્મોથી નહિ, પણ નિજ ઈચ્છાથી દેહ ધારણ કરે છે અને લોકો વચ્ચે રહીને લોકો જેવી ક્રિયાઓ કરે છે. પછી દેહનો ત્યાગ કરીને પોતાના મૂળ રૂપથી નિરાકારરૂપથી નિરાકાર થઈ જાય છે. તે સદેહે ધામમાં જતા નથી. તેમનો દેહ અહીં જ પડ્યો રહે છે અને તેના અગ્નિસંસ્કાર વગેરે પણ થાય છે. એટલે દેહસાકારવાદ યોગ્ય નથી તેવું ઉભયવાદીઓ કહે છે.

એક બીજો દષ્ટિકોણ પણ છે. ઈશ્વર નિરાકાર જ છે. પણ ભક્તો પોતપોતાની ભાવના પ્રમાણે પોતાને ગમતા આકારમાં તેની ઉપાસના કરે છે, એટલે તેની સાકારતા એ વાસ્તવિકતા નથી પણ ભક્તોની ભાવનાનું સર્જન છે. આવાં અનેક સર્જનો સાકાર રૂપમાં પૂજાય છે, પણ તે બધામાં રહેલું વાસ્તવિક ઈશ્વરતત્ત્વ તો એક જ છે જે નિરાકાર છે. આ રીતે નિરાકાર—સાકારવાદીઓ વ્યાવહારિક સમાધાન કરી સૌમાં એકતા કરે છે.

માત્ર સાકારવાદીઓ આવું કરી શકતા નથી. પોતાનો માન્ય કરેલો સાકાર ઈશ્વર જ સાચો છે, બાકીના બધા કાં તો ડમી છે અથવા નાના છે—આવો ભેદ કરે છે. તેથી પોતાના માનેલા સાકાર ઈશ્વરને જ સર્વોચ્ચ માનવા માટે તેઓ લડતા રહે છે. બધામાં એક જ પરમતત્ત્વ છે તેથી સૌ સરખા છે તેવું માની શકતા નથી. પોતાના ભગવાનને જ સાચો અને બીજાના ભગવાનને ડમી અથવા નાનો કહેવાથી એકતા ન થાય, વિસંવાદ થાય, વૈમનસ્ય થાય અને તત્ત્વહાનિ પણ થાય. એટલે તાત્ત્વિક રીતે નિરાકાર અને ઉપાસના માટે સાકાર એમ નિરાકાર-સાકાર-ભાવ માનવું ઠીક લાગે છે.

કટ્ટર નિરાકારવાદ અને કટ્ટર સાકારવાદ બન્ને વ્યાપક એકતા કરાવી શકતા નથી. “નિરાકાર કદી સાકાર થઈ જ ન શકે” તેવી દૃઢ માન્યતા યોગ્ય નથી, ઈશ્વરની વાત બાજુએ મૂકી જીવાત્મા પણ નિરાકાર જ છે તોપણ તે શરીર ધારણ કરીને સાકારરૂપમાં વ્યવહાર થાય છે. જો નિરાકાર જીવાત્મા—સાકાર રૂપમાં વ્યક્ત થઈ શકતો હોય તો સર્વશક્તિમાન પરમાત્મા કેમ ન થઈ શકે?

કેટલાક કટ્ટર સાકારવાદીઓ પોતાના સાકાર ઈશ્વરને જ પરમ સત્ય માનીને બીજા પ્રત્યે તિરસ્કાર કરે છે, તે બીજાને નમતા નથી અને બીજાનું નામ પણ લેતા નથી. આવી કટ્ટરતા તેમને અસહિષ્ણુ તો બનાવે જ છે. સાથેસાથે વિખવાદી પણ બનાવે છે.

હવે મૂળ શ્લોકમાં આવો. હે અર્જુન, મારા અને તારા ઘણા જન્મો વ્યતીત થઈ ગયા છે. તે બધાને હું જાણું છું પણ તું જાણતો નથી; કારણ કે તું અલ્પ-શક્તિમાન છે.

અર્જુનને પ્રશ્ન થાય કે હું તો કર્મફળ ભોગવવા જન્મ ધારણ કરું છું, પણ તમે શા માટે, ક્યારે, કેમ જન્મ ધારણ કરો છો?

ભગવાન જવાબ આપે છે.

यदा यदा हि धर्मस्य ग्लानिर्भवति भारत।

अभ्युत्थानमधर्मस्य तदात्मानं सृजाम्यहम्॥7॥

હે ભારત, યદાયદા—જ્યારેજ્યારે અધર્મની ગ્લાનિ થાય છે, અને અધર્મનો પ્રભાવ વધી જાય છે ત્યારે હું મને પોતાને સર્જું છું.

ગીતાના પ્રસિદ્ધ અને બહુ ગવાતા શ્લોકોમાંનો આ શ્લોક છે.

ધર્મની ગ્લાનિ એટલે નીતિનિયમ અને સદાચારની મંદતા; અધર્મનું અભ્યુત્થાન એટલે અનીતિ-અનાચાર-દુરાચાર, અત્યાચાર, પાપ વગેરેનું વધી જવું. આવું બે રીતે થાય છે: 1. કોઈ એક પ્રબળ વ્યક્તિના દ્વારા અને 2. પ્રજાના એક સમૂહના દ્વારા. એક અતિ બળવાન વ્યક્તિ પોતાના સામર્થ્યથી બેફામ થઈને પ્રજા ઉપર ભયંકર અત્યાચાર કરે, હાહાકાર મચાવી દે, ત્યારે અથવા પ્રજાનો એક પૂરો સમૂહ, બીજા સમૂહ ઉપર ઝનૂની થઈને અત્યાચાર કરવા તૂટી પડે ત્યારે, હું કૃષ્ણ પરમેશ્વર, પોતાનું સૃજન કરું છું અર્થાત્ માનવદેહે પ્રગટ થાઉં છું.

આ શ્લોકથી હિન્દુ પ્રજાને ઘોર અત્યાચારોના દિવસોમાં પણ બહુ મોટું આશ્વાસન મળતું રહ્યું છે. તેને એમ થયા કરે છે કે હવે પાપ વધી

ગયાં છે એટલે મારો વહાલો જરૂર અવતાર લેશે. ભક્તો અને સંતો વારંવાર તેને અવતાર લેવાની પ્રાર્થના કરતા રહે છે અને એવી આશાએ અત્યાચારો સહન કરે છે કે બસ હવે અવતાર લેવાનો જ છે. પછી બધું શાંત—સારું થઈ જશે.

પણ આ શ્લોકની માઠી અસર એ પણ થઈ છે કે હિન્દુ પ્રજા પોતે અત્યાચારોનો કમર કસીને સામનો કરતી થઈ નથી. મોટા ભાગે તે બધું સહન કરતી રહી છે, એ જ આશાએ કે વહાલો આવશે, અવતાર લેશે અને બધું સારું થઈ જશે. જે પ્રજા સ્વયં સંઘર્ષ નથી કરતી અને બીજાની પાસે પોતાના પ્રશ્નો ઉકેલવાની આશા રાખી નિષ્ક્રિય થઈને બેસી રહે છે તે નમાલી થઈ જાય છે. નમાલી પ્રજા સ્વતંત્રતા ન ભોગવી શકે. વિશ્વમાં પહેલાં અને અત્યારે પણ અવારનવાર ઘોર અત્યાચારો થયા કર્યા છે અને થતા રહે છે. થોડાંક જ ઉદાહરણો જોઈશું.

1. જર્મનીના હિટલરે 60 લાખ યહૂદીઓને જુદાજુદા ગેસ કેમ્પોમાં રિબાવી રિબાવીને મારી નાખ્યા. આમાંનો એક કેમ્પ ઓશવિચ જોવાનો મોકો મને મળ્યો છે. આ કેમ્પમાં 13 લાખ માણસોને મારી નાખવામાં આવેલા એક ફેક્ટરીમાં જેવું આયોજન થાય તેવું પૂરું વ્યવસ્થિત આયોજન કરવામાં આવે અને રોજના આટલા હજાર માણસોને ગેસ-ચેમ્બરમાં પૂરીને ગેસ છોડીને તેમને ગૂંગળાવી-ગૂંગળાવીને મારી નાખવામાં આવતા. મારતાં પહેલાં મહિનાઓ સુધી તેમના ઉપર અત્યાચાર કરીને કામ લેવામાં આવતું. (વાંચો મારું પુસ્તક ‘પૂર્વ યુરોપનો પ્રવાસ’.) આટલા ઘોર અત્યાચારોમાં પણ કોઈ અવતાર થયો નહિ. કંબોડિયાના પોલ પોટે ચારેક વર્ષ રાજ્ય કર્યું, ચાર વર્ષમાં તેણે ત્રીસેક લાખ બૌદ્ધોને કૂરતાથી રિબાવી-રિબાવીને મારી નાખ્યા હતા. ગેસ- ચેમ્બર તો ઠીક કહેવાય, 15 મિનિટમાં વ્યક્તિ તરફડી-તરફડીને મરી જતી. પણ પોલના કૂરતા-કેમ્પને જોવા હું ગયેલો. ત્યાંની ભયાનકતાનું વર્ણન કરવું પણ કઠિન છે. પુરુષોના નખો ખેંચવાનું મશીન હજી ત્યાં પડ્યું છે. નખો ખેંચાઈ ગયા પછી તરત જ તેના ઉપર સ્પ્રિટ નાખવામાં આવતું જેથી પેલી વ્યક્તિ ચીસાચીસ કરે. વ્યક્તિને ઊંધી લટકાવીને પછી ફળફળતા—ઊકળતા પાણીમાં તેને ઝબકોરે, પછી ઉપર ખેંચી લે, પાછો થોડી વાર પછી ઝબકોરે અને ઉપર ખેંચી લે. જ્યાં સુધી મરી ન જાય ત્યાં સુધી આવું કર્યા જ કરવાનું. સ્ત્રીઓ ઉપર પહેલાં વારંવાર બળાત્કાર કરવાના, પછી પક્કડથી તેના સ્તનની ડીંટીઓ પકડીને ખેંચી કાઢવાની, તેનાં ગુપ્તાંગોમાં પારાવાર કષ્ટ થાય તેવું કરવાનું, પુરુષોને પણ આગળ-પાછળનાં બન્ને ગુપ્તાંગોને એવી રીતે પીડવાનાં કે પેલી વ્યક્તિની ચીસો પણ ઓછી પડે. આ જીવતા નરકને જોતાં મને 2-3 કલાક થયેલા. પોલ પોટ પૂરું આયુષ્ય જીવેલો, કુદરતી મોતે મરેલો. તેની કબર જોવા અમે ગયેલા. પ્રશ્ન થાય કે કેમ અવતાર નહિ થયો હોય?

3. આફ્રિકાના હેલી અને તુલ્સી બે કબીલાઓને બાપ-માર્યું વેર. માત્ર એક જ દિવસમાં એક સમૂહે બીજા સમૂહના દશ લાખ માણસો મારી નાખેલા.

4. રશિયામાં સામ્યવાદી સત્તા સ્થાપિત થઈ. થોડાં જ વર્ષોમાં દમન કરીને સ્ટાલીને અઢી કરોડ માણસોને મારી નાખેલા, જેમાં કવિઓ, લેખકો, પત્રકારો, રાજનેતાઓ વગેરે બધા આવી ગયા. મોસ્કોમાં એક બ્લડી ગાર્ડન છે, જે જોવા મારે જવાનું થયું હતું. આ બ્લડી ગાર્ડનમાં આ કૂરતા આચરનારાઓનાં માથાની પ્રતિકૃતિ બનાવીને મોટો અંબાર કર્યો છે. લગભગ પચાસ વર્ષ સુધી આ ઘોર અત્યાચારો ચાલતા રહ્યા. એક મ્યુઝિયમમાં સ્ટાલીનનું શબ રખાયું છે. અમે પણ તેને જોવા ગયા હતા. જો મિત્ર-દેશોએ વળતો ફટકો ન માર્યો હોત તો હિટલર અને સ્ટાલીન જેવાનું દમનચક ચાલતું જ રહ્યું હોત. પ્રશ્ન થાય કે હજી ધર્મની ગ્લાનિ થવાને કેટલી વાર હતી?

5. ભારત-પાકિસ્તાનના ભાગલા થયા ત્યારે પાકિસ્તાનના બન્ને ભાગોમાં ભીષણ અગ્નિકાંડ, હત્યાઓ, બળાત્કારો થયાં. લાખો લોકો પહેરેલા કપડે હિજરત કરીને ભારત જાન બચાવવા ભાગી આવ્યા. એક અંદાજ પ્રમાણે દશ લાખ લોકો મરાયા. આવું જ બાંગ્લાદેશના નિર્માણ પહેલાં પાકિસ્તાને બંગાળીઓનું દમન કરવા કસાઈ નામથી ઓળખાતા જનરલ ટિક્કાબાનને પાકિસ્તાન મોકલ્યો. તેણે લાખો હિન્દુ-મુસલમાન બન્નેને રહેંસી નાખ્યા. પાકિસ્તાની સૈનિકોથી બચવા સ્ત્રીઓ ભાગીને ધાનનાં ખેતરોમાં સંતાઈ જતી. તેનું બાળક રડે તો તેનું ગળું દબાવી દેતી. પોતાની અસ્મત બચાવવા કેટલીયે ડૂબી મરી. એક કરોડ હિન્દુઓને તગડી મૂકી હિન્દુઓનું પ્રમાણ ઘટાડી દીધું. હજી કેટલી ગ્લાનિ બાકી હશે?

હવે આજે તો મીડિયા તરત જ સમાચારો પ્રગટ કરે એટલે વિશ્વને ખબર પડી જાય કે ક્યાં શું થઈ રહ્યું છે. પહેલાં મીડિયા ન હતું. આવી કેટલીયે ઘટનાઓ ઘટતી, પણ કોઈને કશી ખબર પડતી નહિ.

6. મોગલોનાં ધાડેધાડાં જ્યાં પહોંચતાં ત્યાં આખા ગામની કતલ કરી નાખતા.

7. ઈરાનનો નાદિરશાહ દિલ્લી ચઢી આવેલો. બાદશાહ હાર્યો. નાદિરશાહે દિલ્લીમાં કત્લેઆમનો હુકમ આપ્યો અને સાંજ સુધીમાં હિન્દુ-મુસલમાનની લાશોનો ઢગલો કરી દીધો.

પાછળનો ઇતિહાસ અત્યાચાર અને ક્રૂરતાથી ભરેલો છે. રૂંવાડાં ઊભાં થઈ જાય તેવા અત્યાચારો થતા રહ્યા છે. જ્યારથી યુનોની રચના થઈ છે ત્યારથી આવી ઘટનાઓ ઘણી ઓછી થઈ ગઈ છે. હવે મોટાં યુદ્ધો નથી થતાં, સુરક્ષા પરિષદ નિયંત્રણ કરે છે. પહેલાં આવું કોઈનું કશું નિયંત્રણ ન હતું. મારે તેની તલવાર હતી. પ્રશ્ન થાય કે કેમ અવતાર થયો નહિ હોય?

આગળના શ્લોકમાં કારણ આપે છે.

परित्राणाय साधूनां विनाशाय च दुष्टताम्।

धर्मसंस्थापनार्थाय सम्भवामि युगे युगे॥४॥

સાધુપુરુષો એટલે કે સજ્જનોનું રક્ષણ કરવા માટે તથા દુષ્ટોનો વિનાશ કરવા માટે અને ધર્મની સ્થાપના કરવા માટે પ્રત્યેક યુગમાં મારું અસ્તિત્વ બતાવું છું અર્થાત્ પ્રગટ થાઉં છું.

અવતાર ધારણ કરવાના ત્રણ હેતુઓ બતાવ્યા છે: 1. સજ્જનોની રક્ષા, 2. દુષ્ટોનો નાશ અને 3. ધર્મની સ્થાપના.

સજ્જનો

જે સદાચારી હોય અને સન્માર્ગ ઉપર ચાલવા માગતા હોય તેવા પ્રયત્નો કરતા હોય તેમને સજ્જન કહેવાય. આવા સજ્જનો પોતે પોતાની તથા પોતાનાં સ્વજનોની રક્ષા કરી શકતા ન હોય. મોટા ભાગે સજ્જનો, તન-મનથી દુર્બળ હોય છે. જે દુર્બળ હોય તે બિચારા થઈ જાય. તેનો લાભ દુર્જનો ઉઠાવે. સજ્જનોની કાયરતાથી દુર્જનોની દુષ્ટતા ખીલી ઊઠતી હોય છે. વીરતા વિનાની સજ્જનતા બાપડી થઈ જતી હોય છે અને ભય વિનાની દુષ્ટતા દૈત્યાકાર થઈ જતી હોય છે. આવા સજ્જનોનું પ્રમાણ મોટું હોય અને આવા દુષ્ટોનું પ્રમાણ થોડું હોય તોપણ દુષ્ટો સજ્જનોને ત્રાહિ ત્રાહિ પોકરાવે. તેમનું રક્ષણ કરે તે ભગવાન, ખાસ કરીને તેમના પોતાના માટે તો ભગવાન જ કહેવાય. પણ રક્ષણ કરવું કેવી રીતે! બે રીતે: 1. સજ્જનોને એવા કિલ્લામાં પૂરી દેવાના કે જ્યાં દુષ્ટો પહોંચી ન શકે. 2. દુષ્ટોનો જડમૂળથી નાશ જ કરી નાખવાનો.

જે લોકો રક્ષણાત્મક જીવન જીવે છે અથવા તેવી અપેક્ષા રાખે છે તે પહેલી કક્ષાના છે, તે કોઈ ને કોઈ કિલ્લો શોધતા હોય છે, જ્યારે બીજી કક્ષામાં દુષ્ટોનો મૂળમાંથી જ નાશ કરી નાખવાનો. આ કક્ષામાં કિલ્લાની જરૂર નહિ, તે ખુલ્લેઆમ મગરૂરીથી જીવન જીવે છે. એટલે ભગવાન કહે છે કે “વિનાશાય ચ દુષ્ટતામ્” અર્થાત્ દુષ્ટોનો નાશ કરવા માટે. પણ આ રસ્તે તો દુષ્ટોની હિંસા કરવી પડે. કેટલાક અહિંસાવાદીઓને દુષ્ટોની હિંસા પણ નથી ગમતી. તે નિતાન્ત એકાંગી અહિંસાના ઉપાસક હોય છે. ગીતા તેમને જવાબ આપે છે કે નિર્દોષોની હિંસા કરનારની હિંસા કરવી એ અહિંસા જ છે. જો આવી હિંસા કરવામાં ન આવે તો પેલા વધુ હિંસા કરે, વધુ હિંસા થવા દેવી એ પણ હિંસા જ કહેવાય. હિંસા વધારનારી, હિંસાને પ્રોત્સાહન આપનારી અહિંસા, હિંસા કરતાં પણ વધુ પાપમયી કહેવાય. એટલે જે કદી સુધરતા જ નથી તેવા દુષ્ટ ગુંડાઓને વીણીવીણીને તેમનો સફાયો કરી નાખવો એ ‘વિનાશાય ચ દુષ્ટતામ્’ કહેવાય.

ધર્મસંસ્થાપનાર્થાય

ત્રીજું કારણ ધર્મની સ્થાપના બતાવ્યું છે. ધર્મ એટલે સદાચાર, સત્કર્મો, સદ્ભાવના આ બધું સ્થપાય છે અને ઉથાપાય પણ છે. મોટા પુરુષો પોતાનાં આચરણો અને વાણી-વ્યવહારથી ધર્મસ્થાપના કરતા હોય છે. જ્યારે આવા જ સમર્થ માણસો પોતાનાં આચાર, વાણી-વ્યવહારથી ધર્મની ઉથાપના પણ કરતા હોય છે. સ્થાપના અને ઉથાપના બન્ને કાર્યો સમર્થ લોકોથી જ થતાં હોય છે, એટલે રાક્ષસો—દૈત્યો બળવાન હોય છે.

આ ત્રણ કાર્યો કરવા યુગેયુગે હું ઈશ્વર—ભગવાન ‘સંભવામિ’—પોતાને પ્રકટ કરું છું.

યુગેયુગે

આપણે યુગને માનીએ છીએ. સતયુગ, ત્રેતા, દ્વાપર અને કળિયુગ—આવા ચાર મુખ્ય યુગો છે. આ કાળવાચી યુગો છે. પ્રત્યેક યુગ એક કાળનું માપ છે. જેને રસ હોય તેના માટે યુગોની કાળમાત્રા લખું છું.

1. કળિયુગ—4,32,000 ચાર લાખ બત્રીસ હજાર વર્ષ.

2. દ્વાપરયુગ—8,00,000 આઠ લાખ વર્ષ.

3. ત્રેતા—12,00,000 બાર લાખ વર્ષ.

4. સતયુગ—17,28,000 સત્તર લાખ અઠ્ઠાવીસ હજાર વર્ષ.

અત્યારે કળિયુગનાં પાંચ હજાર વર્ષ વીતી ગયાં છે. આ મુખ્ય ચાર યુગોના વળી પાછા પેટાયુગો બનતા હોય છે. કોઈ સમર્થ વ્યક્તિ ધસમસતા ચાલુ પ્રવાહને પોતાના સામર્થ્યથી વળાંક આપે તો તેને યુગપ્રવર્તક કહેવાય છે. જેમકે બુદ્ધ, મહાવીર, ગાંધી—આવી સમર્થ વ્યક્તિઓ પ્રવાહની દિશામાં વળાંક આપે છે. તેમનો પ્રભાવ જેટલો સમય ચાલે છે તેટલા સમયને યુગ કહેવાય છે. જેમકે ‘ગાંધીયુગ’ વગેરે. આવા યુગકાળમાં પરમેશ્વર પોતાને પ્રગટાવે છે એવો ભાવ જણાય છે.

અહીં એક પ્રશ્ન થાય છે કે શ્રીરામે, રાક્ષસોનો વધ કરીને ધર્મની સ્થાપના કરી, પણ અયોધ્યામાં જ્યારે શ્રીરામ ગાદીએ બેઠા અને રામરાજ્યની સ્થાપના થઈ ત્યારે સીતાજીને ન્યાય મળ્યો? શંભૂકને ન્યાય મળ્યો?

શ્રીકૃષ્ણે કૌરવો વગેરેનો સંહાર કરીને ધર્મસ્થાપના કરી પણ દ્વારિકામાં યાદવોએ સુરાપાન કરી ભયંકર ઉપદ્રવ મચાવ્યો, મહાવિનાશ કર્યો, તેનું શું? શ્રીકૃષ્ણે નરકાસુરની કેદમાંથી 18 હજાર કન્યાઓને મુક્ત કરાવી પોતે જ તેની સાથે લગ્ન કરી લીધાં, પણ શ્રીકૃષ્ણના સ્વધામ ગયા પછી અર્જુન જ્યારે આ હજારો રાણીઓને લઈને હસ્તિનાપુર લઈ જતો હતો ત્યારે વચ્ચે જ અરબસ્તાનના કાબા લોકોએ આ સ્ત્રીઓને લૂંટી લીધી હતી અને પોતાના દેશમાં લઈ જઈને તેમની પાસે નિંદા કરાવ્યું હતું. ધર્મની સ્થાપના થઈ કહેવાય? આવાં ઘણાં ઉદાહરણો બધા કાળમાં બધા યુગોમાં આપી શકાય. આના ઉપરથી એવું લાગે છે કે પ્રત્યેક કાળમાં ધર્મ અને અધર્મ સાથે જ ચાલ્યા કરતા હોય છે. કોઈ વાર ધર્મની માત્રા વધે તો કોઈ વાર અધર્મની માત્રા વધે પણ અસ્તિત્વ તો બન્નેનું રહેતું જ હોય છે. એટલે ધર્મસ્થાપનાનો અર્થ ધર્મની માત્રા વધવી અને અધર્મની માત્રા ઘટવી એવો કરવો ઠીક લાગે છે. અવતારવાદ વિશે એક બીજો દૃષ્ટિકોણ પણ વિચારવા જેવો ખરો. તે છે ડાર્વિનનો ઉત્ક્રાંતિવાદ.

પ્રારંભ જળથી કરવાનો. કરોડો વર્ષ પછી જળમાં એકકોશીય અમીબાની ઉત્પત્તિ થઈ. પછી લાખો વર્ષ પછી દ્વિકોશીય જીવ થયા. પછી ત્રિકોશીય થયા. એમ કરતાંકરતાં લાખો વર્ષ પછી માછલી થઈ, ફરી પાછાં લાખો વર્ષ વીતી ગયાં. કાચબો થયો જે જળ તથા સ્થળ બન્નેમાં વિચરણ કરી શકતો. ફરી વરાહ થયો, પછી સિંહ થયો, પછી વામન માણસ થયો, પછી ધર્મપરાયણ માણસ થયો, પછી પ્રેમપ્રધાન માણસ થયો અને પછી શાંતિપ્રધાન માણસ થયો. હજી એક ઉત્ક્રાંતિ થવાની બાકી છે.

હવે આપણી તરફ આવો.

કરારવિન્દેન પદારવિન્દં મુખારવિન્દે વિનિવેશયન્તમ્

વટસ્ય પત્રસ્ય પુટે શયાનં બાલંમુકુંદં મનસા સ્મરમિહ

ઉત્પ્રેક્ષા જુઓ ભગવાન પાંદડા ઉપર પોઢ્યા છે. તે કેવી રીતે:

પોતાના હાથ વડે પોતાના પગના અંગૂઠાને પોતાના મુખમાં મૂકીને વડના પાંદડામાં સૂતેલા ભગવાન બાલમુકુંદને હું મનથી યાદ કરું છું. આ ડાર્વિનનો એકકોશીય અમીબા કહી શકાય. પછી તેની ઉત્ક્રાંતિ થતાં મત્સ્યાવતાર થયો, પછી તેની ઉત્ક્રાંતિ થતાં વરાહ-અવતાર થયો. ફરી પાછી તેની ઉત્ક્રાંતિ થતાં નૃસિંહ-અવતાર થયો. અડધો પશુ અને અડધો માનવદેહ નૃસિંહનો છે. ફરી તેની ઉત્ક્રાંતિ થઈ તો પૂરેપૂરો મનુષ્ય થયો, પણ વામન થયો. ફરી ઉત્ક્રાંતિ થઈ તો કૂર પરશુરામ થયા. પછી ધર્મમર્યાદા-પરાયણ રામ થયા. પછી પ્રેમપ્રધાન કૃષ્ણ થયા, જે સોળે કળાએ ખીલી ઊઠ્યા. પછી જ્ઞાનપ્રધાન બુદ્ધ થયા, જે શસ્ત્ર વિના શાન્તિનો ઉપદેશ આપતા રહ્યા. હજી એક ઉત્ક્રાંતિ થશે જેને આપણે કલ્પિક કહીશું. આ રીતે ઉત્ક્રાંતિવાદ અને અવતારવાદને મેળવવા હોય તો મેળવી શકાય.

અવતાર

11 હજાર વોલ્ટેજવાળી વીજળીની લાઈન જઈ રહી છે. તેની નજીક પણ જઈ ન શકાય. હવે તેને લોકભોગ્ય કરવી હોય તો એક ટ્રાન્સફોર્મર લગાવવું જોઈએ, જે વીજળીને 11 હજારમાંથી સીધા 440 કે 230માં રૂપાંતરિત કરી આપે. હવે તે લોકભોગ્ય થઈ. આ વીજળીનું અવતરણ કહેવાય. ઉપરથી નીચે ઊતરવું તે અવતરણ અથવા મોટામાંથી નાનું થવું, જેમ 11 હજારમાંથી 230 થવું તે અવતરણ કહેવાય. એટલે અવતારોની કલા-માત્રા બતાવી છે. પરબ્રહ્મ પરમાત્મા અનંત છે. અનંતની માત્રા ન હોય. અનંતનું માપ ન

હોય. આ રીતે માપ વધતાંવધતાં 16 કળાએ પ્રેમ વિકસ્યો. શ્રીકૃષ્ણ શૌર્ય અને પ્રેમનું સહિયારું પાત્ર બન્યા છે. બુદ્ધનાં પ્રેમગીતો ન હોય, કૃષ્ણનાં હોય. બુદ્ધની શૌર્યગાથાઓ ન હોય, કૃષ્ણની હોય. બુદ્ધ અને યુદ્ધ સાથે ન ચાલે, કૃષ્ણની સાથે ચાલે. બુદ્ધનું ગોપીગીત કે વિરહવ્યથા ન હોય, કૃષ્ણને હોય. બુદ્ધ પદ્માસનસ્થિત આંખ મીંચેલા ભગવાન છે. કૃષ્ણે કદી પલાંઠી વાળી નથી. પહેલાં વાંકો પગ કરીને વાંસળી વગાડી અને પછી હાથમાં રથચક્ર લઈને યુદ્ધના મેદાનમાં ધસી જતા બતાવ્યા છે. બુદ્ધ પત્નીત્યાગી થયા છે, કૃષ્ણ પત્નીત્યાગી નથી થયા. રાધા-કૃષ્ણની અખંડ જોડી આજે પણ સાથે ને સાથે ઊભી છે, એટલું જ નહિ, રાધા વિના કૃષ્ણ અધૂરા છે અને કૃષ્ણ વિના રાધા અધૂરી છે. બન્ને એકબીજામાં ઓતપ્રોત થઈ ગયાં છે. પ્રેમ, પૌરુષ અને પરાક્રમ એટલે શ્રીકૃષ્ણ. તે અવતાર હોય તોય ભલે અને પુરુષોત્તમ હોય તોય ભલે. તેઓ પ્રેરણામૂર્તિ છે. ભરપૂર પ્રેરણા મેળવો અને પ્રેમ, પૌરુષ, પરાક્રમ અને મુત્સદ્દીગીરીની પ્રેરણા મેળવો. શ્રીકૃષ્ણ યુદ્ધના બુદ્ધ છે. જ્યાં મારો, કાપો, મરો, મારો થતું હોય ત્યાં પણ કૃષ્ણ બુદ્ધ છે. એટલે તો આ ગીતા—યુદ્ધગીતા પરમશાંતિથી, જરાય વિચલિત થયા વિના સંભળાવી. બુદ્ધ, ગુફાના બુદ્ધ છે ને યુદ્ધ નથી કરતા, નથી કરાવતા. તે સૌને પલાંઠી વાળીને આંખો મીંચાવે છે. કૃષ્ણ આંખો મીંચાવતા નથી, આંખો ઉઘાડે છે. મીંચેલી આંખે નહિ, ઉઘાડી આંખે જીવન જીવવાનું શિખવાડે છે.

અવતારવાદની આડઅસર

અવતારવાદની સારી અસર કેટલી થઈ તે તો વિચારકોએ વિચારવું જોઈએ, પણ તેની માઠી કે આડઅસર એ થઈ છે કે અહીં સેંકડો-હજારો મનુષ્યો ભગવાનરૂપે ફૂટી નીકળ્યા છે. હિન્દુ ધર્મ પ્રાચીનકાળમાં એક-બ્રહ્મવાદી હતો, પછી બહુદેવવાદી થયો, પછી અવતારવાદી થયો. હવે માનવ-ભગવાનવાદી થઈ ગયો છે અનેક મનુષ્યોએ પોતાને ભગવાન ઘોષિત કરી દીધા છે. કોઈ પૂછનારું નથી. કેટલાકનાં ભવ્યાભિભવ્ય મંદિરો બંધાયાં છે અને સર્વોચ્ચ ભગવાન થઈને પૂજાય છે. કેટલાકે તો પોતાના પરિવારોને પુત્ર-પુત્રી-ભાઈ-ભત્રીજા, ભત્રીજાઓને કાયમી ધોરણે દૈવી અંશવાળા મનાવીને લીલાલહેર કરતાં કરી દીધાં છે. “ઝૂકતી હૈ દુનિયા ઝુકાનેવાલા ચાહિયે” કહેવત સાચી કરી બતાવી છે. આમ થવાથી હિન્દુ પ્રજા અસંખ્ય ભગવાનોમાં વહેંચાઈ ગઈ છે અને હજી નવાનવા માણસો ભગવાન થઈ રહ્યા છે. ઇસ્લામ કે ખ્રિસ્તી ધર્મમાં કોઈ માનવ અલ્લા કે માનવ ગોડ નથી. તેથી જે સ્પષ્ટતા અને એકતા તે કરી શક્યા છે તે આપણે નથી કરી શકતા. આ માણસ-ભગવાનો આડા આવે છે. છે કોઈ મદનો બચ્ચો કે હિન્દુ પ્રજાને તેના મૂળ એકબ્રહ્મવાદ—એકેશ્વરવાદ તરફ પાછી વાળે?

મારાં જન્મ અને કર્મ દિવ્ય હોય છે.

જન્મ કર્મ ચ મે દિવ્યમેવં યો વેતિ તત્ત્વતઃ।

ત્યક્ત્વા દેહં પુનર્જન્મ નૈતિ મામેતિ સોઽર્જુન॥9॥

હે અર્જુન, મારા જન્મ અને મારાં કર્મો દિવ્ય હોય છે એવું જે તત્ત્વતઃ જાણે છે તે દેહત્યાગ પછી પુનર્જન્મ પામતો નથી પણ મને પ્રાપ્ત કરે છે.

હવે એવા પુરુષનાં લક્ષણો બતાવે છે.

વીતરાગભયક્રોધા મન્મયા મામુપાશ્રિતાઃ।

બહવો જ્ઞાનતપસા પૂતા મદ્ભાવમાગતાઃ॥10॥

જેના રાગ, ભય અને ક્રોધ વીતી ગયા છે, જે મારામય છે, જે મારી ઉપાસના કરે છે, જે જ્ઞાનની તપસ્યા કરીને પવિત્ર થયા છે તેવા ઘણા ભક્તો મારા ભાવને પ્રાપ્ત થયા છે.

રાગ ભય અને ક્રોધની વ્યાખ્યા પહેલાં આવી ગઈ છે એટલે પુનરુક્તિ કરતા નથી.

મન્મયા:

જે મારામય એટલે સંપૂર્ણ પ્રભુમય જીવન જીવનારા છે. જીવનનાં ચાર મહત્ત્વનાં રૂપ છે: 1. વાસનામય, 2. સ્વાર્થમય, 3. પ્રેમમય અને 4. પ્રભુમય.

વાસના કુદરતી વૃત્તિ છે. પણ તે પૂરા જીવન ઉપર છવાઈ જાય ત્યારે જીવન વાસનામય થઈ જાય. વાસના સુરસા છે. જેમજેમ તેને ભોગવો તેમતેમ તેનું કલેવર મોટું થતું જાય. ભોગવ્યા વિના રહી શકાય નહિ અને ભોગવવા જાઓ તો તેમાં ક્યાંય ઇતિ નહિ. હજી વધુ,

ઉજી વધુ એમ અસંતોષ વધતો જ જાય. ભોગ અને સંતોષ બન્ને સાથે રહે તો ભોગ યોગ થઈ જાય, ઔષધ થઈ જાય. આવું જ્યારે થાય ત્યારે જ મન પ્રભુમય થાય. મનરૂપી નાગને નાથે તે કૃષ્ણ કહેવાય. મનને નાથવાનું છે, મારવાનું નથી. નાથેલું મન બહુ ઉપયોગી થઈ શકે છે. મરેલું મન જીવનમાં ડિપ્રેશન—નિરાશા લાવે છે. તેથી ભગવાન કહે છે કે ‘મન્મયા:’.

ઉપાશ્રિતા

સમીપમાં આવીને સ્થિર થવું તે. સ્થિર થવાની જગ્યાને ઉપાશ્રય કહેવાય છે. સ્થિર થયેલી વ્યક્તિ માટે ઉપાશ્રિત શબ્દ વપરાયો છે. જે ‘મન્મય’ છે તે ‘ઉપાશ્રિત’ પણ છે. અહીં શરીરથી સ્થિર થવાનું નથી પણ મનથી, ધારણાથી સ્થિર થવાનું છે. મારું ઘર પ્રભુ છે, નાના પ્રભુ જ છે. આવી દૃઢ ધારણા થાય તેને ‘મામુપાશ્રિતા:’ કહ્યા છે.

જ્ઞાનતપસા

તપના ચાર પ્રકાર છે: 1. કર્મતપ, 2. યોગતપ, 3. દેહતપ અને 4. જ્ઞાનતપ. જે તપાવે તેને તપ કહેવાય. તપે તે શુદ્ધ થાય. જે તપાવીને શુદ્ધ કરે તેને તપ કહેવાય. આના મુખ્યતઃ ચાર ભેદ છે:

1. કર્મતપ

કર્તવ્યકર્મો ગમે કે ન ગમે, આરામની પરવા કર્યા વિના કરતા રહેવું તે કર્મતપ છે. નોકરી, ધંધો, ખેતી, મજૂરી વગેરે કર્તવ્યો છે. પત્ની અને બાળકોનું પોષણ, પરિવારની રક્ષા, પોષણ વગેરે તપ છે. તે ન ગમતાં હોય તોપણ કરતો રહે તો તે તપ છે. આ બધાંમાંથી સુખ ન મળતું હોય તોપણ કરતો રહે તો તે તપ છે.

2. યોગતપ

આસન, પ્રાણાયામ વગેરે દ્વારા જે ક્રિયાઓ કરવામાં આવે તે તપ છે. જે યોગ્યતા વધારે તેને યોગ કહેવાય.

3. દેહતપ

વ્રત-ઉપવાસ, નિયમો વગેરે દ્વારા શરીરને ભોગવંચિત કરવું તે દેહતપ છે. શરીર અને ઇન્દ્રિયો સતત ભોગોની અપેક્ષા રાખે છે. તેમની અપેક્ષાઓ મર્યાદા બહાર નીકળી જતી હોય છે તેથી અશાંતિ, અક્ષમતા અને રોગો પ્રાપ્ત થાય છે. જેના પરિણામે જીવન નિસ્તેજ થઈ જાય છે. આ અનિષ્ટોને રોકવા માટે વ્રત-ઉપવાસ અને નિયમો જરૂરી છે. પણ તે બધાં વિવેકપૂર્વકનાં, સમજણપૂર્વકનાં હોય, હઠાગ્રહી કે દુરાગ્રહી ન હોય.

4. જ્ઞાનતપ

જ્ઞાનપ્રાપ્તિ માટે ગુરુની પાસે જવું. કષ્ટ વેઠીને પણ જાણવું. ગુરુની સેવા કરવી. જ્ઞાનને સાચવવું—વધારવું આ પણ તપ છે. જે જ્ઞાનતપ નથી કરતા તે જ્ઞાની નથી થતા અને કદાચ વગર તપે જ્ઞાની થઈ જાય તો તે મૂર્ખરંજક જ્ઞાની હોય છે, અર્થાત્ મૂર્ખાઓના જ્ઞાની હોય છે, વિદ્વાનોના નહિ.

પૂતા

આવા જ્ઞાનના તપથી તપેલા, પવિત્ર થયેલા. પવિત્રતા, શ્રદ્ધાસાપેક્ષ અને કર્મસાપેક્ષ એમ બે પ્રકારે થતી હોય છે: જેને ગંગામાં શ્રદ્ધા છે. તેને ગંગા પવિત્ર નદી છે તે આચમન કરશે. મૃત્યુ વખતે ગંગાપાન કરીને ધન્યતા અનુભવશે. પણ જેને તેવી શ્રદ્ધા નથી હોતી તેના માટે તો તે માત્ર પાણી જ છે.

પોતપોતાના ધર્મ પ્રમાણે કાશી, મક્કા, જેરુસલેમ, પાલિતાણા વગેરે સ્થળોએ પવિત્રતાનો અનુભવ થાય છે તે શ્રદ્ધાસાપેક્ષ છે. આવી જ રીતે ધર્મ પ્રમાણે જે-તે વ્યક્તિઓમાં પવિત્રતાનો અનુભવ થાય છે તે પણ શ્રદ્ધાસાપેક્ષ છે. આવું જ ગ્રંથો વિશે પણ. પવિત્ર ગીતા, પવિત્ર બાઈબલ, પવિત્ર કુરાન વગેરે શ્રદ્ધાસાપેક્ષ છે. જેને ક્યાંય શ્રદ્ધા જ નથી હોતી તેને ક્યાંય પવિત્રતા પણ નથી અનુભવાતી. સ્વચ્છતા અને પવિત્રતા અલગ વસ્તુ છે. ગંગા અસ્વચ્છ હોય તોપણ શ્રદ્ધાળુઓ માટે પવિત્ર છે. કતલખાનું ગમેતેટલું સ્વચ્છ હોય અથવા વેશ્યાવાડો ગમેતેટલો સ્વચ્છ હોય તોપણ તેને પવિત્ર ન કહેવાય. પવિત્રતાના અનુભવ વિના અહોભાવ ન થાય. અહોભાવ વિના માથું ન નમે. જેનું માથું ક્યાંય ન નમે તે ઘમંડી થઈ જાય અને વિનષ્ટ થઈ જાય.

2. કર્મસાપેક્ષ પવિત્રતા

પ્રત્યેક પ્રજા, ધર્મ કે સમાજમાં કર્મોની શૃંખલા હોય છે: 1. સર્વોચ્ચ કર્મ અને 2. સર્વધર્મકર્મ. જે લોકો જેને સર્વોચ્ચ કર્મ માનતા હોય છે, તે તેને તથા તે કરનારને અહોભાવથી જોતા હોય છે. આ કર્મપવિત્રતા છે. આવી શૃંખલામાં પ્રત્યેક જનસમૂહ કોઈ કર્મોને અધમથી અધમ માનતા હોય છે. આ કર્મો પ્રત્યે અને કર્મો કરનાર પ્રત્યે તિરસ્કાર થતો હોય છે. આ અપવિત્રતા છે. ખરી વાત તો એ છે કે પુણ્ય પવિત્ર છે, પાપ અપવિત્ર છે.

આ શ્લોકમાં પવિત્ર અર્થ બતાવવા માટે પૂતા શબ્દ વપરાયો છે. થોડી મર્યાદા છોડીને પણ જણાવવાનું મન થાય છે કે સ્ત્રીના જનન-અંગને પણ ‘પૂત’ કહેવાય છે, જેનો અર્થ પવિત્ર થાય છે. કેટલી વિચિત્ર વાત છે કે આખા શરીરમાં જે સૌથી વધુ ગંધાતું અંગ છે તેને પવિત્ર કહેવામાં આવે. જરા વિચાર કરો કે આ ગંધાતું અંગ ન હોત તો? શું થાત? ના-ના, ભલે આ અંગ ગંધાતું હોય, પણ તે અંગ જ પવિત્ર પુરુષોની ઉત્પત્તિનું અંગ છે. વિશ્વના બધા પવિત્ર ગણાતા પુરુષો આ અંગમાંથી જ પ્રગટ થયા છે. જે પવિત્રોને પ્રગટાવે તે અપવિત્ર કેમ હોય? તેથી તેને ‘પૂત’ કહેવાય છે. જો આ વાત ગળે ઊતરે તો મિથ્યા ઘૃણા દૂર થઈ જાય. આસામમાં કામક્ષ્યાદેવી પૂજાય છે તે સતીનું ગુપ્ત-જનન-અંગ છે. સતીનાં 51 અંગો જુદાંજુદાં સ્થળોએ પડેલાં તેમાંથી 51 શક્તિપીઠો થઈ છે, તેમાંથી એક આસામમાં છે.

સ્ત્રીના જનનાંગને ‘ભગ’ પણ કહેવાય છે. તેથી તે ભગવતી બને છે અને તેના દ્વારા જ ઈશ્વર ભગવાન બને છે. (ભગ એટલે છ ઐશ્વર્યો ખરાં, પણ તે આનુષંગિક અર્થ કહેવાય.) ખરો અર્થ તો ભગવાળી પત્ની હોય તેને ભગવાન કહેવાય. એટલા જ માટે હિન્દુ ધર્મના બધા ભગવાનો સજોડે છે. સ્ત્રી પ્રત્યે કોઈ એલજી નથી. સ્ત્રી પ્રત્યે ધિક્કાર, એલજી રાખીને એકાકી રહેનારા શબ્દાર્થથી ભગવાન ન કહેવાય. ભગવતી શબ્દ માતાનો દ્યોતક છે. જે પવિત્ર—મહાન બાળકોને જન્મ આપે તેને ભગવતી કહેવાય. તે જગદમ્બા છે. આવી જગદમ્બાને પોતાની જીવનસખી બનાવે. પોતાનામાં ઓતપ્રોત કરી દે તે ભગવાન કહેવાય. તેનાથી દૂર ભાગે કે દૂર ભગાડે તે શબ્દાર્થથી ભગવાન ન કહેવાય.

જો દષ્ટિ બદલાય તો શરીર પવિત્ર છે, નરકની ખાણ નથી. તેનું પ્રત્યેક અંગ પવિત્ર છે. કોઈ અંગથી કશી ઘૃણા કરવાની નથી. તેનો સાર્થક સદુપયોગ કરવો તે પણ જીવનની ધન્યતા છે. કોઈ અંગને અપવિત્ર માનીને તેને કાપી ન નખાય. તે મૂર્ખતા—જડતા જ કહેવાય.

ભદ્રભાવમાગતા:

મારા ભાવને—ઈશ્વરીય ભાવને પ્રાપ્ત થયેલા, ઈશ્વરમય બનેલા. ભાવનાથી ભાવ થાય. જેની જેવી ભાવના હોય તેને તેવા ભાવ થાય. ઉપરનાં બધાં લક્ષણોવાળા ઘણા ભક્તો મારામય એટલે કે પ્રભુમય થઈને મારામાં સ્થિર થઈ ગયા છે, તેવો ભાવ છે. જીવનની દિશાનો નિર્દેશ કરે છે.

યો યથા માં પ્રપદન્તે તાંસ્તથૈવ ભજમ્યહમ્

મમ વર્ત્માનુવર્તન્તે મનુષ્યાઃ પાર્થ સર્વશઃ॥11॥

હે પાર્થ, જો મનુષ્યો, જે માર્ગથી મારા શરણે આવે છે તે ભક્તોને હું તે જ માર્ગથી પ્રાપ્ત થાઉં છું, કારણ કે બધા જ ભક્તો મારા જ માર્ગોને અનુસરતા હોય છે.

ગીતા ઉદારવાદી સાધનાગ્રંથ છે. સાંપ્રદાયિક કે મજહબી સાધનાગ્રંથો ઉદાર નથી હોતા. તે ‘જ’વાદી હોય છે. ‘પણ’વાદી નથી હોતા, ‘જ’વાદ એટલે આ જ ફક્ત આ જ માર્ગ છે—બીજો નથી. જ્યારે ‘પણ’વાદી માર્ગમાં, ‘આ પણ, તે પણ, પેલો પણ’ એમ ઘણા માર્ગોની સ્વીકૃતિ હોય છે. જ્યાં ઘણા માર્ગોની સ્વીકૃતિ હોય છે, ત્યાં ચુસ્તતા કે કટ્ટરતા નથી હોતી, તેથી ધર્મઝનૂન કે ધાર્મિક અસહિષ્ણુતા પણ નથી હોતી. આને ઉદારતા કહેવાય.

પરમેશ્વરને પ્રાપ્ત કરવાનો એક જ માર્ગ નથી, ઘણા માર્ગો છે, જેમાં મુખ્ય ત્રણ માર્ગો છે: 1. કર્મમાર્ગ, 2. ભક્તિમાર્ગ અને 3. જ્ઞાનમાર્ગ. આ ત્રણેના ફરી પાછા પેટામાર્ગો ઘણા છે. આમાંના કોઈપણ માર્ગથી કોઈ પણ મનુષ્ય મારી તરફ ચાલે છે અથવા શરણાગત થાય છે. તે માર્ગથી તે મારા સુધી પહોંચી શકે છે. અથવા કહો કે હું તેમની સામે ચાલીને તેમને સ્વીકારી લઉં છું. બધા જ માર્ગો મને પ્રાપ્ત કરાવનારા છે. શરત એટલી જ છે કે તે મારી તરફ ચાલતા હોવા જોઈએ, ઊલટી દિશા તરફ નહિ.

આ શ્લોકનો કેટલાક લોકો નીતિવિષયક અર્થ પણ કરે છે. “યો યથા માં પ્રપદન્તે”—જે વ્યક્તિ જેવા ભાવથી મને મળે છે, હું તેને તેવા ભાવથી ભેટું છું. અર્થાત્ મિત્રભાવે મળે તો મિત્ર અને શત્રુભાવે મળે તો શત્રુ. અર્જુન માટે મિત્ર અને દુર્યોધન માટે શત્રુ. કોઈ તમને

શત્રુભાવથી જોતો હોય અને વર્તતો પણ હોય તેની સામે સતત મિત્રભાવ રાખવો એ ઉદારતા ન કહેવાય, રાજકારણમાં તે નાદાની કહેવાય. સહન કરવું તે ગુણ છે, પણ અતિસહન કરવું અને તે પણ ખોટા માણસોનું સહન કરવું એ દોષ છે, નિર્માલ્યતા છે. અમુક સીમા સુધી સહન કરીને પછી સજ્જડ જવાબ આપવો જ જોઈએ, તેવો ભાવ છે.

સિદ્ધિ કેવી રીતે મળે છે?

કાંક્ષન્તઃ કર્મણાં સિદ્ધિં યજન્ત ઇહ દેવતાઃ।

ક્ષિપ્રં હિ માનુષે લોકે સિદ્ધિર્ભવતિ કર્મજા॥12॥

કર્મફળોની સિદ્ધિની ઇચ્છા રાખનારા મનુષ્યો દેવોનું યજન કરે છે. આ મનુષ્યલોકમાં બહુ જલદી કર્મોથી સિદ્ધિ મળતી હોય છે. આ શ્લોકમાં “સિદ્ધિર્ભવતિ કર્મજા” એ સૂક્તિ છે. ટૂંકમાં તે તથ્ય બતાવે છે. “કર્મથી સિદ્ધિ મળે છે, વાતોથી નહિ. માત્ર વિચારોથી નહિ”, તેવી સૂક્તિ છે.

પોતે કર્મ કરે એટલે તેનું સિદ્ધિરૂપ ફળ પણ મળે જ તેવી આકાંક્ષા મનુષ્યલોકમાં રહેનારા માણસોની હોય છે. આ સહજ સ્વાભાવિક છે. હું કર્મ કરું તો મને ફળ પણ મળવું જ જોઈએ તેવી આકાંક્ષા રાખવી એ દોષ નથી. પણ તેવી આકાંક્ષા ન રાખવી તે મહાનતા છે. મહાનતા દુર્લભ હોય છે તેથી તે સર્વત્ર નથી હોતી. ક્વચિત-ક્વચિત જ હોય છે. જે ક્વચિત જ હોય તેને વિભૂતિ કહેવાય. કર્મ કર્યા વિના ફળની આકાંક્ષા રાખે તે વ્યર્થતા કે અધમતા કહેવાય. જે બીજાનાં કર્મોની ફળાકાંક્ષા પોતાને માટે રાખે તે તો અધમાધમ જ કહેવાય. અહીં કર્મ શબ્દનો અર્થ કર્મકાંડ છે. કર્મકાંડ એટલે હોમ-હવન, યજ્ઞ-યાગાદિ, અનુષ્ઠાનો વગેરે. આવાં કર્મો કરનારા દેવતાઓનું યજન કરતા હોય છે. દેવો ઘણા છે અને જેને જેવી આકાંક્ષા હોય તે તેવા દેવનું યજન કરતા રહે છે.

શું આવું યજન વ્યર્થ છે? ના, વ્યર્થ નથી. આ લોકમાં આવું કર્મ કરનારા તરત જ કર્મોની સિદ્ધિ પ્રાપ્ત કરે છે. ગીતા આ રીતે આવાં કર્મકાંડોને સાર્થક માને છે, નિરર્થક નહિ. આવાં કર્મોથી યાજક-સાધકને તરત જ સિદ્ધિ પ્રાપ્ત થાય છે.

હવે પ્રકરણ બદલે છે.

ચાતુર્વર્ણ્ય મયા સૃષ્ટં ગુણકર્મવિભાગશઃ।

તસ્ય કર્તારમપિ માં વિદ્ધ્યકર્તારમવ્યયમ્॥13॥

ચાર વર્ણોની રચના મેં જ કરી છે, પણ તે ગુણ-કર્મના વિભાગથી કરી છે. હું તેનો કર્તા હોવા છતાં પણ મને તું તેનો અવ્યય—અકર્તા માન.

ધર્મ એટલે જીવન જીવવાની વ્યક્તિગત અને સામૂહિક પદ્ધતિ. વ્યક્તિગત પદ્ધતિને સાધના કહેવાય છે અને પૂરા સમૂહની જીવનપદ્ધતિને ધર્મ કહેવાય છે. જીવનપદ્ધતિ પ્રદાન કરનારા અનેક ધર્મો છે. તેથી સૌસૌની અલગઅલગ જીવનપદ્ધતિઓ અસ્તિત્વ ધરાવે છે. તેમાં જે પદ્ધતિઓ પરસ્પરમાં ટકરાય છે, તે વિખવાદ કરાવે છે. જે પદ્ધતિઓ પરસ્પરની પૂરક—સહયોગી બને છે તે કલ્યાણકારી બને છે. વળી પાછું જે પદ્ધતિમાં સૌને ન્યાય મળે છે, ઓછામાં ઓછું અન્યાય નથી મળતો તે ઉત્તમ કહેવાય. જે પદ્ધતિઓ અન્યાયકારી હોય તે ઉત્તમ કે કલ્યાણકારી ન હોય. ધર્મ અને ન્યાય પર્યાય શબ્દો હોવા જોઈએ. જ્યારે ધર્મના દ્વારા કોઈ વ્યક્તિ કે વર્ગને અન્યાય થાય ત્યારે તે કલ્યાણકારિતા, ન્યાયપ્રિયતા ખોઈ બેસે છે.

આપણી હિન્દુ પરંપરામાં ધર્મનાં ચાર રૂપ ભાગ ભજવે છે: સૌથી પહેલાં પ્રાકૃતિક ધર્મ હતો. પ્રાકૃતિક ધર્મ એટલે પ્રકૃતિનાં તત્ત્વોની ઉપાસના કરવી અને વધુ ને વધુ પ્રાકૃતિક જીવન જીવવું તે. ત્યારે વ્યક્તિ અને વર્ગોની દુનિયા નાની હતી અને અપેક્ષાઓ પણ થોડી જ હતી. ત્યારે વસ્ત્રો પહેરતા નહિ અથવા વલ્કલ જેવાં વસ્ત્રો પહેરતા. અને ગુફાઓ કે પર્ણકુટિમાં રહેતા. આ પ્રાકૃતિક ધર્મ હતો અને તેની જીવનપદ્ધતિ પણ પ્રાકૃતિક હતી.

પછી વિકાસ થયો. વર્ણાશ્રમધર્મ થયો. કામની વહેંચણી કરવામાં આવી. કામની વહેંચણી ગુણ અને કર્મક્ષમતાના આધારે થઈ તે સ્વાભાવિક હતું. વેદઋચાઓનું પઠન-પાઠન જે વર્ગને સોંપાયું તે બ્રાહ્મણ કહેવાયો. બ્રહ્મનો અર્થ વેદ થાય છે. વેદને જાણે તે બ્રાહ્મણ. ત્યારે હુમલા બહુ થતા. કબીલાઓ એકબીજા ઉપર તૂટી પડતા. કોઈ શાંતિથી ખાઈ શકતું નહિ કે શાંતિથી ઊંઘી શકતું નહિ. ક્યારે કયું ટોળું ચઢી આવશે તે કહેવાય નહિ. ભૂમિ, સારી ભૂમિ મેળવવા માટે, સંપત્તિ માટે, સ્ત્રીઓ મેળવવા માટે ધિંગણાં થયા કરતાં. આવા

હુમલાઓથી બચાવનારો જે વર્ગ હતો તે ‘ક્ષત્રિય’ કહેવાયો. જે ત્રણ આપે, રક્ષણ આપે તે ક્ષત્રિય કહેવાય. આ યોદ્ધાવર્ગ હંમેશાં શસ્ત્રસજ્જ રહીને બાકીનાં બધાંનું રક્ષણ કરતો તેથી તેને ક્ષત્રિય કહેવાયો. ત્યારે જીવનયાપનનાં સાધન કૃષિ, પશુપાલન અને વ્યાપાર હતાં. આ ઉત્પાદક કર્મો હતાં. આવાં ઉત્પાદક કર્મો કરનારાને વૈશ્ય કહેવાયા. પહેલાં પશુપાલન, પછી કૃષિ અને પછી વ્યાપાર એવો ક્રમ રહ્યો. આ વૈશ્યવર્ગ સતત ખેતરોમાં, પશુપાલનમાં અને વ્યાપારમાં મચ્યો રહેતો તેથી તે વૈશ્ય કહેવાયો.

જે આ ત્રણે કરી શક્તા ન હતા, અર્થાત્ વેદાધ્યયન-અધ્યાપન કરતા ન હતા, રક્ષણ કરી શક્તા ન હતા, ઉત્પાદન કરી શક્તા ન હતા તેવા લોકોને શૂદ્ર કહેવાયા. આ વર્ગ બાકીના ત્રણે વર્ગની સેવા કરતો. તે પૂરક હતો. આમ ચાર વર્ણોની રચના થઈ. ત્યારે કોઈ અસ્પૃશ્ય ન હતું. અસ્પૃશ્યતા ઘણા સમય પછી આવી. ગુણોના આધારે કર્મો કરવાની ક્ષમતા આવતી હોય છે. એટલે ગીતાએ કહ્યું કે આ જીવનપદ્ધતિ “ગુણકર્મવિભાગશઃ”—ગુણ અને કર્મોના વિભાગથી આ રચના થઈ હતી. તે બરાબર જ કહેવાય. આજે પણ પ્રોફેસરની નિયુક્તિ અને યોદ્ધાઓની નિયુક્તિ તેમનાં ગુણકર્મોના આધારે થાય છે. સારામાં સારો યોદ્ધો સારામાં સારો પ્રોફેસર, મહાન સેનાપતિ કે યોદ્ધો પણ થાય તેવું ન કહી શકાય. સૌ-સૌની અલગઅલગ ક્ષમતાઓ હોય છે, પણ કાળે કરીને આ વ્યવસ્થા જન્મજાત થઈ ગઈ. ગુણકર્મ ગૌણ થઈ ગયાં. ગુણકર્મ ન હોય તોપણ બ્રાહ્મણનો દીકરો બ્રાહ્મણ કહેવાય અને જરાય વીરતા ન હોય તોપણ ક્ષત્રિયનો દીકરો ક્ષત્રિય કહેવાય. આમાં સૌથી મોટો અન્યાય શૂદ્રોને થયો. તેમનામાં ગમેતેટલી ક્ષમતા હોય તોપણ તે શૂદ્ર જ કહેવાય. આ જન્મજાત વ્યવસ્થાને આગળ જતાં મનુના નામે જડબેસલાક કરી દેવામાં આવી, પ્રત્યેકનાં કર્મો નિર્ધારિત થયાં અને ઉપરનાં કર્મો નીચેના વર્ગો માટે નિષિદ્ધ થયાં. દા. ત., માત્ર બ્રાહ્મણ જ વેદાધ્યયન કરી શકે. માત્ર ક્ષત્રિય જ શસ્ત્ર ધારણ કરીને રાજા થઈ શકે. માત્ર વૈશ્ય જ વ્યાપાર કરી શકે. બિચારો શૂદ્ર આમાંનું કાંઈ ન કરી શકે. તે માત્ર ચાકરી જ કરી શકે. જીવનપદ્ધતિના આ ક્રમથી લોકોની શૈક્ષણિક, આર્થિક, રાજકીય, સામાજિક સ્થિતિ અલગ-અલગ થઈ ગઈ, તે એટલી હદે કે એકબીજાનો મેળ જ ન બેસે. મનુએ લગ્નવ્યવસ્થામાં પણ કઠોર નિયમો બનાવ્યા. સૌકોઈ પોતપોતાના વર્ણોમાં જ લગ્ન કરી શકે. જો બીજા વર્ણમાં લગ્ન કરે તો પ્રજાને વર્ણસંકર કહેવાય. વર્ણસંકર ઘૃણાને પાત્ર થાય. તેથી કન્યાવ્યવહારનું ક્ષેત્ર પોતપોતાનું સીમિત થઈ ગયું, પણ આમાં ઉપરના વર્ણ માટે ઊતરતા વર્ણની કન્યા પરણવાની છૂટ આપી. પણ તે કન્યાનું તથા તેના સંતાનનું સ્થાન ઊતરતું રહ્યું. પણ સૌથી મોટી આપત્તિ વિલોમ લગ્નોની હતી. અર્થાત્ ઊતરતો વર્ણ જો ચઢતા વર્ણની કન્યાને પરણે તો હાહાકાર થઈ જાય. માનો કે કોઈ શૂદ્ર બ્રાહ્મણની કન્યાને પરણે તો તેમાંથી થયેલાં સંતાન ચાંડાલ કહેવાય. તેમને ગામ બહાર વસાવવાનાં અને તેમનો પડછાયો પણ નહિ લેવાનો. તેમને સફાઈનું જ હલકું કામ સોંપવાનું. અહીંથી અસ્પૃશ્યતા શરૂ થઈ. આ રીતે જન્મજાત વર્ણવ્યવસ્થા વિકૃત થતાંથતાં ઘોર વિકૃતિને પામી. પ્રત્યેક સંતાનનું ભવિષ્ય તેને જન્મતાં જ પ્રાપ્ત થઈ જાય. કોણે શું કરવું, કેટલું કરવું તે જન્મથી જ નક્કી થઈ જાય. તેથી ઇચ્છાઓ-મહેચ્છાઓ તે રીતની થાય. એક દરજ્જાના દીકરાને રાજા, સેનાપતિ, નગરશેઠ કે પ્રકાંડ વિદ્વાન થવાની ઇચ્છા જ ન થાય. કદાચ થાય તોપણ તે તેને કાર્યરૂપ ન આપી શકે. તે ભલો ને તેનો સંયો ભલો. તેનું જીવન સંચાની આજુબાજુ જ ચાલતું રહે તેથી તેની કમાણી પણ તેટલી જ રહે. કમાણી પ્રમાણે જીવનસ્તર બને અને તે પ્રમાણે માન-પ્રતિષ્ઠા મળે. આ રીતે કેટલાક જન્મજાત પૂજ્ય-પવિત્ર થઈ ગયા. તેમને શ્રદ્ધાપૂર્વક દક્ષિણા સાથે લોકો ભોજન કરાવે, પગ ધોઈને પીએ અને બીજા શૂદ્રો-ચાંડાલો વગેરે જન્મજાત અપવિત્ર થયા. તેથી તિરસ્કૃત થયા. તેમને કોઈ જમાડે નહિ. તેમને તો વધ્યોઘટ્યો એઠવાડ જ ખાવાનો હોય. તે ન મળે તો ભૂખ્યા રહેવાનું. આ વર્ણવ્યવસ્થાની વિકૃતિ હતી.

કાળાન્તરે આ દેશ ઉપર વિદર્ભીઓ ચઢી આવ્યા. તેઓ પોતાની સાથે વર્ણવ્યવસ્થા વિનાનો ધર્મ લાવ્યા હતા અને તે તેનો ફેલાવો કરવા માગતા હતા, તેથી પેલો હડધૂત થયેલો વર્ગ તેમની તરફ વળ્યો. જોતજોતાંમાં ઘણા બધા પેલી તરફ ચાલ્યા ગયા. ત્યાં ગયા પછી ભણ્યાગણ્યા, સંસ્કારી થયા, સારું રળતા-કમાતા થયા. જીવનસ્તર ઊંચો આવ્યો. લોકોને આ જ જોઈએ, બીજું શું જોઈએ? મોડેમોડે પણ ધર્મગુરુઓને ભાન નથી થતું. પોતાના ઘરના પાયા ખોદાઈ રહ્યા છે, ધોવાઈ રહ્યા છે તે નથી દેખાતા. હવે આ ઘરનું શું થશે?

કેટલાક વર્ણવ્યવસ્થાના કટ્ટર સમર્થકો વારંવાર આ શ્લોક દ્વારા એમ સાબિત કરવા માગે છે કે વર્ણવ્યવસ્થા ભગવાનની રચેલી છે. પણ તે આગળનું પદ “ગુણકર્મવિભાગશઃ” ભૂલી જાય છે. તેમનો દુરાગ્રહ માત્ર ને માત્ર જન્મજાત હોય છે, જેથી વ્યવસ્થા અવ્યવસ્થા થઈ ગઈ છે. આ રીતની વ્યવસ્થાના કારણે ભણનારો વર્ગ માત્ર ત્રણ ટકા જ થઈ ગયો. લડનારો વર્ગ માત્ર છ ટકા જ રહી ગયો. વ્યાપાર કરનારો વર્ગ માત્ર 13 ટકા જ થઈ ગયો અને બાકીના બધા શૂદ્રો, મજૂરો, કારીગરો વગેરે થઈ ગયા, જેના કારણે દેશ નિરક્ષર બન્યો, જેના કારણે

યોદ્ધાઓની કમી થઈ અને દેશ ગુલામ થયો. અધૂરામાં પૂરું પરશુરામે યોદ્ધાઓનો મહાસંહાર કર્યો. હવે તો વિદેશી આક્રાન્તાઓને લીલાલહેર થઈ ગઈ. તેથી પણ વધારે આગળ જતાં એવા- એવા ભગવાનો થયા, જેમણે શસ્ત્રત્યાગી ધર્મ બનાવ્યો. પોતે ક્ષત્રિય હોવા છતાં શસ્ત્રત્યાગી થયા. એક તરફ શસ્ત્રત્યાગ અને બીજી તરફ કર્મત્યાગનું પ્રતીક પલાંઠી પૂજવા લાગી. દેશ ગુલામ અને દરિદ્ર ન થાય તો બીજું શું થાય?

વર્ણવ્યવસ્થાનો એક બીજો દષ્ટિકોણ પણ છે.

ભારતમાં સમય-સમય ઉપર જુદીજુદી પ્રજાઓ આવતી રહી છે. અહીંની મૂળ પ્રજા કાળા રંગની હતી અને આવનારી પ્રજા ગોરી, ઘઉંવર્ણી, પીળી એવા વર્ણોની હતી. ચામડીના વર્ણની ઉચ્ચતા ત્યારે અને આજે પણ છે જ. એક માન્યતા એવી પણ છે કે ચામડીના રંગ પ્રમાણે પ્રજાનું વ્યક્તિત્વ—સામર્થ્ય હોય છે. આ માન્યતાવાળા એવું પ્રમાણ આપે છે કે આફ્રિકાની નિગ્રો પ્રજા સૌથી પ્રાચીન હોવા છતાં તેણે વિશ્વઇતિહાસમાં કશું જ કર્યું નથી. જે કાંઈ કર્યું છે તે ગોરી પ્રજાએ જ કર્યું છે. તેથી ગોરી અને તેમાં પણ વધુ ગોરી પ્રજા પોતાને કુદરતી રીતે જ ઊંચી માનતી રહી છે. લોકો ગોરા થવા માગે છે, કાળા થવા નથી માગતા. કાળા થવાની જાહેરખબરો નથી હોતી, ગોરા થવાની હોય છે. એટલે ગોરા વર્ણવાળાએ પોતાને ત્રિવર્ણમાં ગોઠવી દીધા હતા, બાકીના કાળા વર્ણવાળાને શૂદ્ર બનાવી દીધા હતા. વળી વિશ્વની પ્રજા ત્યારે બે ભાગમાં વહેંચાયેલી રહેતી: વિજયી પ્રજા અને વિજિત પ્રજા અર્થાત્ હારેલી પ્રજા. વિજયી પ્રજા, હારેલી પ્રજા સાથે ઘૃણાભર્યો અને ઊતરતો વ્યવહાર રાખતી તે સ્વાભાવિક છે. પરાજિતપણું સમ્માનિત ન હોય. વિજયીપણું જ સમ્માનનો હક્કદાર હોય. આ રીતે રંગને કારણે અને પરાજયના કારણે કેટલીક પ્રજાને શૂદ્રનો દરજ્જો અપાયો હતો. આ પ્રાગૈતિહાસિક ક્રમ શરૂ થયો હશે પછી આ પદ્ધતિને ધાર્મિક અને ઈશ્વરીય રૂપ અપાતું ગયું. પછી વધુ ને વધુ ચુસ્ત કટ્ટર થતું ગયું. આવી પણ ધારણા રાખનારો એક વર્ગ છે. જે હોય તે, ધર્મવ્યવસ્થા અને રાજવ્યવસ્થાએ પ્રાચીનકાળમાં રંગભેદ વિના સૌને એકસમાન હક્કો અને દરજ્જો આપ્યા હોય તેવું જણાતું નથી. આ કામ થોડાક અંશમાં ઇસ્લામથી શરૂ થયું કહેવાય. તેમને ત્યાં મસ્જિદમાં એકસમાનતા દેખાય છે. આભડછેટનું નામ નહિ. જમવામાં કોઈ પંગતભેદ નહિ. રોટી અને બેટી બન્ને વ્યવહારોમાં ઉદારતા વગેરે બીજી જગ્યાએ જોવા મળતી નથી. દિલ્લીના બાદશાહોએ પોતાની શાહજાદીને પોતાના ગુલામ સાથે પરણાવી હતી અને ગુલામોને બાદશાહ થવાનો વારસો આપ્યો હતો. દિલ્લીમાં ગુલામવંશ ચાલ્યો હતો. અલાઉદ્દીન ખીલજીના ચાર મોટા સરદારો ગુલામમાંથી થયેલા. આવી બધી ઉદારતા આપણામાં તો ભાગ્યે જ દેખાશે. આ ઉદારતાના કારણે તે ધર્મ સૌને સ્વીકારતો થઈ ગયો, જોતજોતાંમાં વિશ્વફલક ઉપર છવાઈ ગયો છે, તેનાં અનેક કારણોમાં એક આ પણ કારણ છે. તેને ત્યાં ‘બ્રહ્મચર્ય’ જેવો શબ્દ જ નથી. તેના યોદ્ધાઓ બ્રહ્મચારી નથી હોતા. ઊલટાનું તેમને યુદ્ધમાં સ્ત્રીઓ લૂંટવાની છૂટ આપી હતી અને લૂંટાયેલી સ્ત્રીઓનાં ટોળેટોળાં ‘માલેગનીમત’ માનીને તેના ઉપર તેમનો ધાર્મિક હક્ક રહેતો. જે પોતાને સ્થાને પહોંચીને પશુઓની માફક વેચી દેવાતો. આ તેમની આર્થિક સંપત્તિ હતી. રસ્તામાં જ્યારે આવાં પકડાયેલાં ટોળાં લઈને જેહાદી યોદ્ધાઓ ચાલતા ત્યારે ઇચ્છા પ્રમાણે પોતાની કામભૂખ, આવા પોતાના ટોળામાંથી મનગમતી ગુલામડી સાથે સંતોષી શકતો. તે રોજ નવીનવી વાનગીઓ ભોગવી શકતો. આથી વધારે શું જોઈએ? સૌ કોઈ આવું તો ઇચ્છે છે. આવી પ્રવૃત્તિને મહાપાપ માનીને કામમાત્રથી દૂર ભાગનારા બ્રહ્મચારીઓ કોઈ રીતે આમનો સામનો કરી શકતા નહિ. મહમ્મદ બખ્તિયારે જ્યારે નાલંદા વિદ્યાપીઠ ઉપર હુમલો કર્યો, ત્યારે તેની પાસે માત્ર 250 જ ઘોડેસવારો હતા. બીજી તરફ વિદ્યાપીઠમાં 11 હજાર માથું મુંડાવેલા પીળાં વસ્ત્રોવાળા ભિક્ષુઓ વગેરે હતા. તેના ઇતિહાસકારે તે બધાને બ્રાહ્મણો લખ્યા છે, પણ આમાંથી કોઈ સામનો ન કરી શક્યું. બધાને કાપી નખાયા. બધું સળગાવી દીધું. માત્ર અઢીસો કામી યોદ્ધાઓ, 11 હજાર બ્રહ્મચારીઓને કાપી નાંખે તેમાંથી શું બોધપાઠ લેવાય? બોધપાઠ લઈને ભૂલ સુધારાય તો ફરીથી નાલંદાઓનો વિનાશ ન થાય, બચાવી લેવાય, પણ બોધપાઠ લેવાય તો ને?

આ રીતે વર્ણવ્યવસ્થા થવા પાછળ જુદાંજુદાં કારણો રહ્યાં છે. જે હોય તે, એક ચુસ્ત વર્ગ હજી આજે પણ આ વ્યવસ્થાને ઈશ્વરીય વ્યવસ્થા માને છે. પ્રશ્ન એ છે કે ઈશ્વરીય વ્યવસ્થા તો વિશ્વવ્યાપી હોય. માત્ર ભારતમાં અને તે પણ માત્ર હિન્દુપ્રજામાં જ કેમ છે? બીજે તો ક્યાંય નથી? જે જાતિગત ગુણો છે તે જાતિના છે, વર્ણના નહિ. જાતિ કુદરતી રચના છે તે તો જોવા- માત્રથી જણાઈ આવે છે. જેમકે અલ્સેશિયન કૂતરો, સામાન્ય કૂતરું, જરસી ગાય, ગીરગાય, કાંકરેજી ગાય વગેરે આ જોતાં-માત્રથી જણાઈ આવતી જાતિઓ છે. તે કુદરતી છે તે બરાબર છે, પણ વર્ણ જોવા-માત્રથી જણાઈ આવતો નથી. તેથી તે કુદરતી ઈશ્વરીયતા કહેવાય. શિવાજી મહારાજે, શૂદ્ર

મનાતી માવળાજાતિને સંગઠિત બનાવી તેમાંથી મહાન સેનાપતિઓ પેદા કરી વિરોધીઓને હંફાવ્યા હતા, જ્યારે રાણા પ્રતાપે, ભીલસેનાના દ્વારા મોગલોને ટક્કર આપી હતી. શ્રીરામે તો વાનર જેવી દક્ષિણભારતની પ્રજા દ્વારા લંકા જીતી હતી. આ બધા ક્યાં ક્ષત્રિયો હતા? તેથી ગીતા ગુણકર્મ દ્વારા વર્ણવ્યવસ્થાને માને છે તેવું સમજવું જ હિતાવહ છે.

કેટલાક લોકો અહીં આવેલા ગુણને પ્રકૃતિના સત્ત્વ, રજ અને તમ એમ ત્રણ ગુણો માને છે, તે યોગ્ય નથી. બધા વર્ણોમાં બધા ગુણો રહે છે. રાવણ બ્રાહ્મણ હતો. શું તે સત્ત્વગુણી હતો? હિન્દુ સિવાયની પ્રજાને કયો ગુણ આપશો? જો આ ગુણો જન્મજાત હોય તો ધર્માતર કરી ચૂકેલા બ્રાહ્મણ, ક્ષત્રિય વગેરે હજી પણ સત્ત્વગુણવાળા હોવા જોઈએ, પણ ધર્માતરણ કરીને બ્રાહ્મણમાંથી મુસ્લિમ થયેલો કાલાપહાડ સૌથી વધુ વિનાશક સાબિત થયો હતો. તેણે જેટલાં મંદિરો તોડ્યાં હતાં અને જેટલા બ્રાહ્મણોને માર્યા હતા તેટલા ઔરંગઝેબે પણ માર્યા ન હતા. તો સાત્ત્વિકતા ક્યાં રહી? એટલે પ્રકૃતિના ત્રણ ગુણોને અહીં સ્થાન નથી. કયા ગુણો અને ક્યાં કર્મો છે તે ગીતા પોતે જ આગળ જણાવશે.

ભગવાન પોતાના વિશે સ્પષ્ટતા કરે છે:

ન માં કર્મણિ લિમ્પન્તિ ન મે કર્મફલે સ્પૃહા

ઈતિ માં યોઽભિજાનાતિ કર્મભિર્ન સ બધ્યતે 14

મને કોઈ કર્મફળની સ્પૃહા નથી કારણ કે મને કર્મો લેપાયમાન કરતાં નથી, આવું જે કોઈ મારા વિશે જાણે તે કર્મોથી બંધાતો નથી. ભગવાનને પણ કર્મ છોડે નહિ, તેમને પણ પોતપોતાનાં કર્મો તો ભોગવવાં જ પડે. આવી માન્યતા શ્રમણો રાખે છે તેથી તેમના ભગવાનો નરકયાતના પણ કોઈ જન્મમાં ભોગવે છે. બધું ભોગવાઈ ગયા પછી તેમને ભગવાનનું પદ પ્રાપ્ત થાય છે. કર્મ આગળ ભગવાન પણ લાચાર થઈ જાય તો પછી ભગવાન કેવા? જે પોતાનો બચાવ ન કરી શકે તે ભક્તનો બચાવ કેવી રીતે કરે? તેથી કૃષ્ણ કહે છે કે મને કર્મ બાધિત ન કરી શકે. તેનાં બે કારણો છે: એક તો હું સર્વસમર્થ છું અને બીજું હું કોઈપણ કર્મ આકાંક્ષાથી કરતો નથી. રોડ ઉપરની લાલ-લીલી લાઈટો પ્રજા માટે હોય, રાજા માટે ન હોય. જેલમાં બધા નિયમો કેદીઓ માટે હોય, જેલર માટે ન હોય. તેમ ઈશ્વર સર્વતંત્રસ્વતંત્ર હોવાથી કર્મના નિયમો તેના માટે ન હોય. તે પૂર્ણ સ્વતંત્ર છે. આપણા નિયમો તેના વિશે ન લાદી શકાય. જો તે પણ આપણી જેમ નિયમોને આધીન હોય તો તે મોટો જીવ થઈ જાય. તેનું ઈશ્વરપણું ન રહે. એટલું જ નહિ, જે આવું જાણે-સમજે તેવો જ્ઞાની પુરુષ પણ કર્મોનાં બંધનોથી મુક્ત રહે.

પ્રકરણનો ઉપસંહાર કરે છે,

એવં જ્ઞાત્વા કૃતં કર્મ પૂર્વેરપિ મુમુક્ષુભિઃ

કુરુ કર્મેવ તસ્માત્ત્વં પૂર્વેઃ પૂર્વતરં કૃતમ્ 15

આવું સમજીને પૂર્વકાળના મુમુક્ષુઓએ પણ આવી જ રીતે કર્મો કર્યા હતાં. માટે તું પણ પૂર્વના પૂર્વજોની માફક આકાંક્ષા વિનાનો થઈને કર્મ કર, કર્મ કર.

ગીતા દઢ કર્મવાદી છે, પણ કર્મ અવશ્ય ભોક્તવ્યવાદી નથી. તે તેમાં અપવાદ રાખે છે. કર્મ કરતાં કર્તાની માનસિકતા કેવી હતી? તેને જુએ છે. જો કર્તવ્ય કર્મો, આકાંક્ષા વિના જ કર્યા હોય, કરવાં પડતાં હોય તો તેનું બંધન ન હોય. અર્જુન, તારા પૂર્વના જે મુમુક્ષુઓ થયા તેમણે પણ આવી જ રીતે અનાસક્તિથી કર્મો કર્યા હતાં અને છતાં બંધનમુક્ત રહ્યા હતા. તું પણ તેવી રીતે અનાસક્તિથી કર્મ કર. તેનું બંધન નહિ થાય.

એક વિચારણીય વિષય છે. હુલ્લડ ઉપર ઊતરેલ હિંસક ટોળાને હિંસા અને વિનાશથી રોકવા માટે બધા પ્રયત્નો નિષ્ફળ ગયા પછી પોલીસને ગોળી ચલાવવી પડે તો તેના ઉપર હત્યાનો કેસ થાય?

સીમા ઉપર ચઢી આવેલા દુશ્મનોને આગળ વધતા અટકાવવા તથા પાછળ ધકેલવા માટે સૈનિકો ગોળીબાર કરે અને દુશ્મનો મરી જાય તો તેમને પાપ લાગે? તેમના ઉપર કેસ થાય? ના, ઇનામ મળે. આવી સ્થિતિમાં પણ જે પાપ માને-મનાવે છે તે તો રાષ્ટ્રને ગુલામ બનાવવાનો માર્ગ મોકળો કરી આપે છે. ગીતા આવું નથી માનતી. કદાચ આવા સમયે અનેકને હણતોહણતો સૈનિક પોતે પણ મૃત્યુ પામે તો તેની વીરગતિ થાય. તે નરકે ન જાય. સૌથી ઉત્તમ ગતિ પ્રાપ્ત કરે. જે પદ યોગીઓને કે તપસ્વીઓને ન મળે તે વીરયોદ્ધાને મળે.

એટલે તો પૂર્વમાં કહ્યું છે કે “હતો વા પ્રાપ્ત્યસિ સ્વર્ગ, જિત્વા વા ભોક્ષ્યસે મહીમ્” જો યુદ્ધમાં તારી વીરગતિ થશે તો સ્વર્ગની પ્રાપ્તિ થશે. સ્વર્ગના દરવાજે ઇન્દ્ર તારો સત્કાર કરવા ઊભો હશે, “પધારો પધારો” કહીને ઇન્દ્રાણી તારાં વધામણાં લેશે. આવું યુદ્ધકર્મ પાપ ન કહેવાય, માટે ખોટા ખ્યાલો કાઢી નાખીને તું યુદ્ધ કર, યુદ્ધ કર. હવે પ્રકરણ બદલે છે.

કિં કર્મ કિમકર્મેતિ કવયોઽપ્યત્ર મોહિતાઃ

તત્તે કર્મ પ્રવક્ષ્યામિ યજ્ઞાત્વા મોક્ષ્યસેઽશુભાત્૥૧૬૥

કર્મ કોને કહેવાય અને અકર્મ કોને કહેવાય આ બાબતમાં મોટામોટા વિદ્વાનો પણ મોહિત થયા છે. હવે હું તને કર્મસંબંધી જ્ઞાન કહીશ જેને જાણીને તું અશુભથી મુક્ત થઈશ.

ગીતામાં વારંવાર કર્મની જ વાતો આવ્યા કરે છે, પણ આ કર્મ છે શુંતે જાણવું જરૂરી છે. કર્મ એટલે ક્રિયામાત્ર અને અકર્મ એટલે નિષ્ક્રિયતા-માત્ર સમજવું ઠીક નથી. કર્મ અને અકર્મની બાબત વિશેષ ચર્ચા આગળના શ્લોકમાં કરવામાં આવશે.

કવયોઽપ્યત્ર

આ કર્મની બાબતમાં મોટામોટા કવિઓ પણ ભ્રમ પામ્યા છે. કવિ એટલે કવિતા કરે તે નહિ, પણ કવિ એટલે કાન્તદ્રષ્ટા. જેને દૂરદૂરનું અને આગળ-આગળનું દેખાય છે તે કવિ છે. પ્રત્યેક સમયમાં પ્રજા પાસે થોડાક તો કાન્તદ્રષ્ટા હોતા હોય છે. મારી સમજણ પ્રમાણે દ્રષ્ટાના ત્રણ ભેદ છે: 1. પૃષ્ઠદ્રષ્ટા, 2. યુગદ્રષ્ટા અને 3. કાન્તદ્રષ્ટા.

1. પૃષ્ઠદ્રષ્ટા

આ દ્રષ્ટાને માત્ર ભૂતકાળ જ દેખાય છે. તેને ભૂતકાળની ભવ્યતાની સાચી-ખોટી-કાલ્પનિક વાતોમાં રસ પડે છે. તે ભૂતકાળ વાગોળતો રહે છે. “અમે આવા હતા અને તેવા હતા” આવી સાંભળેલી, જાણેલી વાતો બોલ્યા કરે છે અને ભૂતકાળની ભવ્યતાના નશામાં મસ્ત રહે છે. આવા લોકો કેટલીક વાર તો એવીએવી કાલ્પનિક વાતો માનતા અને બોલતા હોય છે કે તેમની વાતો ‘બણગાં’ થઈ જતી હોય છે.

2. યુગદ્રષ્ટા

આ વર્તમાનને જોનારો હોય છે. ભૂતકાળમાં જે હતું તે હતું પણ વર્તમાનમાં તમારી સ્થિતિ શું છે? જો વર્તમાનની સ્થિતિને વાસ્તવિક રીતે સમજી સ્વીકારી ન શક્યા તો વર્તમાનના પ્રશ્નોને ઉકેલી શકાય નહિ. પ્રશ્નો ઉકેલાય નહિ તો પ્રશ્નો જ પીડાદાયી થઈ જાય. એટલે એક મહાપુરુષ યુગદ્રષ્ટા હોય છે. જે યુગને ઓળખે છે, સમજે છે અને સ્વીકારે છે, પછી ઉકેલ શોધે છે.

3. કાન્તદ્રષ્ટા

પૂર્વે કહ્યું તેમ આવનારા ભવિષ્યને પ્રથમથી જ જાણી જાય અને તે પ્રમાણે આયોજન કરે, તે કાન્તદ્રષ્ટા છે. માત્ર પૃષ્ઠદ્રષ્ટા, યુગદ્રષ્ટા નથી હોતા તો તે કાન્તદ્રષ્ટા તો થઈ જ ન શકે. માત્ર પૃષ્ઠદ્રષ્ટાના હાથમાં જો પ્રજાની કે રાષ્ટ્રની લગામ આવી જાય તો તે પ્રજાને ઊંધા રવાડે ચઢાવીને વિનાશ કરી નાખે. એટલે પ્રજા પાસે યુગદ્રષ્ટા અને કાન્તદ્રષ્ટા મહાપુરુષો હોવા જરૂરી છે. મોટા ભાગના ધર્મગુરુઓ પૃષ્ઠદ્રષ્ટા હોય છે. તેઓ શુકદેવ અને પરીક્ષિતની કથાઓ કરતા રહે છે, શ્રોતાઓને મુગ્ધ પણ કરે છે, કારણ કે લોકોને ભૂતકાળ ગમે છે. તેમાં કશું કરવાનું નથી હોતું. કશું કર્યા વિના જ ગૌરવ મળી જાય તે કોને ન ગમે? પણ આવા ગુરુઓ વર્તમાન અને ભવિષ્યને સમજતા નથી હોતા. તેથી કેટલીક વાર તો તેઓ વર્તમાનનો વિરોધ પણ કરતા રહે છે. જેનાથી પ્રજા અને રાષ્ટ્ર પછાત બને છે.

ગીતા કહે છે કે મોટામોટા સમર્થ કવિ—જ્ઞાની પુરુષો પણ કર્મની બાબતમાં ભ્રમમાં પડી ગયા હોય છે. કર્મ જ ખરો માર્ગ છે. તેમાં જ જો ભ્રમ થઈ જાય તો મહાઅનર્થ થઈ જાય. અગ્નિને ઓલવવા અગ્નિનો જ ઉપયોગ કરવામાં આવે તો સર્વનાશ જલદી થઈ જાય. આ અશુભ છે. તેવા અશુભ-ભ્રમમાર્ગથી તું મુક્ત થઈશ. ભ્રમમુક્તિનું નામ જ્ઞાન છે.

અર્જુન કહે કે બતાવો ત્યારે.

કર્મણો હ્યપિ બોદ્ધવ્યં બોદ્ધવ્યં ચ વિકર્મણઃ

અકર્મણશ્ચ બોદ્ધવ્યં ગહના કર્મણો ગતિઃ૥૧૭૥

કર્મને જાણવું જોઈએ, વિકર્મને પણ જાણવું જોઈએ અને અકર્મને પણ જાણવું જોઈએ. કર્મની ગતિ ગહન છે.

આ શ્લોકમાં એક સુંદર સૂક્તિ છે: “ગહના કર્મણોગતિઃ” કર્મની ગતિ અત્યંત ગહન છે. ગહન એટલે જેનો તાગ ન લાવી શકાય તેવી. આવું એટલા માટે લખ્યું છે કે ઘણી વાર જેને લોકો પાપ માનતા હોય તે પાપ હોય જ નહિ અને જેને પુણ્ય માનતા હોય તે પુણ્ય પણ ન હોય. અહીં સુધી તો કદાચ ઠીક, પણ જેને પાપ માનતા હોઈએ તે પુણ્ય હોય અને જેને પુણ્ય માનતા હોઈએ તે પાપ હોય. જરા વિચારીએ.

પાપ એટલે પીડા દેવી તે પાપ. અને પુણ્ય એટલે કોઈને સુખી કરવું તે પુણ્ય. આ સામાન્ય વ્યાખ્યા છે તેમાં અપવાદ પણ છે જ. બાળકને નિશાળે જવું નથી તેથી માતા-પિતા તેને દંડ આપે છે અને તેથી બાળકને પીડા થાય છે, પણ જો તેવું ન કરે તો બાળક વિદ્યાથી વંચિત રહી જાય, તેથી દંડ દેવો તેના હિતમાં છે. માતા-પિતા-વડીલો કે ગુરુજનો તેનાં શત્રુ નથી. હિતબુદ્ધિથી ભવિષ્યને સુધારવા માટે કરેલી પીડા એ પાપ નથી.

બીજું ઉદાહરણ કન્યા ઉંમરમાં આવતાં પહેલાં જ ઉંમરમાં આવી ગઈ છે તેને સાચવવી જરૂરી છે. સચવાયેલી જ કન્યા સુખી થતી હોય છે અને સુખી કરતી હોય છે. જે કન્યા સચવાતી નથી તે વંદી જાય છે. આવી કન્યા પોતે દુઃખી થતી હોય છે અને બીજાને દુઃખી કરતી હોય છે. હવે કન્યાને સાચવવા તેની સાથે કઠોર વ્યવહાર કરવો પડતો. તે પીડા હોવા છતાં પણ પાપ નથી. તેના રક્ષણ માટે, તેના ભવિષ્ય માટે તેવું કરવું જરૂરી હોવાથી તે કર્તવ્ય છે.

જરા વિપરીત એટલે કે પુણ્યમાં પાપ જોઈએ. માનો કે એક બાળક કે બાળકીને સંસારત્યાગની દીક્ષા અપાઈ રહી છે. આ પ્રસંગને મહાન ધાર્મિક પ્રસંગ માનીને ધૂમધામથી ઊજવાઈ રહ્યો છે. લોકો માની રહ્યા છે કે આ તો 71 પેઢીનો ઉદ્ધાર થઈ જશે. પણ વાસ્તવમાં આ પુણ્ય નહિ પણ પાપ છે, કારણ કે કુમાર-કુમારી બન્ને અબુધ છે. તેમને જ્ઞાન-ભાન નથી, તેમની અબુધતામાં તેમને સંસારત્યાગી બનાવી દેવાં અને પછી કઠોર નિયમોમાં જકડી દેવાં અને કુદરતી આવેગો સહન ન થાય તો સ્ખલનમાર્ગે વળી જાય તો મહાપાપી માની લેવાં તે પાપ છે. તેમનું સ્ખલન એટલા માટે થયું કે તેમને ભોળવીને અબુધદશામાં ઊંધા માર્ગે ચઢાવી દીધાં હતાં. તેમને સાચા માર્ગથી ભટકાવી દઈને તેમનું જીવન બરબાદ કરી નાખનારા જ ખરેખર તો પાપી કહેવાય, કારણ કે તે કર્મભ્રમનો શિકાર થયેલાં છે.

આવાં અસંખ્ય ઉદાહરણો આપી શકાય જેમાં પાપ એ પાપ ન હોય અને પુણ્ય એ પુણ્ય ન હોય. ઊલટાનું પાપ એ પુણ્ય હોય અને પુણ્ય એ પાપ હોય. એટલે ગીતા કહે છે કે મોટામોટા વિદ્વાનોને પણ મતિભ્રમ થયો છે. તે કર્મ વિશેની સ્પષ્ટતા હવે હું કહેવાનો છું તો તે સાંભળ.

કર્મણ્યકર્મ યઃ પશ્યેદકર્મણિ ચ કર્મ યઃ

સ બુદ્ધિમાન્ મનુષ્યેષુ સ યુક્તઃ કૃત્સ્નકર્મકૃત્ ॥18॥

જે મનુષ્ય કર્મમાં અકર્મ અને અકર્મમાં કર્મને જુએ છે તે બધા મનુષ્યોમાં બુદ્ધિમાન છે. તે યોગી છે અને તે જ બધાં કર્મો કરતો હોવા છતાં દિવ્ય છે.

કર્મમાં અકર્મ કેવી રીતે જોઈ શકાય? અને અકર્મમાં કર્મને કેમ જોવાય? જરા વિચિત્ર વાત લાગે છે પણ સાચી છે. કર્મ એટલે ક્રિયા, કર્મકાંડ, ફલપ્રાપ્તિ માટેના પ્રયત્નો તેને કર્મ કહેવાય. આવાં કર્મોમાં રચ્યોપચ્યો રહેનારો માણસ અકર્મી છે, કારણ કે તેનાં કર્મોથી તેનું કલ્યાણ થવાનું નથી. જે કર્મોથી આત્માનું કલ્યાણ ન થાય તે અકર્મ છે. જેમ ડુંગળીનાં છોતરાં ઉતાર-ઉતાર કરો તોપણ તેમાંથી ગોટલી ન નીકળે, જેમ કેળના થાંભલાની છાલ ઉતાર-ઉતાર કરો તોપણ છેવટ કશું ન નીકળે, એમ સાંસારિક સમજણવાળાં કર્મો ગમેતેટલાં કરતા રહો તોપણ અંદરથી કશું તત્ત્વ ન નીકળે તેથી સંસારને અસાર કહ્યો છે. સરવાળે કશું હાથમાં ન આવે તેને અસાર કહેવાય.

બીજો અર્થ.

કર્તવ્ય કર્મો કરતા રહેવા છતાં જો તેમાં આસક્તિ ન હોય તો તે અકર્મ થઈ જાય, કારણ કે તે ફળ ન આપે. ફળપ્રાપ્તિ જ કર્મ છે, આકાંક્ષા વિનાનાં આસક્તિ વિનાનાં કર્મો ગમેતેટલાં હોવા છતાં પણ તે અકર્મ જ છે, કારણ કે ફળ નથી આપવાનાં. ફળ જોઈતું નથી એટલે આવો જ્ઞાની પુરુષ કર્મ કરતો હોવા છતાં પણ કર્મ વિનાનો છે.

અકર્મણિ ચ કર્મયઃ

કર્મમાત્રનો ત્યાગ કરીને જે ચૂપચાપ ગુફામાં નિષ્ક્રિય થઈને બેઠો છે તે અકર્મી છે, પ્રવૃત્તિહીન છે. પણ ગીતા કહે છે કે તે ખરેખરો કર્મી

છે, કારણ કે નિષ્ક્રિયતા પણ ક્રિયા છે. ક્રિયા કરતાં નિષ્ક્રિયતાનો વધુ થાક લાગતો હોય છે. જે થકવી દે તે ક્રિયા. નિષ્ક્રિયતા થકવી દેતી હોય છે. ક્રિયાનો અવરોધ પણ ક્રિયા જ છે. તમે કારમાં, રેલવેમાં કે વિમાનમાં લાંબો પ્રવાસ કરો છો અને થાકી જાઓ છો. ખરેખર તો તમે સીટ ઉપર બેસી જ રહો છો, કશું કરતા નથી, છતાં થાક લાગે છે. તેનાં બે કારણો છે. એક તો, તમે ક્રિયા રોકીને બેઠા છો. આ અવરોધ તમને થકવી દે છે. આવી જ રીતે જે અવરોધભર્યું બંધિયાર જીવન જીવતાં હોય છે તે જલદી થાકી જતાં હોય છે. જલદી વૃદ્ધ થઈને જલદી મરી જતાં હોય છે. ઊડતાં ગગનવિહારી પક્ષી કરતાં પીંજરામાં બંધિયાર જીવન જીવતું પક્ષી વધુ થાકતું હોય છે. તેને ઊડવા દો, પીંજરામાં ન પૂરો. તેનું જીવન બરબાદ ન કરો.

પીંજરું જીવન નથી, ગગનવિહાર જ જીવન છે. પણ તેનો અર્થ સ્વચ્છંદી થવા દો તેવો કરવાનો નથી. ગીતા કહે છે કે જે લોકો અકર્મી થઈને કર્મ ત્યાગીને ગુફામાં બેસી ગયા છે તે ખરા કર્મી છે. તે અવરોધ-કર્મ કરે છે.

બીજું પ્રવાસમાં તમે સતત કર્મશીલ છો પણ તમને તેનું ભાન થતું નથી. વાહનના વેગથી તમારું શરીર સતત પાછળ—ઊંધી દિશામાં ધકેલાય છે, તેને ધકેલાતું અટકાવવા માટે સતત જોર લગાવો છો. જ્યારે ડ્રાઇવર બ્રેક લગાવે છે ત્યારે તમે આગળ ધસી આવો છો, કારણ કે પેલા જોરનું સંતુલન બગડી જાય છે. ગાડીના વેગની વિરુદ્ધ દિશામાં સતત જોર કરીને તમે બેઠા છો. ગાડીનો વેગ સમાપ્ત થતાં જ તમે અને ગાડીનો વેગ એક દિશામાં ધસી જાઓ છો. આ સતત કર્મથી તમને થાક લાગે છે. પ્રત્યેક વેગીલી વસ્તુ પોતાનું એક ગુરુત્વાકર્ષણ ઊભું કરે છે. જો પૃથ્વી ઓરિંતાની એકદમ સ્થિર થઈ જાય તો પર્વતો, મહેલો, મકાનો બધું ગબડી પડે, કારણ કે તે બધાં પૃથ્વીના વેગની વિરુદ્ધ દિશામાં જોર કરીને ઊભાં છે. વેગને ખાળી રહ્યાં છે. આપણે આ વેગથી ટેવાઈ ગયા છીએ તેથી ખબર પડતી નથી. ચંદ્રમાં જનાર વ્યક્તિ આકાશમાં ઊડવા લાગ્યો છે, કારણ કે ત્યાં ચારગણું ઓછું ગુરુત્વાકર્ષણ છે તે માણસના પગ ધરતી સાથે ટકવા દેતું નથી. તમે અહીં મણ વજન ઊંચકી શકો તો ત્યાં ચાર મણ ઊંચકી શકો, કારણ કે ગુરુત્વાકર્ષણ ઓછું છે. એટલા માટે લોકો પર્વતો ઉપર હવા ખાવા જાય છે. જેમજેમ તમે પૃથ્વીથી ઊંચા ઊઠો તેમતેમ ગુરુત્વાકર્ષણ ઓછું થતું જાય. પર્વતોની ઊંચાઈએ તે ઓછું હોવાથી ઓછો થાક લાગે છે. સૌથી વધુ ગુરુત્વાકર્ષણ સમુદ્રકિનારે હોય છે. ત્યાં ફરવા જવાય, હવા ખાવા ન જવાય.

એટલે જે કર્મત્યાગીઓ નિષ્ક્રિય થઈને બેઠા છે તે ખરેખર તો સતત અવરોધ-કર્મો કરતા રહે છે. તે હળવાફૂલ જેવા નથી હોતા. ચહેરા જોજો. હળવાશ નહિ દેખાય. ભાર દેખાશે. અવરોધના ભારથી તે ભારે થયા છે.

વધુ સ્પષ્ટીકરણ કરે છે.

यस्य सर्वे समारंभाः कामसंकल्पवर्जिताः।

ज्ञानाग्निदग्धकर्माश्च तमाहुः पंडितं बुधाः॥19॥

જે વ્યક્તિની બધી પ્રવૃત્તિઓ કામસંકલ્પથી રહિત હોય અને જેણે જ્ઞાનરૂપી અગ્નિથી બધાં કર્મોને બાળી નાખ્યાં છે તેવા જ્ઞાની પુરુષને ડાહ્યા માણસો પંડિત કહે છે.

‘પંડિત’ શબ્દની આ બીજી વાર વ્યાખ્યા કરી છે. પ્રથમ વાર બીજા અધ્યાયમાં “ગતાસૂનગતાસૂંશ્ચ નાનુશોયન્તિ પંડિતાઃ” એવી વ્યાખ્યા કરી હતી, અર્થાત્ જે મરી ચૂક્યા છે અને જે મરી જવાના છે તેમનો જે શોક ન કરે તેને પંડિત કહેવાય. હવે ફરી વાર પંડિત શબ્દની વ્યાખ્યા આવી કરે છે:

જેના બધા આરંભો કામના વિનાના હોય, કામના એટલે કામપ્રેરિત ન હોય તે. સામાન્ય રીતે આપણી બધી પ્રવૃત્તિ કામવાસના-પ્રેરિત થતી હોય છે. કામના વ્યાપક અર્થમાં લોભ, ક્રોધ, ઈર્ષ્યા વગેરે બધું આવી ગયું. આવા આવેગોથી જેની પ્રવૃત્તિ થતી નથી—પ્રવૃત્તિ તો થાય છે પણ આવેગો-પ્રેરિત નથી થતી. આવેગો વિનાની પ્રવૃત્તિઓમાં જ્ઞાન એટલે કે સમજણની પ્રધાનતા રહે છે. આવા પુરુષનાં બધાં કર્મો જ્ઞાનાગ્નિથી દગ્ધ થઈને બળી જતાં હોય છે. કર્મની બાબતમાં ત્રણ માન્યતાઓ છે: 1. અવશ્ય ભોક્તવ્ય, 2. ક્ષમાથી સમાપ્તિ અને 3. જ્ઞાનાગ્નિથી બળી જવાં.

1. અવશ્ય ભોક્તવ્ય

કેટલાક કર્મવાદીઓ દૃઢતાથી માને છે કે કર્મ તો ભોગવવાં જ પડે. ભોગવ્યા વિના છુટકારો થાય જ નહિ. જેને મોક્ષ જોઈતો હોય તેણે કર્મોને તપ દ્વારા ખપાવવાં જોઈએ. ખપાવવાં એટલે કષ્ટ વેઠીને ભોગવી લેવાં જોઈએ. કર્મનો રેશિયો ઝીરોએ પહોંચે ત્યારે જ મોક્ષ થાય.

એટલે અનેક જન્મો ધારણ કરીને કે પછી માનવદેહ પ્રાપ્ત કરીને નિર્જરા કરીને કર્મોને શૂન્ય સુધી પહોંચાડી દેવાય તો જ મોક્ષ થાય.

2. ક્ષમાવાદ

ઈશ્વર દયાળુ છે. કરેલાં કર્મોનો તોબાતોબા કરી લો, ક્ષમા માગો, પશ્ચાત્તાપ કરો તો તે તમારાં કર્મોને ક્ષમા કરી દે છે. તે બહુ દયાળુ છે. જો તે કર્મોને ક્ષમા ન કરી શકતો હોય તો પછી તેની ઉપાસનાની શી જરૂર? જો માણસ માણસને ક્ષમા કરી શકતો હોય તો પરમેશ્વર કેમ ન આપી શકે. જો તે ક્ષમા ન જ કરતો હોય તો તેના કરતાં તો માણસ સારો કે તે ગમે તેવા દુશ્મનોને પણ ક્ષમા કરી શકે છે. એટલે પરમેશ્વર બહુ દયાળુ છે, તે સાચા ભક્તનાં કર્મોને ક્ષમા આપીને તેનો ઉદ્ધાર કરી શકે છે. ક્ષમા વિનાનો ભગવાન દયાળુ કેવી રીતે થઈ શકે? તેથી ક્ષમા માગો, વારંવાર માગો, અંતકાળે માગો. જો તમારામાં સચ્ચાઈ હશે તો તે જરૂર તમને માફ કરશે.

3. જ્ઞાનાગ્નિ

બીજા કેટલાક લોકો વળી એવું માને છે કે જ્યારે જ્ઞાનરૂપી અગ્નિ પ્રગટે છે ત્યારે બધાં કર્મો બળીને ખાખ થઈ જાય છે. પછી કોઈ કર્મ બાકી રહેતું નથી, તેથી મોક્ષ થાય છે. પણ પ્રશ્ન એ છે કે જ્ઞાન પ્રગટ્યું કેમ કહેવાય? કેટલાક એવું માને છે કે અંધારા ઓરડામાં બટન પાડતાંની સાથે જ જેમ પ્રકાશ થઈ જાય છે તેમ સાધકને પણ કોઈ વૃક્ષ નીચે, કોઈ બાંકડા ઉપર તો કોઈ બીજી જગ્યાએ ઓચિંતાનું જ્ઞાન થઈ જાય છે. તેને આત્મજ્ઞાન, બ્રહ્મજ્ઞાન જેવાં નામ અપાય છે. કેટલાક તો વળી શક્તિપાત કરે છે, કરાવે છે. શક્તિપાત વિના જ બધું અજ્ઞાન દૂર થઈ જાય છે અને પ્રકાશ પ્રકાશ થઈ જાય છે. આ બધું યોગ્ય નથી, ભ્રમ છે. ખરેખર તો ઘણા જન્મોની સાધના પછી ક્રમેક્રમે સાધકને જ્ઞાન થતું હોય છે. ગીતા જ આગળ કહેશે, “બહુનાં જન્મનામન્તે જ્ઞાનવાન્ માં પ્રપદ્યતે” જે લોકો ઓચિંતાનું જ્ઞાન થવાનું માને છે કે કોઈના શક્તિપાતથી જ્ઞાન થવાનું માને છે તે ભ્રમ ફેલાવે છે. તે સાચા નથી. ક્રમેક્રમે સાધના કરીને જ્ઞાન પ્રાપ્ત કરવું એ જ સાચો માર્ગ છે. આવો જ્ઞાનરૂપી અગ્નિ પ્રગટ થતાં જ બધાં અજ્ઞાનજન્ય કર્મો બળીને ખાખ થઈ જાય છે તેથી તે સાધકનો મોક્ષ થાય છે. આવા જ્ઞાનીને ‘પંડિત’ કહેવાય છે.

આવા પંડિતનાં લક્ષણ બતાવે છે.

ત્યક્ત્વા કર્મફલાસંગં નિત્યતૃપ્તો નિરાશ્રયઃ।

કર્મણ્યભિપ્રવૃત્તોઽપિ નૈવ કિંચિત્ કરોતિ સઃ॥20॥

જે સાધક કર્મના ફળની આસક્તિને છોડીને નિત્ય તૃપ્તઃ, નિરાશ્રયઃ, કર્મોમાં પ્રવૃત્ત થતો હોય તોપણ તે કશું જ કરતો નથી.

ગીતા વારંવાર અનાસક્તિની ચર્ચા કરે છે. આવા અનાસક્ત સાધકભક્તનાં તે લક્ષણો બતાવે છે.

નિત્યતૃપ્તો

તૃપ્ત શબ્દ સુખનો પર્યાય છે. અતૃપ્ત દુઃખનો પર્યાય છે. જે તૃપ્ત છે તે જ સુખી છે. મુખ્યતઃ તૃપ્તિઓ છ હોય છે:

1. જળતૃપ્તિ

જીવજંતુ-માત્રને તરસ લાગે છે. જેમજેમ તરસ વધતી જાય છે તેમતેમ તે વધુ ને વધુ વ્યાકુળ થતો જાય છે. અવ્યાકુળતા તેની પાસે પ્રવૃત્તિ કરાવે છે. જ્યારે તેને જળ મળે છે અને ઘૂંટડે ને ઘૂંટડે પીએ છે, પછી તૃપ્ત થાય છે. તેના ચહેરા ઉપર પરમશાંતિ છવાઈ જાય છે. તૃપ્તિ સુખશાંતિ બન્ને આપે છે. જેમણે રણમાં પરબો બાંધી છે તે ધન્ય છે. હજારોની તરસ છિપાવવાનું મહાપુણ્ય તેમણે કર્યું છે.

2. આહારતૃપ્તિ

શરીરધારી સૌને ભૂખ લાગે છે. જેમજેમ ભૂખ વધતી જાય છે તેમતેમ વ્યગ્રતા પણ વધતી જાય છે. પેટ પોકાર પાડે છે, ખાવું છે! ખાવું છે! જ્યારે રહેવાતું નથી ત્યારે ન ખાવાનું પણ ખાઈ બેસે છે. ન કરવાનું પણ કરી બેસે છે. “બુભુક્ષિતઃ કિં ન કરોતિ પાપમ્?” ભૂખ્યો માણસ કયું પાપ ન કરે? જેમણે અન્નક્ષેત્રો ખોલ્યાં છે તે ધન્ય છે. જે ભૂખ્યાંનાં પેટ ઠારે છે તે ભગવાનને ખરો થાળ ધરાવે છે. પેલા થાળ-વ્યાપારીઓ થાળ વેચે છે, ભગવાનને ધરાવેલા થાળના પૈસા ઊભા કરે છે. કોઈ ગરીબને—ભૂખ્યાને ટુકડોય આપતા નથી તેમને જોઈને ભગવાન શરમાતો હશે, ધર્મ લાજી મરતો હશે. ઓ થાળનાં પડીકાં વેચનારા વ્યાપારીઓ! લાજી મરો! લાજી મરો! તમને બીજો કોઈ વ્યાપાર ન જડ્યો તે આ ભગવાનનો જ વ્યાપાર મળ્યો?” અન્ન બ્રહ્મ છે. તેના સાક્ષાત્કારથી વ્યક્તિ તૃપ્ત થાય છે. જે લોકો અન્નતૃપ્તિ કરાવે છે તે ભગવાનની જ ભક્તિ કરે છે, કારણ કે જમનારો ભૂખ્યો વૈશ્વાનર ભગવાન છે. વગર કારણે અથવા ખોટા કારણે

જે વૈશ્વાનરને પીડે છે તે પથભ્રષ્ટ થયેલા છે. આગળ ગીતા પોતે જ કહેશે કે “યુક્તાહારવિહારસ્ય” તે યોગ સિદ્ધ થાય છે. પ્રેમથી જમો અને જમાડો. અન્નતૃપ્તિથી આશીર્વાદ વરસતા હોય છે. જે ઓડકાર આપે છે એ તૃપ્તિના આશીર્વાદ છે. ભલું થાઓ! ભલું થાઓ! ભલું થાઓ—તેવો પોકાર પાડે છે. ન વગર જોઈતા ભૂખ્યા રહો, ન ભૂખ્યા રહેવાની કોઈને ફરજ પાડો. અકરાંતિયા ન થાઓ, પણ આહારશત્રુ પણ ન થાઓ. મધ્યમમાર્ગે ચાલો. લાંબું ચાલી શકશો. વહેલા નહિ થાકો.

3. વાસનાતૃપ્તિ

ઇન્દ્રિયસુખોની ઇચ્છા એ વાસના છે. તેમાં પણ જનનેન્દ્રિયના સુખની ઇચ્છા જ ખરી વાસના છે. જેમ ભૂખ્યાતરસ્યા માણસને વ્યગ્રતા વધે તેમ વાસનાભૂખ્યા માણસને પણ વ્યગ્રતા વધે. તે ભાન ભુલાવે તેટલી હદે વધે. અન્ન-જળનો ભૂખ્યો માણસ તો કદાચ ભાન રાખી શકે, પણ વાસનાભૂખ્યો માણસ તો ભાન જ ભૂલી જાય. તેનો નિગ્રહ સંતૃપ્તિ નથી. તે રોકી રાખેલાં ઢેરો છે. રોકનારો જરાક આઘોપાછો થયો નહિ કે ઢેરાં ખેતરમાં પડ્યાં નહિ. તે સાચો ઉપાય નથી. જો ગાયો છે તો ગૌચર રાખવું જરૂરી છે. પોતપોતાના ગૌચરમાં ભલે ગાય ચરતી, તૃપ્ત થઈને છાંયે બેસીને શાંતિથી વાગોળશે. વાગોળતી ગાયને જોજો, પરમશાંતિ! પરમશાંતિ! આ તૃપ્તિ છે.

4. ધનતૃપ્તિ

હવે માણસ પશુઓથી ચઢિયાતો થયો. તે ધન કમાય છે અને સંગ્રહ કરે છે. પશુઓ નથી તો કમાતાં કે નથી સંગ્રહ કરતાં. તે રોજેરોજનું ચરી ખાય છે. ધન સુખદાયી છે તેથી સૌને ગમે છે, સૌ કોઈ ઇચ્છે છે, કારણ કે ધનથી સગવડો ખરીદાય છે અને સગવડો સૌને ગમે છે, પણ ધનતૃપ્તિ દુર્લભ છે. “ન વિત્તેન તર્પણીયો મનુષ્યઃ” ઉપનિષદ, જળ, અન્ન અને વાસના તો થોડોક સમય તો તૃપ્તિ આપે જ છે, પણ ધન તો થોડોક સમય પણ તૃપ્તિ આપતું નથી. હજી વધુ, હજી વધુ એવી અતૃપ્તિ રહ્યા જ કરે છે. જો સંતોષ આવે તો જ તૃપ્તિ થાય. જેને આવશ્યકતા પ્રમાણે ધન મળ્યું છે, મેળવી શકે છે અને તેમાં જ જેને તૃપ્તિ થાય છે તે ધન્ય છે. તે ધનકુબેર છે. હવે તે સાધના કરી શકશે. અતૃપ્ત વ્યક્તિ ઘરેઘરે ભટકીને ઉઘરાણાં કરતો ફરશે. એકને હજારમાં તૃપ્તિ છે, બીજાને લાખમાં તૃપ્તિ છે, ત્રીજાને કરોડમાં તૃપ્તિ છે અને ચોથાને અબજમાં પણ તૃપ્તિ નથી. સુખી તો તૃપ્તિવાળો જ છે.

5. જ્ઞાનતૃપ્તિ

જ્ઞાનતૃપ્તિ સારીયે ખરી અને નહિ પણ ખરી. જેમજેમ જ્ઞાન પ્રાપ્ત થતું જાય તેમતેમ જ્ઞાનનું સુખ મળતું જાય. જ્ઞાનસુખની તૃપ્તિ સારી, પણ હવે જ્ઞાન પૂરું થઈ ગયું, બધું પ્રાપ્ત થઈ ગયું, હવે કશું જ્ઞાન બાકી રહ્યું નથી આવી તૃપ્તિ સારી નહિ, કારણ કે આ ભ્રમ છે. જ્ઞાન કદી પૂરું થાય જ નહિ. તેની ક્ષિતિજો અનંત છે. તેના ઉપર અલ્પવિરામ જ હોય, પૂર્ણવિરામ તો હોય જ નહિ. જ્ઞાન ઉપરનું પૂર્ણવિરામ આત્મહત્યા બરાબર છે. આ રોગ છે. ઈશ્વર સિવાય કોઈ દેહધારી પૂર્ણજ્ઞાની હોઈ શકે જ નહિ. સૌએ પોતપોતાના આદિ- પુરુષોમાં આવો અધ્યારોપ કર્યો છે અને તેથી જીવનવિકાસને અવરોધ્યો છે. જ્ઞાન એક સતત પ્રક્રિયા છે અને તે અનંત છે. તેનો છોડો ન હોય. છોડો લાવનારનો છોડો આવી જતો હોય છે.

6. આત્મતૃપ્તિ

આ તૃપ્તિ મહત્ત્વની છે. પોતે જ કાંઈ છે, જેવો છે તેવામાં જ તૃપ્તિ છે. ગોરો-કાળો, ઊંચો-નીચો, રૂપાળો-કદરૂપો, ધનાઢ્ય-દરિદ્ર, સુખી-દુઃખી—જેવો છે તેમાં જ તૃપ્તિ કરવી તે આત્મતૃપ્તિ છે. પોતે જ પોતાનામાં સંતુષ્ટ છે. બીજાની કશી ઈર્ષ્યા નથી, સ્પર્ધા નથી, સંતોષ છે, તૃપ્તિ છે. ભગવાન સ્વયં આવીને પૂછે કે “બોલ, તારે શું જોઈએ છે?” તો જવાબ આપે કે “ના-ના, કશું જોઈતું નથી, જે છે જ તે જ વધારે છે. તમારે જોઈતું હોય તો આમાંથી થોડું આપું.” આવી વ્યક્તિ નિત્યતૃપ્ત છે. તે ભગવાનની પાછળપાછળ નથી ફરતી પણ ભગવાન પોતે તેની પાછળપાછળ ફરે છે.

કબીર મન નિર્મળ ભયા જૈસે ગંગાનીર,

પાછે પાછે હરિ ચલે કહત કબીર કબીર.

નિરાશ્રય:

બીજું લક્ષણ બતાવે છે ‘નિરાશ્રય’. નિરાશ્રય એટલે આશ્રય વિનાનો નહિ પણ સ્વાશ્રય, સ્વાશ્રિત. સાધનામાર્ગમાં પ્રથમ લાચારી આશ્રયની રહે છે. કોઈનો આશ્રય મળે તો રહું અને પછી સાધના કરું. આ પરાશ્રિતપણું છે. ગમેતેટલી શ્રદ્ધાથી પણ કોઈ કોઈને આશ્રય

આપે તોપણ તેમાં થોડીક તો માલિકીવૃત્તિ રહેવાની જ અને રહેનારને થોડુંક તો દબાઈને રહેવું જ પડશે. જો દબાઈ જવાની વૃત્તિ નહિ હોય તો લાંબો સમય રહી શકાશે નહિ, સંબંધ બગાડીને પછી છૂટા થવું પડશે, જેનાથી અશાંતિ અને ઉદ્વેગ થશે. તેના કરતાં કોઈનો પણ આશ્રય ન સ્વીકારવો અને સ્વાશ્રિત થઈને રહેવું વધુ હિતાવહ છે, તેથી ઋષિમુનિઓ જાતે પર્ણકુટિઓ બાંધીને રહેતા. આ સ્વસ્થ સ્થિતિ કહેવાય.

નિરાશ્રય શબ્દનો અર્થ આશ્રય વિનાનો કરવામાં આવે તો આવો માણસ રોજ આશ્રય માટે નવીનવી જગ્યાએ ભટકતો ફરશે. કોઈ વાર આશ્રય મળશે તો કોઈ વાર નહિ મળે. તે દુઃખી થઈ જશે. એટલે નિરાશ્રયનો અર્થ સ્વાશ્રય કરવો વધુ ઠીક લાગે છે.

આવો સાધક કર્મમાં પ્રવૃત્ત થતો હોવા છતાં પણ તે કશું જ કરતો નથી તેવું, હે અર્જુન, તું સમજ. હજી થોડી વધુ વાત કહે છે.

નિરાશીર્યતચિત્તાત્મા ત્યક્તસર્વપરિગ્રહઃ।

શારીરં કેવલં કર્મ કુર્વન્નાપ્નોતિ કિલ્બિષમ્॥21॥

આશા વિનાનો, ચિત્તને સાધનામાં પરોવનારો, બધા પરિગ્રહોને ત્યજનારો, માત્ર શારીરિક કર્મ કરતો રહે તોપણ તે પાપને પ્રાપ્ત થતો નથી.

નિરાશી

જીવન આશાથી ચાલે છે. ઇચ્છામાંથી આશા અને આશામાંથી તૃષ્ણા પેદા થાય છે. કાંઈક મેળવવાની ઇચ્છા થાય છે, પછી તે વસ્તુ ન મળે તો આશા બંધાય છે. આજ નહિ તો કાલે, ગમેત્યારે પણ આ વસ્તુ મને મળશે તેવી આશા બંધાય છે. આશાનું રૂપ તીવ્ર થઈ જાય ત્યારે તૃષ્ણા થાય છે. જે તાણી લે તે તૃષ્ણા. સૌકોઈ કોઈ ને કોઈ પ્રકારની આશામાં જીવન જીવતાં હોય છે. તેના માટે સાચા-ખોટા પ્રયત્નો પણ કરતા હોય છે. ગીતા કહે છે કે જેને કશું જ મેળવવું નથી તે નિરાશી થઈ શકે. નિરાશી જ સ્થિર થઈ શકે. બાકીના બધા ચંચળ થઈને ડોલતા રહે. આવો નિરાશી સાધક મારા માર્ગનો પથિક થઈ શકે છે.

યતચિત્તાત્મા

ચિત્તનો ગુણ આશા છે, તે સ્થાયી નથી હોતો. આજે હોય અને કાલે ન હોય. ચિત્ત હંમેશાં રંગ બદલતું રહે છે. તેથી ચિત્તની ભૂમિકા બહુ વિશ્વસનીય ન કહેવાય. તે માટે જરૂરી છે સતત પ્રયત્નો કરવા. સતત પ્રયત્નો એટલે હરિનામસ્મરણ, સત્સંગ, સત્કર્મ, સેવાકર્મ વગેરે. આ બધું ચિત્તની સ્થિતિને સ્થિર કરવામાં સહાયક બને છે. આમાંનું કશું જ નહિ કરનારો સાધક થોડા જ સમયમાં ચિત્તની સ્થિતિ ખોઈ બેસે છે. એટલે કહ્યું કે સતત યત્ન કરનારો.

ત્યક્તસર્વપરિગ્રહઃ

આવશ્યકતાથી વધુ વસ્તુઓનો સંગ્રહ કરવો તેને પરિગ્રહ કહેવાય છે. કેટલાક લોકો ઘરમાં વસ્તુઓનો ઢગલો કરતા રહે છે. કેટલીક વાર તો ભોગવી પણ ન શકાય તેટલી વસ્તુઓ ભેગી કરે છે. આમ કરવાથી વસ્તુઓની સાચવણી તથા વહીવટમાં જ સમય ખર્ચાઈ જાય છે અને તેથી ચિત્ત અશાંત પણ થઈ જાય છે. તેથી સાધકે તો અનાવશ્યક વધુપડતી વસ્તુઓનો સંગ્રહ ન કરવો જોઈએ. કદાચ અનિચ્છાએ પણ આવે તો તેનું યોગ્ય પાત્રોમાં વિતરણ કરી દઈને હળવા થઈ જવું જોઈએ. એક સૂત્ર યાદ રાખવું, “ઈનકમિંગ અને આઉટગોઈંગ”— એક તરફથી આવે અને બીજી તરફથી વહેંચી દેવું. મોહ-મમત્વ કરીને ઢગલા ભેગા કરવા એ સાધકનાં લક્ષણ ન કહેવાય.

આવો સાધક માત્ર પોતાના શરીર પૂરતાં જ કર્મ કરીને સાધના કરતો રહે તોપણ તેને પાપ લાગે નહિ. શરીરકર્મો બે પ્રકારનાં છે: 1. જીવિત રહેવા માટે જરૂરી આહારાદિ, 2. શરીરને લાડ લડાવવા શણગાર, ભોગ-વૈભવ વગેરે. આ બીજું કર્મ ન કરે અને માત્ર પોતાના શરીરને જોઈતી જરૂરી વસ્તુઓ પૂરતી જ પ્રવૃત્તિ કરે તો તેવા સાધકને કશું પાપ લાગતું નથી, પણ તે સાધના કરતો રહે તો.

વધુ લક્ષણો સંભળાવે છે.

યદચ્છાલાભસન્તુષ્ટો દ્વન્દ્વાતીતો વિમત્સરઃ।

સમઃ સિદ્ધાવસિદ્ધૌ ચ કૃત્વાપિ ન નિબધ્યતે॥22॥

જે સાધક સહજ પ્રાપ્તવસ્તુથી સંતુષ્ટ રહે, જે દ્વન્દ્વોથી પર છે, જે ઈર્ષ્યા-દ્વેષથી પણ રહિત છે, જે સફળતા અને નિષ્ફળતામાં સમભાવ

રાખે છે તે કર્મો કરતો હોવા છતાં પણ બંધનમાં પડતો નથી.

યદચ્છાલાભસંતુષ્ટઃ

સાધકાવસ્થામાં જે સમયે જે સહજ રીતે પ્રાપ્ત થઈ જાય તેમાં જ જેને સંતોષ થાય તેને ‘યદચ્છાલાભસંતુષ્ટ’ કહેવાય. ઘણા હકાર અને ઘણા નકાર બન્ને સાધક માટે બાધક બનતા હોય છે. ઘણા હકાર એટલે આ જોઈએ, આ જોઈએ, આ જોઈએ, વગેરે. ઘણા લોકોની આવશ્યકતાઓ અને શરતો ઘણી હોય છે. તેને પૂરી કરવાનું કામ સામાન્ય માણસ કરી શકે નહિ. તો કેટલાક લોકોના નકાર ઘણા હોય છે. આ નહિ ચાલે, આ નહિ ચાલે, આ નહિ ચાલે. આ બધા નકારો છે. જે ઘણા હકારો અને ઘણા નકારો બન્નેથી પર હોય અને જે સમયે સહજ રીતે જે પ્રાપ્ત થઈ જાય તેમાં જ સંતુષ્ટ હોય તે સારો સાધક થઈ શકે. એક દોહરો છે:

સહજ મિલા સો દૂધ બરાબર

માંગ લિયા સો પાની,

ખીંચ લિયા સો રગત બરાબર

ગોરખ બોલે બાની.

જે સહજ રીતે પ્રાપ્ત થાય તે દૂધ જેવું, માગીને પ્રાપ્ત કરાય તે પાણી જેવું અને જબરદસ્તી ખેંચીને મેળવી લેવાય તે રક્ત બરાબર એવી વાણી ગોરખનાથ બોલ્યા છે.

યદચ્છાલાભમાં જ જેને સંતોષ છે તેવો સાધક—

દ્વન્દ્વાતીતો

દ્વંદ્વ એટલે જોડકાં, સુખ-દુઃખ, હાનિ-લાભ, જય-પરાજય, હર્ષ-શોક વગેરે. આવાં દ્વન્દ્વોમાં જે સમભાવ રાખી શકે અર્થાત્ વિચલિત ન થાય.

વિમત્સરઃ

મત્સર એટલે ઈર્ષ્યા. પોતાનાથી ચઢિયાતા માણસની લોકોને ઈર્ષ્યા થતી હોય છે તે ન થાય, પોતાનાથી શ્રેષ્ઠ માણસને જોઈને રાજી થાય, માન આપે.

સમઃ સિદ્ધાવસિદ્ધૌ ચ

જે સફળતા અને નિષ્ફળતામાં સમભાવ રાખી શકે, સફળતામાં છકી ન જાય અને નિષ્ફળતામાં હતાશ ન થઈ જાય, બન્નેને પચાવી શકે. આવો સાધક કર્મો કરતો હોવા છતાં પણ બંધનથી બદ્ધ થતો નથી. વધુ લક્ષણો બતાવે છે.

ગતસંગસ્ય મુક્તસ્ય જ્ઞાનાવસ્થિતયેતસઃ।

યજ્ઞાયાચરતઃ કર્મ સમગ્રં પ્રવિલીયતે॥23॥

જે મોહ વિનાનો, મુક્ત, જેનું જ્ઞાનમાં જ ચિત્ત સ્થિર થયું છે તેવો, જે માત્ર યજ્ઞનિમિત્તે જ કર્મો કરે છે તેવો સાધક પોતાનાં બધાં કર્મોને બંધનમુક્ત કરી સમાપ્ત કરી દે છે.

ગતસંગસ્ય

સંગ એટલે મોહ—આસક્તિ. જ્યાં મોહ હોય ત્યાં આસક્તિ હોય જ. જો મોહ જ ન હોય તો સંગ પણ ન હોય. સંગ એટલે ચોટી જવું. ઊખડાય નહિ તેવું ચોટી જવું. આવો સંગ—મોહ જેને નથી તે.

બધા સદ્ગુણો અને બધા દુર્ગુણોનું મૂળ ‘મોહ’ છે. મોહમાંથી પ્રથમ બે તત્ત્વો જન્મે છે: (1) રાગ, (2) દ્વેષ. પછી બન્ને પરંપરા સર્જાય છે. આ બન્ને પરંપરાઓ કલ્યાણકારી અને અકલ્યાણકારી એમ બે પ્રકારની હોય છે. માનો કે રાગ જન્મ્યો. રાગ જ્યારે શુદ્ધ થાય છે ત્યારે તે પ્રેમ બને છે. રાગ અને પ્રેમ બન્ને તત્ત્વો ચોટાડી રાખનારાં છે. ફરક એટલો હોય છે કે ‘રાગ’ સ્વસુખલક્ષી હોય છે જ્યારે ‘પ્રેમ’ તત્ત્વસુખલક્ષી હોય છે. પોતાને માટે જીવવું અને લોકોને જિવાડવાં તે રાગ છે, જ્યારે બીજાને માટે જીવવું તે પ્રેમ છે. રાગનું શુદ્ધિકરણ જ પ્રેમ છે.

ચોટી જવું તે પણ કલ્યાણકારી છે. જેમકે ઈશ્વર સાથે, ધર્મ સાથે, રાષ્ટ્ર સાથે, પ્રેમાળ વફાદાર પત્ની સાથે, પ્રેમાળ વફાદાર પતિ સાથે, આ પ્રકારનું ચોટી જવું કલ્યાણકારી છે. જે ઈશ્વર સાથે નથી ચોટતો તે ગમેતેટલો મોટો વીતરાગી હોય તોપણ તે અનાથ છે, બિચારો છે. જે પાર ઉતારે તેની સાથે મજબૂતાઈથી ચોટી જવાનું હોય. નાવને છોડી દેવાની ન હોય. નાવ સાથે ચોટી જવાનું હોય તો જ પાર ઊતરાય. પણ બધું ચોટી જવું કલ્યાણકારી નથી હોતું. વ્યસન સાથે કે વેશ્યા સાથે ચોટી જવાનું ન હોય. એમ દુર્જન હીનજન સાથે ચોટી જવાનું ન હોય. તેનાથી તો જેટલું જલદી ઊખડાય—છુટાય તેટલું જ સારું. તેવાં અકલ્યાણકારી તત્ત્વોથી છૂટવું, દૂર રહેવું તે જ ગતસંગ છે અને તે જ મુક્ત પણ છે. ઈશ્વરની કે સત્પુરુષોથી છૂટવું તેને ગતસંગ ન કહેવાય. તે તો જીવન માટે જરૂરી છે.

જ્ઞાનાવસ્થિતચેતસઃ

જેનું ચિત્ત જ્ઞાનમાં સ્થિર થયેલું છે તેવો. ચિત્ત ક્યાંય સ્થિર નથી હોતું, તે તો ચકડોળે ચઢેલું રહે છે. પણ જ્યારે જીવાત્માનું કલ્યાણ થવાનું હોય ત્યારે તે ચકડોળ ઉપરથી ઊતરે છે. તેને ઉતારનારું તત્ત્વ વૈરાગ્ય છે. વૈરાગ્ય ઈશ્વરની મહાપ્રસાદી છે. જેની પાસે વૈરાગ્યનું મહાઐશ્વર્ય હોય તેને બીજાં ઐશ્વર્ય ફિક્કાં લાગે છે. વૈરાગ્ય વિનાના સાધકો, સાધના છોડીને ધનવાનોની પાછળપાછળ ફાંફાં મારતા ફરે છે. તે બિચારા છે. વૈરાગ્યના ઐશ્વર્યથી જેનું ચિત્ત જ્ઞાનમાં સ્થિર થાય છે તેવા સાધકની આ વાત છે. વૈરાગ્યમાંથી જ્ઞાન જન્મે છે. વૈરાગ્યવાન અભણ હોય તોપણ જ્ઞાની થઈ શકે છે. વૈરાગ્ય વિનાનો વિદ્વાન ભલે ને પ્રકાંડ પંડિત હોય તોપણ તે જ્ઞાની થઈ શકતો નથી.

યજ્ઞાયાચરતઃ

જે યજ્ઞ નિમિત્તે આચરણ કરે છે તેવો. ગીતા યજ્ઞતરફી છે. પૂર્વમીમાંસા અને સાંખ્ય બન્નેનો એકસાથે પ્રભાવ છે. એટલે જ્યારે કર્મ શબ્દનો પ્રયોગ કરે છે ત્યારે મીમાંસાનાં કર્મોનો પ્રયોગ હોય છે. મીમાંસાનાં બધાં કર્મો ફલાપેક્ષી હોય છે અને જ્યારે જ્ઞાન શબ્દનો પ્રયોગ કરે છે ત્યારે ‘સાંખ્ય’ જ્ઞાન હોય છે.

ગીતા યજ્ઞને માને છે પણ તેના ઘણા યજ્ઞો છે જે આગળ આવશે. અહીં યજ્ઞ શબ્દનો અર્થ ‘પરમાર્થ’ કરીએ તો તે વધુ ઠીક લાગશે. જે પરમાર્થ માટે આચરણ કરતો રહે છે, તેવો પરમાર્થી સાધક પોતાનાં બધાં કર્મોને વિલીન કરી નાખે છે, તેથી તે કર્મોથી મુક્ત થઈ જાય છે. કર્મ પણ બધું બ્રહ્મમય છે તેવું બતાવે છે.

બ્રહ્માર્પણં બ્રહ્મ હવિર્બ્રહ્માગ્નૌ બ્રહ્મણા હુતમ્।

બ્રહ્મૈવ તેન ગન્તવ્યં બ્રહ્મકર્મસમાધિના॥24॥

યજ્ઞમાં અપાનારું હવિ બ્રહ્મ છે, અર્પણ બ્રહ્મ છે, અગ્નિ બ્રહ્મ છે. હોતા બ્રહ્મ છે, તેનું ગન્તવ્ય બ્રહ્મ છે. બ્રહ્મકર્મરૂપી સમાધિ દ્વારા બ્રહ્મની જ પ્રાપ્તિ છે.

મોટા ભાગે જમતી વખતે સાધુ-બ્રાહ્મણો આ શ્લોક બોલીને આચમન કરતા હોય છે; તેનો ભાવ ભોજનરૂપી યજ્ઞમાં આહારરૂપી આહુતિ અપાય છે તે બધું બ્રહ્મ છે તેવી ભાવના કરવાનો છે.

બ્રહ્મ

બ્રહ્મ શબ્દ પ્રાચીન શાસ્ત્રોમાં ઈશ્વરવાચી આવ્યો છે. કોઈ વાર ‘પરબ્રહ્મ’ શબ્દ પણ ‘સુપર’શક્તિ માટે વપરાય છે. બ્રહ્મ અને પરબ્રહ્મ જુદા કે ચઢ-ઊતરના નથી. તે એક જ છે. તે પરમાત્મા છે. તેનો પ્રયોગ સર્વમાન્ય અને વ્યાપક છે. પાછળથી નવાં શાસ્ત્રો રચાતાં ગયાં તેમાં ઈશ્વર વિશે જુદાજુદા શબ્દો પ્રયોજાતા રહ્યા છે. બ્રહ્મા, વિષ્ણુ, શિવ, અવતારો વગેરે. આ શબ્દો સંપ્રદાયવાચી થઈ જવાથી બ્રહ્મ જેટલી વ્યાપકતા મેળવી શકતા નથી. જેમકે શિવ શબ્દ છે તો ઈશ્વરવાચી, પણ વૈષ્ણવો સુધી તેની વ્યાપકતા નથી; આવું જ વિષ્ણુ, રામ-કૃષ્ણ વગેરેનું સમજવાનું. આ બધા શબ્દો બ્રહ્મ જેટલી વ્યાપકતા ધરાવતા નથી, તોપણ પોતપોતાના ક્ષેત્રમાં ઈશ્વરવાચી છે જ. તે વાડામુક્ત હોય તેણે બ્રહ્મ-પરબ્રહ્મ શબ્દને વધુ પ્રાથમિકતા આપવી જોઈએ. વાડાવાળા, પોતપોતાના શબ્દોને ચુસ્ત રીતે વળગી રહેતા હોય છે.

હવે જુદાજુદા યજ્ઞો બતાવે છે.

દૈવમેવાપરે યજ્ઞં યોગિનઃ પર્યુપાસતે।

બ્રહ્માગ્નાવપરે યજ્ઞં યજ્ઞેનૈવોપજુહ્વતિ॥25॥

કેટલાક યાજ્ઞકો દેવોને પ્રસન્ન કરવા હોમ કરતા હોય છે. તો કેટલાક બ્રહ્માગ્નિમાં યજ્ઞના દ્વારા યજ્ઞનો હોમ કરતા હોય છે. બહુ પ્રાચીનકાળમાં પૂરા વિશ્વમાં દેવોની ઉપાસના હતી. દેવોની સંખ્યા ઘણી હતી, કારણ કે પ્રત્યેક કાર્ય કરનારો એક અલગ દેવ હતો. આ જુદાંજુદાં દેવ-દેવીઓને પ્રસન્ન કરવા જુદાજુદા ઉપાયો હતા. ઘણા લોકો પશુબલિ આપીને દેવોને રાજી કરતા. આજે પણ ઘણી જૂની જાતિઓ આ રીતે પોતાના દેવોને પ્રસન્ન કરે છે. આપણે ત્યાં તેમાં સુધારો થયો અને જવ-તલ-ઘૃત વગેરે ઔષધીય દ્રવ્યો હોમીને અને છેવટે કોળું વધેરીને દેવોને પ્રસન્ન કરવાનું પરિવર્તન આવ્યું જે હજી પણ ચાલે છે. આપણે અગ્નિને દેવોનું મુખ માનીએ છીએ તેથી અગ્નિમાં હોમેલું દેવોને મળે છે તેવું માનીને હોમ કરીએ છીએ. જે લોકો અગ્નિને દેવ નથી માનતા તે જૈન-બૌદ્ધ, મુસ્લિમો, ખ્રિસ્તીઓ, યહૂદીઓ વગેરે આવો હોમ કરતા નથી. તે સીધી પ્રાર્થના જ કરે છે.

ભગવાન કહે છે કે ‘અપરે’—બીજા કેટલાક દેવોને રાજી કરવા યજ્ઞ કરે છે. આવા યજ્ઞોમાં “ઇન્દ્રાય સ્વાહા, વરુણાય સ્વાહા” વગેરે દેવોનાં નામ લઈલઈને તેમને આહુતિઓ અપાતી હોય છે. આવા અનેક દેવો ખરેખર અસ્તિત્વ ધરાવે છે કે કેમ—તેવો પ્રશ્ન ઘણાને થાય છે. તેનાં બે સમાધાનો છે:

(1) આ બધાં એક જ બ્રહ્મનાં તે-તે ગુણક્રિયાવાચી નામો છે, અર્થાત્ તે બ્રહ્મ જ છે અને (2) હા, તે જુદાજુદા અસ્તિત્વ ધરાવતા દેવો છે. અહીંથી બહુદેવવાદ શરૂ થાય છે. બહુ દેવો હોવા છતાં ઈશ્વર તો એક જ છે. આ દેવો એ દેવો છે, ઈશ્વર નથી. આ ભેદ સમજવો જોઈએ.

હવે યજ્ઞોના પ્રકારો બતાવે છે.

શ્રોત્રાદીનીન્દ્રિયાણ્યન્યે સંયમાગ્નિષુ જુહ્વતિ

શબ્દાદીન્ વિષયાનન્ય ઇન્દ્રિયાગ્નિષુ જુહ્વતિ॥26॥

અન્ય કેટલાક યાજ્ઞકો શ્રોત્રાદિ વગેરે ઇન્દ્રિયોને સંયમરૂપી અગ્નિમાં હોમી દે છે. બીજા કેટલાક શબ્દ-સ્પર્શ વગેરે વિષયોને ઇન્દ્રિયરૂપી અગ્નિમાં હોમતા રહે છે.

માત્ર અગ્નિમાં સ્વાહા-સ્વાહા કરીને આહુતિઓ આપવી તે જ હોમ નથી. અગ્નિ વિના પણ બીજા હોમો હોય છે જે ગીતા બતાવે છે. પાંચ જ્ઞાનેન્દ્રિયો(આંખ-કાન-નાક, જિહ્વા અને ચામડી)ને કેટલાક યાજ્ઞકો સંયમરૂપી અગ્નિમાં હોમતા રહે છે. માનો કે આંખને અમુક દશ્યો જોવાં છે, જે હિતકારી નથી. હવે તેનો હોમ સંયમાગ્નિમાં કરી દેવાથી અનિષ્ટ દશ્યોથી યાજ્ઞક બચી જશે. આવું જ બીજી બધી ઇન્દ્રિયોનું સમજવું. બધી ઇન્દ્રિયોની વેગવૃત્તિને પાછી વાળીને સંયમરૂપી વેદીમાં હોમી દેવાથી ઇન્દ્રિયો વિકારોથી બચી જાય છે. નિર્વિકારી ઇન્દ્રિયો યાજ્ઞકને સુખી બનાવે છે.

બીજા કેટલાક, શબ્દ-સ્પર્શ-રૂપ-રસ અને ગંધ આ પાંચ વિષયોને તે-તે ઇન્દ્રિયોમાં હોમે છે, અર્થાત્ તે-તે ઇન્દ્રિયો દ્વારા તે-તે વિષયો ભોગવાવે છે. તે આવી રીતે આંખ દશ્ય જોવાનું, પણ હરિદર્શન, સંતદર્શન, તીર્થદર્શન વગેરે જોવાનું. આવી જ રીતે કાનને શબ્દ સાંભળવાના પણ કથામૃતમ્—જ્ઞાનામૃતમ્, હરિભજન—કીર્તન વગેરે સાંભળવાનાં. આમ ઇન્દ્રિયોનો નાશ નહિ કરવાનો પણ તેમને સારો ચારો આપવાનો. આ પણ યજ્ઞ જ છે.

ફરી યજ્ઞોની વાત આગળ ચલાવે છે.

સર્વાણીન્દ્રિયકર્માણિ પ્રાણકર્માણિ ચાપરે

આત્મસંયમયોગાગ્નૌ જુહ્વતિ જ્ઞાનદીપિતે॥27॥

અપરે—બીજા લોકો બધી ઇન્દ્રિયોનાં કર્મો તથા પ્રાણનાં કર્મોને મનસંયમરૂપ અગ્નિમાં જે જ્ઞાન દીપ્ત થયેલ છે તેમાં હોમી દેતા હોય છે. પહેલાં કહ્યું તેમ ગીતા ઈશ્વરપ્રાપ્તિના અનેક માર્ગો સ્વીકારે છે. જે લોકોને ઇન્દ્રિયોના પોતપોતાના સાત્ત્વિક વિષયો ન હોય તો યજ્ઞ અનુકૂળ નથી આવતો તેવા સાધકો બધી ઇન્દ્રિયો તથા પ્રાણનાં બધાં કર્મોને મનસંયમ- રૂપી અગ્નિમાં હોમી દેતા હોય છે, જે જ્ઞાનથી દેદીપ્યમાન હોય છે. આ રીતે કર્મ-હોમ પણ યજ્ઞ જ છે.

ફરી પાછા યજ્ઞના પ્રકાર બતાવે છે.

દ્રવ્યયજ્ઞાસ્તપોયજ્ઞા યોગયજ્ઞાસ્તથાપરે

જવતલઘૃતાદિ દ્રવ્યોથી થનારા યજ્ઞો, તપથી થનારા યજ્ઞો, યોગથી થનારા યજ્ઞો, સ્વાધ્યાય અને જ્ઞાનથી થનારા યજ્ઞોને કેટલાક પ્રશંસિત પ્રયત્નો કરનારા યતિઓ કરતા રહે છે.

દ્રવ્યયજ્ઞ

જવ-તલ-ઘૃત વગેરે અનેક પ્રકારનાં પુષ્કળ દ્રવ્યો અગ્નિમાં હોમીને થનારા યજ્ઞોને દ્રવ્યયજ્ઞ કહેવાય. ખરેખર તો આવા જ યજ્ઞો યજ્ઞરૂપથી પ્રચલિત છે. ભૂતકાળમાં અને અત્યારે પણ લોકો પ્રતિવર્ષ બહુ મોટા પ્રમાણમાં આવાં દ્રવ્યો હોમીને યજ્ઞો કરતા રહે છે. પશ્ચિમના કેટલાક વિચારકો આ બાબતમાં ભારે આપત્તિ ઉઠાવે છે. તેમનું કહેવું છે કે “જે દેશોમાં પુષ્કળ ગરીબી છે તે દેશમાં આવી રીતે અન્નાદિને નષ્ટ કરવાં તે યોગ્ય ન કહેવાય.” આવાં દ્રવ્યો હોમીને યજ્ઞો કરનારા પોતાના પક્ષમાં ત્રણ હેતુઓ બતાવે છે:

(1) તેથી દેવો પ્રસન્ન થાય છે અને ફળપ્રાપ્તિ થાય છે.

(2) તેથી હવાશુદ્ધિ થાય છે.

(3) તેથી વેદમંત્રોનું ઉચ્ચારણ થવાથી વેદોની રક્ષા થાય છે.

જે હોય તે પણ ગીતા કહે છે કે દ્રવ્યયજ્ઞ સિવાયના પણ બીજા યજ્ઞો છે, જેમાં કશું જ બાળવાનું નથી તે કરો ને!

તપોયજ્ઞ

કોઈ પણ કાર્યની સિદ્ધિ માટે કષ્ટો ઉઠાવવાં અને વેઠવાં તે તપ છે. આ તપ ચાર પ્રકારનાં છે, કારણ કે હેતુઓ પણ ચાર પ્રકારના છે: (1) ધાર્મિક તપ, (2) રાજકીય તપ, (3) સામાજિક તપ, (4) માનવીય તપ.

1. ધાર્મિક તપ

સ્વર્ગ મેળવવા માટે જે ઘોર તપ કરવામાં આવતાં અને ઇન્દ્રિય સિંહાસન ડોલી ઊઠતું, તે ધાર્મિક તપ કહેવાય. આવા તપનાં ફળ અહીં નહિ, પરલોકમાં મૃત્યુ પછી મળે.

2. રાજકીય તપ

પોતાના દેશને ગુલામીમાંથી મુક્ત કરાવવા જે લોકો સુખ-સગવડો છોડીને કઠોર જીવન જીવતા થયા, જેલવાસ ભોગવ્યો, ફાંસીએ ચઢ્યા તે રાજકીય તપ કહેવાય. વાસ્કો ડી ગામા, કોલંબસ કે જેમ્સ કૂક જેવાએ દરિયો ડહોળીને નવાનવા દેશો શોધ્યા તે રાજકીય તપ કહેવાય. આ તપથી તેમના દેશો સમૃદ્ધ થયા. આવા તપનાં ફળ અહીં આ લોકમાં જ મળતાં હોય છે. આવાં તપ કરનારા ભારતમાં ઓછા થયા, મોટા ભાગના પરલોકનાં ફળ મેળવનારા ઘોર તપ કરનારા ઘણા થયા. પ્રજામાં ચુસ્ત રાષ્ટ્રભાવના જાગે ત્યારે જ રાષ્ટ્રીય તપ થતાં હોય છે.

3. સામાજિક તપ

સમાજના કુરિવાજો, કુપ્રથાઓને દૂર કરવા જે ઝઝૂમે છે તે સામાજિક તપ કહેવાય. આવાં તપથી સમાજ સુધરે છે, દૂષણોથી મુક્ત થાય છે. પરિણામ અહીં જ મળે છે. પણ આવા સમાજસુધારકોને ઘણું સહન કરવું પડતું હોય છે. રૂઢિવાદીઓ તેમને ગાળો દે છે, નિંદા કરે છે, હડધૂત કરે છે. આ બધું સહન કરીને પણ પોતાના ધ્યેયમાં મંડ્યા રહેનારા સામાજિક તપસ્વીઓ છે. આવું જ ધર્મસુધારકો માટે પણ કહેવાય.

4. માનવીય તપ

માનવમાત્ર માટે પૂરું જીવન અથવા જીવનનો એક ભાગ અર્પણ કરનારા માનવીય તપ કરે છે. અનાથાશ્રમો, વૃદ્ધાશ્રમો, વનિતાશ્રમો, રક્તપિત્તિયાં માટેના આશ્રમો વગેરે તમામેતમામ માનવસેવાની પ્રવૃત્તિ કરનારા માનવીય તપ કરે છે. તેમના તપનું ફળ અહીં જ લોકોને મળે છે. પરલોકના ફળવાળાં તપને બાદ કરતાં બાકીનાં બધાં તપો અહીં જ ફળ દેનારાં હોય છે.

આ લોકો ‘તપોયજ્ઞ’ છે. દ્રવ્યયજ્ઞો કરતાં તે ઘણા મહાન છે. તે કશું બતાવતા નથી, પણ ઉગાડે છે.

યોગયજ્ઞ

યોગ એટલે મળવું—મેળવવું. જીવ-બ્રહ્મનું મળવું યોગ કહેવાય, માનવ-માનવનું મિલન પણ યોગ જ કહેવાય. એકબીજાને મેળવવાની

પ્રક્રિયા એ યોગ છે.

કેટલાક લોકો યોગપ્રક્રિયાના યજ્ઞો કરતા રહે છે.

સ્વાધ્યાયયજ્ઞ

ભણેલી વિદ્યાનું ફરીફરીને આલોકન કરવું અથવા યોગ્ય શિષ્યોને વિદ્યાનું વિતરણ કરવું તે સ્વાધ્યાય છે. આવો સ્વાધ્યાય કરવો-કરાવવો તે પણ યજ્ઞ જ છે.

જ્ઞાનયજ્ઞ

લોકોનું જ્ઞાન વધે, પોતાનું વધે તે માટે જ્ઞાનસત્રનું આયોજન કરવું, પ્રવચનો કરવાં, સાંભળવાં, પુસ્તકાલયો ચલાવવાં વગેરે જ્ઞાનયજ્ઞ કહેવાય. આ યજ્ઞથી વ્યક્તિ તથા પ્રજા વધુ ને વધુ જ્ઞાની બને છે. આ યજ્ઞ છે.

યત્નયજ્ઞ

યત્ન કરે તે યતિ, સંન્યાસી. સંન્યાસી નિષ્ક્રિય ન હોય, આંતર અને બાહ્ય બન્ને પ્રકારનાં તપ કરતો જ હોય, કારણ કે તે સંશિતવ્રત છે. તે ફળદાયી કઠોર વાસ્તવિક વ્રત કરનારા હોય છે. સાચો યતિ વાંઝિયું તપ કે વાંઝિયું વ્રત ન કરે. ફળ વિનાનું, પરિણામશૂન્ય તપ કે વ્રત એ વાંઝિયું તપ કહેવાય.

ફરી પાછા બીજા યજ્ઞો બતાવે છે:

અપાને જુહતિ પ્રાણં પ્રાણોડપાનં તથાપરે।

પ્રાણાપ્રાણગતી રુદ્ધ્વા પ્રાણાયામપરાયણાઃ॥

અપરે નિયતા હારાઃ પ્રાણાન્ પ્રાણેષુ જુહતિ।

સર્વેડપ્યેતે યજ્ઞવિદો યજ્ઞક્ષપિતકલ્મષાઃ॥29-30॥

યજ્ઞશિષ્ટામૃતભુજો યાન્તિ બ્રહ્મ સનાતનમ્।

અપાનમાં પ્રાણને તથા પ્રાણમાં અપાનને હોમનારા, બીજા કેટલાક પ્રાણ તથા અપાનની ગતિને રોકીને પ્રાણાયામપરાયણા, બીજા કેટલાક નિયત આહાર કરીને પ્રાણોને પ્રાણમાં હોમનારા, આ બધા યજ્ઞોને જાણનારા છે અને યજ્ઞો દ્વારા પાપોથી મુક્ત થનારા છે. યજ્ઞથી અવશિષ્ટ પ્રસાદને ભોગવી સનાતન બ્રહ્મ પ્રાપ્ત થાય છે.

કોઈ વસ્તુને પ્રચલનમાંથી વિદાય કરવી હોય તો તેનો વિરોધ કરવા કરતાં, તેના જેવી અથવા તેનાથી ઉત્તમ વસ્તુને સમાનાન્તર બજારમાં મૂકી દેવાની. તેમ કરવાથી પેલી વસ્તુ આપોઆપ ઓછી પ્રચલિત થઈ જશે. દ્રવ્ય- હોમાત્મક યજ્ઞોને ગૌણ બનાવવા માટે ગાંધીજીએ શ્રમયજ્ઞ, ‘સેવાયજ્ઞ’ ‘નેત્રયજ્ઞ’, ‘દંતયજ્ઞ’ જેવા સમાનાન્તર યજ્ઞો પ્રચલિત કર્યા હતા. લોકો, ખાસ કરીને ગાંધીવાદીઓ તે તરફ વળી ગયા હતા. ગાંધીજીએ દ્રવ્યયજ્ઞ કર્યો હોય કે ગાંધીવાદીઓ દ્રવ્યહોમયજ્ઞ કરતા હોય તેવું જાણ્યું નથી. આ એક પ્રકારની અવિરોધ નિષેધ પ્રક્રિયા કહેવાય. આવી જ રીતે ગીતા પણ દ્રવ્યયજ્ઞની સમાનાન્તર કેટલાક યજ્ઞો મૂકે છે, જેમાં જીવનના મહત્ત્વના ભાગો આવી જાય છે. જો પૂરી વ્યાખ્યાને સ્વીકારવામાં આવે તો પૂરું જીવન ‘પરજીવન’ થઈ શકે છે.

પ્રાણાયામના ત્રણ પ્રકાર છે: પૂરક, કુંભક અને રેચક. આ ત્રણ પ્રકારના પ્રાણાયામ પણ યજ્ઞ જ કહેવાય તેવું બતાવવાં કહે છે કે “અપાને જુહતિ પ્રાણં” અર્થાત્ અપાનવાયુમાં જ પ્રાણની આહુતિ આપે છે. પ્રાણ પાંચ છે: 1. પ્રાણ, 2. અપાન, 3. સમાન, 4. વ્યાન અને 5. ઉદાન. ફરી પાછા પાંચ ઉપપ્રાણ છે: 1. નાગ, 2. કર્મ, 3. કૃકલ, 4. દેવદત્ત અને 5. ધનંજય. આ દશ પ્રાણોમાં સર્વાધિક મહત્ત્વ પ્રથમના પ્રાણ અને અપાનનું છે. અપાનવાયુ ગુદામાર્ગથી વહૂટે છે જેથી દુર્ગંધ ફેલાય છે. પણ અપાનવાયુ બળનું પણ પ્રતીક છે. જ્યારે પણ વ્યક્તિ બળ કરે છે ત્યારે અપાન બંધ કરીને કરે છે. સંડાસ જતાં કબજિયાતવાળો માણસ બહુ જોર કરે તો તે હાંફી જાય છે, કારણ કે બળનું કેન્દ્ર અપાન છે, જે પેટની ડૂંટીથી નીચે રહે છે. આ અપાનવાયુમાં કેટલાક પ્રાણની આહુતિ આપે છે, અર્થાત્ મૂળબંધ કરીને (સિદ્ધાસન દ્વારા) કે અપાનને રોકવામાં આવે છે. પછી પૂરક પ્રાણાયામ દ્વારા તે રોકાયેલા અપાનમાં પ્રાણને હોમે છે. આ પૂરક પ્રાણાયામ કહેવાય છે. આ પણ યજ્ઞ છે.

બીજા કેટલાક અપાનવાયુને ઉચ્છ્વાસ દ્વારા બહાર કાઢીને પ્રાણવાયુમાં હોમે છે, જેથી ફેફસાં વાયુરહિત થઈ જાય છે. આવી સ્થિતિમાં

વ્યક્તિ જળની નીચે જઈને બેસી શકે છે. પણ જો પૂરક પ્રાણાયામ કરીને ફેફસાં પ્રાણથી ભરી દીધાં હોય તો તે જળ નીચે જઈને બેસી શકે નહિ. માણસ ત્યારે જ ડૂબતો હોય છે જ્યારે તેનાં ફેફસાંમાં પાણી ભરાઈ જાય. પાણી ત્યારે ભરાય જ્યારે તે શ્વાસ લેવા માટેના નાકને જળ ઉપર રાખી શકતો નથી. થાકીને તેનાં નાકનાં છિદ્રો જળમાં ડૂબે છે જેથી શ્વાસમાં પ્રાણની જગ્યાએ સીધું પાણી લેવાય છે. આ પાણી ફેફસાંમાં ભરાય છે, જેથી વ્યક્તિ ડૂબી જાય છે. ડૂબતી વ્યક્તિને બચાવવા જનાર માણસે માત્ર તેનું માથું જ જળ બહાર રાખીને બાકીનો ભાગ પાણીમાં રહેવા દેવો જોઈએ જેથી તેનો ભાર હળવો થઈ જાય. એ પૂરું શરીર બહાર કાઢીને ઊંચકવામાં આવે તો બચાવનાર ડૂબી જઈ શકે છે!

આ પ્રાણાપાન યજ્ઞો થયા. હવે કુંભકયજ્ઞ બતાવે છે. જેવી સ્થિતિ હોય તેને ત્યાંની ત્યાં જ રોકી દેવી તે કુંભક છે. પ્રાણ અને અપાન બન્નેની ગતિને રોકી દેવી તે કુંભકયજ્ઞ કહેવાય. આ બે પ્રકારના છે: (1) રેચક કુંભક અને (2) પૂરક કુંભક. પ્રાણને બહાર કાઢીને બહાર જ રોકી દેવો તે રેચક કુંભક છે અને પ્રાણને અંદર ભરીને અંદર જ રોકી રાખવો તે પૂરક કુંભક છે. આ બધા યજ્ઞો જ છે.

નિયતાહારા:

બહુ મહત્ત્વનો યજ્ઞ બતાવે છે. નિયતાહારા: ગીતા આહાર છોડાવતી નથી. ગીતા ઉપવાસવાદી નથી. લાંબા સમય સુધી ભૂખ્યા રહેવાથી કશું મળતું નથી, હા, તેથી દુર્બળતા, શિથિલતા અને અશાંતિ મળે છે. એટલે ગીતા કહે છે કે “નિયતાહારા:” નિયત આહાર કરનારા. નિયત આહારનાં ત્રણ તત્ત્વો છે: (1) નિર્ધારિત સમયે જ ભોજન કરવું, સમય બદલબદલ ન કરવો. (2) નિયત માત્રા. પોતાનાથી પચી શકે તેટલી માત્રામાં જ ભોજન કરવું, તેથી ઓછું કે વધુ ન કરવું. ઓછું કદાચ ચાલે પણ વધુ તો ન જ કરવું. માણસ અકરાંતિયો થઈને આહાર ઉપર તૂટી પડે અને ભાન ભૂલીને માત્રા બહાર ખા-ખા કરે તે અત્યાહાર કહેવાય. તેનાથી આયુષ્ય ઘટે અને રોગો વધે. (3) નિયત દ્રવ્ય, એટલે કે જે પોતાને અનુકૂળ હોય, રુચિકર હોય, સ્વાદિષ્ટ હોય તે જ જમવું. અરુચિકર, અપાચ્ય, કુપાચ્ય, કુદ્રવ્યોનું સેવન ન કરવું તે પણ યજ્ઞ જ છે. જેનો આહાર નિયત સમયે, નિયત માત્રામાં, નિયત દ્રવ્યોનો થતો હોય છે તે આહારયજ્ઞ કરે છે. એટલે તો બ્રાહ્મણો જમતી વખતે પહેલાં પાંચ પ્રાણોને ‘પ્રાણાય સ્વાહા’ કરીને જમાડે છે. નિયતાહારા સદાતપસ્વી અને દીર્ઘજીવી થતા હોય છે. તેમનું આરોગ્ય સારું રહે છે. વ્યક્તિના આરોગ્ય ઉપરથી તેના સંયમનું માપ કાઢી શકાય. જે સદા રોગી રહેતા હોય છે તેમના આહાર-વિહારમાં નક્કી કાંઈક ત્રુટી હોય છે. ગીતા છોડાવાદી નથી, અર્થાત્ ખા-ખા કરવું તે એક છેડો છે, કશું ખાવું જ નહિ તે બીજો છેડો છે. જીવન મધ્યમાં—નિયતાહારમાં છે. આ નિયતાહારીઓ પ્રાણોને પ્રાણોમાં હોમતા રહે છે.

આ બધા જ પ્રકારના યજ્ઞો કરનારા યજ્ઞમય જીવન દ્વારા પાપથી મુક્ત થયેલા રહે છે. આવા યાજકો યજ્ઞથી અવશિષ્ટ ભોજનનું અમૃત ભોગવનારા હોવાથી સનાતન બ્રહ્મને પ્રાપ્ત કરે છે.

જીવન સરળ-સહજ છે. તેને ‘છોડાવાદી’ થઈને ભારરૂપ ન બનાવવું જોઈએ. છોડાવાદીઓ પરલોકના નામે ભયંકર યાતનાઓ વેઠતા રહે છે. તો બીજી તરફ બીજા છેડે જીવનારા અતિભોગથી—અતિરોગી જીવન જીવતા રહે છે. છોડામાં જીવન નથી. જીવન તો મધ્યમાં છે, નિયતાહારમાં છે.

પ્રકરણનો ઉપસંહાર કરે છે.

નાયં લોકોઽસ્તિ અયજ્ઞસ્ય કુતોઽન્યઃ કુરુસત્તમૃ31॥

જે યજ્ઞ વિનાનું જીવન જીવે છે તે આ લોકને સફળ કરી શકતા નથી, તો પછી પરલોકની તો વાત જ ક્યાં રહી?!

ઉપર ગણાવેલા ઘણાબધા યજ્ઞોમાંથી કોઈ પણ એક યજ્ઞ કરનારો યજ્ઞમય જીવન જીવે છે તેવું કહેવાય તેનો આ લોક સફળ અને ધન્ય થઈ જતો હોય છે. જે લોકો આ યજ્ઞોથી વિપરીત જીવન જીવતા હોય છે અર્થાત્ અનિયમિત આહાર કરનારા હોય છે, જેમકે અમુક દિવસો સુધી ખા-ખા કરનારા અને પછી અમુક દિવસ બિલકુલ નહિ ખાનારા વગેરે આ લોક અને પરલોક બન્નેને નિષ્ફળ બનાવતા હોય છે.

પ્રકરણ પૂરું થયું, પણ હજી કાંઈક કહેવું છે તેથી કહે છે:

એવં બહુવિધા યજ્ઞા વિતતા બ્રહ્મણો મુખે

કર્મજાન્ વિદ્ધિ તાન્ સર્વાનેવં જ્ઞાત્વા વિમોક્ષસે॥32॥

આ રીતે ઘણા યજ્ઞો બ્રહ્માના મુખમાંથી વિસ્તરેલા છે. આ બધા યજ્ઞો કર્મોથી થનારા છે, એવું જાણીને તું મુક્ત થઈ શકીશ. આ રીતે ઘણા યજ્ઞોની ચર્ચા કરી. આ બધા યજ્ઞો ચતુર્મુખ બ્રહ્મા અથવા ચાર વેદોમાંથી વિસ્તરિત થયેલા છે તેવું તું જાણ. આ બધા યજ્ઞો પુરુષાર્થ કરવાથી જ થતા હોય છે, નિષ્ક્રિયતાને સ્થાન નથી, આવું જાણીને તું મુક્ત થઈ શકીશ. આ બધા યજ્ઞોમાં શ્રેષ્ઠ કયો?

શ્રેયાન્ દ્રવ્યમયાદ્ યજ્ઞાદ્ જ્ઞાનયજ્ઞઃ પરન્તપા

સર્વ કર્મોર્બિલં પાર્થ જ્ઞાને પરિસમાપ્યતે॥૩૩॥

હે પાર્થ, હે પરંતપ, આ બધા યજ્ઞોમાં જે દ્રવ્યમય યજ્ઞ છે અર્થાત્ જવ-તલ-ઘૃતાદિની આહુતિ આપનારો યજ્ઞ છે તેના કરતાં જ્ઞાનયજ્ઞ ઘણો શ્રેષ્ઠ છે, કારણ કે બધાં કર્મોનું સમાપન જ્ઞાનમાં થઈ જતું હોય છે.

જે યજ્ઞોનો અર્થ માત્ર હોમાત્મક દ્રવ્ય યજ્ઞો જ કર્યા કરે છે તેની તુલનામાં જ્ઞાનયજ્ઞ ઘણો ઉત્તમ છે, કારણ કે બધાં કર્મોની સમાપ્તિ જ્ઞાનયજ્ઞમાં થઈ જાય છે.

આ જ્ઞાન જાણવું કેવી રીતે? બતાવે છે.

તદ્ વિદ્ધિ પ્રણિપાતેન પરિપ્રશ્નેન સેવયા

ઉપદેક્ષ્યન્તિ તે જ્ઞાનં જ્ઞાનિનસ્તત્ત્વદર્શિનઃ॥૩૪॥

પ્રણિપાત, પરિપ્રશ્ન અને સેવા દ્વારા તું આ જ્ઞાનને જાણ. તત્ત્વદર્શી જ્ઞાની પુરુષો તને જ્ઞાનનો ઉપદેશ આપશે.

આ શ્લોક મહત્ત્વનો છે. જ્ઞાનપ્રાપ્તિનો ઉપાય બતાવે છે. પહેલાં તું તત્ત્વદ્રષ્ટા જ્ઞાની પુરુષને શોધી કાઢ. આ પ્રાપ્તિ બહુ દુર્લભ છે. બનાવટી, દંભી, આડંબરી, ઢોંગી લોકોથી બચી શકે તે જ તત્ત્વદર્શન પ્રાપ્ત કરી શકે. જેમ બજારમાં બધી વસ્તુઓમાં ભેળસેળ થાય છે, ચોખ્ખી વસ્તુ ખાવી દુર્લભ છે તેમ સૌથી મોટી ભેળસેળ આધ્યાત્મિક ક્ષેત્રમાં થઈ રહી છે. કેટલાક દંભી પાખંડીઓ વધુમાં વધુ લોકોને શિષ્યો બનાવવા જાતજાતના આડંબરો—પાખંડ કરતા હોય છે. તેમનાથી બચી શકાય તો જ સાચો તત્ત્વદ્રષ્ટા જ્ઞાની પુરુષ મેળવી શકાય. આ આડંબરીઓ પોતાના નામની આગળ પોતે જ પોતાની મેળે 108, 1008 જેવા આંકડા લખતા હોય છે. મોટાં મોટાં કાલ્પનિક ઇલકાબોવાળાં નામો લખતા હોય છે. સોના-ચાંદી વગેરેનાં ભવ્યાભિભવ્ય આસનો, છડીચમ્મર વગેરેથી દેખાવ કરતા હોય છે જેથી મૂઢ લોકો પ્રભાવિત થઈ જતા હોય છે. આ આડંબરીઓ સાક્ષાત્કાર, ઈશદર્શન, કુંડલિજાગૃતિ, શક્તિપાત વગેરેનો દાવો કરતા ફરે છે. પોતાની જાતને ભગવાન ઘોષિત કરે છે. આવા પ્રદર્શનકારી આડંબરીઓથી જે બચે તે જ તત્ત્વદર્શીને પ્રાપ્ત કરી શકે. પેલા બધા પોતપોતાનો વાડો લઈને ઘેટાં શોધતા ફરતા હોય છે. તત્ત્વદર્શીને વાડો ન હોય. તે વાડામુક્ત હોય અને વાડામુક્ત કરાવે. આવા તત્ત્વદર્શી જ્ઞાની પાસે તું જાય તો ત્રણ વસ્તુઓનું ધ્યાન રાખજે.

1. પ્રણિપાત

પ્રણિપાત એટલે વંદન. વંદનના ચાર પ્રકાર છે: માત્ર હાથ જોડીને, માથું નમાવીને હાથ જોડીને, માથાને જમીન સાથે અડાડીને ઝૂકીને અને આખા શરીરને દંડની માફક જમીન ઉપર લાંબું કરીને. આ ચોથો પ્રકાર દંડવત્ એ પ્રણિપાત છે. શિષ્યભાવ બતાવવા માટે પ્રણિપાત જરૂરી છે. વંદનમાં નમ્રતાનાં દર્શન થવાં જોઈએ. નમ્રતા વિના ગુરુનું મન જિતાય નહિ. અહંકારી પ્રત્યે પ્રેમ જાગે નહિ. તેથી બને તેટલી સાચા હૃદયથી નમ્રતા બતાવવી જરૂરી હોવાથી પ્રણિપાતની આવશ્યકતા બતાવી છે. પ્રણિપાત એક રીતે સમર્પણની નિશાની છે. સમર્પણ વિના અનુશાસન ન આવે. અનુશાસન વિના વ્યવસ્થા સ્થાપિત ન થઈ શકે. સ્વતઃ સ્વયંસિદ્ધ વ્યવસ્થા સ્થાપિત કરવા શિષ્યોમાં નમ્રતા અને સમર્પણ જરૂરી છે.

2. પરિપ્રશ્નેન

બીજું તત્ત્વ પરિપ્રશ્ન છે. જિજ્ઞાસામાંથી પ્રશ્ન ઉદ્ભવે છે, જિજ્ઞાસા, જ્ઞાનપ્રાપ્તિનું પ્રથમ પગથિયું છે. જેને જિજ્ઞાસા જ ન હોય તેને પ્રશ્ન પણ ન હોય. પ્રશ્ન જ્ઞાનભૂખનું દર્શન કરાવે છે. પ્રશ્ન, શિષ્યની કક્ષા પણ બતાવે છે, એટલે પ્રશ્ન જરૂરી છે. પણ પ્રશ્નની આગળ પરિ ઉપસર્ગ મૂક્યો છે, જે બતાવે છે કે પ્રશ્ન પરિપ્રશ્ન હોવો જોઈએ.

પરિપ્રશ્ન એટલે, ચાલતા પ્રકરણમાં, જાણવાની ઇચ્છાથી, નમ્રતાપૂર્વક, શિષ્ટ ભાષામાં, ટૂંકાં અને સ્પષ્ટ વાક્યોથી કરેલો પ્રશ્ન. પ્રશ્નમાં આટલા

દોષ ન હોવા જોઈએ: 1. પ્રકરણ બહારનો પ્રશ્ન, 2. ગુરુજીને આવડે છે કે નહિ તેવી કસોટી કરવા માટેનો, 3. વિનય-વિવેક-નમ્રતા વિના અહંકારનો, 4. લાંબી લાંબી વાતો કરીને સમય બગાડનારો, 5. જેનો અર્થ સ્પષ્ટ ન હોય, અસ્પષ્ટ હોય તેવો—આવા પ્રશ્નોને પરિપ્રશ્ન ન કહેવાય. તેથી પરિપ્રશ્ન શબ્દ લખ્યો છે.

3. સેવયા

સેવા દ્વારા. જેની પાસેથી વિદ્યા પ્રાપ્ત કરવી હોય તેની શારીરિક, માનસિક, આર્થિક વગેરે સેવા કરવી જરૂરી છે. શ્રદ્ધા અને અહોભાવપૂર્વક સેવા કરનારો શિષ્ય ગુરુજીનું મન જીતી લે છે. પત્ની, પતિમાં સમર્પિત થઈને પતિને જીતી લે છે. જિતાયેલો પતિ, પત્નીમાં પ્રત્યર્પિત થઈ જાય છે. જાનને સંપૂર્ણ સમર્પિત કરી દીધેલી પત્ની, પતિ પાસેથી સંપૂર્ણ પ્રત્યર્પણ પ્રાપ્ત કરી લે છે. આવી જ રીતે શિષ્ય પણ સંપૂર્ણ સમર્પણ કરીને ગુરુજીની બધી વિદ્યાનું પ્રત્યર્પણ પ્રાપ્ત કરી શકે છે. આ કામ શ્રદ્ધા અને અહોભાવ વિના થઈ શકતું નથી. શ્રદ્ધા અને અહોભાવથી આપોઆપ સેવાવૃત્તિ જાગે છે, ટકે છે અને વિસ્તરે છે.

આ ત્રણ ગુણો હોય તે જ જિજ્ઞાસુ શિષ્ય કહેવાય અને તે જ જ્ઞાનપ્રાપ્તિનો અધિકારી થઈ શકે.

હે અર્જુન, જો તારું આવું વલણ હશે તો તત્ત્વદર્શી જ્ઞાની પુરુષો તને જ્ઞાનનો ઉપદેશ આપશે. આને જ્ઞાનદીક્ષા કહેવાય. શિષ્યભાવ વિના જ્ઞાનદીક્ષા શક્ય ન બને.

જે લોકો માત્ર કાન ફૂંકાવે છે કે કંઠી બંધાવે છે તેને જ્ઞાનદીક્ષા ન કહેવાય. બહુબહુ તો તેને ‘વાડાદીક્ષા’ કહેવાય. વાડાદીક્ષા એટલે વાડામાં પુરાઈ જવાની દીક્ષા. જ્ઞાનની અપેક્ષા રાખનારે હંમેશાં વાડાથી દૂર રહેવું, કારણ કે વાડો અને જ્ઞાન સાથે ન રહી શકે. બંધિયારપણા વિના વાડો બને નહિ. જ્ઞાન તો બંધિયારપણાથી મુક્તિ અપાવે. તેથી જ્ઞાન અને વાડાનો મેળ હોય જ નહિ.

જ્ઞાનથી શું થાય?

यजज्ञात्वा न पुनर्मोहमेवं यास्यसि पांडव।

येन ભૂતાન્યશેષેણ દ્રક્ષ્યસ્યાત્મન્યથો મયિ॥૩૫॥

હે પાંડવ, જેના જાણવાથી ફરી પાછો તું કદી આવા મોહને પ્રાપ્ત થઈશ નહિ, જે જ્ઞાનથી તું બધાં ભૂતોને મારામાં સમાવિષ્ટ થયેલાં જોઈશ.

પાંડવ—પાંડુનો પુત્ર હોવાથી પાંડવ. કૌરવો, પાંડવો નથી પણ પાંડવો કૌરવો છે, કારણ કે બન્નેના પૂર્વજ કુરુરાજા છે તેથી બન્નેને કૌરવ કહી શકાય.

આ શ્લોકમાં જ્ઞાનની ઉત્તમ વ્યાખ્યા કરી છે. જે મોહનું નિવારણ કરે તે જ્ઞાન. મોહ એટલે અજ્ઞાન નહિ પણ ઊંધું જ્ઞાન. અજ્ઞાન કરતાં ઊંધું જ્ઞાન વધુ દુઃખદાયી થઈ શકે છે. અજ્ઞાન એટલે જ્ઞાનનો અભાવ. માનો કે કોઈને શીરો બનાવવાનું જ્ઞાન નથી તેથી તે શીરો બનાવવાની પ્રવૃત્તિ નહિ કરે. તેથી બહુ નુકસાન થવાનું નથી. પણ કોઈને ઊંધું જ્ઞાન છે. તે પ્રથમ લોટને પાણીમાં નાખશે અને પછી ઘી નાખશે. આમ કરવાથી શીરો તો નહિ બને, વસ્તુઓનો નાશ થશે. એમ ઊંધું જ્ઞાન મહાદુઃખદાયી હોય છે. નવાઈ તો એ હોય છે કે આવા ઊંધા જ્ઞાનવાળો, વળી પાછો પોતાને પૂર્ણ જ્ઞાની માને છે. તેનો તેને મદ ચઢે છે. આવો મોહ દૂર કરે તે જ્ઞાન કહેવાય. જે વાસ્તવિકતાનાં દર્શન કરાવે તે જ જ્ઞાન કહેવાય. આવી રીતે તારો મોહ નષ્ટ થવાથી, બધાં પ્રાણીઓ, સ્થાવર-જંગમ—બધું જ પરમાત્મામાં સ્થિર થયેલું છે તેવું દેખાશે, તેવો અનુભવ થશે.

હવે ગીતા પાત્રતાની ઉદારતા બતાવે છે.

अपि येदसि पापेभ्यः सर्वेभ्यः पापकृत्तमः।

સર્વ જ્ઞાનપ્ત્વેનેવ વૃજિનં સંતરિષ્યસિ॥૩૬॥

જો તું પાપીઓનો પણ મહાપાપી હોઈશ તોપણ જ્ઞાનરૂપી નૌકા દ્વારા તું સંસાર-સાગરને તરી જઈશ.

શિષ્ય કેવો હોય? તે નિષ્પાપ, પવિત્ર અને ગુણવાન હોય. અર્જુનનું કથન છે કે હું તો એવો નથી. હું તો મહાપાપી, અપવિત્ર અને ગુણહીન—દુર્ગુણી છું. તો ગીતા ઉદારતા બતાવે છે. કદાચ તું તેવો હોઈશ તોપણ હું તારો સ્વીકાર કરીશ. દવાખાનું એવો નિયમ કરે કે જે પૂર્ણ આરોગ્યવાન સશક્ત વ્યક્તિ હશે તેને જ દવા આપવામાં આવશે. તો દવાખાનાની જરૂર જ શી? જે રોગી છે, પાય-પરુથી

ખરડાયેલાં છે, દુર્ગંધ મારતાં છે તેમને દવાખાનું નહિ સ્વીકારે તો આ બધાં જશે ક્યાં? આવી જ રીતે ભગવાન કહે છે કે ભલે તું પાપીઓમાં પણ મહાપાપી હોય, હું તારો સ્વીકાર કરીશ. માત્ર તું સ્વીકાર કર કે “હું પાપી છું.” આટલી સ્વીકારોક્તિથી શિષ્યભાવ શરૂ થાય છે. આવી સ્વીકારોક્તિ ન કરનારો કોઈ ને કોઈ પ્રકારની મગરૂરી ધરાવતો હોય છે, જે તેને ઘમંડી બનાવે છે. પાપસ્વીકૃતિથી પાપનિવારણની પ્રક્રિયા શરૂ થાય છે. ગીતાની આ ઉદારતાથી જ્ઞાનપ્રાપ્તિ માટે સાધનતુષ્ટ્યની અનિવાર્યતા મંદ પડી જાય છે. સાધનચતુષ્ટ્યની યોગ્યતાનો અર્થ થાય છે કે પાણીમાં પડ્યા વિના જ તરતાં શીખી જવું. તરતાં શીખવું હોય તો પાણીમાં પડવું જરૂરી છે. પાપની સ્વીકૃતિથી પશ્ચાત્તાપ થાય છે અને આ પશ્ચાત્તાપ પાપોને બાળી નાખે છે.

નૌકાથી જેમ નદી પાર કરાય તેમ જ્ઞાનરૂપી નૌકાથી તું સંસારસાગર પાર કરી જઈશ.

ઉદાહરણ આપે છે.

યથૈધાંસિ સમિદ્ધોઽગ્નિર્ભસ્મસાત્ કુરુતેઽર્જુન

જ્ઞાનાગ્નિઃ સર્વકર્માણિ ભસ્મસાત્ કુરુતે તથા॥૩૭॥

જેવી રીતે, હે અર્જુન, હોમ-અગ્નિ બધી સમિધાઓને બાળીને રાખ કરી દે છે તેવી જ રીતે જ્ઞાનાગ્નિ પણ બધાં કર્મોને બાળીને ખાખ કરી દે છે.

કર્મના સિદ્ધાંતનો અહીં અપવાદ બતાવે છે. બધાં કર્મો ભોગવવાં જ પડે, છૂટકો જ નહિ, આ કર્મનો સિદ્ધાંત; પણ તેમાં આટલો અપવાદ છે કે જો કર્તા જીવાત્માને જ્ઞાન થઈ જાય તો પેલાં કર્મો સ્વયં પોતે જ જ્ઞાનાગ્નિમાં બળીને ખાખ થઈ જાય. પછી કશું ભોગવવાનું ન રહે. કર્મભોગની શૂન્યતા બે રીતે થઈ શકે: (1) ભોગવીને કર્મોને ખપાવીને અને (2) કર્મોને બાળીને. ગીતા બન્ને પ્રક્રિયાને માને છે. કર્મો ભોગવવાનાં, પણ જ્ઞાન ન થાય તો. જો જ્ઞાન થાય તો જ્ઞાન જ કર્મોને બાળી નાખે, પછી ભોગવવાનાં ન રહે. ખરેખર તો જ્ઞાનની વ્યાખ્યા જ એવી થાય કે જે કર્મોને બાળે તે જ જ્ઞાન.

એક ત્રીજો પક્ષ ક્ષમાપક્ષ છે. ઈશ્વર ક્ષમા કરનારો છે. તે પોતાના ભક્તનાં કર્મોને ક્ષમા કરી દે છે જેથી હવે પછી તેને કર્મભોગ રહેતો નથી. જો રાજા ક્ષમા કરી શકે તો રાજાનોય રાજા પરમેશ્વર કેમ ક્ષમા ન કરી શકે? આ ક્ષમાવાદ છે.

કર્મના અવશ્યભોક્તવ્યવાદ વિના દંઢ અહિંસા સ્થિર ન થઈ શકે. પણ દંઢ અહિંસા સ્થિર થયા પછી યુદ્ધ જેવાં ઘોર હિંસાકર્મો કરી શકાય નહિ. કદાચ કરે તો અધૂરાપણાથી કરે જે પરાજય જ આપે. પરાજય એટલે આત્મહિંસા, આશ્રિત હિંસા, મહાહિંસા જ થઈ જાય.

જ્ઞાનનો મહિમા બતાવે છે.

ન હિ જ્ઞાનેન સદૃશં પવિત્રમિહ વિદ્યતે

તત્ સ્વયં યોગસંસિદ્ધઃ કાલેનાત્મનિ વિન્દતિ॥૩૮॥

આ લોકમાં જ્ઞાનથી વધુ પવિત્ર કોઈ તત્ત્વ નથી. તે જ્ઞાન સમય જતાં આપોઆપ પોતાનામાં જ પ્રગટ થતું હોય છે.

આ શ્લોક બહુ મહત્ત્વનો છે. તેમાં ચાર મુદ્દાનું સ્પષ્ટીકરણ થયું છે:

(1) જ્ઞાનથી વધુ કશું પવિત્ર નથી. અર્થાત્ જ્ઞાન જ સર્વોચ્ચ પવિત્ર છે.

(2) જ્ઞાન લાંબા સમયની સાધના પછી પ્રાપ્ત થાય છે.

(3) જ્ઞાન સ્વયં પોતાનામાં જ પ્રગટે છે.

(4) તે યોગ સંસિદ્ધ એટલે ઈશ્વરના યોગથી સિદ્ધ થાય છે, જેને ભક્તિયોગ કહેવાય છે.

જે પુંયથી રક્ષા કરે તેને પવિત્ર કહેવાય. પુંય એટલે પરુ-પાય-મળ-મૂત્ર-કફ વગેરે. આ બધાં તત્ત્વો અસ્વચ્છતા અને દુર્ગંધ ફેલાવનારાં છે. તે જ્યાં હોય ત્યાં ઊભા રહેવું પણ ગમે નહિ. લોકોને ન ગમે તો ભગવાનને તો ગમે જ ક્યાંથી? એથી આપણે મંદિર, જળ, આસન, વસ્ત્રો વગેરે એકદમ સ્વચ્છ રાખીએ છીએ. સ્વચ્છ જળથી અભિષેક થાય, ગટરના જળથી અભિષેક ન થાય. આ બધી બાહ્ય અસ્વચ્છતા થઈ. પણ ખરી અસ્વચ્છતા ‘પાપ’ છે. પાપી કદી સ્વચ્છ ન હોય, અર્થાત્ પવિત્ર ન હોય. પાપનિવૃત્તિ જ ખરી પવિત્રતા છે. જ્ઞાન જ એક એવો અગ્નિ છે જે બધાં પાપોને બાળી નાખે છે. ગમેતેવી ગંદકી હોય તોપણ જો બોઇલરમાં ઝીંકી દેવાય તો બળીને ખાખ થઈ જાય.. પણ બોઇલરની આગ પ્રચંડ હોવી જોઈએ. સૂર્ય માત્ર પ્રકાશ જ નથી આપતો, તે વિશ્વભરની ગંદકી પણ સાફ કરે છે. જ્યાં સૂર્યનો પ્રકાશ

જતો નથી ત્યાં આપોઆપ રોગોના બેક્ટેરિયા વધી જાય છે. આ જીવાણુઓ ગંદકી પેદા કરે છે. તેનો સફાયો સૂર્ય કરે છે. આવી જ રીતે જ્ઞાનરૂપી સૂર્યનો ઉદય થતાં જ પાપવૃત્તિનું નિવારણ થઈ જાય છે. તેથી પવિત્રતા આવે છે. નિષ્પાપ જીવન પવિત્ર છે. જે કોઈની હાથ નથી લેતો, ત્રાસ નથી ફેલાવતો પણ લોકોની આંતરડી ઠારે છે, પુણ્ય કાર્યો કરે છે તે પવિત્ર છે. પવિત્રતાથી પ્રસન્નતા પ્રાપ્ત થાય છે.

પવિત્રતા: 1. સ્થાનિક, 2. આર્થિક, 3. શારીરિક, 4. માનસિક અને 5. બૌદ્ધિક હોય છે.

1. શારીરિક પવિત્રતા

શરીરમળમૂત્ર, પ્રસ્રવેદ, લીંટ વગેરે દ્વારા વારંવાર ગંધાતું થઈ જાય છે તેથી તેને વારંવાર સ્વચ્છ કરવું જરૂરી છે. તેવું ન કરનારાઓને મ્લેચ્છ—ગંદા કહેવાય છે. તેમનાથી લોકો દૂર ભાગે છે. શરીર જળથી પવિત્ર થાય છે.

2. સ્થાનિક પવિત્રતા

જે સ્થાનો—ભૂમિ—સ્વચ્છ રહે છે અને જ્યાં પુણ્યકાર્યો તથા ભજન-સાધના થતી રહે છે તે સ્થાનો પવિત્ર છે.

3. આર્થિક પવિત્રતા

ખરી પવિત્રતા ધનની હોય છે. જે ધન, ન્યાય—નીતિ અને હક્કનું મેળવ્યું હોય તે પવિત્ર છે. જે ધન અન્યાય-અનીતિ અને હરામનું મેળવ્યું હોય છે તે અપવિત્ર છે. બધી પવિત્રતામાં સૌથી મોટી પવિત્રતા ધનની છે.

“सर्वेषां हि शौचानामर्थं शौचो बलीयान्”

4. માનસિક પવિત્રતા

મનની પવિત્રતા ઈશ્વરનામસ્મરણથી થાય છે. જેમજેમ સાધક નામસ્મરણ કરતો જાય છે તેમતેમ તેનું મન મલિન વિચારોથી મુક્ત થતું જાય છે. મલિન વિચારો જ મનની અપવિત્રતા છે. શુદ્ધ વિચારો જ મનની નિર્મળતા છે.

5. બુદ્ધિની પવિત્રતા

બુદ્ધિની પવિત્રતા પણ પ્રભુસ્મરણ અને સત્સંગથી થાય છે. સાધક જેમજેમ પ્રભુસ્મરણ—જાપ વધારે છે અને સાચો સત્સંગ કરે છે તેમતેમ બુદ્ધિ નિર્મળ થતી જાય છે. બુદ્ધિની પવિત્રતા એ જ જ્ઞાન છે. જ્ઞાન પવિત્ર છે, કારણ કે પૂરા જીવનને પવિત્ર કરે છે.

કાલેન

આ પવિત્રતા લાંબા કાળે પ્રાપ્ત થતી હોય છે. લાંબો સમય ધીરજ રાખીને તન્મયતાપૂર્વક ઉપાસના કરતો રહે તેને આવું જ્ઞાન પ્રાપ્ત થતું હોય છે. જે ઉતાવળિયા છે અથવા જે ચપટી વગાડતાં જ સાક્ષાત્કાર કરાવી દેવાનો દાવો કરતા ફરે છે, તે ધૂર્તલોકો છે. તેમનાથી બચવું જોઈએ.

આત્મનિ

પોતે જ પોતાનામાં પ્રાપ્ત કરે છે. જ્ઞાન અંદરથી ઉદ્ભવતી વસ્તુ છે, બહારથી આવતી કે થોથવાતી વસ્તુ નથી.

યોગસંસિદ્ધ:

યોગથી સિદ્ધ થનારો અહીં યોગ એટલે જીવાત્મા અને પરમાત્માનો યોગ, જે ઉપાસનાથી થાય છે તો “ભક્તિર્જ્ઞાનાય કલયતે.” અર્થાત્ ભક્તિ પોતે જ જ્ઞાનરૂપમાં પરિણત થઈ જાય છે. આ સ્વયંભૂ જ્ઞાન છે, પુસ્તકિયું નહિ.

આવું જ્ઞાન કોને પ્રાપ્ત થાય છે?

શ્રદ્ધાવાન્ લભતે જ્ઞાનં તત્પરઃ સંયતેન્દ્રિયઃ।

જ્ઞાનં લબ્ધ્વા પરાં શાન્તિમચિરેણાધિગચ્છતિ॥૩૭॥

જે તત્પર છે અને સંયતેન્દ્રિય છે તેવો શ્રદ્ધાવાન સાધક જ્ઞાનને પ્રાપ્ત કરે છે. જ્ઞાન પ્રાપ્ત થયા પછી તે પરાશાંતિને પ્રાપ્ત થાય છે.

શ્રદ્ધાવાન

ધર્મ અને અધ્યાત્મનો મૂળાધાર શ્રદ્ધા છે. શ્રદ્ધા વિના આ ક્ષેત્રનું ખેડાણ શક્ય જ નથી. કોરા તાર્કિકો આ ક્ષેત્રમાં પ્રવેશ જ ન કરી શકે. શ્રદ્ધા અધ્યાત્મની માતા છે. બાળકની માફક તે સાધકનું રક્ષણ કરે છે. શ્રદ્ધા સૌથી મોટું ઐશ્વર્ય છે. ધનથી દરિદ્ર પણ શ્રદ્ધાથી સંપન્ન વ્યક્તિ ધનવાન કરતાં પણ ઘણી મહાન છે. શ્રદ્ધા હૃદયનો ગુણ છે, મસ્તિષ્કનો નહિ. મસ્તિષ્કથી તેને પોષણ મળવું જોઈએ. શ્રદ્ધાને

પોષણ આપનારી બુદ્ધિને પ્રજ્ઞા કહેવાય છે. શ્રદ્ધાની આગળ જ્યારે દૃઢ શબ્દ લાગે ત્યારે તે દૃઢ શ્રદ્ધા એટલે કે નિષ્ઠા થાય છે. જે હયમયાવવા છતાં હયમયે નહિ, ડગે નહિ તેને નિષ્ઠા કહેવાય. આવી શ્રદ્ધાવાન વ્યક્તિ જ્ઞાનને પ્રાપ્ત કરે છે.

પણ શ્રદ્ધાનાં બીજાં ત્રણ રૂપ છે: અશ્રદ્ધા, કુશ્રદ્ધા અને અંધશ્રદ્ધા. આ ત્રણે ત્યાજ્ય ગણાવાં જોઈએ.

અશ્રદ્ધા

પોતાનાથી કર્મ, શક્તિ, સામર્થ્યમાં શ્રેષ્ઠ હોય અને પવિત્ર હોય તેમાં વ્યક્તિને શ્રદ્ધા થતી હોય છે. પણ જે માણસ એવું માને કે મારાથી કોઈ શ્રેષ્ઠ જ નથી, હું જ સર્વોચ્ચ શ્રેષ્ઠ છું અને પવિત્રતા જેવી કોઈ વસ્તુ નથી—આવા લોકો અશ્રદ્ધાળુ હોય છે. તેમને માટે કોઈ પૂજ્ય હોતો જ નથી. તેથી તે વંદન પણ નથી કરતા. પૂજ્ય હોય તો વંદન થાય ને?

કુશ્રદ્ધા

શ્રદ્ધા છે પણ ખોટી જગ્યાએ છે. આ ખોટી જગ્યાઓ ત્રણ છે: 1. કુશાસ્ત્ર, 2. કુદેવ અને 3. કુગુરુ.

ગિંધા રસ્તે દોરનારાં શાસ્ત્રો કુશાસ્ત્ર છે. ખોટી પ્રેરણા આપનારા કુદેવ છે અને તન-મન-ધનનું શોષણ કરીને ખાડામાં નાખનારા કુગુરુઓ છે. આ ત્રણેનો ત્યાગ કરવો જોઈએ.

અંધશ્રદ્ધા

શ્રદ્ધા પુરુષાર્થવિરોધી નથી હોતી, બલકે તે તેની સમર્થક હોય છે, પણ અંધશ્રદ્ધા પુરુષાર્થ અને બુદ્ધિ બન્નેની વિરોધી હોય છે. ઈશ્વરને રાજી કરવા, જીભ કાપવી, માથું કાપવું, બલિદાન આપવાં એ અંધશ્રદ્ધા છે. દોરા-ધાગા, તાવીજો, ભૂત-ભૂવા વગેરે અંધશ્રદ્ધા છે. અમુક કર્મકાંડોથી ધનવાન થવાય, શત્રુનાશ થાય, વશીકરણ થાય વગેરે અંધશ્રદ્ધા છે. કાશીમાં કરવત લેવાથી, પ્રયાગમાં વડ ઉપરથી કૂદી મરવાથી કે પુરીમાં જગન્નાથજીના રથ નીચે કચડાઈ મરવાથી મોક્ષ મળે છે તે અંધશ્રદ્ધા છે. આવી અનેક વિવેકબુદ્ધિ-વિરોધી, વ્યક્તિ અને પ્રજાને હાનિ કરનારી શ્રદ્ધાને અંધશ્રદ્ધા કહી શકાય.

કરન્સી હોય તો તેની ડુપ્લીકેટ નોટો પણ હોય, પણ તેથી કાંઈ કરન્સીનો અસ્વીકાર ન કરી શકાય. એમ શ્રદ્ધા હોય, એ રીતે અંધશ્રદ્ધા વગેરે રહેવાનાં, પણ તેથી શ્રદ્ધાનો અસ્વીકાર ન કરી શકાય. નકલ હંમેશાં સમર્થની જ થાય. દુર્બળની નકલ ન હોય.

તો, આવો સાચો શ્રદ્ધાવાન છે તે જ્ઞાનને પ્રાપ્ત કરી શકે.

અને કોઈ અશ્રદ્ધાવાન હોય તો?

અજ્ઞાશ્રદ્ધાનશ્ચ સંશયાત્મા વિનશ્યતિ

નાયં લોકોઽસ્તિ ન પરો ન સુખં સંશયાત્મનઃ॥40॥

અજ્ઞાની, શ્રદ્ધાવિહીન તથા સંશયાત્માનો વિનાશ થાય છે. સંશયાત્મા માટે આ લોકની સફળતા નથી હોતી તેમ જ પરલોકની સફળતા પણ નથી હોતી.

જે લોકો અજ્ઞાની છે અર્થાત્ જ્ઞાનની ઉપાસના કરી જ નથી તેવા તથા જે શ્રદ્ધાવિહીન છે તેવા સંશય કરનારા લોકોનું પતન થાય છે. અર્થાત્ કાર્યસિદ્ધિ થતી નથી.

સંશયાત્મા:

સાધ્ય અને સાધન બન્નેમાં અથવા બેમાંથી કોઈ એકમાં અસ્તિ-નાસ્તિ એવો વિકલ્પ કરવો તે સંશય છે. જે સાધ્ય કે સાધન બન્નેને નકારે છે તે અશ્રદ્ધાળુ છે. પણ સ્વીકારવા છતાં હશે કે કેમ? થશે કે કેમ?—એવા સંશય કરે છે તે સંશયાત્મા છે. તેવા લોકોનું દૃઢ મનોબળ નથી હોતું, તેથી તે કદી પણ સિદ્ધિ પ્રાપ્ત કરી શકતા નથી.

સાધનામાં દૃઢ મનોબળ જરૂરી છે. દૃઢ મનોબળ દૃઢ શ્રદ્ધાથી આવતું હોય છે. શ્રદ્ધાના અભાવમાં અથવા મંદ શ્રદ્ધામાં સંશયો થયા કરતા હોય છે. માનો કે ‘ઈશ્વર’ કદાચ હોય, કદાચ ન પણ હોય એવા સંશય, “ઈશ્વરભક્તિ” કદાચ આ સાધન કામ કરે ન પણ કરે, આવા વિકલ્પો રહેતા હોય તેવો માણસ સિદ્ધિ પ્રાપ્ત કરી શકતો નથી.

આ શ્લોકમાં એક સરસ સૂક્તિ છે: “સંશયાત્મા વિનશ્યતિ” અર્થાત્ સંશય કરનારો વિનષ્ટ થઈ જાય છે.

વ્યાવહારિક જગતમાં પણ પતિ-પત્ની અથવા કોઈ અન્ય મતે ચારિત્રિક શંકા-કુશંકા થયા કરતી હોય છે. શંકા-કુશંકા તેને કહેવાય. કશા

આધાર વિના માત્ર સાંભળેલી વાતોથી નિર્ણય કરી લેવો તે શંકા છે. ખાસ કરીને ચરિત્રની બાબતમાં આવા નિર્ણયો ભયંકર વિનાશક થઈ જતા હોય છે. તેથી ધીરજ રાખીને પુખ્ત પ્રમાણ પ્રાપ્ત કરવાં જોઈએ. ઉતાવળ ન કરાય. માત્ર શંકાના આધારે આક્ષેપો કરનારા ઘણી વાર નિર્દોષ લોકોને પણ બરબાદ કરી નાખતા હોય છે.

આવા લોકોને આ લોકની સુખ-સિદ્ધિ મળતાં નથી, કારણ કે જીવન વિશ્વાસથી ચાલતું હોય છે. શંકાશીલ સ્વભાવવાળો માણસ કોઈના ઉપર વિશ્વાસ રાખતો નથી. તે પ્રત્યેકને શંકાની દૃષ્ટિથી જુએ છે. તેથી તેનું કોઈ આત્મીયજન હોતું નથી. આત્મીયજન વિના આ લોક સફળ રહેતો નથી.

આવી જ રીતે જે લોકો શ્રદ્ધાહીન સંશયાત્મા હોય છે તેમનો પરલોક પણ સફળ રહેતો નથી, કારણ કે તે પરલોકને માનતા જ નથી હોતા. આવા લોકો બન્ને લોકમાં નિષ્ફળ રહેતા હોય છે.

યોગસંન્યસ્તકર્માણં જ્ઞાનસંચિન્નસંશયમ્

આત્મવન્તં ન કર્માણિ નિબધ્નન્તિ ધનંજય॥41॥

હે ધનંજય, યોગ અને સંન્યસ્ત દ્વારા જે કર્મો કરે છે ને જેમના જ્ઞાનરૂપી તલવારથી સંશયો કપાઈ ગયા છે તેવા આત્મામાં સ્થિર થયા છે તે જ્ઞાની પુરુષને કર્મો બાંધતાં નથી.

અહીં ‘ધનંજય’, અર્જુનનું સંબોધન છે. જે ધનને જીતે તે ધનંજય. જ્યારે ધનની જરૂર હતી ત્યારે અર્જુન યુદ્ધ કરીને ધન જીતી લાવેલો તેથી તેનું નામ ધનંજય પડ્યું છે. જે સાધક કર્મયોગનાં ફળોનો સંન્યાસ એટલે ત્યાગ કરે છે.

જ્ઞાનસંચિન્નસંશયમ્

જેના સંશયો જ્ઞાન દ્વારા ચિન્ન થઈ ગયા છે તે.

ભિદ્યતે હૃદયગ્રંથી ચિદ્યન્તે સર્વસંશયાઃ

ક્ષીયન્તે ચાસ્ય કર્માણિ તસ્મિન્ દૃષ્ટે પરાવરેત્—શ્રુતિ

અર્થાત્ જેને પરમેશ્વરનો સાક્ષાત્કાર થઈ જાય છે તેવા જ્ઞાનીભક્તના હૃદયની બધી ગાંઠોનું ભેદન થઈ જાય છે, અર્થાત્ ગાંઠો ઉકેલાઈ જાય છે અને બધા સંશયો કપાઈ જાય છે. તેનાં બધાં કર્મો ક્ષીણ થઈ જાય છે. પરમેશ્વરનાં દર્શન થવાથી આવી સ્થિતિ પ્રાપ્ત થાય છે.

આત્મવન્ત

આત્મામાં જ સ્થિર થયેલો સ્વસ્થ, બાહ્ય જગતમાં ભટકતો ન હોય તેવો, તેને કર્મો બાંધી શકતાં નથી.

અધ્યાયના છેલ્લા શ્લોકમાં ઉપસંહાર કરે છે.

તસ્માદજ્ઞાનસંભૂતં હૃત્સ્થં જ્ઞાનાસિનાત્મનઃ

છિત્ત્વૈનં સંશયં યોગમાતિષ્ઠોત્તિષ્ઠ ભારત॥42॥

હે ભારત, માટે અજ્ઞાનથી ઉત્પન્ન થયેલા હૃદયમાં રહેનારા સંશયને જ્ઞાનરૂપી તલવારથી કાપી નાખીને ઊઠ, ઊભો થા અને કર્મયોગનું અનુસરણ કર, અર્થાત્ યુદ્ધ કર.

હે પ્રકાશના પૂજારી, ઊઠ, ઊભો થા, જે સંશયથી તું કર્મયોગ ત્યાગી બેઠો છે—શસ્ત્રત્યાગ એ કર્મત્યાગ જ કહેવાય—તે સંશયને જ્ઞાનરૂપી તલવારથી કાપી નાખ, કારણ કે આ સંશય, અજ્ઞાનમાંથી ઉત્પન્ન થયો છે. અજ્ઞાનનો નાશ જ્ઞાનથી જ થાય. મેં તને આ અધ્યાયમાં જ્ઞાનની વાતો કહી છે તે જ્ઞાન વડે સંશયને કાપી નાખીને તારું કર્તવ્ય કર્મ જે યુદ્ધ છે તેમાં આરૂઢ થઈ જા, અર્થાત્ યુદ્ધ કર.

અહીં જ્ઞાનકર્મસંન્યાસયોગ નામનો ચોથો અધ્યાય પૂર્ણ થાય છે.

અધ્યાય—૫ કર્મસંન્યાસયોગ

યુદ્ધનાં ઘોર કર્મોથી વિચલિત થઈને અર્જુને શસ્ત્રત્યાગ કરી દીધો અને આવી ઘોર હિંસા કરવી તેના કરતાં સંન્યસ્ત ધારણ કરીને ભિક્ષાટન કરીને જીવન જીવવું સારું, તેવી ઇચ્છા વ્યક્ત કરી હતી. તેના સમાધાન માટે ચોથો અધ્યાય ‘જ્ઞાનકર્મસંન્યાસયોગ’ લખાયો. અને છેલ્લે ‘યુદ્ધ કર’ તેવો ફલિતાર્થ કહ્યો. હવે ફરીથી આ પાંચમો અધ્યાય ‘કર્મસંન્યાસયોગ’ રચાઈ રહ્યો છે. ગીતામાં અનેક વાર સંન્યાસ શબ્દની વ્યાખ્યા કરવામાં આવી છે. આ અધ્યાયના પ્રારંભમાં પણ સંન્યાસની સ્પષ્ટ વ્યાખ્યા કરવામાં આવી રહી છે. અધ્યાયનો પ્રારંભ ત્રીજા અધ્યાયની માફક અર્જુનથી કરવામાં આવી રહ્યો છે અને એની શંકાને પ્રસ્તુત કરવામાં આવી છે.

અર્જુન ઉવાચ:

સંન્યાસં કર્મણાં કૃષ્ણ પુનર્યોગં ચ શંસસિ

યચ્છ્રેય એતયોરેકં તન્મે બ્રૂહિ સુનિશ્ચિતમ્॥૧॥

હે કૃષ્ણ, એક વાર તમે કર્મોના ત્યાગની વાત કરો છો અને બીજી વાર પાછા કર્મયોગની પ્રસંશા કરો છો આ બંનેમાંથી ખરેખર જે કલ્યાણકારી હોય તે નિશ્ચિત કરીને મને કહો.

શ્રી ભગવાનુવાચ:

સંન્યાસઃ કર્મયોગશ્ચ નિઃશ્રેયસકરાવુભૌ

તયોસ્તુ કર્મસંન્યાસાત્ કર્મયોગોવિશિષ્યતે॥૨॥

સંન્યાસ અને કર્મયોગ બન્ને નિઃશ્રેયસ્કર છે. તોપણ આ બન્નેમાં કર્મનો સંન્યાસ કરવો તેના કરતાં કર્મયોગ કરવો વધુ હિતકારી છે. જીવનમાં આ સારું કે પેલું સારું એમ પસંદગીનાં બે ક્ષેત્રોમાંથી એકાદની પસંદગી કરવાનો પ્રસંગ આવતો હોય છે. સારા અને નબળામાંથી કોઈ એકની પસંદગી અઘરી નથી હોતી, પણ જ્યાં બન્ને સારાં હોય ત્યારે પસંદગી કરવી અઘરી થઈ પડતી હોય છે. ગીતા સાધનોની પસંદગીમાં ઉદાર છે, કારણ કે તે સાંપ્રદાયિક નથી. સાંપ્રદાયિકતા ઉદાર નથી હોતી. તેનું ચોકડું નક્કી જ હોય છે. તે ચોકડા બહારનું તત્ત્વ સ્વીકારી શકતી નથી. પણ ગીતા સંપ્રદાય-મુક્ત હોવાથી ઘણી વિશાળતા દાખવે છે—સાધનો અને સાધ્ય બન્નેની.

અહીં બે માર્ગ છે: પ્રથમ છે—સંન્યાસ. સંન્યાસ એટલે કર્મસંન્યાસ, કર્મત્યાગ અને બીજો છે કર્મયોગ, અર્થાત્ અનાસક્તિથી કર્તવ્યકર્મો કરતા રહેવું તે. ત્યારે આ બે માર્ગોનું પ્રચલન વિશેષ હતું. લોકો કર્મો છોડીને—કર્તવ્ય છોડીને મોક્ષ માટે ત્યાગી થઈ જતા. એવું મનાવવામાં આવતું કે કર્મ જ બંધનરૂપ છે, તેનાથી જ જન્મ-મરણનું ચક્કર ચાલે છે. તે હોય ત્યાં સુધી મોક્ષ મળી શકે નહિ. તેથી સાધકો કર્મત્યાગ કરી બેસતા. આવા કર્મત્યાગને સંન્યાસ કહેવાતો! આ માર્ગમાં ટોળાં વધી જતાં કારણ કે કશું કરવાનું નહિ. કોઈ જવાબદારી નહિ. માત્ર ભિક્ષા કરો અને વિચરતા રહો.

બીજો માર્ગ કર્મયોગનો હતો. આ માર્ગમાં કર્તવ્યકર્મો તો જરૂર કરવાનાં, તેનો ત્યાગ હોય જ નહિ. પણ તે અનાસક્તિથી, ફળેચ્છા વિના કરવાનાં, ઈશ્વરપ્રીત્યર્થે કરવાનાં. તો કર્મો બંધનરૂપ થાય નહિ. ભગવાન આ બીજા માર્ગને વધુ હિતકારી માને છે પણ પહેલાંનો નિષેધ

કરતા નથી તેમ જ તેની નિંદા પણ કરતા નથી. બન્ને સારા છે પણ વધુ કલ્યાણકારી તો કર્મયોગ જ છે.

હવે સંન્યાસ અને સંન્યાસીની વ્યાખ્યા કરે છે.

શ્લોક: સ નિત્યસંન્યાસી યો ન દ્વેષ્ટિ ન કાંક્ષતિ।

નિર્દ્વન્દ્વો હિ મહાબાહો સુખં બન્ધાત્ પ્રમુચ્યતે॥૩॥

હે મહાબાહો, તેને તું નિત્ય સંન્યાસી જાણ જે કોઈનો દ્વેષ કરતો નથી તેમ જ કોઈની પાસેથી કશી માગણી કરતો નથી. જે નિર્દ્વન્દ્વ છે તે બંધનોથી સુખપૂર્વક છૂટી જાય છે.

મૂળ પ્રશ્ન બંધનોથી છૂટવાનો છે. બંધનો કર્મોથી થતાં હોય છે, એટલે મુમુક્ષુઓ કર્મત્યાગી ને સંન્યાસી થઈ જતા હોય છે. ગીતા ગુણલક્ષી સંન્યાસ માને છે, માત્ર બાહ્યાચારને સંન્યાસ માનતી નથી. આ શ્લોકમાં ત્રણ ગુણો સંન્યાસીના બતાવ્યા છે. જે કોઈનો દ્વેષ ન કરે તથા કોઈની પાસેથી યાચના—અપેક્ષા ન રાખે તથા જે નિર્દ્વન્દ્વ હોય તેને નિત્યસંન્યાસી જાણ. આ ત્રણ ગુણલક્ષી સંન્યાસી છે.

ન દ્વેષ્ટિ

દ્વેષનું મૂળ ઈર્ષ્યા છે. ઈર્ષ્યાનું મૂળ સ્પર્ધા છે. જ્યાં સ્પર્ધા હોય અર્થાત્ સમાનમાર્ગમાં આગળ નીકળી જનાર સાથે સહજ રીતે સ્પર્ધા થઈ જતી હોય છે. રેસકોર્સના ઘોડા આગળ નીકળી જવાની સ્પર્ધામાં દોડતા હોય છે. આપણે સૌ પણ પોતપોતાના ક્ષેત્રમાં પોતાના સ્પર્ધકોથી આગળ નીકળી જવા મથતા હોઈએ છીએ. જ્યારે સફળતા નથી મળતી અને આપણા દેખતાંદેખતાં સાથેનો ઘોડો—સ્પર્ધક આગળ નીકળી જાય છે ત્યારે તેની ઈર્ષ્યા થાય છે. તેમાંથી દ્વેષ થાય છે. દ્વેષમાંથી ઘૃણા—તિરસ્કાર થાય છે. ઘૃણાનું પ્રતિબિંબ ઘૃણાથી પડે છે, જેમાંથી નિંદા અને વેરઝેર વધે છે. અંતે યુદ્ધ—ઝઘડા થાય છે. પણ જે સંન્યાસી છે તે કદી પણ કોઈની સ્પર્ધા કરતો નથી. તે પોતાની ચાલે ચાલે છે. કોઈ આગળ નીકળતું હોય તો ભલે નીકળે, તેને અભિનંદન.

“મારો કશો વિરોધ નથી. બધાં ક્ષેત્રોમાં હું જ સર્વોચ્ચ હોઉં તેવું બને નહિ. મારા માટે જે ઈશ-નિર્ધારિત સીમા છે તે મને સ્વીકાર્ય છે.” આવું સમજનાર સંન્યાસી કદી કોઈનો દ્વેષ કરતો નથી. અથવા કહો કે જે આવો દ્વેષ નથી કરતો તે સંન્યાસી છે. ખરેખર તો આગળ વધારનાર માટે પણ તે મંગળકામના કરતો રહે છે. તેની સાથે મૈત્રીભાવ રાખે છે તે સંન્યાસી છે.

ન કાંક્ષતિ

કાંક્ષા એટલે ઇચ્છા. માણસને સારુંસારું મેળવવાની ઇચ્છા થયા કરતી હોય છે. આવી ઇચ્છા પૂરી કરવા માટે તે પુરુષાર્થત્યાગી હોય તો યાચક થઈ જતો હોય છે. યાચક સંન્યાસી ન હોય. ગીતા કહે છે કે “ન કાંક્ષતિ”— કશું માગતો નથી. જે લોકો માગતા ફરે છે, ઉઘરાણાં કરતા ફરે છે તે સંન્યાસી નથી તેવું ગીતા માને છે. જે સહજપ્રાપ્તિમાં સંતુષ્ટ રહે તે સંન્યાસી છે.

આકાંક્ષા બે પ્રકારની હોય છે: 1. સગવડો મેળવવાની અને 2. અગવડો દૂર કરવાની. સગવડો ધનથી મળતી હોય છે એટલે સૌ ધન મેળવવા ફાંફાં મારતા રહે છે. ખરો સંન્યાસી સગવડ-રાગી નથી હોતો તેમ જ સગવડ-ત્યાગી પણ નથી હોતો. સગવડ-રાગ, વ્યક્તિને સગવડોનો દાસ બનાવી દે છે અને સગવડોનો કોઈ અંત નથી. તેથી જે સહજપ્રાપ્ત છે તેમાં જ સંતુષ્ટ થઈ જનાર આકાંક્ષા વિનાનો હોઈ શકે છે. હઠપૂર્વક સગવડોનો ત્યાગ, સગવડોને લાત મારવી તે ત્યાગ નહિ, તિરસ્કાર છે. તિરસ્કાર સુખ-શાંતિ ન આપે, અશાંતિ આપે. આવા હઠી-ત્યાગીઓ પણ અંદરઅંદર ઘૃણા કરતા હોય છે, કારણ કે તેમણે સાચો ત્યાગ કર્યો જ નથી.

સૌથી મોટી અગવડ વિરોધીઓ અને વૈરીઓની હોય છે. તેમને દૂર કરવાની આકાંક્ષા પ્રબળ થઈ જાય ત્યારે જો પોતાનું સામર્થ્ય ન હોય તો, સમર્થનું શરણું લઈને, ષડ્યંત્રો રચીને પણ શત્રુનાશ માટે આકાંક્ષા રાખતો હોય છે. સગવડની આકાંક્ષા કરતાં આ આકાંક્ષા વધુ પ્રબળ હોય છે. તેથી ગીતા કહે છે કે ‘ન દ્વેષ્ટિ, ન કાંક્ષતિ’ અર્થાત્ કશી અપેક્ષા રાખતો નથી.

નિર્દ્વન્દ્વો

દ્વન્દ્વ એટલે વિરોધી જોડકાં. જેમકે રાગ-દ્વેષ, હાનિ-લાભ, જય-પરાજય વગેરે. આવાં દ્વન્દ્વો જીવનમાં અવારનવાર આવતાં જ રહે છે. સંન્યાસી આ બન્નેમાં સમભાવ રાખી શકે છે તેથી તે નિર્દ્વન્દ્વ કહેવાય છે.

આ ત્રણ ગુણો જેનામાં હોય તેને સંન્યાસી કહેવાય. આવો સંન્યાસી કર્મબંધનોથી સરળતાપૂર્વક મુક્ત થઈ શકે છે.

જ્ઞાનમાર્ગ અને કર્મમાર્ગની એકતા બતાવે છે.

સાંખ્યયોગૌ પૃથગ્બાલાઃ પ્રવદન્તિ ન પંડિતાઃ।

એકમધ્યાસ્થિતઃ સમ્યગુભયોર્વિન્દતે ફલમ્॥4॥

સાંખ્ય અને યોગ ભિન્નભિન્ન છે તેવું મંદબુદ્ધિવાળા લોકો બોલે છે, જ્ઞાની પંડિતો કદી નહિ. આ બન્ને માર્ગમાંથી કોઈપણ એક માર્ગનું અનુસરણ કરવામાં આવે તો બન્નેથી થતાં ફળ પ્રાપ્ત કરી શકાય છે.

આ શ્લોકમાં સાધનભેદ કરનારને ‘બાલાઃ’ અર્થાત્ મંદબુદ્ધિ કહ્યા છે. બાળકની માફક તે પણ પોતપોતાના માર્ગની હઠ કરતા હોય છે. આને માર્ગરાગ કહેવાય છે. રાગ કદી દ્વેષ વિનાનો નથી હોતો, તેથી તેવો સાધક બીજા માર્ગો પ્રત્યે દ્વેષ કરતો થઈ જાય છે. પણ જેને બન્ને—બધા માર્ગોમાં એકતા જ દેખાય છે તે માર્ગરાગી કે માર્ગદ્વેષી થતો નથી. તે જ ખરા પંડિત છે. પેલા તો અનાડી બાળકો છે. ગીતા કહે છે કે સાંખ્ય અથવા યોગ બન્નેમાંથી કોઈપણ એકની સાધના કરે છે તે બન્નેનાં ફળ પ્રાપ્ત કરે છે. અહીં ફળ છે; કર્મબંધનથી મુક્તિ અને મોક્ષ.

પુનરાવર્તન કરીને એ જ વાત દઢ કરે છે.

યત્ સાંખ્યૈઃ પ્રાપ્યતે સ્થાનં તદ્ યોગૈરપિ ગમ્યતે।

એકં સાંખ્યં ચ યોગં ચ યઃ પશ્યતિ સ પશ્યતિ॥5॥

જે સ્થાન સાંખ્ય(જ્ઞાન)યોગથી પ્રાપ્ત થાય છે તે જ સ્થાન યોગ (કર્મયોગ) દ્વારા પણ પ્રાપ્ત થાય છે. જે સાંખ્ય અને યોગને એક જ સમજે છે તે જ ખરું સમજે છે.

ગીતા સમન્વયવાદી છે. તે જ્ઞાનયોગ અને કર્મયોગ બન્નેને સ્વીકારે છે અને બન્નેનાં સરખાં પરિણામ માને છે. જો પરિણામ સરખાં જ હોય તો માર્ગભેદ શા માટે? તેનું કારણ સામર્થ્ય અને રુચિ છે. બધાનું સામર્થ્ય એકસરખું હોતું નથી તેમ જ બધાની રુચિ પણ એકસરખી હોતી નથી. કેટલાક લોકો બુદ્ધિપ્રધાન જીવન જીવતા હોય છે, તેમના માટે જ્ઞાનયોગ બરાબર કહેવાય; તો કેટલાક કૃતિપ્રધાન જીવન જીવતા હોય છે, તેમના માટે કર્મયોગ યોગ્ય કહેવાય, તો કેટલાકના માટે હૃદય-લાગણીની પ્રધાનતા હોય છે, તેમના માટે ભક્તિયોગ સારો થઈ શકે. આ ત્રિવેણી આગળ જતાં એક જ સમુદ્રમાં જઈને ભળે છે. બધા યોગની દિશા ભગવાન તરફ છે. કોઈ યોગ ભગવાનથી વિરુદ્ધ દિશામાં જતો નથી તેથી બધામાં એકતા બતાવી છે.

તેમ છતાં જ્ઞાનમાર્ગ કરતાં કર્મયોગીને વધુ સરળતા રહે છે તેવું બતાવે છે.

સંન્યાસસ્તુ મહાબાહો, દુઃખમાપ્તુમયોગતઃ।

યોગયુક્તો મુનિર્બ્રહ્મ ન ચિરેણાધિગચ્છતિ॥6॥

હે મહાબાહો, જે કર્મત્યાગી સાંખ્યમાર્ગી સંન્યાસ છે તે તો સાધનાકાળમાં સાધકને દુઃખી કરે છે, પણ જે કર્મયોગી મુનિ કર્મમાર્ગથી સાધના કરે છે તે જલદી બ્રહ્મની પ્રાપ્તિ કરી લે છે.

ફળની એકરૂપતા હોવા છતાં, સાધનની સરળતા અને ક્લિષ્ટતા રહેતી હોય છે. સાંખ્યમાર્ગમાં સમજણની વિશેષતા રહેતી હોય છે. સમજણ બુદ્ધિનો વિષય છે. તાર્કિક બુદ્ધિ જલદી સ્થિર થતી નથી તેથી સાધનામાં સાતત્ય રહેતું નથી. આ કારણે તે કલેશદાયી માર્ગ બની જાય છે, જ્યારે કર્મયોગમાં કૃતિની પ્રધાનતા રહે છે, જેમાં મન આપોઆપ લાગી જાય છે. કર્મ કરવા કરતાં કર્મનો ત્યાગ કરી અવરોધદશા ભોગવવીએ અઘરું કાર્ય છે. તેથી જ્ઞાનમાર્ગ કરતાં કર્મમાર્ગને અપેક્ષાકૃત સરળ અને શીઘ્રફળદાતા બતાવ્યો છે.

આ શ્લોકમાં સાધકને ‘મુનિ’ કહ્યો છે, જેનો અર્થ થાય છે “મનનાત્ મુનિઃ” અર્થાત્ જે મનન કરે તેને મુનિ કહેવાય. મનન તત્ત્વનું, પરમેશ્વરનું, આત્મકલ્યાણ અને લોકકલ્યાણનું હોય.

તત્ત્વમનન

મોટા ભાગના પદાર્થો પ્રત્યક્ષ છે પણ પદાર્થોનાં સૂક્ષ્મ કારણો પ્રત્યક્ષ નથી. જે છે, પણ અપ્રત્યક્ષ છે તેનું મનન કરીને તેનું જ્ઞાન પ્રાપ્ત કરે તેને મુનિ કહેવાય. ત્યારે આજના જેવી પ્રયોગશાળાઓ ન હતી તેથી પ્રતિભાના જોરે તત્ત્વનિર્ણય થતો. જે લોકોની પ્રતિભા આ જ કામમાં રોકાયેલી રહેતી, તે સતત મનન કરીને પદાર્થોના મૂળ સુધી પહોંચવાના પ્રયત્નો કરતા. તેવા લોકોને તત્ત્વવેત્તા, જ્ઞાની પુરુષ, મુનિ કહેવાતા. જો મન તત્ત્વનું મનન નહિ કરે તો વિષયોનું મનન તો કરવાનું જ. વિષયોનું મનન કરવાથી મન વિષયી થાય છે. તેને તેમ થતું રોકવા માટે

તત્ત્વનું મનન કરવા રોકવું જોઈએ. જે લોકો પ્રયોગશાળાઓમાં ગહન પ્રયોગો કરતા હોય છે તે લોકોનું મન ચંચળ નથી હોતું, આપોઆપ એકાગ્ર થઈ જાય છે. આવું જ મુનિઓનું પણ કહેવાય.

મુનિ શબ્દનો એક બીજો અર્થ પણ છે.

“મન્તારો વેદશાસ્ત્ર તત્ત્વગંતારો મુનયઃ”—જે મનન કરીને વેદશાસ્ત્રના તત્ત્વને પ્રાપ્ત કરે છે તે મુનિ છે. પ્રતિભાને પ્રતિભાના કાર્યમાં રોકવામાં આવે તો પ્રતિભા સમૃદ્ધ થાય છે. પ્રતિભાને નિષ્ક્રિયતામાં રોકી દેવાય તો પ્રતિભા મંદ પડી જાય છે.

આવો મુનિ યોગયુક્ત થાય તો જલદી બ્રહ્મની પ્રાપ્તિ કરી શકે છે.

પણ કર્મયોગમાં લાગેલો મુનિ, કર્મમાં લિપ્ત થઈ જશે તેનું શું? જવાબ આપે છે.

યોગયુક્તો વિશુદ્ધાત્મા વિજિતાત્મા જિતેન્દ્રિયઃ।

સર્વભૂતાત્મભૂતાત્મા કુર્વન્નપિ ન લિપ્યતે॥7॥

જે કર્મયોગથી યુક્ત છે, વિશુદ્ધાત્મા છે, જિતેન્દ્રિય છે, બધાં પ્રાણીઓ પ્રત્યે આત્મીયતા રાખનારો છે તે કુકાર્યો કરતો હોવા છતાં પણ કાર્યોથી લિપ્ત થતો નથી.

યોગયુક્તો

અક્તિ જ્યારે કર્મ કરે છે ત્યારે કાં તો ઇચ્છાયુક્ત હોય છે કાં પછી વાસનાયુક્ત હોય છે. આવી દશામાં કરેલાં કર્મો તેને લેપાયમાન કરે છે. પણ તે જ જ્યારે યોગયુક્ત થઈને કરે છે ત્યારે લેપાયમાન થતો નથી. યોગયુક્ત એટલે આસક્તિ વિનાનો, ફળેચ્છા વિનાનો.

વિશુદ્ધાત્મા

જીવાત્મા અશુદ્ધ અને વિશુદ્ધ એમ બે દશાઓ ભોગવતો હોય છે. જીવાત્મા અશુદ્ધ ત્યારે થતો હોય છે જ્યારે તે પાપો કરતો હોય છે. પાપ પોતે જ અશુદ્ધ છે તેથી તે જીવાત્માને અશુદ્ધ કરે છે. અશુદ્ધાત્મા, અશાંતિ ભોગવે છે. પાપ અને શાંતિ સાથે ન રહી શકે. નિષ્પાપ જીવન જ શાંતિનું પાત્ર થઈ શકે. પાપમુક્ત જીવાત્મા પછી પુણ્યકાર્યો અને પ્રભુસ્મરણ કરતો રહે તો તે શુદ્ધ થાય છે અને શુદ્ધિનું રક્ષણ કરે છે. આવો વિશુદ્ધાત્મા.

વિજિતાત્મા

મનને જીતનારો. મનને જીતવું એટલે તેની દુરિચ્છાઓને વશ ન થવું તે અથવા તેને દુરિચ્છા કરતું રોકવું તે. મનમાં સતત સદિચ્છા અને દુરિચ્છાના પરપોટા થયા જ કરતા હોય છે. તેમાં દુરિચ્છાની પ્રબળતા હોય છે. નામસ્મરણ અને સત્સંગ દ્વારા આવી દુરિચ્છાઓ ઓછી કરી શકાય છે. સદિચ્છા એ દુરિચ્છાને જીતવાની મુખ્ય તલવાર છે. જે લોકોનું સારું વાચન, સજ્જનોની સોબત અને નામસ્મરણ થયા કરતું હોય છે તેમનું મન દુરિચ્છાઓથી ઘણા અંશે બચી જતું હોય છે. આનાથી ઊલટું કરનારા દુરિચ્છાથી બચી શકતા નથી.

જિતેન્દ્રિય

ઇન્દ્રિયોને જીતનારો. ઇન્દ્રિયોને જીતવાનો અર્થ ઇન્દ્રિયોને મારી નાખવી તેવો નથી. તેનો અર્થ છે: અનર્થકારી વિષયો તરફ જતી રોકવી તે. અનિષ્ટકારી વિષયોનો નિર્ણય વિવેકબુદ્ધિથી થતો હોય છે. બધાં જ વ્યસનો અનિષ્ટકારી છે. પરનારી, પરપુરુષ, પરધન આ બધું અનિષ્ટકારી છે. આવા બધાથી જે પોતાની ઇન્દ્રિયોને રોકી શકે છે તે જિતેન્દ્રિય છે.

સર્વભૂતાત્મ-ભૂતાત્મા

બધાં પ્રાણીઓમાં પોતાના આત્માને માનનારો. અર્થાત્ જેવું સુખદુઃખ મને થાય છે તેવું સૌને થાય છે તેવું માનીને પ્રાણીમાત્ર પ્રત્યે દયા રાખનારો, દયાળુ. જે દયાળુ હોય તે જ સંત હોય. દયા વિનાના બીજા હજાર ગુણ હોય તોપણ તે સંત ન થઈ શકે. દયા ઈશ્વરીય ગુણ છે. દયાળુ વ્યક્તિમાં ધર્મ અને અધ્યાત્મ મૂર્તિમંત રૂપ ધારણ કરે છે.

આવો સાધક ‘કુર્વન્નપિ’—કાર્યો કરતો હોવા છતાં કાર્યોથી લેપાયમાન થતો નથી આવું ગીતા માને છે.

વાતને વધુ સ્પષ્ટ કરે છે.

નૈવ કિંચિત્ કરોમીતિ યુક્તો મન્યેત તત્ત્વવિત્।

પશ્યન્શૃણ્વન્સ્પૃશન્ જિઘ્રન્ અશ્નન્ ગચ્છન્ સ્વપન્ શ્વસન્॥8॥

પ્રલપન્ વિસૃજન્, ગૃહ્ણન્ ઉન્મિષન્ નિમિષન્નપિ।

ઇન્દ્રિયાણીન્દ્રિયાર્થેષુ વર્તન્ત ઇતિ ધારયન્॥9॥

આ બન્ને શ્લોકોમાં ક્રિયાઓ બતાવી છે: 1. જોતો છતાં, 2. સાંભળતો છતાં, 3. સ્પર્શ કરતો છતાં, 4. સૂંઘતો છતાં, 5. આહાર લેતો છતાં, 6. ચાલતો છતાં, 7. બોલતો છતાં, 8. મળ-મૂત્રાદિ ત્યાગતો છતાં, 9. ગૃહણ કરતો છતાં, 10. ઉન્મેષ કરતો છતાં, 11. નિર્મેષ કરતો છતાં, ઊંઘતો છતાં વગેરે. શરીરમાં જ્ઞાનેન્દ્રિયો તથા કર્મેન્દ્રિયોથી થનારી જુદીજુદી ક્રિયાઓ કરતો હોવા છતાં આ બધી ક્રિયાઓ ઇન્દ્રિયો પોતાના અર્થોમાં કરી રહી છે તેવી ધારણા કરે છે, અર્થાત્ આ બધું સહજ રીતે થઈ રહ્યું છે તેવી ધારણા કરે છે. વધુ સ્પષ્ટતા કરે છે.

બ્રહ્મણ્યાધાય કર્મણિ, સગં ત્યક્ત્વા કરોતિ યઃ।

લિપ્યતે ન સ પાપેન પન્નપત્રમિવાંભસા॥10॥

જે પુરુષ, આસક્તિ છોડીને, કર્મોને બ્રહ્મમાં અર્પિત કરીને કર્મો કરે છે તે પાપોથી લેપાયમાન થતો નથી. જેમકે જળમાં રહેલું કમળ જળથી લેપાયમાન થતું નથી.

પન્નપત્રમિવાંભસા

જેમ કમળ જળમાં રહેવા છતાં જળથી લેપાયમાન થતું નથી તેમ સાધક પણ સંસારરૂપી જળમાં રહેવા છતાં સંસારથી લેપાયમાન થતો નથી.

અહીં બે-ત્રણ મુદ્દા ધ્યાન આપવા જેવા છે: 1. જળથી કમળનું અસ્તિત્વ અને જીવન છે, તેથી જળ એ કમળનું દુશ્મન નથી, તેમ સંસારથી જ જીવાત્માનું જીવન છે, સંસાર તેનો દુશ્મન નથી. સંસારત્યાગ કે સંસારનાશ નહિ, સંસાર-સુધાર લક્ષ્ય હોવું જોઈએ. જળ વિના જીવન જ નથી તેમ સંસાર વિના ધર્મ કે અધ્યાત્મ નથી. માટે સંસારત્યાગ કે સંસારનાશ નહિ પણ સંસારસુધાર જ મુખ્ય વસ્તુ હોવી જોઈએ. જો જળ જ ન હોય તો કમળ ક્યાં રહે? એમ જો સંસાર જ ન હોય તો જીવન ક્યાં રહે? કમળને જળમાંથી જીવન મળે છે તેનાથી તે ચમકે છે, ખીલે છે અને રૂપાળું દેખાય છે. કમળ તળાવની શોભા વધારે છે, તળાવને બગાડતું નથી, તેવી જ રીતે સાચું અધ્યાત્મ સંસારની શોભા વધારે, સંસારને બગાડે નહિ. જીવાત્મા અને જગત એકબીજાનાં પોષક છે, બાધક નથી. જીવાત્માથી જગત રૂપાળું દેખાવું જોઈએ, કારણ કે જગત તેને જીવન આપે છે.

આ શ્લોકનો હેતુ એટલો જ છે કે જળ ડૂબવા માટે પણ હોઈ શકે છે, તેમ જગત—સંસાર પણ જીવાત્માને ડુબાડનાર બની શકે છે, જો તેને કમળની માફક તરતાં ન આવડે તો. તરતાં શીખવું એ જ આધ્યાત્મિકતા છે. જો કમળ જળનો ત્યાગ કરીને રણમાં ચાલ્યું જાય તો કેવી દશા થાય? સુકાઈને બળી જાય. તેવી જ રીતે જો જીવાત્મા જગત ત્યાગીને અર્થાત્ સંસાર ત્યાગીને દૂર કોઈ અરણ્યમાં ચાલ્યો જાય તો તેની પણ આવી જ દશા થાય. એટલે ત્યાગ નહિ સુધારનું મહત્ત્વ છે. ત્યાગ ખરો પણ દુર્ગુણોનો, દુષ્ટત્યોનો, દુર્ભાવનાઓનો ત્યાગ. ગૃહત્યાગ, પત્નીત્યાગ, વસ્ત્રત્યાગ તો કમળના જળત્યાગ જેવો કહેવાય. જળ વિના તરશો ક્યાં? જ્યાં ડૂબવાનું હોય છે, ત્યાં જ તરવાનું પણ હોય છે. જ્યાં ડૂબવાનું હોતું જ નથી ત્યાં તરવાની મહત્તા જ શી?

કર્મયોગીઓ કેમ કર્મ કરે છે?

કાયેન મનસા બુદ્ધ્યા કેવલૈરિન્દ્રિયૈરપિ।

યોગિનઃ કર્મ કુર્વન્તિ સંગં ત્યક્ત્વાત્મશુદ્ધયૈ॥11॥

કર્મયોગીઓ મન, બુદ્ધિ અને માત્ર ઇન્દ્રિયો દ્વારા અનાસક્તભાવથી પોતાની આત્મશુદ્ધિ માટે કર્મો કરતા હોય છે.

જીવનમાં શુદ્ધિ જરૂરી છે. દેહશુદ્ધિ, ગેહશુદ્ધિ, વ્યવહારશુદ્ધિ, અન્નશુદ્ધિ, અર્થશુદ્ધિ, દષ્ટિશુદ્ધિ, ભોગશુદ્ધિ અને છેવટે આત્મશુદ્ધિ—આ બધી શુદ્ધિઓ મળીને જીવનને શુદ્ધ બનાવે છે. ટૂંકમાં 1. દેહશુદ્ધિ જળથી, સ્નાનથી થાય છે, તેથી જળ પવિત્ર છે. અશુદ્ધને શુદ્ધ કરે તે પવિત્ર કહેવાય. સ્નાન કરવું એ પાપ નથી, પુણ્ય છે, કારણ કે મલિનતાથી મુક્તિ અપાવે છે. અઘોરીપણાનો આદર્શ ન હોય.

2. ગેહશુદ્ધિ—કચરા-પોતાં વગેરે દ્વારા થાય છે. કચરા-પોતાં કરીને ઘરને ચોખ્ખું રાખવું એ પાપ નથી પુણ્ય છે, કારણ કે સ્વચ્છ ઘરમાં લક્ષ્મીનો વાસ રહે છે. મલિનતાથી લક્ષ્મી દૂર ભાગે છે. આખા ગામમાં ફરીફરીને જોજો, જે મહોલ્લા મલિન-ગંદા-સૂગ ચઢે તેવા હશે તે

દરિદ્ર પણ હશે જ. તેથી ગેહશુદ્ધિ જરૂરી છે.

3. વ્યવહારશુદ્ધિ—જીવન વ્યવહારથી ચાલતું હોય છે. વ્યવહાર વિના જીવનની શક્યતા જ નથી. આ વ્યવહાર 1. પ્રકૃતિ સાથે, 2. સ્વજનો સાથે, 3. વિજનો સાથે, 4. લોકો સાથે અને 5. પશુ-પક્ષીઓ સાથેનો હોય છે.

પ્રકૃતિ

પ્રકૃતિ સાથેનો વ્યવહાર પર્યાવરણનો રક્ષક હોવો જોઈએ. પ્રકૃતિ જીવન આપે છે. પ્રકૃતિને જિવાડીને આપણે જીવવાના છીએ તેથી પર્યાવરણની રક્ષા થાય તેવો વ્યવહાર પ્રકૃતિ સાથે કરવો હિતાવહ છે.

સ્વજનો

જે તમારા માટે જીવ બાળે, સુખ-દુઃખમાં સાથ આપે, તમે તરછોડો તોપણ જે તમને ન તરછોડે તે તમારું સ્વજન છે. જેને આવું સ્વજન મળ્યું છે તેને જ જીવન મળ્યું છે. સ્વજન વિનાનું જીવન અનાથ જીવન છે. સ્વજનો સાથે તો વ્યવહાર લાગણીના તંતુથી બંધાયેલો હોય છે. આ લાગણીતંતુને જતનપૂર્વક સાચવો તો જ સચવાય છે. લાગણીના તંતુ તોડી નાખવા તે કૂરતા છે. લાગણીશીલ સદ્ગુણી પત્નીનો ત્યાગ, માતા-પિતા વગેરેનો ત્યાગ એ કૂરતા જ કહેવાય. આવું ન કરાય. લાગણીનો જવાબ લાગણીથી અપાય, નિર્દયતાથી નહિ. સ્વજનો સાચવ્યાં તેણે જીવન સાચવ્યું. બધાં સ્વજનો ડુબાડનારા નથી હોતા. તારનારા પણ હોય છે. તારનારાને તો સાચવો! જે ડુબાડનારા હોય તેમને તમે તારો ને! તમે તો તારનારા જ હશો ને?

3. વિજનો એટલે વિરોધીજનો. તમારા નાનામોટા વિરોધીઓ તો રહેવાના જ. આ વિરોધીઓ તમારા વિજનો છે. તેમની સાથે તમારો વ્યવહાર ખેલદિલીભર્યો, ખાનદાનીભર્યો, મદાનગીભર્યો હોય તો તમે મહાન છો.

4. લોકવ્યવહાર—સૌએ લોકો વચ્ચે જ રહેવાનું હોય છે. ગૃહત્યાગ કરી શકાય, પણ લોકત્યાગ કરી શકાય નહિ. લોકો લોકોની રીતે જીવતા હોય છે. લોકોના સામૂહિક જીવનને લોકપ્રવાહ કહેવાય છે. તેમાં બધું જ સારું નથી હોતું તેમ જ બધું જ ખરાબ પણ નથી હોતું. નદીના બે કિનારાની માફક સારા-નરસા વચ્ચે તમારે જીવવાનું છે. જો તમે નરસો કિનારો જ જોયા કરશો તો તમને લોકઘૃણા થઈ જશે. જેનું પ્રતિબિંબ લોકો પણ ઘૃણાથી જ પાડશે. તમને લોકો જીવવા નહિ દે. અને લોકોને ત્યાગીને જશો ક્યાં? એટલે લોકત્યાગ નહિ લોકચાહ પ્રાપ્ત કરો. આ રહ્યો તેનો ઉપાય.

તુલસી ઈસ સંસારમેં ભાતભાતકે લોગ

સબસે હિલમિલ ચાલીએ નદીનાવ સંજોગ.

કબીરા તેરી ઝોંપડી ગલકઢોં કે પાસ

કરેગા સો પાયેગા ક્યોં ફિર ઉદાસ... ?

નરસો નહિ, સારો કિનારો જુઓ, લોકો સારા દેખાશે. જે ન જોઈ શકાય તેવું હોય ત્યાં મૌન સેવો, ઉપેક્ષા કરો. બધામાં ડખલ ન કરો, બધી બાબતમાં દોઢડાઢ્યા ન થાઓ. બસ લોકવ્યવહાર ઠીક કરો, લોકસમૂહની લાગણીનો આદર કરો. કદાચ તેમાં સત્ય હોય, કદાચ ન હોય તોપણ વગરજોતું માથું ન મારો.

તમારે સાધના કરવી છે. ઝઘડા નથી કરવા.

5. અન્નશુદ્ધિ અથવા આહારશુદ્ધિ—આહાર મહત્ત્વની વસ્તુ છે. તમારું અન્ન પાપાન્ન તો નથી ને? લોકોને પીડીને, પડાવીને, લૂંટીને, છળકપટ અને વિશ્વાસઘાત કરીને, લાંચરુશવત, ભેળસેળ, કાળાબજાર કરીને વગરહક્કનું અન્ન તો નથી ને? જો છે તો તે અન્નશુદ્ધિ ન કહેવાય. પોતાના હક્કનું, ન્યાય-નીતિનું જ અન્ન ખાઈશ તેવો દઢ આગ્રહ રાખનારો અન્નશુદ્ધિ અથવા આહારશુદ્ધિનું તેજ પ્રાપ્ત કરે છે.

6. આવી જ અર્થશુદ્ધિ છે. ધન ધોવાથી ધન શુદ્ધ નથી થતું પણ નિષ્પાપ—હક્કનું ધન મેળવવાથી ધન શુદ્ધ થાય છે. પાપના ધનને જે લાત મારી શકે છે તે જ ખરો ત્યાગી છે. તેને વંદન હો.

7. દષ્ટિશુદ્ધિ—આંખમાં પાપ છે અને પુણ્ય પણ છે. જ્યારે લંપટ વ્યક્તિ પરનારી કે પરપુરુષને તાકીતાકીને જુએ છે ત્યારે તેની દષ્ટિ મલિન થાય છે. મલિન દષ્ટિવાળાની મૈત્રી ન હોય. તેને ઘરમાં પણ ન બોલાવાય. તે તમારું ઘર ઉજ્જડ કરી નાખશે. જરૂર જ હોય તો દૂરથી તેની સાથે વ્યવહાર કરાય. સજ્જનની દષ્ટિમાં નિર્મળતા હોય, અમૃત હોય. દષ્ટિપાત-માત્રથી જીવન ધન્ય થઈ જાય, કારણ કે તેની

દષ્ટિમાં શુદ્ધિ છે.

8. ભોગશુદ્ધિ—ભોગોનો સદંતર ત્યાગ ન હોય. એમ કરવાથી તો મરી જવાય. મરી જવા માટે જીવન નથી, જીવવા માટે જીવન છે. જીવનનો મૂલાધાર ભોગ છે. તેનો ત્યાગ શક્ય નથી, કદાચ હઠપૂર્વક કોઈ ત્યાગ કરે તો ભોગો જ તેને ભોગવી નાખે. અર્થાત્ મારી નાખે. ભોગોની શુદ્ધિ હોય. ભોગો ઇન્દ્રિયો દ્વારા ભોગવાતા હોય છે. પ્રત્યેક ઇન્દ્રિયને તેના શુદ્ધ ભોગો આપો. ભોગો ઔષધ થઈ જશે. આંખને ફોડો નહિ પણ આંખને શુદ્ધ દૃશ્ય જોવડાવો. શુદ્ધ દૃશ્યમાં પતિ-પત્નીનાં પરસ્પરનાં દર્શન પણ આવી જાય. સીતાજી રોજ રામનાં દર્શન કરે છે અને શ્રીરામ રોજ સીતાજીનાં દર્શન કરે છે તેથી વિકૃત દર્શનથી બચે છે. પતિ-પત્નીનાં પરસ્પરનાં દર્શન એ પાપ નથી પણ શુદ્ધ આહાર છે, નેત્રોની ધન્યતા છે. તેમાં વીતરાગીની કૂરતા નથી, કારણ કે કોઈના નિઃસાસા નથી. આમ દષ્ટિશુદ્ધિ કહેવાય.

આત્મશુદ્ધિ

જીવાત્મા સંપૂર્ણ શુદ્ધ જ છે તેવું કહેવું ઠીક નથી. તેના ઉપર કર્મોની, વાતાવરણની, વ્યવહારની વગેરેની અસર થતી જ હોય છે. આવી બધી અસરો મન ઉપર થાય છે, જીવાત્મા ઉપર નથી થતી તેવું કહેવું પણ યોગ્ય નથી. મન તો સાધન છે, સાધક નથી. પરિણામ તો જીવાત્માને જ ભોગવવાં પડ્યાં હોય છે, કારણ કે તે કર્તા તથા ભોક્તા પણ છે જ; તેથી આત્મશુદ્ધિ જરૂરી છે. “હું તો શુદ્ધ-બુદ્ધ આત્મા છું.” તેવું પોપટિયું જ્ઞાન વારંવાર રટવાથી આત્મશુદ્ધિ આવી જતી નથી. ઉપરની બધી શુદ્ધિઓ ભેગી થાય તો આત્મશુદ્ધિમાં સહાયક બને. આત્મશુદ્ધિ જપથી, તપથી, વ્રતથી, ઈશ્વરકૃપાથી થતી હોય છે. તેથી આ બધું યથાયોગ્ય કરવું હિતાવહ છે.

એટલે ગીતા કહે છે કે “યોગિનઃ કર્મ કુર્વન્તિ સંગં ત્યક્ત્વાત્મશુદ્ધયે॥”

અર્થાત્ યોગીઓ પણ આત્મશુદ્ધિ માટે અનાસક્તિથી કર્મો કરતા રહે છે. તું પણ કર્મો કર; કર્મત્યાગી ન થા.

પુનરાવર્તન કરે છે.

યુક્તઃ કર્મફલં ત્યક્ત્વા શાન્તિમાપ્નોતિ નૈષ્ઠિકીમ્।

અયુક્તઃ કામકારેણ ફલે સક્તો નિબદ્ધ્યતે॥12॥

કર્મયોગી કર્મફળનો ત્યાગ કરીને શાશ્વતી શાંતિ પ્રાપ્ત કરે છે અને અયોગી કર્મફલેચ્છાથી આસક્ત થઈને બંધનમાં પડે છે.

અહીં નૈષ્ઠિકી એટલે સ્થિર શાંતિની પ્રાપ્તિ મહત્ત્વની લાગે છે. અશાંતિ સકારણ હોય છે. અશાંતિનાં કારણો દૂર થાય એટલે શાંતિ આપોઆપ પ્રાપ્ત થાય છે. અશાંતિનાં અનેક કારણોમાં એક મહત્ત્વનું કારણ છે ‘ફળેચ્છા’, ફળની પ્રાપ્તિ ન થાય એટલે અશાંતિ થતી હોય છે. પણ જેને પ્રથમથી જ ફળાપેક્ષા નથી હોતી તેને અશાંતિ થવાનું કારણ રહેતું નથી.

જીવાત્માની સ્થિતિ સ્પષ્ટ રહે છે.

સર્વકર્માણિ મનસા સંન્યસ્યાસ્તે સુખં વશી।

નવદ્વારે પુરે દેહી નૈવ કુર્વન્ન કારયન્॥13॥

વશી—જિતેન્દ્રિય પુરુષ, બધાં કર્મોનો મનથી સંન્યાસ કરીને સુખપૂર્વક રહે છે. નવ દ્વારવાળા નગરમાં રહેનારો દેહી—જીવાત્મા, ન તો કોઈ કર્મ કરતો કે નથી કરાવતો.

જે વશમાં રહે તેને વશી કહેવાય, જે પરાધીન રહે તેને ‘પરવશ’ કહેવાય. પર એટલે શત્રુ, જે શત્રુના વશમાં રહે તેને પરવશ કહેવાય. શત્રુને આધીન રહેનાર કોઈ સુખી ન હોય, શત્રુઓ બે પ્રકારના હોય છે: 1. બાહ્ય શત્રુ અને 2. આંતર શત્રુઓ.

બાહ્ય શત્રુઓને વશમાં રહેનારા ગુલામ કહેવાય. બાહ્ય શત્રુઓને આધીન થવાનું મુખ્ય કારણ દુર્બળતા જ છે. ધર્મ વ્યક્તિ કે પ્રજાને દુર્બળ ન બનાવે અને કદાચ બનાવે તો તે ધર્મ જ ન કહેવાય. તેને ધર્માભાસ કહેવાય. ધર્મ તો શક્તિનો પર્યાય છે. જે વ્યક્તિ તથા પ્રજાને શક્તિશાળી બનાવે તેને ધર્મ કહેવાય. જુઓ, અર્જુન અત્યારે યુદ્ધમેદાનમાં બાહ્ય શત્રુ સાથે લડવા તૈયાર ઊભો છે. આ ધર્મે આપેલી ધર્મશક્તિ છે. પણ અત્યારે આપણે બાહ્ય શત્રુની ચર્ચા કરવી નથી. બીજો પ્રકાર આંતર શત્રુઓનો હોય છે. આંતર શત્રુઓ તે છે જે જીવાત્માને હાનિ પહોંચાડી સત્યાનાશ વાળી નાખે. તે ષડ્રિપુ છે કામ, ક્રોધ, મદ, મોહ, લોભ, મત્સર અને આ બધાનો વિશાળ પરિવાર. આ મિત્રો પણ છે અને શત્રુઓ પણ છે. જો જીવાત્માના વશમાં હોય તો મિત્રો છે અને એ જીવાત્મા ઉપર ચઢી બેઠા હોય અને પોતાનું ધાર્યું કરાવતા હોય તો શત્રુઓ છે. કામાદિ શત્રુઓના વશમાં જે હોય, તે પરવશ જીવ કહેવાય, તે કદી સુખી ન હોય પણ આ બધા જેના

વશમાં હોય તે જીવાત્માને વશી કહેવાય. આવો વશી પુરુષ જ સુખપૂર્વક રહી શકતો હોય છે. એટલે ગીતા કહે છે “સુખં વશી”.

આ વશી શું કરે છે? જવાબ છે: મનથી બધાં કર્મોનો સંન્યાસ—ત્યાગ કરીને “સુખમાસ્તે” સુખપૂર્વક રહે છે.

સંન્યાસ

સંન્યાસ શબ્દના બે અર્થ છે. ન્યાસ એટલે નિધિ, ખજાનો, સારી રીતે ભેગો કરેલો ન્યાસ એટલે સંન્યાસ. આ એક અર્થ થયો. બીજો અર્થ છે ન્યાસ એટલે ત્યાગ, પોતાનાં સત્તા-સંપત્તિ-ઐશ્વર્ય વગેરેનો સારી રીતે ત્યાગ કરવામાં આવે તેને સંન્યાસ કહેવાય. ત્યાગીજીવન એટલે સંન્યાસ. હવે સંન્યાસ શબ્દ રૂઢાર્થમાં પ્રયુક્ત થાય છે. ત્યાગીજીવનનો સ્વીકાર કરીને પછી જે કર્મો કરવામાં આવે તે ‘સંન્યસ્ત કર્માણિ’ કહી શકાય.

નવદ્વારે પુરે

નવ દરવાજાવાળા નગરમાં રહેનારો દેહી—જીવાત્મા. આ ઉપરથી જીવાત્મા આ દેહમાં રહે છે એટલે તે દેહી કહેવાય છે. આ દેહરૂપી નગરમાં આવવા-જવા માટે નવ દરવાજા છે. આ દ્વાર આ રીતે છે: 2 કાન, 2 આંખો, 2 નસકોરાં, 1 મુખ એમ સાત દ્વાર મુખમાં જ થયાં; પછી વાયુ-ગુદા અને ઉપસ્થ-જનનેન્દ્રિય, એમ બે દ્વાર નીચે થયાં. આ દશ દરવાજાવાળા નગરમાં રહેનારો જીવાત્મા છે તેથી તેને દેહી કહેવાય છે. દશમું દ્વાર પણ છે જેને ‘બ્રહ્મરંધ્ર’ કહેવાય છે. આ દ્વારમાંથી જીવાત્મા મૃત્યુ વખતે ઉત્ક્રમણ કરે તો તેનો મોક્ષ થાય તેવી માન્યતા છે. શરીરને પુર એટલા માટે કહ્યું છે કે એક વ્યવસ્થિત પુરમાં જે-જે વ્યવસ્થા હોય તે બધી વ્યવસ્થા આ શરીરમાં છે. તેમાં ભોજનાલયથી માંડીને નગરપાલિકા—સફાઈની વ્યવસ્થા પણ છે. આ વ્યવસ્થામાં ક્યાંય કશી ખોટ નથી. ખોટ થાય તો રોગ કહેવાય. નીરોગી શરીર સ્વર્ગ છે. તેનાથી વધારે કશું ઉત્તમ નથી. જીવાત્મા પણ શરીર દ્વારા પ્રતીત થાય છે. જ્યારે આ શરીર, રોગિષ્ઠ, મહારોગિષ્ઠ થઈ જાય ત્યારે નરક થઈ જાય છે. એટલે સ્વર્ગ અને નરક બન્ને આ શરીર છે. તેમાં રહેલો દેહી જીવાત્મા નથી તો કર્મ કરતો કે નથી કરાવતો.

“નૈવ કુર્વન્ન કારયન્” આ વાક્યનો સ્પષ્ટ અર્થ મને સમજાતો નથી, કારણ કે આગળ કહેશે કે આ જીવાત્મા જ કર્તા તથા ભોક્તા છે. તે કર્મનો જવાબદાર છે. મારી અલ્પમતિ અહીં સૈદ્ધાન્તિક મૂંઝવણ અનુભવે છે તેનો સ્વીકાર કરું છું.

આ શ્લોકના સમર્થનમાં આગળનો શ્લોક છે.

ન કર્તૃત્વં ન કર્માણિ લોકસ્ય સૃજતિ પ્રભુઃ।

ન કર્મફલસંયોગં સ્વભાવસ્તુ પ્રવર્તતે॥14॥

પ્રભુ, લોકોનાં કર્તૃત્વ તથા કર્મોને સૃજતો નથી, ન તો તે કર્મફલના સંબંધને સૃજે છે. આ બધું સ્વભાવથી થયા કરે છે.

આપણે ત્યાં અનેક દાર્શનિક વાદ છે, જેમાં એક સ્વભાવવાદ પણ છે. સ્વભાવવાદ એવું માને છે કે આ બધું આપોઆપ સ્વભાવથી જ થયા કરે છે:

“સ્વભાવસ્તુ પ્રવર્તતે”

અર્થાત્ બધું પ્રકૃતિના સ્વભાવથી થયા કરે છે. કોઈ કર્તા નથી. આ બધું સ્વયંભૂ થયા કરે છે. આવા વાદનું સમર્થન ગીતા આ શ્લોકમાં કરે છે. ગીતામાં લગભગ પ્રચલિત બધા વાદોનું સમર્થન જોવા મળે છે.

પ્રભુ:

‘પ્રકૃષ્ટેન ભવતીતિ પ્રભુઃ’ ‘ભૂ’ સત્તાર્થમાં ધાતુ છે. તેની આગળ ઉપસર્ગો મૂકો એટલે નવા નવા શબ્દો બને. જેમકે પ્રભુ, પરિભુ, પ્રતિભુ વગેરે. પ્રભુ શબ્દનો અર્થ થાય છે વિશિષ્ટ સત્તા ધરાવનારો. એનો અર્થ એ થયો કે સત્તા બે પ્રકારની હોય છે: 1. સામાન્ય અને 2. વિશિષ્ટ. સામાન્ય સત્તા તેની હોય જેનાં ઉત્પત્તિ, સ્થિતિ અને વિનાશ થતાં હોય છે. જેમકે સૂર્ય, ચંદ્ર, પૃથ્વી, ઘટ-વટ વગેરે. વિશિષ્ટ સત્તા તેની હોય જેની ઉત્પત્તિ કે વિનાશ ન થતો હોય. પરમાત્માની કોઈ કાળમાં ઉત્પત્તિ થઈ નથી તેથી તેને અનાદિ કહેવાય છે. તેમ જ કાળમાં તેનો વિનાશ પણ થવાનો નથી તેથી તે અનંત પણ છે. આમ તે ત્રણે કાળમાં એકસરખી સત્તા ધરાવે છે, તેથી તેને પ્રભુ કહેવાય છે.

જેમનો આદિ અને અંત હોય તે ભગવાન ન હોય. આદિ-અંતવાળાને ભગવાન માનવા એ બુદ્ધિનું અને શ્રદ્ધાનું દેવાળું જ કહેવાય.

પ્રભુ શબ્દનો બીજો અર્થ પણ છે. જેની સર્વોપરી સત્તા હોય તેને પ્રભુ કહેવાય. વસ્તુમાત્રની સત્તા હોય જ છે. જેમ ગંજીપાનાં પાનાંમાં દુરીથી સત્તા શરૂ થાય અને વધતીવધતી બાદશાહ સુધી પહોંચે, પછી તેના ઉપર એકલો હોય, એકલા ઉપર કોઈની સત્તા ન હોય, આવી રીતે આ બ્રહ્માંડોમાં પણ ચઢ-ઊતર સત્તાઓ સ્થાપિત કરતાંકરતાં જે સૌથી ઉપરની સત્તા હોય, જેને ‘સુપરપાવર’ કહેવાય છે તે પ્રભુ છે. અર્થાત્ સર્વસત્તાધીશ જેને ‘કર્તુ, અકર્તુ, અન્યથાકર્તુ, સમર્થઃ’ પણ કહેવાય છે તે પ્રભુ છે. તેને કોઈ અલ્લા કહે, કોઈ ગોડ કહે, કોઈ બ્રહ્મ કહે, કોઈ પરબ્રહ્મ કહે, કોઈ પરમાત્મા કહે. આવાંબધાં તેનાં જુદાંજુદાં નામો છે. મૂળમાં તે એક જ પ્રભુ છે.

આ પ્રભુ કોઈનું કર્તૃત્વ રચતો નથી, અર્થાત્ જેમ રાજા નીચેના અમલદારોને હુકમ આપે કે તમારે આ કરવું, તમારે આ કરવું વગેરે. આ પ્રભુ કોઈનાં કામોને પણ રચતો નથી. જેમકે તારું આ કર્મ છે, તારું આ કર્મ છે વગેરે. આવી જ રીતે આ પ્રભુ કર્મનાં ફળનો દાતા પણ નથી, તો પછી આ બધું થાય છે કેવી રીતે? “સ્વભાવસ્તુ પ્રવર્તતે”—આ બધું પોતપોતાના સ્વભાવથી થાય છે. જેમ કોઈ વૈજ્ઞાનિક કમ્પ્યુટરમાં પ્રોગ્રામ કરે અને બધું આપોઆપ થયા કરે તેમ પ્રભુએ પણ બ્રહ્માંડોનો પ્રોગ્રામ બનાવ્યો છે તે પ્રમાણે સૂર્ય ઊગે, આથમે, ગ્રહો-નક્ષત્રો ભ્રમણ કરે, ઋતુઓ આવે, બદલાય, પ્રાણીસૃષ્ટિ થયા કરે. જન્મ-મરણ વગેરે બધું પ્રોગ્રામ પ્રમાણે જ થયા કરે છે. એમ કહી શકાય કે બ્રહ્માંડોની સંચાલનવ્યવસ્થા ઓટો સીસ્ટમ ઉપર ચાલી રહી છે. પ્રભુ તો માત્ર દ્રષ્ટા જ છે. તે જોયા કરે છે. વાતવાતમાં રોજરોજ તે ડખલ કરતો નથી. બધું ઓટો વ્યવસ્થાથી સંચાલિત થઈ રહ્યું છે.

આ સિદ્ધાંતના સમર્થનમાં આવતો શ્લોક રચાયો છે.

નાદત્તે કસ્યચિત્પાપં ન ચૈવ સુકૃતં વિભુઃ।

અજ્ઞાનેનાવૃતં જ્ઞાનં તેન મુદ્યન્તિ જન્તવઃ॥15॥

એ પ્રભુ કોઈનાં પાપ ગ્રહણ કરતો નથી તેમ જ એ પ્રભુ કોઈનાં પુણ્ય પણ ગ્રહણ કરતો નથી. અજ્ઞાનથી જ્ઞાન ઢંકાઈ ગયું છે તેથી જંતુઓ મોહ પામી રહ્યાં છે.

કેટલીક વાર પરસ્પર વિરોધી વાતો પણ ગીતા કરે છે. જેમકે બધું કૃષ્ણાર્પણ કર, પત્રં-પુષ્પં-ફલં-તોયં વગેરે જે કાંઈ મને અર્પણ કરવામાં આવે તેને હું ગ્રહણ કરું છું. હું બધા યજ્ઞોનો ભોક્તા છું. “મામેકં શરણં વ્રજ” મારા શરણમાં આવી જા, મૃત્યુ સંસારસાગરથી હું ઉદ્ધારક છું વગેરે. નવધાભક્તિમાં બધું પ્રભુને જ અર્પણ કરવાનું હોય છે. આમ અર્પણ અને ગ્રહણની વાતો છે, જ્યારે અહીં પાપ-પુણ્યના અગ્રહણની વાતો છે. જિજ્ઞાસુને ગૂંચવાડો થવા સંભવ છે. એટલે તો શાસ્ત્રજ્ઞાનને વલોણાથી વલોવવાનો વિષય કહ્યું છે.

વિભુ:

જેમ પ્રભુ તેમ વિભુ આ બન્ને શબ્દો પરમેશ્વરની વિશેષ સત્તાના દ્યોતક છે. પણ વિભુ શબ્દનો અર્થ વ્યાપક પણ થાય છે. “વ્યાપનાત્ વિભુઃ” પરમેશ્વર સર્વવ્યાપક છે, તેથી સર્વત્ર તેની સત્તા છે. કેટલાક લોકો તેને વ્યાપક નથી માનતા કે કોઈ ધામવિશેષમાં અથવા ઉપર કોઈ સાતમા આસમાનમાં હોવાનું માને છે. આવો પરમેશ્વર કણકણમાં અણુઅણુમાં વ્યાપક નથી હોતો. વ્યાપક થવા માટે બે તત્ત્વો અનિવાર્ય છે: 1. સૂક્ષ્માતિસૂક્ષ્મ અને 2. નિરાકાર. જો આ બે તત્ત્વો ન હોય તો વ્યાપકત્વ આવી શકે નહિ. વ્યાપ્ય-વ્યાપકભાવ સ્થૂલ-સૂક્ષ્મમાં જ થઈ શકે. સોયના નાકા કરતાં દોરો સૂક્ષ્મ હોય તો જ તેમાં પરોવાઈ શકે. આમ પરમેશ્વર સૂક્ષ્મ પરમાણુ કરતાં પણ પાતળો છે તેથી તે વિભુ છે.

જે લોકો ધામવિશેષ અથવા આસમાનમાં તેનો નિવાસ માને છે તેમના પક્ષે એક બહુ મોટો દોષ આવે છે. બ્રહ્માંડો કરોડોકરોડો છે. આકાશ-ગંગાઓ કરોડોકરોડો છે. તેથી આપણે પરમેશ્વરને અનંતકોટિ બ્રહ્માંડાધિપતિ એમ કહીએ છીએ. આ અનંતકોટિ બ્રહ્માંડોમાં આપણું બ્રહ્માંડ (પૃથ્વી નહિ બ્રહ્માંડ) રાઈના દાણા બરાબર છે. તેના એક ધામમાં કે તેના કોઈ આસમાનમાં જ પ્રભુ રહેતો હોય તો બાકીનાં કરોડો બ્રહ્માંડોનું શું? ઈશ્વરને એકદેશી અને માત્ર સાકાર માનનારાઓને કરોડોકરોડો બ્રહ્માંડોની ખબર નહિ હોય. તે આપણી નાની દુનિયામાં જ રમતા હશે. જો અનંતકોટિ બ્રહ્માંડો છે તો અને જો તે બધાનો કોઈ એક જ ઈશ્વર છે તો તેને વિભુ વ્યાપક નિરાકાર માનવો જરૂરી થઈ જાય છે. તેથી ગીતા વિભુ શબ્દનો પ્રયોગ કરે છે.

જન્તવઃ

જન્તુ એટલે તુચ્છ જીવો. પ્રાણીઓ, જીવાણુઓ, જીવાત્મા વિભુ નથી, વ્યાપક નથી. તે શરીરની અંદર જ રહે છે, તેથી તેની શક્તિ બહુ જ સીમિત હોય છે. કેટલાક લોકો જીવાત્માઓને પણ વ્યાપક માને છે. પણ જીવાત્માઓ અનંત સંખ્યામાં છે. તે પણ પરમેશ્વરની માફક વ્યાપક થઈ જાય તો બન્ને શક્તિમાં કશો ભેદ ન રહે. અને એકસાથે આટલી બધી વ્યાપકતા પણ સંભવી ન શકે. સ્વર્ગનરકાદિ લોકોમાં તથા દેહધારણમાં પણ આવજા થઈ શકે નહિ. કાર્યભોગ પણ સંભવી ન શકે, કારણ કે બધા જ જીવાત્મા બધાં જ શરીરમાં હોવાથી બધાં સુખ-દુઃખ ભોગવતા થઈ જાય, એટલે ગીતા જીવાત્મા માટે જન્તુ શબ્દનો પ્રયોગ કરે છે. તે સૂક્ષ્મ અણુ જેવો જીવ પ્રત્યેક શરીરમાં ભિન્ન- ભિન્ન હોવાથી, પોતપોતાનાં સુખદુઃખ ભોગવે છે. તે અજ્ઞાનથી આવૃત થયેલા જ્ઞાનવાળો હોવાથી મોહ પામે છે.

અજ્ઞાનથી મોહ થાય તો જ્ઞાનથી શું થાય?

જ્ઞાનેન તુ તદજ્ઞાનં યેષાં નાશિતમાત્મનઃ।

તેષામાદિત્યવજ્જ્ઞાનં પ્રકાશયતિ તત્પરમ્॥16॥

જે સાધક લોકોના જ્ઞાનથી પેલું અજ્ઞાન નષ્ટ થઈ ગયું હોય તેવા જ્ઞાની પુરુષનું જ્ઞાન સૂર્યની માફક પ્રકાશી ઊઠે છે. જ્ઞાન અને અજ્ઞાન બે તત્ત્વો છે. અજ્ઞાન એટલે જ્ઞાનનો અભાવ નહિ પણ આવરણ કરનારી શક્તિ જે તત્ત્વને ઢાંકી દે છે. તત્ત્વ ઢાંકાયેલું હોય તો વ્યક્તિ તત્ત્વવેત્તા ન થઈ શકે. તત્ત્વને અનાવૃત કરનારું તત્ત્વ જ્ઞાન છે. રાત્રિના અંધકારમાં વસ્તુઓ હોવા છતાં દેખાતી નથી, ચારે તરફ અંધકાર જ દેખાય છે, પણ સૂર્યોદય થતાં જ ચારે તરફ પ્રકાશ ફેલાઈ જાય છે. આ પ્રકાશમાં બધું સ્પષ્ટ દેખાવા લાગે છે. આવી જ રીતે જેને જ્ઞાનપ્રકાશ પ્રાપ્ત થયો છે તેને પણ બધું સ્પષ્ટ દેખાવા લાગે છે. જેથી અંધકારજનિત મોહ, ભ્રમ ભાંગી જાય છે. આ તત્ત્વસાક્ષાત્કાર કહેવાય.

તો હવે આ જ્ઞાન કેવી રીતે પ્રાપ્ત થાય છે.

તદ્બુદ્ધયસ્તદાત્માનસ્તન્નિષ્ઠાસ્તત્પરાયણાઃ।

ગચ્છન્ત્યપુનરાવૃત્તિં જ્ઞાનનિર્ધૂતકલ્મષાઃ॥17॥

પ્રભુમય બુદ્ધિવાળા, પ્રભુમય આત્માવાળા, પ્રભુપરાયણ, જ્ઞાનથી દૂર કરેલાં પાપોવાળા ભક્તજનો જન્મમરણના ચક્રથી મુક્ત થઈ જતા હોય છે.

પ્રભુમય બુદ્ધિનો અર્થ છે કે જેમની વૈચારિક ભૂમિકા પ્રભુમય થઈ ગઈ છે, જેમની બુદ્ધિ તર્ક-વિતર્ક નથી કરતી તેવા, તદ્દૂપ થઈને તેમનામાં જ નિષ્ઠાવાળા થઈ ગયા છે. તેવા, તત્પરાયણા અને જ્ઞાનના દ્વારા જેમણે પાપોને ખંખેરી નાખ્યાં છે તેવા જ્ઞાની ભક્તો મોક્ષને પ્રાપ્ત કરી લેતા હોય છે.

ત્રીજી વાર પંડિત શબ્દની વ્યાખ્યા કરે છે.

વિદ્યાવિનયસંપન્ને બ્રાહ્મણે ગવિ હસ્તિનિ।

શૂનિ ચૈવ શ્વપાકે ચ પંડિતા સમદર્શિનઃ॥18॥

પંડિતો સમદર્શી હોય છે—કોના-કોનામાં? વિદ્યાવિનયથી યુક્ત બ્રાહ્મણમાં, ગાયમાં, હાથીમાં, કૂતરામાં અને ચાંડાલમાં પંડિતો સમાન દષ્ટિ રાખનારા હોય છે.

આ શ્લોકમાં “પંડિતાઃ સમદર્શિનઃ” સૂક્તિ છે. પંડિતો બધામાં સમાન દષ્ટિ રાખનારા હોય છે. સમાન દષ્ટિ માટેનાં જુદાંજુદાં પાત્રો બતાવે છે.

વિદ્યાવિનયસંપન્ન બ્રાહ્મણ

મનુષ્યોમાં સૌથી શ્રેષ્ઠ બ્રાહ્મણને માનવામાં આવ્યો છે. તે બ્રાહ્મણ પણ વિદ્યા અને વિનયથી સંપન્ન હોય, વિદ્વાન હોય. બ્રાહ્મણની શોભા તેની વિદ્વત્તામાં છે. વિદ્વતાની શોભા વિનયમાં છે. વિદ્વતા હોય અને વિનય ન હોય તો તે સુગંધ વિનાના ફૂલ જેવો બ્રાહ્મણ કહેવાય. આવા ઉચ્ચ બ્રાહ્મણમાં.

પશુઓમાં શ્રેષ્ઠ ગાય છે. એટલે ગાયમાં તથા હાથીમાં.

હવે કૂતરો અને ચાંડાલ આવ્યા, જે પશુઓમાં તથા મનુષ્યોમાં સૌથી નીચા ગણાય છે. ચાંડાલની ઓળખ શ્વપાક તરીકે આવી છે, અર્થાત્

કૃતરાના મડદાને પકાવીને ખાનારો. આ બધામાં જે સમાન દષ્ટિ રાખે તેને પંડિત કહેવાય.

અહીં એક ખાસ મુદ્દો ધ્યાનમાં લેવા જેવો છે કે ‘સમદર્શી’ કહ્યો છે, ‘સમવર્તી’ કહ્યો નથી. સમભાવથી જોવું અને સમભાવથી વર્તવું એ અલગ- અલગ વસ્તુ કહેવાય. સમભાવથી જોવાથી ઘૃણા દૂર થાય છે. પણ જો સમાન વ્યવહાર કરવા જાઓ તો અવ્યવસ્થા ઊભી થાય. માનો કે તમારે ત્યાં વિદ્યા- વિનયયુક્ત બ્રાહ્મણ આવે તો તેમને યોગ્ય આસને, આગતાસ્વાગતાથી બેસાડવાના હોય. પણ જો ચાંડાલ આવે તો તેને બ્રાહ્મણની જોડે જ બેસાડવાનો ન હોય. તેને તેને યોગ્ય આસન ઉપર બેસાડવાનો હોય. હાથીને અને ગાયને એકસરખું એક જેવું ઘાસ ન અપાય, સૌ-સૌને યોગ્ય જ અપાય. આમ આ બધાની સાથે યથાયોગ્ય વર્તન કરવાનું હોય, પણ બધાં પરમેશ્વરની જ રચના છે અને પોતે પોતાની જગ્યાએ જરૂરી છે, તેમ સમજીને સૌમાં સમાન દષ્ટિ રાખવી જોઈએ, ઘૃણા ન કરવી જોઈએ. પરસ્પરની ઘૃણાથી વ્યવહાર દૂષિત થતો હોય છે. ધર્મ ઘૃણામુક્ત હોય. ઘૃણા ફેલાવનારો ધર્મ પ્રેમ ન ફેલાવી શકે. તે કાચો પડે. કાચો ધર્મ કલ્યાણકારી ન હોય. આપણામાં કેટલાક આવી ઘૃણાથી પરસ્પર એકબીજાથી ચિડાતા હોય છે. તેમને ગીતા સમભાવ રાખવાનો બોધ આપે છે.

પંડિતો સમદર્શી હોય છે તેવી વ્યાખ્યા ઉપરના શ્લોકમાં કરી. હવે આવા સામ્યાવસ્થામાં સ્થિર થયેલા લોકોની વધુ વિગત આવે છે.

ઇહૈવ તૈર્જિતઃ સર્ગો યેષાં સામ્યે સ્થિતં મનઃ।

નિર્દોષં હિ સમે બ્રહ્મ તસ્માદ્ બ્રહ્મણિ તે સ્થિતાઃ॥19॥

જે લોકોનું મન સામ્યાવસ્થામાં સ્થિર થઈ ગયું છે તેવા જ્ઞાની પુરુષોએ તો અહીં જ આ લોકને જીતી લીધો છે. બ્રહ્મ નિર્દોષ છે, એટલે પેલા જ્ઞાનીઓ હંમેશાં એ બ્રહ્મમાં જ સ્થિર થયા હોય છે.

સામ્યાવસ્થા એટલે વિદ્વાન બ્રાહ્મણમાં, ચાંડાલમાં, કૃતરામાં, ગાય અને હાથીમાં જે સમદર્શન કરે તે. આ બધાંની લોકસ્થિતિ સરખી નથી, વિષમ છે, તેથી લોકો તેમની સાથે વિષમ વ્યવહાર કરતા હોય છે, પણ જ્ઞાની પુરુષને આ બધામાં એક નિર્દોષ બ્રહ્મનાં જ દર્શન થતાં હોવાથી તે સૌમાં બ્રહ્મદર્શન કરે છે, તેથી તે હંમેશાં પોતે પણ બ્રહ્મમાં જ સ્થિર થયેલો રહે છે.

ફરી પાછું બતાવે છે કે બ્રહ્મમાં સ્થિર થયેલો જ્ઞાની કેવો હોય.

ન પ્રહૃષ્યેત્ પ્રિયં પ્રાપ્ય નોદ્વિજેત્ પ્રાપ્ય ચાપ્રિયમ્।

સ્થિરબુદ્ધિરસંમૂઢો બ્રહ્મવિદ્ બ્રહ્મણિ સ્થિતઃ॥20॥

જે પ્રિયની પ્રાપ્તિ થવાથી હર્ષિત થતો નથી અને અપ્રિયની પ્રાપ્તિ થવાથી ઉદ્વેગ કરતો નથી—આવો સ્થિર બુદ્ધિવાળો જ્ઞાની પુરુષ બ્રહ્મવેત્તા થઈને મોહરહિત હોવાથી બ્રહ્મમાં સ્થિર થઈ જાય છે.

બ્રહ્મમાં સ્થિર થવું એટલે મનની વૃત્તિ બ્રહ્મમાં રમ્યા કરે તે. મન ચારે તરફ ભટક્યા કરે છે. મોટા ભાગે ભોગ વિષયોમાં ભટક્યા કરે છે. તેની જગ્યાએ મન જ્યારે બ્રહ્મમાં ચોટી જાય ત્યારે સમજવું કે તે સ્થિરબુદ્ધિ, મોહ-રહિત થયો છે. એટલે તે બ્રહ્મવેત્તા પણ થયો છે. હવે તેની સ્થિતિ બ્રહ્મમાં થઈ ગઈ છે.

ફરી પાછા એવા બ્રહ્મવેત્તાની વ્યાખ્યા કરે છે.

બાહ્યસ્પર્શેષ્વસક્તાત્મા વિન્દત્યાત્મનિ યત્સુખમ્।

સ બ્રહ્મયોગયુક્તાત્મા સુખમક્ષયમશ્નુતે॥21॥

આવો બ્રહ્મજ્ઞાની બાહ્ય સ્પર્શાદિ સુખોમાં અનાસક્ત હોય છે, અર્થાત્ તેવાં આકર્ષણોથી મુક્ત હોય છે. તે પોતે જ પોતાના આત્મામાં અક્ષય સુખને ભોગવતો રહે છે. ત્યારે તે બ્રહ્મયોગ યુક્તાત્મા થઈ જાય છે.

સુખ તો જોઈએ જ. બાહ્ય હોય કે આંતરસુખ હોય, પણ સુખ તો જોઈએ જ. બાહ્ય સુખો પદાર્થોના સંયોગથી પ્રાપ્ત થતાં હોય છે, તેથી લાલચુ મન ભોગપદાર્થો તરફ દોડ્યા કરતું હોય છે. પણ જો તે અંતર્મુખ થઈ શકે તો અંદર પણ સુખનો અક્ષય ઢગલો પડ્યો છે. આવા આંતરસુખને ભોગવનારને ગીતા બ્રહ્મયોગ યુક્તાત્મા કહે છે, અર્થાત્ બ્રહ્મના યોગથી યુક્ત થયેલો જ્ઞાની પુરુષ અંદરનું અક્ષયસુખ ભોગવતો રહે છે. તે સુખમાં તેને એવો આનંદ આવે છે કે બાહ્ય સુખો તરફ વૃત્તિ જતી નથી. આવો બ્રહ્મજ્ઞાની સહજ રીતે અંતર્વૃત્તિ— અંતર્મુખ થઈને આનંદ ભોગવતો રહે છે.

ગીતા પ્રકરણ બદલે છે.

યે હિ સંસ્પર્શજા ભોગો દુઃખયોનય એવ તે।

આદેન્તવન્તઃ કૌન્તેય ન તેષુ રમતે બુધઃ॥22॥

હે કુન્તીપુત્ર, જ્ઞાની પુરુષ તેને કહેવાય જે પ્રચુર ભોગમય જીવન ન જીવતા હોય, કારણ કે આ ભોગો સ્પર્શ વગેરેથી પ્રાપ્ત થાય છે, આદિ અને અંતવાળા હોય છે, ખરેખર તો દુખનાં ઘરરૂપ હોય છે. જ્ઞાની પુરુષો તેમાં રમણ કરતા નથી.

જીવન પાંચ પ્રકારનાં હોય છે: (1) પાપમય, (2) ભોગમય, (3) તપોમય, (4) જ્ઞાનમય અને (5) પ્રભુમય.

1. પાપમય જીવન

કેટલાક લોકો પાપમય જીવન જીવતા હોય છે. સવારથી સાંજ સુધી પાપ-પાપ અને પાપ કર્યા કરતા હોય છે. તેમની આજીવિકા જ પાપની હોય છે. માનો કે કોઈ કસાઈ છે, કોઈ શિકારી છે, કોઈ નિર્દોષ જીવોનો હિંસક છે. આ બધાં પ્રત્યક્ષ પાપ કહેવાય. પેટ માટે, આજીવિકા માટે લોકો આવું જીવન જીવતા હોય છે.

કેટલાક અપ્રત્યક્ષ પાપમય જીવન જીવતા હોય છે. જેમકે ભેળસેળ કરવી, ઓછું જોખવું, માલમાં છેતરપિંડી કરવી, દગાબાજી, વિશ્વાસઘાત, દેશદ્રોહ, કન્યાવિક્રય, વરવિક્રય કરવા—આવાં બધાં પાપો કરનારો માણસ પણ પાપમય જીવન જીવે છે, પણ કોઈ તેમને કસાઈ નથી કહેતું. કેટલાકની તો સામાજિક પ્રતિષ્ઠા પણ હોય છે, કારણ કે તેમનાં પાપ પરોક્ષ હોય છે. આમ પ્રત્યક્ષ કે પરોક્ષ રીતે જે લોકો પાપમય જીવન જીવતા હોય છે તે પાપી છે.

2. ભોગમય જીવન

બીજા કેટલાક ભોગોમાં ગળાડૂબ રચ્યાપચ્યા રહેતા હોય છે. વ્યસનો અને ભોગોમાં સતત બે તત્ત્વો કરવાં પડતાં હોય છે. એક તો માત્રાનો વધારો અને બીજો નવીનતા.

માત્રાને વધાર-વધાર કરો તો જ વ્યસન નશો કરે, તેમ ભોગોને પણ સતત વધારતા રહેવા પડે. ના વધારો અને અટકી જાઓ, સંતોષ કરો તો તો ધન્ય થઈ જાઓ. પણ તેવું થવું બહુ કઠિન કહેવાય. ભોગો માટે વિશેષણ વાપર્યું છે “સંસ્પર્શજા”—સ્પર્શ કરવાથી થનારા ભોગ. પોતે પોતાનો સ્પર્શ કરે તો કશી જ અસર ન થાય, પણ જો વિજાતીય સ્પર્શ થાય તો અસર થાય, ઝણઝણાટી થાય, રોમાંચ થાય. પછી તો આવા સ્પર્શ માટે પ્રયંત્ર તલપ લાગે. આવો સ્પર્શ છોડાય જ નહિ. આવા સ્પર્શ માટે ગમેતેવાં કાર્યો કરવા જીવ તૈયાર થઈ જાય. વાત આટલેથી જ ન અટકે. રોજરોજ નવાનવા સ્પર્શો જોઈએ. તેના માટે ન કરવાનું કરે. પરિણામે તે દુઃખનું મૂળ થઈ જાય. જીવનની એક સીધી લાઈન હોય છે. લાઈનેલાઈને ચાલો, તમને આબરૂ—પ્રતિષ્ઠાનું સુખ મળે. જીવનમાં સર્વોચ્ચ સુખ આબરૂનું હોય છે. આબરૂ જવાનું દુઃખ ભયંકર હોય છે, તે એટલું કે લોકો આત્મહત્યા કરી બેસતા હોય છે; પણ તે સીધી લાઈનનો ત્યાગ કરવાથી થતું હોય છે. ભોગલાલસા એટલી પ્રબળ હોય છે કે માણસ લાઈન છોડી દેતો હોય છે. તેને ભાન નથી રહેતું તેથી તે દુઃખી થાય છે. રેલ જો પાટો છોડી દે તો ઊથલી પડે, તેમ વ્યક્તિ પણ પોતાની નિર્ધારિત જીવનલાઈન છોડી દે તો તેની જીવનટ્રેન ઊથલી પડે. એટલે તેને “દુઃખયોનય” કહ્યા છે. દુઃખોનું ઉત્પત્તિસ્થાન આ ભોગો છે.

આદેન્તવન્તઃ

તે આદિ અને અંતવાળા છે. ભોગસુખ શરૂ થતાં પહેલાં વ્યક્તિને તરસાવે છે. તરસાવ્યા પછી પ્રાપ્ત થાય એટલે આદિમાં દુઃખરૂપ છે. તરસાવ્યા વિના જ ભોગો પ્રાપ્ત હોય તેને પૂરા ભોગસુખનો અનુભવ ન થાય. તરસ ન લાગી હોય તેને પાણી પીવામાં મજા ન આવે. ભૂખ જ ન લાગી હોય તેને જમવામાં રસ ન પડે. એટલે ભોગસુખ પહેલાં તેની તરસ જરૂરી છે. આ તરસ કુદરતી પણ છે અને વિકૃતિ પણ છે. સમય-સમય ઉપર ભૂખતરસ લાગવી એ કુદરતી વ્યવસ્થા છે. પણ ભૂખતરસ ન લાગી હોય તોપણ ખા-ખા કરવું એ વિકૃતિ છે. તીવ્ર ભોગલાલસા વિકૃતિ વિનાની હોતી નથી ને તેને દુઃખનું મૂળ માની છે. આવી જ રીતે ભોગો અંતવાળા પણ હોય છે. તૃપ્તિ પહેલાં જ અંત થઈ જાય તો દુઃખી થવાય. હજી અડધું જ પાણી પીધું હોય, હજી પાંચ કોળિયા જ ભોજન કર્યું હોય, ક્ષુધા શાંત ન થઈ હોય અને ભોજન પડાવી લેવાય તો દુઃખ થાય. માનો કે ક્ષુધાની પૂરી તૃપ્તિ થઈ ગઈ, પણ હવે ફરી આહાર મળવાનો નથી, રોજી ચાલી ગઈ, તોપણ દુઃખ થાય. માનો કે રોજી છે, ભોગસામગ્રી પણ છે, પણ હવે ભોગ ભોગવવાની શક્તિ નથી રહી, લિવર બગડી ગયું છે, પચતું જ નથી. હવે તો આહાર જોઈજોઈને દુઃખી થવાનું, કારણ કે ભોગશક્તિ જ નથી રહી. આમ બધી રીતે ભોગો દુઃખદાયી છે. એટલે ગીતા

કહે છે કે “ન તેષુ રમતે બુધઃ” અહીં ‘રમતે’ શબ્દ ધ્યાન આપવા જેવો છે. જ્ઞાની પુરુષો તેમાં રમતા નથી.

3. તપોમય

ત્રીજું જીવન તપોમય છે. વિશિષ્ટ લક્ષ્યની પ્રાપ્તિ માટે ભોગસુખોનો ત્યાગ કરી પ્રવૃત્તિમાં મંડ્યા રહેવું તે તપ છે. વૈજ્ઞાનિકને વિજ્ઞાનશોધ કરવી છે. સંગીતકારને સંગીત શીખવું છે. કલાકારને કલા શીખવી છે. આવું કોઈ પણ વિશિષ્ટ લક્ષ્ય પ્રાપ્ત કરવું હોય તો ભોગસુખોને કાં તો સદંતર કે પછી મોટા ભાગે છોડવાં જ પડતાં હોય છે. આ તપ કહેવાય. માનો કે વાસ્કો ડી ગામા વહાણો લઈને ભારત શોધવા નીકળ્યો. નવ મહિના સુધી તે સમુદ્રમાં ભટકતો રહ્યો. આવા સમયે તે ભોગસુખોથી વંચિત જ રહ્યો હોય. તેને ઘર યાદ આવે, પત્ની યાદ આવે તોપણ લક્ષ્ય માટે મંડ્યો રહે તે તપ કહેવાય. આને રાષ્ટ્રીય તપ કહેવાય, જેનું ફળ રાષ્ટ્રની સમૃદ્ધિમાં પ્રાપ્ત થયું કહેવાય. આપણે આવાં તપ ન કર્યાં તેથી રાષ્ટ્ર સમૃદ્ધ ન થયું. આપણે તો સમુદ્રયાત્રાને જ પાપ માન્યું. હવે દરિદ્રતા અને ગુલામી ભોગવો.

4. જ્ઞાનમય જીવન

જ્ઞાન એટલે વિદ્યા. વિદ્યાપ્રાપ્તિ માટે પણ તપ કરવું પડે. એક વિદ્યાર્થી તપસ્વી જ છે. ઇત્સંગિ, ફાદ્યાન, હુ-એન-સાંગ વગેરે તપસ્વીઓ હતા. તેમણે અપાર કષ્ટો ભોગવ્યાં હતાં. આ કષ્ટો એ તપસ્યા જ કહેવાય.

5. પ્રભુમય જીવન

કેટલાક લોકોનું જીવન પ્રભુમય હોય છે. પ્રભુભક્તિ એ તેમની સાધના હોય છે. ભક્તિ કરવાથી નથી થતી. તે આપોઆપ થાય છે. તેથી ભક્તિને પ્રગટતી માની છે. તે કોઈકોઈ મનુષ્યમાં પ્રગટતી હોય છે. જેમાં પ્રગટે તેને મીરાં-નરસિંહ, ચૈતન્ય, તુકારામ વગેરે કહેવાય. તે સારો વ્યાપારી ન થઈ શકે. તે સારો ગૃહસ્થ પણ ન થઈ શકે. તે ભક્ત થઈ શકે. તેનું જીવન પ્રભુમય થઈ ગયું છે. તેને લોકો સમજી ન શકે. તેનામાં પરાવાણી પ્રગટે, જે કોલેજોમાંથી ન પ્રગટે. તે સ્વયંભૂ: વાણી લોકોને પવિત્ર—નિર્મળ કરે. લોકો ધન્યધન્ય થઈ જાય, કારણ કે તેમનું જીવન પ્રભુમય થઈ ગયું છે.

આમ આ પાંચ પ્રકારના જીવનમાં જેમનું જીવન ભોગમય થઈ ગયું હોય તે દુઃખી થવાના જ. તેમના ભોગો કોઈ પડાવી લે તોપણ દુઃખ થાય. સારા ન મળે તોપણ દુઃખ થાય. બધાંને બધું ધાર્યા પ્રમાણે મળતું નથી હોતું, તેથી બુધપુરુષો તેમાં રમણ કરતા નથી, માત્ર વિચરણ જ કરે છે.

તો હવે કરવું શું? સુખી કોણ?

શક્તોત્તીર્હેવ યઃ સોઢું પ્રાક્ શરીરવિમોક્ષણાત્

કામક્રોધોદ્ભવં વેગં સ યુક્તઃ સ સુખી નરઃ॥23॥

શરીર છોડતાં પહેલાં જે પુરુષ કામ અને ક્રોધના વેગને સહન કરી શકે છે, તે યોગી છે અને તે જ સુખી નર છે. યોગી અને સુખીની ફરીથી વ્યાખ્યા કરે છે. દેહત્યાગ પહેલાં એટલે કે મૃત્યુ પહેલાં તેનો અર્થ એ થયો કે કામક્રોધનો વેગ છોક મૃત્યુ સુધી રહે છે. શરીર હોય અને વેગ ન હોય તેવું ભાગ્યે જ બને. જેનામાં ક્રોધ હોય તેનામાં કામ પણ હોય જ. ક્રોધ તો દેખાય છે, કામ દેખાતો નથી પણ હોય છે ખરો. આ બન્નેનો વેગ હોય છે—એવો પ્રચંડ વેગ કે ભલભલાને તાણી નાખે. કોઈ તણાય છે તો તેની નવાઈ નથી. નથી તણાતો તેની જ નવાઈ કહેવાય. આવો ન તણાનારો પુરુષ યોગી છે. ભલે તે યોગસાધના કરતો હોય કે ન કરતો હોય, તે યોગી છે, તે સુખી છે, કારણ કે વેગથી વ્યક્તિ સુખી નહિ પણ દુઃખી થતી હોય છે. દુઃખી એટલા માટે કે તેની ઇચ્છા વિરુદ્ધ વેગ તેને તાણી લઈ જાય છે. તણાવું કોઈને ગમતું નથી. તરવું ગમે છે. જે તરે તે યોગી, તે સુખી. જે તણાય તે દુઃખી. વાતનો વિસ્તાર કરે છે.

યોગન્તઃસુખોડન્તરામસ્તથાન્તર્જ્યોતિરેવ યઃ

સ યોગી બ્રહ્મનિર્વાણં બ્રહ્મભૂતોઽધિગચ્છતિ॥24॥

જે યોગી અંતરથી સુખી હોય અને અંતરમાં જ આરામ કરનારો હોય તથા અંતરમાં જ પ્રકાશવાળો હોય તેવા યોગી બ્રહ્મભૂત થઈને બ્રહ્મનિર્વાણને પ્રાપ્ત કરે છે.

અન્તઃસુખ

બાહ્ય પદાર્થોથી જે સુખ મળે છે તે બાહ્ય સુખ છે. તે સાચું છે, ખોટું નથી, પણ તેના કરતાં વધુ શ્રેષ્ઠ અંતરસુખ હોય છે. અંતરસુખ એટલે પદાર્થો વિના જ અંદરમાં સુખાનુભૂતિ થાય તે. આવું થાય છે. હા, અંતર્મુખ થવું જોઈએ. જ્યારે બાહ્ય પદાર્થો ન હોય ત્યારે આંખ મીંચીને એકાંતમાં સ્થિર થયેલી વ્યક્તિને આંતરિક સુખોની સરવાણીઓ ફૂટવા લાગતી હોય છે, તે એવી કે આંખ ઉઘાડવાનું મન ન થાય. તે અંતઃસુખ છે.

અન્તરારામઃ

જેને અંદર જ વિશ્રાન્તિ મળે છે તે અન્તરારામ કહેવાય. સંસારમાં થાક લાગતો હોય છે. પ્રવૃત્તિમાત્ર પરિશ્રમવાળી હોય છે. પરિશ્રમથી વ્યક્તિને થાક લાગતો હોય છે. થાક ઉતારવા વ્યક્તિ સ્થળ શોધે છે. વિસામામાં બેસવાથી વિશ્રાન્તિ મળે છે. પણ જેને શારીરિક નહિ પણ સાંસારિક થાક લાગ્યો હોય તેના માટે બાહ્ય વિસામો કામ ન આવે. તેને તો કોઈ સંતનો વિસામો મળે કે પછી પરમેશ્વરનો મળે. સંત તેને કહેવાય જે પરમેશ્વર તરફ વાળે અને પહોંચાડે. આવી વ્યક્તિને અંદર જ પરમાત્માની હૂંફ મળવાથી આરામ મળતો હોય છે. પરમેશ્વર તેને કહે છે કે “થાકતો-હારતો નહિ; હું અંદર બેઠેલો જ છું, તારી સાથે છું.” આશ્વાસન અને હૂંફ એ આરામ જ છે.

અંતઃજ્યોતિઃ

જ્યોતિ એટલે પ્રકાશ. અને પ્રકાશ એટલે જ્ઞાન. જ્ઞાન એ જ જ્યોતિ છે. સામાન્ય રીતે કમ્પ્યુટરમાં, લેપટોપમાં, પુસ્તકોમાં જ્ઞાન ભર્યું હોય છે. તે બાહ્યજ્ઞાન કહેવાય. પણ આ માહિતીજ્ઞાન સિવાય પણ બીજું જ્ઞાન હોય છે, જે અંતરમાં પડ્યું છે. તે જ્યારે જાગે છે, ત્યારે કુંડલિની જાગી કહેવાય છે. આવું જ્ઞાન જેને હોય તે પુસ્તકો ન ભણે તોય જ્ઞાની હોય. સ્વયંસ્ફૂર્ત, સ્વયંભૂઃ જ્ઞાન હોય તેને અન્તઃજ્યોતિઃ કહેવાય. આવો યોગી બ્રહ્મમય થઈને બ્રહ્મનિર્વાણપદને પ્રાપ્ત થાય છે, અર્થાત્ મૃત્યુ પછી મોક્ષગતિ પ્રાપ્ત કરે છે. ફરી પાછા તે કેવા હોય તે બતાવે છે.

લભન્તે બ્રહ્મનિર્વાણમૃષયઃ ક્ષીણકલ્મષાઃ।

છિન્નદ્વૈધા યતાત્માનઃ સર્વભૂતહિતે રતાઃ॥25॥

જેમનાં પાપો ક્ષીણ થઈ ગયાં છે, જેમની દ્વિધાઓ નષ્ટ થઈ ગઈ છે, જે યત્નપૂર્વકનું જીવન જીવે છે અને જે પ્રાણીમાત્રના હિતમાં રત રહે છે તેવા ઋષિઓ બ્રહ્મનિર્વાણપદને પ્રાપ્ત કરે છે.

ક્ષીણકલ્મષાઃ

કલ્મષ એટલે પાપ. જેમનાં પાપ ક્ષીણ થઈ ગયાં હોય તેવા પાપનો રંગ કાળો છે, તેથી લોકો કહે છે કે “કાળાં કામ કરનારો” ખરેખર તો પાપ-પુણ્યને કોઈ રંગ હોતો નથી, તોપણ તેની ભયાનકતા બતાવવા પાપને પાપી રાક્ષસોને કાળો રંગ આપવામાં આવ્યો છે. પાપોનો ક્ષય ત્રણ રીતે થાયઃ 1. ભોગવી લેવાથી, 2. ઈશ્વરકૃપાથી અને 3. જ્ઞાનથી. જે રીતે થતો હોય તે રીતે પણ પાપક્ષય થવો જરૂરી છે. પાપીને બ્રહ્મનિર્વાણ ન હોય.

છિન્નદ્વૈધા

સાધનાકાળમાં એક મહાશત્રુ દ્વિધારૂપી હોય છે. દ્વિધા એટલે આ ખરું કે આ ખરું? આ કરું કે આ કરું? આવી દ્વિધા સાધ્ય અને સાધન બન્ને વિષે થતી હોય છે. સાધ્ય પોતાના ઇષ્ટદેવ વિશે અથવા ઈશ્વર વિશે, હશે કે નહિ? આ સાચો કે આ સાચો? એવી સાધ્યદ્વિધા સાધકને ઈશ્વર વિશે દઢ ન થવા દે. બીજી દ્વિધા સાધન વિશે રહેતી હોય છે. આ સાધન કરું કે આ કરું? આવી દ્વિધાના કારણે સાધક વારંવાર સાધનામાર્ગ બદલ્યા કરતો હોય છે. આ બધા પ્રકારની દ્વિધાથી જે મુક્ત થયો હોય તેને છિન્નદ્વિધા કહેવાય.

યતાત્માનઃ

યત્નો કરનારો યત્ન કરે તેને યતિ કહેવાય. યત્ન એટલે સાધના. સાધનાનો ત્યાગ કદી પણ કરાય નહિ. સાધના જ સાધકને તારનારી છે. એટલે વિવેકપૂર્વક યત્ન કરનારો.

સર્વભૂતહિતે રતાઃ

હવે જે વિશેષણ લખ્યું છે તે બહુ જ મહત્ત્વનું છે. તે પ્રાણીમાત્રના હિતમાં રત રહેનારો હોય. “સર્વભૂતહિતે રતાઃ” સૂક્તિ છે. કેટલાક ત્યાગી- વીતરાગી ત્યાગ તો ધારણ કરે છે, ઘણાં દુઃખો સહન કરે છે, પણ કલ્યાણ કોઈનું કરતા નથી. કલ્યાણ એટલે માત્ર પરલોક

સુધારવાનો-ઉધારવાનો જ નહિ. એવો ઉધારનાર તો અહીં ઢગલાબંધ કરનારા નીકળ્યા છે, તેમને ‘સર્વભૂતહિતે રતાઃ’ ન કહેવાય. જે ભૂખ્યાને ભોજન આપે, તરસ્યાને પાણી આપે, રક્ષણ આપે, નિર્ભયતા આપે, રોજી-રોટી-આવાસની વ્યવસ્થા કરાવે, ઔષધિ આપે, જે જીવનના સળગતા પ્રશ્નોને ઉકેલી આપે, તે માટે ઝઝૂમવું પડે તો ઝઝૂમે—એવી સક્રિય દયા કરનારને સિર્વભૂતહિતે રતાઃ’ કહેવાય. ગીતા અહીં માનવતાવાદી અભિગમ બતાવે છે. માનવતા વિનાનો ધર્મ એ મડદું છે અને માનવતા વિનાનું અધ્યાત્મ સુગંધ વિનાનું ફૂલ છે.

ઋષયઃ

અત્યાર સુધીનાં બધાં વિશેષણો ઋષિઓ માટે આપ્યાં છે. આવા ઋષિઓ બ્રહ્મનિર્વાણને પ્રાપ્ત કરે છે.

જરા ઋષિ શબ્દને સમજવા જેવો છે. ઋષ્=ગતિ અર્થના ધાતુથી ઋષિ શબ્દ બને છે. ગતિ અર્થ ધાતુના ત્રણ અર્થો છે: 1. જ્ઞાન, 2. ગમન અને 3. પ્રાપ્તિ.

1. જે આધુનિકમાં આધુનિક જ્ઞાન ધરાવતા હોય તેને ઋષિ કહેવાય. માત્ર ભૂતકાળમાં જ જેનું જ્ઞાન સીમિત થઈ ગયું હોય તે બહુબહુ તો વિદ્વાન-પંડિત કહેવાય, ઋષિ ન કહેવાય. વૈજ્ઞાનિકો ઋષિ છે, કારણ કે તેમની પાસે નવામાં નવું, તાજામાં તાજું જ્ઞાન હોય છે.

2. જે પ્રજાને, રાષ્ટ્રને ગતિશીલ થવાની પ્રેરણા આપે તેને ઋષિ કહેવાય. જ્ઞાન અવરોધક ન હોવું જોઈએ. જો જ્ઞાન અવરોધક થઈ જાય તો ગતિ ન થાય, ગતિ ન થાય તો પ્રગતિ ન થાય, તો પ્રજા પછાત થઈ જાય. પછાત પ્રજા હંમેશાં શોષિત અને ગુલામ થઈ જાય. એટલે ઋષિઓ હંમેશાં ગતિશીલ જ્ઞાન દ્વારા પૂરી પ્રજાની ગતિ કરાવતા હોય છે.

3. જે પરમેશ્વરની પ્રાપ્તિ કરાવે અર્થાત્ શ્રેય અને પ્રેય બન્નેની પ્રાપ્તિ કરાવે તેને ઋષિ કહેવાય. શ્રેયમાર્ગ પ્રેયમાર્ગનો વિરોધી ન હોવો જોઈએ. બન્ને એકબીજાના પૂરક છે. બન્ને સાથે ચાલે છે. સંસારનાં સુખો એ પ્રેયમાર્ગ છે અને ઈશ્વરીય જીવન એ શ્રેયમાર્ગ છે. પ્રેયનો ત્યાગ કરીને શ્રેયની સાધના કરવાની જરૂર નથી. તેને પૂરક બનાવવાની જરૂર છે. સંસારનાં જે સુખો ન્યાય, નીતિ અને હક્કનાં છે તે ભોગવવાનાં. તે પાપ નથી તેમ જ બાધક પણ નથી. તેમનો ત્યાગ નથી કરવાનો. ત્યાગ તો પાપોનો, અનર્થોનો, દોષોનો કરવાનો છે. “પરસ્પરં ભાવયન્તઃ” એ ગીતાના સિદ્ધાંતને યાદ કરો. પરસ્પરના પૂરક બનો. બધું જ મંગળ છે અને બધું પૂરક છે, આવડે તો. એટલે ઋષિ તેને કહેવાય જે સંયમપૂર્વકનાં સંસારસુખો ભોગવતાં-ભોગવતાં, કર્તવ્યોમાં દઢ રહેતા અને રહેવડાવતા શ્રેયને પ્રાપ્ત કરે, પ્રેયવિરોધી શ્રેય નહિ.

આ ત્રણ તત્ત્વો જેનામાં હોય તેને ઋષિ કહેવાય. આપણો સુવર્ણયુગ એ ઋષિયુગ છે. આવા ઋષિઓ વ્યક્તિને, રાષ્ટ્રને સૌને સુખી-સમૃદ્ધ બનાવવાના કાર્યમાં હંમેશાં તત્પર રહેતા હોય છે. તે જ બ્રહ્મનિર્વાણ પ્રાપ્ત કરે છે.

આ જ વાતનું પુનરાવર્તન કરે છે.

કામકોધવિયુક્તાનાં યતીનાં યતયેતસામ્

અભિતો બ્રહ્મનિર્વાણં વર્તતે વિદિતાત્મનામ્॥26॥

જે કામકોધના પ્રભાવથી મુક્ત થયા છે, જે સાધનાશીલ છે, જેમનાં ચિત્ત સાધનામાં પરોવાયેલાં છે તેવા આત્મજ્ઞાની પુરુષો જલદી બ્રહ્મનિર્વાણ પ્રાપ્ત કરી શકતા હોય છે.

જીવન ઉપર કોનો પ્રભાવ છે? વ્યક્તિના ગુણ-દોષોમાંથી અમુક ગુણો અથવા અમુક દોષો જીવન ઉપર છવાઈ ગયા હોય છે. તેના કારણે લોકો તેને ‘કામી’, ‘કોધી’, ‘દયાળુ’, ‘માયાળુ’, ‘સંશયાળુ’ વગેરે કહેતા હોય છે. આમ જેના જીવન ઉપરથી કામકોધાદિનો પ્રભાવ ક્ષીણ થઈ ગયો છે તે.

સતત યત્નશીલ રહીને સાધના કરનારા યતિઓ, જેને આત્મજ્ઞાનમાં જિજ્ઞાસા અને રસ છે તેવા સાધકો શીઘ્ર બ્રહ્મનિર્વાણને પ્રાપ્ત કરી લેતા હોય છે.

અહીં કામાદિ પ્રભાવથી મુક્ત થવામાં સાચી સાધના જ મહત્ત્વનો સાથ આપતી હોય છે. જેમજેમ સાધના કરતા જાઓ તેમતેમ આ દુષ્પ્રભાવથી મુક્ત થતા જાઓ. સાધના વિના દુષ્પ્રભાવથી મુક્તિ ન મળે.

હવે સાધનાની ઝલક બતાવે છે કે પતિએ શું કરવું?

સ્પર્શાત્ કૃત્વા બહિર્બાહ્યાંચક્ષુષ્ઠૈવાન્તરે ભ્રુવોઃ

પ્રાણાપાનો સમૌ કૃત્વા નાસામ્યન્તરચારિણૌ॥27॥

યતેન્દ્રિયમનોબુદ્ધિર્મુનિર્મોક્ષપરાયણઃ।

વિગતેચ્છાભયકોધો યઃ સદા મુક્ત એવ સઃ॥28॥

સ્પર્શદિ બાહ્ય વિષયોને બહાર જ રાખીને, ચક્ષુઓને બન્ને ભૂકુટિઓની વચ્ચે સ્થાપીને અંતરમાં અન્તર્મુખ થનાર, પ્રાણ અને અપાનવાયુ જે નાસિકામાં ચાલનારા છે તેમને સમાન કરીને, મન-બુદ્ધિને પ્રયત્નપૂર્વક અંતર્મુખ બનાવનાર, મોક્ષપરાયણ, ઇચ્છા, ભય તથા કોધથી રહિત થયેલો મુનિ હંમેશાં મુક્ત જ છે એવું તું જાણ.

આ બે શ્લોકો આગળ આવનારા (છઠ્ઠા) અધ્યાયનું બીજ છે. સાધના કરનારો સાધક અંતર્મુખ થાય તો તે મુક્તદશાને અનુભવે તેવો ભાવ આ શ્લોકોમાં છે. તે માટે બન્ને ભૂકુટિઓની મધ્યમાં પ્રાણ અને અપાનવાયુને સ્થિર કરીને, અર્થાત્ જે જ્યાં છે તેને ત્યાં જ સ્થાપિત કરીને, નાસિકાથી ધીમેધીમે લે-મૂક કરનારો મોક્ષપરાયણ મુનિ મુક્તદશાને અનુભવે છે. પહેલાં ઉપરના શ્લોકમાં ઋષિ શબ્દ મૂક્યો હતો. હવે આ શ્લોકમાં ‘મુનિ’ શબ્દ મૂક્યો છે. આપણે ત્યાં ઋષિ-મુનિ શબ્દ પર્યાય જેવો છે. બન્ને સાથે જ બોલાય છે તેમ છતાં તેમાં થોડું અંતર પણ છે.

મુનિ

“મનનાત્ મુનિઃ” અર્થાત્ જે મનનશીલ હોય તેને મુનિ કહેવાય. બધા મનુષ્યોમાં આ ગુણ નથી હોતો, હજારોમાં કોઈ એકમાં જ હોય છે. ચિંતન-મનન કરવાથી તત્ત્વનું સ્પષ્ટીકરણ થાય છે. મનન વિના તત્ત્વવેત્તા ન થવાય. મનનો સહજ ધર્મ મનન છે, પણ તે વિષયોનું મનન સહજ રીતે કરતું રહે છે. આ તેનો સ્વભાવ છે. ખાસ કરીને જે અપ્રાપ્ત વિષયો છે અને જેને વિષે તીવ્ર પ્રાપ્તિની અપેક્ષા છે તેનું મનન કરતું રહે છે, પણ મનનું જ્યારે ઊર્ધ્વીકરણ થાય છે ત્યારે તે બ્રહ્મચિંતન કે તત્ત્વચિંતન કરતું થાય છે. બ્રહ્મચિંતન કે તત્ત્વચિંતન કરનારું મન વ્યક્તિને મુનિ બનાવે છે. આવા મુનિનાં વિશેષણો આપે છે જેથી વધુ સ્પષ્ટ થાય.

યતેન્દ્રિયમનોબુદ્ધિઃ

જેમાં મન અને બુદ્ધિ બન્ને યત્નશીલ છે અર્થાત્ તત્ત્વચિંતનમાં પરોવાયેલાં રહે છે.

મોક્ષપરાયણઃ

જે મોક્ષપરાયણ થયો છે. માણસમાં છ પરાયણતાની પ્રધાનતા જોવા મળે છે: 1. કામપરાયણ, 2. અર્થપરાયણ, 3. સ્વાર્થપરાયણ, 4. કર્તવ્ય-પરાયણ, 5. ધર્મપરાયણ અને 6. મોક્ષપરાયણ.

જે વ્યક્તિમાં જે પરાયણતાની પ્રધાનતા હોય તેનામાં તેવી પ્રવૃત્તિ જોવા મળશે. જે મોક્ષપરાયણ છે તે બંધનથી છૂટવા અને છોડાવવા પ્રયત્નશીલ રહેશે. બંધન હોય તો જ મોક્ષ હોય. બંધન જ ન હોય તો મોક્ષ ન હોય. જીવન બંધનના બે પાટા ઉપર ચાલે છે. બંધન વિનાનું જીવન શક્ય જ નથી. આ બંધનો છે: 1. કુદરતી વ્યવસ્થાનું બંધન, 2. ધર્મબંધન, 3. રાજ્યબંધન, 4. સમાજબંધન, 5. પરિવારબંધન, 6. મોહબંધન, 7. પ્રેમબંધન.

1. કુદરતી બંધન

પ્રાણીમાત્ર કુદરતી વ્યવસ્થામાં જીવે છે. શ્વાસ લેવા છોડવા ક્ષુધા, તૃષ્ણા, નિદ્રા, ભય, ચિંતા, મૈથુન વગેરે કુદરતી વ્યવસ્થા છે. તેનાથી જીવાત્મા બંધાયેલો રહીને જીવન જીવે છે.

2. ધર્મબંધન

એક ધર્મવ્યવસ્થા હોય છે. ધર્મ પાળનારા ધર્મવ્યવસ્થાનો સ્વીકાર કરીને જીવન જીવતા હોય છે. જેમકે શૌચ, સ્નાન, સંધ્યા-વંદન વગેરે. આ બંધન સ્વીકારવાથી વ્યક્તિનું કલ્યાણ થાય છે પણ આમાં વિવેકની જરૂર ખરી. જે અકલ્યાણકારી હોય તેવા ધર્મબંધનનો ત્યાગ કરવો જોઈએ. જેમકે સ્નાન જ ન કરવું, અથવા આખો દિવસ સ્નાન કર્યા કરવું, આખો દિવસ કર્તવ્યો છોડીને ભક્તિમાં બેસી રહેવું, વગર જોઈતા નિયમો કે વ્રતો રાખવાં વગેરે બંધનો કલ્યાણકારી ન હોવાથી ત્યજ દેવાં.

3. રાજ્યબંધન

રાજ્યવ્યવસ્થા એ માનવીનું રાજ્યબંધન છે. ડાબી બાજુ ચલાય, જમણી બાજુ ન ચલાય એ રાજ્યબંધન છે. તે સ્વીકારવું જોઈએ.

રાજવ્યવસ્થાનો ભંગ કરીને કોઈ બંધનમુક્ત થવા માગે તો તે અનર્થો કરી શકે છે. પણ જો રાજ્યબંધનો અન્યાયપૂર્ણ હોય તો તેનો વિરોધ કરી શકાય.

4. સમાજબંધન

પ્રત્યેક વ્યક્તિનો નાનો-મોટો સમાજ હોય છે અને પ્રત્યેક સમાજનાં ધારાધોરણો પણ હોય છે. આ ધારાધોરણોની મર્યાદામાં રહીને જીવવું તે સમાજબંધન છે. કેટલીક વાર સમાજબંધનો મંગલકારી હોય છે, તો કેટલીક વાર રૂઢિઓ બની જવાથી તે હાનિકારક પણ બની શકે છે. એટલે સમાજસુધારણાની પ્રક્રિયા સતત ચાલતી રહેવી જોઈએ.

5. પરિવારબંધન

આ બંધનથી પરસ્પરમાં બંધાયેલો રહે છે. પરસ્પરમાં બંધાયેલો પરિવાર એકબીજાને હૂંફ આપે છે, સાથ આપે છે, વ્યક્તિ મજબૂત અને દૃઢ બને છે. પરિવાર તોડવો ન જોઈએ. પરિવાર વિનાનો એકાકી માણસ અનાથ જેવો થઈ જાય છે. પરિવારનું બંધન એકબીજાની અપેક્ષાઓ પૂરી કરવાથી ટકતું હોય છે. યથાસંભવ અપેક્ષાઓ પૂરી કરવી એ ખોટું નથી. અપેક્ષા પૂરી કરનારની અપેક્ષાઓ પૂરી થતી હોય છે. પણ આમાં એટલું ધ્યાન રાખવું જરૂરી છે કે ખોટી અપેક્ષાઓ રખાય નહિ અને પૂરી પણ ન કરાય.

6. મોહબંધન

પોતાના સુખ-સ્વાર્થ માટે બાંધેલા સંબંધો મોહબંધન ઊભું કરે છે. જ્યાંથી સુખ-સ્વાર્થ સિદ્ધ થતો હોય કે થવાનો હોય તેની સાથે સજ્જડ ચોટી જવું તે મોહબંધન કહેવાય. આવાં બંધનોથી સંસાર ચાલે છે. મોહની નિવૃત્તિ થાય એટલે વ્યક્તિ મોહબંધનથી મુક્ત થાય. મોહબંધનના ત્રણ પ્રકાર છે: 1. સામેની વસ્તુ કે વ્યક્તિ પ્રત્યે તમારો મોહ, 2. સામેની વ્યક્તિનો તમારા પ્રત્યેનો મોહ અથવા 3. બન્નેનો પરસ્પરનો મોહ. સ્વસુખ પૂરું થતાં અથવા સુખની ક્ષમતા ક્ષીણ કે નષ્ટ થતાં આ મોહ ઊતરી જાય છે. કેળું ખાઈ લીધા પછી કેળાના છોતરા ઉપર મોહ રહેતો નથી. આવું જ જીવનમાં મોહબંધનનું પણ થતું હોય છે. તે ભાગ્યે જ કલ્યાણકારી હોય છે.

7. પ્રેમબંધન

પ્રેમબંધનમાં સ્વસુખ નહિ, પરસુખની પ્રધાનતા રહે છે. “તું સુખી થા, હું તને સુખી કરું”—આવી પ્રધાનતા હોય ત્યાં પ્રેમબંધન હોય. આ પણ ત્રણ પ્રકારનો હોય છે: 1. એકપક્ષી, 2. દ્વિપક્ષી અને 3. ઉભયપક્ષી.

ઉભયપક્ષી પ્રેમ જીવનને ધન્યધન્ય બનાવે છે. તે જ દૈવી બંધન કહેવાય, તેમાંથી છૂટવાનું ન હોય. તેમાં બંધાવું એ જ જીવનની ધન્યતા કે અહોભાગ્ય કહેવાય. આવાં ઉભયપક્ષી પ્રેમબંધનને કોઈ તોડે, કોઈ તોડાવે તે મહાપાપી કહેવાય. વૈરાગ્ય વાસનાથી હોય, પ્રેમથી ન હોય. પ્રેમ જ પરમાત્મા છે. શ્રીકૃષ્ણ પ્રેમસ્વરૂપ છે. પ્રેમની પ્રાપ્તિ અને પ્રભુની પ્રાપ્તિ એક જ છે. પણ હા, પ્રેમ એ મોહ ન થઈ જાય, કારણ કે બન્નેનાં રૂપરંગ એકસરખાં છે. મોક્ષમાં પણ જો પ્રેમ ન હોય તો ધૂળ નાખો તેવા મોક્ષ ઉપર. જ્યાં કૃષ્ણ છે ત્યાં પ્રેમ- સાગર છે. તે વીતરાગ તો છે, પણ વીતપ્રેમ નથી.

મોક્ષપરાયણ વ્યક્તિ પણ કલ્યાણકારી બંધનોને સ્વીકારીને જ સાધના કરતી હોય છે.

વિગતેચ્છાભયક્રોધ

આ શબ્દની વ્યાખ્યા આવી ગઈ છે તેથી પુનરાવર્તન કરતો નથી. જેની સાંસારિક ઇચ્છાઓ, ભય અને ક્રોધ વીતી ગયાં છે તે સદા મુક્ત જ છે અથવા તે મુક્ત થવાને યોગ્ય છે.

આ તો મોક્ષાર્થીની વાત થઈ, પણ તમે કેવા છો?

ભોક્તારં યજ્ઞતપસાં સર્વલોકમહેશ્વરમ્।

સુહૃદં સર્વભૂતાનાં જ્ઞાત્વા માં શાન્તિમૃચ્છતિ॥29॥

હું ભગવાન બધા યજ્ઞો અને તપોનો ભોક્તા છું, બધા લોકોનો મહેશ્વર છું. બધાં પ્રાણીઓનો સુહૃદ છું. આવું મને જાણનારો સાધક શાન્તિને પ્રાપ્ત થાય છે.

ભગવાન કર્તા પણ નથી અને ભોક્તા પણ નથી, એવી માન્યતાનું અહીં નિરાકરણ થયું છે. ભગવાન કહે છે કે “હું ભોક્તા છું (આગળ વધુ સ્પષ્ટ કરશે). યજ્ઞ અને તપ જેવાં કાર્યોનો હું સ્વીકાર કરી ભોક્તા બનું છું. બધા લોક—પૂરા બ્રહ્માંડનો હું મહેશ્વર છું.”

સુહદં

જેનું હૃદય હંમેશાં ભલું જ ઇચ્છતું રહે તે સુહદ છે. ભગવાન કહે છે કે પ્રાણીઓનો હું સુહદ છું, કારણ કે સૌનું ભલું ઇચ્છું છું.
મને આવું જાણનારો શાન્તિને પ્રાપ્ત કરે છે.

27-2-2011, કોબા

*

અધ્યાય—૬ આત્મસંયમયોગ

હવે છઠ્ઠો અધ્યાય શરૂ કરી રહ્યા છે. આ અધ્યાયનું નામ “આત્મસંયમ-યોગ” છે. અહીં આત્મ શબ્દનો અર્થ ‘મન’ છે. આત્મ શબ્દ અનેકાર્થી છે. તે કોઈ વાર આત્માના અર્થમાં, કોઈ વાર બુદ્ધિ કે મનના અર્થમાં તો કોઈ વાર દેહના અર્થમાં પણ વપરાય છે. પ્રકરણ અને સંદર્ભ પ્રમાણે તેનો અર્થ કરવો જોઈએ.

આ પૂરો અધ્યાય સાધનાની ચર્ચા માટે લખાયો છે. જેને સાધના—ઉપાસના કરવી હોય તેના માટે આ અધ્યાય બહુ જ ઉપયોગી છે અને કેટલાક મહત્ત્વના નિર્ણયો કરનારો પણ છે.

અધ્યાયની શરૂઆત સંન્યાસની ચર્ચાથી થાય છે. ત્યારે જે પ્રચલિત સંન્યાસ હતો તેનો ગીતા વિરોધ કરે છે. ગીતા હંમેશાં ગુણલક્ષી સંન્યાસમાં માને છે, વેશલક્ષી નહિ. ભગવાન શરૂઆતમાં જ સ્પષ્ટતા કરે છે.

ભગવાનુવાચ:

અનાશ્રિતઃ કર્મફલં કાર્યં કર્મ કરોતિ યઃ।

સ સંન્યાસી ચ યોગી ચ ન નિરગ્નિર્ન ચાક્રિયઃ॥૧॥

જે કર્મફળમાં આસક્ત થયા વિના કર્તવ્ય કર્મો કરતો રહે છે તે જ સંન્યાસી છે, તે જ સાચો યોગી છે. જે માત્ર અગ્નિનો ત્યાગી કે કર્તવ્યનો ત્યાગી થઈ જાય છે તે નથી તો સંન્યાસી કે નથી યોગી.

ત્યારે સંન્યાસીનો અર્થ અગ્નિત્યાગી અને કર્મત્યાગી એવો થતો હતો. અહીં અગ્નિના બે અર્થ કરવાના છે: એક તો પ્રચલિત રસોઈ માટેનો અગ્નિ, તેનો ત્યાગ. અર્થાત્ પોતાને માટે તેણે અગ્નિનો ઉપયોગ કરવો નહિ. પોતાને માટે પોતે રસોઈ બનાવે તો સારીસારી સ્વાદિષ્ટ રસોઈ બનાવવાની ઇચ્છા થાય. સંન્યાસી માટે સ્વાદત્યાગ હોવાથી તે યોગ્ય ન કહેવાય. તેણે સ્વાદ વિનાની યદચ્છાપ્રાપ્ત ભિક્ષાથી જ સંતોષ કરવાનો હોય, પાંચ ઘરની ભિક્ષામાં જે કાંઈ પ્રાપ્ત થયું હોય તેને એક કરીને માત્ર દેહરક્ષા માટે જ આહાર લેવાનો હોય, તેથી જાતે રસોઈ બનાવવાની ના હોય. બીજું, રસોઈ બનાવવા માટે જીવહિંસા પણ થઈ શકે છે. તે ન થાય એટલા માટે પણ તેણે જાતે રસોઈ બનાવવી નહિ. ત્રીજું, રસોઈ બનાવવા માટે સામગ્રી ભેગી કરવી પડે. અનાજ વીણવું-દળાવવું, સાચવવું વગેરે અનેકવિધ કાર્યો કરવાં પડે તેમાં સમય વીતી જાય, તેથી પણ અગ્નિનો ત્યાગ કરી દેવો.

આવી જ રીતે તે કર્મત્યાગી પણ થઈ જતો. કશું પ્રાપ્ત કરવાનું ન હોવાથી, કશા માટે તે પુરુષાર્થ કરતો નહિ. તેની નિષ્ક્રિયતા પૂજાતી! તેના માટે કશાં કર્તવ્યો પણ ન હતાં. ભારતીય સંન્યાસીની બ્લૂપ્રિન્ટ આવી હતી. આ સંન્યાસપદ્ધતિ 75 વર્ષ પછીની હતી. તે અવસ્થામાં કદાચ આ યોગ્ય હોય, પણ પછી 75 વર્ષની મર્યાદા રહી નહિ. ગમે ત્યારે ગમે તે અવસ્થામાં ઘરબાર-પરિવાર ત્યાગીને લોકો સંન્યાસી થઈ જતા અને આવું નિષ્ક્રિય જીવન જીવતા. હજી આજે પણ આવું જીવન જીવતા ઘણા ત્યાગીઓ જોવા મળશે. પણ આ ત્યાગ અને નિષ્ક્રિયતા એટલા માટે હતાં કે તે વધુમાં વધુ સમય ઉપાસના-સાધના કરી શકે. માણસ ઉપાસના-સાધના ન કરે અને માત્ર નિષ્ક્રિય જીવન જીવે તો તેનું પતન થઈ જાય. પતન બે રીતે થાય: એક તો તે માત્ર પરોપજીવી—પરાશ્રિત જીવન જીવતો થઈ જાય અને બીજું, ઉપાસના

વિના મનના વિકારો વધી જાય તેથી તેને સારુંસારું ખાવાનું અને પદાર્થોને ભોગવવાનું મન થયા કરે, તેના માટે યાચના કરતો થઈ જાય, સીધાં અથવા આડકતરાં કાર્યો કરતો થઈ જાય. પછી તે ઉપાસના-ત્યાગી થઈ જાય. આ પતન કહેવાય. પણ આવું જ થતું, કારણ કે આ માનવસ્વભાવ છે. સૌને સગવડો ગમે છે, જોઈએ છે, સારા ભોગો પણ જોઈએ છે. સારા આવાસ, સારો આહાર, સારાં વસ્ત્રો, સારાં વાહનો—આ બધું સૌને ગમે છે. આ માનવપ્રકૃતિ છે. તેથી પ્રાચીનકાળની ત્યાગી જીવન-પદ્ધતિ રહી નહિ. તે ત્યારે જ રહી શકે જ્યારે ત્યાગ નિયંત્રિત ત્યાગ હોય તો, અર્થાત્ કઠોર નિયમોથી, સજ્જડ નિયંત્રણોમાં ત્યાગ રહેતો હોય.

ત્યાગી જીવનપદ્ધતિ નહિ સ્વીકારવાથી તેની પ્રતિષ્ઠા ચાલી જતી હોય તો આહાર-વિહારાદિની પ્રતિબદ્ધતા હોય તો તે તેવા નિયંત્રિત ત્યાગથી જીવન જીવી શકે, જે પ્રદર્શિત ત્યાગ કહેવાય. દર્શકો ન હોય તો તેમાં ગાબડું પડી શકે છે. શ્રદ્ધાળુ દર્શકો પ્રદર્શનની પ્રેરણા આપે છે. લોકોને બતાવવા, લોકોને રાજી કરવા માટે આ ત્યાગ હોય છે. મોટા ભાગે તે વાંઝિયો ત્યાગ બની જતો હોય છે. ગીતા આવા ત્યાગને સ્વીકારતી નથી, તેથી તે સંન્યાસી માટેની પોતાની વ્યાખ્યા રજૂ કરે છે. આ એક કાન્તિ જ કહેવાય કે ઘરેડમાં ચાલતા સંન્યાસને ગીતા ઘરેડ બહાર કાઢીને ગુણલક્ષી સંન્યાસ બનાવે છે.

હવે ગીતાની વ્યાખ્યા જુઓ.

જે કર્તવ્ય કર્મોને કરે છે કર્તવ્ય ત્યાગતો નથી અને છતાં ફળાપેક્ષી થયા વિના પુરુષાર્થમય જીવન જીવે છે તે સંન્યાસી છે.

કર્તવ્યોનાં ચાર ક્ષેત્રો છે: (1) પારિવારિક કર્તવ્ય, (2) સામાજિક કર્તવ્ય, (3) રાષ્ટ્રીય કર્તવ્ય, (4) માનવીય કર્તવ્યો.

1. પારિવારિક કર્તવ્યો

પોતાના પરિવારમાં માતા-પિતા, પત્ની, પુત્રો વગેરે પરિવાર કહેવાય. આ બધાં પ્રત્યે વ્યક્તિની જવાબદારીઓ હોય છે. તેમને રઝળતાં મૂકીને ત્યાગી થઈ જવું તે કર્તવ્યત્યાગી સંન્યાસ કહેવાય.

મનુ મહારાજ કહે છે કે—

બ્રાતા, પિતા, પુત્ર, સાધ્વી પત્ની માતા વગેરેને

“અવ્યકાર્યશતં કૃત્વા ભર્તવ્યા મનુરબ્રવીત્૥” અર્થાત્ આ બધા પરિવારને સો ખોટાં કાર્યો કરીને પણ પોષવાં-રક્ષવાં જોઈએ. અહીં ખોટાં કાર્યો કરવાની પ્રેરણા નથી, પણ પરિવાર-પોષણનું મહત્ત્વ બતાવવા લખ્યું છે કે ગમેતેમ કરીને પણ તેમનું પોષણ કરવું, આ જવાબદારી છે. જવાબદારીઓનો ત્યાગ કરવો એ પલાયનવાદ છે, જે ગીતાને સ્વીકાર્ય નથી.

2. સામાજિક કર્તવ્ય

પ્રત્યેક વ્યક્તિનો પોતાનો સમાજ હોય છે. એમ પરિવારના પોષણથી વ્યક્તિ જીવની રક્ષિત થતી હોય છે તેમ જ સમાજનું પણ તેના ઉપર ઋણ હોય છે. જો સમાજના ક્ષેત્રમાં તેની ઘણી જવાબદારીઓ હોય તો તે પૂરી કરવી જોઈએ.

3. રાષ્ટ્રીય કર્તવ્યો

પ્રત્યેક વ્યક્તિને પોતાનું રાષ્ટ્ર હોય છે. રાષ્ટ્ર ગુલામ હોય, દરિદ્ર હોય, અરક્ષિત હોય, નિરક્ષર હોય, રોગી હોય તો તેવા રાષ્ટ્રને સ્વતંત્ર, સમૃદ્ધ, સુરક્ષિત બનાવવાની જવાબદારી રાષ્ટ્રભક્ત વ્યક્તિની હોય છે. આવી જવાબદારીનો ત્યાગ કરવો તે રાષ્ટ્રભક્તિનો ત્યાગ કરવા બરાબર કહેવાય. આવો ત્યાગી રાષ્ટ્રત્યાગી કહેવાય, જે યોગ્ય ન કહેવાય.

4. માનવીય કર્તવ્યો

પ્રત્યેક વ્યક્તિ, માનવસમૂહનું અંગ છે. પોતાના માનવબંધુઓ દુઃખી થતા હોય તો તેમને મદદ કરવી એ તેનું કર્તવ્ય છે. તેમાં નાત-જાત-ધર્મ-સંપ્રદાય વગેરેનો કશો ભેદ કરવો ન જોઈએ. આ માનવીય કર્તવ્યોનો ત્યાગ કરવો તે યોગ્ય ન કહેવાય. સાચો ધર્મ માનવધર્મ છે. તેનાથી ભાગી છુટાય નહિ, અને કોઈ આત્મા કે પરલોકના નામે ભાગી છૂટે તો તે પલાયનવાદ કહેવાય.

એટલે ગીતા કહે છે કે કર્તવ્યોથી ભાગો નહિ. કર્તવ્યો તો જરૂર કરો, પણ ફલાસક્તિ વિના અનાસક્તિથી કરો તો તે ગુણલક્ષી સંન્યાસ કહેવાય. ગુણલક્ષી એટલા માટે કે આવી વ્યક્તિ ભલે ગમેતેવાં વસ્ત્રો પહેરે, તે પાટલૂન, લેંઘો, ઝભ્મો, ધોતિયું ગમે તે પહેરે, તોપણ તે સંન્યાસી જ કહેવાય. માત્ર અગ્નિત્યાગ અને ક્રિયાત્યાગ કરવાથી સંન્યાસી થવાય નહિ. ગીતા સ્પષ્ટ રીતે નિષેધ કરે છે. “ન નિરગ્નિર્ન ચાક્રિયઃ”

હવે સંન્યાસી અને યોગીની એકતા બતાવે છે.

યં સંન્યાસમિતિ પ્રાહુર્યોગં તં વિદ્ધિ પાંડવ।

ન હ્યસંન્યસ્તસંકલ્પો યોગી ભવતિ કશ્ચન॥2॥

હે પાંડવ, જેને સંન્યાસ કહેવાય છે તેને જ તું યોગ પણ જાણ; જેણે વાસનિક સંકલ્પોનો ત્યાગ કર્યો નથી તે કદી યોગી ન થઈ શકે.

યોગ અને સંન્યાસ બન્ને એક જ છે તેવું આ શ્લોક બતાવે છે. યોગ એટલે કર્મયોગ. કર્મયોગ ત્યાગીને સંન્યાસી ન થવાય, તે મુદ્દો મહત્ત્વનો છે.

આ બન્નેમાં થોડોક ભેદ પણ છે તે બતાવે છે

આરુરુક્ષોર્મુનેર્યોગં કર્મ કારણમુચ્યતે।

યોગારૂઢસ્ય તસ્યૈવ શમઃ કારણમુચ્યતે॥3॥

જે યોગી પ્રારંભિક સાધનાકાળમાં છે તેના માટે કર્મયોગ કારણ છે. પણ જે પ્રારંભકાળ વિતાવી ચૂક્યો છે તેના માટે શમઃ એટલે શાંતિપૂર્વકની સ્થિરતા કારણ છે.

યોગસાધનાની પ્રારંભિક દશામાં યમ-નિયમ-આસના-પ્રાણાયામ વગેરે કર્મો કારણ છે, અર્થાત્ તેણે આ બધાં કરવાં જોઈએ. પણ જ્યારે તે યોગ-સાધનામાં આરૂઢ થઈ જાય, સાધનાનો ઘોડેસવાર થઈ જાય ત્યારે તેના માટે સમજણ-શાંતિપૂર્વકની સ્થિરતા જ કારણ થઈ શકે છે.

યોગારૂઢ કોને કહેવાય?

યદા હિ નેન્દ્રિયાર્થેષુ ન કર્મસ્વનુષજ્ઞતે।

સર્વસંકલ્પસંન્યાસી યોગારૂઢસ્તદોચ્યતે॥4॥

જ્યારે સાધક ઈન્દ્રિયોના અર્થોમાં અને સકામ કાર્યોમાં અનુરક્ત થતો નથી અને બધા વાસનિક સંકલ્પોનો ત્યાગ કરે છે ત્યારે તેને યોગારૂઢ થયેલો કહેવાય છે.

સાધકની બે અવસ્થાઓ હોય છે: 1. સાધકાવસ્થા અને 2. સિદ્ધાવસ્થા. જેમ સરકસનો માણસ પ્રારંભમાં શીખતો હોય ત્યારે દોર ઉપર ચાલતાં ઘણી સાવધાની રાખે, પણ ઘણા અભ્યાસ પછી તે જ માણસ દોર ઉપર સહજ રીતે નાચતો-કૂદતો, માથા ઉપર બેડું લઈને જુદાંજુદાં કરતબો બતાવે છે તેમ આરુરુક્ષ અને આરૂઢ એવા બે કક્ષાભેદ હોય છે.

મન દ્વારા જ ઉદ્ધાર અને પતન થતાં હોય છે.

ઉદ્ધરેદાત્મનાત્માનં નાત્માનમદસાદયેત્।

આત્મૈવ હ્યાત્મનો બન્ધુરાત્મૈવ રિપુરાત્મનઃ॥5॥

સાધક પોતાનો ઉદ્ધાર પોતાના મન દ્વારા કરે, પોતાનું પતન ન થવા દે. મન જ પોતાનો સાચો મિત્ર છે અને મન જ પોતાનો શત્રુ છે.

આ શ્લોકમાં આત્મા શબ્દ મનના અર્થમાં છે. સાધક પોતે જ પોતાના મન દ્વારા પોતાનો ઉદ્ધાર કરે અને પોતાનું પતન ન થવા દે. જીવન એક લીટી ઉપર ચાલે છે. આ લીટી ઉપર ચાલીને પર્વતશિખર તરફ પણ જઈ શકે છે અને નીચે તળેટીમાં પણ જઈ શકે છે. કુદરત ધર્મ, સમાજ અને રાષ્ટ્ર પોતાની વ્યવસ્થા દ્વારા જીવનલીટી દોરે છે, જેના ઉપર મનુષ્યો ચાલે છે. પ્રાણીઓ માત્ર કુદરતી લીટી ઉપર જ ચાલે છે તેથી તેમને સત્સંગ-કુસંગનો પ્રશ્ન નથી, પણ મનુષ્ય તો બાકીની ત્રણ લીટીઓ ઉપર પણ ચાલે છે—ધર્મ, સમાજ અને રાષ્ટ્ર. આ ચારે મળીને જીવનલાઈન બનાવે છે. જે લોકો લાઈન ઉપર જ ચાલે છે, તે સુરક્ષિત અને ધન્ય થઈ જતા હોય છે, પણ જે લાઈન છોડી દે છે અથવા વાંકાચૂકા ચાલે છે તેમની લાઈન બગડી જાય છે. બગડેલી લાઈનવાળી વ્યક્તિ સુરક્ષા, પ્રતિષ્ઠા અને પ્રગતિ ખોઈ બેસે છે. એટલે લાઈન પ્રમાણે જીવન જીવવું એ પ્રાથમિક સાધના છે, પણ આ લાઈનને ઉપર, ઊંચે પર્વતશિખર તરફ લઈ જવી તે ઉદ્ધાર છે અને નીચે તળેટી તરફ જવા દેવી તે પતન છે. આ ઉદ્ધાર ધન કમાવાથી અર્થોદ્ધાર, સત્તા કમાવાથી સત્તાનો ઉદ્ધાર, જ્ઞાન કમાવાથી જ્ઞાનોદ્ધાર, પ્રતિષ્ઠા કમાવાથી પ્રતિષ્ઠાનો ઉદ્ધાર થતો હોય છે પણ સૌથી મોટો ઉદ્ધાર પરમેશ્વરની પ્રાપ્તિનો છે. તે માત્ર ને માત્ર મનથી જ થતો હોય છે. નિયમિત થયેલું મનન પ્રભુ તરફનાં શિખરો ચઢી શકતું હોય છે. એટલે મનને જ પોતાનો સાચો મિત્ર અને સાચો શત્રુ કહ્યું છે.

આગળના શ્લોકમાં સ્પષ્ટતા કરે છે.

બન્ધુરાત્માત્મનસ્તસ્ય યેનાત્મૈવાત્મના જિતઃ।

અનાત્મનસ્તુ શત્રુત્વે વર્તેતાત્મૈવ શત્રુવત્॥6॥

જેણે પોતાના દ્વારા જ પોતાનું મન જીતી લીધું છે, તેના માટે મન મિત્ર થઈ જાય છે. પણ જે મનને જીતી શક્યો નથી તેનું મન તેના માટે શત્રુ જેવું થઈ જાય છે.

મન એક શક્તિશાળી સાધન છે. તેને અંતઃકરણ પણ કહેવાય છે. ઇન્દ્રિયો બાહ્યકરણ છે તો મન અંતઃકરણ છે. આ બન્નેના દ્વારા જ જીવાત્મા શુભાશુભ પ્રવૃત્તિ કરતો રહે છે. ઇન્દ્રિયોની પ્રવૃત્તિ મન દ્વારા જ જીવાત્મા સુધી પહોંચતી હોય છે. મન ન હોય તો ઇન્દ્રિયો સીધી જ પરિણામ આપી શકતી નથી. માનો કે તમે કોઈ સ્વાદિષ્ટ મીઠાઈ જમી રહ્યા છો, પણ તમારું મન બીજે ક્યાંક ચાલ્યું ગયું છે. હવે તમને સ્વાદ નહિ આવે. આવી જ રીતે નેત્રો કોઈને જોઈ રહ્યાં છે પણ મન ક્યાંક બીજે ચાલ્યું ગયું છે. હવે તમને દશ્ય દેખાશે નહિ. આવું બધી જ ઇન્દ્રિયોનું કહેવાય. આથી સુખ-દુઃખ, શુભાશુભ બધું જ મન દ્વારા થતું રહે છે.

મનની બે અવસ્થાઓ છે: (1) ઉશ્કેરાયેલું મન અને (2) શાંત મન.

કામક્રોધાદિના આવેગોથી મન ઉશ્કેરાઈ જાય છે. તેના ઉશ્કેરાટની માત્રા વધી જાય તો તે કાબૂ બહાર જતું રહે. તે ઇન્દ્રિયો દ્વારા પોતાનો ઉશ્કેરાટ ક્રિયામાં પરિવર્તિત કરતું હોય છે. બગડેલું મન આંખને બગાડે. બગડેલું મન સ્પર્શને બગાડે, બધી જ્ઞાન-કર્મેન્દ્રિયોને તે બગાડે છે. બગાડ ઉભયમુખી હોય છે. બહારથી અંદર આવે, અંદરથી બહાર નીકળે. આંખે કાંઈક ભડકીલું દશ્ય જોયું અને તેણે મનને ભડકાવ્યું. આ બહિર્મુખ પ્રભાવ છે. પણ જો મન જિતાયેલું હોય તો આંખ ભડકાવે છતાં ભડકે નહિ, તે પોતાની સત્તાના જોરે આંખની પાંપણોને નીચે ઢાળી દે. આ મિત્ર થયું કહેવાય. ભડકીલાં દશ્યો વચ્ચે પણ મન જીવાત્માનો મિત્ર થઈને તેનું રક્ષણ કરી લે. પણ જો તે જિતાયેલું ન હોય તો વકરેલા સાંઢ જેવું થઈને જીવાત્માને પેલાં ભડકાવનારાં દશ્યો તરફ હોમી દે અને સર્વનાશ કરી દે.

એટલે ગીતા કહે છે કે મન જ મિત્ર છે અને મન જ શત્રુ છે. મનનો ભરોસો ન થાય, ક્યારે વીફરે તે કહેવાય નહિ. તેથી તેને ખીલે બાંધી રાખવું હિતાવહ છે. પ્રભુશરણું તેનો ખીલો છે.

જિતાયેલા મનવાળા જીવાત્માનાં લક્ષણ બતાવે છે.

જિતાત્મનઃ પ્રશાન્તસ્ય પરમાત્મા સમાહિતઃ।

શીતોષ્ણસુખદુઃખેષુ તથા માનાપમાનયોઃ॥7॥

જે જિતાત્મા છે, જે પ્રશાન્ત છે, તેને પરમાત્મા પ્રાપ્ત થયેલો જ છે. જે જિતાત્મા હોય તેને શીત-ઉષ્ણ, સુખ-દુઃખ તથા માન-અપમાન જેવાં દ્વન્દ્વોમાં પણ શાંતિ હોય.

ગીતા વારંવાર લક્ષણો બતાવે છે, જેથી વસ્તુને સમજવામાં સરળતા થઈ જાય છે. જેણે મનને જીત્યું છે તેનું પ્રથમ લક્ષણ તો પ્રશાન્તાત્મા થવું તે છે. પ્રશાન્તાત્મા એટલે શાન્તિ પામેલી વ્યક્તિ. જેનાં ત્રણ તત્ત્વો સફળ થયાં હોય તે શાન્તિ પામે: 1. પોતાના પ્રશ્નો ઉકેલાય, 2. જે પ્રાપ્ત હોય તેમાં સંતોષ થાય અને 3. જેને કોઈની સ્પર્ધા ન હોય, કોઈ આગળ નીકળતું હોય તો નીકળવા દે, દુઃખી ન થાય.

લક્ષણો વધારી રહી છે ગીતા. “શીતોષ્ણસુખદુઃખેષુ” આ શબ્દ વારંવાર આવે છે. શીત અને ઉષ્ણ બન્ને કુદરતી પ્રકોપ કહેવાય. અસહ્ય શીતલતા અને અસહ્ય ઉષ્ણતામાં જીવો વિચલિત થઈ જતા હોય છે, પણ આવી વ્યક્તિ તેવી દશામાં પણ સ્વસ્થ રહી શકે છે, જો આવી સહનશક્તિ કેળવાઈ હોય તો. ગીતા હવે માનવીય વિપત્તિઓની વાત કરે છે. “સુખ-દુઃખેષુ” અર્થાત્ સુખ અને દુઃખ બન્નેમાં સમભાવ રાખીને સ્થિર રહી શકે તેવો. આથી પણ વધુ વિચલિત કરનારાં બે તત્ત્વો છે: માન અને અપમાન. તેમાં પણ માન કરતાં અપમાન વ્યક્તિને વધુ વિચલિત કરતાં હોય છે. પણ તેવી દશામાં પણ અવિચળ રહે તેને ‘પરમાત્મા સમાહિતઃ’, અર્થાત્ પ્રાપ્ત થઈ શકે છે. સાધકની કક્ષાને માપવાનું આ યંત્ર કહેવાય.

લક્ષણોને આગળ વધારે છે.

જ્ઞાનવિજ્ઞાનતૃપ્તાત્મા, કૂટસ્થો વિજિતેન્દ્રિયઃ।

યુક્ત ઇત્યુચ્યતે યોગી સમલોષ્ટાશ્મકાંચનઃ॥8॥

જ્ઞાન અને વિજ્ઞાનથી જેને તૃપ્તિ થઈ છે તેવો, જે કૂટસ્થ—નિર્વિકારી છે તે જિતેન્દ્રિય છે. જે માટી, પથ્થર અને સોનામાં સમભાવ રાખી

શકે છે તેને યોગી કહેવાય છે.

યોગીનાં લક્ષણો આગળ વધી રહ્યાં છે.

જ્ઞાનવિજ્ઞાનતૃપ્તાત્મા

આત્મા એટલે જીવન. જીવનની તૃપ્તિ પાંચ રીતે થતી હોય છે: 1. આહારતૃપ્તિ, 2. વાસનાતૃપ્તિ, 3. ધનતૃપ્તિ, 4. ઇચ્છાતૃપ્તિ અને 5. જ્ઞાનવિજ્ઞાનતૃપ્તિ.

1. આહારતૃપ્તિ

જીવવા માટે આહાર અનિવાર્ય છે. પણ બધા આહારો તૃપ્તિકર નથી હોતા. જે રુચિકર-સ્વાદિષ્ટ હોય, યથેચ્છ માત્રામાં હોય અને ખુમારીનો હોય (લાચારીનો ન હોય)—આવો આહાર તૃપ્તિ આપતો હોય છે. પેટ ભરાઈ ગયા પછી વધારાનો એક કોળિયો પણ ઝેર જેવો થઈ જાય છે. એટલે આહારતૃપ્તિ બહુ દુર્લભ ન કહેવાય. અતૃપ્ત—ભૂખ્યો માણસ પ્રશાન્ત ન હોય.

2. વાસનાતૃપ્તિ

ભૂખ-તરસની માફક વાસનાના પણ આવેગ આવતા હોય છે ને આહાર કરતાં વધુ પ્રબળ હોય છે. તેની તૃપ્તિ ભોગોથી થતી હોય છે. આહારની માફક વાસનાની માત્રા પુરુષો માટે કુદરતે નિર્ધારિત કરી હોય છે. તે સતત વાસના ભોગવી શકતો નથી. કુદરત તેને અટકાવે છે. પણ જો તેમાં તૃપ્તિનો અનુભવ ન થયો હોય તો વ્યગ્રતા, વ્યાકુળતા, અસંતોષ વધતાં જાય છે. તેથી તેની કુદરતી મર્યાદામાં તૃપ્તિ અનુભવવી જરૂરી છે. વાસનાના ક્ષેત્રમાં સંતોષ માનવાથી તૃપ્તિ મળે છે. જો સંતોષ ન માનવામાં આવે તો પૂરી દુનિયાના ભોગો મળી જાય તોપણ તૃપ્તિ ન થાય.

વાસનિક તૃપ્તિ ત્રણ પ્રકારની હોય છે: 1. પાત્રતૃપ્તિ 2. કાળતૃપ્તિ અને 3. આયુઃતૃપ્તિ.

જેને પોતાના પાત્રમાં જ એટલે કે પોતાના પતિ અથવા પત્નીમાં જ તૃપ્તિ થાય છે તે પાત્રતૃપ્તિ છે. આવી વ્યક્તિ બીજા કોઈને જોઈને લલચાતી નથી. તે પ્રશાન્ત રહે છે.

જેને નિર્ધારિત કાળમાં જ તૃપ્તિ રહે છે તે આખો દિવસ ખા-ખા નથી કરતો. તે ખાઉધરો નથી હોતો.

આયુઃતૃપ્તિ,—આયુઃ વધવાની સાથે અંગો શિથિલ થઈ જાય છે. સ્ત્રીઓની ફળદ્રુપતા અને પુરુષોની ઉર્બરકતા ક્ષીણ થઈ જાય છે. આ કુદરતનો સંદેશો છે. હવે બસ, તૃપ્ત થાઓ, સંતુષ્ટ થાઓ, ઘણું ભોગવ્યું. હવે બસ કરો. બસ નહિ કરો તો ફાંફાં મારવાં પડશે. દુઃખી અને અશાન્ત થશો. આવું વિચારીને જ તૃપ્તિ અનુભવે છે તે આયુઃતૃપ્તિ છે.

3. ધનતૃપ્તિ

ધનથી માણસ ધરાતો નથી તોપણ જેના ઉપર ઈશ્વરકૃપા હોય તે ધનથી પણ ધરાય. હવે બસ, પ્રભુ તેં બહુ આપ્યું. વાપરી ન શકાય તેટલું આપ્યું. બસ પ્રભુ, બસ, હવે બહુ થઈ ગયું. આવો સંતોષ આવે તે ધનતૃપ્ત બાદશાહ કહેવાય.

4. ઇચ્છાતૃપ્તિ

નવુંનવું જોઈને, વધુ સગવડભર્યું જોઈને તેવું મેળવવાની ઇચ્છા થાય તે સ્વાભાવિક છે. પણ જ્યારે ઈશ્વરકૃપા વરસે ત્યારે પોતાની ઝૂંપડીમાં પણ તેને ભવન દેખાય. કોઈનું કશું જોઈને તેને તેવું મેળવવાની ઇચ્છા ન થાય. આ ઇચ્છાતૃપ્તિ છે.

5. જ્ઞાન-વિજ્ઞાનતૃપ્તિ

જ્ઞાન-વિજ્ઞાનની પણ તૃપ્તિ હોય છે. જ્ઞાનની ઉપર વિજ્ઞાન હોય છે. આ સતત પ્રક્રિયા છે. જ્ઞાન-વિજ્ઞાનથી તૃપ્તિ ત્યારે થાય જ્યારે સમાધાન થાય. જેને શંકા-જિજ્ઞાસા હોય તેને સમાધાન હોય. જેને જિજ્ઞાસા જ ન હોય, કશી શંકા જ ન હોય તેનું સમાધાન પણ ન હોય. જ્ઞાન-વિજ્ઞાન જીવનની બૌદ્ધિક પ્રગતિનું પ્રતીક છે. આવો માણસ જ્ઞાન અને વિજ્ઞાનથી સમાધાન મેળવીને તૃપ્તિ અનુભવે છે. એટલે ગીતા “જ્ઞાનવિજ્ઞાનતૃપ્તાત્મા” કહે છે. જે-જે ક્ષેત્રમાં જ્ઞાન હોય તે-તે ક્ષેત્રનું વિજ્ઞાન પણ હોય જ. માત્ર ભૌતિક જ્ઞાન-વિજ્ઞાન સુધી જ સીમિત થઈ જવાનું નથી. અધ્યાત્મવિજ્ઞાન પણ છે જ.

કૂટસ્થ:

જીવાત્માનાં ગુણવાચી અનેક નામોમાં ‘કૂટસ્થ’ નામ પણ છે. કોઈકોઈ વાર આ નામ પરમાત્મા માટે પણ વપરાય છે. કૂટ એટલે હથોડો.

તેને કૂટવાનું સ્થાન—એરણને કૂટસ્થ કહેવાય છે. એરણ ઉપર હજારો વસ્તુઓ જુદાજુદા આકાર પામે છે—દાતરડું-છીણી-છરી-ધારિયું વગેરે, પણ કૂટસ્થ એવું ને એવું નિર્વિકારી રહે છે. જેના ઉપર ગમેતેટલા હથોડાના ઘા પડે પણ જરાય વિકૃત ન થાય તેને કૂટસ્થ કહેવાય છે. આત્મા અને પરમાત્મા બન્ને કૂટસ્થ છે.

તે વિજિતેન્દ્રિય પણ છે. આવા સાધકને સાધના માટે યોગ્ય યોગી કહેવાય છે, જેને માટી, પથ્થર અને સોનામાં સમભાવ રહે છે, અર્થાત્ જેમ માટી અને પથ્થર તેને લલચાવતાં નથી તેમ સોનું પણ લલચાવતું નથી!

હજી વધુ લક્ષણો બતાવે છે.

સુહૃદ્ મિત્રાર્યુદાસીનમધ્યસ્થદ્વેષ્યબન્ધુષુ

સાધુષ્વપિ ચ પાપેષુ સમબુદ્ધિર્વિશિષ્યતે॥૭॥

સુહૃદ્, મિત્ર, અરિ, ઉદાસીન, મધ્યસ્થ, દ્વેષી, મિત્રવર્ગ, સજ્જનો અને પાપીઓ આ બધામાં જેની સમબુદ્ધિ રહે છે તેને પ્રગતિ પામેલો જાણવો.

સુહૃદ્

જેના હૃદયમાં તમારા માટે માત્ર સદ્ભાવ જ ભરેલો રહે તેને સુહૃદ્ કહેવાય. ઘણી વાર મૈત્રી વ્યવહાર પૂરતી જ હોય. મૈત્રી તૂટતાં વ્યવહાર બદલાઈ જાય; પણ જેનું હૃદય ગમેતેવી સ્થિતિમાં પણ બદલાય નહિ, ભલે સંબંધો તૂટી જાય તેને સુહૃદ્ કહેવાય. આ યોગી સૌના માટે આવો સુહૃદ્ હોય છે, અર્થાત્ તે કદી કોઈનું ભૂંડું ઇચ્છતો જ નથી. તે કોના-કોના વચ્ચે સુહૃદ્ભાવ રાખે છે તે બતાવે છે. મિત્ર અને અરિ, ઉદાસીન અને મધ્યસ્થ, દ્વેષી અને બન્ધુવર્ગ, સજ્જનો અને પાપીઓ આ બધામાં એકસમાન ભાવ રાખે છે. આવો સમભાવ રાખનાર યોગીની વિશિષ્ટ મહત્તા હોય છે.

આ શ્લોકમાં “સમબુદ્ધિર્વિશિષ્યતે” સૂક્તિ આપે છે.

એક શંકા થઈ શકે છે. જો આ બધામાં સમબુદ્ધિ કરવામાં આવે તો ‘ટકે શેર ભાજી અને ટકે શેર ખાજા જેવું’ થઈ જાય. વ્યવહાર તો યથાયોગ્ય બુદ્ધિથી જ થતો હોય છે. તેનું શું?

સમાધાન એવું કરી શકાય કે સમબુદ્ધિનો અર્થ સરખો વ્યવહાર તેવો કરવાનો નથી. વ્યવહાર તો યથાયોગ્ય જ થશે, પણ આ પરસ્પર વિરોધી તત્ત્વોમાં પણ સમબુદ્ધિ એટલે કે પરમાત્મબુદ્ધિ રાખતો રહે તો તે વિશિષ્ટ કહેવાય. આવી સમબુદ્ધિ રાખવાથી ઘણા અનર્થોથી બચી શકાય છે.

સાધકનાં હજી બીજાં લક્ષણો બતાવે છે.

યોગી યુંજત સતતમાત્માનં રહસિ સ્થિતઃ

એકાકી યતચિત્તાત્મા નિરાશીરપરિગ્રહઃ॥૧૦॥

આવો સાધક એકાંતમાં એકાકી રહીને, સાધનામાં તલ્લીન રહેનારો, આશા વિનાનો, અપરિગ્રહી થઈને સાધના કરે.

રહસિ સ્થિતઃ

યોગસાધનાકાળમાં લોકોથી દૂર, જ્યાં વિક્ષેપ ન થતો હોય ત્યાં, કોઈ એકાન્ત સ્થાનમાં રહેવું જોઈએ. જ્યાં ઘણાં માણસો વગેરે રહેતાં હોય, ઘણો અવાજ વગેરેથી વિક્ષેપ થતો હોય તેવી જગ્યાએ રહીને યોગસાધના કરાય નહિ.

એકાકી

સાધકે એકલા રહેવું. ઘણા લોકોના ટોળામાં રહેવાથી વાતો થાય, ચર્ચા થાય, મતભેદ થાય, વિક્ષેપ થાય, તેથી યોગસાધકે એકાંતમાં એકલા જ રહેવું. બાવાઓની જમાત હોય, સાધકોની ન હોય. સાધક તો એકાકી જ સારો.

નિરાશી

જુદીજુદી વસ્તુઓ મેળવવાની આશા વિનાનો. “મારે આ જોઈએ, આ જોઈએ” એવી ફરમાઈશ કર્યા કરનારો સાધક ન થઈ શકે. તે-તે વસ્તુઓની પાછળ તેનું મન દોડ્યા કરશે, જેથી સાધના થઈ શકે નહિ. “મારે કશું ન જોઈએ” એવી વૃત્તિ સ્થિર થાય ત્યારે નૈરાશ્ય જાય એવો નિરાશી.

અપરિગ્રહ:

ઓછામાં ઓછી આવશ્યકતાઓથી જીવન જીવનારો. જરૂર કરતાં વધુ પદાર્થો અને વસ્તુઓનો સંગ્રહ કરવો તેને પરિગ્રહ કહેવાય. આવો પરિગ્રહ ન કરતો હોય તેને અપરિગ્રહી કહેવાય.

આવો સાધક હવે શું કરે?

શુચૌ દેશે પ્રતિષ્ઠાપ્ય સ્થિરમાસનમાત્મનઃ।

નાત્યુચ્છિન્નં નાતિનીચં ચૈલાજિનકુશોત્તરમ્॥11॥

કોઈ પવિત્ર ભૂમિ ઉપર પોતાનું આસન સ્થાપિત કરે જે ન તો બહુ ઊંચું હોય કે ન બહુ નીચું હોય. જે દર્ભના આસન ઉપર મૃગચર્મ અને તેના ઉપર સુંવાળા વસ્ત્રવાળું હોય.

યોગ સાધવા માટે સર્વપ્રથમ આસનની વ્યવસ્થા બતાવે છે.

શુચૌ દેશે

શુચિ એટલે પવિત્ર. પવિત્રતા ત્રણ રીતે આવે: 1. જ્યાં પાપ ન થતું હોય પણ પુણ્યકાર્યો થતાં હોય.

2. જ્યાં હરિનામસ્મરણ વગેરે ઉપાસના થતી હોય તથા સત્સંગ થતો હોય.

3. જ્યાં મલિનતા ન હોય, સ્વચ્છતા હોય.

આ ત્રણ તત્ત્વો જ્યાં હોય તે ભૂમિને પવિત્ર ભૂમિ કહેવાય. સાધકે આવી ભૂમિ શોધી કાઢવી.

ત્યાં પોતાને બેસવા માટે સ્થિર આસન બનાવવું. ડગમગ થાય, ખસી જાય તેવું નહિ પણ સ્થિર રહે તેવું. તે બહુ ઊંચું કે બહુ નીચું ન હોય. સપ્રમાણ હોય.

ચૈલાજિનકુશોત્તરમ્

પહેલાં દર્ભાસન બિછાવે. દર્ભાસનના કારણે જીવ-વસ્તુઓ નજીક નહિ આવે. અટકી જશે. સાધનામાં તલ્લીન સાધકને વીંછી વગેરે હાનિકારક જંતુઓનો ભય રહેતો હોય છે. દર્ભાસનથી તે બધાં દૂર રહે છે.

દર્ભાસનથી પોતાને ખૂંચવાનો ભય રહેતો હોય છે તે ન રહે તે માટે તેના ઉપર મૃગચર્મ બિછાવવાનું. મૃગચર્મ અવાહક હોય છે. અર્થાત્ શરીરની વિદ્યુતશક્તિને ભૂમિ સાથે વહી જવા દેતું નથી, ઊર્જા શરીરમાં જ રહી જાય છે.

પરસેવાથી મૃગચર્મ બગડી શકે છે. તેને વારંવાર ધોવાય નહિ તેથી તેના ઉપર કોઈ સુંવાળું વસ્ત્ર રેશમ વગેરેનું રાખવાનું, જેથી અવારનવાર તેને ધોઈ શકાય. આવું વ્યવસ્થિત આસન બિછાવે.

પછી?

તત્રૈકાગ્રં મનઃ કૃત્વા યતચિત્તેન્દ્રિયક્રિયઃ।

ઉપવિશ્યાસને યુંજ્યાદ્યોગમાત્મ્યવિશુદ્ધયે॥12॥

પછી એ આસન ઉપર બેસીને મનને એકાગ્ર કરવા માટે પ્રયત્નો કરે. આ પ્રયત્નો પોતાની શુદ્ધિ માટે કરતો રહે.

ઉપર કરેલા આસન ઉપર આસન લગાવે. લાંબો સમય બેસી શકાય તેવું આસન પસંદ કરે. ઘણા સમય પછી જ આસનસિદ્ધિ થતી હોય છે. અર્થાત્ સહજ રીતે આસન લાગી જાય અને તે લાંબો સમય ટકી રહે.

આસન ઉપર આસન લગાવ્યા પછી ચિત્ત અને ઇન્દ્રિયોને અંતર્મુખ કરે.

આત્મવિશુદ્ધયે

પોતાના આત્માની શુદ્ધિ માટે યોગ કરે, કોઈ સિદ્ધિ માટે કે પ્રદર્શન માટે નહિ. યોગસાધનાના ત્રણ મોટા શત્રુઓ હોય છે: 1. પ્રદર્શનવૃત્તિ,

2. સિદ્ધિની અપેક્ષા અને પ્રચાર 3. આલસ્ય-પ્રમાદ, તંદ્રા-નિદ્રા

પ્રદર્શનવૃત્તિ

પોતે યોગસાધના કરે છે તેવું બતાવવા અને લોકોની નજરે ચઢવા, જાણી કરીને ગુફામાં રહેવું, બારણાં બંધ કરીને અંદર પુરાઈ રહેવું વગેરે. પોતે યોગી છે તેવું બતાવવાના આશયથી કરાતું હોય તો તે પ્રદર્શનવૃત્તિ કહેવાય. પોતાની જાતે જ કે પછી ભક્તો દ્વારા પોતાને માટે

યોગી, યોગીરાજ વગેરે લખાવું તે પ્રદર્શનવૃત્તિ કહેવાય. માણસ જેમ પાપને છુપાવે છે તેમ સાધનાને પણ છુપાવવી જોઈએ.

સિદ્ધિની અપેક્ષા

“આ યોગસાધનાથી મને સિદ્ધિ મળી છે, હું કોઈ ચમત્કારક પુરુષ છું” તેવી અપેક્ષા રાખવી કે પ્રચાર કરવો—કરાવવો તે યોગ્ય નથી. સાધનાની સિદ્ધિ હોય જ છે, પણ તે અનપેક્ષ રીતે મળે તો મળે. તેની અપેક્ષા ન હોય તેમ જ તેનો પ્રચાર પણ ન હોય.

તંદ્રા-નિદ્રા

લાંબો સમય એકાન્તમાં નિષ્ક્રિય રહેવાથી મન ‘બોર’ થતું હોય છે. તેના કારણે, આળસ-પ્રમાદ, તંદ્રા અને નિદ્રાનો આવેશ થતો હોય છે. ઘણી વાર સાધક ઝોકાં ખાવા લાગે છે. તેને રોકવા પવન-પાવડી પણ કેટલાક લોકો રાખતા હોય છે.

આ દોષોથી બચવા પૂરી નિદ્રા લેવી, ઓછો આહાર લેવો અને યોગરસ ઊભો કરવો જેથી બોરિંગ ન થાય.

આવું બધું કરીને પછી શું કરવું?

સમં કાયશિરોઘ્રીવં ધારયન્નયલં સ્થિરઃ।

સમ્પ્રેક્ષ્ય નાસિકાગ્રં સ્વં દિશશ્ચાનવલોકયન્॥13॥

પ્રશાન્તાત્મા વિગતભીર્બ્રહ્મચારિવ્રતે સ્થિતઃ।

મનઃ સંયમ્ય મચ્ચિત્તો યુક્ત આસીત મત્પરઃ॥14॥

સાધકે, શરીર—ઘ્રીવા અને શિર આ ત્રણેને સીધાં ટટ્ટાર રાખવાનાં; પછી પોતાના નાકના અગ્રભાગને જુએ, આજુબાજુની દિશાઓને ન જુએ, પ્રશાન્તાત્મા, ભય વિનાનો, બ્રહ્મચર્યવ્રતમાં સ્થિર થયેલો, મારામાં મન પરોવીને, મનનું સંયમન કરીને મારામાં પરાયણ થઈને યોગાભ્યાસ કરે.

એક પ્રશ્ન થાય કે યુદ્ધના મેદાનમાં યુદ્ધ કરવું કે યોગ કરવો? ખરેખર તો ગીતા યુદ્ધની સાથેસાથે જીવનસાધનાનો પણ ઉપદેશ આપે છે. તે કોરી યુદ્ધવાદી નથી, તેમ જ કોરી અધ્યાત્મવાદી પણ નથી, તે સંપૂર્ણવાદી છે, અર્થાત્ જીવનનાં બધાં પાસાંને તે વણી લે છે. અહીં મનનું પ્રકરણ છે અને મન જીવનની બધી બાબતમાં મહત્ત્વનો ભાગ ભજવે છે. તેથી મનને વશ કરવાના ઉપાય તરીકે યોગમાર્ગ બતાવે છે.

યાદ રહે, સાધકો માટે સાધનાકાળ પૂરતું જ આ માર્ગદર્શન છે. સર્વપ્રથમ સાધક આસન ઉપર સ્થિર બેઠા પછી પોતાના શરીરને સીધું રાખે. કરોડરજ્ઞુ વિચારોનું વહન કરે છે. કરોડરજ્ઞુ જો સીધી હોય તો મનની ચંચળતા ઓછી થઈ જાય છે. કરોડરજ્ઞુ જો ઢીલી હોય તો વિચારોનું નિયંત્રણ રહેતું નથી, તેથી સર્વપ્રથમ કરોડરજ્ઞુ એકદમ સીધી રાખવી, પછી ઘ્રીવા અને શિરને સીધાં રાખવાં, આ ત્રણે એકદમ સીધાં રાખવાં, તેમને વારંવાર હલાવવાં નહિ, સ્થિર રાખવાં, પછી પોતાની નાસિકાના અગ્રભાગને જોતા રહેવું. આમ કરવા માટે આંખની બન્ને કીકીઓને વચ્ચે ભેગી કરવી પડશે. કુદરતી વ્યવસ્થા એવી છે કે એક કીકી જે તરફ જાય, બીજી પણ તે જ તરફ જાય. પણ જ્યારે નાકનો અગ્રભાગ જોવાનું થાય ત્યારે બન્ને કીકીઓને સામસામી થવું પડે, આ પ્રયત્નસાધ્ય છે.

આમ ધ્યાન કરતી વખતે આજુબાજુનાં દૃશ્યો જોવાનાં નહિ. આજુબાજુ ઘટનાઓ ઘટતી હોય, તે તરફ મન આપોઆપ ચાલ્યું જાય. તેથી તો એકાંતમાં રહેવાનું કહ્યું છે, જ્યાં શબ્દો ન સંભળાતા હોય તેવી જગ્યાએ પ્રશાન્ત મન રાખીને, ભયભીત થયા વિના, વિષયભોગોથી ઉપરામ થઈને, કારણ કે મન વિષયભોગો તરફ દોડ્યા કરતું હોય છે. તેથી તેમાંથી મનને પાછું વાળીને ઈશ્વરપરાયણ ચિત્તવાળો થઈને, મારું જ એટલે કે પરમેશ્વરનું શરણું લઈને સાધક પેલા આસન ઉપર બેસે.

યુંજન્નેવં સદાત્માનં યોગી નિયતમાનસઃ।

શાન્તિં નિર્વાણપરમાં મત્સંસ્થામધિગચ્છતિ॥15॥

આ પ્રમાણે યોગ કરતો કરતો, મનને નિયંત્રણમાં રાખતો યોગી પરમનિર્વાણની શાન્તિને પ્રાપ્ત કરે છે અને મારા ધામમાં પ્રવેશ કરે છે. આવો યોગી અંતે પરમાત્માના ધામને પ્રાપ્ત કરે છે તેને નિર્વાણશાન્તિ પ્રાપ્ત થાય છે. ગીતા જ નહિ લગભગ બધા જ ધર્મો અંતે તો પરમજ્ઞ મોક્ષ જ બનાવે છે.

હવે બહુ જ મહત્ત્વના નિર્ણયો બતાવે છે.

નાત્યશ્રતસ્તુ યોગોઽસ્તિ, ન ચૈકાન્તમનશ્રતઃ।

न याति स्वप्नशीलस्य जग्रतो नैव यार्जुन॥१६॥

યોગી કોણ ન થઈ શકે તે બતાવે છે: (1) જે અતિ ખાઉધરો હોય, (2) જે બિલકુલ નિરાહારી હોય, (3) જે અતિ ઉંઘણશી હોય, (4) જે ઊંઘતો જ ન હોય, ઉજાગરા કર્યા કરતો હોય. આ બધા યોગી થઈ શકે નહિ.

આ જ નિયમોને વધુ દઢતાથી આગળ બતાવે છે.

युक्ताहारविहारस्य युक्तचेष्टस्य कर्मसु।

युक्तस्वप्नावबोधस्य योगो भवति दुःખह॥१७॥

જે યોગી યોગ્ય આહાર તથા યોગ્ય વિહાર કરે છે, યુક્ત જીવનનિર્વાહ માટેની ક્રિયાઓ કરે છે, યુક્ત નિદ્રા લે છે તથા યુક્ત જાગૃત રહે છે તેવા યોગીના માટે આ યોગ દુઃખને દૂર કરનારો છે.

તે સમયમાં (અત્યારે પણ) જીવનના ત્રણ માર્ગોની પ્રધાનતા હતી: 1. અતિ નિગ્રહવાદી, 2. અતિ ભોગવાદી અને 3. મધ્યમમાર્ગી સંયમવાદી.

1. નિગ્રહવાદ

નિગ્રહવાદના બે ભાગ છે: 1. દેહદમનવાદી અને 2. સુખત્યાગવાદી. દેહદમનવાદીઓ જાણીકરીને શરીરને કષ્ટ થાય, પીડા થાય એવાં ઘોર અને કઠોર તપ તપતા, લાંબા લાંબા ઉપવાસો કરીને શરીરને સૂકવી નાંખતા. સિદ્ધાર્થે પણ બોધગયામાં આવું ઘોર તપ કર્યું હતું. આમાંના કેટલાક એવું માને છે કે આવાં ઘોર તપ કરવાથી જૂનાં પાપકર્મો ક્ષીણ થઈ જાય છે, જેથી મુક્તિ મળે છે. ઘણા લોકો મરતાં પહેલાં કઠોર લાંબા ઉપવાસ કરીને અન્નજળનો ત્યાગ કરીને પ્રાણ ત્યાગે છે, આમ કરવાથી તેમનાં બધાં કર્મો ક્ષીણ થઈ જાય છે અને મુક્તિ મળે છે. આ દેહદમનવાદ હતો.

બીજો સુખત્યાગવાદ હતો. સુખમાત્રનો ત્યાગ કરી દેવાનો. સુખ ભોગવીને મોક્ષ ન મળે. સુખનાં બે કેન્દ્રો: ધન અને સ્ત્રી (સ્ત્રી માટે પુરુષ). આ બન્નેનો ત્યાગ કરી દેવાનો. બને એટલાં કષ્ટો સહન કરવાનાં. સુખત્યાગીઓ જ કાંચનકામિનીના ત્યાગી કહેવાતા. આ લોકો ભારે પ્રતિષ્ઠા અને ગૌરવથી જીવન જીવતા. રાજા-મહારાજા, શેઠ-શાહુકારો તેમનાં ચરણોમાં આળોટતા. પ્રજા માટે આ ત્યાગી વર્ગ સર્વોચ્ચ આદર્શ પૂરો પાડતો. રાષ્ટ્ર અને લોકો આ ત્યાગીઓના પગલેપગલે ચાલતાં હતાં. સુખત્યાગી જીવન જ શ્રેષ્ઠ જીવન ગણાતું હતું. સુખત્યાગનો જ ઉપદેશ ત્યાગીઓ આપતા ફરતા તે એટલી હદે કે તેમાંથી સુખધિક્કાર જેવી સ્થિતિ પેદા થઈ. ત્યાગીઓનાં પ્રવચનો સાંભળીને લોકોને સુખ ભોગવતાં ગ્લાનિ થવા લાગી હતી. સુખત્યાગનો પ્રથમ પ્રહાર પત્ની-બાળકો-પરિવાર ઉપર થતો. આ બધાના ત્યાગને મહાભિનિષ્ક્રમણ માનીને ગૌરવથી વધાવી લેવાતું. પૂરું રાષ્ટ્ર ત્યાગીઓનાં ટોળેટોળાંથી ઊભરાવા લાગ્યું હતું. આ ત્યાગીઓ પરાશ્રિત જીવન જીવતા, તેથી રાષ્ટ્રની ઉત્પાદકતા ઘણી ઘટી જતી, જેથી દરિદ્રતાનું પ્રમાણ વધી જતું હતું.

ગીતા આવા દેહદમનવાદ, સુખત્યાગવાદ, નિગ્રહવાદને સ્વીકારતી નથી. તે મધ્યમમાર્ગ અર્થાત્ સંયમમાર્ગને સ્વીકારે છે. એટલે આ શ્લોકમાં સ્પષ્ટ રીતે જણાવે છે કે:

યુક્તાહારવિહારસ્ય

જેનો યોગ્ય આહાર તથા વિહાર હોય તે. યોગ્ય શબ્દ ત્રિમુખી છે: 1. યોગ્ય માત્રા, 2. યોગ્ય પદાર્થો, 3. યોગ્ય કાળમાં.

સૌના માટે એકસરખી માત્રા ન હોય. કોઈના માટે બે રોટલી પર્યાપ્ત કહેવાય તો કોઈને માટે 20 રોટલી પર્યાપ્ત કહેવાય. બેવાળાને વીસ અને વીસવાળાને બે ન અપાય. સૌની પોતપોતાની ક્ષમતામાંથી માત્રાની યોગ્યતા આવતી હોય છે. યોગીએ પોતાને યોગ્ય આહાર લેવો જ જોઈએ.

યોગ્ય પદાર્થો પણ સૌના માટે સરખા ન હોય. જેને જે અનુકૂળ આવતું હોય તે તેના માટે યોગ્ય કહેવાય. બંગાળી યોગીને ચોખા યોગ્ય કહેવાય, તો રાજસ્થાની કે હરિયાણી પંજાબી યોગીને ઘઉં-બાજરી અનુકૂળ કહેવાય. ગીતા પદાર્થોની ચોખવટ કરતી નથી, તેનો નિર્ણય સૌએ દેશ-કાળ-રુચિ પ્રમાણે કરવાનો છે.

યોગ્ય કાળ એટલે એક વાર, બે વાર કે ત્રણ વાર જમવું. સવારે-બપોરે-સાંજે ક્યારે જમવું તે પોતપોતાની યોગ્યતા પ્રમાણે કરવાનું. સૌના માટે એકસરખો નિયમ ન હોય. આ રીતે ગીતા યોગ્ય આહારનું સમર્થન કરે છે.

યુક્તવિહારસ્ય

વિહાર એટલે આનંદ-પ્રમોદ આપનારા ભોગોને ભોગવવા. ગીતા ભોગત્યાગ શીખવતી નથી તેમ જ અતિભોગરાગી પણ બનાવતી નથી. તે મધ્યમમાર્ગી છે. આહારની માફક ભોગો પણ સૌના માટે એકસરખા ન હોય. સૌસૌની ક્ષમતા-રુચિ પ્રમાણે જુદાજુદા હોય. અમેરિકાની એક નદી પાર કરતાં મેં એક બોર્ડ જોયેલું જેમાં 3-3-3 ત્રણ ત્રગડા હતા. સાથેના માણસોને જિજ્ઞાસાવશ પ્રશ્ન પૂછ્યો તો જાણવા મળ્યું. 24 કલાકના દિવસના ત્રણ-ત્રણ-ત્રણ ભાગ કરવાના. આઠ કલાક કમાવામાં, આઠ કલાક આનંદ-પ્રમોદ કરવામાં જેને એ લોકો ‘એજોય’ કહે છે અને આઠ કલાક ઊંઘવામાં વિતાવવાના.

સ્વાશ્રયી અને સ્વાવલંબી જીવન જીવવું હોય તેણે પોતે જ પોતાની કમાણી કરી લેવાની, ભીખના રોટલે ભગવાન ન મળે. લૂખો તો લૂખો પણ પોતાનો રોટલો ખાવાનો. પણ આખો દિવસ કમાવા પાછળ જ ખર્ચી નાખવાનો નહિ. બીજા આઠ કલાક પત્ની-પુત્રો-પરિવારને આપવાના. આનંદ-પ્રમોદ કરવાનો, લેખન-વાચન-જ્ઞાનપ્રાપ્તિ કરવાની અને બાકીના આઠ કલાક ઊંઘવાનું. પૂરી ઊંઘ લેવાની. આ રીતે જીવનને ત્રણ ભાગમાં વહેંચી નાખવાનું. તેમાં આનંદ-પ્રમોદ પણ જરૂરી છે. નૃત્ય-સંગીત-કલા વગેરે માટે પણ સમય આપવાનો. આખો દિવસ સોગિયું મોઢું ચઢાવીને, બેસી નહિ રહેવાનું.

યોગ્ય રીતે આહાર-વિહારનું સેવન કરનારો યોગી દુઃખથી મુક્ત રહે છે.

યુક્તચેષ્ટસ્ય કર્મસુ

કર્તવ્ય કર્મો કરવામાં યોગ્ય ચેષ્ટાઓ એટલે ક્રિયાઓ કરનારો. આમાં પણ યોગ્ય શબ્દ વપરાયો છે. પ્રથમ તો કર્તવ્યત્યાગ કરાય જ નહિ. ધર્મપરાયણતા અને કર્તવ્યપરાયણતા એક જ વસ્તુ છે. સૌનાં કર્તવ્યો એકસરખાં નથી હોતાં. રાજા-મહારાજા વગેરે મોટા માણસોનાં કર્તવ્યો મોટાં હોય છે, તો છેક નાના માણસનાં કર્તવ્યો નાનાં હોય છે. સૌએ પોતપોતાનાં કર્તવ્યો કરતાં જ રહેવું જોઈએ. કર્તવ્યત્યાગી ત્યાગી તો થઈ શકે પણ યોગી ન થઈ શકે. કોરો ત્યાગ યોગ નથી, તે ભોગથી પણ ભૂંડો છે. ભોગો ક્ષણિક સુખ તો આપે છે. કોરો કર્તવ્યત્યાગ તો સ્વ-પર બંને માટે દુઃખદાયી જ થઈ જાય છે. તે દુઃખ વધારનારો ત્યાગ કહેવાય. એટલે યોગ્ય ચેષ્ટા કરવી જરૂરી છે.

યુક્તસ્વખાવબોધસ્ય

નિદ્રા અને જાગરણ પણ પોતપોતાની રીતે યોગ્ય હોવું જોઈએ. પૂરી ઊંઘ લેવી જોઈએ. જેમ આહાર એ પાપ નથી તેમ ઊંઘ પણ પાપ નથી, તે ન લેવી તે પાપ કહેવાય, કારણ કે કુદરતી કલ્યાણકારી વ્યવસ્થાને અવરોધવામાં આવે છે. કુદરતને શત્રુ ન બનાવો, મિત્ર બનાવો. ઉંમર પ્રમાણે યોગ્ય નિદ્રા જરૂર લેવી જોઈએ. તેથી આરોગ્ય અને સ્ફૂર્તિ મળે છે.

આવો વિવેકપૂર્વકનો યોગ દુઃખહા થાય છે. અર્થાત્ દુઃખોને દૂર કરનારો થાય છે. યાદ રહે, સાધના-યોગ દુઃખ વધારનારાં ન હોય. જાણીકરીને પાણી વલોવવા માટે દુઃખી થવું તે સાધના નથી, તે જડતા કહેવાય. આહાર, વિહાર, કર્તવ્યકર્મો, નિદ્રા અને જાગરણ આ બધું જે યથાયોગ્ય રાખે છે તે યોગી છે, તેમ ગીતા કહે છે.

ફરીથી બીજી રીતે યોગીની વ્યાખ્યા કરે છે.

યદા વિનિયતં ચિત્તમાત્મન્યેવાવતિષ્ઠતે

નિઃસ્પૃહઃ સર્વકામેભ્યો યુક્ત ઇત્યુચ્યતે તદા||18||

જ્યારે યોગી પોતાના વશમાં કરેલા ચિત્તને પોતાનામાં જ સ્થિર કરે છે પછી બધી કામનાઓથી નિઃસ્પૃહ થઈ જાય છે. ત્યારે તેને યોગી કહેવાય છે.

અહીં ‘સર્વકામેભ્યઃ’ એટલે બધી કામનાઓથી મુક્ત એમ સમજવાનું છે. વાસના અને કામના એક જ વસ્તુ છે. કામેચ્છા એ કામના છે. તેની તીવ્રતા હોય તો ચિત્ત યોગમાં લાગે નહિ, તેથી તેનાથી મુક્ત થવાનું જણાવે છે.

ઉદાહરણ આપે છે.

યથા દીપો નિવાતસ્થૌ નેંગતે સોપમા સ્મૃતા

યોગિનો યતચિત્તસ્ય યુંજતો યોગમાત્મનઃ||19||

જેવી રીતે વાયુ ફૂંકાતો ન હોય તેવા બંધિયાર સ્થાનમાં દીપક સંચય થતો નથી તેવી જ રીતે વિક્ષેપરહિતના સ્થાનમાં યોગ કરનાર યોગી

પણ વિચલિત થયા વિના યોગ કરી શકતો હોય છે.

જ્યાં થોડાઘણા પ્રમાણમાં પણ પવન ફૂંકાતો હોય ત્યાં દીવો સ્થિર ન રહી શકે. જો પવનની ગતિ ઘણી વધારે હોય તો દીવો ઓલવાઈ પણ જાય. આવી જ રીતે જ્યાં ઘણા વિક્ષેપો હોય ત્યાં યોગ કરી શકાય નહિ, આ વિક્ષેપો પાંચ ભૌતિક તો ખરા જ. સાથેસાથે શારીરિક અને માનસિક પણ ખરા. શરીર રોગી હોય, તાવ ચઢ્યો હોય, મરડો થઈ ગયો હોય તો યોગ ન કરાય. મન વ્યગ્ર હોય તોપણ યોગ ન કરાય. અર્થાત્ આ બધી બાધાઓથી રહિત થયેલો સાધક શાંતિથી યોગ કરી શકે છે.

આવી સાધના કરતા સાધકની સ્થિતિ વર્ણવે છે.

યત્રોપરમતે ચિત્તં નિરુદ્ધં યોગસેવયા

યત્ર ચૈવાત્મનાત્માનં પશ્યન્નાત્મનિ તુષ્યતિ॥20॥

યોગસાધનાના દ્વારા નિરુદ્ધ કરાયેલું ચિત્ત જ્યાં ઉપરામભાવને પામે અને જ્યાં પોતે જ પોતાનો દ્રષ્ટા થઈ જાય ત્યાં યોગીને પરમ સંતોષ થાય છે.

સાધનાકાળના ત્રણ સંતોષ મહત્ત્વના છે: 1. સાધનસમજણનો સંતોષ, 2. સાધનક્રિયાનો સંતોષ અને 3. સાધ્યપ્રાપ્તિનો સંતોષ. પહેલાં તો સાધનને સાચી રીતે સમજવું જોઈએ. સમજ્યા વિના દેખાદેખી કે સાંભળેલી વાતો ઉપરથી સાધન કરે તો તે સફળતા પ્રાપ્ત ન કરે. પણ જ્યારે સાધનને પૂરેપૂરા અર્થમાં સમજી લેવામાં આવ્યું હોય ત્યારે સાધન-સંતોષ થાય. આનાથી મક્કમતા આવે. બીજો સંતોષ સાધનક્રિયાનો છે. જે ક્રિયાઓ થઈ રહી છે તે બરાબર છે, તેવી ખાતરી થાય તો સાધનમાં વિકલ્પો ન થાય. આવી સાધનક્રિયાની ખાતરીનો પણ સંતોષ હોય છે.

ત્રીજો સાધ્યની પ્રાપ્તિનો સંતોષ હોય છે, જેમાં કદી સાધ્યની પ્રાપ્તિ જ ન થાય—ન થતી હોય તેવાં સાધનો લાંબો સમય ચલાવી શકાય નહિ. તેથી સાધ્ય પ્રાપ્તિની ઝલક થતી રહે તો તે સાધ્યપ્રાપ્તિનો સંતોષ કહેવાય.

આ ત્રણે પ્રકારનો સંતોષ યોગસેવા અર્થાત્ યોગસાધનાના દ્વારા યોગીને પોતાના દ્વારા પોતાનામાં જ પ્રાપ્ત થતો હોય છે. પણ યોગસેવા દ્વારા યોગીનું ચિત્ત વાસનાઓથી અવરુદ્ધ થઈ શક્યું હોય તો, તે ઉપરામ દશાવાળું થયું હોય તો; ઉપરામ એટલે વૈરાગ્યવૃત્તિ, લલચાવાનો અભાવ. આવી સ્થિતિ પ્રાપ્ત કરેલા યોગીને પોતાની અંદર જ સંતોષ અનુભવાય છે.

સંતોષથી સુખની પ્રાપ્તિ થાય તે બતાવે છે.

સુખમાત્યન્તિકં યત્તદ્ બુદ્ધિગ્રાહ્યમતીન્દ્રિયમ્

વેત્તિ યત્ર ન ચૈવાયં સ્થિતશ્ચલતિ તત્ત્વતઃ॥21॥

એવા યોગસંતોષથી યોગીને અત્યંત સુખની પ્રાપ્તિ થાય છે. તે માત્ર બુદ્ધિગ્રાહ્ય અતીન્દ્રિય હોય છે. આવા સુખમાં સ્થિર થયેલો, સ્થિત થયેલો યોગી પછી વિચલિત થતો નથી.

સુખ અને દુઃખ બન્ને વાસ્તવિક છે. અર્થાત્ છે જ. તેમાં દુઃખોથી છૂટવું અને સુખો મેળવવાં એ સૌને ગમે છે. સુખો ત્રણ રીતે પ્રાપ્ત થતાં હોય છે: 1. ભૌતિક સગવડો પ્રાપ્ત થવાથી. જે માટે આખી દુનિયા પ્રયત્નશીલ રહે છે. ભૌતિક સગવડોથી સુખ થાય છે તે વાત સાચી છે, ખોટી નથી. જે લોકો આવાં સુખોનો ત્યાગ કરે છે અને ધિક્કારે છે તે પણ સગવડો તો શોધતા જ હોય છે. એટલે ભૌતિક સુખો તેમની જગ્યાએ બરાબર છે. તેની નિંદા કે ઘૃણા કરવાની ન હોય. તે ચઢી ન બેસે તેવી રીતે તેનો સ્વીકાર કરવો એ કોઈ દોષ નથી. પણ માત્ર ભૌતિક સુખ-સગવડોથી જ માણસ પૂરો સુખી થઈ જતો નથી, તેથી સુખનો એક બીજો પ્રકાર પણ છે, તે છે માનસિક સુખો. માનસિક સુખો સમજણથી આવતાં હોય છે. ઘટનાને કેવી રીતે તમે મૂલવો છો તેના આધારે તમારામાં એક માનસિક વમળ ઉત્પન્ન થતું હોય છે. તે સુખ-દુઃખ આપે છે. માનો કે તમે ક્રિકેટ જેવી રમતમાં હારી ગયા. હવે પારાવાર દુઃખ થશે. ચૂંટણીમાં હારી ગયા, પારાવાર દુઃખ થશે. કોર્ટકચેરીમાં હારી ગયા. ઘણું દુઃખ થશે. પરિવારમાં ખાસ કરીને પત્નીથી હારી ગયા, પારાવાર દુઃખ થશે. આવી અસંખ્ય ઘટનાઓ આપણા સૌના જીવનમાં આવતી જ હોય છે. આ ઘટનાઓને જો સમજણપૂર્વક અર્થાત્ સમ્યગ્જ્ઞાનથી મૂલવવામાં આવે તો ઘણું દુઃખ ઓછું થઈ જતું હોય છે. બધી જ ઘટનાઓ આપણી ઇચ્છા પ્રમાણે ઘટતી નથી હોતી. જો આપણી ઇચ્છા પ્રમાણે જ બધું થતું હોત તો બીજાનું શું થાત? કારણ કે બીજાની ઇચ્છાઓ જુદી હોય છે. આપણી સૌની ઇચ્છાઓ પરસ્પર ટકરાય છે, તેથી એકનું સુખ બીજાનું દુઃખ

થતું હોય છે. એકનો વિજય બીજાનો પરાજય થઈ જતો હોય છે. તેવી સ્થિતિમાં સૌ સુખી કે સૌ દુઃખી થતાં નથી. આવી દશામાં તમારું માનસિક વલણ તમારા માટે મહત્ત્વનો ભાગ ભજવે છે. સુખમાં અને દુઃખમાં પણ આવું વલણ તમને સુખ આપી શકે છે. જો આવું કેળવાયેલું વલણ ન હોય તો વ્યક્તિ માનસિક સુખ ભોગવી શકતી નથી. તે માત્ર પ્રવાહસુખો જ ભોગવી શકે છે.

ત્રીજું સુખ આત્મીય સુખ છે, જે યોગીઓને—ભક્તોને મળે છે. કશા પદાર્થો વિના, કશી સગવડો વિના, કશી ઘટના વિના પણ યોગમાં રત થયેલો યોગી આંતરસુખ પ્રાપ્ત કરે છે. તેથી તો તેને સાધના ગમે છે. તેથી તો તે સાધના છોડતો નથી. પવિત્ર ભૂમિમાં એકાંતમાં સ્થિર થયેલા યોગીને જે સુખ મળે છે તેને ગીતા “આત્યન્તિક” કહે છે, અર્થાત્ બધાં સુખોથી પણ ઉપરનું સુખ પ્રાપ્ત થાય છે. આ સુખ અતીન્દ્રિય છે, અર્થાત્ ઇન્દ્રિયોથી ગ્રાહ્ય નથી. આંખ-કાન-નાક વગેરેથી અનુભવાતું નથી. ઇન્દ્રિયો તો વિષયોથી અવરુદ્ધ કરી દેવાઈ છે, તેથી આ સુખને અતીન્દ્રિય સુખ કહ્યું છે, પણ બુદ્ધિગ્રાહ્ય તો છે. અન્તર્મુખ થયેલા યોગીને અંદરથી સુખનો ફુવારો છૂટતો હોય તેવું અનુભવાય છે. ભક્તિમાર્ગમાં એને આહ્વાદિની શક્તિ રાધા કહેવાય છે. જે ભક્તને ભાવવિભોર કરી નાખે છે, તન-મનનું ભાન ભુલાવી દે છે, એક મસ્તીમાં મસ્ત બનાવી દે છે. આ મસ્તી એ જ મહારાસ છે, જ્યાં રસની પ્રાપ્તિ થાય છે. કૃષ્ણ પોતે જ રસરાજ છે. આવું જ યોગીને પણ અતીન્દ્રિયસુખપ્રાપ્તિથી થાય છે, જે બુદ્ધિગ્રાહ્ય છે. આવું સુખ પ્રાપ્ત કરનાર યોગી તત્ત્વથી વિચલિત થતો નથી, પોતે જ પોતાનામાં રમણ કરતો રહે છે.

હવે દુઃખોથી અવિચળ રહેવાની વાત કરે છે.

યં લબ્ધ્વા ચાપરં લાભં મન્યતે નાધિકં તતઃ।

યસ્મિન્ સ્થિતો ન દુઃખેણ ગુરુણાપિ વિચાલ્યતે॥22॥

તં વિદ્યાદ્ દુઃખસંયોગવિયોગં યોગસંશ્ચિતમ્।

જેને પ્રાપ્ત કરીને તેથી કોઈ વધુ મોટો લાભ છે તેવું યોગી માનતો નથી, અર્થાત્ આ જ સર્વોચ્ચ લાભ છે તેવું માને છે. તેથી આવા યોગાભ્યાસ કાળમાં સ્થિર થયેલો યોગી કદાચ મોટું દુઃખ આવે તોપણ વિચલિત થતો નથી. આવી અડગ સ્થિતિને દુઃખોના સંયોગ અને વિયોગવાળી યોગસ્થિતિ કહેવાય છે.

જીવનમાં લાભની કક્ષાઓ હોય છે. આથી વધુ આ, આથી વધુ આ એમ ચઢ-ઉતર કક્ષાઓ ચઢતાંચઢતાં જે સૌથી ટોચ ઉપરની કક્ષા છે તે સર્વોચ્ચ કક્ષા છે. આવી જ સર્વોચ્ચ કક્ષાનું સુખ યોગીને પ્રાપ્ત થાય છે, તેથી તેનાથી કોઈ વધુ ઉત્તમ સુખ રહી જાય છે તેવું તેને લાગતું નથી. આવું ન લાગતું હોવાથી તે બીજાં સુખો માટે પ્રયત્નો કરતો નથી. આ તેની સ્થિરતા કહેવાય.

આવી સ્થિતિમાં સ્થિર થયેલો યોગી કદાચ કોઈ વાર ભારે વિપત્તિમાં સપડાઈ જાય તોપણ વિચલિત થતો નથી. ખરેખર તો સુખમાં થયેલી સ્થિરતા ત્યાં સુધી જ ટકતી હોય છે, જ્યાં સુધી કોઈ દુઃખની આંધી કે ધરતીકંપ ન આવે. આંધી કે ધરતીકંપ આપણા લાવ્યાં આવતાં નથી, તે કુદરતી રીતે જ ઓચિંતાના આવી જતાં હોય છે, જે બધું હચમચાવી નાખતાં હોય છે. યોગાભ્યાસ દરમિયાન અથવા કહો કે જીવનસાધના વખતે કેટલીક વાર આવી પ્રચંડ ઘટનાઓ ઓચિંતાની થઈ જતી હોય છે ત્યારે ભક્તની શ્રદ્ધા ડગી જતી હોય છે. યોગીની યોગનિષ્ઠા પણ ડગવા લાગે છે. ગીતા કહે છે કે ના-ના, તેવું નથી. આવો યોગી બહુ ભારે કષ્ટોમાં પણ વિચલિત થતો નથી, તે સ્થિર રહે છે. આવી અડગ સ્થિતિને, હે અર્જુન, તું જાણ. આ યોગના પ્રભાવથી દુઃખોના સંયોગ અને વિયોગ બન્ને પ્રાપ્ત થાય છે. આવા અડગ યોગીને યોગમાં લગાવવો જોઈએ.

સ નિશ્ચયેન યોક્તવ્યો યોગોઽનિર્વિણયેતસા॥23॥

સંકલ્પપ્રભવાન્ કામાંસ્તક્ત્વા સર્વાનશેષતઃ।

મનસૈવેન્દ્રિયગ્રામં વિનિયમ્ય સમન્તતઃ॥24॥

જેનું ચિત્ત યોગથી વિચલિત ન થતું હોય તેવા—સાધકને નિશ્ચયપૂર્વક યોગાભ્યાસમાં લગાવવો જોઈએ.

સંકલ્પોથી ઉત્પન્ન થનારી સંપૂર્ણ કામનાઓને ત્યાગીને મનના દ્વારા બધી ઇન્દ્રિયોનો બધી રીતે સંયમ કરીને પછી યોગની સાધના કરવી. યોગીની પાત્રતા બતાવે છે. પાત્રતા વિના પ્રાપ્તિ ન થાય. કદાચ થાય તો ટકે નહિ કે જીરવાય નહિ. એટલે સર્વપ્રથમ પાત્રતા પ્રાપ્ત કરવી જરૂરી છે. પાત્રતા માટે ગીતા કહે છે કે જેનું ચિત્ત વિચલિત થતું ન હોય તેવા સાધકના ચિત્તને વિચલિત કરનારાં તત્ત્વો છે કામવાસના

2-3-11

જ્યારે તેને રસહીન કાર્યમાં લગાવવામાં આવે, અથવા નક્કામું નવરું રાખવામાં આવે ત્યારે તે વધુ ચંચળ થઈ જતું હોય છે. પ્રેમમાં

તરબોળ મન આપોઆપ એકાગ્ર થઈ જતું હોય છે, કારણ કે તેમાં તેને રસ પડે છે. રસભર્યું જીવન જ ખરું જીવન છે. રસહીન જીવન કંટાળાજનક તો થાય જ છે, સાથેસાથે મનને વધુ ચંચળ બનાવે છે. તેને રસ આપો તો આપોઆપ એકાગ્રતા પ્રાપ્ત થશે. રસમાં કુરસ નહિ, સુરસ હોવો જોઈએ, તે ધ્યાન રહે.

5. પ્રશાન્ત મન

એક શાંત થયેલું મન હોય છે. શાંત એટલે જડ—સ્તબ્ધ નહિ. જડ કે સ્તબ્ધ થયેલું મન આનંદ ન આપે પણ શાંત થયેલું મન આનંદ આપે. વિકારોથી રહિત થવું એટલે શાંત થવું. ચંચળતા બહુ દુઃખદાયી નથી પણ વિકારો દુખદાયી છે. ચંચળતા તેનો સ્વભાવ છે, વિકારો સ્વભાવ નથી. નામ-જાપ, સત્સંગ વગેરે દ્વારા વિકારોથી મુક્ત થઈ શકાય છે. પણ આ મુક્તિ કાયમી નથી હોતી, થોડા કાળ માટે જ હોય છે. એટલે નામસ્મરણ—સત્સંગ વગેરે સતત પ્રક્રિયા છે. સતત કરતા રહેવું જોઈએ. વિકાર વિનાનું મન નિર્મળ કહેવાય. નિર્મળ મન પ્રશાન્ત મન કહેવાય. આવા મનવાળા યોગીને સર્વોચ્ચ સુખ પ્રાપ્ત થતું હોય છે તેવું ગીતા કહે છે.

શાન્તરજસં

પ્રકૃતિના ત્રણ ગુણો છે: સત્ત્વ, રજ અને તમ. આ ત્રણે ગુણો માણસના ચિત્ત ઉપર પણ વારાફરતી પ્રભાવ નાખતા હોય છે. જ્યારે જે ગુણનો પ્રભાવ હોય ત્યારે માણસ તે પ્રમાણે વર્તન કરતો હોય છે, તે બધું વર્ણન ગુણત્રય- વિભાગયોગમાં વિસ્તારથી બતાવવામાં આવશે. પણ અહીં અત્યારે એટલું જણાવવું પર્યાપ્ત થશે કે જ્યારે માણસ ઉપર રજોગુણ છવાઈ જાય ત્યારે વધુ ચંચળ અને ક્રિયાશીલ થઈ જાય. રજોગુણ પ્રવૃત્તિનો પ્રેરક છે. ખૂબ ચંચળ વ્યક્તિ યોગ ન કરી શકે. તેથી લખ્યું છે કે ‘શાન્તરજસં.’ અર્થાત્ રજોગુણ જેનો શાન્ત થઈ ગયો છે તે. શાન્ત એટલે સમાપ્ત નહિ. સમાપ્ત તો એકે ગુણ થતો નથી, પણ શાન્ત થાય છે એટલે કે ઠંડો પડી જાય છે. આવો સાધક ઉત્તમ સુખ પ્રાપ્ત કરે છે.

બ્રહ્મભૂતમ્

બ્રહ્મ એટલે પરમાત્મા, તેની સાથે તન્મય થયેલો. તેને પરમાત્માની લગની લાગી હોય તેવો.

અકલ્મષમ્

પાપરહિત, પાપમુક્ત થયેલો. યોગસાધના કરવા માટે પાપમુક્ત જીવન જીવવું અનિવાર્ય ગણાય છે. આવો સાધક ઉત્તમ સુખને પ્રાપ્ત કરે છે.

પુનરાવર્તન કરે છે.

યુંજન્નેવં સદાત્માનં યોગી વિગતકલ્મષઃ।

સુખેન બ્રહ્મસંસ્પર્શમત્યન્તં સુખમશ્નુતે॥28॥

જે યોગી પોતાને સતત યોગાભ્યાસમાં પરોવાયેલો રાખે છે, જે પાપરહિત છે, તે સરળતાથી બ્રહ્મસંસ્પર્શ-સુખ પ્રાપ્ત કરે છે. બ્રહ્મસંસ્પર્શ એટલે બ્રહ્મની સમીપતાનો અનુભવ પ્રાપ્ત કરે છે.

યોગીની સ્થિતિનું વર્ણન કરે છે.

સર્વભૂતસ્થમાત્માનં સર્વભૂતાનિ ચાત્મનિ।

ઈક્ષતે યોગયુક્તાત્મા સર્વત્ર સમદર્શનઃ॥29॥

જે યોગી બધાં પ્રાણીઓમાં મને અને બધાં પ્રાણીઓને મારામાં—પરમાત્મામાં જુએ છે તે યોગથી મુક્ત થયેલો યોગી બધે જ સમદર્શન કરે છે.

પુનરાવર્તન કરે છે.

યો માં પશ્યતિ સર્વત્ર સર્વં ચ મયિ પશ્યતિ।

તસ્યાહં ન પ્રણશ્યામિ સ ચ મે ન પ્રણશ્યતિ॥30॥

જે મનુષ્ય સર્વત્ર મને જુએ છે અને બધાંને મારામાં જુએ છે તેનો હું નાશ થવા દેતો નથી અને તે મારો નાશ થવા દેતો નથી. આ શ્લોકમાં ‘પ્રણશ્યામિ’ અને ‘પ્રણશ્યતિ’ના જુદાજુદા અર્થો થઈ શકે છે. પણ સીધો અર્થ વિનાશ જ થાય. તેનો હું વિનાશ થવા દેતો

નથી તેનો અર્થ મારા પ્રત્યેની જે શ્રદ્ધા છે તેનો નાશ થવા દેતો નથી તેવો થાય. શ્રદ્ધાનો નાશ થઈ જાય તો “ઈશ્વર નથી” તેવી માન્યતા આવી જાય. આ તેનું પતન અથવા વિનાશ કહેવાય. તેની શ્રદ્ધા અવિનાશી રહે એટલે મારો નાશ પણ તે થવા દેતો નથી. અર્થાત્ મારી સત્તાને તે સાચવે છે. ઈશ્વરનું અસ્તિત્વ શ્રદ્ધામાં છે. શ્રદ્ધા છે તો ઈશ્વર છે. એવી માન્યતા પણ છે. આ રીતે તેની શ્રદ્ધાથી હું અને મારા દ્વારા તેની શ્રદ્ધાનું જતન કરવાથી તે એમ બન્ને એકબીજાના સહયોગી થઈએ છીએ. કેટલાંક તત્ત્વો પ્રયોગશાળાના પ્રમાણથી સિદ્ધ હોય છે, તો કેટલાંક તત્ત્વો શ્રદ્ધાથી સિદ્ધ હોય છે. શ્રદ્ધાનો જ નાશ કરી નાખવામાં આવે તો શ્રદ્ધાથી સિદ્ધ થનારાં તત્ત્વોની માન્યતા સમાપ્ત થઈ જાય. અહીં માન્યતાની સમાપ્તિને પ્રજ્ઞાશ કહી છે. જેમ પ્રયોગશાળાના નાશથી તેના દ્વારા સિદ્ધ થનારાં તત્ત્વોનો નાશ થઈ જતો નથી, તે તો પ્રયોગશાળા ન હતી ત્યારે પણ હતું અને નહિ હોય ત્યારે પણ રહેશે, પ્રયોગશાળા તેના અસ્તિત્વને માત્ર પ્રમાણિત કરે છે: આવી જ રીતે જે શ્રદ્ધાનાં તત્ત્વો છે તે શ્રદ્ધા ન હોય તોપણ રહેવાનાં જ, શ્રદ્ધા તો માત્ર તેમનું પ્રમાણીકરણ જ કરે છે—આવો ભાવ લાગે છે. ફરી પુનરાવર્તન કરે છે.

સર્વભૂતસ્થિતં યો માં ભજત્યેકત્વમાસ્થિતઃ।

સર્વથા વર્તમાનોઽપિ સ યોગી મયિ વર્તતે॥૩૧॥

જે યોગી મને બધાં પ્રાણીઓમાં રહેલો જાણે છે અને હું એક છું તેમ સમજીને એકત્વની ઉપાસના કરે છે તે બધી રીતે રહેતો હોય તોપણ તે મારામાં જ રહે છે.

આ શ્લોકમાં પ્રાણીમાત્રમાં ઈશ્વરદષ્ટિ, ઈશ્વરમાં એકત્વભાવ રાખનાર યોગીમાં પરમેશ્વર પ્રતીતિ કરાવે છે તેવું બતાવે છે.

આત્મૌપમ્યેન સર્વત્ર સમં પશ્યતિ યોઽર્જુન।

સુખં વા યદિ વા દુઃખં સ યોગી પરમો મતઃ॥૩૨॥

જે યોગી પોતાનાં સુખ-દુઃખના અનુભવોની ઉપમાથી, બીજાં પ્રાણીઓને પણ આવાં જ સુખ-દુઃખ થાય છે તેવું સમજીને સૌમાં સમદર્શન કરે છે તેવો યોગી મારી દષ્ટિએ શ્રેષ્ઠ યોગી છે.

આવા સમદર્શનથી તે કોઈને દુઃખી નહિ કરી શકે, કારણ કે તે પોતાની ઉપમાથી જોશે કે તેવું દુઃખ તો મને પણ થાય છે. માટે મારાથી તેવું જાણીકરીને કરાય નહિ. આ સમદર્શન ઉચ્ચ ભાવનાનું પ્રતીક કહેવાય.

આટલી બધી ચર્ચા કર્યા પછી અર્જુનના ગળે વાત ઊતરી નહિ, તેથી તે પોતાની સ્થિતિ અને પ્રશ્ન પૂછે છે:

અર્જુન ઉવાચ

યોઽયં યોગસ્ત્વયા પ્રોક્તઃ સામ્યેન મધુસૂદન।

એતસ્યાહં ન પશ્યામિ ચંચલત્વાન્ સ્થિતિં સ્થિરામ્॥૩૩॥

હે મધુસૂદન, અત્યાર સુધી તમે વિસ્તારથી જે યોગસાધના વિશે વાત કરી તે મારા મનની ચંચળ સ્થિતિ હોવાના કારણે હું સમજી-સ્વીકારી શકતો નથી.

હા-એ-હા કરે તેને શિષ્ય ન કહેવાય. તેમ ના-એ-ના કરે તેને પણ શિષ્ય ન કહેવાય. જે વસ્તુ સમજાઈ ન હોય તેનું સ્પષ્ટીકરણ માગવું જરૂરી છે. સ્પષ્ટતાથી સરળતા થતી હોય છે. ગહન તત્ત્વોનું વારંવાર સ્પષ્ટીકરણ કરવું જરૂરી હોય છે. તેમાં પણ, હે મધુસૂદન, તમે બધામાં સામ્યભાવ રાખવાની વાત કરી તે તો મારે ગળે ઊતરતી જ નથી. કદાચ એવું હોય કે હજી મારું મન ચંચળ છે, મારી સ્થિતિ પણ ચંચળ છે, તેથી હું તમારી વાતોને સમજી-ગ્રહણ ન કરી શકતો હોઉં!

અર્જુન પોતાની વાતને આગળ વધારે છે.

ચંચલં હિ મનઃ કૃષ્ણ પ્રમાથિ બલવદ્ દૃઢમ્।

તસ્યાહં નિગ્રહં મન્યે વાયોરિવ સુદુષ્કરમ્॥૩૪॥

હે કૃષ્ણ, મન ચંચળ છે, મથી નાખનારું છે, બહુ બળવાન છે, મજબૂત છે. તેનો નિગ્રહ કરવો બહુ જ કઠિન લાગે છે. જેમ પ્રચંડ વાયુના વેગને નાથી શકાતો નથી તેમ આ ચંચળ મનને પણ નાથવું કઠિન લાગે છે.

આ શ્લોકમાં મનનાં કેટલાંક વિશેષણો સમજવા જેવાં છે.

પ્રમાથિ

મથી નાખનારું. જેમ વલોણું દહીંને મથી નાખે તેમ મન પણ તન-મન-બુદ્ધિ-આત્મા બધાંને મથી નાખે છે. જ્યારે વલોણું ચાલતું હોય છે ત્યારે દહીં આઘાત-પ્રત્યાઘાત થવાથી વલોવાતું હોય છે. ત્યારે દહીંમાં સ્થિરતા હોતી નથી. એવી જ રીતે આ મન પણ જ્યારે કામના વંટોળિયે ચઢે છે ત્યારે ભલભલાને મથી નાખે છે. દહીંના જેમ ફોદેફોદા નીકળી જાય છે તેમ મનના મંથનથી તન-મન-બુદ્ધિ સર્વના ફોદેફોદા નીકળી જાય છે, કારણ કે કામનું નામ જ ‘મન્મથ’ છે. ભાન ભુલાવે તેને કામ કહેવાય. તેથી મન પ્રમાથિ છે.

બલવદ્

અતિ બલવાન છે મન, કારણ કે તેને કોઈ પહોંચી શકતું નથી. તેના વેગ-આવેગ આગળ બધાં લાચાર થઈ જાય છે. તેથી તે બહુ જ બળવાન છે.

દંઢમ્

પોતાનું ધાર્યું કરનારું છે. જબરજસ્તી પોતાનું ધાર્યું જીવાત્મા પાસે કરાવે છે. પેલો ના-ના કહેતો રહે પણ મન તો પોતાનું ધાર્યું કરાવીને જ રહે. તેથી તેને ‘દંઢમ્’ કહ્યું છે. આવું અત્યંત દુષ્કર મન છે. હવે તમે મને જે યોગ કરવાનું કહો છો તે નથી તો મારી સમજણમાં આવતો કે નથી મારાથી આચરી શકાતો, હું શું કરું?

ભગવાન જવાબ આપે છે.

શ્રી ભગવાનુવાચ:

અસંશયં મહાબાહો, મનો દુર્નિગ્રહં ચલમ્।

અભ્યાસેન તુ કૌન્તેય વૈરાગ્યેણ ચ ગૃહ્યતે॥૩૫॥

હે મહાબાહો, તારી વાત સાચી છે. આ મન બહુ જ ચંચળ અને દુર્નિગ્રહ છે. પણ હે કૌન્તેય, તેને અભ્યાસ અને વૈરાગ્ય દ્વારા ઉપયોગી બનાવી શકાય છે.

મન વિશે દાર્શનિકોની જુદી ધારણાઓ છે: 1. મુક્તમનોવાદ, 2. દેહદમનથી મનનિગ્રહવાદ, 3. જપ-સત્સંગ-ધ્યાન વગેરેથી સંયમવાદ.

1. મુક્તમનોવાદ

ચાર્વાક જેવા ભોગવાદી લોકો માને છે કે મનને ચંચળ જ રહેવા દો. તે જે કરતું હોય, કરવા માગતું હોય તે કરવા દો. તેને નિયંત્રિત કરવાના પ્રયત્નોથી તે વધુ ઉશ્કેરાય છે. મનને વાંદરાની ઉપમા અપાય છે. પણ વાંદરું જ્યારે છંછેડ્યા વિનાનું વૃક્ષ ઉપર બેઠું હોય છે ત્યારે શાંત હોય છે. તે ત્યારે જ કૂદાકૂદ કરતું હોય છે જ્યારે તેને છંછેડવામાં આવે છે. આવી જ રીતે મનને પણ વગર જોઈતું છંછેડો નહિ, તેને જે કરવું હોય તે કરવા દો. આવું મુક્તમનોવાદીઓ કહેતા હોય છે. પણ વાંદરામાં જ્યારે કામાવેગ જાગે છે ત્યારે તે ભારે ચંચળ થઈ જાય છે. પરસ્પર લડી મરતા હોય છે. મહાવિનાશ કરી મૂકતા હોય છે. મનની અપેક્ષાઓ ઘણી હોય છે. તેને કદી તૃપ્તિ હોતી નથી. છૂટું મન તો પુત્રી, પુત્રવધૂ, માતા, બહેનનો ભેદ કરવા પણ તૈયાર ન હોય! શરીર માટે જેમ પથ્ય, અપથ્ય અને કુપથ્ય હોય છે તેમ મન માટે પણ પથ્ય-કુપથ્ય અને અપથ્ય હોય છે. ડાયાબિટીસના રોગીને ગળ્યું ખાવાનું મન થાય તો તેને ખાવા ન દેવાય. ડાયાબિટીસના રોગીને ગળ્યું ખાવાનું બહુ મન થાય તેને છૂટ ન અપાય. ન્યૂમોનિયાના દરદીને સ્નાન કરવાની છૂટ ના હોય. તેમ જ એઈડ્સના દર્દીને યૌનસંબંધની છૂટ ન હોય. પશુના મનમાં અને માનવીય મનમાં મહત્ત્વના ભેદ હોય છે. તેને ભોગોની તૃપ્તિ હોય છે. ખાધા ઉપર ખાઉધરો થઈને ખા-ખા નથી કરાતું, ભોગવવાની સીમા પછી શાંત હોય છે. માનવને આવું નથી હોતું. આખા વિશ્વના બધા ભોગો એક જ માણસને મળી જાય તોપણ તેને ઓછા પડે. સાઈકલ ઉપર ફરનાર રજનીશને 95 રોલ્સરોઈસ ગાડીઓ મળે તોય ઓછી પડે. તેમાં પણ શક્તિશાળી વ્યક્તિ તો એક પણ રૂપાળી સ્ત્રીને જતી કરવા તૈયાર ન થાય. ચીનના રાજાએ કાયદો કર્યો હતો કે 17 વર્ષની છોકરી થતાં જ રાજાને અર્પણ કરી દેવાની. તેના હર્મ્યમાં આવી હજારો છોકરીઓ રહેતી. હિટલરનું મન થાય તો 60 લાખ યહૂદીઓનો નાશ કરી શકે. શક્તિશાળીને કોણ રોકે? જે મુક્તમનોવાદી છે તેની જ પત્ની કે દીકરીને કોઈ શક્તિશાળી ઉપાડી જાય ત્યારે ખ્યાલ આવે કે આવો વાદ કેટલો ખતરનાક થઈ શકે છે. સરકારી કાયદાથી થનારું નિયંત્રણ પર્યાપ્ત નથી હોતું, કારણ કે તેના હાથ ટૂંકા હોય છે. દારૂબંધીનો કાયદો હોવા છતાં દારૂ પિવાય છે. આવું માનવીય સંબંધોમાં પણ થઈ શકે છે. આથી જંગલન્યાય આવી જાય. જોકે જંગલી

પ્રાણીઓમાં કુદરતસહજ નિયંત્રણ રહેતું હોય છે, મનુષ્યમાં તે નથી હોતું. આથી મુક્ત- મનોવાદ કલ્યાણકારી તો નથી જ, વ્યાવહારિક પણ નથી.

2. મનોનાશવાદ

આ નિગ્રહવાદ જ છે. આમાં મનને જ મારી નાખવાનું હોય છે. મનને મારવા માટે આ લોકો દેહને મારે છે, પીડે છે. દેહપીડાથી મનોનાશ. જો તમે ખાઈપીને હૃષ્ટપુષ્ટ થાઓ તો મન પણ તેવું જ થઈ જાય. તેથી શરીરને ઉપવાસ-વ્રત-તપ વગેરે કરીને સૂકવી નાખવાનું. આને દેહદમનવાદ પણ કહેવાય છે. દેહ પીડા પામે તેવું જીવન જીવવાનું. આમાં સુખત્યાગની સાથે દુઃખ-આવકાર પણ રહેલો છે. દેહપીડાના દુઃખમાં પકડાયેલું મન રહે તેથી તે બીજા વિચારો ન કરે. આમ કરવાથી મનોનાશ થઈ જાય, તેવી ધારણા મનોનાશવાદીઓની હોય છે.

આ બરાબર નથી, પણ મનોનાશ તો થતો નથી. દુર્બળ દેહમાં મન વધુ પ્રબળ થઈ જતું હોય છે. હઠ કરીને રોકેલા આહારાદિ માટે મન તડપતું હોય છે. જે શાંતિ ભોજનથી તૃપ્ત થયેલી વ્યક્તિને મળે છે તે ભૂખ્યા માણસને ન મળે. કડકડતી ભૂખ લાગવી અને મનની શાંતિ બંને સાથે ન રહી શકે. કબીર શું કહે છે—

કબીર કાયા કૂતરી કરે ભજન મેં ભંગ,

ટૂકડા રોટી ગેર કે ભજન કરો નિઃસંગ.

દેહદમનવાદથી મનનો નાશ થાય કે ન થાય, પણ રાષ્ટ્રનો તો નાશ થઈ જ જાય. કારણ કે દૂબળાપાતળા, રેંજીપેંજી હાડપિંજરોથી દેશની રક્ષા ન થાય. વ્યક્તિની કદાવરતા અને ખડતલપણું અંતે તો દેશની રક્ષા અને શાનનું જ પ્રતીક થઈ શકે છે. દેહદમનવાદીઓ હાડપિંજરોનો આદર્શ આપીને દેશને જ હાડપિંજર બનાવી દેતા હોય છે.

3. સંયમવાદ

આ સંયમવાદ ગીતાનો અને ઋષિઓનો છે. ન તો અતિભોગી બનો ન તો નિગ્રહી બનો, પણ સંયમી બનો. સંયમવાદ એ મધ્યમમાર્ગ છે. શક્તિ હંમેશાં ચંચળ જ હોય છે. ચંચળતામાંથી થનગનાટ થતો હોય છે. જીવન થનગનતું હોવું જોઈએ. પણ શક્તિ નિયંત્રિત હોય તો જ થનગનાટ પેદા કરે, નહિ તો વિનાશ કરે. વીજળીનો વાયર કોટેડ હોય તે જ કલ્યાણકારી થઈ શકે, નહિ તો વિનાશકારી થઈ જાય. આવું જ મનની શક્તિનું પણ છે.

ગીતા તેના નિયંત્રણનો ઉપાય પણ બતાવે છે: અભ્યાસ અને વૈરાગ્ય. મારી સમજ પ્રમાણે પ્રથમ વૈરાગ્ય પછી અભ્યાસ, વૈરાગ્ય વિના અભ્યાસ લાંબો સમય કરી ન શકાય. વૈરાગ્યવૃત્તિનાં કારણો પ્રથમ બતાવાયાં છે. જ્યારે કોઈપણ કારણસર વૈરાગ્ય ચઢતો હોય ત્યારે અભ્યાસ—સાધના કરી લેવી. સાધક માટે તે સુવર્ણકાળ છે. વૈરાગ્ય ઊતરી ગયા પછી અભ્યાસ કરવો કઠિન થઈ જાય છે.

અભ્યાસ

અભ્યાસના ત્રણ મુખ્ય પ્રકાર છે: 1. હરિનામજાપ, 2. યોગસાધના અને 3. સત્સંગચર્યા. હરિનામસ્મરણ મહાસાધના છે. શરૂઆત અહીંથી કરવી. જેમજેમ નામસ્મરણ વધતું જશે તેમતેમ મન નિર્મળ થતું જશે, તેની શક્તિ વધશે અને તોફાન ઘટશે. કોઈપણ સાધનનો લાભ દેખાશે—અનુભવાશે તો જ આગળ તેને ચાલુ રાખવાનું પ્રોત્સાહન મળશે. નામસ્મરણથી તત્કાળ લાભ દેખાવા લાગશે. નામસ્મરણથી બીજી મોટી કોઈ સાધના નથી. વાલિયો રામનામથી વાલ્મીકિ થઈ ગયો હતો! આ કાળમાં વૈરાગ્ય હોય તો યોગાભ્યાસ કરી શકાય, જેમાં આસનો અને પ્રાણાયામ મહત્વનાં અંગો છે. યમ અને નિયમ નામસ્મરણથી આપોઆપ દઢ થતા જશે. આવા સમયમાં વૈરાગ્યને પોષણ મળે તેવો સત્સંગ અનિવાર્ય છે. સાધકે પોતાની લાઈનની પોતાના કરતાં ઊંચી કક્ષાની વ્યક્તિ પાસેથી સત્સંગ મેળવવો. જો આવી વ્યક્તિ ન મળે તો પોતાના જેવા જિજ્ઞાસુ સાધકોને સત્સંગ પૂરો પાડવો. આમ કરવાથી તેમની અસર પોતાના ઉપર પણ થતી રહેશે. આમાં એટલું ધ્યાન રાખવા જેવું છે કે આવો સત્સંગ કોમર્શિયલ કે શિષ્યો વધારવા, વાડો બાંધવાનો ન હોય. યોગ કે અધ્યાત્મના કોઈ પણ ક્ષેત્રમાં જો કોમર્શિયલવૃત્તિ પેડી તો તે યોગ અને અધ્યાત્મને પ્રદર્શન બનાવી દેશે. પ્રદર્શન દર્શનની હત્યા કરીને જ થતાં હોય છે. તેથી સાવધાન રહેવું.

આ રીતે વૈરાગ્ય અને અભ્યાસથી મનને નિયંત્રિત કરી શકાય છે (નાશ નહિ) પણ જો વૈરાગ્ય મંદ પડી જાય અને અભ્યાસ છૂટી જાય તો

મન વળી પાછું મૂળ રૂપમાં આવી જતું હોય છે. આને યોગીઓનું પતન કહેવાય છે. એટલે અભ્યાસ અને વૈરાગ્ય સતત પ્રક્રિયા સમજવાની.

યોગ વિના આ શક્ય નથી તેવું બતાવે છે.

અસંયતાત્મના યોગો દુષ્પ્રાપ ઇતિ મે મતિઃ।

વશ્યાત્મના તુ યતતા શક્યોઽવાપ્તુમુપાયતઃ॥૩૬॥

જે અનિયંત્રિત મનવાળા છે તેમના માટે યોગાભ્યાસ દુષ્પ્રાપ્ય છે એવી મારી મતિ છે. પણ જે નિયંત્રિત મનવાળા છે તે આ યોગને જરૂર પ્રાપ્ત કરી શકે છે.

પહેલાં નિયંત્રણ અને પછી યોગ એવું નહિ. બન્ને એકબીજાનાં પૂરક છે, એટલે સાથેસાથે ચાલવાં જોઈએ.

હવે અર્જુનને ફરી પાછી શંકા થઈ તે જણાવે છે.

અર્જુન ઉવાચઃ

અયતિઃ શ્રદ્ધયોપેતો યોગાચ્ચલિતમાનસઃ।

અપ્રાપ્ય યોગસંસિદ્ધિં કાં ગતિં કૃષ્ણ ગચ્છતિ॥૩૭॥

જે સાધનામાં નિષ્ફળ ગયો છે પણ શ્રદ્ધાવાળો છે, જોશે યોગની સફળતારૂપી સિદ્ધિ પ્રાપ્ત કરી નથી, હે કૃષ્ણ, તે કઈ ગતિને પ્રાપ્ત કરે છે?

અર્જુનનો આ પ્રશ્ન છે અને તે મહત્ત્વનો છે. કેટલાક સાધકો પૂર્ણ સફળતા પ્રાપ્ત કરી શકતા નથી. તેવા સાધકને અહીં ‘અયતિ’ કહ્યો છે. આવો અયતિ થોડીક સાધના કર્યા પછી, ગમે તે કારણસર સાધના છોડી દેતો હોય છે. આને સાધનાભંગ અથવા વ્રતભંગ કહેવાય. પણ આવો સાધક શ્રદ્ધાથી યુક્ત રહેતો હોય છે. સાધના વિનાની શ્રદ્ધા નિષ્ક્રિય હોય છે. નિષ્ક્રિયતા ફળ વિનાની થઈ જાય. ફળ વિના ધીરજ ખૂટી જાય, તેથી વિચલિત થઈ જવાય. આમ જે વિચલિત મનવાળો છે, આવો સાધક યોગસિદ્ધિને પ્રાપ્ત કર્યા વિનાનો કેવી ગતિને પ્રાપ્ત કરે છે? હે કૃષ્ણ, મને બતાવો.

પ્રશ્નનો દોર આગળ વધારે છે.

કચ્ચિન્નોભયવિભ્રષ્ટશ્ચિન્નાભ્રમિવ નશ્યતિ।

અપ્રતિષ્ઠો મહાબાહો વિમૂઢો બ્રહ્મણઃ પથિ॥૩૮॥

હે કૃષ્ણ, આ બ્રહ્મપ્રાપ્તિના માર્ગમાં નિષ્ફળ રહેલો પેલો યોગી બન્ને ફળોથી વંચિત થઈને નષ્ટભ્રષ્ટ થયેલાં વાદળોની માફક પ્રતિષ્ઠા વિનાનો મૂઢ થઈને નષ્ટ તો નથી થઈ જતો ને?

પ્રશ્ન નિષ્ફળતાનો છે. બધી સાધનાઓ સફળ નથી થતી હોતી અને બધા સાધકો સિદ્ધિ સુધી પહોંચતા નથી. જે સાધક આ બ્રહ્મમાર્ગમાં ચાલ્યો તો ખરો, પણ પૂરું ન ચાલી શક્યો. આ બ્રહ્મમાર્ગમાં ચાલવા માટે તેણે સંસારસુખોનો ત્યાગ કરી દીધો હતો, તેથી તેને સંસારસુખો તો ન મળ્યાં, હવે બ્રહ્મસુખ પણ ન મળ્યું. આ રીતે તેણે બન્ને સુખો ખોઈ નાખ્યાં. ધોબીના કૂતરાના જેવી દશા થઈ. તે ‘ન ઘરનો રહ્યો કે ન ઘાટનો’ રહ્યો. પવનના વેગમાં જેમ વાદળ નષ્ટભ્રષ્ટ થઈ જાય છે તેમ, હે મહાબાહો, આવો નિષ્ફળ થયેલો મૂઢ જેવો સાધક કઈ ગતિને પ્રાપ્ત કરે છે?

એતન્મે સંશયં કૃષ્ણ છેત્તુમર્હસ્યશેષતઃ।

ત્વદન્યઃ સંશયસ્યાસ્ય છેત્તા ન દ્યપપદ્યતે॥૩૯॥

હે કૃષ્ણ, આવા મારા સંશયને પૂરેપૂરો તમે છેદી શકો છો. તમારા સિવાય મારા આ સંશયને બીજો છેદી શકે તેવો મને દેખાતો નથી.

આવી રીતે અર્જુને પોતાની શંકા રજૂ કરી હવે કૃષ્ણ સમાધાન કરે છે.

શ્રી ભગવાનુવાચઃ

પાર્થ નૈવેહ નામુત્ર વિનાશસ્તસ્ય વિદ્યતે।

ન હિ કલ્યાણકૃત્ કશ્ચિદ્ દુર્ગતિં તાત ગચ્છતિ॥૪૦॥

હે તાત, એવા સાધકનો આ લોકમાં કે પરલોકમાં વિનાશ થતો નથી. સાચી સાધના કરનારની કદી પણ દુર્ગતિ થતી નથી. આ શ્લોકમાં સરસ મજાની એક સૂક્તિ આપી છે. સૂક્તિ તેને કહેવાય જે યાદ કરીને જીવનમાં વારંવાર માર્ગદર્શન મેળવાય. સૂક્તિ છે:

“ન હિ કલ્યાણકૃત્ કશ્ચિદ્ દુર્ગતિં તાત ગચ્છતિ”

અર્થાત્ કલ્યાણમાર્ગે ચાલનારની કદી દુર્ગતિ થતી નથી. અહીં ‘કલ્યાણમાર્ગ’ શબ્દ મહત્વનો છે.

આવા અધૂરા રહી ગયેલા યોગીની ગતિ બતાવે છે.

પ્રાપ્ય પુણ્યકૃતાં લોકાનુષિત્વા શાશ્વતીઃ સમાઃ

શુચીનાં શ્રીમતાં ગેહે યોગભ્રષ્ટોઽભિજાયતે॥41॥

યોગભ્રષ્ટ જીવાત્મા, પુણ્યથી પ્રાપ્ત થનારા અનેક સુખદાયી લોકોને પ્રાપ્ત કરીને લાંબો સમય સુધી સુખો ભોગવીને પછી આ લોકમાં પવિત્ર પુરુષોના ઘરમાં કે પછી શ્રીમંતોનાં ઘરમાં જન્મ ધારણ કરે છે.

આ શ્લોક પુનર્જન્મના સિદ્ધાંતને પ્રતિપાદિત કરનારો છે. અહીં ‘યોગભ્રષ્ટ’ શબ્દ થોડી ગેરસમજ પણ ઊભી કરી શકે છે. ભ્રષ્ટ એટલે પતિત, બગડેલો એવો અર્થ નથી, પણ ભ્રષ્ટ શબ્દનો અર્થ ‘પૂર્ણતાને ચૂકી ગયેલો, વંચિત રહી ગયેલો, અધૂરો’ એવો કરવાનો છે. આવો યોગી ભલે પૂર્ણતાને પામ્યો ન હોય તોપણ તેનું અધૂરાપણું નક્કામું જતું નથી. તે મૃત્યુ પછી પુણ્યાત્માઓને મળનારા લોકને પ્રાપ્ત કરે છે, ત્યાં ઘણો લાંબો સમય રહે છે અને સુખો ભોગવે છે. આ લોકમાં પણ આવાં સ્થાનો હોય છે જ્યાં બહુ પુણ્યશાળી સજ્જનો રહેતા હોય છે અને પુણ્યકાર્યો કરતા હોય છે. જ્યાં પુણ્યકાર્યો થતાં હોય છે તે સ્થાનને પુણ્યલોક કહેવાય અને જ્યાં પાપકાર્યો થતાં હોય તેને પાપલોક કહેવાય. જે લોકોને પુણ્યલોકમાં રહેવાનું મળે છે તે ઘણા સુખી હોય છે અને જે લોકો પાપલોકમાં રહેતા હોય છે તે ઘણા દુઃખી થતા હોય છે. પાપલોકનું સૌથી મોટું દુઃખ પારસ્પરિક કલહ-વિખવાદ હોય છે. પુણ્યલોકમાં સંપ-શાંતિ હોય છે. પુણ્યલોકમાં રહેવાનું મળે તે પણ સદ્ભાગ્ય જ કહેવાય. ઘણાં વર્ષો સુધી ઘણાં સુખો ભોગવીને પછી આવો જીવાત્મા કોઈ પવિત્ર પુરુષનાં ત્યાં જન્મ ધારણ કરે છે અથવા શ્રીમંતને ત્યાં જન્મ ધારણ કરે છે. શ્રીમંત આગળ પણ શુચિ વિશેષણ લગાવી શકાય. પવિત્ર શ્રીમંતોને ત્યાં જન્મ ધારણ કરે છે. શ્રીમંત પણ પવિત્ર હોઈ શકે છે અને દરિદ્ર પણ અપવિત્ર દુષ્ટ હોઈ શકે છે.

જીવનમાં બે રીતે વસ્તુની પ્રાપ્તિ થતી હોય છે:

1. પુરુષાર્થથી અને 2. ભાગ્યથી. જેમાં તમે કશો જ પુરુષાર્થ કર્યો નથી તેવી પ્રાપ્તિને ભાગ્ય કહેવાય. જરા વિચારો—

1. જન્મ લેવામાં તમારો શો પુરુષાર્થ હતો? પોતાના પુરુષાર્થથી જન્મ લેવાતો હોય તો કોઈ દરિદ્ર—કંગાળ—દુષ્ટ—ગુંડાને ત્યાં જન્મ ન લે. બધા જ કોઈ શ્રીમંત—રાજા—મહારાજાને ત્યાં જ જન્મ લે. પણ તેવું કરી શકાતું નથી. તેથી જન્મપ્રાપ્તિ ભાગ્ય છે.

શ્રીમંતને ત્યાં જન્મ લેતાં જ તેને ઘણીબધી બેનીફીટ ગુડવીલ પ્રાપ્ત થઈ જાય છે. જન્મતાં જ તે કરોડાધિપતિ થઈ જાય છે. કશા જ પુરુષાર્થ વિના તે કરોડોનો માલિક થઈ જાય છે. તેને માન-પાન, પ્રતિષ્ઠા, ઇજ્જત-આબરૂ બધું જ મળે છે. આ ભાગ્ય છે.

2. તમને સારો સ્વભાવ મળ્યો છે. આમાં કોઈ પુરુષાર્થ કામ નથી આવતો. પુરુષાર્થ કરીને સ્વભાવ બદલી શકાતો નથી અથવા સારો સ્વભાવ મેળવી શકાતો નથી. જીવનમાં સુખી થવા માટે સૌથી મહત્વની વસ્તુ તમારો સારો સ્વભાવ જ કામ કરતો હોય છે. જો કોઈ તેને આનુવંશિક માને તો એક જ માતાપિતાનાં જુદાંજુદાં સંતાનોનો સ્વભાવ એકસરખો નથી હોતો. પરસ્પર વિરોધી હોય છે. એટલે સ્વભાવપ્રાપ્તિ પુરુષાર્થથી થતી નથી.

3. તમને સારો કંઠ પ્રાપ્ત થયો છે. સારા કંઠની પ્રાપ્તિ પણ કોઈ પુરુષાર્થથી થતી નથી. રિયાજ કરવો કે સંગીત શીખવું એ પુરુષાર્થ ખરો, પણ કંઠની પ્રાપ્તિ એ પુરુષાર્થ નથી.

4. જીવનમાં શોધ્યા વિના જ સારાં માણસોની પ્રાપ્તિ થવી પણ પુરુષાર્થ નથી. પતિ-પત્ની, નોકર-ચાકર, મિત્ર વગેરેમાં જેને સારાં માણસો મળ્યાં હોય છે તે જ સુખી થતાં હોય છે.

5. તમે મહેનત-મજૂરી-પુરુષાર્થ કરીને પેટ ભરી શકો, મકાન બાંધી શકો. ગાડી ખરીદી શકો. પણ મહેનત-મજૂરી કરીને કોઈ અબજોપતિ ન થઈ શકે. જો થવાતું હોય તો બધા બુદ્ધિશાળીઓ કાળી મજૂરી કરીને અબજોપતિ થઈ જાત, પણ થવાતું નથી. તમારે શું થવું તેની કોઈએ લિમિટ બાંધી દીધી છે. આ લિમિટથી વધુ કાંઈ થવાતું નથી, અર્થાત્ પુરુષાર્થ છે, પણ તેની લિમિટ પણ છે.

6. તમે પુરુષાર્થ કરીને ડોક્ટર, વકીલ, એન્જિનિયર, પ્રોફેસર વગેરે તો થઈ શકો, પણ કાલિદાસ, શેક્સપિયર કે રવીન્દ્ર ન થઈ શકો. આ સ્વયંભૂ હોય છે. આને ભાગ્ય કહી શકાય.

આવી ઘણી બાબતો છે, જેમાં વ્યક્તિના પુરુષાર્થને સ્થાન હોતું નથી. પુરુષાર્થ વિના જ જે પ્રાપ્ત થાય તેને ભાગ્ય કહેવાય. કોઈ તેને અકસ્માત કહે તો કહે, તેથી કશું સમાધાન ન થાય. પ્રત્યેક ઘટનાને કાર્યકારણભાવ હોય છે, તે નિયમ ભુલાવો ન જોઈએ.

એટલે ગીતા કહે છે કે જોણે અધૂરો યોગ છોડી દીધો છે અથવા છોડી દેવો પડ્યો છે તેની સાધના મૃત્યુ પછી નષ્ટ થઈ જતી નથી. પણ તેને ઉત્તમ ઘરોમાં જન્મ મળે છે અને બાકી રહેલી સાધના આગળ વધારે છે.

કેટલીક વાર અકારણ તમને પ્રેમ કરનારું માણસ મળી જાય છે. છોડવા મથો છતાં તે છૂટતું નથી, તો કેટલીક વાર તમે ભારે પ્રયત્નો કરો છો છતાં કોઈના પ્રેમને જીતી શકતા નથી. પ્રેમ પામવામાં, પ્રેમ જીતવામાં પણ બહુ પુરુષાર્થ કામ કરતો નથી. પુરુષાર્થ કરીને તમે કોઈને ફસાવી તો શકો છો, પણ ફસાવવું એ પ્રેમપ્રાપ્તિ ન કહેવાય. પ્રેમ સ્વયંભૂ હોય છે જે સહજ મળતો હોય છે.

ગીતા આ જ વાતને આગળ દઢ કરે છે.

અથવા યોગિનામેવ કુલે ભવતિ ધીમતામ્।

એતદ્વિ દુર્લભતરં લોકે જન્મ યદીદશમ્॥42॥

અથવા આવો અધૂરા યોગવાળો સાધક કોઈ યોગીને ત્યાં અથવા પ્રચંડ મેઘાવીને ત્યાં જન્મ ધારણ કરે છે. આવો જન્મ પામવો એ બહુ જ દુર્લભ કહેવાય.

ફરી પાછા પુનર્જન્મની વાત દઢ કરે છે. પેલો યોગબ્રષ્ટ થયેલો સાધક કોઈ યોગીને ત્યાં અથવા કોઈ મહાજ્ઞાની બુદ્ધિમાનને ત્યાં જન્મ ધારણ કરે છે. આ અત્યંત દુર્લભ જન્મપ્રાપ્તિ કહેવાય.

જો આ વાત સાચી હોય તો આવા યોગી, જ્ઞાની પુરુષોનું સંતતિનિયમન ન કરાવવું જોઈએ. સંતતિનિયમન એ પુરુષાર્થ છે. પુરુષાર્થ દ્વારા તમે આવનારા જન્મોને રોકી શકો છો, પણ તેમાં ઉત્તમ જીવાત્મા આવી રહ્યા હોય તેમને રોકવા એ રાષ્ટ્ર માટે હિતાવહ ન કહેવાય. બાવળો રોકાય, આંબા ન રોકાય. જો આંબા રોકીને બાવળો વધવા દેવાય તો પૂરો દેશ બાવળવાડિયું થઈ જાય, આંબાવાડિયું ન થાય.

આવો ઉત્તમ જન્મ પ્રાપ્ત કરીને પછી તે શું કરે?

તત્ર તં બુદ્ધિસંયોગં લભતે પૌર્વદેહિકમ્।

યત્તે ચ તતો ભૂયઃ સંસિદ્ધૌ કુરુનન્દન॥43॥

આવો સાધક તેનો જન્મ ધારણ કરીને, પહેલા જન્મની બાકી રહેલી સાધનાકડીને પકડી લે છે અને જે ત્યાંથી પાછી સાધના શરૂ કરી દે છે. હે કુરુનન્દન, તે સંસિદ્ધિ પ્રાપ્ત કરવામાં કામે લાગી જાય છે.

નિરીક્ષણ કરનારને જીવનની કેટલીક અજાયબીઓ જોવા મળશે. કેટલાંક બાળકો બહુ જ પ્રતિભાવાન હોય છે. તેમની રુચિ કોઈ ખાસ ક્ષેત્રમાં હોય છે. વાળવા છતાં આ ક્ષેત્રથી પાછાં વળતાં નથી. અનેક અવરોધો પાર કરીને પણ તે પોતાના ક્ષેત્રમાં અસાધારણ સફળતા મેળવતાં હોય છે. આને અધૂરો યોગ આગળ વધાર્યો કહેવાય.

હે કુરુનન્દન, એવા વિશિષ્ટ જન્મમાં પેલો સાધક—જીવાત્મા પહેલા જન્મનો બધો વારસો લઈને આવે છે અને પછી તે-તે જ દિશામાં પ્રયત્નશીલ થઈને સફળતા પ્રાપ્ત કરે છે.

પ્રાપ્ત થનારી સિદ્ધિની વાત આગળ વધારે છે.

પૂર્વાભ્યાસેન તેનૈવ દ્વિયતે દ્યવશોઽપિ સઃ।

જિજ્ઞાસુરપિ યોગસ્ય શબ્દબ્રહ્માતિવર્તતે॥44॥

પૂર્વજન્મના અભ્યાસથી તે ફરીથી તે જ યોગમાર્ગમાં આપોઆપ આકર્ષાય છે. આવો યોગી ચીલાચાલુ વિધિવિધાનોથી પર હોય છે. અભ્યાસની અનુવૃત્તિ સહજ રીતે થયા કરે છે. નામસ્મરણનો અભ્યાસ કરનારને પછી આપોઆપ નામસ્મરણ થયા કરે છે. આવી જ રીતે ગાળો બોલનારને પણ આપોઆપ જીભ ઉપર ગાળો આવી જાય છે. આ અભ્યાસનું પરિણામ છે. આવું જ પૂર્વાભ્યાસ યોગીનું પણ કહી શકાય. તે આપોઆપ યોગમાર્ગમાં આગળ વધવા લાગે છે. તેના માટે ચીલાચાલુ કર્મકાંડો જરૂરી હોતા નથી.

યોગીની શ્રેષ્ઠ ગતિને બતાવે છે.

પ્રયત્નાદ્ યતમાનસ્તુ યોગી સંશુદ્ધ કિલ્બિષઃ।

અનેકજન્મસંસિદ્ધસ્તતો યાતિ પરાં ગતિમ્॥45॥

આવો યોગી પાપોથી મુક્ત થઈને જે શુદ્ધ થયો છે તે પ્રયત્નો કરીને અનેક જન્મોમાં આગળ વધતો પરા ગતિને પ્રાપ્ત કરે છે. આવો યોગી પાપોથી મુક્ત થઈને શુદ્ધ થાય છે. અશુદ્ધિનું મૂળ કારણ પાપ છે. પાપશુદ્ધિ જ ખરી શુદ્ધિ છે. પાપશુદ્ધિ કર્યા વિના બાકી બીજી બધી શુદ્ધિઓ ગમેતેટલી હોય, તે એકડા વિનાનાં મીંડાં જેવી જ કહેવાય. જે લોકો પાપશુદ્ધિ ઉપર ભાર મૂક્યા વિના માત્ર દેહશુદ્ધિ, વસ્ત્રશુદ્ધિ જેવી બાહ્યશુદ્ધિ ઉપર ભાર મૂકે છે. ગર્ભને ફેંકીને છોતરું પકડે છે. અમુક સંપ્રદાયો માત્ર બાહ્યાચારી થઈ ગયા હોય છે. તે યોગ્ય ન કહેવાય. આવા બાહ્યાચારી લોકો બીજા પ્રત્યે ભારે ઘૃણા કરતા રહે છે. પોતે કોઈ પવિત્ર વ્યક્તિ છે તેવો અભિનિવેશ તેમને પજવતો રહે છે. ગીતા કહે છે કે પાપશુદ્ધિ જ ખરી શુદ્ધિ છે. પાપોથી શુદ્ધ થયેલો યોગી, પ્રયત્નો કરતોકરતો અનેક જન્મોની સાધના પછી પરાગતિને પ્રાપ્ત કરે છે. પરાગતિ એટલે મોક્ષપ્રાપ્તિ.

અધ્યાયનો ઉપસંહાર થઈ રહ્યો છે.

તપસ્વિભ્યોઽધિકો યોગી જ્ઞાનિભ્યોઽપિ મતોઽધિકઃ।

કર્મિભ્યશ્ચાધિકો યોગી તસ્માદ્યોગી ભવાર્જુન॥46॥

તપસ્વીઓ કરતાં યોગી શ્રેષ્ઠ છે. જ્ઞાનીઓ કરતાં પણ યોગી શ્રેષ્ઠ છે. કર્મીઓ કરતાં પણ યોગી શ્રેષ્ઠ છે, માટે, હે અર્જુન, તું યોગી થા. યોગીની શ્રેષ્ઠતા બતાવે છે. જે લોકો ઘોર તપ તપે છે, દેહદમન કરે છે, લાંબાલાંબા ઉપવાસો કરે છે તેના કરતાં આ યોગી ઉત્તમ છે, કારણ કે દેહદમન કર્યા વિના યુક્તાહારવિહાર કરીને તે પરમપદ પ્રાપ્ત કરે છે. તે જ્ઞાનીઓ કરતાં પણ શ્રેષ્ઠ છે. જ્ઞાનીઓ પાસે જ્ઞાન તો હોય છે, પણ કર્મઠતા નથી હોતી, તેથી જ્ઞાન વાંઝિયું થઈ જતું હોય છે, જ્યારે યોગસાધનામાં ક્રિયા હોય છે. એક પ્રકારની તે જ્ઞાનની પ્રયોગશાળા જ કહેવાય. જે કાંઈ જ્ઞાની કહે છે કે યોગી મેળવી બતાવે છે, તેથી યોગી શ્રેષ્ઠ છે.

જે લોકો માત્ર કર્મઠ છે અથવા કર્મકાંડી છે તેના કરતાં પણ યોગી શ્રેષ્ઠ છે. આંધળી કર્મઠતા પરિણામ તો આપે છે પણ પરમશાંતિ નથી આપતી.

માટે, હે અર્જુન, તું યોગી થા. તપ-જ્ઞાન અને કર્મઠતા આ બધાનું સંયોજન કરીને સર્વોચ્ચ સ્થાન પ્રાપ્ત કર.

કદાચ અર્જુનને પ્રશ્ન થાય કે આના કરતાં પણ કોઈ વધુ શ્રેષ્ઠ પદ છે? જવાબ આપે છે.

યોગિનામપિ સર્વેષાં મદ્ગતેનાન્તરાત્મના।

શ્રદ્ધાવાન્ ભજતે યો માં સ મે યુક્તતમો મતઃ॥47॥

બધા યોગીઓમાં પણ જે મારામાં મન લગાડનારો ભક્તયોગી છે, જે શ્રદ્ધાવાન થઈને મારું ભજન કરે છે, તે સૌથી સર્વોચ્ચ યોગી છે. બધા કરતાં યોગી શ્રેષ્ઠ તેવું પૂર્વે કહ્યું, પણ તેમાં અનીશ્વરવાદી યોગીઓ માત્ર યોગીઓ જ હોય છે, ભક્ત નથી હોતા. આવા કોરા યોગી યોગાભ્યાસથી ઉત્તમ સ્થિતિ તો પ્રાપ્ત કરે છે, પણ તેમનામાં ભક્તિ ન હોવાથી તે માત્ર ક્રિયાયોગી જ રહી જાય છે. મોટા ભાગે આવા યોગીઓ પલાંઈયા યોગી થઈ જતા હોય છે, જે ભાવહીન ચહેરાથી નિષ્ક્રિય થઈને ચૂપચાપ બેસી રહેતા હોય છે. ગીતા કહે છે કે પણ જે ભક્તયોગીઓ છે, જે શ્રદ્ધાપૂર્વક પ્રભુભજન પણ કરતા રહે છે તે ઈશ્વરપરાયણ થઈને કર્તવ્ય કર્મો કરતા રહે છે, તે હસતા-ખેલતા આનંદ-પ્રમોદ કરતા પ્રભુમય જીવન જીવે છે, તે સૌથી શ્રેષ્ઠ યોગી છે, એવો મારો મત છે, અર્જુન!

છઠ્ઠો અધ્યાય પૂરો થયો. સમાપ્તિમાં યોગની સાથે ભક્તિની અનિવાર્યતા બતાવી. ભક્તિ વિનાનું જ્ઞાન એ શુષ્ક જ્ઞાન કહેવાય તેમ ભક્તિ વિનાનો યોગ પણ શુષ્ક યોગ થઈ જાય. સાધકે—યોગીએ શુષ્કતાથી બચવું જોઈએ.

અધ્યાય: 6 આત્મસંયમયોગ પૂરો થયો.

અધ્યાય-૭ જ્ઞાનવિજ્ઞાનયોગ



કુરુક્ષેત્રના રણમેદાનમાં ખરા સમયે યુદ્ધવિમુખ થયેલા અર્જુનને યુદ્ધભિમુખ કરવા માટે શ્રીકૃષ્ણે પૂર્વના અધ્યાયોમાં યુક્તિ-પ્રયુક્તિથી કર્તવ્યયોગ તરફ વાળવાનો પ્રયત્ન કર્યો છે. હવે અહીં સાતમા અધ્યાયમાં જ્ઞાનવિજ્ઞાનનો મહિમા બતાવી રહ્યા છે. મૂળમાં ગીતા કર્મમાર્ગી છે; પણ કર્મ ભક્તિ વિનાનું નહિ અને ભક્તિ જ્ઞાન વિનાની નહિ, એટલે કર્મની સાથે ભક્તિ અને જ્ઞાનવિજ્ઞાન પણ હોવાં જ જોઈએ. એકલું કર્મ સફળતામાં અહંકાર પેદા કરે છે અને નિષ્ફળતામાં હતાશા પેદા કરે છે; પણ જો કર્મની સાથે ભક્તિ હોય તો બન્ને દોષોથી મુક્ત રહી શકાય છે. જ્ઞાનવિજ્ઞાન વિનાની ભક્તિ, અંધશ્રદ્ધા પેદા કરે છે, તેથી કર્મ અને ભક્તિની સાથે જ્ઞાન પણ જરૂરી છે. જ્ઞાનનો પુત્ર વિજ્ઞાન છે. વિજ્ઞાન વિનાનું જ્ઞાન વાંઝિયું, જૂનું અને અપ્રસ્તુત થઈ જાય છે. તેથી સમયની સાથે તેમાં નવુંનવું ચિંતન થવું જરૂરી છે. એટલે આ અધ્યાયનું નામ જ્ઞાનવિજ્ઞાનયોગ રાખ્યું છે. આ અધ્યાયમાં ભગવાન બહુ મહત્ત્વના નિર્ણયો સંભળાવશે. આ અધ્યાયની શરૂઆત ભગવાને પોતે જ કરી છે.

શ્રી ભગવાનુવાચ

મય્યાસક્તમનાઃ પાર્થ યોગં યુંજન્મદાશ્રયઃ।

અસંશયં સમગ્રં માં યથા જ્ઞાસ્યસિ તચ્છૃણુ||1||

હે પાર્થ, મારામાં આસક્ત કરેલા મનવાળો, મારો આશ્રિત થયેલો યોગી યોગની આરાધના કરતોકરતો સંશયરહિત થઈને કેવી રીતે મને જાણી લે છે તે સાંભળ.

મય્યાસક્ત મનાઃ

મારામાં આસક્ત મનવાળો. ગીતા આસક્તિ છોડાવે છે, તેનો બધો ભાર અનાસક્તિ ઉપર જ છે. પણ આસક્તિ, આસક્તિથી છોડાવે છે. સંસારનાં ડુબાડનારાં તત્ત્વો છે તેની આસક્તિ છોડવાની, પણ જે તારનારાં તત્ત્વો છે, તેની આસક્તિ વધારવાની, દઢ કરવાની. તારનારાં તત્ત્વોમાં સૌથી મહત્ત્વનું તત્ત્વ છે ‘ઈશ્વરશરણું.’ તેની આસક્તિ વધારવાની. એક રાગને છોડીને બીજાનો રાગ કરવો તે અનુરાગ છે. હીનતત્ત્વોનો રાગ છોડવાનો હોય પણ ઉત્તમ તત્ત્વોનો રાગ છોડાય નહિ, વધારવાનો હોય. જે લોકો સંપૂર્ણ વીતરાગ થઈ જવાની વાત કરે છે તે યોગ્ય નથી. સંપૂર્ણ વીતરાગી થવાનો અર્થ લાગણીહીન થઈ જવું છે. લાગણીહીનતાથી જીવન શુષ્ક-કઠોર-કર્કશ થઈ જતું હોય છે. તેથી જે હીન તત્ત્વો છે તેનો રાગ-તેની આસક્તિ તો છોડવાની, પણ જે ઉત્તમ તત્ત્વો છે તેનો રાગ-આસક્તિ તો રાખવાની, એટલું જ નહિ તેને દઢ કરવાની. આ ઉત્તમ તત્ત્વોમાં આટલાં મહત્ત્વનાં છે: 1. ઈશ્વર, 2. ધર્મ, 3. જ્ઞાન, 4. સાધના, 5. સત્સંગ 6. સંત, 7. કર્તવ્ય, 8. રાષ્ટ્ર અને 9. પુણ્યકર્મ, વગેરે. આ બધાં શુભતત્ત્વો છે. તેનાથી વીતરાગી ન થવાય. કદાચ કોઈ થાય તો તે અવિવેકભરી નાદાની જ કહેવાય. આવા રાગને અનુરાગ પણ કહેવાય છે. અનુરાગથી રાગ છોડાય, આસક્તિથી આસક્તિ છૂટે. એટલે ગીતા કહે છે કે પહેલાં મારામાં આસક્ત મનવાળો થા. મન જેમાં આસક્ત થયું હોય તેમાં આપોઆપ ચોંટી જાય છે. ચોંટેલું રહે છે. તેને તે જ દેખાય છે. આ સહજ પ્રેમયોગ છે. પ્રેમીમાં મન લગાવવા માટે આસન-પ્રાણાયામ કરવાં નથી પડતાં. મન આપોઆપ પ્રેમીમાં લાગી જાય છે; હઠાવવાથી

પણ હઠતું નથી. તેથી ગીતા કહે છે કે, “તું ઈશ્વરપ્રેમી થા. ઈશ્વરની આસક્તિ બીજી આસક્તિઓથી છોડાવી દેશે.” આ સાધન બનાવ્યું.

મદાશ્રય:

એક બીજું લક્ષણ બતાવ્યું. ‘મદાશ્રય’ એટલે ઈશ્વર-આશ્રય. જીવને આશ્રય તો જોઈએ જ. આશ્રય વિનાનો જીવ નિરાશ્રિત થઈ જતો હોય છે. નાસ્તિક નિરાશ્રિત હોય છે. વિપત્તિમાં તે એકલોઅટૂલો પડી જાય છે. સંસારમાં પણ બાળકનો આશ્રય માતા છે. વિપત્તિમાં તે દોડીને માતાના ખોળામાં ભરાઈ જાય છે, ત્યાં તેને આશ્રય મળે છે. પત્નીનો આશ્રય પતિ છે. પતિની ઓથમાં, હૂંફમાં તે કપરું જીવન પણ જીવી શકે છે. પતિ વિનાની સ્ત્રી નિરાશ્રિત છે. તે ભલે પોતાને સ્વાશ્રિત માનતી હોય, પણ ખરા સમયે તેનાં આંસુ લૂછનારો જો કોઈ નહિ હોય તો તે ભાંગી પડશે. તે જીવનસંગ્રામ લડી નહિ શકે. કદાચ પતિ ન હોય તો માતા-પિતા-ભાઈ, વડીલ વગેરેની હૂંફ તો જોઈએ જ. વૃદ્ધાવસ્થામાં માતા-પિતાનો આશ્રય સંતાનો છે. સંતાનો વિનાનાં માતા-પિતા નિરાશ્રિત થઈ જતાં હોય છે. રાષ્ટ્રનો આશ્રય રાજા છે. રાજા વિનાનું રાષ્ટ્ર નિરાશ્રિત થઈ જતું હોય છે. રાજા નહિ તો રાજા જેવો પરાક્રમી નેતા જોઈએ. આવી જ રીતે ભક્તનો આશ્રય ભગવાન છે. તે માતા છે. તેના ખોળામાં આશ્રય મળે છે. તે પિતા છે, તે આંગળી પકડીને ચલાવે છે, રક્ષણ કરે છે. તે સર્વસ્વ છે. ભક્તો મોટા ભાગે ભગવાનના આશ્રયે જીવન જીવતા હોય છે. પરંતુ સામાન્ય અજ્ઞાની લોકો ભક્તને સમજી શકતા નથી હોતા, અથવા તેનાથી પોતાનો સ્વાર્થ સધાતો નથી હોતો તેથી લોકો તેને છોડી દે છે અથવા કહો કે તરછોડી દે છે. આવો ચારે તરફથી તરછોડાયેલો ભક્ત ભગવાનને શરણે જાય છે. ત્યાં તેને પૂર્ણ શરણ-આશ્રય મળે છે. ભગવદ્-આશ્રય મેળવ્યા પછી બીજા આશ્રયની બહુ જરૂર રહેતી નથી, તેથી તે લોકાસક્તિથી મુક્ત થઈ શકે છે. જેને લોકોની ઘણી ઘણી આવશ્યકતાઓ રહે છે, તે અનાસક્ત થઈ શકતો નથી. તે પોતાની અપેક્ષાઓ અને આસક્તિઓ પૂરી કરવા માટે લોકોની પાછળપાછળ ભટકતો ફરે છે. જે લોકો ભગવાનના નામે ખોટા ફંડફાળા અને ઉઘરાણાં કરતા ફરે છે તે લોકાસક્ત થઈ જતા હોય છે. લોકરંજન કરતા ફરે છે. જે લોકો ભગવદ્ આસક્ત થઈ ગયા હોય છે તેમને લોકોની પાછળપાછળ અપેક્ષાઓ પૂરી કરવા ભટકવું નથી પડતું, કારણ કે તેઓ ભગવાનની પાછળપાછળ ભટકી રહ્યા હોય છે. આવા ભક્ત માટે ‘મદાશ્રય’ શબ્દ વપરાયો છે.

“આ બે લક્ષણોવાળો યોગી સંશયરહિત થઈને સાધના કરે છે. તે સાધના કરતોકરતો કેવી રીતે ઈશ્વરને જાણી લે છે, તે તત્ત્વને સાંભળ.”

જ્ઞાનં તેહં સવિજ્ઞાનમિદં વક્ષ્યામ્યશેષતઃ।

યજ્ઞાત્વા નેહ ભૂયોહન્યજ્ઞાતવ્યમવશિષ્યતે॥2॥

હવે હું તને સંપૂર્ણ વિજ્ઞાન સહિતનું જ્ઞાન કહીશ, જેના જાણવાથી પછી બીજું કશું જાણવાનું બાકી રહેશે નહિ.

જ્ઞાન અને વિજ્ઞાન અને તે પણ સંપૂર્ણ જણાવી દેવાની પ્રતિજ્ઞા ભગવાન કરે છે—તે પણ એવું કે પછી કશું જ જાણવાનું બાકી ન રહે.

આ જ્ઞાનવિજ્ઞાનની મહત્તા અને દુષ્કરતા બતાવે છે.

મનુષ્યાણાં સહસ્રેષુ કશ્ચિદતત્તિ સિદ્ધયે।

યતતામપિ સિદ્ધાનાં કશ્ચિન્માં વેત્તિ તત્ત્વઃ॥3॥

આ માર્ગમાં હજારો મનુષ્યોમાંથી કોઈ એકાદ જ સિદ્ધિ માટે પ્રયત્નો કરે છે. અને આવા પ્રયત્નોમાં લાગેલા દુર્લભ સાધકોમાંથી કોઈ એકાદ વિરલો જ મને પ્રાપ્ત કરી શકે છે.

આ જ્ઞાનવિજ્ઞાનનો અધ્યાત્મમાર્ગ છે. પ્રથમ તો આ માર્ગ ઉપર ચાલનારા હોતા જ નથી. લોકોને ઇન્દ્રિયસુખમાર્ગ સહજ રીતે વહાલો લાગે છે. પ્રાણીમાત્ર પદાર્થસુખો-ભોગો-ભોગવવા તત્પર હોય છે. કોઈને ભોગો ભોગવવાનો ઉપદેશ આપવો પડતો નથી. આ ઢાળ ઉપર આપોઆપ દોડી જવાય છે, તોપણ તેમાંથી કદાચ કોઈ એક વિરલો જ નીચે તળેટી તરફ દોડવાનું બંધ કરીને ઉપર શિખર તરફ ચઢવાના માર્ગે ચાલવા માંડે છે. આવો વિરલો હજારમાં કોઈ એક જ હોય છે. આવા હજારો શિખર તરફ ચઢનારા વિરલાઓમાંથી કદાચ કોઈ એક જ મહાભાગ્યશાળી છેક શિખર ઉપર ચઢી શકે છે અર્થાત્ વિજ્ઞાન સહિતના જ્ઞાનને પ્રાપ્ત કરીને ઈશ્વરનો સાક્ષાત્કાર કરી શકે છે. આવું થવામાં બે મુખ્ય કારણો છે: 1. અરુચિકર માર્ગ અને 2. પ્રત્યક્ષ ફળનો અભાવ.

આ માર્ગમાં રસ પડે તેવું કશું નથી. રામરસ કડવો હોય છે તેથી લોકોને રુચિ થતી નથી. અને બીજું, તેનું તત્કાળ પ્રત્યક્ષ ફળ દેખાતું નથી. ભોગમાર્ગમાં ભોગોનું સુખ તરત જ અનુભવાય છે. ભોગસુખ ઉધાર હોતું નથી. ભોગવો અને સુખી થાઓ. તરત જ પરિણામ

મળતું હોવાથી લોકોનો ધસારો આ માર્ગ ઉપર રહે તે સ્વાભાવિક છે, પણ અધ્યાત્મમાર્ગમાં તત્કાળ ફળ મળે તેવું કશું જ ન હોવાથી લોકોને આ તરફ આકર્ષણ થતું જ નથી. રસમાંથી રુચિ જન્મે છે. રસ જ ન હોય તો રુચિ ન રહે. તેથી કદાચ કોઈ એકાદ વિરલો હજારોમાંથી એકાદ જ આ માર્ગ તરફ ચાલતો જોવા મળશે.

ચાલવામાત્રથી સફળતા મળી જતી નથી. કપરાં ચઢાણ હોવાથી અનેક વિક્ષેપો અને વિઘ્નો આવતાં હોવાથી ઘણા પાછા વળી જતા હોય છે, ઘણા અટકી જતા હોય છે. આવી રીતે આ માર્ગ ચાલી નીકળેલો કારવાં આગળ જતાં ઓછો થતો જાય છે. ઓછો થતાંથતાં છેક શિખર ઉપર પહોંચનારો તો કોઈ એકાદ વિરલો જ હોય છે. આવો આ દુષ્કર માર્ગ છે.

માર્ગની દુષ્કરતા બતાવીને હવે જ્ઞાન શરૂ કરે છે.

ભૂમિરાપોડનલો વાયુઃ ખં મનો બુદ્ધિરેવ ચા

અહંકાર ઇતીયં મે ભિન્ના પ્રકૃતિરષ્ટધા||4||

ભૂમિ, જળ, અગ્નિ, વાયુ, આકાશ, મન, બુદ્ધિ અને અહંકાર એવી આઠ પ્રકારની ભિન્નભિન્ન મારી પ્રકૃતિ છે.

કેટલાક વિદ્વાનો આ આઠ પ્રકૃતિને ભગવાનની આઠ રાણીઓ માને છે. તે આ પ્રમાણે છે: રુક્મિણી, જાંબુવતી, સત્યભામા, સત્યા, કાલિન્દી, મિત્રવૃંદા, લક્ષ્મણા, ચારુહાસિની.

આ આઠ પ્રકૃતિ અથવા રાણીઓને સમજવા જેવી છે.

1. ભૂમિ:

પ્રકૃતિનું સૌથી સ્થૂલતત્ત્વ ભૂમિ છે. ભૂમિમાંથી અન્ન, ઔષધિ, વનસ્પતિ વગેરેની ઉત્પત્તિ થાય છે. બધું ઉત્પાદિત તત્ત્વ ભૂમિમય છે. પ્રતિવર્ષ કરોડો ટનનું ઉત્પાદન થાય છે. માનો કે એકલા ભારતમાં જ 40 કરોડ ટન અનાજ ઉત્પન્ન થાય છે. આ ચાલીસ કરોડ ટન અનાજની પાછળનું ઘાસ-પૂળા વગેરે અબજો ટન થઈ જાય. પછી ફળ-વનસ્પતિ વગેરે આવે. પછી માનવ-પશુ-પક્ષીઓ વગેરે આવે. આમ પ્રતિવર્ષ અબજો-અબજો ટન વસ્તુઓ ભૂમિમાંથી ભૂમિરૂપે ઉત્પન્ન થાય છે, તેમ છતાં ભૂમિ ઓછી થતી નથી, અર્થાત્ ભૂમિનું વજન ઘટતું નથી. આપણું જગત ભૂમિમય છે.

2. જળ:

જળતત્ત્વ પ્રકૃતિનું બીજું તત્ત્વ અથવા ભગવાનની બીજી રાણી છે. ભૂમિ કરતાં આ તત્ત્વનો વિસ્તાર ઘણો છે. તે સૂક્ષ્મ છે. ભૂમિની ઉત્પાદકતા જળ થકી છે. જળ છે તો અન્ન-ઘાસ, વનસ્પતિ, માનવ, પશુ-પક્ષીઓ વગેરે છે. પ્રતિવર્ષ અબજો ટન જળની હેરાફેરી થયા કરે છે. સમુદ્રમાં બંધાયેલાં વાદળો સેંકડો માઈલ દૂર જઈને વરસે છે. આ અબજો ટન વજનનું જો વાહનો દ્વારા વહન કરવું હોય તો પૃથ્વીનાં બધાં જ વાહનો ભેગાં કરીએ તોપણ એક અંશ પણ જળને સમુદ્રમાંથી દૂર લઈ જઈ શકાય નહિ. પૃથ્વીની હેરાફેરી થતી નથી. તે તો જ્યાં છે ત્યાં જ પડી રહે છે પણ જળની હેરાફેરી થતી રહે છે. પ્રતિવર્ષ અબજોઅબજો ટન પાણી ઊંચકાતું હોવા છતાં અબજો વર્ષ થયા પછી પણ સમુદ્ર સુકાઈ જતો નથી. તેનો સ્તર એનો એ જ છે. કદાચ વધવાની વાત ચાલે છે. પણ સમુદ્ર ઘટી જશે, સુકાઈ જશે તેવી તો કોઈ વાત જ નથી. આંકડામાં માપી ન શકાય તેટલું ઘનફૂટ પાણી પ્રતિવર્ષ સમુદ્રમાંથી ઊંચકાઈ રહ્યું છે. અને આ ઊંચકનારો પંપ એકમાત્ર સૂર્ય છે.

સૂર્ય આપણને માત્ર પ્રકાશ કે ગરમી જ નથી આપતો, આપણા માટે તે અબજો ઘનફૂટ પાણી પણ ઊંચકી રહ્યો છે. પ્રકાશ અને ગરમીનો અનુભવ તો આપણે સૌ કરીએ છીએ, પણ અબજો-અબજો ઘન એકર પાણી ઊંચકાતું કોઈ જોતું નથી. પણ આ પ્રક્રિયા-મહાપ્રક્રિયા ચાલી રહી છે, સતત ચાલી રહી છે. થાક્યા વિના ચાલી રહી છે! વળી નવાઈ તો જુઓ કે આ પાણી મીઠું-ડિસ્ટિલ્ડ વોટર કરીને ઊંચકાય છે. જ્યાં ડિસ્ટિલ્ડ વોટરના પ્લાન્ટ નાખેલા છે ત્યાં જઈને જોજો. સમુદ્રના થોડાક ખારા પાણીને ખારામાંથી મીઠું કરવા કેટલી બધી વીજળી ખર્ચાય છે! અને તેમ છતાં ટીપા જેટલું પણ આપણે ડિસ્ટિલ્ડ જળ બનાવી શકતા નથી. તો બીજી તરફ આ સૂર્યદેવની કઈ એવી અતિ વિશાળ મેગા ફેક્ટરી ધમધમી રહી છે જે સતત અબજોઅબજો ઘન એકર પાણીને ડિસ્ટિલ્ડ કરીને 200-500-1000 ફૂટ ઉપર ઊંચકે છે અને તેને દૂરદૂર લઈ જઈને પછી વરસાવે છે. આવું મહાન કાર્ય કરનાર સૂર્યને દેવ કહેવાય તો તેમાં જરાય કશું ખોટું ન કહેવાય.

જળ પ્રવાહી હોવાથી તેની હેરાફેરી શક્ય બની છે. માનો કે તે પણ પૃથ્વી જેવું જ ઘન-નક્કર હોત તો? સમુદ્રો જ ન હોત, વાદળો જ ન હોત, વૃષ્ટિ જ ન હોત અને જીવન જ ન હોત. પરમેશ્વરે તેને પ્રવાહી બનાવીને કમાલ જ કરી નાખી છે. આ પ્રભુની બીજી રાણી કહેવાય.

3. અનલ:

અગ્નિ જીવન છે. જ્યાં સુધી શરીરનું તાપમાન 98/04 છે ત્યાં સુધી જ જીવન છે. તાપમાન વધી જાય તો તાવ ચડે અને ઘટી જાય તો અશક્તિ આવે. કોઈએ તાપમાનનો નિશ્ચિત પ્રોગ્રામ કર્યો છે. તે પ્રમાણે શરીર ચાલે છે. અગ્નિ સ્વયંભૂ નથી, ઇંધનથી થાય છે. ઇંધન હોય ત્યાં સુધી જ અગ્નિ રહે. આહાર ઇંધન છે. તેમાંથી અગ્નિ, ઊર્જા પેદા થાય છે. વૈજ્ઞાનિક નામનો અગ્નિ લિવરનું રૂપ ધારણ કરીને આહારરૂપી ઇંધનને પચાવે છે, બાળે છે. મડદામાં વૈજ્ઞાનિક નથી હોતો તેથી તેમાં નાખેલો આહાર ઊર્જા પેદા કરતો નથી. આખું બ્રહ્માંડ ઇંધન છે. અગ્નિ બધું જ ખાઈ જાય છે. પૃથ્વી ઇંધન છે. જળ ઇંધન છે. વાયુ ઇંધન છે. બધું જ ઇંધન છે. પૃથ્વીનું ઇંધન લાવા બને છે. અનંતઅનંત કોટિ વર્ષોથી બ્રહ્માંડના સૂર્યો સળગી રહ્યા છે. તેમનું ઇંધન તે પોતે જ છે. પૃથ્વી ઉપરના બધા કોલસા, અરે બધાં ઇંધન એક ક્ષણમાં બાળી નાખવામાં આવે તોપણ સૂર્યના જેવી ઉષ્ણતા પેદા કરી શકાય નહિ. બ્રહ્માંડોના કરોડો સૂર્યોમાંનો આ તો નાનો સૂર્ય છે, મોટા સૂર્યોનું શું થતું હશે? ઈશ્વરીય કમાલ જ કહેવાય ને! વગર ઇંધને, પોતે પોતાને જ ઇંધન બનાવીને સૂર્ય અબજો વર્ષોથી ધમધમી રહ્યો છે. આ અખૂટ ઇંધનનું રહસ્ય જે દિવસે વૈજ્ઞાનિકો પૃથ્વી ઉપર લઈ આવશે તે દિવસે પૃથ્વી ઇંધનની ચિંતાથી મુક્ત થઈ જશે.

સૂર્ય બળી રહ્યો છે, બાળી રહ્યો છે, જિવાડી રહ્યો છે. પૃથ્વી ઉપરનું તાપમાન સૂર્યને આધીન છે. આપણું જીવન પણ આ તાપમાનને આધીન છે. તાપમાન ન હોય તો જીવન જ ન હોય. એક ક્ષણ માટે સૂર્યનું અસ્તિત્વ મટી જાય તો બીજી જ ક્ષણે બધું હિમ થઈ જાય. જીવન જ ન રહે. અરે, સૂર્ય માત્ર એકાદ કિ.મી. દૂર ચાલ્યો જાય તોપણ જીવન ન રહે. અને તેના નિશ્ચિત પોઈન્ટથી એકાદ કિલોમીટર નજીક આવી જાય તોપણ જીવન ન રહે. ઉષ્ણતામાન એટલું વધી જાય કે જિવાય જ નહિ. તેનો પોઈન્ટ, તેનું ઉષ્ણતામાન, તેનું ભ્રમણ બધું કોઈ કુશળ એન્જિનિયરે પ્રોગ્રામ કરેલું છે. તેથી તો જીવન છે. જીવન માટે માત્ર ઉષ્ણતામાન જ પર્યાપ્ત નથી. સૂર્યપ્રકાશ પણ જરૂરી છે. જ્યાં બારે મહિના વાદળાં છવાયેલાં રહે છે તે લોકો સૂર્યપ્રકાશ માટે તરસે છે. તેમણે ગરમી અને ઠંડીથી બચવા A. C. અને હીટર તો બનાવ્યાં છે. પણ સૂર્યપ્રકાશની ઊણપ પૂરી કરવા હજી કોઈ સાધન બનાવ્યું નથી. વીજળીથી પ્રકાશ મળે પણ તે સૂર્યના જેવો પ્રકાશ ન હોય. જે તત્ત્વો સૂર્યપ્રકાશમાં છે તે વીજળીના પ્રકાશમાં નથી. તેથી તો હજારો માણસો સૂર્યસ્નાન કરવા વાદળાં વિનાના દેશોમાં પહોંચી જાય છે. વસ્ત્રો પહેરીને સૂર્યસ્નાન ન કરી શકાય. તેથી માત્ર લંગોટીભેર આ લોકો સમુદ્રકિનારે હજારોની સંખ્યામાં સૂતા હોય છે. નર-નારી સાથે જ સૂતાં હોવા છતાં, તેમનો સંયમ અને અંતર્મુખતા કાબિલે દાદ માગી લે તેવાં હોય છે! સ્ત્રીઓનું મોઢું જોવા-માત્રથી વિચલિત થઈ જનારા પ્રદર્શિત ત્યાગીઓ કરતાં તે અનેકગણાં વધુ સંયમી હોવાં જોઈએ. આ લોકોનો યોગી હોવાનો, સંયમી હોવાનો કે તપસ્વી હોવાનો જરાય દાવો નથી. તે પોતાનું ભોગીપણું સ્વીકારે છે, તેને ઢાંકતાં નથી, ઢાંકીને ગૂડવિલ મેળવતાં નથી, તોપણ તે આરોગ્યવાન, ચળકતી ચામડીવાળા તેજસ્વી અને સંયમી છે. આજ સુધી આવા સમુદ્રકિનારે સૂર્યસ્નાન કરતાં હજારો નર-નારીઓમાં કોઈ બળાત્કારનો પ્રસંગ બન્યો સાંભળ્યો નથી. અથવા ધાતુક્ષયના રોગીઓ જોયા નથી. તે ઊર્જાવાન છે, ઊર્જાનાં ઉપાસક છે. સૌથી વિકારી તો તે હોય છે જે પડદામાં કે બુરખામાં સંતાઈ રહેતાં હોય છે. ન જોવું એ જોવાની ઉત્સુકતા જગાડે છે અને ન દેખાવું એ દેખાવાની ઇચ્છા જગાડે છે કે અમને કોઈ જુએ.

અગ્નિ મહાશક્તિ છે. તેનાથી યંત્રો ચાલે છે, વીજળી ઉત્પન્ન થાય છે, વાહનો ચાલે છે, વિમાનો અને મિસાઈલો ચાલે છે. બધું જ અગ્નિથી ચાલે છે. આર્યો સૂર્યપૂજક હતા અને પછી અગ્નિપૂજક પણ થયા. પણ તેમણે આહુતિઓના દ્વારા અગ્નિને તૃપ્ત કરવા પ્રયત્નો કર્યા. ધારેલાં ફળો મેળવવા તે અગ્નિનો આશરો લેતા રહ્યા. અગ્નિને બધા દેવોનું મુખ માનવામાં આવ્યો છે. તેથી ઇન્દ્ર, વરુણ, યમ, કુબેર વગેરે કોઈને પણ તૃપ્ત કરવા હોય તો અગ્નિમુખથી તૃપ્ત કરાય તેવું માનીને આહુતિઓ આપતા રહ્યા. આમાંથી યજ્ઞીય ધાર્મિકતા વિકસી.

પશ્ચિમવાળાએ અગ્નિને તૃપ્ત કરવા પ્રયત્નો ન કર્યા પણ તેને વશમાં કરવા પ્રયત્નો કર્યા. તેમણે બોઈલર બનાવ્યાં, ઇંધન નાખીને અગ્નિની ઊર્જાને વેડફાતી રોકી, વરાળ પેદા કરી, વરાળે પૈડું ફેરવ્યું, પૈડાએ ભાગ્ય ફેરવી નાખ્યું! યંત્રો, મહાયંત્રોનાં નિર્માણ થયાં. લાખો મેગાવોટ વીજળી પેદા થઈ, બધું બદલાઈ ગયું. પેલા તૃપ્તમાર્ગીઓ હજી પણ આહુતિઓ આપે છે. ખબર નહિ અગ્નિદેવ તૃપ્ત થયા કે નહિ! હા,

દરિદ્રતા તો નથી જ ગઈ. જે કાંઈ ગઈ છે તે પેલા વશવાળા માર્ગથી ગઈ છે. ખેતરમાં વરસેલો વરસાદ ભૂમિને પલાળે છે. પણ ભૂમિમાં વાવેલું બીજ, અગ્નિનું તાપમાન મળે તો જ અંકુર પ્રગટે છે. જો તાપમાન ન મળે અને વરસાદ વરસતો રહે કે ઠંડી પડે તો બીજ સડી જાય, ઊગે નહિ. પક્ષીના ઈંડાને પણ ઉષ્ણતામાન જોઈએ. પક્ષી તેના ઉપર બેસીને તેને ગરમી આપે છે. પછી તે સેવાઈ ઈંડામાંથી બચ્ચું બહાર આવે છે. માતાના તાપમાન વિના ઈંડુ-બચ્ચું ન થઈ શકે. જન્મેલા શિશુને માનું તાપમાન જોઈએ, માની સોડ જોઈએ. સોડમાં હૂંફ છે. હૂંફમાં જીવન છે. આવું જ પતિ-પત્નીનું પણ છે. હૂંફ વિનાનું જીવન ઠંડું હોય છે. ઠંડું એટલે અડધું મડદું. ચારે તરફ જોઈ લો, અનુભવી લો. એટલે અગ્નિ દેવ છે, કારણ કે તે જ જીવન છે. આ અગ્નિ પરમેશ્વરની ત્રીજી પત્ની છે.

4. વાયુ:

વાયુ અદૃશ્ય છે, પણ અનુભવાય છે. પ્રાણીઓ બધાં જ વાયુથી જીવે છે. વાયુ વિના જીવનની શક્યતા જ નથી. વાયુ નક્કર ઘન નથી, પ્રવાહી નથી, સૂક્ષ્મ વહેતો છે. તેને દીવાલો વગેરેથી રોકી શકાય છે, નહિ તો તે વહેતો જ રહે છે. વહેવાથી તે આપોઆપ શુદ્ધ થતો રહે છે.

પહેલાં આપણને વાયુના અનેક પ્રકારોની ખબર ન હતી, પણ પશ્ચિમના લોકોએ પ્રયોગશાળાની ઉપાસના કરીને તેમાંથી ઘણા ભેદ શોધી કાઢ્યા. ઓક્સિજન, નાઈટ્રોજન, કાર્બન ડાયોક્સાઈડ, કાર્બન મોનોક્સાઈડ, ઓઝોન વગેરે અનેક વાયુઓ શોધી કાઢ્યા અને તેનાં જુદાંજુદાં પરિણામો પણ શોધી કાઢ્યાં. આખું વિશ્વ પ્રયોગશાળાની પાછળપાછળ ચાલી રહ્યું છે. પ્રયોગશાળા સૌથી આગળ ચાલે છે. પ્રયોગશાળા વિનાનું ગમેતેટલું બુમરાણ મચાવે તે પછાત થઈ જ જવાના. કદાચ તે જ્ઞાની હોય પણ વિજ્ઞાની ન હોય.

પ્રાણીઓ વાયુથી જ જીવે છે. શ્વાસમાં વાયુ લેવાય તો જ જિવાય. જેણે નાકની રચના કરી તેણે વાયુની પણ રચના કરી હશે અને તેણે જ ફેફસાંની પણ રચના કરી હશે. ફેફસાંને જોજો, તે હાડકાં નથી, સ્નાયુ નથી, માંસના લોચા પણ નથી. સંકોચ-વિકાસ થાય તેવા સ્પંજ છે. ગજબની રચના અને વ્યવસ્થા છે! રાતદિવસ ફેફસાંની પ્રક્રિયા ચાલ્યા જ કરે છે. આપણે નથી ચલાવતા, પોતાની મેળે ચાલ્યા કરે છે. સ્વયંભૂ-ઓટોમેટિક કાર્ય કરે છે. થાકતાં જ નથી. તે બહારથી વાયુનું ગ્રહણ કરીને તેમાંથી ઓક્સિજનને કાઢી લઈને બાકીના ઝેરી વાયુને તરત જ બહાર કાઢી નાખે છે. તે ધમણ નથી. ધમણ તો જે વાયુ ગ્રહણ કરે તેને જ બહાર ધકેલે છે. આ તો કોઈ જુદી જ જાતની ધમણ છે. જે લે છે તેમાંથી અમૃત ગાળીને લઈ લે છે અને ઝેરને બહાર ઓકી નાખે છે. જો આવું ન હોત તો? કદી વિચાર કર્યો? જે વાયુ લીધો તે જ કાઢી નાખે, તો લેવાનો અર્થ જ ન રહે. જે ઝેરી વાયુ નીકળ્યો તે હલકો હોવાથી તરત જ ઉપર ચાલ્યો ગયો. ઉપર ન ગયો હોત અને અહીં જ રહી ગયો હોત તો? બંધિયાર મકાનમાં નિદ્રા લેનારાં માણસોને જોજો, તે પોતાના જ ઝેરી વાયુથી મરણ પામતાં હોય છે. પણ ના, હવે આ ઝેરી વાયુ વનસ્પતિ માટે અમૃતમય થઈ ગયો! વનસ્પતિઓ કાર્બન ડાયોક્સાઈડથી જીવન મેળવે છે. એકનું ઝેર બીજાનું અમૃત થઈ ગયું. છે ને ગજબની રચના!

પેલો ચળાઈને જુદો થયેલો ઓક્સિજન રક્તમાં ભળીને પૂરા શરીરમાં પ્રસરી ગયો, જેથી શરીરને જીવન મળ્યું. વાયુ પોતે ઊર્જા છે. બળનો દેવ વાયુ છે. બળનું પ્રતીક ભીમ, વાયુનંદન છે અને હનુમાનજી પણ વાયુનંદન છે. ફરી પાછી એ જ વાત. આપણે ઊર્જાને દેવ માનીએ છીએ અને પછી પૂજીએ છીએ. તે પ્રસન્ન થાય અને આપણાં કામ કરે. એટલે તો હનુમાનજીને તેલસિંદૂર ચઢાવનારાંની લાઈન લાગતી હોય છે.

પશ્ચિમવાળાએ વાયુની પૂજા ન કરી, વશમાં કર્યો. તેમાંથી પવનચક્કી બની, સઢ બનાવીને નાવો ચલાવી. હવે તો અનેક ક્ષેત્રોમાં પવનનો ઊર્જા ઉત્પન્ન કરવામાં ઉપયોગ થવા લાગ્યો છે. વાયુ જીવન છે, વાયુ ઊર્જા છે. વાયુ ન હોય તો વિમાન ન ઊડી શકે. વાયુ જ આરોગ્યદાતા છે. દૂષિત હવા રોગોની જનની છે. તેને દૂષિત ન કરવી એ જ તેની સાચી પૂજા કહેવાય. આ પણ ભગવાનની ચોથી પત્ની છે, જેમાંથી અને જેના વડે સૃષ્ટિ ચાલે છે. વાયુની શક્તિ અમાપ છે, અનંત છે, જો કોઈ ઉપયોગ કરી જાણે તો.

5. ખં:

ખં-આકાશ, આ પાંચમી પત્ની છે. દૂરદૂર સુધી જેનો અંત નથી તે આકાશ છે. આકાશમાં કરોડોકરોડો બ્રહ્માંડો રાઈના દાણાની માફક ઘૂમી રહ્યાં છે. તે દેખાતું નથી, અનુભવાતું પણ નથી, તેમ છતાં તે છે ખરું. કારણ કે તેનો શબ્દ સંભળાય છે, અનુભવાય છે. માનો કે

વિશ્વમાં બધું જ હોય પણ માત્ર શબ્દ જ ન હોય તો? કેવું લાગે? આ શબ્દોમાં ગજબની શક્તિ છે. તેનામાં લાગણીઓને અભિવ્યક્ત કરવાની ભારે શક્તિ છે. લાગણીઓ ચહેરાના હાવભાવથી જાણી શકાય છે, પણ તે મર્યાદિત માત્રામાં જ અનુભવાય છે, તે પણ બધાને નહિ, ચહેરાના નિષ્ણાતો જ અનુભવી શક્તા હોય છે; પણ લાગણીઓ જ્યારે વાચાનું રૂપ ધારણ કરે અને વાચા જ્યારે અક્ષરદેહ ધારણ કરે ત્યારે કાવ્યો, મહાકાવ્યો અને મહાગ્રંથો રચાય છે. આવું આકાશ પરમેશ્વરની પાંચમી પત્ની કહેવાય છે.

6. મન:

મન છઠી પત્ની છે. મન ઇન્દ્રિયાતીત છે, પણ છે ખરું. ઈશ્વરીય દુનિયામાં મનની પોતાની પણ એક દુનિયા હોય છે, જે જીવનને સુખી-દુઃખી બનાવવામાં મહત્ત્વનો ભાગ ભજવે છે. મન જ્ઞાનનો ઉંબરો છે. એક તરફ પદાર્થો છે, બીજી તરફ જીવાત્મા છે. વચમાં મન છે. આ મન ઇન્દ્રિયો દ્વારા અનુભવો કરે છે અને પછી જીવાત્મા સુધી પહોંચાડે છે. બધાનાં મન સરખાં નથી હોતાં. મન પ્રમાણે મનુષ્ય બનતો હોય છે. મન ચંચળ છે તે વાત સાચી, પણ જો તે ચંચળ ન હોત તો જડ જેવું થઈ જાત. ચંચળતા કુદરતી છે. તેને સ્થિર કરવાના પ્રયત્નો કુદરતી નથી. તેથી સ્થિર કરવા નીકળેલા લોકો થાકી જવાના. તેનો રંગ બદલી નાખવાની જરૂર છે. જો તેને હરિરંગે રંગી દેવાય તો ચંચળતા આશીર્વાદ થઈ જાય. હરિરંગનું નામ 'પ્રેમ' છે. શુદ્ધ પ્રેમથી રંગાયેલું મન પરમેશ્વરની સૌથી વધુ સમીપમાં આપોઆપ ઠરીઠામ થઈ જતું હોય છે. મન ન હોત તો લાગણીઓ ન હોત, તો જીવન પણ ન હોત. લાગણીહીન જીવનનો શો અર્થ છે? કોઈ ઊતરેલા ચહેરે લાગણીહીન-ભાવહીન થઈને આંખ મીંચીને બેસે તેના કરતાં કોઈ રાસની રમઝટ વગાડે તો વધુ ઉત્તમ છે. બેઠેલો માણસ થાકી જવાનો. તેની નિષ્ક્રિયતા જ તેને થકવી નાખશે. રાસ રમતો માણસ થાકશે નહિ, કારણ કે તેને રસ આવે છે. રસ જ પરમાત્માનું રૂપ છે. રસહીનતા અને લાગણીહીનતા એક જ છે. રાસ રમતું મન આપોઆપ એકાગ્ર થઈ ગયું છે. તન્મયતા તેને સ્વતઃ પ્રાપ્ત થઈ ગઈ છે, જ્યારે બેઠેલા માણસનું મન બેઠું નથી, તે એકલું ચકડોળે ચઢ્યું છે. લોકોને ભલે તે ન દેખાતું હોય, પણ બેઠેલાને તો દેખાય છે, પણ તેની બેઠક પૂજાય છે તેથી તે બેઠક છોડી શકતો નથી! બેઠક પૂજાય છે, મન ભલે ને ભટકતું હોય.

જેવું રાસ રમવામાં મન તન્મય થઈ ગયું છે તેવું જ વૈજ્ઞાનિકનું મન પ્રયોગશાળાના પ્રયોગોમાં તન્મય થઈ ગયું છે; આ સમાધિ જ છે. અને તે પરિણામદાયી સમાધિ છે.

મનની ત્રણ સ્થિતિઓ છે: 1. ચંચળ સ્થિતિ, 2. રસતરબોળ સ્થિતિ અને 3. નિરોધ-સ્થિતિ. ચંચળ સ્થિતિ તો કુદરતી રીતે છે જ. તે બાબતે કશું કરવાનું કે કહેવાનું નથી. બીજી રસતરબોળ સ્થિતિ, જેમાં મનને રસ પડે તેમાં તેને તરબોળ થવા દેવું તે છે. મન રસીલું છે: તેથી તેને રસ ગમે છે. રસ સારો અને નરસો બન્ને હોય છે. નરસા રસથી છૂટવા-બચવા માટે સારા રસનો આશરો લેવો પડે. સારું સંગીત, સારું વાચન, સારું શ્રવણ, સારું દર્શન, સારું કાર્યક્ષેત્ર-ખાસ કરીને સેવાક્ષેત્ર-આવાં બધાંમાં જો મન રસ લેતું થાય તો તેને તેમાં તરબોળ થવા દેવું, તેથી માનસિક તાજગી રહેશે. મનની ત્રીજી સ્થિતિ નિરોધાવસ્થા છે. યોગીઓ તેને સંકલ્પવિકલ્પરહિત બનાવવા માટે યૌગિક ક્રિયાઓ કરતા રહે છે. પછી કદાચ સફળતા મળે તો તે નિરોધાવસ્થા છે. આ સ્થિતિ થોડા સમય માટે હોય છે, કાયમ નથી રહેતી. થોડા સમય માટે મળનારી આવી નિરોધ-અવસ્થા માટે લાંબી અને કઠોર સાધના કરવી તેના કરતાં તેને સુરસમાં રમતું કરવું સારું. સુરસ કલ્યાણકારી હોય છે. કુરસથી મનને બચાવવા સુરસનું સેવન હિતકારી છે. પ્રભુનામસ્મરણ, પ્રભુરૂપસ્મરણ, પ્રભુકાર્યસ્મરણ વગેરે દિવ્ય રસોમાં મન રમતું રહે તો તેને રસપૂર્વક એકાગ્રતા અને અંતર્મુખતા પ્રાપ્ત થાય.

7. બુદ્ધિ:

ભગવાનની સાતમી પ્રકૃતિ બુદ્ધિ છે. બુદ્ધિ એટલે પક્ષ-વિપક્ષનો વિચાર કર્યા પછીની નિર્ણયક્ષમતા. પાત્રભેદથી બુદ્ધિના છ પ્રકાર છે: 1. કાચી બુદ્ધિ, 2. ભોળી બુદ્ધિ, 3. લુચ્ચી બુદ્ધિ, 4. પાકી બુદ્ધિ, 5. કુબુદ્ધિ અને 6. સદ્બુદ્ધિ.

1. કાચી બુદ્ધિ: આને બાળબુદ્ધિ પણ કહેવાય છે. જેમ કેરીને પાકતાં સમય લાગે છે તેમ બુદ્ધિને પાકતાં પણ સમય લાગતો હોય છે. બાળકને કાચી બુદ્ધિ હોય છે. કાચી બુદ્ધિનાં ત્રણ લક્ષણો છે: 1. ટૂંકું દેખાય. 2. જે પહેલું કહે તેનું માની લે. 3. કોઈની સલાહનો ઉતાવળિયો-ખોટો નિર્ણય કરે. મોટા ભાગની સ્ત્રીઓમાં પણ આ ત્રણ ક્ષતિઓ હોય છે. મોટા ભાગની-બધામાં નહિ-કાચી બુદ્ધિથી રાજ ન કરાય. મોટાં કાર્યો ન કરાય.

2. ભોળી બુદ્ધિ તેને કહેવાય જે તરત જ ગમે તેના ઉપર વિશ્વાસ કરી લે, ચકાસણી ન કરે. બુદ્ધિ ઓછી નથી પણ ભોળી હોવાથી

વારંવાર છેતરાતી રહે છે, ખંધા લોકો તેનો ગેરલાભ ઉઠાવે છે. આવો માણસ મુત્સદ્દી ન થઈ શકે.

૩. લુચ્છી બુદ્ધિ: આવી બુદ્ધિ બધાને છેતરવામાં જ પોતાને ધન્ય માને છે! પ્રત્યેક બાબતમાં તે લુચ્છાઈ કરતી રહે છે.

૪. પાકી બુદ્ધિ: આ અનુભવોથી પરિપક્વ થયેલી બુદ્ધિ કહેવાય છે. તે જલદી છેતરાતી નથી. તે વિકટ પરિસ્થિતિમાં પણ રસ્તો કાઢી શકે છે.

૫. કુબુદ્ધિ: જે પોતે પોતાનું જ અહિત કરે તે કુબુદ્ધિ છે. આવો માણસ જાણી-કરીને પોતે પોતાના પગ ઉપર કુહાડો મારતો હોય છે.

૬. સદ્બુદ્ધિ: પ્રત્યેક ઘટનાને શુભભાવથી જુએ, શુભ પ્રવૃત્તિઓ જ ગમે, તેને સદ્બુદ્ધિ કહેવાય.

આ છ પ્રકારની બુદ્ધિમાંથી જેને જેવી બુદ્ધિ મળી હોય તે તેવો થાય. બુદ્ધિ સુધારી શકાય છે. જો વ્યક્તિ પશ્ચાત્તાપ સાથે નામસ્મરણ કરે, સત્સંગ કરે તો ધીરેધીરે બુદ્ધિમાં પરિવર્તન થઈ શકે છે.

૮. અહંકાર:

ભગવાનની આઠમી પ્રકૃતિ અથવા પત્ની અહંકાર છે. અહંકાર એટલે પોતાના અસ્તિત્વનું સતત ભાન રહેવું તે. અહીં અહંકાર શબ્દ ‘ઘમંડ’ અર્થમાં નથી. પ્રત્યેક વ્યક્તિને પોતાના હોવાપણાનું જ્ઞાનભાન રહેતું હોય છે. તે અહંકાર છે.

આ આઠ પ્રકારની પ્રકૃતિઓમાંથી પૂરાં બ્રહ્માંડોની રચના ઉત્પત્તિ થતી હોવાથી તેને પ્રકૃતિ કહી છે.

હવે એક નવમી પરાપ્રકૃતિ બતાવે છે.

અપરેયમિતસ્ત્વન્યાં પ્રકૃતિં વિદ્ધિ મે પરામ્

જીવભૂતાં મહાબાહો, યયેદં ધાર્યતે જગત્॥૫॥

હે મહાબાહો, હવે મારી બીજી પરાપ્રકૃતિને પણ જાણ. તે જીવાત્માઓની છે. તેના દ્વારા આ જગતનો લાભ લેવાય છે.

ભગવાનની આઠ અપરા પ્રકૃતિથી જગત રચાયું. પણ પ્રશ્ન થાય કે શા માટે રચાયું? તેનો જવાબ આ શ્લોકમાં છે. આ શ્લોક કહે છે કે

ભગવાનની એક નવમી પરાપ્રકૃતિ છે. પરા એટલે ઉપરની. પેલા કરતાં શ્રેષ્ઠ એવી નવમી પ્રકૃતિ છે, જેને જીવસૃષ્ટિ કહેવાય છે, અસંખ્ય

જીવોની સૃષ્ટિ, પેલી અપરા પ્રકૃતિના જગતને ભોગવે છે. સરસ ભવન હોય પણ કોઈ રહેનાર જ ન હોય તે સૂનું પડ્યું રહે, તેવી જ રીતે

ભવ્ય જગતની રચના થઈ પણ હવે ભોગવશે કોણ? તેનો જવાબ છે: જીવો. જીવો આ જગતને ભોગવશે. આ શ્લોકથી એક વાત સ્પષ્ટ

થાય છે કે જીવાત્મા ભોક્તા છે. કેટલાક લોકો એને ભોક્તા માનતા નથી, તે બરાબર નથી. જીવાત્મા સુખદુઃખનો ભોક્તા પણ છે જ.

આ શ્લોકમાં ‘ધાર્યતે’ ક્રિયાનો અર્થ ‘ધારણ કરે છે’ તેવો થાય છે. અર્થાત્ જીવોના ભોગો ભોગવવાથી તેની સાર્થકતા સિદ્ધ થાય છે. સાર્થક

થવું એ જ ધારણ થવું કહેવાય.

આગળ વધુ સ્પષ્ટતા કરે છે:

એતદ્યોનીની ભૂતાનિ સર્વાણીત્યુપધારયા

અહં કૃત્સ્નસ્ય જગતઃ પ્રભવઃ પ્રલયસ્તથા॥૬॥

આ બે (પરા અને અપરા) પ્રકૃતિઓ પૂરા વિશ્વની ઉત્પત્તિમાં કારણ છે. આ પૂરા બ્રહ્માંડનો ઉત્પાદક તથા વિનાશક મને ઈશ્વરને જાણ.

ફરી પાછો એક પ્રશ્ન થાય કે આ બે પ્રકૃતિઓથી (જડ અને ચેતન) જે વિશ્વ થાય છે તે પોતાની મેળે થાય છે કે તેનો કોઈ કર્તા છે?

ભગવાન જવાબ આપે છે: ના-ના, પોતાની મેળે કશું થતું નથી. પ્રત્યેક કાર્યનો કોઈ ને કોઈ કર્તા હોય છે. આ પૂરા વિશ્વનો ઉત્પાદક કર્તા

તથા સમય પૂરો થયે તેનો વિનાશક કર્તા પણ હું જ છું, અર્થાત્ ઉત્પત્તિ, સ્થિતિ અને પ્રલય ત્રણે કાર્યો ઈશ્વર દ્વારા થાય છે. વિશ્વ

આપોઆપ થતું નથી.

હવે ઈશ્વર વિશે વધુ સ્પષ્ટતા કરે છે:

મત્તઃ પરતરં નાન્યત્ કિંચિદસ્તિ ધનંજયા

મયિ સર્વમિદં પ્રોતં સૂત્રે મણિગણા ઇવા॥૭॥

અપરા (જડ) અને પરા (ચેતન) એમ બે પ્રકૃતિ બનાવી. હવે આ બે ઉપર કોઈ ત્રીજું તત્ત્વ છે-તેવા પ્રશ્નના ઉત્તરમાં ભગવાન કહે છે,

“હા, છે, તે હું એટલે ઈશ્વર છે. અપરા અને પરાથી પણ પર એટલે કે શ્રેષ્ઠ હું પરમેશ્વર છું. અમે ત્રણ તત્ત્વો છીએ: અપરા, પરા અને

પરમેશ્વર.” ફરી પાછો પ્રશ્ન થાય કે તમારાથી ઉપર પાછું કોઈ તત્ત્વ છે? તો જવાબ આપે છે, “ના, નથી.” સર્વોચ્ચ તત્ત્વ પરમેશ્વર જ છે. મારાથી વધુ શ્રેષ્ઠ, બળવાન કોઈ જ નથી, પરમેશ્વર જ સુપર પાવર છે, એવું તું જાણ, હે ધનંજય!

આ બધાં બ્રહ્માંડો મારા આધારે મારામાં ઓતપ્રોત થઈને રહેલાં છે, જેમ માળાના દોરામાં મણકા રહે છે તેમ. માળાય મણકાની હોય છે, પણ મણકાનો આધાર દોરો છે. દોરા વિનાના મણકા વેરવિખેર થઈ જાય અને માળા છિન્નભિન્ન થઈ જાય. આવી જ રીતે પ્રત્યક્ષ-અપ્રત્યક્ષ દેખાતું બ્રહ્માંડ, તેનાં હજારો સૂર્યો, નક્ષત્રો, નિહારિકાઓ વગેરે બધું એક માળાની માફક એકબીજાથી બંધાયેલું ચાલે છે. આ બંધન પરમેશ્વર છે. તે જ બધાને યથાયોગ્ય રીતે પોતપોતાના માર્ગે ચલાવે છે. જેમ આકાશમાં અનેક વિમાનો આવજા કરતાં ઊડતાં હોય છે પણ બધાંનો માર્ગ નિશ્ચિત હોય છે, તેથી ટકરાતાં નથી. આ નિયંત્રણ પેલો કંટ્રોલ ટાવર કરતો હોય છે, તેમ અસંખ્ય તારાઓ વગેરેનું પણ પૂરેપૂરું નિયમન પરમેશ્વર કરે છે, જેથી બ્રહ્માંડો કાર્યરત રહી શકે છે. જો કશું જ નિયંત્રણ ન હોત તો પરસ્પરમાં ટકરાઈને નષ્ટ થઈ ગયાં હોત.

માળાનો દોરો આમ જુઓ તો દેખાતો પણ નથી અને નિષ્ક્રિય પણ છે તોપણ તે અપ્રત્યક્ષ રીતે બધા મણકાને ધારણ કરે છે. તેના નિયમનના કારણે, બધા મણકા પોતપોતાના ક્રમે રહે છે, નહિ તો આગળ-પાછળ થવા માટે પરસ્પરમાં જ લડી મરે. પણ તેવું નથી થતું કારણ કે પરમેશ્વર નિયંત્રા છે.

હવે પ્રકરણ બદલે છે. આ વિશ્વમાં ઈશ્વર શું-શું છે?

રસોહહમખ્સુ કૌન્તેય પ્રભાહસ્મિ શશિસૂર્યયોઃ।

પ્રણવઃ સર્વવેદેષુ શબ્દઃ ખે પૌરુષં નૃષુઃ॥૪॥

હે કૌન્તેય, જળમાં રસ હું છું. ચંદ્ર અને સૂર્યમાં પ્રભા હું છું. બધા વેદોમાં પ્રણવ-ઐકાર હું છું. આકાશમાં શબ્દ હું છું અને પુરુષોમાં પૌરુષ હું છું.

પહેલાંના શ્લોકોમાં અપરા અને પરા એમ બે પ્રકૃતિઓ બતાવી. અપરામાંથી જડ ભૌતિક જગતની ઉત્પત્તિ બતાવી તથા એ બધું પરા પ્રકૃતિ જીવાત્માઓ માટે કરી હોવાનું બતાવ્યું. આ પરા-અપરા બન્ને પ્રકૃતિથી પર શ્રેષ્ઠ પરમાત્મા પોતે છે અને તે સર્વગત છે તેવું પણ બતાવ્યું. હવે એ સર્વગતપણું કેવી રીતે છે તે બતાવે છે.

રસ:

માનો કે જળતત્ત્વ છે તેમાં ભગવાન કેવી રીતે છે? તો કહે કે તેમાં જે રસાસ્વાદ આવે છે તે ઈશ્વર છે. સામાન્ય રીતે લોકોમાં એવી માન્યતા છે કે જળમાં સ્વાદ હોતો નથી. છ પ્રકારના રસ હોય છે: 1. ગળ્યો, 2. કડવો, 3. ખારો, 4. તીખો, 5. કષાય અને 6. ખાટો. આ રસોના યોગ્ય સંમિશ્રણથી ભોજન સ્વાદિષ્ટ બનતું હોય છે. પણ જળમાં તો આમાંથી એક પણ રસ અનુભવાતો નથી. તોપણ ગીતા કહે છે કે જળમાં જે રસ છે તે ઈશ્વરીય તત્ત્વ છે. પણ રસ છે ક્યાં? કેટલી અદ્ભુત વાત છે! માનો કે જળને છમાંથી કોઈ એક રસ આપ્યો હોત તો? કેવું લાગત? જેમ કે સમુદ્રના જળને ખારો રસ આપ્યો તો તે નકામું થઈ ગયું. સ્વાદ વિનાના જળમાં જ ખરો સ્વાદ છે. તરસ્યાને જળ પીવાથી જે સ્વાદ આવે છે તેવો સ્વાદ બીજે ક્યાંય આવતો નથી. બાકીના રસોનું સતત સેવન કરી શકાતું નથી. સતત ગળ્યું ખવાતું નથી. અરુચિ થઈ જાય છે. પણ સતત પાણી પિવાય છે. માણસ જીવનભર સુખપૂર્વક પાણી પીએ છે, કારણ કે તેનો રસ કદી ફિક્કો પડતો નથી. આ રસ છે અને તે ઈશ્વરીય તત્ત્વ છે.

પ્રભા

ચંદ્ર અને સૂર્યમાં જે પ્રભા છે તે પરમેશ્વરનું તત્ત્વ છે. ચંદ્ર સૂર્યનું ઉપલક્ષણ છે. જ્યાંજ્યાં પ્રભા છે તે બધું ઈશ્વરીય તત્ત્વ છે. પ્રકાશ છે એટલે અંધકાર છે. પ્રકાશના અભાવનું નામ જ અંધકાર છે. અંધકારનું પોતાનું સ્વતંત્ર અસ્તિત્વ નથી. પ્રકાશ માટે પ્રયત્ન કરવો પડે છે. અંધકાર માટે કશો પ્રયત્ન કરવો પડતો નથી. પ્રકાશ બંધ કરો એટલે આપોઆપ અંધકાર થઈ જાય. આવો પ્રકાશ વિશ્વને અજવાળે છે. જ્યાં પ્રકાશકિરણ નથી પહોંચતું ત્યાં અંધારિયું વિશ્વ છે. સૂર્યાદિની ઉત્પત્તિ પહેલાં કરોડો વર્ષો સુધી બ્રહ્માંડો અંધકારમય હતાં. આંધળાં પ્રાણીઓનું પણ વિશ્વ હોય છે તે આંધારું હોય છે, પણ પ્રકાશમય વિશ્વમાં જે પ્રકાશ દેખાય છે, તે ઈશ્વરીય તત્ત્વ છે. મનમાં ભાવના કરો કે ચારે તરફ જે પ્રકાશપુંજ દેખાય છે તે પરમાત્માનું જ રૂપ છે અથવા તેની પ્રતીતિ છે.

પ્રણવ:

જે હંમેશાં નવો જ રહે તેને પ્રણવ કહેવાય. ઔંકાર પ્રણવ છે તે કદી જૂનો થતો નથી, હંમેશાં નવો ને નવો જ રહે છે. બધા વેદોમાં સારરૂપે પ્રણવ મનાય છે. એક એવી પણ માન્યતા છે કે પ્રથમ માત્ર પ્રણવ જ હતો, પછી તેનો વિસ્તાર ગાયત્રીમાં થયો અને પછી તેનો વિસ્તાર ચાર વેદોમાં થયો. અર્થાત્ વેદોના બધા મંત્રોમાં પ્રણવનાદ ગુંજી રહ્યો છે. પ્રત્યેક મંત્રની શરૂઆત ઓમના ઉચ્ચારણપૂર્વક જ કરવી જોઈએ તેવી પ્રથા ચાલી આવે છે. ‘યોગસૂત્ર’માં ‘તસ્યવાચકઃ પ્રણવઃ’ કહ્યું છે, અર્થાત્ તે ઈશ્વરનો વાચક શબ્દ પ્રણવ ઔંકાર છે. પ્રત્યેક વાચ્યનો કોઈ વાચક હોય જ. વાચક વાચ્યનો બોધ કરાવે છે. જેમ કે કોઈ કહે કે, ‘ઘટ’. ઘટ શબ્દ માટીના એક વાસણવિશેષનો વાચક છે. ‘ઘડો લાવો’ તેમ કહેવાથી ઘડો લાવવાનું જ્ઞાન થાય છે. આવી જ રીતે ઈશ્વરતત્ત્વનો બોધ કરાવવા ‘ઓમ’કાર પ્રણવ કહેવાય છે. ઔંકાર બીજા કોઈનો વાચક નથી. બાકીના શબ્દો છે તે અનેકના વાચક હોઈ શકે છે. જેમ કે ‘રામ’ એ ઈશ્વરનો પણ વાચક છે અને દશરથપુત્રનો પણ વાચક છે. આવી રીતે ઔંકાર માત્ર ઈશ્વરનો જ વાચક છે, બીજા કોઈનો નથી.

વૈદિક કાળમાં લોકો માત્ર ઔંકાર જ બોલતા. આ જ મહામંત્ર છે. પછી સંપ્રદાયો થતા ગયા. તેમણે ઔંકારની જગ્યાએ પોતપોતાના જુદાજુદા શબ્દો ઈશ્વરવાચક બનાવી દીધા, જે સેંકડોની સંખ્યામાં થઈ ગયા છે. વ્યાખ્યાતા-ઓએ એ બધાને ઈશ્વરબોધક તરીકે માન્ય કરી દીધા. અહીંથી હજારો નામ અને હજારો રૂપ માન્ય થયાં. આ ધાર્મિક દષ્ટિકોણની ઉદારતા જ કહેવાય. જેનાથી હિન્દુઓ કટ્ટર ન થઈ શક્યા. તે બધાં નામો સ્વીકારી શકે છે. કશો વાંધો આવતો નથી. તોપણ ઈશ્વરનો મૂળ અને ખરો વાચક તો ઔંકાર જ કહેવાય છે. જ્ઞાની પુરુષો હંમેશાં ઔંકારનો જ જાપ કરતા રહે છે.

ઔંકારં બિન્દુસંયુક્તં નિત્યં ધ્યાયન્તિ યોગિનઃ।

કામદં મોક્ષદં ચૈવ ઔંકારાય નમો નમઃ॥

અર્થાત્ યોગીપુરુષો હંમેશાં બિન્દુસહિત ઔંકારનું ધ્યાન ધરતા રહે છે. તે સાંસારિક ઇચ્છાઓ પૂરી કરનાર છે તેમ જ મોક્ષ પણ આપનાર છે. આવા ઔંકારને નમો નમઃ.

એટલે બધા જ શબ્દોમાં-વેદોમાં-ઔંકાર તત્ત્વ છે તે ઈશ્વરીય તત્ત્વ છે. તેનું વારંવાર ઉચ્ચારણ કરવાથી, જપવાથી જીવાત્માને પરમેશ્વરનું સાંનિધ્ય પ્રાપ્ત થાય છે.

શબ્દ:

આકાશમાં શબ્દતત્ત્વ એ ઈશ્વરીય તત્ત્વ છે. વિશ્વ શબ્દોની દુનિયા છે. પહેલાં માત્ર ધ્વન્યાત્મક શબ્દ જ હતો. પશુ-પક્ષીઓની માફક માણસ પણ થોડાં જ ઉચ્ચારણો કરી શકતો. તેટલાં ઉચ્ચારણોથી તેનું કામ ચાલી જતું, જેમ આજે પશુ-પક્ષીઓનું ચાલે છે. પણ પછી ક્રમેક્રમે બધી બાબતોનો વિકાસ થવા લાગ્યો. આ વિકાસપ્રક્રિયામાં શબ્દોનો પણ વિકાસ થયો. શબ્દોના સમૂહથી વાક્યો બન્યાં, વ્યાકરણના નિયમો થયા. શરૂઆતની ભાષા જોડાક્ષર વિનાની, સીધી-સાદી, ટૂંકાં વાક્યો વાળી હતી. પછી ભાષા વિકસવા લાગી, જોડાક્ષરો અને લાંબાં વાક્યો બોલાવા લાગ્યાં. હજી આજે પણ એ વિકાસક્રમ ચાલી રહ્યો છે. પણ જે શબ્દો બોલાય છે, તે આકાશનો ગુણ છે અને તે ઈશ્વરીય તત્ત્વ છે, ઈશ્વરીય વિભૂતિ છે.

પૌરુષ

પૌરુષ એટલે મર્દાનગી. મર્દાનગીના બે અર્થ છે. એક તો સંતાનઉત્પત્તિ માટે પુરુષના શિશ્નમાં જે ઉત્તેજકતા છે તે પૌરુષ છે. ઉત્તેજકતા હોય જ નહિ તો તેને પુરુષ ન કહેવાય. આ ઉત્તેજકતા એ પરમેશ્વરની પ્રતીતિ કરાવનારું તત્ત્વ છે. જેમાં પૌરુષ વધારે હોય છે તે જ પ્રજા ‘સુપર’ પ્રજા થતી હોય છે. પૌરુષ વિનાની કે મંદ પૌરુષવાળી પ્રજા કદી ‘સુપર’ પ્રજા થઈ શકતી નથી. તે પોતાની સ્ત્રીઓને પણ સાચવી શકતી નથી. ગીતા પૌરુષવિરોધી નથી. ઘણા ધર્મો તથા સંપ્રદાયોએ સાધકને પૌરુષહીનતા તરફ ધકેલી દીધા હોય છે. તેઓ કામને શત્રુ માને છે. ઉત્તેજના કામનું જ રૂપ છે તેથી ઉત્તેજના જ ન થાય તેવા પ્રયત્નો કરે છે, જેના પરિણામે પ્રજા ઉત્તેજનાવિહીન અથવા મંદ ઉત્તેજનાવાળી થઈ જતી હોય છે. મોટા ભાગે આવી પ્રજા નમાલી થઈ જતી હોય છે, કારણ કે પૌરુષ વિનાની હોય છે. તે મર્દાનગીનાં કાર્યો નથી કરી શકતી. પ્રજામાં જેટલું પૌરુષ વધારે તેટલું જ તેનું પ્રાબલ્ય વધારે. પ્રાબલ્ય વિના રાજ ન કરી શકાય. હા, ભિક્ષુક થવાય. કારણ કે તેમાં પ્રાબલ્યની કશી જરૂર રહેતી નથી. ઇસ્લામની સફળતાનું એક મહત્ત્વનું કારણ તેનું પૌરુષ છે. તે પૌરુષને દબાવતા કે મંદ

કરતા નથી. તેમનો મોક્ષમાર્ગ ભોગત્યાગનો નથી. ભોગત્યાગીઓ, નિગ્રહવાદીઓ અંતે પૌરુષહીનતા કે મંદતાનો શિકાર થતા હોય છે. આવા લોકો રાજ્ય કરી શકતા નથી, તેથી કાં તો ગુલામ થાય છે કે પછી દબાયેલી પ્રજા તરીકે જીવન જીવે છે. ગીતા કહે છે કે “પૌરુષના શત્રુ ન બનો. એ પૌરુષ તો ઈશ્વરની પ્રતીતિ છે, વિભૂતિ છે. બળવાન બનો, મર્દ બનો.” આ એક અર્થ થયો.

બીજો અર્થ છે: અન્યાય-અત્યાચારનો સામનો કરવો તે મર્દાનગી કહેવાય. ન્યાય-અન્યાય, સદાચાર-અત્યાચાર-આ બધું સાથે જ ચાલતું હોય છે. ન્યાય અને સદાચારની સ્થાપનાનું નામ જ ધર્મની સ્થાપના કહેવાય. આ કામ મર્દાનગીથી જ કરી શકાય. આપણા બધા ભગવાનો-અવતારો મર્દાનગીથી ભરપૂર છે. રામ-કૃષ્ણ વગેરે ભરપૂર પૌરુષથી ભરેલા છે. તેથી તે અસુરો, રાક્ષસો, દૈત્યો સામે જીવનભર સંગ્રામ ખેલતા રહ્યા છે. તે પલાંઠિયા ભગવાન નથી, જે આંખો બંધ કરીને દૂર કોઈ એકાન્ત ગુફામાં બેસી જાય. તે અસુરોની વચ્ચે વિચર્યા છે અને આસુરી શક્તિઓનો પરાજય કરીને રામરાજ્યની સ્થાપના કરી છે. આ પરાક્રમ કહેવાય. પરાક્રમનું મૂળ પૌરુષ છે. તેથી ગીતા કહે છે કે “પુરુષોમાં જે પૌરુષ છે તે ઈશ્વરીય તત્ત્વ છે.”

જે લોકો નિગ્રહના નામે પ્રજાને પૌરુષહીન બનાવે છે, તે અંતે તો પ્રજાને નમાલી બનાવે છે. આવી પ્રજા દબાયેલું જ જીવન જીવતી થઈ જાય. તેનામાં શૌર્ય-સાહસ-પરાક્રમ ન હોય તેથી તે હંમેશાં ઝૂકેલી રહીને જીવન જીવતી હોય છે. તેને ખુમારી ન હોય. તે ઝૂકી જવાને ડહાપણ માને કે “કેવા બચી ગયા!” તે એવા અહોભાવથી ફુલાતા રહે! ગીતા કહે છે કે “ના-ના. ખુમારીભર્યું જીવન જીવો, નમાલું નહિ, પણ તે માટે અત્યંત જરૂરી છે પૌરુષવાન થવું. પૌરુષની આરાધના કરો. પૌરુષનો નાશ કરનારા નિગ્રહમાર્ગી ન બનો, કારણ કે પુરુષોમાં પૌરુષ જ મહત્ત્વની વસ્તુ છે. તે ઈશ્વરીય તત્ત્વ છે.”

ઈશ્વરીય તત્ત્વોની યાદી આગળ આવે છે.

પુણ્યો ગંધઃ પૃથિવ્યાં ચ તેજશ્ચાસ્મિ વિભાવસૌ

જીવનં સર્વભૂતેષુ તપશ્ચાસ્મિ તપસ્વિષુ॥૭॥

પૃથ્વીમાં પુણ્યગંધ, અગ્નિમાં તેજ, પ્રાણીઓમાં જીવન અને તપસ્વીઓમાં તપ હું છું.

પૃથ્વીમાં જે ગંધ અનુભવાય છે તે ઈશ્વરીય તત્ત્વ છે. ગંધના બે ભેદ છે: 1. સુગંધ અને 2. દુર્ગંધ. બન્ને કલ્યાણકારી છે. બન્નેના અનન્ત પ્રકાર છે, તેથી તેની ઉપમા તે પોતે જ થઈ શકે. માનો કે ગુલાબની ગંધ કોના જેવી, તો કહે કે ગુલાબ જેવી. મોગરા જેવી ન કહી શકાય. પ્રત્યેક વસ્તુની પોતાની જ આગવી ગંધ હોય છે. તેથી કૂતરાં જેવાં પ્રાણીઓ માત્ર ગંધના આધારે વસ્તુ શોધી કાઢે છે. પ્રત્યેક મનુષ્યની ગંધ પણ અલગઅલગ હોય છે. કોઈની ગંધ કોઈની સાથે મળતી નથી. આટલાબધા ભેદો કેવી રીતે થતા હશે? ભગવાન જાણે પણ છે ખરા, તેમાં સૌથી ઉત્તમ સુગંધ આરોગ્યવાળા શિશુની હોય છે. તેના શરીરમાંથી જે સુગંધ આવે છે, તેવી કોઈ અત્તર બનાવનારી ફેકટરી બનાવી શકી નથી. જે લોકો શરીરને દુર્ગંધની ખાણ-નરક જેવું કહે છે તે સિક્કાની એક જ બાજુ છે. બીજી બાજુ આરોગ્યવાળું શરીર સુગંધમય છે તે સ્વર્ગ પણ છે, કારણ કે સુખો પણ શરીરથી જ ભોગવાતાં હોય છે. શરીરમાં મળ-મૂત્ર-રક્ત વગેરે જે છે તે અતિ જરૂરી તત્ત્વો છે. તે હોવાં જ જોઈએ. તે ન હોય તો શરીર સાચા અર્થમાં નરક થઈ જાય. માનો કે કોઈને મળ-મૂત્ર વગેરે બને જ નહિ તો શરીર કેવું થાય? શરીર નરક થઈ જાય. મળ-મૂત્ર-રક્ત વગેરે જે થાય છે તે યોગ્ય જ છે. હા, તેમાં રોગ ન હોવા જોઈએ. સંપૂર્ણ નીરોગી શરીર અમૃત છે. આ સિક્કાની બીજી બાજુ છે. ગીતા કહે છે કે, “પૃથ્વીમાં જે પુણ્યગંધ છે તે ઈશ્વરીય તત્ત્વ છે.” પુણ્ય એટલે પવિત્ર એવો અર્થ કરી શકાય, જે આરોગ્યમાંથી આવે છે. તો પછી દુર્ગંધનું શું? જીવન માટે દુર્ગંધ પણ જરૂરી છે. તેથી સ્વચ્છતા રહે છે. જો મળ-મૂત્રની દુર્ગંધ ન આવતી હોત તો સંડાસમાં અને દીવાનખાનામાં કશો ભેદ ન હોત. પણ દુર્ગંધના કારણે લોકો સ્વચ્છતા રાખે છે. જો પરસેવાની દુર્ગંધ ન આવતી હોત તો કોઈ સ્નાન જ ન કરત. દુર્ગંધ કોઈને ગમતી નથી તેથી તો બધાં સ્વચ્છ રહેવા પ્રયત્ન કરે છે. ગંધને પાકજ બતાવી છે. પાકજ એટલે પાકી જનારી. મધમધતો દૂધપાક પડ્યો રહે તો બગડી જાય, પછી સડવા લાગે. પ્રત્યેક વસ્તુ જ્યારે સડે ત્યારે દુર્ગંધ છોડે. મડદું પણ સડવા માંડે એટલે દુર્ગંધ છોડે. આવાં દુર્ગંધી તત્ત્વોને આપણે દૂર કરીએ છીએ તેથી સ્વચ્છતા રહે છે. જોકે આવી સડેલી વસ્તુઓ પણ નકામી નથી થઈ જતી, તે ખાતર થાય છે. ભૂમિની ઉત્પાદકતા વધારે છે. નકામું કશું જ નથી. ઉપયોગ કરતાં આવડવો જોઈએ. એટલે જે ઉત્તમ સુગંધ આવે છે તે ઈશ્વરની વિભૂતિ છે. તેનો સદુપયોગ કરવો એ પાપ નથી. શરીર, વસ્ત્રો, વાળ વગેરેને સુગંધિત દ્રવ્યોથી સુગંધમય બનાવનારા સભામાં સારા લાગે છે. દુર્ગંધ છોડનારા સારા લાગતા નથી. આવું પુણ્યગંધ ઈશ્વરીય

તત્ત્વ છે.

વિભાવસુ-અગ્નિમાં જે ઉષ્ણતા છે તે પણ ઈશ્વરીય તત્ત્વ છે. પ્રત્યેક જીવિત વસ્તુની પોતાની ઉષ્ણતા હોય છે. નિર્જીવ વસ્તુની સ્થિતિ વાતાવરણ પ્રમાણે હોય છે. આ ઉષ્ણતા જ જીવન છે. જો તે ગઈ તો જીવન ઠંડું પડી જાય. ઠંડું જીવન મૃત્યુ છે.

જીવન એટલે પ્રાણધારણ. પ્રાણોની ક્રિયા જીવન છે. તે પણ ઈશ્વરીય તત્ત્વ છે. શાસ્ત્રકારોએ જીવનને ચાર ભાગોમાં વહેંચ્યું છે: 1. અંડજ, 2. પિંડજ, 3. સ્વેદજ અને 4. ઉદ્દિભજ. ઈંડામાંથી જન્મ લેનાર પક્ષીઓ અંડજ કહેવાય, પિંડમાંથી સીધાં જન્મ લેનારાં મનુષ્ય પશુઓ વગેરે પિંડજ કહેવાય, પરસેવામાંથી જન્મ લેનારાં જૂ, માંકડ વગેરે સ્વેદજ કહેવાય અને ધરતીમાંથી નીકળનારાં વૃક્ષો વગેરે ઉદ્દિભજ કહેવાય. આ ચારેમાં જીવન છે. આમ જુઓ તો જંતુઓ, બેક્ટેરિયાથી વિશ્વ ખદબદી રહ્યું છે. ચારે તરફ જીવન જ જીવન છે. આ ઈશ્વરીય તત્ત્વ છે, કારણ કે જીવન ચેતનાની પ્રતીતિ કરાવે છે. ચારે તરફ ચેતના જ ચેતના છે.

તપસ્વીઓનું તપ પણ ઈશ્વરીય તત્ત્વ છે. તપ એટલે કોઈ ખાસ સિદ્ધિ માટે સાધના કરવી તે. સાધના હંમેશાં થોડાંઘણાં કષ્ટોવાળી જ હોય છે. કષ્ટ વિનાની સાધના હોય જ નહિ. આ કષ્ટોને હસતાંહસતાં સહન કરવાં તે તપ છે. માત્ર સુખત્યાગનું નામ જ તપ નથી. અથવા જાણીકરીને દુઃખોને સ્વીકારવાં તે પણ તપ નથી. તપ પરિણામદાયી હોય. પરિણામ વિનાનું તપ વાંઝિયું તપ કહેવાય. તપ રાષ્ટ્રલક્ષી, સમાજલક્ષી, માનવતાલક્ષી પણ હોઈ શકે છે. માત્ર ભૂખ્યા રહેવાનું નામ જ તપ નથી. કેટલીક વાર મૂઢતાભર્યું પણ તપ હોઈ શકે છે. દેહને અર્થહીન ઘોર પીડા પહોંચાડવી તે મૂઢતાભર્યું તપ કહેવાય. પ્રત્યેક વ્યક્તિ તપસ્વી હોઈ શકે છે. માતા ગર્ભ ધારણ કરે છે, તેને પોષે છે તે પણ તપ જ છે. પિતા રોજી કમાય છે તે તપ જ છે. અરે, ભોગો માટે પણ તપ કરવું પડતું હોય છે. તપ વિનાના પ્રાપ્ત થયેલા ભોગો સ્વાદ વિનાના એટલે કે સુખ વિનાના હોય છે. હું આ લખી રહ્યો છું એ પણ તપ જ છે. અને તમે વાંચી રહ્યા છો એ પણ તપ જ છે. જે કોઈ હેતુલક્ષી ક્રિયા છે તે તપ જ છે. આ ઈશ્વરીય તત્ત્વ છે.

યાદી આગળ વધારે છે.

બીજં માં સર્વભૂતાનાં વિદ્ધિ પાર્થ સનાતનમ્!

બુદ્ધિર્બુદ્ધિમતામસ્મિ તેજસ્તેજસ્વિનામહમ્॥10॥

બધાં પ્રાણીઓમાં બીજ ઈશ્વરીય તત્ત્વ છે. હે પાર્થ, તે પાછું સનાતન છે. બુદ્ધિમાનોમાં બુદ્ધિ અને તેજસ્વીઓનું તેજ પણ ઈશ્વરીય તત્ત્વ છે. સૃષ્ટિના બે પ્રકાર છે: '1. જડ અને 2. ચેતન. પૃથ્વી, જળ, વાયુ, પર્વતો, નદીઓ, રણો વગેરે જડસૃષ્ટિ છે. મનુષ્યો, પશુ-પક્ષીઓ, જંતુઓ, વૃક્ષો, વનસ્પતિઓ વગેરે ચેતનસૃષ્ટિ છે. ચેતનસૃષ્ટિ અલ્પાયુ છે. જડસૃષ્ટિ દીર્ઘાયુ છે કહો કે પ્રલયકાળ પર્યંતની છે. હિમાલય-ગિરનાર વગેરે જડ પર્વતો કરોડો વર્ષથી અસ્તિત્વ ધરાવે છે. એક વાર થયા પછી વારંવાર કરવા નથી પડતા. પણ ચેતનસૃષ્ટિ તો ક્ષણજીવી, દિનજીવી, માસજીવી કે વર્ષજીવી હોય છે. વધુમાં વધુ અમુક વર્ષો સુધી જ જીવી શકે છે. પછી તે સમાપ્ત થઈ જાય છે. પણ પરમેશ્વર તેને પ્રવાહથી દીર્ઘજીવી કરે છે. ચેતનસૃષ્ટિ નષ્ટ થતાં પહેલાં પોતાનું બીજ મૂકતી જાય. બીજમાંથી ફરીથી પાછી એવી ને એવી સૃષ્ટિ થઈ જાય, થતી રહે અને થતી જ રહે. આને પ્રવાહદીર્ઘતા કહેવાય. માનો કે અનાજનો એક દાણો વાવો તો તેમાંથી હજાર થાય. ફરી વાવો તો કરોડો થાય. આમ સતત ઉત્પત્તિ થતી જ રહે. કદાચ તમે ના વાવો તો સમય થતાં જ છોડ પાકી જાય, પીળો થઈ જાય, કણસલું પાકી જાય, સુકાઈને દાણા ખરી પડે. પડેલા દાણા ફરી પાછા વરસાદમાં ઊગી નીકળે. આ રીતે સતત પ્રવાહસૃષ્ટિ ચાલતી રહે. તેથી ચેતનસૃષ્ટિનો અંત ન થાય.

પુરુષમાં સાત ધાતુઓમાં અંતિમ ધાતુ વીર્ય છે. વીર્ય બીજ છે. કમાલની રચના છે. નિર્ધારિત જગ્યાએ તે જમા થાય, પછી બહાર નીકળવા ઉતાવળું થાય. જેમ પેશાબ-મળ વગેરે બહાર નીકળવા ઉતાવળા થાય, તેમને વધુ સમય રોકી ન શકાય. આને કુદરતી હાજત કહેવાય. આવી જ કુદરતી હાજત વીર્યને પણ લાગે. વીર્ય બહુ જ બળવાન છે, તેથી તેની હાજત પણ પ્રચંડ બળવાન હોય છે. તેને રોકવા-દબાવવા લાખ પ્રયત્નો કરો, કશી સફળતા ન મળે. પણ અન્નબીજ જેમ ધરતીની અપેક્ષા રાખે, જો ધરતી વિના બીને રાખવામાં આવે તો તે સડી જાય, નષ્ટ થઈ જાય. યોગ્ય ધરતીમાં યોગ્ય સમયે વરાપ થાય ત્યારે વાવવામાં આવે તો ઊગી નીકળે. આવું જ વીર્યબીજનું પણ છે. ઈશ્વરે તેના માટે ધરતી બનાવી માદાને. માદાની યોનિમાં 28મા દિવસે એક ફળ ઈંડું ગર્ભાશયમાં બહાર આવ્યું. તેને રજ કહેવાય છે. આ રજસ્વલા કાળમાં માદાને પણ કુદરતી હાજત લાગે. તે પેલા વીર્યબીજને પ્રાપ્ત કરવતા ધમપછાડા કરે. આને કામાવેગ કહેવાય. નર-

માદા બન્ને કામના આવેગથી એકબીજા પ્રત્યે ખેંચાઈ આવે, ના આવવું હોય તોપણ બળજબરી ખેંચી લાવે. પછી સંભોગ દ્વારા પેલું વીર્યબીજ (રજોણુ) પેલા રજોણુ સાથે મિલન કરે. હવે આવેગ શાંત, બન્નેને શાંતિ થઈ જાય. બીજને ધરતી મળી ગઈ. વરાપવાળી ધરતી મળતાં જ આગળનું કામ કુદરતે માદાને સોંપી દીધું. નર છૂટો. આ ફલિત (રજ-અંડ) થયેલું રજોડુ સૌ-સૌના સમય પ્રમાણે વિકસિત થઈને પ્રસવ કરે. લ્યો, સૃષ્ટિ ચાલુ રહી ગઈ. નર-માદા યુવાનમાંથી વૃદ્ધ થાય અને મરી જાય. પણ ત્યાં સુધી તો તેમણે પુત્ર, પૌત્ર અને કેટલીક વાર પ્રપૌત્રોથી ઘર ભરી દીધું હોય. આ બધી કરામત પેલા વીર્યબીજની જ કહેવાય. જો વીર્યબીજ ન હોત અને રજોધરતી ન હોત તો ચેતનસૃષ્ટિની પરંપરા પણ ન હોત. એટલે ગીતા કહે છે કે “આ બીજ એ ઈશ્વરીય તત્ત્વ છે.” જો તે ઈશ્વરીય તત્ત્વ છે તો પવિત્ર છે. વીર્ય પવિત્ર છે. રજ: પવિત્ર છે, એટલું જ નહિ, તેને ધારણ કરનારાં નર-માદાનાં અંગો પણ પવિત્ર છે. એથી પણ વધારે આ બન્ને અંગોનું મિલન પણ પવિત્ર છે. જો તે ખરાબ હોય તો પવિત્ર મનાતી સ્ત્રીઓને યોનિ ન હોય અને પવિત્ર ગણાતા પુરુષોને લિંગ ન હોય. યોનિ વિનાની સ્ત્રી અને લિંગ વિનાના પુરુષની કલ્પના તો કરી જુઓ, તે કેવાં હોય? જે લોકો કામભોગને પાપ માને છે, અપવિત્ર માને છે, ઘૃણા ફેલાવે છે અને સ્ત્રી-પુરુષોને આ કુદરતી માર્ગથી દૂરનું જીવન જીવવા આકર્ષે છે તે કુદરતદ્રોહી છે. તે કદી સફળ થતાં નથી. કુદરત તેમને ભયંકર દંડ ફટકારીને બોધપાઠ આપતી હોય છે. આવી પ્રજા પૌરુષ વિનાની થઈને નમાલું જીવન જીવતી થઈ જાય છે. ભારતની ગુલામી અને દરિદ્રતામાં આ પણ એક મહત્ત્વનું કારણ રહ્યું છે કે સ્ત્રી-પુરુષોને પરલોકની ખોટી કલ્પનાના આકર્ષણે બીજ અને રજને નષ્ટ કરનારા માર્ગ તરફ વાળી દીધાં. તેમાં પણ જે ઉત્તમ બીજ હતાં તે નિષ્ક્રિય થઈ ગયાં, સડી ગયાં અને જે હીન બીજ હતાં તે સક્રિય બન્યાં. આખી પ્રજા બદલાઈ ગઈ. આંબાવાડિયું બાવળવાડિયું થઈ ગયું! કોણ દોષી? શોધી કાઢો.

પાછું ગીતા કહે છે કે “આ બીજ સનાતન છે. પરંપરાથી સતત ઉત્પન્ન થતું જ રહે છે.” પણ જો પરંપરા જ નષ્ટ કરી દેવામાં આવે તો નષ્ટ થઈ જાય છે. અહીં મોક્ષના નામે બીજની પરંપરા નષ્ટ કરવાનો માર્ગ સ્વીકારાયો. ઉત્તમ બીજ નષ્ટ થઈ ગયાં. ખેતરમાંથી પાકને કણસલું આવતાં પહેલાં જ ચૂંટી કાઢ્યો અને જે નિંદામણ હતું તેને ખોળ-ખાતર અને પાણી આપ્યું! હવે ખેતરમાં શું પાકશે? મોક્ષ મળ્યો કે નહિ તે તો ભગવાન જાણે, પણ અહીં ભારતવર્ષને નિંદામણિયો દેશ બનાવી દીધો. પાછા વળો, ઉત્તમ બીજનું રક્ષણ કરો, તેનું યોગ્ય ધરતીમાં વાવેતર કરી તેનું રક્ષણ કરો. નહિ કરો તો નિંદામણ વધતું જશે, કારણ કે નિંદામણિયું બીજ પણ સનાતન છે. દાભડો, ધરો, ભંડ પણ સનાતન છે. તે વધી જશે.

બુદ્ધિ

ઈશ્વરની બીજ કમાલ જુઓ. “બુદ્ધિર્બુદ્ધિમતામસ્મિ” અર્થાત્ બુદ્ધિ-માનોમાં બુદ્ધિ એ ઈશ્વરીય તત્ત્વ છે. શું છે આ બુદ્ધિ? પ્રાણીસૃષ્ટિને માત્ર બુદ્ધિ વિનાની કરી જુઓ. કમ્પ્યુટર થઈ જશે. પણ કમ્પ્યુટરમાં તો કોઈએ પ્રોગ્રામ કર્યો હોય છે. પડદામાં પ્રોગ્રામ કરી શકાતો નથી. બુદ્ધિ જ જીવન છે. તે સૌમાં સરખી નથી હોતી. કેમ સરખી નથી હોતી? નાસ્તિકો પાસે કોઈ જવાબ નથી. ગીતા કહે છે કે કોઈની પ્રચંડ બુદ્ધિ જુઓ તો તેમાં ઈશ્વરનાં દર્શન કરજો, કારણ કે તે ઈશ્વરીય તત્ત્વ છે.

તેજ

તેજસ્વીઓમાં તેજ પરમેશ્વરની વિભૂતિ છે. તેજના બે પ્રકાર છે: 1. શારીરિક તેજ અને 2. જીવનાદર્શોનું તેજ.

1. શારીરિક તેજ

જે લોકો યોગ્ય આહારવિહાર કરે છે. પૌષ્ટિક અને સંયમપૂર્વકનો આહાર લે છે તેમનું હીમોગ્લોબીન વધી જાય છે. આ હીમોગ્લોબીન ચામડીને ચળકતી કરી દે છે. તેનો ચહેરો, લલાટ બધું તેજસ્વી લાગે છે. જે લોકો યોગ્ય આહાર-વિહાર નથી લેતા અને અપૌષ્ટિક, અસંયમિત આહાર લે છે, સતત ઉપવાસો કરે છે અથવા ખા-ખા કરે છે તેમનું આરોગ્ય સારું નથી રહેતું, તેથી હીમોગ્લોબીન ઓછું થઈ જાય છે. તેના કારણે તેમનો ચહેરો ફિક્કો, નિસ્તેજ થઈ જાય છે. ખાસ કરીને બ્રહ્મચર્યના નામે જે લોકો કુદરત-વિરોધી માર્ગે વધી જતા હોય છે તે નિસ્તેજ, ઊંડી આંખો અને ચીપકી ગયેલા ગાલવાળા ફિક્કા થઈ જતા હોય છે. યોગ્ય આહાર-વિહાર જ તેજસ્વિતા આપે છે.

2. જીવનના આદર્શોનું તેજ

જે લોકો આદર્શ જીવન જીવતા હોય છે તેમનામાં ચારિત્રિક તેજ રહેતું હોય છે. જે લોકો ચોરી-લૂંટફાટ-છળ-કપટ, ભેળસેળ વગેરે કુકર્મો નથી કરતા, લપસણી જગ્યામાં પણ મજબૂતાઈથી પગ ટકાવીને ઊભા રહે છે તે તેજસ્વી છે. ઢીલા-પોચા ઊભા ન રહી શકે, પ્રવાહમાં

તણાઈ જાય. આ તેજના ઉપર બીજું પણ એક તેજ છે તે છે—પરાક્રમતેજ. આવા લોકો ચોરી, લૂંટફાટ, છળ-કપટ, લાંચરુશવત તો નથી કરતા પણ બીજાને કરવા પણ નથી દેતા. આ બહુ મોટું તેજ કહેવાય. પરાક્રમ વિના આ થઈ ન શકે. લોભ-લાલચ-ભય વગેરેની સામે પરાક્રમ હોય તો જ અડીખમ ઊભા રહી શકાય અને મહાપરાક્રમ હોય તો જ તેમની સામે બાખડી શકાય. આવું કરવું એ તેજ છે. તેને જીવનતેજ કહેવાય. આવું તેજ ઈશ્વરીય તત્ત્વ છે. જેનામાં હોય તે જ તેજસ્વી પુરુષ થઈ શકે. યાદી આગળ વધારે છે.

બલં બલવતામસ્મિ કામરાગવિવર્જિતમ્

ધર્મવિરુદ્ધો ભૂતેષુ કામોઽસ્મિ ભરતર્ષભ૥111

કામરાગથી રહિત જે બળવાનોનું બળ છે તે ઈશ્વરીય તત્ત્વ છે. ધર્મથી વિરુદ્ધ ન હોય તેવો કામ પણ ઈશ્વરની વિભૂતિ છે.

ગીતા બળની સમર્થક છે. વ્યક્તિ, પ્રજા અને રાષ્ટ્ર બળવાન હોવાં જોઈએ. બળનાં મુખ્યતઃ ચાર ક્ષેત્રો છે: 1. જનબળ, 2. ધનબળ, 3. શસ્ત્રબળ અને 4. બુદ્ધિબળ અથવા કલમશક્તિ.

1. જનબળ

સંગઠિત પ્રજાથી જનબળ ઉત્પન્ન થાય છે. સંગઠન સમાન લક્ષ્ય અને સમાન સાધનથી થતું હોય છે. આ સંગઠન ધાર્મિક, સામાજિક, આર્થિક ભેદથી ભિન્નભિન્ન હોઈ શકે છે. ધાર્મિક સંગઠન સમાનતા અને ભાઈચારાથી થતું હોય છે. જે ધર્મમાં સમાનતા ન હોય અને ભાઈચારો ન હોય તે સંગઠિત ન હોય; જેમાં ઘણા સંપ્રદાયો, પંથો, પરિવારો, ગુરુઓ હોય તે સંગઠિત ન હોય. જ્યાં વિભાજક પરિબળો ઘણાં હોય તે સંગઠિત ન હોય. જે સંગઠિત ન હોય તે બળવાન ન હોય. જે બળવાન ન હોય તે સંખ્યામાં ઘણાં હોય તોપણ હરણાંની માફક બળવાનોનો શિકાર થયા કરે! તે રાજ ન કરી શકે, દબાવેલા ગુલામ રહે. એટલે ધાર્મિક સંગઠન કરવું હોય તો પ્રત્યેકને સમાજે ધાર્મિક હક્કો આપવા જોઈએ અને નવાનવા વિભાજક સંપ્રદાયો અટકાવવા જોઈએ. હિન્દુ પ્રજા અનેક રીતે વિભાજિત પ્રજા છે. ઘણા સંપ્રદાયો, પંથો અને પરિવારો વગેરે તેનું વિભાજન કરે છે. અહીં વિભાજકો પૂજાય છે. કેટલાક તો ભગવાન થઈને પૂજાય છે. આવા ભગવાનો પ્રજાનો ભાગાકાર કરે છે. પ્રજાની દુર્બળતાનું મૂળ આ જીવતા ભગવાનો છે.

2. ધનબળ

વ્યક્તિ, પ્રજા અને રાષ્ટ્ર ધનવાન—સમૃદ્ધ હોવાં જોઈએ. બુદ્ધિપૂર્વકની ઉત્પાદકતાથી સમૃદ્ધિ વધે છે. પ્રજાને કર્મઠ અને ઉત્પાદક બનાવવાની જગ્યાએ ત્યાગી—અકર્મણ્ય બનાવાય તો દરિદ્રતા આવે. દરિદ્રતા દુર્બળતા લાવે. તેથી પ્રજા પાસે, રાષ્ટ્ર પાસે પુષ્કળ ધનબળ હોવું જોઈએ. ત્યાગનો ઉપદેશ નહિ, કર્તવ્યનો ઉપદેશ અપાય, કર્મઠતાનો ઉપદેશ અપાય. નિવૃત્તિમાર્ગના નામે પ્રજાને નિષ્ક્રિય ન બનાવાય. પારકા ધન વડે નિષ્ક્રિયમાર્ગે ચાલવું એ પરોપજીવી ન કહેવાય. સ્વાવલંબી જીવનનો આદર્શ હોય તો જ પ્રજા અને રાષ્ટ્ર સમૃદ્ધ-સુખી થઈ શકું.

3. શસ્ત્રબળ

શસ્ત્રો વિનાની સમૃદ્ધિ લૂંટાઈ જતી હોય છે. તેથી પ્રજા અને રાષ્ટ્રને શસ્ત્રધારી બનાવવાં જરૂરી છે. સૌથી ઉત્તમ અને વિપુલ શસ્ત્રોથી યુવાનો, યોદ્ધાઓ સજ્જ થઈને ઊભા હોય તો કોઈ લૂંટારો ચઢી ન આવે. ભારતનાં મંદિરોની અપાર સમૃદ્ધિ અને શસ્ત્ર વિનાનું રાષ્ટ્ર ગઝનીથી લૂંટારાને આમંત્રણ આપે અને જન-ધન-ધર્મની હાનિ કરાવે. જો રાષ્ટ્ર શસ્ત્રોથી બળવાન હોય તો કોઈ હુમલો કરવાની હિંમત જ ન કરે. શસ્ત્રત્યાગ કરાવનારા અહિંસાવાદીઓ સીધી રીતે રાષ્ટ્રની દુર્બળતામાં કારણ બને છે. રાષ્ટ્ર અને પ્રજાની સુરક્ષાના ભોગે અહિંસાવાદનો ઘેલો આદર્શ અને પ્રચાર કરનારા અને માનનારા રાષ્ટ્રનું સૌથી મોટું અહિંસક કરનારા સાબિત થયા છે. તેથી વ્યક્તિ, પ્રજા અને રાષ્ટ્ર પાસે વિપુલ શસ્ત્રબળ હોવું જરૂરી છે. ગીતા શસ્ત્રત્યાગને નહિ, શસ્ત્ર ધારણને મહત્ત્વ આપે છે.

4. કલમશક્તિ

કલમશક્તિ અથવા બૌદ્ધિક શક્તિ સર્વોચ્ચ શક્તિ કહેવાય છે. તેનાં બે રૂપો છે: 1. બૌદ્ધિક સિદ્ધાંતોની સ્પષ્ટતા અને 2. પ્રતિભાનો વિકાસ. પ્રજા અને રાષ્ટ્ર બૌદ્ધિક સિદ્ધાંતોની બાબતમાં સ્પષ્ટ હોવાં જોઈએ. સૈદ્ધાંતિક અસ્પષ્ટતા અથવા ગૂંચવાડો બાકીની બધી શક્તિઓનો સાચો ઉપયોગ નહિ કરી શકે. “લડું કે ન લડું, મારું કે ન મારું” એવા ગૂંચવાડામાં અસ્પષ્ટ રહેનારી પ્રજા છતી શક્તિએ હારી જતી હોય છે. જ્યાં પરસ્પર-વિરોધી એવી ઘણી વિચારધારાઓ કામ કરતી હોય છે ત્યાં આવો ગૂંચવાડો થયા કરતો હોય છે. ભારત મોટા ભાગે આવા

ગૂંચવાડાનો શિકાર થતું રહ્યું છે-થઈ રહ્યું છે. જે વૈચારિક સ્પષ્ટતા ઇસ્લામ આપે છે તે આપણને નથી મળતી, કારણ કે આપણે ઘણી પરસ્પરવિરોધી વિચારધારાઓને પ્રજાજીવનમાં વહેવા દીધી છે. આ ઉદારતા કહેવાય, પણ તેથી મોટું નુકસાન એ થયું કે ગૂંચવાડો વધી ગયો છે. વ્યક્તિગત જીવનમાં ભલે લોકો ગમે તે ધારણા સ્વીકારીને ચાલે, પણ રાષ્ટ્રીય જીવનમાં તો સર્વસંમત એક જ સ્પષ્ટ ધારા હોવી જોઈએ. તો જ રાષ્ટ્રની બૌદ્ધિક બળવત્તા સ્પષ્ટ થાય.

બૌદ્ધિકતાના બળનો બીજો વિભાગ પ્રતિભાનો છે. રાષ્ટ્રમાં પ્રતિભાઓ હોતી જ હોય છે. સ્પષ્ટ વિચારધારા પ્રતિભાને નિશ્ચિત દિશા બતાવે છે. પ્રતિભા સર્જન કરે છે. તેથી શક્તિ વધે છે. જો પ્રતિભાને ટૂંપો દઈ દેવાય અને અયોગ્ય અથવા ઓછી યોગ્યતાવાળાને મહત્ત્વની જવાબદારીઓ સોંપી દેવાય તો ધબડકો થઈ જાય. ભારતમાં એવું થઈ રહ્યું છે, જેના કારણે અહીંની પ્રતિભાઓ વિદેશ ચાલી જાય છે. આ અત્યંત, દુઃખદ અને શરમની વાત કહેવાય. આપણે આપણી પ્રતિભાઓને ઓળખવી જોઈએ, તેમની કદર કરવી જોઈએ, કારણ કે તેમની પ્રતિષ્ઠામાં જ રાષ્ટ્રની પ્રતિષ્ઠા છે.

શક્તિનાં આ ચાર મહત્ત્વનાં કેન્દ્ર છે. તે બધાં ભરપૂર શક્તિશાળી હોવાં જરૂરી છે. આવું બળ એ ઈશ્વરીય તત્ત્વ કહેવાય.

કામવિવર્જિતમ્

પણ બળ તો રાક્ષસો, અસુરો અને દૈત્યોમાં પણ હોય છે. તે શું ઈશ્વરીય બળ કહેવાય? ના. ગીતા સ્પષ્ટ કરે છે. ‘કામરાગવિવર્જિતમ્’ અર્થાત્ તે બળ દુરિચ્છાઓને પોષણ આપનારું કે પૂરું કરનારું ન હોય, અર્થાત્ શુભ આશયવાળું હોય. રાવણ બળવાન છે, પણ તેનું બળ ઈશ્વરીય નથી, રાક્ષસી છે. રામ બળવાન છે, તેમનું બળ ઈશ્વરીય છે.

જે બળ કામ અને રાગથી મુક્ત હોય તે જ બળ ઈશ્વરીય કહેવાય.

કામોઽસ્મિ

હે ભરતશ્રેષ્ઠ, હું કામદેવ પણ છું. પહેલાં જે બીજતત્ત્વ કહ્યું તે બીજ પ્રદાન કરનાર ‘કામ’ ઈશ્વરીય તત્ત્વ છે. સામાન્ય રીતે કામને ષડ્શત્રુઓમાં સૌથી પ્રથમ નંબરનો શત્રુ માનવામાં આવે છે. પણ અહીં ગીતા તે જ કામને ઈશ્વરીય તત્ત્વ ગણાવે છે. માનો કે વિશ્વરચનામાં બધું રચ્યું હોય પણ કામ જ ન રચાયો હોત તો? વિશ્વની પરંપરા જ ન હોત, વિશ્વ અટકી ગયું હોત. વિશ્વની પરંપરા કામથી ચાલે છે, તેથી કામ તત્ત્વ ઈશ્વરીય છે. તો પછી તેને શત્રુ કેમ કહ્યો છે? તેનું સ્પષ્ટીકરણ કરે છે: ‘ધર્મોઽવિરુદ્ધો ભૂતેષુ’ અર્થાત્ ધર્મથી અવિરુદ્ધ હોય તો જ કામ ઈશ્વરીય તત્ત્વ છે. જો તે ધર્મથી વિરુદ્ધ હોય તો તે શત્રુ છે. આ તત્ત્વને સમજવા જેવું છે.

તન-મનની બધી ઊર્જામાં સર્વોચ્ચ ઊર્જા કામ છે. કામ છે તો ઊર્જા છે. જો કામ નથી તો જીવન મડદું છે. કામ વિનાના માણસો પૌરુષ વિનાના હોય છે. અને પૌરુષ વિનાના માણસો નપુંસક, નમાલા તેમ જ સાહસ-શૌર્ય-પરાક્રમ વિનાના હોય છે. તેથી કોઈ જ મહત્ત્વનું કાર્ય કરી શકતા નથી. એટલે કામ તો જીવન જ કહેવાય. તેમાં પ્રચંડ ઊર્જા હોવાથી તેના ઉપર નિયંત્રણ જરૂરી છે. અગ્નિ બોઈલરમાં હોય તો વરાળ પેદા કરે અને વરાળ વીજળી પેદા કરે. પણ બોઈલર વિનાનો અગ્નિ સર્વનાશ કરી દે. તે વધતો જ જાય, અગ્નિશામક યંત્રો પણ ઓલવી ન શકે. તેમ કામ પણ ધર્મના નિયંત્રણમાં હોય તો જ ઊર્જા પેદા કરે. જો ધર્મના નિયંત્રણ વિનાનો કામ હોય તો તે બેફામ થઈને મહાવિનાશ કરે. સર્જન શક્તિથી જ થાય તેમ જ વિનાશ પણ શક્તિથી જ થાય. શક્તિ ન હોય તો વિનાશ પણ કરી શકાય નહિ, તેથી ગીતા કહે છે કે મહાઊર્જા કામ ઈશ્વરીય તત્ત્વ હોવા છતાં, તેને ધર્મતત્ત્વના નિયંત્રણમાં રાખવો જરૂરી છે.

ધર્મ ત્રણ રીતે કામ ઉપર નિયંત્રણ કરે છે: 1. વ્યક્તિનિયંત્રણ, 2. કાળનિયંત્રણ અને 3. માત્રાનિયંત્રણ.

1. વ્યક્તિનિયંત્રણ

લગ્નસંસ્થાના દ્વારા પતિ અને પત્નીના રૂપમાં કામને વ્યક્તિબદ્ધ કરી દેવાયો: આ જ માત્ર, આ જ પુરુષ અથવા આ જ સ્ત્રી, બીજું કોઈ નહિ-તેવું ધાર્મિક નિયંત્રણ કામને બેફામ થતાં અટકાવે છે. આ ત્યારે જ શક્ય બને જ્યારે પતિ-પત્નીને પરસ્પર સંતોષ હોય અને અહોભાવ હોય. સંતોષ અને અહોભાવ પૌરાણિક કથાઓથી થાય. તેવી અનેક કથાઓ પતિ-પત્નીને પરસ્પરની વફાદારી અને મક્કમતા સાથે એકપત્નીવ્રતની કથાઓ તથા પતિવ્રતા સ્ત્રીઓની કથાઓ બચપણથી સાંભળી હોય તેના મનમાં આવી મક્કમતા આવે. જે બચપણથી જ છાકટી કથાઓ સાંભળે કે જુએ તે છાકટાં થઈ જાય. પૌરાણિક કથાઓ જીવનઘડતર કરવામાં બહુ મહત્ત્વનો ભાગ ભજવતી હોય છે. કોરી તાર્કિકતાથી જીવનઘડતર થતું નથી અને કદાચ થાય તો તે લપસણું થાય છે. એટલે ધર્મના દ્વારા વ્યક્તિ કામને વ્યક્તિબદ્ધ કરી શકે

તો જ તે ઈશ્વરીય તત્ત્વ થઈ શકે.

2. કાલબદ્ધતા

કામ કાલબદ્ધ પણ હોવો જોઈએ. પશુઓ કાલબદ્ધ હોય છે. તેમનો ઋતુકાળ આવે ત્યારે જ કામ જાગે છે. સાંઢ ગાયો સાથે અને સિંહ સિંહણો સાથે સતત રહેતો હોવા છતાં જ્યારે ઋતુકાળ આવે છે ત્યારે જ તે કામનું સેવન કરે છે, નહિ તો નહિ. આડા-સામાન્ય દિવસોમાં તે કામમુક્ત હોય છે. તેથી શાંત હોય છે. પશુઓ કામદમન નથી કરતાં તેમ જ કામવિકૃતિ પણ નથી કરતાં. છેડતી, બળાત્કાર વગેરે કામવિકૃતિ છે, જે પશુઓમાં નથી હોતી. એક મહત્ત્વની બાબત એ પણ સમજવા જેવી છે કે પશુ-નરનો કામ માદા-પ્રેરિત હોય છે, તેનો પોતાનો નથી હોતો. અર્થાત્ ઋતુકાળમાં આવેલી માદા એક ખાસ પ્રકારની ગંધ છોડે છે, જે ગંધથી નર ઉત્તેજિત થાય છે. આવી ગંધ ન હોય તો નર ઉત્તેજિત થતો નથી. એટલે પશુ-નરનો કામ માદા-પ્રેરિત હોય છે. આવી ગંધ બારે મહિના નથી હોતી, માત્ર ઋતુકાળમાં જ હોય છે, તેથી તેમનો કામ આપોઆપ કાળબદ્ધ થઈ જતો હોય છે.

મનુષ્યોમાં, માત્ર મનુષ્યોમાં આવું નથી. એક તો તેનો કામ માદા-પ્રેરિત નથી હોતો, સ્વયંભૂ હોય છે. તેથી સ્ત્રી-પુરુષો બન્ને બારે મહિના ઉત્તેજના અનુભવે છે. ધર્મ તેને પર્વ, ત્યોહાર, વ્રત વગેરેના નિમિત્તે નિયંત્રિત કરે છે. આજે શિવરાત્રિ છે, નવરાત્રિ છે, એકાદશી છે-આ પ્રકારે તે પવિત્ર દિવસોના ભાવથી કામ નિયંત્રિત થાય છે. આવો નિયંત્રિત કામ પુરુષોર્જાને વેડફાતી અટકાવે છે. પણ તે ધાર્મિક વૃત્તિવાળો હોય ત્યારે જ કાળબદ્ધ થઈ શકે. સ્ત્રીનો સગર્ભાકાળ કે ઋતુકાળ પણ નિયંત્રણ મૂકે છે. આ જ કારણસર સ્ત્રી પ્રસૂતિ કરવા પિયરમાં જાય છે, જ્યાં પતિનો સંગ ન હોવાથી કામનિયંત્રણ થઈ શકે છે. ગર્ભનું બાળક નર-નારીની કામચેષ્ટાને ગ્રહણ કરે છે. તે સમજે છે જેથી તેના ઉપર માઠી અસર થાય છે. તેથી કામનિયંત્રણ જરૂરી છે. ગર્ભિણી પશુ-માદાની પાસે પશુ-નર જતો નથી, તે સ્વયંભૂ: કાળબદ્ધ હોય છે. આવી કાળબદ્ધતા સ્ત્રી-પુરુષોમાં પણ હોવી જરૂરી છે.

3. માત્રાબદ્ધતા

જેમ આહારની નિશ્ચિત માત્રા હોય છે તેમ વિહારની પણ નિશ્ચિત માત્રા હોય છે. જેટલું પચે તેટલું જ ખવાય. ન પચે તેવું ખા-ખા કરવાથી અજીર્ણ થાય અને અંતે મરડો થઈને સંગ્રહણીનો રોગ થાય. સંગ્રહણીના રોગમાં ખાધેલું ટકે જ નહિ, તરત જ કાચું ને કાચું ઝાડા વાટે નીકળી જાય. આવી જ રીતે કામની પણ માત્રા હોય. સૌની એકસરખી ન હોય. પાચનશક્તિ પ્રમાણે અહીં પણ સૌનું પૌરુષ જુદુંજુદું હોય. તે પ્રમાણે તેની માત્રા હોય. માત્રાબદ્ધ કામ ઈશ્વરીય તત્ત્વ થઈ શકે. બેફામ કામ ઈશ્વરીય ન થઈ શકે. એટલે ગીતા શરત કરે છે કે કામ મારું ભગવદીય રૂપ છે, પણ તે ધર્મ પ્રમાણે હોય તો; જો ધર્મવિરુદ્ધનું હોય તો નહિ.

ગીતા કામનાશ કે કામનિગ્રહને માનતી નથી. તે સંયમને માને છે. નિગ્રહવાદીઓ કામને ત્યાજ્ય માને છે, તે એટલી હદે કે પતિ-પત્નીનો કામ પણ ત્યાજ્ય ગણે છે. આ યોગ્ય ન કહેવાય. તેથી કામજન્ય પ્રશ્નો ઉકેલાતા નથી, ઊલટા વધુ વિસ્ફોટક બને છે. તેવા નિગ્રહમાર્ગથી બચવું જોઈએ.

એક બહુ જ મહત્ત્વની સ્પષ્ટતા ગીતા આગળના શ્લોકમાં કરે છે.

ये यैव सात्त्विका भावा राजसास्तामसाश्च ये।

મત્ત એવેતિ તાન્ વિદ્ધિ ન ત્વહં તેષુ તે મયિ॥12॥

જે પ્રકૃતિનતા ત્રણ ગુણોથી થનારા સાત્ત્વિક, રાજસિક કે તામસિક ભાવો છે તે બધા મારી વિભૂતિઓ છે, તે ઈશ્વરીય છે. પણ હું તેમાં નથી અને તે મારામાં નથી.

એવું મનાય છે કે પ્રકૃતિના ત્રણ ગુણો છે: સત્ત્વ, રજ અને તમ. આમાં સત્ત્વગુણ સારો છે, રજોગુણ મધ્યમ છે અને તમોગુણ નિકૃષ્ટ છે. કોઈ તમોગુણી થવા નથી માગતું, બધા સત્ત્વગુણી થવા માગે છે. ગીતા આ શ્લોકમાં સ્પષ્ટતા કરે છે કે આ ત્રણે ગુણોથી થનારા ભાવો પણ ઈશ્વરીય તત્ત્વ છે. સત્ત્વગુણના જેટલો જ રજોગુણ અને તમોગુણ પણ જરૂરી છે. એકલા સત્ત્વગુણથી કશું ન થાય. રજોગુણથી પ્રવૃત્તિ થતી હોય છે અને તમોગુણથી પરાક્રમ થતાં હોય છે. પ્રવૃત્તિ અને પરાક્રમ વિના પુરુષ નકામો થઈ જાય. એટલે આ ત્રણે ગુણોથી જીવન પૂર્ણ થતું હોય છે.

તેમ છતાં ગીતા કહે છે કે “આ બધા ભાવો મારાથી અર્થાત્ મારા આધારે થતા હોય છે. ચેતનના આધાર વિના આ ગુણોના ભાવો

ઉદ્ભવી શકે નહિ. જડતત્ત્વોમાં આ ભાવો હોતા નથી. તોપણ હું તેમાં નથી અને તે મારામાં નથી. અર્થાત્ આ ત્રણ ભાવોથી હું પરમેશ્વરથી પર છું, અલિપ્ત છું.” આ શ્લોક ઉપરથી એટલું જાણવાનું કે રજોભાવ તથા તમોભાવ પણ જીવનમાં જરૂરી છે. તેની નિંદા કરવાની ન હોય, માત્ર તે યથાયોગ્ય હોય એટલે બસ. માનો કે સૂર્યાસ્ત પહેલાં અમુક કાર્ય કરી લેવાનું છે. તો જો તમારામાં પ્રબળ રજોભાવ જાગશે તો જ તમે આ કર્મઠતાપૂર્ણ કાર્ય કરી શકશો. તેથી ત્યારે રજોભાવ જરૂરી છે.

માનો કે એક મહાગુંડો પૂરા ગામને સતાવે છે, બહેન-દીકરીઓની છોડતી કરે છે, કોઈ સલામતી નથી. હવે તેને જો સીધો કરવો હોય તો તમારામાં તમોભાવ જાગવો જોઈએ. આ તમોભાવ ઝનૂન પેદા કરશે, તે ઝનૂન દ્વારા તમે પેલા ગુંડાને સીધોદોર કરી નાખશો. જો આવું ઝનૂન જ પેદા ન થાય તો પ્રચંડ પરાક્રમ કરી શકાય નહિ. તેથી તેવા સમયે તમોભાવ જરૂરી છે. આ ઈશ્વરીય તત્ત્વ છે તેવું ગીતા કહે છે. આખું વિશ્વ આ ત્રણ ગુણોથી ભરપૂર છે.

ત્રિભિર્ગુણમયૈર્ભાવૈરેભિઃ સર્વમિદં જગત્

મોહિતં નાભિજનાતિ મામેભ્યઃ પરમવ્યયમ્॥13॥

આ ત્રણ ગુણોથી પૂરું વિશ્વ વ્યાપ્ત છે અને ગુણોના પ્રભાવથી મોહિત થયેલું છે. હું પરમાત્મા આ બધા ગુણોથી પર છું તેવું તે જાણતું નથી, કારણ કે તે ગુણમોહિત છે.

આ જીવ-જગત ત્રણ ગુણોથી પરિપૂર્ણ છે. તેનો પ્રભાવ એટલો બધો છે કે મોહના કારણે તે પરમેશ્વરને જાણતું નથી.

મોહિતં

મોહ પામેલું. મોહ પામવું એટલે વસ્તુને હોય તેના કરતાં ઊલટી સમજવી. ખાસ કરીને જે દુઃખરૂપ હોય તેને સુખરૂપ સમજવું અને જે સુખરૂપ હોય તેને દુઃખરૂપ સમજવું. સમજણ જ ઊંધી હોય એટલે સાધના પણ ઊંધી થાય અને તેથી પરિણામ પણ ઊંધાં જ આવે. પ્રભુકૃપાથી મોહનિવૃત્તિ થાય તો સાચું સમજાય.

અવ્યયમ્

પરમેશ્વર અવ્યય છે. જેનો વ્યય ન થાય તે અવ્યય કહેવાય. જેને જુવાની આવે, વૃદ્ધાવસ્થા આવે પછી મૃત્યુ થાય તે વ્યય કહેવાય. પરમાત્માને આવો કશો વ્યય ન હોય. તે સદા એકરૂપ રહે છે તેથી તેને અવ્યય કહેવામાં આવ્યો છે. આવા પરમાત્માને પેલા ગુણોના કારણે લોકો જાણી શકતા નથી.

દૈવી દ્યૌષા ગુણમયી મમ માયા દુરત્યયા

મામેવ યે પ્રપદ્યન્તે માયામેતાં તરન્તિ તે॥14॥

આ મારી ગુણોથી બનેલી દૈવી માયા છે, જેને તરવી બહુ જ કઠિન છે. પણ જે મારા શરણાગત થઈ જાય છે તે આ માયાને તરી જાય છે. જીવસૃષ્ટિ ત્રણ ગુણોની બનેલી છે. તેથી તેમાં પ્રભાવ ઉત્પન્ન થાય છે. આપણે વાતાવરણમાં રહીએ છીએ. વાતાવરણનો પોતાનો પ્રભાવ હોય જ છે. ભૌતિક વાતાવરણના જેવું જ ચારે તરફ બીજું સૂક્ષ્મ વાતાવરણ પણ હોય છે. આ સૂક્ષ્મ વાતાવરણને ગીતા ‘દૈવી માયા’ કહે છે, જે ગુણોથી બને છે. આ માયા જીવાત્માને પદાર્થ-સુખો પ્રત્યે તીવ્ર અનુરાગ ઉત્પન્ન કરાવે છે, જેથી જીવાત્મા તે સુખ મેળવવા જીવનભર ધમપછાડા કરતો રહે છે, જેમાં કદી તૃપ્તિ કે પૂર્ણતા આવતી નથી. એક પછી એક ઇચ્છાઓ થયા કરે છે. ગીતા આને દૈવી માયા કહે છે, જે જીવાત્માને પરમાત્મા તરફ વળવા દેતી નથી. ગીતા કહે છે કે જે પરમેશ્વરનો શરણાગત થાય છે અને આમાંથી છૂટવાના કાલાવાલા કરે છે, પ્રભુ તેને વૈરાગ્યનું ઐશ્વર્ય આપે છે. વૈરાગ્યનું ઐશ્વર્ય સર્વોચ્ચ ઐશ્વર્ય છે, જે પ્રાપ્ત થયા પછી પદાર્થો પ્રત્યેનું આકર્ષણ ક્ષીણ થઈ જાય છે. પદાર્થો પાછળની આંધળી દોડ બંધ થતાં જ તેને પરમેશ્વર તરફની દિશા દેખાવા લાગે છે. આ દિશા બતાવે તેને દીક્ષા કહેવાય. પછી તેની જીવનદિશા બદલાઈ જાય છે. જેના માટે લોકો તમામેતમામ ખરાં-ખોટાં કાર્યો કરવા તૈયાર હોય છે તેના ઉપર આ વૈરાગ્યવાન જીવાત્મા ધૂળ નાખે છે. સામે ચાલીને આવે તોપણ તે તેનો સ્વીકાર કરતો નથી. હવે સમજવું કે આ માયાને તરવાની શરૂઆત કરી રહ્યો છે. મુદ્દો યાદ રહે: ઈશ્વરની શરણાગતિથી જ માયા તરી શકાય છે. શરણાગતિ વિના વૈરાગ્યનું ઐશ્વર્ય પ્રાપ્ત ન થાય, તેના વિના પદાર્થોનો મોહ ન છૂટે, ભલે ને પોપટિયા જ્ઞાનનાં ગમેતેટલાં મહાવાક્યો રટ્યા કરો કે બોલ્યા કરો.

હવે કોણ પરમેશ્વરને પ્રાપ્ત કરી શકતા નથી તે બતાવે છે.

ન માં દુષ્ટતિનો મૂઢા: પ્રપદન્તે નરાધમાઃ।

માયયાપહતજ્ઞાના આસુરં ભાવમાશ્રિતાઃ॥15॥

જે કુકર્મીઓ છે તેવા નરાધમો ઈશ્વરશરણાગત થતા નથી, કારણ કે તેમનું જ્ઞાન માયા દ્વારા હરી લેવાયું હોય છે. તે બધા અસુરભાવનો આશ્રય લઈને જીવન જીવતા હોય છે.

ઈશ્વરશરણાગતિના માર્ગ તરફ કોણ વળતું નથી? તો જવાબ આપે છે કે ‘દુષ્કર્મ કરનારા.’ દુષ્કર્મ એટલે શું? તેનો જવાબ ગીતાએ અનેક વાર આપ્યો છે. તોપણ જે કર્મ શાસ્ત્રનિષિદ્ધ, લોકનિષિદ્ધ, રાજનિષિદ્ધ હોય તેને દુષ્કર્મ કહેવાય. જેમકે શાસ્ત્રે કહ્યું, ‘સત્યં વદ’ તેની જગ્યાએ વ્યક્તિ અસત્ય બોલે તો તે શાસ્ત્રવિરુદ્ધ થયું કહેવાય. લોકપરંપરાથી જે નિષિદ્ધ હોય તે પણ દુષ્કર્મ કહેવાય. જેમકે લોકપરંપરામાં પરસ્ત્રી સાથે નૃત્યાદિ ન કરાય, તેમ છતાં કોઈ કરે તો તે દુષ્કર્મ કહેવાય. આવું જ રાજવ્યવસ્થામાં. વાહનને ડાબે હાથે ચલાવવાનું હોય તેની જગ્યાએ કોઈ જમણે હાથે ચલાવે તો દુષ્કર્મ કહેવાય, અર્થાત્ રાજવ્યવસ્થાને તોડનારાં બધાં કાર્યો દુષ્કર્મ કહેવાય. પણ આ બધાં ધર્મોમાં, બધા લોકોમાં અને બધાં રાજ્યોમાં એકસરખાં નથી હોતાં. સૌ-સૌનાં અલગઅલગ હોય છે. પણ અહીં દુષ્કર્મ શબ્દ કુકર્મ અર્થમાં છે. કુકર્મ એટલે ઘોર કર્મ, જેમાં નિર્દોષોની હિંસા, અત્યાચાર, દુરાચાર, બળાત્કાર વગેરે કુકર્મો થતાં હોય તેવાં કર્મોને અહીં દુષ્કર્મ કહ્યાં છે. આવા લોકોને ગીતા ‘મૂઢા:’ કહે છે. મૂઢા એટલે ભાન ભૂલેલા. જુલમી, સિતમગરો, કૂર લોકો, જે ભેળસેળ, દગાબાજી, વિશ્વાસઘાત, છળકપટ જેવા હલકા ધંધા કરે છે, તે રોજ મંદિરે દર્શન કરવા જતા હોય, નાહીઘોઈને પવિત્ર રહેતા હોય, ડુંગળી-લસણ જેવાં કંદમૂળ ન ખાતા હોય તોપણ તે મૂઢ છે. તે ભગવાનને પામી શકે નહિ. કુકર્મ અને ભક્તિ સાથે રહી શકે નહિ. સત્કર્મ અને ભક્તિ જ સાથે રહી શકે.

આવા લોકોનું જ્ઞાન માયાથી હરાઈ ગયું છે, તેથી આસુરીભાવવાળા થઈ ગયા છે. આવા અસુરો ભગવાનને પામી શકે નહિ.

હવે ભક્તોના ચાર પ્રકાર બતાવે છે.

ચતુર્વિધા ભજન્તે માં જનાઃ સુકૃતિનોઽર્જુના

આર્તો જિજ્ઞાસુરર્થાર્થી જ્ઞાની ચ ભરતર્ષભા॥16॥

હે અર્જુન, ચાર પ્રકારના સત્કર્મ કરનારા ભક્તો મારું એટલે કે ઈશ્વરનું ભજન કરતા હોય છે: 1. આર્ત, 2. જિજ્ઞાસુ, 3. અર્થી અને 4. જ્ઞાની.

1. આર્ત

ભક્તિની ખરી શરૂઆત વિપત્તિમાં થતી હોય છે. આર્ત એટલે દુઃખી. પણ એવું દુઃખ જે ઓચિંતાનું આવ્યું હોય અને પોતાના હજાર પ્રયત્નોથી પણ દૂર ન થઈ શકતું હોય તેવું દુઃખ. આવા દુઃખને વિપત્તિ કહેવાય છે. વિપત્તિ ઓચિંતાની આવે. સગાં-સંબંધી, ઇષ્ટ-મિત્ર-સ્નેહી વગેરેની કસોટી કરાવે. આવા સમયે જ સંબંધની સચ્ચાઈ માપી શકાતી હોય છે. જે સંબંધો સાચા હોય છે તે જ અડીખમ થઈને પડખે ઊભા રહેતા હોય છે, જે સાચા નથી હોતા તે સાથ છોડી દે છે. કેટલાક તો વિરોધી પણ થઈ જાય છે! કેટલાક વિરોધી તો ન થાય પણ ચૂપચાપ મનોમન તમારી વિપત્તિનો આનંદ લેવા માંડતા હોય છે. હવે તમને ખરી ખબર પડી કે આ બધા સંબંધોમાં સાચા કોણ અને ખોટા કોણ. કેટલાંક ઘોડાં રોજ તો દોડે પણ દશેરાના દિવસે જ ન દોડે. રોજ દોડે એટલે ચા-નાસ્તો-જમણવારમાં તો હાજર રહે પણ વિપત્તિના સમયે નજરે પણ ન પડે, ચૂપ થઈ જાય કે સંતાઈ જાય. જે ઘોડું દશેરાના દિવસે જ ન દોડે તે ગમે તેટલું રૂપાળું હોય તોયે શા કામનું? એવાં ઘોડાંથી છૂટી જવું એ જ સાચું જ્ઞાન કહેવાય.

પુરાણોમાં સરસ કથા આવે છે. એક મદોન્મત હાથી પોતાની હાથણીઓ સાથે કદલીવનને ધમરોળતો આનંદ-પ્રમોદ કરતો મસ્તીમાં ઝૂમતો હાથણીઓને લઈને જળકીડા કરવા એક વિશાળ નદીમાં પહોંચી ગયો અને હાથણીઓ સાથે જળકીડામાં તલ્લીન થઈ ગયો. એવામાં વિશાળ મગરમચ્છે આવીને હાથીનો પગ પકડી લીધો અને હાથીને જળમાં ખેંચવા લાગ્યો. મહાબળવાન મગરમચ્છ આગળ હાથીનું બળ ચાલતું ન હતું. જેવી હાથણીઓને ખબર પડી કે આપણા પતિનો પગ મગરમચ્છે પકડ્યો છે તેવી જ બધી જળકીડા છોડીને ભાગીને કિનારે ચાલી ગઈ. જળમાં ખેંચાતા હાથીએ કરુણ સ્વરમાં તેમને ખૂબ પ્રાર્થના કરી કે “આવો, મને બચાવો! હું મરી રહ્યો છું!” પણ એકેય હાથણી નજીક ન આવી. તેમને ભય હતો કે કદાચ મગર તેમનો પગ પકડી લે તો!

મગરમચ્છ હાથીને ખેંચતોખેંચતો ઊંડા જળમાં લઈ ગયો. હાથી સૂંઢને ઊંચી કરીને શ્વાસ લઈને જીવ બચાવી રહ્યો હતો. ચારે તરફથી નિરાશ થઈ જતાં છેવટે હાથીએ પ્રભુને યાદ કર્યા. નદીમાંથી એક કમળપુષ્પ લીધું અને આર્તભાવથી અર્પણ કર્યું. આ આર્તભક્તિ કહેવાય. હાથીનો પોકાર સાંભળીને ભગવાન દોડતા આવ્યા. મગરમચ્છનું ગળું ચક્રથી છેદી નાખ્યું અને હાથીને છોડાવ્યો. હાથ, વિપત્તિમાંથી બચી ગયા! હાથીને મુક્ત થયેલો જોઈને તીરે ઊભેલી હાથણીઓએ રંગ બદલી નાખ્યો. જે અત્યાર સુધી તેની નાદાની, ભૂલ વગેરેના કારણે ધિક્કારવા લાગી હતી, તે સામે ચાલીને વહાલ કરવા લાગી, “આવો, મારા વહાલા! પધારો! પધારો!” એવાં મીઠાં વચનો બોલવા લાગી. હાથી ફરીથી તેમના મોહપાશમાં ફસાઈ ગયો. અને કદલીવનમાં જઈને આનંદ-પ્રમોદ કરવા લાગ્યો. આનું નામ માયા કહેવાય. વિપત્તિએ સાચો બોધપાઠ આપ્યો હોવા છતાં માયાની મૂઢતાથી તે ભૂલી ગયો. હવે ફરી વિપત્તિ આવે ત્યાં સુધી તે ભક્તિ કરવાનો નથી. વિપત્તિસમયે આવી ભક્તિ કરનારાને ગીતા આર્તભક્ત કહે છે. જીવનમાં ખરેખર સાચી ભક્તિ આ રીતે શરૂ થાય છે. વિપત્તિમાંથી ઊગરી જનારને પ્રભુનો ચમત્કાર લાગે છે. તેથી શ્રદ્ધા દઢ થાય છે. ભલભલા નાસ્તિકો પણ કપરી વિપત્તિમાં આસ્તિક થઈ જતા હોય છે!

2. જિજ્ઞાસુ

બીજા કેટલાક જ્ઞાનની ભૂખવાળા જિજ્ઞાસુ ભક્તો હોય છે. જ્ઞાનનું મૂળ જિજ્ઞાસા છે. જેને જિજ્ઞાસા હોય તેને જ જ્ઞાન થાય. જેને જિજ્ઞાસા જ ન હોય તેને કદી જ્ઞાન થાય નહિ. જિજ્ઞાસા ચેતનાની પ્રતીતિ છે. જિજ્ઞાસાનો અભાવ જડતાની પ્રતીતિ છે. જિજ્ઞાસાનું સમાધાન પુસ્તકોથી, શાસ્ત્રોથી, શાસ્ત્રીઓથી, વિદ્વાનોથી કરવાના પ્રયત્નો કર્યા છતાં પણ જેને સમાધાન નથી થયું તે પછી ભગવાનને શરણે જાય છે. જે લોકો કંઠી બંધાવીને કે કાન ફૂંકાવીને જ્ઞાન પ્રાપ્ત થઈ ગયાનું માને છે તે જડ-મૂઢ છે. તેમને જિજ્ઞાસા હતી જ નહિ તેથી જ્ઞાનનો પ્રશ્ન જ રહેતો નથી. તેમની ધર્મમૂઢતાને પોષનારો કોઈ મહામૂઢ મળી રહે છે. તે ગુરુ થઈને પેલાને નિચોવે છે. બન્ને રાજી. અહીં જ્ઞાન નહિ, અજ્ઞાનનું જ સામ્રાજ્ય છવાઈ જાય છે. ભારતમાં, ખાસ કરીને ગુજરાતમાં લગભગ પ્રત્યેક સમયે આવો કોઈ મહામૂઢ જ્ઞાનનો અંચળો ઓઢીને હજારો મૂઢ લોકોને જથ્થાબંધ જ્ઞાનદીક્ષા, કહો કે અજ્ઞાનદીક્ષા આપતો રહે છે. આવાં ટોળાં અને ઘેરામાં ખાસ ફરક નથી હોતો. બન્ને પક્ષે જિજ્ઞાસા નથી કે જ્ઞાન નથી, આથી વધારે કઈ મૂઢતા હોય? પણ જેમ પૂર્વમાં કહ્યું તેમ ‘મનુષ્યાણાં સહસ્રેષુ’ જેવો કોઈ સાચો જિજ્ઞાસુ હોય અને હજાર પ્રયત્નો પછી પણ ક્યાંયથી જિજ્ઞાસા પૂરી ન થઈ હોય તે પોતાની જિજ્ઞાસા પૂરી કરવા પરમેશ્વરના શરણે જાય અને ભક્તિ કરે તેને જિજ્ઞાસુ ભક્ત કહેવાય. આવો ભક્ત દુર્લભ કહેવાય. જે જિજ્ઞાસાનું સમાધાન હજાર પુસ્તકો વાંચવાથી કે ઘણા વિદ્વાનો પાસેથી ન થયું હોય તે પરમેશ્વરની જિજ્ઞાસુ ભક્તિથી થઈ જાય. આને ઈશ્વરીય સમાધાન કહેવાય.

3. અર્થાર્થી

ત્રીજો ભક્ત અર્થાર્થી કહેવાય છે. અર્થાર્થી એટલે ભૌતિક પદાર્થોની પ્રાપ્તિ માટે ભક્તિ કરનારો. નોકરી-ધંધો, મકાન, જમીન, કોર્ટ-કચેરી, પરીક્ષા વગેરે બધી અપેક્ષાઓ પૂરી કરવા માટે ભક્તિ કરે તે. જે અપેક્ષાઓ પોતાના પુરુષાર્થથી પૂરી ન થઈ શકી હોય તે અપેક્ષાઓ ઈશ્વરની પાસે પૂરી કરાવવા લોકો ભક્તિ કરતા હોય છે. આ ખોટું નથી. આને સકામ ભક્તિ પણ કહેવાય છે. બાધા, બંધણી, માન્યતાઓ વગેરે લોકો શ્રદ્ધાથી કરતા હોય છે. સૌથી વધુ ભક્તોની ભીડ આ ક્ષેત્રમાં થતી હોય છે. તેમાં સાચા-ખોટાનો ભેદ હોઈ શકે, પણ બધા જ ખોટા છે તેવું ન કહેવાય. પ્રભુ સર્વસમર્થ છે અને તે ભક્તની યોગ્ય અપેક્ષા પૂરી કરતો હોય છે. જો ભગવાનમાં આવી સાચી અપેક્ષાઓ પૂરી કરવાનું સામર્થ્ય જ ન હોય તો તેની ભક્તિનો કશો અર્થ રહેતો નથી. કેટલાક લોકો એવું સમજાવતા હોય છે કે ભગવાન પાસે કશું જ મગાય નહિ. જો એવું જ હોય તો પછી કોની પાસે મગાય? ભગવાન પાસે સદ્બુદ્ધિ મગાય, સન્માર્ગ મગાય, જ્ઞાન મગાય, રક્ષણ મગાય, સારું માણસ મગાય, સત્કર્મો મગાય—આવું ઘણુંબધું માગી શકાય. માગવાનું નામ જ પ્રાર્થના છે. યોગ્ય માગણી પ્રભુ જરૂર પૂરી કરે છે, જો ભક્તની શ્રદ્ધા પાકી હોય તો.

4. જ્ઞાની

જ્ઞાન એટલે સાચી સમજણ. પરમેશ્વર પાસે માત્ર જ્ઞાન જ માગનાર જ્ઞાની ભક્ત છે. જ્ઞાન સિવાયનું બાકીનું બધું સુખ-દુઃખ તે સહન કરી લે છે. ‘મને જ્ઞાન આપો’ તેવી જ અપેક્ષા રાખનાર ભક્ત જ્ઞાની ભક્ત છે.

ઉદાહરણ આપીએ. ચાર પ્રકારની પત્નીઓ હોય: 1. વિષય-વાસનાભૂખી. આ પત્ની હંમેશાં પતિ પાસે કામસુખની અપેક્ષા રાખે છે. જો પતિ તેને પૂરતું કામસુખ ન આપે તો તે વ્યભિચારિણી થઈ જાય છે. 2. પદાર્થસુખની ભૂખી પત્ની હોય છે. તેને બધી વસ્તુઓ જ જોઈએ.

વસ્ત્રો, આભૂષણો, શૃંગાર, મોજશોખ, ખાવુંપીવું, નાચવું-ગાવું વગેરેની અપેક્ષા રાખતી હોય છે. પુરુષ તેની અપેક્ષાઓ પૂરી કરવામાં ઘસાઈ જતો હોય છે. જો અપેક્ષાઓ પૂરી ન થાય તો આવી પત્ની પણ અપેક્ષા પૂરી કરનાર બીજા પુરુષ પ્રત્યે ખેંચાઈ જતી હોય છે. ૩. ઘર-બાર-સગાં-સંબંધીઓ-ખાસ કરીને પિયરનાં સગાંઓ સાથે રચીપચી રહેનારી પત્ની હોય છે. તે તેમાં જ તન્મય રહ્યા કરતી હોય છે, તેથી વધારે કાંઈ નહિ અથવા ગૌણ. ૪. માત્ર પતિની જ અપેક્ષા રાખનારી પતિવ્રતા પત્ની હોય છે. આવી પત્નીને પતિ સિવાય કશું જ જોઈતું નથી. તેનું સર્વસ્વ પતિ જ છે. તેનાં બધાં સુખો પતિ પાસેથી મળે છે તેવું નહિ, પણ તે બધાં સુખો પતિને આપવામાં સુખી થાય છે. શું કરું તો મારો પતિ સુખી થાય-એ જ તેની લગની હોય છે. આવી પત્ની સર્વસ્વ આપીને સર્વસ્વ પામી જતી હોય છે. શિષ્યો પણ આ જ રીતે ચાર પ્રકારના હોય છે. આ ચોથી પત્નીની માફક જ્ઞાની ભક્તને પરમેશ્વર સિવાય બીજા કશાની અપેક્ષા નથી હોતી. પ્રભુ મળે એટલે બધું મળ્યું તેવું માનીને કશી જ અપેક્ષા વિના તે પ્રભુભક્તિ કરતો રહે છે. આ જ્ઞાની ભક્ત કહેવાય. આ ચારેમાં શ્રેષ્ઠ કોણ? સાંભળો.

તેષાં જ્ઞાની નિત્યયુક્ત એકભક્તિર્વિશિષ્યતે।

પ્રિયો હિ જ્ઞાનિનોઽત્યર્થમહં સ ચ મે પ્રિયઃ॥૧૭॥

આ ચારે ભક્તોમાં જ્ઞાની નિત્યયુક્ત અને એકભક્તિ-અનન્ય ભક્તિવાળો હોવાથી સર્વશ્રેષ્ઠ છે. જ્ઞાનીને હું બહુ જ પ્રિય છું અને જ્ઞાની મને અતિ પ્રિય છે.

ચાર પ્રકારના ભક્તો પોતપોતાની જગ્યાએ બરાબર છે. પણ જો તેમાંથી સર્વોચ્ચતા નક્કી કરવી હોય તો તે સ્થાન જ્ઞાનીને જ અપાય, કારણ કે તેમાં બે ગુણો સવિશેષ છે:

૧. નિત્યયુક્ત

નિત્ય ભક્તિમાં તલ્લીન રહેનારો નિત્યયુક્ત કહેવાય. બાકીના ત્રણ નિત્યયુક્ત નથી હોતા. આર્તભક્ત તથા અર્થભક્ત તો ગરજ પૂરી થતાં જ ‘હું કોણ અને તું કોણ’ થઈ જતા હોય છે. ફરી પાછી જ્યારે વિપત્તિ આવે ત્યારે કરગરવા લાગે, તેથી તે નિત્યયુક્ત નથી હોતા.

૨. એકભક્તિ

એકની જ ભક્તિ કરે તેને એકભક્તિ કહેવાય. આપણી પાસે ઘણા દેવો, ઘણા ભગવાનો છે, તેથી લોકો ભિન્નભિન્ન દેવોની ભક્તિ કરતા હોય છે. પણ આર્ત અને અર્થી ભક્ત તો વારંવાર ભગવાનો બદલતા રહે છે. તેમને લલચાવનારા કોઈ મળે તો જૂના ભગવાનને પડતા મૂકીને નવાનવા ભગવાનોને પકડતા રહે છે. આવા લોકોને એકભક્તિ ન કહેવાય. ગીતા એક જ ઇષ્ટદેવને પકડીને ભક્તિ કરનારને જ્ઞાની ભક્ત કહે છે. આનો અર્થ કોઈ એવો ન સમજે કે એક સિવાયના બાકી બધાને તિરસ્કૃત કરી દેવાના. ના, એવું નહિ. ભજન એકનું કરવું પણ માથું તો બધાને નમાવવું. એક દેવ અને એક મંત્રને દૃઢતાથી પકડી રાખે તો સિદ્ધિ વહેલી મળે. જે લોકો દેવ અને મંત્ર બદલબદલ કરતા રહે છે તેમને સિદ્ધિ મળતી નથી. એક બીજો ભાવ પણ એકભક્તિનો થાય છે. બધા દેવોમાં પોતાના ઇષ્ટદેવનાં જ દર્શન કરવાં, અર્થાત્ સામે ગમે તે દેવ હોય, પણ તેમાં પોતાના ઇષ્ટદેવની જ ભાવના કરવી. તે જુદો નથી. તત્ત્વથી બધા એક જ છે. એક જ પરબ્રહ્મ પરમાત્મા અનેક રૂપે વિલસી રહ્યો છે. બીજો છે જ નહિ, કશો ભેદ જ નથી. આવી ભાવના સમીકરણપૂર્વકનો એકેશ્વરવાદ છે. આવી નિષ્ઠા અન્યદ્રોહી નથી હોતી. જે લોકો પોતાનો ઇષ્ટ જ સાચો પરમેશ્વર છે, બાકીના બધા ડમી છે, અર્થાત્ બનાવટી છે તેવું માને છે તે અન્યદેવદ્રોહી થઈ જતા હોય છે. તે કટ્ટરવાદી થઈને પ્રજામાં વિભાજન કરતા હોય છે. ખરેખર તો તે શાસ્ત્રના હાઈને સમજતા નથી. બીજા કેટલાક બાકીના દેવોને ડમી તો નથી માનતા પણ નાના માને છે, અર્થાત્ પોતાનો માન્ય દેવ જ સર્વોચ્ચ છે, બાકીના તેનાથી નાના અને તેના દાસ છે તેવું માને છે. તે પણ શાસ્ત્રની એકતાને સમજતા નથી. બધા જ સંપ્રદાયો પોતપોતાના દેવોને સર્વોચ્ચ માનીને બાકીનાને નાના-ઊતરતા માને તો વિખવાદ અને વિસંવાદ થાય. તેથી બધામાં એક જ પરમતત્ત્વ વિલસી રહ્યું છે. કોઈ નાનો નથી કે મોટો નથી. બધા સરખા જ છે, કારણ કે બધા એક જ છે, માત્ર નામ-રૂપ જ ભિન્ન છે, તે પણ ભક્તોની ભાવનાને કારણે. તત્ત્વથી તો એક જ પરમાત્મા છે. આવી રીતે સમીકરણ સાથે એકભાવ રાખે છે, જેમાં કટ્ટરતા કે એકાંગીપણું આવતું નથી.

આવો નિત્યયુક્ત અને એકભક્તિવાળો ભક્ત ભગવાનને બહુ જ પ્રિય લાગે છે. અને તેવા ભક્તને ભગવાન બહુ પ્રિય લાગે છે. પ્રિયતામાંથી પ્રિયતા આવતી હોય છે, એકત્વથી દૃઢ થતી હોય છે.

ગીતા તો જ્ઞાનીને પરમેશ્વરનો આત્મા જ માને છે.

ઉદારાઃ સર્વ એવૈતે જ્ઞાની ત્વાત્મૈવ મે મતમ્।

આસ્થિતઃ સ હિ યુક્તાત્મા મામેવાનુત્તમાં ગતિમ્॥18॥

આ ચારે ભક્તો સારા છે, પણ જ્ઞાની તો મારો આત્મા જ છે, એવો મારો અભિપ્રાય છે. તે જ્ઞાની મારામાં દૃઢ સ્થિર થયો હોવાથી તે સર્વોત્તમ શક્તિને પ્રાપ્ત કરે છે.

ગીતા આ ચારે પ્રકારના ભક્તોને સ્વીકારે છે, કોઈને ઉતારી પાડતી નથી. સામાન્ય માણસ વિપત્તિમાં પાડે તે સ્વાભાવિક છે. જેમ રોગ થાય ત્યારે જ ઔષધ લેવાય, કાયમ ન લેવાય. આવી જ રીતે જ્યારે ગરજ પડે ત્યારે ભગવાનને ભજાય. જેમ ગરજ પડે ત્યારે ઉદાર પૈસા લેવા જવાય, કાયમ ન જવાય, તેમ અર્થાર્થી પણ ગરજ પૂરતો જ ભક્તિ કરે તો કરે, તેથી તે તિરસ્કૃત થઈ જતો નથી, પણ જ્ઞાની તો સતત કાયમ દૃઢતાથી ભક્તિ કરે છે. અમુક ઔષધો એવાં હોય છે કે કાયમ લેવાથી રોગ થાય જ નહિ. આવો જ્ઞાની ભક્ત તો પ્રભુનો આત્મા છે. આત્મા એટલે પોતાના જીવ બરાબર વહાલો છે. તેની સાથે તાદાત્મ્યભાવ-એકત્વ પ્રાપ્ત થયું હોવાથી તે સર્વોચ્ચ ગતિને પ્રાપ્ત થાય છે.

હવે એક બહુ જ મહત્ત્વની ઘોષણા કરે છે.

બહુનાં જન્મનામન્તે જ્ઞાનવાન્માં પ્રપદ્યતે।

વાસુદેવઃ સર્વમિતિ સ મહાત્મા સુદુર્લભઃ॥19॥

ઘણા જન્મોની સાધના પછી જ્ઞાની ભક્ત મારી શરણાગત-ભક્તિને પ્રાપ્ત કરે છે. આ બધું વાસુદેવમય છે તેવી ધારણા કરનારો મહાત્મા અત્યંત દુર્લભ હોય છે.

આ શ્લોકમાં બે મહત્ત્વની વાતો કહી છે. એક તો જ્ઞાની ભક્ત ઘણા જન્મો પછી પરમેશ્વરની શરણાગત-ભક્તિ પ્રાપ્ત કરે છે. અને બીજી વાત એ કે પછી તેને તે બધું વાસુદેવમય જ લાગ્યા કરે છે. આ અતિ દુર્લભ મહાત્મા કહેવાય.

ઉપાસનાના ક્ષેત્રમાં ત્રણ મોટા ભ્રમો છે: 1. ગુરુનું શરણ લેવાથી તરત જ જ્ઞાન થઈ જાય છે. 2. ગુરુ શક્તિપાત કરીને કુંડલિની જગાડી આપે છે. અને 3. અક્રમવિજ્ઞાનના દ્વારા તરત જ મોક્ષનો અધિકાર મળી જાય છે. આ ત્રણે ભ્રમ છે અને લોકોને ગેરમાર્ગે દોરનારા માર્ગો છે.

ગીતા કહે છે કે ચટપટ કશું જ થતું નથી. ઉપાસકે ધીરજ રાખીને ભગવાનની ઉપાસના કરતા રહેવું જોઈએ. તેની ઉપાસના જ તેનો ગુરુ છે. ઘણા જન્મો પછી ઉપાસનાનું શુદ્ધિકરણ થતું હોય છે. આર્ત, અર્થાર્થીમાંથી પછી તે જ્ઞાનીના સ્વરૂપે પહોંચે છે. જ્ઞાની ભક્ત જ સાચો શરણાગત ભક્ત થઈ શકતો હોય છે. ભક્ત કદી ઈશ્વરવિમુખ ન હોય. ઈશ્વરવિમુખતા બે પ્રકારની છે: 1. અનીશ્વરવાદી થવાથી, 2. હું જ બ્રહ્મ છું એવી ભ્રાન્ત ધારણા ધારી લેવાથી. આ બેમાં જે અનીશ્વરવાદી છે તે પ્રામાણિક ઈશ્વરવિમુખ હોઈ શકે છે. પણ પોતે જ ઈશ્વર છે તેવી ધારણાવાળી વ્યક્તિ ડબલ રોલમાં જીવન જીવતી હોવાથી વધુ દુષ્પ્રભાવી ઈશ્વરવિમુખ થઈ જતી હોય છે. તે કહેવા પૂરતો તો માને છે, પણ સાચા અર્થમાં નથી માનતો. આવો ઈશ્વરવિમુખ શરણાગત ભક્તિ પ્રાપ્ત કરી શકે નહિ. તે મિથ્યાજ્ઞાનના અહંમાં અભિનિવેશ-ભર્યું જીવન જીવતો રહે છે. ઈશ્વરસાક્ષાત્કાર કરતાં પણ શરણાગત-ભક્તિ પ્રાપ્ત થવી વધુ દુર્લભ કહેવાય અને તે ઘણા જન્મો પછી પ્રાપ્ત થતી હોય છે. તે અંધશ્રદ્ધા નથી પણ પૂર્ણશ્રદ્ધા છે. આવા ભક્તની નિશાની એ છે કે તેને આખું વિશ્વ વાસુદેવમય લાગે છે. આ સૂક્તિ છે: “સર્વ વાસુદેવમિતિ સ મહાત્મા સુદુર્લભઃ” આ સૂક્તિમાં બે તત્ત્વો બનાવ્યાં છે: એક તો મહાત્મા કોને કહેવાય અને અત્યંત દુર્લભ તત્ત્વ કોને કહેવાય. ગીતા કહે છે કે “શરણાગત ભક્ત મહાત્મા છે અને તે જ દુર્લભ છે.” વિશ્વ વાસુદેવમય છે, તે ભાવનાત્મક ધારણા છે, તાત્ત્વિક નથી. એવી ભાવના થાય કે તેને બધે વાસુદેવ જ દેખાય.

હવે, જે વાસુદેવ પરબ્રહ્મ પરમાત્મા સિવાયના દેવોની ઉપાસના કરે છે, તેમનું શું થાય છે તે બતાવે છે.

કામૈસ્તૈસ્તૈર્હૃતજ્ઞાનાઃ પ્રપદ્યન્તેઉન્યદેવતાઃ।

તં તં નિયમમાસ્થાય પ્રકૃત્યા નિયતાઃ સ્વયા॥20॥

સકામ કામનાવાળા જુદાજુદા દેવોને શરણે જતા હોય છે. તે-તે દેવોની ભાવના કરીને તે પોતાની પ્રકૃતિ પ્રમાણે તેમની ભક્તિ કરતા હોય

છે.

ગીતામાં દેવવાદ પણ છે. તે દેવોનો નિષેધ નથી કરતી પણ તેનો સ્વીકાર કરે છે. બહુદેવવાદનું મૂળ સકામવૃત્તિ છે, તેથી તેવા ભક્તો માટે ગીતા શબ્દ વાપરે છે—“તે-તે કામનાઓથી જેનું જ્ઞાન સાચા માર્ગથી ફંટાઈ ગયું છે તેવા.” અર્થાત્ આ વસ્તુની પ્રાપ્તિ આ દેવની ઉપાસનાથી મળશે તેવું માનીને તે મૂળ એક બ્રહ્મની ઉપાસના પડતી મૂકીને તે-તે દેવોની ઉપાસના કરવા લાગે છે. પોતાની પ્રકૃતિ પ્રમાણે તેને દેવોના વશમાં થઈને તેઓ તેવી ઉપાસના કરતા રહે છે.

આવા બહુદેવવાદી ભક્તો પણ અંતે તો મારી જ ઉપાસના કરતા રહે છે.

યો યો યાં યાં તનું ભક્તઃ શ્રદ્ધયાર્થિતુમિચ્છતિ।

તસ્ય તસ્યાચલાં શ્રદ્ધાં તામેવ વિદધામ્યહમ્॥21॥

જે-જે ભક્ત, જે-જે દેવની શ્રદ્ધાપૂર્વક ભક્તિ કરતો રહે છે, તેની તેવી અચલ શ્રદ્ધાને પૂરી કરવા હું ભગવાન તે-તે દેવમાં રહીને તેની શ્રદ્ધા પૂરી કરું છું.

ગીતા એકેશ્વરવાદી છે, પણ તે બહુદેવવાદનું સમીકરણ એકેશ્વરવાદમાં કરીને તેનો પણ સ્વીકાર કરે છે. જે લોકો કટ્ટર એકેશ્વરવાદી હોય છે તે દેવોનો કટ્ટરતાથી નિષેધ કરતા હોય છે.

કટ્ટર નિષેધ ઘૃણા પેદા કરાવે છે, જેથી તેનામાં ઘૃણાની પ્રબળતા થઈ આવે છે. આવો ભક્ત ઇષ્ટદેવની ઉપાસના કરવા કરતાં નિષિદ્ધ દેવોના નકાર તરફ વધુ મન લગાવે છે. તે સહિષ્ણુ નથી થઈ શકતો. તેનો નિષેધ-દષ્ટિકોણ નફરતથી ભરી દે છે, જેમાંથી અનર્થો થઈ શકે છે.

ગીતા એકેશ્વરવાદી હોવા છતાં કહે છે કે “લોકો પોતપોતાની દૃઢ શ્રદ્ધાથી જે-જે દેવોની ઉપાસના કરતા રહે છે, તે-તે દેવોમાં હું જ પરમેશ્વર રહીને તેની તે-તે પ્રમાણેની શ્રદ્ધા પૂરી કરું છું.” અર્થાત્ ભલે તે-તે દેવોની ઉપાસના કરતા હોય તો કરતા રહે, તેમની શ્રદ્ધા વ્યર્થ નથી, તે પણ. હું ભગવાન જ પૂરી કરું છું. ગીતાની આ ઉદારતા કહેવાય. આના કારણે હિન્દુ પ્રજા કટ્ટર થઈ શકતી નથી. તે બધા દેવતા અને બધી ઉપાસનાઓનો સ્વીકાર કરે છે. આને તેની કમજોરી સમજવી હોય તો કમજોરી અથવા આને તેની વિશાળતા સમજવી હોય તો વિશાળતા પણ સમજી શકાય. જો બધા ધર્મો આ વિશાળતાનો સ્વીકાર કરી શકે તો ધર્મઝનૂન સમાપ્ત થઈ જાય અને ધાર્મિક ઉન્માદથી થનારી હિંસા પણ અટકી જાય. ઉપાસના “મારી શરતે નહિ”, “તારી શરતે પણ કરી શકાય”—આ વિશાળતા છે.

આવા દેવોપાસકોની તે-તે કામનાઓ પૂરી થાય છે.

સ તયા શ્રદ્ધયા યુક્તસ્તસ્યારાધનમીહતે।

લભતે ચ તતઃ કામાન્ મયૈવ વિહિતાન્ હિ તાન્॥22॥

આવો અન્યદેવવાદી ભક્ત તેની શ્રદ્ધા પ્રમાણે તેની આરાધના કરતો હોય છે. તેની જે-જે કામનાઓ હોય છે તે હું ભગવાન જ પૂરી કરું છું.

આવી ભિન્ન દેવસાધના વ્યર્થ જતી નથી. તે-તે દેવોની સાધના કરતો ભક્ત ઇચ્છિત યોગ્ય કામનાઓને પૂરી કરી શકે છે. અને તે પણ ભગવાન જ પૂરી કરે છે.

એક પ્રશ્ન થાય છે કે ખરેખર આ દેવો છે કે માત્ર કલ્પના જ છે? જે લોકો તેને માત્ર કલ્પના જ માને છે તે નિષેધવાદી થઈને નકારવાદી થઈ જતા હોય છે અને નિષેધમાં શક્તિ ખર્ચી નાખે છે. પણ જે લોકો તેનો સ્વીકાર કરે છે તે તેની ઉપાસના કરે છે. ગીતા બધા જ દેવોનો સ્વીકાર કરીને પણ તે બધાને ઈશ્વરમાં સમાવી લે છે.

મોટા ભાગની ઉપાસનાઓ પરંપરાથી પ્રાપ્ત થતી હોય છે, અર્થાત્ પરંપરાથી પૂર્વજોની ઉપાસનાઓ આગળ ઊતરતી જતી હોય છે. તે સહજ હોય છે. તે ઉપરથી થોપેલી નથી હોતી. જે ઉપાસના પૂર્વપરંપરાની નહિ પણ તેનો નિષેધ કરીને ઉપરથી નવી થોપેલી હોય છે તે સહજ નથી હોતી, તેની સાથે એકરૂપતા પ્રાપ્ત કરતાં સમય લાગે છે. ગીતા પરંપરાની ઉપાસનાને સ્વીકારીને તેને ઈશ્વરીય રૂપ આપે છે. દેવવાદ જ ઈશ્વરવાદમાં પરિણત થઈ જાય છે, અર્થાત્ આવી ઉપાસના પણ અંતે તો ઈશ્વરની જ ઉપાસના થઈ જાય છે. ભલે આવો ભક્ત જ્ઞાની ન હોય તોપણ પ્રબળ શ્રદ્ધાના કારણે તે-તે દેવોને ઉપાસીને પોતાની મનઃકામના પૂરી કરી શકે છે અને તે પણ પેલા ઈશ્વરના

દ્વારા જ પૂરી થાય છે.

તો પછી એકેશ્વરવાદી અને બહુદેવવાદીમાં ફરક શું?

હવે પછીના શ્લોકમાં બતાવે છે.

અન્તવત્તુ ફલં તેષાં તદ્ ભવત્યલ્પમેધસામ્।

દેવાન્ દેવયજો યાન્તિ, મદ્ભક્તા યાન્તિ મામપિ॥23॥

ટૂંકી બુદ્ધિવાળા દેવવાદી ભક્તોની ઉપાસનાનું ફળ અલ્પ અને નાશવાન હોય છે. તે દેવભાવને પ્રાપ્ત થાય છે. પણ જે એકેશ્વરવાદી છે તે ઈશ્વરને પ્રાપ્ત કરીને અનન્ત ફળ મેળવે છે.

હિન્દુ પરંપરામાં પાંચ પૂજાઓ છે: 1. બ્રહ્મપૂજા, 2. દેવપૂજા, 3. અવતારપૂજા, 4. પ્રકૃતિપૂજા અને 5. વ્યક્તિપૂજા. આમાંથી ચાર પરંપરાથી ચાલતી હતી, પણ હમણાંહમણાંથી પાંચમી પૂજા વ્યક્તિપૂજા પણ શરૂ થઈ છે. વ્યક્તિપૂજા એટલે કોઈ માણસને ઈશ્વર તરીકે પૂજવો તે. હવે તો ગુરુલોકો પોતે જ પોતાની મેળે ઈશ્વરની જગ્યાએ બેસી જાય છે અને પછી મૂઢ ટોળાં પાસે પોતાની પૂજા ઈશ્વર તરીકે કરાવે છે. આ જઘન્ય પૂજા કહેવાય. કોઈ વ્યક્તિ કદી પણ ઈશ્વર થઈ શકે નહિ. પણ આ રીતે હિન્દુ પ્રજાને ગુમરાહ કરવામાં આવી રહી છે. ગીતામાં વ્યક્તિને વિભૂતિ તરીકે બિરદાવાઈ છે પણ તેને પરબ્રહ્મના સ્થાને ગોઠવાઈ નથી. તેથી કેટલાક લોકો ઇન્દ્ર, વરુણ, યમ, કુબેર વગેરે દેવતાઓની પૂજા કરતા હોય, તો કેટલાક શિવ-વિષ્ણુ-શક્તિ વગેરે સગુણ સાકાર બ્રહ્મની ઉપાસના કરતા હોય છે. કેટલાક રામ-કૃષ્ણ વગેરે અવતારોની પૂજા કરતા હોય છે, તો કેટલાક ગંગા, હિમાલય-સૂર્ય-ચંદ્ર વગેરે પ્રકૃતિતત્ત્વોની પૂજા કરતા હોય છે. આ બધી ઉપાસનાઓ માન્ય છે, અમાન્ય નથી. પણ સર્વોચ્ચ પૂજા તો પરબ્રહ્મ-પરમાત્માની જ છે. દેવોનું યજન કરનારા દેવલોક પામે છે, જ્યારે બ્રહ્મની પૂજા કરનારા બ્રહ્મલોકને પ્રાપ્ત કરે છે.

પોતાના વિશે સ્પષ્ટીકરણ કરે છે.

અવ્યક્તં વ્યક્તિમાપન્નં મન્યન્તે મામબુદ્ધયઃ।

પરં ભાવમજનન્તો મમાવ્યયમનુત્તમમ્॥24॥

એછી બુદ્ધિવાળા એમ માને છે કે પરમેશ્વર પહેલાં અવ્યક્ત હતો અને પછી હવે વ્યક્ત થયો છે. આ લોકો મારા અવ્યયરૂપને, પરંતત્ત્વને જાણતા ન હોવાથી આવું કહે છે.

એક બહુ મોટો વિવાદ છે. પરમેશ્વર અવ્યક્ત છે કે વ્યક્ત? જો વ્યક્ત હોય તો કોઈ નાસ્તિક જ ન હોય. સૌને બતાવી શકાય. પણ વ્યક્ત નથી, પરમેશ્વરની વાત તો દૂર રહી, જગત અને તેનાં તત્ત્વો પણ બધાં વ્યક્ત નથી. જેટલું દેખાય છે કે અનુભવાય છે તેના કરતાં સેંકડોગણું વિશાળ જગત છે, જે અવ્યક્ત છે. અને જે અત્યારે દેખાય છે તે પણ કરોડો વર્ષ પહેલાં અવ્યક્ત હતું. પ્રકૃતિ અવ્યક્ત છે. પરમાણુઓ અવ્યક્ત છે. બેક્ટેરિયા અવ્યક્ત છે. ઘણુંબધું અવ્યક્ત છે. વાયુ અવ્યક્ત છે. આપણી ચારે તરફ રહેલું જળ અવ્યક્ત છે. કિરણો બધાં અવ્યક્ત છે. (એકસરે વગેરે.) આ બધું અવ્યક્તમાંથી વ્યક્ત થાય છે. તેમ પરમેશ્વર પણ અવ્યક્તમાંથી વ્યક્ત થાય છે. વ્યક્ત એટલે અવતારરૂપે પ્રગટ થાય છે અને અમુક વર્ષો પછી ફરી પાછા વિલીન થઈ જાય છે. જીવાત્મા પણ અવ્યક્ત છે. દેહ ધારણ કરવાથી તે દેહના માધ્યમથી વ્યક્ત થાય છે. દેહ વિનાનો એકલો જીવાત્મા અનુભવાતો નથી, તેથી તે વ્યક્ત નથી. આમ જ પરમેશ્વર પણ અવ્યક્ત છે. પણ એછી બુદ્ધિવાળા એને દેહરૂપથી વ્યક્ત થયેલો માને છે. તે મારા પરંભાવને જાણતા નથી. હું તો અવ્યય છું, જ્યારે દેહ તો વ્યયશીલ છે. દેહને કુમાર-યુવા-વૃદ્ધાવસ્થાઓ હોય છે અને અંતે દેહાવસાન થઈ જતું હોય છે. દેહને લોકો બાળી કે દાટી દેતા હોય છે. બધું ખાખ થઈ જાય છે. આને અવ્યય ન કહેવાય. જ્યારે ચૈતન્યતત્ત્વને કોઈ અવસ્થા નથી હોતી, તેનું જન્મ-મરણ પણ નથી હોતું તેથી તે અવ્યય છે. આવા અવ્યયતત્ત્વને ન જાણનારા મંદમતિ મને માત્ર દેહધારી જ માની બેસે છે, જે યોગ્ય નથી. પરમેશ્વરની વિશાળતાને દેહમાં સીમિત કરી દેવી એ મંદતા જ કહેવાય.

ફરી પાછું એ જ તત્ત્વને કહે છે.

નાહં પ્રકાશઃ સર્વસ્ય યોગમાયાસમાવૃતઃ।

મૂઢોઽયં નાભિજનાતિ લોકો મામજમવ્યયમ્॥25॥

યોગ માયા દ્વારા ઢંકાયેલો હોવાથી હું સૌના માટે પ્રકાશિત વ્યક્ત થતો નથી. મૂઢ લોકો મારા અજ અને અવ્યય રૂપને જાણી શકતા નથી. પરમેશ્વર બધાને માટે પ્રકાશિત થયેલો નથી, કારણ કે તે યોગમાયાના દ્વારા ઢંકાયેલો રહે છે. માયાનાં ચાર રૂપ છે: 1. યોગમાયા, 2. દૈવી માયા, 3. મહામાયા, 4. ભ્રમમાયા.

1. યોગમાયા

યોગ દ્વારા જાણી શકાતી હોવાથી યોગમાયા કહી છે. “યોગિના ધ્યાનગમ્યં.” જેમ સૂક્ષ્મતત્ત્વો ટેલિસ્કોપ વગેરે યંત્રોથી જોઈ શકાય છે તેમ પરમેશ્વર યોગાભ્યાસના દ્વારા અનુભવાય છે, કારણ કે તે યોગમાયાથી આવૃત-ઢંકાયેલો છે. આ યોગમાયા માત્ર પરમેશ્વરને ઢંકવાનું જ કાર્ય કરે છે.

2. દૈવી માયા

આ માયા દૈવી ગુણોને પ્રગટાવે છે. જેનામાં દૈવી ગુણો પ્રગટે છે તે મહાન થઈ જાય છે. દૈવી ગુણો 16મા અધ્યાયની શરૂઆતમાં દૈવી સંપત્તિના નામે બતાવવામાં આવશે.

3. મહામાયા

આ માયામાંથી બ્રહ્માંડોની ઉત્પત્તિ થાય છે, જેને મૂળ પ્રકૃતિ પણ કહેવાય છે. તે કાળી છે, કારણ કે હજી પ્રકાશ આપનાર સૂર્યાદિ પ્રગટ્યા નથી તેથી ચારે તરફ ગાઢ અંધકાર છે. અંધકાર કાળો હોવાથી મહામાયાને પણ કાળી બતાવી છે. શિવના શરીર ઉપર તે નૃત્ય કરે છે. તેના નૃત્યથી બ્રહ્માંડોનાં બ્રહ્માંડોનાં ઉત્પત્તિ-પ્રલય થાય છે. શિવ માત્ર આધાર આપે છે. આ મહામાયા છે.

4. ભ્રમમાયા અથવા મોહમાયા

જે ભ્રમ પમાડે અથવા મોહ પમાડે તેને મોહમાયા કહેવાય છે. જ્યાં જળ નથી ત્યાં જળ બતાવે તે ભ્રમમાયા કહેવાય. જ્યાં સુખ નથી ત્યાં સુખ બતાવે તેને મોહમાયા કહેવાય. નાગણને હાર માનીને ગળામાં ધારણ કરાવે તે મોહમાયા કહેવાય. સંસારના ઘણા સંબંધો આવા હોય છે જે પાછળથી ડંખ દેતા હોય છે. સુખનો ઢગલો દેખાય, પણ પછી દુઃખનો ઢગલો નીકળે તે મોહમાયા કહેવાય. બધી માયાઓ ખોટી નથી. યોગમાયા અને દૈવીમાયા કલ્યાણકારી હોય છે. મહામાયા વિશ્વનું સૃજન કરે છે, જ્યારે મોહમાયા જ દુઃખદાયી હોય છે.

ગીતા કહે છે કે, “પરમેશ્વર પોતાની યોગમાયાના દ્વારા ઢંકાયેલો હોય છે તેથી સામાન્ય બુદ્ધિના લોકો તેને જોઈ શકતા નથી.” ફરીથી પોતાને વિશે બે વિશેષણો આપે છે: 1. અજ અને 2. અવ્યય.

1. અજ

જેનો જન્મ ન થાય તે અજ કહેવાય. જીવાત્મા અને પરમાત્મા બન્ને અજ છે. એમ તો બ્રહ્માંડોનાં મૂળ તત્ત્વો અથવા પ્રકૃતિ પણ અજ છે, કારણ કે તે અનાદિ છે. અનાદિ હોય તેને અજ કહેવાય. જે અનાદિ હોય તે આપોઆપ અનન્ત થઈ જાય. એટલે પરમેશ્વર અજ-અનાદિ-અનન્ત છે.

2. અવ્યય

જેનો વ્યય ન થાય, ઓછો ન થાય, ઘસાય નહિ, જેવો હોય તેવો ને તેવો રહે તેને અવ્યય કહેવાય.

પરમેશ્વરના અજ-અવ્યય-ભાવને ન જાણનારા લોકોને ગીતા મૂઢ કહે છે.

પોતાનામાં અને અર્જુનમાં સામર્થ્યભેદ બતાવે છે.

वेदाहं समतीतानि वर्तमानानि चार्जुन।

ભવિષ્યાણિ ચ ભૂતાનિ માં તુ વેદ ન કચ્ચન॥26॥

હે અર્જુન, ભૂતકાળ, વર્તમાનકાળ અને ભવિષ્યકાળની બધી ઘટનાઓને હું જાણું છું તથા બધાં પ્રાણીઓને પણ હું જાણું છું, પણ મને કોઈ જાણતું નથી.

એક બહુ જ મહત્ત્વનો પ્રશ્ન છે કે ઈશ્વર અથવા બીજા જે કોઈ હોય તે ત્રણે કાળને જાણી શકે છે; તેથી તો તેને ત્રિકાળદર્શી કહેવાય છે. ભૂતકાળ અને વર્તમાનને જાણવામાં બહુ વાંધો નથી. કદાચ કોઈ સમર્થ વ્યક્તિ કે વિભૂતિ એ બન્ને કાળને જાણી શકે. પણ ખરી મુસીબત

ભવિષ્યકાળની છે. જે ઘટનાઓ હજી ઘટી જ નથી, 50-100-1000 વર્ષ પછી ઘટવાની છે તેને જો ઈશ્વર જાણતો હોય તો ઘટના નિશ્ચિત થઈ ગઈ. તો કર્મ કરવાની સ્વતંત્રતા ન રહે. માનો કે હિટલર જે મહાવિનાશ કરવાનો હતો તેની પ્રથમથી જ ઈશ્વરને અથવા ત્રિકાળજ્ઞાનીને ખબર હતી, તો હિટલર માટે તે કાર્ય નિર્ધારિત-નિશ્ચિત થઈ ગયું કહેવાય. હવે તેનો જવાબદાર હિટલર ન કહેવાય. તે તો રમકડાની માફક કોઈનો રમાડ્યો માત્ર રમતો હતો. કાર્યની જવાબદારી તો ત્યારે અપાય કે જ્યારે તે કાર્ય કરવામાં સ્વતંત્ર હોય. અર્થાત્ કરે કે ન પણ કરે. પણ એવી સ્વતંત્રતા ન હોય અને કાર્ય અનિવાર્ય જ હોય તો પછી તે જવાબદાર ન કહેવાય. માનો કે ઈશ્વરને ખબર હતી કે હિટલર ગેંસ ચેમ્બરો ખોલીને હજારોને મારી નાખશે અને હિટલર તેવું ન કરે તો? તો ઈશ્વરની ત્રિકાળદર્શિતા ખોટી ઠરે. તેથી જો જીવોને કર્મ કરવાની સ્વતંત્રતા હોય તો કોઈને ત્રિકાળદર્શી ન કહેવાય. પણ જો તેમને કર્મ કરવાની સ્વતંત્રતા ન હોય, બધું પૂર્વનિર્ધારિત જ થતું હોય, તો પછી તેને કર્મનો જવાબદાર ન કહેવાય. જીવનું કર્તવ્ય સ્વતંત્ર અને કોઈની ત્રિકાળદર્શિતા-બંને એકસાથે ન રહી શકે. જે ઘટનાઓ હજી ઘટી જ નથી, તે આજે જાણી શકાય નહિ, એ જાણી લેવાય તો ઘટનાઓ નિશ્ચિત થઈ જાય. આ મોટો પ્રશ્ન ત્રિકાળદર્શિતામાં સૌના પક્ષે આવે છે.

તેનું સમાધાન થોડાક અંશે એવું કરી શકાય કે ભૂતકાળમાં જે કંઈ થયું છે તેમાંથી મહત્ત્વનું ત્રિકાળજ્ઞાની જાણે છે. જે કંઈ થઈ રહ્યું છે તેમાંથી પણ મહત્ત્વનું ત્રિકાળજ્ઞાની જાણે છે અને જે ભવિષ્યમાં થવાનું છે તેમાં પણ મહત્ત્વનું હોય તે ત્રિકાળજ્ઞાની જાણે છે. જેમકે જ્યોતિષવિદ્યાથી (ખગોળ-વિદ્યાથી) ક્યારે સૂર્યગ્રહણ અથવા ચંદ્રગ્રહણ થશે તે પ્રથમથી જ જાણી શકાય છે, તેમ ક્યારે જ્વાળામુખી ફાટશે, ક્યારે સુનામી આવશે, ક્યારે બીજી મહત્ત્વની ભૌગોલિક ઘટનાઓ ઘટશે તે ત્રિકાળજ્ઞાની જાણી શકતો હોય છે. આ શક્ય છે. બાકી તો કહ્યું છે કે “ન જાણ્યું જાનકીનાથે સવારે શું થવાનું છે!”

કોઈ મહાજ્ઞાની ઇતિહાસવિદ ભૂતકાળને જાણે છે, વર્તમાનને પણ જાણે છે અને ભવિષ્યની પણ ધારણા કરી શકે છે. તેને ત્રિકાળજ્ઞાની કહી શકાય. બધાં પ્રાણીઓનું પણ તેને જ્ઞાન હોય છે. પણ લોકો તેને પૂરેપૂરા સમજી શકતા નથી. જ્ઞાનીને જ્ઞાની જ સમજી શકે.

જીવો મોહ કેમ પામે છે?

ઇચ્છાદ્વેષસમુત્થેન દ્વન્દ્વમોહેન ભારતા

સર્વભૂતાનિ સંમોહં સર્ગે યાન્તિ પરંતપા||27||

હે ભારત, જન્મ થયા પછી ઇચ્છા-દ્વેષ વગેરેથી ઉત્પન્ન થયેલા દ્વન્દ્વથી મોહિત થઈને, હે શત્રુને તપાવનારા, બધાં પ્રાણીઓ મોહ પામતાં હોય છે.

સર્ગ એટલે જન્મકાળ. કુદરતી વ્યવસ્થા પ્રમાણે પ્રાણીઓ સતત જન્મતાં-મરતાં રહે છે. જન્મ પછી પ્રાણીમાં ઇચ્છાનો ઉદ્ભવ થાય છે. ઇચ્છાનો ઉદ્ભવ આવશ્યકતાઓથી થતો હોય છે. જીવન અને આવશ્યકતાઓ સાથે ને સાથે જ ચાલતાં રહે છે. આવશ્યકતામાં અડચણરૂપ થનારા પ્રત્યે દ્વેષ જાગે છે. મારે જે જોઈએ છે તે બીજો ના મેળવે. હું તો બીજાનું પણ પડાવી લઉં, કારણ કે મને તે ગમી ગયું છે. આ રીતે ઇચ્છાઓનો કોઈ અંત નથી હોતો. પશુઓમાં અને મનુષ્યોમાં મહત્ત્વનો ભેદ છે. તેમની ઇચ્છાઓ કુદરતી આવેગો પૂરતી જ હોય છે. ભૂખ લાગે એટલે ખાવાની ઇચ્છા થાય, તરસ લાગે એટલે પાણીની ઇચ્છા થાય, કામનો આવેગ આવે એટલે મૈથુનની ઇચ્છા થાય. ખાધા પછી, પીધા પછી અને ભોગવ્યા પછી શાંતિ. ફરી જ્યારે ભૂખાદિ લાગે ત્યારની વાત ત્યારે. એટલે પશુ-પક્ષીઓનું ઇચ્છાક્ષેત્ર ઘણું નાનું હોય છે. તોપણ પોતપોતાનાં આહારક્ષેત્રો, નિવાસક્ષેત્રોની હદ તે નક્કી કરતાં હોય છે. પોતાનાં ક્ષેત્રોમાં તે બીજાને પેસવા દેતાં નથી. તેમની વચ્ચે ભયંકર જીવલેણ યુદ્ધ થાય છે. તેમાં પણ કામભોગના ક્ષેત્ર માટે ભીષણ યુદ્ધો થતાં હોય છે. ઘાસાહારી હરણાં, સાંઢ-પાડા, માંસાહારી સિંહો વગેરે માદાઓ માટે લડી મરતાં હોય છે. નવાઈ તો જુઓ કે જ્યારે બે સિંહો ભયંકર યુદ્ધ કરતા હોય ત્યારે માદાઓ ચૂપચાપ જોયા કરતી હોય છે. હારેલો સિંહ ભાગી જાય છે અને વિજયી સિંહને માદાઓ સ્વીકારી લે છે. કેટલાંય વર્ષો સુધી સુખ આપનારા પેલા હારેલા સિંહ માટે માદાઓને જરાય લાગણી નથી હોતી. તે થોડી આનાકાની પછી નવા વિજયી સિંહોને આધીન થઈ જાય છે. વિજયી સિંહો પહેલું કામ પેલા સિંહોનાં સંતાનોને મારી નાખવાનું કરતો હોય છે, કારણ કે ત્રણ જ વર્ષમાં એ યુવાન થઈને પડકાર આપનારાં થઈ જવાનાં છે. શત્રુઓને બચપણથી જ સમાપ્ત કરવા જોઈએ તેવું તે જાણતા હશે! નવા વિજયી સિંહોનો સંસાર પણ થોડાં જ વર્ષો સુધી ચાલે છે. પછી તેમની પણ પૂર્વ-સિંહોના જેવી જ દશા થાય છે. સિંહોનું વાર્ધક્ય બહુ દુઃખદાયી હોય છે. તે એકાકી થઈ

જાય છે. શિકાર કરી શકતો નથી. ભૂખ્યો રહે છે. શિયાળ વગેરે તુચ્છ જન્તુઓ તેને સતાવે છે. તે લાચાર જીવન જીવીને મરે છે. કદાચ સિંહ જેવા મર્દ માણસોની પણ વૃદ્ધાવસ્થામાં આવી જ દશા થતી હોય છે. આવું ન થાય એટલા માટે પુરુષોએ લગ્નસંસ્થાની રચના કરી. લગ્નસંસ્થાથી પતિ-પત્નીના સંબંધ આજીવન દઢ થયા. ધર્મે તેમાં પવિત્રતા આપી. પત્નીને પતિવ્રતા બનાવી. પુરુષને મર્યાદામાં બાંધ્યો તેથી બન્ને જીવનભર એકબીજાનાં સાથી બન્યાં. લગ્નસંસ્થા તૂટી જાય અને ધર્મની પવિત્રતા ચાલી જાય તો મનુષ્યો પણ પશુ-પક્ષીઓ જેવાં જ થઈ જાય. ગીતા કહે છે કે “ઈચ્છામાંથી પ્રાપ્તિ, પ્રાપ્તિના અવરોધથી દ્વેષ, તેમાંથી કલહ-યુદ્ધ-આવી સતત પ્રક્રિયા ચાલુ થઈ જાય. પછી સુખદુઃખ, હાનિ-લાભ, જય-પરાજય જેવાં દ્વન્દ્વો ચાલવા લાગે. આમાં બધાં પ્રાણીઓ મોહ પામે અર્થાત્ સુખને દુઃખ અને દુઃખને સુખ માનવા લાગે. હે પરંતપ, આ રીતે આ જન્મ-સંસાર ચાલતો રહે છે.

આવા સંસારમાં ભજન કોણ કરે છે?

યેષાં ત્વન્તગતં પાપં જનાનાં પુણ્યકર્મણામ્

તે દ્વન્દ્વમોહનિર્મુક્તા ભજન્તે માં દઢવ્રતાઃ॥28॥

પણ આવા સંસારમાં જે લોકોનાં પાપ સમાપ્ત થઈ ગયાં હોય છે અને પુણ્યનો ઉદય થયો હોય છે એવા પુણ્યાત્માઓ દઢ વ્રત ધારણ કરીને ઈશ્વરનું ભજન કરવા લાગે છે.

સંસાર તો દ્વન્દ્વમોહથી ભરપૂર ચાલતો રહે છે. તોપણ તેમાં કેટલાક લોકો પાપમુક્ત જીવન જીવતા હોય છે. નિષ્પાપ જીવનથી પુણ્યકાર્યો શરૂ થાય છે. પુણ્યકાર્યો શુભેચ્છાઓ પેદા કરે છે. ‘કર્મની બુદ્ધિ’ અર્થાત્ કર્મ પ્રમાણે બુદ્ધિ પ્રગટતી હોય છે. પાપો પૂરાં થઈ જતાં દુષ્ટેચ્છા બંધ થવા લાગે છે. અને પુણ્યકાર્યો કરવાથી શુભેચ્છાઓ વધવા લાગે છે. જેને શુભેચ્છાની જરૂર હોય તેણે પુણ્યકર્મો જરૂર કરવાં જોઈએ. પ્રત્યેક ધર્મમાં પુણ્ય અને પાપ જરૂર હોય છે. પાપથી બચવું અને પુણ્યથી જોડાવું તે જીવન-ઉદય કહેવાય. કોઈનું ભલું કરવું તે પુણ્ય છે. ભલું થનારની આંતરડી ઠરે છે. તેમાંથી આશીર્વાદ નીકળે છે. તે આશીર્વાદથી ભલું થાય છે.

પુણ્યકાર્યો કરવાનું પણ વ્રત હોય છે. ‘આટલું તો જરૂર કરીશ જ’ આવું દઢ વ્રત ધારણ કરનાર દ્વન્દ્વના મોહથી મુક્ત થઈને પછી ઈશ્વરભજનમાં જોડાઈ જતો હોય છે. પાપત્યાગ અને પુણ્યકાર્યોની પ્રાપ્તિ વિના એકલું ભજન તેજસ્વી નથી હોતું. ભજનની સાથે પુણ્યકાર્યો પણ જરૂર કરતા રહેવું જોઈએ અને તે પણ દઢવ્રત થઈને સતત કરતા રહેવું જોઈએ, તેવો ભાવ છે.

આવો ભક્ત શું પ્રાપ્ત કરે છે?

જરામરણમોક્ષાય મામાશ્રિત્ય યતન્તિ યો

તે બ્રહ્મ તદ્ વિદુઃ કૃત્સ્નમધ્યાત્મં કર્મયાબિલમ્॥29॥

વૃદ્ધાવસ્થા પછી મરણ, તેમાંથી મુક્ત થવા માટે જે ભક્તો પરમેશ્વરનો આશ્રય લઈને પ્રયત્નો કરે છે, તેવા ભક્તો સંપૂર્ણ અધ્યાત્મકર્મને જાણતા થઈ જાય છે, અર્થાત્ પુણ્યકર્મને જાણી શકે છે.

જરા એટલે જે શરીરને જીર્ણ કરી નાખે તે જરા. જેમ લોખંડને કાટ લાગે તો તે કટાવા લાગે અને પછી સડી જાય, તેમ આ શરીર પણ વૃદ્ધાવસ્થા પામતાં જ જીર્ણ થવા લાગે. જુવાની ચાલી જાય. જુવાની જવાનું મહાદુઃખ થાય. તેને પાછી મેળવવા મનુષ્ય અનેક પ્રયત્નો કરે, પણ સફળતા ન મળે, તેથી સંતાપ અનુભવે. મન બળ્યા કરે. તેમાં પણ જેની કામવાસના શાંત ન થઈ હોય અને સામર્થ્ય શાંત થઈ ગયું હોય તે તો વધુ સંતાપ અનુભવે. સામર્થ્ય વિનાની કામેચ્છા મહાદુઃખદાયી થઈ જાય. સામર્થ્ય હોય અને કામપાત્ર પ્રાપ્ત ન હોય તોપણ દુઃખ થયા કરે. એવામાં મરણ આવીને દરવાજે ટકોરા મારવા લાગે. હવે મરવું જરાય ગમતું નથી, પણ મર્યા વિના છૂટકો જ નથી. આવી સ્થિતિમાં જે ભક્ત ઈશ્વરનો આશ્રય ગ્રહણ કરે અને સાધનામાં લાગી જાય તો તેવો ભક્ત સંપૂર્ણ અધ્યાત્મકર્મને જાણનારો થઈ જતો હોય છે.

આવો ભક્ત મહાપ્રયાણકાળમાં પણ ઈશ્વરનિષ્ઠ થઈ શકે છે.

સાધિભૂતાધિદૈવં માં સાધિયજ્ઞં ચ યે વિદુઃ

પ્રયાણકાલેઽપિ ચ માં તે વિદુર્યુક્તયેતસઃ॥30॥

જે ભક્તજનો અધિભૂત, અધિદેવ અને અધિયજ્ઞના નિયંતા એવા ઈશ્વરને જાણે છે તે ઈશ્વરપરાયણ ચિત્તવાળા થઈને મૃત્યુકાળમાં પણ

ઈશ્વરમય થઈને મૃત્યુ પામે છે.

ઈશ્વર કેવો છે? તે સાધિભૂત છે. સાધિભૂત એટલે વિશ્વની આધિભૌતિક પ્રક્રિયાનો જાણકાર તથા નિયંત્રક. વળી તે સાધિદૈવ છે. સાધિદૈવ એટલે દેવોની શક્તિનો જાણકાર તથા તેનો નિયંત્રક. સાધિયજ્ઞ એટલે યજ્ઞોની પ્રક્રિયાનો જ્ઞાતા તથા નિયંત્રક. આ ત્રણે શક્તિવાળા ઈશ્વરને પ્રયાણકાળમાં પણ તેનું ધ્યાન ધરતો-ધરતો શુદ્ધચિત્તવાળો થઈને શાન્તિથી પ્રયાણ કરે છે.

‘ઈશ્વરનું સ્મરણ કરતોકરતો પ્રયાણ કરે છે’ તેટલું જ લખવું પર્યાપ્ત હતું, પણ ઈશ્વરની ત્રણ શક્તિઓ પણ બતાવી, જેથી આગળના અધ્યાયનું બીજ રોપી દીધું.

17-3-2011

‘જ્ઞાનવિજ્ઞાનયોગ’ અધ્યાય 7મો પૂર્ણ

*

અધ્યાય-૮ અક્ષરબ્રહ્મયોગ

આ અધ્યાયનું બીજ ગયા સાતમા અધ્યાયના છેલ્લા શ્લોકમાં મૂકી દેવાયું છે. વાત એવી રીતે પૂરી કરવી જોઈએ કે જેથી નવી જિજ્ઞાસા પ્રગટ થાય. નવી જિજ્ઞાસામાંથી પ્રશ્નો ઉદ્ભવે અને પ્રશ્નોમાંથી ઉત્તરરૂપી વાત આગળ વધે. જુઓ, હવે અર્જુન કેવા પ્રશ્નો પૂછે છે. અર્જુન ઉવાચ:

કિં તદ્બ્રહ્મ કિમધ્યાત્મં કિં કર્મ પુરુષોત્તમ।
અધિભૂતં ચ કિં પ્રોક્તમધિદૈવં કિમુચ્યતે॥૧॥
અધિયજ્ઞઃ કથં કોઽત્ર દેહેઽસ્મિન્ મધુસૂદન।
પ્રયાણકાલેઽપિ કથં જ્ઞેયોઽસિ નિયતાત્મભિઃ॥૨॥

અર્જુનના સાત પ્રશ્નો છે. “1. એ બ્રહ્મ શું છે? 2. અધ્યાત્મ શું છે? 3. કર્મ શું છે? 4. અધિભૂત શું છે? 5. અધિદૈવ શું છે? 6. અધિયજ્ઞ શું છે? અને 7. પ્રયાણકાળે ઈશ્વરને કેવી રીતે જાણી શકાય?”

આ સાત પ્રશ્નોના ઉત્તર આપવામાં અધ્યાય પૂરો થયો છે. વિષય થોડો ક્લિષ્ટ હોવાથી સૌના માટે રુચિકર ન પણ થાય, પણ આ અધ્યાયમાં પ્રયાણકાલની વાત સૌના માટે વધુ ઉપયોગી બતાવી છે. મરણપથારીએ પડેલા માણસ આગળ આ અધ્યાય વાંચવો જોઈએ અથવા મૃત્યુ પછી શાંતિપાઠ માટે આ અધ્યાયનો પાઠ કરવો જોઈએ. પ્રશ્નો પુછાઈ ગયા છે, એટલે હવે ઉત્તરની જ ચર્ચા કરીશું. શ્રી ભગવાનુવાચ:

અક્ષરં બ્રહ્મ પરમં સ્વભાવોઽધ્યાત્મમુચ્યતે।
ભૂતભાવોદ્ભવકરો વિસર્ગઃ કર્મસંજિતઃ॥૩॥

પરમ અક્ષર એ બ્રહ્મ છે. સ્વભાવ એ અધ્યાત્મ છે. સૃષ્ટિની ઉત્પત્તિ, સ્થિતિ, પ્રલય એ કર્મ કહેવાય છે.

બ્રહ્મ

બ્રહ્મ શબ્દ અનેકાર્થી છે, પણ તેનો મુખ્ય અર્થ પરમાત્મા થાય છે. અહીં પરમાત્મા-ઈશ્વર-અર્થ ગ્રહણ કરવાનો છે. જે અક્ષર છે તે બ્રહ્મ છે. ક્ષર એટલે વિનાશી, પરિવર્તનશીલ. બધું જ જગત પરિવર્તનશીલ તથા વિનાશી છે, એટલે તે બ્રહ્મ નથી, પણ તેનો આધાર જે અવિનાશી-અચળ છે તે બ્રહ્મ છે. આવું બ્રહ્મ તો જીવાત્મા પણ કહેવાય, કારણ કે તે પણ અવિનાશી છે, તેથી બ્રહ્મ અને પરમબ્રહ્મ એમ ભેદ કરાય છે. બ્રહ્મમાં જીવચૈતન્ય આવી જાય. પરમબ્રહ્મમાં માત્ર ઈશ્વર જ આવે. જે અક્ષર છે તે બ્રહ્મ છે.

સ્વભાવ

સ્વભાવ એટલે શું? પેલા બ્રહ્મના સ્વભાવને સ્વભાવ કહ્યો છે. બ્રહ્મને વળી સ્વભાવ કેવો? બ્રહ્મને પણ વિશ્વની ઉત્પત્તિ-સ્થિતિ-પ્રલય વગેરે પ્રવૃત્તિ કરવાનો સ્વભાવ હોય છે, જે સનાતન છે. એ સ્વભાવથી વિશ્વનું સૃજન વગેરે થયા કરે છે. બ્રહ્મ સ્વભાવ વિનાનું ન હોય. સ્વભાવ ગુણોને આધીન છે. ગુણો એટલે પ્રકૃતિના સત્ત્વ-રજ-તમ ગુણો નહિ, પણ દયા, કરુણા, ઉદારતા વગેરે અનંત ગુણો. આવા અનંતગુણો બ્રહ્મમાં છે. એટલે બ્રહ્મ સગુણ છે. જે-જે ગુણો બ્રહ્મમાં છે તે બધા જ જીવાત્મામાં પણ છે, પણ જીવાત્મામાં અલ્પમાત્રામાં છે, જ્યારે

પરમાત્મામાં અમાપ માત્રામાં છે. જે ગુણો સમુદ્રમાં હોય તે ગુણો તેના ટીપામાં પણ હોય જ. પણ સામર્થ્યભેદ ભિન્ન હોય. સ્વભાવ વિનાનું કશું હોતું નથી. જડ વસ્તુઓમાં પણ પોતપોતાનો સ્વભાવ હોય છે. પદાર્થનો અસાધારણ ગુણ તેનો સ્વભાવ કહેવાય. જેમકે દાહકતા એ અગ્નિનો સ્વભાવ છે. આમ વિશ્વની ઉત્પત્તિ વગેરે કરવું તે બ્રહ્મનો સનાતન સ્વભાવ છે. આને જ અધ્યાત્મ કહેવાય છે, અર્થાત્ ઈશ્વરનું ચિંતન કરવું તેવો અર્થ થાય છે તેના અનંતગુણોનું ચિંતન કરવું. પુરાણો આ ગુણોના ક્રિયાત્મક રૂપની કથાઓ રચે છે, જેથી સામાન્ય માણસને શ્રદ્ધા થાય.

વિશ્વની ઉત્પત્તિ વગેરે ઈશ્વર કરે છે તેવું બતાવ્યું. જે લોકો ઈશ્વર વિના જ અર્થાત્ કર્તા વિના જ ઉત્પત્તિ માને છે તેમનું અહીં નિરાકરણ થાય છે. વિશ્વ ઉત્પન્ન થયું છે અને તેનો ઈશ્વર કર્તા છે. આ તેનો સ્વભાવ છે.

સ્વભાવથી થતું કાર્ય સહજ-સરળ હોય છે. જે કાર્ય સ્વભાવવિરુદ્ધ કરવાનું હોય તે સરળ-સહજ નથી હોતું. તે બહુ કલેશદાયી હોય છે. જેમકે ભૂમિ ઉપર ચાલવું સરળ-સહજ હોય છે, પણ વાંસડે બાંધેલા દોર ઉપર ચાલવું સરળ નથી હોતું. તે તો માત્ર કોઈકોઈ અભ્યાસુ જ કરી શકતા હોય છે.

કર્મ

કર્મ કોને કહેવાય છે? ઉત્તર છે: ‘વિસર્ગ: કર્મ સંજિત:’ અર્થાત્ વિસર્ગને કર્મ કહેવાય છે. વિસર્ગ એટલે સૃષ્ટિરચના, સૃજનકાર્ય. કોનું સૃજન? ઉત્તર છે: ‘ભૂતભાવોદ્ભવકર:’, અર્થાત્ પ્રાણીઓની શરીરરચના અને પાંચ ભૌતિક તત્ત્વોની ઉત્પત્તિ એ વિસર્ગ છે. અહીં પ્રાણીઓની શરીરરચના મહત્ત્વની વસ્તુ છે. પ્રત્યેક પ્રાણીની રચના વ્યવસ્થિત અને યોજનાપૂર્વકની છે. આપણે શરીરોને ચાર ભાગોમાં વહેંચીએ છીએ: 1. અંડજ, 2. પિંડજ, 3. સ્વેદજ અને 4. ઉદ્દિભજ. ઈંડામાંથી નીકળે તે અંડજ, ગર્ભમાંથી સીધા જ પ્રસવ પામે તે પિંડજ કહેવાય, પરસેવાથી ઉત્પન્ન થઈ જાય તે સ્વેદજ કહેવાય અને ભૂમિ ફાડીને ઊગી નીકળે તે વૃક્ષો વગેરે ઉદ્દિભજ કહેવાય.

આ ચારે પ્રાણીશરીરો ઈશ્વરની રચના છે. તે યોજનાબદ્ધ બધાની રચના કરે છે. પ્રત્યેક શરીર એક અદ્ભુત રચના જ કહેવાય. માનો કે પક્ષીની ઉત્પત્તિ સીધી જ ગર્ભમાંથી બચ્ચાના રૂપમાં થાય તો શું થાય? તો બચ્ચાનાં ચાંચ-નાખ વગેરે માતાનું ગર્ભવિદારણ કરી નાખે. જો તેના ઉપર ઓળ ચઢેલી હોય તો પક્ષિણી તેને ચાંચથી સાફ ન કરી શકે. 2-3-4 બચ્ચાં પેટમાં સમાય પણ નહિ તેથી તેને ઈંડામાં પ્રવાહી રૂપે રાખવામાં આવ્યું. તેને ગરમી આપીને માદા સમય થતાં સુધી સેવે છે. આ અકસ્માત નથી, યોજના છે, ડિઝાઈન છે.

આવું જ પિંડજ પ્રાણીઓનું છે. હરણનું બચ્ચું 15-20 મિનિટમાં ઊભું થઈને દોડવા લાગે છે, કારણ કે તેની પાછળ શિકારી છે. માંસાહારી પ્રાણીઓનાં બચ્ચાં ઘણા દિવસો સુધી આંખો ઉઘાડતાં નથી. તેમને માદા સુરક્ષા માટે ઉપાડીઉપાડીને ફેરવતી રહે છે. હરણાંની માફક તે જન્મતાં જ દોડતાં નથી. વાંદરીનું બચ્ચું જન્મતાં જ માતાની છાતીએ ચોંટી જવાની યોગ્યતા ધરાવે છે. વાંદરી કૂદકો મારે તોપણ બચ્ચું પકડ છોડતું નથી. આ ઈશ્વરીય વ્યવસ્થા છે. હિંસક પ્રાણીઓની માફક વાંદરી બચ્ચું મૂકીને આહાર માટે જતી નથી. તે સાથે ને સાથે જ લઈને ફેરે છે. હિંસક પ્રાણીઓની માફક વાંદરીને પણ 2-3-4 બચ્ચાં હોય તો શું થાય? કોની છાતીએ ચોંટે? એટલે એક જ બચ્ચું જન્માવે છે. માણસનું બાળક સૌથી વધુ અસહાય હોય છે. તે જન્મતાં જ રડવા સિવાય કશું કરી શકતું નથી. ગાયની માફક સ્ત્રી તેને ચાટીને ચોખ્ખું નથી કરતી. તેની નાળ પણ પોતે નથી કાપતી. તેને મૂકીને ક્યાંય જઈ શકતી નથી. બાળક બેસી પણ શકતું નથી. મહિનાઓ પછી તે બેસતું થાય છે અને મહિનાઓ પછી પા-પા પગલી ભરતું થાય છે. તેને ધવડાવવું પડે છે અને ખાતાં પણ શિખવાડવું પડે છે. તેને માત્ર થોડાક ધ્વનિઓ જ શીખવાના નથી હોતા, તેને પૂરી ભાષા શીખવાની હોય છે, જે 2-3-4 વર્ષમાં શીખી જાય છે. હજાર પ્રયત્નો કરીને કોઈ પશુ-પક્ષીને આપણે ભાષા શિખવાડી શકતા નથી. પાળેલો પોપટ પણ બહુબહુ તો તૂટ્યા-ફૂટ્યા બે શબ્દોના ધ્વનિ માંડ કાઢે છે. જરા વિચાર કરો કે વાંદરાં કે સિંહો આપણા જેવી જ ભાષા બોલતાં હોત તો કેવા ઝઘડા થાત? તે બોલી તો શકે છે, પણ માત્ર નિર્ધારિત ધ્વનિ જ કાઢી શકે છે. માણસની પાસે તો શુદ્ધ ઉચ્ચારણના લાખો શબ્દો અને સેંકડો ભાષાઓ છે. ભલે બહારના વેશના કારણે માણસ જુદો હોય, ચામડીનો રંગ, ઊંચાઈ, વાળ વગેરે ભિન્નભિન્ન હોય, પણ અંદરની રચના તો બધાની એક જ છે. સૌને એક હૃદય, બે કિડની, લિવર, મગજ, ફેફસાં વગેરે બધું એકસરખું. કઈ ડાઈમાં આ બીબાં ઢાળ્યાં હશે? વળી જળચર માછલીઓને તો જુઓ, પ્રાણવાયુ વિના પણ તે જળમાં જીવી શકે છે, જળ બહાર જીવી શકતી નથી. મનુષ્યોના પ્રકાર કરતાં માછલીઓના પ્રકાર ઘણા વધારે છે. મોટામાં મોટી વ્હેલ અને શાર્ક જેવી માછલીઓ છે. તો નાનામાં નાની બિન્દુ જેવી પણ માછલીઓ છે. માછલીઓ સૂતી જોઈ નથી. તે ઊંઘે

છે કે જાગ્યા જ કરે છે? તે એકસાથે હજારો-લાખો ઈંડાં મૂકે છે અને ઢગલાબંધ બચ્ચાં પેદા કરે છે. હજારો વર્ષોથી મત્સ્યોદયોગ ચાલે છે પણ માછલાં ઓછાં થતાં નથી. કોઈએ ગજબની વ્યવસ્થા કરી છે!

પ્રાણીસૃષ્ટિની સૌથી ગજબની વ્યવસ્થા નર-માદાનું રૂપાંતર છે. માદા શબ્દ માતાનો જ અપભ્રંશ છે. સ્ત્રી એટલે માદા, માદા એટલે માતા. તે માતા થવા જ સર્જાઈ છે. જે માતા નથી થઈ શકી તે અધૂરી છે. નર વિના માદા માતા ન થઈ શકે, તેથી માદાને નરની અને નરને માદાની હંમેશાં ગરજ રહેતી હોય છે. નર એક જ વારમાં માદાને માતા બનાવી શકે છે. માદા માટે પ્રથમ મનગમતા નરની પ્રાપ્તિ અને પછી બાળકની પ્રાપ્તિ જીવનની ધન્યતા છે. તેની ઇચ્છાઓનું ક્ષેત્ર નરપ્રાપ્તિ અને સંતાનપ્રાપ્તિમાં સીમિત થઈ જાય છે. પછી તેની આસપાસ તેનો ઘરસંસાર રચાય છે. અપવાદરૂપ કેટલીક સ્ત્રીઓ મહત્ત્વાકાંક્ષી બનતી હોય છે, પણ તે જૂજ. નર-માદા બધી રીતે ભિન્નભિન્ન છે. શરીર, રુચિ, સામર્થ્ય, અપેક્ષાઓ વગેરે બધું જ જુદું છે. તેથી તેમને સમાન બનાવવા ભારે મહેનત કરવા છતાં ક્યાંય સફળતા મળતી નથી. થોડાક અપવાદ હોય તેની ના નહિ, પણ મોટું પ્રમાણ અલગ-અલગ વ્યક્તિત્વ ધરાવે છે. તેથી માદા નરરક્ષિત થઈને સુખી થતી હોય છે. તે સ્વરક્ષિત નથી હોતી. જો હોત તો જોડી જ ન બનત. ઈશ્વર જોડી બનાવવા માગે છે, તેથી બન્નેને અધૂરાં બનાવ્યાં અને એકબીજાની પૂર્તિ માટે પૂરક બનાવ્યાં. આ ઈશ્વરીય વ્યવસ્થા અને રચના છે. પશુ-પક્ષીઓને ઋતુકાળમાં ખાસ ‘ચોઈસ’ નથી હોતી. ગમે તે નર વીર્યદાન કરે તો તેને સ્વીકાર્ય હોય છે, કારણ કે તેનું પનારું નર સાથે થોડી ક્ષણોનું જ હોય છે. તે પછી હું કોણ અને તું કોણ? પાછળની બધી જવાબદારી માદાની જ હોય છે. કોઈ ગાયના વાછડાની સાર-સંભાળ રાખવા તેનો પિતા સાંઢ આવતો નથી. કાંઈ લેવાદેવા જ નહિ. પણ માણસને તો ‘ચોઈસ’ હોય છે. તેને થોડીક ક્ષણોનું જ પનારું નથી પડતું. જીવનભરનું પનારું ભોગવવું પડે છે. તેથી માદાની અને નરની પણ પોતપોતાની ‘ચોઈસ’ હોય છે. બાળલગ્નોમાં આવી કોઈ ચોઈસ હતી નહિ. જે મળ્યું, જેવું મળ્યું તેવું સ્વીકારી માતા-પિતા બનવાનું રહેતું. તેથી ત્યારે લોકો પશુઓથી નજીકનું જીવન જીવતા. કમેકમે સુધારો થયો. આ માનવીય બગાડો અને માનવીય સુધારો હતો. પશુઓને સમાજસુધારકોની જરૂર પડતી નથી, કારણ કે સમાજ બગડતો જ નથી. તેમને ત્યાં રૂઢિઓ-રિવાજો નથી, કુદરતી વ્યવસ્થા છે, જે ચાલ્યા કરે છે.

બહુ થયું. આખું અલગ પુસ્તક જ લખી શકાય. કણેકણે અદ્ભુત રચના અને વ્યવસ્થા છે. ગીતા કહે છે કે “ભૂતભાવોદ્ભવકરો વિસર્ગ:”. એ ઈશ્વરનું કર્મ છે. તે સતત કર્મપ્રક્રિયા કરતો જ રહે છે. નવરો પડતો જ નથી.

નવીનવી ડિઝાઈનો રચે છે તેથી સૃષ્ટિનો તો તે કર્તા છે જ, પ્રાણી-શરીરોનો પણ કર્તા છે.

અધિભૂતં ક્ષરો ભાવઃ પુરુષશ્ચાધિદૈવતમ્

અધિયજ્ઞોહહમેવાત્ર દેહે દેહભૃતાં વર||4||

ઉત્પત્તિ-વિનાશ-શીલ પ્રત્યેક પદાર્થ ‘અધિભૂત’ છે. હિરણ્યમય પુરુષ ‘અધિદૈવ’ છે અને હે દેહધારીઓમાં શ્રેષ્ઠ અર્જુન! આ શરીરમાં હું વાસુદેવ જ અન્તર્યામી-સ્વરૂપે ‘અધિયજ્ઞ’ છું.

અધિભૂત એટલે ભૌતિક જગતનું સતત પરિવર્તન. વિશ્વમાં એક સતત ક્રિયા ચાલતી રહે છે. પરિણમવાની આ પ્રક્રિયાને અધિભૂત કહેવાય છે. માનો કે વિશ્વ અને તેના પદાર્થો પરિણામી ન હોત, જેવા છે તેવા ને તેવા જ સદા માટે રહેતા હોત તો શું થાત? તો ખેતી ન થાત, ફળો ન પાકત, વનસ્પતિઓ ન થાત, જે જેવું છે તેવું ને તેવું પડ્યું રહેત. જીવન જ ન હોત. કેટલાક મૂર્ખ લોકો જગતને નશ્વર, વિકારી, વિનાશી માનીને નિંદે છે, પણ તે સમજતા નથી કે આ જ તેનું જમાપાસું છે. તે નશ્વર છે તેથી તો ખેતી થાય છે. બીજ નિત્ય હોત તો ખેતી થાત જ નહિ. જો તે નિર્વિકારી હોત તોપણ ખેતી વગેરે ન થાત. સતત પરિણામશીલ હોવાથી તો જીવન ચાલે છે. પરિણામ વિના ખાધેલું પરિણામે નહિ, એટલે ‘ક્ષરો ભાવઃ’, અર્થાત્ સતત ખરતા રહેવું, પરિવર્તન થયા કરવું એ અધિભૂત છે.

અધિદૈવતમ્

અધિદૈવત શું છે? પુરુષ અધિદૈવત છે. અહીં એક વિરાટપુરુષની કલ્પના છે, જેમાં સૂર્ય, ચંદ્ર, વાયુ અને અગ્નિ વગેરે દેવતાઓ આવી જાય છે. આ વિરાટપુરુષ છે તે અધિદૈવત છે.

અધિયજ્ઞઃ

અધિયજ્ઞ ઈશ્વર પોતે છે—‘અધિયજ્ઞોહહમેવ’. અહીં અર્જુનનું સંબોધન ‘વર’ આવ્યું છે. વર એટલે શ્રેષ્ઠ. એટલા જ માટે લગ્નમાં પરણવા

આવેલા પુરુષને ‘વર’ કહેવાય છે. ત્યારે તે બધામાં શ્રેષ્ઠ છે. તેને જકન્યા વરે, બીજા કોઈને નહિ, કારણ કે ત્યારે બીજો કોઈ શ્રેષ્ઠ વર નથી. જો એક વરને મૂકીને બીજા વરને વરવા કન્યા જાય તો નાક કપાવે. બે વર ન હોય. હા, પહેલાં બે કન્યાઓ રહેતી, તેથી પણ વધુ રહેતી. આ તો અંગ્રેજો એકપત્નીવ્રત લઈ આવ્યા. આપણે ત્યાં પતિવ્રતા તો હતી, પણ પત્નીવ્રત ન હતું. બહુપત્નીત્વપ્રથા હતી. અંગ્રેજો એકપત્નીવ્રત લઈ આવ્યા. સારું થયું. બિચારી માદાઓ શોકયોથી બચી ગઈ. જ્યાં હજી પણ બહુપત્નીત્વપ્રથા ચાલે છે ત્યાં શોકયોનું ભયંકર દુઃખ પણ ચાલતું જ હશે. માત્ર શોકદુઃખ જ નહિ, સંતાન માટે વારસા-દુઃખ પણ ખરું. તેથી તો રામને વનવાસ મળ્યો. ભારતની હિન્દુ સ્ત્રીઓએ અંગ્રેજોનો આભાર માનવો જોઈએ કે તેમણે શારદા બિલ દ્વારા બહુપત્નીપ્રથાને નિષિદ્ધ કરી દીધી.

ગીતા કહે છે કે “હે અર્જુન, તું 18 અક્ષૌહિણી સેનામાં વર-શ્રેષ્ઠ છે, એટલે તો હું તને ગીતા સંભળાવી રહ્યો છું.”

અન્તકાળે શું કરવું?

અન્તકાલે ચ મામેવ સ્મરન્ મુક્ત્વા કલેવરમ્।

યઃ પ્રયાતિ સ મદ્ભાવં યાતિ નાસ્ત્યત્ર સંશયઃ॥૫॥

જે મનુષ્ય અન્તકાળમાં ઈશ્વરનું સ્મરણ કરતોકરતો કલેવરનો ત્યાગ કરે છે તે મારા ભાવને પ્રાપ્ત થાય છે, આમાં જરાય સંશય નથી. જીવનનો અંત મૃત્યુ છે. તેથી તેને અંતકાળ કહેવાય છે. મૃત્યુના અનેક પ્રકાર છે, પણ તેમાં તે વખતે મરનારની માનસિક સ્થિતિ કેવી રહી તે અત્યંત મહત્ત્વની બાબત છે. કેટલાક લોકો રોગોના કારણે હાયવોય કરતા મરતા હોય છે. કેટલાક યુદ્ધમાં ક્ષતવિક્ષત થઈને મરતા હોય છે. કેટલાક ફાંસીએ ચઢીને મરતા હોય છે. કેટલાક હત્યા કે આત્મહત્યાથી મરતા હોય છે. આમ અનેક પ્રકારે લોકોનું મરણ થતું હોય છે. પણ સૌથી શ્રેષ્ઠ મરણ કયું? એટલું યાદ રહે કે મૃત્યુનો પ્રકાર આપણા હાથમાં નથી. બીજાની વાત જવા દો, ભગવાન શ્રીકૃષ્ણનું જ મરણ કેવું થયું? બલરામ વગેરે યાદવોનું મરણ કેવી રીતે થયું? કોઈના માટે કશું જ કહી ન શકાય. પણ જો વ્યક્તિ માનસિક રીતે સ્વસ્થ હોય, ભલે શરીર સ્વસ્થ ન હોય, તો તેણે મરતી વખતે બધા વિચારો ત્યજી દઈને કેવળ ઈશ્વરનું સ્મરણ કરતાંકરતાં કલેવરનો ત્યાગ કરવો. આવી રીતે કલેવરનો ત્યાગ કરનાર જીવાત્મા ઈશ્વરીય ગતિને પ્રાપ્ત કરે છે એમાં સંશય કરવો નહિ.

મરતી વખતે ઈશ્વરમાં મન ક્યારે લાગે? જ્યારે બીજે મન લગાવવાનાં કારણ ન હોય. મન બે રીતે વસ્તુમાં લાગે છે: (1) સ્વતઃ લાગી જાય છે અને (2) લગાવવાથી લાગે છે. મન સ્વતઃ ત્યારે લાગે છે જ્યાં વ્યક્તિનો મોહ-પ્રેમ કે અનુરાગ-દ્વેષ વગેરે હોય. આ બધા જેટલા તીવ્ર હોય, મન તેટલું જ આપોઆપ લાગી જાય. પણ આમાંનું કશું જ ન હોય ત્યાં મનને પ્રયત્નપૂર્વક લગાવવું પડે છે. જો ઈશ્વર પ્રત્યે પ્રેમ હોય તો મન આપોઆપ તેની સાથે લાગી જાય. પણ ઈશ્વર સિવાયની વસ્તુઓમાં મોહ, રાગ, પ્રેમ, દ્વેષ વગેરે હોય તો તેમાં મન લાગેલું રહેવાનું. આ મોહમાંથી નિર્મોહી દશા પ્રાપ્ત કરવી તે આધ્યાત્મિક સાધના કે સ્થિતિ કહેવાય. પણ પ્રેમમાંથી નિષ્પ્રેમ થવું એ સાધના ન કહેવાય. મોહમુક્ત થવાનું હોય, પ્રેમમુક્ત થવાનું ન હોય. તેમાં પણ દૈવી પ્રેમનો ત્યાગ તો ન જ કરાય. દૈવી પ્રેમ માત્ર ઈશ્વરમાં જ હોય, લૌકિક તત્ત્વોમાં ન હોય તેવી ધારણા યોગ્ય નથી. માનો કે રાષ્ટ્રપ્રેમ દૈવી સ્થિતિમાં હોય, ફરીફરીને દેશ માટે જન્મવા તથા મરવાની ઈચ્છા હોય તો તે ત્યાજ્ય ન કહેવાય, ગૌરવપૂર્ણ કહેવાય. આવી જ રીતે જેની જવાબદારીઓ બાકી રહી ગઈ હોય, તેનું મન જવાબદારીમાં લાગેલું રહે તો તે ખોટું ન કહેવાય. એક ઉદાહરણ પર્યાપ્ત થશે. ઋષિએ મૃગલીનું બચ્ચું પાળીપોષીને મોટું કર્યું. તેની સાથે આત્મીયતા થઈ ગઈ-અને થવી જ જોઈએ. આત્મીયતા વિના પારિવારિક સુખ ન મળે. ઋષિ બચ્ચા વિના અને બચ્ચું ઋષિ વિના રહી ન શકે. પણ ઋષિ તો હવે મરવા પડ્યા છે. તેમનું મન હરણીના બચ્ચામાં ફરે છે-‘શું થશે? કોઈ શિકારી તેને મારી તો નહિ નાખે ને?’ વગેરે વિચારો આવે છે. આવા વિચારોમાં ને વિચારોમાં ઋષિએ પ્રાણ છોડી દીધા. હવે પ્રશ્ન એ થાય છે કે ઋષિએ પેલા હરણીના બચ્ચામાં મન લગાવવું જોઈએ કે નહિ? જો ન લગાવે તો કર્તવ્યવિમુખ થઈ જવાય. જવાબદાર માણસે મરતાં પહેલાં બધી જવાબદારીઓ અદા કરી દેવી જોઈએ. આ જ ખરો સંન્યાસ કહેવાય. પણ કદાચ જવાબદારીઓ અદા કરી શકાઈ ન હોય તો તેની ચિંતા રહે જ. પાછળ વિધવા પત્ની, અનાથ બાળકો, મોટું દેવું, મોટા શત્રુઓ મૂકીને કોઈ શાંતિથી કેવી રીતે મરી શકે? તેને ચિંતા થાય જ. ચિંતાથી પ્રશ્નો ઉકેલવાનો રસ્તો નીકળે છે. જવાબદારી કદી ચિંતા વિનાની હોય જ નહિ. “જેનું જે થવું હોય તે થાય, હું તો આ ચાલ્યો મોક્ષમાં.”-એવી વૃત્તિ પલાયનવાદ કહેવાય. ‘તું ભલે મોક્ષમાં જા, પણ મહત્ત્વની જવાબદારીઓ તો પૂરી કરતો જા!’ માનો કે તમે પાઈલટ છો અને વિમાન ઉડાવી રહ્યા છો. ઓચિંતાનું મૃત્યુ આવ્યું. હવે વિમાન અને પ્રવાસીઓની ચિંતા કરવી કે નહિ? જો ચિંતા ન કરો

તો વિમાન અને પ્રવાસીઓનો નાશ થઈ જાય. આવા સમયે તમારું કર્તવ્ય છે કે વિમાનને હેમખેમ નજીકના હવાઈ મથકે ઉતારી આપો. ઝઝૂમો, મરણિયા થઈને ઝઝૂમો, પણ કર્તવ્યવિમુખ ન થાઓ. પ્રેમ કદી પણ કર્તવ્યવિરોધી નથી હોતો. જે તમારાં સાચાં પ્રેમી છે, જે તમારાં આશ્રિત છે તેમની ચિંતા તમને થવી જ જોઈએ. તમે તેમના માટે વ્યવસ્થા કરો, વિલ કરો, પછી મરો; પણ આ બધું કરતાંકરતાં પણ મન તો ઈશ્વરમાં જ રાખો. આ શક્ય છે. તે લોકો બહુ મોટા ભાગ્યશાળી છે, જે મૃત્યુ પહેલાં બધી જવાબદારીઓ પૂરી કરી ચૂક્યા છે. પણ જે જવાબદારીઓ પૂરી કરી શક્યા નથી તેમનું મન તો ચિંતામાં રહેવાનું. તે રહેવું જ જોઈએ. તેથી વ્યવસ્થા કરવાનું સૂઝશે. પણ તેવું કરતાંકરતાં પણ ઈશ્વરનું સ્મરણ કરતા રહેવું. તેમ કરતાંકરતાં પણ કદાચ કલેવર છૂટી જાય તો કોઈ વાત નહિ. તમે જવાબદારીઓથી ભાગ્યા નથી. તમારા હાથ ટૂંકા પડ્યા તે કરુણા કહેવાય. હવે લાંબા હાથવાળો ભગવાન તમારી જવાબદારીઓ સંભાળી લેશે. જોજો, તે વ્યવસ્થા કરી દેશે. સંશય ન કરો. ખાતરી રાખો. શ્રદ્ધા સંશયમુક્ત હોય છે.

અહીં બે બાબતો સિદ્ધ થાય છે. એક તો જીવાત્મા દેહ છોડીને જાય છે. અને બે, જો તે ઈશ્વરનું સ્મરણ કરતોકરતો જાય તો દૈવી ભાવને પ્રાપ્ત થાય છે.

માનો કે અંતકાળે ઈશ્વરસ્મરણ ન થઈ શક્યું તો? જવાબ આપે છે.

યં યં વાડપિ સ્મરન્ ભાવં ત્યજત્યન્તે કલેવરમ્।

તમં તમેવૈતિ કૌન્તેય સદા તદ્ભાવભાવિતઃ॥6॥

હે કૌન્તેય, મરણ વખતે મનુષ્ય જેવાજેવા ભાવનું સ્મરણ કરે છે તે તેવા ભાવને પ્રાપ્ત કરે છે.

મુમુર્ષુનું મન ઈશ્વરમાં લાગે એટલા માટે આપણે ત્યાં તેની સામે ઘીનો દીવો કરાય છે. મુખમાં ગંગાજળ મુકાય છે. તુલસીનું પાન મુકાય છે. પ્રભુનામ સંભળાવાય છે. ઇષ્ટદેવનું ચિત્ર આગળ મુકાય છે—આ બધાં ઉદ્દીપક તત્ત્વો છે. કાંઈ કરતાં મુમુર્ષુનું મન ઈશ્વરમાં લાગે છે. એ જ હેતુ છે. ભેગાં થયેલાં માણસોને જોઈને તેને સંતોષ થાય છે. એટલે તો હજાર કામ પડતાં મૂકીને લોકો મરણપથારીએ પડેલાં માતા-પિતા, પતિ-પત્ની વગેરે પાસે પહોંચી જાય છે. તેને આશ્વાસન આપે છે. પુણ્યદાન કરાવે છે. આ પણ જીવનની ધન્યતા જ કહેવાય.

એક બીજો પ્રશ્ન થાય કે મૃત્યુ પછીની ગતિ કર્મોને આધીન છે કે ચિંતનને આધીન છે? આપણે તો કર્મવાદી છીએ. તેથી કર્મોને આધીન જ ગતિ મનાય. તો પછી ચિંતનનું શું મહત્ત્વ? જવાબ છે કે કર્મો પ્રમાણે જ ચિંતન થાય. કર્મો ચિંતનનાં પણ પ્રેરક છે. આખું જીવન જે કર્યું હશે તે જ મરણસમયે સામે આવશે, તેથી ભક્ત લોકો અહર્નિશ હરિસ્મરણની માળા ફેરવતા રહે છે. આ અભ્યાસ કહેવાય. લાંબા ગાળાનો અભ્યાસ તદ્દપ થઈ જાય. પછી આપોઆપ હરિસ્મરણ થયા કરે. આવો ભક્ત આપોઆપ હરિસ્મરણ કરતો કરતો હરિધામને પ્રાપ્ત કરે છે.

તો હવે શું કરવું?

તસ્માત્ સર્વેષુ કાલેષુ મામનુસ્મર યુદ્ધ્ય ચ।

મય્યર્પિતમનોબુદ્ધિર્મામેવૈષ્યસ્યસંશયઃ॥7॥

માટે બધા સમયમાં ઈશ્વરનું સ્મરણ કર અને યુદ્ધ પણ કર. તારાં મન-બુદ્ધિને ઈશ્વરમાં અર્પણ કરી દે, તું જરૂર ઈશ્વરને પ્રાપ્ત કરી શકીશ.

આ શ્લોકમાં સરસ મજાની એક સૂક્તિ છે. “મામનુસ્મર યુદ્ધ્ય ચ”, અર્થાત્ ઈશ્વરનું સ્મરણ કર અને યુદ્ધ પણ કર. જીવનનું દિશાસૂચક આ એક જ વાક્ય પર્યાપ્ત થઈ શકે છે. ઈશ્વરનું સ્મરણ કરવામાં યુદ્ધ છોડી દેવાનું નહિ. ઘણા લોકો રામ અને કામને સાથે રાખી શકતા નથી. એકલા રામ જ હોવા જોઈએ. કર્તવ્યકાર્યોને તે જજાળ માને છે, તેથી તેને છોડીને પછી ભજનમાં લાગે છે. કાર્ય વિનાની કહો કે કર્મઠતા વિનાની આ ભક્તિ કહેવાય, જે ગીતાને સ્વીકાર્ય નથી, તેથી તે કહે છે કે “ઈશ્વરનું સ્મરણ કરતો જા અને યુદ્ધ પણ કરતો જા. યુદ્ધ છોડવાનું નહિ.” બીજી તરફ એકલું યુદ્ધ જ કરવાનું નહિ, ઈશ્વરસ્મરણ પણ કરવાનું. કોરી કર્મઠતા પણ યોગ્ય ન કહેવાય. સાથેસાથે ઈશ્વરચિંતન પણ જોઈએ. બન્ને એકસાથે રહે, કારણ કે બન્ને એકબીજાનાં પૂરક છે. ઈશ્વરસ્મરણ કર્તવ્યની પવિત્રતા અને ગરિમાને સાચવે છે તથા પરિણામના જય-પરાજય, લાભ-હાનિને પચાવી શકે છે. તેથી બન્ને એકસાથે કરતા રહેવાનું. માત્ર આ એક જ વાક્યની દીક્ષા લેવાય તો બીજી દીક્ષાઓની જરૂર જ ન રહે. ઈશ્વરસ્મરણ કરતા જાઓ અને પોતપોતાનાં કર્તવ્યો પણ કરતા જાઓ.

‘સર્વેષુ કાલેષુ’નો ભાવ એવો છે કે પવિત્ર-અપવિત્ર કોઈ પણ અવસ્થા હોય તેમાં ઈશ્વરસ્મરણ કરી શકાય છે. અનુષ્ઠાન કરતી વખતે સ્નાનાદિ જરૂરી છે, પણ સ્મરણ કરવા માટે એવી જરૂર નથી. કોઈ પણ કાળમાં સ્મરણ કરી શકાય છે. તેથી સંતો-ભક્તો સુમિરિણી માળા રાખે છે, જેથી અભ્યાસ થતો રહે છે.

મય્યર્પિત મનોબુદ્ધિ

ઈશ્વરમાં મન-બુદ્ધિ લગાવીને કર્તવ્ય કર્મો કર, અર્થાત્ ઈશ્વરસ્મરણમાં મન અને બુદ્ધિને લગાવ. તું જરૂર ઈશ્વરની પ્રાપ્તિ કરી શકીશ. તેમાં સંશય ન કર.

ઈશ્વરમાં મનબુદ્ધિ કેવી રીતે અર્પિત કરવાં?

અભ્યાસયોગયુક્તેન ચેતસા નાન્યગામિના

પરમં પુરુષં દિવ્યં યાતિ પાર્થાનુચિન્તયન્॥૮॥

હે પાર્થ, અભ્યાસયોગથી યુક્ત થઈને, ચિત્તને સ્થિર કરીને તેનું ચિંતન-સ્મરણ કરતાં કરતાં પરમ પુરુષ દિવ્ય પરમાત્માને પ્રાપ્ત કરી શકાય છે.

બધા યોગોમાં અભ્યાસયોગ પણ છે. યોગ એટલે જોડાવું. જો કોઈ પણ રીતે જીવાત્મા, પરમાત્માથી જોડાઈ જાય તેને યોગ કહેવાય. આવા બધા અનેક યોગો છે. જેમાં અભ્યાસયોગ પણ એક યોગ છે. અર્થાત્ સતત નિરંતર હરિનામસ્મરણનો અભ્યાસ કરતા રહેવો તે અભ્યાસયોગ છે. આ યોગથી ચિત્ત અન્યત્ર રખડતું નથી, ફરી ફરીને ઈશ્વરમાં આવે છે. આવો યોગ કરનાર પરમ દિવ્ય પુરુષને પ્રાપ્ત કરે છે. ‘અનુચિન્તયન’ સતત તેનું ચિંતન કરતાં કરતાં-હરિનામનો સતત જાપ કરતા રહેવું તેવો ભાવ છે.

હવે તે દિવ્ય પુરુષ કેવો છે તે બતાવે છે.

કવિં પુરાણમનુશાસિતારમ્, અણોરણિયાંસમનુ સ્મરેદઃ।

સર્વસ્ય ધાતારમચિન્ત્યરૂપમ્ આદિત્યવર્ણં તમસઃ પરસ્તાત્॥૯॥

તે પુરુષ કવિ છે, પ્રાચીનતમ છે, અનુશાસન કરનારો છે. અણુથી પણ સૂક્ષ્મ છે. સૌનો ધાતા છે. અચિન્ત્ય રૂપવાળો છે. આદિત્ય વર્ણવાળો છે. અંધકારથી પર છે. આવા પુરુષનું જે પ્રયાણકાળમાં સ્મરણ કરે છે, તેનું મૃત્યુ સુધરી જાય છે.

પ્રયાણકાળની વાત ચાલી રહી છે. જે વ્યક્તિ મરણકાળમાં આવા દિવ્ય પરમેશ્વરનું સ્મરણ કરતોકરતો પ્રાણ છોડે છે તે પરમગતિને પામે છે. હવે તેવા પુરુષનું એકએક વિશેષણથી વર્ણન કરે છે.

1. કવિ

તે કવિ છે. કવિ એટલે કાન્તદ્રષ્ટા, ભવિષ્યને જોનારો છે. જે વ્યક્તિ જમીન ઉપર ઊભોઊભો જુએ છે તેને થોડે સુધી જ દેખાય છે, પણ જે ઊંચા ટાવર ઉપર ચઢીને જુએ છે તેને દૂર દૂર સુધી દેખાય છે. કવિ તે છે જેને આવનારાં સેંકડો વર્ષો દેખાતાં હોય અને તે પણ કાન્તભાવથી દેખાતાં હોય. ભૂતકાળના રાગડા તાણતાણ કરે તેને કવિ ન કહેવાય. તે જોડકણાં રચનારો કહેવાય, પણ જેને આવનારું ભવિષ્ય દેખાતું હોય તેને કવિ કહેવાય.

2. પુરાણમ્

તે સૌથી પ્રાચીન છે. સૂર્ય-ચંદ્ર-નક્ષત્રો અને બ્રહ્માંડો વગેરેથી પણ તે પ્રાચીન છે, તેથી તે પુરાણ છે. જો તે એટલો બધો પ્રાચીન હોય તો-તો વૃદ્ધ થઈ ગયો હશે? તો કહે કે ના-ના, જૂનામાં જૂનો હોવા છતાં પણ તે નવામાં નવો છે! (પુરાપિ નવો ભવતીતિ પુરાણઃ.)

3. અનુશાસિતાર

તે સૌનો નિયંતા છે. તેના શાસનમાં બધું શાસિત થાય છે. જેમ રાજા રાજ્યનું શાસન કરે છે તેમ આ પરમેશ્વર પણ અનંત બ્રહ્માંડોનું નિયંત્રણ કરે છે, અર્થાત્ બધું તેના નિયંત્રણમાં વ્યવસ્થિત ચાલી રહ્યું છે. નિયંત્રણ વિના વ્યવસ્થા ન હોય, વ્યવસ્થા વિના શાંતિ ન હોય અને પરાક્રમ વિના નિયંત્રણ રાખી શકાય નહિ. તેથી તે મહાપરાક્રમી છે.

4. અણોરણિયાન્

તે અણુથી પણ વધુ સૂક્ષ્મ છે. વિશ્વનો સૌથી છેલ્લો સૂક્ષ્મ ભાગ અણુ છે. જેનો ફરીથી ટુકડો ન થાય તે અણુ કહેવાય. અણુ અતીન્દ્રિય

છે. આવા સૂક્ષ્મ અણુ કરતાં પણ તે વધુ સૂક્ષ્મ છે, કારણ કે તે અણુમાં પણ વ્યાપક છે. આ વિશેષણથી જે લોકો ઈશ્વરને માત્ર સાકાર જ માને છે તેમનું નિરાકરણ થઈ જાય છે, સાકાર સૂક્ષ્મ ન હોય, તેથી તે વ્યાપક ન થઈ શકે.

5. સર્વસ્ય ધાતારમ્

તે બધાને ધારણ કરનારો છે. ધારણ કરવું એટલે પોષણ કરવું. તે બધાનું પોષણ કરનારો છે. સ્થૂલ પોષણના ત્રણ ઘટકો છે: (1) પ્રાણવાયુ, (2) જળ અને (3) અન્ન. આ ત્રણે તત્ત્વો તેણે રચ્યાં છે. તેથી બધાં પ્રાણીઓ જીવન ધારણ કરી શકે છે. માંસાહારીઓ માટે માંસ પણ અન્ન જ કહેવાય. લાખો વર્ષોથી હિંસક પ્રાણીઓ શિકાર કરતાં રહે છે તોપણ તેમનો શિકાર ખૂટતો નથી, તેનું કારણ ઉત્પત્તિનો ભિન્ન રેશિયો છે. હરણાં, સસલાં, માછલાં વગેરે પુષ્કળ પ્રમાણમાં ઉત્પન્ન થાય છે તેથી સિંહ વગેરે જીવન ધારણ કરી શકે છે. આવી જ રીતે મનુષ્યો વગેરે માટે અનાજ વગેરે પુષ્કળ પ્રમાણમાં ઉત્પન્ન થાય છે તેથી મનુષ્યો વગેરે પ્રાણીઓ જીવે છે. તે સૌને જિવાડનારો છે તેથી તે ધાતા છે.

6. અચિન્ત્યરૂપમ્

તેના રૂપનું ચિંતન કરી શકાય નહિ, અર્થાત્ તે તર્કો દ્વારા નિરૂપિત કરી શકાય નહિ. તે કેવો છે, કેટલો છે, આવો છે, આવો જ છે તેવું કહી શકાય નહિ, કારણ કે તે અચિંત્ય છે.

7. આદિત્યવર્ણ

તેનો વર્ણ આદિત્ય જેવો છે, અર્થાત્ સૂર્ય જેવો પ્રચંડ દેદીપ્યમાન છે. પરસ્પરમાં વિરોધ થયો. એક તરફ તેને અચિન્ત્યરૂપ કહ્યો અને બીજી તરફ આદિત્યવર્ણ કહ્યો. જે અચિન્ત્ય રૂપ હોય તે આદિત્યવર્ણ કેવી રીતે થઈ શકે? આદિત્યવર્ણ તો રૂપ જ થયું કહેવાય. સમાધાન એવું થઈ શકે કે ખરેખર તેનું રૂપ અચિન્ત્ય છે, તોપણ જ્યારે કોઈને તેનો સાક્ષાત્કાર થાય છે ત્યારે પ્રચંડ સૂર્યના પ્રકાશ જેવો અનુભવાય છે. આ વિશેષણથી તેના વર્ણનથી તે વાત રહેતી નથી તેને વર્ણ છે અને તે આદિત્ય જેવો છે. તો પછી સૂર્યની માફક તે દેખાતો કેમ નથી? તો તેનું સમાધાન એવું છે કે તે દિવ્યચક્ષુવાળાને જ સાક્ષાત્કારની ભૂમિકામાં દેખાય છે. જે આગળ આવશે “દિવ્યં દદામિ મે ચક્ષુઃ”

આવા દિવ્ય પુરુષનું જે ચિંતન કરતો મરણ પામે તે પરમધામને પ્રાપ્ત થાય.

વધુ સ્પષ્ટતા કરે છે.

પ્રયાણકાલે મનસા ચલેન ભક્ત્યા યુક્તો યોગબલેન ચૈવા

બ્રુવોર્મધ્યે પ્રાણમાવેશ્ય સમ્યક્, સ તં પરં પુરુષમુપૈતિ દિવ્યમ્॥10॥

જે પુરુષ અચલિત મન, ભક્તિથી ભરપૂર યોગબળ દ્વારા બન્ને બ્રૂકુટિઓની મધ્યમાં પ્રાણને સારી રીતે સ્થાપિત કરીને મરણકાળની તૈયારી કરે છે તે પેલા દિવ્યપુરુષ પરમાત્માને પ્રાપ્ત થાય છે.

આ શ્લોકમાં ભક્તના મરણકાળની તૈયારી બતાવી છે. મનને અચલિત રાખીને, ભક્તિથી યુક્ત થઈને, અર્થાત્ ‘પ્રભો! પ્રભો!’ એવા આર્તનાદથી પોકારતો યોગબળથી પ્રાણોને બન્ને બ્રૂકુટિઓની વચ્ચે આજ્ઞાયકમાં સ્થાપિત કરીને ઝૂંકારનો ધ્વનિ કરતો કરતો એ પ્રાણ છોડે તો તે પેલા દિવ્ય પુરુષને પ્રાપ્ત થાય છે.

વાતને આગળ વધારે છે.

યદક્ષરં વેદવિદો વદન્તિ વિશન્તિ યદ્ યતયો વીતરાગાઃ

યદિચ્છન્તો બ્રહ્મચર્ય ચરન્તિ તત્તે પદં સંગ્રહેણ પ્રવક્ષ્યે॥11॥

જે ઝૂંકાર અક્ષરબ્રહ્મને વેદવેત્તાઓ વદતા રહે છે, જે ઝૂંકાર પદમાં વીતરાગ થયેલા સંન્યાસીઓ પ્રવિષ્ટ થાય છે, જે અક્ષરબ્રહ્મ ઝૂંકારને પ્રાપ્ત કરવા સાધકો બ્રહ્મચર્યનું આચરણ કરે છે, તે ઝૂંકાર પદને હવે હું તને સંક્ષેપમાં કહીશ તે સાંભળ.

પ્રત્યેક વેદમંત્રની શરૂઆત ઝૂંકારથી થતી હોય છે, તેથી વેદવેત્તાઓ તેને વદતા રહે છે. યતિ-સંન્યાસીઓ, વીતરાગીઓ તે ઝૂંકાર પદમાં પ્રવિષ્ટ થઈ જતા હોય છે, જેની ઇચ્છા કરનારા બ્રહ્મચર્યનું આચરણ કરતા રહે છે, તે ઝૂંકાર પદની સાધના હવે સંક્ષેપ્તથી કહીશ.

સર્વદ્વારાણિ સંયમ્ય મનો હૃદિ નિરુધ્ય ચા

મૂઢ્યર્ચાધાયાત્મનઃ પ્રાણમાસ્થિતો યોગધારણામ્॥12॥

ઇન્દ્રિયોરૂપી બધાં દ્વારોનો સંયમ કરીને, મનને હૃદયમાં સ્થાપિત કરીને તથા પ્રાણને રંધ્રમાં સ્થિર કરીને, યોગધારણા કરે. ગીતા મરતાં શિખવાડે છે. જ્યાંથી આવ-જા કરાય તેને દ્વાર કહેવાય. જ્ઞાન અને કર્મેન્દ્રિયો વિષયોના સંબંધો માટેનાં દ્વાર છે. તે બધાં દ્વારોને બંધ કરીને-જો દ્વાર ખુલ્લાં હોય તો આવ-જા ચાલુ રહે એટલે સર્વપ્રથમ દ્વારો બંધ કરવાનાં; પછી મનને હૃદયમાં રોકી દેવાનું. દ્વારો બંધ થવાથી વિષયસંબંધ બંધ થઈ જશે. પછી મન જૂના ચિંતનમાં લાગી જાય છે. તેને હૃદયમાં અવરુદ્ધ કરી દેવાથી જૂનાં સ્મૃતિ-ચિંતન ઓછાં થઈ જાય છે. આવું થયા પછી પણ પ્રાણની પ્રક્રિયા ચાલતી રહેવાથી ફરી ચંચળતા થઈ શકે છે. તેથી તેને બ્રહ્મરંધ્રમાં, છેક મસ્તકના શિખરે પ્રાણને સ્થાપિત કરવાથી, પ્રાણ મંદ પડી જાય છે, તેથી યોગધારણાની સ્થિતિ ઉત્પન્ન થાય છે. આવી સ્થિતિ થયા પછી-

ઓમ ઇત્યેકાક્ષરં બ્રહ્મ વ્યાહરન્ મામનુસ્મરન્

યઃ પ્રયાતિ ત્યજન્ દેહં સ યાતિ પરમાં ગતિમ્॥13॥

ઓમ ઓમ ઓમ.... ઓમ વારંવાર ઉચ્ચારણ કરતાં કરતાં ઈશ્વરનું ધ્યાન ધરીને જે ભક્ત દેહનો ત્યાગ કરે છે તે પરમગતિને પ્રાપ્ત કરે છે.

ગીતા બહુ જ મહત્ત્વનો નિર્ણય બતાવે છે કે મરતી વખતે કયો મંત્ર બોલવો. તે કહે છે કે ઔંકારનું ઉચ્ચારણ કરવું. વારંવાર ઉચ્ચારણ કરવું. પહેલાં બધા ઋષિઓ ઔંકારનું ઉચ્ચારણ કરતા, જીવનભર જે ઉચ્ચારણ કર્યું હોય તે જ મરતી વખતે પણ જીભ ઉપર આવે. તેથી સાધકભક્તે જીવનભર ઔંકારનું ઉચ્ચારણ કરતા રહેવું જોઈએ. પાછળથી પુરોહિતો અધિકારવાદ લાવ્યા અને લોકોને સમજાવ્યું કે, “ઔંકાર બોલવાનો અધિકાર માત્ર અમને જ છે. તમને નથી, સ્ત્રીઓને નથી.” આવી દંઢ સ્થાપના કરવાથી લોકોના જીવનમાંથી ઔંકારની વિદાય થઈ ગઈ. પછી ઔંકારની જગ્યાએ પૌરાણિક મંત્રો આવ્યા. જેમાં ઔંકાર ત્યજી દેવાયો. જેમકે ખાલી રામ રામ હરેરામ હરેકૃષ્ણ, જય સ્વામિનારાયણ, શ્રીકૃષ્ણઃ શરણં મમ વગેરે મંત્રોમાં ઔંકાર નથી. કારણ કે મોટા ભાગના ભક્તો વૈશ્યો હતા. વૈશ્યોને ઔંકારનો અધિકાર નથી તેથી દંઢ ધારણાથી ગુરુલોકોએ ઔંકાર વિનાના મંત્રો પ્રચલિત કર્યા. સામાન્ય ભોળા ભક્તોને ખ્યાલ પણ નથી કે ઔંકાર વિનાનો મંત્ર આપીને તેમને ઊતરતી કક્ષામાં મૂકવામાં આવ્યા છે. જોકે આવા બધા ઔંકાર વિનાના મંત્રો જપવાથી વ્યર્થતા થતી નથી. શ્રદ્ધા તો ફળ આપે જ છે પણ વિભાજિત હિન્દુપ્રજાને ફરી એક વાર મંત્ર અધિકાર અને મંત્રભેદથી વિભાજિત કરવામાં આવી છે. જો ગીતાના બતાવેલા રાહ ઉપર ચાલવામાં આવે તો બધાએ ઔંકારનો મંત્ર જપવાનો. નર-નારી, બ્રાહ્મણ-શૂદ્ર, સૌને તેનો અધિકાર છે. અધિકારવાદ સમાપ્ત થવો જોઈએ. તો જ પૂરી પ્રજામાં એકતા અને સમાનતા આવી શકે. એટલે ગીતા કહે છે કે, “સૌ કોઈ ઔંકારનું ઉચ્ચારણ કરી શકે છે. આવું ઉચ્ચારણ કરતાં કરતાં યોગધારણાથી ઈશ્વરમાં મન લગાવીને જે દેહને છોડે છે તે પરમગતિ અર્થાત્ મોક્ષને પ્રાપ્ત કરે છે.” પણ મરણ વખતે આવું થાય કેવી રીતે?

અનન્યચેતાઃ સતતં યો માં સ્મરતિ નિત્યશઃ

તસ્યાહં સુલભઃ પાર્થ નિત્યયુક્તસ્ય યોગિનઃ॥14॥

હે પાર્થ, જે ઈશ્વરમાં ચિત્તવાળો થઈને નિત્ય-વારંવાર ઈશ્વરનું સ્મરણ કરતો રહે છે તેવા નિત્યયુક્ત યોગી માટે ઈશ્વરનું સ્મરણ બહુ જ સુલભ છે.

આ શ્લોકમાં ભક્ત માટે બે શબ્દો મહત્ત્વના છે. એક તો ‘નિત્યશઃ’ અને બીજો ‘નિત્યયુક્ત’, અર્થાત્ જે નિત્ય-નિરંતર ઔંકારનું સ્મરણ કરતો રહે છે, તેના માટે મરણકાળે ઔંકારનું સ્મરણ કરવું સુલભ થઈ જાય છે. જે લોકો ઔંકારનાં સ્મરણ-જાપ કરતા નથી, તે મરણકાળે ઔંકારનું ઉચ્ચારણ કરી શકતા નથી. તેથી જ જીવનભરનો અભ્યાસ જરૂરી છે.

મરણકાળમાં ઔંકારનું ઉચ્ચારણ કરવાથી ઈશ્વરની પ્રાપ્તિ થાય છે, તો તેથી શું મળે?

મામુપેત્ય પુનર્જન્મ દુઃખાલયમશાશ્વતમ્

નાપ્નુવન્તિ મહાત્માનઃ સંસિદ્ધિં પરમાં ગતામ્॥15॥

ઔંકારનું સ્મરણ કરવાથી ઈશ્વરની પ્રાપ્તિ થવાથી તેવા મહાત્માને દુઃખોનું ઘર અને નશ્વર એવો પુનર્જન્મ પ્રાપ્ત થતો નથી. તે પરમ સંસિદ્ધિને પ્રાપ્ત થાય છે.

ફરીફરીને જન્મવું અને ફરીફરીને મરવું આ પ્રક્રિયા પુનર્જન્મવાદીઓની છે અને જન્મ-મરણ અને વચ્ચેનું જીવન દુઃખાલય છે, દુઃખ જ દુઃખ છે. તેથી આ મહાદુઃખોથી છૂટવાનું નામ જ મોક્ષ છે. મોહવશ આ સંસાર મીઠો લાગે છે, પણ તે કડવો ઝેર છે, તેમ સમજીને ઈશ્વરપરાયણ થવું તે વૈરાગ્ય છે. વ્યક્તિને આવો વૈરાગ્ય જાગે એટલે તે ઈશ્વરપરાયણ જીવન જીવતો થઈ જાય. આવું ઈશ્વરપરાયણ જીવન જીવનારને ગીતા મહાત્મા કહે છે. જીવાત્મામાંથી તે મહાત્માની કક્ષાએ પહોંચ્યો છે.

સિક્કાની બે બાજુની માફક સંસારની પણ બે બાજુઓ છે. એક તરફ જુઓ તો સંસાર સુખમય છે, બીજી તરફ જુઓ તો દુઃખમય છે. કોને સિક્કાની કઈ બાજુ મળી છે તેના આધારે તે સંસારને મૂલવે છે.

દુઃખો અને સુખો પદાર્થો તથા માણસોના દ્વારા આવતાં હોય છે. તેમાં પણ પદાર્થોથી થનારાં સુખ-દુઃખ કરતાં માણસોથી થનારાં સુખ-દુઃખ ઘણાં પ્રભાવકારી હોય છે. જેને પૂરતા અને ઓછા પદાર્થો મળ્યા છે તે દુઃખી છે. તે તે પદાર્થો મેળવવા પ્રયત્નો કરે છે. પ્રયત્નોની સફળતાથી સુખ થતું હોય છે અને નિષ્ફળતાથી દુઃખ થતું હોય છે. જેને વૈરાગ્ય થયો હોય તે પદાર્થોના આકર્ષણથી મુક્ત થઈ જાય. તે પદાર્થો પાછળ દોડે નહિ. વૈરાગ્ય પરમ ઐશ્વર્ય છે. પદાર્થોમાં સૌથી મોટું આકર્ષણ દ્રવ્ય પદાર્થનું હોય છે, કારણ કે તેના દ્વારા બધાં સુખ-સગવડ આપનારા પદાર્થો મેળવી શકાય છે. તેથી લોકો પૈસાની પાછળ આંધળી દોટ મૂકે છે. વૈરાગ્યવાન પુરુષ દોડતો નથી, સહજપ્રાપ્તિથી સંતોષ કરે છે. સંતોષ એ બીજું ઐશ્વર્ય છે.

સુખ-દુઃખની પ્રાપ્તિમાં બીજું કારણ માણસોની પ્રાપ્તિ છે. પદાર્થો કરતાં પણ માનવ સંબંધો વ્યક્તિને અત્યંત વધુ સુખી-દુઃખી કરતા હોય છે. સંસારના સિક્કાની કઈ બાજુ તમને મળી છે તે મહત્ત્વની બાબત છે. તમને માણસો કેવાં મળ્યાં છે? માણસો જ માણસને વધુ સુખી-દુઃખી કરતાં હોય છે. તેમાં પણ પુરુષને મળેલો સ્ત્રીવર્ગ અને સ્ત્રીને મળેલો પુરુષવર્ગ સુખ-દુઃખમાં અતિ મહત્ત્વનો ભાગ ભજવે છે.

પદાર્થો પુરુષાર્થથી અમુક હદ સુધી મળી શકે, પણ માણસોની પ્રાપ્તિમાં પુરુષાર્થ બહુ કામ આવતો નથી. તમને કેવાં સંતાન મળે તે તમારા પુરુષાર્થની વસ્તુ નથી. કદાચ આવું જ પતિ-પત્નીની પ્રાપ્તિમાં પણ કહી શકાય. જેમાં વ્યક્તિનો પુરુષાર્થ કામ ન કરે અને પ્રાપ્ત થાય તેને ભાગ્ય કહેવાય. સારાં મા-બાપને ત્યાં નબળાં સંતાન થતાં હોય છે અને નબળાં મા-બાપને ત્યાં સારાં સંતાનો થતાં હોય છે. એટલે તમારા પુરુષાર્થની પણ સીમા છે. તમે બધું જ ધાર્યા પ્રમાણે કરી શકતા નથી, કારણ કે તમારી સીમા છે. સીમાનું નામ જ જીવ કહેવાય. પરમેશ્વર અસીમ છે.

આ રીતે સંસારનો સિક્કો કોઈને માટે દુઃખાલય છે. બહુ થોડા માણસો માટે કદાચ તે સુખાલય પણ હોઈ શકે છે. સિક્કો વારંવાર પડખું ફેરવ્યા કરે છે. તેથી સુખ કે દુઃખ સતત રહેતું નથી.

આવા દુઃખાલયથી છૂટવા માટે જે પ્રયત્નો કરે અને ઝૂંકારનું સ્મરણ કરે તે પરાગતિને પ્રાપ્ત કરે છે.

પુનર્જન્મ ક્યાં સુધી થયા કરે છે?

આબ્રહમભુવનાલોકાઃ પુનરાવર્તિનોઽર્જુન

મામુપેત્ય તુ કૌન્તેય પુનર્જન્મ ન વિદ્યતે॥૧૬॥

બ્રહ્મલોક પર્યન્ત જે લોકો છે તે બધા પુનરાવર્તન કરાવનારા છે; પણ હે અર્જુન, જે પરબ્રહ્મ પરમાત્માના લોકને પ્રાપ્ત થાય છે, હે કૌન્તેય, તેનો ફરીથી જન્મ થતો નથી.

એક બહુ જ મહત્ત્વનો પ્રશ્ન થાય છે કે આ અનંત બ્રહ્માંડમાં જીવન માત્ર આ પૃથ્વી ઉપર જ છે કે બીજે પણ જીવન છે? ગીતા એમ માને છે કે બીજા ઘણા લોક છે જ્યાં જીવન છે. આવા લોકને જુદાંજુદાં નામ પણ આપ્યાં છે. તેમાં સૌથી ઉપરનો લોક ‘બ્રહ્મલોક’ છે. જીવાત્માઓ પોતપોતાનાં કર્મો પ્રમાણે જુદાજુદા લોકમાં ગતિ કરતા હોય છે. કેટલાક ધર્મો માત્ર બે જ લોક માને છે: એક આ પૃથ્વીલોક અને બીજો ઉપરનો સ્વર્ગલોક. એટલે ઈશ્વરને બન્ને લોકના માલિક કહે છે, આપણે અનન્તકોટિ બ્રહ્માંડોના અધિપતિ કહીએ છીએ, કારણ કે અનન્ત બ્રહ્માંડોમાં અસંખ્ય લોક છે, જ્યાં જીવન છે. બધા લોકમાં એકસરખું જીવન નથી હોતું. એકસરખું જીવન તો આ પૃથ્વી ઉપર પણ નથી. જે જીવન ગુજરાતમાં છે તે બિહાર-ઉડિસામાં નથી. તેથી જ્યાં ઉત્તમ જીવન હોય ત્યાં લોકો વસવાની ઇચ્છા કરતા હોય છે. આવું જ બ્રહ્માંડોના લોકનું છે. ગીતા કહે છે કે છેક સર્વોચ્ચ લોક બ્રહ્મલોક છે. ત્યાં સુધી જનારા જીવાત્માઓનું પુનરાગમન થાય છે. પણ જો કોઈ પરમાત્માના લોકને પ્રાપ્ત કરે તેનું પુનરાગમન થતું નથી. તે ધામ કયું છે તે આગળ બતાવશે. હવે પ્રકરણ બદલે છે.

સહસ્રયુગપર્યન્તમહર્યદ્ બ્રહ્મણો વિદુઃ।

રાત્રિં યુગસહસ્રાનાં તેહહોરાત્રવિદો જનાઃ॥17॥

આપણા એક હજાર યુગનાં જેટલાં વર્ષો થાય તેટલાનો બ્રહ્માજીનો એક દિવસ થાય. એવી જ રીતે આપણા એક હજાર યુગનાં વર્ષો બરાબર બ્રહ્માજીની એક રાત્રિ થાય.

વાતને સમજવા જેવી છે. જ્યાંજ્યાં જીવન છે તે બધા લોકમાં આપણા જેવો જ 24 કલાકનો દિવસ કે રાત્રી હોતાં નથી. સૌ-સૌનાં દિવસ-રાત્રીનું પ્રમાણ જુદુંજુદું હોય છે. આ બધા લોકમાં સૌથી ઉચ્ચ લોક બ્રહ્મલોક છે. તેનું પ્રમાણ બતાવે છે કે આપણા એક હજાર યુગ બરાબર બ્રહ્માજીનો એક દિવસ અને તેટલા જ યુગો થાય ત્યારે બ્રહ્માજીની રાત્રી થાય. આપણા યુગોનું ગણિત સમજવા જેવું છે.

૧. સતયુગ

૧૭૨૮૦૦૦ વર્ષ

૨. તેત્રાયુગ

૧૨૮૬૦૦૦ વર્ષ

૩. દ્વાપરયુગ

૮૬૪૦૦૦ વર્ષ

૪. કલિયુગ

૪૩૨૦૦૦ વર્ષ

૪૩૨૦૦૦૦ વર્ષ

આટલાં વર્ષોની એક યુગચોકડી થાય.

આવા એક હજાર યુગ એટલે કે 4320000000 આટલાં વર્ષો થાય ત્યારે બ્રહ્માજીનો દિવસ થાય અને ફરી પાછાં એટલાં જ વર્ષો થાય ત્યારે રાત્રિ થાય. આવાં સો વર્ષ સુધી બ્રહ્માજીનું આયુષ્ય છે, જેને આંકડામાં લખવું શક્ય નથી. સો વર્ષ (બ્રહ્માજીનાં) પૂરાં થાય પછી બ્રહ્મા વિલીન થઈ જાય, અર્થાત્ એક બ્રહ્માંડનો પ્રલય થઈ જાય. આ થયો બ્રહ્મલોક. પશ્ચિમમાં આંકડાને ગણવા મિલિયન, બિલિયન અને ટ્રિલિયન પછી વાત પૂરી થઈ જાય છે, જ્યારે આપણી પાસે આંકડાની ગણતરી માટે છેક પાંચ સુધીની વિશાળ સંખ્યા છે. વાતને આગળ વધારે છે.

અવ્યક્તાદ્ વ્યક્તયઃ સર્વાઃ પ્રભવન્ત્યહરાગમે।

રાત્ર્યાગમે પ્રલીયન્તે તત્રૈવાવ્યક્તસંશ્લકે॥18॥

બ્રહ્માજીના દિવસની શરૂઆતથી બધા જીવાત્માઓ અવ્યક્તથી પ્રગટ થવા લાગે છે અને રાત્રી થતાં તે બધા ફરી પાછા અવ્યક્તમાં પ્રલીન થઈ જાય છે.

સૃષ્ટિના બે ઘટક છે: 1. જડ અને 2. ચૈતન્ય. ચૈતન્યના ફરી બે પ્રકાર છે: 1. ઈશ્વર અને 2. જીવાત્મા. સૃષ્ટિની ઉત્પત્તિ જડમાંથી જડ

અને ચેતન-માંથી ચેતન થાય છે. જડ અને ચેતનનો યોગ થઈને વ્યક્તિ બને છે. આ બધી વ્યક્તિઓ બ્રહ્માજીના દિવસકાળમાં અવ્યક્તથી વ્યક્ત થવા લાગે છે. અને ફરી પાછી રાત્રી થતાં બધી વ્યક્તિઓ અવ્યક્તમાં સમાઈ જાય છે.

અવ્યક્તના બે અર્થ છે: 1. અવ્યક્ત એટલે મૂળ પ્રકૃતિ, અર્થાત્ જડ બ્રહ્માંડનું મૂળ કારણ, તેને અવ્યક્ત કહેવાય છે. બધાં કાર્યો તેમાંથી ઉત્પન્ન થાય છે, અર્થાત્ જેમજેમ સ્થૂલતા ધારણ કરવા લાગે છે તેમતેમ વ્યક્ત થતાં જાય છે. મગની બરણીમાં કેટલાક સમય પછી ભૂંડ નામની જીવાત પડે છે, તે ક્યાંથી આવી? તો કહે કે તે અવ્યક્તરૂપમાં હતી જ. સમય પાકતાં તે વ્યક્ત થઈ ગઈ. આવી જ રીતે જ્યારે મહાપ્રલયકાળ અર્થાત્ બ્રહ્માજીની રાત્રી શરૂ થાય છે ત્યારે બધી સૃષ્ટિ પાછી તેમાં વિલીન થઈ જાય છે. એક સિદ્ધાંત એવો પણ છે કે જે હોય છે તે જ ઉત્પન્ન થાય છે. જે નથી હોતું તે ઉત્પન્ન થતું નથી. જે છે તેનો નાશ થતો નથી, તે વિલીન થઈ જાય છે, અર્થાત્ વ્યક્તપણાથી રહિત થઈ જાય છે. બધું જ અવ્યક્તથી વ્યક્ત થાય છે અને અંતે પાછું વ્યક્તમાં વિલીન થઈ જાય છે. આ થયો એક અર્થ. બીજો અર્થ અવ્યક્ત એટલે વિરાટ બ્રહ્મ-પરમાત્મા. પરમાત્મા હંમેશાં અવ્યક્ત જ રહે છે. જ્યારે સૃષ્ટિનો ઉત્પત્તિ કાળ શરૂ થાય છે, અર્થાત્ બ્રહ્માજીનો દિવસ શરૂ થાય છે, ત્યારે આ વ્યક્ત પરમાત્મામાં સુષુપ્ત રૂપમાં પડેલા જીવાત્માઓ વ્યક્ત થવા લાગે છે. જીવાત્મા દેહ દ્વારા જ વ્યક્ત થતા હોય છે. દેહ વિનાનો એકલો જીવ વ્યક્ત નથી હોતો, એટલે અવ્યક્ત પ્રકૃતિથી દેહતત્ત્વ સુધીનો વિકાર તથા અવ્યક્ત પરમાત્માથી જીવાત્મા સુધીનો વિકાસ થાય છે. આ રીતે જીવોથી સૃષ્ટિ ઊભરાવા લાગે છે.

એક બહુ મહત્ત્વનો પ્રશ્ન સૌને હેરાન કરે છે. પ્રથમ જીવસૃષ્ટિ કેવી રીતે થઈ? મૈથુન માટે જોડું જોઈએ, પણ જોડું લાવવું ક્યાંથી? આનું માર્ગદર્શન સ્વેદજ સૃષ્ટિ પૂરું પાડી શકે છે. પ્રથમ જૂ અથવા પ્રથમ માંકડ પરસેવામાંથી સ્વયંભૂ થયો. પછી તે ઈંડા મૂકીને સૃષ્ટિ વધારવા લાગ્યાં. કદાચ આવી જ રીતે સૃષ્ટિની બધી વ્યક્તિઓ (બધાં પ્રાણીઓ) સ્વયંભૂ થયાં. પછી મૈથુની સૃષ્ટિથી તેમની પ્રજા વધી. બીજા ધર્મોમાં કહ્યું છે કે “આદમ અને ઈવ પહેલી વ્યક્તિઓ હતી. તેમના મૈથુનથી સૃષ્ટિનો વિકાસ થયો.” પણ આદમ અને ઈવ ક્યાંથી આવ્યાં? તે સ્વયંભૂ હતાં, સ્વર્ગમાં-અવ્યક્તમાં હતાં તે પૃથ્વી ઉપર વ્યક્ત થયાં.

આપણે મનુ અને શતરૂપાને આદિ સ્વયંભૂ વ્યક્તિ માનીએ છીએ. તેમાંથી બધી વ્યક્તિઓ થઈ. અર્થાત્ અવ્યક્તથી વ્યક્ત થઈ તેનું લાંબું વર્ણન કર્યું છે, જેમાં સૂર્ય, ચંદ્ર, પર્વતો, નદીઓ, વનસ્પતિઓ વગેરેને જણનારી-વ્યક્ત કરનારી શતરૂપાની દીકરીઓ બતાવી છે.

હવે એક બીજો મહત્ત્વનો પ્રશ્ન ડાર્વિને ઊભો કર્યો છે. તેણે કહ્યું કે “મનુષ્ય સ્વયંભૂ નથી. પ્રાણીઓનો વિકાસ-ઉત્ક્રાન્તિ થતીથતી વાંદરા સુધી પહોંચી અને પછી વાંદરામાંથી મનુષ્ય થયો.” અર્થાત્ પહેલાં જડ સૃષ્ટિ પછી તેમાં અમીબાની એકકોશીય ચેતનસૃષ્ટિ, પછી તેની ઉત્ક્રાન્તિ અને અંતે કરોડો-કરોડો વર્ષો પછી માનવસૃષ્ટિ થઈ. આ દૃષ્ટિકોણ માન્ય કરી શકાય તેમ નથી. આ કેમ અટકી કેમ ગયો? કોણે ચલાવ્યો અને કોણે રોક્યો? કેમ ચલાવ્યો? અને કેમ અટકાવ્યો? હવે મનુષ્યમાંથી શું થશે? હજી આજે પણ આવું રૂપાંતર થાય છે? ના, ક્યાંય કોઈ વાનરો માનવ થતા દેખાતા નથી. કાર્યકારણભાવનો એવો નિયમ છે કે રૂ જ્યારે વસ્ત્ર થઈ જાય ત્યારે રૂ મટી જાય. વાનર જો માનવ થઈ જાય તો વાનર મટી જાય, અર્થાત્ માનવરચનાની તમામેતમામ કડીઓ સમાપ્ત થઈ જાય. પણ તેવું થતું દેખાતું નથી. અમીબાથી માંડીને માનવ સુધીની બધી કડીઓ આજે પણ વિદ્યમાન છે જ. એટલે વાનરમાંથી માનવ નહિ પણ માનવમાંથી માનવ થયો છે, થઈ રહ્યો છે. ડાર્વિન-શિષ્યોએ વાનરોને પાળીને તેમાંથી માનવ થતા કરી બતાવવા જોઈએ. કોઈ પણ ઝૂમાં આવું થયું નથી. તેથી પ્રત્યેક વ્યક્તિ-પ્રાણી આદિમાં સ્વયંભૂ હતું, પણ તે અવ્યક્ત હતું. સૃષ્ટિરચનાનો અર્થ તે અવ્યક્તોને વ્યક્ત કરવાની પ્રક્રિયા.

આપણે ત્યાં એક બીજી પણ સરસ કલ્પના છે. પ્રલયકાળમાં સૃષ્ટિનાં બધાં બીજો નૌકામાં એકઠાં કરીને મનુ પેલી તરફ વ્યક્ત થવા લઈ જાય છે. આ બચાવેલાં બધાં બીજોમાંથી વ્યક્ત સૃષ્ટિ થઈ.

જે હોય તે સત્કાર્યવાદમાં બધું જ પહેલાં અવ્યક્ત રૂપથી હતું, પછી તે વ્યક્ત થયું. આ થયાં બ્રહ્માજીનો દિવસ અને રાત.

એ જ વાતનો વિસ્તાર કરે છે.

ભૂતગ્રામ: સ એવાયં ભૂત્વા ભૂત્વા પ્રલીયતે।

રાત્ર્યાગમેડવશ: પાર્થ પ્રભવત્યહરાગમે॥19॥

આ બધો ભૂતગ્રામ-અર્થાત્ પ્રાણીસમૂહ વારંવાર થઈથઈને પ્રલીન થયા કરે છે. રાત્રી આવતાં પ્રલીન થઈ જાય અને દિવસ (બ્રહ્માનો) આવતાં પ્રગટ થઈ જાય.

પૂર્વે કહ્યું તેમ હવે અવ્યક્તનો બીજો ભાગ બતાવે છે.

પરસ્તસ્માત્ ભાવોડન્યોડવ્યક્તોડવ્યક્તાત્ સનાતનઃ।

યઃ સ સર્વેષુ ભૂતેષુ નશ્યત્સુ ન વિનશ્યતિ॥20॥

અવ્યક્ત પ્રકૃતિ અને અવ્યક્ત જીવોથી પણ પર એક સનાતન ભાવ છે, જે બધાં ભૂતોનો નાશ થાય તોપણ નષ્ટ થતો નથી. તે ઈશ્વર છે. સૃષ્ટિરચનાના ચાર મુખ્ય સિદ્ધાંત છે:

1. તે થઈ જ નથી. સ્વયંભૂ અનાદિકાળથી આવી ને આવી જ ચાલી આવે છે. તેનો કોઈ રચનાકાળ નથી કે કોઈ રચનારો નથી.
2. સૃષ્ટિ થઈ છે, પણ તે આપોઆપ થઈ છે. તેનો કોઈ રચનારો નથી. આ અનીશ્વરવાદીઓ છે.
3. સૃષ્ટિ થઈ છે, પણ તે મિથ્યા છે. તેની પોતાની સત્તા નથી. તે માત્ર દેખાવ પૂરતી જ છે.
4. સૃષ્ટિ થઈ છે. તે વાસ્તવિક છે. તેનો રચયિતા છે. તેનો કાબૂ છે. તે વ્યવસ્થિત યોજનાપૂર્વક રચાઈ છે. તે છે પરમેશ્વર.

ગીતા આ ચોથા સિદ્ધાંતને બતાવે છે. બે તત્ત્વો અવ્યક્ત છે: પ્રકૃતિ અને જીવાત્માઓ. આ બન્ને અવ્યક્તોથી પણ પર એટલે સૂક્ષ્મ-શ્રેષ્ઠ એક બીજું તત્ત્વ છે, જે સનાતન છે, જે નાશવંત ભૂતોનો નાશ થાય ત્યારે પણ નષ્ટ થતું નથી, અર્થાત્ તે સનાતન છે, તે પરમેશ્વર છે. તેનું નામ શું છે? બતાવે છે.

અવ્યક્તોડક્ષર ઇત્યુક્તસ્તમાહુઃ પરમાં ગતિમ્।

યં પ્રાપ્ય ન નિવર્તન્તે તદ્ધામ પરમં મમ॥21॥

તેનું નામ અવ્યક્ત અને અક્ષર છે. એ જ પરમ ગતિ છે. જો તેને પ્રાપ્ત કરી શકાય તો પછી ત્યાંથી પાછા ફરવાનું રહેતું નથી. તે પરમેશ્વરનું શ્રેષ્ઠ ધામ છે.

પુરુષઃ સ પરઃ પાર્થ ભક્ત્યા લભ્યસ્તવનન્યયા।

યસ્યાન્તઃસ્થાનિ ભૂતાનિ યેન સર્વમિદં તતમ્॥22॥

હે પાર્થ, તે પરમેશ્વર છે. તે અનન્ય ભક્તિ દ્વારા પ્રાપ્ત થાય છે. બધાં ભૂતો તેના આધારે સ્થિત છે અને તે બધે વ્યાપક થઈને રહેલો છે. આ શ્લોકમાં એક મહત્ત્વની સ્પષ્ટતા કરી છે. તે જે સર્વોચ્ચ પરમેશ્વર છે તે કયા સાધનથી પ્રાપ્ત થાય છે? તો કહે છે કે અનન્યભક્તિથી. માત્ર ભક્તિથી જ કહેવું પર્યાપ્ત ન લાગ્યું એટલે અનન્ય વિશેષણ મૂકી દીધું. એનો અર્થ એ થયો કે જેટલાં સાધન કહ્યાં છે તે બધાં પોતપોતાની જગ્યાએ બરાબર છે, તોપણ પ્રભુપ્રાપ્તિનો એકમાત્ર ઉપાય તો ભક્તિ જ છે. પણ તે ભક્તિ અનન્ય હોવી જોઈએ. ‘અનન્ય’ શબ્દ ત્રણ પ્રતિષેધ બતાવે છે:

1. તે માયાભક્ત ન હોવો જોઈએ, અર્થાત્ પદાર્થઘેલો ન હોવો જોઈએ. પદાર્થઘેલો માણસ પદાર્થની પાછળ દોડ્યા કરશે. તેથી તે પરમેશ્વરથી અન્ય વસ્તુ થઈ, તેનો પ્રતિષેધ.
2. તે વ્યક્તિઘેલો ન હોવો જોઈએ. વ્યક્તિ એટલે કે સંસારનાં માણસો. સંસારનાં માણસો એટલે સગાં-સંબંધીઓ. આ બધાં પ્રત્યે પ્રેમ હોવો જોઈએ, ઘેલછા નહિ. જો ઘેલછા હશે તો પરમેશ્વરને છોડીને તેમની પાછળ અથવા તેમાંથી કોઈ એકની પાછળ ગાંડો થઈને દોડતો રહેશે, જે પાછળથી દગાબાજ પણ નીકળી શકે છે. તેથી તે બધાં સાથે યથાયોગ્ય સંબંધ ભલે રાખે, પોતાનાં કર્તવ્યો ભલે નિભાવે, પણ ઘેલો ન થાય. તેથી ભક્તિ તો એક માત્ર પરમેશ્વર પ્રત્યે જ રાખે, બીજા કોઈના પ્રત્યે નહિ. તે અનન્યભક્તિ કહેવાય. સમાનતામાં ભક્તિ ન થાય, મૈત્રી થાય. પરમેશ્વરને પોતાની સમાન ન માને, પણ સુપરપાવર માને, તેની આગળ પોતે તુચ્છ તણખલા જેવો છે તેવી ધારણા કરે, તેથી શરણાગતભક્તિ થાય.

તે પરમેશ્વરની અંદર જ આ બધાં જગત-બ્રહ્માંડો સ્થિર થયાં છે અને તે સૌની અંદર વ્યાપક પણ છે. તે સર્વાધાર છે. તે પરમેશ્વર છે. તેની અનન્યભક્તિ કરવાથી તેની પ્રાપ્તિ થાય છે.

હવે યોગીઓની વાત કરે છે.

યત્ર કાલે ત્વનાવૃત્તિમાવૃત્તિં ચૈવ યોગિનઃ।

પ્રયાતા યાન્તિ તં કાલં વક્ષ્યામિ ભરતર્ષભા॥23॥

હે ભરતશ્રેષ્ઠ, હવે યોગી લોકો દેહ છોડીને જ્યારે વિદાય થાય છે ત્યારે ક્યારે પાછા ફરે છે અને ક્યારે પાછા ફરતા નથી તે કાળભેદનું વર્ણન તને કહીશ.

શું મોક્ષનો સંબંધ કોઈ કાળ સાથે છે? અર્થાત્ અમુક કાળમાં જીવાત્મા મુક્તિ પામે છે અને અમુક કાળમાં પુનરાવર્તન પામે છે તેવું કાંઈ છે ખરું? ગીતા ‘હા’ કહે છે. તે કાળભેદ બતાવે છે.

અગ્નિજ્યોતિરહઃ શુક્લઃ ષણ્માસા ઉત્તરાયણમ્।

તત્ર પ્રયાતા ગચ્છન્તિ બ્રહ્મ બ્રહ્મવિદો જનાઃ॥24॥

જ્યારે દિવસ હોય, શુક્લપક્ષ હોય, ઉત્તરાયણ હોય તેવા સમયમાં બ્રહ્મવેત્તા પુરુષો બ્રહ્મધામને પ્રાપ્ત થતા હોય છે. ભીષ્મ પિતામહની પ્રસિદ્ધ કથા છે. તેમણે ઉત્તરાયણમાં પ્રાણ છોડવા માટે છ મહિના સુધી બાણશય્યા ઉપર પોતાનો દેહ ટકાવી રાખ્યો હતો, કારણ કે ત્યારે દક્ષિણાયન ચાલતું હતું. અયન એટલે ઘર. સૂર્ય જ્યારે દક્ષિણદિશાને પોતાનું ઘર બનાવે છે ત્યારે દક્ષિણાયન થાય છે. ખરેખર તો સૂર્ય શુદ્ધ પૂર્વ દિશામાં માત્ર બે જ દિવસ ઊગે છે અને બે જ દિવસમાં પશ્ચિમમાં આથમે છે. બાકીના દિવસો તો તે કાં તો દક્ષિણ તરફ ઝૂકીને ઊગે છે, કાં પછી ઉત્તર તરફ ઝૂકીને ઊગે છે. સૂર્ય જ્યારે દક્ષિણ તરફ ઝૂકીને ઊગે છે ત્યારે દક્ષિણાયન કહેવાય છે. તે ત્રણ મહિના સુધી દક્ષિણ તરફ ખસતો રહે છે, પછી ત્રણ મહિના સુધી પાછો ફરે છે. ફરી પાછો તે ત્રણ મહિના સુધી ઉત્તર તરફ ખસતો રહે છે અને ત્રણ મહિના પાછો ફરે છે—આ કાળ જે ઉત્તરાયણ કહેવાય છે. આપણે ઉત્તરાયણ (મકરસંક્રાન્તિ) પર્વ ઊજવીએ છીએ, કારણ કે મોક્ષમાર્ગીઓ માટે હવે માર્ગ ચાલુ થઈ જવાનો છે.

આ કાળમાં મરણ પામનાર બ્રહ્મલોકમાં જઈ શક્તા હોય છે. પણ એનો અર્થ એવો નહિ કે આ કાળમાં મરણ પામનાર બધા બ્રહ્મલોકમાં જતા હોય છે. ગીતા કહે છે કે “જે ‘બ્રહ્મવિદ’ અર્થાત્ બ્રહ્મવેત્તા હોય તે જ બ્રહ્મધામમાં જાય છે, બાકીના નહિ.”

કોઈ દક્ષિણાયનમાં મરણ પામે તો?

ધૂમો રાત્રિસ્તથા કૃષ્ણઃ ષણ્માસા દક્ષિણાયનમ્।

તત્ર ચાન્દ્રમસં જ્યોતિર્યોગી પ્રાપ્ય નિવર્તતે॥25॥

યોગીની વાત છે. જે યોગી ધૂમમાર્ગમાં, કૃષ્ણપક્ષમાં, રાત્રિના સમયે, દક્ષિણાયનના છ મહિનામાં દેહ છોડે છે તે ચન્દ્રલોકને પ્રાપ્ત કરીને પાછો જન્મ લેવા માટે આ ભૂલોકમાં આવે છે.

બે ગતિઓ બતાવે છે.

શુક્લકૃષ્ણો ગતી દ્યૌતે જગતઃ શાશ્વતે મતે।

એકયા યાત્યનાવૃત્તિમન્યયા વર્તતે પુનઃ॥26॥

શુક્લ અને કૃષ્ણ એવી બે ગતિઓ શાશ્વતી રીતે ચાલી આવે છે. શુક્લ એટલે પ્રકાશગતિ અને કૃષ્ણ એટલે અંધકારગતિ. આ બેમાંથી જે પ્રકાશગતિથી વિદાય થાય છે, તે પાછો ફરતો નથી, પણ જે અંધકાર-ગતિથી જાય છે તેનું પુનરાવર્તન થાય છે.

નૈતે સૃતી પાર્થ જાનન્ યોગી મુદ્યતિ કશ્ચના।

તસ્માત્ સર્વેષુ કાલેષુ યોગયુક્તો ભવાર્જુન॥27॥

હે પાર્થ, આ ભિન્નભિન્ન બે ગતિઓને જાણતો યોગી કોઈ ખોટી જગ્યાએ મોહ પામતો નથી, માટે તું બધા કાળોમાં યોગમુક્ત થા, હે અર્જુન!

આ શ્લોકમાં સૂક્તિ છે, “તસ્માત્ સર્વેષુ કાલેષુ, યોગયુક્તો ભવ”—માટે તું બધા કાળોમાં અર્થાત્ દક્ષિણાયન હોય કે ઉત્તરાયણ, શુક્લપક્ષ હોય કે કૃષ્ણપક્ષ, બધા જ કાળમાં યોગયુક્ત-યોગી થા.

યોગીની શ્રેષ્ઠતા બતાવે છે.

વેદેષુ યજ્ઞેષુ તપઃસુ ચૈવ

દાનેષુ યત્ પુણ્યફલં પ્રદિષ્ટમ્।

અત્યેતિ તત્સર્વમિદં વિદિત્વા॥

વેદોનું પઠન-પાઠન કરવા-કરાવવાથી, જુદા જુદા યજ્ઞો કરવાથી, ઘોર તપ તપવાથી, મોટાંમોટાં દાન આપવાથી જે પુણ્યફળ પ્રાપ્ત થાય છે, તે બધા કરતાં યોગીને અત્યંત શ્રેષ્ઠ ફળ પ્રાપ્ત થાય છે. તે આદિસ્થાનને પ્રાપ્ત કરી શકે છે.

અહીં આઠમા અધ્યાયનો ઉપસંહાર કરીને સમાપ્તિ કરે છે: માટે તું યોગી થા. બીજી બધી સાધનાઓ બરાબર છે, પણ યોગી તે બધી સાધનાઓથી સર્વોચ્ચ પદ પ્રાપ્ત કરે છે. અહીં યોગી એટલે હઠયોગી નહિ. કોઈ ભૂલ ન કરે. કુદરત વિરોધી ક્રિયાઓ કરનારા હઠયોગીઓને ગીતા યોગી નથી કહેતી, પણ અનાસક્તિથી કર્મ કરનારાને, ભક્તિ, જ્ઞાન અને કર્મનો મેળ કરનારાને યોગી કહેવામાં આવ્યો છે.

અક્ષરબ્રહ્મયોગ નામનો આઠમો અધ્યાય પૂર્ણ.

20-3-2011

*

અધ્યાય-૯ રાજવિદ્યા-રાજગૃહ્યયોગ



આ અધ્યાયનું નામ ‘રાજવિદ્યા-રાજગૃહ્યયોગ’ છે. રાજવિદ્યા એટલે રાજકારોબાર સંબંધી વિદ્યા નહિ પણ મુખ્ય વિદ્યા. જેમ રાજમાર્ગ એટલે રાજાને ચાલવાનો માર્ગ નહિ પણ સૌને ચાલવાનો માર્ગ. આવી જ રીતે રાજગૃહ્યયોગ એટલે જે મુખ્ય પ્રધાન સાધના અને સાધ્ય છે. પરમાત્મા, તેના સંબંધી ગૃહ્ય વાતો. જેને આપણે ભગવાન, બ્રહ્મ, પરમેશ્વર વગેરે કહીએ છીએ તેના સંબંધી ન જાણેલી એવી ગૃહ્ય વાતો આ અધ્યાયમાં કહેવામાં આવશે. એવા ભાવથી અધ્યાયનું નામ ‘રાજવિદ્યા-રાજગૃહ્યયોગ’ એવું રાખ્યું છે. અધ્યાયની શરૂઆત ભગવાન પોતે કરે છે.

શ્રી ભગવાનુવાચ

ઇદં તુ તે ગુહ્યતમ પ્રવક્ષ્યામ્યનસૂયવે

જ્ઞાનં વિજ્ઞાનસહિતં યજ્ઞાત્વા મોક્ષસેઽશુભાન્||1||

હવે તને, કોઈની ઈર્ષ્યા ન કરનારા અર્જુનને, વિજ્ઞાનસહિત જ્ઞાનને, કહીશ, જે અત્યંત ગુપ્ત છે, જેને જાણવાથી અશુભોથી તારો મોક્ષ થઈ જશે.

ગીતા પ્રારંભમાં જ એક શરત મૂકે છે. જે કોઈની ઈર્ષ્યા ન કરે તેને જ આ રહસ્યજ્ઞાન પ્રાપ્ત થઈ શકે. અસૂયા શબ્દ ઈર્ષ્યાને મળતો તો છે તોપણ થોડો જુદો છે. ઈર્ષ્યા એટલે સ્પર્ધામાં આગળ નીકળી જનારા પ્રત્યે દ્વેષ થવો તે. પણ અસૂયા એટલે વિરોધીના સદ્ગુણોમાં પણ દોષદષ્ટિ રાખવી તે. જે વ્યક્તિ ગુણોમાં પણ દોષ જુએ તે દોષોમાં તો દોષ જોવાનો જ. આ રીતે અસૂયાવાળો ઈર્ષ્યાળુ કરતાં પણ હીન કહેવાય. આવી અસૂયાવૃત્તિ જેમાં નથી તેવા અર્જુનને આ રહસ્યજ્ઞાનપ્રાપ્તિનો અધિકારી માનવામાં આવ્યો છે. તેથી ‘ગુહ્યતમ જ્ઞાનં’ વિજ્ઞાન સહિત આપવાની પ્રસ્તાવના ભગવાન કરે છે.

આ શ્લોકમાં બીજી મહત્ત્વની વાત કરી છે: મોક્ષ એટલે શું? અશુભોથી છૂટવું તે મોક્ષ છે. “મોક્ષસેઽશુભાન્”-અહીં જન્મમરણના ચક્કરની વાત કરી નથી. અશુભ એટલે શું? જેનું પરિણામ દુઃખદાયી હોય તે અશુભ કહેવાય. આનાથી ઊલટું શુભ કહેવાય. જેનું પરિણામ સુખદાયી-કલ્યાણકારી હોય તેને શુભ કહેવાય.

શુભથી સુખી થાય તો સુખશાંતિદાયક બની શકે. અશુભથી કદાચ કોઈ સુખી થાય તોપણ તે શાંતિદાયક ન હોય. એટલે સંતપુરુષો કોઈને આશીર્વાદ આપે તો “શુભં ભવતુ” બોલે, કારણ કે શુભમાંથી જ સુખ-શાંતિ પ્રાપ્ત થાય, અશુભથી નહિ. વિજ્ઞાન સહિત જ્ઞાનનો અર્થ થાય છે, માત્ર ઉપરછલ્લું જ્ઞાન નહિ પણ જ્ઞાનના આગળપાછળના ઊંડાણથી, વિજ્ઞાન સહિતનું જ્ઞાન હવે કહીશ.

રાજવિદ્યા રાજગૃહ્યં પવિત્રમિદમુત્તમમ્

પ્રત્યક્ષાવગમં ધર્મ્યં સુમુખં કર્તુમવ્યયમ્||2||

આ રાજવિદ્યા રાજગૃહ્ય, પવિત્ર અને ઉત્તમ છે. પ્રત્યક્ષ અનુભવથી જાણવા યોગ્ય છે. સરળતાથી કરવા યોગ્ય અવ્યય છે.

આ રાજવિદ્યા બધી વિદ્યાઓના રાજા જેવી અને ધોરી માર્ગ જેવી છે, છતાં ગુપ્ત રહસ્યોથી ભરપૂર છે, પવિત્ર પણ છે, કારણ કે તે

પાપોથી મુક્ત કરાવનારી છે, શ્રેષ્ઠ છે અને પ્રત્યક્ષ અનુભવી શકાય તેવી સહજ-સરળ અને કાયમ ટકી રહેનારી છે-એવી રાજવિદ્યા હવે કહેવી છે.

આવું જ્ઞાન નહિ મેળવનારાનું શું થાય છે?

અશ્રદ્ધધાનાઃ પુરુષા ધર્મસ્યાસ્ય પરંતપા

અપ્રાપ્ય માં નિવર્તન્તે મૃત્યુસંસારવર્ત્મનિ॥૩॥

હે પરંતપ, જે શ્રદ્ધાહીન પુરુષો છે તે આ વિદ્યા પ્રાપ્ત કરી શકતા નથી, તેથી તે પરમેશ્વરને પ્રાપ્ત કર્યા વિના જ પાછા સંસારચક્રમાં આવી જાય છે.

જે પુરુષને જીવનમાં પાંચ ઐશ્વર્ય પ્રાપ્ત થાય છે તે ધન્યધન્ય થઈ જાય છે: 1. ધન-ઐશ્વર્ય, 2. રૂપ-ઐશ્વર્ય, 3. કંઠ-ઐશ્વર્ય, 4. મેધા-ઐશ્વર્ય અને 5. શ્રદ્ધા-ઐશ્વર્ય.

1. ધન-ઐશ્વર્ય

ધન ઐશ્વર્ય છે. ઐશ્વર્યનો અર્થ થાય છે, જેનાથી પુરુષમાં ઈશ્વરભાવ અર્થાત્ શ્રેષ્ઠભાવ આવે તે ઐશ્વર્ય કહેવાય. હજાર સામાન્ય માણસોની વચ્ચે ધનવાન શ્રેષ્ઠ કહેવાય છે. તેનું માન-સન્માન આપોઆપ વધી જાય છે.

2. રૂપ-ઐશ્વર્ય

જેને રૂપ મળ્યું છે તેને ઐશ્વર્ય મળ્યું છે. તેનું મૂલ્ય વધી જતું હોય છે. આપોઆપ તેની નોંધ લેવાય છે. તેને માન-સન્માન પણ પ્રાપ્ત થાય છે. કદરૂપા માણસનો તિરસ્કાર થાય છે, કારણ કે તે ઐશ્વર્ય વિનાનો છે.

3. કંઠ-ઐશ્વર્ય

જેને મધુર કંઠ મળ્યો છે તે ઐશ્વર્યવાન છે. તેને સાંભળવા લોકો તૈયાર રહેતા હોય છે. આ કુદરતી બક્ષિસ છે. તે સૌને નથી મળતું.

4. મેધા-ઐશ્વર્ય

જેને પ્રચંડ મેધા પ્રાપ્ત થઈ છે તે પણ ઐશ્વર્ય છે. તે પણ કુદરતી બક્ષિસ છે. મેધાવી પુરુષ સૌથી મહાન નિર્માતા થતો હોય છે. મેધા એ ઐશ્વર્ય જ નહિ પણ મહાઐશ્વર્ય છે.

5. શ્રદ્ધા-ઐશ્વર્ય

શ્રદ્ધા એટલે પવિત્ર વિશ્વાસ, માત્ર વિશ્વાસ નહિ. વિશ્વાસમાં પવિત્રતા અને પૂજ્યતા ઉમેરાય એટલે શ્રદ્ધા થાય. ઈશ્વર પ્રત્યે, ધર્મ પ્રત્યે, જ્ઞાનીજનો પ્રત્યે, ધર્મગ્રંથો પ્રત્યે, તીર્થસ્થાનો પ્રત્યે લોકોને શ્રદ્ધા થતી હોય છે. આ સૌમાં સર્વોચ્ચ શ્રદ્ધા ઈશ્વરશ્રદ્ધા છે. તેનાથી વ્યક્તિ આંતરિક રીતે દૃઢ અને મક્કમ થતી હોય છે. વિપત્તિ-આપત્તિના ઝંઝાવાતોમાં તે ટકી શકતી હોય છે. શ્રદ્ધા પણ ઈશ્વરપ્રદત્ત મહાઐશ્વર્ય છે. શ્રદ્ધા હોય તો જ ભક્તિ કરી શકાય. શ્રદ્ધા વિના ભક્તિ થાય જ નહિ. પરમેશ્વર જેને ન્યાય કરી નાખવા માગે છે, તેને દૃઢ શ્રદ્ધા આપે છે.

આ પાંચ ઐશ્વર્યોમાંથી જેને પાંચેપાંચ મળ્યાં હોય તે તો ધન્યધન્ય કહેવાય. પણ કદાચ પાંચ ન મળ્યાં હોય અને એકાદ મળ્યું હોય તોપણ જીવન મૂલ્યવાન થઈ જાય.

ગીતા કહે છે કે “જે શ્રદ્ધા વિનાના છે તે દુર્ભાગી છે.” કારણ કે તે ઐશ્વર્ય વિનાના છે. તેમની પાસે હૃદયનું ઐશ્વર્ય નથી હોતું. તેવા પુરુષો આ રાજવિદ્યાને પ્રાપ્ત કરી શકતા નથી. તેથી ઈશ્વરને પ્રાપ્ત કર્યા વિના જ તે મૃત્યુસંસારમાં ભટકતા રહે છે.

મૃત્યુસંસાર

સંસારને મૃત્યુસંસાર કહ્યો છે. જન્મ્યા પછી મરી જવું અનિવાર્ય છે. મરી જવું એ મહાદુઃખ છે. કોઈને મરવું ગમતું નથી. મૃત્યુના ત્રાસથી ભલભલા કાંપી ઊઠે છે. તેમાં પણ જે બહુ સુખી છે-સર્વોચ્ચ સુખ ‘પ્રેમસુખ’ છે-જેને અઢળક પ્રેમ મળ્યો હોય તે મૃત્યુને ઇચ્છતો નથી, કારણ કે પ્રેમ દ્વૈતમાં હોય છે, એકાકીને પ્રેમ નથી હોતો. બેમાંથી એકનું મૃત્યુ થાય તો મરનાર અને જીવનાર બન્ને માટે અસહ્ય દુઃખ થાય તેથી પ્રેમીઓ અમરતા ઇચ્છે છે, જે શક્ય નથી. સંસારની દુર્લભ પ્રાપ્તિઓમાં સૌથી દુર્લભ પ્રાપ્તિ દૈવી પ્રેમ છે. દૈવી પ્રેમ પ્રાપ્ત તો થયો પણ હવે મરણ આવીને ઊભું થઈ ગયું. આથી વધારે કોઈ દુઃખ નથી. તેથી કેટલીક વાર પ્રેમી યુગલો સાથે જ મરી જવાનું પસંદ કરતાં

હોય છે. સામાન્ય લોકો તેમની સ્થિતિને સમજી શકતા નથી. આવા મૃત્યુથી અનિવાર્ય સંસારમાં પેલો શ્રદ્ધાહીન પુરુષ ભટકતો રહે છે. એનો અર્થ એ થયો કે ઈશ્વર પ્રેમસ્વરૂપ છે. તેને પ્રાપ્ત કરનાર દૈવી પ્રેમને પ્રાપ્ત કરે છે. પ્રેમ એ જ પરમેશ્વર, તે જ શ્રીકૃષ્ણ છે. ભૂમિકા બાંધ્યા પછી હવે ઈશ્વરનું સ્વરૂપ બતાવે છે.

મયા તતમિદં સર્વ જગદવ્યક્તમૂર્તિના

મત્સ્થાનિ સર્વભૂતાનિ ન ચાહં તેષ્વવસ્થિતઃ॥4॥

ઈશ્વર અવ્યક્ત રૂપ છે. તેના દ્વારા આ વ્યક્ત જગત વ્યાપ્ત થયું છે. તે ઈશ્વરના આધારે જ બધાં બ્રહ્માંડો છે, પણ પરમેશ્વર તેમના આધારે નથી.

પૂર્વે કહેલી વાતને ફરીથી દઢતા માટે કહે છે કે પરમેશ્વર અવ્યક્ત-નિરાકાર છે. તેણે જ આ વ્યક્ત થયેલા જગતની રચના કરી છે. તે વિશ્વવ્યાપી છે. નિરાકાર જ વ્યાપક થઈ શકે. સાકાર હંમેશાં એકદેશીય હોય, બધે ન હોય. રાજા રાજધાનીમાં હોય, પૂરા રાજ્યમાં ન હોય. પૂરા રાજ્યમાં તેની સત્તા હોય, તે પોતે ન હોય. તેના નોકરો હોય, તેને નોકરોની આધીનતા રહે. અમલદારો વિના રાજ્ય ન કરી શકાય. પણ નિરાકાર ઈશ્વર સર્વત્ર હોય. તેની પોતાની સત્તા હોય તેથી તેના નોકરો-અમલદારોની જરૂર ન રહે. આવો અવ્યક્ત ઈશ્વર સચરાચર વ્યાપક બધાં બ્રહ્માંડોનો આધાર બને છે, જેમ શરીરનો આધાર અવ્યક્ત જીવાત્મા છે. જીવાત્મા ન હોય તો દેહ ધારણ થઈ શકે નહિ, મડદું ઊભું રહી શકતું નથી, તે બેસી શકતું પણ નથી, તરત જ ગબડી પડે છે, કારણ કે તેનો આધાર જીવાત્મા નથી. આવી રીતે પરમેશ્વરના આધારે બધાં બ્રહ્માંડો ટકી રહ્યાં છે, પણ પરમેશ્વર તે બ્રહ્માંડોના આધારે ટકી રહ્યો નથી. તે સ્વયંભૂ છે.

આજ વાતને વધુ દઢ કરે છે.

ન ચ મત્સ્થાનિ ભૂતાનિ પશ્ય મે યોગમૈશ્વરમ્

ભૂતભૃન્ન ચ ભૂતસ્થો મમાત્મા ભૂતભાવનઃ॥5॥

બધાં ભૂતો પરમેશ્વરમાં નથી અર્થાત્ વ્યાપક નથી. હવે મારા યોગ-ઐશ્વર્યને જો પરમેશ્વર બધાં પ્રાણીઓનો ભર્તા છે. બધામાં પરમેશ્વર છે, કારણ કે બધાં પ્રાણીઓની સર્જકતા પરમેશ્વરથી થાય છે.

ઈશ્વરની વ્યાપકતાનાં ઉદાહરણ આપે છે.

યયાકાશસ્થિતો નિત્યં વાયુઃ સર્વત્રગો મહાન્

તથા સર્વાણિ ભૂતાનિ મત્સ્થાનીત્યુપધારયા॥6॥

જેવી રીતે અનન્ત આકાશમાં સર્વત્ર વહેનારો મહાન વાયુ નિત્ય વહેતો રહે છે તેવી જ રીતે બધાં પ્રાણીઓ અનન્ત પરમેશ્વરમાં વહેતાં રહે છે તેવું સમજ.

પરમેશ્વર સૌનો આધાર છે તેવું વારંવાર કહેવાયું છે. તેને ઉદાહરણથી સમજાવે છે. જેમ અનન્ત આકાશમાં વાયુ વહેતો રહે છે, વાયુમાં ગતિ છે તેથી વહે છે, આકાશમાં ગતિ નથી તેથી સ્થિર છે. આવી જ રીતે પરમેશ્વર અનન્ત છે. તેનો છોડો નથી. તેમાં અનન્તકોટિ બ્રહ્માંડો-લોક આવેલા છે. તેમાં આ બધા જીવાત્માઓ વહેતા રહે છે. સૌની પોતપોતાનાં કાર્યો પ્રમાણે ગતિ થયા કરે છે.

આ બધા જીવાત્માઓનું શું થાય છે?

સર્વભૂતાનિ કૌન્તેય પ્રકૃતિં યાન્તિ મામિકામ્

કલ્પક્ષયે પુનસ્તાનિ કલ્પાદૌ વિસૃજામ્યહમ્॥7॥

કલ્પનો ક્ષય થાય ત્યારે બધાં પ્રાણીઓના જીવાત્માઓ પરમેશ્વરની પ્રકૃતિમાં વિલીન થઈ જાય છે અને ફરીથી જ્યારે કલ્પની શરૂઆત થવાની હોય છે ત્યારે તે બધાંનું સૃજન થાય છે.

અહીં ‘વિલીન’ શબ્દ સમજવા જેવો છે. વિલીન એટલે નષ્ટ નહિ. જેમ પાણીમાં મીઠું વિલીન થાય તો નષ્ટ નથી થતું, પણ પાણીને ખારું કરી દે છે. તેનું અસ્તિત્વ માત્ર સ્વતંત્ર રીતે દેખાતું નથી પણ રહે તો છે જ. આવી રીતે કલ્પક્ષય એટલે પ્રલયકાળમાં બધા જીવાત્માઓ પરમેશ્વરની પ્રકૃતિમાં વિલીન થઈ જાય છે, અર્થાત્ સુષુપ્તદશામાં રહે છે અને જ્યારે સૃષ્ટિરચનાનો કાળ આવે છે ત્યારે તે બધા પ્રગટ થાય છે. આ ઉપરથી જીવાત્મા નિત્ય છે. તે ઉત્પન્ન-નષ્ટ થતા નથી પણ વિલીન-પ્રકટ થાય છે.

આ પ્રકૃતિ કઈ છે?

પ્રકૃતિં સ્વામવષ્ટભ્ય વિસૃજામિ પુનઃ પુનઃ।

ભૂતગ્રામમિમં કૃત્સ્નમવશં પ્રકૃતેર્વશાત્॥8॥

મારી દૈવી પ્રકૃતિનો આધાર લઈને વારંવાર આ જીવસૃષ્ટિની રચના કરું છું. આ બધું આપોઆપ પ્રોગ્રામ કર્યો હોય તેમ થયા કરે છે. સૃષ્ટિની ઉત્પત્તિ વિશે ત્રણ પ્રશ્નો મહત્ત્વના છે: 1. સૃષ્ટિ શામાંથી થઈ? 2. ચેતન જીવાત્માઓ ક્યાંથી આવ્યા? અને 3. સૃષ્ટિ કોણે કરી? આ ત્રણ પ્રશ્નોના વ્યવસ્થિત ઉત્તર બધા ધર્મો નથી આપતા. કેટલાક તો પ્રશ્ન જ પૂછવા નથી દેતા. બસ ઈશ્વરની મરજીથી સૃષ્ટિ થઈ ગઈ. શામાંથી થઈ, કેમ થઈ વગેરે પ્રશ્નોની માથાકૂટમાં પડવાનું નહિ. એક રીતે આ સારી વાત કહેવાય. ખરેખર આ માથાકૂટ જ છે, કારણ કે કશો જ સચોટ નિર્ણય નથી થતો. સૌ-સૌની રીતે સમાધાન કરે છે. તેના કરતાં આ પ્રશ્ન જ ન કરવો સારો. પણ ગીતા વિચારપ્રધાન ગ્રંથ છે. જે ગ્રંથો અને ધર્મો વિચારપ્રધાન હોય છે તેમાં વિચારોની છૂટ હોય છે, તેથી ચિંતનનું ક્ષેત્ર વિશાળ થાય છે. પણ વિચારપ્રધાન ધર્મો આચારો પ્રત્યે પૂરતું ધ્યાન નથી આપતા. જે ધર્મો અને ગ્રંથો વિચારપ્રધાન નથી હોતા તે આચારપ્રધાન હોય છે, અર્થાત્ તે નાના-નાના આચારોની વ્યાખ્યા અને વ્યવસ્થા કરતા હોય છે, જે રોજની જિંદગીમાં આચરાતા હોય છે. આચારપ્રધાનતાથી જીવન જીવવાની વ્યવસ્થા થતી હોય છે. વિચારપ્રધાનતાથી બૌદ્ધિક સમાધાનની વ્યવસ્થા થતી હોય છે. આટલો બન્નેમાં ફરક છે. ગીતા સૃષ્ટિઉત્પત્તિના વિષયને માત્ર ઈશ્વરની ઇચ્છા ઉપર છોડી દેતી નથી. તે વિચાર કરે છે—કરવાની છૂટ આપે છે. પરમેશ્વર કહે છે કે “મારી દૈવી પ્રકૃતિ અર્થાત્ ઈશ્વરીયશક્તિમાં વિલીન થઈને રહેલા જીવાત્માઓને યથાયોગ્ય ક્રમપૂર્વક હું પ્રગટ કરું છું, જેમાંથી આ સંપૂર્ણ ભૂતગ્રામ-રચના આપોઆપ ઉત્પન્ન થાય છે અને પછી વિલીન થાય છે.” અર્થાત્ પરમેશ્વરે પ્રકૃતિમાં એવો પ્રોગ્રામ કરેલો છે. તો-તો આવા મહાકર્મનું બંધન ઈશ્વરને થતું હશે?

ન ચ માં તાનિ કર્માણિ નિબઘ્નન્તિ ધનંજય।

ઉદાસીનવદાસીનમસક્તં તેષુ કર્મસુ॥9॥

આ બધાં કર્મો પરમેશ્વરને બાંધતાં નથી (ભલે તે કર્તા હોય તોપણ અકર્તા થઈને રહે છે), કારણ કે તે કર્મ કરતી વખતે ઉદાસીન અને અનાસક્ત થઈને કર્મ કરે છે. કર્મ એટલે બંધન, પછી તે પાપ-પુણ્ય ગમે તે હોય, કર્મનું બંધન હોય જ. તે ન ભોગવો તો જ તે બંધનમાંથી છુટકારો થાય—આવી ધારણાને ગીતા નકારે છે. કર્મનું બંધન જીવાત્માને હોય પરમાત્માને ન હોય, કારણ કે બંધનનું મૂળ રાગ અને આસક્તિ હોય છે. પરમેશ્વર ઉદાસીન થઈને કર્મ કરે છે, અર્થાત્ કર્મ, કર્મફળ વગેરે પ્રત્યે કોઈ રાગ રાખતો નથી. જેમ ડ્રાઇવર ટ્રેન ચલાવે છે તેમાં કદાચ કોઈ નાનો-મોટો જીવ ઝડપાઈ જાય તો તેની જવાબદારી બનતી નથી, જેમ ખેડૂત ખેતી કરે છે તેમાં કોઈ નાના-મોટા જીવો મરી જાય તો તેની જવાબદારી ખેડૂતની થતી નથી તેમ. આ સહજ કર્તવ્યકર્મ છે. આવાં સહજકર્તવ્ય કર્મોની આડઅસરની પણ જવાબદારીઓ માનવામાં આવે તો આવાં સહજ કર્તવ્યકર્મો કરી શકાય નહિ. એટલે તો કેટલાક ધર્મોએ ખેતીને મહાપાપ માનીને ખેતી નહિ કરવાનો ઉપદેશ આપ્યો છે. જો ખરેખર ખેતી મહાપાપ હોય તો પહેલો ઉપદેશ અનાજ નહિ ખાવાનો આપવો જોઈએ. અનાજ તો ખાવું છે પણ ખેતીને પાપ માનવી છે, એ પરસ્પર વિરોધી વાત કહેવાય. ગીતા કહે છે કે “સૃષ્ટિની રચના એ પરમેશ્વરનું સહજ કર્મ સ્વયંભૂ આપોઆપ થતું રહે છે. તેને પરસેવો પાડવો પડતો નથી. તે તો ઉદાસીન જેવો અનાસક્ત થઈને આ કર્મ કરતો હોય છે, તેથી તેને કર્મોનાં બંધન થતાં નથી.” પ્રકૃતિનું કાર્ય બતાવે છે.

મયાધ્યક્ષેણ પ્રકૃતિઃ સૂયતે સચરાચરમ્।

હેતુનાનેન કૌન્તેય જગદ્ વિપરિવર્તતે॥10॥

હે કૌન્તેય, મારા અધ્યક્ષપદ નીચે પ્રકૃતિ છે તે ચર અને અચર બન્નેની પ્રસૂતિ કરે છે. આ હેતુના કારણે જગત સતત પરિવર્તનશીલ થયા કરે છે.

પ્રકૃતિ સૃષ્ટિની જનેતા છે. તેના જનક પરમેશ્વર છે. અહીં તેના માટે ‘અધ્યક્ષ’ શબ્દનો પ્રયોગ કર્યો છે. જનક અને જનની વિના

સૃષ્ટિરચના થઈ શકે નહિ, તેથી પરમેશ્વર જનક છે અને પ્રકૃતિ જનની છે. અધ્યક્ષ એટલા માટે કે આ બેમાં પરમેશ્વર ઉપરી છે, પ્રકૃતિ ઉપરી નથી. જેની સત્તા ચાલે તે અધ્યક્ષ કહેવાય. ઈશ્વરની ઈચ્છા પ્રમાણે પ્રકૃતિ સમય-સમય ઉપર ભૂતોની રચના કરતી રહે છે. આ જ કારણસર આપણો ઈશ્વર હંમેશાં સજોડે હોય છે. શિવ-શક્તિ, લક્ષ્મીનારાયણ વગેરે બધાં જ જોડાં છે. તે સૌને સંદેશો આપે છે: જીવન જોડામાં છે. એકાકી વીતરાગીને જીવન નથી હોતું. તપસ્યા હોય છે પણ જોડા-માત્રથી જીવન આવી જતું નથી. જો જોડું કજોડું થયું તો જીવન જહનનમ થઈ જાય. પતિના અધ્યક્ષપણાને સ્વીકારે તો સફળ જોડું થઈ શકે. જો પતિને દાસપણું આવે તો કજોડું થઈ જાય. કજોડું મહાદુઃખદાયી હોય છે. અધ્યક્ષપણું પૌરુષ અને પરાક્રમથી આવતું હોય છે. પૌરુષ અને પરાક્રમ ના હોય તે અધ્યક્ષ ન થઈ શકે.

પરમેશ્વરની અધ્યક્ષતામાં પ્રકૃતિ ભૌતિક-અભૌતિક સૃષ્ટિની જનેતા થયા કરતી હોય છે અને તેના જ કારણથી જગત પરિવર્તનશીલ થાય છે.

અધ્યક્ષ પરમેશ્વર વિશે ગેરસમજ.

અવજનન્તિ માં મૂઢા માનુષીં તનુમાશ્રિતમ્

પરં ભાવમજનન્તો મમ ભૂતમહેશ્વરમ્॥11॥

મૂઢ લોકો મારા માનવીય શરીર આશ્રિત રૂપને તિરસ્કૃત કરે છે. તે મારા પર ઉચ્ચ ભાવને ન જાણતા હોવાથી હું જ મહેશ્વર છું તેવું માની શકતા નથી.

ઈશ્વરની સત્તાનો સ્વીકાર કર્યા પછી તેનાં ત્રણ રૂપ છે: (1) તે માત્ર નિરંજન-નિરાકાર જ છે. (2) તે સગુણ-સાકાર જ છે. (3) તે મનુષ્યદેહનો આધાર લઈને લોકો વચ્ચે પ્રગટ થાય છે. પ્રથમ અને બીજી કક્ષાનો બહુ વિવાદ નથી પણ ત્રીજી કક્ષાનો વિવાદ છે. ભગવાન માનવીય દેહ ધારણ કરીને લોકોને માર્ગદર્શન આપે છે તેવી ધારણા એક યા બીજી રીતે ઘણા ધર્મોમાં જોવા મળે છે. જેમકે ખ્રિસ્તી ધર્મમાં જિસસ દેહધારી પ્રભુ હતા. આજે પણ અનુયાયીઓ ‘પ્રભુ ઈસુ’ એમ બોલે છે. તે સામાન્ય જીવાત્મા તો ન હતા. આવું જ ઇસ્લામના પયગંબર ભલે અલ્લા નથી તોપણ તે સામાન્ય માણસ પણ નથી. તેમનો દરજ્જો માણસ કરતાં ઘણો ઊંચો છે. એટલે તે ભગવાનના સૌથી નજીકના છે. બધા દેહધારીઓ જેવા તે દેહધારી નથી. તેમના દેહમાં કોઈ દિવ્યતત્ત્વ બિરાજતું હતું, એવી ધારણા અનુયાયીઓ ધરાવે છે. બૌદ્ધ અને જૈનોના માન્ય ભગવાનો દેહધારી છે. સામાન્ય દેહધારીઓ કરતાં તેમની કક્ષા ઘણી ઊંચી છે તે એટલી ઊંચી કે તેનાથી બીજું કોઈ ઊંચું નથી, તેથી તે સર્વોચ્ચ છે.

આપણે હિન્દુઓ વિષ્ણુભગવાનને અવતાર ધારણ કરતા માનીએ છીએ. જોકે દશાવતારમાં માનવતનુધારી બેત્રણ જ માનવ અવતારો છે, બાકીના બધા મત્સ્ય-કચ્છપ-વરાહ જેવા છે. આ બધામાં રામ અને કૃષ્ણાવતાર સૌથી મહત્ત્વના છે. જોકે એક વાર ભગવાન માનવદેહમાં અવતરણ કરે છે તેવી ધારણા દૃઢ થયા પછી સેંકડો લોકો પોતાને અવતારી પુરુષ તરીકે પ્રસિદ્ધ કરતા રહ્યા છે, જેથી ઘણો ગૂંચવાડો પણ થયો છે. તોપણ ગીતા આ શ્લોકમાં માનુષીદેહધારી ભગવાનની વાત કરે છે. આવા દેહધારી માનુષ ભગવાનને લોકો ઓળખી શકતા નથી તેથી તે તેમની અવજા-ઉપેક્ષા કરે છે, તેવું કહેવું છે. માનો કે રામ-કૃષ્ણ વગેરે અવતારો માનુષીદેહધારી અવતાર હતા. પણ પછી બીજા સેંકડો લોકો આ રીતે પોતાને અવતાર બતાવીને ઈશ્વરની જગ્યાએ ગોઠવાઈ જતા હોય તેનો પણ સ્વીકાર કરવો કે અવજા કરવી?—આ મહત્ત્વનો પ્રશ્ન હિન્દુ પ્રજા સામે છે. અત્યારે હિન્દુ પ્રજા એકેશ્વરવાદી રહી નથી. તે બહુમાનુષભગવાનવાદી થઈ ગઈ છે તેનું શું? અવતારવાદના આ દુરુપયોગને રોકવો એ જરૂરી કાર્ય લાગે છે.

આવા શ્રીકૃષ્ણ ભગવાનને ભગવાન તરીકે નહિ માનનારા લોકોને ગીતા ફટકારે છે.

મોઘાશા મોઘકર્માશા મોઘજ્ઞાના વિચેતસઃ

રાક્ષસીમાસુરીં ચૈવ પ્રકૃતિં મોહિનીં શ્રિતાઃ॥12॥

આવા લોકો મોઘ એટલે ખોટી આશા કરનારા, ખોટાં કામ કરનારા, ખોટું જ્ઞાન ધરાવનારા, વિચલિત ચિત્તવાળા હોય છે. તે મોહ પમાડનારી, રાક્ષસી આસુરી પ્રકૃતિને ધારણ કરનારા હોય છે.

મોઘ શબ્દ ઉપરથી મોઘવારી શબ્દ બન્યો લાગે છે. મોઘ એટલે વ્યર્થ—ખોટું. આવા જે માનુષી ભગવાનને નથી માનનારા તે ખોટી આશાઓ ધરાવનારા હોય છે. તેથી તે ખોટાં કર્મો કરનારા પણ હોય છે. તેમનું જ્ઞાન પણ ખોટું હોય છે, તે ચિત્તવિકારી થઈને મોહ

પમાડનારી રાક્ષસી-આસુરી પ્રકૃતિનો આધાર લઈને જીવન જીવતા હોય છે-આવું ગીતા કહે છે. એક પ્રશ્ન એવો પણ થાય કે આવો દેહધારી ભગવાન થોડા કાળ પૂરતો જ હોય છે, અત્યારે તો નથી. અત્યારે તો તે અવ્યક્ત રૂપમાં જ છે. હવે શું કરવું? મને લાગે છે કે આ શ્લોકનું ખરું હાર્દ હું સમજી શક્યો નથી. જે લોકો ઈશ્વરના અવતારને દેહધારી માણસના રૂપમાં નહિ માનનારા માત્ર એક જ નિરંજન-નિરાકાર બ્રહ્મને માનનારા હોય છે તે બધા આવા ‘મોઘ’ હોય છે તેવું દેખાતું નથી. ઘણા ઉત્તમ પણ હોય જ છે. પછી આ શ્લોકનો કેવો અર્થ કરવો જોઈએ તે મારી મંદબુદ્ધિને સમજાતું નથી.

ફરી મહાત્મા શબ્દની વ્યાખ્યા કરે છે.

મહાત્માનસ્તુ માં પાર્થ દૈવી પ્રકૃતિમાશ્રિતાઃ

ભજન્ત્યનન્યમનસો જ્ઞાત્વા ભૂતાદિમવ્યયમ્॥13॥

જે દૈવી પ્રકૃતિનો આશ્રય લઈને જીવન જીવે છે તે મહાત્મા છે. આવા મહાત્માઓ, અનન્ય મનથી દેહધારી શ્રીકૃષ્ણ ભગવાનને અવિનાશી ભગવાન માનીને ભજતા રહે છે.

તે મહાત્માઓ શું કહે છે?

સતતં કીર્તયન્તો માં યતંતઃ દૈવતઃ

નમસ્યન્તશ્ચ માં ભક્ત્યા નિત્યયુક્તા ઉપાસતે॥14॥

આવા મહાત્માઓ સતત કીર્તન કરતા રહે છે. તેઓ દૈવત થઈને સાધના-યત્નો કરતા રહે છે. તેઓ ભક્તિપૂર્વક નમસ્કાર કરતા રહે છે અને નિત્યયુક્ત થઈને ઉપાસના કરતા રહે છે.

હિન્દુ ઉપાસનાપદ્ધતિ બે ભાગમાં વહેંચાયેલી છે: 1. નિરાકાર અને 2. સાકાર. નિરાકારવાદી ધ્યાન-ધારણા, જાપ વગેરે કરે છે. તે તાળીઓ પાડીપાડીને કૂદીકૂદીને કીર્તન નથી કરતા. કબીર-નાનક વગેરે નિરાકારવાદી છે. તે ભજન તો કરે છે, ભજન ગાય પણ છે, પણ એક જ નામનું પુનરાવર્તન કરીને સતત કીર્તન કરતા નથી, તેઓ અંતર્મુખતાને મહત્ત્વ આપે છે. જ્યારે સાકારવાદીઓ કીર્તન, પૂજા-અર્ચન, શૃંગાર, થાળભોગને મહત્ત્વ આપે છે. આ બન્ને ધારાઓ પ્રચલિત છે. નારદજી કીર્તનમાર્ગના આદિ પ્રણેતા મનાય છે. તે હંમેશાં ‘નારાયણ નારાયણ’ બોલ્યા કરે છે, તો બીજી તરફ ઉપનિષદના યાજ્ઞવલ્ક્ય જેવા ઋષિઓ એકબ્રહ્મવાદી છે. તે અંતર્મુખતા ઉપર ભાર મૂકે છે. બન્ને ધારણાઓ પ્રાચીન છે. જે સમયે જેના પ્રચારક સક્ષમ નીવડ્યા તે સમયે તે ધારા વધુ પ્રચલિત થઈ લાગે છે. ઇસ્લામ, ખ્રિસ્તી નિરાકારવાદી છે. તે નમાજ-પ્રાર્થના તો કરે છે, કૂદીકૂદીને કીર્તન નથી કરતા. ભારત જેવા દેશમાં કવ્વાલી ગવાય છે, જે કીર્તન જેવી લાગે છે. કદાચ તે અહીંનો પ્રભાવ હોય.

અહીં ગીતા બીજી ધારાનું સમર્થન કરે છે. આવા મહાત્માઓ સતત કીર્તન કરતા રહે છે. કીર્તનનો અર્થ એક જ પ્રભુનામને વારંવાર સતત ઉચ્ચ સ્વરથી બોલતા રહેવું. આવું બોલતાંબોલતાં ભક્ત ભાવવિભોર અવસ્થાને પ્રાપ્ત થઈ જાય ત્યારે નાચવા-કૂદવા લાગે. તે સહજવૃત્તિ કહેવાય. પછી તો ભાવ હોય કે ન હોય, જોરજોરથી કીર્તન કરવું અને નાચવું-કૂદવું એ પદ્ધતિ ભાવ ન હોય તોપણ નાચવાકૂદવાનો રિવાજ થઈ ગયો. આ સાંપ્રદાયિક ચોકઠું કહેવાય, જે તેજહીન થઈ જાય. મૂળ પુરુષ તીવ્ર ત્યાગની અવસ્થામાં વશ્ત્રો ત્યાગી દે તે અવસ્થા કહેવાય. પણ પછી તેનો સંપ્રદાય બનાવી ફરજિયાત વશ્ત્રો ત્યાગી દેવડાવે તે ચોકઠું કહેવાય. સંપ્રદાયો ચોકઠા વિનાના નથી હોતા. પછી તો તે રિવાજ જ બની જાય. કોઈ એક પ્રતિવ્રતા સ્ત્રી તીવ્ર પતિપ્રેમમાં આત્મવિલોપન કરી દે તે તેની અવસ્થા કહેવાય, પણ પછી પ્રત્યેક સ્ત્રીએ આવું કરવું જ જોઈએ તે પ્રથા કહેવાય, ચોકઠું કહેવાય. ધર્મ ચોકઠાથી મુક્ત હોય, સંપ્રદાય ચોકઠાથી યુક્ત હોય. બન્નેમાં આ ફરક છે.

આવો ભક્ત સતત કીર્તન કરતોકરતો દૈવતધારી થઈને સાધના કરતો રહે છે. તે વારંવાર ભગવાનને નમસ્કાર કરતોકરતો ભગવાનની નિત્ય-સમીપમાં રહીને ઉપાસના કરતો રહે છે. આ માર્ગમાં બાહ્ય આચરણોને પણ મહત્ત્વ અપાય છે.

આ સિવાય કોઈ બીજો માર્ગ પણ છે?

જ્ઞાનયજ્ઞેન ચાપ્યન્યે યજન્તો મામુપાસતે

એકત્વેન પૃથક્ત્વેન બહુધા વિશ્વતોમુખમ્॥15॥

બીજા કેટલાક ઉપાસકો જ્ઞાનયજ્ઞનો આશ્રય લઈને ઈશ્વરનું પૂજન કરે છે. આમાં કેટલાક એકેશ્વરવાદી હોય છે, તો કેટલાક બહુદેવવાદી હોય છે. પણ હું તો વિશ્વતોમુખ છું, અર્થાત્ પૂરું વિશ્વ મારું મુખ છે.

આ શ્લોકમાં બીજો માર્ગ બતાવે છે. પેલા ભાવવિભોર થઈને કૂદીકૂદીને કીર્તન કરનારા હતા અને આ હવે જ્ઞાનયજ્ઞના દ્વારા ઈશ્વરનું આહુતિઓ દ્વારા યજન કરનારા છે. તેઓ એકબ્રહ્મવાદી પણ છે અને બહુદેવવાદી પણ છે. મારું મુખ પૂરું વિશ્વ છે અર્થાત્ કોઈ મુખમાં મને ખવડાવે તો હું ખાઉં છું. પણ આ યાજકોએ અગ્નિમુખને જ વધુ મહત્ત્વ આપ્યું તેથી બધું અગ્નિમાં હોમતા રહ્યા. બાકીનાં દરિદ્રમુખ, અનાથમુખ, વિધવામુખ, લાચારમુખો તરફ ધ્યાન ના આપ્યું. તે બિચારાં આહુતિ વિનાનાં રહી ગયાં. વિશ્વતોમુખને માત્ર અગ્નિમુખ બનાવી દીધો.

આપણે સૌએ આ વાતને ધ્યાનમાં રાખવી પડશે કે પેલા કીર્તન-વાદીઓની બધી શક્તિ ભગવાન તરફ વળી ગઈ-વાળી દેવાઈ, તેથી મંદિરો સમૃદ્ધ થયાં, પ્રતિમાઓ સમૃદ્ધ થઈ, થાળ-ભોગ, રાજભોગ, શૃંગાર વગેરે સમૃદ્ધ થયા, પણ દરિદ્રો દુર્બળ-કંગાળ રહ્યા. તેમના તરફ ધ્યાન જ ન ગયું! કૂદકા મારવાથી નવરા થાય તો પેલા કંકાલ દેખાય ને!

બીજા યજ્ઞમાર્ગીઓની શક્તિ અગ્નિ તરફ વળી ગઈ. બધું ભવ્યાતિભવ્ય અગ્નિમાં હોમાતું રહ્યું. પણ પેલાં ગરીબ, નિર્ધન, કંગાળ તરફ એઠવાડનો કોળિયો પણ ન હોમાયો. વિશ્વતોમુખને માત્ર અગ્નિમુખ કે પ્રતિમામુખ બનાવી દીધો. પરિણામે પેલાં દરિદ્રો, વિદેશી, વિધર્મીઓ તરફ વળ્યાં, કારણ કે ત્યાં તેમનું દરિદ્રમુખ પણ હતું. ત્યાં તેમને કોળિયો પણ મળતો હતો. કોળિયો એ મોટો ભગવાન બન્યો. આ બન્ને માર્ગોની કચાશનો લાભ પેલા કોળિયા-વાદીઓને મળ્યો-મળી રહ્યો છે.

યજ્ઞના બધા ઘટકોમાં ઈશ્વરત્વ બતાવે છે.

અહં કતુરહં યજ્ઞઃ સ્વધાહમહમૌષધમ્

મન્ત્રોહમહમેવાજ્યમહમગ્નિરહં હુતમ્॥16॥

કતુ હું છું, યજ્ઞ હું છું, સ્વધા હું છું, ઔષધ હું છું, મંત્ર હું છું, આજ્ય હું છું, અગ્નિ હું છું અને હુતદ્રવ્ય પણ હું જ છું. ભગવાન પોતાની વિશેષ ઓળખ આપે છે.

પિતાહમસ્ય જગતો માતા, ધાતા, પિતામહઃ

વેદં પવિત્ર મૌંકાર ઋક્ સામ યજુરેવ ચા॥17॥

આ જગતનો પિતા હું છું, માતા હું છું, ધાતા હું છું, પિતામહ હું છું, પવિત્ર ઐંકાર હું છું, ઋગવેદ, યજુર્વેદ, સામવેદ પણ હું જ છું. પરમેશ્વર પોતાનું અસ્તિત્વ બધામાં બતાવે છે, તે એટલી હદે કે તે-તે મહત્ત્વની વસ્તુઓ પરમેશ્વર જ છે. આ જગતનો પિતા પરમેશ્વર છે, કારણ કે તે તેનો જન્મદાતા છે. માતા પણ પરમેશ્વર છે, કારણ કે પ્રકૃતિ રૂપમાં ગર્ભ ધારણ કરનાર પણ તે જ છે. ધાતા-ધારણ-પોષણ કરે છે. પિતાનો પિતા પિતામહ પણ તે જ છે. અહીં સગુણ-સાકાર બ્રહ્મા, વિષ્ણુ, મહેશ તથા અવતારો વગેરેના મૂળ પિતા પરબ્રહ્મ પરમાત્માને ગણીને તે પરબ્રહ્મ પરમાત્મા સૃષ્ટિકર્તા બ્રહ્માના પણ પિતા કહેવાય તેથી તેને પિતામહ કહ્યો છે. જાણવાયોગ્ય પવિત્ર ઐંકારતત્ત્વ પણ પરમેશ્વર છે. ઐંકાર માટે બે ઓળખ બતાવી છે: 1. વેદ અને 2. પવિત્ર. ઐંકારની વ્યાખ્યા માંડુક્ય ઉપનિષદે કરી છે. ચારે વેદ તેનું જ વ્યાખ્યાન છે. તેમાં બધું જ્ઞાન આવી જાય છે, અર્થાત્ જો ઐંકારને સારી રીતે જાણવામાં આવે તો બધું જણાઈ જાય, તેથી તે વેદ છે.

ઐંકારને પવિત્ર કહ્યો છે. ઐંકારના સતત જાપ જપવાથી પાપી પણ પાપમુક્ત થઈને પવિત્ર થાય છે તેથી તેને પવિત્ર કહ્યો છે. પાપ જ અપવિત્ર તત્ત્વ છે. પાપથી મુક્ત કરાવે તેને પવિત્ર કહેવાય. ઐંકારનું સતત રટણ-ચિંતન-મનન કરનારા પાપમુક્ત થઈ જતા હોય છે. તેથી તેને પવિત્ર કહ્યો છે.

ત્રણે વેદો પણ પરમેશ્વરનું જ રૂપ છે. છેવટે ‘ચ’ લખ્યો હોવાથી અથર્વવેદ પણ ગ્રહણ કરવાનો, અર્થાત્ ચારે વેદ પણ પરમેશ્વર જ છે, કારણ કે તે જ્ઞાનનો ભંડાર છે. જ્ઞાન બ્રહ્મ છે. આ બધું બ્રહ્મમય છે.

હજી વધુ પોતાનું રૂપ બતાવે છે.

ગતિર્ભર્તા પ્રભુઃ સાક્ષી નિવાસઃ શરણં સુહૃત્

પરમેશ્વર કહે છે કે ગતિ-લક્ષ્યપ્રાપ્તિ હું છું, ભર્તા હું છું, પ્રભુ હું છું, સાક્ષી હું છું, નિવાસ હું છું, શરણ હું છું, સુહૃદ હું છું, પ્રભવ હું છું, પ્રલય હું છું, સ્થાન હું છું, નિધાન હું છું, બીજ હું છું અને અવ્યય પણ હું જ છું.

આ બધાં તત્ત્વો પરમેશ્વરની જ વિશિષ્ટ વિભૂતિઓ છે તેમ માનવાનું અથવા તે બધાં તત્ત્વો પરમેશ્વરમય છે તેમ માનવાનું.

ગતિ એટલે ગમન કરવું તે. ગતિના ત્રણ પ્રકાર છે: (1અ) અધોગતિ, (2બ) સ્થગતિ અને (3ક) ઊર્ધ્વગતિ.

1અ. અધોગતિ

પ્રથમની બન્ને ગતિઓમાં કશું કરવું પડતું નથી. તે વગર મહેનતે થાય છે. જળને નીચે વહાવવા પ્રયત્ન કરવો પડતો નથી, તે આપોઆપ વહે છે. તેમ જીવાત્માને પણ માત્ર ભોગસુખો તરફ વાળવો પડતો નથી, તે આપોઆપ તે તરફ વળે છે. માત્ર ભોગમાર્ગ એકલો હોતો નથી, તેમાં પાપમાર્ગ જોડાઈ જતો હોય છે. પ્રાપ્ત ધર્મભોગોમાં સંતોષ ન રહે એટલે અપ્રાપ્ત અધર્મભોગો તરફ જીવ વળે તે પાપમાર્ગ કહેવાય. આમ ભોગમાર્ગ અને પાપમાર્ગ મળીને અધોગતિનું સૃજન કરે.

2બ. સ્થગતિ

જ્યાં છે ત્યાં ને ત્યાં જ ટકી રહેવું તે સ્થગતિ છે. તેમાં પણ ખાસ મહેનત કરવી ન પડે.

3ક. ઊર્ધ્વગતિ

જ્યાં છે ત્યાંથી ઉપર-ઊર્ધ્વ જવું તે ઊર્ધ્વગતિ છે. આ પ્રયત્નસાધ્ય હોય છે, આપોઆપ થતી નથી. જળને ઉપર ચઢાવવું હોય તો પમ્પ જોઈએ. પમ્પ વીજળીથી ચાલે. વીજળી એટલે શક્તિ. આવી રીતે માણસને ઉપર ચઢવું હોય તો શક્તિ જોઈએ. સાધના કરવી એ જ શક્તિ છે, પ્રયત્નો છે. ઊર્ધ્વગતિને ગીતા ગતિ કહે છે, અર્થાત્ કોઈ સાધક ઉપરની તરફ ગમન કરી રહ્યો છે તો તે ગતિ પરમેશ્વરનું રૂપ છે, તેની વિભૂતિ છે. ખરેખર તો તેના વિના ઊર્ધ્વગતિ થાય નહિ.

2. ભર્તા

ભરે તેને ભર્તા કહેવાય. પતિ પત્નીને ભરે છે તેથી પતિને ભર્તા કહેવાય છે. પતિ અન્ન-વસ્ત્ર, આવાસ વગેરે ભૌતિક સામગ્રીથી પત્નીને ભરે છે. પત્ની એટલે પૂર્ણવિરામ વિનાની આવશ્યકતાઓ. તે બધી ભર-ભર કરે તેને પતિ કહેવાય. ન ભરી શકે તો ભર્તા ન કહેવાય. ન ભરી શકનારે પરણવું ન જોઈએ. ભર્તાપણા વિનાનો પતિ એ ખરો પતિ ન થઈ શકે. પણ ભર્તાનો સાચો અર્થ પત્નીના ગર્ભાશયને ભરનારો છે. પત્નીનું ગર્ભાશય બીજથી ભરાય છે. બીજ એટલે પૌરુષ. પૌરુષ હોય તો પુરુષ, નહિ તો નહિ. ગર્ભાશય ભરવાનું પૌરુષ હોય તેણે જ લગ્ન કરવાં જોઈએ, નહિ તો તે ભર્તા નહિ થઈ શકે.

પરમેશ્વર ભર્તા છે, બન્ને રીતે. તે પ્રકૃતિરૂપી પત્નીને સામગ્રીઓથી ભરી દે છે, તેથી ભર્તા છે અને બીજપ્રદાતા હોવાથી પણ ભર્તા છે.

3. પ્રભુ

પ્રભુ એટલે સ્વામી, શાસક. તે જગતનો પ્રભુ છે, શાસક છે. પ્રભુપણું પરાક્રમથી આવે. તે પરાક્રમી છે એટલે તેને 'ત્રિવિક્રમ' કહ્યો છે. તે સૌના ઉપર શાસન કરે છે. તેના ઉપર કોઈ શાસન કરતું નથી. તે સ્વશાસી છે. સૂર્ય, ચંદ્ર, નક્ષત્રો, તારાઓ, બ્રહ્માંડો, અણુઅણુ તેના શાસનમાં શિસ્તબદ્ધ વર્તી રહ્યાં છે, તેથી તે પ્રભુ છે.

4. સાક્ષી

તે બધાનો સાક્ષી છે. સાક્ષી એટલે જોનારો. તે બધું જોઈ રહ્યો છે. તેનાથી કશું ગુપ્ત-છાનું રાખી શકાતું નથી. તે બધી જ ઘટનાઓનો દ્રષ્ટા હોવાથી સાક્ષી છે.

5. નિવાસ

નિવાસ એટલે રહેવાની જગ્યા, ધામ. પ્રાણીમાત્ર પોતાનું નિવાસ બનાવતું હોય છે. જેને પોતાનું નિવાસસ્થાન નથી હોતું તે કાં તો પારકા નિવાસમાં રહે છે, કાં પછી ફૂટપાથ ઉપર રહે છે. બન્ને દુઃખી છે. પોતાનો રોટલો અને પોતાનો ઓટલો હોય તે જ ખુમારીથી જીવન જીવી શકે. પારકા રોટલે અને પારકા ઓટલે જીવન જીવનાર પૂરો નહિ તો અર્ધગુલામ તો હોય જ. પ્રાચીનકાળના ઋષિમુનિઓ વનમાં પર્ણકુટિઓ બાંધીને સ્વતંત્રતાથી જીવતા, ફંડફાળા કરતા નહિ, તેથી તેમના વિચારોમાં ઓજ આવતું. ગીતા કહે છે કે ભક્ત માટે ભગવાન

નિવાસરૂપ છે, ધામ છે, પરમધામ છે. જ્યાંથી કદી કોઈને જાકારો મળતો નથી. જો રહેતાં આવડે તો સદા માટેનું તે રહેઠાણ છે.

6. શરણ

શરણ દુઃખિયાને લેવું પડતું હોય છે. શરણ એટલે રક્ષણ આપનારો આશરો. જીવાત્માને જીવનમાં કેટલીક વાર પોતાની જાતે પોતાનું રક્ષણ ન કરી શકાય તેવી વિનાશકારી વિપત્તિ આવતી હોય છે. આવી વિપત્તિમાં જે આશરારૂપ બને તે શરણ કહેવાય. પરમેશ્વર ભક્તો માટે શરણસ્થળ છે. જેને કોઈનું શરણ ન હોય તે પરમેશ્વરના શરણે રક્ષિત રહી શકે છે.

7. સુહૃદ

સુહૃદ એટલે માત્ર મિત્ર નહિ. મૈત્રી શરતો સાથે થતી હોય છે. આમ તો બધા સંબંધો અવિખિત અપેક્ષાએ અને શરતો સાથે હોય છે. જ્યાં સુધી અપેક્ષાઓ પૂરી થાય ત્યાં સુધી જ સંબંધ રહે તે સ્વાર્થી સંબંધ કહેવાય. પણ અપેક્ષા ન રાખનારા પણ શ્રદ્ધા અને પ્રેમના ક્ષેત્રમાં પણ શરતો હોય જ છે. તમે ચંપલ ન પહેરો, પૈસા ન રાખો, સ્ત્રીઓનાં મોઢાં ન જુઓ ત્યાં સુધી જ શ્રદ્ધા રહે તો તે શરતપૂર્વકની શ્રદ્ધા કહેવાય. તમે અન્ય સ્ત્રી અથવા પુરુષ સાથે મીઠા સંબંધ ન રાખો ત્યાં સુધી જ પ્રેમસંબંધ રહે તે શરત કહેવાય. શરત વિનાનો સંબંધ માત્ર ને માત્ર માનો બાળક પ્રત્યે હોય છે. તે કપડાં બગાડે, ઊંઘ બગાડે, સુખ-ચેન બગાડે તોપણ મા તેની સાથે સંબંધ તોડતી નથી, કારણ કે તેનો સંબંધ શરતો વિનાનો છે. શરતો વિનાનો સંબંધ એ દૈવીસંબંધ કહેવાય, જે દુર્લભાતિ દુર્લભ કહેવાય. તેની આગળ વીતરાગનો ત્યાગ બિચારો છે. ત્યાગ દૈવીપ્રેમનો દુશ્મન ન હોય. હોય તો તે ત્યાગ નહિ, ઘૃણા છે.

હવે મૂળ વાત ઉપર આવીએ. સુહૃદ એટલે વિપરીત પરિસ્થિતિમાં પણ જેનું હૃદય સારું અને ભલું વિચારે. તે હાર્દિક સંબંધો જ્યારે બગડે કે તૂટે ત્યારે હૃદયને ઝકઝોરી નાખતા હોય છે. તેવા સમયે પણ જે વ્યક્તિ પ્રેમીનું ભલું અને સારું જ ઇચ્છે, બોલે અને આચરે તેને સુહૃદ કહેવાય. સંબંધનો ભરોસો ન કરાય, ગમે ત્યારે બગડી શકે છે, ગમે ત્યારે તૂટી શકે છે. આવા સમયે પ્રેમ શત્રુતામાં બદલાઈ જતો હોય છે. પણ જો વ્યક્તિ સુહૃદ હોય તો આવી સ્થિતિમાં પણ ભલાઈ નથી છોડતો. વિરોધમાં રહીને પણ તે ભલું જ ઇચ્છે છે. ભક્ત માટે ભગવાન સુહૃદ પણ છે. તે કદી પણ ભક્તનું અહિંત ન ઇચ્છે, ન કરે. ભલે ભક્ત ભૂલ કરે તો કરે, ભગવાન તો સુહૃદ જ છે.

8. પ્રભવ

પ્રભવ એટલે વિશેષ સત્તાવાળો. અહીં અસ્તિત્વનું નામ સત્તા છે. પ્રત્યેક વસ્તુનું અસ્તિત્વ છે, પણ તે સામાન્ય છે, વિશેષ નથી. જેમકે આ બોલપેનનું અસ્તિત્વ છે. પણ તે થોડા સમય પૂરતું જ છે, કાયમ નથી. વિશ્વની બધી વસ્તુઓનું કાલિક અસ્તિત્વ હોવાથી તે સામાન્ય છે, પણ ભગવાન કાલાતીત છે. પ્રત્યેક કાળમાં અને કાળ ન હોય ત્યારે પણ તેની સત્તા રહે છે તેથી તે પ્રભવ છે. ‘ભૂ’ ધાતુ ‘સત્તા’ અર્થમાં છે. તેનાથી ભવ-શિવ, ભવ-સંસાર અને પ્રભવ એટલે પરમાત્મા અર્થ નીકળે છે.

9. પ્રલય

પ્રલય એટલે લીન થવું અથવા લીન થવાની જગ્યા. અંતમાં બધું ભગવાનમાં જ લીન થઈ જાય છે. તેમને પ્રલયરૂપ પણ છે. એવા પ્રલયકારી ભગવાનને આપણે રુદ્ર, મહારુદ્ર, મહેશ વગેરે નામોથી જાણીએ છીએ.

10. સ્થાને

જ્યાં સ્થિર થવાય તેને સ્થાન કહેવાય સાધુઓ પરસ્પરમાં મળે ત્યારે પૂછે છે કે, “આપકા સ્થાન કહાં હૈ?” જેને સ્થાન નથી હોતું તે વિચરતા રહે છે. વિચરતા રહેવાની ત્રણ કક્ષાઓ છે: 1. ભટકવું, રખડવું, 2. માગતા ફરવું અને 3. ભ્રમણ કરવું.

જે લોકો કોઈ લક્ષ્ય વિના માત્ર રોટલા માટે વિચરે છે તે રખડતા-ભટકતા છે, જેમ ટુકડા માટે કૂતરું ઘરોઘર ભટકે છે તેમ.

જે લોકો ધન, વસ્ત્ર વગેરે માગવા માટે ગામેગામ ફરતા રહે છે, માગણ સાધુઓ છે. તેમાં પણ જે સહજપ્રાપ્તિમાં સંતોષ કરે છે તે તો કદાચ ઠીક કહેવાય, પણ જે હંક કરીને જોર-જુલમથી ઉઘરાણાં કરે છે તે અસામાજિક તત્ત્વો જ કહેવાય.

જે લોકો જ્ઞાનપિપાસા માટે વિચરણ કરે છે, તે યાત્રાળુ કે પ્રવાસી કહેવાય છે. તે સાચા પરિવ્રાજક કહેવાય. પરિવ્રજ્યા ગ્રહણ કર્યા પછી, ઘણો સમય ભ્રમણ કર્યા પછી પરિવ્રાજકને સ્થિર થવાની ઇચ્છા થાય છે. પછી તે સ્થાન બનાવે છે. પર્ણકુટિ પણ સ્થાન કહેવાય. અધ્યયન, અધ્યાપન, લેખનકાર્ય અને સેવાકાર્ય કરવાં હોય તેને સ્થાનની જરૂર પડે. ખરું સ્થાન તો પરમેશ્વર છે. તેનામાં જેની સ્થિતિ થાય તે સ્થવીર કહેવાય.

નિધાન એટલે નિધિ, ખજાનો. ભક્ત માટે ભગવાન નિધિ છે. જેમ બેંકમાં ખાતું હોય અને વ્યક્તિ ચેક દ્વારા ગમે ત્યારે તેનો ઉપયોગ કરતો હોય છે તેમ ભક્ત માટે ભગવાન બેંક છે. જરૂર પડે ત્યારે તેમાંથી ચેક વટાવી શકે છે, જેને લોકો નરસિંહ મહેતાની હૂંડી કહે છે. આવી અસંખ્ય હૂંડીઓ, અસંખ્ય ભક્તોની, ભગવાને સ્વીકારી છે, તેથી તે નિધાન છે.

12. બીજ

બીજ એટલે ફરીફરીને છોડ, વૃક્ષ, ખેતી, બાળક વગેરેને ઉત્પન્ન કરનારું વીર્ય. જે ખેતરમાં એકલી માદાઓના છોડ હોય છે ત્યાં ફળ નથી લાગતાં. નર છોડ પણ હોવા જોઈએ. ઊંડનારાં નાનાં પક્ષીઓ, ભમરા વગેરે કીટપતંગો, નરછોડ ઉપરથી બીજને લઈને પછી માદાના ખીલેલા-પહોળા થયેલા પુષ્પના પરાગમાં તે ભેળવે છે તો જ ફળ થાય છે, નહિ તો પુષ્પો ખરી પડે છે. આવું અવિનાશી બીજ ભગવાન છે. અથવા ભગવાનની વિભૂતિ છે. આ બીજનો નાશ કરવો, દુરુપયોગ કરવો કે વિકૃત ઉપયોગ કરવો તે ઈશ્વરીય જીવનરેખાનો લોપ કરવા બરાબર છે. બધાં બીજો એકસરખાં નથી હોતાં. સૌ-સૌની અલગ અલગ કક્ષાઓ હોય છે. ઉત્તમ કક્ષાનાં બીજ સાચવવાં, વાવવાં, ઉછેરવાં તે વિશ્વહિતનું કાર્ય કહેવાય. દેહનિંદકો, મળ-મૂત્રનો ખજાનો કહીને દેહની નિંદા કરે છે. પણ તે નથી જાણતા, આ જ દેહમાં વીર્ય જેવું મહાબીજ પણ ઉત્પન્ન થાય છે, જેમાંથી વિભૂતિઓ જન્મે છે.

ફરી પાછા પોતાની શક્તિ તથા વિભૂતિ બતાવે છે.

તપામ્યહમહં વર્ષં નિગૃહ્ણામિ ઉસૃજામિ ચ।
અમૃતં ચૈવ મૃત્યુશ્ચ સદસચ્ચાહમર્જુન॥૧૭॥

હે અર્જુન, હું સૂર્યના દ્વારા તાપ આપીને વરસાદનાં વાદળો બાંધું છું. તેમને જળ ભરેલાં રોકી રાખું છું અને પછી યોગ્ય જગ્યાએ મોકલીને ઉત્સર્જન-વરસાદ પણ કરાવું છું. હું જ અમૃત છું અને હું જ મૃત્યુ છું. સદ્ અને અસદ્ પણ હું જ છું. વરસાદ યથાયોગ્ય આવે તો અમૃત છે, પણ જો અતિરેક કરી દે તો મૃત્યુરૂપ પણ છે તેવો ભાવ છે. હવે યજ્ઞ વગેરે કર્મમાર્ગની ગતિ બતાવે છે.

ત્રૈવિદ્યા માં સોમપા: પૂતપાપા,
યજ્ઞૈરિષ્ટ્વા સ્વર્ગતિં પ્રાર્થયન્તે।
તે પુણ્યમાસાદ્યં સુરેન્દ્રલોકમ્,
અશ્નન્તિ દિવ્યાન્ દિવિ દેવભોગાન્॥20॥

ત્રૈવિદ્ય

ઋગ્વેદ, યજુર્વેદ અને સામવેદ એમ ત્રણ વેદોની વિદ્યાને જાણનારા વૈદિકો. એવું મનાય છે કે પહેલાં ત્રણ વેદો પ્રચલિત હતા. પછી ચોથો અથર્વવેદ પાછળથી ઉમેરાયો. એટલે ઘણી વાર ત્રણ વેદોનો ઉલ્લેખ કરવામાં આવે છે. વૈદિક કર્મકાંડીઓ મોટા ભાગે યજ્ઞો કરતા રહેતા તેથી તેમને યજ્ઞકર્તાઓના રૂપમાં જ વધુપડતા ગ્રહણ કરવામાં આવે છે.

સોમપા

તે યાજ્ઞકો સોમરસનું પાન કરતા તેથી તેમને સોમપા કહ્યા છે. સોમવલ્લી નામની એક વનસ્પતિ થતી જેને વાટી, તેનો રસ કાઢીને યાજ્ઞકો પીતા. આ વનસ્પતિ હવે મળતી નથી અથવા ઓળખાતી નથી, પણ પશ્ચુનિસ્તાનના પઠાણો હજી પણ સોમા નામની ઔષધિનો રસ કાઢે છે અને પીએ છે તેવું મેં ‘ડીસ્કવરી’માં જાણેલું. કદાચ આ સોમા જ સોમવલ્લી હોય! કેટલાક લોકો સોમરસને ભોગ માને છે જે યોગ્ય નથી. પણ ત્યારે સોમપાન કરવાનો અધિકાર માત્ર ઉચ્ચ લોકોને જ હતો. બધા લોકો તેનું પાન કરી શકતા નહિ. કોઈ કવિએ સોમરસને સિંહણના દૂધ સાથે સરખાવ્યું છે. “સિંહણ કેરું દૂધ તે તો સિંહણસુતને જરે” અર્થાત્ સિંહણનું દૂધ તો સિંહસુતને જ પચે, બીજાને નહિ,

તેવી રીતે સોમરસનું પાન તો માત્ર ઉચ્ચ વર્ગના અધિકારી લોકોને જ પચી શકે. જ્ઞાનનું પણ તેવું જ છે. સોમરસથી નશો થતો કે નહિ તે જાણી શકાયું નથી. પણ આ રસથી યાજકોને અદ્ભુત આનંદ આવતો તેવું જાણવા મળે છે. આવા સોમપાઓ.

પૂતપાપા

પાપોથી મુક્ત થઈને પવિત્ર થયેલા. પાપમુક્તિ એ જ પવિત્રતા છે. એટલે પાપથી મુક્ત થવું અને નવાં પાપો ન કરવાં તેને પૂતપાપા કહેવાય.

આવા લોકો જુદાજુદા યજ્ઞો દ્વારા સ્વર્ગની ઇચ્છા રાખતા હોય છે. તે પોતાના પુણ્યની સંપત્તિ લઈને સુરેન્દ્રલોક અર્થાત્ સ્વર્ગલોકમાં જતા હોય છે અને પછી ત્યાંના દિવ્ય ભોગોને ભોગવતા હોય છે.

ભોગેચ્છા કુદરતસહજ પ્રાણીમાત્રમાં હોય છે. મનુષ્ય જેટલું ભોગવી શકે છે તેટલું પ્રાણીઓ ભોગવી શકતાં નથી. મનુષ્યે જેટલી વાનગીઓ બતાવી છે તેટલી વાનગીઓ જંતુઓ પાસે નથી. મનુષ્યે જેટલી ડિઝાઈનવાળાં વસ્ત્રો બનાવ્યાં છે, તેવાં પશુઓ પાસે નથી. મનુષ્યોના દાગીનાઓનો પાર નથી. છત્રીપલંગ, ફર્નિચર, મહેલો વગેરે પાર વિનાની ભોગસામગ્રી માણસે નિર્મિત કરી છે અને ભોગવે છે. તે બધું પશુપક્ષીઓ પાસે નથી. તે તો બિચારાં હજારો વર્ષોથી જે હતું તે જ ભોગવી રહ્યાં છે. ભોગનો મુખ્ય અર્થ સંભોગ છે. પશુ-પક્ષીઓ વર્ષમાં એકાદ વાર ઋતુકાળમાં જ આ સુખ ભોગવે છે. બાકીના સમયમાં તે અભોગી રહે છે. અભોગી રહેવું એ સંયમ નથી. ભોગ જ ન હોય પછી સંયમ કેવો? મનુષ્યને બારે મહિના ભોગના છે, કારણ કે તે ઋતુકાળથી બંધાયેલો નથી. આ ક્ષેત્રમાં પણ જેટલું માનવ ભોગવે છે તેટલું પશુ-પક્ષીઓ ભોગવતાં નથી, અર્થાત્ જીવનનાં બધાં ક્ષેત્રોમાં માનવ આગળ-પડતો છે, તેથી તેને સંયમની જરૂર રહે છે. આટલું બધું ભોગવ્યા પછી પણ તેને તૃપ્તિ કે સંતોષ નથી થતો તેથી તે વધુ ને વધુ ભોગો મેળવવા ઇચ્છે છે. આ લોકના ભોગોની સીમા આવી ગઈ. હવે કોઈ એવો લોક શોધી કાઢીએ જ્યાં અસીમ ભોગો ભોગવી શકાય. એવા લોકનું નામ છે સ્વર્ગલોક. બધા ધર્મો પરલોક માને છે. પરલોક હોય એટલે સ્વર્ગ અને નરક પણ હોય જ. સ્વર્ગ હોય તો તેની પ્રાપ્તિનાં સાધનો પણ હોય. પુણ્ય જ તેનું સાધન છે. પુણ્યાત્માને સ્વર્ગ મળે. આપણે જ્યારે આપણાં માતા-પિતા, વડીલોને સ્વર્ગવાસી લખીએ છીએ ત્યારે અજાણતાં એમ જણાવીએ છીએ કે તે ભોગવાસી થયા છે. તેમાં પણ જ્યારે પૂજ્ય સ્ત્રીઓ માટે લખીએ છીએ કે અમારાં માતૃશ્રી વગેરે સ્વર્ગવાસી થયાં છે, ત્યારે ભોગવાસી થયાં છે તેવો અર્થ થાય છે તેવું આપણે જાણતા નથી તે સારું જ કહેવાય.

આ લોકની ભોગો સંબંધી બે ઊણપો સ્વર્ગમાં નથી રહેતી. એક તો ભોગોની અપ્રાપ્તિ તથા ક્ષય અને બીજું ભોક્તાની અક્ષમતા. સ્વર્ગલોકમાં ભોક્તા હંમેશાં જુવાન રહે છે. ત્યાં વૃદ્ધાવસ્થા છે જ નહિ. ત્યાં ભોગોની અપ્રાપ્તિ પણ નથી. આ બે ઊણપો ન રહેવાથી યથેચ્છ રીતે લોકો ભોગો ભોગવતા રહે છે, પણ પુણ્યકર્મોમાં સૌથી મોટું પુણ્યકર્મ યજ્ઞ કહેવાય છે. યજ્ઞથી સ્વર્ગ મળે એટલે લોકો યજ્ઞ તરફ વળ્યા, કહો કે વાળવામાં આવ્યા. જો કોઈની આંતરડી ઠારવાનું નામ પુણ્ય થતું હોય તો યજ્ઞથી કોઈની આંતરડી ઠરતી નથી. હા, દેવતાઓ આહુતિઓથી રાજી થતા હશે. એક પ્રશ્ન સ્ત્રીઓ માટે થાય કે તેઓ સ્વર્ગમાં જઈને શું કરતી હશે?

પણ સ્વર્ગીય સુખો કાયમી નથી હોતાં તે બતાવે છે.

તે તં ભુક્ત્વા સ્વર્ગલોકં વિશાલં

ક્ષીણં પુણ્યે મર્ત્યલોકે વિશન્તિ

એવં ત્રયીધર્મમનુપ્રપન્ના

ગતાગતં કામકામા લભન્તે॥21॥

એવા યજ્ઞકર્તાઓ વિશાળ યજ્ઞલોકને ભોગવીને પછી જ્યારે પુણ્યકર્મ ક્ષીણ થઈ જાય છે ત્યારે પાછા આ મર્ત્યલોકમાં પાછા ફરે છે. આ રીતે વેદત્રયીના યજ્ઞધર્મને માનનારા વારંવાર ગત-આગત થયા કરે છે, કારણ કે તે કામનાઓના કામી છે.

સ્વર્ગમાં સનાતન નિવાસ નથી હોતો. જેવાં પુણ્યકર્મ હોય અને જેટલી માત્રામાં હોય તેટલો જ સમય ત્યાં રહેવાય. પછી પુણ્યકર્મનો ક્ષય થઈ જાય એટલે પાછા આવવું પડે.

હવે આ સ્વર્ગમાં ન જવું હોય તો શું કરવું?

અનન્યાશ્ચિન્તયન્તો માં યે જનાઃ પર્યુપાસતો

જે ભગવાનના અનન્ય ભક્તો છે, જે હંમેશાં ભગવાનની ઉપાસના કરતા રહે છે તેવા નિત્ય ભક્તિપરાયણ ભક્તોના યોગ અને ક્ષેમ હું પરમેશ્વર પાર પાડું છું.

આ શ્લોકથી માર્ગ બદલ્યો છે. પહેલાં સુખમાર્ગ હતો, હવે શાંતિમાર્ગ છે. સુખ એટલે ભોગસુખો. ભોગસુખો પદાર્થોને આધીન હોય છે. પદાર્થોની ચઢ-ઊતર કક્ષા હોય છે. સૌનાં ઘર સરખાં નથી હોતાં. તેમાં ચઢ-ઊતર હોય છે. સૌનાં ભોજન-વસ્ત્રો વગેરે પણ સરખાં નથી હોતાં, ચઢ-ઊતર હોય છે, તેથી ઊતરતું સુખ ચઢિયાતા સુખની સ્પર્ધા અને ઈર્ષ્યા કરતું રહે તે સ્વાભાવિક છે. સ્પર્ધા અને ઈર્ષ્યા હોય ત્યાં શાંતિ ન હોય, પણ ભોગસુખ-માર્ગમાં આ તત્ત્વો રહેવાનાં જ.

બીજો માર્ગ શાંતિમાર્ગ છે. શાંતિ પદાર્થને આધીન નથી હોતી. પદાર્થો વિના પણ શાંતિ હોઈ શકે છે. વૃક્ષની નીચે બેઠેલા એકાકી માણસને રોમે-રોમે શાંતિ હોઈ શકે છે, કારણ કે શાંતિ ભક્તિ અને જ્ઞાનથી પ્રાપ્ત થતી હોય છે.

સુખમાર્ગ અને શાંતિમાર્ગ પરસ્પર વિરોધી નથી. સુખપૂર્વકની પણ શાંતિ હોઈ શકે છે. જનક જેવા રાજર્ષિઓનું ઉદાહરણ લઈ શકાય. સુખમાર્ગનો ત્યાગ કરવો જ જોઈએ તેવું જરૂરી નથી. સુખમાર્ગની સાથે શાંતિમાર્ગને ભેળવી શકાય છે. કોરો શાંતિમાર્ગ વ્યક્તિને તો શાંતિ આપી શકે છે, પણ જો તેને પૂરું રાષ્ટ્ર આદર્શ માની લે તો રાષ્ટ્ર દરિદ્ર અને દાસ થઈ જાય છે, કારણ કે કોરા શાંતિમાર્ગમાં વિકાસ થતો નથી. વિકાસ રોકીને કે અવરોધીને કોઈ સમૃદ્ધ ન થઈ શકે. ગીતા ઉભયમાર્ગી છે, અર્થાત્ તે સુખ અને શાંતિ બન્નેને ઇચ્છે છે. હવે મૂળ વાત ઉપર આવીએ.

અનન્યાશ્ચિન્તયન્ત

ભક્તનું લક્ષણ છે: જે એક જ ઇષ્ટદેવ-પરમેશ્વરનું ચિંતન કરતો રહે છે, ચિંતન એટલે સ્મરણ કરતો રહે છે, જે વારંવાર ઇષ્ટદેવ બદલતો નથી. તેવો દૃઢ શ્રદ્ધાળુ ભક્ત ભગવાનની ઉપાસના કરતો રહે છે.

નિત્યાભિયુક્ત

તેવો નિત્ય લાગી રહેનારો. નિત્ય લાગી રહેવા માટે નિયમોની જરૂર હોય છે. જેમકે આટલી માળા તો કરવી જ જોઈએ. દેવદર્શન કર્યા પછી જ ચા-નાસ્તો કરીશ, વગેરે. આવા નિયમોનું દૃઢતાથી પાલન કરાય તો નિત્યયુક્ત થઈ શકાય. નહિ તો એક દિવસ ભજન-ચિંતન કરે અને દસ દિવસ ન કરે-એવું થઈ જાય.

પણ આવા નિત્યનિરંતર ચિંતન-ભક્તિમાં લાગી રહેનારાની આજીવિકાનું શું થાય?

યોગક્ષેમવહામિ

આજીવિકા એટલે યોગ અને ક્ષેમ. યોગ એટલે અત્યંત જરૂરી વસ્તુઓની પ્રાપ્તિ અને ક્ષેમ એટલે એવી પ્રાપ્ત વસ્તુઓનું રક્ષણ. આ બન્ને પ્રકારની જવાબદારી ભગવાન સ્વીકારી લે છે. તેના યોગ અને ક્ષેમ ભગવાન પૂરા કરે છે. તેની ચિંતા તેને કરવાની જરૂર નથી. પણ તેમાં બે શરતો છે. એક તો તે અનન્યચિંતક હોવો જોઈએ અને બીજું તે નિત્યયુક્ત હોવો જોઈએ. આવો ભક્ત માત્ર ને માત્ર પરમેશ્વરને આધારે જીવન જીવી શકે છે. ના તો તેને ઉઘરાણાં કરવાં પડે, ના તો તેને ઘરેઘરે ભટકવું પડે. તે જ્યાં હોય ત્યાં જ તેના યોગક્ષેમ પહોંચી જાય!

પણ જે આવા એકેશ્વરવાદી ભક્ત નથી હોતા તેનું શું થાય છે?

येऽप्यन्यदेवता भक्ता यजन्ते श्रद्धयान्विताः।

तेऽपि मामेव कौन्तैय यजन्त्यविधिपूर्वकम्॥23॥

જે ભિન્ન ભિન્ન દેવોની શ્રદ્ધાપૂર્વક ભક્તિ કરે છે. તે ખરેખર તો મારી-પરમેશ્વરની જ ભક્તિ કરે છે. ફરક એટલો છે કે તે અવિધિપૂર્વકની ભક્તિ કરે છે. પણ કરે છે પરમેશ્વરની જ.

ગીતા ઉપાસ્ય દેવની બાબતમાં ઘણી ઉદાર છે. તે એકેશ્વરવાદી હોવા છતાં પણ બહુદેવવાદનો તિરસ્કાર નથી કરતી. અન્ય દેવ તિરસ્કારપૂર્વકનો એકેશ્વરવાદ કટ્ટર અને ઝનૂની થઈ જતો હોય છે.

अहं हि सर्वयज्ञानां भोक्ता य प्रभुरेव य।

બધા પ્રકારની ઉપાસનાનો હું પરમેશ્વર જ ભોક્તા છું અને સ્વામી પણ છું. જે મને આવી વિશાળતાથી નથી સમજતા તે તત્ત્વથી પતિત થઈ જાય છે.

આ શ્લોકના પહેલા શ્લોકમાં બતાવ્યું કે જે અન્ય દેવતાઓની આરાધના કરે છે, તે મારી જ આરાધના કરે છે. હવે તે જ બાબતને વધુ દઢ કરે છે. બધા પ્રકારનાં યજ્ઞો-આરાધનાઓનો હું જ ભોક્તા છું. અર્થાત્ હું પરમેશ્વર બધાં યજ્ઞો-આરાધનાઓનો સ્વીકાર કરું છું, કારણ કે હું પોતે જ બધા યજ્ઞોનો ઇષ્ટદેવ-સ્વામી છું. જે આવી ઈશ્વરની વિશાળતા નથી જાણતા તે તત્ત્વજ્ઞાની નથી થઈ શકતા.

કેટલાક લોકો ઇષ્ટદેવના દુરાગ્રહી હોય છે તો કેટલાક પદ્ધતિના દુરાગ્રહી હોય છે: આ રીતે આ પદ્ધતિથી જ આરાધના થાય. આ સિવાયની બધી પદ્ધતિઓ વ્યર્થ છે તેવી ચુસ્ત ધારણા રાખે છે. તે ભક્ત હોય તોપણ તે તત્ત્વજ્ઞાની નથી, કારણ કે તત્ત્વથી બધા દેવો અને બધી પદ્ધતિઓ એકની એક જ છે, કારણ કે બધાનું લક્ષ્ય એક જ છે.

આવી બહુદેવવાદી ઉપાસનાથી ભક્તો તે જ લક્ષ્યોને પ્રાપ્ત કરતા હોય છે.

યાન્તિ દેવવ્રતા દેવાન્ પિતૃન્ યાન્તિ પિતૃવ્રતાઃ।

ભૂતાનિ યાન્તિ ભૂતેજ્યા યાન્તિ મદ્યાજિનોઽપિ મામ્॥25॥

દેવોની આરાધના કરનારા દેવોને-દેવલોકને પ્રાપ્ત થાય છે. પિતૃઓની ઉપાસના કરનારા પિતૃલોકને પ્રાપ્ત કરે છે, ભૂતોની પૂજા કરનારા ભૂતોને પ્રાપ્ત થાય છે, પણ જે મારી-ઈશ્વરની ઉપાસના કરે છે તે ઈશ્વરને-બ્રહ્મલોકને પ્રાપ્ત થાય છે.

આ શ્લોકમાં દેવપૂજા, પિતૃપૂજા ભૂતપૂજાનો સ્વીકાર થયો છે.

ભક્તિમાર્ગમાં બે મુખ્ય ધારાઓ છે: સામગ્રી સહિતની પૂજા અને સામગ્રી વિનાની પૂજા. અહીં સામગ્રીનો સ્વીકાર બતાવે છે.

પત્રં પુષ્પં ફલં તોયં યો મે ભક્ત્યા પ્રયચ્છતિ।

તદહં ભક્ત્યુપહૃતમશ્રામિ પ્રયતાત્મનઃ॥26॥

જે કોઈ ભક્ત ભક્તિપૂર્વક અને પરમેશ્વરને પત્ર, પુષ્પ, ફળ, જળ વગેરે અર્પણ કરે છે તેનો હું પરમેશ્વર ભક્તિથી અર્પણ થયેલ વસ્તુઓનો સ્વીકાર કરું છું.

ઉપર કહ્યું તેમ સામગ્રીપૂર્વકની ઉપાસનામાં ભક્ત ભગવાનને ગમે તેવી બધી સામગ્રીઓ ભેગી કરીને ભક્તિભાવથી અર્પણ કરતો હોય છે. આ ક્રિયા-આરાધનામાં ભક્તનું મન લાગી જાય છે અને સામેની પ્રતિમા કે પ્રતીકમાં તેને સાક્ષાત્ ભગવાનની અનુભૂતિ થવા લાગે છે. તે ભાવથી જુએ છે, વાતો કરે છે, નવડાવે છે, ખવડાવે છે-બધું જ ભાવવિભોર થઈને કરે છે. ભગવાન કહે છે કે “ભક્તિભાવથી કાલાવાલા કરતાંકરતાં આવું અર્પણ કરેલું બધું હું પ્રેમથી સ્વીકાર કરું છું.” અર્થાત્ તે વ્યર્થ જતું નથી. પરમેશ્વર પણ લાગણીશીલ છે, લાગણીહીન-વીતરાગ નથી. તે ભાવનો ભૂખ્યો છે. અને ભાવ કદી લૂખો હોતો નથી, તેથી ભક્ત કદી ખાલી હાથે ઉપાસના કરતો નથી, કાંઈનું કાંઈ અર્પણ કરતો જ રહે છે. અર્પણ થનારી વસ્તુઓ સમજવા જેવી છે.

1. પત્રં

મુખ્ય બે ધારાઓમાં શિવ અને વિષ્ણુની ધારાઓ છે. તેમાં શિવને બિલ્વપત્ર અને વિષ્ણુને તુલસીપત્ર અર્પણ થાય છે. બન્ને મહાઔષધિઓ છે. અર્પણ થવાને કારણે આ બન્નેનાં વન રચાયાં છે. બિલ્વવૃક્ષોનાં વન અને તુલસીનાં વૃંદાવન. શ્રાવણ મહિનામાં ભક્તજનો જે ભાવથી બિલ્વપત્રો શિવાર્પણ કરે છે તે ભાવનાદૃશ્ય જોવા જેવું હોય છે. આવું જ વૈષ્ણવ ભક્તો તુલસીદળ અર્પણ કરતા હોય છે.

જે નિરાકારવાદીઓ સામગ્રી વિનાની ઉપાસના કરે છે તે કોઈ વન ઉગાડતા નથી, કારણ કે જરૂર જ નથી. તે કોઈને રોજી પણ આપતા નથી, કારણ કે કશી વસ્તુની આવશ્યકતા નથી. રોજીની દૃષ્ટિએ સામગ્રીવાદી લોકોને ઘણી રોજીઓ આપે છે.

2. પુષ્પ

પત્રથી થોડી ઉપરની સામગ્રી પુષ્પ છે. સાકારવાદી મંદિરો પુષ્પોથી મઘમઘતાં હોય છે. મંદિરોની બહાર કેટલાય લોકો પુષ્પો વેચનારા બેઠા હોય છે. તેમને રોજી મળે છે. આ કારણે બાગ-બગીચા લગાવાય છે. તેમાં પણ રોજી ઉત્પન્ન થાય છે. લોકો પોતાની પ્રિયતમાને

રાજી કરવા પુષ્પની વેણી, માળા-ગુચ્છ વગેરે અર્પણ કરતા હોય છે. જો પુષ્પથી પ્રિયતમા રાજી થતી હોય તો પ્રિયતમ ભગવાન કેમ રાજી ન થાય? જરૂર રાજી થાય. ભાવથી અર્પણ કરેલું પુષ્પ ભગવાન સ્વીકાર કરે છે. શિવજીને કમળફૂલ વહાલું છે, તેથી ભક્તો ગમે ત્યાંથી ગમે તે ભાવે કમળ ખરીદે છે અને ભાવવિભોર થઈને ચઢાવે છે. પુષ્પોમાં સૌંદર્ય અને સુગંધ બન્ને હોય છે. તે પ્રેમનું માધ્યમ છે તો શ્રદ્ધાનું પણ માધ્યમ છે. મુસ્લિમો-ખ્રિસ્તીઓ પૂર્વજોની કબરો ઉપર ફૂલ ચઢાવે છે. પીર અને ઓલિયાની દરગાહ ઉપર ચાદર ચઢાવે છે. આ શ્રદ્ધાનું પ્રદર્શન કહેવાય.

નિરાકારવાદીઓને ક્યાંય પુષ્પ ચઢાવવાનું હોતું નથી, તેથી મોટા ભાગે તેમની ઉપાસનામાં રસતરબોળતા નથી રહેતી.

3. ફૂલં

ત્રીજી વસ્તુ ફળ બતાવી છે. બોર ખવડાવીને શબરી અમર થઈ ગઈ! જેમ અતિથિ, પ્રેમી વગેરેને લોકો પ્રેમથી ઉત્તમ વાનગીઓ જમાડતા હોય છે તેમ પોતાના પ્રભુને પણ ભક્તો ઉત્તમ ફળો અર્પણ કરતા હોય છે. આ પદ્ધતિના કારણે ભગવાન આગળ અને સાધુ-સંતો આગળ ફળોનો ઢગલો થઈ જતો હોય છે, જેનો પ્રસાદ થઈને સૌમાં વિતરિત થતો હોય છે.

ચુસ્ત નિરાકારવાદીઓ મોટા ભાગે લુખ્યા હોય છે. તે કશું લઈ જતા નથી. કારણ કે ભગવાનને જરૂર નથી, જરૂર હોય ને લઈ જવું તે ઉપકારભાવ કહેવાય. જરૂર ન હોય તોપણ લઈ જાય તે ઉદારભાવ-સમર્પણભાવ કહેવાય. ઘણા લોકો પૂછતા હોય છે, “કાંઈ જરૂર હોય તો કહેજો.” તમે કહો અને પછી કોઈ આપે તેમાં અહેસાનભાવ રહે. જોકે ઘણા લોકો તો ત્યાં સુધી જ આગ્રહ કરતા હોય છે કે જ્યાં સુધી તમે માગતા નથી. જો માગવું શરૂ કરો તો આગ્રહ બંધ થઈ જાય. આ રીતે જે આપે તેને અર્પણ-સમર્પણ ન કહેવાય. સમર્પણ તો તેની આવશ્યકતા માટે નથી હોતું, તેને જરૂર હોય કે ન હોય, હું આપ્યા વિના રહી શકતો નથી, તેથી મારી ગરજે આપું છું. આ સમર્પણ છે. ભક્ત પણ ભગવાનને આપ્યા વિના રહી શકતો નથી, તેથી આગ્રહ કરીને કાલાવાલા કરીને આપે છે, ધરાવે છે. ધરાવેલો ભોગ પણ પ્રસાદ થઈ જાય. અને પ્રસાદ વહેંચાય, વેચાય નહિ. પ્રસાદ ઉપર સૌનો હક હોય. પ્રસાદને સંતાડે કે વેચે તેને પૂજા + અરિ કહેવાય, અર્થાત્ પૂજાનો શત્રુ કહેવાય. કોરા નિરાકારવાદીઓના ત્યાં પ્રસાદથાળ નથી હોતો, કારણ કે ભગવાન કશું ખાતો નથી, પણ તેથી તેમની સામૂહિક ઉપાસનામાં શુષ્કતા રહે છે. પ્રસાદ સૌને ગમે છે. ભક્તોને પૈસા વાપરવાનું પણ નિમિત્ત જોઈએ. ભક્તો શ્રદ્ધાભાવથી પ્રસાદના ઢગલા કરી દેતા હોય છે. સત્યનારાયણની કથાનો પ્રસાદ કોને ન ગમે?

4. તોયં

તોયં એટલે જળ. પત્ર-પુષ્પ-ફળમાંથી કશું જ ન મળે તો માત્ર જળ ચઢાવીને પણ આરાધના કરી શકાય. શિવજી જળપ્રેમી છે. તેમની જટામાં ગંગા ઘૂમરીઓ લઈ રહી છે. ભક્તો જળ ચઢાવવા છેક ગંગોત્રીથી કાવડ લઈને ‘ઓમ નમઃ શિવાય’ રટતારટતા કાવડને પોતાને ગામ લઈ જાય છે અને ભાવવિભોર થઈને ગંગાજળ ચઢાવે છે. દક્ષિણના રામેશ્વરને છેક ઉત્તરથી ગંગાજળની લોટીઓ ચઢાવવા લઈ જવાતી હોય છે. આ ભક્તોની ભાવના જોવા જેવી હોય છે. ભાવના વિનાનું જ્ઞાન લુખ્યું હોય છે અને નિષ્ક્રિય પણ હોય છે.

એટલે ગીતા કહે છે કે “જે કોઈ ભક્ત શ્રદ્ધાભક્તિથી પત્ર-પુષ્પ-ફળ કે જળ કાંઈ પણ અર્પણ કરે તેનો પરમેશ્વર સ્વીકાર કરે છે.” સામગ્રીપૂજાનો એક બીજો પક્ષ પણ છે. અસ્વચ્છતા અને વ્યાપારીકરણ. ઘણી સામગ્રીઓથી અસ્વચ્છતા વધે છે તે હકીકત છે. તેમ જ પ્રસાદ વગેરેનું વ્યાપારીકરણ થાય છે તે પણ હકીકત છે. આ બે દોષોથી મંદિરો મુક્ત થવાં જોઈએ. વ્યવસ્થા સુધારવાની જરૂર છે. ભક્તિભાવથી જે કાંઈ કરવામાં આવે તે બધું ભગવાનને અર્પણ કરવું જોઈએ.

યત્ કરોષિ યદશ્રસિ યજ્ઞહોષિ દદાસિ યત્

યત્પસ્યસિ કૌન્તેય, તત્કુરુષ્વ મદર્પણમ્॥27॥

હે કૌન્તેય, તું જે કરે છે, જે ખાય છે, જે આહુતિ આપે છે, જે દાન આપે છે, જે તપ તપે છે તે બધું મને પરમેશ્વરને અર્પણ કર.

આ શ્લોકમાં સમર્પણભાવ બતાવ્યો છે.

જે કાંઈ કરે, જે ખાય, જે હવન કરે, જે દાન કરે, જે તપ કરે-આ બધું ભગવાનને અર્પણ કર. કોઈ શંકા કરે કે મનુષ્ય પાપ કરે તો તે પણ ભગવાનને અર્પણ કરી શકાય? શ્લોક તો કહે છે કે કરી શકાય. તેણે પાપ-પુણ્યનો ભેદ કર્યો નથી. આવી રીતે જે અખાદ્ય આહાર છે તે પણ ભગવાનને અર્પણ કરી શકાય? કરી શકાય. કોઈ ભેદ બતાવ્યો નથી કે પવિત્ર આહાર જ મને અર્પણ કર. જે કાંઈ ખાય તે

બધું અર્પણ કર. પણ ભક્ત આવું કરી શકે નહિ. અનુભવ કરવો હોય તો કરી જુઓ. શ્રદ્ધાભક્તિથી જીવન જીવનારો ભક્ત ઇચ્છાપૂર્વક પાપ કરી શકે નહિ અને કદાચ કરે તો તેને ગ્લાનિ થાય. તે તેવું કર્મ ભગવાનને અર્પણ કરી શકે જ નહિ.

અર્થાત્ તારી બધી પ્રવૃત્તિઓ કૃષ્ણાર્પણભાવથી કર.

આ રીતે સમર્પણ કરવાથી શુભાશુભ ફળથી મુક્ત થઈશ.

શુભાશુભફલૈરેવં મોક્ષ્યસે કર્મબન્ધનૈઃ।

સંન્યાસયોગયુક્તાત્મા વિમુક્તો મામુપૈષ્યસિ॥28॥

આ રીતે શુભ-અશુભ ફળોથી અને તેનાં કર્મબંધનોથી મુક્ત થઈ જઈશ. સંન્યાસ અને યોગથી યુક્ત મનવાળો તું મુક્ત થઈને મને પરમેશ્વરને પ્રાપ્ત કરીશ.

પોતાના વિશે સ્પષ્ટતા કરે છે.

સમોઽહં સર્વભૂતેષુ ન મે દ્વેષ્યોઽસ્તિ ન પ્રિયઃ।

યે ભજન્તિ તુ માં ભક્ત્યા મયિ તે તેષુ ચાપ્યહમ્॥29॥

બધાં પ્રાણીઓમાં હું ઈશ્વર સમભાવથી રહું છું. હું કોઈનો દ્વેષ કરતો નથી તેમ જ કોઈને પ્રેમ પણ કરતો નથી. તોપણ જે મારું ભજન કરે છે તે મારામાં છે અને હું તેનામાં છું. અમે બન્ને ઓતપ્રોત છીએ.

સમભાવના બે અર્થ છે: એક તો સર્વવ્યાપક હોવાથી તે જેટલો મંદિરમાં છે તેટલો જ ઉકરડામાં પણ છે. ઓછોવત્તો નથી. જે લોકો ઈશ્વરને માત્ર સાકાર જ માને છે તે કોઈ એક દેશ વૈકુંઠ આદિ સ્થાનમાં માને છે, તેથી તે તેના ધામમાં તો છે, અન્યત્ર નથી, એટલે કે મંદિર વગેરે આ લોકના સ્થળે નથી. જો મંદિરમાં ન હોય તો ઉકરડામાં તો હોય જ શાનો? આ રીતે એકદેશીય સાકારવાદીઓમાં ઈશ્વરનો સમભાવ રહેતો નથી.

બીજો સમભાવ વ્યવહારનો છે. વ્યવહારમાં શત્રુ-મિત્ર, પક્ષ-વિપક્ષ વગેરે રહેવાનું. આ બધામાં સમભાવ રાખવો કઠિન છે. પણ ભગવાન કહે છે કે મારો કોઈ દ્વેષ્ય નથી, અર્થાત્ હું કોઈનો દ્વેષ કરતો નથી, ભલે કોઈ મારો દ્વેષ કરે. જેમકે શિશુપાલ, દુર્યોધન, કંસ વગેરે દ્વેષ કરે છે તો કરે, પણ ભગવાન તેમનો પણ દ્વેષ નથી કરતા.

દ્વેષ મનોવૃત્તિ છે અને તેનું પરિણામ ઘૃણા છે. ભગવાનને કોઈના પ્રત્યે ઘૃણા ન હોય, પાપીના પ્રત્યે પણ ન હોય, પાપીના પ્રત્યે પણ દયાભાવ હોય. જો દ્વેષ ન હોય તો દંડ કેમ અપાય? દંડ કર્તવ્યનો ભાગ છે. તટસ્થતાથી પણ દંડ અપાય. જલ્લાદને ફાંસીએ ચઢનાર પ્રત્યે દ્વેષ નથી હોતો તોપણ કર્તવ્યભાવ રૂપે તે દોરડું ખેંચે છે. તેના ઉપર હત્યાનો આરોપ નથી લાગતો. ભગવાન પણ પાપીને દંડના ભાગ રૂપે દંડ આપે છે, પણ તટસ્થભાવ રાખે છે.

ન પ્રિય:

મારું કોઈ પ્રિય નથી. પ્રિયતા રાગ-અનુરાગમાંથી પ્રગટતી હોય છે. ભગવાનને કોઈ પ્રિય ન હોય તો અર્જુનનો રથ કેમ ચલાવે છે? ગીતાજ્ઞાન અર્જુનને જ કેમ આપે છે? દુર્યોધનને કેમ આપતા નથી? જવાબ સીધો છે. અર્જુને સારથિ તરીકે યાચના કરી હતી, દુર્યોધને નહિ. ગીતાજ્ઞાનની જિજ્ઞાસા અર્જુનને થઈ હતી, દુર્યોધનને નહિ. વાતને સ્પષ્ટ કરે છે. જે ભક્તિભાવથી મારું ભજન કરે છે તે મારામાં છે અને હું તેનામાં છું. આનો શો અર્થ સમજવો? તેવા ભક્તો મારામય રહેવાથી મારામાં છે. અરે, હું ભગવાન સર્વવ્યાપી કહેવાથી તેનામાં છું જ, પણ તે યાદ કરતા રહેતા હોવાથી હંમેશાં હાજરાહજૂર થઈને રહું છું. બીજામાં આવું નથી હોતું.

કદાચ કોઈ દુરાચારી વ્યક્તિ ભક્ત થાય તો?

અપિ ચેત્ સુદુરાચારો ભજતે મામનન્યભાક્।

સાધુરેવ સ મન્તવ્યઃ સમ્યગ્ વ્યવસિતો હિ સઃ॥30॥

કદાચ કોઈ દુરાચારી વ્યક્તિ અનન્યભાવથી ઈશ્વરનું ભજન કરે તો તેને સંત જ સમજવો, જો તે સારી રીતે દૃઢ નિશ્ચયી હોય તો. ગીતા બહુ ઉદાર છે. ભક્તિમાર્ગમાં સૌનો અધિકાર છે, તે એટલી હદે કે કદાચ કોઈ મહાદુરાચારી, પાપી પણ જો આ માર્ગે આગળ વધવા માગે તો જરૂર આગળ વધી શકે છે. ગીતા કહે છે કે “આવા પુરુષને સંત જ સમજવાનો, તેને ધુત્કારવો નહિ, પણ તે સારી રીતે

દઢનિશ્ચયી થયો હોય તો.”

દુરાચારી

દુરાચારી ત્રણ પ્રકારના હોય છે: એક જન્મજાત સ્વભાવથી જ દુરાચારી હોય. આવા લોકો સારા-સંસ્કારી-ઉત્તમ ઘરમાં જન્મ લઈને પણ દુરાચારી જ રહેતા હોય છે. તે સુધરતા નથી. બીજો કુસંગથી દુરાચારી થયો હોય. આવા માણસને જો કુસંગ છૂટે અને સત્સંગ મળે તો તે જરૂર સુધરી જતો હોય છે. તેમાં પણ જો તે અભિજાત હોય તો સુધરીને મહાન બને છે. જેમ વાલ્મીકિ, બિલ્વમંગળ, જેસલ વગેરે. ત્રીજો પરિસ્થિતિવશ દુરાચારી થયો હોય છે. જીવનમાં પરિસ્થિતિ બહુ મહત્ત્વનો ભાગ ભજવતી હોય છે. આમ્રપાલીને પરિસ્થિતિવશ ગણિકા થવું પડ્યું હતું. સારા માણસને પણ કેટલીક વાર પરિસ્થિતિ લાચાર બનાવી દેતી હોય છે. ઘણી સ્ત્રીઓ લાચારીથી કુમાર્ગે વળી જતી હોય છે. તે લાચારી આગળ ટકી શકતી નથી. તેમનામાં તેટલી મક્કમતા નથી હોતી. જેનામાં મક્કમતા હોય છે તે ગમેતેવી લાચારીમાં પણ શિયળ સાથે સમજૂતી નથી કરતી. તે બળીને ખાખ થઈ જતી હોય છે—જેવી કે જસમા, રાણકદેવી વગેરે.

દુરાચારનાં મુખ્યતઃ ત્રણ કેન્દ્રો હોય છે: ધન, કામવાસના અને સત્તા.

ધનનો દુરાચાર લોભ-લાલચમાંથી પેદા થતો હોય છે, તેથી લોભને શત્રુ કહ્યો છે.

કામવાસનાનો દુરાચાર અતૃપ્તિ અને અહંકારથી પેદા થતો હોય છે. જેને કામતૃપ્તિ માટે પતિ અથવા પત્ની મળ્યાં હોય પણ પરસ્પરથી તૃપ્તિ ન થતી હોય તો તેવું માણસ વ્યભિચારરૂપી દુરાચાર તરફ વળે છે. જો બન્ને જાણી-કરીને એકબીજાને તૃપ્તિ ન આપતાં હોય તો તે દોષી કહેવાય. જેને કોઈ પણ કારણસર કામતૃપ્તિનું પાત્ર મળ્યું જ નથી તે કદાચ માર્ગ ચાતરે તો તેમાં તે એકલો દોષી ન કહેવાય. ધર્મવ્યવસ્થા કે સમાજવ્યવસ્થા પણ દોષી કહેવાય. કોઈએ પણ તેને અવરોધ્યો હોય તે દોષ કહેવાય.

જે લોકોને કામતૃપ્તિનું યોગ્ય પાત્ર મળ્યું હોય તેમ છતાં જો તે કુમાર્ગ તરફ વળે તો તેમાં અહંકાર કારણ હોય. કેટલાક લોકોમાં એવું અભિમાન હોય છે કે મારે વધુમાં વધુ સારુંસારું ભોગવી લેવાનું છે, હક્ક હોય કે ન હોય. નીતિ-અનીતિનો કશો જ ભેદ કર્યા વિના તે વધુમાં વધુ પાત્રો મેળવવા પ્રયત્નો કરતો રહે છે. આ મહાદોષી કહેવાય. આવા લોકો સુધરતા નથી. તે દંડના જ ભાગી કહેવાય. કેટલાંયનાં ઘર ઉજાડનારા તે દયાને પાત્ર નથી હોતા.

આવો જ સત્તાપ્રાપ્તિ માટે દુરાચાર થતો હોય છે. ખોટી રીતે સત્તા પડાવવી, પચાવવી તે માટે ન કરવાના જુલ્મો કરવા તે દુરાચાર. આ બધામાંથી કોઈ પણ દુરાચારી પુરુષ જો દુરાચાર છોડીને પરમેશ્વરના શરણે જાય અને અનન્યભાવથી ભક્તિ કરે તો તેને સંત જ માની લેવો. પણ આવા માણસે મૂળે પરિચિતો વચ્ચે જીવન જીવવું નહિ, કારણ કે તે તેને જૂની દૃષ્ટિથી જ જોયા કરશે. બદનામ થઈ ચૂકેલી વ્યક્તિ માટે નવી દુનિયા વસાવવી જ સારી.

આવા દુરાચારીને ધર્માત્મા થતાં કેટલો સમય લાગે?

ક્ષિપ્રં ભવતિ ધર્માત્મા શશ્વચ્છાન્તિં નિગચ્છતિ

કૌન્તેય, પ્રતિ જાનીહિ ન મે ભક્તઃ પ્રણશ્યતિ॥૩૧॥

હે કૌન્તેય, આવી વ્યક્તિ તરત જ ધર્માત્મા થઈને શાશ્વત શાંતિને પ્રાપ્ત કરે છે. જો, હું પ્રતિજ્ઞા કરું છું કે કદી પણ મારા ભક્તનો નાશ થતો નથી.

આ શ્લોકમાં ભગવાને પ્રતિજ્ઞા કરી છે. ગીતામાં કેટલીય જગ્યાએ આવી પ્રતિજ્ઞાઓ જોવા મળે છે. ખાતરીપૂર્વક દઢતાથી આપેલો ભરોસો પ્રતિજ્ઞા થઈ જાય છે.

આવો દુરાચારી પણ પાપોનો પસ્તાવો કરે, જેટલું પસ્તાવાનું પ્રમાણ વધારે તેટલો તેના ઉદ્ધારનો સમય ઓછો. આ માટે શબ્દ વપરાયો છે ‘ક્ષિપ્ર’. તે જલદી ધર્માત્મા થઈ જાય છે. પાપનો ડંખ સત્પુરુષોને જ લાગતો હોય છે. આ ડંખ જ તેનો અંતર્દાહ પેદા કરે છે: “અરેરે, મેં આ શું કર્યું?” એવો દાહ જેમજેમ વધતો જાય તેમતેમ તે શુદ્ધ થતો જાય. આ દાહાગ્નિમાં તેનાં પાપ બળીને ખાખ થઈ જાય. તે સતત પ્રભુભક્તિ કરતો રહે અને ફરીથી આવાં પાપ ન કરે તો તેને કાયમી શાંતિધામ પ્રાપ્ત થાય છે.

હવે જન્મજાત પાપવૃત્તિ વિશે બતાવે છે.

માં હિ પાર્થ વ્યપાશ્રિત્ય યેઽપિ સ્યુઃ પાપયોનયઃ

શ્રિયો વૈશ્યાસ્તથા શૂદ્રાસ્તેઽપિ યાન્તિ પરાં ગતિમ્॥૩૨॥

હે પાર્થ, જે દઢતાથી મારો-ઈશ્વરનો શરણાગત થઈને ભક્તિ કરે છે તે કદાચ પાપયોનિ હોય તોપણ પરાગતિને પ્રાપ્ત કરે છે, પછી તે સ્ત્રી હોય, વૈશ્ય હોય કે શૂદ્ર હોય સૌની સદ્ગતિ થાય છે.

આ શ્લોક થોડો વિવાદાસ્પદ છે. પાપયોનિ શબ્દનો અર્થ થાય છે જન્મજાત પાપી. કેટલાક લોકો એવું માને છે કે કોઈ બાળક જન્મજાત પાપી નથી જન્મતું, સંગ અને પરિસ્થિતિ તેને પાપી બનાવે છે. ગીતા તેમાં સહમત નથી. ગીતાનું માનવું છે કે પાપાત્મા અને ધર્માત્મા જન્મજાત હોય છે. સંગ અને પરિસ્થિતિથી ધર્માત્મા થોડો પ્રભાવિત થઈ જાય, પણ અંતે હેમનું હેમ થઈ જાય! જે જન્મજાત પાપાત્મા હોય છે તેને ગમેતેવો સંગ તથા સારામાં સારી પરિસ્થિતિમાં રાખો તોપણ તેને સુધારી શકાતો નથી. એટલે પાપાત્મા અને ધર્માત્મા જન્મજાત હોય છે. પણ તેવું થવાનું કારણ શું? તેનાં પૂર્વનાં કર્મો. જે સમયે જેવાં કર્મોનો ઉદય થયો હોય તે સમયે તેવી વૃત્તિ અને તેવા આચારો થવા લાગે. પણ કદાચ પાપાત્માનાં કર્મોનો ઉદય બદલાય તો તે સુધારી શકે છે. કર્મ બદલાવાનો અર્થ છે, પુણ્યોદય થાય, એટલે તેને ભક્તિ ગમે, સત્સંગ ગમે, સત્કર્મો ગમે. આ પુણ્યોદયની નિશાની કહેવાય. આવા લોકો દઢભાવથી જો ભગવદ્-ભક્તિમાં લાગી જાય તો તેમનો અવશ્ય ઉદ્ધાર થાય. પછી ભલે ને તે સ્ત્રી હોય, વૈશ્ય હોય કે શૂદ્ર જ કેમ ન હોય, સૌનો ઉદ્ધાર થઈ જાય.

અહીં કેટલાક લોકો ‘વૈશ્ય’ની જગ્યાએ ‘વેશ્યા’ શબ્દ મૂકીને તેને સ્ત્રીનું વિશેષણ બનાવે છે. અર્થાત્ વેશ્યા સ્ત્રીઓ અથવા વેશ્યા જેવી પતિત સ્ત્રીઓનો પણ ઉદ્ધાર થઈ જાય છે. આ કલ્પના છે તો સરસ; તેમ કરવાથી વૈશ્યો તથા બધી સ્ત્રીઓ પાપયોનિના દોષથી બચી જાય છે. પણ આગળના શ્લોક સાથે તેનો મેળ જામતો નથી. જુઓ:

કિં પુનર્બ્રાહ્મણાઃ પુણ્યા ભક્ત્યા રાજર્ષયસ્તથા

અનિત્યમસુખં લોકમિમં પ્રાપ્ય ભજસ્વ મામ્॥૩૩॥

જો સ્ત્રીઓ, વૈશ્યો અને શૂદ્રોનો પણ ઉદ્ધાર થઈ જતો હોય તો પછી ભક્ત બ્રાહ્મણો અને ભક્ત રાજર્ષિઓનું તો કહેવું જ શું?

આ લોક અનિત્ય અને અસુખકર છે. માટે તેને પ્રાપ્ત કરીને મારું-ઈશ્વરનું ભજન કર.

આ શ્લોકમાં પણ સૂક્તિ છે: “અનિત્યમસુખં લોકમિમં પ્રાપ્ય ભજસ્વ મામ્” અર્થાત્ આ લોક અનિત્ય છે, અસુખકર દુઃખમય છે. તેને પ્રાપ્ત કરીને ફુલાઈ ન જઈશ. મારું-ઈશ્વરનું ભજન કર. આ સૂક્તિ છે.

ખરી વાત એવી લાગે છે કે પ્રાચીનકાળમાં સ્ત્રીને બંધનનું પ્રતીક માનવામાં આવતી, તેથી તેનો ત્યાગ કરનારને ત્યાગી, મહાત્યાગી, મહાભિનિષ્ક્રમણકર્તા કહેવામાં આવતો. સ્ત્રીત્યાગીઓને અમુક ધર્મોમાં ખૂબ બિરદાવ્યા છે. આમાંના કેટલાક ભગવાન થઈ ગયા છે. પણ કોઈ પુરુષત્યાગી સ્ત્રીને બિરદાવવામાં નથી આવી. અડધી રાતે કોઈ સ્ત્રીને વૈરાગ્ય ચઢ્યો હોય અને પતિ તથા બાળકોને ત્યાગીને એકલી નીકળી પડી હોય અને લોકોએ તેને બિરદાવી હોય તેવું ઉદાહરણ જોવા મળતું નથી. એવું માનવામાં આવતું હતું કે સ્ત્રી સાક્ષાત્ મોહ અને વાસનાની પૂતળી છે. તેને મોહ થાય પણ વૈરાગ્ય ન થાય. તેથી કેટલાક ધર્મો તો સ્ત્રીને મુક્તિ પણ ન મળે તેવું માને છે. સ્ત્રી સારા પુરુષને પણ પોતાના હાવભાવ દ્વારા માયાજાળમાં ફસાવીને ઘાંચીના બળદની માફક સંસારઘાણીમાં ફેરવે રાખે છે. પુરુષને આવું ફરવું ગમે છે. કોઈ ભાગ્યશાળીની આંખ ઊઘડે અને આંખના ડાબલા ફેંકી દે તો તેને સ્ત્રીની માયાજાળ સમજાઈ જાય. પછી તે ભાગી છૂટે તેને ત્યાગ કહેવાય છે.

આદ્ય શંકરાચાર્યનો અભિપ્રાય જાણવા જેવો છે.

1. દ્વાર કિમેકં નરકસ્ય... નારી।

નરકનું એકમાત્ર દ્વાર કહ્યું છે. નારી.

2. વિશ્વાસપાત્રં ન કિમસ્તિ નારી।

વિશ્વાસપાત્ર કોણ નથી? નારી.

3. વિજ્ઞાન મહાવિજ્ઞ તમોઽસ્તિ કો વા?

નાર્યા પિશાચ્યા ન ચ વંચિતો યઃ॥

સૌથી મોટો મહાજ્ઞાની કોણ છે?

જે નારીરૂપી પિશાચિનીથી ઠગાયો નથી.

(પ્રશ્નોત્તરી)

આવા અભિપ્રાયો બીજા પણ ઘણાના છે. કદાચ કડવા અનુભવોમાંથી આવા અભિપ્રાયો જન્મ્યા હશે—જે હોય તે. પણ સ્ત્રીઓ વિશે આવી હલકી ધારણાઓ હતી. તેથી અહીં પાપયોનિમાં સ્ત્રીને સ્થાન આપ્યું લાગે છે. બધી જ સ્ત્રીઓ મોહમાયા, બંધન અને વાસનાની પૂતળી હોતી નથી. તેમાં ઘણી મહાન સતી-સાધ્વી-વીરાંગનાઓ પણ હોય જ છે. પણ મોટા ભાગે ત્યાગી થનારા સ્ત્રીના કડવા અનુભવોથી ત્યાગી થયા હોય છે, તેથી કદાચ એક જ લાકડીએ સૌને હાંકતા હશે!

સ્ત્રી પછી વૈશ્યને પાપયોનિ માની છે. વૈશ્ય એટલે અર્થપ્રધાન જીવન જીવનાર વ્યાપારી. જીવનમાં ચાર પ્રધાનતા રહેલી હોય છે: 1. અર્થપ્રધાનતા, 2. કામવાસના, પ્રધાનતા 3. પરમાર્થ-પ્રધાનતા અને 4. ભક્તિપ્રધાનતા.

પ્રથમની બન્ને પ્રધાનતા વ્યક્તિ તથા સમાજને પાપ તરફ દોરી લઈ જાય છે. વ્યાપારીવર્ગને પહેલાં વણિક કહેવામાં આવતો. ધન કમાવા માટે તે ત્યારે અને આજે પણ બધું ખોટુંખરું કરતો રહે છે. આ દેશને ગુલામ બનાવવામાં ફૂટીને શત્રુ સાથે ભળી જનારાઓમાં કેટલાક બદનામ વ્યાપારીઓ રહ્યા છે, તેથી કદાચ તેમને પાપયોનિ કહ્યા હશે. જોકે ભામાશા, જગદુશા જેવા કેટલાય દેશભક્તો, માનવતાવાદીઓ પણ રહ્યા જ છે અને આજે પણ છે જ. તોપણ અધિકતાના હિસાબે વૈશ્ય શબ્દ હાથમાં આવી ગયો હશે.

બિચારા શૂદ્રોની તો વાત જ શી કરવી? અહીં શૂદ્ર શબ્દથી પૂરો વર્ગ ગ્રાહ્ય નથી. જે લૂંટફાટ, ચોરી, ડકેતી, ધાડ પાડવી, ખંડણી ઉઘરાવવી વગેરે અનેક અનીતિનાં કાર્યો કરે છે તે શૂદ્રો છે.

આવા અનર્થકારીઓ પણ જો ભગવાનના શરણે આવે તો તેમનો ઉદ્ધાર થઈ જાય છે, તો પછી બ્રાહ્મણ કે ક્ષત્રિયની તો વાત જ શી કરવી? તેમનો તો અવશ્ય ઉદ્ધાર થાય છે.

હે ભાઈ, આ લોક અનિત્ય છે, અસુખકર છે. શા માટે ફાંફાં મારે છે? ખોટો માર્ગ છોડી દે અને પરમેશ્વરનું ભજન કર.

ઉપસંહારમાં શરણાગતિને દઢ કરાવે છે:

મન્મના ભવ મદ્ભક્તો મદ્યાજી માં નમસ્કુરુ!

મામેવૈશ્યસિ, યુક્તવૈવમ્ આત્માનં મત્પરાયણઃ॥૩૪॥

મારા મનવાળો થા, મારો ભક્ત થા, મારું યજન કરનારો થા, મને નમસ્કાર કર, મારા-પરાયણ થા. જો તું આવું કરીશ તો મને જ પ્રાપ્ત કરીશ.

અધ્યાયના ઉપસંહારમાં શું કરવું તે કહે છે.

પરમેશ્વરમાં મન લગાવ. સતત નામજપ કરવાથી પ્રભુમાં મન લાગે છે. મારો ભક્ત થા, અર્થાત્ ઈશ્વરભક્તિ કર. યજન કરે તો મારું યજન કર. કર્મકાંડમાં રસ હોય તો બધાં કર્મકાંડો ઈશ્વરનિમિત્તે કર. ઈશ્વરને નમસ્કાર કર, દંડવત્ પ્રણામ કર. વારંવાર માથું ભૂમિને અડાડીને વંદન કર. તેથી નમ્રતા, દીનતા, આધીનતા આવશે. નાસ્તિકને માથું નમાવવાની જગ્યા નથી હોતી. નિરાકારવાદીને પણ માથું નમાવવાની જગ્યા નથી હોતી. તેને દંડવત્ પ્રણામ કરનારની આધીનતા-શરણાગતિનું જ્ઞાનભાન ન હોય, તેથી માથું નમાવવાની એક પવિત્ર જગ્યા તો જરૂર રાખવી. જે લોકોને આવી જગ્યા નથી હોતી તે પછી અપવિત્ર-અનિષ્ટકારી જગ્યાએ સલામો કરતા ફરે છે. માથું તો તે પણ નમાવે છે, પણ ખોટી જગ્યાએ.

જો વ્યક્તિ ઈશ્વરપરાયણ થઈ જાય તો અંતે તે પરમેશ્વરને જ પ્રાપ્ત કરે છે તેવો ભાવ છે.

24-3-2011

રાજવિદ્યા-રાજ્યગુહ્યયોગ નામે નવમો અધ્યાય પૂર્ણ.

*



અધ્યાય-૧૦ વિભૂતિયોગ

હિન્દુ ધર્મના બહુદેવવાદને સમજવો હોય તો આ અધ્યાય ઉપકારક થશે. જડચેતન સર્વેમાં જે-જે વિશેષ શક્તિશાળી તત્ત્વો છે તેમને વિભૂતિ માનવામાં આવ્યાં છે. આ બધી વિભૂતિઓ પૂજ્ય છે, તેથી તેમને દૈવતરૂપ અપાયું છે. આ અધ્યાયનું નામ વિભૂતિયોગ છે. આમાં મુખ્યતઃ ભગવાનની વિભૂતિઓનું વર્ણન કરવામાં આવ્યું છે. એવું લાગે છે કે ઈશ્વરદર્શનના ત્રણ ક્રમ છે: 1. પ્રથમ વિભૂતિદર્શન, 2. વિશ્વરૂપદર્શન અને પછી 12મા અધ્યાયમાં ભક્તિ વડે ભગવદ્રૂપદર્શન. આ ત્રણ ક્રમોમાં પ્રથમ અહીં વિભૂતિઓનું નિરૂપણ થઈ રહ્યું છે.

શ્રી ભગવાનુવાચ:

ભૂય એવ મહાબાહો, શૃણુ મે પરમં વચઃ।

યત્તેહ હં પ્રીયમાણાય વક્ષ્યામિ હિતકામ્યયા૥૥૥

હે મહાબાહો, મારું ઉત્તમ વચન સાંભળ, તારું ભલું કરવાની ઈચ્છા હોવાથી અને તું પ્રિય હોવાથી તને ફરીફરીને હિતવાક્ય કહીશ. મહાબાહો-લાંબા હાથવાળો, તેના બે અર્થ થાય: એક તો મોટાંમોટાં કામો કરનારો અને બીજો સામુદ્રિક શાસ્ત્ર પ્રમાણે જેના ઢીંચણ સુધી અડનારા લાંબા હાથ હોય તે. આ બન્ને તત્ત્વો અર્જુનમાં છે. તે મોટાં કાર્યો કરે છે. આ મહાયુદ્ધ-વિશ્વયુદ્ધ ઘણું મોટું કાર્ય છે. ગુફામાં બેસીને ધ્યાન ધરવું કે મૌન પાળવું મોટું કાર્ય નથી. તેની સફળતા કે નિષ્ફળતાનું પરિણામ માત્ર એક જ માણસને ભોગવવું પડતું હોય છે. જ્યારે યુદ્ધ-મહાયુદ્ધનાં પરિણામ કરોડો માણસોને અને પેઢીઓને ભોગવવાં પડતાં હોય છે. તેથી આના જેવું બીજું એકે મહાન કાર્ય ન કહેવાય. તેમાં પણ આ તો ધર્મયુદ્ધ છે. તેનું આયોજન, સંચાલન અને સમાપન-બધું જ મહાન હોય છે. યુદ્ધવિમુખ પ્રજા યુદ્ધની મહત્તા સમજી શકતી નથી, તેથી તે ગુલામીને આશ્રય માનીને સ્વીકારી લેતી હોય છે. એવા હે મહાબાહો, ફરીથી સાંભળ, ગયા અધ્યાયમાં છેલ્લા શ્લોકમાં ‘મન્મના ભવ’ વગેરે કહ્યું હતું તેનું જ અહીં વિસ્તરણ કરી રહ્યો છું. ધર્મોપદેશમાં પુનરાવૃત્તિદોષ નથી, ગુણ મનાય છે. મારું ભગવાનનું પરમવચન તે સાંભળ.

પ્રિયમાણાય

અર્જુનને ‘પ્રિયમાણ’ કહ્યો છે. પહેલાં કહ્યું છે કે “ન મે દ્વેષ્યોઽસ્તિ ન પ્રિયઃ”-મારો કોઈ દ્વેષી નથી અને મારો કોઈ પ્રિય નથી. તો પછી અર્જુન પ્રિયમાણ ક્યાંથી થઈ ગયો? તે જ શ્લોકમાં ભગવાને કહ્યું છે કે “યે ભવન્તિ તુ માં ભક્ત્યા મયિ તે તેષુ ચાપ્યહમ્” અર્થાત્ જે મને ખૂબ ભાવથી ભજે છે તે મારામાં છે અને હું તેનામાં છું. અર્થાત્ શરત મૂકી છે કે જે મારા ભક્ત છે તે મને પ્રિય છે. આગળ પણ વારંવાર આ વાત કરશે. જો ભગવાનને અર્જુન પ્રિય હોય તો ગુરુને શિષ્ય પ્રિય કેમ ન હોય? પિતાને પુત્ર પણ પ્રિય હોય, જે ભક્ત હોય. પ્રિયતા અને વીતરાગતા એકસાથે રહી શકે? હા, રહી શકે. જેનો રાગ કરવા જેવો નથી તેનાથી વીતરાગ થવાનું છે, બધાથી નહિ. બધાથી વીતરાગ થનાર લાગણીહીન થઈ જાય. ભગવાન લાગણીહીન ન હોય. જેને પ્રેમ કરવા જેવો છે તેને પ્રેમ કરવો જોઈએ. ગુરુપ્રેમ, રાષ્ટ્રપ્રેમ, ધર્મપ્રેમ, ગુણપ્રેમ-આવાંબધાં અનેક ક્ષેત્રો છે, જ્યાં પ્રેમ હોવો જોઈએ. પ્રેમહીનતા એ જીવનહીનતા છે. પ્રેમદ્રોહ એ જીવનદ્રોહ છે. એટલે ભગવાન પણ પ્રેમ કરે છે. ખરેખર તો શ્રીકૃષ્ણ પ્રેમાવતાર છે. પ્રેમ દ્વિમુખી હોય છે. પ્રેમ આપવો અને પ્રેમ પામવો-બન્ને કાર્યો કૃષ્ણ કરે છે, તેથી અર્જુન પ્રિયમાણ છે.

હિતકામ્યયા

હિત કરવાની કામનાથી મહાપુરુષો બે પ્રકારના હોય છે: 1. માગો તો આપે, 2. વગર માગ્યે પણ આપે. કૃષ્ણ બીજા પ્રકારના છે. તે અર્જુનના હિતની કામના હંમેશાં કરતા રહે છે, તેથી અર્જુન ન માગે તોપણ ઉપદેશ આપે છે, તેનું ભલું કરવું છે તેથી. તું મારો પ્રિય છે અને મારે તારું હિત કરવું છે, એટલે હું તને પરમ વચનો સંભળાવીશ. આટલું કહીને હવે કહેવાની વાતનું મહત્ત્વ બતાવે છે.

ન મે વિદુઃ સુરગણાઃ પ્રભવં ન મહર્ષયઃ।

અહમદિહિ દેવાનાં મહર્ષીણાં ચ સર્વશઃ॥2॥

દેવતાઓ તથા મહર્ષિઓ પણ મારી ઉત્પત્તિને જાણતા નથી, કારણ કે દેવતાઓ તથા મહર્ષિઓથી પણ હું પહેલાંનો છું. સૃષ્ટિની રચનાને કમથી સમજવી જોઈએ. કમ એટલે પ્રથમ શું? પછી શું? એમ ક્રમેક્રમે આગળ વધવું જોઈએ. સૌથી પ્રથમ ભગવાન છે. ભગવાનથી પ્રથમ કોઈ નથી તેથી તેને આદિ-અનાદિ કહેવાય છે. પછી બ્રહ્મા વગેરે દેવો, ભૂતો, પ્રાણીઓ વગેરે થયાં. આ કમ છે. ભગવાન સૌનો આદિ હોવાથી તે તો સૌને જાણે છે, પણ તે પછીના દેવો, મહર્ષિઓ વગેરે તેને જાણી શકતા નથી. અહીં ‘પ્રભવ’ શબ્દને ‘ઉત્પત્તિ’ અર્થમાં નહિ પણ ‘પ્રગટ’ રૂપમાં ગ્રહણ કરવો જોઈએ. જો દેવો અને મહર્ષિઓ પણ ભગવાનને જાણી શકતા ન હોય તો સામાન્ય માણસની તો વાત જ શી કરવી? પોતાને વિશે સ્પષ્ટતા કરે છે.

યો મામજમનાદિં ચ વેત્તિ લોકમહેશ્વરમ્।

અસંમૂઢઃ સ મર્ત્યેષુ સર્વપાપૈઃ પ્રમુચ્યતે॥3॥

જે મનુષ્ય મને-ભગવાનને અજ, અનાદિ, લોકોનો ઈશ્વર જાણે છે, માને છે તે મોહમુક્ત જ્ઞાની છે. તે બધાં પાપોથી મુક્ત થઈ જાય છે. ભગવાનને સમજવા માટે તેનાં અનેક નામો છે. પ્રત્યેક નામની વ્યુત્પત્તિ છે અને તેમાંથી સ્પષ્ટીકરણ થાય છે. અહીં ત્રણ નામો મૂક્યાં છે.

1. અજ

જેનો જન્મ ન થાય તે ‘અજ’ કહેવાય. ઈશ્વર કદી જન્મતો નથી. તો પછી વસુદેવ-દેવકીથી કૃષ્ણનો જન્મ, જન્માષ્ટમીનું શું? અહીં એવું સમાધાન અપાય છે કે પિતાના વીર્ય અને માતાના રજથી સંતાન થતું હોય છે. શ્રીકૃષ્ણ માટે આવી પ્રક્રિયા થઈ નથી. જિસસ માટે પણ આવું જ મનાય છે. રજ-વીર્યથી જન્મે તેને જન્મ કહેવાય. તે વિના પણ જન્મે તેને પ્રાકટ્ય કહેવાય. એટલે લોકદષ્ટિએ જન્મ હોવા છતાં ભગવાન અજ છે.

2. અનાદિ

દાર્શનિક ક્ષેત્રમાં આ ‘અનાદિ’ શબ્દ બહુ મહત્ત્વનો છે. જેનો આદિ ન હોય તે અનાદિ. આદિ કાર્ય હોય, કાર્યનું કારણ હોય, કાર્યનો વિનાશ હોય, પણ અનાદિ તત્ત્વ આપોઆપ અનન્ત થઈ જાય. ભગવાન અનાદિ છે, અનન્ત છે. આગળ બીજાં તત્ત્વો પણ અનાદિ બતાવશે. પ્રકૃતિ અને પુરુષને અનાદિ કહેવાશે. એટલે પહેલાં માત્ર બ્રહ્મ જ હતું, બીજું કંઈ ન હતું તે વાત યોગ્ય નથી. બીજાં પણ તત્ત્વો હતાં. જિજ્ઞાસુએ તત્ત્વનિર્ણય કરવા માટે અનાદિતત્ત્વોનો પ્રથમ નિર્ણય કરવો જોઈએ.

3. લોકમહેશ્વરમ્

બધા લોકોનો મહેશ્વર, બધાનો શાસક-નિયંત્રા, એવો ભગવાન. જો લોકો છે તો તેમનો શાસક પણ હોય જ. શાસક વિના સામાન્ય રાજ્ય પણ ચાલતું નથી તો પછી બ્રહ્માંડો કેવી રીતે ચાલી શકે? અનીશ્વરવાદીઓ કહે છે કે “બધું આપોઆપ ચાલે છે.” તે તેમનું ઘર કે દુકાન તો આપોઆપ ચલાવી બતાવે! આપોઆપ કશું ન ચાલે. ઓટોમેટિક ચાલનારાં યંત્રો પણ પ્રોગ્રામ કર્યો હોય તે પ્રમાણે ચાલતાં હોય છે. પ્રોગ્રામ આપોઆપ થઈ જતો નથી, કોઈ કરે છે. તેમ અનન્ત બ્રહ્માંડોનું સંચાલન કરનાર મહેશ્વર-પરમ શક્તિ છે જ.

આવું જાણનાર અસંમૂઢ-મૂઢતા વિનાનો છે, તેનો અર્થ એવો થયો કે જે આવું નથી જાણતો તે મૂઢ છે. આવો ભક્ત આ મર્ત્યલોકમાં બધાં પાપોથી મુક્ત થઈ જાય છે. પાપો જીવન સાથે જોડાયેલી એક વાસ્તવિકતા છે. કેટલાક ધર્મો પાપોને ભોગવીને જ મુક્ત થવાનું માને છે.

કેટલાક તોબા તોબા કરવાથી પાપમુક્ત થવાય છે એમ માને છે, કેટલાક લોકોનાં બધાં પાપોની જવાબદારી ધર્મપ્રવર્તક આદિ પુરુષે લઈ લીધી છે. કેટલાક ગંગાસ્નાન વગેરે કરવાથી પાપમુક્તિ માને છે. કેટલાક જ્ઞાનથી પાપનો નાશ માને છે. સૌની પોતપોતાની માન્યતાઓ છે. સૌનો હેતુ પાપોથી છૂટવાનો છે. ગીતા શરણાગત ભક્તિને વધુ મહત્ત્વ આપે છે. હવે વ્યક્તિનો સ્વભાવ તથા ગુણો ક્યાંથી આવે છે તે બતાવે છે.

બુદ્ધિર્જ્ઞાનમસમ્મોહઃ ક્ષમા સત્યં દમઃ શમઃ।

સુખં દુઃખં ભવોડભાવો ભયં ચાભયમેવ ચ॥4॥

અહિંસા સમતા તુષ્ટિસ્તપો દાનં યશોઽયશઃ।

ભવન્તિ ભાવા ભૂતાનાં મત્ત એવ પૃથગ્વિધાઃ॥5॥

બુદ્ધિ, જ્ઞાન, અસંમોહ, ક્ષમા, સત્ય, દમ, શમ, સુખ-દુઃખ, જન્મ, મૃત્યુ, ભય, અભય, અહિંસા, સમતા, તુષ્ટિ, તપ, દાન, યશ, અપયશ-આ બધા ભાવો પ્રાણીઓમાં મારા-ભગવાનના દ્વારા જ જુદાજુદા થતા હોય છે.

એક બહુ જ મહત્ત્વનો પ્રશ્ન ચર્ચાઈ રહ્યો છે: માણસનો સ્વભાવ ક્યાંથી બને છે. સ્વભાવ જ વ્યક્તિનું વ્યક્તિત્વ છે. તે ક્યાંથી આવે છે? ગીતા બે શ્લોકોમાં જણાવે છે કે સ્વભાવ-નિર્ધારણ કરવામાં 20 ઘટકો મહત્ત્વનો ભાગ ભજવતા હોય છે. તે ગણાવે છે:

1. બુદ્ધિ

ઈશ્વરની સૌથી ગજબની રચના મગજ છે. મગજ એટલે બુદ્ધિનું નિવાસસ્થાન. કોના મગજમાં કેટલી બુદ્ધિ છે તે કાર્ય દ્વારા જાણી શકાતું હોય છે-‘બુદ્ધિ: કાર્યાગમ્યા’. પણ સૌમાં સરખી બુદ્ધિ તો નથી હોતી. કોઈમાં પ્રચંડ મેધા હોય છે તો કોઈમાં છાંટોય નથી હોતી! આવું કેમ થાય છે તે આપણે જાણી શકતા નથી. હજી સુધી મગજનું પ્રત્યારોપણ થઈ શકતું નથી. જો થશે તો સમર્થ લોકો મેધાવી બાળકોને જીવવા નહિ દે. કીડનીની માફક મેધાવીનું મગજ કાઢીને પોતાના બાળકમાં લગાવી દેશે. જોકે હજી આવું શક્ય બન્યું નથી. પણ ફરી પાછો પ્રશ્ન થાય છે કે આ પ્રચંડ બુદ્ધિ આવે છે ક્યાંથી? કોઈ તેને આનુવંશિક માને તો તે થોડું સત્ય કહેવાય; પૂરું સત્ય ન કહેવાય, એક જ બાપના બધા દીકરા મેધાવી નથી થતા હોતા. કેટલાક લોકો કર્મથી બુદ્ધિ માને છે-‘કર્મજા બુદ્ધિ:’ અર્થાત્ કર્મોના પરિપાકથી બુદ્ધિનું નિર્માણ થાય છે. ગીતા કહે છે કે “આ બુદ્ધિ ભગવાનથી પ્રાપ્ત થાય છે.” જોકે ભગવાન પણ કર્મધારિત બુદ્ધિ આપે છે.

બુદ્ધિના ઘણા પ્રકાર છે. બધા બુદ્ધિમાનો સજ્જન નથી હોતા તેમ જ બધા દુર્જન પણ નથી હોતા. શકુનિ બુદ્ધિશાળી છે પણ સજ્જન નથી. બુદ્ધિની સાથે સજ્જનતાનો મેળ સોનામાં સુગંધ થઈ જાય છે જે જવલ્લે જ જોવા મળે છે.

2. જ્ઞાન

બુદ્ધિ અને જ્ઞાન એક જ તત્ત્વ હોવા છતાં ગીતા તેનો ભેદ કરે છે. એટલે જ્ઞાનનો અર્થ નોલેજ, જાણવું, સમજવું તેવો કરવાનો છે. આવું કરવાના સામર્થ્યનું નામ બુદ્ધિ છે. માનો કે તમારામાં બુદ્ધિસામર્થ્ય છે પણ તમે તેનો ઉપયોગ કર્યો નથી, કરતા નથી તેથી તમારું બુદ્ધિસામર્થ્ય ફળ-પરિણામ વિનાનું થઈ જાય છે. પણ જો તમે બુદ્ધિને કામે લગાવો તો તમે જુદાંજુદાં જ્ઞાન પ્રાપ્ત કરી શકો, જેવાં કે ડોક્ટરી જ્ઞાન, એન્જિનિયરિંગ જ્ઞાન, ભૌતિક જ્ઞાન વગેરે. માનો કે તમારી પાસે ગળું છે પણ રિયાજ નથી. તમે વિધિવત્ અભ્યાસ કર્યો નથી તો તમે સંગીતના જ્ઞાની ન થઈ શકો, બહુબહુ તો જેવાતેવા ગાયક થઈ શકો.

3. અસંમોહ

અભાનપણું, સંમોહ એટલે બેભાનપણું. કેટલાક લોકો હંમેશાં બેભાન જેવું જીવન જીવતા હોય છે. તેની જગ્યાએ જીવનની જાગૃતિ આવે ત્યારે અસંમોહભાવ આવે.

4. ક્ષમા

અપરાધોને ભૂલી જવા તે. જીવનમાં સંબંધીઓ તરફથી નાના-મોટા અપરાધો-ભૂલો થયા કરતાં હોય છે. તેમને ભૂલી જવાની વૃત્તિને ક્ષમા કહેવાય. તેમાં બે ભેદ છે: (1) જાણીકરીને ખોટી દાનતથી કરેલી ભૂલો અથવા અપરાધ (2) અજાણતાં સારી દાનત હોવા છતાં થઈ ગયેલી ભૂલો અથવા અપરાધ. પહેલી કક્ષાને વારંવાર ક્ષમા ન કરાય. કરો તો મૂર્ખા ઠરો. બીજી કક્ષાને ક્ષમા અપાય, કારણ કે તેમાં દાનત ખોટી નથી હોતી. “માણસમાત્ર તે ભૂલને પાત્ર” એમ ભૂલ તો થઈ જાય. જે લોકો ડંખીલા હોય છે તે ક્ષમાશીલ નથી હોતા. જે ક્ષમાશીલ

નથી હોતા તેમને શાંતિ નથી હોતી.

5. સત્યં

સત્યના બે પ્રકાર છે: સાચું બોલવું તે અને બીજું વસ્તુની સત્તા બતાવનારું સત્ય. જેમ કે બ્રહ્મ સત્ય છે. અહીં બ્રહ્મની સત્યતા બતાવવામાં આવી રહી છે. પણ શ્લોકમાં જે સત્ય શબ્દ છે તે સાચું બોલવા સંબંધી છે. કેટલાક લોકો સત્યવાદી હોય છે. બને ત્યાં સુધી અસત્ય બોલતા નથી. કેટલાક લોકો અસત્યવાદી હોય છે. તે વગર કારણે પણ અસત્ય-જૂઠું બોલતા રહે છે. તેવા ન હોવું તે સત્ય.

6. દમ

ઇન્દ્રિયોને બેફામ થતી રોકવી તે. ઇન્દ્રિયો ઘોડા જેવી છે. લગામ ન હોય તો ઘોડા બેફામ થઈ જાય. તેવી જ રીતે દમ ન હોય તો ઇન્દ્રિયો બેફામ થઈ જાય. બેફામ થયેલી ઇન્દ્રિયો રસ્તા બહાર દોડવા લાગે છે. જીવનની એક લાઈન હોય છે. લાઈન ઉપર ચાલવું એ જીવનની ગૂડવિલ છે. જે લોકો આઉટલાઈન થઈ જાય છે તે બેડવિલ થઈ જતા હોય છે. તેમની કિંમત નથી હોતી. લોકો પૂછે છે કે તેની લાઈન કેવી છે? જો જવાબ મળે કે “તે તો આઉટલાઈનનો માણસ છે.” તો પછી તેની કિંમત રહેતી નથી. ઇન્દ્રિયો વ્યક્તિને આઉટલાઈન બનાવી મૂકે છે. તેથી દમ નામની લગામ જરૂરી છે.

7. શમ:

મનને સમજણથી માર્ગ ઉપર રાખવું તે શમ: છે. ઇન્દ્રિયોની માફક મન પણ પોતાને ગમતા વિષયો પ્રત્યે દોડાદોડ કરતું હોય છે. તેને સમજાવીને ઠેકાણે રાખવું તે શમ કહેવાય. સમજાવવાની પ્રક્રિયાને સત્સંગ કહેવાય.

8. સુખં

અનુકૂળ વેદન સુખ કહેવાય. તન-મન-જીવાત્માને જે અનુકૂળ આવે તે સુખ કહેવાય. બધાની અનુકૂળતા સરખી નથી હોતી. પ્રાણીમાત્ર અનુકૂળતા ઇચ્છે છે. આ સુખ છે. તેના બે પ્રકાર છે: 1. પદાર્થસુખ અને 2. સમજણસુખ. બન્નેનું મહત્ત્વ છે. પણ સમજણ સુખનું વધુ મહત્ત્વ છે.

9. દુઃખ

પ્રતિકૂલવેદન દુઃખ છે. પ્રતિકૂલ એટલે ન ગમવું. અણગમો એ દુઃખ છે. અણગમો પણ બે પ્રકારનો હોય છે: (1) પદાર્થનો અને (2) સમજણનો. પદાર્થોમાં સૌથી તીવ્ર અણગમો માણસનો હોય છે. ન ગમતા માણસ સાથે જીવન જીવવું તે મહાદુઃખ કહેવાય. ન ગમતો પદાર્થ સરળતાથી દૂર કરી શકાય, પણ ન ગમતું માણસ દૂર કરવું સરળ હોતું નથી. ખોટી સમજ પણ દુઃખદાયી હોય છે. વૈચારિક દ્વેષથી પણ દુઃખ થાય છે.

10. ભવ:

ભવ એટલે જન્મવું. લોકો કહે છે, “ભવોભવના સાથી થજો.”

11. અભવ

અભવ એટલે મૃત્યુ. મૃત્યુ પણ ઈશ્વરની રચના છે. જીવમાત્ર મરી જાય છે. કેમ મરી જાય છે? ન મરે તો? પણ ન કોઈએ એવું વિધાન કર્યું છે કે “બસ હવે મરી જા, જીવન પૂરું થયું.” જીવન પૂરું થવું એ સૌના માટે જુદીજુદી સમયમર્યાદા છે, સૌની એકસરખી નથી. કૂતરું અને માણસ એકસરખું જીવન જીવતાં નથી. કોણે આ ભેદ કર્યો છે? માણસની સો વર્ષની ઉંમરમાં કૂતરાંની દશ પેઢીઓ વીતી જાય. અને મચ્છરોની તો હજારો પેઢીઓ વીતી જાય. માનો કે મચ્છર સો વર્ષ જીવતા હોત તો? ના, કોઈએ સમજણપૂર્વક સમયમર્યાદા ગોઠવી છે. તે મૃત્યુ ઈશ્વરની રચના છે.

12. ભયં

બીક લાગવી. આ પણ ઈશ્વરીય રચના છે. કેટલાક લોકો બહુ બીકણ હોય. જે બીકણ હોય તે શૂરવીર ન હોય, કાયર હોય. જે કાયર હોય તેનો ઇતિહાસ ન હોય, તેના પાળિયા ન હોય. તે કદાચ લાંબું તો જીવે પણ તેજ વિનાનું જીવે. તો પછી બીક-ભય ભગવાને શા માટે બનાવ્યાં? જીવનમાં ડરવું પણ જરૂરી છે: (1) ઈશ્વરથી ડરવું કલ્યાણકારી છે. (2) માતા-પિતા વડીલોથી ડરવું પણ કલ્યાણકારી છે. (3) કાયદાથી ડરવું પણ જરૂરી છે. (4) પાપથી ડરવું પણ હિતાવહ છે. (5) પત્ની પતિથી અને પતિ પત્નીથી ડરે તો તે હિતાવહ છે. તેનાથી

કુમાર્ગગામી થતાં અટકશે. (6) શિષ્ય ગુરુથી ડરે તો જ તેનું સાચું અને સારું ઘડતર થઈ શકે. આવા બધા અનેક ભયો કલ્યાણકારી હોય છે.

13. અભય

અભય એટલે બીક ન લાગવી તે, નિર્ભયતા. ઝઝૂમવાનું નામ છે અભય. અન્યાય, અત્યાચાર, જુલ્મો-સિતમની સામે જે ઝઝૂમતો હોય તે બીકણ ન હોઈ શકે. નિર્ભય હોય તો જ તે વ્યક્તિ સંઘર્ષમય જીવન જીવી શકે. નિર્ભયતા મહાન ગુણ છે. નિર્ભયતા હોય તો જ વીરતા આવી શકે, નહિ તો નહિ. આ નિર્ભયતાનાં ચાર ક્ષેત્રો છે: 1. તલવારનું, 2. વાણીનું, 3. કલમનું અને 4. વ્યવહારનું. તલવારની નિર્ભયતાથી યોદ્ધો પેદા થતો હોય છે, જે રણિયો થઈને જંગ લડતો હોય છે. વાણીની નિર્ભયતાથી વક્તા સ્પષ્ટવક્તા બનતો હોય છે, જે ભરીસભામાં કોઈની શેહ-શરમ કે ભય રાખ્યા વિના જે સત્ય તથ્ય અને વશ્ય હોય તે બોલે છે. કલમની નિર્ભયતાથી નિર્ભય લેખક પેદા થાય છે જે ભલભલાની સાચી હકીકત લખીને લોકોને અસત્યમુક્ત કરાવે છે અને વ્યવહારની નિર્ભયતાથી ધર્મ, સમાજ કે રાજ્યની પરવા કર્યા વિના જે સાચું હોય તે આચરી બતાવે છે. જેનામાં આ ચારે નિર્ભયતા હોય તે દુર્લભાતિદુર્લભ વ્યક્તિત્વ કહેવાય.

અભય જન્મજાત હોય છે. સંસારોથી તેમાં દબતા આવે છે. બહાદુર પ્રજા જ બહાદુર રાષ્ટ્રની નિર્માતા બનતી હોય છે. ઇતિહાસ બહાદુરીનો હોય છે. કાયરતાનું કલંક હોય છે, ઇતિહાસ નહિ.

14. અહિંસા

નિર્દોષ પ્રાણીઓની હિંસા ન કરવી તે અહિંસા છે. બને તો કોઈ પણ પ્રાણીની હિંસા ન કરવી ઉત્તમ છે. અહિંસાનું મૂળ દયા છે. દયા ઈશ્વરીય ગુણ છે. પરમેશ્વર દયાળુ છે, એટલે જીવાત્મા પણ દયાળુ જ હોય. સૌને જીવવાનો અધિકાર છે. પણ જે બીજાના જીવવાના અધિકારને પડકારે છે, અવરોધે છે, તે પોતાનો જીવવાનો અધિકાર ખોઈ બેસે છે. ઘણી વાર હિંસાને રોકવા હિંસા કરવી પડતી હોય છે. તે કર્તવ્યહિંસા કહેવાય. કર્તવ્યહિંસાથી પણ પાછા પડનારા હિંસાને પ્રોત્સાહિત કરી વધુ હિંસા ફેલાવે છે. ધર્મયુદ્ધ, પ્રજારક્ષા, ધર્મરક્ષા, લાચારરક્ષા વગેરે માટે થતી હિંસા કર્તવ્યહિંસા છે. તેનો વિરોધ ન કરાય.

15. સમતા

સમતા એટલે પક્ષપાત કર્યા વિના સરખો વ્યવહાર કરવો તે. પક્ષપાત એટલે બે સમાન પાત્રોમાં ભેદભાવ કરવો તે. અસમાન પાત્રોમાં સમતા ન કરી શકાય. 50% મેળવનાર અને 80% મેળવનાર બન્નેને સરખા ન મનાય. જો માનો તો અવ્યવસ્થા થઈ જાય, પણ 80% મેળવનાર કરતાં 50%વાળાને વધુ મહત્ત્વ અપાય તો ઘોર અવ્યવસ્થા થાય. આવી વિષમતાથી રાષ્ટ્ર અને પ્રજા વિનાશના માર્ગે વળી જાય. એટલે સમતાનો અર્થ છે બન્ને 50%વાળા હોય તેમાં સમાનતા રાખવી. તેમાં પક્ષપાત ન કરવો તે.

16. તુષ્ટિ

તુષ્ટિ એટલે તૃપ્તિ. તૃપ્તિ બે પ્રકારની હોય છે: (1) પ્રયત્નતૃપ્તિ અને (2) પરિણામતૃપ્તિ. કોઈ લક્ષ્યને પ્રાપ્ત કરવા માટે જે પ્રયત્નો કરવામાં આવે તેમાં લક્ષ્યપ્રાપ્તિ પહેલાં જ તૃપ્તિ કરી લેવાય તો લક્ષ્યને હાનિ થાય. આવી તૃપ્તિ હાનિકારક કહેવાય. પ્રયત્નો તો કરતા જ રહેવા જોઈએ. બીજી લક્ષ્ય-પરિણામતૃપ્તિ છે. ભરપૂર પ્રયત્નો કર્યા પછી જે પ્રાપ્ત થાય તેમાં તૃપ્તિ કરવી તે હિતાવહ છે. બધા માણસો બધું મેળવી શકતા નથી. પ્રત્યેકની મર્યાદા હોય છે. પોતાપોતાની ક્ષમતા પ્રમાણે જે પ્રાપ્ત થાય તેમાં તૃપ્તિ રહેવું તે દૈવી ગુણ કહેવાય. તેથી વ્યક્તિને શાંતિ મળે અને ખોટી સ્પર્ધા તથા ઈર્ષ્યામાંથી મુક્ત રહે.

17. તપ

તપવું તે તપ છે. કોઈ મહત્ત્વનું લક્ષ્ય પ્રાપ્ત કરવા માટે તપવું તે તપ છે. મહત્ત્વનું લક્ષ્ય નથી હોતું તે દુઃખી તો હોય છે, તપસ્વી નથી હોતો. દુઃખ ભોગવવામાત્રથી તપ થઈ જતું નથી. ભિખારી, દરિદ્ર, રોગી વગેરે દુઃખી હોય છે, પણ તપસ્વી નથી હોતા. તપના બે પ્રકાર છે: (અ) સુખત્યાગ અને (બ) દુઃખસ્વીકાર

(અ) સુખત્યાગ:

તમારી પાસે ઢગલાબંધ સુખો છે, પણ જો તમે સુખો ભોગવવામાં તલ્લીન થઈ જાઓ તો મહત્ત્વનું લક્ષ્ય પામી શકો નહિ. પણ તમે ઇચ્છાપૂર્વક સુખોનો ત્યાગ કરો છો તે તપ છે. પણ હા, તે મહત્ત્વપૂર્ણ લક્ષ્યપ્રાપ્તિ માટે થવું જોઈએ. મહાન લક્ષ્યો સુખત્યાગ વિના પ્રાપ્ત

યતાં નથી હોતાં. અહીં એટલો વિવેક રાખવો જરૂરી છે કે તમારા સુખત્યાગથી કોઈનો સુખનાશ ન થઈ જાય. જેમાં કર્તવ્યભ્રષ્ટ થવાતું હોય, જેમાં ઘણાંના સુખનો નાશ થતો હોય તેવો સુખત્યાગ યોગ્ય ન કહેવાય.

(બ) દુઃખસ્વીકાર:

કોઈ મહાન લક્ષ્યની પ્રાપ્તિ માટે તમે ઇચ્છાપૂર્વક દુઃખોનો સ્વીકાર કરો છો તો તે તપ છે. અયાચકવૃત્તિવાળો સુદામો તપસ્વી છે. ઘાસની રોટલી ખાનાર વનમાં રખડતો પ્રતાપ તપસ્વી છે. તેનું રાષ્ટ્રીય તપ છે. વાસ્કો-ડી-ગામા, કોલંબસ વગેરે રાષ્ટ્રીય તપસ્વીઓ કહેવાય. તેમના તપથી રાષ્ટ્ર સમૃદ્ધ-સુખી થયું. માત્ર પરલોકની સિદ્ધિ માટેનાં દુઃખો સહન કરવાં તે જ તપ ન કહેવાય. રેલસંકટ વખતે, ધરતીકંપ વખતે કે દુષ્કાળ વખતે જે લોકો ફરી-ફરીને લોકસેવા કરે છે તે માનવતાવાદી તપસ્વીઓ છે. રક્તપિત્તિયા કે બીજાં દરદીઓ માટે જે જાણીકરીને દુઃખો વહોરી સેવા કરે છે તે તપસ્વી છે.

જે લોકો વગર કારણે કોઈ મહત્ત્વનું લક્ષ્ય પ્રાપ્ત ન કરનારી દેહદમનની તપસ્યા કરે છે તે દુઃખો તો ભોગવે છે, પણ તે તપસ્યા નથી, કારણ કે તેથી કોઈને કશું મળતું નથી.

18. દાન

પોતાના અધિકારની વસ્તુ જરૂરતમંદ વ્યક્તિને આપી દેવી તે દાન છે. બધા દાની નથી હોતા પણ જે હોય છે તે ધન્ય થઈ જતા હોય છે. દાન દેવામાં પણ વીરતા જોઈએ. પોતાની વસ્તુ છૂટતી નથી, યોગ્ય સમયે યોગ્ય પાત્રમાં છોડવી તે વીરતા વિના છોડી ન શકાય, તેથી દાતાને દાનવીર કહેવાય છે. દાનના પાંચ પ્રકાર છે: 1. માનવતાલક્ષી, 2. રાષ્ટ્રલક્ષી, 3. સમાજલક્ષી, 4. સંપ્રદાયલક્ષી અને 5. અનિષ્ટલક્ષી.

(1) માનવતાલક્ષી દાન

જ્યારે તમે ઔષધાલયો, વિદ્યાલયો, અનાથાલયો, વૃદ્ધાલયો, પરબો, અન્નક્ષેત્રો, વિસામાઓ, ધર્મશાળાઓ વગેરે માટે માનવતાલક્ષી દાન કરો છો ત્યારે તે માનવતાલક્ષી દાન કહેવાય, જે સર્વોત્તમ કહેવાય.

(2) રાષ્ટ્રલક્ષી

રાષ્ટ્રહિત માટે જ્યારે તમે દાન કરો છો, જેમકે ભામાશાએ કરેલું દાન તે રાષ્ટ્રલક્ષી છે.

(3) સમાજલક્ષી

પોતાના સમાજ માટે છાત્રાલયો, વાડીઓ, સમૂહલગ્નો, શિષ્યવૃત્તિઓ, શાળાઓ, વિધવાલયો વગેરે કરો છો ત્યારે તે સમાજલક્ષી દાન છે.

(4) સંપ્રદાયલક્ષી

અહીં જાણીકરીને ધર્મ શબ્દ પ્રયોજ્યો નથી. ધર્મ તો મહાન છે, કર્તવ્ય-બોધક છે, પણ તમે જ્યારે કોઈ સંકુચિત ચોકઠા કે વાડાને ધર્મ માનીને તેમાં પુરાયા હો અને પછી તે વાડા પૂરતું જ દાન કરો તો તે સંપ્રદાયલક્ષી દાન કહેવાય. તેમાં માનવતા, રાષ્ટ્રીયતા, સામાજિકતાની વિશાળતા ન રહે. જમવાનું ખરું પણ માત્ર અમારા સંપ્રદાયવાળા માટે જ, ઉતારો ખરો પણ તે પણ અમારા વાડાવાળા માટે જ, બધાં દાનો ખરાં પણ તે અમારા સંપ્રદાય પૂરતાં જ, બીજા માટે નહિ-આવી સંકુચિતતા આ દાનમાં હોય છે.

(5) અનિષ્ટલક્ષી દાન

આવાં પણ દાન હોઈ શકે છે, જેમાં તમારી સંપત્તિ હોમાય છે, પણ કોઈનું કશું ભલું થતું નથી. જેમાં અનાવશ્યક નિર્માણો થાય છે પણ તેનો કશો ઉપયોગ થતો નથી. આવાં વ્યર્થ દાનો પણ થતાં હોય છે, જે ઉચિત ન કહેવાય.

19. યશ

વ્યક્તિના જીવનની ઉજ્જવળતાને યશ કહેવાય છે. જીવનનાં બે પાસાં છે: ઉજ્જવળતા અને મલિનતા. સત્કર્મોથી ઉજ્જવળતા પ્રાપ્ત થાય છે. કુકર્મોથી મલિનતા પ્રાપ્ત થાય છે. કેટલાક લોકોમાં બન્ને પાસાં ઉજ્જવળ હોય છે તો કેટલાક લોકોનાં બન્ને પાસાં મલિન હોય છે. જેનાં બન્ને પાસાં ઉજ્જવળ હોય છે તેને લોકો સંત કહે છે અને જેનાં બન્ને પાસાં મલિન હોય છે તેને લોકો રાક્ષસ કહે છે.

યશસ્વી જીવનનો એકમાત્ર આધાર છે સારો સ્વભાવ. સારા સ્વભાવના ત્રણ પાયા છે: 1. પ્રામાણિકતા, 2. ઉદારતા અને 3. ક્ષમાશીલતા. આ ત્રણના આધારે બીજા ઘણા ગુણો ઊભા રહે છે. યશ એ જ જીવનની ધન્યતા છે.

20. અયશ:

અપયશનું મૂળ કુસ્વભાવ અને દુરાચાર છે. કુસ્વભાવ જન્મજાત હોય છે. તે સુધરતો નથી. દુરાચારનાં ત્રણ પોષક તત્ત્વો છે: 1. કુસંગ, અતિલોભ અને અતિ કામવાસના. આ ત્રણમાંથી અનેક દુર્ગુણો પેદા થાય છે.

ગીતા કહે છે કે “આ 20 ભાવો ભગવાન થકી જ જીવાત્માને પૃથક્-પૃથક્ રીતે પ્રાપ્ત થતા હોય છે.” કોઈમાં કોઈની પ્રધાનતા હોય છે તો કોઈમાં બીજા કોઈની પ્રધાનતા હોય છે.

હવે સૃષ્ટિની શરૂઆત બતાવે છે.

મહર્ષયઃ સપ્ત પૂર્વે ચત્વારો મનવસ્તથા

મદ્ભાવા માનસા જાતા યેષાં લોક ઇમાઃ પ્રજાઃ॥6॥

સાત મહર્ષિઓ, ચાર સનકાદિ, 14 મનુઓ—આ બધા ભગવાનના મનથી ઉત્પન્ન થયેલા છે, તેથી તે ભગવદ્ભાવ પ્રાપ્ત થયેલા છે. તેમાંથી મનુઓ દ્વારા આગળ સૃષ્ટિની રચના થયેલી છે.

પહેલાં સાત ઋષિઓ વગેરેનાં નામ જાણીએ.

સપ્તર્ષિઓ:

1. મરીચિ, 2. અંગિરા, 3. અત્રિ, 4. પુલસ્ત્ય, 5. પુલહ, 6. કતુ અને 7. વસિષ્ઠ. આ સાત ઋષિઓ છે, જેમણે લગ્ન કર્યા હતાં.

ચત્વાર

સનત, સનન્દન, સનાતન અને સનત્કુમાર આ ચાર બ્રહ્માજીના માનસ પુત્રો છે, જેમણે લગ્ન કર્યા ન હતાં.

14 મનુઓ

બ્રહ્માજીના એક દિવસને કલ્પ કહેવાય છે. એક કલ્પમાં ચૌદ મનુઓ થાય છે. એક કલ્પમાં ચૌદ વાર પૃથ્વીનો ખંડ-પ્રલય થાય છે. કલ્પ પૂરો થતાં મહાપ્રલય થાય છે. ચૌદ મનુઓ આ પ્રમાણે છે: 1. સ્વાયંભુવ, 2. સ્વારોચિષ, 3. ઉત્તમ, 4. તામસ, 5. રૈવત, 6. ચાક્ષુષ, 7. વૈવસ્વત 8. સાવર્ણિ, 9. દક્ષસાવર્ણિ, 10. બ્રહ્મસાવર્ણિ 11. ધર્મસાવર્ણિ, 12. રુદ્રસાવર્ણિ, 13. દેવસાવર્ણિ અને 14. ઇન્દ્રસાવર્ણિ.

આ રીતે 7 ઋષિઓ, 4 કુમારો અને 14 મનુઓ મળીને શરૂઆતમાં પચીસની માનસી સૃષ્ટિ ઉત્પન્ન થઈ.

ચૌદ મનુઓમાં 7મો વૈવસ્વત મનુ છે, જે અત્યારે ચાલી રહ્યો છે. પુરોહિત સંકલ્પ કરાવતી વખતે બોલાવે છે: વારાહકલ્પે, સપ્તમ વૈવસ્વત મન્વન્તરે, કલિયુગે, કલિ પ્રથમ ચરણે, ભરતખંડે, જમ્બુદ્વીપે, આર્યાવર્ત્તન્ટરે વગેરે. અર્થાત્ પૃથ્વીનો આ મધ્યકાળ છે. પ્રત્યેક મન્વન્તરમાં એક ખંડ-પ્રલય થાય છે. પછી નવી સૃષ્ટિમાં જીવસૃષ્ટિ થાય છે. 14મા મન્વન્તર પછી મહાપ્રલય થાય છે, જેમાં પૂરા બ્રહ્માંડનો પ્રલય થઈ જાય છે. આવાં અસંખ્ય અનંત બ્રહ્માંડો દ્રાક્ષની લૂમમાં દાણાની માફક અન્તરિક્ષમાં લટકી રહ્યાં છે. આવી અગણિત લૂમોથી અન્તરિક્ષ છવાયેલું છે, જેનો પાર નથી.

આટલું જાણ્યા પછી હવે મૂળ વાત ઉપર આવીએ. સૃષ્ટિની પ્રાથમિક રચના માનસી થઈ હતી, અર્થાત્ મનના સંકલ્પમાત્રથી. કુંભાર માટીમાંથી ઘડો બનાવે, માટી વિના ન બનાવી શકે, તેમ પરમેશ્વર પણ પ્રકૃતિ વિના સૃષ્ટિ રચી શકે નહિ—એવું કહેવામાં આવે તો પરમેશ્વર સર્વશક્તિમાન ન કહેવાય. બિચારો કુંભાર માટીનો આશ્રિત થઈ જાય, ઈશ્વર માટે તેવી લાચારી ન હોય. તેથી તેને માટે કહેવામાં આવ્યું છે કે કર્તુ, અકર્તુ, અન્યથા કર્તુ ઈશ્વરઃ તે બધું કરી શકે. કારણ વિના પણ કાર્યની ઉત્પત્તિ કરી શકે. તેના માટે કોઈ પ્રતિબંધ ન હોય. તેથી પ્રારંભિક સૃષ્ટિ માનસી અર્થાત્ સંકલ્પમાત્રથી થઈ. આવી સૃષ્ટિ રચનાર ઈશ્વરને પૌરાણિક નામ બ્રહ્મા અપાયું. પાલનકર્તાને વિષ્ણુ નામ અપાયું અને સંહાર કરનારને શિવ નામ અપાયું. આ એક જ બ્રહ્મ, પરબ્રહ્મ, ઈશ્વર, પરમેશ્વરનાં ત્રણ પૌરાણિક પ્રતીકો છે.

એતાં વિભૂતિં યોગં ચ મમ યો વેત્તિ તત્ત્વતઃ

સોઽવિકલ્પેન યોગેન યુજ્યતે નાત્ર સંશયઃ॥7॥

મારા પરમેશ્વરના આ વિભૂતિયોગને જે તત્ત્વતઃ જાણે છે તે નિશ્ચિત રૂપથી સંશય વિના યોગમાં લાગી જાય છે—જોડાય છે.

બધી સૃષ્ટિની ઉત્પત્તિનું મૂળ પરમેશ્વર જ છે.

અહં સર્વસ્વ પ્રભવો મત્તઃ સર્વ પ્રવર્તતે

ઈતિ મત્વા ભજન્તે માં બુધા ભાવસમન્વિતાઃ॥8॥

હું પરમેશ્વર બધાં બ્રહ્માંડોનો ઉત્પાદક છું, પ્રત્યેક પદાર્થ મારામાંથી જ પ્રવર્તિત થાય છે—એવું સમજીને ડાહ્યા માણસો ભાવથી ભરપૂર થઈને મારું—પરમેશ્વરનું ભજન કરતા રહે છે.

બધાં જ બ્રહ્માંડોનું મૂળ કારણ પરમેશ્વર છે. આ બધું વિશ્વ તેમાંથી જ ઉદ્ભવ્યું છે એવું જે માને છે તેને ગીતા ‘બુધાઃ’ એટલે ડાહ્યા માણસો માને છે. જે લોકો ઈશ્વરને સૃષ્ટિકર્તા નથી માનતા, ઈશ્વર સિવાય અન્ય રીતે વિશ્વ થયું છે અથવા થયું જ નથી તેવું માને છે તે ડાહ્યા નથી, કારણ કે તે ઈશ્વરની મહત્તાને જાણી શકતા નથી. મહિમા જાણે તો જ ભજન કરાય. આવો મહિમા જાણનારા ભાવથી ભરપૂર થઈને, “અહો, ભગવાને કેવું અદ્ભુત વિશ્વ રચ્યું છે!” તેવું માનીને પ્રભુભજનમાં લાગી જતા હોય છે.

આવા ભક્તો શું કરે છે?

મચ્ચિતા મદ્ગતપ્રાણા બોધયન્તઃ પરસ્પરમ્/

કથયન્તશ્ચ માં નિત્યં તુષ્યન્તિ ચ રમન્તિ ચ॥9॥

આવા ભક્તો ઈશ્વરમાં ચિત્ત લગાડનારા, ઈશ્વરમાં પ્રાણ લગાડનારા, પરસ્પરમાં એકબીજાને બોધ આપનારા, પરમેશ્વરના ગુણાનુવાદ ગાનારા, નિત્ય સંતોષપૂર્વક જીવન જીવતા રહે છે અને આનંદ પામે છે.

માન્યતા જીવનમાં મહત્ત્વનો ભાગ ભજવે છે. તમે શું માનો છો અને શું નથી માનતા તેનો પ્રભાવ તમારા જીવન ઉપર પડતો જ હોય છે. જે ઈશ્વરમાં દૃઢતાથી માનનારા હોય છે, તેમનું ચિત્ત ઈશ્વરમાં રમણ કરતું રહે છે. હરતાંફરતાં, આઘાપાછા થતાં તેમને વારંવાર ઈશ્વર યાદ આવે છે. તેમના પ્રાણના ધબકારા ઈશ્વર સાથે જોડાયેલા રહે છે. શ્વાસેશ્વાસે તે ઈશ્વરસ્મરણ કરતા રહે છે.

બોધયન્તઃ પરસ્પરમ્

માણસને મંડળી જોઈએ, ગ્રૂપ જોઈએ. ગ્રૂપ વિનાનો માણસ એકલો પડી જાય છે. અનુકૂળ આદર્શોવાળું ગ્રૂપ મળવું દુર્લભ હોય છે. જો મળી જાય તો જીવન હળવું થઈ જાય છે. આવા ભક્તિના આદર્શોવાળા ભક્તો ભેગા મળીને પરસ્પરમાં ભક્તિચર્યા—ઈશ્વરચર્યા કરતા રહે છે. માણસે ચર્યા કરવાની પણ એક જગ્યા રાખવી જોઈએ. ચર્યા વિખવાદમાં ન પરિણમે તેનું ધ્યાન રાખવું જરૂરી છે. ચર્યા જ્ઞાનમાં પરિણમવી જોઈએ. ભક્તો, ભક્તોની સાથે મળીને પરસ્પરમાં એકબીજાને પોતપોતાના અનુભવો—સમજણો વગેરેની આપલે કરે છે તેને સત્સંગ કહેવાય છે. સત્સંગ મર્ત્યલોકનું અમૃત છે. તે મરેલાંને જિવાડે છે. હારેલાં, થાકેલાં, ભાંગી પડેલાંને નવું જીવન આપે છે. તેથી ગીતા કહે છે કે, ‘પરસ્પરં બોધયન્તઃ’ એકબીજાને બોધ પમાડતા. એક મુદ્દાથી સાવધાન રહેવું જરૂરી છે. પરસ્પર સત્સંગ કરતાં કોઈનામાં ગુરુભાવ ન આવી જવો જોઈએ. પોતે શ્રેષ્ઠ છે, જ્ઞાની છે, ગુરુ છે તેવો ભાવ આવે તો બોધ ગ્રહણ કરવાની ક્ષમતા ચાલી જાય. હું પ્રભુનો દાસ છું અને આ ભક્તોનો પણ દાસ છું—તેવો ભાવ હોય તો બોધગ્રાહકતા ખીલી શકે. ભક્તો જ્યારે પરસ્પરમાં હરિચર્યા કરતા હોય છે, ત્યારે સમય સોનાનો થઈ જતો હોય છે. તે કાળમાં ઈશ્વરની અનુભૂતિ થાય છે, માટે હરિચર્યા કરવી.

કથયન્તશ્ચ

પણ માનો કે ભક્તમાં વક્તૃત્વશક્તિ ન હોય તો હરિકીર્તન કરવું, વાતો કરવી. હરિનામકીર્તન પણ બહુ મોટો બોધ થઈ જાય છે. આવા ભક્તોને પ્રાપ્ત પદાર્થોમાં સંતોષ હોય છે, તેથી શાંતિ હોય છે. પદાર્થો પાછળ તે દોડાદોડી કરતા નથી, તેથી થોડી જીવનસામગ્રીમાં પણ તે આનંદથી જીવન જીવી શકે છે. પદાર્થો માટે હાયવોય કરનારાને શાંતિ નથી હોતી, તેથી એકચિત્ત થઈને ભગવાનની ભક્તિમાં રમણ કરી શકતા નથી.

આવા ભક્તોને ભગવાન શું આપે છે?

તેષાં સતતયુક્તાનાં ભજતાં પ્રીતિપૂર્વકમ્/

દદામિ બુદ્ધિયોગં તં येन मामुपयान्ति ते॥10॥

એવા સતત યુક્ત રહીને પ્રીતિપૂર્વક ઈશ્વરનું ભજન કરનારાને ભગવાન બુદ્ધિયોગ આપે છે. આ બુદ્ધિયોગથી તે પરમેશ્વરને પ્રાપ્ત કરે છે. આ શ્લોકમાં ભગવાને પ્રતિજ્ઞા કરી છે: “એવા ભક્તને હું બુદ્ધિયોગ અર્થાત્ ઈશ્વરજ્ઞાન આપું છું.” જ્ઞાનપ્રાપ્તિના ત્રણ માર્ગો છે: 1. અધ્યયનથી, 2. અનુભવોથી અને 3. પરમેશ્વરથી.

1. અધ્યયનથી

પુસ્તકોનાં પઠન-પાઠનથી જ્ઞાન થાય છે. તેમાં અઘરાં પુસ્તકો ગુરુમુખથી ભણવામાં આવે તો સરળતાથી જ્ઞાન પ્રાપ્ત થાય છે. જે શાસ્ત્ર ભણાવે, વિદ્યા શિખવાડે તે જ ગુરુ. જે લોકો માત્ર કાન ફૂંકે છે ને કંઠી જ બાંધે છે તે ગુરુ ન કહેવાય, કારણ કે તેમ કરવાથી જ્ઞાન પ્રાપ્ત થતું નથી. ઘણી વાર તો તેમ કરવાથી જ્ઞાનનો અવરોધ થઈ જાય છે. આવા કંઠીગુરુઓ શિષ્યોને ઘરેડમાં નાખી દેતા હોય છે અને પછી ઘરેડ બહાર નીકળવા દેતા નથી. આ જ્ઞાનનો અવરોધ જ કહેવાય. પણ વિદ્વાન જ્ઞાની પુરુષો પાસે શક્તિ પ્રમાણે શાસ્ત્રનું અધ્યયન જરૂર કરવું જોઈએ. શાસ્ત્ર દીપક છે. તેના પ્રકાશમાં ઘણુંઘણું દેખાવા લાગે છે. પણ સાવધાની એટલી રાખવી કે તે શાસ્ત્ર સાંપ્રદાયિક ન હોવું જોઈએ, નહિ તો ઘાંચીના બળદની માફક ગોળગોળ ફેરવતું રહેશે, હતા ત્યાં ને ત્યાં જ રાખી મૂકશે, પ્રગતિ નહિ થવા દે.

2. અનુભવોથી

અનુભવોથી જ્ઞાન થાય છે. સૌથી વધુ અનુભવો ભ્રમણથી થતા હોય છે. જોણે ભ્રમણ કર્યું જ નથી તેને જીવન અનુભવાયું જ નથી. અનુભવ વિનાનું કોરું શાસ્ત્રજ્ઞાન પાંડિત્ય પેદા કરે છે, સંતપણું નથી પેદા કરતું. સંતપણું તો ભ્રમણથી, ભટકવાથી પ્રાપ્ત થતું હોય છે. ઘણી વાર શાસ્ત્રજ્ઞાની કરતાં અનુભવજ્ઞાની ઘણો મહાન હોય છે. અનુભવી નાભિમાંથી બોલતો હોય છે. તેનો વિશેષ પ્રભાવ પડતો હોય છે.

3. ઈશ્વરથી જ્ઞાન

કેટલાક ભક્તોને ભણ્યા વિના જ ઈશ્વરીય જ્ઞાન પ્રાપ્ત થતું હોય છે. જે ભક્તો નિષ્કામભાવથી સતત હરિભજન કરતા રહે છે તેમના ઉપર ભગવાન પ્રસન્ન થઈને જ્ઞાનદાન કરતા હોય છે. ભલે તે અભણ હોય પણ તે જે બોલે તે શાસ્ત્ર થઈ જાય. વિદ્વાનો તેમની વાણીને લખતા હોય છે. સુબોધ ભાષામાં તે જીવનનાં પરમ રહસ્યો અને તત્ત્વોને પ્રગટ કરતા હોય છે.

પરાવાણી કદી કિલ્લ ન હોય, તે સરળ-સહજ સુબોધ હોય. ગહન રહસ્યો બતાવવા માટે અઘરી ભાષાની જરૂર નથી હોતી. અઘરી ભાષા પંડિતોની હોય છે, જેમાં દંભ અને અભિમાન ભર્યા હોય છે. ભક્તની ભાષા સરળ-સહજ-સુબોધ હોય છે, તેથી તે સર્વભોગી હોય છે.

જેમાં શાસ્ત્રીયજ્ઞાન, અનુભવજ્ઞાન અને ઈશ્વરીયજ્ઞાન એમ ત્રણે જ્ઞાન હોય તે તો ધન્યાતિધન્ય જ કહેવાય.

આવા ભક્તો માટે ભગવાન શું કરે છે?

તેષામેવાનુકમ્પાર્થમહમજ્ઞાનજં તમઃ।

નાશયામ્યાત્મભાવસ્થો જ્ઞાનદીપેન ભાસ્વતા॥11॥

એવા ભક્તો માટે કૃપા કરીને તેમનું અજ્ઞાનજન્ય તમસ હું પરમેશ્વર જ્ઞાનદીપ દ્વારા નષ્ટ કરી દઉં છું.

આવા સતત પ્રભુભજનમાં મગ્ન રહેનારા જે ભક્તો છે તેમના ઉપર પ્રભુ કૃપા કરે છે. પરમેશ્વર કૃપાસાધ્ય છે. પ્રયત્નો પૂરા થયા પછી હારેલો ભક્ત ભગવાનને શરણે જાય છે. તેમાં જે જિજ્ઞાસુ ભક્ત છે તેના ઉપર ભગવાન અનુકમ્પા કરે છે. આવી ઈશ્વરીય દયાથી ભક્તના હૃદયમાં જ્ઞાનદીપ પ્રગટે છે. આ ઈશ્વરે પ્રગટાવેલો દીવો છે. આ દીપક તરત જ અજ્ઞાનજન્ય અંધકારનો નાશ કરે છે. આને જ્ઞાનસાક્ષાત્કાર કહેવાય. અજ્ઞાનજન્ય અંધકારનો નાશ થતાં જ હૃદયમાં બ્રહ્મપ્રકાશ ફેલાઈ જાય છે. ભક્ત ધન્યધન્ય થઈ જાય છે. આ ઈશ્વરીય જ્ઞાન છે, જે સાચી ભક્તિથી પ્રાપ્ત થયું હોય છે.

હવે આગળના આઠ શ્લોકોમાં અર્જુન પ્રશ્ન પૂછે છે.

અર્જુન ઉવાચ:

પરબ્રહ્મ પરધામ પવિત્રં પરમં ભવાનૃ।

પુરુષં શાશ્વતં દિવ્યમાદિદેવમનં વિભુમ્॥12॥

આહુસ્વામૃષયઃ સર્વે દેવર્ષિર્નારદસ્તથા।

અસિતો દેવલો વ્યાસઃ સ્વયં ચૈવ બ્રવીષિ મે॥13॥

અર્જુન પ્રશ્ન પૂછે છે અને પ્રાર્થના કરે છે કે તમે પરબ્રહ્મ, પરંધામ, પવિત્ર, પરંપુરુષ, શાશ્વત, દિવ્ય, આદિદેવ, અજ, વિભુ છો. ઋષિઓ પણ એવું જ કહે છે. દેવર્ષિ નારદ, અસિત, દેવલ, વ્યાસ વગેરે પણ આવું જ કહે છે અને તમે પોતે પણ આવું કહો છો.

સર્વમેતદતં મન્યે યન્માં વદસિ કેશવ।

ન હિ તે ભગવન્ વ્યક્તિં વિદુર્દેવા ન દાનવાઃ॥14॥

સ્વયમેવાત્મનાત્માનં વેત્ય ત્વં પુરુષોત્તમ।

ભૂતભાવન, ભૂતેશ, દેવદેવ જગત્યતે॥15॥

વક્તૃમર્હસ્ય શેષેણ દિવ્યા હ્યાત્મવિભૂતયઃ।

યાભિર્વિભૂતિભિર્લોકાનિમાંસ્ત્વં વ્યાપ્ય તિષ્ઠસિ॥16॥

કથં વિદ્યામહં યોગિંસ્ત્વાં સદા પરિચિન્તયન્।

કેષુ કેષુ ચ ભાવેષુ ચિન્ત્યોઽસિ ભગવન્મયા॥17॥

વિસ્તરેણાત્મનો યોગં વિભૂતિં ચ જનાર્દન।

ભૂયઃ કથય તૃપ્તિર્હિ શૃણ્વતો નાસ્તિ મેઽમૃતમ્॥18॥

હે કેશવ, તમે જે કહો છો તે સર્વને હું સત્ય માનું છું. તમને દેવો તથા દાનવો પણ જાણી શકતા નથી. હે પુરુષોત્તમ, તમે સ્વયં જ પોતે પોતાના દ્વારા તમને જાણો છો. હે ભૂતભાવન, ભૂતેશ, દેવોના દેવ, જગતપતિ, તમે જ તમારી દિવ્ય વિભૂતિઓને યથાતથા કહેવાને સમર્થ છો. જે વિભૂતિઓના દ્વારા તમે આ બધા લોકોને વ્યાપીને રહ્યા છો, મોટા-મોટા યોગીઓ તમારું સદા ચિંતન કરતા રહે છે તેવા તમને હું કેવી રીતે જાણી શકું? હે પ્રભો, તમારા કયા-કયા ભાવોથી હું ચિંતન કરી શકું? તમે હવે વિસ્તારથી તમારી વિભૂતિઓ તથા યોગને કહો, હે જનાર્દન, વારંવાર કહો, કારણ કે મને તૃપ્તિ થતી નથી.

અર્જુનની પ્રાર્થના છે કે “હું આપને કેવી રીતે જાણું? મારે ભગવાનને જાણવા છે. પણ તે કેવી રીતે જાણી શકાય! તમારું સદા ચિંતન તો હું કરું છું, પણ હજી તમારી અનુભૂતિ થતી નથી. હે ભગવન્, કયા-કયા ભાવોથી હું તમારું ચિંતન કરું તે મને કહો.

હે જનાર્દન, તમારી વિભૂતિઓને વિસ્તારથી મને જણાવો, તમે મને વારંવાર સમજાવો. તમારી વાણી સાંભળવામાં મને તૃપ્તિ થતી નથી, કારણ કે તે અમૃત જેવી વાણી છે.”

હવે ભગવાન ઉત્તર આપે છે.

હન્ત તે કથયિષ્યામિ દિવ્યા હ્યાત્મવિભૂતયઃ।

પ્રાધાન્યતઃ કુરુશ્રેષ્ઠ નાસ્ત્યન્તો વિસ્તરસ્ય મે॥19॥

હે કુરુશ્રેષ્ઠ, હવે હું તને મારી દિવ્ય વિભૂતિઓ સંભળાવીશ. મારી વિભૂતિઓનો કોઈ અંત નથી, પણ તેમાંથી જે મુખ્યમુખ્ય વિભૂતિઓ છે તે તને કહીશ, સાંભળ.

વિભૂતિ એટલે ઐશ્વર્ય. સૃષ્ટિરચનામાં બધી વસ્તુઓ એકસરખી નથી હોતી. કોઈ બહુ જ મૂલ્યવાન હોય છે તો કેટલીક સાવ ઓછા મૂલ્યની હોય છે. ઘરમાં કેટલીક વસ્તુઓ તિજોરીમાં રખાય છે અને કેટલીક લાકડાં-બળતણ, જોડા વગેરે ઘરબહાર રખાય છે. બધાંનું મૂલ્ય સરખું નથી હોતું. આવું જ વિશ્વરચનામાં પણ છે. વિશ્વરચનામાં જે અત્યંત ઉત્તમ મૂલ્યવાન વસ્તુઓ છે તેમને વિભૂતિ કહેવામાં આવી રહી છે. ભગવાન મહાન છે, કારણ કે તેમની કૃતિઓ મહાન છે. મહાન કૃતિઓ વિના જ કોઈ મહાન થઈ જાય તો તે સાચી મહાનતા ન કહેવાય. વ્યક્તિ કૃતિથી મહાન બનતી હોય છે. ભગવાને વિશ્વ રચ્યું તે એક પરમ વાસ્તવિકતા છે, કોઈ મિથ્યા કલ્પના નથી. જો તે મિથ્યા હોય તો ભગવાન પણ મિથ્યા જ.

ભગવાનની મહત્તા તેની કૃતિના દ્વારા છે, તો આ વિશ્વમાં જે અતિમહત્ત્વવાળાં છે તેમને વિભૂતિ કહીને તેમનું વર્ણન કરી રહ્યા છે. શરૂઆત પોતાનાથી કરે છે.

અહમાત્મા ગુડાકેશ, સર્વભૂતાશયસ્થિતઃ।

અહમાદિશ્ચ મધ્યં ચ ભૂતાનામન્ત એવ ચ॥20॥

હે ગુડાકેશ, હું આત્મા ચૈતન્ય છું. બધાં પ્રાણીઓનાં હૃદયમાં સ્થિર છું. હું આદિ છું, મધ્ય છું અને અન્ત પણ હું જ છું.

સૌથી મોટો વિજય નિદ્રાવિજય છે. બધું જીતી શકાય પણ નિદ્રાને ન જીતી શકાય. ઝોકું આવી જ જાય. ગુડાકા એટલે નિદ્રા તેને જીતનારો

એટલે ઇચ્છા પ્રમાણે ઊંઘી શકે અને ઇચ્છા પ્રમાણે જાગી શકે તેવો ગુડાકેશનો બીજો અર્થ પણ કરી શકાય છે. ગુડા એટલે ઘનીભૂત. ઘાટા કેશ છે જેના તે ગુડાકેશ, અર્થાત્ હે ઘાટકેશવાળા અર્જુન! આ ઉપરથી અર્જુનને ગાઢા કેશ હશે. તે ટાલિયો નહિ હોય. તેથી ગુડાકેશ કહ્યું છે. “સાંભળ, મારી વિભૂતિઓની શરૂઆત મારાથી જ કરું. હું પોતે ચૈતન્ય આત્મા છું અને બધાં પ્રાણીઓની અંદર બેઠેલો છું.” અહીં આત્મા શબ્દ ‘પરમેશ્વર’ અર્થમાં છે, જે બતાવે છે કે બધાં પ્રાણીઓમાં પરમેશ્વર બિરાજેલો છે. પ્રત્યેક શરીરમાં તેનો જીવાત્મા હોય છે અને તેની સાથે વ્યાપક રૂપથી પરમાત્મા પણ હોય છે, એક વૃક્ષ ઉપર બે પક્ષીઓ બેઠાં હોય છે તેમ.

પ્રાણીઓના આદિ, મધ્ય અને અંત-ત્રણે સમયમાં પરમાત્મા રહે છે. જ્યારે કશું ન હતું ત્યારે પરમાત્મા હતો, જ્યારે કશું નહિ રહે ત્યારે પણ પરમાત્મા રહેશે અને જ્યારે અત્યારે બધુંય છે ત્યારે પણ પરમાત્મા છે. પરમેશ્વર ત્રણે કાળમાં છે. હવે ભૌતિક વિભૂતિઓ બતાવે છે.

આદિત્યાનામહં વિષ્ણુજ્યોતિષાં રવિરંશુમાન્

મરીચિર્મેરુતામસ્મિ નક્ષત્રાણામહં શશી॥21॥

બાર આદિત્યોમાં વિષ્ણુ નામનો આદિત્ય હું છું. પ્રકાશમાન કિરણોવાળામાં રવિ હું છું. વાયુઓમાં મરીચિ હું છું અને નક્ષત્રોમાં શશી હું છું.

બાર આદિત્યોને સમજવા જેવા છે. પૌરાણિક રીતે સૃષ્ટિની ઉત્પત્તિ કશ્યપ ઋષિની પત્નીઓ-દિતિ અને અદિતિથી થઈ. તેમાં અદિતિને બાર પુત્રો થયા, જેમને બાર આદિત્ય કહેવાય છે. તેમનાં નામ આ પ્રમાણે છે: 1. ધાતા, 2. મિત્ર, 3. અર્યમા, 4. શક, 5. વરુણ, 6. અંશ, 7. ભગ, 8. વિવસ્વાન, 9. પૂષા, 10. સવિતા, 11. ત્વષ્ટા અને 12. વિષ્ણુ. આ બારમાં બારમો આદિત્ય જે વિષ્ણુ છે તે સૌથી મહાન છે તેથી તેને ભગવાને પોતાની વિભૂતિ માન્યો છે.

જરા વાત સમજવા જેવી છે. એક આદિત્યને નવ-દશ-અગિયાર ગ્રહો હોય છે, જેવા આપણા આદિત્યને છે. આ ગ્રહો આદિત્યના ગુરુત્વાકર્ષણથી બંધાયેલા સૂર્યની ચારે તરફ ફરતા રહે છે. આવી રીતે એક સૂર્યમંડળ બને છે. આવા બાર સૂર્યો પોતપોતાનાં સૂર્યમંડળો બનાવે છે. આ બાર સૂર્યમંડળોનો મુખ્ય સૂર્ય વિષ્ણુ છે. જેના ગુરુત્વાકર્ષણમાં બારેબાર સૂર્યમંડળો પોતપોતાની નિર્ધારિત કક્ષામાં ફરતાં રહે છે. હવે પ્રશ્ન થાય કે તે જે એક વિષ્ણુ છે તે કોના ગુરુત્વાકર્ષણમાં સ્થિર છે અને ફરે છે? તો તેનો જવાબ ‘પરમેશ્વર’ છે. બધું જ બ્રહ્માંડ પોતપોતાની નિર્ધારિત કક્ષામાં ફરી રહ્યું છે અને બધાંનું સંતુલન પોતપોતાના સૂર્યથી થઈ રહ્યું છે. આ બાર સૂર્યોનું એક બ્રહ્માંડ રચાય છે, જેને ધારણ કરનાર વિષ્ણુ નામનો આદિત્ય છે, તેથી ગીતા કહે છે કે “આદિત્યોમાં વિષ્ણુ મારી વિભૂતિ છે.” ચંદ્ર, પૃથ્વી વગેરે ગ્રહોને સૂર્ય ધારણ કરે છે. સૂર્ય ન હોય તો અનંત આકાશમાં ક્યાંય ખેંચાઈ જાય. જેનું ગુરુત્વાકર્ષણ પ્રબળ હોય ત્યાં ખેંચાઈ જાય અને ટકરાઈને નષ્ટ પણ થઈ જાય. પણ એવું નથી થતું, કારણ કે તેમનું નિશ્ચિત રીતે સંતુલન ગોઠવાયેલું છે. આકાશમાં અસંખ્ય તારાઓ એકબીજાનું સંતુલન પણ કરી રહ્યા છે. જેમ એક દોરડાના છેડે દો બાંધીને ચક્રચક્ર ફેરવવામાં આવે તો તે દો ગોળ-ગોળ ફર્યા કરે, પણ જો દોરડું કાપી નાખો તો ફરી શકે નહિ. દોરડાના જોરે તે ફર્યા કરે છે, તેમ પ્રત્યેક ગ્રહ, નક્ષત્ર વગેરે કોઈના ગુરુત્વાકર્ષણરૂપી દોરડાથી બંધાયેલા પોતપોતાની ભ્રમણકક્ષામાં ભમી રહ્યા છે. ગુરુત્વાકર્ષણ અખૂટ ઊર્જા છે, જે વગર ઇંધને ઉત્પન્ન થતી રહે છે. ભવિષ્યમાં વૈજ્ઞાનિકો ગુરુત્વાકર્ષણ દ્વારા પણ વીજળી ઉત્પન્ન કરે તો નવાઈ ન પામશો.

“જ્યોતિઓમાં અંશુમાન રવિ હું છું.” પ્રત્યેક જ્યોતિને કિરણો હોય છે. કિરણો વિનાની ઉજ્જ્વળતા તો હોય, જ્યોતિ ન હોય. નાના દીવાથી માંડીને મોટા બલ્બ સુધી બધાંને કિરણો હોય છે. તે બધાં કિરણો ગતિશીલ હોય છે. સૂર્યનાં કિરણોને ધરતી સુધી પહોંચતાં નવ મિનિટ જેટલો સમય લાગે છે. આ કિરણોની ગતિથી પ્રકાશવર્ષ બને છે. કિરણોની ગતિ 1 સેકન્ડમાં 186000 માઈલ થાય છે. આ ગતિએ ચાલેલાં કિરણો એક વર્ષમાં જેટલે દૂર પહોંચે તેને એક પ્રકાશવર્ષ કહેવાય. આ દૃષ્ટિએ આપણાથી સૂર્ય લગભગ નવ જ મિનિટ દૂર કહેવાય. તો બીજા સૂર્યો કેટલા દૂર હશે? આંકડામાં લખી શકાય નહિ. રાત્રે ખુલ્લા આકાશ નીચે સૂઈ જુઓ અને ઉપર નવલાખ તારાઓને જોયા કરો. એક તારો બીજા તારાથી સેંકડો પ્રકાશવર્ષની દૂરીએ ગોઠવાયેલો છે. અને આ તો આપણી નિહારિકા છે. આવી તો કરોડો નિહારિકાઓ અનંત આકાશમાં ચક્કર લગાવી રહી છે! આવાં અનંતકાલ બ્રહ્માંડોના અધિપતિને આપણે ઈશ્વર કહીએ છીએ. તેની જગ્યાએ ગામના કોઈ એકાદ ડીંગુજી જેવા માણસને કોઈ ભગવાન માની બેસે તો કેટલો હાસ્યાસ્પદ થઈ જાય! આપણી આવી દશા આ

ડીંગુજીઓએ કરી છે. જે પૂરા માનવ પણ નથી થયા તે પરમેશ્વર થઈ ગયા છે! જરા બ્રહ્માંડો તો જુઓ, પછી ભગવાન થજો!

મરીચિ

મરુતોમાં મરીચિ મારી વિભૂતિ છે. મરુત એટલે વાયુ. તેની પૌરાણિક કથા જાણવા જેવી છે. પૂર્વે કહ્યું તેમ કશ્યપઋષિને બે પત્નીઓ હતી: દિતિ અને અદિતિ. તેમાં દિતિને ઘણા પુત્ર થયા, પણ ઇન્દ્રે બધાનો નાશ કરી નાખ્યો તેથી નારાજ થઈને દિતિએ પોતાના પતિ કશ્યપની પાસે એવું વરદાન માગ્યું કે “મને એવો પુત્ર આપો કે જે ઇન્દ્રનો વધ કરી નાખે.” કશ્યપે દિતિને તેવું વરદાન આપ્યું. પણ એક શરત મૂકી કે ગર્ભકાળમાં જો પૂરી પવિત્રતાથી રહેશો તો જ તેવો પુત્ર થશે. દિતિને ગર્ભ રહ્યો. ઇન્દ્રને ખબર પડી ગઈ. તેને ચિંતા થઈ કે જો આ ગર્ભ બાળક રૂપે બહાર આવશે તો જરૂર મારો વધ કરી નાખશે, તેથી તે સગર્ભા દિતિની પાછળ પડી ગયો. જો તે અપવિત્ર થાય તો જ પોતાનું ધાર્યું કરી શકાય. દિતિ પણ પૂરી સાવધાનીથી પવિત્રતાપૂર્વક જીવન જીવતી હતી. ગર્ભકાળ પૂરો થવાની તૈયારી હતી, તેવામાં તેનાથી એક દિવસ નાની ભૂલ થઈ ગઈ. હાથ-પગ ધોયા વિના જ તે અપવિત્ર દશામાં પથારીમાં સૂઈ ગઈ. ઇન્દ્રને જાવતું જડ્યું, ઇન્દ્ર દિતિની કૂખમાં પ્રવેશ કરી પેલા ગર્ભને ખડ્ગ વડે મારવા લાગ્યો. તેના સાત ટુકડા કરી નાખ્યા. પેલો ગર્ભ રડવા લાગ્યો એટલે ઇન્દ્રે તેને વારંવાર કહ્યું, “મારુત, મારુત, મા રોદી:—રડીશ નહિ, રડીશ નહિ.” આવું કહેવાથી તેનું નામ મરુત પડ્યું. સાત ટુકડા થવા છતાં પણ તે જીવતા રહ્યા. તેથી ફરીથી એકએકના સાત-સાત ટુકડા કર્યા. આમ કુલ 49 વાયુઓ થયા. આ 49 વાયુઓમાં મરુત નામનો મુખ્ય વાયુ ભગવાનની વિભૂતિ છે.

વૈજ્ઞાનિકો ઓક્સિજન, નાઈટ્રોજન, હાઈડ્રોજન વગેરે જુદાજુદા વાયુઓને માને છે. ગીતા આવા 49 વાયુઓની વાત કરે છે. ધીરજ રાખીને બન્નેની તુલના કરવી જોઈએ. પૌરાણિક કથાઓમાં મિથ હોય છે, પણ તેમાં તત્ત્વ અને તથ્ય પણ શોધી શકાય છે.

નક્ષત્રાણાં શશી

નક્ષત્રોમાં ચંદ્રમા મારી વિભૂતિ છે. નક્ષત્રો સત્તાવીશ છે: અશ્વિની, ભરણી, કૃતિકા વગેરે.

આ 27 નક્ષત્રોમાં શશી એટલે ચંદ્રમા પરમેશ્વરની વિભૂતિ છે.

વાત આગળ વધારે છે.

वेदानां सामवेदोऽस्मि देवानामस्मि वासवः।

ઇન્દ્રિયાણાં મનશ્ચાસ્મિ ભૂતાનામસ્મિ ચેતના॥22॥

વેદોમાં સામવેદ છું, દેવોમાં ઇન્દ્ર છું, ઇન્દ્રિયોમાં મન છું અને પ્રાણીઓમાં ચેતના છું.

ચારે વેદોમાં સામવેદ સંગીતમય મધુર હોવાથી ભગવાનની વિભૂતિ છે. સામવેદનો ઉપવેદ ‘ગાંધર્વવેદ’ સંગીત અને નાટ્યકલાનો મુખ્ય સ્ત્રોત મનાય છે.

દેવોમાં ઇન્દ્ર ભગવાનની વિભૂતિ છે, કારણ કે તે દેવોનો રાજા છે.

ઇન્દ્રિયોમાં મન વિભૂતિ છે, કારણ, બાકીની દશ ઇન્દ્રિયો મન વિના જ્ઞાન પ્રાપ્ત કરી શકતી નથી. પ્રત્યેક ઇન્દ્રિય સાથે જ્યારે મન જોડાયેલું હોય ત્યારે તે-તે વિષયનું જ્ઞાન થાય છે. જેમકે નેત્ર ઇન્દ્રિય પદાર્થને જોતી હોય પણ મન અન્યત્ર હોય તો પદાર્થનો અનુભવ થાય નહિ. આવું જ બાકીની બધી જ્ઞાનેન્દ્રિયો તથા કર્મેન્દ્રિયો માટે કહી શકાય.

પ્રાણીઓમાં ચેતના ભગવાનની વિભૂતિ છે. ચેતના એટલે જીવિત હોવાની નિશાની. જીવાત્મા ચેતન છે, પણ શરીરના આશ્રય વિના તેની ચેતના પ્રગટતી નથી, તેથી ચેતનાને પ્રગટ થવાનું કારણ શરીર બને છે. મડદામાં ચેતના નથી તેથી જડ છે. કારણ કે જીવાત્મા નથી. એકલું શરીર ચેતના નથી તેમ જ એકલો જીવાત્મા પણ ચેતના પ્રગટાવી શકતો નથી. જીવાત્મા અને શરીર બન્ને મળીને ચેતના પ્રગટાવે છે. આ ચેતનાથી જ્ઞાનશક્તિ, ક્રિયાશક્તિ વગેરે શક્તિઓનો ઉદ્ભવ થતો હોય છે. ચેતના વિનાની સૃષ્ટિની કલ્પના જ ન કરી શકાય. તેથી તે વિભૂતિ છે.

रुद्राणां शंकरश्चास्मि वित्तेशो यक्षरक्षसाम्।

વસૂનાં પાવકશ્ચાસ્મિ મેરુઃ શિખરિણામહમ્॥23॥

રુદ્રોમાં શંકર, યક્ષરક્ષસોમાં કુબેર, વસુઓમાં પાવક, પર્વતોમાં મેરુ ભગવાનની વિભૂતિ છે.

જે રડાવે તે રુદ્ર. વિશ્વના પ્રલયની પ્રક્રિયા રુદ્ર કરે છે. પ્રલય મંગળ છે, કારણ કે જીવન માટે જરૂરી છે. જો પ્રલય ન હોય તો ઉત્પત્તિ પણ ન હોય. ખેતરમાં સારો પાક ઉગાડવો હોય તો અનિચ્છનીય ઘાસ વગેરેનો નાશ કરવો જ જોઈએ. ઘાસને રહેવા દઈને ખેતી કરવામાં આવે તો ખેતી થઈ ન શકે. ‘જીવો અને જીવવા દો’નું સૂત્ર અહીં નિષ્ફળ થાય છે. ઘાસને મારો અને પાકને જીવવા દો તેવું સ્પષ્ટ થાય છે. તેથી સૂત્ર સુધારવાની જરૂર છે: ‘જીવો અને જીવવા દે તેને જીવવા દો.’ જે તમને જીવવા ન દે તેને જો જીવવા દેશો તો તમારો જ વિનાશ થઈ જશે. રુદ્ર આ રીતે મંગળમય છે, કારણ કે તે અનિચ્છનીય તત્ત્વોનો વિનાશ કરીને ઇચ્છનીય તત્ત્વોને જીવન પ્રદાન કરે છે. યોદ્ધાઓ શત્રુઓનો નાશ કરે તો જ પ્રજા સારી રીતે જીવી શકે. યોદ્ધાઓ છે તો પ્રજા છે. પ્રજા પોતે યુદ્ધ કરી શકતી નથી, તેથી તે રક્ષિત જીવન જીવે છે. યોદ્ધાઓ રક્ષક છે. આવી જ રીતે વિશ્વનો અને વસ્તુઓનો પણ સમય પાકે ત્યારે વિનાશ જરૂરી હોય છે. તે કામ કરનાર રુદ્ર છે. આ રુદ્રો અગિયાર છે, જે આ પ્રમાણે છે: 1. હર, 2. બહુરૂપ, 3. ત્ર્યંબક, 4. અપરાજિત, 5. વૃષકપિ, 6. શંભુ, 7. કપર્દી, 8. રૈવત, 9. મૃગવ્યાધ, 10. શર્વ અને 11. કપાલી.

આ અગિયાર રુદ્રો પ્રલયની જુદીજુદી ક્રિયાઓ કરે છે. કેટલાક લોકોને એવો પ્રશ્ન થાય કે જો રુદ્ર પ્રલયકારી દેવ હોય તો તેની ઉપાસના શા માટે કરવી જોઈએ?

ઉત્તર સમજવા જેવો છે. રુદ્ર અર્થાત્ શિવને વૈરાગ્યનો દેવ મનાય છે. વૈરાગ્યથી જ મોહ અને તેનાં અનર્થકારી તત્ત્વોનો નાશ થાય છે. આ અનર્થકારી તત્ત્વોને દૈત્યોનો આકાર પુરાણોએ આપ્યો છે અને તેની કથાઓ રચી છે. ભક્ત જેમજેમ ‘ઓમ નમઃ શિવાય’ મંત્રનો જાપ કરતો જાય છે તેમતેમ તેને વૈરાગ્યની પ્રાપ્તિ વધતી જાય છે. તેથી મોહ-માયા-જનિત દોષરૂપી દૈત્યોનો વધ થતો જાય છે. દૈત્યોનો વધ થયા પછી જ ભક્તને શાંતિ પ્રાપ્ત થાય; ત્યાં સુધી દૈત્યો ચેનથી રહેવા ન દે. કોઈએ અનુભવ કરવો હોય તો લાંબો સમય ‘ઓમ નમઃ શિવાય’ મંત્રનો જાપ કરી જુએ. તેની આંતરિક દશા બદલાવા લાગશે. એટલે શિવ મંગળકારી છે.

વિત્તેશ:

વિત્ત એટલે ધન અને તેનો પતિ કુબેર છે. આપણે ધનદ્રોહી નથી. ધનની ત્રણ સ્થિતિ છે: 1. ધનદ્રોહી, 2. ધનરાગી અને 3. ધનપ્રેમી.

1. ધનદ્રોહી:

જે ધન અને ધનથી પ્રાપ્ત થનારી સગવડોનો દ્રોહ કરે છે અર્થાત્ ઘૃણા કરે છે તે ત્યાગી તો છે પણ ધનદ્રોહી ત્યાગી છે. આવો ત્યાગ ઘૃણા આધારિત હોવાથી દુર્ગુણ બની જાય છે.

2. ધનરાગી

ધનનો લોભી-લાલચુ. ધન મેળવવા પડાપડી કરનારો. જેટલો રાગ તીવ્ર તેટલો જ તે વધુ ને વધુ કુકર્મો કરતો થઈ જશે. ધનરાગી ગમે તે માર્ગે ધન પેદા કરે છે, સંગ્રહ કરે છે, પણ સારા માર્ગે વાપરી શકતો નથી. તે ઉદાર નથી હોતો.

3. ધનપ્રેમી

ધન મહાશક્તિ છે તેથી તેને પ્રાપ્ત કરવું હિતાવહ છે. તેને લાત મારનારાઓને અંતે દુનિયાની લાત ખાવી પડતી હોય છે. તેથી ધન પ્રત્યે પ્રેમ રાખવો એ દોષ નથી, પાપ નથી. તેને ન્યાય-નીતિથી પ્રાપ્ત કરી, સારાં કામોમાં વાપરવું તે કલ્યાણમાર્ગ છે. પ્રજાને ધનદ્રોહ, ધનરાગમાંથી મુક્ત કરાવીને ધનપ્રેમી બનાવવી એ સાચો માર્ગ છે. રાષ્ટ્ર પાસે સેંકડો ધનપતિઓ હોવા જોઈએ. આ ધનપતિઓ જ રાષ્ટ્રના અર્થતંત્રના મેરુદંડ થઈ શકતા હોય છે. ધનપતિઓનો નાશ કરવાથી સામ્યવાદ આવે છે, પણ તે ગરીબીનો સામ્યવાદ હોય છે. બધી પ્રજા ગરીબ થઈને સરખી થઈ જાય જે યોગ્ય ન કહેવાય. એટલે ધનપતિઓ જરૂરી છે. તે ઔદ્યોગિક માળખાની કેન કહેવાય. તેના વિના ઔદ્યોગિક માળખું ઊંચકાઈ ન શકે. આવા ધનપતિઓમાં સર્વોચ્ચ ધનપતિ કુબેર છે. તેની કથા સમજવા જેવી છે.

કુબેર પુલસ્ત્ય ઋષિના પૌત્ર છે અને ભરદ્વાજ ઋષિની પુત્રી દેવવર્ણીની કૂખે જન્મ્યા છે. લાંબો સમય તપ કરવાથી બ્રહ્માજીના આશીર્વાદથી તેઓ ધનપતિ કુબેર થયા હતા. ઐશ્વર્યના પ્રતીક સમા પુષ્પક વિમાનના તેઓ સ્વામી હતા. આ વિમાન તેમનો કૌટુંબિક ભાઈ રાવણ હરી ગયો હતો. તેમની સાવકી માતા કૈકસીનો પુત્ર રાવણ હતો. આમ વિશ્રવાના પુત્ર કુબેર, રાવણ, કુંભકર્ણ, વિભીષણ થયા. કુબેરની માતા દેવવર્ણી અને બાકીના ત્રણની માતા કૈકસી થઈ.

આ ધનપતિ કુબેરની આકૃતિ જોવા જેવી છે. તે અડધી પલાંડી વાળીને ગુડા ઉપર હાથ મૂકીને તેના આધારે ઊતરેલું માથું મૂકીને ચિંતાતુર

થઈને બેઠા છે. પ્રતિમા સંદેશ આપે છે કે ધનપતિ કદી ચિંતા વિનાનો ન હોય. તે ચિંતાતુર વદને લમણે હાથ દઈને બેઠા છે! તેમને ચિંતા થાય છે કે કોઈ લૂંટી જશે તો? કોઈ દરોડો પડશે તો? કરન્સી કેન્સલ થશે તો? ભાવો ઊતરી જશે તો? આવી જાતજાતની ચિંતા કુબેરને થયા કરે છે. જુઓ ને, વિમાન હતું પણ રક્ષણ કરવાની ત્રેવડ ન હોવાથી સાવકો ભાઈ રાવણ હરી ગયો. જ્યારે જ્યારે કોઈ યોદ્ધાને જરૂર પડે છે ત્યારેત્યારે કુબેર ઉપર હુમલો કરીને ધન લઈ જાય છે. એટલે તો અર્જુનને ‘ધનંજય’ કહેવાયો છે. આવો કુબેર, યક્ષ-રાક્ષસોમાં ભગવાનની વિભૂતિ છે.

હિમાલયમાં કૈલાસની નજીક આવી જાતિઓ વસતી હતી. જેને યક્ષ, રક્ષ, કિન્નર, ગાંધર્વ વગેરે નામોથી બોલાવાતી હતી. આજે પણ એક પ્રદેશને “કિનોર” કહેવાય છે.

પાવક

વસુઓમાં પાવક ભગવાનની વિભૂતિ છે. વસુઓ આઠ છે: 1. ધર, 2. ધ્રુવ, 3. સોમ, 4. અહઃ, 5. અનિલ, 6. અનલ, 7. પ્રત્યૂષ અને 8. પ્રભાસ.

આ અગ્નિના આઠ પ્રકાર છે. જે પવિત્ર કરે તેને પાવક કહેવાય. સૂર્યનો તાપ જ્યાં પડતો હોય તે ભૂમિ પવિત્ર થઈ જાય, પણ જ્યાં સૂર્યનાં કિરણો પ્રવેશતાં જ ન હોય તેવું ઘર બેકટેરિયાથી ભરાઈ ઊઠે. એટલે સૂર્યનાં કિરણો જરૂરી છે. ધૂણી તાપનારા તપસ્વીઓ મોટા ભાગે નીરોગી હોય છે. અગ્નિના તાપથી રોગાણુઓ સમાપ્ત થઈ જતા હોય છે. અગ્નિતાપ વિનાનું તપ કરનારા મોટા ભાગે રોગી થઈ જતા હોય છે. બેસી રહેવાથી કે ઓરડામાં પુરાઈ રહેવાથી આરોગ્ય બગડી જતું હોય છે.

વસુનો અર્થ ધન પણ છે. પશ્ચિમનું ધન બોઈલરમાંથી નીકળ્યું. બોઈલરે સ્ટીમ બનાવી, સ્ટીમે એન્જિન ચલાવ્યું અને પ્રજા માલામાલ થઈ ગઈ. અગ્નિનો દેવ તરીકે આપણે ઉપયોગ કર્યો. પેલા લોકોએ અગ્નિનો ઊર્જા તરીકે ઉપયોગ કર્યો. ઊર્જામાંથી ઊર્જા થઈ. પ્રજા અને રાષ્ટ્ર ઊર્જાવાન થઈ ગયાં.

મેરુ

પર્વતોમાં મેરુ નામનો પર્વત ભગવાનની વિભૂતિ છે. પૌરાણિક મેરુ-સુમેરુ પર્વત ક્યાં આવ્યો તે શોધનો વિષય છે.

પુરોધસાં ચ મુખ્યં મા વિદ્ધિ પાર્થ બૃહસ્પતિમ્!

સેનાનીનામહં સ્કન્દઃ સરસામસ્મિ સાગરઃ॥24॥

પુરોહિતોમાં બૃહસ્પતિ, સેનાપતિઓમાં સ્કન્દ અને જળાશયોમાં સાગર ભગવાનની વિભૂતિ છે.

બૃહસ્પતિ

પુરોધસ એટલે પુરોહિત. પુરોહિત એટલે જે પહેલાં આગળ આગળ હિત જુએ તે. રાજાનો પ્રધાનમંત્રી પુરોહિત ટૂંકી બુદ્ધિનો ન ચાલે. તેને આવનારાં સો વર્ષ દેખાવાં જોઈએ. આવો દીર્ઘદષ્ટિવાળો પ્રધાનમંત્રી પુરોહિત કહેવાય. બૃહસ્પતિ દેવતાઓના ગુરુ છે અને ઇન્દ્રના પુરોહિત છે. સાચા અર્થમાં રાજકારભાર રાજા નથી ચલાવતો, પુરોહિત ચલાવે છે. મિલ શેઠ નથી ચલાવતો, મેનેજર ચલાવે છે. રાજા સારો ન હોય તો ચાલે, પણ પુરોહિત સારો ન હોય તો ન ચાલે. પ્રાચીનકાળમાં ક્ષત્રિયો રાજા થતા અને બ્રાહ્મણો પુરોહિત થતા. પાછળથી આ પુરોહિત બ્રાહ્મણો કર્મકાંડી થઈને ગોરપદ્મું કરતા થઈ ગયા. બ્રહ્મભોજન અને દક્ષિણા સુધી જ ઇચ્છાશક્તિ અટકી ગઈ. ઇચ્છાશક્તિને ટૂંકી કરો એટલે માણસ ટૂંકો થઈ જાય. પડકારવાળું જીવન જ બુદ્ધિનો વિકાસ કરાવે. સરળ જીવનમાં પડકાર ન હોય, એટલે બૌદ્ધિક ક્ષમતા ઘટી જાય.

સ્કન્દ

સેનાપતિઓમાં સ્કન્દ ભગવાનની વિભૂતિ છે. ભગવાન શંકરના બે પુત્રો: 1. ગણેશ અને 2. સ્કન્દ. બન્નેના જન્મની વિચિત્ર કથાઓ છે. પૌરાણિક કથાઓ મિથ હોય છે, પણ તેમાં અગાધ બોધ હોય છે. સ્કન્દને કાર્તિકસ્વામી પણ કહેવાય છે. દક્ષિણના દ્રવિડો તેમને અપૈય્યા કહે છે. દક્ષિણમાં કાર્તિકેયનો ઘણો મહિમા છે. સ્કન્દને છ મુખ છે અને બાર હાથ છે. સેનાપતિ પોતે યુદ્ધ લડતો નથી પણ તે વ્યૂહ રચે છે. લડવામાં પરાક્રમ જોઈએ. વ્યૂહમાં બુદ્ધિકૌશલ્ય જોઈએ. વ્યૂહના છ પ્રકાર છે, તેથી છ મુખ રચ્યાં છે. અને સેનાના પણ છ પ્રકાર છે: 1. પાયદળ, 2. અશ્વદળ, 3. ગજદળ, 4. રથદળ, 5. જળસેના, 6. વાયુસેના. આ છયે છ પ્રકારની સેનાનું વ્યૂહજ્ઞાન-સંચાલનજ્ઞાન ધરાવતા

હોય તે સેનાપતિ કહેવાય.

પ્રજાની મહત્તાનું માપ તેણે કેટલા મહાન સેનાપતિઓ પેદા કર્યા તેના ઉપરથી કાઢી શકાય. યોદ્ધા અને સેનાપતિઓ વિનાની પ્રજા કદી પણ આઝાદી ભોગવી શકે નહિ. તે ગુલામ થવા જ સર્જાયેલી હોય છે. યુવાનોને સાધુદીક્ષા આપીને ટોળાં ઊભાં કરવાં તેના કરતાં યોદ્ધાઓનાં ટોળાં ઊભાં કરવાં સાચી રાષ્ટ્રભક્તિ કહેવાય. સાધુડા મંદિરોનું રક્ષણ ન કરી શકે, યોદ્ધાઓ કરી શકે. યોદ્ધામાં સેનાપતિઓ થઈ શકે. સ્કન્દને બાર હાથ છે, અર્થાત્ તે બાર પ્રકારનાં અસ્ત્રશસ્ત્રો વાપરી શકે છે. પ્રાચીનકાળમાં તલવાર-ગદા વગેરે શસ્ત્રો હતાં. વર્તમાનકાળમાં શસ્ત્રોના પ્રકાર બદલાઈ ગયા. આ બાર પ્રકારનાં શસ્ત્રો વાપરી શકે, વપરાવી શકે તેને સેનાપતિ કહેવાય.

સાગર

સાગર ઉપરથી સાગર શબ્દ બન્યો છે. બધાં જળાશયોમાં સૌથી મોટું જળાશય સાગર છે. સાગર વિનાની પૃથ્વીની કલ્પના પણ ન કરી શકાય. સાગરનાં અનેક નામોમાં એક નામ ‘રત્નાકર’ પણ છે. તે રત્નોની ખાણ છે. લક્ષ્મીજીને ‘સમુદ્રવસન’ કહ્યાં છે, અર્થાત્ સમુદ્રમાં વસનારાં. આવો સાગર ભગવાનની વિભૂતિ છે.

મહર્ષીણાં ભૃગુરહં ગિરામસ્મ્યેકમક્ષરમ્

યજ્ઞાનાં જપયજ્ઞોઽસ્મિ સ્થાવરાણાં હિમાલયઃ॥25॥

મહર્ષિઓમાં ભૃગુ, ભાષામાં એક ઝુંકાર, યજ્ઞોમાં જપયજ્ઞ અને સ્થાવરોમાં હિમાલય મારી વિભૂતિ છે.

ભૃગુ

મહર્ષિઓમાં ભૃગુઋષિ વિભૂતિ છે. “મહાન્તમ્ ઋષન્તિ ઇતિ મહર્ષયાં”—આ વ્યુત્પત્તિ પ્રમાણે જે મહાન તત્ત્વોને શોધે, જાણે, પ્રાપ્ત કરે તે ઋષિ કહેવાય. હિન્દુ ધર્મમાં મહર્ષિઓનું સ્થાન ઈશ્વર પછી બીજા સ્થાને છે. લગભગ બધાં જ શાસ્ત્રો કોઈ ને કોઈ મહર્ષિનાં લખેલાં છે. તેમણે પ્રબોધેલા માર્ગને ‘ઋષિમાર્ગ’ કહેવાય છે. ઋષિઓ મંત્રપ્રણેતા અને ગોત્રપ્રવર્તક પણ છે. વેદમંત્રોનો કોઈ ને કોઈ ઋષિ હોય છે. તે તેનો મંત્રદ્રષ્ટા કહેવાય છે. આવી જ રીતે ઋષિઓથી ગોત્રોનું પ્રવર્તન થયું; કારણ કે ઋષિઓ લગ્ન કરતા, સંતાનો થતાં, તેથી તેમનાં સંતાનો તે-તે ગોત્રનાં થયાં. પહેલાં ગોત્રવાચી ઋષિઓનાં નામ જ અટકો હતાં. જેમકે કોઈના નામ પાછળ ‘ભારદ્વાજ’ લખાય તો ભરદ્વાજ ગોત્ર, ‘ભાર્ગવ’ લખાય તો ભૃગુ ગોત્ર, એમ આપોઆપ ગોત્ર જાહેર થઈ જતું. પોતાની ઓળખ આપનાર સર્વપ્રથમ પોતાના ગોત્રનું નામ બોલતો. આ ઋષિઓ બધી વિદ્યાઓમાં પારંગત રહેતા—જેમાં શસ્ત્રવિદ્યા, અર્થવિદ્યા, કામવિદ્યા પણ ખરી. ઋષિઓ સાધુસંન્યાસી ન હતા, ગૃહસ્થ હતા—પવિત્ર ગૃહસ્થ. ખરેખર તો ઋષિકાળમાં સાધુ-સંન્યાસી કાં તો હતા જ નહિ, કાં પછી નામમાત્રના. તે પણ 75 વર્ષ પછીના હતા. શ્રમણકાળ શરૂ થતાં ઋષિકાળ સમાપ્ત થયો. શ્રમણોએ સાધુ બનાવ્યા. ટોળેટોળાં થઈને ભિક્ષુઓ ફરતા. તેઓ ત્યાગમાર્ગી જીવન જીવતા. ત્યાગ એટલે સુખોનો ત્યાગ. સુખોનાં બે મુખ્ય કેન્દ્રો: એક સ્ત્રી અને બીજું ધન. આ ત્યાગીઓ સ્ત્રી-ધનના ત્યાગી થઈને લોકોને ત્યાગનો ઉપદેશ આપતા. તેમનું લક્ષ્ય માત્ર મોક્ષ જ રહેતું તેથી આ લોકની ઉપેક્ષા થતી. ચુસ્ત અહિંસાવાદી હોવાથી શસ્ત્રત્યાગી રહેતા અને શસ્ત્રત્યાગ કરાવતા તેથી પ્રજામાં શૌર્ય અને યોદ્ધાઓનું પ્રમાણ ઘટી ગયું, જેના કારણે વિદેશી, વિધર્મી આક્રમણકારોને ફાવતું જડ્યું. સરળતાથી ભારત ગુલામ થઈ ગયું. સદીઓ સુધી ભારતની ગુલામીનું મુખ્ય કારણ શસ્ત્રધારી યોદ્ધાઓ અને શૌર્યની કમી રહ્યું. ભારતે અનેક આક્રમણો સહન કર્યા, પણ આક્રમણકારીઓ ઉપર પોતે જલદ આક્રમણો ન કર્યા, તેથી તે સુરક્ષિત ન રહી શક્યું. ઋષિમાર્ગનો ત્યાગ કરવાનું આ કુપરિણામ હતું તેમ કહી શકાય. પાછળથી હિન્દુ સંપ્રદાયો ઉપર પણ ત્યાગમાર્ગનો પ્રભાવ પડ્યો અને જગત મિથ્યા માનીને લોકો ત્યાગી થવા લાગ્યા. ઋષિઓ ત્યાગમાર્ગી નહિ કર્તવ્યમાર્ગી છે. કર્તવ્યમાં યુદ્ધ કરવાનું હોય, હિંસા કરવાની હોય, તો તે પણ કરવાનું પ્રબોધતા હતા. આ ઋષિઓમાં દશ ઋષિઓ અને સાત ઋષિઓ મહત્ત્વના છે. તેમનાં નામ આ પ્રમાણે છે: 1. ભૃગુ, 2. મરીચિ, 3. અત્રિ, 4. અંગિરા, 5. પુલહ, 6. કતુ, 7. મનુ, 8. દક્ષ, 9. વશિષ્ઠ અને 10. પુલસ્ત્ય. આ બધામાં ભૃગુઋષિ સર્વથી મહાન છે. તેમણે દક્ષ ઋષિની કન્યા ખ્યાતિ સાથે લગ્ન કર્યાં હતાં. ખ્યાતિથી ધાતા અને વિધાતા બે પુત્રો અને શ્રી નામની કન્યા થઈ હતી. આ ભૃગુઋષિ એટલા મહાન હતા કે તેમણે ભગવાન નારાયણની છાતીમાં લાત મારી હતી, જે નારાયણે સ્વીકારી લીધી હતી. આજે પણ નારાયણની છાતીમાં ભૃગુઋષિની લાત-ચિહ્ન મૌજૂદ બતાવાય છે. તેમણે ‘ભૃગુસંહિતા’ની રચના કરી હતી જે હવે દુર્લભ ગણાય છે. આવા ભૃગુઋષિ ભગવાનની વિભૂતિ છે.

ઐક અક્ષરમ્

ઐકાર એક અક્ષર બધી ભાષાની વિભૂતિ છે. ગીતામાં ડગલે ને પગલે ઐકારની મહત્તા બતાવવામાં આવે છે. ઐકારનો જ વિસ્તાર પર અક્ષરો અને ભાષા છે. તેથી તે વિભૂતિ છે.

જપયજ્ઞ

ઋષિઓ ઘણા જાતજાતના યજ્ઞો કરતા. આ બધા યજ્ઞોમાં ‘જપયજ્ઞ’ ભગવાનની વિભૂતિ છે. ઐકારનો નિરંતર જપ કરવાથી ભક્તને બધું જ પ્રાપ્ત થાય છે.

ઐકારં બિન્દુ સંયુક્તં નિત્યં ધ્યાયન્તિ યોગિનઃ।

કામદં મોક્ષદં ચૈવ ઐકારાય નમો નમઃ॥

યોગીઓ બિન્દુસહિત ઐકારનું નિત્ય ધ્યાન-જપ કરતા રહે છે. ઐકારના ધ્યાન-જપથી આ લોક તથા પરલોક બન્ને સફળ થાય છે. એવા ઐકારરૂપી પરમાત્માને નમો નમઃ!

ભક્ત સાધકે મોટામોટા આહુતિવાળા યજ્ઞો કરવા કરતાં ઐકારનો જપયજ્ઞ કરવો વધુ હિતાવહ છે. આમાં કશો જ ખર્ચ થતો નથી. માત્ર સતત નામરટણ કર્યા કરવાનું. આ જપથી ભક્તનાં હૃદય, વાણી, વિચાર, વર્તન પવિત્ર થાય છે. નિષ્કામ જપથી વધુ પવિત્ર કરનારું બીજું કોઈ સાધન નથી.

હિમાલય

હિમનો ઢગલો હોય તેને હિમાલય કહેવાય. ભારતની છેક ઉત્તરમાં હિમાલયનાં હજારો ઊંચાંઊંચાં શિખરો આવેલાં છે. તેને દેવભૂમિ-પવિત્ર ભૂમિ હિમાલય કહેવાય છે. ઉત્તરની બધી નદીઓ હિમાલયમાંથી નીકળે છે તેથી તે જળપ્રવાહનો અખૂટ ભંડાર છે. જે સ્થિર થઈને રહે તેને સ્થાવર કહેવાય છે. પર્વતો સ્થાવર છે. જે વિચરતો રહે તેને જંગમ કહેવાય. સૂર્યચંદ્ર વગેરે જંગમ છે. સ્થાવરોમાં હિમાલય ભગવાનની વિભૂતિ છે.

અશ્વત્થઃ સર્વવૃક્ષાણાં દેવર્ષીણાં ચ નારદઃ।

ગન્ધર્વોણાં ચ ચિત્રરથઃ સિદ્ધાનાં કપિલો મુનિઃ॥26॥

બધાં વૃક્ષોમાં પીપળો, દેવર્ષિઓમાં નારદ, ગન્ધર્વોમાં ચિત્રરથ અને મુનિઓમાં કપિલમુનિ મારી-પરમેશ્વરની વિભૂતિ છે.

અશ્વત્થ

અશ્વત્થ એટલે પીપળો. બધાં વૃક્ષોમાં પીપળો મહાન છે, કારણ કે તે મહાઔષધિ છે. છોડમાં તુલસી અને વૃક્ષોમાં પીપળો હિન્દુ ધર્મમાં પવિત્ર મનાય છે. તેમાં ભગવાનનો વાસ છે. સ્ત્રીઓ પીપળાનું વિશેષ પૂજન કરે છે. તે પૌરુષ-પ્રદાતા છે. તેનાથી સંતાન થાય છે. શક્ય હોય તો પ્રત્યેક મંદિરમાં પીપળો અને તુલસીનું સ્થાપન જરૂર હોવું જોઈએ. પીપળો, ઉદુમ્બર, વડ, આંબળાં અને બીલી-આ પાંચ વૃક્ષો હોય તેને પંચવટી કહેવાય છે.

નારદ

ઋષિઓમાં 1. ઋષિ, 2. મહર્ષિ, 3. દેવર્ષિ, 4. રાજર્ષિ એમ ચાર વિભાગ છે. દેવલોકમાં બ્રહ્માજીના માનસપુત્ર નારદ દેવર્ષિ છે. નારદ ગાંધર્વ પણ છે. તે સતત તુંબરુ વગાડતા રહે છે અને સર્વત્ર વિચરતા રહે છે. તે સનાતન પાત્ર છે, અર્થાત્ બધા કાળમાં હયાત હોય છે. નારદ વિના કથા આગળ ચાલી ન શકે તેથી તે વિભૂતિ છે.

ચિત્રરથ

પ્રાચીનકાળથી આપણે ત્યાં મહત્વનાં કાર્યો કરનારી અલગઅલગ જ્ઞાતિઓ રહી છે. વંશપરંપરાથી કામ શીખવાને કારણે તેમને પૂર્વજોનો ધંધો સહજ-સરળ થઈ જતો રહ્યો છે. આ તેનું જમાપાસું કહેવાય. પણ તેનું ઉધારપાસું એ છે કે પ્રત્યેક કામ સાથે પ્રતિષ્ઠા-અપ્રતિષ્ઠા જોડાયેલી હોવાથી તથા કામ સાથે આર્થિક ધોરણો ઊંચાંનીચાં હોવાથી જ્ઞાતિઓમાં ઊંચનીચનો વ્યવહાર થઈ ગયો છે. માનો કે એક વ્યક્તિ વાળંદ કે મોચીનું કામ કરે છે તો તેની પ્રતિષ્ઠા અને આર્થિક સ્થિતિ બીજી ઊંચી ગણાતી જ્ઞાતિઓ જેવી નહિ રહે. તેથી તેની સાથે રોટી-બેટી-વ્યવહારમાં ભેદ રહેવાનો. આ તેનું ઉધાર-પાસું છે. આવી વ્યવસ્થાના કારણે આપણે ત્યાં નૃત્ય-ગાન કરનારી એક અલગ જ

જાતિ રહી છે. તેને ગંધર્વ-કિન્નર વગેરે નામથી બોલાવાય છે. ગાંધર્વોનાં ગળાં મધુર હોય છે અને બચપણથી જ તેઓ તેની પ્રેક્ટિસ કરતા રહેતા હોવાથી નિપુણતા પણ હોય છે. આવા ગંધર્વોમાં ચિત્રરથ નામનો ગંધર્વ ભગવાનની વિભૂતિ છે. મહર્ષિ કશ્યપને બે પત્નીઓ હતી: મુનિ અને પ્રાધા. મુનિથી જે ગંધર્વો ઉત્પન્ન થયા તે મૌનેય કહેવાયા. મુનિથી સોળ ગાંધર્વો ઉત્પન્ન થયા છે. તેમનાં નામ આ પ્રમાણે છે: ભીમસેન, ઉગ્રસેન, સુપર્ણ, વરુણ, ગોવતિ, ધૃતરાષ્ટ્ર, સૂર્યવર્યા, સત્યવાક્ર, અર્કપર્ણ, પ્રત્યુત, ભીમ, ચિત્રરથ, શાલિશિરા, પર્જન્ય, કલિ અને નારદ. આ સોળ ગાંધર્વો મુનિથી ઉત્પન્ન થવાથી મૌનેય કહેવાય છે. અને કશ્યપ ઋષિની બીજી પત્ની પ્રાધાથી ચૌદ ગાંધર્વો ઉત્પન્ન થયા, જેમનાં નામ છે: સિદ્ધ, પૂર્ણ, બર્હિ, પૂર્ણાયુ, બ્રહ્મચારી, રતિગુણ, સુપર્ણ, વિશ્વાવસુ, સુચન્દ્ર, ભાનુ, અતિબાહુ, હાહા, હૂહૂ અને તુમ્બરુ-આ ચૌદ ગાંધર્વો પ્રાધાથી ઉત્પન્ન થયા હોવાથી પ્રાધેય કહેવાય છે. આ બધામાં હાહા-હૂહૂ વગેરે ગાંધર્વોને શાસ્ત્રીય રાગ-રાગિણી ગાનારા લોકો સાથે જોડી શકાય છે. આ બધામાં ચિત્રરથ નામનો ગાંધર્વ સૌથી શ્રેષ્ઠ હોવાથી વિભૂતિ છે. ભગવાન અને ઋષિઓ સંગીતકળાના પ્રેમી હતા, વિરોધી ન હતા. ધર્મ અને અધ્યાત્મ સંગીતને પણ સ્વીકારે છે.

કપિલ

‘સિદ્ધાનાં કપિલો મુનિ:’ અર્થાત્ સિદ્ધપુરુષોમાં કપિલ નામના મુનિ ભગવાનની વિભૂતિ છે. કર્દમમુનિ અને માતા દેવહુતિથી જન્મેલા કપિલમુનિ, સાંખ્યશાસ્ત્રના મહાજ્ઞાની હતા. શ્રમણમાર્ગ ઉપર તેમની મોટી છાપ છે. જૂનાં બધાં શાસ્ત્રોમાં કપિલ અને તેમનું સાંખ્યદર્શન છવાયેલું રહે છે. ગીતામાં તો ખાસ છવાયેલું છે. તે સિદ્ધપુરુષ છે. સિદ્ધપુરુષો તેમને કહેવાય છે, જે સાધના કરીને સિદ્ધાવસ્થાએ પહોંચ્યા હોય... તેમને સિદ્ધ કહેવાય છે. લોકો નાની-મોટી અપેક્ષાઓ પૂરી કરવા સિદ્ધપુરુષોની પૂજા-અર્ચના, બાધા-બંધણી રાખતા હોય છે. કપિલનું સાંખ્યદર્શન હોમ-હવન-યજ્ઞ-યાગાદિને મહત્ત્વ આપતું નથી. તે વિવેકજ્ઞાન અર્થાત્ સમ્યગ્-જ્ઞાનને મહત્ત્વ આપે છે. પ્રકૃતિ અને પુરુષનો ભેદ સમજાઈ જાય તો મુક્તિ થઈ જાય તેવું માને છે; સાંખ્યદર્શન અનીશ્વરવાદી અને ઈશ્વરવાદી એમ બે પ્રકારનાં છે.

ઉચ્ચૈઃશ્રવસમન્થાનાં વિદ્ધિ મામૃતોદ્ભવમ્/

ઐરાવતં ગજેન્દ્રાણાં નરોણાં ચ નરાધિપમ્॥27॥

અશ્વોમાં ઉચ્ચૈઃશ્રવા, હાથીઓમાં ઐરાવત, પુરુષોમાં રાજા મારી વિભૂતિઓ છે.

દેવ અને દાનવો દ્વારા જે સમુદ્રમંથન કરવામાં આવ્યું હતું, તેમાંથી ચૌદ રત્નો પ્રાપ્ત થયાં હતાં. તેમાં ઉચ્ચૈઃશ્રવા અશ્વ અને ઐરાવત હાથી પણ પ્રાપ્ત થયા હતા, તેથી તે વિભૂતિ છે.

નરાધિપ

જે મનુષ્યોનું નેતૃત્વ કરે, નિયંત્રણ કરે તેને નરાધિપ કહેવાય. નરાધિપ વિનાના નરો માત્ર ટોળું થઈ જાય. ટોળું શક્તિ ન બને, અવ્યવસ્થા બને. ટોળું શક્તિ છે, પણ અનિયંત્રિત હોવાથી વિઘાતક છે. તેને નાથનારો કોઈ નર મળે અને તેનું નિયંત્રણ કરે તો જ તે હકારાત્મક શક્તિ થઈ શકે. બધા પુરુષોમાં આ શક્તિ નથી હોતી. જેનામાં સંગઠનશક્તિ અને નિયંત્રણશક્તિ હોય તે જ રાજા અથવા નેતા થઈ શકે. આવો નર ભગવાનની વિભૂતિ કહેવાય.

આયુધાનામહં વજ્રં ધેનૂનાયસ્મિ કામધુક્/

પ્રજનશ્ચાસ્મિ કંદર્પઃ સર્પોણામસ્મિ વાસુકિઃ॥28॥

શસ્ત્રોમાં વજ્ર, ગાયોમાં કામધેનુ, જનનશક્તિમાં કામદેવ અને સર્પોમાં વાસુકિ ભગવાનની વિભૂતિ છે.

વજ્ર

આકાશમાંથી કોઈકોઈ વાર તારો ખરતો દેખાય છે. તે જ્યારે પૃથ્વી ઉપર પડે છે તે પદાર્થમાંથી જે શસ્ત્ર બનાવવામાં આવે તેને વજ્ર કહેવાય છે. તે પદાર્થ એટલો ઘટ્ટ હોય છે કે તે કોઈનાથી પણ કપાતો નથી. આવું વજ્ર ભગવાનની વિભૂતિ છે. ગીતા અને ભગવાન પ્રજાને શસ્ત્રધારી બનાવે છે, શસ્ત્રત્યાગી નથી બનાવતાં. પોતે શસ્ત્રધારી છે અને સૌને શસ્ત્ર ધારણ કરવાની પ્રેરણા આપે છે.

કામધુક્

કામધેનુ એટલે ગમેત્યારે દોહવા દે તેને કામધેનુ કહેવાય. ધેનુ શબ્દનો અર્થ માત્ર ગાય નથી, પણ દૂઝણી ગાય એવો થાય છે.

કંદર્પ

કંદર્પ એટલે કામદેવ. સૌનો દર્પ ઉતારે તે કામદેવ. દર્પ એટલે અભિમાન. કોઈ અભિમાન કરે કે “કામ મારું કશું બગાડી શકતો નથી, હું કામવિજયી છું.” તેવું કોઈ અભિમાન કરે તો તેના દર્પને પળવારમાં ઉતારી નાખે તેને કંદર્પ કહેવાય. આવો કંદર્પ ભગવાનની વિભૂતિ છે, કારણ કે તેનાથી પ્રજનનપરંપરા ચાલતી રહે છે. નર અને માદા બન્ને કામાતુર થાય છે, ત્યારે જ બીજારોપણ થઈ શકે છે. જો કામાતુર થાય જ નહિ, તો પ્રજનનપ્રક્રિયા ચાલે નહિ, તેથી કંદર્પને વિભૂતિ કહ્યો છે.

વાસુકિ

બધા સર્પોનો રાજા વાસુકિ છે. વાસુકિનાગનાં નેતરાં બનાવી સમુદ્રમંથન કરી શકાયું હતું. મંદરાચલપર્વતને રવૈયો કરો તો તેવાં જ નેતરાં જોઈએ. વાસુકિ દ્વારા આ કામ થયું હતું, તેથી તે વિભૂતિ છે.

અનનન્તશ્ચાસ્મિ નાગાનાં વરુણો યાદસામહમ્

પિતૃણામર્યમા ચાસ્મિ યમઃ સંયમતામહમ્॥29॥

નાગોમાં અનન્ત, જળચરોમાં વરુણ, પિતૃઓમાં અર્યમા અને નિયંત્રણ કરનારાઓમાં યમ ભગવાનની વિભૂતિ છે.

અર્યમા

આપણે બ્રહ્મપૂજકની સાથે પિતૃપૂજક પણ છીએ. પિતૃઓની પૂજા કરવી જોઈએ. તેથી પિતૃઋણ અદા થાય છે. શ્રાદ્ધ વગેરે કર્મો શ્રદ્ધાથી કરવામાં આવે તો તેને પિતૃતર્પણ કહેવાય છે. માત્ર જીવતા માણસોનો જ સંબંધ રાખવો તે અધમ સ્વાર્થ કહેવાય. મરેલા ઉપકારકોને પણ યાદ કરતા રહેવું તે સાચો સંબંધ કહેવાય. આટલા માટે હિન્દુઓ સમયસમય ઉપર પિતૃઓની તર્પણવિધિ કરતા રહે છે. પિતૃઓના સાત ગણો છે. તે આ પ્રમાણે છે: 1. કવ્યવાહ, 2. અનલ, 3. સોમ, 4. યમ, 5. અર્યમા, 6. અગ્નિષ્વાત અને 7. બહિર્ષદ. આ સાત ગણોમાં અર્યમા સૌથી શ્રેષ્ઠ છે, તેથી તે ભગવાનની વિભૂતિ છે.

યમ

યમરાજા ભગવાનની વિભૂતિ છે. યમ ન્યાયનું પ્રતીક છે. તે ન્યાયાધીશ છે. તે પક્ષપાત નથી કરતા. જેનાં જેવાં કર્મો હોય તેને તેવો દંડ આપે છે. દંડથી નિયંત્રણ રહે છે, એટલે રાજાના હાથમાં દંડ મૂકવામાં આવે છે. દંડ પરાક્રમથી આપી શકાય છે. જે કાચા-પોચા, દુર્બળ મનના હોય તે દંડ ન આપી શકે. ફાંસીની સજા પણ જરૂરી છે. તેથી તો અપરાધીઓનું નિયમન કરી શકાય છે. યમ ઢીલા પડે તો નિયમન ઢીલું થઈ જાય, તો અરાજકતા થઈ જાય. અરાજકતા પ્રજા માટે મોટો શત્રુ કહેવાય. તેથી યમ મંગળકારી છે. યમ ન કૂર હોય ન દયાળુ હોય, તે ન્યાયી હોય. મૃત્યુના ભયથી બધું નિયંત્રણ ચાલે છે. મૃત્યુનો ભય દૂર થઈ જાય તો નિયંત્રણ રહે નહિ, તેથી યમરાજા વિભૂતિ છે.

પ્રહ્લાદશ્ચાસ્મિ દૈત્યાનાં કાલઃ કલયતામહમ્

મૃગાણાં ચ મૃગેન્દ્રોહલં વૈનતેયશ્ચ પક્ષિણામ્॥30॥

દૈત્યોમાં પ્રહ્લાદ, ગણતરી કરનારાઓમાં સમય, વન્યપશુઓમાં સિંહ અને પક્ષીઓમાં ગરુડ ભગવાનની વિભૂતિ છે.

પ્રહ્લાદ

દૈત્યોમાં પ્રહ્લાદ ભગવાનની વિભૂતિ છે. દૈત્ય શબ્દના બે અર્થ છે: કૂર કર્મો કરે તેને દૈત્ય કહેવાય છે અને દિતિના પુત્રોને પણ દૈત્ય કહેવાય છે. પ્રહ્લાદ કૂરકર્મો નથી, પણ દૈત્યવંશમાં જન્મ્યો છે તેથી દૈત્ય. પ્રાચીનકાળમાં યક્ષ, રાક્ષસ, કિન્નર, દૈત્ય, દાનવ, માનવ વગેરે જાતિઓ હતી, જે કેટલીક વાર જુદીજુદી વિચારધારા અને આચારધારા માનનારી રહેતી, જેમ આજે છે. ઋષિમુનિઓ યજ્ઞો કરતા તે આ રાક્ષસ-દૈત્ય-દાનવ જાતિના લોકોને ગમતા નહિ તેથી ભંગ કરતા. આથી સંઘર્ષ થતો. લેખકો બધા ઋષિપક્ષના થયા તેથી તેમણે સ્વપક્ષને મહાન અને પરપક્ષને અધમ ચીતર્યા. પણ વિપક્ષમાં પણ ઘણા ઉત્તમ પુરુષો થયા હતા, જેમાં પ્રહ્લાદ પણ ગણાય છે. તે દૈત્યકુળમાં જન્મ્યો હોવાથી દૈત્ય કહેવાયો, પણ તે ભક્ત હોવાથી વિભૂતિ બની ગયો!

એક બીજો ભાવ પણ છે. અગ્નિપૂજક આર્યો જ્યારે દૂરદૂરનાં વનોમાં નિવાસ કરવા લાગ્યા ત્યારે સ્થાનિક વનવાસી લોકોને તે ન ગમ્યું તેથી તેમનો સંઘર્ષ થયો. આ આજે પણ થાય છે. નવા આવનાર પ્રવાસી જ્યારે સ્થાયી નિવાસી થવા માગે ત્યારે જૂના નિવાસીઓ વિરોધ કરે. તેમાંથી સંઘર્ષ થાય. આ સંઘર્ષમાં સામા પક્ષને અધમ બતાવવામાં આવે તે સ્વાભાવિક છે. આ રીતે પણ રાક્ષસ-દાનવ-દૈત્ય વગેરે

જાતિઓ થઈ હતી. ભગવાન તો તેમાં પણ પોતાની વિભૂતિ બતાવે છે.

કાલ:

કાલ એટલે સમય. જેમ જેમ પ્રજાનો બૌદ્ધિક વિકાસ થતો જાય તેમ-તેમ તે સૂક્ષ્મ અને વિશાળ માપોનો નિર્ણય કરતી થાય. તેના આધારે ગણિત રચાય. ગણિત બધા વિજ્ઞાનનું મૂળ છે. ગણિત વિના વિજ્ઞાન હોય જ નહિ. ખગોળગણિતમાં પળ-પળથી પ્રકાશવર્ષ સુધીનાં માપ જરૂરી છે. આવી ગણતરી કરનારા જે ગણિતજ્ઞો છે તેમાં સમય એ ભગવાનની વિભૂતિ છે.

મૃગેન્દ્ર

મૃગેન્દ્ર એટલે સિંહ. વન્યપશુઓમાં તે ભગવાનની વિભૂતિ છે. તે રાજા છે. પૂરા વનનું નિયંત્રણ કરે છે. પરાક્રમી પુરુષોને ‘સિંહ જેવો’ એવું સન્માન અપાય છે, ‘હરણ જેવો’ એવું માન નથી અપાતું. મહાશક્તિ સિંહ ઉપર સવારી કરે છે, તેથી તો તે શુંભ-નિશુંભ, મહિષાસુરનો વધ કરી શકે છે.

વૈનતેય

પક્ષીઓમાં ગરુડ વિભૂતિ છે. વિનતાનો પુત્ર હોવાથી તેને વૈનતેય કહેવાય છે. તે ભગવાનનું વાહન થઈ શકે છે, કારણ કે તેમાં તીવ્રગતિ અને પરાક્રમ બન્ને છે.

પવન: પવતામસ્મિ રામ: શસ્ત્રભૂતામહમ્

ઝપાણાં મકરચ્છાસ્મિ સ્રોતસામસ્મિ જાહ્નવી॥૩૧॥

પવિત્ર કરનારાઓમાં પવન, શસ્ત્રધારીઓમાં રામ, જળચર પ્રાણી-ઓમાં મકર અને નદીઓમાં જાહ્નવી-ગંગા ભગવાનની વિભૂતિ છે.

પવન

પવિત્ર કરનારાઓમાં પવન વિભૂતિ છે. પવનથી વાતાવરણ પવિત્ર થાય છે. શુદ્ધ હવા પરમેશ્વરની સૌથી મોટી બક્ષિસ છે. આપણે તેને દૂષિત બનાવીએ છીએ. દૂષિત હવામાં જીવવું સૌથી મોટું દુર્ભાગ્ય કહેવાય. વૃક્ષો વાયુને શુદ્ધ કરે છે. કારખાનાંઓની ચીમનીઓમાંથી નીકળતો ધુમાડો વાયુને દૂષિત કરે છે પણ વાયુમાં ગતિ હોવાથી દૂષણને દૂરદૂર લઈ જાય છે. જો ગતિ ન હોત તો જીવવું કઠિન થઈ જાત. સૂર્યનાં કિરણો અને પવન બન્ને મળીને પર્યાવરણને શુદ્ધ રાખે છે તેથી પવન વિભૂતિ છે.

રામ

રામ ભગવાન છે, પણ ગીતામાં તે વિભૂતિ છે. ગીતા ‘અહં’ અને ‘મમ’ શબ્દોનો પ્રયોગ કરે છે ત્યારે તે કોઈ વાર પરબ્રહ્મ પરમાત્માના અર્થમાં કરે છે, તો કોઈ વાર કૃષ્ણના રૂપમાં કરે છે. આ બન્નેના ભેદોને સમજવા જરૂરી છે. આ બધી વિભૂતિઓ પરબ્રહ્મ પરમાત્માની છે. તેમાં રામ પણ વિભૂતિ છે. પણ અહીં રામને મર્યાદા-પુરુષોત્તમ તરીકે વિભૂતિપદ નથી આપ્યું. તે તો તુલસીના રામ છે. અહીં તો શસ્ત્રધારીઓમાં શ્રેષ્ઠતાના રૂપમાં વિભૂતિપદ અપાયું છે. રામ શસ્ત્રધારી છે. જેના ભગવાન શસ્ત્રધારી હોય તેના ભક્ત શસ્ત્રત્યાગી કેમ હોઈ શકે? પણ તેવું થયું છે. રામભક્તો ખડતાલધારી, મંજીરાધારી, તંબૂરાધારી તો થયા પણ શસ્ત્રધારી ન થયા. શસ્ત્રત્યાગી થયા, તેથી ભક્તમાંથી ભગતડા થઈ ગયા! હનુમાનજી ગદાધારી છે, ખરા રામભક્ત છે, પણ ગદાત્યાગ કરતા નથી. રામ પણ કદી ગદા ત્યાગી દેવાનો ઉપદેશ આપતા નથી, તેથી ભક્ત અને ભગવાન બન્ને પરાક્રમી મહાન છે. પછી પલાંઈયા ભગવાન આવ્યા, જેમણે પોતે શસ્ત્રત્યાગ કર્યો અને ભક્તોને સદંતર ત્યાગ કરાવ્યો. રાષ્ટ્ર વાડ વિનાનું ખેતર થઈ ગયું. “લૂંટો ભાઈ, લૂંટો, કોઈ પૂછનારું કે રોકનારું નથી.” રોકનારા પલાંઈ વાળીને ધ્યાનમાં બેસી ગયા છે. કોઈ વિપત્ત્યના કરે છે તો કોઈ પ્રેક્ષા કરે છે. બધા અંતર્મુખતાનો આનંદ લઈ રહ્યા છે અને આ લૂંટારાઓ લૂંટવાનો આનંદ લઈ રહ્યા છે!

શસ્ત્રધારી રામ પ્રેરણા આપે છે. હનુમાન જેવા ગદાધારી ભક્ત બનો. માત્ર મંજીરાધારી ભગતડાં ન બનો. જરા વિચાર કરો કે રામની વાનરસેના મંજીરા અને ખડતાલો લઈને લંકા જીતવા ગઈ હોત તો શું થાત?

મગર

જળચર પ્રાણીઓ, ખાસ કરીને માછલાંઓમાં મગર વિભૂતિ છે.

જાહ્નવી

જાત્રવી એટલે ગંગાજી. ભાગીરથી ભગવાનની વિભૂતિ છે.

સર્ગાણામાદિરન્તશ્ચ મધ્યં ચૈવાહમર્જુના

અધ્યાત્મવિદ્યા વિદ્યાનાં વાદઃ પ્રવદતામહમ્||32||

હે અર્જુન, સૃષ્ટિની ઉત્પત્તિ, સ્થિતિ અને પ્રલય પણ હું જ છું. બધી વિદ્યાઓમાં અધ્યાત્મવિદ્યા મારી વિભૂતિ છે. ધર્મચર્યા કરનારાઓમાં વાદ પણ મારી વિભૂતિ છે.

સર્ગ

સૃષ્ટિની કોઈ કાળે ઉત્પત્તિ થઈ છે અને કોઈ કાળે તેનો અંત પણ થશે. અત્યારે આદિ અને અંતની વચ્ચે મધ્યભાગ ચાલી રહ્યો છે. આ ત્રણે આદિ મધ્ય અને અંત ત્રણે કાળ પરમાત્માની જ વિભૂતિ છે.

અધ્યાત્મવિદ્યા

જે વિદ્યાથી આત્મા અને પરમાત્માનું જ્ઞાન થાય તેને અધ્યાત્મવિદ્યા કહેવાય છે. બાકીની બધી ભૌતિક વિદ્યા કહેવાય છે. ભૌતિક વિદ્યાને અપરાવિદ્યા પણ કહેવાય છે અને અધ્યાત્મવિદ્યાને પરાવિદ્યા કહેવાય છે. આ બન્ને વિદ્યાઓને જાણવી જોઈએ. પહેલાં અપરાવિદ્યાને જાણવી જોઈએ. તેનાથી જીવન સુખી, સમૃદ્ધ અને સુરક્ષિત બનતું હોય છે. તેના વિના વ્યક્તિ અને પ્રજા દરિદ્ર અને દુઃખી થતી હોય છે. પછી અધ્યાત્મવિદ્યા જાણવી જોઈએ. તેનાથી આંતરિક શાંતિ પ્રાપ્ત થાય છે. આ બન્ને વિદ્યાઓ જાણવી જોઈએ. બેમાંથી એકેની ઉપેક્ષા ન કરાય. પણ અધ્યાત્મવિદ્યાથી શાંતિ અને તૃપ્તિ મળતી હોવાથી તે ભગવાનની વિભૂતિ છે.

વાદ

સત્યને જાણવા-પામવા માટે વિદ્વાનો સાથે મળીને જે ચર્ચા કરે છે તેને વાદ કહેવાય છે. આ ચર્ચાની ત્રણ કક્ષાઓ છે: (1) વાદ (2) વિતંડ અને (3) જલ્પ. બન્ને પક્ષો જ્યારે તત્ત્વને જાણવા માટે ચર્ચા કરે ત્યારે તેને વાદ કહેવાય. “તત્ત્વ બુભૂક્ષા વાદઃ” પોતાના પક્ષની સ્થાપના કર્યા વિના માત્ર પરપક્ષનું ખંડન જ કર્યા કરવું તે વિતંડ છે. નિયમ એવો હોય છે કે પહેલાં તમે તમારો પક્ષ સ્થાપિત કરો. તમે શું માનો છો, તે વિતંડ છે. તે માન્ય નથી હોતો.

છળકપટ કરીને સામા પક્ષને હરાવવો તે જલ્પ છે. એટલે વિતંડ અને જલ્પ બન્ને સત્યની શોધ માટે બાધક છે. માત્ર વાદ જ ઉપયોગી છે. વાદમાં હાર-જીત હોતી નથી. બન્ને પક્ષો સત્યની જીત ઇચ્છતા હોય છે. વાદ તે જ કરી શકે જે પોતાના પક્ષના અસત્યને સ્વીકારવા તૈયાર હોય. ચર્ચામાં જ્યારે બે ગ્રૂપ બની જાય અને ભયંકર રાગ-દ્વેષ થઈ જાય તો સત્ય તો ન મળે, વિખવાદ થઈ જાય. તેથી ‘વાદ’ને ભગવાનની વિભૂતિ કહી છે.

અક્ષરાણામકારોઽસ્મિ દ્વન્દ્વઃ સામાસિકસ્ય ચા

અહમેવાક્ષયઃ કાલો ધાતાઽહં વિશ્વતોમુખઃ||33||

અક્ષરોમાં અકાર વિભૂતિ છે. સમાસોમાં દ્વન્દ્વસમાસ વિભૂતિ છે. કાલોમાં અક્ષયકાળ અને ધાતા પણ પરમેશ્વરની વિભૂતિ છે. થોડી વ્યાકરણની વાત કરે છે. ભાષા હોય એટલે વ્યાકરણ હોય. ભાષા બે પ્રકારની હોય છે: ધ્વન્યાત્મક અને વર્ણાત્મક. પશુ-પક્ષીઓ માત્ર ધ્વનિ જ કરે છે, જે 2-3-4 કે 5 જેટલા સીમિત હોય છે. કૂતરાનું અધ્યયન કરજો. તે કરુણ ધ્વનિ કાઢે છે, હાસ્યધ્વનિ કાઢે છે, ક્રુદ્ધ-ધ્વનિ કાઢે છે. જુદાજુદા ધ્વનિ દ્વારા તે પોતાની અભિવ્યક્તિ કરે છે, પણ તે ગાળો બોલી શકતો નથી. માનો કે આપણી માફક તે પણ ક્રોધમાં ગાળો બોલી શકતો હોત તો? તેનું ભસવું એ તેની ભાષાની ગાળો જ છે, પણ તેને વર્ણ નથી. કોયલ, કાગડો, હોલો, ચકલી માત્ર એક જ ધ્વનિ કાઢે છે. કીડી-મકોડી વગેરે ધ્વનિ વિનાનાં હોય છે. આ બધાં પાસે વર્ણાત્મક ભાષા ન હોવા છતાં પોતપોતાનો બધો વ્યવહાર ચલાવે છે. કશી ઊણપ દેખાતી નથી. માત્ર માણસ જ એક એવું પ્રાણી છે જેની પાસે વર્ણાત્મક ભાષા છે. એકલા ભારતમાં જ 250 બોલીઓ બોલાય છે. વિશ્વભરમાં તો સેંકડો-કદાચ હજારો ભાષાઓ-બોલીઓ બોલાય છે. કેટલાક લોકો એવો અભિનિવેશપૂર્વકનો ભ્રમ સેવે છે કે પહેલાં વિશ્વભરમાં માત્ર એક જ સંસ્કૃત ભાષા જ હતી. આ સાચું નથી. સંસ્કૃતનો અર્થ જ થાય છે ‘સુધારેલી’. તેના પહેલાં પણ માનવસમુદાયમાં કેટલીય ભાષાઓના તબક્કા આવ્યા હતા. પછી સુધરતાં-સુધરતાં સંસ્કૃત રૂપ આવ્યું. તેને સંસ્કૃત એટલા માટે કહેવાય કે બધી ભાષાઓ માટે નિયમ હોય છે કે પહેલાં ભાષા અને પછી વ્યાકરણ, જ્યારે સંસ્કૃત માટે પહેલાં વ્યાકરણ અને પછી

ભાષાનું રૂપ બન્યું, જેથી સૈંકડો વર્ષોથી તે એકરૂપ રહી શકી છે. પણ તેથી તે લોકભાષા ન થઈ શકી, દેવભાષા થઈ ગઈ! મૂળ વાત ઉપર આવીએ. વિશ્વની જેટલી ભાષાઓ છે તે બધીમાં ‘અ’કાર તો હોય જ. અકાર વિનાની ભાષા જ ન હોય અને લગભગ બધી ભાષા અકારથી શરૂ થાય છે. તેથી અકાર ભગવાનની વિભૂતિ છે. ઘણી ભાષાઓમાં બાકીના સ્વરો અને વ્યંજનોમાંથી ઘણા નથી હોતા અથવા ઓછાવત્તા હોય છે.

ઢંઢ

ભાષાની પ્રૌઢતા જોડાક્ષરો અને સમાસોથી થતી હોય છે. શરૂઆતની ભાષામાં જોડાક્ષરો નથી હોતા. તે ‘બા ચા પા’ જેવી હોય છે. બાળક જોડાક્ષરો બોલી શકતું નથી. તેમ શરૂઆતની પ્રજા પણ જોડાક્ષરો વિનાની થોડા જ શબ્દોવાળી ભાષા બોલતી હતી. પછી જેમજેમ તેમાં પ્રૌઢતા આવતી ગઈ તેમતેમ જોડાક્ષરો વધવા લાગ્યા. સૌથી વધુ જોડાક્ષરોવાળી ભાષા સંસ્કૃત છે. જીભના કટકા કરી નાખવા પડે તેવાં ઉચ્ચારણો તેમાં છે. કદાચ તેથી તે દેવભાષા થઈ હશે. બીજી પ્રૌઢતા સમાસોથી આવતી હોય છે. સમાસ એટલે ભેગું કરવું, એકબીજામાં સમાવી લેવું તે. સમાસના મુખ્યતઃ ચાર પ્રકાર છે: 1. અવ્યયીભાવ, 2. તત્પુરુષ, 3. બહુવ્રીહિ અને 4. ઢંઢ. બીજા બે છે: દ્વિગુ અને કર્મધારય, પણ તે તત્પુરુષમાં જ સમાવિષ્ટ થઈ જતા હોવાથી ચાર જ સમાસો માન્ય થાય છે. ઉદાહરણોથી વાત સમજાશે. સંસ્કૃત ભાષામાં (બધી ભાષાઓમાં પણ) કેટલાક ઉપસર્ગો અને કેટલાક અવ્યયો હોય છે. જે લગાડવાથી નવા શબ્દો બને છે અને નવા અર્થો પણ થાય છે. જેમકે, અધ્યક્ષ ઉપરથી ઉપાધ્યક્ષ. અહીં ‘ઉપ’ ગૌણાર્થવાચક છે.

‘રામદૂત’ આ તત્પુરુષ સમાસ છે. રામનો દૂત. અહીં દૂતની પ્રધાનતા છે. રાષ્ટ્રપતિ, નિગમાધ્યક્ષ, રાજનેતા, ભારતરત્ન વગેરે શબ્દોમાં ઉત્તરપદની પ્રધાનતા હોવાથી કર્મધારય છે.

‘પીતામ્બર’ અહીં બન્ને પદોની નહિ ત્રીજા જ પદની પ્રધાનતા છે. પીળું વસ્ત્ર છે જેનું તે કૃષ્ણ. આને બહુવ્રીહિ કહેવાય છે. જેમાં બન્ને પદોની પ્રધાનતા હોય છે તેને ઢંઢ કહેવાય છે. જેમકે ‘રામલક્ષ્મણૌ’. અહીં રામ અને લક્ષ્મણ બન્નેની પ્રધાનતા છે. ‘અને’ અવ્યય દ્વારા તે બે પદોને જોડે છે. જેમકે પતિ અને પત્ની-પતિ-પત્ની; માતા અને પિતા-માતાપિતા; ભાઈભાભી વગેરે શબ્દો ઢંઢસમાસથી જોડાયેલા છે. તેથી તે ભગવાનની વિભૂતિ છે. જેમાં જોડાનાર બન્નેની મહત્તા રહે અને જોડાય તે ઢંઢ કહેવાય.

કાલ

કાળમાં જે અક્ષયકાળ છે તે પરમેશ્વરની વિભૂતિ છે. અક્ષયકાળ એટલે શું? થોડી સમજવાની વાત છે. કાળના ત્રણ પ્રકાર છે: 1. સમય બતાવતો કાળ, 2. પ્રલયકાળ અને 3. શાશ્વતકાળ.

સમય બતાવતો કાળ એક નથી, કારણ કે માત્ર પૃથ્વીની જ વાત કરીએ તો અત્યારે ભારતમાં બપોરનો એક વાગ્યો છે, પણ જાપાન, અમેરિકા વગેરે દેશોમાં એક નથી વાગ્યો. જુદો જ સમય છે. સમયરૂપી કાળ સૂર્ય-આધારિત છે. અને સૂર્ય સ્થિર નથી તેથી કાળ પણ સ્થિર નથી. માનો કે કાળ સ્થિર થઈ જાય અને હંમેશના માટે એક જ વાગતો રહે તો? બધો વ્યવહાર બંધ થઈ જાય. પણ એક ક્યા આધારે વાગે? બાર વાગે તો એક વાગે ને! એટલે સમયરૂપી કાળ સ્થિર નથી. ખરેખર તો તે છે જ નહિ, વ્યાવહારિક, કાલ્પનિક માત્ર છે. દિશા અને કાળ બન્ને સાપેક્ષ અને માત્ર વ્યાવહારિક જ છે, વાસ્તવિક નથી, એક કાળ તો આ થયો.

બીજો કાળ પ્રલયસમયનો છે. ત્યારે સૂર્ય નથી, કારણ કે બધાનો મહાપ્રલય થઈ ગયો હોવાથી કશું જ નથી. માત્ર પ્રકૃતિ જ છે. ગાઢ અંધકાર છે. આને આપણે મહાકાલી કહીએ છીએ. આ સમયે કાળ છે જ નહિ, કારણ કે સમયનો નિર્ધાર કરાવનાર સૂર્ય વગેરે નથી. ત્રીજો કાળ શાશ્વત છે. તે સાપેક્ષ નથી, તે પરમાત્મા છે, તેથી તેને મહાકાળ કહેવાય છે. કશું ન હોય ત્યારે પણ તે તો હોય જ છે. તે ન હોય તો પ્રલયની મુદત પૂરી થઈ તે કોના આધારે નક્કી થાય? તેથી તેવા કાળને અક્ષયકાળ કહેવાય છે. તે વિભૂતિ છે.

ધાતા

વિશ્વતોમુખ ચારે તરફ સત્તા ધરાવનાર સૌને ધારણ કરનાર પરમાત્મા પોતે છે. જરા વિચારીએ. આપણને કોણ ધારણ કરે છે? ધરતી. તેથી તો એને ધરતી કહેવાય છે. પૃથ્વી તો આકાશમાં એક ગોળાની માફક ફર્યા કરે છે. તેના ગોળ ભાગમાં ઉપર-નીચે બન્ને ભાગો છે. નીચેના ભાગમાંથી વસ્તુઓ ફેંકાઈ કેમ નથી જતી? પ્રયોગ ખાતર એક મોટો ગોળો લ્યો. તેને અધ્ધર રાખો. તેના મથાળે એક સિક્કો મૂકો, રહી જશે, પણ તેના તળિયે સિક્કો રહેશે નહિ. આમ પૃથ્વીના મથાળે તો પદાર્થો રહી શકે, પણ તળિયે કેવી રીતે રહી શકે? તેમાં પણ

સમુદ્રનું પાણી તો કેવી રીતે રહી શકે? વૈજ્ઞાનિકો જવાબ આપે છે કે ગુરુત્વાકર્ષણથી બધું પૃથ્વીને ચોંટી રહે છે. પણ પ્રશ્ન એ થાય કે ગુરુત્વાકર્ષણ કોના આધારે પૃથ્વીને ચોંટી રહ્યું છે? જે અબજો ટન વજનને પૃથ્વી સાથે ચોંટાડી રાખે છે. તેનું વજન કેટલું હશે? ભાર ઉપાડનાર કેનનું વજન ભાર કરતાં વધારે હોય છે, તો ગુરુત્વાકર્ષણનું વજન કેટલું હશે? તેનો આધાર કોણ હશે? જે હશે તેને ગીતા ધાતા કહે છે. તે જ સંતુલનપૂર્વક બ્રહ્માંડોને ધારણ કરે છે. તેથી તે વિશ્વતોમુખ છે.

મૃત્યુઃ સર્વહરશ્ચાહમુદ્ભવશ્ચ ભવિષ્યતામ્

કીર્તિ, શ્રીર્વાક્ ચ નારીણાં સ્મૃતિર્મેધા ધૃતિઃ ક્ષમા૥૩૪૥

બધા પદાર્થોનો નાશ કરનાર મૃત્યુ પરમેશ્વરની વિભૂતિ છે. ભવિષ્યમાં થનારા બધા પદાર્થોની ઉત્પત્તિનો હેતુ પણ ભગવાનની વિભૂતિ છે. અને સ્ત્રીઓમાં વાક્-કીર્તિ, શ્રી, સ્મૃતિ, મેધા, ધૃતિ અને ક્ષમા પણ વિભૂતિઓ છે.

મૃત્યુ

બધું જ નાશવંત છે. સતત નષ્ટ થવાની પ્રક્રિયા ચાલી રહી છે. ચૈતન્યતત્ત્વ સિવાય જડમાત્ર નષ્ટ થઈ રહ્યાં છે. નાશ થાય તો જ ઉત્પત્તિ થાય. સૂર્ય, ચંદ્ર, તારાઓ, નક્ષત્રો અને નિહારિકાઓ-બધાં જ નાશ તરફ દોડી રહ્યાં છે. આપણી જ વાત કરીએ. આપણી ઉંમરની લિમિટ કોણે નક્કી કરી છે? જેમ દવાની શીશી ઉપર એક્સપાયરી ડેટ લખી હોય છે. તેમ આપણા ઉપર કોઈએ મૃત્યુ-ડેટ લખી દીધી છે. બાળક જન્મતાં જ પેલી ડેટ તરફ દોડવા માંડે છે. આપણે તેની જન્મતિથિ ઊજવીએ છીએ પણ ખરેખર તો તે મૃત્યુની તિથિ તરફ દોડી રહ્યું છે. કોઈને અમર કરી શકાતું નથી. આ મૃત્યુ-વિનાશ પરમેશ્વરની વિભૂતિ છે. અને તે છે તો જીવન છે.

આવી જ રીતે ભવિષ્યમાં થનારા તમામ પદાર્થો કોઈ યોજનાપૂર્વક થઈ રહ્યા છે, આપોઆપ ઓચિંતાના થઈ જતા નથી. આ બધાનો ઉદ્ભવ પણ પરમેશ્વરની વિભૂતિ છે. જે લોકો દેહનિંદકો છે, તે મૂર્ખાઓ છે. તે કહે છે કે દૂધપાક જેવો ઉત્તમ આહાર ખાઈને આપણે દુર્ગંધ મારતો મળ-મૂત્ર-કફ વગેરે કરી નાખીએ છીએ. આ શરીર કેટલું અધમ છે! દૂધપાકની આવી દશા કરી નાખી! પણ તેમને ખબર નથી કે દૂધપાકે માત્ર મળ-મૂત્ર જ નથી કર્યાં, મળમૂત્ર થતાં પહેલાં તેણે રક્ત કર્યું છે, જે જીવન છે. રક્તથી માણસ જીવે છે, એટલું જ નહિ, એ જ દૂધપાકથી આ શરીરે રજ અને વીર્ય કર્યું છે, જેની કોઈ કિંમત નથી. રજ અને વીર્ય ન થાય તો આગળનું જીવન જ ન થાય. એટલે દેહમાત્ર મળ-મૂત્ર જ નથી કરતું, તે રક્ત, વીર્ય, રજ વગેરે ઉત્તમમાં ઉત્તમ વસ્તુઓ પણ રચે છે. કેટલાક આત્મલેલા દેહનિંદકો સતત દેહની નિંદા કરતા રહે છે અને “હું દેહ નથી, માત્ર આત્મા જ છું.” તેવી વાતો કરે છે. પણ જો તેમને રક્તકેમ્પમાં રક્તદાન કરવાનું કહો તો દૂર ભાગે છે. આ મારો અનુભવ છે. અકસ્માત થાય તો રક્ત લે છે ખરા, પણ કોઈને રક્ત આપતા નથી. આત્મા મહાન છે તો દેહ પણ મહાન છે. દેહને ધિક્કારવાની જરૂર નથી. તેની મહત્તા સમજવી જોઈએ, એટલે ભગવાન કહે છે કે ભવિષ્યમાં થનારી ઉત્પત્તિનો ઉદ્ભવ પણ મારી વિભૂતિ છે.

સ્ત્રીણામ્

સ્ત્રીઓમાં સાત ગુણો બતાવ્યા છે: 1. કીર્તિ, 2. શ્રી, 3. વાણી, 4. સ્મૃતિ, 5. મેધા, 6. ધૃતિ, 7. ક્ષમા. આ બધા ગુણો તો પુરુષોમાં પણ હોય છે. પછી સ્ત્રીઓની જ વાત કેમ કરાય છે? કારણ સમજવા જેવું છે.

કીર્તિ

સ્ત્રીની કીર્તિ જલદી અને થોડી ઉદારતાથી પણ થાય છે. જે કાર્યો હજારો પુરુષોએ કર્યાં તોય તેમની કીર્તિ ન થઈ તે કામ જો કોઈ સ્ત્રી કરી બતાવે તો તેની કીર્તિ થઈ જાય. પુરુષ ધિંગાણે ચઢે અને કદાચ ખપી જાય તો તેનું નામ થાય, નાચે થાય. પણ જો ગામમાંથી એકાદ સ્ત્રી રણચંડી થઈને હાથમાં તલવાર લઈને મેદાને પડી હોય તો તેની કીર્તિ તરત જ થઈ જાય. આ તેની વિશેષતા કહેવાય.

શ્રી

શ્રી એટલે રૂપ-સૌંદર્ય. રૂપાળા તો પુરુષો પણ હોય છે. પણ જાહેર-ખબરોમાં પુરુષોના ચહેરા બતાવાતા નથી, સ્ત્રીઓના જ બતાવાય છે. સાબુ, ક્રિમ, શેમ્પૂ વગેરે બધું જ સ્ત્રીઓના રૂપાળા ચહેરાથી જ બતાવાય છે. કોઈ પુરુષને ‘રૂપરૂપનો અંબાર’ એવું ભાગ્યે જ કહેવાતું હશે, પણ સ્ત્રી માટે આ વાક્ય વારંવાર વપરાય છે. કદાચ તેથી તો આજકાલની યુવતીઓ સ્કૂટર ઉપર નીકળે છે ત્યારે ચહેરા ઉપર દુપટ્ટો લપેટીને નીકળે છે, તગતગતી બે આંખો જ દેખાતી હોય છે. જાણે ભૂતડીઓ ભમી રહી હોય! કોઈ પુરુષને આમ ચહેરો ઢાંકીને

સ્કૂટર ઉપર જતો જોવામાં આવતો નથી. રૂપ સ્ત્રીનું જીવન છે. પૌરુષ પુરુષનું જીવન છે. આ ભેદ સમજાય તો સ્ત્રી-પુરુષ એકસરખાં છે તેવું બોલવાની ફેશન બંધ થઈ જાય.

વાક્ય

વાક્ય એટલે વાણી. પુરુષ વક્તાઓ કરતાં ઘણી ઊલટની કક્ષાનું પ્રવચન પણ જો સ્ત્રી કરતી હોય તો ટોળેટોળાં ઊમટી પડે. એવું જ પ્રવચન પુરુષ કરે તો કાંઈ નહિ. આ સ્ત્રીની વાણીની વિશેષતા કહેવાય.

બીજો ભાવ સ્ત્રીની વાણી વેતરી નાખે તેવી હોય છે. તે મહેણાં મારવામાં પાવરધી હોય છે. એવું બોલે કે હાડોહાડ ઊતરી જાય. આ સ્ત્રીની વાણીનો પ્રભાવ કહેવાય. તેથી કુળમર્યાદાની લગામ લગાવીને તેને માટે ઓછું અને માપનું બોલવાની પદ્ધતિ સ્વીકારવામાં આવી છે. વંદી ગયેલી સ્ત્રી જે બોલે તે કુળવધૂ ન બોલી શકે.

સ્મૃતિ

પુરુષની તુલનામાં સ્ત્રીની સ્મરણશક્તિ ઘણી હોય છે. તે પ્રેમને ભૂલી શકતી નથી તેથી ઝૂંચા કરે છે, પણ તે ડંખને ભૂલી શકતી નથી તેથી ડંખના ઝેરમાં બળ્યા કરે છે. તે અબળા છે અને પ્રબળા પણ છે. જો એકલી હોય તો અબળા છે, પણ જો એને ભડવીર પુરુષનો સાથ હોય તો તે પ્રબળા છે.

મેધા

પ્રચંડ બુદ્ધિને મેધા કહેવાય છે. સ્ત્રીની મેધાને દબાવી દેવાઈ હતી તેથી તે ભણી શકતી નહિ. હવે શિક્ષણનાં દ્વાર ખુલ્લાં થઈ જવાથી તે પુરુષો કરતાં ક્યાંય આગળ નીકળી ગઈ છે. આ તેની મેધા છે. જે ધર્મમાં આજે પણ સ્ત્રીઓને ભણાવતા નથી તે ધર્મના પુરુષો આજે પણ તેમને દબાવીને રાખવા માગે છે. તેઓ માને છે કે દબાયેલી સ્ત્રી જ સુખદાયી થઈ શકે છે. મુક્ત સ્ત્રી ખતરનાક થઈ શકે છે તેવું પેલા માને છે.

ધૃતિ

ધૃતિ એટલે ધીરજ. સ્ત્રી પોતાનું લક્ષ્ય પ્રાપ્ત કરવા માટે ઘણી ધીરજ રાખી શકે છે. આમાંથી જ તેની મક્કમ શ્રદ્ધા પ્રગટે છે. સ્ત્રીને જલદી શ્રદ્ધાથી ચલિત કરી શકાતી નથી. ધીરજ વિનાના પુરુષો સફળતા ન મળતાં શ્રદ્ધાથી ચલિત થઈ જતા હોય છે, જ્યારે સ્ત્રીની શ્રદ્ધા જલદીથી ચલિત થતી નથી. આ ધીરજ વિભૂતિ છે.

માફ કરી દેવાની વૃત્તિને ક્ષમા કહેવાય છે. સ્ત્રી પાસે અમાપ ક્ષમાગુણ હોય છે. માતા તો સાક્ષાત્ ક્ષમામૂર્તિ જ છે. બાળકને મોટું કરતાં પહેલાં તે હજારો વાર ક્ષમા કરે છે. પત્ની તરીકે પણ તે પતિને ઘણી ક્ષમા કરે છે. પતિ દારૂડિયો હોય, જુગારી હોય, વ્યભિચારી હોય તોપણ સ્ત્રી તેને ક્ષમા કરે છે. આટલી અને આવી ક્ષમા પુરુષોમાં નથી હોતી. તે તત્કાળ હત્યા કરી નાખે છે.

આ સાત ગુણોવાળી સ્ત્રી પરમશ્વરની વિભૂતિ છે. જો આવી પત્ની ન મળે અને વંદી ગયેલી મળે તો પરણવા કરતાં કુંવારા રહેવું સારું.

બૃહત્સામ તથા સામ્નાં ગાયત્રી છન્દસામહમ્

માસાનાં માર્ગશીર્ષોહમૃતૂના કુસુમાકરઃ॥૩૫॥

જે ગવાય છે તેમાં બૃહત્ સામ વિભૂતિ છે. છન્દોમાં ગાયત્રી વિભૂતિ છે. માસોમાં માગશર મહિનો વિભૂતિ છે અને ઋતુઓમાં વસંતઋતુ વિભૂતિ છે.

દ્યૂતં છલયતામસ્મિ તેજસ્તેજસ્વિનામહમ્

જયોઽસ્મિ વ્યવસાયોઽસ્મિ સત્ત્વં સત્ત્વવતામહમ્॥૩૬॥

છળકપટ કરનારાઓમાં જુગાર, તેજસ્વીઓમાં તેજ, જીતનારાઓમાં વિજય, નિશ્ચય કરનારાઓમાં મક્કમતા અને સાત્ત્વિક પુરુષોમાં સાત્ત્વિકતા મારી વિભૂતિ છે.

ઘણાને નવાઈ લાગે કે જુગારને પણ ભગવાન પોતાની વિભૂતિ બતાવે છે. પણ વાત સમજવા જેવી છે. જુગાર, શિકાર, મદ્યપાન વગેરેને નીતિકાર રાજાનાં દૂષણ માને છે તેમ છતાં આમાં પણ કાંઈક ગ્રહણ કરવા જેવું છે જ. શિકારથી શરીર ખડતલ બને છે અને આક્રમકતા તથા બહાદુરીના ગુણો વધે છે. યોદ્ધા અને સેનાપતિ થનારાએ આ ગુણો વિકસાવવા જોઈએ. જુગાર રમવાથી દાવપેચ રમવાની કળા અને

આવડત વધે છે. જુગાર એટલે ઘૂત-પાસા નાખવાનું અને કૂકરીઓ આગળ ચલાવવાનું ઘૂત. જીવનમાં ખાસ કરીને રાજકીય-ખટપટી જીવનમાં આવા દાવપેચ ચાલ્યા જ કરતા હોય છે. જો કૂકરીઓ રમાડતાં ન આવડે તો રાજા પદભ્રષ્ટ થાય કે હત્યા પણ થઈ શકે છે. એટલે વિપક્ષની ચાલને સમજી જવું તથા પોતાની ચાલને ગુપ્ત રાખવી અને સોગઠાં રમવાં તે બૌદ્ધિક વિકાસ માટે જરૂરી ગણાતું હશે. તેથી ઘૂતને પોતાની વિભૂતિ બનાવી હશે અને સ્પષ્ટીકરણ કર્યું છે: ‘છલયતામ્’ અર્થાત્ “છળ કરનારાઓમાં જુગાર હું છું.”

તેજસ્

તેજ એટલે માત્ર ચહેરાની ચમક જ નહિ પણ સત્ય અને ન્યાયની બાબતમાં કોઈનાથી દબાઈ ન જવું. તે કોઈ મોટો ચમરબંધી હોય તોપણ પોતાની સાચી વાત રાખવી કે આચરવી તે તેજસ્વિતા છે.

જય

જય વિભૂતિ છે. જીવન એક સંગ્રામ છે. વ્યક્તિને સતત જુદાંજુદાં ક્ષેત્રોમાં યુદ્ધ કરવું જ પડતું હોય છે. કોઈ આર્થિક ક્ષેત્રે ઝઝૂમે છે, તો કોઈ સામાજિક ક્ષેત્રે ઝઝૂમે છે, કોઈ ધાર્મિક ક્ષેત્રની લડાઈ લડે છે, તો કોઈ રાજકીય ક્ષેત્રની લડાઈ લડે છે. ઘણાને પારિવારિક યુદ્ધ ચાલતું હોય છે, તો કેટલાકને પતિ-પત્ની વચ્ચે યુદ્ધ ચાલતું હોય છે. આમ બધા જ ક્ષેત્રોમાં કોઈ ને કોઈ-અનેક પ્રકારનાં યુદ્ધો ચાલતાં રહે છે. સંઘર્ષ વિનાનું જીવન નમાવું જીવન હોય છે, અનિષ્ટોની શરણાગતિ કરનારું જીવન હોય છે, જે યોગ્ય ન કહેવાય, એટલે જે ક્ષેત્રમાં સંગ્રામ ચાલતો હોય તે ક્ષેત્રમાં વિજય મેળવવો તેને જય કહેવાય. આ જય ભગવાનની વિભૂતિ છે.

વ્યવસાય

વ્યવસાય એટલે નિશ્ચય. જીવનમાં અનિશ્ચિતતા એ મોટી વિડંબના કહેવાય. કેટલાક લોકો કશો નિર્ણય કરી શકતા નથી અથવા કરે છે તો તેના ઉપર ટકી શકતા નથી. નિર્ણયો બદલબદલ કરતા રહે છે. આવા લોકો મહત્ત્વનાં કાર્યો કરી શકતા નથી. તેથી સાચી વાત ઉપર દૃઢતા-મક્કમતા જરૂરી હોય છે. આવી મક્કમતા ભગવાનની વિભૂતિ છે.

હઠ અને મક્કમતાનો ભેદ સમજવો જોઈએ. રાવણ હઠીલો છે. ખોટી વાતને પકડી રાખવી તે હઠ છે. બધાએ સમજાવ્યો પણ સમજ્યો નહિ. પોતાની હઠ પૂરી કરવા તે ઝઝૂમ્યો અને અપકીર્તિ સાથે મરણ પામ્યો.

શ્રીરામ મક્કમ છે. સીતાજીને પાછાં મેળવવા તે હજાર વિઘ્નો પાર કરીને લંકા પહોંચે છે અને યુદ્ધ કરે છે, વિજય મેળવે છે. આ મક્કમતા કહેવાય. હઠ અને મક્કમતાનો ભેદ સમજવો જોઈએ. મક્કમ થવું જોઈએ પણ હઠીલા ન થવાય.

સત્ત્વં

સાત્ત્વિકતા ભગવાનની વિભૂતિ છે. સાત્ત્વિકતા જન્મજાત હોય છે. આવા માણસો સરળ-સહજ-ભલા-હિતેચ્છુ હોય છે. તેને વિભૂતિ ગણાવી છે. તે સારા સ્વભાવનું પરિણામ છે.

વૃષ્ણીનાં વાસુદેવોઽસ્મિ પાંડવાનાં ધનંજયઃ।

મુનીનામપ્યહં વ્યાસઃ કવીનામુશના કવિઃ॥૩૭॥

વૃષ્ણીવંશીઓમાં હું વાસુદેવ છું. પાંડવોમાં ધનંજય અર્જુન છું. મુનિઓમાં વ્યાસ છું અને કવિઓમાં શુકાચાર્ય છું.

પૂર્વે કહેલી વાત યાદ કરો. ગીતામાં ‘અહં’-‘મમ’ શબ્દ દ્વિઅર્થી છે. કોઈ વાર તે શ્રીકૃષ્ણવાચી છે તો કોઈ વાર તે પરબ્રહ્મવાચી છે. આ વિભૂતિઓ પરબ્રહ્મ પરમાત્માની છે, જેમાં શસ્ત્રધારી રામ પણ આવી ગયા. આવી જ વાત વાસુદેવ શ્રીકૃષ્ણ પોતાના માટે પણ કહે છે. શ્રીકૃષ્ણ યદુવંશી છે. તેનો પેટાવંશ, વૃષ્ણીવંશ છે. આ વૃષ્ણીવંશમાં જે-જે મહાન થયા તેમાં દેવકી-વસુદેવ પુત્ર વાસુદેવ પણ ભગવાનની વિભૂતિ છે, કારણ કે વાસુદેવ જીવનનાં બધાં ક્ષેત્રોમાં પ્રવીણ છે. તેમને નાયતાં-ગાતાં, વગાડતાં, રમતાં, રમાડતાં, ખાતાં, ખવડાવતાં આવડે છે. તે શુષ્ક નથી, રસરાજ છે. તેમને વિષ્ટિ કરતાં, યુદ્ધ કરતાં, વ્યૂહ રચતાં અને છેવટે સોનાની લંકાનો ત્યાગ કરતાં પણ આવડે છે. સોનાની દ્વારકા છોડીને તે નીકળી પડ્યા હતા. તે ખરું મહાભિનિષ્ક્રમણ હતું. જીવનનાં બધાં ક્ષેત્રોમાં તે પારંગત છે, તેથી પૂર્ણ પુરુષોત્તમ છે. તે વિભૂતિ છે.

ધનંજય

પાંડવોમાં ધન જીતનારો ધનંજય અર્થાત્ અર્જુન વિભૂતિ છે. યુધિષ્ઠિર અતિ ધર્માત્મા હોવાથી મહાન તો છે પણ સફળ સેનાપતિ ન થઈ

શકે. ભીમ મહાપરાક્રમી છે પણ સૂક્ષ્મ બુદ્ધિ નથી તેથી ભગવાને અર્જુનને સેનાપતિ બનાવ્યો. આ રીતે તે વિભૂતિ છે.

વ્યાસ

વ્યાસ એટલે કૃષ્ણ-દ્વૈપાયન વ્યાસ. તેમણે જેટલું લખ્યું છે એટલું ભાગ્યે જ કોઈએ લખ્યું હશે. ‘મહાભારત’ અને તેમાં આવેલી આ ‘ગીતા’ તેમની જ રચેલી છે. તેવી તે વિભૂતિ છે.

ઉશના કવિ

કવિઓમાં ઉશના એટલે શુકાચાર્ય. શુકાચાર્ય દૈત્યોના ગુરુ છે તેમ છતાં ભગવાન તેમને વિભૂતિ માને છે. કવિ એટલે કાન્તદ્રષ્ટા, માત્ર જોડકણાં રચનાર નહિ. જ્યારે વામન-અવતાર ધારણ કરેલા વિષ્ણુ બલિરાજા પાસેથી ત્રણ ડગલાં પૃથ્વી માગી અને બલિરાજા આપવા તૈયાર થઈ ગયો, ત્યારે શુકાચાર્યને વિષ્ણુની રમત દેખાઈ ગઈ. તેમણે પોતાના શિષ્યનું અહિંત થતું જોયું. તરત જ તે સૂક્ષ્મ રૂપ ધારણ કરીને સંકલ્પ કરાવનારી જળઝારીમાં પેસી ગયા જેથી જળ બહાર આવે નહિ. ઝારીના નાળચાને ચોખ્ખું કરવા તેમાં દર્ભની સળી નાખી જેથી તેમની એક આંખ ફૂટી ગઈ. આવા શુકાચાર્યને શિષ્યનું અહિંત દેખાયું હતું તેથી તેમને કવિઓમાં શ્રેષ્ઠ વિભૂતિ બનાવાયા છે.

દંડો દમયતામસ્મિ નીતિરસ્મિ જિગીષતામ્/

મૌનં ચૈવાસ્મિ ગુહ્યાનાં જ્ઞાનં જ્ઞાનવતામહમ્॥૩૮॥

શાસન કરનારાઓમાં દંડ વિભૂતિ છે. વિજય મેળવનારાઓમાં કૂટનીતિ છું, ગુપ્ત રહસ્યો સંઘરનારાઓમાં મૌન છું અને જ્ઞાનીઓમાં જ્ઞાન મારી વિભૂતિના રૂપમાં હું છું.

દંડો

બધા માણસો શાસક થઈ શકતા નથી. શાસન સજ્જનો ઉપર કરવાનું નથી હોતું, દુષ્ટો ઉપર કરવાનું હોય છે. સજ્જનો તો સ્વયંભૂ આજ્ઞાપાલક હોય છે, પણ દુષ્ટ પ્રકૃતિના લોકો શાસક-વિરોધી હોય છે. તેમને દંડ દ્વારા જ વશમાં કરી શકાતા હોય છે. એટલે રાજા, પરાક્રમના પ્રતીક એવા દંડને ધારણ કરે છે. દુષ્ટોનું દમન કરે તે જ શાસક થઈ શકે. આવા દંડને ધર્મદંડ કહેવાય છે. તે વિભૂતિ છે. આવો ધર્મદંડ હોય તો જ રામરાજ્ય આવી શકે. માત્ર ધૂન બોલાવવાથી રામરાજ્ય ન આવે.

નીતિ

નીતિ એટલે કૂટનીતિ. કૂટનીતિ એટલે શત્રુપક્ષના કપટને ઓળખીને તેની જાળમાં ન ફસાવું તે. જે લોકો કૂટનીતિ વિનાના ભોળાભલા હોય છે તે વિજય નથી મેળવી શકતા. તે ષડ્યંત્રોના શિકાર થઈ જતા હોય છે. રાજકારણનું યુદ્ધ ષડ્યંત્રો વિનાનું હોતું નથી. આ ષડ્યંત્રોરૂપી ચક્રવ્યૂહને ભેદી જાણે તે જ વિજય મેળવી શકે. આવી કૂટનીતિ ભગવાનની વિભૂતિ છે.

મૌનં

રાજકારણ ગુપ્તતા વિનાનું હોય નહિ. બડબડયો માણસ ગુપ્તતા રાખી શકે નહિ તેથી પીઠ રાજનેતાનું પ્રથમ લક્ષણ ઓછું બોલવું, મુદ્દાનું બોલવું, વધુ ચૂપ રહેવું તે છે. જેનો ચહેરો ન કળી શકાય, જેના પેટનો તાગ ન મેળવી શકાય તેને મુત્સદ્દી કહેવાય. તે જ ગુપ્ત રહસ્યોને પચાવી શકે. તેમાં મૌન સેવવું એ મહત્ત્વનું છે. એ વિભૂતિ કહેવાય.

જ્ઞાનં

જ્ઞાનીઓમાં જ્ઞાન એ ભગવાનની વિભૂતિ છે. જ્ઞાન શાસ્ત્રાધ્યયનથી, અનુભવોથી અને પ્રયોગશાળાના પ્રયોગોથી થાય. આ ત્રણે તત્ત્વોને એકબીજાનાં પૂરક બનાવી મેળ કરવામાં આવે તો તે સાચું જ્ઞાન થઈ શકે. જ્ઞાન ઓચિંતાનું ન થાય. જ્યારથી આપણે ઓચિંતાનું જ્ઞાન થવાનું માનતા થયા ત્યારથી આપણે ભ્રમજ્ઞાનના શિકાર થયા. ચપટી વગાડતાં જ્ઞાન થઈ જતું નથી, તે ભ્રમજ્ઞા છે. લાંબી તપસ્યા પછી જ્ઞાન થતું હોય છે અને તે અનુભવ તથા પ્રયોગશાળાની એરણ ઉપર ચકાસાયેલું હોવું જોઈએ. કોઈ માણસને ભગવાન માનવો અને તે માણસ પોતે જ પોતાને પૂર્ણજ્ઞાન થયાનો પ્રચાર કરે અને ડાહ્યા મનાતા લોકો માની લે તો તે બૌદ્ધિક પતન જ કહેવાય. સાચું જ્ઞાન શાસ્ત્રાભ્યાસથી, અનુભવોથી અને પ્રયોગશાળાથી ક્રમેક્રમે લાંબા સમયે આવતું હોય છે. આવું જ્ઞાન ભગવાનની વિભૂતિ કહેવાય.

યચ્ચાપિ સર્વભૂતાનાં બીજં તદહમર્જુના/

ન તદસ્તિ વિના યત્સ્યાન્મયા ભૂતં ચરાચરમ્॥૩૯॥

વિશ્વની બધી ચરાચર રચનાઓનું જે બીજ છે તે મારી વિભૂતિ છે. મારા વિના કશું જ અસ્તિત્વ નથી.

બીજ

પ્રત્યેક ઉત્પત્તિનું બીજ હોય છે. બીજ એટલે મૂળ કારણ. ચર-અચર બધું ભગવાનથી જ ઉત્પન્ન થયું છે, તેથી તેને સનાતન બીજ કહેવાય છે. બીજનો નાશ ન કરવો જોઈએ, કારણ કે બીજ ભગવાનની વિભૂતિ છે.

નાન્તોઽસ્મિ મમ દિવ્યાનાં વિભૂતીનાં પરંતપા

એષ તૂદ્દેશતઃ પ્રોક્તો વિભૂતિર્વિસ્તરો મયા॥40॥

મારી દિવ્ય વિભૂતિઓનો કોઈ અંત નથી. હે પરંતપ, આ જે વિભૂતિઓ કહી છે તે તો એકદેશીય-માત્ર છે. તેનો વિસ્તાર તો ઘણો છે.

આ શ્લોકમાં ‘ઉદ્દેશતઃ’ શબ્દ સમજવા જેવો છે. આ બધી વિભૂતિઓ માત્ર ભારતદેશ જેવા વિશ્વના એક દેશ પૂરતી જ કરી છે. ભારત સિવાયના બીજા દેશોમાં પણ ઘણી વિભૂતિઓ છે જ. જેમકે ગંગાજી નદીની માફક નાઈલ, વોલ્ગા, મીસીસીપી વગેરે અનેક નદીઓ વગેરે છે જ. પણ અહીં માત્ર ભારત-દેશ પૂરતી જ વાત કરી છે. ખરેખર તો વિભૂતિઓનો કોઈ અંત નથી. ચારે તરફ વિશ્વભરમાં વિભૂતિઓ છે જ.

તો હવે શું કરું?

યદ્યદ્ વિભૂતિમત્સત્ત્વં શ્રીમદ્દુર્જિતમેવ વા

તત્તદેવાવગચ્છ ત્વં મમ તેર્જોઽમસંભવમ્॥41॥

હે અર્જુન, જે કોઈ તત્ત્વ વિભૂતિવાળું હોય, શોભાયમાન હોય, ઊર્જાવાળું હોય તે બધાં તત્ત્વો મારા અંશથી જ ઉત્પન્ન થયેલાં છે. તેવું સમજીને તું તેનું સન્માન કર.”

આ શ્લોક બહુ મહત્ત્વનો છે. ગીતા પોતાની વિશાળતા બતાવે છે. વિશ્વભરમાં જ્યાં કોઈ તત્ત્વ વિશિષ્ટશક્તિસંપન્ન દેખાય તે પરમેશ્વરના અંશથી ઉત્પન્ન થયેલ તેની વિભૂતિ જ છે, તેમ સમજી તેનું સન્માન કરવું. આ ઉદાર વિચારધારાના કારણે હિન્દુ પ્રજા બધા ધર્મોના બધા ભગવાનો, અવતારો, તીર્થંકરો, પયગંબરો, પીર, ઓલિયા વગેરે સૌને માને છે, સન્માને છે. આમાંથી સર્વધર્મસહિષ્ણુતા આપોઆપ આવે છે. જે લોકોએ માત્ર અમારો જ ભગવાન સાચો છે, બાકી બધા ખોટા છે તેમનું નામ લેવાથી પણ પાપ લાગશે, નરકમાં જશો-એવી કટ્ટરતા જન્માવી છે તે સર્વધર્મસહિષ્ણુ નથી થઈ શકતા. ગીતામાં આવી કટ્ટરતા નથી તે તેનું મોટું જમાપાસું કહેવાય.

અધ્યાયનો ઉપસંહાર કરે છે.

અથવા બહુનૈતેન કિં જ્ઞાતેન તવાર્જુના

વિષ્ટભ્યાહમિદં કૃત્સ્નમેકાંશેન સ્થિતો જગત્॥42॥

હે અર્જુન, હવે વધુ જાણીને શું કરીશ? આ પૂરું બ્રહ્માંડ હું મારા એક અંશમાં ધારણ કરીને સ્થિત છું.

આટલું બધું કહેવાનો સાર એ છે કે આ બધું દૃશ્ય-અદૃશ્ય બ્રહ્માંડને પરમેશ્વર પોતાના એક અંશમાત્રમાં ધારણ કરીને સ્થિર છે. પરમાત્મા અનંત છે તોપણ તેના કરોડમા અંશમાં આ બ્રહ્માંડ છે. તેનો પાર નથી. આવા પરમાત્માને બહુ જાણવાથી શું થશે? એટલું જ સમજવાનું કે આ બધી વિભૂતિઓ તો નામમાત્રની જ છે. બાકી તેનો પાર નથી. તે અનંત છે, અપાર છે.

30-3-11

વિભૂતિયોગ નામે દશમો અધ્યાય પૂર્ણ.

*

અધ્યાય-૧૧ વિશ્વરૂપદર્શનયોગ



દશમા અધ્યાયમાં ભગવાને પોતાની ખાસ ખાસ વિભૂતિઓ બતાવી. વિભૂતિઓ ઈશ્વરની કૃતિ જ કહેવાય. કૃતિને જોઈને કર્તાને જોવાનું મન થાય. અહો, આવી અદ્ભુત વિભૂતિઓને રચનારો કેવો હશે!-તેવી ઉત્કંઠા થાય. ઈશ્વરદર્શનની ત્રણ કક્ષાઓ છે: 1. વિભૂતિદર્શન, 2. વિશ્વરૂપદર્શન અને 3. ઈશ્વરદર્શન. આ ત્રણે ક્રમો છે. જે લોકો સીધા જ ઈશ્વરદર્શન કરવા ઇચ્છે છે તે નિષ્ફળ રહે છે. પહેલાં વિભૂતિદર્શન કરો. વિભૂતિ એટલે સંતો-મહાપુરુષો વગેરે. ફરી ફરીને તેમનાં દર્શન, સત્સંગ કરો. પછી વિશ્વની વિકરાળતાનાં દર્શન કરો, પછી ઈશ્વરદર્શન કરવાનો પ્રયત્ન કરો. આ ક્રમ છે. અર્જુને પહેલો ક્રમ પૂરો કર્યો. તેણે અનેક વિભૂતિઓ જાણી-સમજી. છેલ્લે ભગવાને કહ્યું કે “આ બધું મારા એક અંશમાં સ્થિત છે.” હવે તેને પોતાને જ વધુ જાણવાની ઉત્સુકતા થઈ છે તેથી અધ્યાયની શરૂઆત તે પોતે કરી રહ્યો છે.

અર્જુન ઉવાચ:

મદનુગ્રહાય પરમ ગુહ્યમધ્યાત્મસંજિતમ્।

યત્ત્વયોક્તં વચસ્તેન મોહોઽયં વિગતો મમ॥૧॥

હે ભગવાન, મારા ઉપર કૃપા કરવા માટે તમે જે ગુપ્ત અધ્યાત્મજ્ઞાન મને સંભળાવ્યું તેનાથી મારો મોહ વીગત થઈ ગયો છે.

અનુગ્રહાય

“મારા ઉપર કૃપા કરવા માટે”-શિષ્યની પ્રથમ યોગ્યતા ઉપકાર-ભાવનો સ્વીકાર છે. જે ઉપકારભાવ સ્વીકારી શકતો નથી તે શિષ્ય થવાને યોગ્ય નથી, એટલે અર્જુન કહે છે કે “મારા ઉપર કૃપા કરવા માટે.”

અધ્યાત્મવિદ્યા ગુહ્ય છે. ધર્મમાં પાત્રતા જોવાની નથી. તે સર્વયોગ્ય અને સર્વભોગ્ય છે. પણ અધ્યાત્મ સર્વયોગ્ય અને સર્વભોગ્ય નથી હોતું. ધર્મની જાહેરસભા હોય, અધ્યાત્મની જાહેરસભા ન હોય. તેની તો પાત્રતાના આધારે વ્યક્તિગત જ્ઞાનચર્યા હોય, કારણ કે તેને ગુહ્યજ્ઞાન કહેવાયું છે. એટલે અહીં ગુહ્ય અધ્યાત્મ કહ્યું છે.

અનર્થને અર્થ સમજીને ચોંટાડી રાખે તેને મોહ કહેવાય. આ ચોંટવું એટલું પ્રબળ હોય છે કે હજાર પ્રયત્ને પણ તેમાંથી છુટાતું નથી. ગીતા મોહનિવારણ ગ્રંથ છે. અર્જુનને ભાન થવા લાગ્યું છે કે પોતે મોહમાં ફસાયો છે. અર્જુનનો મોહ કોઈ સ્ત્રીમાં આસક્તિનો નથી, પણ ઉચ્ચ આદર્શના બહાના નીચે કર્તવ્યત્યાગનો મોહ છે. આપણે ત્યાં મોટા ભાગે સ્ત્રીઆસક્તિને મોહ માની છે. તે બધી બાબતમાં યોગ્ય નથી. જો કોઈ પરસ્ત્રીમાં આસક્ત થયો હોય તો તે મોહ કહેવાય, પણ જો કોઈ વ્યક્તિ પોતાની પત્નીમાં પ્રેમ રાખતો હોય તો તે મોહ ન કહેવાય, તે કર્તવ્ય કહેવાય. પતિ-પત્નીએ પરસ્પરમાં પ્રેમ રાખવો જ જોઈએ. પતિ-પત્ની હોવા છતાં પ્રેમ ન રાખે તો તે દોષ કહેવાય. પુત્ર-પરિવાર વગેરે પ્રત્યે પણ યથાયોગ્ય કર્તવ્યભાવથી પ્રેમ રાખવો જ જોઈએ. તેમની ઉપેક્ષા કે ત્યાગ ન કરાય. કરો તો દોષ કહેવાય. પણ અર્જુનનો મોહ તો કર્તવ્યત્યાગમાં થયો છે અને તે પણ વૈરાગ્યના નામે, એટલે તે સ્વીકારે છે કે “મોહોઽયં વિગતો મમ-મારો મોહ ઊતરી ગયો.” જોકે હજી આ શરૂઆત છે. જો ખરેખર મોહ ઊતરી ગયો હોત તો આગળ ગીતા રચવાની જરૂર જ ન પડત. મોહ છે તેનું ભાન થયું છે. પહેલાં તો ભાન પણ ન હતું. હવે સમજાયું છે કે પોતાને મોહ થયો છે. બસ, આ જ બહુ થઈ ગયું.

ભવાપ્યયૌ હિ ભૂતાનાં શ્રુતૌ વિસ્તરશો મયા

ત્વત્તઃ કમલપત્રાક્ષ માહાત્મ્યમપિ ચાવ્યયમ્॥2॥

હે કમળનયન, મેં આપની પાસેથી ભૂતોની ઉત્પત્તિ તથા પ્રલયની વાત સાંભળી અને તમારો અવ્યય-મહિમા પણ સાંભળ્યો.

કમલપત્રાક્ષ

કમળના પાંદડા જેવી આંખો છે જેની તે કમલપત્રાક્ષ. અહીં બહુવ્રીહિ સમાસ છે. હંમેશાં કમળની ઉપમા નેત્રને અપાતી હોય છે. પણ અહીં નેત્રની સરખામણી કમળપત્ર સાથે થઈ છે. કાંઈક કારણ હોવું જોઈએ. વાત એમ છે કે કમળનાં પાંદડાં જળમાં રહે છે પણ ડૂબતાં નથી. તેવી રીતે જેનાં નેત્રો સંસારને જોતાં રહે છતાં ક્યાંય આસક્ત થતાં નથી—તેને કમલપત્રાક્ષ કહેવાય. ભગવાન કમલપત્રાક્ષ કહેવાય, જે નિર્લેપ હોય તે જ શુદ્ધ હોય. ભગવાન નિર્લેપ છે.

હવે અર્જુન આગળ બોલે છે:

એવમેતદ્ યયાત્ય ત્વમાત્માનં પરમેશ્વર

દ્રષ્ટુમિચ્છામિ તે રૂપમૈશ્વરં પુરુષોત્તમ॥3॥

હે પરમેશ્વર, તમે જેવું કહો છો તેવા જ તમે છો, તોપણ હે પુરુષોત્તમ, હું તમારું તેવું રૂપ જોવા માગું છું.

મન્યસે યદિ તચ્છક્યં મયા દ્રષ્ટુમિતિ પ્રભો

યોગેશ્વર તતો મે ત્વં દર્શયાત્માનમવ્યયમ્॥4॥

હે પ્રભો, જો આપને યોગ્ય લાગતું હોય કે હું આપનું તેવું અવ્યય રૂપ જોવાને લાયક છું, તો હવે મને બતાવો.

હે પ્રભો

પરમેશ્વરનાં અનેક નામોમાં એક નામ ‘પ્રભુ’ પણ છે, જેનો અર્થ થાય છે વિશિષ્ટ—મહાન સત્તાવાળો. સત્તા શબ્દના બે અર્થ થાય છે: 1. અસ્તિત્વવાચી અને 2. શાસનવાચી. આ બન્ને અર્થો પરમેશ્વરમાં ઘટે છે તેથી તે પ્રભુ છે.

યોગેશ્વર

બધા યોગોના સ્વામી ભગવાન બધા યોગો જાણે છે તેથી તેમને યોગેશ્વર કહ્યા છે.

રૂપ જોવાનો અર્જુનનો આગ્રહ છે. દુરાગ્રહ હોત તો ‘મને બતાવો જ’ એમ કહેત, પણ સ્પષ્ટતા કરી કે “જો આપને યોગ્ય લાગે અને શક્ય હોય તો જ તેવું રૂપ મને બતાવો.”

હવે ભગવાન જવાબ આપે છે.

શ્રી ભગવાનુવાચ:

પશ્ય મે પાર્થ રૂપાણિ શતશોઽથ સહસ્રશઃ

નાનાવિધાનિ દિવ્યાનિ નાનાવર્ણાકૃતીનિ ચ॥5॥

હે પાર્થ, જો હવે તું મારાં સેંકડો, હજારો, અનેક પ્રકારનાં દિવ્ય વર્ણ અને આકૃતિવાળાં રૂપોને જો.

ભગવાને પોતાનાં સેંકડો—હજારો રૂપો બતાવવાની શરૂઆત કરી. પ્રશ્ન એ થાય કે ભગવાનનું એક રૂપ હોય કે હજારો રૂપ હોય, આપણે મહત્ત્વની વાત યાદ રાખવી પડશે કે આ રૂપ પોતાનું નહિ, વિશ્વનું છે. ઈશ્વરનું એક જ રૂપ છે, પણ વિશ્વનાં હજારો રૂપો છે, એટલે અનેક પ્રકારનાં, અનેક વર્ણોવાળાં દિવ્ય—એમ લખ્યું છે.

હવે વિશ્વરૂપદર્શનની શરૂઆત કરે છે.

પશ્યાદિત્યાન્ વસૂન્ રુદ્રાન્ચિનૌ મરુતસ્તથા

બહૂન્યદષ્ટપૂર્વાણિ પશ્યાશ્ચર્યાણિ ભારત॥6॥

જો-જો, આદિત્યો, વસુઓ, રુદ્રો, મરુતો વગેરેને જો. જે પહેલાં જોયાં ન હોય તેવાં, હે ભારત, આશ્ચર્યકારક રૂપોને જો.

ઇઠૈકસ્થં જગત્કૃત્સ્નં પશ્યાદ્ સચરાચરમ્

મમ દેહે ગુડાકેશ, યચ્ચાન્યદ્ દ્રષ્ટુમિચ્છસિ॥7॥

હે ગુડાકેશ, મારા શરીરમાં એ સચરાચર જગતને એકસાથે પૂરેપૂરું જોઈ લે. જે તું અન્યત્ર જોવા ઇચ્છે છે તે અહીં મારામાં જ જોઈ લે. ભગવાન પોતાનું વિશ્વરૂપ બતાવી રહ્યા છે, પણ અર્જુન જોઈ શકતો નથી, કારણ કે વિશ્વરૂપ જોવા માટે ચર્મચક્ષુ પર્યાપ્ત ન કહેવાય. દિવ્યચક્ષુની જરૂર પડે.

ન તુ માં શક્યસે દ્રષ્ટુમનેનૈવ સ્વચક્ષુષા

દિવ્યં દદામિ તે ચક્ષુઃ પશ્ય મે યોગમૈશ્વરમ્॥૮॥

આ ચર્મચક્ષુથી મને જોઈ શકવામાં તું સમર્થ નથી તેથી તને દિવ્યચક્ષુ પ્રદાન કરું છું. તેના વડે મારા યોગ-ઐશ્વર્યને જો.

ચક્ષુના ત્રણ પ્રકાર છે: 1. ચર્મચક્ષુ, 2. યંત્રચક્ષુ અને 3. દિવ્યચક્ષુ.

1. ચર્મચક્ષુ

આપણે બધાં જેના વડે જોઈએ છીએ તે ચર્મચક્ષુ છે. તેની સીમા છે. અમુક પ્રમાણથી સૂક્ષ્મ અને અમુક પ્રમાણથી દૂરની વસ્તુને આપણે જોઈ શકતા નથી. તે સારું જ છે. જો સૂક્ષ્માતિસૂક્ષ્મ તત્ત્વો પણ નરી આંખથી દેખાતાં હોત તો આપણે પાણી પણ પી ન શકત, કારણ કે તેમાં હજારો બેક્ટેરિયા ખદબદતા દેખાવા લાગત. મીઠું દહીં તો બેક્ટેરિયાનો લોચો જ દેખાત! હવા પણ સૂક્ષ્મ જીવાણુઓથી ભરાયેલી છે. તેથી શ્વાસ લેવો પણ કઠિન થઈ જાત. આવી જ રીતે અમુક દૂર સુધીનું જ આપણે જોઈ શકીએ છીએ. જો આપણને દીવાલ પાછળ કે વસ્ત્ર પાછળનું પણ દેખાવા લાગે તો કોઈનું કશું ખાનગી જ ન રહે! તો તો રહેવા જેવું જ ન રહે. આપણે આનંદથી રહીએ છીએ, કારણ કે આપણને દીવાલ પાછળનું દેખાતું નથી. કૃપા કરીને ભગવાને પડદો નાખી દીધો છે, તેથી તો સારા દેખાઈએ છીએ. માણસ જો અંતર્યામી થઈ જાય તો સુખી ન થાય. તેની લિમિટ જ તેના માટે હિતાવહ છે. આ ચર્મચક્ષુ છે.

2. યંત્રચક્ષુ

માણસે યંત્રો બનાવ્યાં. તેણે સૂક્ષ્મદર્શક અને દૂરદર્શક યંત્રો બનાવ્યાં જેથી હવે તે યંત્રો વડે સૂક્ષ્મ બેક્ટેરિયા અને દૂર દૂરના તારાઓ વગેરે જોઈ શકે છે. આ તેના પુરુષાર્થથી મેળવેલી સિદ્ધિ છે. જેની પાસે આવી સિદ્ધિ હોય છે તે વિશ્વની સુપર પ્રજા થઈ જાય છે, નથી હોતી તે હીન પ્રજા થઈ જાય છે. આ યંત્રદષ્ટિ છે, જે જરૂરી છે.

3. દિવ્યચક્ષુ

વિશ્વની દિવ્યતા જોવા માટે દિવ્યચક્ષુ જોઈએ. તે પોતાના પુરુષાર્થથી પ્રાપ્ત કરી શકાય નહિ. ઈશ્વરકૃપાથી જ તે પ્રાપ્ત થાય. એટલે “દિવ્યં દદામિ તે ચક્ષુઃ” એવું ભગવાન કહે છે. ભગવાન જેને પોતાનું દિવ્યદર્શન કરાવવા માગે છે તેને આવાં દિવ્યચક્ષુઓ આપે છે. આવો જીવાત્મા કૃપાપાત્ર હોય છે. અર્જુન કૃપાપાત્ર છે.

યોગમ્ ઐશ્વરમ્

વિશ્વ ભગવાનનું ઐશ્વર્ય છે. તમારા ઘરમાં પાંચ-પચાસ તોલા સોનું પડ્યું હોય તો તે ઐશ્વર્યથી તમે ગદ્ગદ થતા રહો છો, પણ જેના ઘરમાં સેંકડો સોનાની ખાણો પડી હોય તેની સ્થિતિ કેવી હોય? ભગવાનના ઐશ્વર્યનો પાર નથી, પણ આ તો ભૌતિક ઐશ્વર્ય છે, જેને લોકો જોઈ શકે છે. પણ ભગવાનનું એક બીજું ઐશ્વર્ય છે, જેને યોગ-ઐશ્વર્ય કહેવાય છે, જેને વિરાટરૂપદર્શન પણ કહેવાય છે. ભગવાન અણુ પણ છે અને વિરાટ પણ છે. તેનાં આ બન્ને રૂપો ચર્મચક્ષુથી નહિ, દિવ્યચક્ષુથી જ દેખી શકાય. અને દિવ્યચક્ષુ પરમેશ્વરની કૃપાથી જ પ્રાપ્ત થાય. વિશ્વરૂપ બતાવતાં પહેલાં અર્જુનની યોગ્યતા વધારે છે, જેથી તે વિશ્વદર્શન કરી શકે. આ યોગ્યતા પણ પ્રભુ જ આપે છે, વધારે છે અને તેને લાયક બનાવે છે. જેમ માતા મળ-મૂત્રથી ખરડાયેલા બાળકને શુદ્ધ કરે છે, તેમ પરમેશ્વર પણ જીવાત્મારૂપી બાળકને પહેલાં શુદ્ધ કરે છે. તેથી તે યોગ્ય બને છે. ભક્તને પોતાની યોગ્યતાનું પણ અભિમાન ન હોય. તેનું તો એક જ મહાસૂત્ર હોય: “જે છે તે બધું પ્રભુનું જ છે.”

સંજય ઉવાચ:

એવમુક્ત્વા તતો રાજન્ મહાયોગેશ્વરો હરિઃ।

દર્શયામાસ પાર્થાય પરમં રૂપમૈશ્વરમ્॥૯॥

હે રાજન્ ધૃતરાષ્ટ્ર, આવું કહીને પછી મહાયોગેશ્વર હરિએ પાર્થને પોતાનું પરમ ઐશ્વર્ય બતાવવું શરૂ કર્યું.

શું બતાવ્યું?

અનેકવક્ત્રનયનમનેકાદ્ભુતદર્શનમ્/

અનેકદિવ્યાભરણં દિવ્યાનેકોદતાયધમ્॥10॥

દિવ્યમાત્યામ્બરધરં દિવ્યગન્ધાનુલેપનમ્/

સર્વાશ્ચર્યમયં દેવમનન્તં વિશ્વતોમુખમ્॥11॥

ઘણાં મુખોવાળા, ઘણાં નેત્રોવાળા, અદ્ભુત દર્શનવાળા, અનેક દિવ્ય આભૂષણો ધરનારા, અનેક આયુધો ધારણ કરનારા, દિવ્ય માળાઓ તથા દિવ્ય વસ્ત્રો ધારણ કરનારા, દિવ્યગન્ધથી સુવાસિત, સૌને આશ્ચર્ય પમાડનારા, અનન્ત, ચારે તરફ મુખવાળા—એવા અનન્ત વિરાટ ભગવાનનું સ્વરૂપ બતાવ્યું.

અનેકવક્ત્ર

વક્ત્ર એટલે મુખ, મુખના બે ઉપયોગ થાય છે: 1. ખાવા માટે અને 2. બોલવા માટે. ભગવાન પોતાના મુખથી ચારે તરફનું સંહાર કરીને ખાઈ રહ્યા છે. બધું તેમના મુખમાં જ સમાઈ જાય છે. બીજી તરફ ભગવાનનું મુખ ચારે તરફ વક્તા થઈને બોલી રહ્યું છે, જેમ આ ગીતા બોલે છે તેમ.

અનેકનયનમ્

નયન—જે લક્ષ્ય તરફ લઈ જાય તેને નયન કહેવાય. ભગવાનનાં નયન ચારે તરફ જોઈ રહ્યાં છે. તેને બધું દેખાય છે. તેનાથી કશું છુપાતું નથી.

અદ્ભુતદર્શનમ્

જે સામાન્ય ન હોય અને ભાગ્યે જ જોવા મળે તેને અદ્ભુત કહેવાય. ભગવાનનું પ્રાકૃતિક રૂપ પણ અત્યંત અદ્ભુત છે. પ્રકૃતિદર્શન કરવું એ પણ ઈશદર્શન જ કહેવાય.

દિવ્યાભરણં

ભગવાન દિવ્ય આભૂષણો ધારણ કરે છે. આભૂષણો સૌંદર્યવર્ધક છે. આભૂષણોનો ત્યાગ કરવાથી ત્યાગી તો થવાય છે પણ સાથેસાથે નીરસ પણ થવાય છે. નીરસતા જીવનને બોર કરી દેનારી રાક્ષસી છે. ભગવાન રસરાજ છે, નીરસ નથી, તેથી શણગારપ્રેમી છે. વૈષ્ણવો રોજ ભગવાનને નવા-નવા શણગાર સજાવે છે. ત્યાગીઓને શણગાર ન હોય, નૃત્ય, ગાન, હાસ્ય પણ ન હોય, તેથી ઊતરેલા ચહેરે પલાંઠી વાળીને શુષ્ક જેવા બેસી રહે. આ નીરસતા છે. ભગવાન તો રસપુંજ છે, રસરાજ છે.

આયુધમ્

ભગવાન અનેક દિવ્ય શસ્ત્રો ધારણ કરનારા છે. આયુધ પરાક્રમ-શૌર્યનું પ્રતીક છે. પરાક્રમ અને શૌર્ય વિના શાસન સ્થાપી ન શકાય. ત્યાગી ભગવાન આયુધ ધારણ ન કરે, આયુધ છોડાવે, કારણ કે તેને શૌર્ય અને પરાક્રમની જરૂર નથી. જોણે સંઘર્ષ કરવો હોય તેણે પરાક્રમી બનવું પડે. ત્યાગી ભગવાન સંઘર્ષમય જીવન નથી, જીવતા જે થાય તેને સહન કરી લેતું જીવન જીવે છે, તેથી આયુધ વિનાના હોય છે. ગીતાનો ભગવાન દિવ્ય આયુધધારી હોવાથી ભક્તોને પણ આયુધધારી થવાની અને પરાક્રમી થવાની પ્રેરણા આપે છે.

માલામ્બરધરમ્

તે દિવ્ય માળાઓ અને દિવ્ય વસ્ત્રો ધારણ કરનારો છે. તે વસ્ત્રત્યાગી કે માળાત્યાગી નથી. ત્યાગી ભગવાન ત્યાગની પ્રેરણા આપે. ત્યાગથી અર્થતંત્ર તૂટી પડે, રાષ્ટ્ર દરિદ્ર થઈ જાય. રાષ્ટ્ર સમૃદ્ધ અર્થતંત્રથી બનતું હોય છે. સમૃદ્ધ અર્થતંત્ર વૈભવશાળી પ્રજા થતું હોય છે. પ્રજાને વૈભવમુક્ત, સાદી અને ત્યાગી બનાવી દો તો રાષ્ટ્ર દરિદ્ર થઈ જાય. તેથી ભગવાન દિવ્ય માળાઓ અને વસ્ત્રો ધારણ કરેલા છે. કોઈ મંદિરના દરવાજે જઈને જોજો, કેટલા ફૂલવાળા, ચૂંદડીવાળા, શ્રીફળવાળા રોજી કમાય છે? વૈભવ રોજી આપે છે. ત્યાગી કોને રોજી આપે?

ગન્ધાનુલેપનમ્

દિવ્ય ગન્ધ એટલે તેલ-ફૂલો-અત્તર વગેરે સુગંધી પદાર્થો લગાવે છે. તમારી ઉપલબ્ધિ સુગંધથી મધમધી ઊઠવી જોઈએ. તમારો જડ

ત્યાગ તમને દુર્ગંધ મારતા તો નથી કરી દેતો ને? મેલાંદાટ વસ્ત્રો, દુર્ગંધ મારતો પરસેવો, દુર્ગંધ મારતા વાળ-ખરેખર તમે શરીરને નરક બનાવી દીધું છે. ભગવાન તો સુગંધથી ભરપૂર દ્રવ્યોનું સેવન કરે છે અને શરીર ઉપર લેપન પણ કરે છે. જીવન ત્યાગવાની વસ્તુ નથી, માણવાની વસ્તુ છે. શક્તિ અને સામર્થ્ય પ્રમાણે ધર્મમાર્ગે જીવન માણવું એ કોઈ પાપ નથી. વધુપડતો ત્યાગ અને વધુપડતી સાદાઈ જીવનને શુષ્ક બનાવી દે છે. મધમધતું જીવન પમરાટ ફેલાવતા સુંદર બગીચા જેવું છે.

આવા દિવ્ય ભગવાનને અર્જુને જોયા!

દિવિ સૂર્યસહસ્રસ્ય ભવેદુગપદુત્થિતા

યદિ ભા: સદશી સા સ્યાદ્ ભાસસ્તસ્ય મહાત્મનઃ॥12॥

આ વખતે ભગવાન એવા પ્રકાશિત થઈ રહ્યા હતા કે જાણે કે આકાશમાં એકસાથે હજારો સૂર્યોનો ઉદય પણ થોડો લાગે. ભગવાન તેજસ્વી છે. તેમના ચહેરા અને શરીરમાંથી દિવ્ય તેજધારા છૂટી રહી છે. જેને જોતાં જ આંખ મીંચાઈ જાય, જેની આંખની સાથે આંખ મેળવી ન શકાય તે તેજસ્વિતા કહેવાય.

નિસ્તેજ, શુષ્ક, ફિક્કો, મડદાલ ચહેરો, હાડપિંજર જેવું શરીર સ્પષ્ટ ચાડી ખાય છે કે આ કુસંયમનું પરિણામ છે. આહાર અને વિહાર બન્નેને કુદરતવિરોધી બનાવો તો આ દશા થાય. ભગવાન હજારો સૂર્યની પ્રભાની માફક ચમકી રહ્યા છે તેવું અર્જુને જોયું.

અર્જુને બીજું શું જોયું?

તત્રૈકસ્યં જગત્કૃત્સ્નં પ્રવિભક્તમનેકધા

અપશ્યદ્ દેવદેવસ્ય શરીરે પાંડવસ્તદા॥13॥

અર્જુને ત્યારે આખા વિશ્વના અનેક ભાગોને એકસાથે એક જ શરીરમાં જોયા.

આખું બ્રહ્માંડ ફરીફરીને જોવામાં વર્ષો લાગી જાય, પણ અત્યારે એક સાથે એક જ શરીરમાં બધું દેખાવા લાગ્યું.

તતઃ સ વિસ્મયાવિષ્ટો હૃષ્ટરોમા ધનંજયઃ

પ્રણમ્ય શિરસા દેવં કૃતાંજલિરભાષત॥14॥

તે પછી આશ્ચર્યચકિત થયેલો, રોમાંચિત થયેલો ધનંજય હાથ જોડીને માથું નમાવીને આ પ્રમાણે બોલ્યો.

અર્જુન ઉવાચ:

પશ્યામિ દેવાંસ્તવ દેવ દેહે સર્વાસ્તથા ભૂતવિશેષસંઘાનૃ

બ્રહ્માણમીશં કમલાસનસ્થમૃષીંશ્ચ સર્વાનુરગાંશ્ચ દિવ્યાનૃ॥15॥

હે દેવ, તમારા આ વિરાટ શરીરમાં હું બધાં ભૂત-પ્રાણીઓને જોઈ રહ્યો છું. કમળના આસન ઉપર બિરાજેલા બ્રહ્મા, શિવજી, ઋષિઓ અને દિવ્ય સર્પોને જોઈ રહ્યો છું.

અનેક બાહુદરવક્ત્રનેત્રં પશ્યામિ ત્વાં સર્વતોડનન્તરૂપમ્

નાન્તં ન મધ્યં ન પુનસ્તવાદિં પશ્યામિ વિશ્વેશ્વર વિશ્વરૂપ॥16॥

અનેક હાથ, અનેક ઉદર, અનેક મુખ, અનેક નેત્ર-એવી ભવ્ય વિરાટ મૂર્તિ ચારે તરફ ફેલાયેલી જોઈ રહ્યો છું. હે વિશ્વરૂપ, હે વિશ્વેશ્વર, આપનો આદિ, મધ્ય અને અંત કાંઈ દેખાતો નથી.

જેનો આદિ હોય તેનો અન્ત પણ હોય. જેનો આદિ અને અંત હોય તેનો મધ્ય પણ હોય. પણ જે અનાદિ-અનન્ત હોય તેનો મધ્ય કાઢી શકાય નહિ, કારણ કે મધ્ય કાઢવા માટે બે છેડા જોઈએ. છેડા જ ન હોય તો મધ્ય પણ ન હોય. જે લોકો ભગવાનને આદિ માને છે, તે તેમની જયંતી ઊજવે છે. જયંતી હોય તેની મૃત્યુતિથિ પણ હોય. જન્મ-મરણ હોય તેનો મધ્યભાગ 25-50-100 વર્ષનો હોય, પણ વિરાટ ભગવાનનો કયાંય આદિ-અન્ત નથી. તે અનાદિ અને અનન્ત છે.

કિરીટનં ગદિનં ચક્રિણં ચ તેજોરાશિં સર્વતો દીપ્તિમન્તમ્

પશ્યામિ ત્વાં દુર્નિરીક્ષ્યં સમન્તાદ્ દીપ્તાનવાર્કદ્યુતિમપ્રમેયમ્॥17॥

તમે કિરીટ ધારણ કરેલા છો, ગદાધારી છો, ચક્રધારી છો, તેજના પુંજ છો, ચારે તરફ દેદીપ્યમાન છો. ચારે તરફ ધગધગતા અગ્નિના

ગોળા જેવા અથવા સૂર્ય જેવા, માપી ન શકાય તેવા અને જોઈ ન શકાય તેવા વિરાટ પ્રભુને જોઈ રહ્યો છું.

ત્વમક્ષરં પરમં વેદિતવ્યં ત્વમસ્ય વિશ્વસ્ય પરં નિધાનમ્।

ત્વમવ્યયઃ શાશ્વતધર્મગોપ્તા, સનાતનસ્ત્વં પુરુષો મતો મે||18||

તમે પરમ જાણવાયોગ્ય અક્ષર છો. તમે જ આ વિશ્વના આશ્રયસ્થાન છો. તમે અવિનાશી છો. તમે જ સનાતન ધર્મના રક્ષક છો. તમે પોતે સનાતન પુરુષ છો એવો મારો મત છે.

અક્ષર એટલે જે ખરે નહિ તે અક્ષર. ખરવું એટલે કાટ લાગવો, લૂણો લાગવો. ભૌતિક વસ્તુઓ ક્ષર હોવાથી ક્રમેક્રમે આ રીતે ખરીને વૃદ્ધ થઈને મરી જતી હોય છે. લોખંડને લાંબે ગાળે કાટ લાગે, પથ્થરને લૂણો લાગે, તેથી તે ખરવા લાગે. પણ પરમાત્માને કશો જ ફરક ન પડે, તેથી તેને અક્ષર કહેવાય છે. આ અક્ષરબ્રહ્મ જ ખરેખર જાણવા યોગ્ય પરમતત્ત્વ છે.

નિધાનમ્

‘નિધાન’ એટલે આશ્રયસ્થાન. બધાં બ્રહ્માંડો કોઈ ને કોઈના આધારે છે. જે સર્વાધાર છે તે નિધાન છે. જેને નિધાન નથી તે નિરાધાર છે. બધું નષ્ટ થઈને પણ ત્યાં જવાનું, તે જ પરમેશ્વરના આશ્રયે રહેવાનું, તેથી તો તેનું ફરી ઉત્પાદન થાય છે. જો નષ્ટ થયેલાનું અસ્તિત્વ જ ન રહે તો ફરી ઉત્પાદન ન થઈ શકે. બ્રહ્માંડો રીસાયકલિંગના સિદ્ધાંત ઉપર ચાલી રહ્યાં છે.

શાશ્વતધર્મગોપ્તા

તમે જ ધર્મરક્ષક છો, પણ તે ધર્મ શાશ્વત સનાતન ધર્મ છે. આપણે હિન્દુઓ ધર્મને સનાતન ધર્મ કહીએ છીએ પણ તેના ભાવને સમજતા નથી. જેનો આદિ-અન્ત ન હોય, અનાદિ-અનંત હોય તે સનાતન હોય. સંપ્રદાયો, પંથો, પરિવારો, મંડળોનો આદિ હોય છે, તેથી તેમનો અંત પણ હોય છે. અમુક વર્ષો પહેલાં કોઈ વ્યક્તિવિશેષ દ્વારા ચલાવાયેલો સંપ્રદાય એ ધર્મ નહિ, સંપ્રદાય-મજલબ કહેવાય. જેમ ચલાવનાર વ્યક્તિનો અંત થયો તેમ આ સંપ્રદાયનો પણ અંત થવાનો જ. ધર્મ ચલાવાતો નથી, તે સ્વયંભૂ હોય છે. જેમકે અગ્નિની દાહકતા તે તેનો ધર્મ છે. દાહકતા કોઈની ચલાવેલી નથી. તે અગ્નિની સાથે સ્વયંભૂ છે. આવી જ રીતે પ્રત્યેક વસ્તુનો પોતાનો ધર્મ હોય છે, જે સ્વયંભૂ હોય છે. આવો કુદરતી ધર્મ જ સનાતન ધર્મ છે. તેનું ભગવાન રક્ષણ કરે છે, તેથી તેમને ગોપ્તા કહ્યા છે.

જરા વાતને સમજાવે. જીવનવ્યવસ્થા બે રીતે ચાલે છે: 1. કુદરતી વ્યવસ્થાથી અને 2. માનવીય વ્યવસ્થાથી. માનવ સિવાયની સમગ્ર જીવસૃષ્ટિ માત્ર કુદરતી વ્યવસ્થા પ્રમાણે જીવન જીવે છે, તેથી તેમનામાં કદી સુધારો-વધારો થતો નથી. ગાય-ભેંસ, હરણ, સિંહ, સર્પ વગેરે હજારો વર્ષોથી કુદરતી વ્યવસ્થા પ્રમાણે જ જીવન જીવે છે, કોઈ બગડતું નથી કે કોઈ સુધરતું પણ નથી; જ્યારે મનુષ્યે સમાનાન્તરે પોતાની માનવીય વ્યવસ્થા શરૂ કરી છે, તે ધાર્મિક, સામાજિક, રાજકીય વ્યવસ્થા પણ કરે છે, જે સારી અને નરસી બન્ને પ્રકારની હોય છે, તેથી તેમાં સતત સુધારોવધારો થતો રહે છે. આપણે માત્ર ધાર્મિક વ્યવસ્થાની જ વાત કરીશું. કુદરતી સનાતન ધર્મની સાથે સાથે માનવો-એ પોતાના ધર્મો પ્રચલિત કર્યા છે, જેને સંપ્રદાયો કે મજલબો કહેવાય છે. આ બધા ખોટા છે તેવું નથી. કેટલાક જરૂરી છે. પણ ખોટા-ખરાનું માપ એ આધારે કાઢવાનું કે જે કુદરતી વ્યવસ્થાની સાથેસાથે સુમેળ કરીને ચાલે છે તે કલ્યાણકારી છે, પણ જે કુદરતી વ્યવસ્થાથી ઊલટા ચાલે છે તે અકલ્યાણકારી થઈ જાય છે. આહાર, નિદ્રા, મૈથુન વગેરે કુદરતી વ્યવસ્થા છે. માણસે લગ્નસંસ્થા દ્વારા સંયમ, મર્યાદા વગેરે નક્કી કર્યું તે કલ્યાણકારી છે. કારણ કે તે મર્યાદા પશુ-પક્ષીઓમાં નથી, જેથી લડી મરતાં હોય છે. પણ પછી માણસે તપના નામે ખાવાનું છોડાવી દીધું કે અખંડ બ્રહ્મચર્યના નામે કામાચાર જ બંધ કરાવી દીધો, તે કુદરતવિરોધી છે. આ તો માત્ર ઉદાહરણ જ થયું. કુદરતને સ્વીકારીને જે વ્યવસ્થા થઈ તે કલ્યાણકારી થઈ. જે કુદરતથી તદ્દન વિરોધી થઈ તે કલ્યાણકારી ન થઈ શકે. બે વ્યવસ્થાઓ પરસ્પર ટકરાય તો કુદરતી વ્યવસ્થા જ જીતવાની તે નક્કી સમજવું. આ રીતે જે કુદરતી વ્યવસ્થા છે તે સનાતન ધર્મ છે, તે શાશ્વત છે. ભગવાન તેના ગોપ્તા છે, રક્ષક છે, તેવું ગીતા કહે છે. બાકી જે માનવીય ધર્મો-સંપ્રદાયોની વ્યવસ્થા છે તે દેશ-કાળ-પરિસ્થિતિ-સાપેક્ષ હોવાથી શાશ્વત નથી હોતી, પરિવર્તનશીલ હોય છે.

અર્જુન કહે છે કે, હે પુરુષોત્તમ, આવો મારો મત છે.

પુનરાવર્તન કરે છે.

અનાદિમધ્યાન્તમનન્તવીર્યમનન્તબાહુ શશિસૂર્યનેત્રમ્।

પશ્યામિ ત્વાં દીપ્તહુતાશવકત્રં સ્વતેજસા વિશ્વમિદં તપન્તમ્॥19॥

આપ અનાદિ, મધ્ય, અન્ત વિનાના, અનન્ત બાહુવાળા, સૂર્ય અને શશિ નેત્ર ધરાવતા, ધગધગતા અગ્નિના મુખવાળા અને પોતાના તેજથી વિશ્વભરને તપાવનારા આપને જોઈ રહ્યો છું.

ઘાવાપૃથિવ્યોરિદમન્તરં હિ વ્યાપ્તં ત્વયૈકેન દિશશ્ચ સર્વાઃ।

દૃક્ષાદ્ભુતં રૂપમુગ્રં તવેદં લોકત્રયં પ્રવ્યથિતં મહાત્મનૃ॥20॥

હે મહાત્મન, સર્વ અને આ મૃત્યુલોકની વચ્ચેનો બધો ભાગ તમારાથી ઠસોઠસ ભરાયેલો હું જોઈ રહ્યો છું. તમારું આ ઉગ્ર રૂપ જોઈને ત્રણે લોક થરથર કાંપી રહ્યા છે.

અમી હિ ત્વાં સુરસંઘા વિશન્તિ કેચિદ્ ભીતાઃ પ્રાંજલયો ગૃણન્તિ।

સ્વસ્તીત્યુક્ત્વા મહર્ષિસિદ્ધસંઘાઃ સ્તુવન્તિ ત્વાં સ્તુતિભિઃ પુષ્કલાભિઃ॥21॥

અને આ જુઓ, પેલા દેવોના સમૂહો આપનામાં પ્રવેશી રહ્યા છે. કેટલાક ભયભીત થઈને હાથ જોડી રહ્યા છે. મહર્ષિઓ અને સિદ્ધોના સંઘો અનેક પ્રકારની સ્તુતિઓ કરીને ‘સ્વસ્તિ સ્વસ્તિ’ એમ બોલીને પ્રાર્થના કરી રહ્યા છે.

રુદ્રાદિત્યા વસવો યે ચ સાધ્યા, વિશ્વેઽશ્વિનૌ મરુતશ્ચોપમાશ્ચ।

ગન્ધર્વયજ્ઞાસુરસિદ્ધસંઘા વીક્ષન્તે ત્વાં વિસ્મિતાશ્ચૈવ સર્વે॥22॥

રુદ્રો, આદિત્યો, વસુઓ, સાધ્યો, વિશ્વદેવો, અશ્વિનીકુમારો, મરુતો, પિતૃઓ, ગંધર્વો, યક્ષો, રાક્ષસો અને બધા સિદ્ધો વિસ્મિત થઈને આપને જોઈ રહ્યા છે.

રૂપં મહત્તે બહુવકત્રનેત્રં મહાબાહો બહુબાહૂરૂપાદમ્।

બહૂદરં બહુદષ્ટ્રાકરાલં દ્રષ્ટ્વા લોકાઃ પ્રવ્યથિતાસ્તથાહમ્॥23॥

હે મહાબાહો, ઘણાં મુખવાળું, ઘણાં બાહુ તથા બહુ ઉદર અને બહુ પાદવાળું, બહુ વિકરાળ દાઢોવાળું આપનું રૂપ જોઈને બધા લોક ભયભીત થઈ ગયા છે અને હું પણ ભયભીત થઈ ગયો છું.

નભઃસ્પૃશં દીપ્તમનેકવર્ણ, વ્યાતાનનં દીપ્તવિશાલનેત્રમ્।

દૃષ્ટ્વા હિ ત્વાં પ્રવ્યથિતાન્તરાત્મા,

ધૃતિં ન વિન્દામિ શમં ચ વિષ્ણો॥24॥

હે વિષ્ણો, ઉપર આકાશને અડી જનારું, ભડભડતું, અનેક રંગોવાળું, ઉઘાડા મુખવાળું, લાલચોળ અંગારા ઝરતી આંખોવાળું—આવું ભયંકર તમારું રૂપ જોઈને ભયભીત થયેલો હું ધીરજ રાખી શકતો નથી અને શાંતિ પણ પામતો નથી. આવું વિકરાળ તમારું વિશ્વરૂપ છે.

દંષ્ટ્રાકરાલાનિ ચ તે મુખાનિ દૃષ્ટ્વૈવ કાલાનલસન્નિભાનિ।

દિશો ન જાને ન લભે ચ શર્મ પ્રસીદ દેવેશ જગન્નિવાસ॥25॥

વિકરાળ દાંતોવાળાં તારાં મુખ અને પ્રલયકાળ જેવાં અગ્નિવાળાં અંગો જોઈને હું દિશાઓનું ભાન ભૂલી ગયો છું. મને ઘોર અશાન્તિ થઈ રહી છે. માટે હે દેવેશ, હે જગન્નિવાસ, કૃપા કરો! કૃપા કરો!”

અમી ચ ત્વાં ધૃતરાષ્ટ્રસ્ય પુત્રાઃ સર્વે સહૈવાવનિપાલસંઘૈઃ।

ભીષ્મો દ્રોણઃ સૂતપુત્રસ્તથાસૌ સહાસ્મદીયૈરપિ યોધમુખ્યૈઃ॥26॥

વકત્રાણિ તે ત્વરમાણા વિશન્તિ, દંષ્ટ્રા કરાલાનિ ભયાનકાનિ

કોચિદ્વિલગ્ના દશનાન્તરેષુ સંદૃશ્યન્તે ચૂર્ણિતૈરુત્તમાંગૈઃ॥27॥

પેલા ધૃતરાષ્ટ્રના બધા પુત્રો, બધા અવનિપાલ રાજાઓ સહિત ભીષ્મ, દ્રોણ, કર્ણ અને અમારા યોદ્ધાઓ પણ બધા તમારા ભયાનક—વિકરાળ દાંતોવાળા મુખોમાં પ્રવેશી રહ્યા છે. કેટલાક તો ચાવવાથી લોચો થયેલા માથાંવાળા તમારા દાંતોમાં ચોંટી ગયા છે.

યથા નદીનાં બહવોઽમ્બુવેગાઃ સમુદ્રમેવાભિમુખા દ્રવન્તિ।

તથા તવામી નરલોકવીરા વિશન્તિ વકત્રાણ્યભિવિજ્વલન્તિ॥28॥

જેવી રીતે નદીઓના પ્રબળ વેગો સમુદ્ર તરફ દોડતા હોય છે તેવી જ રીતે આ બધા નરવીરો અને શૂરવીરો પણ પ્રબળ વેગથી તમારા મુખમાં પ્રવેશવા દોડી રહ્યા છે.

યુદ્ધમાં બધું હોમાઈ જતું હોય છે એટલે બધા યોદ્ધાઓ મૃત્યુરૂપી વિનાશ તરફ દોડી રહ્યા છે.

यथा प्रदीप्तं ज्वलनं पतंगा विशन्ति नाशाय समृद्धवेगाः।

तथैव नाशाय विशन्ति लोकास्तवापि वक्त्राणि समृद्धवेगाः॥29॥

જેવી રીતે પતંગિયાં દીવાની જ્યોતમાં દોડીદોડીને ફૂદી પડતાં હોય છે તેવી જ રીતે બધા લોક તમારા મુખમાં નષ્ટ થવા માટે પ્રવેશ કરી રહ્યા છે.

लेखिष्यसे ग्रसमानः समन्ताल्लोकान्समग्रान् वहर्नेज्वलद्भिः।

तेजोभिरापूर्य जगत्समग्रं भासस्तवोग्राः प्रतपन्ति विष्णो॥30॥

હે વિષ્ણુ! તમારા બળબળતા વિકરાળ મુખથી બધા લોકોને તમે ચાટી રહ્યા છો. તમારું તેજ આ સમગ્ર જગતને તપાવી રહ્યું છે.

आभ्याहि मे को भवानुग्रूपो नमोस्तु ते देववर प्रसीद।

विज्ञातुमिच्छामि भवन्तमाद्यं न हि प्रजानामि तव प्रवृत्तिम्॥31॥

હે પ્રભો, મને જણાવો કે આ ઉગ્ર રૂપવાળા તમે કોણ છો? હે દેવવર! તમને નમસ્કાર છે. કૃપા કરો હું સર્વપ્રથમ તમને જાણવા માગું છું. તમારી આ પ્રવૃત્તિને હું સમજી શકતો નથી.

ઈશ્વરના કલ્યાણકારી રૂપને તો સમજી શકાય છે, પણ કોઈકોઈ વાર તે ઘોર તાંડવ કરીને મહાવિનાશ કરે છે તે સમજાતું નથી. ભગવાન આવું કેમ કરતો હશે?

ભગવાનનું વિકરાળ વિશ્વરૂપદર્શન કરીને અર્જુન ભયભીત થઈ ગયો અને પૂછ્યું કે “આવા તમે કોણ છો?” ભગવાન જવાબ આપે છે: શ્રી ભગવાનુવાચ:

कालोऽस्मि लोकक्षयकृत् प्रवृद्धो लोकान् समाहर्तुमिह प्रवृत्तः।

ऋतेऽपि त्वां न भविष्यन्ति सर्वे येऽवस्थिताः प्रत्यનીકेषु योधाः॥32॥

હું કાળ છું. લોકોનો નાશ કરવા માટે સૌનો સંહાર કરવા માટે પ્રવૃત્ત થયો છું. આ કૌરવ સેનામાંના બધા યોદ્ધાઓ તે કોઈ બચવાના નથી. જો તું યુદ્ધ નહિ કરે તોપણ તેમનો નાશ થવાનો જ છે.

ભગવાનનાં બે પ્રકારનાં રૂપ હોય છે: 1. ગુણાત્મક અને 2. ક્રિયાત્મક. ગુણો અદૃશ્ય હોય છે. તે ક્રિયા દ્વારા પ્રગટતા હોય છે. માનો કે એક વ્યક્તિ દયાળુ છે. તેનો દયા નામનો ગુણ ત્યારે જ દેખાય છે જ્યારે તે કોઈના ઉપર દયા કરી કાંઈક આપતો હોય છે. ગુણો સ્થાયી હોય છે, ક્રિયા સ્થાયી નથી હોતી. જ્યારે ક્રિયા નથી થતી હોતી ત્યારે પણ ગુણો તો હોય જ છે. ક્રિયા વખતે તે પ્રગટ થઈ જાય છે. આવા અનંત ગુણોમાં એક પ્રલયકારી રૌદ્ર ગુણ પણ છે, જે જોઈ શકાતો નથી. કોઈના ક્રોધને જોવો સારો નથી લાગતો. હસતો ચહેરો ગમે, ક્રોધી ચહેરો ન ગમે; પણ કોઈ વાર ક્રોધ પણ આવશ્યક થઈ જતો હોય છે એટલે કાળ જેવી વિકરાળ આકૃતિ બતાવી છે.

तस्मात्त्वमुत्तिष्ठ यशो लभस्व जित्वा शत्रून् भुङ्क्व राज्यं समृद्धम्।

मयैवैते निહताः पूर्वमेव निमित्तमात्रं ભવ સવ્યસાચીનૃ॥33॥

“માટે તું ઊભો થા, યશ પ્રાપ્ત કર, શત્રુઓને જીતીને સમૃદ્ધિભર્યું રાજ્ય ભોગવ. મેં જ આ બધા કૌરવોને મારી નાખ્યા છે. હે સવ્યસાચીન, તું તો નિમિત્તમાત્ર જ છે, માટે ઊભો થા!”

નિમિત્તમાત્ર

શું આ યુદ્ધ ઈશ્વરઈચ્છાથી ઈશ્વર જ કરાવી રહ્યો છે. જો તેવું હોય તો જ અર્જુન નિમિત્તમાત્ર થઈ શકે. જો તેવું જ હોય તો જીવની કર્મ કરવાની સ્વતંત્રતા ન રહે. જીવની કર્મ કરવાની સ્વતંત્ર સત્તા ત્યારે જ હોય જ્યારે તે પોતે પોતાની ઈચ્છાથી કર્મ કરતો હોય. જો કઠપૂતળીની માફક તે કોઈનો ન્યાયો નાચતો હોય તો તો પછી તે કર્તા ન કહેવાય. કર્તા ન થાય તો ભોક્તા પણ ન જ થાય. આ રીતે તો આખી વ્યવસ્થા જ તૂટી પડે. તો પછી નિમિત્તમાત્રનો શો અર્થ છે?

એવું લાગે છે કે ઘટનાઓને ત્રણ ભાગમાં વહેંચી શકાય: 1. પ્રતિદિન થનારી સામાન્ય ઘટના, 2. હજારો-લાખોને હચમચાવી દેનારી માનવીય વિશિષ્ટ ઘટના અને 3. આવી જ વિશિષ્ટ કુદરતી ઘટના.

જે રોજની સામાન્ય ઘટનાઓ થાય છે તેમાં જીવાત્મા-પુરુષ જવાબદાર હોય છે. જેમકે ખાવુંપીવું, નાહવું-ધોવું, કમાવું-વાપરવું વગેરે. પણ જે હજારો-લાખોને પ્રભાવિત કરનારી ઘટનાઓ હોય છે તે ઈશ્વરપ્રેરિત હોય છે, જેમાં મહાયુદ્ધો ગણાય. બહુ જ નાની બાબતથી શરૂ થઈને આ મોટી ઘટનાઓ ઘટતી હોય છે. તેમાં પાછું વળી શકાતું નથી. ન રાવણ પાછો વળી શક્યો, ન દુર્યોધન, ન હિટલર અને ન સ્ટાલીન. આવી મહાવિનાશકારી ઘટનાઓની કડીઓ એક પછી એક ઘટતી ચાલી જાય છે. અંતે મહાવિનાશ-સર્વનાશ પછી જ તે અટકતી હોય છે. કદાચ શરૂ કરવું તો માણસના હાથમાં હતું, પણ હવે બંધ કરવું માણસના હાથમાં નથી રહેતું. આવી ઘટનાઓમાં એક નાયક-હીરો અને બીજો ખલનાયક બની જતો હોય છે. સૌ સૌનો પોતપોતાનો દષ્ટિકોણ હોય છે.

જેમાં પાછું જ ન વળી શકાય તે ક્રિયાને કઠપૂતળી જેવી કહી શકાય. તું ન હોત તો બીજો પણ આ કાર્ય કરવાનો જ હતો, તેથી તું નિમિત્તમાત્ર છે-તેવા ભાવ દેખાય છે.

ત્રીજી ઘટના કુદરતસર્જિત હોય છે. ધરતીકંપ, સુનામી, વાવાઝોડું, ટોર્નેડો, અનાવૃષ્ટિ, અતિવૃષ્ટિ વગેરે કુદરતસર્જિત ઘટનાઓ છે. માણસ તેને રોકી શકતો નથી, પણ બુદ્ધિપૂર્વકના પ્રયત્નો કરીને તેનાં માઠાં પરિણામોથી કેટલાક અંશે બચી શકે છે. કુદરત આવી ઘટનાઓ કેમ ઘટાડતી હશે તે તો ભગવાન જાણે, પણ વર્ષો પછી આવી ઘટનાનો ભોગ બનેલા વધુ સુખી-સમૃદ્ધ થતા જોયા છે. કદાચ આવા હેતુ માટે પણ આવી ઘટનાઓ ઘટતી હશે! જે હોય તે, પણ આવું દેખાય છે ખરું. પૃથ્વી ઉપર જે ભાગો કુદરતથી વધુ અભિશપ્ત હોય છે ત્યાં વિકાસ હોય છે. જ્યાં કુદરત કશો કોપ જ નથી કરતી ત્યાં વિકાસ નથી હોતો પણ સ્થગિતતા હોય છે.

સવ્યસાચિન્

સવ્ય અને અપસવ્ય બે શબ્દો છે. જનોઈ જ્યારે ડાબા ખભા ઉપર હોય ત્યારે સવ્ય કહેવાય અને શ્રાદ્ધ વગેરે અમંગળ કર્મ કરવાં હોય ત્યારે તેને જમણા ખભે ધારણ કરાય તેને અપસવ્ય કહેવાય. આવું જ ધનુષ્યનું પણ છે. ડાબા હાથે ધનુષ્ય ધારણ કરીને જમણા હાથે પણ છ ખેંચીને બાણ છોડવાની રીતિ છે, પણ અર્જુન બન્ને હાથે તે ક્રિયાઓ કરી શકે છે, તેથી તેને સવ્યસાચી કહ્યો છે.

ભગવાન યુદ્ધ કરવાનો આગ્રહ કરે છે. વાત અર્જુનના ગળે ઊતરતી નથી, તેથી કહે છે:

દ્રોણં ચ ભીષ્મં ચ જયદ્રથં ચ કર્ણં તથાન્યાનપિ યોધવીરાનૃ

મયાહતાંસ્ત્વં જહિ મા વ્યથિષ્ઠા યુદ્ધસ્વ જેતાસિ રણે સપન્નાનૃ॥૩૪॥

દ્રોણ, ભીષ્મ, જયદ્રથ, કર્ણ વગેરે તથા અન્યાન્ય યોદ્ધાઓને તો ક્યારનાય મારી નાખ્યા છે. હવે તું મારેલાને માર. વ્યથા રાખીશ નહિ. યુદ્ધ કર. આ રણમાં શત્રુઓને તું જ જીતવાનો છે.

અર્જુનને શરૂઆતથી જ ભય અને ચિંતા હતાં કે ભીષ્મ, દ્રોણ જેવા મહાન પિતામહ અને આચાર્યને કેમ મરાય? મારે નથી મારવા અને મારે યુદ્ધ નથી કરવું-આવું તે વારંવાર કહેતો રહ્યો છે. અહીં ભગવાન સ્પષ્ટ કરે છે કે “ના-ના, તારે ભીષ્મ-દ્રોણ વગેરેને મારવાના નથી. તે તો મારા દ્વારા જ મરેલા છે. તું તો નિમિત્તમાત્ર જ થવાનો છે, માટે યુદ્ધ કર.”

પણ જયદ્રથને મારવામાં અર્જુનને કેમ સંકોચ થતો હતો? કારણ સમજવા જેવું છે. જયદ્રથ અર્જુનનો બનેલી થાય. જયદ્રથ મરે તો બહેન વિધવા થાય. તે મહાપાપ કહેવાય. ધૃતરાષ્ટ્રને સો પુત્રો અને એક પુત્રી હતી-દુઃશલા. આ દુઃશલાનાં લગ્ન સિંધુદેશના રાજા જયદ્રથ સાથે કરવામાં આવ્યાં હતાં. દુઃશલા કાકાની દીકરી હોવાથી બહેન થાય. આ રીતે તે જયદ્રથનો સાળો થાય. જયદ્રથની કથા જાણવા જેવી છે.

પાંડવો જ્યારે વનવાસમાં હતા ત્યારે જયદ્રથે પાંડવોની ગેરહાજરીમાં દ્રૌપદીનું હરણ કર્યું હતું. પાછા ફરીને પાંડવોએ વાત જાણી કે તરત જ અર્જુને જયદ્રથનો પીછો પકડ્યો હતો, યુદ્ધ કરીને દ્રૌપદીને છોડાવી લાવ્યો હતો અને જયદ્રથને બંદી બનાવી દીધો હતો. યુધિષ્ઠિર વચ્ચે પડવાથી અર્જુને જયદ્રથનું માથું મુંડાવીને તેને છોડી મૂક્યો હતો. શત્રુને છોડી ન મુકાય, પણ યુધિષ્ઠિર ગાંધીવાદી હશે તેથી છોડાવી દીધો. જયદ્રથે ડંખ રાખ્યો ને મોકો શોધતો રહ્યો. અર્જુન જ્યારે સંસપ્તકો સાથે યુદ્ધમાં વ્યસ્ત હતો ત્યારે જયદ્રથે ચક્રવ્યૂહ રચી અભિમન્યુને યુદ્ધમાં જોતરી દીધો. યુધિષ્ઠિર વગેરે મદદ ન કરી શક્યા અને જયદ્રથે ઘણા મહારથીઓની મદદથી અભિમન્યુનો વધ કરી નાખ્યો. અર્જુન સામે બદલો લીધો. અર્જુન પાછો ફર્યો અને હકીકત જાણી તે જયદ્રથ સામે યુદ્ધે ચઢ્યો. કૌરવોએ જયદ્રથને સંતાડી દીધો.

ઉતાવળમાં અર્જુને પ્રતિજ્ઞા કરી નાખી કે “સૂર્યાસ્ત સુધીમાં જયદ્રથનો વધ નહિ કરું તો હું પોતે ચિતામાં બળી મરીશ.” આવી પ્રતિજ્ઞા પીઠ રાજનેતા કરે નહિ. પીઠ રાજનેતા લાગણીઘેલો ન હોય. પણ પ્રતિજ્ઞા થઈ ગઈ. છેવટે શ્રીકૃષ્ણની કૃપાથી જયદ્રથ પ્રગટ થયો. બીજી તરફ આથમતાં પહેલાંનો સૂર્ય પણ વાદળોમાંથી પ્રગટ થયો. શ્રીકૃષ્ણના લલકારવાથી ચિતા ઉપર ચઢેલા અર્જુને બાણ માર્યું ને જયદ્રથનું માથું કાપી નાખ્યું. પણ હજી એક બીજી મુસીબત બાકી હતી. જયદ્રથને વરદાન હતું કે જેના હાથે તેનું માથું જમીન ઉપર પડે તેનું માથું પણ કપાઈ જાય. તેથી હવે અર્જુનનું માથું કપાઈ જવાનો પ્રસંગ આવ્યો. ભગવાને, અર્જુનને ઉશ્કેરીને માથું આકાશમાં ચઢાવ્યું અને બાણો વડે છેક જયદ્રથના પિતા વૃદ્ધક્ષેત્રના ખોળામાં નાખ્યું. પુત્રનું કપાયેલું માથું જોઈને પિતા વૃદ્ધક્ષેત્ર ગભરાઈ ગયા. તેમણે માથું નીચે મૂકી દીધું તેથી તેમના હાથે માથું ધરતી ઉપર મુકાવાથી તેમના માથાના સો ટુકડા થઈ ગયા. આ રીતે શ્રીકૃષ્ણે કૃતદ્વન જયદ્રથ અને તેના પિતાનો વધ કરાવી અર્જુનનું રક્ષણ કર્યું.

સંજય ઉવાચ:

એતસ્થૂત્વા વચનં કેશવસ્ય કૃતાંજલિર્વેપમાનઃ કિરીટી

નમસ્કૃત્વા ભૂય એવાહ કૃષ્ણં સગદ્ગદં ભીતભીતઃ પ્રણમ્ય૥૥૩૫॥

શ્રીકૃષ્ણની આવી વાણી સાંભળીને અર્જુન હાથ જોડીને ધૂજતો-ધૂજતો, ગદ્ગદ થઈને ભયભીત દશામાં નમસ્કાર કરતો આવી રીતે બોલ્યો.

અર્જુન ઉવાચ:

સ્થાને હૃષીકેશ તવ પ્રકીર્ત્યા જગત્ પ્રહૃષ્યત્યનુરજયતે ચા

રક્ષાંતિ ભીતાનિ દિશો દ્રવન્તિ સર્વે નમસ્યન્તિ ચ સિદ્ધિસંઘાઃ॥૩૬॥

હે હૃષીકેશ! અંતર્યામી ભગવાન! તમે જે અત્યાર સુધી વર્ણન કર્યું તે યોગ્ય જ છે. આપના નામ-ગુણ-પ્રભાવથી વિશ્વ હર્ષિત થઈ રહ્યું છે અને પ્રેમવિહ્વળ પણ થઈ રહ્યું છે. રાક્ષસો ભયભીત થઈને ચારે દિશાઓમાં ભાગી રહ્યા છે અને બધા સિદ્ધપુરુષોના સમૂહો આપને નમસ્કાર કરી રહ્યા છે.

હૃષીકેશ-ઇન્દ્રિયોના સ્વામી. બે રીતે સ્વામી થવાય. એક તો પોતાની ઇચ્છા પ્રમાણે જ ઇન્દ્રિયોને સંચાલિત કરી શકે છે, અર્થાત્ ઇન્દ્રિયવિજયી અને બીજો અર્થ થાય છે ઇન્દ્રિય-પ્રવર્તક, અર્થાત્ ઇન્દ્રિયોને પોતપોતાના વિષયમાં પ્રવૃત્ત કરનાર. જરા વિચાર કરો કે આંખમાં એવું કયું તત્ત્વ છે જે જુએ છે? નાકમાં એવું કયું તત્ત્વ છે જે સૂંઘે છે? આ તત્ત્વો શામાંથી બન્યાં છે? આપણે હવે આંખમાં નેત્રમણિ બેસાડી શકીએ છીએ, પણ આપણે નવી આંખ બનાવી શકતા નથી. આંખમાં એવો કયો પદાર્થ છે જેનાથી આપણે જોઈ શકીએ છીએ? હજી શોધાયો નથી. બધી જ જ્ઞાનેન્દ્રિયોનું આવું કહી શકાય. શું એવું કહી શકાય કે નાકનું તત્ત્વ આંખમાં લગાવીને કે આંખનું તત્ત્વ નાકમાં લગાવીને તે-તે વિષયનું જ્ઞાન થાય? નહિ જ. આવું જ જીભમાં પણ કહી શકાય. જીભમાં એવી કઈ વસ્તુ છે જે સ્વાદ ગ્રહણ કરે છે-પરખે છે? ભૌતિક રસાયણિક તત્ત્વોથી આપણે આવું બનાવી શકતા નથી. ઇન્દ્રિયો પોતે જ નવાઈ પમાડે તેવી છે.

સિદ્ધસંઘા:

સિદ્ધોના સમૂહો. ગીતામાં યક્ષ, રાક્ષસ, કિન્નર, ગાંધર્વ વગેરે શબ્દો વારંવાર આવે છે. આ બધી જાતિઓ ત્યારે હતી, જેમ અત્યારે વાણિયા, બ્રાહ્મણ, પટેલ વગેરે છે તેમ. આમ જ, સિદ્ધો પણ હતા. સિદ્ધો એટલે સિદ્ધિને પ્રાપ્ત થયેલા. જે જીવાત્માઓ સાધના કરીને સિદ્ધાવસ્થાએ પહોંચ્યા છે, તે સિદ્ધ છે. મૃત્યુ પછી પણ તેવા જીવાત્માઓ પોતાની ક્ષમતા પ્રમાણે સિદ્ધિકાર્ય કરતા હોય છે. તેવા સિદ્ધોના સમૂહો ભગવાનનું વિશ્વરૂપદર્શન કરીને રાજી-રાજી થઈ રહ્યા છે.

કસ્માચ્ય તેન નમરેન્મહાત્મનૂ ગરીયસે બ્રહ્મણોઽપ્યાદિકર્ત્રે

અનન્ત દેવેશ જગન્નિવાસ ત્વમક્ષરં સદસતત્પરં યત્૥૥૩૭॥

હે મહાત્મનૂ! આ બધા તમને કેમ ન નમે? કારણ કે આદિ કર્તા બ્રહ્માથી પણ તમે વધુ શ્રેષ્ઠ છો. હે અનન્ત! હે દેવોના દેવ! હે જગન્નિવાસ! સત્-અસત્ અને સત્-અસત્થી પણ પર એવા અક્ષર રૂપે આપ છો.

અનન્ત

જેનો અન્ત ન હોય તે. અન્ત બે પ્રકારના હોય છે: 1. દેશકૃત અને 2. કાલકૃત. જેની સત્તા એક દેશમાં તો હોય પણ બીજા દેશમાં ન હોય તેને દેશકૃત અંત કહેવાય. જેમ કે ભારતની સત્તા તેની સીમા સુધી તો હોય, પણ સીમા પૂરી થયા પછી બીજો દેશ શરૂ થઈ જાય, ત્યાં તેની સત્તા ન હોય. એમ પરમેશ્વર જો સર્વવ્યાપક ન હોય અને એક દેશ-કોઈ ધામ-વિશેષમાં જ રહેતો હોય તેની સત્તા ત્યાં તો હોય, પણ બીજે ન હોય. આને દેશકૃત અંત કહેવાય. દેશકૃત અંતથી બચાવતો હોય તો તેને સર્વવ્યાપક માનવો જરૂરી છે. બીજો અંત કાલકૃત હોય અર્થાત્ એક કાલમાં તો સત્તા રહે, પણ બીજા કાલમાં ન રહે. જેમકે અશોક રાજા ફલાણા સમયમાં થયો. તે સમય પહેલાં તેની સત્તા ન હતી તેમ જ તેના મૃત્યુ પછી પણ તેની સત્તા ન રહી, માત્ર વચગાળાનાં 50-100 વર્ષ જ રહી. આને કાળકૃત અંત કહેવાય. ભગવાન માટે આવું ન કહેવાય કે ભગવાન અમુક સમયમાં તો હતો, પણ તેના પહેલાં કે તેના પછી ન હતો. જે બધા કાળમાં રહે તેને કાળકૃત અનન્ત કહેવાય. આમ ભગવાન અનન્ત છે.

અક્ષરં

અક્ષર એટલે અવિનાશી-માત્ર અવિનાશી જ નહિ, ચૈતન્ય. માત્ર ચૈતન્ય જ નહિ, સચ્ચિદાનંદઘન ચૈતન્ય. વાર્તા સમજાએ. અક્ષર-અવિનાશી તો મૂળ પ્રકૃતિ પણ છે, પણ તે ચૈતન્ય નથી, જડ છે, તેથી ચૈતન્ય હોવું જોઈએ. હવે ચૈતન્ય તો જીવાત્માઓ પણ છે, પણ જીવાત્માઓ ‘ઘન’ નથી. આ ભેદ સમજવા જેવો છે. જળનું ટીપું પણ જળ છે. તે સમુદ્રનો અંશ તો છે પણ સમુદ્ર નથી, કારણ કે તેમાં સ્થીમરો તરી શકતી નથી. સમુદ્ર ઘન છે, અમાપ છે. આવી જ રીતે પરમાત્મા પણ અમાપ-સચ્ચિદાનંદઘન છે, તેથી તે અક્ષર છે. અર્જુન સ્તુતિ કરે છે.

ત્વમાદિત્દેવઃ પુરુષઃ પુરાણસ્ત્વમસ્ય વિશ્વસ્ય પરં નિધાનમ્।

વૈતાસિ વેદં ચ પરં ચ ધામ, ત્વયા તતં વિશ્વમનન્તરૂપા॥38॥

તમે જ આદિદેવ પરમેશ્વર પુરુષ છો, પ્રાચીન છો. તમે જ આ જગતના આશ્રયસ્થાન છો. તમે જ વેત્તા અને વેદ્ય છો અને પરંધામ પણ તમે જ છો. હે અનન્તરૂપ પ્રભો, તમારાથી આ વિશ્વ ચારે તરફ વ્યાપેલું છે.

વાયુર્યમોઽગ્નિર્વરુણઃ શશાંકઃ પ્રજાપતિસ્ત્વ પ્રપિતામહશ્ચ।

નમોનમસ્તેઽસ્તુ સહસ્રકૃત્વઃ પુનશ્ચ ભૂયોઽપિ નમો નમસ્તે॥39॥

હે પ્રભો, આપ, વાયુ, યમ, અગ્નિ, વરુણ, શશાંક, પ્રજાપતિ અને પ્રપિતામહ પણ તમે છો. સહસ્રો વાર તમને નમસ્કાર હો! વારંવાર નમો નમસ્તે!

અર્જુન ભાવવિભોર થઈને નમસ્કાર કરી રહ્યો છે.

નમઃ પુરસ્તાદથ પૃષ્ઠતસ્તે નમોઽસ્તુ તે સર્વત એવ સર્વા

અનન્તવીર્યામિતવિક્રમસ્ત્વં સર્વં સમાખ્નોષિ તતોઽસિ સર્વઃ॥40॥

હે પ્રભો! તમને આગળથી, પાછળથી, પડખેથી, ચારે તરફથી નમસ્કાર! કેમકે અમાપવીર્ય અને પરાક્રમવાળા તમે સર્વત્ર વ્યાપક છો અને સર્વ છો. તમને વારંવાર નમસ્કાર!

અનન્તવીર્યામિતવિક્રમઃ

અમાપ વીર્ય અને અમિત પરાક્રમવાળા. ભગવાનનું આ વિશેષણ મહત્ત્વનું સૂચન કરે છે. કેટલાક લોકો પરમેશ્વરને નિર્ગુણ તો માને છે, સાથે સાથે નિરિહ પણ માને છે. તેમનું કથન છે કે ભગવાનમાં ગુણો નથી અને ઇચ્છા પણ નથી. જો ગુણો અને ઇચ્છા હોય તો દ્વૈત થઈ જાય. અદ્વૈતના મોહમાં પરમેશ્વરને ઇચ્છાહીન બતાવે છે. ઇચ્છા ચૈતન્યનું પ્રતીક છે. જડમાં ઇચ્છા નથી હોતી. ઈશ્વર પૂર્ણકામ છે એટલે ઇચ્છા નથી હોતી તેવું પણ કેટલાક માને છે. પૂર્ણકામનો અર્થ ઇચ્છા વિનાનો નહિ પણ બધી ઇચ્છાઓ પૂરી કરવાનું સામર્થ્ય ધરાવનારો-એવો થાય. ઇચ્છા વિનાનો ઈશ્વર હોય તોયે શું અને ન હોય તોયે શું? ગીતા કહે છે કે “ના, ના ઈશ્વરમાં અમાપ વીર્ય અને અમાપ પરાક્રમ છે. વીર્ય સામર્થ્યનું સૂચક છે અને પરાક્રમ ક્રિયાનું સૂચક છે. આ બન્ને તત્ત્વો પરમેશ્વરમાં છે. તેથી તો તે પરમેશ્વર છે.”

સખેતિ મત્વા પ્રસભં યદ્દુક્તં હે કૃષ્ણ, હે યાદવ, હે સખેતિ।

અજાનતા મહિમાનં તવેદં મયા પ્રમાદાત્ પ્રણયેન વાપિ॥41॥

યચ્ચાવહારસાર્થમસત્ કૃતોઽસિ, વિહારશચ્ચાસનભોજનેષુ।

એકોઽથવાપ્યચ્યુત તત્સમક્ષં તત્ક્ષામયે ત્વામહમપ્રમેયમ્॥42॥

અર્જુનને પશ્ચાત્તાપ થઈ રહ્યો છે: “મિત્ર સમજીને મેં ઘણી વાર અવજ્ઞાપૂર્વક તમારો આ મહિમા ન જાણવાથી, તો કોઈ વાર મિત્રભાવથી, પ્રણયભાવથી, પ્રમાદથી તમને ‘અત્યા કૃષ્ણ, ઓ યાદવ’ વગેરે તુંકારવાથી શબ્દોથી સંબોધન કર્યું છે. હે અચ્યુત, કોઈકોઈ વાર વિનોદ કરવા માટે, રમતગમતમાં, સૂતાં, બોલતાં કે ભોજન કરતાં, મિત્રોની સામે આપને ઘણી વાર મેં અપમાનિત કર્યા છે, તે બધું ક્ષમા કરો! તમે અપ્રમેય છો!

જીવનવ્યવહારના પાંચ પ્રકાર છે: 1. પૂજ્ય વ્યવહાર, 2. સન્માનિત વ્યવહાર, 3. વ્યાવહારિક વ્યવહાર, 4. કપટવ્યવહાર અને 5. પ્રેમવ્યવહાર.

1. પૂજ્ય વ્યવહાર

પ્રત્યેક વ્યક્તિને કોઈ ને કોઈ જગ્યાએ પૂજ્યભાવ હોવો જોઈએ, જે શ્રદ્ધાપૂર્વક પૂજનીય હોય. સદ્ગુરુ પૂજ્ય છે. બધા વચ્ચે તેમને વંદન કરવાં જોઈએ. માતા-પિતા પૂજ્ય છે. તેમને પણ નતમસ્તક થઈને ભાવભર્યા વંદન કરવાં જોઈએ. ઈશ્વર કે ઇષ્ટદેવ પૂજ્યાતિપૂજ્ય છે. તેને જેટલાં વંદન કરો તેટલાં થોડાં. આ બધાં વંદનોથી વ્યક્તિનું ભલું જ થાય છે. જેને આવાં કોઈ પૂજ્યસ્થાનો નથી હોતાં તે ઘમંડી થઈ શકે છે. નાસ્તિકને કોઈ પૂજ્ય નથી હોતું, તેથી તેને માથું નમાવવાનો આનંદ નથી મળતો, કોઈના આશીર્વાદ લેવાનો મોકો પણ નથી મળતો.

2. સન્માનનીય વ્યવહાર

પૂજ્યતા કરતાં સન્માનનીયતા થોડી ઊતરતી છે. આમાં શ્રદ્ધાની જરૂર રહેતી નથી. રાજા-અધિકારી, વડીલો, પ્રૌઢો, સગાંઓ, વગેરે સન્માનનીય હોય છે. તેમની સાથે સન્માનપૂર્વકનો વ્યવહાર કરવો જોઈએ. તેમના આવતાં ઊભા થઈ જવું, તેમને ઊંચા આસને બેસાડી પોતે નીચા આસને બેસવું, તે બોલે તે સાંભળવું, પોતે વગર જોઈતું બોલબોલ ન કરવું, આજ્ઞાનું પાલન કરવું વગેરે સન્માનનીય વ્યવહાર કહેવાય. સજ્જને હંમેશાં સન્માનનીય વ્યક્તિને સન્માન આપવું જોઈએ, તેમની મર્યાદા સાચવવી જોઈએ, તેથી તેમનો સદ્ભાવ પ્રાપ્ત થાય છે.

3. વ્યાવહારિક વ્યવહાર

આમાં શ્રદ્ધા કે ભાવના નથી હોતી પણ સંબંધ સાચવવાની કાળજી હોય છે. ઘણા વ્યવહારો માત્ર વ્યવહાર પૂરતા જ હોય છે. તેમાં લાગણી, ઊર્મિ કે ઉમળકો નથી હોતાં, તેમ છતાં તે કરવાં પડતાં હોય છે. લુખ્ખો આવકાર આપવો, ચા-પાણી-જમવાનો ભાવ પૂછવો-આ બધું હોય, પણ માત્ર વ્યવહાર ખાતર જ હોય. શાહુકારો, વ્યાપારીઓ, અધિકારીઓ, અણગમતાં સગાં, અણગમતાં પાડોશીઓ વગેરે સાથે ઇચ્છા ન હોય, ભાવ ન હોય, તોપણ સંબંધ રાખવો પડે. ન રાખો તો દુશ્મન થઈ જાય, વિરોધ કરે, હેરાન કરે, તેથી તેમની સાથે પણ વ્યાવહારિક સંબંધ રાખવો પડતો હોય છે.

4. કપટ-વ્યવહાર

જે લોકો છળ-કપટભર્યું જીવન જીવતા હોય છે તે કપટ-વ્યવહાર કરતા હોય છે. આ વ્યવહાર સારો નહિ. પણ ધંધો જ છળકપટનો લઈ બેઠા હોય તો શું થાય? એટલે જેમાં છળકપટ કરવું પડે તેવો ધંધો વધુ કમાણીવાળો હોય તોપણ કરવો નહિ, ત્યજી દેવો. આવા માણસોને પણ ત્યજી દેવા. એમાં જ કલ્યાણ છે.

5. પ્રેમવ્યવહાર

પ્રેમ એટલે હૃદયની શુદ્ધ લાગણીઓનો મેળ. જેની સાથે હૃદય મળે તેની સાથે જ આવો મેળ જામે. બન્ને તરફનાં શુદ્ધ હૃદય એકબીજામાં ભળી જાય તો પડદો હટી જાય, નિખાલસતા આવે. પૂર્ણ વિશ્વાસ વિના નિખાલસતા ન આવે. આવા સંબંધમાં વિશ્વાસ જ મહત્ત્વનો તંતુ છે. વિશ્વાસ તૂટે તેવું કશું ન કરાય. વિશ્વાસ તૂટે તો હૃદય તૂટે. લાગણીઓ હૃદયને તોડ્યા વિના બહાર-પાછી નથી ખેંચાતી. વિશ્વાસઘાત મહાપાપ કહેવાય. જે લોકો અર્થપ્રધાન હોય તે લાગણીપ્રધાન ન હોય. તે વ્યાપાર તો કરી શકે, પ્રેમ ન કરી શકે. કોઈ વ્યાપારીએ પ્રેમ કર્યો સાંભળ્યો નથી. તે સેક્સ તો કરી શકે, પ્રેમ ન કરી શકે. સેક્સ ગરજ છે. ગરજ મટી કે વાત પૂરી. તેની અમરગાથા ન હોય.

પ્રેમ માત્ર નર-નારીમાં જ હોય તેવું માની લેવું નહિ, નર-નરમાં અને નારીનારીમાં પણ હોય. તે મિત્રભાવ છે, સખીભાવ છે. શ્રીકૃષ્ણ અને

અર્જુન મિત્રો છે. મૈત્રી સમાનતામાં જ થાય. બન્ને ગોઠિયા છે. આપત્તિ અને વિપત્તિમાં વગર બોલાવ્યા આપોઆપ દોડતા આવી પહોંચે તે મિત્ર કહેવાય.

મિત્રોમાં પૂજ્યભાવ, સન્માનભાવ કે વ્યવહારભાવ ન હોય. એક ભાષામાં બેસીને જમે. બટકું રોટલો ખેંચીને જમે તેને મિત્ર કહેવાય. જેને સાચો મિત્ર મળે છે તે ભાગ્યશાળી છે. જેને દંભી કે કપટી-સ્વાર્થી મિત્ર મળ્યો હોય તે દુર્ભાગી છે. હજાર શત્રુઓ જેટલું નુકસાન નહિ કરે તેટલું સ્વાર્થી કપટી મિત્ર કરશે. તેને ત્યજી દેવો જોઈએ. પણ સાચા મિત્રનો કદી ત્યાગ ન કરાય-કરો તો પાપ લાગે. પેલો નિસાસા નાખે. પ્રેમભંગ એ મહાપીડા છે. તે હૃદયને હચમચાવી નાખે છે. શ્રીકૃષ્ણ અને અર્જુન બન્ને મિત્રો છે. પણ આજે જ્યારે શ્રીકૃષ્ણે વિશ્વરૂપદર્શન બતાવ્યું ત્યારે ખબર પડી કે “ના-ના, આ મારી બરોબરીનો માણસ નથી. આ તો પૂજ્ય છે, અને પૂજ્યોનો પણ પૂજ્ય છે!” ઘણી વાર નજીકના માણસને પણ માણસ ઓળખી શકતો નથી. અર્જુન! કૃષ્ણને ઓળખી ન શક્યો. ગુણ અને સામર્થ્ય ગુપ્ત હોય છે. સમય આવ્યે ક્રિયા દ્વારા પ્રગટ થતાં હોય છે. ઘણાને પ્રગટ કરવાનો મોકો જ ન મળે તો તે પોતાને ઓળખાવ્યા વિના જ વિદાય થઈ જતા હોય છે.

શ્રીકૃષ્ણનું આવું વિશ્વરૂપદર્શન કરીને અર્જુન છક્ક થઈ ગયો. આજ સુધી જેને અલ્પાતિઅલ્પ સમજતો હતો તે આવો અને આટલો મહાન છે તે જાણીને તે આભો બની ગયો. તેથી ક્ષમા માગે છે, “ક્ષમા કરો! ક્ષમા કરો! હું આપને ઓળખી ન શક્યો! ક્ષમા કરો!”

પિતાસિ લોકસ્ય ચરાચરસ્ય ત્વમસ્ય પૂજ્યશ્ચ ગુરુર્ગરીયાન્

ન ત્વત્સમોઽસ્ત્યભ્યધિકઃ કુતોઽન્યો લોકત્રયેઽપ્યપ્રતિમપ્રભાવઃ॥43॥

તમે આ લોકના પિતા છો, આ ચરાચર જગતના પૂજ્ય છો, ગુરુ છો અને તેથી પણ વધુ શ્રેષ્ઠ છો. તમારા સમાન બીજો કોઈ નથી, તો પછી અધિકની તો વાત જ ક્યાં રહી? હે ત્રણલોકમાં અપ્રતિમ પ્રભાવવાળા! તમે મહાનથી પણ મહાન છો!

જે બીજ પ્રદાન કરે અને પાલન-રક્ષણ કરે તેને પિતા કહેવાય. પરમેશ્વર બધી રીતે પિતા છે.

જેના પ્રત્યે સાત્ત્વિકી શ્રદ્ધા જાગે તેને પૂજ્ય કહેવાય. તેથી ગુરુ અને તેથી પણ વધુ ગરિયાન્-શ્રેષ્ઠ છે.

ઈશ્વરની બરાબરી કરે તેવું કોઈ નથી. તો પછી તેનાથી પણ વધુ શ્રેષ્ઠ તો કોઈ હોય જ શાનો?

ઈશ્વરવાદમાં ત્રણ ભેળસેળ થઈ જાય છે: 1. ગુરુને ઈશ્વર બરાબર માનવો. 2. પ્રકૃતિને ઈશ્વર બરાબર માનવી અને 3. દેવો-અવતારો વગેરેને ઈશ્વર બરાબર માનવા. આ યોગ્ય ન કહેવાય.

ગુરુ

ગુરુ એ ગુરુ છે. જો તે સદ્ગુરુ હોય તો સદ્ગુરુનાં ત્રણ નકારાત્મક લક્ષણો છે: 1. તે ધનલોભી ન હોય. 2. તે સંપ્રદાયવાદી ન હોય. 3. તે જ્ઞાન-વિજ્ઞાન-વિરોધી ન હોય. સદ્ગુરુનાં ત્રણ હકારાત્મક લક્ષણો છે: 1. તે વાસ્તવવાદી હોય. 2. તે જ્ઞાન અને ગુણનો ભંડાર હોય 3. તે ઉત્તમ આદર્શભર્યું જીવન જીવતો હોય.

આ ત્રણ નકારાત્મક અને ત્રણ હકારાત્મક લક્ષણો જેનામાં હોય તે જ સદ્ગુરુ થઈ શકે. પરમેશ્વર ગુરુ છે. “કૃષ્ણં વન્દે જગદ્ગુરુમ્” એ સાચું જ કહ્યું છે. તેથી માનવીય ગુરુને કદી પણ ઈશ્વર બરાબર માનવા નહિ. માનવીય ગુરુ ગમેતેટલો સમર્થ હોય તોપણ તે પરમેશ્વર આગળ તો અણુ બરાબર છે. આમ કહેવાથી કોઈ ગુરુનો મહિમા ઓછો ન સમજે. સદ્ગુરુ મહાન છે, પણ પરમેશ્વરને તેની બરાબર કરો છો ત્યારે પરમેશ્વરને વામણો બતાવો છો. ટીપું અને સમુદ્ર અલગ છે, અનન્ય છે. જ્યારે ટીપાને સમુદ્ર કહેવામાં આવે છે ત્યારે સમુદ્ર ટીપા બરાબર થઈ જાય છે. સમુદ્રને ટીપા બરાબર કહેવો તે તેનું અવમૂલ્યન કહેવાય. તેથી પરમેશ્વરની બરાબરી કોઈ નથી કરી શકતું.

પ્રકૃતિ

પ્રકૃતિ મહાન છે. પ્રકૃતિમાંથી રચાયેલાં સૂર્ય-ચંદ્ર વગેરે તત્ત્વો પણ મહાન છે, તોપણ તે પરમેશ્વર બરાબર નથી. કરોડો સૂર્યો પરમેશ્વરના નખના એક કણમાં નાચી રહ્યા છે! આપણે જ્યારે સૂર્યને નારાયણ કહીએ છીએ ત્યારે તે ભાવનાત્મક કથન છે, તાત્ત્વિક નથી. ભાવનાથી તળાવને પણ સાગર કહેવાતું હોય છે. ખરેખર તે સાગર નથી. તળાવ એ તળાવ છે. આમ પ્રકૃતિનાં મહાન તત્ત્વો મહાન છે, પણ તે પરમેશ્વર નથી કે પરમેશ્વર સમાન તો નથી જ.

દેવો, સિદ્ધો, પીરો, ઓલિયાઓ, સંતો વગેરે મહાન છે, પૂજ્ય છે. તેમની પૂજા કરવી જ જોઈએ, પણ તે પરમેશ્વર નથી, પરમેશ્વરની

બરાબર પણ નથી. પરમેશ્વર તો પરમેશ્વર જ છે. તેથી ગીતા કહે છે:

“ન ત્વત્સમોઽસ્ત્યભ્યધિકઃ કૃતોઽન્યઃ”

જો આ સિદ્ધાંતને સમજી પચાવી શકાય તો બહુદેવવાદની સાથે પણ એકેશ્વરવાદ સ્થિર થઈ શકે.

ત્રણે લોકમાં આપનો અપ્રતિમ પ્રભાવ છે. બાકી બધા સીમિત છે.

તસ્માત્પ્રણમ્ય પ્રણિધાય કાયં પ્રસાદયે ત્વામહમીશમીઽયમ્!

પિતેવ પુત્રસ્ય સખેવ સખ્યુઃ પ્રિયઃ પ્રિયાયાર્હસિ દેવ સોઢુમ્॥44॥

“માટે હે દેવ, તમને સાષ્ટાંગ દંડવત્ પ્રણામ કરીને તમારી પૂજા કરું છું. જેમ પિતા પુત્રના, મિત્ર મિત્રના, પતિ પત્નીના દોષોને ક્ષમા કરે તેમ તમે પણ મારા અપરાધોને ક્ષમા કરો.”

ભક્તિની શરૂઆત અપરાધ સ્વીકારથી થાય છે. જેને કદી પણ પોતાના અપરાધો દેખાતા નથી તે કદી ભક્ત ન થઈ શકે. અપરાધની સ્વીકૃતિથી અહંકાર-ગર્વ ઊતરે છે. ગર્વ ઊતરે તો જ વંદન થાય.

પ્રણિધાય કાયં

નમસ્કારના ચાર પ્રકાર છે: 1. હાથ જોડીને, 2. હાથની સાથે માથું નમાવીને, 3. વાંકા વળીને અને 4. સાષ્ટાંગ દંડવત્ કરીને.

જે કોઈને હાથ જ નથી જોડતો તે મહાન નહિ અધમ જ કહેવાય. વડીલોને, ગુરુજનોને, ઉપકારકોને, અમલદારોને જરૂર હાથ જોડવા જોઈએ. આ વિવેક-વ્યવહાર કહેવાય. અહંકારી માણસો પણ ગરજ પડે ત્યારે ગધેડાને બાપ કહેતા ફરે છે.

બીજા નમસ્કાર માથું નમાવીને હાથ જોડવાથી થાય છે. આ વ્યક્તિની સજ્જનતા અને ખાનદાનીની નિશાની જ કહેવાય. પોતાનાથી જે મોટા હોય તે બધાને વંદન કરવાના હોય. ભક્તિમાર્ગમાં તો પોતાનાથી નાના હોય તેમને પણ પ્રથમ વંદન કરવાનાં હોય છે, કારણ કે ભક્ત પોતે જ પોતાને સૌથી નાનો માનતો હોય છે.

ત્રીજા નમસ્કાર વાંકા વળીને માથું જમીનને અડકાવીને કરવાના હોય છે. આવું વંદન માત્ર ઇષ્ટદેવ-પરમેશ્વરને જ કરવાનું હોય.

ચોથા નમસ્કાર પોતાના આખા શરીરને લાકડાના દંડાની માફક જમીન ઉપર ઊંધું સુવાડીને કરાતા હોય છે. આમાં આઠે અંગ ભૂમિસ્પર્શ કરે છે તેથી સાષ્ટાંગ દંડવત્ પ્રણામ કહેવાય છે. આ નમસ્કાર પણ માત્ર ને માત્ર પરમેશ્વરને જ કરવાના હોય, જેને તેને નહિ. આ સાષ્ટાંગ દંડવત્ની પદ્ધતિ માત્ર આપણા હિન્દુ ધર્મમાં જ છે. સ્ત્રીઓથી દંડવત્ પ્રણામ ન કરાય.

પિતા જેમ પુત્રના દોષોને માફ કરે તેમ તમે પિતારૂપ મારા દોષોની ક્ષમા કરો. બાળ-ઉછેર-કાળમાં, યુવાવસ્થામાં પુત્રો ઘણા દોષો કરતા હોય છે. પણ પિતા તેને થોડોક દંડ આપીને ક્ષમા કરી દેતો હોય છે. વહાલમાં ક્ષમાશક્તિ હોય છે. જો પુત્ર ઉપર વહાલ ન હોય તો ક્ષમાવૃત્તિ પણ ન હોય અને થોડી ભૂલે મોટો દંડ આપે. આવી જ રીતે મિત્ર પણ મિત્રના દોષોને ક્ષમા કરી દેતો હોય છે. જ્યારે તમે કોઈની સાથે મૈત્રીસંબંધ બાંધો ત્યાં પ્રથમ એ જોવાનું કે તમે સામેના માણસના કેટલા અવગુણો, કેટલી કુટેવો સહન કરી શકશો? જો આ સહનશક્તિ તમારામાં નહિ હોય તો મૈત્રી લાંબી ચાલશે નહિ. સદ્ગુણો અને સદાચારનું આકર્ષણ હોય છે, પણ દુર્ગુણો અને દુરાચારની ઘૃણા પણ હોય છે. જે દોષો દૂર કરાવી શકાય તે મિત્રભાવથી દૂર કરાવવા જ જોઈએ. પણ જે દૂર ન થતા હોય તેને સહન પણ કરવા જોઈએ. આ સહનશક્તિ પ્રેમમાંથી આવતી હોય છે. પ્રેમ વિનાની મૈત્રી કેવી? અને હોય તો તે સ્વાર્થ માટે જ હોય. ‘પ્રિય’ શબ્દ અહીં પતિ અર્થમાં છે. પ્રિય હોય તો જ સાચો પતિ હોય. પતિ હોય પણ પ્રિય જ ન હોય તો મડદા સાથે પનારું પડ્યું કહેવાય.

‘પ્રિયા’ શબ્દ પત્ની અર્થમાં છે. પત્ની પ્રિયા જ હોય. ભલે તે રૂપાળી કે કદરૂપી હોય, પ્રેમ હંમેશાં રૂપાળો હોય છે. પ્રેમ હોય તો કદરૂપામાં પણ રૂપ દેખાય. પ્રેમ ન હોય તો રૂપમાં પણ નાગણ દેખાય.

એટલે પ્રિય પતિ જેમ પ્રેમાળ પત્નીના દોષોને ક્ષમા કરી દે છે, તેમ હે પ્રભો, તમે મારા દોષોની ક્ષમા કરો!

પત્નીના નવ દોષો હોય છે: 1. જૂઠું બોલવું, 2. ચોરી કરવી, 3. ગુપ્ત વાત વહેતી કરવી, 4. કાચા કાન રાખવા, કાનભંભેરણીથી ઝઘડા કરવા, 5. વહેમ રાખવો 6. જમાડવામાં પક્ષપાત કરવો. આ છ દોષો ક્ષમા કરવા યોગ્ય છે, કારણ કે આ નારીસ્વભાવ છે. પણ 1. વિશ્વાસઘાત કરવો, 2. વ્યભિચાર કરવો, 3. શત્રુપક્ષમાં ભળી જવું-આ ત્રણ દોષો ક્ષમા કરવાને યોગ્ય નથી.

“હે ઈશ્વર! હે દેવ! મારા દોષો ક્ષમા કરો.”

અપરાધ સ્વીકાર કર્યા પછી હવે...

અદષ્ટપૂર્વ હષિતોઽસ્મિ દષ્ટ્વા ભયેન ચ પ્રવ્યથિતં મનો મે/

તદેવ મે દર્શય દેવરૂપં પ્રસીદ દેવેશ જગન્નિવાસ||45||

હે દેવેશ, હે જગન્નિવાસ, કદી પણ ના જોયેલું તમારું આ વિશ્વરૂપદર્શન જોઈને હું હર્ષિત થયો છું તેમજ તેવી વિકરાળતા જોઈને મારું મન ભયભીત પણ થયું છે, હવે કૃપા કરો અને પ્રથમ હતું તેવું જ રૂપ ફરીથી મને બતાવો.

વિશ્વરૂપદર્શનનાં બે પાસાં છે: હર્ષ ઉપજાવનારું અને ભય ઉપજાવનારું. વિશ્વમાં ઘણું સારું છે, જેને જોઈને આપણને આનંદ-હર્ષ થાય છે. લોકો આનંદ-પ્રમોદ-કલ્લોલ કરી રહ્યાં હોય છે. ચારે તરફ આનંદ જ આનંદ દેખાય છે. આ એક પાસું, પણ તેનું બીજું પાસું છે: લોકો રોકકળ, હાલતોબા કરી રહ્યા છે. હાહાકાર થઈ રહ્યો છે. આ જોઈને ભયભીત થવાય છે.

એટલે હવે કૃપા કરીને આ રૂપ સમેટી લો. મને તો હતું તે જ રૂપ પાછું બતાવો. આ રૂપ મારાથી જોઈ શકાતું નથી.

દર્શન અને સુખ ક્ષણિક જ હોય. સ્થાયી ન હોય. ભગવાનની પ્રતિમાની પાસે જ સતત રહેનાર પૂજારીને દર્શન નથી થતાં. દર્શન તો તાલાવેલી સાથે દોડતાં આવનારને થાય છે. તે પણ થોડા સમય માટે જ. આવું જ સુખ પણ ક્ષણિક જ હોય છે. સુખ સ્થાયી થઈ જાય તો સુખ જ ન રહે, ત્રાસ થઈ જાય. મીઠાઈ ખાવાનું સુખ ક્ષણિક છે, પણ મીઠાઈને સતત કલ્લાકો સુધી મોઢામાં મૂકી રાખવાની હોય તો ત્રાસ થઈ જાય. સ્થિરતા અને સ્થાયિત્વ સહજતામાં હોય છે. અર્જુન કહે છે કે, “બસ, હવે સમેટી લ્યો આ રૂપ. મને તો પહેલાં હતું તે જ રૂપ બતાવો. આ રૂપ હું જોઈ શકતો નથી.”

કિરીટિનં ગદિનં ચક્રહસ્તમિચ્છામિ ત્વાં દ્રષ્ટું મહં તથૈવા/

તેનૈવ રૂપેણ ચતુર્ભુજેન સહસ્રબાહો ભવ વિશ્વમૂર્તિ||46||

હે હજાર હાથવાળા વિશ્વમૂર્તિ! મારી તો ઇચ્છા છે કે હું આપને પહેલાં હતું તે જ રૂપમાં ફરીથી જોઉં! પહેલાં તમે મુગટધારી, ગદા અને ચક્રધારી વિષ્ણુરૂપ હતા તે જ રૂપ ફરીથી બતાવો.”

શ્રીકૃષ્ણનું પૂર્વરૂપ તો વાંસળીધારી શ્રીકૃષ્ણનું છે. તો પછી અહીં પૂર્વરૂપમાં મુગટધારી, ચક્રધારી, ગદાધારી એવું વિષ્ણુરૂપ કેમ કહેવાયું હશે? એવું લાગે છે કે અર્જુનને ખ્યાલ આવી ગયો છે કે આ શ્રીકૃષ્ણ ખરેખર તો વિષ્ણુ જ છે. અત્યાર સુધી હું માત્ર મિત્ર કૃષ્ણ સમજતો હતો તે તો ખરેખર વિષ્ણુ જ છે. તેથી તે ફરીથી વિષ્ણુરૂપ ધારણ કરવા પ્રાર્થના કરે છે.

શ્રી ભગવાનુવાચ:

મયા પ્રસન્નેન તવાર્જુને દં રૂપં પરં દર્શિતમાત્મયોગાત્/

તેજોમયં વિશ્વમનન્તમાદં યન્મે ત્વદન્યેન ન દષ્ટપૂર્વમ્||47||

હે અર્જુન, તારા ઉપર પ્રસન્ન થઈને મારી આત્મશક્તિથી આ આદ્ય તેજોમય અનન્ત એવું વિશ્વરૂપદર્શન કરાવ્યું. આ પહેલાં આવું રૂપ બીજા કોઈએ જોયું નથી.

જીવનમાં વસ્તુની પ્રાપ્તિ ત્રણ રીતે થતી હોય છે: 1. પુરુષાર્થથી, 2. કોઈના ઉપકારથી અને 3. ઈશ્વરકૃપાથી.

1. પુરુષાર્થ

જીવનમાં પુરુષાર્થ મહત્ત્વનો ભાગ ભજવતો હોય છે. પણ બધું જ પુરુષાર્થથી પ્રાપ્ત કરી શકાતું નથી. રોટલો, ઓટલો વગેરે પુરુષાર્થથી મેળવી શકાય. એટલે પુરુષાર્થ જરૂર કરવો જોઈએ.

2. ઉપકારથી

જીવનમાં ઘણુંઘણું કોઈ સજ્જનના ઉપકારથી પ્રાપ્ત થતું હોય છે. પુરુષાર્થની સાથે કોઈનો સાથ હોય તો પ્રગતિ ઝડપથી થાય. કોઈ તમને નોકરીએ લગાડે છે, કોઈ ધંધે વળગાડે છે, કોઈ ભણાવે છે, કોઈ પરદેશ મોકલે છે. આમ ઘણુંબધું કોઈના સહયોગથી અને ઉપકારથી પ્રાપ્ત થતું હોય છે. બધાને સહયોગી મળતા નથી હોતા. જેમને મળ્યા તે વિકસ્યા અને જેમને ન મળ્યા તે અટકી ગયા. જીવનવિકાસમાં સહયોગ મહત્ત્વની વસ્તુ છે. ખાનદાન માણસ જ અહેસાન માનતો હોય છે. સજ્જનો અહેસાન કરવાની તક જવા નથી દેતા અને સજ્જન પ્રત્યુપકાર કરવામાં ચૂકતા નથી.

૩. ઈશ્વરકૃપા

પુરુષાર્થ અને સહયોગ બન્ને મળે તોપણ બધું જ પ્રાપ્ત થઈ જતું નથી. બન્નેની મર્યાદા છે. કેટલીક વસ્તુઓ ઈશ્વરકૃપાથી પ્રાપ્ત થતી હોય છે. જેમકે ૧. સારા ઘરમાં જન્મ મળવો, ૨. સંસ્કારી માતા-પિતા મળવાં, ૩. સારો સ્વભાવ મળવો, ૪. સારાં માણસો મળવાં, ૫. સારું ગળું મળવું, ૬. પ્રચંડ મેઘા મળવી, ૭. વૈરાગ્યભાવ મળવો, ૮. સારાં સંતાન મળવાં, વગેરે. આ બધું માત્ર પુરુષાર્થથી કે કોઈના સહયોગથી પ્રાપ્ત નથી થતું, ઈશ્વરકૃપાથી થાય છે.

આવી જ રીતે ઈશ્વરદર્શન પણ ઈશ્વરની કૃપાથી જ થાય છે. ઈશ્વરકૃપા કેમ થાય છે? પ્રેમભરી શરણાગતિથી થાય છે. શ્રદ્ધાપ્રેમથી ભરપૂર શરણાગતિભાવથી જ પરમેશ્વર પ્રસન્ન થાય છે, બીજા કોઈ સાધનથી નહિ. આ વાત આગળના શ્લોકમાં સ્પષ્ટ કરે છે.

ન વેદયજ્ઞાધ્યયેનૈર્ન દાનૈર્ન ચ ક્રિયામિર્ન તપોભિરુચ્ચૈઃ।

એવં રૂપઃ શક્યં અહં નૃલોકે દ્રષ્ટું ત્વદન્યેન કુરુપ્રવીર॥૪૮॥

હે કુરુપ્રવીર! મેં જે રૂપ બતાવ્યું તેવું રૂપ ઘણાં શાસ્ત્રો ભણવાથી, ઘણા યજ્ઞો કરવાથી, ઘણો સ્વાધ્યાય કરવાથી, ઘણાં દાન કરવાથી કે ના તો ઉગ્ર તપો કરવાથી દેખાતું નથી. આ મનુષ્યલોકમાં તારા સિવાય બીજો કોઈ આવું રૂપ જોઈ શક્યો નથી. આ રૂપ માત્ર મારી કૃપાથી જ જોઈ શકાય છે.

અર્જુન પણ કુરુવંશમાં જન્મ્યો હોવાથી કૌરવ જ છે. પણ પછી તે કુરુવંશના પેટાભાગમાં પાંડુને ત્યાં જન્મ્યો તેથી પાંડવ કહેવાય છે. એટલે સંબોધન કર્યું છે—કૌરવોમાં સૌથી શ્રેષ્ઠ, વીરપુરુષ.

વેદાદિ શાસ્ત્રોના અધ્યયનથી શાસ્ત્રીય જ્ઞાન પ્રાપ્ત થાય છે. ભગવાન પ્રાપ્ત થતા નથી, શાસ્ત્રજ્ઞાન જરૂરી છે. તે દીવો છે. તે દીવાના પ્રકાશમાં જીવનને સમજવામાં ઘણો લાભ થાય છે. પણ તેટલા-માત્રથી પરમેશ્વર મળી જતા નથી.

ઘણા યજ્ઞો કરવાથી પણ ભગવાન મળતા નથી. યજ્ઞો કરવાથી કદાચ કીર્તિ મળે, બહુબહુ તો સ્વર્ગનાં સુખો મળે, પણ તેથી ભગવાનનાં દર્શન ન થાય.

અધ્યયન

શાસ્ત્રપઠન-પાઠન કરવાથી પણ ભગવાન ન મળે. તેથી શાસ્ત્ર કંઠસ્થ થાય, શાસ્ત્રનું જ્ઞાન થાય, પણ ભગવાન ન મળે.

દાનૈઃ

દાન ઉત્તમ ગુણ અને ક્રિયા છે, પણ તેથી ભગવાન ન મળે.

ક્રિયાભિઃ

ભિન્નભિન્ન યોગક્રિયાઓ કરવાથી પણ ભગવાન ન મળે.

ઉગ્ર તપ

કઠોર અને ઉગ્ર તપ કરવાથી પણ ભગવાન ન મળે.

આમ આ રીતે પ્રચલિત બધાં સાધનો બતાવીને કહે છે કે આવું રૂપ આ બધી ક્રિયાઓ કરવાથી જોઈ શકાય નહિ. આ તો માત્ર ને માત્ર ઈશ્વરકૃપાથી જ જોઈ શકાય.

મા તે વ્યથા મા ચ વિમૂઢભાવો દૃષ્ટ્વા રૂપં ઘોરમીદંક્રમેદય્ઃ।

વ્યપેતભીઃ પ્રીતમનાઃ પુનસ્ત્વં તદેવ મે રૂપમિદં પ્રપશ્ય॥૪૯॥

ભગવાન કહે છે કે મારા આવા વિકરાળ રૂપને જોઈને તું વ્યથિત ન થઈશ તેમ જ વિમૂઢભાવ પણ ન કરીશ. તું નિર્ભય થઈ જા અને પ્રીતિવાળો થઈને તારી ઇચ્છા પ્રમાણેનું શંખચક્રવાળું મારું રૂપ જો.

સંસારનાં બે રૂપ છે: ૧. એક સુંદર છે અને બીજું વિકરાળ છે. ભાગ્યશાળીને સુંદર રૂપ મળે છે. દુર્ભાગીને વિકરાળ રૂપ મળે છે. કોઈને વારાફરતી બન્ને રૂપો જોવા મળે છે. સુંદર રૂપમાં બધું સારું જ સારું છે. પત્ની સારી છે, આજ્ઞાકારી અને પ્રેમાળ છે, સંતાનો સારાં છે, ધંધોરોજગાર સારો છે, આરોગ્ય સારું છે—બધું જ સારું છે. આ સુંદર સંસાર કહેવાય. આ બધું માત્ર પુરુષાર્થથી નથી મળતું તેથી ભાગ્યશાળી કહ્યો છે.

સંસારનું બીજું રૂપ વિકરાળ છે. પત્ની કર્કશા, વ્યભિચારિણી, દગ્ગાબાજ મળી છે. સંતાનો કુપાત્ર છે. ધંધારોજગાર નથી. આર્થિક દશા દરિદ્ર છે. ચારે તરફ ધુત્કાર જ ધુત્કાર થઈ રહ્યો છે. આરોગ્ય બગડેલું જ રહે છે. જિવાતું નથી—મરાતું પણ નથી. આ વિકરાળ સંસાર છે. જેને આવો સંસાર મળ્યો હોય તેની દયા ખાવી, ઘૃણા ન કરવી. કદાચ તમારો પણ આમાં નંબર લાગી ગયો હોત! કાંઈ કહેવાય નહિ.

વિમૂઢભાવ

અનિર્ણયક દશાને વિમૂઢભાવ કહેવાય. આવો ભાવ બુદ્ધિમાનોને જ આવતો હોય છે. ખરા સમયે બુદ્ધિ કુંઠિત થઈ જાય. તેવી દશાને વિમૂઢભાવ કહેવાય.

ઘોર

ઘૃણા અને ભય ઊપજે તેવું. અઘોરી પ્રત્યે ઘૃણા ઊપજે છે, કારણ કે તે જાણીકરીને મલિન ઘૃણિત રૂપ ધારણ કરે છે. કાપાલિક નરકપાલમાં ભોજન કરે છે અને માથા ઉપર ટોપીની માફક પહેરે છે. તે જોઈને ઘૃણા ઊપજે છે. ઘૃણા ઊપજે તેવો પોશાક કે શરીર ન રાખવાં જોઈએ. સુંદર-સુગંધિત વસ્ત્રો પહેરવાં જોઈએ.

પ્રીતમના:

પ્રીતથી ભરેલા મનવાળો થા. મનમાં ઈર્ષ્યા, દ્વેષ, વૈર, ઝેર, વગેરે અનેક તત્ત્વો ભરી શકાય છે, જ્યારે જે તત્ત્વ ભર્યું હોય ત્યારે તે તત્ત્વ તત્કાળ પૂરા શરીરમાં પ્રસરી જાય છે. મન શરીરવ્યાપી થઈને શરીરને તે રંગે રંગી દે છે. જ્ઞાની પુરુષ તરત જ તેને જાણી જાય છે. મનમાં જ્યારે પ્રેમ, શ્રદ્ધા, સદ્ભાવ, દયા, કરુણા ભરાય છે ત્યારે તે પણ પૂરા શરીરમાં પ્રસરી જાય છે. જ્યારે મનમાં પ્રેમ ભરાય છે, ત્યારે પૂરું શરીર રોમેરોમે પુલકિત થઈ જાય છે. આ મોટું ટોનિક છે. બાળકને માના ગળે વળગતું જુઓ—બન્નેનાં રોમેરોમમાં પ્રેમદીપક પ્રજળી ઊઠતા હોય છે. સૌથી દુર્લભ આ દર્શન છે. તેથી ભગવાન કહે છે કે “પ્રીતમના થા, તો મારું જૂનું મૂળ રૂપ તને જોવા મળશે.” બધું થવું પણ પ્રેમદ્રોહી ન થવું. શ્રીકૃષ્ણ પ્રેમમૂર્તિ છે, પ્રેમાવતાર છે. પલાંઠિયા ભગવાન જેવા પ્રેમત્યાગી કે પ્રેમની ઉપેક્ષા કરનારા નથી. જે લોકો ત્યાગના નામે પ્રેમત્યાગ કરાવે છે તે જીવનદ્રોહી છે, કારણ કે પ્રેમ જ જીવન છે. જો તેનો જ ત્યાગ કરવાનો હોય તો તે જીવનદ્રોહ જ કહેવાય. પ્રેમને વાસના ન માનો. વાસના પણ સદંતર ત્યાજ્ય ન થઈ શકે. તે કુદરતી વ્યવસ્થા છે, રચના છે. તે પણ ધર્મ પ્રમાણે હોય તો જીવન પોષક થઈ શકે છે, જો ધર્મવિરુદ્ધ હોય તો વાસના બાળી શકે છે. સદંતર દબાવેલી વાસના પણ બાળી મૂકતી હોય છે. પ્રેમ અને વાસના બન્ને એકબીજાનાં પોષક પણ થઈ શકે છે, તેથી તો ભગવાન કહે છે કે “પ્રીતમના થા, પ્રેમથી મન ભરી દે.” પ્રેમ જ પ્રભુદર્શનનું એકમાત્ર કારણ છે.

સંજય ઉવાચ:

ઇત્યર્જુનં વાસુદેવસ્તથોક્ત્વા, સ્વકં રૂપં દર્શયામાસ ભૂપઃ।

આશ્વાસયામાસ ચ ભીતમેનં ભૂત્વા પુનઃ સૌમ્યવપુર્મહાત્મા॥50॥

આ પ્રમાણે કહીને ભગવાન વાસુદેવે પોતાનું હૃદય તે જ રૂપ બતાવ્યું. પોતાનું સૌમ્ય શરીર બતાવીને ભગવાને ભયભીત થયેલા અર્જુનને આશ્વાસન આપ્યું, અર્થાત્ ધીરજ બંધાવી.

અર્જુન ઉવાચ:

દૃષ્ટ્વદં માનુષં રૂપં તવ સૌમ્યં જનાર્દના

ઇદાનીમસ્મિ સંવૃત્તઃ સચેતાઃ પ્રકૃતિં ગતઃ॥51॥

હે જનાર્દન, તમારું આ સૌમ્ય માનવીય રૂપ જોઈને હવે હું સહજ સ્થિતિવાળો થઈ ગયો છું.

અર્જુન વિરાટ વિશ્વદર્શનરૂપ જોઈને ગભરાઈ ગયો હતો ત્યારે “તેનૈવ રૂપેણ ચતુર્ભુજેન” કહીને ચાર ભુજાવાળું વૈષ્ણવી રૂપ બતાવવા પ્રાર્થના કરી હતી. પણ હવે માનુષ રૂપ જોઈને શાંત થયો છું. તેનો અર્થ એવો છે કે ભગવાને તેને વૈષ્ણવી રૂપ નહિ પણ માનવીય રૂપ બતાવ્યું હતું, તેથી તે સંવૃત્ત થયો છે.

સૌમ્યરૂપમ્

રૂપના ત્રણ ભેદ છે: 1. રુદ્રરૂપ, 2. દિવ્યરૂપ અને 3. સૌમ્યરૂપ.

1. રુદ્રરૂપ

વિશ્વરૂપદર્શન રૌદ્રરૂપ હતું. ચારે તરફ વિનાશ જ વિનાશ દેખાઈ રહ્યો હતો. યમરાજનું રુદ્રરૂપ હોય છે. છે તો તે પણ ભગવાન જ, પણ મૃત્યુ-વિનાશનું રૂપ ધારણ કરવાથી તે રૌદ્રરૂપ થઈ ગયો છે. માણસ જ્યારે ક્રોધે ભરાય અને ચહેરો લાલઘૂમ થઈ જાય ત્યારે તે રુદ્રરૂપ થઈ જાય. અન્યાય, અત્યાચાર, મહાઅનર્થને જોઈને કોઈ વીર રુદ્રરૂપ ધારણ કરે તો તે દીપી ઊઠે. તેવા સમયે પણ કોઈ ઠંડો હિમ જેવો થઈ જાય તો તે લાજી મરે. પલાંઠિયા ભગવાન હંમેશાં ઠંડા જ હોય, તે કદી લાલઘૂમ થાય જ નહિ. રામ રાવણનો વધ કરે કે કૃષ્ણ કંસનો વધ કરે ત્યારે લાલઘૂમ થઈ જાય. તે વખતનું તેમનું લાલ તમતમતું રૂપ અધર્મનું નાશક હોવાથી કલ્યાણકારી લાગે, ભલે તે રૌદ્ર રૂપ હોય.

2. દિવ્યરૂપ

બીજું દિવ્યરૂપ છે. માણસ જ્યારે શણગાર સજે, ઘરમાં મંગળપ્રસંગ હોય, બધાં આનંદ મનાવતાં હોય ત્યારે ઘરના લોકો તેલ-ફૂલેલ લગાવીને, સારાં-સારાં વસ્ત્રો-આભૂષણો ધારણ કરીને ફેંટામાં કલગી વગેરે લગાવીને ફૂલફટાકિયા થઈ જાય તે દિવ્યરૂપ છે, તેથી વૈષ્ણવો ભગવાનને રોજ નવા નવા શણગાર સજાવે છે. ફૂલમાળાઓ, ગજરા વગેરે ધારણ કરીને ભગવાન દિવ્યરૂપવાળા લાગે છે. ભક્તો આવું રૂપ જોઈને ગદ્ગદ થઈ ઊઠે છે, ભાવવિભોર થઈ જાય છે. રૂપ ભાવ જગાડે છે. અને ભાવમાં ભગવાન છે. આવા દિવ્યદર્શનની ઝાંખી કરવા ભક્તોની પડાપડી થતી હોય છે. તેમના ભાવને નિરાકારવાદી કે શણગારવિરોધી, નગ્નતાવાદી ન સમજી શકે. આ દિવ્યરૂપ છે. કલ્પના કરો કે કોઈ વરરાજા દિવ્યરૂપ ધારણ કરીને પરણવા ગયો હોય તો આખું ગામ જોવા આવે. કન્યાની સખીઓ મુગ્ધ થઈ જાય. સૌ કોઈ કન્યાને ધન્યધન્ય માને. પણ માનો કે કોઈ વરરાજા બધા શણગાર ત્યજીને દિગંબર વેશમાં વરરાજા થઈને ગયો હોય તો શું થાય? ભગવાન શંકરનું એવું જ થયું હતું. જોઈને જ બધાં ભાગંભાગ કરવા લાગ્યાં હતાં. માત્ર પાર્વતી જ મક્કમ રહ્યાં હતાં, કારણ કે શિવજીની પાસે બાહ્ય શૃંગારિક દિવ્યતા ભલે ન હોય, પણ તેમની આંતરિક દિવ્યતા હતી, જે માત્ર પાર્વતી જ જોઈ શકતાં હતાં. પણ બાહ્ય કે આંતરિક કશી જ દિવ્યતા ન હોય તો વરરાજા કેવો લાગે? તેનાથી લગ્ન જ ન કરાય. તે એકાકી રહે એ જ ઇચ્છનીય ગણાય. દિવ્યતા જ લગ્નનો મૂલાધાર છે, પછી તે રૂપયૌવન અને પૌરુષની પણ હોઈ શકે. કશી જ દિવ્યતા ન હોય અને લગ્ન કરે તો તે બીજા માટે પરણે છે તેમ સમજવું.

વ્યક્તિમાં આંતરબાહ્ય બન્ને દિવ્યતા હોય તો-તો ધન્યધન્ય થઈ જવાય. જેવું વરનું તેવું જ કન્યાનું સમજવું.

3. સૌમ્યરૂપ

સોમ એટલે ચંદ્ર. ચંદ્ર જેવું શીતળ અને તેજસ્વી બન્ને તત્ત્વો સમાયાં હોય તેને સૌમ્યદર્શન કહેવાય. રૌદ્ર અને સૌમ્ય બન્ને સાથે ન રહી શકે, વારાફરતી રહી શકે. પણ દિવ્ય અને સૌમ્ય બન્ને સાથે રહી શકે. શ્રીકૃષ્ણ દિવ્ય અને સૌમ્ય બન્ને છે. સૌમ્યતા હોય ત્યાં નજીક જઈ શકાય. પ્રેમ સૌમ્ય હોય છે તેથી પ્રેમીઓને સમીપતા ગમે છે. સૂર્યની સમીપતા ન ગમે. પતિ કે પત્ની સૂર્ય જેવાં હોય તો તેજસ્વી તો હોઈ શકે, પણ તેમની સમીપમાં ન જવાય, દાઝી જવાય. ચંદ્રની સમીપમાં કોઈ દાઝતું નથી, માત્ર વિયોગમાં જ દાઝે છે.

શ્રીકૃષ્ણનું આંતરબાહ્ય બન્ને રૂપ સૌમ્યતાથી ભર્યુંભર્યું હોવાથી તે રાસ રચી શકે છે. રાસ રસનો ખજાનો કહેવાય. ભગવાન રસરાજ છે, નીરસ નથી. વીતરાગ-દશા કદાચ નીરસ હોઈ શકે. નીરસ ચહેરો હસતો ન હોય, ભારથી લટકી ગયેલો હોય. તેને હસાવો તોપણ ન હસે, કારણ કે રસ જ ઊડી ગયો છે. શ્રીકૃષ્ણને તો રડાવો તોય ન રડે, હસતા જ રહે. જીવન હસતું ફૂલ છે. હસો અને આનંદ પામો. આખો દિવસ ન તો રૌદ્રરૂપ બનો, ન નિર્માલ્યરૂપ બનો. બનો તો સૌમ્યરૂપ બનો.

હાશ, હવે સૌમ્યરૂપ જોઈને અર્જુનને શાંતિ થઈ.

શ્રી ભગવાનુવાચ:

સુદુર્દર્શમિદં રૂપં દષ્ટ્વાનસિ યન્મમા

દેવા અપ્યસ્ય રૂપસ્ય નિત્યં દર્શનકાંક્ષિણઃ॥52॥

શ્રી ભગવાન બોલ્યા: હે અર્જુન! મારું જે આ રૂપ તેં જોયું તે જોવું ઘણું મુશ્કેલ છે. દેવો પણ આ રૂપ જોવા હંમેશાં ઇચ્છા રાખે છે. હે અર્જુન, મારું જે આ ચતુર્ભુજ દર્શન તેં જોયું તે રૂપનાં દર્શન માટે દેવતાઓ પણ નિત્ય લાલાયિત રહે છે, એવું અદ્ભુત રૂપ મેં તને

બતાવ્યું છે.

નાહં વેદૈર્ન તપસા ન દાનેન ન ચેજ્યયા

શક્ય એવંવિધો દ્રષ્ટું દષ્ટવાનસિ માં યથા॥53॥

જે રૂપે તેં મને જોયો, તે રૂપે મને કોઈ પણ વેદાભ્યાસથી, ઉગ્ર તપ કરવાથી, દાન આપવાથી કે યજ્ઞ કરવાથી પણ જોવાને શક્ય નથી. ભગવાન કહે છે: “મારું આવું રૂપ વેદોનું અધ્યયન કરવાથી, તપ કરવાથી, મોટાંમોટાં દાન કરવાથી અથવા યજ્ઞો કરવાથી પણ પ્રાપ્ત થતું નથી.”

જે પ્રકારનું ચતુર્ભુજધારી રૂપ તેં જોયું તે માત્ર અનન્ય ભક્તિથી જ પ્રાપ્ત થાય છે.

આ શ્લોકમાં જે દુર્લભતા બતાવવામાં આવી છે તે ચતુર્ભુજ રૂપને માટે જ બતાવવામાં આવી છે, વિશ્વરૂપને માટે નહિ.

અર્જુન વિશ્વરૂપ જોઈને ભયભીત થઈ ગયો એટલે અનન્ય પ્રેમ કેવી રીતે થઈ શકે? અને ચતુર્ભુજરૂપ તો ભગવાનની કૃપાથી જ થઈ શકે.

આવું રૂપ જોવાનું સાધન શું?

ભક્ત્યા ત્વનન્યયા શક્ય અહમેવંવિધોઽર્જુન

જ્ઞાતું દ્રષ્ટું ચ તત્ત્વેન પ્રવેષ્ટું ચ પરંતપ॥54॥

હે અર્જુન, આવું સૌમ્યરૂપ માત્ર અનન્ય ભક્તિ દ્વારા જ જોઈ શકાય છે. આવી ભક્તિથી મને જાણવા, જોવા તથા તત્ત્વથી મારામાં પ્રવેશી શકાય છે, હે પરંતપ!

ગીતા સાકાર ઈશ્વરવાદી છે અને તે બધા માર્ગોનો સ્વીકાર કરતી હોવા છતાં તેનો મુખ્ય માર્ગ તો ભક્તિમાર્ગ જ છે. તેથી આ ઉપસંહાર-શ્લોકમાં ભગવાન સ્પષ્ટતા કરે છે.

ભક્ત્યા

અનન્ય ભક્તિ વડે જ. ભક્તિ એટલે “જ્ઞાતુ પરંપ્રેમ રૂપા”. એ ભક્તિ તો પરંપ્રેમરૂપ જ છે. “ભક્તિ આજ્ઞાપાલનમ્”—ભક્તિ એટલે આજ્ઞાનું પાલન કરવું તે. આ બન્ને તત્ત્વો ભેગાં થાય અર્થાત્ પરંપ્રેમ અને આજ્ઞાપાલન, ત્યારે ભક્તિ કહેવાય. કોરું જ્ઞાન શુષ્ક હોય છે, પ્રેમ વિનાનું હોય છે, તેથી વાચાળ અને લુખ્ખું હોય છે. જ્ઞાનમાં જીભ બોલે છે. પ્રેમમાં જીભ શાંત થઈ જાય છે. રોમેરોમ બોલવા લાગે છે. તેને કશું બોલવું જ નથી પડતું. વાતાવરણ બોલી ઊઠે છે. પૂછો ઉદ્ધવને. ભાઈ ગયા હતા ગોપીઓને જ્ઞાન આપવા, પણ ગોપીઓની ભક્તિવિહિનતા જોઈને ભાઈ ઢીલા થઈ ગયા અને પ્રેમની દીક્ષા લઈને પાછા આવ્યા હતા. આવું જ મહાન વેદાન્તી મધુસૂદન સરસ્વતીજીનું થયું હતું. તે વૃંદાવનમાં કૃષ્ણને જોતા જ રહી ગયા અને બોલી ઊઠ્યા, “કૃષ્ણાત્ પરં કિમપિ તત્ત્વમહે ન જાનો” અર્થાત્ કૃષ્ણથી પણ કોઈ ઉત્તમ તત્ત્વ છે તેવું હું જાણતો નથી. પોતાના જ રચેલા વેદાન્તનો મહાન ગ્રંથ ‘અદ્વૈત-સિદ્ધિઃ’ યમુનાજીમાં પધરાવી દીધો. આ અનન્ય ભક્તિ કહેવાય. અર્જુનની આવી અનન્ય ભક્તિ છે. તેવો ભક્તજન મારા આ કૃષ્ણરૂપી સૌમ્યરૂપને જોઈ શકે છે.

માત્ર જોઈને જ અટકી નથી જતા, તે મને પૂરેપૂરો જાણી શકે છે અને મારામાં પ્રવેશીને તદ્દૂપ પણ થઈ શકે છે.

અહીં આવનારા બારમા અધ્યાયનું બીજ મૂકી દેવાયું છે.

તો હવે શું કરવું?

મત્કર્મકૃત્ મત્પરમો, મદ્ભક્તઃ સંગવર્જિતઃ

નિર્વેરઃ સર્વભૂતેષુ, યઃ સ મામેતિ પાંડવ॥55॥

હે પાંડવ, મને ગમે તેવાં કર્મો કર, મને જ શ્રેષ્ઠ માનનારો થા, મારો ભક્ત થા, કુસંગથી મુક્ત થઈ જા, કોઈની સાથે વૈર ન રાખ. આવો જે થાય તે મને—ભગવાનને પ્રાપ્ત કરે છે.

ગીતા શરતો વિનાનું વચન નથી આપતી. “જો તું આટલું કર તો જ તને સૌમ્યદર્શન થાય.”

1. મત્કર્મકૃત્

કર્મમાર્ગ ઘણો જટિલ છે. સારા-ખોટા કર્મનો નિર્ણય જ નથી કરી શકાતો. તેથી સરળ ઉપાય બતાવ્યો છે કે જે કર્મ ભગવાનને ગમે તે કર, અર્થાત્ કર્મ કરતાં પ્રશ્ન કર કે આ કામ ભગવાનને ગમશે? તો જરૂર કર. ઈશ્વરને ગમતું કર્મ આપોઆપ ઈશ્વરને સ્વીકૃત થઈ જાય છે.

આ કર્મભક્તિ કહેવાય.

2. મત્પરમ:

સૌથી વધુ શ્રેષ્ઠ કોણ? ભગવાન. સૌથી વધુ વહાલું કોણ? ભગવાન. આનું નામ ‘મત્પરમ’ થયું. પણ તેનો અર્થ એવો નથી કે જે ભગવાનથી ઊતરતું છે તે બધું ત્યાગી દેવું. જે ઊતરતું હોય પણ સહાયક હોય, બાધક ન હોય, તો તેને પણ સાથે રાખવામાં કશો વાંધો નથી.

3. મદ્ભક્ત:

ઈશ્વરનો ભક્ત થઈ જા.

4. સંગવર્જિત:

અહીં કુસંગનો ત્યાગ કહ્યો છે. સત્સંગ તો કરવાનો જ, એમ સંગ એટલે ખોટી આસક્તિનો ત્યાગ સમજવાનો. જે સાચી અને કલ્યાણકારી આસક્તિ છે તે તો રાખવાની જ. જેમ ઈશ્વરાસક્તિ, ધર્માસક્તિ, રાષ્ટ્રાસક્તિ, સત્યાસક્તિ, કર્તવ્યાસક્તિ વગેરે.

5. નિર્વેર:

કોઈની સાથે વેર ન રાખ, પણ કોઈ તારી સાથે વેર રાખે તો રાખ. સમય આવ્યે તેનો યોગ્ય જવાબ આપ. જેમકે કૌરવોને જવાબ આપ્યો. આવો નિર્વેરભાવ બધાં પ્રાણીઓમાં રાખ. આવી સ્થિતિ જેની હોય તેને ઈશ્વર પ્રાપ્ત થઈ શકે છે.

4-4-2011

વિશ્વરૂપદર્શનયોગ નામે અગિયારમો અધ્યાય પૂર્ણ.

*



અધ્યાય-૧૨ ભક્તિયોગ

હવે ભક્તિયોગ નામનો બારમો અધ્યાય શરૂ થઈ રહ્યો છે. ગીતાના પ્રત્યેક અધ્યાયનું પોતપોતાનું આગવું મહત્ત્વ છે જ, પણ આ બારમા અધ્યાયનું સર્વાધિક મહત્ત્વ છે. આ અધ્યાયને ગીતાનું હૃદય કહેવાય છે. ભક્તિ હૃદયમાં વસે છે અને ભગવાન પણ હૃદયમાં વસે છે. બન્નેનો વાસ હૃદયમાં હોવાથી આ અધ્યાયનું મહત્ત્વ વધી જાય છે.

ભક્તિના સ્વરૂપ વિશે અહીં મહત્ત્વની અને ઊંડાણપૂર્વક ચર્ચા કરવામાં આવી છે. અધ્યાયનો પ્રારંભ અર્જુનથી થયો છે.

અર્જુન ઉવાચ:

એવં સતતયુક્તા યે ભક્તાસ્ત્વાં પર્યુપાસતે।

યે ચાપ્યક્ષરમવ્યક્તં તેષાં કે યોગવિત્તમાઃ॥૧॥

જે ભક્તો સતત યુક્ત થઈને સગુણ-સાકારની ઉપાસના કરે છે અને બીજા જે ભક્તો અવ્યક્ત-અક્ષર-નિરાકારની ભક્તિ કરે છે તે બન્નેમાં 'યોગવિત્તમા' એટલે સાચી ભક્તિને જાણનારા કોણ છે?

અર્જુનનો પ્રશ્ન મહત્ત્વનો છે. સાધ્યનું સ્વરૂપ નિશ્ચિત થવું જોઈએ. અનિર્ણયકતા ગૂંચવાડો ઊભો કરે છે. તેનાથી સાધનાની સિદ્ધિ થતી નથી. પ્રશ્ન સમજવા જેવો છે. તેનું મૂળ ગયા અગિયારમા અધ્યાયમાં છે. અગિયારમા અધ્યાયની સમાપ્તિ, વિરાટવિશ્વરૂપદર્શનથી ભયભીત થઈ ગયેલા અર્જુનને ચક્રગદાધારી વૈષ્ણવી રૂપ અને અંતે શ્રીકૃષ્ણરૂપ બતાવવામાં થઈ હતી તથા તેની ભક્તિ કરવાનું જણાવ્યું હતું. બીજી તરફ નિરાકાર-અક્ષરબ્રહ્મની પણ વાત થઈ હતી. હવે અર્જુનને સીધો જ પ્રશ્ન થયો છે કે સગુણ-સાકારની ભક્તિ કરવી કે પછી નિર્ગુણ-નિરાકારની ભક્તિ કરવી? આ બે માર્ગોમાં ઉત્તમ માર્ગ કયો? આ બે પ્રકારના ભક્તોમાં શ્રેષ્ઠ ભક્તો કોણ?

ભગવાનુવાચ:

મય્યાવેશ્ય મનો યે માં નિત્યયુક્તા ઉપાસતે।

શ્રદ્ધયા પરયોપેતાસ્તે મે યુક્તતમા મતાઃ॥૨॥

જે ભક્તો મારામાં-પરમેશ્વરમાં મનને લગાવીને નિત્યયુક્ત થઈને ઉપાસના કરે છે, જેમની અડગ શ્રદ્ધા હોય છે તેમને હું વધુ શ્રેષ્ઠ માનું છું.

ગીતાનો જવાબ સમજવા જેવો છે. બેમાંથી કોઈ એકને શ્રેષ્ઠત્વ નથી આપ્યું. બન્ને પ્રકારોમાંથી જે પ્રકારથી ઉપાસના કરતા હોય પણ તેનામાં આટલું તત્ત્વ હોય તો તે શ્રેષ્ઠ છે, ભલે તે સાકારવાદી હોય કે નિરાકારવાદી હોય. શ્રેષ્ઠત્વસૂચક તત્ત્વો બતાવે છે.

૧. મય્યાવેશ્ય

મારામાં મન પરોવેલા હોવા જોઈએ. જેમ સોયમાં દોરો પરોવાઈ જાય પછી દોરો સોયની પાછળપાછળ ચાલ્યા કરે, તેમ આપણું મન જેમાં પરોવાયું હોય તેની પાછળપાછળ આપોઆપ ચાલતું રહે છે. મન ચંચળ છે, પણ પરમેશ્વરમાં પરોવાયેલું મન સ્થિર થઈ જાય છે. મન ત્યાં જ પરોવાય છે જ્યાં તેનો મોહ, રાગ કે પ્રેમ હોય. આ ત્રણમાંથી એક પણ તત્ત્વ ન હોય તેનું મન સ્થિર થતું નથી અથવા ઘણાં પ્રાણાયામ-ધ્યાન-ધારણા વગેરે કરવાં પડતાં હોય છે. મોહ મનને જોડનારું તત્ત્વ છે. તમે જ્યાં મુગ્ધ થાઓ છો ત્યાં મન આપોઆપ

પરોવાઈ જશે. મોહનું પ્રબળ કેન્દ્ર સ્ત્રી અથવા પુરુષ છે. આપણે સ્ત્રીની વાત લઈને ચાલીએ, કારણ કે સ્ત્રી હૃદયજીવી છે, બુદ્ધિજીવી ઓછી છે, તેથી તે જલદી પોતાને ગમતા પુરુષ પ્રત્યે મોહિત થઈ જાય છે. મુગ્ધા સ્ત્રીનું મન પછી આપોઆપ પોતાના માણીગરમાં રમ્યા કરતું હોય છે. તેના માટે યોગસાધના કરવી પડતી નથી, મોહ આંધળો હોવાથી તે ગમે તે કૂવામાં પણ પડી શકે છે. બીજું, મોહ ઊતરી પણ શકે છે, તેથી એક તો સાતત્ય નથી રહેતું અને બીજું કલ્યાણકારિતા પણ નથી રહેતી.

બીજું તત્ત્વ રાગ છે. રાગ પણ મોહ જેવો જ છે. પણ તેમાં એક મહત્ત્વનો ફરક છે. તે દ્વેષ વિનાનો નથી હોતો. જેટલો રાગ પ્રબળ તેટલો જ દ્વેષ પણ પ્રબળ. જ્યાં રંગ દેખાય ત્યાં રાગ લાગે. રંગ ફિક્કો પડે એટલે રાગ પણ ફિક્કો પડે. ફરી પાછી સ્ત્રીની જ વાત લઈશું. પુરુષને સ્ત્રી પ્રત્યે અને સ્ત્રીને પુરુષ પ્રત્યે રાગ જાગે છે. પતિરાગિણી સ્ત્રીનું મન આપોઆપ પતિમાં રમ્યા કરતું હોય છે. જો પત્ની વીતરાગિણી થઈ જાય તો દામ્પત્ય ભાંગી જાય. તેના રાગથી તેને પતિની ઝંખના રહ્યા કરે છે. યોગમાં અને વિયોગમાં-બન્નેમાં કદાચ યોગ કરતાં વિયોગમાં તે પતિને વધુ ઝંખ્યા કરે છે. આ ઝંખના જ જીવન છે. વીતરાગને કોઈની ઝંખના નથી હોતી, તેથી તેને જીવન પણ નથી હોતું. તે ચઢેલા મોઢે ભારભર્યું જીવન ખેંચતો રહે છે.

રાગ આંધળો નથી હોતો પણ તે ચોંટી જાય છે. અને રાગ હોય ત્યાં મન આપોઆપ લાગેલું રહેતું હોય છે, પણ જો ખોટી જગાએ ચોંટી જાય તો ખોટાં પરિણામ પણ મળી શકે છે.

મોહ અને રાગ પછી પ્રેમ આવે છે. પ્રેમ રાગનું ‘રીફાઈન’ થયેલું તત્ત્વ છે. રાગમાં સ્વસુખની પ્રધાનતા રહે છે, જ્યારે પ્રેમમાં પરસુખની પ્રધાનતા રહે છે. પેલી રાગિણી સ્ત્રી જપે છે કે “હું સુખી થાઉં અને મારો પતિ મને સુખી કરે.” સુખ મળે ત્યાં સુધી જ રાગ ટકે છે. સુખ ઓછું થાય કે સમાપ્ત થઈ જાય તો તરત જ તેનો રાગ ઓસરતો જાય કે સમાપ્ત પણ થઈ જાય અને બીજે ઠેકાણે સુખ શોધવા લાગે. બીજે સુખ મળતાં જ તે તે તરફ વળી જાય.

પ્રેમમાં આવું નથી થતું. પરસુખની પ્રધાનતા હોવાથી તે પ્રિયતમના સુખ માટે જ જીવતી હોય છે. પ્રિયતમ સુખ ન આપે તોપણ તેનો પ્રેમ ઓછો થતો નથી, ઊલટો વધે છે, એટલે કે જેનો પ્રેમ જેમાં હોય તેનું મન આપોઆપ તેમાં લાગેલું રહેતું હોય છે. તેને કશો પુરુષાર્થ કરવો પડતો નથી. ભક્તિમાર્ગ એ તો પ્રેમમાર્ગ છે.

પ્રેમ કરવાથી નથી થતો, તે સ્વયંભૂ હોય છે. પણ અહીં તો ભગવાન પોતે જ ભક્તને પ્રેમદાન કરે છે. એને કૃપા કહેવાય. ઈશ્વરની કૃપાથી જ પ્રેમ પ્રગટે અને રોમેરોમે પ્રગટે, કર્મકાંડ કરવાથી થાય, યોગ કરવાથી થાય. દિવ્ય પ્રેમ કરવાથી નહિ, આપોઆપ થાય, કૃપાથી થાય. આવો ભક્ત આપોઆપ સતત યુક્તતમ થઈ જાય.

નિત્યયુક્તા:

તે ભક્ત નિત્યયુક્ત હોય. જેમ વિધિપૂર્વક લગ્ન કર્યા પછી પતિ-પત્ની નિત્યયુક્ત થઈ જાય છે, તેમ ભક્તનું ભગવાન સાથે પ્રેમજોડાણ-લગ્ન થઈ ગયા પછી નિત્યયુક્તતા આવી જાય છે. લગ્ન વિના પણ મોહ-રાગ-પ્રેમ થઈ શકે છે, પણ તે ક્યારે ભાંગી પડે તે કહેવાય નહિ, તેથી તેમાં નિત્યયુક્તતા ન પણ રહે. પણ ધર્મ અને સમાજના બંધનથી બંધાયેલાં લગ્નો વધુ સ્થાયી થઈ જતાં હોય છે. જીવાત્મા પણ પરમાત્મા સાથે પ્રેમથી જોડાઈ જાય તો તેમાં નિત્યયુક્તતા આવી શકે છે. નિત્યયુક્તતા લાવવા માટે કેટલાંક સહાયક પરિબળો સ્વીકારવાં જોઈએ. જેવાં કે નિત્યપ્રાર્થના, નિત્ય-પાઠ-પૂજા, ભજન-કીર્તન, સત્સંગ-ચર્યા વગેરે. આ પોષક છે. તેમને નિત્યપ્રક્રિયામાં જોડી દેવાથી તેમાં નિત્યયુક્તતા આવે છે. જે લોકો કશી જ નિત્યવિધિ નથી કરતા તે કદાચ લાંબા સમયે પથભ્રષ્ટ થઈ શકે છે, કારણ કે હૃદયમાં ભાવતરંગો ઊઠતા રહે છે. આ તરંગો ક્યારે કઈ તરફ વળી જાય તે કહેવાય નહિ. ખીલાનું બંધન જેમ ગાયને સ્થિર કરે છે તેમ નિત્યનિયમનું બંધન પણ ભક્તના મનને સ્થિરતા આપે છે.

શ્રદ્ધા પરચા

ઉપાસનાનો મૂલાધાર શ્રદ્ધા છે. શ્રદ્ધા વિના ઉપાસના શક્ય જ નથી. શ્રદ્ધાના પાંચ પ્રકાર છે: 1. અશ્રદ્ધા, 2. કુશ્રદ્ધા, 3. અંધશ્રદ્ધા, 4. સત્-શ્રદ્ધા અને 5. પરાશ્રદ્ધા.

શરૂઆતની ત્રણનું વિવેચન નહિ કરીએ, પણ પાછળની બે શ્રદ્ધાઓ ભક્તને ન્યાલન્યાલ કરી દે છે. સત્-શ્રદ્ધા એટલે સત્ય ઉપર શ્રદ્ધા, સત્-શાસ્ત્ર, સત્-સિદ્ધાંત, સત્પુરુષ અને સત્-સ્ત્રી. પરમેશ્વર ઉપરની શ્રદ્ધા સત્-શ્રદ્ધા કહેવાય. આ જ શ્રદ્ધા જ્યારે અડગ થઈ જાય, કોઈ

પણ ભોગે વિચલિત ન થાય ત્યારે પરાશ્રદ્ધા બને છે. આવી પરાશ્રદ્ધાયુક્ત જે ભક્ત હોય તેને ભગવાનયુક્તતમ-શ્રેષ્ઠ ભક્ત કહે છે, પછી ભલે તે સાકારવાદી હોય કે નિરાકારવાદી હોય, ગમે તે હોય.

અર્જુનનો મૂળ પ્રશ્ન રહી ગયો લાગે છે: તેનો પ્રશ્ન છે કે આ બેમાં શ્રેષ્ઠ કોણ છે? ભગવાન જવાબ આપે છે.

ये त्वक्षरमनिर्देश्यमव्यक्तं पर्युपासते।

सर्वत्रगमयिन्त्यं कूटस्थमयलं ध्रुवम्॥3॥

सन्नियम्येन्द्रियग्रामं सर्वत्र समबुद्धयः।

ते प्राप्नुवन्ति मामेव सर्वभूतहिते रताः॥4॥

જે ભક્તો અવિનાશી, જોઈ ન શકાય તેવા, અપ્રગટ, સર્વવ્યાપી, અચિંતનીય, કૂટસ્થ, અચલ, ધ્રુવ-એવા નિરાકાર બ્રહ્મની ઉપાસના ઇન્દ્રિયોનું સંયમન કરીને કરે છે, તે મને-પરમેશ્વરને જ પ્રાપ્ત કરે છે, પણ જો તે પ્રાણીમાત્રના હિતમાં રત રહેતા હોય તો જ.

બન્ને શ્લોકોમાં નિરાકાર બ્રહ્મનાં વિશેષણો બતાવ્યાં છે તેથી તે બ્રહ્મનું સ્વરૂપ સ્પષ્ટ થાય છે. તે અક્ષર છે, અર્થાત્ ખરતો નથી. તેને અંગુલિથી બતાવી શકાતો નથી. જેમ કોઈ માણસ કે વસ્તુને અંગુલિનિર્દેશ કરીને બતાવાય છે તેમ નિરાકાર બ્રહ્મને “જુઓ આ રહ્યો” તેમ બતાવી શકાતો નથી તેથી તે અનિર્દેશ્ય છે. તે વ્યક્ત થતો નથી, તે સર્વત્ર વ્યાપક છે, તે અચિંત્ય છે. ચિંતન માટે આકાર જોઈએ તેનો આકાર નથી. તે કૂટસ્થ અર્થાત્ અવિકારી છે. તેને બાલ્યાવસ્થા, યુવાવસ્થા, વૃદ્ધાવસ્થા તથા મરણ જેવા વિકારો નથી હોતા. તે અચલ છે. એક સ્થાનેથી બીજા સ્થાને તેને ખસેડી શકાતો નથી. તે ધ્રુવ એટલે નિત્ય છે. આવા નિરાકાર બ્રહ્મને ઉપાસી ઇન્દ્રિયોને અન્ય વિષયોમાંથી વાળીને પરમેશ્વર તરફ કરે છે, તેથી તે સમબુદ્ધિવાળા મને-પરમાત્માને જ પ્રાપ્ત કરે છે, પણ જો તે પ્રાણીમાત્રના હિતમાં રહેતા હોય તો જ.

સર્વભૂતહિતે રતા:

આ શ્લોકમાં આ સૂક્તિ છે. જ્ઞાનમાર્ગ અને ભક્તિમાર્ગ ઉપર એક બહુ મોટું દોષારોપણ થાય છે: આ લોકો નિષ્ક્રિય જીવન જીવે છે અને દીન-દુઃખી-લાચાર માણસો માટે કશું કરતા નથી. વાત સાવ ખોટી પણ નથી. મોટા ભાગે આ બધા સ્વલક્ષી જીવન જીવતા હોય છે. તેમના જીવનમાં પરમાર્થ કે ઉપકારભાવ નથી હોતો અથવા નહિવત્ હોય છે. ગીતા કહે છે કે નહિ, આવા ભક્તો પ્રાણીમાત્રના હિતમાં રત હોવા જોઈએ. દુષ્કાળ પડ્યો હોય, ધરતીકંપ થયો હોય, કુદરતી આપત્તિ આવી હોય અને ચારે તરફ પ્રજા ત્રાહિ ત્રાહિ પોકારતી હોય તેવા સમયે પણ “હું ને મારો આત્મા અથવા હું ને મારો ભગવાન” એટલું જ વિચારી જે ચૂપચાપ નિષ્ક્રિય થઈ બેસી રહે છે, તે ભગવાનને પ્રાપ્ત કરી શકતા નથી, પણ જે તરત જ કમર કસીને ઊભા થઈ જાય છે અને લોકોના કલ્યાણ માટે સેવાના કામે લાગી જાય છે તે “સર્વભૂતહિતે રતા:” કહેવાય. આવા ભક્તો ભગવાનને પ્રાપ્ત કરે છે.

क्लेशोऽधिकतरस्तेषामव्यक्तासक्तयेतसाम्।

अव्यक्ता हि गतिर्दुःખं देहवद्भिन्नरवाप्यते॥5॥

તે અવ્યક્ત પરમેશ્વરમાં ચિત્ત લગાડનારાને ઉપાસના કરવામાં વધુ પ્રતિકૂળતા રહે છે. દેહધારી માણસો માટે આ ગતિ પ્રાપ્ત કરવી તે દુઃસાધ્ય હોય છે.

મૂળ પ્રશ્નનો અહીં ઉત્તર અપાયો છે. તે એ છે કે બન્ને માર્ગો બરાબર છે, ખોટો એકે નથી, પણ નિરાકારવાદમાં ઉપાસકને ઘણી પ્રતિકૂળતા રહે છે, કારણ કે આલંબન વિના ચિત્તને ઠેરવવું કઠિન થઈ જાય છે. માનો કે તમે વિશાળ આકાશમાં જુઓ છો પણ ક્યાંય દૃષ્ટિ ટકતી નથી, પણ હવે તમે ગગનમાં સ્થિત ચંદ્રમાને જુઓ કે તરત જ તમારી દૃષ્ટિ ટકી જશે. મનને ટકવા માટેની જગ્યા હોવી જોઈએ. સાકાર પ્રતીક દૃષ્ટિને અવલંબન આપે છે. તમે તમારા પ્રિયતમને યાદ કરો છો, કરી શકાય છે. પણ તમારા પ્રિયતમની સુંદર છબી છે. હવે તમે છબીને જોઈને પ્રિયતમને યાદ કરો તો કામ સરળ થઈ જશે, એટલું જ નહિ, છબીમાં હાસ્ય વગેરે ભાવોની પ્રતીતિ થવા લાગશે. જેમજેમ પ્રતીતિ દઢ થતી જશે તેમતેમ તમે હાવભાવ કરતા થઈ જશો. વાતો કરશો, જમાડશો, ચુંબન કરશો વગેરે ભાવસ્ફૂર્તિ તમારામાં થવા લાગશે. આવી ભાવાત્મકતા પેલા નિરાકારવાદીને નહિ થાય. તેમાં પણ જો તે નકારાત્મક-નિરાકારવાદી હશે તો ઘૃણાપૂર્વક ઉપાસના કરશે, જેમાં ભાવવિભોરતા ન થઈ શકે. ભક્તિની પરાકાષ્ઠા તો ભાવવિભોરતામાં છે. આંખમાંથી આંસુ વહે,

રોમરોમ પુલકિત થઈ જાય એવો ભાવાવેશ નિરાકારવાદીને ભાગ્યે જ આવે.

હવે ભગવાન ભક્ત માટે પ્રતિજ્ઞા કરે છે:

ये तु सर्वाणि कर्माणि मयि संन्यस्य मत्पराः।

अनन्येनैव योगेन मां ध्यायन्त उपासते॥6॥

તેષામહં સમુદ્ધર્તા મૃત્યુસંસારસાગરાત્

ભવામિ ન ચિરાત્ પાર્થ મય્યાવેશિતયેતસામ્॥7॥

પરંતુ જે ભક્તો પોતાનાં બધાં કર્મો મારામાં અર્પિત કરીને મારા-પરાયણ થઈને અનન્ય યોગથી મારું-ઈશ્વરનું ધ્યાન-ભજન કરે છે તેવા ભક્તોનો સંસાર-સાગરમાંથી તરત જ હું ઉદ્ધાર કરું છું, પણ તે ભક્તોનાં ચિત્ત મારામાં પરોવાયેલાં હોય તો.”

ગીતામાં કેટલીક જગ્યાએ ભગવાને વચન આપ્યાં છે. આ શ્લોકમાં પણ એક બહુ જ મહત્ત્વનું વચન આપ્યું છે: “જે ભક્તો પોતાનાં બધાં કર્મો મારામાં અર્પિત કરીને અનન્યભાવથી મારું ધ્યાન-ભજન કરે છે તેમનો હું ઉદ્ધાર કરું છું. ક્યાંથી? મૃત્યુરૂપી સંસારસાગરથી, પણ તે મારામાં ચિત્ત પરોવાયેલા હોય તો.”

ગીતા શરતપૂર્વક વચન આપે છે, શરતપૂર્વક પ્રતિજ્ઞા કરે છે. શરત વિના કાંઈ નહિ. અહીં ત્રણ શરતો મૂકી છે: એક તો બધાં કર્મો ઈશ્વરાર્પણ-ભાવથી કરતો હોય. આવા ભાવથી કરેલાં કર્મો કદી પાપ ન હોઈ શકે. બીજી શરત એ છે કે તે અનન્યયોગથી ઈશ્વરની ઉપાસના કરતો હોય. જેને ઈષ્ટદેવો હોય અથવા વારંવાર બદલબદલ કરતો હોય તે અનન્ય ન થઈ શકે. તેથી એક ભક્તિવાળો હોય તેનો જ. ત્રીજી શરત એ છે કે તેનું ચિત્ત ઈશ્વરમાં રમમાણ હોય. આ ત્રણ શરતોનું પાલન કરે તેનો ઉદ્ધાર બહુ ઝડપથી હું કરું છું.

મૃત્યુસંસારસાગર

ઉદ્ધાર બે પ્રકારના હોય છે: 1. પતનથી અને 2. ડૂબવાથી. ચાલતાં-ચાલતાં ઠેસ વાગવાથી અથવા ખાડામાં પગ પડી જવાથી કે લપસી જવાથી માણસ નીચે પડી જતો હોય છે. જીવનનો કોઈ રસ્તો ઠેસ વિનાનો હોતો જ નથી. સારામાં સારા રસ્તે પણ નાની-મોટી ઠેસ તો વાગતી જ હોય છે. ઠેસથી મોટો કોઈ ગુરુ નથી, જો બોધપાઠ લેવાય તો. જેમ રસ્તાનાં રોડાં ઠેસ વગાડતાં હોય છે તેમ વ્યક્તિને પોતાનાં જ માણસો ઠેસ વગાડતાં હોય છે. તેમને વ્યક્તિના પડવાથી આનંદ મળતો હોય છે. એકનું પતન બીજાનો આનંદ થઈ શકે છે. આવા સમયે ભગવાન તેને માતાની મમતાથી “ખમ્મા, મારા લાલ!” કરીને બેઠો કરી દે છે.

બીજું પતન ખાડામાં પગ પડવાથી થતું હોય છે. રસ્તામાં જેમ રોડાં પડ્યાં હોય છે તેમ ખાડા પણ હોય છે. જે ઊંચું જોઈને ચાલતા હોય છે તેમનો પગ ખાડામાં પડી જતો હોય છે. ખાડામાં પગ પડે તો માત્ર પડી જ ન જવાય, પગ ભાંગે પણ ખરો. રોડાંની ઠેસથી પગ ન ભાંગે, પણ આ તો ભારે પતન કહેવાય. કદાચ ત્રણ મહિનાનો ખાટલો થાય. આ ખાડો એટલે સુખપ્રાપ્તિ માટેનાં લોભ-લાલચ. પોતાની યોગ્યતા કરતાં વધુ સુખો મેળવવા જીવાત્મા ઘણી વાર આંધળી દોટ મૂકે છે, જેથી તેનો પગ ખાડામાં પડી જાય છે. આવા સમયે ભગવાન તેનો ઉદ્ધાર કરે છે.

ત્રીજું પતન પગ લપસવાથી થાય છે. રસ્તો બહુ લપસણો છે. ચારે તરફ ચીકણી જમીન છે. પગ ટકતા નથી. ઊંચે ચઢવાનું છે. જીવનમાર્ગમાં લપસી પડવાનું પ્રબળ નિમિત્ત કામવાસના છે. લપસાવનારાં તત્ત્વો ચારે તરફ તૈયાર ઊભાં છે. જો લપસ્યા તો સીધા અધોગતિની ખીણમાં. આવા સમયે ઈશ્વર પિતાની માફક આંગળી પકડીને ચલાવે છે. કદાચ પગ લપસે તોપણ બચાવી લે છે. માર્ગપતન કરતાં જળપતન વધુ ખતરનાક હોય છે. જળમાં ડૂબવાથી પતન થાય છે. તે પણ તળાવ કે નદીમાં નહિ, આ તો સમુદ્રમાં, જેનો કિનારો જ નથી. તરીતરીને કેટલું તરે? કિનારો જ નથી. ડૂબવાનું નિશ્ચિત છે. પણ અહીં સમુદ્રનું રૂપક સમજવા જેવું છે. “મૃત્યુસંસારસાગરાત્”- આ મૃત્યુસાગર છે. તે દુઃખસાગર પણ છે. સુખસાગર તો કોકના જ માટે થતો હશે, દુઃખોનાં વમળો અને મૃત્યુનું તાંડવ આ સાગરમાં સતત ચાલ્યા કરતાં હોય છે. તો કોણ બચી શકે? ભગવાન કહે છે કે “હું તેને બચાવું છું. તેનો ઉદ્ધાર કરું. ડૂબતી નાવમાં ઊંચકી લઉં અને સુરક્ષિત સ્થાનમાં પહોંચાડી દઉં. આ મારું વચન છે. પણ તે ‘મય્યાવેશિત ચિત્ત’વાળો હોય તો જ.”

તો હવે...?

मय्येव मन आधत्स्व मयि बुद्धिं निवेशय।

નિવસિષ્યસિ મય્યેવ અત ઊર્ધ્વ ન સંશયઃ॥8॥

મારામાં મન લગાવી દે, બુદ્ધિને પણ મારામાં નિવિષ્ટ કરી દે. તું જરૂર મારામાં જ નિવાસ પામીશ. હવે જરાય સંશય ન કરીશ. આપણાં ત્રણ જગત છે: 1. માનસિક, 2. બૌદ્ધિક અને 3. શારીરિક. મન આખો દિવસ સંકલ્પ-વિકલ્પો દ્વારા પોતાના જગતના તાણાવાણા ગૂંથ્યા કરતું હોય છે. ઈશ્વરપરાયણ મન ઈશ્વરીય તાણાવાણા ગૂંથ્યા કરે છે. જો તે ઈશ્વરીય ન હોય તો વિષયવાસનાના તાણાવાણા ગૂંથતું રહે છે. તેમાંથી નવરું પડતું જ નથી.

બૌદ્ધિક જગતમાં બુદ્ધિ યોજના બનાવે છે. જીવનનાં જેટલાં ક્ષેત્રો છે તેમાંથી જે-જે ક્ષેત્રો તમારે હાથ આવ્યાં છે અથવા આવવાનાં છે તેની યોજનાઓ બુદ્ધિ બનાવ્યા કરે છે. બુદ્ધિ જ્યારે ઈશ્વરપરાયણ થઈ જાય છે ત્યારે પછી તે ઈશ્વર વિશેની જ યોજનાઓ યોજ્યા કરે છે. ગીતા એને “મયિ બુદ્ધિં નિવેશય” કહે છે. એક શારીરિક જગત છે—જે બહુ સ્થૂલ છે. શરીરને શણગારવું, તેને લાડ લડાવવાં, શરીરસુખ માટે રાત અને દિવસ મરણિયા પ્રયત્નો કરવા—આ શારીરિક સુખોની દુનિયા છે. સામાન્ય લોકો આ દુનિયા સુધી જ અટકીને તેમાં રચ્યાપચ્યા થઈ જતા હોય છે. આ દુનિયાથી જે ઉપર ઊઠે અને મન-બુદ્ધિથી ઈશ્વરીય દુનિયા તરફ વળે તો તે પરમેશ્વરમાં નિવાસ કરતો થઈ જાય. અર્જુન કહે કે “પણ મારાથી મારું ચિત્ત તમારામાં લગાવી શકાતું નથી, તો હવે શું કરું?”

અથ ચિત્તં સમાધાતું ન શક્નોષિ મયિ સ્થિરમ્।

અભ્યાસયોગેન તતો મામિચ્છાપ્તું ધનંજય॥9॥

જો તું મારામાં ચિત્તને સ્થિર ન કરી શકતો હોય તો પછી, હે ધનંજય, અભ્યાસયોગના દ્વારા મને પ્રાપ્ત કરી શકે છે. અભ્યાસયોગ એટલે વારંવાર ઈશ્વરનામસ્મરણ કરવું. પોતાના ઇષ્ટદેવનું જે પ્રિય હોય તે નામ ગ્રહણ કરી લેવાનું. તેને બદલબદલ કરવાનું નહિ. બદલાય નહિ તેને મંત્ર કહેવાય. આ નામમંત્રને સતત જપ્યા કરવો તે અભ્યાસ છે. ઇષ્ટમાં અને તેના નામમાં પ્રીતિ હોવી જરૂરી છે. મંત્ર નાનો, ટૂંકો અને સરળ ઉચ્ચારણવાળો હોવો જોઈએ. તેનું રટણ કરતાંકરતાં તે સહજ થઈ જશે. આ સહજ નામસ્મરણ કરતા રહેવા માટે ઘણા ભક્તો નાની સુમિરિણી માળા પણ હાથમાં રાખતા હોય છે. આમ કરવાથી પણ ભક્ત ભગવાનની સમીપતા અનુભવવા લાગે છે.

પણ માનો કે તેમ કરવામાં પણ અસમર્થ હોય તો?

અભ્યાસેડપિ અસમર્થોડસિ મત્કર્મપરમો ભવ।

મદર્થમપિ કર્મણિ કુર્વન્ સિદ્ધિમવાપ્સ્યસિ॥10॥

જો તું અભ્યાસ કરવામાં પણ અસમર્થ હોય તો ઈશ્વરનિમિત્તે કર્મ કરતો થા. ઈશ્વર નિમિત્તે કર્મ કરવાથી પણ સિદ્ધિને પ્રાપ્ત કરી શકીશ. સતત મંત્રજાપનો અભ્યાસ કદાચ કોઈનાથી ન કરી શકાય તો સેવામાર્ગ અપનાવવો. સેવામાર્ગ કર્મયોગનો જ એક ભાગ છે. ઈશ્વરને ગમતાં કર્મો, ઈશ્વર માટે કરવાં તે સેવામાર્ગ છે. આના બે પ્રકાર છે: 1. પરમેશ્વર સાકાર—સગુણરૂપધારી છે અને તેને બધી માનવીય આવશ્યકતાઓની જરૂર હોય છે, તેથી તેને સવારે સ્નાન કરાવવું, તે પણ ઉત્તમ સુગંધિત દ્રવ્યોથી કરાવવું, પછી શરીર લૂછવું, નવા-નવા વાઘા પહેરાવવા, દીપ-આરતી કરવી, નૈવેદ્ય કરવું વગેરે જે-જે મનુષ્યને ગમે છે તે બધું ઉમળકાથી ભગવાનને માટે કરતા રહેવું. સવારથી રાત સુધી તેનું ને તેનું જ કામ કરતા રહેવું. છેવટે ભગવાનને પોઢાડી દેવા. આવાં બધાં ઈશ્વરનિમિત્તે ભાવભર્યા જુદાંજુદાં કર્મો કરવાં તે “મત્કર્મપરમઃ” માર્ગ છે.

બીજો માર્ગ છે, ભગવાનને દરિદ્રનારાયણ, દુઃખી નારાયણના રૂપમાં જોવા. જ્યાંજ્યાં કોઈ દુઃખી-દરિદ્ર દેખાય તેની સેવા કરવી, તેને જમાડવો, દવા દેવી, ધાબળો ઓઢાડવો, પાણી પાવું વગેરે વગેરે જે શક્ય હોય અને જે બને તે બધી સેવા કરવી. પણ તે સેવા દુઃખી-દરિદ્રને પરમેશ્વર સમજીને કરવી તે “મત્કર્મપરમો માર્ગ” છે.

ઘણી વાર આ બન્ને પ્રકાર એક જ ભક્તમાં જોઈ શકાય છે. તે ઇષ્ટદેવની માનવીય સેવા પણ કરે છે અને પછી દીન-દુઃખી-દરિદ્રની પણ સેવા કરે છે. આવો ભક્ત દુર્લભ છે.

આ માર્ગમાં મન કર્મમાં લીન થતું હોવાથી અપેક્ષાકૃત વધુ સરળ થઈ જાય છે.

કદાચ આ પણ ન થઈ શકે તો?

अथैतदप्यशक्तोऽसि कर्तुं मद्योगमाश्रितः।

सर्वकर्मफलत्यागं ततः कुरु यत्तात्त्विकम्॥११॥

જો આ પણ કરવામાં તું અશક્ત હોય તો બધાં કર્મોના ફળનો ત્યાગ કરીને ઈશ્વરપ્રાપ્તિ માટે પ્રયત્નો કર.”

કર્મફળનો ત્યાગ એ ગીતાનો મુખ્ય દષ્ટિકોણ છે. ‘અનાસક્તિ’, ‘કર્મફળ-ત્યાગ’, ‘અહંભાવ વિના કર્મ’ અને ‘ઈશ્વરપ્રીત્યર્થ કર્મ’—આ ચાર

તત્ત્વો વિશે ગીતા વારંવાર કહે છે. આમ જુઓ તો આ ચારે એકના એક જ છે, પણ નામભેદથી ભિન્ન દેખાય છે.

હવે બતાવેલા માર્ગોની શ્રેષ્ઠતા બતાવે છે.

શ્રેયો હિ જ્ઞાનમભ્યાસાદ્ જ્ઞાનાદ્ ધ્યાનં વિશિષ્યતે।

ધ્યાનાત્ કર્મફલત્યાગસ્ત્યાગાચ્છાન્તિરનન્તરમ્॥૧૨॥

અભ્યાસમાર્ગ કરતાં જ્ઞાનમાર્ગ શ્રેષ્ઠ છે. જ્ઞાન કરતાં ધ્યાન શ્રેષ્ઠ છે. ધ્યાન કરતાં કર્મફળનો ત્યાગ શ્રેષ્ઠ છે, કેમકે ત્યાગથી તરત જ શાંતિ

થાય છે.

આ શ્લોકમાં “ત્યાગાત્ શાંતિરનન્તરમ્” એમ સૂક્તિ મૂકી છે, અર્થાત્ ત્યાગથી શાંતિ થાય છે. ત્યાગ એટલે જેને પકડવાથી અશાંતિ થતી

હોય તેનો ત્યાગ. માનો કે તમે નાગણ પકડી છે. તે મુક્ત થવા ફૂંફાડા મારે છે. તમે છોડતા નથી તો તમને અશાંતિ થશે. તેને સુરક્ષિત

સ્થળે છોડી દો. તેને શાંતિ અને તમને પણ શાંતિ. આપણે આવું ઘણું ઘણું અશાંતિ કરનારું પકડીએ છીએ અને પછી અશાંત થઈએ

છીએ, તેને છોડી શકતા નથી, તેથી અશાંતિ ચાલુ રહે છે. જો તેને છોડી શકાય તો તરત જ શાંતિ થઈ જાય. કઈ વસ્તુ પકડવાથી અશાંતિ

થાય છે તે પોતે જ સમજવાનું છે.

જે વસ્તુ અશાંતિદાયી નહિ પણ શાંતિદાયી, સુખદાયી છે તેનો ત્યાગ કરવો યોગ્ય નહિ. તેના ત્યાગથી અશાંતિ થઈ શકે છે. માનો કે તમે

વસ્ત્રનો ત્યાગ કર્યો, ધનનો ત્યાગ કર્યો, પગરખાંનો ત્યાગ કર્યો, આવાસનો ત્યાગ કર્યો, પત્નીનો અને પરિવારનો ત્યાગ કર્યો—આ બધી

વસ્તુઓ તમને સુખ-શાંતિ આપતી હતી તોપણ વૈરાગ્યના ઊભરામાં આવીને એ બધાંનો ત્યાગ કરી દીધો. આવા ત્યાગથી તમે દુઃખી

અને અશાંત થશો, કારણ કે તમે ગેરસમજથી ત્યાગ કર્યો છે. જો આ ત્યાગની તમને ગૂડવિલ મળશે તો ગૂડવિલના સુખમાં ત્યાગનું દુઃખ

દબાઈ જશે. પણ પછી તમે આવી ગૂડવિલ મેળવવા ઇચ્છતા ન હોવા છતાં ત્યાગનું પ્રદર્શન કરતા થઈ જશો. પ્રદર્શન સ્થાયી નથી હોતું.

દર્શન સ્થાયી હોય છે. જ્યાં સુધી દર્શકો હોય છે ત્યાં સુધી જ પ્રદર્શન હોય છે. દર્શકો ન હોય તો પ્રદર્શન મંદ પડી જાય અથવા તેનો

ત્યાગ પણ થઈ જાય. આ રીતે જ જીવનમાં પાખંડ રચાતો હોય છે. એટલે ‘ત્યાગાત્ શાંતિ’નો અર્થ અશાંતિ ઊભી કરનાર તત્ત્વોનો

ત્યાગ, એમ કરવાનો, સુખ-શાંતિ આપનારનો ત્યાગ કરવાનો નહિ. જો સર્વસ્વ-ત્યાગનો જ દુરાગ્રહ રાખશો તો સુખ-શાંતિનો પણ ત્યાગ

થઈ જશે. તમે પરાધીન-પરાશ્રિત જીવન જીવતા થઈ જશો, જે મહાદુઃખદાયી છે. તેનાથી બચવાનું છે.

ઉપરના શ્લોકોમાં બતાવેલા ભક્તોમાંથી કોઈ પણ પ્રકારનો ભક્ત હોય તો તે કેવો હોય તેનાં લક્ષણો બતાવે છે.

अद्वेषा सर्वभूतानां मैत्रः कुरुष्व એવ ચા

નિર્મમો નિરહંકારઃ સમદુઃખસુખઃ ક્ષમી॥૧૩॥

જે કોઈનો દ્વેષ કરતો નથી, સૌનો મિત્ર છે, દયાળુ છે, આસક્તિ વિનાનો છે, અભિમાની નથી, સુખ-દુઃખમાં સમભાવવાળો છે અને

ક્ષમાશીલ છે—આવો ભક્ત મને બહુ પ્રિય છે.”

અદ્વેષા

દ્વેષનાં ચાર કારણો છે: 1. સ્પર્ધાદ્વેષ, 2. ગુણદ્વેષ, 3. ક્રિયાદ્વેષ, 4. માનદ્વેષ.

1. સ્પર્ધાદ્વેષ

જીવન સ્પર્ધા વિનાનું ભાગ્યે જ હોય છે. તમે જે માર્ગ ઉપર ચાલો છો તે માર્ગ ઉપર બીજા પણ ચાલે છે. તેમાંથી જે તમારાથી આગળ

નીકળી જશે તેના પ્રત્યે તમને જે દ્વેષ થશે તે સ્પર્ધાદ્વેષ છે. બધા જ તમારી પાછળ જ ચાલે તેવું તો ન પણ બને. સૌ આગળ-પાછળ

ચાલતા રહે છે. જીવન છે, કોઈ વાર પાછળવાળો આગળ નીકળી જાય તો કોઈ વાર આગળવાળો પાછળ રહી જાય. આ પ્રક્રિયા

ત્યાગમાર્ગમાં, ભક્તિમાર્ગમાં, સંતમાર્ગમાં—બધે જ ગુપ્ત-ગ્રગટ રીતે હોય જ છે. સૂક્ષ્મ અવલોકન કરનારને જણાઈ આવશે.

2. ગુણદ્વેષ

ગુણદ્વેષ તેને કહેવાય છે જે બીજાના ગુણોને સહન કરી શકતો નથી. ગુણવાન પુરુષો વચ્ચે તમે જીવો છો. ગુણોની પ્રશંસા થવાની જ. તમારાથી તે સાંભળી શકાતી નથી તેથી તમે દ્વેષ કરવા લાગો છો. આ ‘ગુણદ્વેષ’ છે. એટલે ડાહ્યા માણસો પોતાના ગુણોની પ્રશંસા કરવા દેતા નથી. તે જાણે છે કે તેમ કરવાથી કેટલાક તેને સાંભળી નહિ શકે અને પછી દ્વેષી થઈ જશે.

3. ક્રિયાદ્વેષ

તમે સત્ક્રિયા કરો છો. અથવા સફળ ક્રિયા કરો છો. બીજા નિષ્ફળ જાય છે. તેથી બીજા લોકો તમારી સફળ ક્રિયાનો દ્વેષ કરતા રહેશે. આ ક્રિયા દ્વેષ કહેવાય.

4. માનદ્વેષ

તમને સમાજમાં બહુ માન મળે છે, પણ કેટલાકને નથી મળતું. તે તમને મળતા માનને સહન કરી શકશે નહિ તેથી દ્વેષ કરવા લાગશે. ડાહ્યા માણસો પોતાનું માન થવા દેતા નથી, માનથી દૂર ભાગે છે. કદાચ કોઈ જબરજસ્તી માન કરે તોપણ નમ્રતાપૂર્વક પોતાની અયોગ્યતા જાહેર કરે છે, જેથી દ્વેષ કરનારા ઠંડા પડી જાય છે.

આ ચારે પ્રકારના દ્વેષ જેનામાં ન હોય તે ‘અદ્વેષ્ટા’ કહેવાય. ભગવાન કહે છે કે તેવો ભક્ત મને બહુ પ્રિય લાગે છે.

મૈત્ર:

જે સારી અને સાચી સલાહ આપે, જે આપત્તિમાં પૂરેપૂરો સાથ આપે, જેના મનમાં પ્રેમ અને હેતુ હોય તેને મિત્ર કહેવાય. ભક્ત સૌનો મિત્ર હોય-‘સર્વભૂતાનામ્’ આ વાક્યનું બધે અનુસરણ કરવાનું. ભક્ત સૌને સાચી અને સારી સલાહ જ આપે. તે નિષ્ક્રિય ન હોય. વિપત્તિના સમયે ખસી જાય તે ભક્ત ન કહેવાય. તે આગળ આવીને સાથે ઊભો રહે. જેનું સદ્ભાવભર્યું હેતુ હોય એને ભક્ત કહેવાય.

કરુણા

કરુણા હૃદયનો ગુણ છે. હૃદય પીગળે એટલે કરુણા જાગે. કઠોર હૃદય પીગળે નહિ, પણ જે પારકાં દુઃખોને જોતાં જ દ્રવી ઊઠે તે ભક્ત કહેવાય. કરુણામાંથી માનવતા પ્રગટતી હોય છે. કોઈ ગમે તેટલો ચુસ્ત શાકાહારી હોય, પણ જો કરુણા વિનાનો હોય તો તેને ધાર્મિક કે ભક્ત માનવાની ભૂલ ન કરી બેસતા. ભક્તિની સખી કરુણા છે. કરુણા વિનાની ભક્તિ ભ્રમણા માત્ર છે.

નિર્મમ

સ્વામિત્વભાવ વિનાનો પોતાની માલિકીની વસ્તુઓ ઉપર સૌનો સ્વામીભાવ હોય છે. આ ભાવ ખોટો નથી. સ્વામીભાવના કારણે વસ્તુનું અને વ્યક્તિનું રક્ષણ થાય છે. ઘરબાર-પત્ની-પરિવાર-ધનસંપત્તિ વગેરેમાં મમત્વ હોય તો જ તેનું રક્ષણ-પોષણ કરવાનો ભાવ જાગે, નહિ તો “મારે શું?” કરીને માણસ દૂર ખસી જાય. એટલે મમત્વ જરૂરી છે. પણ મમત્વથી સામાન્ય વ્યક્તિ જકડાઈ પણ જાય છે. ભક્તને તેવું ન હોય. ઘરબાર અને પુત્રપરિવાર વગેરે બધું મારું નહિ ભગવાનનું છે, એવું માને તેથી કર્તવ્યમાં ઊણપ ન આવે અને જકડાઈ જવામાંથી છુટકારો મળે. એટલે નિર્મમભાવ રાખવાનું કહ્યું છે.

નિરહંકાર

અહંકાર એટલે અભિમાન-ઘમંડ. એવો ઘમંડનો ભાવ ન હોય તે નિરહંકાર કહેવાય. અહંકાર કરવા જેવું સૌની પાસે કંઈ ને કંઈ હોય છે. ધન, જોબન, રૂપ, કુળ, જ્ઞાન, સત્તા વગેરેથી અહંકાર ઉદ્ભવતો હોય છે અને અહંકાર નશો પેદા કરે છે. ભાન ભુલાવે તેને નશો કહેવાય. અહંકારનું પોષક તત્ત્વ ખુશામત છે. ખુશામતખોરો અહંકારીને પાનો ચઢાવતા રહે છે, તેથી અંતે તેનું પતન થાય છે. પરંતુ ભક્ત નિરહંકાર હોવાથી નશા વિનાનો હોય. આવા નશાથી મુક્ત હોય અને તે જ જાગૃત રહી શકે. ભક્તની પાસે ધન-જોબન, સત્તા, જ્ઞાન વગેરે બધું હોય તોપણ તે બધું પ્રભુની પ્રસાદી છે તેમ માનીને તેના ભારથી મુક્ત રહે.

સમસુખદુઃખ

સુખદુઃખમાં સમભાવ રાખનારો હોય તે ભક્ત કહેવાય. સુખ અને દુઃખ જીવનની વાસ્તવિકતા છે. સુખ-દુઃખ વિનાનું જીવન હોય જ નહિ. ‘આત્મા’ ‘આત્મા’ કરવાથી સુખ-દુઃખ મટી જતું નથી. સુખ-દુઃખ ત્રણ રીતે પ્રાપ્ત થતાં હોય છે: 1. પોતાનાં કર્મોથી, 2. બીજાનાં કર્મોથી અને 3. કુદરતી વ્યવસ્થાથી.

1. પોતાનાં કર્મોથી

વ્યક્તિ સુખી-દુઃખી થતી હોય છે, તેથી જવાબદારીપૂર્વક અને સાવધાનીપૂર્વક કર્મો કરવાં જરૂરી છે.

2. બીજાનાં કર્મોથી

બીજાનાં કર્મોથી પણ વ્યક્તિ સુખી-દુઃખી થતી હોય છે. ડ્રાઇવર કે પાઇલટની ભૂલથી થયેલા અકસ્માતમાં અકસ્માતનો ભોગ બનેલાં માણસો દોષી નથી, ડ્રાઇવર કે પાઇલટ દોષી છે, પણ પરિણામ પ્રવાસીઓને ભોગવવું પડે છે. પ્રવાસીઓનાં કર્મોના કારણે ચાલકે ભૂલ કરી તેવું કહેવું યોગ્ય ન કહેવાય. પ્રવાસી તો 200-500 પણ હોય છે. બધાનાં કર્મો એકસાથે જાગી ઊઠે નહિ; અને આ પરિણામની અસર પ્રવાસીઓનાં સગાંસ્નેહીઓને પણ ભોગવવી પડે છે. એટલે સૌનાં કર્મોથી ડ્રાઇવરે ભૂલ કરી તેમ કહેવું યોગ્ય નથી. આવી જ રીતે સારો રાજા, સારો નેતા અને સારા અમલદારો દ્વારા પ્રજા સુખી અને સમૃદ્ધ થતી હોય છે. તે બીજાનાં કર્મોથી સુખી થઈ કહેવાય.

3. કુદરતી પ્રક્રિયા

ધરતીકંપ, સુનામી, જ્વાળામુખી, અતિવૃષ્ટિ, અનાવૃષ્ટિ વગેરેના કારણે પણ પ્રજા દુઃખી થતી હોય છે. આમાં તે પોતે કારણ નથી હોતી પણ કુદરતી પ્રક્રિયા કારણ હોય છે. એટલે માત્ર પોતાનાં કર્મોથી જ માણસ સુખીદુઃખી થતો નથી, પણ બીજાનાં કર્મો પણ સુખ-દુઃખમાં ભાગ ભજવે છે.

ભક્ત પોતાનાં કર્મો પ્રત્યે સભાન હોય છે. તેથી ભૂલો નથી કરતો અને સાવધાનીથી કર્મો કરે છે. પણ કોઈકોઈ વાર તેણે બીજાનાં કર્મોનાં પરિણામો પણ ભોગવવાં પડતાં હોય છે; અને કુદરતી પ્રક્રિયા તો સૌને પ્રભાવિત કરતી જ હોય છે.

આવી પ્રત્યેક સ્થિતિમાં ભક્ત સમભાવ રાખે, અર્થાત્ સંતુલન રાખે. સુખમાં ફુલાઈ ન જાય અને દુઃખમાં હાથતોબા ન કરે. ભક્તની આ આધ્યાત્મિક દશા કહેવાય.

ક્ષમા

અપરાધોને ક્ષમા કરનારો હોય તે ભક્ત કહેવાય. આ તેનો સ્વભાવ છે. અપરાધો પાંચ પ્રકારે થતા હોય છે: 1. અજાણતાં, 2. નાદાનીથી, 3. વિચારપૂર્વક, 4. ખોટી દાનતથી, 5. વિશ્વાસઘાતથી.

1. અજાણતાં અપરાધ તો લગભગ બધાથી થઈ જતો હોય છે. જેમકે, તમારો પગ કોઈને અડી ગયો, ધક્કો વાગી ગયો, અગ્નિની ચિનગારી પડી ગઈ—આવા અપરાધો અજાણતાં થઈ જતા હોય છે. વ્યક્તિની દાનત ખરાબ નથી હોતી પણ પૂરી કાળજી ન રાખવાથી આવું થતું હોય છે. આવા અપરાધ ક્ષમા કરવાને યોગ્ય છે.

2. નાદાનીથી: આ અપરાધ અજાણતાં નહિ પણ જાણીકરીને થતો હોય છે, પણ વ્યક્તિ નાદાન છે તેથી નાદાનીથી અપરાધ થઈ જાય છે. જેમકે એક વિદ્યાર્થીને તેના નાદાન મિત્રે સમાચાર આપ્યા કે તું ફેલ થયો છે. પેલાને લાગી આવ્યું અને ન કરવાનું કરી દીધું. આ અપરાધ છે, પણ નાદાનીથી થયો છે તેથી ક્ષમા કરવાને યોગ્ય છે.

3. વિચારપૂર્વક કે ઇરાદાપૂર્વક કોઈને નુકસાન પહોંચાડવું, માર મારવો, ચોરી કરવી વગેરે અપરાધો દંડને લાયક છે, પણ વ્યક્તિને અપરાધનો પશ્ચાત્તાપ થતો હોય અને ફરીથી ભૂલ ન કરવાની ખાતરી આપે તો ક્ષમા કરી શકાય.

4. પહેલેથી જ દાનત ખોરી હોય, પૂરી યોજનાથી ષડ્યંત્ર રચ્યું હોય, તો તેવા અપરાધો ક્ષમા કરવાને યોગ્ય ન ગણાય.

5. વિશ્વાસઘાત કરીને જે અપરાધ કરાય તે તો કદી માફ ન કરાય. ‘વિશ્વાસઘાતી મહાપાપી’, તેને તો દંડ દેવો જ જોઈએ. પણ ભક્ત ક્ષમાશીલ વૃત્તિનો હોવાથી કદાચ બધાને ક્ષમા કરી દે. તેથી કદી પણ ભક્તને રાજા ન બનાવાય. રાજવ્યવસ્થા દંડથી ચાલતી હોય છે અને દંડ પરાક્રમથી પ્રયોજાતો હોય છે. રાજા અપરાધીઓ માટે કઠોર હોવો જોઈએ અને નિર્દોષ માટે કોમળ હોવો જોઈએ.

સંતુષ્ટઃ સતતં યોગી યતાત્મા દઢનિશ્ચયઃ।

મય્યર્પિતમનોબુદ્ધિર્યો મે ભક્તઃ સ મે પ્રિયઃ॥14॥

જે સંતુષ્ટ હોય, યોગી હોય, સાધક હોય, દઢનિશ્ચયી હોય, ઈશ્વરાર્પિત મન અને બુદ્ધિવાળો હોય—આવો જે મારો ભક્ત હોય તે મને પ્રિય લાગે છે.

સતત સંતુષ્ટ

ભૌતિક સુખ-સગવડોથી જે સતત સંતુષ્ટ રહેતો હોય-અગવડોનો કોઈ અંત નથી-જે અસંતુષ્ટ રહીને નવીનવી સગવડો શોધ્યા કરે છે તે સગવડરાગી થઈને સગવડોનો ગુલામ થઈ જાય છે. પણ જેણે ભક્તિ કરવી હોય તેણે યથાલાભ સગવડોથી સંતોષ માનવો જોઈએ. ‘આટલું બહુ થઈ ગયું’ તેવી ભાવના હોય તે જ ભક્ત થઈ શકે. સંતોષી વ્યક્તિનો ચહેરો તેજસ્વી હોય છે. જે સગવડોનો ગુલામ નથી હોતો તે કોઈ ધનવાનનો પણ ગુલામ નહિ થાય. સગવડોનો ત્યાગ કે સગવડોનો દ્રોહ કરવાનો નથી, પણ સહજ રીતે જે પ્રાપ્ત છે તેનો સ્વીકાર કરવાનો છે. સગવડો પોતે ઊભી કરેલી હોય, બીજા કોઈએ કરી આપેલી ન હોય. આપેલી હશે તો આશ્રિતપણું આવશે, જે ખુમારી હણી નાખશે. ભક્ત ખુમારીવાળો હોય. ભગતડું ખુમારી વિનાનું હોય, કારણ કે તે પરાશ્રિત જીવન જીવતું હોય છે.

યોગી

યોગી એટલે યોગ્ય પુરુષ. ભક્તિ કરવાને યોગ્ય હોય તેને યોગી કહેવાય. ભક્તિયોગ પણ યોગ્ય છે. તેને કરનારો તે યોગી.

યતાત્મા

સાધન કરનારો. સાધનોનો ત્યાગ ન કરાય. સાધનો એટલે વહેલા ઊઠવું, સ્નાનાદિ કરવું, પ્રાર્થના-ભજન વગેરે કરવું. જે માર્ગની ભક્તિ હોય તે માર્ગનાં સાધનો કરવાં. ખાસ કરીને જપ તથા સત્સંગ કરતા રહેવો તે.

દઢનિશ્ચય

પાકા નિર્ધારવાળો, વારંવાર વિચારો બદલનારો ન હોય, ‘કરેંગે’ યા ‘મરેંગે’ની પાકી ધારણાવાળો તથા ચલિત ન થનારો, આવો ભક્ત, જેણે મન અને બુદ્ધિ ભગવાનને અર્પણ કરી દીધાં છે તે ભગવાનને બહુ જ પ્રિય છે.

ફરીથી કોણ કોણ પ્રિય લાગે છે તેની વાત કરે છે.

यस्मान्नोद्विजते लोको लोकाન્નોद्विजते य यः।

उर्ध्वमर्षभयोद्वेगैर्मुक्तो यः स य मे प्रियः॥15॥

જેનાથી લોકોને ઉદ્વેગ ન થાય અને જે લોકોથી ઉદ્વેગ ન પામે, હર્ષ, દુઃખ, ભય વગેરેના વેગોથી જે મુક્ત હોય તેવો ભક્ત મને-ઈશ્વરને પ્રિય લાગે છે.

ઉદ્વેગ

વેગ સામાન્ય રીતે ઢાળમાં નીચે તરફ જતો હોય છે. બધા વેગો અને આવેગો આપોઆપ કુદરતી પ્રક્રિયા પ્રમાણે નીચે ઢાળ તરફ દોડતા હોય છે. પણ બે વેગો ઉપર તરફ દોડે છે: 1. ઊર્ધ્વવેગ અને 2. ઉદ્વેગ.

ઊર્ધ્વવેગ

ઊર્ધ્વવેગ સાધનાથી પ્રાપ્ત થાય છે. મન, બુદ્ધિ અને ઇન્દ્રિયો અધોગામી ન થતાં ઊર્ધ્વગામી થઈ જાય તેને ઊર્ધ્વવેગ કહેવાય. ઢાળમાં વિષયસુખ છે, જે સહજ રીતે પ્રાપ્ત કરવા પ્રાણીમાત્ર દોડી રહ્યાં છે. તે કોઈ દોષ નથી પણ તેનાથી ઉપર જે દિવ્યસુખ છે, તે મેળવવા કોઈક વિરલા જ ઉપર તરફ દોડે છે. આ દિવ્યસુખ એ જ અધ્યાત્મસુખ છે. અધોગામી જ્યારે ઊર્ધ્વગામી થાય ત્યારે તેને આવું સુખ પ્રાપ્ત થતું હોય છે. ઊર્ધ્વગામિતા સતત પ્રયત્નસાધ્ય છે. વોટરપંપ ચાલે ત્યાં સુધી જ પાણી ઉપર ચઢે. પંપ બંધ થતાં જ પાણી નીચે વહેવા લાગે. તે સહજ છે. તેના માટે પ્રયત્ન કરવો પડતો નથી, તે સાહજિક છે. આ થયો ઊર્ધ્વવેગ, જે પોતાની સાધનાથી પ્રાપ્ત થાય છે.

ઉદ્વેગ

ઉદ્વેગ બીજાની ક્રિયા-પ્રતિક્રિયાથી થતો હોય છે. જેમ ખાધેલું અન્ન પેટમાં ન ટકે અને ઊલટી થઈ ઉપર આવે તેમ સંબંધોની કડવાશથી, અપમાનથી, કડવાં મહેણાંથી, ઘૃણા અને તિરસ્કારથી, ખોટું દૃશ્ય જોવાથી અને કલંક લાગવાથી વ્યક્તિને ઉદ્વેગ થતો હોય છે. સૌની વચ્ચે રહેનાર વ્યક્તિ આવા પ્રસંગોમાં ઉદ્વેગથી સર્વથા મુક્ત નથી રહી શકતી. તેથી ગીતા કહે છે કે “જે લોકોની ક્રિયા-પ્રતિક્રિયાથી ઉદ્વેગ પામતો નથી, ક્રિયા-પ્રતિક્રિયાને જે પચાવી જાય છે-જેમ ઝેર પચાવી જાય, તેમ તેવો ભક્ત ભગવાનને બહુ પ્રિય લાગે છે.”

પાછો તે પોતે પણ કોઈને ઉદ્વેગ થાય તેવું કશું વર્તન કરતો નથી. કેટલીક વાર ભક્તો બ્રૂમબરાડા પાડીને ભક્તિ કરે, ધમાલ કરે, લોકોની ઊંઘ બગાડે તો લોકોને ઉદ્વેગ થાય, પછી ઘર્ષણ થાય, અશાંતિ થાય. ભક્ત તે છે જે સહિષ્ણુભાવથી સૌને સહી લે, ઉદ્વેગ ન પામે. ઉદ્વેગ ન પામે તેને જ શાંતિ મળે. ઉદ્વેગ પામે તો મન બળબળ થયા કરે.

તમે જ્યાં રહેતા હો ત્યાં બધું શતપ્રતિશત તમને અનુકૂળ નથી હોતું, કેટલુંક પ્રતિકૂળ પણ હોય છે. પ્રતિકૂળને સહન કરે, પચાવે તે જ ઉદ્ધેગ વિનાનો રહી શકે.

કહેવાય છે કે કબીર જ્યાં રહેતા હતા ત્યાં નજીકમાં જ કસાઈઓ રહેતા હતા. તે આખો દિવસ પશુઓની કતલ કર્યા કરતા હતા. કબીરથી આ દૃશ્ય જોવાતું ન હતું. તે બહુ દુઃખી થતા હતા. હવે શું કરવું? ભગવાને તેમને દૃષ્ટિ આપી અને આ દોહો પ્રગટ થયો:

કબીરા તેરી ઝોંપડી ગલકઢોં કે પાસ

કરેગા સો પાયેગા તું ક્યોં ફિરે ઉદાસ ?

જે હર્ષના પ્રસંગે છલકાઈ જતો નથી, તેને હર્ષ જ ન થાય તેવું નહિ, હર્ષ તો થાય જ પણ તે ઊભરાઈ ન જાય, છકી ન જાય. અમર્ષ એટલે દુઃખ. હર્ષની માફક દુઃખનો પણ ઊભરો આવે. દુઃખોનું વાવાઝોડું કે વંટોળિયો આવે, તોપણ જે ભાંગી ન પડે, સ્વસ્થ રહે. જ્ઞાનીને દુઃખ હોય જ નહિ તે ખોટી વાત છે. જ્ઞાનીને પણ સુખ-દુઃખ તો હોય જ, પણ તે સ્થિરતા ન ગુમાવે એ જ એની ભક્તિની પરિપક્વતા કહેવાય, પરાકાષ્ઠા કહેવાય.

આવો જ ભયનો વેગ હોય છે. દુરાચારોનો વિરોધ કરનારો કદી પણ નિર્ભય ન હોય. અન્યાય, અત્યાચાર, પાપાચારને નીચા મોઢે સહન કરી લેનાર અને કોઈનો વિરોધ ન કરનારને લોકો ડાહ્યો માણસ કહે છે. ખરેખર તો આવું ડહાપણ નમાલાપણાનું જ બીજું નામ છે. પણ જે અનિષ્ટ તત્ત્વોનો વિરોધ કરે છે, તેને અનિષ્ટોથી ભય ઊભો થતો જ હોય છે. અનિષ્ટની ક્ષમતા કેટલી છે તેના ઉપર આધાર છે. પ્રબળ અનિષ્ટનો પ્રબળ ભય હોય. પણ આવા પ્રસંગે જે ભયથી મુક્ત હોય તે જ વિરોધ ચાલુ રાખી શકે, નહિ તો અનિષ્ટનું શરણું સ્વીકારી લે અથવા કૂતરાના મોતે મરે. ભયથી સાવધાન રહેવું તે બીકણપણું ન કહેવાય. સાવધાન તો રહેવું જ જોઈએ. યથાશક્ય ઉપાયો પણ કરવા જોઈએ. એ સાવધાની એ નિર્ભયતાનું લક્ષણ નહિ, નાદાનીનું લક્ષણ કહેવાય. પણ ભક્તને ભગવાનનું રક્ષણ હોવાની દૃઢ પ્રતીતિ હોવાથી તેને ખાતરી છે કે ભગવાન જ મારું રક્ષણ કરે છે અને કરશે. આવી પાકી ખાતરીથી તેનામાં નિર્ભયતા આવી જાય છે.

આવો ભક્ત મને બહુ પ્રિય છે, અર્જુન!

અનપેક્ષઃ શુચિર્દક્ષ ઉદાસીનો ગતવ્યથઃ।

સર્વારંભપરિત્યાગી યો મદ્ભક્તઃ સ મે પ્રિયઃ॥16॥

અપેક્ષા વિનાનો, સ્વચ્છ, ચતુર, ઉદાસીન, પીડારહિત, પ્રયત્નો વિનાનો જે ભક્ત હોય છે તે મને પ્રિય છે.

અનપેક્ષ

સંસારના બધા સંબંધો અપેક્ષાઓથી જોડાયેલા હોય છે. અપેક્ષાના મુખ્ય ત્રણ ભેદ છે: 1. સાત્ત્વિક અપેક્ષાઓ, 2. રાજસિક અપેક્ષાઓ અને 3. તામસિક અપેક્ષાઓ.

સાત્ત્વિક

સાત્ત્વિક અપેક્ષાવાળો તે છે જે વ્યક્તિ પાસે ઉચ્ચ જીવનમૂલ્યોની અપેક્ષા રાખે. જેમકે, “હું તમારી સાથે સંબંધ રાખું, પણ તમે ચારિત્ર્યવાન નીતિમાન, સત્યવાદી, સજ્જન હો તો. જો આવી ઉચ્ચતા તમારામાં ન હોય તો સંબંધ સમાપ્ત પણ થઈ જાય.” ઘણી વાર વ્યક્તિ પોતે ઉચ્ચ મૂલ્યોથી જીવન જીવતી હોય, તો કેટલીક વાર પોતે ઉચ્ચમૂલ્યભર્યું જીવન ન જીવતો હોય, પણ બીજાની પાસે તેવી અપેક્ષા રાખતી હોય. આવા લોકો શંકાશીલ અને વહેમીલા હોય છે. જે મૂલ્યો પોતાની પાસે નથી હોતાં તે બીજાની પાસે હોવાની અપેક્ષા રાખે છે.

મૂલ્યનિષ્ઠા બહુક્ષેત્રીય હોય છે: 1. ધાર્મિક, 2. સામાજિક, 3. આર્થિક 4. રાજકીય.

ધાર્મિક

જો તમે મારો ધર્મ પાળતા હો તો સંબંધ રાખું. નહિ તો નહિ. જો તમે લસણ-ડુંગળી વગેરે ન ખાતા હો તો સંબંધ રાખું, જો તમે અમુક નિયમો પાળતા હો તો જ સંબંધ રાખું, જો એ નિયમોમાં કયાશ દેખાય તો સંબંધ તોડી નાખું—આવી ઘણી ધાર્મિક અપેક્ષાઓ રખાતી હોય છે. તમે જોડા ન પડેરો, રાત્રિભોજન ન કરો, વાહનનો ઉપયોગ ન કરો તો જ તમને માનું, નહિ તો નહિ—આવી અપેક્ષાઓ ધાર્મિક ક્ષેત્રોમાં હોય છે. લોકો પણ માન-પાન અને સન્માન મેળવવા તે તે અપેક્ષાઓ પૂરી કરતા હોય છે.

સામાજિક અપેક્ષાઓ

જો તમે મારા સમાજના હો તો જ મહત્ત્વ આપું. છાત્રાલય, શિષ્યવૃત્તિઓ, ધર્મશાળાઓ, લગ્નાદિ સંબંધો વગેરે બધો વ્યવહાર સમાજ-આધારિત થતો હોય છે, તે એટલે સુધી કે મતદાન પણ સમાજ-આધારિત થતું હોય છે. નોકરી-ધંધો, વ્યાપાર, મકાન-બધું જ સમાજ-આધારિત થતું હોય છે. આ સામાજિક અપેક્ષા છે.

આર્થિક અપેક્ષા

જો તમે દહેજ ન લેતા હો તો જ લગ્ન કરું, નહિ તો નહિ. તમારો સંબંધ તમારા મકાનની, આવકની, વાહનની હેસિયત-આધારિત હોય છે. જો આવી અપેક્ષાઓ પૂરી ન થતી હોય તો સંબંધ બને નહિ. અને કદાચ સંબંધ થાય તો ટકે નહિ.

રાજકીય અપેક્ષાઓ

જો તમે ફલાણા પક્ષના હો તો જ સંબંધ રહે. જો તમે આ પ્રકારનાં રાજકીય મૂલ્યો પાળતા હો તો જ સંબંધ રહે, નહિ તો નહિ. આવી રાજકીય અપેક્ષાઓ હોય છે.

આ બધી સાત્ત્વિક અપેક્ષાઓ કહેવાય, જેમાં વ્યક્તિને ઉચ્ચ મૂલ્યો પાળવા માટે બાધ્ય થવું પડે.

2. રાજસિક અપેક્ષાઓ

તમે મને આર્થિક લાભ કરાવો, તમે મને આર્થિક કમાણીમાં ઉપયોગી થાઓ, તમે મને ભેટો આપો વગેરે અપેક્ષાઓ રખાતી હોય છે—આ રાજસિક અપેક્ષાઓ કહેવાય.

3. તામસિક અપેક્ષાઓ

તામસિક અપેક્ષાઓ તે છે જેમાં વ્યક્તિ પોતાની હીનવૃત્તિઓ સંતોષવા માગતો હોય છે અને લાંચ, રુશવત, ચોરી, લૂંટ, ભેળસેળ, કાળાંબજાર, છળકપટ, રાષ્ટ્રદ્રોહ વગેરે હીન કાર્યોથી આર્થિક લાભની અપેક્ષા રાખતો હોય છે.

વ્યક્તિ આવી જ રીતે હીન પ્રકારે કામવાસના સંતોષવાની પણ અપેક્ષા રાખતી હોય છે. અર્થ, સત્તા, કામ, માન વગેરે માટે હીન અપેક્ષાઓ રાખવી તે તામસિક અપેક્ષાઓ છે.

ભક્ત આ ત્રણે પ્રકારની અપેક્ષાઓથી રહિત હોય. તે ભગવાન પાસે કશી જ અપેક્ષા રાખતો નથી. “તું જેવો હોય, જે કરે તે કરે, હું તને ભજું છું, કારણ કે મારો તારા પ્રત્યે પ્રેમ છે.” પ્રેમને કશી અપેક્ષા હોતી નથી, જો હોય તો તે અધૂરો કહેવાય. “મારે કાંઈ જ જોઈતું નથી”—આવું વલણ ઈશ્વર સાથે જ નહિ, બીજા લૌકિક સંબંધોમાં પણ આવું જ વલણ રાખે તે ભક્ત કહેવાય. ભેટની અપેક્ષા રાખીને પ્રસાદ આપે અથવા ભેટ પ્રમાણે પ્રસાદ આપે તે ભક્ત ન કહેવાય. કોઈ ભેટ આપે કે ન આપે, પ્રસાદ તો જેમ અપાતો હોય તેમ સૌને સમાનભાવે આપે તે જ ભક્ત કહેવાય.

શુચિ

શુચિ એટલે સ્વચ્છ રહેવું તે. ભક્ત તનથી, વસ્ત્રોથી સ્વચ્છ હોવો જોઈએ. ગંદો-ગોબરો ભક્ત ન હોય. યથાયોગ્ય સ્નાનાદિ કરવું. વસ્ત્રો ચોખ્ખાં રાખવાં એ બહુ જ જરૂરી છે. મોક્ષ માટે અસ્વચ્છતા જરૂરી નથી, સ્વચ્છતા જરૂરી છે. અઘોરી જેવા ગંધાતા રહેવાથી ભગવાન દૂર ભાગે. માણસો જ દૂર ભાગે તો પછી ભગવાનની તો વાત જ શી કરવી? ભગવાનને સ્વચ્છતા ગમે છે, પવિત્રતા ગમે છે.

શુચિનો બીજો અર્થ પવિત્રતા છે. પવિત્રતા એટલે પાપમુક્તિ અને પુણ્યયુક્તિ. જેનું જીવન પાપમુક્ત હોય અને પુણ્યોથી ભરપૂર હોય તે પવિત્ર છે. પાપમુક્ત હોય પણ પુણ્યમુક્ત ન હોય તે અડધો પવિત્ર છે. પુણ્યયુક્ત હોય પણ પાપમુક્ત ન હોય તે પણ અડધો પવિત્ર છે. પુણ્ય એટલે પરમાર્થકાર્ય અને ભગવદ્-ભજન, સેવા અને સ્મરણ. આ ગુણોથી જ પવિત્રતા આવે છે.

દક્ષ

દક્ષ એટલે નિપુણ, ચતુર. નિપુણ એટલે જે બીજાથી છેતરાય નહિ તેવો. ચાલાક એટલે જેને છેતરતાં આવડે તે ચાલાક. ભક્ત કોઈને છેતરે નહિ પણ કોઈથી છેતરાય પણ નહિ. ભક્ત ભલો હોય પણ ભોટ ન હોય.

ઉદાસીનો

ઉદાસવૃત્તિથી ઉદાસીન થવાય છે. લોકોમાં ચિંતાતુર માણસને ઉદાસ કહેવાય છે. તેવો લૌકિક અર્થ અહીં નથી કરવાનો. અહીં તો

ઉદાસીન એટલે સુખભોગ પ્રત્યે બેપરવાહી રાખનાર. સુખ મળ્યું તોય ઠીક અને ન મળ્યું તોય ઠીક. બેપરવાહી રાખવી તે ઉદાસીનતા.

ગતવ્યય

ભૂતકાળની વ્યથાઓને ભૂલી જવી તે ‘ગતવ્યય’ કહેવાય. ભૂતકાળમાં ઘણી પીડાઓ ભોગવી હોય. ખાસ કરીને સગાં-સંબંધી અને મિત્રવર્ગ દ્વારા મહેણાં-ટોણાં સંભળાવીને અપમાનિત કર્યા હોય તેથી ભારે વ્યથા થઈ હોય. આવી વ્યથા હૃદયના ઊંડાણમાં ઘર કરી ગઈ હોય અને શાંતિથી ઊંઘવા ન દેતી હોય તેવો નહિ. આવી બધી વ્યથાઓ જે ભૂલી ગયો હોય, ભૂતકાળની કડવાશ ઉપર જેણે સમજણનું પોતું ફેરવી દીધું હોય તેવો ભક્ત ‘ગતવ્યય’ કહેવાય.

સર્વારંભપરિત્યાગી

આરંભ એટલે રજોગુણી-તમોગુણી ઇચ્છા-અપેક્ષાઓ પૂરી કરવાના પ્રયત્નો. જેમકે મોટો બંગલો બાંધું, આવી કાર લાવું, પેલાને મારી નાખું, તોડી નાખું વગેરે ઇચ્છાઓ પૂરી કરવા માટે અથાક પ્રયત્નો કરવા તે આરંભ છે. તેનો ત્યાગ કરે તે ભક્ત કહેવાય. સાત્ત્વિક આરંભોનો ત્યાગ ન કરાય. જેમકે લોકો માટે વિદ્યાલયો બાંધું, દવાખાનાં બાંધું, ધર્મશાળા બાંધું, પરબો અને અન્નક્ષેત્રો ખોલું, વગેરે સાત્ત્વિક આરંભોનો ત્યાગ કરવાનો હોય. આવા સાત્ત્વિક આરંભો શ્રીકૃષ્ણપ્રીત્યર્થે કરવામાં આવે તો તે ભક્તિ જ કહેવાય. સર્વારંભનો અર્થ આરંભમાત્રનો ત્યાગ કરવામાં આવે તો અકર્મણ્યતા આવી જાય, જે ગીતાની પ્રકૃતિની વિરુદ્ધ છે. હે અર્જુન, આ બધાં લક્ષણોવાળો ભક્ત હોય તે મને બહુ જ પ્રિય લાગે છે.

પ્રિય:

જેને જોઈને વહાલ છૂટે તે પ્રિય કહેવાય. પરમેશ્વરે માણસને એક વહાલનો અને એક વિષનો દરિયો આપ્યો છે. બન્ને હૃદયમાં રહે છે. શુદ્ધ વહાલ એ જ અમૃત છે અને ઘોર નફરત એ જ વિષ છે. ભગવાન પોતે વહાલનો સમુદ્ર છે. તેને ભક્ત ઉપર વહાલ છૂટે છે તેથી તો તેને માતા કહે છે. માતા એટલે વહાલનો સાગર. વીતરાગને વહાલ ન હોય. જ્યાં વહાલ હોય ત્યાં ખીલી ઊઠેલો ચહેરો હોય. વહાલ કરતો ચહેરો જોજો, તમે પણ ખીલી ઊઠશો. રોમેરોમ મરક મરક થઈ રહ્યું હોય છે. ભગવાન પણ જ્યારે ઉપર કહેલા લક્ષણવાળો કોઈ ભક્ત જુએ છે ત્યારે તેને પણ વહાલ છૂટે છે. તે હૃદયહીન કે લાગણીહીન નથી, તે તો પ્રેમાવતાર છે. તેથી વારંવાર ‘સ મે પ્રિય:’ એવું કહ્યા કરે છે. જેને વહાલ મળે છે અને તે પણ ભગવાનનું વહાલ મળે તો જીવન ધન્યધન્ય થઈ જાય. વહાલ ઉભયપક્ષી હોય છે. વહાલ પામવું અને વહાલ ઢોળવું. ભક્ત ભગવાનનું વહાલ પામે છે અને પછી વહાલવંચિતો ઉપર વહાલ ઢોળે છે. વહાલવંચિતો ઉપર વહાલ ઢોળનારો ભક્ત ફિરસ્તો-દેવદૂત થઈ જાય છે. ભક્તનાં લક્ષણો ચાલી રહ્યાં છે.

યો ન હૃષ્યતિ ન દ્વેષ્ટિ ન શોચતિ ન કાંક્ષતિ

શુભાશુભપરિત્યાગી ભક્તિમાન્ ય: સ મે પ્રિય:॥17॥

જે ભક્ત નથી તો હર્ષ પામતો કે નથી શોક કરતો, નથી તો કોઈનો દ્વેષ કરતો કે નથી કોઈ પ્રકારની આકાંક્ષા કરતો, શુભ-અશુભનો પરિત્યાગ કરે છે-આવો ભક્ત મને પ્રિય છે.

હર્ષ

અભૂતપૂર્વ લાભ થવાથી વ્યક્તિનું હૃદય આનંદવિભોર થઈને ઊભરાવા લાગે છે તેને હર્ષ કહેવાય છે. જીવનમાં આવા હર્ષના પ્રસંગો અવારનવાર આવતા હોય છે. આવા પ્રસંગોને ભક્ત ઈશ્વરની કૃપા સમજીને આભાર સાથે સ્વીકારી લેતો હોય છે. તે ઊભરાતો નથી કે છલકાતો નથી, હર્ષના વેગને પચાવે છે. તેને હર્ષ થતો જ નથી તેવું નહિ, હર્ષ તો થાય જ છે પણ તે છલકાતો નથી, નતમસ્તક થઈને ઈશ્વરનો આભાર માને છે. હર્ષને પચાવવો તે પણ સંયમ છે. હર્ષહીન વ્યક્તિ કદાચ રસહીન થઈ જાય, તેથી હર્ષ જરૂરી છે, પણ છલકાવું કે ઊભરાઈ જવું યોગ્ય નથી.

ન દ્વેષ્ટિ

ભક્ત કોઈનો દ્વેષ કરતો નથી. ઈર્ષ્યામાંથી દ્વેષ થાય. ઈર્ષ્યા સ્પર્ધામાં થાય. ભક્તને કોઈની સ્પર્ધા નથી હોતી. તે કોઈની આગળ નીકળી જવા નથી માગતો. સૌની પાછળ રહેવામાં જ તે ધન્યતા અનુભવે છે, તેથી કોઈનો દ્વેષ નથી કરતો.

ન શોચતિ

ભક્ત કોઈનો શોક નથી કરતો. શોક તો સૌની માફક તેને પણ થાય છે, પણ તે શોકને પચાવી શકે છે, તેથી હાયતોબા કે રોકકળ નથી કરતો. દૈહિક શોક કરતાં માનસિક શોક પ્રબળ હોય છે. દેહ તો રોકકળ કરીને આવેગને હળવો કરી દે છે, પણ માનસિક શોક અંદર ને અંદર નીંભાડાની માફક ઘૂંટાતો રહે છે, જેથી તન અને મન બન્ને બળ્યા કરે છે. ભક્તનું મોટું આશ્વાસન “મારા પ્રભુની મરજી” છે. તેવી શ્રદ્ધા દ્વારા તે શોકને સહન કરી લે છે.

ન કાંક્ષતિ

નવીનવી સુખ-વૈભવની સામગ્રી મેળવવાની ઇચ્છાને આકાંક્ષા કહેવાય છે. ભક્તને એવું કશું મેળવવાનું નથી. બસ, જે છે તે જ ઘણું છે. તેને નથી કોઈ આકાંક્ષા કે નથી કોઈ અપેક્ષા.

શુભાશુભપરિત્યાગી

શુભ એટલે કલ્યાણકારી અને અશુભ એટલે હાનિકારક. આવા પ્રસંગો અને પદાર્થો જીવનમાં આવતા જ રહેતા હોય છે. તેનો ત્યાગ કરવો એટલે બન્નેમાં સમભાવ રાખવો, સંતુલન કરવું.

બીજો અર્થ એવો પણ થઈ શકે કે શુભ એટલે કે લગ્ન, પુત્રજન્મ ઇત્યાદિ અને અશુભ એટલે મરણ, રોગ, અકસ્માત વગેરે. આવા પ્રસંગોના પ્રભાવથી મુક્ત રહે તે ત્યાગી કહેવાય. પ્રસંગોનો ત્યાગ તો ન કરી શકાય, પણ તેના પ્રભાવનો ત્યાગ કરી શકાય.

આવો ભક્તિમાન પુરુષ ભગવાનને બહુ પ્રિય લાગે છે.

સમઃ શત્રૌ ચ મિત્રે ચ તથા માનાપમાનયોઃ

શીતોષ્ણસુખદુઃખેષુ સમઃ સંગવિવર્જિતઃ॥18॥

જે શત્રુ અને મિત્રમાં સમભાવ રાખે છે, જે માન અને અપમાનમાં પણ સમભાવ રાખે છે, જે શીત-ઉષ્ણ, સુખ અને દુઃખોમાં પણ સમભાવ રાખે છે, જે સંગરહિત થઈને રહે છે તેવો ભક્ત મને બહુ પ્રિય લાગે છે.

તુલ્યનિંદાસ્તુતિર્મૌની સંતુષ્ટો યેન કેનચિત્

અનિકેતઃ સ્થિરમતિઃ ભક્તિમાન્ મે પ્રિયો નરઃ॥19॥

જે નિંદા અને સ્તુતિમાં મૌન સેવે છે, જે કાંઈ પ્રાપ્ત હોય તેનાથી જ જે સંતુષ્ટ રહેતો હોય, જે ઘર વિનાનો હોય, જેની બુદ્ધિ સ્થિર થયેલી હોય—આવો ભક્તિમાન પુરુષ મને પ્રિય લાગે છે.

નિંદા

નિંદા એટલે કૂથલી જે મોટા ભાગે પીઠ પાછળ જ થતી હોય છે. સમાલોચના આગળ થતી હોય છે. સમાલોચના હિતબુદ્ધિ અને તટસ્થતાથી થતી હોય છે, જ્યારે નિંદા દ્વેષબુદ્ધિથી કોઈની અપકીર્તિ કરવા માટે થતી હોય છે. નિંદા મોટા ભાગે સજ્જનોની જ થતી હોય છે અને તે દુર્જનો દ્વારા થતી હોય છે. પોતાની પીઠ પાછળ કોઈ જાણીકરીને અપકીર્તિ કરતું હોય તો ભલભલાનું મન વિચલિત થઈ જતું હોય છે. તેમાં પણ જ્યારે ચારિત્રહનન થતું હોય ત્યારે વ્યક્તિને ભારે પીડા થતી હોય છે. નિંદકો એક પ્રકારની નકારાત્મક હવા ઊભી કરતા હોય છે, જેનો પ્રભાવ વ્યક્તિની પ્રતિષ્ઠા ઉપર પડતો જ હોય છે. આવી સ્થિતિમાં બે રસ્તા હોય છે: ઈંટનો જવાબ પથ્થરથી આપવાનો અને બીજો રસ્તો મૌન સેવીને સહન કરી લેવાનો. ઈંટ-પથ્થરના યુદ્ધમાં સજ્જન કદી દુર્જનને જીતી શકતો નથી, કારણ કે દુર્જન જેટલો નીચી કક્ષાએ ઊતરી શકે છે તેટલો સજ્જન ઊતરી શકતો નથી. તેની ખાનદાની જ તેની કમજોરી છે. મીડિયાવાળા સજ્જનોને બ્લૅકમેલ કરતા હોય છે, પણ કોઈ ગુંડાને બ્લૅકમેલ નથી કરતા, કારણ કે જાણે છે કે ગુંડો તરત જ કેવો જવાબ આપશે. સજ્જનતાની પણ એક લાચારી હોય છે. એટલે મૌન સેવીને સહન કર્યે જ છૂટકો થાય છે, સમય જતાં વાદળાં ખસી જાય છે અને યશનો સૂર્ય પાછો પ્રકાશિત થાય છે, પણ તેમાં સમય લાગતો હોય છે.

સ્તુતિ

નિંદાની માફક સ્તુતિમાં પણ મૌન સેવવાનું ગીતા સૂચવે છે. નિંદા પીડા દે છે પણ સ્તુતિ આનંદ આપે છે. પોતાનો જયજયકાર થતો હોય તે કોને ન ગમે? પણ ગીતા કહે છે કે “બન્ને સ્થિતિમાં મૌન રહો.” તેના બે અર્થ થાય: 1. નિંદા થવા દો, ભલે થતી હોય. 2. ના, સ્તુતિ

બંધ કરાવો. સ્તુતિ થતી હોય ત્યાંથી પોતે ખસી જાઓ. પોતે પોતાની સ્તુતિ સાંભળવી નહિ. અમુક લોકો તો એક ત્રીજો પક્ષ અપનાવતા હોય છે. તે પોતે જ સ્તુતિ કરનારા માણસો રાખીને સભામાં લોકો આગળ પોતાની સ્તુતિ કરાવતા હોય છે!

તો ચોથો વર્ગ તો પોતે જ પોતાના દ્વારા પોતાનાં સ્તુતિ-વખાણ કર્યા કરતો હોય છે.

આ ચારમાંથી જે બીજા પ્રકારના લોકો હોય છે તે સાચા સંત હોય છે. તે પોતાની હાજરીમાં પોતાની સ્તુતિ થવા દેતા નથી. કદાચ કોઈ સ્તુતિ કરવાનો દુરાગ્રહ કરે તો પોતે ત્યાંથી ખસી જાય. પ્રશ્ન થાય કે આવું શા માટે કરવું જોઈએ? એટલા માટે કે સ્તુતિ સાંભળી-સાંભળીને પછી તેનું વ્યસન થઈ જાય છે. વ્યક્તિ તેના વિના રહી શકતી નથી. વ્યક્તિને સ્તુતિનો નશો ચઢે છે જેથી ભાન ભુલાય છે અને વ્યક્તિ બેફામ થવા લાગે છે, જે અનર્થ કરાવે છે. એટલે નિંદા કરતાં પણ સ્તુતિ વધુ હાનિકારક થઈ શકે છે.

ગીતા કહે છે કે ભક્ત નિંદા સહન કરે અને મૌન સેવે. સ્તુતિ સાંભળે નહિ અને મૌન સેવે. તે એવું માને કે આ સ્તુતિ પોતાની નહિ પણ પોતાના ભગવાનની થઈ રહી છે. એટલે સ્તુતિનો ભાર ભગવાનને સોંપે, પણ પોતે તે ભાર ન ઉપાડે.

સ્તુતિ પચાવે તે જ નિંદા પચાવી શકે. જે સ્તુતિ પચાવી ન શકે તે નિંદા કદી પચાવી ન શકે. ભક્તની કદી પણ નિંદા થાય જ નહિ, તેવું કદી બની શકે નહિ. તેનાં બે કારણો છે: 1. ભક્તનો જયજયકાર થતો હોય છે તેને દુર્જનો સહી શકતા નથી. 2. ભક્ત તરફથી કોઈ પ્રતિકાર થતો નથી તેથી નિંદકને પાનો ચઢતો હોય છે. જો નિંદકને જડબાતોડ જવાબ મળે તો તે બંધ થઈ જાય. પણ ભક્ત જડબાતોડ જવાબ આપવામાં નથી માનતો. તેનામાં શક્તિસામર્થ્ય હોય તોપણ તે સહન કરવામાં માને છે, તેથી નિંદકને છૂટો દોર મળી જતો હોય છે. પણ અંતે તો નિંદકને જ તેનાં માઠાં ફળ મળતાં હોય છે.

સંતુષ્ટો

પ્રવૃત્તિનું મૂળ અસંતોષ છે. જે સ્થિતિ છે તેમાં સંતોષ ન હોય એટલે વ્યક્તિ પ્રવૃત્તિ વધારે-આ સારું જ છે, કારણ કે તેનાથી વિકાસ થાય છે. પણ ભક્ત ભૌતિક વિકાસ કરવા જન્મ્યો નથી હોતો. તે આંતરવિકાસમાર્ગી છે. માનો કે નરસિંહ, મીરાં, કબીર, તુકારામ વગેરે ભૌતિક પ્રગતિમાં લાગી ગયા હોત તો શું થાત? તો આ સંતોનું સ્વરૂપ કંઈક જુદું જ હોત. ભક્તને પોતાની જે સ્થિતિ હોય તેનાથી સંતોષ હોય છે. અસંતોષનાં પાંચ ક્ષેત્રો છે: 1. શારીરિક, 2. પારિવારિક, 3. સામાજિક, 4. આર્થિક અને 5. રાજકીય.

શારીરિક

ઘણાને પોતાના શરીરથી ભારે અસંતોષ હોય છે. તેને રૂપાળું બનાવવા જાતજાતના પ્રયત્નો કરતા રહે છે. જાતજાતનાં પાઉડર, ક્રીમ, કલપ, બ્યુટીપાર્લર વગેરેનો ઉપયોગ કરે છે. તો ઘણાને પોતાના પૌરુષથી સંતોષ નથી હોતો-આવા લોકો જાતજાતના નુસખા અજમાવતા રહે છે અને અશાંતિ ભોગવતા રહે છે. ભક્તને આવો અસંતોષ ન હોય. ઈશ્વરે જેવું શરીર આપ્યું હોય તેવું સ્વીકારી તેમાં સંતોષ પામે છે. તેથી તન ઉપર તેજ આવે છે અને મન શાંત રહે છે.

પારિવારિક

પરિવારથી અસંતોષ બહુ દુઃખદાયી થતો હોય છે. પરિવાર પ્રતિકૂળ હોય, ભક્તને સમજી શકતો ન હોય તો સંઘર્ષ થાય. આ સંઘર્ષમાં ભક્ત જ હારે. ખાસ કરીને પત્નીથી થતો અસંતોષ બહુ જ દુઃખદાયી થઈ જતો હોય છે. જ્યારે બન્નેના માર્ગો જુદાજુદા હોય, એક અધ્યાત્મમાર્ગી હોય અને બીજું વાસનામાર્ગી હોય, તો જીવનમાં મજા ન આવે. આવી સ્થિતિમાં કેટલાક ભક્તો પત્ની અને પરિવારનો ત્યાગ કરી દૂર કોઈ ગુપ્તવાસ માટે નીકળી જતા હોય છે. અગ્નિથી દાઝેલો રૂઝ પામે પણ પત્નીથી દાઝેલો ક્યાંય રૂઝ ન પામે. તેના ઘા બહુ ઊંડા અને બહુ પીડાદાયી હોય છે. પણ બધા ત્યાગી શકતા નથી તેથી તેઓ પત્નીને સહન કરે છે. કર્કશા પત્નીને સહન કરવી એ પણ તપ જ કહેવાય. એટલું યાદ રહે કે પત્ની ભલે કર્કશા હોય, પણ બદચલન ન હોવી જોઈએ. બદચલનને સહી ન શકાય. તુકારામ જેવા સંતો કર્કશ પત્નીને પણ હસતાંહસતાં સહન કરી લે છે. તેમાં પોતે ઈશ્વરની કૃપાનો અનુભવ કરે છે, “સારું થયું કે પત્ની કર્કશ મળી જેથી તેમાં મોહ ન થયો. જો પ્રેમાળ પત્ની મળી હોત તો કદાચ મોહમાં ડૂબી ગયો હોત.” આવો સરળ અર્થ સમજે તે જ સંત કહેવાય.

સામાજિક

બધા ભક્તોને સામાજિક અનુકૂળતા નથી હોતી. સમાજની અપેક્ષાઓ પૂરી ન કરો અને વિરુદ્ધ વર્તન કરો તો સમાજ વીરુદ્ધ. નરસિંહ ઉપર સમાજ વીરુદ્ધો હોતો અને જ્ઞાનેશ્વર ઉપર પણ સમાજ વીરુદ્ધો હોતો, છતાં નરસિંહ કે જ્ઞાનેશ્વરે કદી સમાજને ગાળો ન દીધી.

અપમાનમાં પણ પ્રભુની કૃપા જ અનુભવી. આવા ભક્તને સમાજ દ્વારા મળતી પ્રતિષ્ઠાનો ઘમંડ ન થાય અને સમાજ દ્વારા થતા અપમાનની અસર પણ ન થાય.

આર્થિક

લગભગ બધા ભક્તોની આર્થિક સ્થિતિ દરિદ્ર જ રહેતી હોય છે. ભક્તોથી નોકરી-ધંધો અને વ્યાપાર-ઉદ્યોગ થાય નહિ, આવડે પણ નહિ, તેથી આવક થાય નહિ. બીજું, લુચ્ચાઈ-પાખંડ આવડે નહિ તેથી લોકો તરફથી પણ કાંઈ ખાસ મદદ મળે નહિ. લોકો પાખંડને પૂજતા હોય છે. સૌથી મોટું પાખંડ ચમત્કારો છે. ભક્તો, ભજન કરે, ચમત્કારો ન કરે. જે લોકો ચમત્કારો કરે અને તેનો ધૂમ પ્રચાર કરે તે નક્કી ધુતારા હોય છે. પણ લોકો ધુતારા આગળ ઝૂકી જતા હોય છે અને છેતરાતા હોય છે.

ભારતમાં ભક્તો, સંતો અને બાવાઓની પાંચ કક્ષાઓ છે.

1. ચમત્કારક ભક્તો: જેમનો ધૂમ પ્રચાર થાય તો ગામેગામ દેરીઓ થાય, બાધા-બંધણી થાય, પગપાળા સંઘો નીકળે, ભવ્ય મંદિરો બંધાય, જેથી લાખો-કરોડોની આવક થાય. આવા જાદુગર ભક્તો-સંતોના જીવનમાંથી ચમત્કારોને બાદ કરી દેવામાં આવે તો તેમનું કશું જ બચતું નથી. ઘણી વાર આવા ચમત્કારો પ્રજાને ગુમરાહ કરી ભટકાવી મારતા હોય છે.

2. વિદ્વાન ભક્તો અને સંતો બીજા નંબરે મહત્તા પામતા હોય છે. ચમત્કાર તરત જ પૂજાતા હોય છે, જ્યારે જ્ઞાની ભક્તો વર્ષો પછી પૂજાતા હોય છે! કબીર, નાનક, તુલસી, નરસિંહ, મીરાં, તુકારામ, તિરુવલ્લુવર જેવાં સંતો વર્ષો પછી, તેમના દેવ થયા પછી લોકમાન્ય થયાં, જીવતાં તો ક્યારે પણ નહિ. જીવતાં તો તેઓ તિરસ્કૃત કે ઉપેક્ષિત રહ્યાં. તેમાં પણ જે સુધારકો થયા તેમને તો લોકોએ-ખાસ કરીને સ્થાપિત હિતોએ ભારે ત્રાસ આપ્યો હતો.

3. કથાકારો, પ્રવચનકારો, પુરાણીઓ, ડાયરાબાજો વગેરે પૂજાતા હોય છે. તેમનો ત્રીજો નંબર આવે છે. તેમની મહત્તા અલ્પજીવી હોય છે. વાકછટા અને પ્રદર્શનકળાથી, સંગીત-નૃત્ય વગેરેનો ભરપૂર ઉપયોગ કરીને આ લોકો હજારોની મેદનીને મંત્રમુગ્ધ કરી શકે છે. આમાંથી ઘણાખરા સારાં કામો પણ કરતા હોય છે. પણ તે કળાયેલ મોર જેવા હોય છે. કળાયેલ મોર આગળથી જુઓ તો સારો લાગે પણ પાછળ જઈને જુઓ તો તે નાગો દેખાય. મોટાભાગનાની આવી દશા હોવાથી તે ચિરંજીવી નથી હોતા.

4. મઠ, મંદિર, આશ્રમ કે કોઈ સંસ્થા વગેરે ચલાવનારા મોટા ભાગના કોમર્શિયલ હોય છે, કારણ કે મઠ-મંદિર-આશ્રમ વગેરે ચલાવવાં પડતાં હોય છે, આવક વિના તે ચાલે નહિ, તેથી આવક માટેના નવાનવા ઉપાયો તેઓ કરતા રહેતા હોય છે. આવક હોય અને તેનો સદુપયોગ થતો હોય તો વાહ-વાહ, ધન્યધન્ય થઈ જવાય. પણ તેવું બહુ ઓછી જગ્યાએ થતું હોય છે. આ લોકો સ્થિરનિવાસી હોવાથી લોકો તેમને નજદીકથી જોતા હોય છે, તેથી નજદીકમાં તેમની પ્રતિષ્ઠા નથી હોતી. આ બધાની મોટા ભાગની શક્તિ મઠ-મંદિરોને સાચવવામાં, ચલાવવામાં અને સુરક્ષિત રાખવામાં ખર્ચાઈ જતી હોય છે. ઘણી વાર કોર્ટ-કચેરીનાં લફરાં પણ વળગતાં હોય છે. ઉત્તરાધિકારીઓના વિવાદો અને ખૂની સંઘર્ષો પણ થતા હોય છે. આમાંથી હવે કેટલાંક સ્થળો માનવતાનાં કાર્યો તરફ વળ્યાં છે તે આનંદનો વિષય છે. જો આ સ્થાનો ધારે તો માનવતાના કાર્યક્ષેત્રે ઘણું કામ કરી શકે તેમ છે. આમાંના ઘણા અધિપતિઓ ભવ્ય સાહ્યબી ધરાવતા હોવાથી ભારે જાહોજલાલીભર્યું જીવન જીવતા હોય છે, જેથી પ્રદર્શનપ્રેમી જનતા પ્રભાવિત થતી હોય છે. વળી, ઘણાખરા પોતે જ પોતાના મહિમાનો પ્રચાર કરતા રહે છે. પોતાના ખર્ચે પોતાનો પ્રાકટ્ય દિવસ, એટલે કે જન્મદિવસ ધૂમધામથી મનાવતા હોય છે. ભક્તોનાં ટોળાં ભારે ભીડ જમાવતાં હોય છે. બધાનું કેન્દ્રબિન્દુ એક વ્યક્તિનું પૂજન અને ગૌરવ, બાકી કાંઈ નહિ. માનવતા કે રાષ્ટ્રપ્રેમની વાત નહિ.

5. આ પાંચમો પ્રકાર રખડતો-ભટકતો વર્ગ છે. આમાં પહેલાં ખરેખર થોડાક લોકો ઉચ્ચ કક્ષાના રહેતા, પણ હવે મોટા ભાગના કોઈ લક્ષ્ય વિનાના, માત્ર સમય પસાર કરવા અને ભોજન-દક્ષિણાની અપેક્ષાએ ફરતા હોય છે, જેમાંથી કેટલાક તો હઠ કરીને, ગાલી-ગલોચ કરીને પૈસા માગતા રહે છે. આવો વર્ગ ભારત સિવાય વિશ્વમાં ક્યાંય જોવા નહિ મળે.

આ પાંચે વર્ગોમાં કેટલાક ઘણા સારા હોય છે, પણ તે દાળમાં મીઠા જેટલા. તેમનાથી જ બધા શોભી રહ્યા છે. ખરો ભક્ત આર્થિક બાબતમાં સંતુષ્ટ હોવાથી તેનાં ફંડ-ફાળા કે ઉઘરાણાં વગેરે હોય જ નહિ.

રાજકીય

કેટલાકને રાજકીય અસંતોષ હોય. રાજવ્યવસ્થા રાષ્ટ્રની મુખ્ય વ્યવસ્થા છે. તેનાથી પ્રજા સુખી-દુઃખી થતી હોય છે અને પ્રજાનું ભવિષ્ય બનતું કે બગડતું હોય છે. તેથી રાજકીય ક્ષેત્રની તદ્દન ઉપેક્ષા કરવી યોગ્ય ન કહેવાય. ભક્તે પણ રાષ્ટ્રીય ભાવના તો રાખવી જ જોઈએ, પણ તેણે સક્રિય રીતે રાજકીય ખટપટોમાં પરોવાઈ જવું ન જોઈએ. પોતાને અલિપ્ત રાખીને પણ રાષ્ટ્રસેવા તો કરવી જ જોઈએ. જ્યાં અનર્થ અને અત્યાચાર થતો હોય ત્યાં તેનો વિરોધ કરવો જોઈએ. ચૂપચાપ બેસી રહેવું તે અન્યાય-અત્યાચારનું સમર્થન કરવા બરાબર કહેવાય. ભક્તોએ હંમેશાં જે સત્ય હોય તેનો જ પક્ષ લેવો જોઈએ, અસત્યનો કદાપિ નહિ. કેટલાક સત્ય-અસત્ય બન્નેને રાજી રાખવા દૂધમાં અને દહીંમાં બન્નેમાં પગ રાખતા હોય છે, તો કેટલાક મહા અનર્થ થતો હોય તોપણ ચૂપ રહે છે. તે કાયર દ્રષ્ટા બનીને દ્રૌપદીનાં ચીર હરાતાં જોઈ રહે છે. તેને આધ્યાત્મિકતા કહે છે! આ યોગ્ય ન કહેવાય. જે સત્ય હોય તેને નિર્ભય થઈને સાથ આપવો જોઈએ અને જે અસત્ય હોય તેને પડકારવું જોઈએ. આ બહાદુરી કહેવાય.

જીવનનાં આ પાંચ મહત્ત્વનાં ક્ષેત્રો છે. ભક્ત તેમાં સંતુષ્ટ રહેતો હોય છે.

નિકેત

નિકેત એટલે નિવાસસ્થાન, ઘર. અનિકેત એટલે ઘર વિનાનો. અહીં ‘ઘર હોવા છતાં મમત્વ વિનાનો’ એવો અર્થ કરવો યોગ્ય લાગે છે. ખરેખર તો ઓટલો અને રોટલો પરાધીન હોય તો ભક્તિની ખુમારી ન રહે. જેવોતેવો પણ પોતાનો ઓટલો, ઝૂંપડી કે પર્ણકુટિ હોવાં જોઈએ અને પોતાનો રોટલો હોવો જોઈએ જેથી પરાશ્રિત જીવન ન રહે. પણ આવા નિવાસ પ્રત્યે આસક્તિ-મમત્વ ન રહે તે જ અનિકેત કહેવાય.

સ્થિરમતિ

ભક્તની મતિ સ્થિર થયેલી હોવી જોઈએ. મતિ એટલે મન. મન એટલે સૈદ્ધાન્તિક બુદ્ધિ સ્થિર થયેલી હોવી જોઈએ. ભક્ત સ્થિર બુદ્ધિવાળો જ હોય, મત બદલબદલ કરનારો ન હોય, દઢતાથી એક સાચા માર્ગનું અવલંબન કરનારો હોય.

આવો ભક્તિમાન પુરુષ ઈશ્વરને બહુ પ્રિય છે.

ઉપસંહાર કરે છે.

ये तु धर्म्यामृतमिदं यथोक्तं पर्युपासते।

શ્રદ્ધાના મત્પરમા ભક્તાસ્તેઽતીવ મે પ્રિયાઃ॥૨૦॥

જે ભક્તો આ ધર્મરૂપી અમૃતની કહ્યા પ્રમાણે ઉપાસના કરે છે તે અતિ શ્રદ્ધાળુ મને જ પરમ માનનારા મને બહુ પ્રિય લાગે છે. અત્યાર સુધી જે કંઈ કહ્યું છે તે ધર્મનું અમૃત છે. માત્ર ધર્મ જ નથી, અમૃત જ છે. અમૃત તેને કહેવાય જે નવું જીવન આપે, મરતાંને જિવાડે, જીવન ધન્યધન્ય બનાવે.

બારમો અધ્યાય ‘ભક્તિયોગ’ ખરેખર અમૃત છે, કારણ કે ભક્તિ પોતે જ અમૃત છે.

યથોક્તં

જેવું કહ્યું તેવું. મન માન્યું નહિ. ભક્તસાધકોના ચાર પ્રકાર હોય છે: 1. શાસ્ત્રમુખી, 2. ગુરુમુખી, 3. પરંપરામુખી અને 4. મનમુખી.

1. શાસ્ત્રમુખી તે છે જે શાસ્ત્રને આધાર માનીને તે પ્રમાણે સાધના કરે છે.
2. ગુરુમુખી તે છે જે સદ્ગુરુની આજ્ઞામાં રહીને તે પ્રમાણે સાધના કરે છે.
3. પરંપરામુખી તે છે જે પરંપરાથી ચાલી આવતી સાધનાને-ભક્તિને અપનાવીને ચાલે છે.
4. મનમુખી તે છે જે મનમાં આવે તેવું કરે છે.

આ ચારમાં શાસ્ત્રમુખી અને ગુરુમુખી પરસ્પર-વિરોધી ન હોવા જોઈએ. સાચા ગુરુઓ પોતે શાસ્ત્ર પ્રમાણે ચાલતા હોય છે અને ભક્તોને પણ ચલાવતા હોય છે, જેમાં ભક્તને ભગવાનની ભક્તિ તરફ વાળે છે. નકલી ગુરુઓ શિષ્યો પાસે પોતાની ભક્તિ કરાવે છે, ઈશ્વરથી છોડાવે છે અને પોતે જ ઈશ્વરની જગ્યાએ ગોઠવાઈ જાય છે. આ વ્યક્તિપૂજા કહેવાય, જે ત્યાજ્ય ગણાવી જોઈએ. તેથી ગીતા ‘યથોક્તં’ શબ્દ વાપરે છે-જેવી રીતે કહ્યું છે તેવી રીતે, સારી રીતે ઉપાસના કરે છે.

જે ઘણા શ્રદ્ધાળુ છે અને પરમેશ્વરને જ પરમલક્ષ્ય માનનારા છે તે મને-ઈશ્વરને બહુ જ પ્રિય લાગે છે.

ભક્તિયોગ નામે 12મો અધ્યાય પૂર્ણ.

*

અધ્યાય-૧૩

ક્ષેત્રક્ષેત્રજ્ઞવિભાગયોગ



આ અધ્યાય તત્ત્વજિજ્ઞાસુઓ માટે ઘણો મહત્ત્વનો છે. ભારતની દાર્શનિક પરંપરામાં પ્રાચીનકાળથી જિજ્ઞાસાનાં ત્રણ ક્ષેત્રો રહ્યાં છે: (૧) જગતનું મૂળ તત્ત્વ જડ પ્રકૃતિ, (૨) કર્મ, કર્તા અને ભોક્તા જીવાત્મા, અને (૩) સૌનો નિયંત્રા પરમેશ્વર-પરમાત્મા અર્થાત્ જીવ, જગત અને જગદીશ્વર: આ ત્રણ તત્ત્વો વિશે બૌદ્ધિક સ્પષ્ટતા માટે મથામણ ચાલતી રહે છે. કેટલાક વિદ્વાનો મૂળમાં એક જ તત્ત્વની સત્તા માને છે, તો કેટલાક વિદ્વાનો બે તત્ત્વોની સત્તા માને છે, તો વળી કેટલાક ત્રણ તત્ત્વોની સત્તા માને છે. આ બાબતમાં પોતપોતાનાં દર્શનો સિદ્ધ કરવા અને સ્થાપિત કરવા વિદ્વાનોએ પ્રયંડ પ્રયત્નો કર્યા છે અને ગીતાને પોતાને અનુકૂળ વળાંક આપ્યો છે. શાસ્ત્ર તો મીણના નાક જેવું હોય, જે તરફ વાળો તે તરફ વળી જાય. વ્યાખ્યાતા પણ પોતાની વિદ્વત્તાથી પોતાને ગમતી વ્યાખ્યા કરીને પોતાનો ધાર્યો અર્થ કાઢતા રહેતા હોય છે. ઘણી વાર તેમ કરવા જતાં મૂળ ગ્રંથની હત્યા પણ થઈ જતી હોય છે. પછી સૌ કોઈ પોતપોતાનો સંપ્રદાય બનાવી લેતા હોય છે. સાંપ્રદાયિકો પૂર્વજનાં પગલેપગલે ચાલતા હોય છે. તે સત્યાગ્રહી નથી હોતા, પરંપરાગ્રહી હોય છે. મારું માનવું છે કે એક વાર કોઈ ચુસ્ત સંપ્રદાયવાદી થઈ જાય પછી સત્યની શોધનો અધિકાર ખોઈ બેસતો હોય છે. પછી તો તે પોતાની બુદ્ધિ અને વિદ્વત્તાનો ઉપયોગ પરંપરામાન્ય સિદ્ધાંતો સ્થાપવામાં જ લગાવી દેતો હોય છે. આવા કટ્ટરવાદીને વિદ્વાનો કહેવાય, પણ જ્ઞાની ન કહેવાય. તે પંડિતો હોઈ શકે છે, પણ સંત નથી હોઈ શકતા.

ગીતાને સાચા અર્થમાં જાણવાની મજા તો ત્યારે આવે છે જ્યારે કોઈની પણ વ્યાખ્યાથી પ્રભાવિત થયા વિના તેના મૂળ શ્લોકોના અર્થોને સમજવાનો પ્રયત્ન થાય. એક વાર આવો પ્રયત્ન કર્યા પછી જિજ્ઞાસુ જુદીજુદી ટીકાઓ, વ્યાખ્યાઓ અને ભાષ્યો ભલે વાંચે-સમજે, તેને ખ્યાલ આવવા લાગશે કે કોણે ક્યાં-ક્યાં ખેંચતાણ કરી છે. આપણો પ્રયત્ન પણ મૂળને પૂરેપૂરો ન્યાય આપીને વ્યાખ્યા કરવાનો છે. ભલે તે ગમે કે ન ગમે, ગળે ઊતરે કે ન ઊતરે, મૂળને ન્યાય આપવો એ જ શાસ્ત્રસાધના કહેવાય. કેટલીક ગીતાઓમાં તેરમા અધ્યાયની શરૂઆતના શ્લોકમાં અર્જુનને પ્રશ્ન પૂછતો બતાવ્યો છે, જે યોગ્ય નથી લાગતો, તેથી સીધા ‘શ્રી ભગવાનુવાચ’થી આપણે પ્રારંભ કરીએ છીએ.

શ્રી ભગવાનુવાચ:

ઈદં શરીરં કૌન્તેય ક્ષેત્રમિત્યાભિધીયતે।

એતદ્યો વેત્તિ તં પ્રાહુઃ ક્ષેત્રજ્ઞ ઇતિ તદ્વિદઃ॥૧॥

હે કૌન્તેય, આ શરીરને ક્ષેત્ર કહેવાય છે, અને એને જે જાણે છે તેને તેના જાણનારા તજ્ઞોને ક્ષેત્રજ્ઞ કહેવાય છે.

ઈદં શરીરં

અધ્યાયની શરૂઆત શરીરથી થઈ રહી છે. શરીરની મહત્તા સ્પષ્ટ છે કે તે ખેતર છે, અર્થાત્ પાક વાવવાની તથા લણવાની જગ્યા છે. આ ક્ષેત્રમાં પુણ્ય અને પાપ વાવી શકાય છે અને લણી પણ શકાય છે, તેથી શરીરની મહત્તા સ્પષ્ટ થઈ રહી છે. જે લોકો શરીરની સતત નિંદા કરતા રહે છે તેમને આવો પ્રશ્ન પુછાય તો? માનો કે શરીર હોય જ નહિ તો શું થાય? તો આત્મા-પરમાત્માના અસ્તિત્વની પણ વાત જ ન થાય. આત્મા-પરમાત્મા અને મોક્ષ વગેરેની જે બધી ચર્ચા કરીએ છીએ તે શરીરના માધ્યમથી જ કરીએ છીએ. શરીર છે તો

જ આત્મા-પરમાત્માની ચર્ચા છે. એટલે શરીરની નિંદા નહિ પણ મહત્તા સ્વીકારવી જોઈએ. શરીરનો અર્થ થાય છે: જે શરતું રહે, વિશરણ થતું રહે તેને શરીર કહેવાય. અર્થાત્ જેમ ફૂલ પહેલાં ખીલે છે અને પછી કરમાવા લાગે છે, કરમાઈને ખરી પડે છે અને ખરી પડેલું ફૂલ માટી ભેગું માટી થઈ જાય છે, તેનું કોઈ પ્રમાણ પણ રહેતું નથી કે અહીં કોઈ દિવસ ફૂલ ખીલ્યું હતું. હજારો ફૂલો ખીલ્યાં અને બધાં અંતે કરમાઈને માટીરૂપ થઈ ગયાં. માટી બધાંને ખાઈ ગઈ—એમ કહો કે માટી બધાંને પચાવી ગઈ. માટી માટીમાં મળી ગઈ. કશું જ ન રહ્યું. આવો ભાવ શરીરના મોહને દૂર કરવા અથવા શરીર જ સર્વસ્વ છે તેમ માનીને માત્ર શરીરનાં સુખોમાં જ રચ્યાપચ્યા ન રહી જવાય તેટલા માટે છે. ખેડૂતને માટે જેમ ખેતર મહત્ત્વની વસ્તુ છે તેમ જીવાત્મા માટે આ શરીર પણ મહત્ત્વની વસ્તુ છે. ખેતર જ ન હોય તો ખેતી કેવી રીતે થાય? તેથી શરીરને ક્ષેત્રની ઉપમા યથાર્થ જ છે.

ક્ષેત્રજ

ખેતરને જાણે અને ખેડે તેને ખેડૂત કહેવાય, એવી જ રીતે જે આ શરીરને જાણે તથા પુણ્ય-પાપની ખેતી કરી જાણે તેને ક્ષેત્રજ કહેવાય, અર્થાત્ ક્ષેત્ર સત્ય છે અને તેને જાણનારો ક્ષેત્રજ જીવાત્મા પણ સત્ય છે. આ બન્નેને સ્વીકારીને ગીતા આગળ ચાલે છે.

ક્ષેત્રજં યાપિ માં વિદ્ધિ સર્વક્ષેત્રેષુ ભારતા

ક્ષેત્રક્ષેત્રજયોર્જ્ઞાનં યત્તજ્ઞાનં મતં મમ॥2॥

હે અર્જુન, આ બધાં ક્ષેત્રોમાં રહીને બધાં ક્ષેત્રોને જાણનારો જ્ઞાતા ક્ષેત્રજ પણ હું છું. ક્ષેત્ર અને ક્ષેત્રજનું જે જ્ઞાન છે, તે જ ખરું જ્ઞાન છે તેવું મારું માનવું છે.

આ શ્લોકમાં ક્ષેત્રને બહુવચનમાં પ્રયુક્ત કર્યું છે તેથી ક્ષેત્રો ઘણાં છે. “બધાં ક્ષેત્રોમાં રહીને ક્ષેત્રોને જાણનારો ક્ષેત્રજ પણ હું પરમાત્મા છું”—પરમાત્મા સર્વજ્ઞ છે અને તે બધાં શરીરોનો જ્ઞાતા પણ છે.

હવે જ્ઞાન કોને કહેવાય—તેવા પ્રશ્નનો જવાબ આપે છે. “ક્ષેત્ર-ક્ષેત્રજનું જ્ઞાન એ જ ખરું જ્ઞાન કહેવાય એવો મારો મત છે.”—આમ કહીને ગીતા સ્પષ્ટ કરે છે કે માત્ર આત્મજ્ઞાન જ જ્ઞાન નથી પણ જીવાત્મા અને શરીર બન્નેનું જ્ઞાન એ જ ખરું જ્ઞાન છે. માત્ર આત્મજ્ઞાન એ કોરું આત્મજ્ઞાન છે અને માત્ર શરીરજ્ઞાન એ કોરું દેહજ્ઞાન છે, તેથી બન્નેનું સંયુક્ત જ્ઞાન જ ખરું જ્ઞાન છે તેવું ગીતા બતાવે છે.

શરીરવિજ્ઞાની ડોક્ટરને માત્ર શરીરજ્ઞાન છે, તેને આત્મજ્ઞાન નથી, આવી જ રીતે શરીરની ઉપેક્ષા કરીને સતત “હું શરીર નથી, મારે અને શરીરને કશી લેવાદેવા નથી” એવું પોપટિયું જ્ઞાન બોલબોલ કરનાર તથાકથિત આત્મજ્ઞાનીને પણ પૂરું જ્ઞાન નથી. તે બંને અધૂરા છે અથવા કોરા છે. ખરો જ્ઞાની તો તે છે જે શરીર અને આત્મા બન્નેનો જ્ઞાતા છે.

ઋષિયુગ પછી જે અધ્યાત્મ આવ્યું તે શરીર તથા સંસારની ઉપેક્ષા કરાવનારું આવ્યું, તેથી શરીર અને સંસાર બન્નેને ત્યાજ્ય તથા ઉપેક્ષિત ગણવામાં આવ્યાં. માત્ર આત્માની જ મહત્તા વધારી, જેના પરિણામે ભારતની પ્રજા શરીરથી દુર્બળ—માયકાંગલી થઈ અને સંસારથી દુઃખી થઈ. સાચું તો એ છે કે શરીરની તથા સંસારની ઉપેક્ષા ન કરાય અને તેનો ત્યાગ પણ ન કરાય. બન્નેનો સ્વીકાર અને સુધાર કરાય. આ ઋષિમાર્ગ છે. શરીર અને સંસાર બન્નેને સ્વીકારીને સુધારો કરવાથી વ્યક્તિ અને પ્રજા અહીં આ લોકમાં સુખી થાય છે. માત્ર પરલોકનાં સુખો માટે જ અધ્યાત્મજ્ઞાન નથી હોતું તે આગળના શ્લોકોમાં સ્પષ્ટ થશે.

હવે ક્ષેત્રની સ્પષ્ટતા કરે છે.

તત્ ક્ષેત્રં યચ્ચ યાદૃક્ ચ યદ્ વિકારિ યતશ્ચ યત્

સ ચ યો યત્પ્રભાવશ્ચ તત્ સમાસેન મે શૃણુ॥3॥

તે ક્ષેત્ર કેવું છે, કેટલું છે, શામાંથી બન્યું છે, તેનો કેવો અને કેટલો પ્રભાવ છે તે બધું ક્ષેત્રસંબંધી જ્ઞાન મારી પાસેથી સાંભળ. શરીર વિષે કેટલાક જાણવા જેવા પ્રશ્ન થતા હોય છે: 1. તે શામાંથી બન્યું છે? તે કેટલું છે? તે કોનો વિકાર છે? અથવા તેના કયાકયા વિકારો છે? તેનો પ્રભાવ કોના ઉપર પડે છે? તે કોનાથી પ્રભાવિત થાય છે? વગેરે. આ પ્રશ્નોની ચર્ચા ગીતા આગળ કરવા માગે છે. પહેલાં શરીરને સમજો પછી આત્માની વાત. શરીરને સમજ્યા વિના જ જે સીધા જ આત્માની વાત કરવા માંડે છે તે અધૂરા જ્ઞાનવાળા થઈ જાય છે, તેથી ગીતા પ્રથમ શરીર વિશે સમજાવે છે.

ઋષિભિર્બહુધા ગીતં છન્દોભિર્વિવિધૈઃ પૃથક્

બ્રહ્મસૂત્રપદૈશ્વૈવ હેતુમદ્ભિર્વિનિશ્ચિતૈઃ॥4॥

ઋષિઓ દ્વારા ઘણી રીતે ગવાયેલું, વેદોના જુદાજુદા મંત્રો દ્વારા કહેલું, બ્રહ્મસૂત્રનાં યુક્તિયુક્ત પદોથી નિશ્ચિત થયેલું ક્ષેત્ર અને ક્ષેત્રજ્ઞનું જ્ઞાન છે.

શરીર, જીવાત્મા અને પરમાત્મા—આ ત્રિપુટીનું જ્ઞાન અનેક ઋષિઓએ વારંવાર ગાયું છે. ઋષિમાર્ગ સંતુલિત માર્ગ છે. તે કોરો આત્મવાદ નથી તેમ જ કોરો દેહવાદ પણ નથી. તેમાં બધાંનું સંતુલન કરવામાં આવ્યું છે.

આવી જ રીતે વેદમંત્રો દ્વારા પણ ક્ષેત્ર-ક્ષેત્રજ્ઞના જ્ઞાનને વારંવાર કહેવામાં આવ્યું છે. ઋષિમાર્ગ અને વૈદિક માર્ગ એક જ છે.

બ્રહ્મસૂત્રનાં પદો તે વાતને યુક્તિ-પ્રયુક્તિથી સિદ્ધ કરતાં હોય છે. એટલે માત્ર શાસ્ત્રનો આધાર જ નહિ પણ યુક્તિના આધારથી પણ આ વાતનું સમર્થન થયેલું છે. એવું ક્ષેત્ર તથા ક્ષેત્રજ્ઞનું જ્ઞાન ગીતા હવે કહે છે.

પહેલાં ક્ષેત્રનું જ્ઞાન કહીશ.

મહાભૂતાન્યહંકારો બુદ્ધિરવ્યક્તમેવ ચા

ઇન્દ્રિયાણિ દશૈકં ચ પાંચ ચેન્દ્રિયગોચરાઃ॥5॥

ઇચ્છા દ્વેષઃ સુખં દુઃખં સંઘાતચેતના ધૃતિઃ

એતત્ ક્ષેત્રં સમાસેન સવિકારમુદાહૃતમ્॥6॥

પાંચ મહાભૂતો, અહંકાર, બુદ્ધિ, અવ્યક્ત, દશ ઇન્દ્રિયો, મન, પાંચ વિષયો, ઇચ્છા, દ્વેષ, સુખદુઃખ, સંઘાત, ચેતના અને ધૈર્ય—આ બધું મળીને ક્ષેત્ર તથા તેનો વિકાર થાય છે. આ તો સંક્ષેપમાં કહ્યું.

ક્ષેત્ર એટલે શરીર કયાંકયાં તત્ત્વોથી બન્યું છે તથા તેમાંથી કયોકયો વિકાર થાય છે તે બતાવે છે: 1. પાંચ ભૂતો (પૃથ્વી, જળ, અગ્નિ, વાયુ, આકાશ), અહંકાર એટલે પોતાપણાનું સતત ભાન રહેવું તે, બુદ્ધિ, નિર્ણય કરનારું તત્ત્વ, અવ્યક્ત, ત્રણે ગુણોની અવ્યક્તાવસ્થા, અગિયાર ઇન્દ્રિયો, પાંચ તેના વિષયો (શબ્દ, સ્પર્શ, રૂપ, રસ અને ગંધ)—આ થયું ક્ષેત્ર. હવે તેના વિકારો બતાવે છે: 1. ઇચ્છા, 2. દ્વેષ, 3. સુખ 4. દુઃખ, 5. સંઘાત, 6. ચેતના અને 7. ધૃતિ એટલે ધીરજ—આ બધા તેના વિકાર છે.

શરીરમાં પાંચ ભૌતિક તત્ત્વો છે તે તો બધા જાણે છે અને કહે છે, પણ પછી એક તત્ત્વ અહંકાર તેમાં હોય છે. અહંકાર એટલે ઘમંડ નહિ પણ સતત પોતાપણાનું ભાન રહેવું તે. સૌને પોતાના અસ્તિત્વનું ભાન રહેતું હોય છે. કોઈને પણ પોતે ખોવાઈ ગયો કે તેવું લાગતું નથી, આ અહંકારભાન હાનિકારક નથી. જો આવું ભાન ન હોય તો વ્યવહાર જ ન રહે. બધા વ્યવહારોનું કેન્દ્રસ્થાન ‘હું’ એટલે પોતાપણાના ભાનમાં છે. એટલે જ્યારે અહંકાર છોડવાની વાત કરવામાં આવે છે ત્યારે ગર્વ-ઘમંડ છોડવાની વાત સમજવી, પોતાપણાના ભાનની નહિ. આવો અહંકાર છોડી શકાય નહિ. “હું પુરુષ છું”, “હું સ્ત્રી છું”—આવું ભાન કરાવવું પડતું નથી, તે સહજ રીતે થતું રહે છે. તેથી તે-તે પ્રકારે વ્યવહાર થાય છે. સ્ત્રી પુરુષ પ્રકારનો અને પુરુષ સ્ત્રી પ્રકારનો અહંકાર કરે તો વ્યવસ્થા બગડી જાય અને અવ્યવસ્થા થાય.

બુદ્ધિ

બુદ્ધિ શું છે? મસ્તિષ્કમાં રહેનારું આ તત્ત્વ છે, જે સૌમાં સરખું હોતું નથી. તે ક્યાં રહે છે તે આપણે જાણતા ન હતા. પણ પશ્ચિમે મસ્તિષ્કવિજ્ઞાનનો વિકાસ કર્યો, જેમાં જણાયું કે મસ્તિષ્ક એક નહિ પણ ત્રણ છે—ડાબું, જમણું અને વચ્ચેનું. નાનું મસ્તિષ્ક, જે બહુ જ મહત્ત્વનું છે. ડાબું મસ્તિષ્ક શરીરનાં જમણાં અંગોનું અને જમણું મસ્તિષ્ક શરીરનાં ડાબાં અંગોનું સંચાલન કરે છે. નાનું મગજ નિર્ણયો કરે છે. મસ્તિષ્કની ક્રિયા રક્તપ્રવાહથી થાય છે. ઝીણીઝીણી તદ્દન પાતળી નસો પૂરા મસ્તિષ્કમાં ફેલાયેલી છે, જે મગજને સક્રિય રાખે છે. મસ્તિષ્કમાં જે અબજોની સંખ્યામાં કણો છે તેમાં વિદ્યુતપ્રવાહ વિદ્યુતવેગે દોડતો રહે છે. આ નસોમાં કોઈ એક જગ્યાએ લોહીની ગાંઠ આવી જાય અને નસમાં અવરોધ ઊભો થાય અને લોહી આગળ ન જાય એટલે જ્યાં લોહી ન પહોંચે તે ભાગ કામ કરતો બંધ થઈ જાય, અર્થાત્ આજ્ઞા આપવાનું બંધ થઈ જાય. તરત જ તે પૂરું અંગ નિષ્ક્રિય થઈ જાય, કારણ કે આજ્ઞા આવતી નથી. આને લકવો કહેવાય છે. આ શરીરનો રોગ નથી, મસ્તિષ્કનો રોગ છે. જો પેલી અવરોધ કરનારી ગાંઠ દૂર થાય અને ફરીથી રક્તપ્રવાહ ચાલુ થઈ જાય તો પક્ષાઘાત દૂર થઈ શકે છે. પક્ષાઘાતની અસર પામેલા માણસને ધ્યાનથી જોજો. તેનું એક અંગ (ડાબું કે જમણું) કામ નથી કરતું, પણ

મગજ એટલે કે વિચારો કામ કરે છે તેમ જ નિષ્ક્રિય થયેલા પડખામાં રક્તભ્રમણ તો થતું જ રહે છે. પક્ષાઘાતવાળો માણસ લાંબું જીવે છે, કારણ કે જીવનપ્રદીપક અંગો હૃદય, કિડની, લિવર વગેરે બધાં બરાબર કામ કરતાં હોય છે. પક્ષાઘાતથી મરણ નથી થતું પણ જો હેમરેજ થાય તો જ મરણ થાય છે. હેમરેજ એટલે નસનું ફાટી જવું. રક્તચાપ ઘણો વધી જાય તો નસ ફાટી જાય. નસ ફાટી જાય તો એક તો લોહી ભરાવા લાગે. કેટલીક વાર કાનમાંથી ભરાયેલું લોહી બહાર નીકળતું હોય છે અને બીજું, રક્ત ન પહોંચવાથી મૂર્છા આવે. આટલા વિસ્તારથી લખવાનું કારણ એ છે કે આપણે આપણા અને પશ્ચિમના વિજ્ઞાનનો ભેદ સમજીએ.

બુદ્ધિની ધાટીઓમાં બે મહત્ત્વના ભેદ હોય છે: એક તો તેનો પ્રકાર કયો છે અને બીજું તેનું પ્રમાણ કેટલું છે. પ્રકાર એટલે કે તે સાત્ત્વિક, રાજસિક, તામસિક એમ કયા પ્રકારની છે. જે પ્રકારની હશે, માણસ તે પ્રકારનો થશે. તેમાં ફેરફાર ન કરી શકાય. બીજો ભેદ પ્રમાણ એટલે કે માત્રાનો છે. સૌમાં એકસરખી માત્રામાં બુદ્ધિ નથી હોતી, ઓછી-વત્તી માત્રામાં હોય છે. વત્તાની કોઈ સીમા નથી. સ્ત્રી-પુરુષની બુદ્ધિમાં ધરમૂળથી ભેદ છે. સ્ત્રીમાં પ્રચંડ મેઘા હોઈ શકે છે, પણ તે બહુ દીર્ઘદર્શી નથી હોતી. આમાં અપવાદ હોઈ શકે, પણ મોટા પ્રમાણમાં આવું હોય છે. જેટલા પ્રમાણમાં પુરુષો રાજકર્તા, સેનાપતિઓ, વૈજ્ઞાનિકો વગેરે થયા છે તેટલા પ્રમાણમાં સ્ત્રીઓ નથી થઈ. થોડીક થઈ છે તેની ના નહિ, પણ પ્રમાણ ઓછું. સ્ત્રી લાગણીપ્રધાન હોય છે. લાગણી અને મુત્સદ્દીપણું એકસાથે ન રહી શકે. જ્યારે પણ કોઈ સ્ત્રી રાજકર્તા થઈ છે ત્યારે તે કોઈ ને કોઈ પુરુષના સહયોગથી થઈ છે. બન્નેની બુદ્ધિરચના અલગ છે. બધા પુરુષોનું પણ બૌદ્ધિક સંતુલન સરખું નથી હોતું.

અવ્યક્ત

અવ્યક્ત એટલે વ્યક્ત ન થાય તે. આ શબ્દ અનેકાર્થી છે. પરમેશ્વર અવ્યક્ત છે. આત્મા-જીવાત્મા અવ્યક્ત છે. આકાશ અવ્યક્ત છે. ઘણાં તત્ત્વો અવ્યક્ત છે. શરીરબંધારણમાં પંચમહાભૂતોની તન્માત્રા પણ અવ્યક્ત છે. તે જ્યારે વ્યક્ત થાય ત્યારે પંચભૂતો થાય છે. આવી જ રીતે ત્રણ ગુણો પણ અવ્યક્ત છે. ગુણો કાર્યગમ્ય હોય છે, અર્થાત્ કાર્ય દ્વારા જ જાણી શકાય છે. આ અવ્યક્ત તત્ત્વ ક્ષેત્ર એટલે કે શરીરના મૂળ બંધારણમાં છે.

ઇન્દ્રિયાણિ

એકાદશ ઇન્દ્રિયો-પાંચ જ્ઞાનેન્દ્રિયો, પાંચ કર્મેન્દ્રિયો અને અગિયારમું મન. આ વિષે પહેલાં ચર્ચા કરી ચૂક્યા છીએ એટલે હવે વધુ ચર્ચા કરતા નથી. કેટલાંક દર્શનો શરીરના ત્રણ ભેદ માને છે: સ્થૂલ, સૂક્ષ્મ અને કારણશરીર. ગીતા આવા ત્રણ ભેદ બતાવતી નથી. શરીર એક જ છે, જે સ્થૂલ છે. તેમાં ફરી પાછાં સૂક્ષ્મ અને કારણ એવાં શરીરો નથી.

પંચગોચરા

‘ગો’ એટલે ઇન્દ્રિયો અને તેને ચરવાની જગ્યા એટલે ‘ગોચરા’-વિષયો. ઇન્દ્રિયો ગાયો છે. ગાયોને ચરવા માટે ગોચર જોઈએ, તેમ ઇન્દ્રિયોને પણ ચરવા માટે ભગવાને ગોચર બનાવ્યું છે. ને પાંચ વિષયો છે, જે આ પ્રમાણે છે: શબ્દ-સ્પર્શ, રૂપ-રસ અને ગંધ. માનો કે બધું બનાવ્યું હોત પણ આ પાંચ વિષયો ન બનાવ્યા હોત તો? માનો કે પાંચ વિષયો બનાવ્યા હોત પણ પાંચ ઇન્દ્રિયો ન બનાવી હોત તો? જમવાનાં બત્રીસ પકવાન તૈયાર હોય પણ જમનારા જ ન હોય તો? એ પકવાન ગંધાઈ જાત, ફેંકી દેવાં પડત.

પાંચ વિષયોમાંથી જ સુખદુઃખ આવતાં હોય છે. શબ્દથી સુખ પણ થાય અને દુઃખ પણ થાય. આવું જ રૂપ-રસ-ગંધનું પણ છે. આ પાંચ વિષયો સૌના માટે એકસરખા સુખદાયી કે દુઃખદાયી નથી હોતા. એકના માટે જે શબ્દ સુખદાયી હોય, બીજાના માટે તે જ શબ્દ દુઃખદાયી થઈ શકે છે. આવું જ બાકીના ચારેનું પણ સમજવું, એનો અર્થ એ થયો કે સુખદુઃખ સાપેક્ષ હોય છે. તેમાં વ્યક્તિની પોતાની ભૂમિકા અને રુચિ પણ મહત્ત્વની ભૂમિકા ભજવતી હોય છે.

પાંચ વિષયો સિવાય બીજું સુખ ખરું? જેને લોકો માનસિક સુખ કહે છે તે પણ ખરેખર તો વિષયની સ્મૃતિનું સુખ હોય છે. તમે જે મીઠાઈ ખાધી હતી તેને યાદ કરી-કરીને તમે આનંદ મેળવો છો. આ માનસિક સુખ પણ વિષયસ્મૃતિનું જ સુખ છે.

કેટલાક એવું માને છે કે આત્મસુખ એ વિષયસુખ નથી, પણ આત્મસુખ પણ મનની જ એક ધારણા છે. “હું આત્મા છું, આત્મા છું” એવી ધારણા વારંવાર કરાવવામાં આવે, પછી જેવી ધારણા દઢ કરી-કરાવી હોય તેવો ભાવ થયા કરે. આ આત્મીય સુખ પણ અંતે તો માનસિક ધારણાનું જ પરિણામ છે. જેને આવી ધારણા કરી-કરાવી નથી હોતી તેને આવું સુખ થતું નથી.

આમ જોઈએ તો વિષયસુખ જ સુખ છે. બાકી તો બીજી ધારણાઓ છે. જેવીજેવી ધારણા કરી-કરાવી હોય તેવું સુખ થયા કરે. ‘અહં બ્રહ્માસ્મિ’ કે ‘શિવોહમ્’ વગેરે ધારણા જ છે. તેથી વારંવાર તેનો અભ્યાસ અને રટણ કરવાં પડતાં હોય છે. અભ્યાસ કે રટણ વિના ધારણા દઢ ન થાય. જે વાસ્તવિક હોય તેનું રટણ કરવાની જરૂર ન હોય. જેમકે “મનુષ્યોહમ્” કે “રામોહમ્”નું રટણ કરવું પડતું નથી. આ વાસ્તવિકતા છે, ધારણા નથી. મનુષ્યને “વ્યાઘ્રોહમ્” એમ વારંવાર રટાવ્યું હોય તો તે તેવું બોલતો તો થઈ જાય, કદાચ તેવું માનતો પણ થઈ જાય, પણ વ્યાઘ્ર જેવું કાર્ય કરતો ન થઈ શકે, કારણ કે ધારણા એ ધારણા છે, વાસ્તવિકતા નથી. આને એક પ્રકારની માનસિક વિકૃતિ જ કહેવાય. સાચું વાસ્તવિક સુખ તો વિષયોનું સુખ જ છે. તેની ધારણા નથી કરવી પડતી, પ્રત્યક્ષ અનુભૂતિ થાય છે. પણ તે દ્વન્દ્વાત્મક છે, અર્થાત્ સુખદુઃખ બન્ને છે. એકલું સુખ તો હોય જ નહિ.

આ વિષયસુખદુઃખ અર્થાત્ પદાર્થો તરફથી આવતાં સુખદુઃખો સાત્ત્વિક, રાજસિક અને તામસિક એમ ત્રણ પ્રકારનાં હોય છે, જેના માટે આગળ ચર્ચા કરવામાં આવશે. અહીં આટલું જ પર્યાપ્ત થશે.

ઇચ્છા

જીવમાત્રને કાંઈક મેળવવાની, કાંઈક છોડવાની, કાંઈક સાચવવાની ઇચ્છા થયા કરતી હોય છે. શિશુને દૂધની, માતાની અને રમકડાંની ઇચ્છા થાય, તેથી તે પ્રવૃત્તિ કરે છે. ઇચ્છા પૂરી ન થાય તો રડે છે. જેમજેમ બાળક મોટું થતું જાય તેમતેમ તેની ઇચ્છાનો વ્યાપ વધતો જાય. તેની કોઈ સીમા નથી. ઇચ્છા જ પ્રવૃત્તિની જનની છે. કેટલાક મહાપુરુષોએ ઇચ્છાને જ દુઃખનું મૂળ માનીને ઇચ્છાનો ત્યાગ કરવાની સાધના બનાવી. લોકો તે તરફ વળ્યા. પરિણામે દેશ મરી ગયો, કારણ કે ઇચ્છાત્યાગથી પ્રવૃત્તિનો ત્યાગ થયો. પ્રવૃત્તિના ત્યાગથી ઉત્પાદન અને વિકાસનો ત્યાગ થયો. બોલો, હવે દેશ દરિદ્ર અને ગુલામ ન થાય તો શું થાય? આને ગુમરાહ કરનારું અધ્યાત્મ કહેવાય. લોકો ગુફાઓમાં બેસીને પલાંઠી વાળતા થઈ ગયા! પલાંઠી નિષ્ક્રિયતાનું પ્રતીક બની ગઈ અને તે જ પાછી પૂજ્ય બની ગઈ! હવે પ્રજાની દુર્દશા ન થાય તો શું થાય?

કર્મઠતાથી જ પ્રજા સુખી થતી હોય છે.

ઇચ્છામાત્ર દુઃખનું કારણ છે તે વાત પણ પૂરી સાચી નથી. હા, દુરિચ્છા દુઃખનું કારણ હોય છે, પણ શુભેચ્છા કે સદિચ્છા સુખનું કારણ હોઈ શકે છે. દુરિચ્છાનો ત્યાગ હોય, ઇચ્છામાત્રનો નહિ. તે શક્ય પણ નથી. અધ્યાત્મની પ્રથમ ભૂમિકા શુભેચ્છા છે. “સૌનું ભલું થાઓ” એવી ઇચ્છા કલ્યાણકારી થઈ શકે છે. ઇચ્છા જ ચેતનાની પ્રતીતિ કરાવે છે. હા, જડને ઇચ્છા હોતી નથી.

દ્વેષ

અણગમો, નફરત, ઘૃણા એ દ્વેષ છે. દ્વેષના ત્રણ પ્રકાર છે: 1. સાત્ત્વિક, 2. રાજસિક અને 3. તામસિક

1. સાત્ત્વિક દ્વેષ:

દુર્ગુણો અને દુર્ગુણીઓ પ્રત્યે તથા પતનકારી પદાર્થો પ્રત્યે દ્વેષ કરવો તે સાત્ત્વિક દ્વેષ છે. આવો દ્વેષ કલ્યાણકારી થઈ શકે છે.

2. રાજસિક દ્વેષ

દુર્ગુણો કે દુર્ગુણી ન હોય પણ વિરોધી હોય તેના પ્રત્યે દ્વેષ કરવો તે રાજસિક દ્વેષ છે. વિરોધ થવા-માત્રથી વ્યક્તિ દ્વેષ કરતી થઈ જાય.

3. તામસિક દ્વેષ

સદ્ગુણો અને સદ્ગુણી સજ્જનો તથા કલ્યાણકારી પદાર્થો પ્રત્યે દ્વેષ થઈ જાય તો તે તામસિક દ્વેષ કહેવાય. આવો દ્વેષ બહુ ભયંકર હોય છે.

દ્વેષમાત્રનો ત્યાગ કરવો શક્ય નથી અને જરૂરી પણ નથી. દુર્ગુણો અને દુર્ગુણીઓ તથા પતનકારી પદાર્થોનો દ્વેષ અનિષ્ટોથી રક્ષા કરે છે. તે હોવો જ જોઈએ.

સુખદુઃખો

એક સિક્કાની બે બાજુઓ છે, દ્વન્દ્વ છે. એક હોય એટલે બીજું હોય જ. આ પણ ત્રણ પ્રકારનાં છે, જેની વિગત આગળ આવશે.

સંઘાત

સંઘાત એટલે સમૂહ. શરીર સમૂહ છે, જીવાત્મા સમૂહ નથી. જેમ અનેક અંગો ભેગાં કરીને ફર્નિચર બને છે, તેમ હાથ, પગ વગેરે અંગો

તથા પૃથ્વી આદિ તત્ત્વો ભેગાં કરીને આ શરીર બન્યું છે. તેથી તે સંઘાત છે.

ચેતના

આ મહત્ત્વની વસ્તુ છે. શરીરમાં જે ચેતના છે તે જીવાત્માની છે કે પછી શરીરની છે? સામાન્ય રીતે ચેતના ચેતનની હોય છે. ચેતન તો જીવાત્મા છે, તેની ચેતના હોય. પણ અહીં ક્ષેત્ર-શરીરની વ્યાખ્યા ચાલી રહી છે એટલે શરીરની ચેતના સમજાય છે. ખરેખર તો એવું લાગે છે કે ચેતના જીવાત્માની હોવા છતાં તે શરીરના માધ્યમથી પ્રગટતી હોવાથી અહીં શરીરની ચેતના બતાવી છે. એકલા જીવાત્મા કે પરમાત્માની ચેતના દેખાતી નથી. તે દેહના માધ્યમથી જ દેખાય છે તેથી તેને શરીરનો વિકાર માની છે.

ધૃતિ:

ધૃતિ એટલે ધીરજ. ધીરજ એટલે ફળપ્રાપ્તિની ઉતાવળનો અભાવ, લાંબા સમય સુધી કંટાળ્યા વિના સાધના કરતા રહેવાની ક્ષમતા. “ઉતાવળે આંબા ન પાકે”, તેમ જ્યાં જેટલી સ્થિર થવાની જરૂર હોય ત્યાં તેટલી સ્થિરતા રાખવી તે ધીરજ છે. ધર્માચરણનો તે પ્રથમ ગુણ છે. રજ અને વીર્યના સંયોગથી પિંડ રચાતાં નવ માસ જેટલો સમય લાગે છે. પ્રકૃતિ ધીરજથી આ કાર્ય કરે છે. આવી જ રીતે બાળકને બેસતાં, બોલતાં, ચાલતાં ઘણા મહિનાઓ વીતે છે. ધીરજથી આ સમય પાર કરવાનો હોય છે. પછી દાઢી-મૂછ આવતાં પણ સમય લાગે છે. પૂરું જીવન સમય માગી લે છે. આ ધીરજ છે.

“હે અર્જુન, આ મેં ટૂંકમાં ક્ષેત્રની અને તેના વિકારોની વાત કરી.” ખરેખર તો પ્રત્યેક તત્ત્વજિજ્ઞાસુએ શરીરરચનાનું અધ્યયન કરવું જોઈએ. શરીર એક અદ્ભુત રચના છે. તેની પ્રણાલીઓ ગજબની છે. તેના અણુ-અણુમાં યોજના છે. કશું જ વ્યર્થ નથી. શરીર મિથ્યા નથી, વાસ્તવિક છે. શરીરરાગી ન થવું તે જ રીતે શરીરદ્રોહી પણ ન થવું. શરીરની સતત નિંદા કર્યા કરવી તે વૈરાગ્યનાં લક્ષણ નથી પણ નાદાની અને અજ્ઞાનનાં જ લક્ષણ છે. શરીરને સાચવવું, સુરક્ષિત રાખવું, તેને બળવાન અને નીરોગી બનાવવું તે કર્તવ્ય છે.

હવે જ્ઞાનની વ્યાખ્યા કરે છે. જ્ઞાન અને જ્ઞાની બન્નેનો આ લક્ષણોમાં સમાવેશ થઈ જાય છે.

અમાનિત્વમદંભિત્વમહિંસા ક્ષાન્તિરાજર્વમ્/

આચાર્યોપાસનં શૌચં સ્થૈર્યમાત્મવિનિગ્રહઃ॥7॥

ઇન્દ્રિયાર્થેષુ વૈરાગ્યમનહંકાર એવ ચા/

જન્મમૃત્યુજરાવ્યાધિદુઃખદોષાનુદર્શનમ્॥8॥

અસક્તિરનભિષ્વંગઃ પુત્રદારગૃહાદિષુ/

નિત્યં ચ સમચિત્તત્ત્વમિષ્ટાનિષ્ટોપપત્તિષુ॥9॥

મયિ ચાનન્યયોગેન ભક્તિરવ્યભિચારિણી/

વિવિક્તદેશસેવિત્વમરતિર્જનસંસદિ॥10॥

અધ્યાત્મજ્ઞાનનિત્યત્વં તત્ત્વજ્ઞનાર્થદર્શનમ્/

એતદ્ જ્ઞાનમિતિ પ્રોક્તમજ્ઞાનં યદતોઽન્યથા॥11॥

આ પાંચ શ્લોકોમાં ગીતાએ જ્ઞાનનાં લક્ષણો બતાવ્યાં છે. ખરેખર તો આને જ્ઞાન કહેવાની સાથે જ્ઞાનીનાં લક્ષણ પણ કહી શકાય. ક્યારેક કોઈને પ્રશ્ન થાય કે જ્ઞાની કેવો હોય તો આ પાંચ શ્લોકોમાં બતાવેલાં લક્ષણો મેળવી જોવાં. કેટલાક શુષ્ક આત્મજ્ઞાનીઓ “હું આત્મા છું”, “હું બ્રહ્મ છું”, “હું સાક્ષાત્કારી છું” “જગત મિથ્યા છે”, વગેરે ગોખેલાં વાક્યો બોલતા રહે છે અને પોતાને જ્ઞાની કહેવડાવે છે. તે સાચા જ્ઞાની નથી. સાચા જ્ઞાની તો આટલાં લક્ષણો ઘટતાં આવે તે છે. આપણે એકએક લક્ષણની ટૂંકી વ્યાખ્યા કરીએ.

અમાનિત્વ

માનની ઇચ્છા સૌકોઈને હોય છે. ત્યાગીઓ પણ માન માટે પરસ્પર લડતા રહેતા હોય છે. માનનાં મૂળ અભિમાનમાં હોય છે. અભિમાન હોય એને માનની ઇચ્છા હોય જ. અભિમાનના પાંચ પ્રકાર છે: 1. મિથ્યાભિમાન, 2. સ્વાભિમાન, 3. નિરભિમાન, 4. મહાભિમાન, 5. અપમાન.

1. મિથ્યાભિમાન તેને કહેવાય કે જે તમારી પાસે નથી છતાં તમે તેનું અભિમાન લઈને ફરો. જેમ કે જ્ઞાન ન હોય અને મહાપંડિત હોવાનો

દાવો અને દેખાવ કરો તો તે મિથ્યાભિમાન છે.

2. સ્વાભિમાન તેને કહેવાય, જે તત્ત્વ તમારી પાસે છે, પણ લોકો કે વિરોધીઓ તમને હલકા પાડવા તમારી સાથે તુચ્છકારપૂર્વક વ્યવહાર કરે. તેવા સમયે તમે તમારા સ્વાભિમાનનું રક્ષણ કરો તે જરૂરી છે. માનો કે કોઈ તુચ્છકારથી તમને જમાડવા માગે અને તમે ભૂખ્યા હો તોપણ સ્વાભિમાનનું રક્ષણ કરવા પેલા ભોજનનો ત્યાગ કરી દો, તો તે તમારું સ્વાભિમાન છે.

3. નિરભિમાન તેને કહેવાય કે જે માનના તમે હકદાર હો તોપણ તમે તેવું માન જતું કરો અને સામાન્ય કક્ષા સ્વીકારી લો, તે નિરભિમાનીપણું છે. ચૈતન્ય મહાપ્રભુએ કહ્યું છે કે—

પ્રતિષ્ઠા સૌકરી વિષ્ટા ગૌરવં અતિ રૌરવમ્।

અતિમાનં સુરાપાનં ત્રયં ત્યક્ત્વા હરિ ભજેત્॥

અર્થાત્ પ્રતિષ્ઠા ભૂંડની વિષ્ટા બરાબર છે. ગૌરવ તો રૌરવ નરક બરાબર છે. અતિમાન સુરાપાન જેવું છે. આ ત્રણ તત્ત્વોને ત્યાગીને પછી હરિનું ભજન કરો.

નિરભિમાની પોતાની જાતને ઝીરો બનાવી દે છે. તે પોતાની જાતને સૌથી નાની અને નીચી માને છે. આ દુર્લભ સ્થિતિ છે.

4. મહાભિમાન: આ અત્યંત અભિમાની વ્યક્તિ હોય છે. તેનો પહેરવેશ, તેનો ઠઠારો, તેની વાણી, વ્યવહાર—બધું જ અભિમાનભર્યું હોય છે. તે અક્કડ ચાલે ચાલે છે, અક્કડ રીતે બોલે છે અને વર્તે છે. તે બીજા કોઈને અપાતું માન સહી શકતો નથી તેમ જ બીજા કોઈને માન આપી પણ શકતો નથી. તેને મહાભિમાની કહેવાય.

5. અપમાન: અપમાન દ્વિમુખી છે. કોઈનું અપમાન કરવું અને કોઈનું અપમાન મેળવવું. મહાભિમાન અપમાન વિનાનું હોતું નથી. આવો માણસ જેનું ને તેનું અપમાન કરતો રહે છે તેથી તે અળખો થાય છે. બીજી તરફ જે શક્તિ કે સામર્થ્ય વિનાનો છે, તે જો મોટા લોકોની સ્પર્ધામાં ઊતરે તો ડગલે ને પગલે તેનું અપમાન થયા કરતું હોય છે. વ્યાવહારિક જગતમાં વ્યક્તિનું મૂલ્ય ત્રણ માધ્યમોથી થતું હોય છે:

1. ધનથી, 2. સત્તાથી, 3. ઉચ્ચ કુળની સ્થિતિથી. જેની પાસે આ ત્રણમાંથી એક પણ ન હોય તે જો સમર્થોની સાથે સ્પર્ધામાં ઊતરે તો તેનું અપમાન થયા કરે. એટલે આવો માણસ ડાહ્યો હોય તો સમર્થોની સાથે સ્પર્ધામાં ન ઊતરે, કદાચ ઊતરે તો અપમાનના કડવા ઘૂંટ ગળી જવાની તૈયારી સાથે ઊતરે.

આ પાંચ શ્લોકમાં ગીતા જે અમાનિત્વની વાત કરે છે તે કાં તો નિરભિમાની છે, કાં પછી સ્વાભિમાની છે.

અદંભિત્વ

દંભ એટલે પ્રતિષ્ઠા માટે જે ન હોય તેનો દેખાવ કરવો તે. પૈસો અને પ્રતિષ્ઠા આ બે તત્ત્વોનો લોભ જાગે, એટલે વ્યક્તિ ન કરવાનું પણ કરે અને અધ્યાત્મમાર્ગમાં તો વ્યક્તિને પૂજાવાની મોટી ઇચ્છા થતી હોય છે, તેથી તે બનાવટી જીવન જીવતી થઈ જતી હોય છે. પોતાની મેળે જ પોતાને મોટાં- મોટાં વિશેષણો લગાવે. જેમ કે 108, 1008, પૂજ્યપાદ, બ્રહ્મનિષ્ઠ, બાલબ્રહ્મચારી, મહાતપસ્વી વગેરે. પોતાની મેળે જ પોતાના માટે આવું ન લખાય. કદાચ કોઈ શ્રદ્ધાળુ વ્યક્તિ લખે તો લખે. જોકે તેવાને પણ પ્રોત્સાહન ન અપાય. જ્ઞાની પુરુષ બને ત્યાં સુધી કશો જ દેખાવ ન કરે. ઘણા લોકો પોતાની ભવ્યતા બતાવવા ઘણો ઠઠારો કરતા હોય છે. જેમકે મોટીમોટી ગાદીઓ, સિંહાસનો, છડી-ચમ્મરો, છડી પોકારાવવી. આ બધું દંભ છે. જ્ઞાન અને જ્ઞાની આ બધાથી મુક્ત હોય. બીજી તરફ ત્યાગનો પણ દંભ હોય છે. જે ત્યાગ સાચો જ હોય પણ બતાવવા માટે જ હોય તે પ્રદર્શિત ત્યાગ કહેવાય. તે દંભ છે. તેવા પ્રદર્શિત ત્યાગ દ્વારા પ્રતિષ્ઠા મેળવવા માટે દંભ કરવો પડે છે. જ્ઞાનીને આવો દંભ ન ગમે. તે દંભી જીવનથી મુક્ત હોય.

અહિંસા

હિંસાનો અભાવ. જાણી કરીને નિર્દોષ અને ઉપયોગી જીવોની હિંસા ન કરવી તે અહિંસા છે.

ક્ષાન્તિ

ક્ષાન્તિ એટલે સહનશક્તિ. સામૂહિક જીવનમાં સહનશક્તિ જરૂરી છે. સહનશક્તિ વિના સામૂહિક જીવન જીવી શકાય નહિ. સહન કરવાનાં ત્રણ ક્ષેત્રો છે: 1. અપમાનસહન, 2. અન્યાયસહન, 3. અત્યાચારસહન.

દુર્જનો જ્ઞાનીપુરુષનું ડગલે ને પગલે અપમાન કરતા રહે છે, કારણ કે તે ઓળખી શકતા નથી, અથવા તેમની કીર્તિને સ્વીકારી શકતા

નથી, એટલે તેઓ તેમને અપમાનિત કરવાનું નિમિત્ત શોધતા રહે છે. કેટલાક તો પાછળ પડી જાય છે. આવાં અપમાનોનો જવાબ આપવાનું સામર્થ્ય હોવા છતાં જવાબ ન આપીને સહન કરી લેવું તે ક્ષાન્તિ છે. પણ આ વ્યક્તિગત અપમાનની વાત થઈ. આટલાં અપમાન સહન ન કરાય: 1. રાષ્ટ્રનું અપમાન, 2. ધર્મનું અપમાન, 3. માતા-પિતા-વડીલો, પૂર્વજો વગેરેનું અપમાન. આવાં અપમાનો કોઈ સહન કરે તો તે નમાવાપણું કહેવાય, જ્ઞાનીપણું ન કહેવાય.

આર્જવમ્

ઋજુતાને આર્જવ કહેવાય છે. આર્જવ એટલે સરળતા. સરળતા ત્રણ પ્રકારની છે: વસ્ત્રની સરળતા, વાણીની સરળતા, વ્યવહારની સરળતા.

સાદાં, તડકભડક વિનાનાં, આંજી નાખવાની ઈચ્છા વિનાનાં, સાદાં વસ્ત્રો પહેરવાં તે વસ્ત્રોની સરળતા છે. પણ તે વ્યવસ્થિત સભ્યતાભર્યા હોવાં જોઈએ, લઘરવઘર કે અર્ધનગ્ન દેખાઈએ તેવાં ન હોવાં જોઈએ.

વ્યાખ્યા કર્યા વિના જ સમજી શકાય, તે સરળ ભાષા છે. જેને સમજવા શબ્દકોશની જરૂર ન પડે તે સરળ ભાષા છે. સંતોની ભાષા સરળ હોય છે. પંડિતો જાણીકરીને ક્લિષ્ટ ભાષાનો પ્રયોગ કરતા હોય છે. આને ભાષાદંભ કહેવાય. ગહનમાં ગહન તત્ત્વો પણ સરળ ભાષામાં સમજાવી શકાય છે. કદી પણ કોઈની ક્લિષ્ટ ભાષાથી પ્રભાવિત ન થવું.

સાચી સરળતા વ્યવહારની છે. જેના વ્યવહારમાં છળ-કપટ, દંભ-આડંબર કે મોટાઈનો ભાર ન હોય તે સરળ વ્યવહાર છે. જે બાળક સાથે બાળક જેવો, જ્ઞાની સાથે જ્ઞાની જેવો થઈ શકે તે સરળ વ્યવહાર છે.

આચાર્યોપાસનં

આચાર્યની ઉપાસના કરવી તે. આચાર્ય એટલે વિદ્યાદાતા. અહીં ગુરુ શબ્દ નથી વપરાયો તે સૂચક છે. લોકો વિદ્યા વિના પણ ગુરુ થઈ જતા હોય છે, જે યોગ્ય ન કહેવાય. જ્ઞાન વિનાના ગુરુઓ શિષ્યોને જ્ઞાન નથી આપતા, કારણ કે તેમની પાસે જ્ઞાન હોતું જ નથી. તે અજ્ઞાન આપે છે. જથ્થાબંધ દીક્ષા આપનારા ગુરુઓના ત્રણ હેતુ હોય છે: 1. અર્થદીક્ષા-ધન કમાવા માટે, 2. સંપ્રદાયદીક્ષા-સંપ્રદાય વધારવા માટે, 3. બળદીક્ષા-પોતાનું બળ વધારવા માટે. બળ વધારીને તેનો દુરુપયોગ કરવા માટે. આ ત્રણ હેતુની પૂર્તિ કરવા માટે જે શિષ્યો થાય છે તે મોટા ભાગે ગાડરિયો પ્રવાહ પેદા કરે છે. આ પ્રવાહને જ્ઞાન કે જ્ઞાની સાથે કશી લેવાદેવા નથી હોતી, તેથી ‘આચાર્યોપાસનં’ લખ્યું છે. આચાર્યથી જ્ઞાન પ્રાપ્ત થાય. જે આચરે અને આચરાવે તેને આચાર્ય કહેવાય.

શૌચં

શૌચ એટલે સ્વચ્છતા. સ્વચ્છતાની ત્રણ કક્ષાઓ છે: 1. શરીર, 2. વસ્ત્ર, 3. આવાસ.

સ્નાનાદિ દ્વારા શરીર સ્વચ્છ રાખવું જોઈએ. પરસેવો થવાથી તેમ જ મહેનત-મજૂરી કરવાથી શરીર વારંવાર અસ્વચ્છ થઈ જતું હોય છે. અસ્વચ્છ શરીરમાંથી દુર્ગંધ આવતી હોય છે. નખ વધારવા, વાળ વધારવા અને તેને સ્વચ્છતા રાખવા, કુદરતી હાજતે ગયા પછી યોગ્ય રીતે હાથ-પગ સ્વચ્છ ન કરવા તે અસ્વચ્છતા કહેવાય. ભારતમાં વર્ગવાર સ્વચ્છતાનો માપદંડ જુદો હોય છે. તેથી અતિ સ્વચ્છ રહેનારો વર્ગ અતિ અસ્વચ્છ રહેનારા વર્ગ પ્રત્યે ઘૃણા કરતો થાય છે. આ સ્વાભાવિક છે. તેથી એકતા કરવા માટે સૌનાં સ્વચ્છતાનાં ધોરણો સરખાં કરવાં જરૂરી હોય છે.

જે દેશો અતિશય ઠંડા હોય, જ્યાં પરસેવો ન થતો હોય ત્યાં ગરમ દેશોનાં સ્વચ્છતાનાં ધોરણો લાગુ ન કરાય, ત્યાં તેમની રીતે સ્વચ્છતા રખાય.

સ્વચ્છ રહેવાનો અર્થ સમયસર કુદરતી હાજતે જવું પણ જરૂરી છે. હાજતોને રોકવાથી ગેંસ થાય છે, જેનાથી દુર્ગંધ ફેલાય છે, તેથી પ્રભાતે પ્રથમ શૌચસ્નાન કરવાનું કહ્યું છે.

શૌચનો અર્થ પવિત્રતા પણ થાય છે. પવિત્રતા આચરણો સાથે જોડાયેલી વસ્તુ છે. કેટલીક વાર અસ્વચ્છ વ્યક્તિ પણ પવિત્ર હોઈ શકે છે, તો કેટલીક વાર સ્વચ્છ વ્યક્તિ પણ અપવિત્ર હોઈ શકે છે!

સ્થૈર્ય

સ્થૈર્ય એટલે દૃઢતા, મક્કમતા. તે બે પ્રકારની હોય છે: 1. વૈચારિક અને 2. આચારિક.

1. વૈચારિક મક્કમતા એટલે ઈશ્વર, ભક્તિ અને જીવનસંબંધી જે વિચારો પરિપક્વ થયા હોય તે દઢ હોય. વારંવાર બદલબદલ ન કરે. જે લોકો વારંવાર ઈષ્ટદેવ બદલે, મંત્ર બદલે, સાધના બદલે તેમનામાં વૈચારિક દૃઢતા નથી હોતી.
2. આચારિક મક્કમતા તેને કહેવાય જે આચારો શાસ્ત્રમાન્ય હોય, સ્વાનુભવમાન્ય હોય તેને મક્કમતાથી વળગી રહે. વૈચારિક અને આચારિક મક્કમતાથી વ્યક્તિમાં વિશ્વાસપાત્રતા આવતી હોય છે.

આત્મવિનિગ્રહ

પોતાની જાત ઉપર નિયંત્રણ. મોટા ભાગે લોકોને પોતાની જાત ઉપર જ નિયંત્રણ નથી હોતું, તેથી મન જેમ નચાવે તેમ નાચતા રહે છે. વ્યસની, અતિવિષયી અને જુગારી આત્મનિયંત્રણ વિનાના હોય છે. આ ત્રણે જ્ઞાની ન હોય કે જ્ઞાનના સાધક ન હોય.

વૈરાગ્યમ્

વૈરાગ્ય મોટું ઐશ્વર્ય છે. સાધન-સંપત્તિના ઐશ્વર્ય કરતાં પણ વૈરાગ્યનું ઐશ્વર્ય ઘણું મોટું છે. સાધન-સંપત્તિનું ઐશ્વર્ય હંમેશાં મોટી ભૂખવાળું હોય છે. ‘હજી વધુ’, ‘હજી વધુ’ એવી ભૂખ હોય છે, જ્યારે વૈરાગ્યના ઐશ્વર્યમાં ‘હવે બસ’, ‘હવે બસ’ એમ સંતોષ અને તૃપ્તિ હોય છે. વૈરાગ્ય ક્યાં હોવો જોઈએ તે પણ ગીતા સ્પષ્ટ કરે છે. “ઇન્દ્રિયાર્થેષુ”-ઇન્દ્રિયોના વિષયોમાં અર્થાત્ શબ્દ, સ્પર્શ, રૂપ, રસ, ગંધ આ પાંચ વિષયો છે. તેમાં વૈરાગ્ય હોય તો તે પાંચ માટે લોલુપતા ન રહે, સંતોષ રહે, જેને તેમાં તૃપ્તિ રહે.

અહંકાર

અહંકારનો અભાવ, નમ્રતા, દીનતા. જ્ઞાની પુરુષ ઘમંડી ન હોય, નમ્ર હોય, નમ્રતાની પરાકાષ્ઠા દીનતા છે. દીનતા ઈશ્વર પ્રત્યે, લોકો પ્રત્યે નહિ. લોકો પ્રત્યે સજ્જનતા અને નમ્રતા.

દુઃખદોષાનુદર્શનમ્

જીવનમાં એક દષ્ટિકોણ વિકસીને સ્થિર થતો હોય છે તેને દર્શન કહેવાય છે-તમે જીવનને કઈ દષ્ટિથી જુઓ છો. કેટલાક જીવનને ‘ખાઓ-પીઓ અને મસ્તી કરો’ના દષ્ટિકોણથી જોતા હોય છે, તો કેટલાક જીવનને એક મહા દુઃખસાગર સમજે છે. અહીં ક્યાંય છાંટોય સુખ નથી, બધું જ દુઃખમય છે એવું તેઓ માને છે. કેટલાક જીવનને મિથ્યા માને છે, સ્વપ્નના પદાર્થો જેવું સત્તા વિનાનું માને છે, તો કેટલાક જીવનને સાધનાનું ક્ષેત્ર, કર્તવ્યની ભૂમિ માને છે. સૌ-સૌનું પોતપોતાનું દર્શન હોય છે. અહીં જ્ઞાન અને જ્ઞાની માટે કહે છે કે જ્ઞાનીને પાંચ દોષો સતત દેખાય છે:

1. જન્મ: જન્મવું એ દુઃખ છે. સાંકડા અંગમાંથી બાળકની પ્રસૂતિ વખતે માતા અને બાળક બંનેને અપાર પીડા થાય છે.
2. મૃત્યુ: મરવું કોઈને ગમતું નથી, છતાં સૌને મરવું પડે છે. યમરાજના નામમાત્રથી લોકો થરથરી જાય છે. તેમાં અકાળમૃત્યુ થાય, કલંકમૃત્યુ થાય, રોગોથી રિબાઈ-રિબાઈને મૃત્યુ થાય, ઘોર દરિદ્રતા કે ભૂખે મરીને મૃત્યુ થાય તો-તો બહુ જ પીડાદાયક થાય. પણ જેને લીલી વાડી હોય, સુખ-સમૃદ્ધિ, આરોગ્ય અને પ્રેમાળ પત્ની હોય તેને તો મરવું ન જ ગમે, પણ છતાં મરવું પડતું હોય છે. મૃત્યુ સૌને માપમાં જીવવાનું શીખવે છે. મૃત્યુ ન હોય તો બેફામ થઈ જવાય. અમર રાક્ષસો બેફામ થઈ જતા હોય છે.
3. જરા: જરા એટલે વૃદ્ધાવસ્થા. આયુષ્ય વધે એટલે જરા આવે જ. જરાને રાક્ષસી કહી છે. તે તનને જર્જરિત કરી નાખે છે. દાંત, કાન, આંખ, પગ, પેટ, હૃદય, સ્મૃતિ, મસ્તિષ્ક-બધું જીર્ણ થઈ જાય છે. વ્યક્તિને ભોગો ભોગવવા હોય છે પણ સામર્થ્ય નથી રહેતું. સામર્થ્ય મેળવવા વૃદ્ધો તરસી-તરસીને ઉપાયો કરતા રહે છે, પણ ધૂળ-કશું સફળ થતું નથી, તેથી દુઃખી થયા કરે છે. તેમાં પણ જે વૃદ્ધોને અપમાનિત, તિરસ્કૃત કે દરિદ્ર જીવન જીવવું પડે છે તેમનાં દુઃખોની તો કોઈ સીમા જ રહેતી નથી.
4. વ્યાધિ: શરીર ભાગ્યે જ સંપૂર્ણ નીરોગી હોય છે. અનેક રોગોમાંથી કોઈ ને કોઈ રોગ લાગુ પડ્યો જ હોય છે. તેમાં પણ કેન્સર, કીડની, ટી.બી., એઈડ્સ, દમ, રક્તપિત્ત જેવા ભયંકર રોગો લાગુ પડ્યા હોય તો એક તરફ રોગોની પીડા અને બીજી તરફ લોકોના તિરસ્કારની પીડા સહન કરવી પડતી હોય છે. “હું આત્મા છું અને મારે શરીર સાથે કશી નિસ્બત નથી” તેવું પોપટિયું જ્ઞાન ગુમ થઈ જાય છે. શરીર એક વાસ્તવિકતા છે. તેને વ્યાધિઓથી દુઃખ થતું જ હોય છે. તેની અસર મન-બુદ્ધિ ઉપર પણ પડતી હોય છે. આવું વ્યાધિદર્શન કરવાથી શરીર ઉપરનો મોહ ઓછો થઈ શકે છે.
5. દુઃખ: બધું જ દુઃખમય છે તેવી ધારણા કરવાથી સુખપ્રાપ્તિ માટેનાં વલખાં ઓછાં થઈ જતાં હોય છે.

આ પાંચ પ્રકારથી જીવનદર્શન બને તો જ્ઞાન અને જ્ઞાનીમાં સ્થિરતા આવે.

સમચિત્તત્વ

આ પણ મનોદર્શન છે. ઇષ્ટ-અનિષ્ટની પ્રાપ્તિ થાય ત્યારે બન્નેમાં સમભાવ-સ્થિરભાવ રાખે. સુખ બોલાવ્યું આવે છે અને કેટલીક વાર વગર બોલાવ્યું પણ આવે છે. આવી જ રીતે દુઃખ પણ બોલાવ્યું અને વગરબોલાવ્યું બન્ને રીતે આવે છે. આમાં જે વગરબોલાવ્યું સુખ કે દુઃખ આવ્યું હોય તેમાં સમચિત્ત રાખે તે જ્ઞાન કે જ્ઞાની કહેવાય.

ભક્તિ

ગીતા ભક્તિનો ગ્રંથ છે. કોઈનાં પણ લક્ષણો હોય તેમાં ભક્તિ તો રહેવાની જ. અહીં જ્ઞાન અથવા જ્ઞાની માટે પણ ભક્તિ અનિવાર્ય માની છે. જે લોકો ભક્તિ વિનાના જ્ઞાનનો દાવો કરે છે, તે અર્ધનાસ્તિક અથવા છત્રનાસ્તિક છે. તેઓ કહેતા ફરે છે કે મારે કોઈની ભક્તિની જરૂર જ નથી; કારણ કે હું પોતે જ બ્રહ્મ છું. મારે વળી ભક્તિ કેવી? કોની?—આવું બોલીને જ્ઞાનના નામે ભક્તિવિમુખ, ઈશ્વરવિમુખ જીવન જીવતા હોય છે, તે યોગ્ય નથી. ગીતા ભક્તિને અનિવાર્ય માને છે, પણ તેમાં બે વિશેષણો મૂકે છે:

1. “મયિ આનન્દયોગેન”—મારામાં અનન્દયોગથી થનારી ભક્તિ. અનન્દયોગ એટલે બીજા કોઈનો યોગ ન કરવો તે. માત્ર એક જ પ્રભુ, એકેશ્વરવાદ.
2. “અવ્યભિચારિણી”—કોઈ સ્ત્રી પુરુષ કે પરપુરુષો સાથે સહવાસ કરે તો તેને પતિવ્રતા ન કહેવાય. જે પતિવ્રતા ન હોય તેની પ્રતિષ્ઠા ન હોય, પછી ભલે તેનું રૂપ-યૌવન મદમાતું હોય. તે હલકા માણસોના ભોગોના કામમાં તો આવે, પણ કોઈ પવિત્ર કર્મકાંડ, સાધના, તપ, વ્રતમાં કામ ન આવે. તેનાથી તેનો પતિ અભડાય, વંશ અભડાય અને ઈશ્વર પણ તેનાથી દૂર રહે. આવી જ રીતે જે લોકો વ્યભિચારી ભક્તિ કરે છે તેમનું પણ તેવું જ થાય છે. એક જ પરમાત્માને પકડીને તેની ભક્તિ કરવી તે અવ્યભિચારિણી ભક્તિ કહેવાય છે.

વિવિક્તદેશ

જ્યાં જનસમૂહ ન હોય અથવા ઘણો ઓછો હોય એવા એકાંત દેશમાં રહેવું જેથી વિક્ષેપ ન થાય. વિક્ષેપ ત્રણ પ્રકારના હોય છે: 1. ધ્વનિવિક્ષેપ, 2. વાસનાવિક્ષેપ અને 3. કર્મવિક્ષેપ.

જ્યાં ઘણો અરુચિકર-ત્રાસદાયી ધ્વનિ થતો હોય ત્યાં ન રહેવું.

જ્યાં વાસના ભડકી ઊઠે તેવાં દેશો અને મનુષ્યો હોય ત્યાં ન રહેવું.

જ્યાં કુકર્મો થતાં હોય ત્યાં પણ ન રહેવું. આ ત્રણ વિક્ષેપોથી મુક્ત એકાન્ત દેશમાં રહેવાથી ચિત્તની વૃત્તિ નિર્મળ થાય છે.

અરતિ

રતિમાંથી રાગ થાય છે. રાગમાંથી રંગ લાગે છે. તે સારો અને ખોટો બન્ને પ્રકારનો હોય છે. જ્યાં લોકોનાં ટોળેટોળાં ભેગાં થતાં હોય, નાચ-ગાન મહેફિલ કરતાં હોય, ત્યાં રતિ ન કરવી. તેનાથી દૂર ભાગવું.

અધ્યાત્મજ્ઞાન

ઈશ્વરીય જ્ઞાનની નિત્ય ચર્ચા કરવી, પરમેશ્વરના ગુણાનુવાદ ગાવા-ગવડાવવા, સત્સંગ કરવો-કરાવવો, તે પણ નિત્યપ્રતિ.

તત્ત્વજ્ઞાન

વિશ્વનાં જે અનેક તત્ત્વો છે તેનું જ્ઞાન રાખવું, અર્થાત્ ભૌતિક તત્ત્વોનું પણ જ્ઞાનદર્શન કરવું જરૂરી છે. ભૌતિકદર્શનરહિત કોરો આત્મા-આત્મા કર્યા કરવાથી જ્ઞાની ન થવાય.

આટલાં તત્ત્વો એકસાથે જ્યાં ભેગાં થયેલાં જોવા મળે તેને જ્ઞાન અને જ્ઞાની કહેવાય. આનાથી વિપરીત જે હોય તે અજ્ઞાન કે અજ્ઞાની કહેવાય. અર્થાત્ ‘અમાનિત્વ’ની જગ્યાએ ‘માનિત્વ’ આવે તો અજ્ઞાન કહેવાય.

જો માણસ આટલાં લક્ષણો જ સમજે-પચાવે તો બધું જ્ઞાન આવી જાય. આ ગીતાનું જ્ઞાન છે.

જેયં યત્તત્ પ્રવક્ષ્યામિ યજ્ઞાત્વાઽમૃતમશ્નુતે।

અનાદિમત્પરં બ્રહ્મ ન સત્ તન્નાસદુચ્યતે॥12॥

હવે હું જ્ઞેયતત્ત્વની ચર્ચા કરીશ, જેને જાણીને તું અમૃતપાન કરીશ. તે જ્ઞેય અનાદિ બ્રહ્મ છે. તે મારા-પરાયણ છે. તે સદ્ કે અસદ્ પણ

નથી, અર્થાત્ તે કોઈનું કારણ પણ નથી અને કોઈનું કાર્ય પણ નથી. આગળના શ્લોકોમાં જ્ઞાનની ચર્ચા પૂરી કરી. હવે જ્ઞેયની ચર્ચા શરૂ કરે છે. જ્ઞેય બ્રહ્મ છે. બ્રહ્મ એટલે અહીં ઈશ્વર નહિ પણ જીવાત્મા છે, કારણ કે ‘મત્પરં’ વિશેષણ મૂક્યું છે. ‘મત્પરં’ એટલે ઈશ્વરને આધીન. જીવાત્મા ઈશ્વરને આધીન છે, તેથી તેને ‘મત્પરં’ કહ્યો છે. બ્રહ્મ શબ્દ બહુઅર્થી છે, તેથી અહીં જીવાત્માના અર્થમાં છે: આ જીવાત્મા સદ્ કે અસદ્ પણ નથી. સદ્નો અર્થ સત્ય અને અસદ્નો અર્થ અસત્ય કરવાનો નથી પણ કારણ અને કાર્ય કરવાનો છે. જીવાત્મા કશામાંથી બન્યો નથી. તે સ્વયંભૂ: અનાદિ છે અને પછી તેમાંથી કશું થયું નથી તેથી તે કોઈનું કારણ પણ નથી. જે અનાદિ-અનંત હોય અને નિર્વિકારી હોય તેમાં કાર્યકારણભાવ ન થઈ શકે. જે વસ્તુ હોય પણ કાર્યકારણભાવ વિનાની હોય તેને સદ્-અસદ્થી ભિન્ન કહી શકાય. આત્મા અને પરમાત્મા બંને કાર્યકારણથી પર છે, અર્થાત્ બન્ને કોઈનું ઉપાદાનકારણ થતા નથી તેમ જ કોઈનું કાર્ય પણ થતા નથી.

હવે બ્રહ્મ શબ્દને પરમાત્માપરક માનીને બતાવે છે.

સર્વતઃ પાણિપાદં તત્ સર્વતોઽક્ષિશિરોમુખમ્।

સર્વતઃ શ્રુતિમલ્લોકે સર્વમાવૃત્ય તિષ્ઠતિ॥13॥

તે બ્રહ્મને ચારે તરફ હાથપગ છે, ચારે તરફ નેત્રો અને શિર છે અને મુખ છે. તેને ચારે તરફ કાન છે. તે સૌને વ્યાપીને ચારે તરફ સ્થિર થયેલો છે.

તે બ્રહ્મ-પરમેશ્વર દૂર કોઈ એક દેશમાં જ બેઠો નથી પણ સર્વત્ર છે. તેથી કહે છે કે તેના હાથ-પગ સર્વત્ર છે. અહીં જે-જે અંગો બતાવ્યાં છે તે બધાં તે-તે ક્રિયાઓનું સામર્થ્ય બતાવવા બતાવ્યાં છે. અર્થાત્ તેનામાં સર્વત્ર ગમન અને ગ્રહણ કરવાનું સામર્થ્ય છે, તેની આંખ સર્વત્ર છે અર્થાત્ તે સર્વત્ર જોઈ રહ્યો છે. તેનું શિર અને મુખ પણ સર્વત્ર છે. તે ચારે તરફનું સાંભળી શકે છે. તે પૂરા બ્રહ્માંડનું આવરણ કરીને રહેલો છે. અર્થાત્ તે સર્વવ્યાપી છે અને સર્વસામર્થ્યવાન પણ છે.

જે લોકો ઈશ્વરને એકદેશી માને છે, તેમાં આ બધું હોતું નથી.

હજી વધુ વિસ્તાર કરે છે.

સર્વેન્દ્રિયગુણભાસં સર્વેન્દ્રિયવિવર્જિતમ્।

અસક્તં સર્વભૃચ્યૈવ નિર્ગુણં ગુણભોક્તૃ ચ॥14॥

તે બ્રહ્મ પરમાત્મા બધી ઇન્દ્રિયોના ગુણો એટલે કે વિષયોને જાણનારો છે અને ખરેખર તે બધી ઇન્દ્રિયોથી રહિત પણ છે. તે પૂર્ણ અનાસક્ત છે તોપણ સૌનું ભરણ કરનારો, પણ છે. તે નિર્ગુણ છે તોપણ ગુણોનો ભોક્તા પણ છે.

ઈશ્વરનું સર્વસામર્થ્ય બતાવવા આપણા-જીવાત્માના-સામર્થ્યની સાથે માપીને બતાવે છે.

જીવાત્માની પાસે ઇન્દ્રિયો છે અને ઇન્દ્રિયો દ્વારા વિષયોનું જ્ઞાન થાય છે. જો નેત્ર ન હોય તો રૂપનું જ્ઞાન ન થાય. કાન ન હોય તો શ્રવણનું જ્ઞાન ન થાય. આ બધી ઇન્દ્રિયો પોતપોતાના વિષયોનું જ્ઞાન કરાવે છે તેથી ઇન્દ્રિયો શત્રુ નથી પણ મિત્ર છે. માનો કે આપણને કોઈ ઇન્દ્રિય જ ન હોય તો કેવી દશા થાય? જોકે આપણી ઇન્દ્રિયો સીમિત ક્ષેત્રમાં જ જ્ઞાન પ્રાપ્ત કરી શકે છે. જોવું-સાંભળવું વગેરે નિશ્ચિત માત્રામાં જ થઈ શકે છે, જ્યારે પરમાત્મા અસીમ છે. તે ચારેતરફ બધું જ જુએ છે, બધું સાંભળે છે.

જો તેવું જ હોય તો પછી તે પણ ઇન્દ્રિયોવાળો થયો કહેવાય, મોટો જીવાત્મા થઈ જાય. એટલે કહે છે કે ના-ના, તે બધી ઇન્દ્રિયોથી રહિત છે-“સર્વેન્દ્રિયવિવર્જિતમ્” અર્થાત્ ઇન્દ્રિયો ન હોવા છતાં પણ ઇન્દ્રિયોથી થતું બધું જ્ઞાન તેને થાય છે. તે જ્ઞાન ઇન્દ્રિયોને આધીન નથી.

તેણે બ્રહ્માંડોનાં બ્રહ્માંડો રચ્યાં છે, તોપણ તે ક્યાંય આસક્ત નથી. આસક્ત ન હોવાથી સૌની ઉપેક્ષા કરતો થઈ જાય. તો કહે કે ના-ના, તે “સર્વભૃચ્યૈવ”-તે સૌનું ભરણ કરનારો પણ છે.

સર્વભૃચ્યૈવ

વિશ્વની રચના એવી રીતે થઈ છે કે સૌનું ભરણ-પોષણ થયા કરે. જડનું ભરણ કરવાનું નથી હોતું. જડ ચેતનના ભરણ માટે છે, તેથી જડના આધારે ચેતન જીવો જીવે છે. વિશ્વ જડ છે. તે તેનો દોષ નથી, ગુણ છે. જો વિશ્વ જડ ન હોત અને ચેતન હોત તો ચેતન જીવાત્માઓનું ભરણ શાનાથી થાત? આપણો આહાર શાકાહાર હોય કે માંસાહાર હોય, બધો જડ છે. માંસાહારી પણ પશુના શરીરને

ખાય છે, જીવાત્માને નહિ, તેથી તે પણ જડ જ છે. આમ વિશ્વ અને વિશ્વના પદાર્થોની જડતા કલ્યાણકારી છે. તેનાથી સૌનું ભરણપોષણ થયા કરે છે. આ ઈશ્વરીય રચના હોવાથી ઈશ્વરને સર્વભૂત કહ્યો છે.

નિર્ગુણમ્

તે બ્રહ્મ નિર્ગુણ છે, અર્થાત્ પ્રકૃતિના ત્રણ ગુણોસત્ત્વ, રજ અને તમ તેનામાં નથી. એવું ન કહેવાય કે ઈશ્વર હવે સાત્ત્વિક, રાજસિક કે તામસિક થઈ ગયો છે. તે નિર્ગુણ છે તોપણ ગુણોના ભોક્તા છે, અર્થાત્ જીવાત્માના જે ગુણો છે તે બધાને તે સ્વીકારનારો, રાજી થનારો છે. જેમ કોઈ વ્યક્તિ ગાતી નથી, પણ ગાન સાંભળે છે, કદર કરે છે, તેમ ઈશ્વર પણ જીવાત્માના ગુણોને જુએ છે અને તેમનો સ્વીકાર પણ કરે છે, તેથી તે ગુણભોક્તા પણ છે. જો તે ગુણભોક્તા ન હોય તો ઈશ્વરને નિવેદિત કરેલી બધી સ્તુતિ-પ્રાર્થના વ્યર્થ થઈ જાય. બહેરા આગળ માથાફોડ કરવા જેવું થાય. પણ તેવું નથી. તે તમારા ગુણોને ધ્યાનથી જુએ છે, સાંભળે છે અને સ્વીકારે છે.

બહિરન્તઃસ્વ ભૂતાનામયરં ચરમેવ ચા

સૂક્ષ્મત્વાત્તદવિજેયં દૂરસ્થં ચાન્તિકે ચ તત્||15||

બધા જ ચર અને અચર પદાર્થોની અંદર પણ તે બ્રહ્મ છે અને બહાર પણ છે. તે અત્યંત સૂક્ષ્મ હોવાથી જાણી શકાય તેવું નથી. તે દૂરથી પણ દૂર છે અને નજીકથી પણ નજીક છે!

બ્રહ્મ સર્વવ્યાપક છે તે વાતને ફરી-ફરીને દઢ કરે છે. જે લોકો વ્યાપક નહિ પણ એકદેશીય બ્રહ્મ માને છે તેમની સામે કેટલાક પ્રશ્નો થાય છે. તે જે દેશમાં માનો કે અક્ષરધામમાં રહે છે ત્યાં પૂરા ધામમાં વ્યાપક થઈને રહે છે કે તે લોકના પણ એક નાના ભાગમાં રહે છે? માનો કે તે ધામમાં પણ તે એક જ નાના ભાગમાં રહે છે, વ્યાપક નથી રહેતું, તો ફરી પાછો પ્રશ્ન થાય કે એ નાનો ભાગ કેવડો છે? મનુષ્યના આકાર જેવડો જ હોય તો- તો કોઈ દેહવિશેષમાં જ રહે છે, પૂરા લોકમાં નહિ. જો પૂરા લોકમાં ન રહેતા હોય તો પછી આ લોક અને તે લોકમાં શો ફરક રહ્યો? તેનો અર્થ તો એવો થયો કે ભગવાન અહીં પણ નથી અને ત્યાં પણ નથી. તે એક વ્યક્તિ તરીકે ક્યાંક બેઠો હશે!

ગીતા આવું નથી માનતી. ગીતા કહે છે કે ચર-અચર બધાં જ પ્રાણીઓની અંદર તથા બહાર પણ તે સર્વવ્યાપક થઈને બેઠો છે. જો તે બધે જ છે તો પછી દેખાતો કેમ નથી? ગીતા સમાધાન કરે છે કે ‘સૂક્ષ્મત્વાત્’ તે અત્યંત સૂક્ષ્મ હોવાથી અનુભવી શકાતો નથી. નિયમ એવો છે કે ઇન્દ્રિયો પોતાનાથી સ્થૂલ હોય તેને જ અનુભવી શકે, પોતાનાથી સૂક્ષ્મ હોય તેને અનુભવી ન શકે. મન, બુદ્ધિ પણ પોતાનાથી સૂક્ષ્મ હોય તેને અનુભવી શકતાં નથી, તેથી તે બ્રહ્મ સર્વથી સૂક્ષ્માતિસૂક્ષ્મ હોવાથી ‘અવાઙ્મનસગોચર’ કહેવાય છે. તે દૂર પણ છે અને નજીકથી નજીક પણ છે. જે લોકો ધામવિશેષમાં જ એકદેશીય ભગવાન માને છે તેમનો ભગવાન દૂર તો છે પણ નજીક નથી. સાધકે આ ભેદ સમજવો જોઈએ.

અવિભક્તં ચ ભૂતેષુ વિભક્તમિવ ચ સ્થિતમ્|

ભૂતભર્તૃ ચ તજ્જેયં ગ્રસિષ્યુ પ્રભવિષ્યુ ચ||16||

એ બ્રહ્મ સર્વત્ર વ્યાપક પરિપૂર્ણ હોવા છતાં પણ જુદીજુદી કૃતિઓ દ્વારા વિભાજિત હોય તેવું દેખાય છે. જેમકે તે વિશ્વને ઉત્પન્ન કરનાર બ્રહ્માના રૂપમાં ભૂતભર્તૃ છે, તો વિશ્વનો પ્રલયકાળમાં સંહાર કરનાર રુદ્ર-શિવના રૂપમાં ગ્રસિષ્યુ છે, તો તે જ બ્રહ્મ સૌનું પોષણ કરનારું હોવાથી પ્રભવિષ્યુના રૂપમાં વિષ્યુ પણ છે, અર્થાત્ તે એક બ્રહ્મ જ બ્રહ્મા-વિષ્યુ-મહેશ વગેરે દેવોના રૂપમાં વિભાજિત થયેલું દેખાય છે. ખરેખર તો એ વિભક્ત નહિ પણ અવિભક્ત જ છે.

જ્યોતિષામપિ તજ્જ્યોતિસ્તમસઃ પરમુચ્યતે|

જ્ઞાનં જ્ઞેયં જ્ઞાનગમ્યં હૃદિ સર્વસ્ય વિષ્ઠિતમ્||17||

તે બ્રહ્મ બધી પ્રકાશમાન વસ્તુઓમાં પ્રકાશ, રૂપે છે. તે અંધકારથી પર છે. તે જ્ઞાન, જ્ઞેય અને જ્ઞાનથી પ્રાપ્ત કરી શકાય તેવું છે. તે સૌના હૃદયમાં સ્થિત થયેલું છે.

પ્રાયઃ બધા ધર્મોમાં કોઈ ને કોઈ રીતે દીપકનું મહત્ત્વ છે જ. નિરાકાર-વાદીઓમાં પણ કેટલાક દીવો પ્રગટાવે છે. કેટલાક દીવો પ્રગટાવતા જ નથી. તેમની વાત જવા દો. મુસ્લિમો દરગાહમાં તો દીવો-ચિરાગ પ્રગટાવે છે પણ મસ્જિદમાં નથી પ્રગટાવતા. જ્યાં દીવો-ધૂપ થાય છે

ત્યાં માથું નમાવવાનું નિમિત્ત પણ હોય છે. મસ્જિદમાં દીવો-ધૂપ ન હોવા છતાં પણ માથું નમાવાય છે. નિરાકાર પરમાત્મા સામે જ છે એવી ધારણા કરીને માથું નમાવાય છે. બીજા કેટલાક ચુસ્ત નિરાકારવાદીઓ ક્યાંય દીવો-ધૂપ કરતા નથી તેથી ક્યાંય માથું પણ નમાવતા નથી. તેમની પાસે માથું નમાવવાનું નિમિત્ત નથી, તેથી જીવનમાં જે નમ્રતા-દીનતા-આધીનતા વગેરે ગુણો ખીલવા જોઈએ તે ખીલતા નથી. હિન્દુપ્રજા પરમેશ્વરને પ્રકાશરૂપ માને છે, તેથી સૂર્યને નમસ્કાર કરે છે. તે દીપકને પણ નમસ્કાર કરે છે. તે “દીપજ્યોતિઃ પરંબ્રહ્મ” માને છે. કેટલાક પંથોમાં જ્યોત પૂજાય છે. આમ, ગીતા કહે છે, “બધા જ્યોતિ પદાર્થોમાં તે બ્રહ્મની જ જ્યોતિ પ્રકાશી રહી છે, કારણ કે તે અંધકારથી પર છે.” અંધકારને કોઈ પગે લાગતું નથી, અંધકારને કોઈ પૂજતું નથી, અંધકારનો કોઈ દેવ નથી.

તે બ્રહ્મ જ્ઞાન, જ્ઞેય અને જ્ઞાનગમ્ય પણ છે અને જે બ્રહ્મ સૌનાં હૃદયમાં સ્થિત થયેલું છે.

અહીં એક પ્રશ્ન થાય છે કે જો તે બ્રહ્મ સર્વત્ર સર્વવ્યાપક છે તો પછી તેને હૃદયમાં સ્થિત કેમ બતાવાયું છે? આગળ પણ આ વાત આવવાની છે. તેનો ટૂંકો ભાવ એટલો જ છે કે સાધકને-ભક્તને તેની અનુભૂતિ હૃદયમાં જ થાય છે, તેથી ‘હૃદિ’ કહ્યું છે. હૃદયમાં લાગણી, ભાવના, પ્રેમ, ભક્તિ રહે છે, ત્યાં જ પ્રભુ પણ રહે છે, તેથી હૃદયમાં એમ કહ્યું છે, તે બુદ્ધિમાં કે યોગાદિમાં રહે છે તેવું નથી કહ્યું.

ઇતિ ક્ષેત્રં તથા જ્ઞાનં જ્ઞેયં ચોક્તં સમાસતઃ।

મદ્ભક્ત એતદ્વિજ્ઞાય મદ્ભાવાયોપપદ્યતે॥18॥

આ રીતે ક્ષેત્ર, જ્ઞાન અને જ્ઞેય આ ત્રણે તત્ત્વોની સંક્ષેપમાં ચર્ચા કરી. જે મારો ભક્ત હોય તે જ આ તત્ત્વોને સમજે અને મારા ભાવને પ્રાપ્ત થઈ શકે છે.

આ શ્લોકમાં ‘ઇતિ’ શબ્દ પ્રકરણની સમાપ્તિના અર્થમાં મૂક્યો છે. પ્રકરણ ક્ષેત્ર-ક્ષેત્રજનું ચાલતું હતું. ક્ષેત્ર, જ્ઞાન અને જ્ઞેય આ ત્રણે તત્ત્વોની વાત પૂરી કરી અને કહ્યું કે જે ઈશ્વરભક્ત હોય તે જ આ ત્રણે તત્ત્વોને સમજીને ઈશ્વરપરાયણ થઈ શકે છે. તેવી સ્પષ્ટતા કરી છે.

આમ જુઓ તો અહીં અધ્યાય પૂરો થઈ જાય છે. પણ ના, હજી વાત આગળ ચલાવવાની છે.

પ્રકૃતિં પુરુષં ચૈવ વિદ્ધ્યનાદી ઉભાવપિ।

વિકારાંશ્ચ ગુણાંશ્ચૈવ વિદ્ધિ પ્રકૃતિસમ્ભવાન્॥19॥

પ્રકૃતિ અને પુરુષ બંનેને અનાદિ જાણ. વિકારો અને ગુણો પ્રકૃતિથી ઉત્પન્ન થયેલા જાણ.

હવે પછીના શ્લોકો દાર્શનિક રીતે બહુ જ મહત્ત્વના છે. દાર્શનિક ક્ષેત્રમાં મોટો વિવાદ ચાલે છે કે અનાદિ તત્ત્વો કેટલાં છે? આ તત્ત્વોના આધારે અદ્વૈત, દ્વૈત, વિશિષ્ટાદ્વૈત, દ્વૈતાદ્વૈત, શુદ્ધાદ્વૈત વગેરે જુદાજુદા સિદ્ધાંતો નીકળ્યા છે અને પ્રચલિત થયા છે. ગીતા અહીં આ શ્લોકમાં અનાદિ તત્ત્વોની ચોખ્ખી સ્પષ્ટતા કરે છે, એટલું જ નહિ, સૌ-સૌનાં કાર્યક્ષેત્રો પણ નિર્ધારિત કરી આપે છે.

પ્રકૃતિ

પ્રકૃતિ અનાદિ છે, અર્થાત્ તે કદી ઉત્પન્ન થઈ નથી. જે અનાદિ હોય તે આપોઆપ અનંત થઈ જાય. તેનો નાશ ન હોય. નાશ કાર્યનો હોય. કર્તાનો નાશ કારણમાં થાય. પ્રકૃતિનું કોઈ કારણ નથી તેથી તે નાશ પામી શામાં ભળે? તેથી તેનો નાશ જ ન થાય. નાશ થાય તો ફરી-ફરીને વિશ્વની રચના કરવાની પ્રક્રિયા કેવી રીતે થઈ શકે?

કેટલાક લોકો આવી દલીલ કરે છે કે પ્રાગભાવ અનાદિ હોય છે, છતાં કાર્ય ઉત્પન્ન થતાં જ તેનો અંત આવી જાય છે. તેવી રીતે પ્રકૃતિ અનાદિ હોય તોપણ તેનો અંત થઈ જાય છે. તે અનંત નથી. આવી દલીલ યોગ્ય નથી.

પહેલાં તો અભાવ કોઈ વસ્તુ નથી, હોય તો તેનો પ્રાગભાવ જે-તે કારણમાં રહે છે. માનો કે ઘટનો પ્રાગભાવ. કપાલમાં કે માટીમાં રહે છે. પણ કપાલ કે માટી પોતે જ અનાદિ નથી તો તેમાં રહેનારો પ્રાગભાવ કેવી રીતે અનાદિ થઈ શકે? આ માત્ર વાગ્વિલાસ જ કહેવાય. પ્રકૃતિ કોઈનો પ્રાગભાવ નથી. તે તો ભાવપદાર્થ છે, તેથી તે અનાદિ હોય તો તેનો અંત થાય જ નહિ.

અહીં અદ્વૈતવાદી એવું માને છે કે પહેલાં માત્ર બ્રહ્મ જ હતું, બીજું કંઈ જ ન હતું. વળી પાછું આ બ્રહ્મ ગુણો વિનાનું અને ઇચ્છા વિનાનું નિરિહ હતું. જો આવું જ હોય તો વિશ્વની રચના કેવી રીતે થઈ શકે? તો કહે કે બ્રહ્મને ઇચ્છા થઈ કે “એકોહં બહુસ્યામ્”—એક છું

અને એકમાંથી બહુ થઈ જાઉં, તેથી તેની ઇચ્છામાત્રથી જગત થઈ ગયું.
અહીં પ્રશ્ન થાય છે કે બ્રહ્મને તો તમે નિરિહ માનો છો તો ‘નિરિહને ઇચ્છા થઈ’ એ તો વદતોવ્યાઘાતદોષ થયો. તો કહે છે કે ના-ના, બ્રહ્મને નહિ ઇશ્વરને ઇચ્છા થઈ. અહીં ફરી પાછો પ્રશ્ન થાય કે તમારે ત્યાં એકમાત્ર બ્રહ્મ જ છે, બીજું કંઈ જ નથી તો પછી આ ઇશ્વર ક્યાંથી આવ્યો? તો કહે છે કે માયા-આધારિત ચૈતન્ય ઇશ્વર છે. ફરી પાછો પ્રશ્ન થયો કે તો પછી માયા ક્યાંથી આવી? તમે તો એક જ તત્ત્વની વાત કરો છો અને હવે તો ત્રણ થઈ ગયાં: 1. બ્રહ્મ, 2. ઇશ્વર, અને 3. માયા. હવે અદ્વૈતવાદ ક્યાં રહ્યો? બીજું, માયામાં આવેલું ચૈતન્ય જો માયા સાથે ઇશ્વર થતું હોય તો તેમાં ઇચ્છાશક્તિ વગેરે ગુણો ક્યાંથી આવ્યા? માયા તો જડ છે, તેમાં તો ઇચ્છા-શક્તિ નથી, તેમ ચૈતન્યમાં પણ ઇચ્છા નથી, તો બન્નેમાં ઇચ્છા ન હોય તો બન્નેના સંયુક્ત રૂપમાં પણ ઇચ્છા ન આવે. બીજું, તમે બ્રહ્મને અસંગ-નિર્લેપ માનો છો. તે માયા સાથે વિશિષ્ટ થાય કેવી રીતે? તે તો ત્યારે જ થાય જ્યારે તે માયામાં ઓતપ્રોત થઈ જાય. ઓતપ્રોત થાય તો તે અસંગ-નિર્લેપ-કેવલ ન રહે. (આ વિષય ઉપર જેણે વિસ્તારપૂર્વક ચર્ચા સમજવી હોય તેણે ‘વેદાન્ત-સમીક્ષા’ પુસ્તક વાંચવું.)

પ્રકૃતિ અને માયામાં શો ફરક છે? વેદાન્તી માયાને મિથ્યા માને છે. ગીતા પ્રકૃતિને મિથ્યા નથી કહેતી. આ મુદ્દાનો ભેદ યાદ રાખવો જોઈએ. જો માયા મિથ્યા હોય તો મિથ્યાતત્ત્વમાંથી વિશ્વરચના થઈ શકે નહિ. મિથ્યા એટલે મિથ્યા. જેની સત્તા જ નથી તે વિશ્વરચનાનું કારણ ન થઈ શકે, તેથી પ્રકૃતિ વાસ્તવિક તત્ત્વ છે. તેની સત્તા છે જ, તેથી તે સાચી છે અને તેમાંથી બનેલું વિશ્વ પણ સત્ય જ છે, મિથ્યા નથી.

પુરુષ

પુરમાં રહે તે પુરુષ. પુર એટલે શરીર. નવદ્વાર વાળું આ અદ્ભુત નગર ભગવાને રચ્યું છે. તેમાં જે ચૈતન્ય જીવાત્મા રહે છે તે પુરુષ છે. ગીતા કહે છે કે તે પણ અનાદિ છે, અર્થાત્ જીવાત્મા કશાકમાંથી બન્યો નથી, તે સ્વયંભૂ અનાદિ છે અને તે એક નહિ પણ અનેક છે, પ્રત્યેક શરીરમાં ભિન્નભિન્ન છે.

કેટલાક લોકો એવું કહે છે કે આ જીવ તો પહેલાં શિવ જ હતો, પણ માયા વળગવાથી તે શિવમાંથી જીવ થઈ ગયો છે. આ હાસ્યાસ્પદ વાત કહેવાય. કેટલાક પ્રશ્નો ઊભા થાય. માયા તો મિથ્યા છે, પછી તે કેમ વળગી? જો શિવને માયા વળગતી હોય તો શિવ બળવાન કે માયા બળવાન? જો માયા શિવને વળગી હોય તો પૂરા શિવને વળગી છે કે એકાદ અંશમાં વળગી છે? એ પૂરા શિવને જ વળગી હોય તો હવે શિવ જ ન રહ્યો. તે તો બિચારો જીવ થઈ ગયો. જો એકાદ અંશમાં જ વળગી હોય તો નિરવયવ શિવમાં અંશ સંભવી ન શકે. ‘તુષ્યતુ દુર્જન’-ન્યાયથી માનો કે એક અંશમાં માયા વળગી છે તો તેટલા અંશમાં તો શિવ જીવ થઈ ગયો! ત્યાં તો શિવ ન રહ્યો અને જ્યારે માયા વળગી ત્યારથી તે જીવ થયો, તેથી તે આદિ થયો, અનાદિ ન રહ્યો. ગીતા તો સ્પષ્ટ રીતે અનાદિ કહે છે.

અર્થાત્ પ્રકૃતિ અને પુરુષ બંને તત્ત્વો અનાદિ છે. તે કદી ઉત્પન્ન થયેલાં નથી, પણ સ્વયંભૂ છે.

વિકારાંશ

આ બંને અનાદિ તત્ત્વોમાં એક મુદ્દાનો ભેદ છે. જે પુરુષ છે તે નિર્ગુણ-નિર્વિકારી છે. પણ જે પ્રકૃતિ છે તે સગુણ સવિકારી છે. તેના ત્રણ ગુણો છે: સત્ત્વ, રજ, અને તમ. આવી જ રીતે તેમાંથી બ્રહ્માંડોનાં બ્રહ્માંડોની ઉત્પત્તિ થાય છે તેથી તે તેનો વિકાર છે. વિકાર એટલે કાર્ય. આ પૂરું વિશ્વ પ્રકૃતિનું કાર્ય છે.

આ જ વાતને આગળના શ્લોકમાં સ્પષ્ટ કરે છે.

કાર્યકરણકર્તૃત્વે હેતુઃ પ્રકૃતિરુચ્યતે

પુરુષઃ સુખદુઃખાનાં ભોક્તૃત્વે હેતુરુચ્યતે॥20॥

કાર્ય અને કરણોના કર્તૃત્વમાં પ્રકૃતિ હેતુ છે અને સુખદુઃખોના ભોક્તૃત્વમાં પુરુષ હેતુ છે.

પ્રકૃતિ અને પુરુષના હેતુભેદને સ્પષ્ટ રીતે સમજાવે છે. પ્રકૃતિથી બધાં કાર્યો સૂર્ય-ચંદ્ર, નક્ષત્રો, તારામંડળ વગેરે પૂરું બ્રહ્માંડ પ્રકૃતિમાંથી બનેલું છે, તેથી તે તેમાં હેતુ છે. કરણ એટલે ઉપકરણ-ઇન્દ્રિયો વગેરે પણ પ્રકૃતિમાંથી રચાયેલાં છે, તેથી કાર્ય અને કરણ બંનેમાં હેતુ-કારણ પ્રકૃતિ છે.

પુરુષ જીવાત્મા સુખદુઃખનો ભોક્તા છે. સુખ અને દુઃખ બંને સત્ય છે. તેને જીવાત્મા ભોગવે છે, તેથી તે ભોક્તા છે તેવું ગીતા સ્પષ્ટ જણાવે છે. પુરુષ ભોક્તા નથી પણ અંતઃકરણ ભોક્તા છે તેવી માન્યતાને ગીતા સમર્થન નથી આપતી. ખરેખર તો વિશ્વની રચનાનો હેતુ જ જીવાત્માઓને સુખદુઃખ ભોગવવા માટે છે. જીવાત્માઓ ન હોય અને તે સુખદુઃખ ભોગવવાના ન હોય તો વિશ્વરચનાનો હેતુ જ રહેતો નથી. તેથી ગીતા કહે છે કે પુરુષ સુખદુઃખોનો ભોક્તા છે.

પુરુષઃ પ્રકૃતિસ્થો હિ ભુંક્તે પ્રકૃતિજન્ ગુણાન્

કારણં ગુણસંગોઽસ્ય સદસદ્ યોનિજન્મસુ॥21॥

પુરુષ, પ્રકૃતિમાં સ્થિર થઈને પ્રકૃતિજન્ય ગુણોને ભોગવે છે, કારણ કે જીવાત્માને પ્રકૃતિના ગુણોનો સંગ થાય છે, જેના કારણે તે સદ્-અસદ્ યોનિઓમાં જન્મ ધારણ કરે છે.

ગીતા વધુ સ્પષ્ટતા કરે છે: આ જીવાત્મા પ્રકૃતિનિર્મિત શરીરોમાં સ્થિર થઈને પ્રકૃતિના ત્રણ ગુણોથી ઉત્પન્ન થનારાં સુખદુઃખો ભોગવે છે. અહીં બે વાતો સ્પષ્ટ થઈ જાય છે: 1. શરીરના માધ્યમથી જીવાત્મા ભોગો ભોગવે છે. શરીર વિના ભોગો ભોગવવા શક્ય નથી, એટલે શરીર સત્ય છે અને જીવાત્મા સાથે તેનો સંબંધ પણ સત્ય છે. “હું શરીર નથી” એવું બોલવાથી શરીર સાથેનો સંબંધ તૂટી-છૂટી જતો નથી, તે રહે જ છે.

2. પ્રકૃતિના ગુણો ભોજ્યપદાર્થોનું નિર્માણ કરે છે, જેને જીવાત્મા ભોગવે છે. આ જીવાત્મા આવા ભોગો ભોગવવા માટે સારી કે નરસી યોનિમાં જન્મ ધારણ કરે છે.

પ્રકૃતિ અને પુરુષની સ્પષ્ટતા કર્યા પછી હવે ગીતા પરમેશ્વરની સ્પષ્ટતા કરે છે.

ઉપદ્રષ્ટાનુમન્તા ચ ભર્તા ભોક્તા મહેશ્વરઃ

પરમાત્મેતિ ચાપ્યુક્તો દેહેઽસ્મિન્ પુરુષઃ પરઃ॥22॥

ઉપરથી જોનારો, અનુમોદન કરનારો, ભર્તા તથા ભોક્તા એવો મહેશ્વર આ દેહમાં બીજો પુરુષ પણ રહે છે, જેને પરમાત્મા કહેવાય છે. ગીતા માત્ર પ્રકૃતિ અને જીવાત્માઓને માન્યતા આપીને જ અટકતી નથી. જો તે આટલે જ અટકી ગઈ હોય તો તે સાંખ્ય કે શ્રમણદર્શનને માનનારી થઈ જાત, પણ તે તો સ્પષ્ટ રીતે કહે છે કે એક મહેશ્વર-પરમેશ્વર પણ છે, અર્થાત્ ઈશ્વરવાદની સ્પષ્ટ પ્રસ્થાપના કરે છે. તે કેવો છે?

ઉપદ્રષ્ટા

દ્રષ્ટા એટલે જોનારો અને ઉપદ્રષ્ટા એટલે ઉપરથી જોનારો- સુપરવાઈઝર. પરમાત્મા બધાંને ઉપર રહીને જોયા કરે છે તેથી તેને ઉપદ્રષ્ટા કહ્યો છે.

અનુમન્તા

અનુમતિ માગનાર ભક્તને અનુમતિ આપનાર હોવાથી તેને અનુમન્તા કહ્યો છે. તે દ્રષ્ટા તો છે જ, પણ માત્ર દ્રષ્ટા નથી. જ્યારે કોઈ ભક્ત ગૂંચવાયો હોય અને તથ્યને નક્કી કરી શકતો ન હોય ત્યારે તે પરમેશ્વર પાસે પ્રાર્થના-યાચના કરીને જે સત્ય-તથ્ય હોય તેને જણાવવાની અનુમતિ માગે છે, ત્યારે પરમાત્મા તેને અનુમતિ આપે છે, તેથી તે અનુમન્તા છે.

બીજો ભાવ એવો છે કે “આ કાર્ય કરવું કે નહિ?” તેવી ગૂંચ ઊભી થાય અને કોઈ રસ્તો ન સૂઝે ત્યારે ભક્ત પરમેશ્વર પાસે કાર્ય કરવાની અનુમતિ માગે તો તે સાચી અનુમતિ આપે છે, તેથી તે અનુમન્તા છે. તે જો માત્ર દ્રષ્ટા જ હોય તો તેની પ્રાર્થના-ભક્તિ કરવાનો કશો અર્થ રહેતો નથી. તે તમારી સાથે સારાં કાર્યોની અનુમતિ આપીને ભળે પણ છે.

ભર્તા

ભરણપોષણ કરનારો. તે સૌનું ભરણપોષણ કરે છે, અર્થાત્ ભરણપોષણ થાય તેવી વ્યવસ્થા કરે છે. પ્રાણીમાત્રના જીવન માટે તેણે પ્રાણવાયુ બનાવ્યો છે, જેથી પ્રાણીઓ જીવે છે. આપણે પ્રાણવાયુ બનાવી શકતા નથી, તેને છૂટો પાડી શકીએ છીએ. તેણે જ બીજા વાયુઓ સાથે યોગ્ય મિશ્રણ કરીને આપણને વાયુ દ્વારા જીવન આપ્યું છે. માનો કે વાયુ જ ન હોય તો જીવનની કલ્પના જ ન કરી શકાય. તેણે જળ દ્વારા પ્રાણીઓને જીવન આપ્યું છે. સૌને જળ જોઈએ. તેની પૂરી વ્યવસ્થા તેણે કરી છે, તેથી તે ભર્તા છે.

આહાર જોઈએ. આહાર વિના જીવન શક્ય ન બને, તેથી સૌને માટે જુદાજુદા આહારની વ્યવસ્થા કરી છે. ઘાસ ખાનારાં ઘાસ ખાય તેથી મબલક ઘાસનાં ચરાણ બનાવ્યાં છે. માંસાહારીઓ માટે તેવી વ્યવસ્થા કરી છે. માનો કે સૃષ્ટિ ઉપર કોઈ માંસાહારી પ્રાણી જ ન હોય તો શું થાય? ક્યાંય ઊભા રહેવાની જગ્યા ન રહે. એક સંતુલન રચ્યું છે. બંનેની ફળદ્રુપતા અલગઅલગ કરી છે. જે ઝડપથી ઘાસાહારી પ્રાણીઓ વધે છે તે ઝડપથી માંસાહારી વધે અને માંસાહારીની ઝડપ પ્રમાણે શાકાહારી પ્રાણીઓ વધે તો શું થાય? થોડા જ સમયમાં બધું સમાપ્ત થઈ જાય. પણ કશું સમાપ્ત થતું નથી, કારણ કે તેણે બધાંનું સંતુલન રચ્યું છે.

ભોક્તા

તે પરમાત્મા ભોક્તા પણ છે, છતાં સુખદુઃખનો ભોક્તા નહિ, પણ ભક્ત દ્વારા ભક્તિભાવથી ધરાવેલા થાળભોગને પ્રેમથી સ્વીકારનારો છે. તે ભાવ-ભૂખ્યો છે. ભાવ કદી લુખ્યો નથી હોતો, તેથી ભક્ત પોતાની શક્તિ પ્રમાણે, શબરીનાં બોરાં, વિદુરની ભાજી વગેરે જે કાંઈ ધરાવે છે તે પ્રેમથી જમે છે, તેથી તે ભાવભોક્તા છે.

ભગવાન કશું જમતો નથી, તે માત્ર નિરાકાર જ છે, તેવું માનીને થાળ-ભોગ વગેરેનો વિરોધ કરનારા લૂખી ભક્તિ કરે છે, તેથી તે પોતે પણ લગભગ લુખ્યા જ રહી જતા હોય છે. જે મંદિરોમાં થાળભોગ ધરાવાય છે ત્યાં એ સાધુ-સંતો વગેરે જમતા હોય છે. જ્યાં આવું નથી હોતું ત્યાં લુખ્યાપણું હોય છે. પોતાને જ જમવાનાં ફાંફાં હોય છે! એક સ્પષ્ટતા કરી દઉં કે થાળભોગનો વ્યાપાર કરવો, વેચાણ કરવું તે તેનો દુરુપયોગ કહેવાય. તેને દૂર કરવો જોઈએ, પણ તેથી મૂળ તત્ત્વ થાળભોગને જ દૂર ન કરી શકાય.

મહેશ્વર

ઈશ્વર એટલે સ્વામી, રાજા-મહારાજા, ચક્રવર્તી રાજા વગેરે પણ ઈશ્વર કહેવાય. આવા નાના-મોટા બધા ઈશ્વરોનો પણ તે ઈશ્વર છે તેથી તે મહેશ્વર છે. તેનો કોઈ ઈશ્વર નથી કે સ્વામી નથી.

પરમાત્મા

જીવાત્મા એ પુરુષ છે અને પરમાત્મા એ ‘સુપર-પાવર’—સર્વોચ્ચ શક્તિ છે. આવો પરમાત્મા પણ આ શરીરમાં રહે છે, અર્થાત્ જીવાત્મા અને પરમાત્મા એમ બે રહે છે. આમ કહેવાથી તે ઘટ-ઘટમાં વ્યાપ્ત થઈ ગયો. જે લોકોનો ઈશ્વર એકદેશ-ધામવિશેષમાં જ રહે છે તેમનો ઈશ્વર ઘટ-ઘટમાં રહેતો નથી, કારણ કે વ્યાપક નથી. જ્યારે ગીતા કહે છે કે “આવો પરમાત્મા જીવાત્માની સાથે આ દેહમાં રહે છે, પણ તે કર્તા નથી, દ્રષ્ટા વગેરે છે અને જોયા કરે છે.” ઉપરનાં વિશેષણો મેળવી લેવાં. તે એક જ છે. જીવાત્માઓ અનેક છે.

य एवं वेत्ति पुरुषं प्रकृतिं च गुणैः सदा

सर्वथा वर्तमानोऽपि न स ભૂયોઽભિજાયતે॥23॥

જે પુરુષ આ રીતે પુરુષ-જીવાત્મા, પ્રકૃતિ અને તેના ગુણોને જાણે છે તે સર્વથા વર્તમાન કરતો હોય તોપણ તેનો ફરીથી જન્મ થતો નથી. એક જ અધ્યાયમાં આ બીજું પ્રકરણ પૂરું થયું. પહેલાં ક્ષેત્રની વાત કરી, પછી જ્ઞાનની વાત કરી, પછી જ્ઞેયની વાત કરી. જ્ઞેયમાં પ્રકૃતિ અને પુરુષની વાત થઈ. પુરુષમાં જીવાત્મા અને પરમાત્માની વાત થઈ. આ રીતે પ્રકરણ પૂરું થયું.

આ શ્લોકમાં ઉપસંહાર કરતાં માહાત્મ્ય પણ કરે છે. જે પ્રકૃતિને ગુણોની સાથે જાણે છે અને જે જીવાત્મા તથા પરમાત્મા બંને પુરુષોને જાણે છે તે ગમેતેવી સ્થિતિમાં હોય તોપણ તેનો પુનર્જન્મ થતો નથી, અર્થાત્ મોક્ષ થાય છે. અહીં “સર્વથા વર્તમાનોઽપિ”નો ભાવ તે પુરુષ શુદ્ધ હોય કે અશુદ્ધ હોય, ગમેતેવો હોય તોપણ તેનું કલ્યાણ થાય છે.

હવે નવું પ્રકરણ સાધનપ્રકરણ શરૂ કરે છે. ક્યાંક્યાં સાધનો કરી શકાય છે તે બતાવે છે.

ध्यानेनात्मनि पश्यन्ति केचिदात्मानमात्मना

अन्ये सांप्रयेन योगेन कर्मयोगेन यापरे॥24॥

કેટલાક સાધકો ધ્યાન દ્વારા પોતાની અંદર જ પરમાત્માનાં દર્શન કરે છે તો કેટલાક સાંખ્યયોગથી અને બીજા કેટલાક કર્મયોગથી પરમાત્માની ઉપાસના કરે છે.

ગીતા સાધ્ય અને સાધન બન્ને ક્ષેત્રમાં ઉદાર અને વિશાળ છે. આગળના શ્લોકોમાં જે ક્ષેત્ર-ક્ષેત્રજ્ઞ વગેરેનું જ્ઞાન બતાવ્યું તે સિવાય કેટલાક ધ્યાનયોગી હોય છે, જે એકાંતમાં આંખો બંધ કરીને પોતાના દ્વારા પોતાની અંદર જ પરમાત્માનાં દર્શન કરે છે.

બીજા કેટલાક સાંખ્યમાર્ગથી પરમાત્માનાં દર્શન કરે છે. બીજા કેટલાક કર્મયોગથી પરમેશ્વરની ઉપાસના કરે છે.

અન્યે ત્વેવમજાનન્તઃ શ્રુત્વાન્યેભ્ય ઉપાસતે।

તેઽપિ ચાતિતરન્ત્યેવ મૃત્યું શ્રુતિપરાયણાઃ॥25॥

વળી કેટલાક શ્રુતભક્તો એવા પણ હોય છે જે ઉપરના બધા યોગો ન જાણતા હોવાથી માત્ર પરમેશ્વરના ગુણાનુવાદ સાંભળીને, સાંભળતાં- સાંભળતા જ પ્રભુમય થઈ જતા હોવાથી તે મૃત્યુને તરી જતા હોય છે.

અહીં ‘શ્રુતિપરાયણ’ શબ્દ સમજવા જેવો છે. નવધાભક્તિમાં પ્રથમ ભક્તિ શ્રવણભક્તિ કહી છે. આ શ્રુતિપરાયણ ભક્તો તન્મય થઈને હરિગુણ-હરિકીર્તન વગેરે સાંભળવાથી પ્રભુપરાયણ થઈ જાય છે, તેથી તેમનો પણ ઉદ્ધાર નિશ્ચિત છે.

યાવત્ સંજાયતે કિંચિત્ સત્ત્વં સ્થાવરજંગમમ્।

ક્ષેત્રક્ષેત્રજસંયોગાત્ તદ્વિદ્ધિ ભરતર્ષભા॥26॥

હે ભરતવંશમાં શ્રેષ્ઠ, જે કાંઈ સ્થાવર કે જંગમ સત્ત્વ ઉત્પન્ન થયેલું દેખાય છે તે બધું ક્ષેત્ર અને ક્ષેત્રજના સંયોગથી ઉત્પન્ન થયેલું છે તેમ જાણ.

સૃષ્ટિને બે ભાગમાં વહેંચી શકાય: 1. સ્થાવર અને 2. જંગમ. સ્થાવર, પર્વતો, વૃક્ષો વગેરે સ્થિર થઈને રહેલાં છે તે. જંગમ તે છે જે ગતિશીલ છે; જેમકે માનવ-પશુ-પક્ષીઓ વગેરે. આ બધી સૃષ્ટિ જડ-ચેતન-ક્ષેત્ર અને ક્ષેત્રજના સંજોગથી ઉત્પન્ન થતી હોય છે. એકલી જડ વસ્તુ કશું ઉત્પન્ન ન કરે, એકલી ચેતનવસ્તુ પણ કશું ઉત્પન્ન ન કરે. બન્નેના મેળથી રચના થાય, ઉત્પત્તિ થાય. જડ-ચેતન એકબીજાનાં પૂરક છે, વિરોધી નથી.

સાચું દર્શન કોને કહેવાય?

સમં સર્વેષુ ભૂતેષુ તિષ્ઠન્તં પરમેશ્વરમ્।

વિનશ્યત્સ્વવિનશ્યન્તં યઃ પશ્યતિ સ પશ્યતિ॥27॥

જે પરમેશ્વરને બધાં પ્રાણીઓમાં અને નાશવાન ભૂતોમાં અવિનાશી રૂપમાં સ્થિત થયેલો જુએ છે તે જ સાચું જુએ છે.

જે પરમેશ્વરનાં દર્શન કરે છે તે જ સાચું જુએ છે. પણ પરમેશ્વરનાં દર્શન કરવાં ક્યાં? તો કહે છે વિનાશ પામનારાં નશ્વરભૂતોમાં તથા બધા જીવાત્માઓમાં, અર્થાત્ પોતાનામાં તે પરમાત્મા હાજરાહજૂર બેઠો છે. તેવાં દર્શન જેને થયાં કરે છે તે જ સાચું જુએ છે.

અહીં બધાં ભૂતો અને બધાં પ્રાણીઓનાં શરીરો નશ્વર બનાવ્યાં છે. તેમની નશ્વરતા એ કોઈ દોષ નથી, જરૂરી છે. નશ્વરતાથી પરિવર્તન થાય છે. પરિવર્તનથી વિકાસ થાય છે. જો બધું જ અમર હોય તો કશો જ વિકાસ ન થાય. માનો કે આત્મા અમર છે, તેથી તેનું કશું જ પરિવર્તન થતું નથી. તે જેવો છે તેવો જ રહે છે. તેના કારણે તેનો કશો વિકાસ થયો નથી, થતો નથી. તે જેવો છે તેવો ને તેવો રહે છે. જો વિશ્વ પણ આવું જ હોત તો તેની પણ આવી જ સ્થિતિ થાત. તેથી નશ્વરતા એ દોષ નથી, વિકાસ માટેનો અનિવાર્ય ગુણ છે.

સમં પશ્યન્ હિ સર્વત્ર સમવસ્થિતમીશ્વરમ્।

ન હિનસ્ત્યાત્મનાત્માનં તત્તો યાતિ પરાં ગતિમ્॥28॥

જે ભક્ત સર્વત્ર સૌમાં પરમેશ્વરનાં દર્શન કરે છે તે પોતે પોતાના આત્માની હિંસા કરતો નથી, તેથી તે પરાગતિને પ્રાપ્ત કરે છે.

દશ્યના ત્રણ સ્તર હોય છે: 1. પદાર્થાત્મક, 2. ભાવનાત્મક અને 3. સૂક્ષ્માત્મક.

1. પદાર્થાત્મક: દશ્ય તે છે, જે વસ્તુ જેવી હોય તેવી જોવી. તે પદાર્થાત્મક દશ્ય કહેવાય. પ્રયોગશાળામાં પદાર્થાત્મક દશ્ય હોય છે. માનો કે એક વ્યક્તિનું રક્તપરીક્ષણ કરવાનું છે. હવે તેમાં ક્યાંક્યાં તત્ત્વો કેટલાં છે તેનું પૃથક્કરણ કરવાનું થશે. આ પદાર્થાત્મક દશ્ય છે.

2. ભાવનાત્મક: એ જ રક્ત એક વીર શહીદનું ટપકી રહ્યું છે. તેમાં ભાવનાત્મક દર્શન થશે. તેમાં તત્ત્વો જોવાનાં નથી હોતાં. કોઈ કવિ ભાવનાની પાંખે ઊડીને તે રક્તને કોઈ જુદું જ રૂપ આપશે. આ ભાવનાત્મક દશ્ય કહેવાય.

3. સૂક્ષ્માત્મક: આ દશ્યમાં તત્ત્વો નહિ, ભાવના પણ નહિ, પણ તેના રચનારાનાં દર્શન થશે. અહા! બનાવનારે કેવું ગજબનું રક્ત બનાવ્યું છે! તેને તેમાં પરમેશ્વરનાં દર્શન થશે.

ભાવાત્મક દર્શન એ સ્થૂલ દર્શન છે. ભાવનાત્મક દર્શન હૃદયસ્પર્શી હોય છે. ભાવનાથી ભાવના જાગે છે. લાગણીથી હૃદય ભરાય છે. જે

વ્યક્તિ લાગણીહીન હોય તે હૃદયહીન હોય. હૃદયહીન વ્યક્તિ ગમેતેટલી જ્ઞાની, વિદ્વાન, પંડિત કે વીતરાગી હોય તોપણ તે જીવનવિમુખ હોય. જીવન તો લાગણી અને ભાવનાથી ધબકતું હોય છે. તે જો ન હોય તો જીવન ક્યાં રહ્યું? ગીતા કહે છે કે જે ભક્ત સર્વત્ર અવસ્થિત થયેલા ઈશ્વરનાં દર્શન કરે છે તે પદાર્થાત્મક દર્શન નથી પણ ભાવનાત્મક અને સૂક્ષ્માત્મક દર્શન છે. મૂર્તિને પથ્થર તરીકે જોવી તે પદાર્થદર્શન છે મૂર્તિને ભગવાન તરીકે જોવી તે ભાવનાત્મક દર્શન છે, પણ મૂર્તિમાં પણ સૂક્ષ્માત્મિક પરમાત્મા વિલસી રહ્યો છે તેવું જોવું તે સૂક્ષ્માત્મક દર્શન છે. સર્વત્ર ઈશ્વરનાં જ દર્શન કરનારો આવો ભક્ત કદી કોઈની હિંસા કરતો નથી, કારણ કે તેમાં પોતાનો ઈશ્વર જ તેને દેખાય છે.

પ્રકૃત્યૈવ ચ કર્માણિ ક્રિયામાણાનિ સર્વશઃ।

યઃ પશ્યતિ તથાત્માનમકર્તારં સ પશ્યતિ॥29॥

જે માણસ એવું જુએ કે બધાં કર્મો પ્રકૃતિ દ્વારા જ થઈ રહ્યાં છે, પછી તે પોતાને કર્મોનો અકર્તા માનતો થઈ શકે છે.

કર્મ ત્રણ રીતે થાય છે: 1. પ્રકૃતિથી, 2. સ્વભાવથી અને 3. જીવાત્માથી.

1. પ્રકૃતિથી: પ્રકૃતિ એટલે કુદરતી વ્યવસ્થા. જેમકે વાયુ વહે છે, વાદળો બંધાય છે, પૃથ્વી વગેરે ભ્રમણ કરે છે, ઋતુઓ આવે છે, સૂર્ય ઊગે છે અને આથમે છે, જંતુઓ જન્મે છે અને મરે છે. આવીબધી અસંખ્ય પ્રકારની ક્રિયાઓ થયા કરે છે. આ કુદરતી કર્મો છે. કુદરતની સૌથી મોટી ફેક્ટરી સતત ત્રણે પાળીઓમાં કામ કર્યા જ કરે છે. આ કર્મો કુદરત કરે છે. કુદરત એટલે ઈશ્વરનો ગોઠવેલો પ્રોગ્રામ.

આવી જ રીતે આપણા શરીરમાં પણ સતત શ્વાસક્રિયા, રક્તભ્રમણ-ક્રિયા, પાચનક્રિયા, ચિંતનક્રિયા, નિદ્રા, ઇચ્છા, કામાવેગ, મળ-મૂત્ર-વીર્યનું નિર્માણ વગેરે સતત થયા કરે છે. આ પણ કુદરત એટલે કે ઈશ્વરીય પ્રોગ્રામ દ્વારા થયા કરે છે. આને પ્રકૃતિ પણ કહી શકાય, કારણ કે પૂરી પ્રકૃતિ, પ્રોગ્રામથી ભરેલી છે. તેને ક્યારે, શું, કેવી રીતે, કેટલું કરવું તે બધું નિર્ધારિત થયેલું છે. તે જીવાત્માની ઇચ્છા વિના, પ્રયત્ન વિના પણ થયા કરે છે.

2. સ્વભાવથી: પ્રકૃતિનો બીજો અર્થ સ્વભાવ છે. કેટલાંક કાર્યો સ્વભાવથી થયા કરતાં હોય છે. પ્રત્યેક જીવાત્મા દેહ ધારણ કરે તેની સાથે જ તેને એક ખાસ પ્રકારનો સ્વભાવ મળતો હોય છે. આ સ્વભાવને પણ પ્રકૃતિ કહેવાય છે.

સ્વભાવના અનંત પ્રકાર છે. તેને સત્ત્વ, રજ અને તમ એમ ત્રણ પ્રકારમાં વહેંચી શકાય. જીવાત્મા જે પ્રકારના સ્વભાવવાળા હશે તે પ્રકારનાં કાર્યો તે આપોઆપ કરતો રહેશે, તે ક્યાં વિના રહી નહિ શકે, કારણ કે તેનો સ્વભાવ જ તેને તેવાં કાર્યો કરાવશે. સ્વભાવ જીવાત્માને પરવશ કરી દેતો હોય છે. જ્ઞાની પુરુષ ભૌતિક પ્રકૃતિ અને સ્વભાવ-પ્રકૃતિનો દ્રષ્ટા થઈને જોયા કરતો હોય છે કે જુઓ, આ કઠપૂતળીની માફક બધું થઈ રહ્યું છે.

3. જીવાત્માથી: જો કુદરતી પ્રકૃતિ અને સ્વભાવ-પ્રકૃતિથી જ બધું થતું હોય તો જીવાત્માની કશી જવાબદારી રહે નહિ. પણ ના, કેટલાંક એવાં પણ કર્મો છે, જે જીવાત્મા ઇચ્છાપૂર્વક અને પ્રયત્નપૂર્વક કરે છે. માનો કે જીવાત્મા સૂર્યનો ઉદય-અસ્ત નથી કરતો પણ તે પોતાના ઘરની બત્તી તો ઓન-ઓફ કરી જ શકે છે. માનો કે જીવાત્મા રુધિરાભિસરણ, શ્વાસપ્રક્રિયા વગેરે નથી કરતો, તે કુદરતી પ્રક્રિયાથી થાય છે, પણ જીવાત્મા પ્રાણાયામ તો કરી શકે છે. તે આહાર-વિહારાદિ તો કરી શકે છે. તેણે જાણીકરીને ઝેર ખાધું તો તે ખાઈ શકે છે. તેનો જવાબદાર તે પોતે જ કહેવાય.

સ્વભાવથી ઘણાં કાર્યો થયા કરતાં હોય છે. પણ સ્વભાવને મૂળમાંથી ભલે બદલી ન શકાય પણ તેને થોડો સમય પ્રભાવિત તો કરી શકાય છે જ. માનો કે કોઈનો સ્વભાવ કોધી છે. તે જો સત્સંગમાં બેઠો હોય તો થોડો સમય તો કોધમુક્ત થઈ શકે છે. આવું જ કામીપણાનું પણ છે. એવી ઘણી ક્રિયાઓ છે જે જીવાત્મા પોતાના વિવેકથી ઇચ્છાપૂર્વક, સંકલ્પપૂર્વક કરતો હોય છે. આજે ધોતિયું પહેરવું કે પાટલૂન પહેરવું તે સ્વભાવથી નહિ, જીવાત્માના પોતાના નિર્ણયથી થનારું કર્મ છે. આવી રીતે તે કેટલાંક કર્મોનો જવાબદાર થતો જ હોય છે, પણ બાકીનાં મોટા ભાગનાં કર્મો કુદરતી પ્રક્રિયાથી, સ્વભાવથી થતાં હોય છે. આવો દ્રષ્ટા તેનાં કર્મોમાં પોતાને અકર્તા માની શકે છે.

યદા ભૂતપૃથગ્ ભાવમ્ એકસ્થમનુપશ્યતિ।

તત એવ ચ વિસ્તારં બ્રહ્મ સમ્પદ્યતે તદા॥30॥

જ્યારે ભિન્નભિન્ન પ્રકારનાં અસંખ્ય શરીરોને એક જ ચૈતન્યના આધારે સ્થિર થયેલાં જ્ઞાની પુરુષ જુએ છે ત્યારે તે પછી તે બ્રહ્મપ્રાપ્તિનો અધિકારી થાય છે.

માનો કે તમારી આગળ વાઘ, હાથી, ઘોડો, ગાય, માનવ વગેરે અસંખ્ય પ્રકારનાં શરીરો લાઈનસર ઊભાં છે. હવે તમે આ બધાં ભૂત-પૃથક્કને ભૌતિક રીતે ન જોતાં તેમાં રહેલા ચૈતન્યસ્વરૂપે જોવા લાગો તો તે બધામાં એક જ બ્રહ્મની અનુભૂતિ થવા લાગે.

જેમકે સો રમકડાં સાથે રમી રહ્યાં છે. તે બધાં રમકડાં રૂપમાં પૃથક્-પૃથક્ છે જ, પણ જેના વડે તે કર્મો કરે છે તે વીજળીપ્રવાહ બધામાં એક જ છે. જો તમે તે સૂક્ષ્મ વીજળીપ્રવાહને જુઓ તો તમને સમજાશે કે આ વીજળીરૂપી ચૈતન્ય સર્વત્ર વિસ્તરેલું છે. આ બ્રહ્મ છે. આ પરમાત્મા છે.

અનાદિત્વાન્નિર્ગુણત્વાત્ પરમાત્માયમવ્યયઃ।

શરીરસ્થોઽપિ કૌન્તેય ન કરોતિ ન લિપ્યતે॥૩૧॥

હે કૌન્તેય, આ પૃથક્પૃથક્ શરીરોમાં રહેલું ચૈતન્ય અનાદિ હોવાથી, નિર્ગુણ હોવાથી અવ્યય પરમાત્મા છે. તે ચૈતન્ય પરમાત્મા શરીરમાં રહેતો હોવા છતાં નથી તો કશું કરતો કે નથી ક્યાંય લિપ્ત થતો.

શરીરમાં રહેનારો જીવાત્મા અનાદિ હોવાથી તથા નિર્ગુણ હોવાથી અવ્યય છે. શરીર ઉત્પન્ન થાય છે, જીવાત્મા ઉત્પન્ન થતો નથી તેથી તે અનાદિ છે. તે જીવાત્મા સત્ત્વ, રજ, તમ ગુણોથી પર છે તેથી નિર્ગુણ છે. આ બે હેતુઓ દ્વારા તે અવ્યય છે, અર્થાત્ તે વપરાતો નથી. અનંતકાળથી જીવચૈતન્ય સત્તા ધરાવે છે તોપણ તે ઘટતું નથી, તેથી તે અવ્યય છે. મશીન વૃદ્ધ થાય, વીજળી વૃદ્ધ ન થાય. આ જીવ ચૈતન્યશરીરમાં રહેતું હોવા છતાં “ન કરોતિ ન લિપ્યતે” અર્થાત્ કુદરતપ્રકૃતિનાં તથા સ્વભાવપ્રકૃતિનાં કર્મો પોતે કરતું નથી, થયા કરે છે, તેથી તે આવાં કર્મોમાં લિપ્ત રહેતો નથી. રમકડું ભાંગે-તૂટે તેથી વિદ્યુત ભાંગતી-તૂટતી નથી તેવું જુએ છે.

સમર્થનમાં ઉદાહરણ આપે છે.

યથા સર્વગતં સૌક્ષ્મ્યાદાકાશં નોપલિપ્યતે।

સર્વત્રાવસ્થિતો દેહે તથાત્મા નોપલિપ્યતે॥૩૨॥

જેવી રીતે સૂક્ષ્મ આકાશ સર્વત્ર વ્યાપક હોવા છતાં કશામાં લિપ્ત થતું નથી તેવી જ રીતે આ જીવાત્મા પણ બધાં શરીરોમાં સૂક્ષ્મ રૂપમાં રહેતો હોવાથી લેપાયમાન થતો નથી.

અર્થાત્ શરીરથી પ્રભાવિત થતો નથી. જેમકે શરીર જાડું હોય તો જીવાત્મા જાડો થતો નથી તેમ જ પાતળું-ઊંચું હોય તો તેવો થતો નથી. શરીરને તાવ ચઢ્યો હોય, કેન્સર થયું હોય કે ગમે તે થયું હોય તો તે બધું જીવાત્માને થતું નથી. તે જો પોતાને દેહથી અલગ તારવી શકે તો દ્રષ્ટા થઈને બધા દેહવિકારોને જોયા કરે ખરો.

યથા પ્રકાશયત્યેકઃ કૃત્સ્નં લોકમિમં રવિઃ।

ક્ષેત્રં ક્ષેત્રી તથા કૃત્સ્નં પ્રકાશયતિ ભારત॥૩૩॥

જેવી રીતે એક દેશમાં રહેલો સૂર્ય પૂરા વિશ્વને પ્રકાશ આપે છે, તેવી રીતે, હે ભારત, આ જીવાત્મા પણ શરીરના એક દેશમાં સ્થિર થઈને પૂરા શરીરને ચેતના આપે છે.

દાર્શનિક ક્ષેત્રમાં જે પરસ્પર અનેક વિવાદો છે તેમાંનો એક મહત્ત્વનો વિવાદ જીવાત્માના માપ વિશેનો છે. જીવાત્મા છે તો તેનું માપ શું છે, અર્થાત્ તે કેવડો અને કેટલો છે? આ બાબતમાં મુખ્યતઃ ત્રણ ધારાઓ છે: 1. વ્યાપક- પરિમાણધારા, 2. મધ્યમપરિમાણધારા અને 3. અણુ-પરિમાણધારા.

1. વ્યાપક પરિમાણ: સાંખ્ય-યોગ, ન્યાય-વૈશેષિક વગેરે દર્શનોનું કથન છે કે જીવાત્મા-પુરુષ આકાશની માફક વ્યાપક છે. જેવી રીતે ઈશ્વર સર્વત્ર વ્યાપક છે તેવી જ રીતે જીવાત્મા પણ સર્વત્ર વ્યાપક છે. ઈશ્વર એક જ છે, જ્યારે જીવાત્માઓ પ્રત્યેક શરીરમાં ભિન્નભિન્ન હોવાથી અનેક અને સંખ્યામાં અનંત છે.

અહીં પ્રશ્ન એ થાય કે જો એવું જ હોય તો કયો જીવાત્મા કયા શરીરમાં જવાબદાર છે તેની વ્યવસ્થા થઈ શકશે નહિ કારણ કે વ્યાપક હોવાથી પ્રત્યેક શરીરમાં પ્રત્યેક જીવાત્મા અથવા પુરુષ આવેલો છે. સુખદુઃખ ભોગવવાની વ્યવસ્થા થઈ શકશે નહિ. કરશે કોઈ અને

ભોગવશે કોઈ, માટે જીવાત્મા અથવા પુરુષ સર્વવ્યાપક નથી.

2. મધ્યમ પરિમાણ: જૈન અને વેદાન્તી મધ્યમ પરિમાણ માને છે. પ્રથમ જૈનનો વિચાર કરીએ. જૈનનું કથન છે કે જીવાત્માનું માપ શરીર જેટલું છે. હાથીના શરીરમાં તે હાથી જેવડો અને કીડીના શરીરમાં કીડી જેવડો હોય છે. અહીં પ્રશ્ન એ થાય છે કે કીડીના શરીરમાંથી જીવાત્મા જ્યારે હાથીના શરીરમાં જાય કે હાથીના શરીરમાંથી કીડીના શરીરમાં જાય તો નાનો-મોટો કેવી રીતે થઈ શકે? તેના જવાબમાં તેમનું કહેવું છે કે જીવાત્મામાં રબ્બર જેવો સંકોચ-વિકાસ થવાનો ગુણ છે, જેથી તે-તે શરીરમાં તે-તે પ્રમાણમાં સંકોચ-વિકાસ થઈ જાય છે.

અહીં પ્રશ્ન એ થાય છે કે સંકોચ-વિકાસ એ ક્રિયા છે. ક્રિયા સાવચવમાં જ હોય, નિરવચવમાં ન હોય, કારણ કે ક્રિયા કરવા માટે હલચલ કરવી પડે, તે નિરવચવ જીવાત્મામાં ન થઈ શકે. માટે દેહ-પરિમાણ યોગ્ય ન કહેવાય.

વળી અંગચ્છિન્ન થઈ જાય તો તેટલો જીવાત્મા કપાઈ જાય અને કપાયેલા અંગમાં પણ ચેતના રહેવી જોઈએ, પણ રહેતી નથી. એવું સમાધાન કરવામાં આવે કે અંગ કપાય તોપણ જીવાત્મા કપાતો નથી, તે સંકોચાઈને પાછો બાકીના અંગમાં રહી જાય છે, તો ખેંચાયેલું રબ્બર જેમ પાતળું થઈ જાય છે અને ન ખેંચાયેલું ઘટ્ટ રહે છે, તેમ જેમજેમ મોટું શરીર મળે તેમ- તેમ જીવાત્મા પાતળો થતો જાય અને જેમજેમ નાનું શરીર મળે તેમતેમ તે ઘટ્ટ થતો જાય. આવું થઈ જાય. એટલે આ પરિમાણ યોગ્ય નથી.

જૈનની માફક વેદાન્તી પણ જીવને મધ્યમ-પરિમાણી માને છે, પણ તે અલગ રીતે. તેનું કહેવું છે કે બ્રહ્મ જ જીવ થાય છે. તે જ્યારે અંતઃકરણથી વિશિષ્ટ થાય છે ત્યારે જીવ થાય છે અને માયાથી વિશિષ્ટ થાય છે ત્યારે ઈશ્વર થાય છે. બ્રહ્મ એક જ છે. ઉપાધિભેદથી તે જીવ કે ઈશ્વર થઈ જાય છે.

અહીં ઈશ્વરવિષયક ચર્ચા હમણાં નહિ કરીએ, માત્ર જીવવિષયક જ ચર્ચા કરીશું. જીવ થવામાં કારણ અંતઃકરણ છે, એટલે જે માપ અંતઃકરણનું હોય તે જ માપ જીવનું પણ થઈ જાય. જેમ ઘટનું જે માપ હોય તે જ ઘટાકાશનું પણ થઈ જાય તેમ.

હવે અંતઃકરણ એટલે મન-બુદ્ધિ-ચિત્ત અને અહંકારનું સંયુક્ત સંમિશ્રિત રૂપ છે. આ બધું મધ્યમ પરિમાણ થાય છે. માપ ત્રણ પ્રકારનાં છે: 1. વિભુ, 2. અણુ અને 3. બન્નેની વચ્ચેનું મધ્યમ. અંતઃકરણ મધ્યમ પરિમાણ હોવાથી જીવાત્મા પણ મધ્યમ પરિમાણ થઈ જાય છે. અહીં ઘણાબધા પ્રશ્નો ઊભા થાય છે. પ્રથમ પ્રશ્ન તો એ થાય છે કે અંતઃકરણ અનાદિ નથી, આદિ છે. પાંચ ભૂતોની તન્માત્રામાંથી તેનું નિર્માણ થાય છે, તેથી તે આદિ છે. તે આદિ હોવાથી તદ્વિશિષ્ટ અપાનદુષ્પાદિક ચૈતન્ય ત્યારે જીવાત્મા બને છે. આદિ જીવાત્માનાં કશાં જ કર્મો ન હોવાથી તેનો જન્મ થઈ શકે નહિ. જન્માદિ કર્માધીન હોય છે. હજી તો જીવાત્મા હમણાં જ બન્યો છે. તે કર્મ વિનાનો છે તેથી તેને કઈ યોનિમાં જન્મ આપવો તે નક્કી ન થઈ શકે, તેથી આવી વ્યાખ્યાથી જીવાત્મા થઈ શકે નહિ.

3. અણુ-પરિમાણ: આ બાબતમાં ગીતા ઉપનિષદોની માફક સ્પષ્ટ છે. તેનું કહેવું છે કે જીવાત્મા અણુપરિમાણી છે. તે વિભુ નથી. વિભુ હોય તો આવવું-જવું થઈ ન શકે. જીવાત્માનો લોક-પરલોક જન્મ-જન્માંતરમાં આવતો જતો હોય છે. તે ન થઈ શકે. ઉપનિષદોમાં

“એષો અણુરાત્મા ચેતસા વેદિતવ્યઃ”

“બાલાગ્રશત ભાગસ્ય શતધા કલ્પિતસ્ય ચા”

એવું વારંવાર કહીને જીવાત્માને અણુરૂપમાં સ્વીકાર્યો છે. રામાનુજાદિ આચાર્યો પણ જીવાત્માને અણુ-પરિમાણ સ્વીકારે છે. તે કોઈની ઉપાધિથી કે પછી કોઈનાથી વિશિષ્ટ થઈને બન્યો નથી, પણ તે પોતે જ સ્વયંભૂઃ અનાદિ ચેતનતત્ત્વ છે. પરમેશ્વર વિભુ છે અને જીવાત્મા અણુ છે. તેનું ક્ષેત્ર તેના શરીર પૂરતું જ રહે છે, તેથી તે ક્ષેત્રજ પણ કહેવાય છે. શરીરના એક ભાગમાં રહીને આ અણુ જીવાત્મા આખા શરીરને ચેતના આપે છે. શરીરનો જે ભાગ કપાઈ જાય ત્યાં ચેતના જતી નથી, તેથી તે ચેતનહીન થઈ જાય છે.

બીજું ઉદાહરણ દીપક છે. જેમ દીપક એક દેશમાં સ્થિર થઈને પૂરા ઘરને પ્રકાશ આપે છે, તેમ જીવાત્મા પણ શરીરના હૃદયરૂપી એક દેશમાં રહીને પૂરા શરીરને ચેતના આપતો રહે છે.

ઉપસંહાર કરે છે:

ક્ષેત્રક્ષેણયોરેવમન્તરં જ્ઞાનચક્ષુષા

ભૂતપ્રકૃતિમોક્ષં ચ યે વિદુર્યાન્તિ તે પરમ્||34||

જે જ્ઞાની પુરુષ ક્ષેત્ર અને ક્ષેત્રજ્ઞ(શરીર અને જીવાત્મા)ના અંતરને જ્ઞાનચક્ષુથી જાણે છે તે પ્રાણીઓની પ્રકૃતિને તથા તેના છુટકારાને પણ જાણે છે. તે પરમ લક્ષ્ય પ્રાપ્ત કરી શકે છે.

આ અધ્યાયની સમાપ્તિ છે. ગીતા જણાવે છે કે ક્ષેત્રને-શરીરને જાણો. ક્ષેત્રજ્ઞને-જીવાત્માને પણ જાણો. બંને સત્ય છે. દેહનિંદક ન બનો. આત્મપ્રેમીનો અર્થ દેહનિંદક થવું એવો નથી. આવી જ રીતે દેહપ્રેમી થઈને આત્મનિંદક ન બનો. બંને એકબીજાનાં પૂરક છે. જીવાત્મા વિના શરીર મડદું છે, તો શરીર વિના જીવાત્મા પણ પ્રભાવહીન છે. બંને એકબીજાનાં પૂરક અને પોષક છે.

જ્ઞાનચક્ષુથી ક્ષેત્ર-ક્ષેત્રજ્ઞ અને ઉત્તમ પુરુષ પરમાત્માને જાણી પ્રાણીઓની પ્રકૃતિને જાણો, તેમાંથી કેમ મુક્ત થવું તે પણ જાણો પરમતત્ત્વને પ્રાપ્ત કરી શકો છો.

અહીં ‘ક્ષેત્રક્ષેત્રજ્ઞવિભાગયોગ’ નામનો તેરમો અધ્યાય પૂર્ણ.



અધ્યાય-૧૪ ગુણત્રયવિભાગયોગ

તેરમા અધ્યાયમાં ક્ષેત્ર-ક્ષેત્રજ્ઞ, જ્ઞાન, પરમેશ્વર અને સાધના વગેરે વિષયોની ચર્ચા કરી દાર્શનિક દષ્ટિકોણ સ્પષ્ટ કર્યો. હવે એક બીજા મહત્ત્વપૂર્ણ વિષયની ચર્ચા આ અધ્યાયમાં કરવા જઈ રહ્યા છીએ. ચર્ચા મનોવૈજ્ઞાનિક છે. ચર્ચાનું મૂળ છે-જીવન. જીવનને ગીતા વાસ્તવિક માને છે, મિથ્યા માનતી નથી, તેથી જીવનનાં જુદાંજુદાં પાસાંઓની ચર્ચા કરવી જરૂરી છે. કોરો આત્મવાદ અથવા કોરો અધ્યાત્મવાદ જીવનની ઉપેક્ષા કરે છે, તેથી તે જીવનના પ્રશ્નોને સ્પર્શ કરતો નથી, જીવનથી ભાગવું તેને વૈરાગ્ય કહીને તે જીવનથી ભગાડે છે. ગીતા સાધકને જીવનથી ભગાડતી નથી, તે જીવન સ્વીકારે છે, તેથી જીવનના પ્રશ્નોનો પણ સ્વીકાર થાય છે. જો જીવનના પ્રશ્નોનો સ્વીકાર કરવામાં આવે તો તેનો ઉકેલ પણ શોધવો રહ્યો. ગીતા ઉકેલ શોધે છે અને બતાવે છે. આ અધ્યાયમાં જીવનને સ્પર્શતા મહત્ત્વના પ્રશ્નો અને ઉકેલોને મનોવૈજ્ઞાનિક રીતે બતાવવામાં આવી રહ્યા છે.

શ્રી ભગવાનુવાચ:

પરં ભૂયઃ પ્રવક્ષ્યામિ જ્ઞાનાનાં જ્ઞાનમુત્તમમ્।

યજ્ઞાત્વા મુનયઃ સર્વે પરાં સિદ્ધિમિતો ગતાઃ॥૧૧॥

શ્રી ભગવાન બોલ્યા કે, હે અર્જુન! સાંભળ, હવે હું તને ફરીથી જ્ઞાનોમાં પણ ઉત્તમ જ્ઞાનનો ઉપદેશ આપીશ, જેને જાણીને બધા મોટામોટા મુનિઓ પરા સિદ્ધિને પ્રાપ્ત થયા છે.

અધ્યાયનો ઉપક્રમ કરી રહ્યા છે. ઉપક્રમ એટલે વિષયવસ્તુની માંડણી, જે વિષયની ચર્ચા કરવી છે તે વિષયની પીઠિકા તૈયાર કરવી, જેથી વિષયનો ભાર અને વ્યાપ મૂકી શકાય.

ઉપક્રમ કર્યા વિના જ સીધી વાત કરી દેવાથી કદાચ તે માટેની માનસિકતા તૈયાર ન થાય, તેથી માંડણી કરવી જરૂરી છે.

“હે અર્જુન, સાંભળ, હવે જ્ઞાનોમાં પણ ઉત્તમ જ્ઞાન તને કહીશ, અર્થાત્ આ સર્વોચ્ચ જ્ઞાન છે, જેને જાણીને મોટામોટા ઋષિમુનિઓ જીવનની સિદ્ધિને પ્રાપ્ત થયા છે.”

જીવનની બે સિદ્ધિઓ છે: 1. આ જીવન સફળ કરવું, 2. લોકજીવન સફળ કરવું.

આ જીવન સફળ કરવું તેનો અર્થ છે જીવનને સુખી કરવું. સુખ વાસ્તવિક છે. તેની ઝંખના સૌને હોય છે. ધર્મ અને ન્યાયપૂર્વકના પ્રયત્નોથી તે મેળવવું અને ભોગવવું, તે જીવનની પ્રથમ સિદ્ધિ છે. સુખ પોતાનું હોય, પારકું આપેલું ન હોય. પારકું આપેલું સુખ વ્યક્તિને પરાશ્રિત બનાવે છે. પરાશ્રિત જીવન ધન્ય ન કહેવાય. સ્વાશ્રિત જીવન જ ધન્ય કહેવાય.

જીવનની બીજી સિદ્ધિ તે લોકોને સુખી કરવા. લોકો એટલે પોતાનાં સ્વજનો, પરિવાર, સમાજ, રાષ્ટ્ર અને પૂરી માનવતા વગેરે. આ સૌ માટે પોતાના સામર્થ્ય અને શક્યતા પ્રમાણે પ્રયત્નો કરવા તે. પ્રયત્નો હંમેશાં નિષ્ફળ નથી હોતા. જો વ્યક્તિની દાનત સારી અને સાચી હોય તથા જીવન-દિશા સ્પષ્ટ હોય તો પ્રયત્નો સફળ થતા હોય છે.

સુખી થવું અને બીજાને સુખી કરવા એ જીવનમંત્ર છે. જાણીકરીને સુખદ્રોહી ન થવું. જરૂર પડે તો લોકોના સુખ માટે પોતાનાં સુખોનો

ત્યાગ કરવો. અને લોકોને સુખી કરવા તે સાચો ત્યાગ છે. તે જ સંત છે, જે બીજા માટે જીવે છે.

ઈદં જ્ઞાનમુપાશ્રિત્ય મમ સાધર્મ્યમાગતાઃ।

સર્ગોઽપિ નોપજાયન્તે પ્રલયે ન વ્યથન્તિ ચ॥2॥

જે ભક્ત આ જ્ઞાનનો આશરો લે છે, તે મારા સાધર્મ્યને પ્રાપ્ત થાય છે. તેનો ઉત્પત્તિકાળમાં જન્મ થતો નથી અને પ્રલયકાળમાં તે વ્યથિત થતો નથી.

સાધર્મ્ય

આ જ્ઞાન પ્રાપ્ત કરવાથી ભક્ત ભગવાન જેવા ગુણો પ્રાપ્ત કરે છે. લોકો કહે છે કે “આ તો ભગવાન જેવો છે.” ભગવાન જેવા ગુણો એટલે દયા, કરુણા, ઉદારતા, ક્ષમા વગેરે ઉચ્ચ ગુણોનો વિકાસ. ગુણોથી જ વ્યક્તિ મહાન થાય છે. ગુણોનો વિકાસ કરવો એ જ જીવનની સાધના છે. સદ્ગુણો વિના કોઈ સંત ન થઈ શકે.

અહીં ‘સાધર્મ્ય’ શબ્દનો અર્થ ‘સામર્થ્ય’માં સાધર્મ્ય કરવાનો નથી. કોઈ પણ જીવાત્મા પરમેશ્વર જેટલું સામર્થ્ય મેળવી શકતો નથી. તે પરમેશ્વર જેવા સદ્ગુણોને પ્રાપ્ત થાય છે, પરમેશ્વર જેવી શક્તિને પ્રાપ્ત થતો નથી, પણ સૃષ્ટિના અન્ય જીવાત્માઓની તુલનામાં તે ઘણો સમર્થ થઈ શકે છે.

આવા સાધકનો પુનર્જન્મ થતો નથી અને પ્રલયકાળમાં તે ગભરાતો નથી. ગીતા અને બીજાં બધાં શાસ્ત્રો વારંવાર ‘પુનર્જન્મથી મુક્તિ’, ‘મોક્ષપ્રાપ્તિ’, ‘પરમધામની પ્રાપ્તિ’ વગેરે શબ્દો દ્વારા સર્વોત્તમ જીવનની પરાકાષ્ઠા બતાવતાં રહે છે.

આટલો ઉપક્રમ કર્યા પછી હવે મૂળ જ્ઞાનની શરૂઆત કરે છે:

મમ યોનિર્મહદ્બ્રહ્મ તસ્મિન્ ગર્ભ દધામ્યહમ્।

સંભવઃ સર્વભૂતાનાં તતો ભવતિ ભારત૥૩॥

હે ભારત! મારી પત્ની મહદ્બ્રહ્મ છે. તેમાં હું ગર્ભ સ્થાપિત કરું છું. તેમાંથી બધાં પ્રાણીઓની ઉત્પત્તિ થાય છે.

ભગવાન જગત-ઉત્પત્તિને રૂપકથી સમજાવે છે. સંસારમાં જેમ પતિ-પત્નીના સહવાસથી બાલસૃષ્ટિ ઉત્પન્ન થતી હોય છે, તેમ વિશાળ સૃષ્ટિ પણ પરમેશ્વરરૂપ પતિ અને મૂળ પ્રકૃતિરૂપ પત્નીના સંયોગથી ઉત્પન્ન થાય છે. મહદ્બ્રહ્મ એટલે મૂળ પ્રકૃતિ. આ પ્રકૃતિને પત્નીનું રૂપ અપાયું છે. પત્નીની યોનિમાં જનનાંગમાં પતિ ગર્ભ સ્થાપિત કરે છે. તેવી જ રીતે પરમેશ્વર પણ વિશાળ બ્રહ્માંડોની ઉત્પત્તિની ગર્ભસ્થાપના કરે છે. એટલે જ હિન્દુ ધર્મમાં ઈશ્વરને સજોડે પૂજ્યો છે. તે લક્ષ્મીનારાયણ, શિવપાર્વતી, રાધાકૃષ્ણ, સીતારામ વગેરેનાં યુગલમાં પૂજાય છે. તે એવો સંદેશ આપે છે કે બ્રહ્મ એકલું નથી, તેની સાથે શક્તિ પણ છે. બ્રહ્મ અને શક્તિ મળીને સૃષ્ટિરચના કરે છે. પરમેશ્વર સત્ય છે, તેની સૃષ્ટિરચના પણ સત્ય છે. પરમેશ્વર ગર્ભસ્થાપના કરવાની પ્રક્રિયાને આદિ કર્તવ્ય બતાવે છે. તેમાંથી સંદેશ મળે છે કે ગર્ભસ્થાપના કરવી તે કોઈ પાપ નથી, કર્તવ્ય છે. જે લોકો આ પ્રક્રિયાને પાપ માની સ્ત્રીથી દૂર ભાગે છે તેને ગીતાની સહમતી નથી. જે લોકો મોક્ષપ્રાપ્તિ કે પરલોક સુધારવા માટે સ્ત્રીત્યાગ અથવા પુરુષત્યાગને અનિવાર્ય માને છે તે ઋષિમાર્ગ અને ગીતામાર્ગથી ભિન્ન છે. પોતાની પત્નીમાં ઉત્તમ ગર્ભની સ્થાપના કરવી એ ઉત્તમ સૃષ્ટિ રચવામાં સહયોગ કરવા જેવું છે. તેથી પરમેશ્વર પ્રસન્ન થાય છે. જે લોકો આવું કર્તવ્ય છોડીને મોક્ષ મેળવવા ભાગે છે તેના ઉપર પરમેશ્વર પ્રસન્ન થતો નથી. તેનો દંડ તેને અહીં જ મળતો રહે છે.

“હે ભારત, બધી ચરાચર સૃષ્ટિની ઉત્પત્તિ આ મૂળ પ્રકૃતિરૂપી પત્નીમાંથી થતી હોય છે.” પુરુષ માત્ર ગર્ભસ્થાપના પૂરતો જ સક્રિય હોય છે, પછીની બધી જવાબદારી પત્ની ઉપાડતી હોય છે. આવું જ સૃષ્ટિરચનાનું પણ છે. પરમેશ્વર પ્રકૃતિરૂપી પત્નીમાં ગર્ભસ્થાપના કરીને તેમાં બધા પ્રોગ્રામ રાખી દે છે, જેથી બધું આપોઆપ અને સમયસર થયા કરે છે.

સર્વયોનિષુ કૌન્તેય મૂર્તયઃ સંભવન્તિ યઃ।

તાસાં બ્રહ્મ મહદ્યોનિરહં બીજપ્રદઃ પિતા॥4॥

હે કૌન્તેય, બધી યોનિઓમાં જે-જે પ્રાણીઓ પેદા થાય છે તેમાં જે મૂળ પ્રકૃતિ છે તે મૂળ યોનિ છે અને તેમાં બીજપ્રદાન કરનાર હું પિતા છું.

84 લાખ યોનિઓ છે. સૃષ્ટિરચનાનું ઉદ્ગમસ્થાન સ્ત્રીજનનાંગ છે, તેથી તેને યોનિ કહેવાય છે. 84 લાખ યોનિનાં પ્રાણીઓ

પુરુષજનનાંગથી જન્મતાં નથી, સ્ત્રીજનનાંગથી જન્મે છે. આ બધી યોનિઓની મૂળ યોનિ કે મૂળ પ્રકૃતિ એક જ છે અને તેમાં બીજ સ્થાપનાર પિતા પરમેશ્વર પણ એક જ છે. તેથી તો આપણે પરમેશ્વરને માતા અને પિતાના રૂપમાં કલ્પી પ્રાર્થના કરીએ છીએ. પરમેશ્વર પાલક-રક્ષક તરીકે તો પિતા છે જ, પણ તે ઉત્પાદક તરીકે પણ પિતા છે.

હવે આ યોનિમાંથી સૃષ્ટિરચના શરૂ થાય છે. સૌથી પહેલાં શું થયું?

સત્ત્વં રજસ્તમ ઇતિ ગુણાઃ પ્રકૃતિસંભવાઃ।

નિબંધન્તિ મહાબાહો દેહે દેહિનમવ્યયમ્॥5॥

આ મૂળ પ્રકૃતિમાંથી સત્ત્વ, રજ અને તમ એ ત્રણ ગુણો પહેલાં ઉત્પન્ન થાય છે. આ ગુણો દેહમાં રહેલા દેહી એટલે જીવાત્માને બંધનમાં નાખે છે.

મૂળ પ્રકૃતિમાં આ ત્રણ ગુણો તો હોય છે જ પણ તે સામ્યાવસ્થામાં હોય છે, અર્થાત્ ત્રણે ગુણો એકસરખી માત્રામાં હોય છે. ગુણોની સામ્યાવસ્થાને પ્રલયાવસ્થા કહેવાય છે. પછી જ્યારે સૃષ્ટિરચનાકાળ શરૂ થાય છે ત્યારે આ ગુણોની સામ્યાવસ્થામાં ભંગ થઈને વિષમાવસ્થા થાય છે. આ વિષમાવસ્થાને અહીં ગુણોની ઉત્પત્તિ માની છે.

જીવાત્મા ઉત્પન્ન થતો નથી, તે અનાદિ છે, પણ આ ત્રણ ગુણોથી થનારી સૃષ્ટિ દેહમાં રહેનારા દેહી એટલે જીવાત્માને પોતપોતાની રીતે બદલ કરે છે અને પછી તેનામાં મમત્વ, ભોગવાસના વગેરે ઇચ્છાઓ પેદા કરે છે. આ ઇચ્છાઓથી જ પ્રવૃત્તિ થાય છે અને સંસાર ચાલે છે.

હવે કયો ગુણ શું-શું કામ કરે છે તે બતાવે છે.

તત્ર સત્ત્વં નિર્મલત્વાત્ પ્રકાશકમનામયમ્।

સુખસંગેન બંધાતિ જ્ઞાનસંગેન ચાનઘા॥6॥

હે અનઘ, એ ત્રણ ગુણોમાં જે સત્ત્વગુણ છે તે નિર્મલ હોવાથી પ્રકાશ કરનારો અને નિર્વિકારી છે. તે સુખ તેમ જ જ્ઞાનમાં જીવાત્માને બાંધી દે છે.

અનઘ એટલે નિષ્પાપ. અઘ એટલે પાપ. શ્રીકૃષ્ણે બાળલીલામાં પ્રથમ અઘાસુરનો વધ કર્યો હતો, અર્થાત્ મહારાસની પરાક્રાષ્ટા સુધી પહોંચવાની શરૂઆત પાપત્યાગથી થતી હોય છે. પહેલાં અઘાસુરને મારો પછી આગળ વધો. પાપ ચાલુ રાખીને આગળ વધાય નહિ. અર્જુન અનઘ છે એટલે ગીતાનો અધિકારી છે.

નિર્મલત્વાત્

સત્ત્વ ગુણ નિર્મળ છે. સૌથી મોટો મેલ પાપ છે. સત્ત્વગુણ હોય ત્યાં પાપ ન હોય.

પ્રકાશકમ્

પ્રકાશ એટલે જ્ઞાન. સત્ત્વગુણ જીવાત્માને જ્ઞાન તરફ દોરી જાય છે. તેને જ્ઞાનનું આકર્ષણ રહે છે, તેથી તે જ્ઞાનમાં બંધાય છે. જ્ઞાનબદ્ધ થવું એ સદ્ભાગ્ય કહેવાય, સાથેસાથે વિદ્યાવ્યસન પણ કહેવાય.

અનામયમ્

આમય એટલે રોગ. રોગનું મૂળ આમ છે. આમ એટલે ન પચેલું કાચું અન્ન. આ આમ મરડાનું રૂપ ધારણ કરે છે. અને મરડો થયા પછી અન્ન ખા-ખા કરનારને અંતે સંગ્રહણી રોગ થાય છે, જે અસાધ્ય રોગ છે. બધા રોગોનું મૂળ પકવાશય છે. જેને ખાધેલું પૂરેપૂરું પચી જાય છે તેને રોગો થતા નથી, કદાચ થાય તો જલદી મટી જાય છે.

સત્ત્વગુણ અનામય અર્થાત્ નીરોગી છે, અર્થાત્ ખોટા વિકારોથી રહિત છે. વિકારો દુઃખ આપે છે. સત્ત્વગુણીને દુઃખમુક્તિ હોય છે.

સુખસંગેન

આ સત્ત્વગુણ જીવાત્મામાં સુખેચ્છા પેદા કરે છે. સુખેચ્છા કોઈ પાપ નથી. ‘હું સુખી થાઉં’ એવી ઇચ્છા થવાથી જે-તે પ્રવૃત્તિ કરે છે.

જ્ઞાનસંગેન

આ સત્ત્વગુણ જ્ઞાનેચ્છા પણ પેદા કરે છે, અર્થાત્ તેને જ્ઞાનની ભૂખ જાગે છે. જ્ઞાનપ્રાપ્તિ માટે તે પ્રવૃત્તિ કરવા લાગે છે.

આમ સુખપ્રાપ્તિ અને જ્ઞાનપ્રાપ્તિ આ બે લક્ષ્યો સાથે જીવાત્મા કાર્યરત થઈ જાય છે. આ સત્ત્વગુણનો પ્રભાવ કહેવાય. હવે રજોગુણનો પ્રભાવ બતાવે છે.

રજો રાગાત્મકં વિદ્ધિ તૃષ્ણાસંગસમુદ્ભવમ્।

તન્નિબધ્નાતિ કૌન્તેય કર્મસંગેન દેહિનમ્॥7॥

હે કૌન્તેય, રજોગુણ રાગાત્મક હોય છે. તે તૃષ્ણા અને આસક્તિથી પેદા થાય છે અને જીવાત્માને કર્મપ્રવૃત્તિમાં બાંધી દે છે. કોઈકોઈ વાર શરીરમાં રજોગુણ વધી જાય છે ત્યારે રાગવૃત્તિ વધે છે. રાગ એટલે જડ અને ચેતન પ્રત્યેનું આકર્ષણ. આપણે જડ અને ચેતન વસ્તુઓ પ્રત્યે આકર્ષણ અનુભવીએ છીએ. તેમાં કેટલાંક આકર્ષણો સજ્જડ હોય છે. આ રાગ છે. રાગનો અભાવ થઈ જાય ત્યારે વ્યક્તિ વીતરાગ થઈ જાય. તેને કોઈ વસ્તુ પ્રત્યે આકર્ષણ ન રહે, તેથી તેને તે વસ્તુ મેળવવાની ઇચ્છા પણ ન થાય. આવી વ્યક્તિ કોઈનામાં ભળી ન શકે, તેથી એકાકી-અલગારી રહે. વીતરાગ અવસ્થા છે, જે સતત ન રહે. અવસ્થા બદલાતી રહે, વધઘટ થયા કરે. આવી અવસ્થા વ્યક્તિવિશેષ માટે તો ઠીક કહેવાય, પણ પૂરી પ્રજા માટે ઠીક ન કહેવાય, કારણ કે તેથી વ્યવહારલોપ થઈ જાય, શ્રીકૃષ્ણ વીતરાગી નથી, તે અનુરાગી છે. અનુરાગ એટલે કૃપાપૂર્વકનો રાગ, તેથી તે પ્રેમાવતાર છે. કૃપાપૂર્વકનો પ્રેમ અનુરાગ છે. તે ભક્તો ઉપર અનુરાગ રાખે છે. વીતરાગને અનુરાગ ન હોય. વીતરાગી અને અનુરાગી વચ્ચેનો ભેદ સમજવા જેવો છે.

વીતરાગી

1. તેને કોઈની સાથે સંબંધ ન હોય.
2. તે માર ખાય, પણ કોઈને મારે નહિ, મારવાનો ઉપદેશ પણ ન આપે.
3. તે ગીત, સંગીત, નૃત્ય, વાજિંત્રકલા એ બધાથી દૂર રહે.
4. તે પત્ની અને પરિવારનો ત્યાગ કરે.
5. તે શસ્ત્રત્યાગી હોય, યુદ્ધત્યાગી હોય.
6. તેને રાષ્ટ્ર ન હોય, રાષ્ટ્રભક્તિ ન હોય.
7. તે માત્ર મોક્ષલક્ષી જીવન જીવે, આ લોકમાં રસ ન લે.
8. તે શણગાર ન કરે. તેના દ્વારા કોઈને રોજી ન મળે. કોઈ કલાને પ્રોત્સાહન ન મળે.
9. તે પરાશ્રિત જીવન જીવે, અર્થાત્ ભિક્ષાવૃત્તિથી જીવે.
10. તે કોઈનું અહેસાન ન માને.
11. તેને પ્રેમભૂખ ન હોય. તે ધીરગંભીર જીવન જ જીવે.
12. તે ગૃહત્યાગ, પત્નીત્યાગની દીક્ષા આપે છે.
13. તે કઠોર તપ અને લાંબા ઉપવાસો કરે છે.
14. તે કદી રાજસત્તાનો વિરોધ કરતા નથી.
15. તે કશો પુરુષાર્થ કરતા નથી.
16. તે કુરિવાજો કે પરંપરાનો સક્રિય વિરોધ કરતા નથી, સંઘર્ષમય જીવન જીવતા નથી.
17. તે અન્નક્ષેત્રો, ઔષધાલયો, ધર્મશાળાઓ, પાણીની પરબો વગેરે લોકોપયોગી પ્રવૃત્તિ કરતા નથી અને કરવાનો ઉપદેશ આપતા નથી.

અનુરાગી

1. તેને સૌની સાથે સંબંધ હોય. તે કૃપાપૂર્ણ પ્રેમ વર્ષાવે છતાં અનાસક્ત હોય.
2. તે માર ન ખાય, મારવા આવનારને ઝૂડી નાખે અને હણનારને હણવાનો ઉપદેશ આપે.
3. તે ગીત-સંગીત-નૃત્ય-વાજિંત્રકલામાં પૂરેપૂરો રસ લે, નાચે અને નચાવે, આનંદ કરે.

4. તે પત્ની-પરિવારની સાથે રહે, કોઈનો ત્યાગ ન કરે.
5. તે શસ્ત્રધારી હોય. તે ધર્મયુદ્ધ કરે અને કરાવે. શસ્ત્રત્યાગીને શસ્ત્ર ધારણ કરાવે.
6. તેને રાષ્ટ્ર હોય, રાષ્ટ્રભક્તિ હોય. રાષ્ટ્ર માટે જે કરવું પડે તે કરે.
7. તે આ લોકમાં પૂરેપૂરો રસ લે. સોનાની દ્વારિકા બનાવે. લોકોને સમૃદ્ધિ અને વૈભવ અપાવે.
8. તે ખૂબ શણગાર કરે. પીળાં પીતામ્બર, મોરમુગટ વગેરે ધારણ કરે. તેના શણગારમાંથી લોકોને રોજી મળે અને કલાકારની કલા ખીલે-વિકસે.
9. તે સ્વાશ્રિત જીવન જીવે. મોટો રાજવૈભવ, રથ-ઘોડા વગેરે રાખે અને સમૃદ્ધ જીવન જીવે.
10. તે અહેસાનને યાદ રાખે. દ્રૌપદીના એક તાંતણાના બદલામાં તેને હજાર સાડીઓ પૂરે.
11. તે પ્રેમભૂખ્યો હોય. પ્રેમ હોય તો વિદુરની ભાજી ખાય. તે નખશિખ પ્રેમાવતાર હોય. તેના જીવનમાં હળવાશ અને ગંભીરતા બંને હોય.
12. તે મોહત્યાગ કરાવે પણ કર્તવ્યત્યાગ ન કરાવે. ગૃહત્યાગ તથા પત્ની કે પરિવારનો ત્યાગ ન કરાવે. તે કર્તવ્યપાલનની દીક્ષા આપે છે.
13. તે ઉપવાસો કરતા નથી, યોગ્ય આહાર કરે છે અને કર્તવ્યપરાયણતાને તપ માને છે.
14. તે કૂર રાજા કંસનો વિરોધ કરીને તેનું મહેસૂલ અટકાવે છે અને અંતે કંસની રાજસત્તા ઉખાડી નાખે છે.
15. તે ગાયો ચરાવે છે. ગોવાળોને મિત્ર બનાવી સંગઠન કરે છે.
16. તે ઇન્દ્રનો વિરોધ કરે છે, યજ્ઞ બંધ કરે છે અને ઇન્દ્રના કોપની સામે નમતું ન જોખીને ગોવાળિયાઓના સાથથી ગોવર્ધન તોળીને વ્રજની રક્ષા કરે છે. કુરિવાજો અને પરંપરાઓ તોડે છે.
17. તે યજ્ઞમાં સૌના પગ ધોવે છે. સૌનાં એઠાં પતરાળાં ઉપાડે છે. સૌને જમાડવાની અને સેવાશુશ્રૂષા કરવાની પ્રેરણા આપે છે. તે માનવતાવાદી અધ્યાત્મ સાથે ચાલે છે અને ચલાવે છે.

મૂળ શ્લોક પર આવીએ.

રજોગુણ રાગ પેદા કરે છે, તેથી તૃષ્ણા વગેરે વધે છે. તૃષ્ણા પૂરી કરવા માટે કર્મની પ્રવૃત્તિ થાય છે. આસક્તિભર્યા કર્મોથી તે જીવાત્માને કર્મબંધનમાં નાખે છે.

હવે તમોગુણનો પ્રભાવ બતાવે છે.

તમસ્ત્વજ્ઞાનજં વિદ્ધિ મોહનં સર્વદેહિનામ્

પ્રમાદાલસ્યનિદ્રાભિસ્તન્નિબધ્નાતિ ભારત૥૮૥

હે ભારત! તમોગુણ અજ્ઞાનમાંથી જન્મે છે. તે બધા જીવોને મોહ પમાડનાર છે. તેનાથી પ્રમાદ, આલસ્ય, નિદ્રા વધે છે અને જીવાત્મા તેમાં બદ્ધ થઈ જાય છે.

તમોગુણની ઉત્પત્તિ અજ્ઞાનથી થાય છે. અજ્ઞાન એટલે જ્ઞાનાભાવ નહિ પણ ખોટું જ્ઞાન. જે સત્ય હોય તેનાથી ઊંધું જ્ઞાન. આવું અજ્ઞાન તમોગુણ પેદા કરે છે. તેનો પ્રથમ પ્રભાવ મોહ પમાડવાનો છે. ખોટી જગ્યાએ ખોટી રીતે રાગ થવો તે મોહ છે. મોહ વધે એટલે પ્રમાદ, આળસ અને નિદ્રા વધે. આ બધા દોષોથી જીવાત્મા બંધાઈને જીવન જીવતો હોય છે.

ફરી પાછું ત્રણે ગુણોનું વિશેષ પરિણામ બતાવે છે.

સત્ત્વં સુખે સંજયતિ રજઃ કર્મણિ ભારત

જ્ઞાનમાવૃત્ય તુ તમઃ પ્રમાદે સંજયત્યુત૥૯૥

હે ભારત! સત્ત્વગુણ સુખમાં જોડે છે. રજોગુણ કર્મોમાં જોડે છે. તમોગુણ જ્ઞાનને ઢાંકીને પ્રમાદમાં જીવાત્માને જોડે છે.

કેટલીક વાર આંતરસ્થિતિ અકારણ સુખી અથવા દુઃખી અનુભવાતી હોય છે. તેનું કારણ બતાવે છે. જ્યારે સત્ત્વગુણ વધે છે ત્યારે આપોઆપ જીવાત્માને અંદરથી વિનાકારણે, વિનાપદાર્થે સુખનો અનુભવ થવા લાગે છે. આ સત્ત્વગુણનો પ્રભાવ છે. પણ આ કાયમી નથી રહેતો, કારણ કે ગુણો બદલાતા રહે છે. જે લોકો વધુમાં વધુ સત્ત્વગુણી હોય છે તે અંદરથી વધુ સુખી હોય છે.

કેટલાક લોકો સતત કર્મો કરતા જ હોય છે. આ રજોગુણનો પ્રભાવ છે. રજોગુણ વધે એટલે ચંચળતા-પ્રવૃત્તિ વધે. તેથી કર્મો કરવાની ઇચ્છા પણ થશે. આવા લોકો કર્મઠજીવન જીવતા હોય છે.

જ્યારે તમોગુણ વધે ત્યારે પ્રથમ તો જ્ઞાન ઢંકાઈ જાય, અજ્ઞાન વધે, અજ્ઞાન ગમે. આ તમોગુણ જીવાત્માને પ્રમાદમાં જકડી દેતો હોય છે. આ ત્રણ ગુણો કદી પણ એકલા હોતા નથી. એકની પ્રધાનતા હોય ત્યારે બીજા બે ગૌણ હોય તે બતાવે છે.

રજસ્તમચ્છાભિભૂય સત્ત્વં ભવતિ ભારત!

રજઃ સત્ત્વં તમચ્ચૈવ તમઃ સત્ત્વં રજસ્તથા||10||

હે ભારત! જ્યારે સત્ત્વગુણની પ્રધાનતા હોય ત્યારે રજોગુણ અને તમોગુણ ગૌણ હોય. આ ગૌણમાં પણ પહેલો-બીજો ક્રમ હોય, અર્થાત્ સત્ત્વ પછી રજ અને તેના પછી તમ અથવા સત્ત્વ પછી તમ અને તેના પછી રજ. આવું જ જ્યારે રજોગુણની પ્રધાનતા હોય ત્યારે સત્ત્વ અને તમ ગૌણ હોય. તે પણ પહેલા-બીજા ક્રમે હોય.

જ્યારે તમોગુણની પ્રધાનતા હોય ત્યારે સત્ત્વ અને રજ ગૌણ હોય. તે પણ પહેલા-બીજા ક્રમે હોય.

આ રીતે ત્રણે ગુણો એકબીજાની પ્રધાનતા અને ગૌણતામાં સાથે રહે છે. એકલો કોઈ ગુણ રહેતો નથી.

ફરીથી સત્ત્વગુણનો પ્રભાવ બતાવે છે.

સર્વદારેષુ દેહેઽસ્મિન્ પ્રકાશ ઉપજાયતે!

જ્ઞાનં યદા તદા વિદ્યાદ્ વિવૃદ્ધં સત્ત્વમિત્યુત્||11||

જ્યારે આ દેહનાં બધાં દારોમાં પ્રકાશ ઊપજે છે ત્યારે જ્ઞાન વધી રહ્યું છે તેમ જાણ.

સત્ત્વગુણનો શારીરિક પ્રભાવ બતાવે છે. શરીરનાં નવ દારો છે: 1. બે આંખો, 2. બે કાન, 3. બે નસકોરાં, 4. મુખ, 5. જનનાંગ, 6. ગુદા. આ નવ દાર થયાં. ઉપરનું બ્રહ્મરંધ્ર ગણો તો તે દશમું દાર થાય. આ બધાં દારોમાં પ્રકાશ પેદા થાય, અર્થાત્ કલ્યાણકારી તત્ત્વો આવ-જા કરવા લાગે ત્યારે સત્ત્વગુણ વધ્યો કહેવાય. જેમકે નેત્રો દ્વારા સારાંસારાં દશ્યો જોવાય. કદાચ સારાં ન હોય તોપણ તેનું સારું અર્થઘટન કરીને તેને સારું બનાવાય: “ઈશાવાસ્યમિદં સર્વમ્...” બહારથી સારાં દશ્યો અનુભવાય અને અંદરથી સારી દષ્ટિનો વિકાસ થાય. આવી જ રીતે નાક-કાન-મુખ વગેરેનું પણ થાય. ઉપસ્થ અને ગુદાદ્વાર પણ સારું વિસર્જન કરે, અર્થાત્ મળ-મૂત્રનો ત્યાગ સરળ-સહજ રીતે થાય. આ નવ દાર પોતપોતાની પ્રવૃત્તિ સારી અને સુખદાયી કરવા લાગે ત્યારે સત્ત્વગુણ વધ્યો છે-વધી રહ્યો છે તેમ જાણવું.

સત્ત્વગુણનો પ્રભાવ શરીર ઉપર પડતો જ હોય છે. આવી વ્યક્તિ તેજસ્વી અને પ્રભાવશાળી હોય છે. તેની ચારે તરફ પ્રકાશની સૂક્ષ્મ ‘ઓરા’ ફેલાયેલી રહે છે. જેનું શરીર સતત માંદલું, ફિક્કું નિસ્તેજ, પ્રભાવહીન હોય છે તેનામાં સત્ત્વગુણની વૃદ્ધિ વિશે શંકા જાગે છે.

લોભઃ પ્રવૃત્તિરામ્ભઃ કર્મણામશમઃ સ્પૃહા

રજસ્યેતાનિ જાયન્તે વિવૃદ્ધે ભરતર્ષભ||12||

હે ભરતશ્રેષ્ઠ! જ્યારે રજોગુણ વધે ત્યારે લોભ, પ્રવૃત્તિ, કર્મોનો વિસ્તાર, અશાન્તિ, સ્પૃહા વગેરે ઉત્પન્ન થાય છે.

રજોગુણનું પરિણામ બતાવે છે.

લોભ:

લોભ એટલે અતૃપ્તિ, વધુ ને વધુ મેળવતા રહેવાની ઇચ્છા. આ લોભ ત્રણ પ્રકારનો હોય છે: 1. ધનલોભ, 2. સત્તાલોભ, 3. કીર્તિલોભ.

1. ધનલોભ: ધનની આવશ્યકતા સૌને હોય છે, પણ ધનસામર્થ્ય સૌનું એકસરખું નથી હોતું. વ્યક્તિ પોતાના સામર્થ્યને જાણે અને તેટલામાં સંતુષ્ટ રહે તો અશાન્તિ ન થાય. ઉર્દૂભાષી તેને ઔકાત કહે છે. પણ ધનની તીવ્ર લાલસા જાગે અને ક્યાંય સંતોષ જ ન થાય તો તેવો ધનલોભ પાપના માર્ગે જીવને વાળી દે. ખોટાં કામો કરીને કે ખોટા માર્ગે ચાલીને પણ ધન કમાવું-આવો સિદ્ધાંત તેને વધુ ને વધુ અધઃપતન તરફ ધકેલતો રહે છે.

સાધુ-સંતો પણ જો લોભિયા થઈ જાય તો દંભ-પાખંડ કરીને પણ લોકો પાસેથી વધુ ને વધુ ઉઘરાણાં કરતા રહે. હઠ કરીને, ત્રાસ આપીને પણ પૈસા ભેગા કરતા રહે. આવી બધી પ્રવૃત્તિ રજોગુણ વધવાના પરિણામે હોય છે.

2. સત્તાલોભ: ધનલોભ કરતાં પણ સત્તાનો લોભ વધુ અશાંતિ પેદા કરતો હોય છે. સત્તાનું ક્ષેત્ર ઉંદરના પાંજરા જેવું હોય છે, જેમાં

પ્રવેશ તો હોય છે, નિર્ગમન નથી હોતું. સત્તાનું મૂળ મહત્ત્વાકાંક્ષામાં રહેલું છે. એક પછી એક પદો મેળવતો જાય અને પછી સત્તા-લોભ વધતો જાય. સત્તા સંઘર્ષ વિનાની ન હોય અને સંઘર્ષ ઘણી વાર લોહિયાળ બને, ખુનામરકી પણ થઈ શકે. પણ આગળ કહ્યું તેમ પાછા ન ફરાય, આગળ ને આગળ વધતા જ રહેવું પડે.

૩. કીર્તિલોભ: આ લોભ ત્યાગીઓને પણ હોય છે. પોતાની કીર્તિનો જયજયકાર થાય તેવા પ્રયત્નો વ્યક્તિ કરતી રહે. એક વાર કીર્તિનો લોભ લાગે પછી ખરા-ખોટા ગમેતેવા પ્રયત્નો કરીને પોતાનો જયજયકાર કરાવવા પ્રયત્નો થાય. ઇચ્છા ન હોવા છતાં પણ જેની સહજ કીર્તિ થાય છે તે તો યોગ્ય જ છે. પણ જે કીર્તિ માટે ફાંફાં મારતા રહે છે તે કીર્તિલોભી બીજાની કીર્તિ સહન કરી શકતા નથી. તેમાંથી શત્રુતા પેદા થાય છે.

પ્રવૃત્તિ

રજોગુણ વધે એટલે પ્રવૃત્તિ વધે, પ્રવૃત્તિ ગમે, પ્રવૃત્તિ વિના રહી ન શકે. આવો માણસ કાંઈ ને કાંઈ પ્રવૃત્તિ કરતો જ રહે છે. પ્રવૃત્તિ કરવી જ જોઈએ, પણ રજોગુણી માણસ ખોટી પ્રવૃત્તિઓ તરફ પણ વળી જતો હોય છે. ખોટી પ્રવૃત્તિઓ ખોટાં પરિણામો લાવે છે, જે દુઃખદાયી થઈ જતાં હોય છે.

કર્મોનો વિસ્તાર

કર્મો કરવાં જ જોઈએ, પણ પોતાની ક્ષમતાનો વિચાર પણ કરવો જોઈએ. ક્ષમતા બહારનાં કર્મોનો વિસ્તાર કરો તો તેનાથી નિષ્ફળતા અને અશાંતિ થાય.

અશમ

અશાંતિ રહ્યા કરે, રજોગુણ ચંચળતા વધારે અને તેથી અશાંતિ વધે. કેટલીક વાર મન બળબળ થયા કરે. પ્રવૃત્તિઓનો ભાર એટલો બધો વધી જાય કે ઉપાડી ન શકાય. તેથી અશાંતિ વધે.

સ્પૃહા

સ્પૃહા એટલે સ્પર્ધા અને વિષયલાલસા. આ બંને વધી જાય. વધુ ને વધુ ભોગો ભોગવી લેવાની લાલસા જાગે. કોઈ પોતાની આગળ ન નીકળી જાય તેવી ઇચ્છા પણ જાગે. તેથી અશાંતિ થાય.

“હે ભરતશ્રેષ્ઠ અર્જુન, જ્યારે રજોગુણ વધે ત્યારે આવાં લક્ષણો વધવા લાગે.”

હવે તમોગુણની વાત કરે છે:

અપ્રકાશોઽપ્રવૃત્તિશ્ચ પ્રમાદો મોહ એવ ચા

તમસ્યેતાનિ જાયન્તે વિવૃદ્ધે કુરુનન્દન॥13॥

હે કુરુનન્દન! જ્યારે તમોગુણ વધે ત્યારે અજ્ઞાન વધે. અકર્મણ્યતા વધે, પ્રમાદ વધે અને મોહ પણ વધે.

અપ્રકાશ એટલે અજ્ઞાન. અજ્ઞાન એટલે ખોટું જ્ઞાન. અપ્રવૃત્તિ એટલે અકર્મણ્યતા, કર્મત્યાગ. નિષ્ક્રિયતા વધે. વ્યક્તિ નિરુદ્ધમી થઈને પડી રહે, ઉદ્ધમી ન બને. પ્રમાદ-આળસ વધે અને મોહ વધે. મોહ એટલે ખોટી જગ્યાએ ફસાઈ જવું તે. આવાં બધાં લક્ષણો તમોગુણ વધવાથી દેખાવા લાગે છે.

હવે ગુણો પ્રમાણે મૃત્યુ પછીની ગતિ બતાવે છે.

યદા સત્ત્વે પ્રવૃદ્ધે તુ પ્રલયં યાતિ દેહભૃત્

તદોત્તમવિદાં લોકાનમવાન્ પ્રતિપદ્યતે॥14॥

જ્યારે સત્ત્વગુણ વધ્યો હોય અને તેવા સમયે જો કોઈ દેહધારી જીવાત્મા મૃત્યુ પામે તો તેને ઉત્તમ લોક અર્થાત્ સ્વર્ગાદિ લોકની પ્રાપ્તિ થતી હોય છે. આ લોકની સાથે તેનો પરલોક પણ સુધરતો હોય છે.

રજસિ પ્રલયં ગત્વા કર્મસંગિષુ જાયતે

તથા પ્રલીનસ્તમસિ મૂઢ્યોનિસુ જાયતે॥15॥

રજોગુણ વધ્યો હોય અને મૃત્યુ પામે તો તેવો જીવાત્મા કર્મોમાં આસક્ત રહેનારા લોકમાં જન્મ પામે છે અને જો તમોગુણ વધતો હોય

અને મૃત્યુ પામે તો મૂઢ્યોનિ એટલે કે હલકી-તુચ્છ પશુ-પક્ષીઓની યોનિમાં જન્મ ધારણ કરે છે.

કર્મણઃ સુકૃતસ્યાહુઃ સાત્ત્વિકં નિર્મલં ફલમ્।

રજસસ્તુ ફલં દુષ્કમજ્ઞાનં તમસઃ ફલમ્॥16॥

સાત્ત્વિક જીવન જીવનારો માણસ સારાં કાર્યો કરતો રહે છે. તેને સુખ અને નિર્મળતા પ્રાપ્ત થાય છે.

રજોગુણી જીવન જીવનારો જીવાત્મા દુઃખ પ્રાપ્ત કરે છે અને તમોગુણી જીવન જીવનારો અજ્ઞાનરૂપી ફળ પામે છે.

આ રીતે ગુણ પ્રમાણે ફળ પ્રાપ્ત થાય છે.

સત્ત્વાત્ સંજયતે જ્ઞાનં રજસો લોભ એવ ચ।

પ્રમાદમોહૌ તમસો ભવતોઽજ્ઞાનમેવ ચ॥17॥

સત્ત્વગુણથી જ્ઞાન પ્રાપ્ત થાય છે. જ્ઞાન એટલે સત્ય જ્ઞાન, બ્રહ્મજ્ઞાન, આત્મજ્ઞાન. રજોગુણથી લોભ વધે છે અને તમોગુણથી પ્રમાદ તથા મોહ અને અજ્ઞાન પ્રાપ્ત થાય છે.

એમ કહી શકાય કે જીવાત્માને જે-જે પ્રાપ્ત થયું છે તે તેના તે-તે ગુણોના કારણે પ્રાપ્ત થયું છે.

ઊર્ધ્વ ગચ્છન્તિ સત્ત્વસ્થા મધ્યે તિષ્ઠન્તિ રાજસાઃ।

જઘન્યગુણવૃત્તિસ્થા અધો ગચ્છન્તિ તામસાઃ॥18॥

સાત્ત્વિક જીવાત્માઓની ઊર્ધ્વગતિ થાય છે. રજોગુણી જીવાત્માઓ મધ્યમ ગતિ પ્રાપ્ત કરે છે અને તામસ લોકો હલકી ગુણવૃત્તિના કારણે અધોગતિને પ્રાપ્ત કરે છે.

આ ગતિઓ જીવનકાળ દરમિયાન તથા મૃત્યુ પછી પણ આવી જ થતી હોય છે.

નાન્યં ગુણેભ્યઃ કર્તારં યદા દ્રષ્ટાનુપશ્યતિ।

ગુણેભ્યશ્ચ પરં વેત્તિ મદ્ભાવં સોઽધિગચ્છતિ॥19॥

જ્યારે આ ગુણો સિવાય બીજો કોઈ કર્તા નથી તેવું દ્રષ્ટા તરીકે જુએ છે અને મને આ ગુણોથી અત્યંત પર માને છે ત્યારે તે જીવાત્મા મારા ભાવને પ્રાપ્ત થાય છે.

અર્થાત્ જીવાત્મા એમ સમજતો થાય કે “મારી સામાન્ય ચેષ્ટાઓ ગુણોથી પ્રેરિત થઈ રહી છે, હું તેનો દ્રષ્ટા છું અને પરમાત્મા તો ગુણોથી પણ પર છે”. ત્યારે તે ભગવદ્ભાવને પ્રાપ્ત થાય છે.

ગુણાનેતાનતીત્ય ત્રીન્ દેહી દેહસમુદ્ભવાન્।

જન્મમૃત્યુજરાદુઃખૈર્વિમુક્તોઽમૃતમશ્નુતે॥20॥

દેહમાં ઉદ્ભવતા આ ત્રણ ગુણોનું અતિક્રમણ કરીને જીવાત્મા જ્યારે પાર થાય છે ત્યારે તે જન્મ-મૃત્યુ-જરા-વ્યાધિ વગેરેથી પણ પાર થઈને અમૃતત્વનું પાન કરે છે.

અહીં જન્માદિથી નવો જન્મ ધારણ કરતો નથી તેવું સમજવાનું છે. એવું નહિ કે તેને આ જ શરીરમાં જરા-વ્યાધિ-મૃત્યુ વગેરે દશા પ્રાપ્ત ન થાય, તે તો ઓછાવત્તા અંશે પ્રાપ્ત થાય જ, પણ મૃત્યુ પછી બીજો જન્મ ન થાય તેવો ભાવ છે.

હવે અર્જુન પ્રશ્ન પૂછે છે.

અર્જુન ઉવાચઃ

કેર્લિંગૈસ્ત્રીન્ ગુણાનેતાનતીતો ભવતિ પ્રભો।

કિમાચારઃ કથં ચૈતાંસ્ત્રીન્ ગુણાનતિવર્તતે॥21॥

આ ત્રણે ગુણોથી પર થયેલો પુરુષ કેવાંકેવાં લક્ષણોવાળો હોય, તેના આચાર કેવા હોય અને કયા ઉપાયો વડે તે ગુણોને પાર થઈ જાય છે તે બધું મને કહો, હે પ્રભો!

શ્રી ભગવાનુવાચઃ

પ્રકાશં ચ પ્રવૃત્તિં ચ મોહમેવ ચ પાંડવ।

ન દ્વેષિ સમ્પ્રવૃત્તાનિ ન નિવૃત્તાનિ કાંક્ષતિ॥22॥

હે પાંડવ, જે પુરુષ જ્ઞાન, પ્રવૃત્તિ અને મોહમાં ત્રણ ગુણો દ્વારા થનારી પ્રવૃત્તિનો દ્વેષ નથી કરતો તેથી જ નિવૃત્તિની ઇચ્છા નથી રાખતો. તે પુરુષ ગુણોથી પર થયેલો છે એમ સમજવું.

ઉદાસીનવદાસીનો ગુણૈર્યો ન વિચાલ્યતે।

ગુણા વર્તન્ત ઇત્યેવ યોડવતિષ્ઠતિ નેંગતે॥23॥

તેવો પુરુષ ઉદાસીન એટલે તટસ્થભાવથી સ્થિર થઈને ગુણોથી વિચલિત થયા વિના એવું માને છે કે આ તો ગુણો જ ગુણોમાં રમી રહ્યા છે. તેવું માનીને તે સ્થિર રહે છે. તે ગુણસર્જિત પરિસ્થિતિમાં જરાય વિચલિત થતો નથી.

સમદુઃખસુખઃ સ્વસ્થઃ સમલોષ્ટાશ્મકાંચનઃ।

તુલ્યપ્રિયાપ્રિયો ધીરસ્તુલ્યનિંદાત્મસંસ્તુતિઃ॥24॥

આવો ગુણોથી અતીત થયેલો પુરુષ સુખ અને દુઃખમાં સમાન ભાવ રાખે છે. ધૂળ, પથ્થર અને સોનામાં પણ સમાન ભાવ રાખે છે. પ્રિય અને અપ્રિયની પ્રાપ્તિમાં પણ સમાન ભાવ રાખે છે. તે નિંદા અને પોતાની પ્રશંસામાં પણ સમાન ભાવ રાખે છે. આવો તે ધીરપુરુષ હોય છે.

માનાપમાનયોસ્તુલ્યસ્તુલ્યો મિત્રારિપક્ષયોઃ।

સર્વારમ્ભપરિત્યાગી ગુણાતીતઃ સ ઉચ્યતે॥25॥

જે માન અને અપમાનમાં સમભાવ રાખે છે, જે મિત્ર અને શત્રુપક્ષમાં પણ તુલ્યભાવ રાખે છે, જે બધા આરંભોનો ત્યાગી હોય છે તેને ગુણાતીત કહેવાય છે.

માં ચ યોડવ્યભિચારેણ ભક્તિયોગેન સેવતે।

સ ગુણાન્ સમતીત્યૈતાન્ બ્રહ્મભૂયાય કલ્પતે॥26॥

જે પુરુષ એક-ભક્તિથી મારી ઉપાસના કરે છે તે પુરુષ આ ત્રણ ગુણોનું અતિક્રમણ કરીને પરમેશ્વરને પામવાની યોગ્યતા પ્રાપ્ત કરે છે, અર્થાત્ એક ઈશ્વરની દૃઢતાથી ઉપાસના કર અને પરમેશ્વરને પામવાની યોગ્યતા પ્રાપ્ત કર.

બ્રહ્મણો હિ પ્રતિષ્ઠાહમમૃતસ્યાવ્યયસ્ય ચ।

શાશ્વતસ્ય ચ ધર્મસ્ય સુખસ્યૈકાન્તિકસ્ય ચ॥27॥

બ્રહ્મની પ્રતિષ્ઠા હું છું. અમૃત અને અવ્યયની પ્રતિષ્ઠા પણ હું છું. શાશ્વત ધર્મ અને ઐકાન્તિક સુખની પ્રતિષ્ઠા પણ હું છું. માટે અવ્યભિચારી રૂપથી મારી ઉપાસના કર.

અહીં ‘બ્રહ્મ’ શબ્દનો અર્થ બ્રહ્મા કરવાનો છે. સૃષ્ટિકર્તા બ્રહ્મા વગેરેનું મૂળ તત્ત્વ તો પરમેશ્વર છે, તેથી તે સૌની પ્રતિષ્ઠા છે, તેના આધારે જ બધા છે.

‘અમૃતસ્ય’નો અર્થ શુદ્ધ પ્રેમ છે. તેની પ્રતિષ્ઠા પણ પરમેશ્વર જ છે, કારણ કે પરમેશ્વર પ્રેમસ્વરૂપ છે. પ્રેમ એ જ અમૃત છે. ન મરે તેને અમૃત કહેવાય છે. પ્રેમ કદી મરતો નથી તેથી તે અમૃત છે.

‘અવ્યયસ્ય’નો અર્થ નિર્વિકારી છે, અર્થાત્ તેમાં ઘટ-વધ-વિનાશ વગેરે થતું નથી. તેવા તત્ત્વની પ્રતિષ્ઠા પણ “હું પરમેશ્વર છું.”

‘શાશ્વતસ્ય ધર્મસ્ય’ એટલે સનાતન ધર્મ. ધર્મ સનાતન છે. જે સનાતન નથી તે સંપ્રદાયો છે. ભૂલથી અથવા ગેરસમજથી લોકો તેને ધર્મ સમજી બેઠા છે. ધર્મ તો શાશ્વત છે, સનાતન છે.

ઐકાન્તિક સુખ

સુખ ક્ષણિક હોય છે, તે પણ પાછું વિષયવાર ભિન્નભિન્ન હોય છે, જ્યારે ઐકાન્તિક સુખ ક્ષણિક નથી હોતું, એકરસ - સમરસ હોય છે. તેમાં વિષયભેદથી ભિન્નતા નથી આવતી, કારણ કે એક પરમેશ્વરનું જ તે સુખ હોય છે, તેથી તેને ઐકાન્તિક સુખ કહેવાય છે. “આ બધાની પ્રતિષ્ઠા હું પરબ્રહ્મ પરમેશ્વર છું, માટે મારી ઉપાસના કર.”

અહીં અધ્યાય પૂરો થાય છે.

આ અધ્યાયના પાછલા શ્લોકમાં ગુણાતીત થવા ઉપર જ ભાર મૂક્યો છે. તે શ્રુતરમણીય તો લાગે છે પણ વ્યાવહારિક જગતમાં તેને આચરી બતાવવું સરળ નથી લાગતું. તેથી તે શ્લોકોની વ્યાખ્યા કરતાં માત્ર શબ્દાર્થ જ કરવામાં આવ્યો છે. અહીં ‘ગુણત્રયવિભાગયોગ’ નામનો ચૌદમો અધ્યાય સમાપ્ત.

20-4-2011

*

અધ્યાય-૧૫ પુરુષોત્તમયોગ

ગીતાનો પંદરમો અધ્યાય ગીતાજીનું મસ્તિષ્ક છે. આ અધ્યાયમાં દાર્શનિક બાબતે મહત્ત્વની સ્પષ્ટતા કરી છે. જો આ એક જ અધ્યાયને જિજ્ઞાસુ સારી રીતે સમજે તો ઘણી ગૂંચો દૂર થઈ શકે તેમ છે.

પ્રથમ શ્લોકમાં સંસારનું વૃક્ષરૂપમાં વર્ણન કરે છે:

ઊર્ધ્વમૂલમધઃશાખમશ્વત્યં પ્રાહુરવ્યયમ્।

છન્દાંસિ યસ્ય પર્ણાનિ યસ્તં વેદ સ વેદવિત્॥૧॥

જેનાં મૂળ ઉપર છે અને શાખાઓ નીચે છે એવો અવ્યય અશ્વત્થ-પીપળો કહ્યો છે, જેનાં પાંદડાં વેદો છે. આવા પીપળાને જે જાણે છે તે વેદવેત્તા છે.

આ શ્લોકને સમજવા જેવો છે. સામાન્ય રીતે સંસારનાં બધાં વૃક્ષોનાં મૂળ નીચે જમીનમાં અને શાખા-પાંદડાં વગેરે ઉપર આકાશ તરફ હોય છે. તેથી ઊંધું ક્યાંય જોવા મળતું નથી, પણ અહીં એવું ઊલટું જ કહ્યું છે.

અશ્વત્થ

‘શ્વઃ’ એટલે આવતી કાલ. જે આવતી કાલે રહેશે કે નહિ તેની કશી ખાતરી ન હોય તેને અશ્વત્થ કહેવાય. આ સંસાર-જીવન પણ આવું જ છે, આજે શાખા-પરિવાર, પુત્ર-પુત્રાદિ પાંદડાંવાળો વિશાળ લીલોછમ સંસાર છે, પણ કાલે શું થશે કે શું હશે તેની કોઈ ખાતરી નથી, તેથી તેને અશ્વત્થ-પીપળો કહ્યો છે. તેને ઊંધો બતાવવાનો ભાવ સમજવા જેવો છે.

ઊર્ધ્વમૂલમ્

ખરેખર ઊર્ધ્વ શબ્દ સાપેક્ષ છે. પૃથ્વી ગોળ છે. એટલે આપણું અધઃ અમેરિકાનું ઊર્ધ્વ છે અને તેનું અધઃ આપણું ઊર્ધ્વ છે. તોપણ વ્યવહારમાં તો આપણી ઉપર આકાશ છે અને આકાશની પેલી પાર પરમેશ્વર છે. પરમેશ્વર સર્વત્ર હોવા છતાં બધા ઉપર તરફ હાથ કરીને ‘ઉપરવાળો’ એમ કહે છે, કોઈ ‘નીચેવાળો’ નથી કહેતું. સૌથી ઉપર પરમેશ્વર છે. અસંખ્ય બ્રહ્માંડોની સમાપ્તિ પછી પણ તેની સમાપ્તિ થતી નથી તેથી તે અનંત છે. આ બધાં બ્રહ્માંડોનું મૂળ તો ઉપરવાળો પરમાત્મા છે, તેથી તેને ઊર્ધ્વમૂળ કહ્યો છે. આ પીપળો, એમ કહો કે આવા અનંત પીપળા પેલા પરમેશ્વરના આધારે નીચે લટકી રહ્યા છે. આકાશમાં બધું લટકી રહ્યું છે.

અધઃશાખ

તેની શાખાઓ-બ્રહ્માંડો-સંસારો નીચે છે. અહીં કરોડો બ્રહ્માઓ, કરોડો વિષ્ણુઓ અને કરોડો મહેશો કરોડો-કરોડો બ્રહ્માંડોની ઉત્પત્તિ, સ્થિતિ અને પ્રલયની ફેંકટરી ચલાવી રહ્યા છે. આ બધી તેની શાખાઓ છે.

અવ્યયમ્

આ વૃક્ષ અવ્યય-અવિનાશી છે. અવિનાશી એટલે કદી પણ સમાપ્ત ન થનારું છે. કોઈ પણ સમય એવો નહિ હોય જ્યારે આ વૃક્ષ નહિ હોય. એક બ્રહ્માંડનો નાશ થાય તો બીજાં કેટલાંય બ્રહ્માંડો હાજર હોય. પ્રતિક્ષણ બ્રહ્માંડોની ઉત્પત્તિ અને વિનાશ થઈ રહ્યાં હોવાથી પ્રવાહરૂપથી તે સતત હાજર રહેનારું અવ્યય તત્ત્વ છે. જે લોકો કયામતના દિવસે સર્વનાશ માને છે, તેવું નથી. બ્રહ્માંડોની પ્રવાહનિત્યતા

છે. તે સતત અસ્તિત્વ ધરાવતાં જ રહે છે. આ વૃક્ષની એક શાખા નષ્ટ થાય તો બીજી તૈયાર જ હોય. વૃક્ષનો સદંતર-સતત અભાવ થઈ જતો નથી.

છંદાંસિ

વેદમંત્રોને છંદ કહે છે. છંદ એટલે પદ્યમાં ગવાતું કાવ્ય. કદાચ ત્યારે પ્રાથમિક છંદોની રચનાઓ થઈ હશે, તેથી તેમને છંદો કહ્યા હશે. આ યુનિવર્સલ વૃક્ષનાં પાંદડાં વેદમંત્રો છે અર્થાત્ જ્ઞાન છે. વૃક્ષ પાંદડાંમાંથી પોષણ મેળવે છે. મૂળમાંથી પાણી ખેંચે ખરું પણ તેનું રસોડું તો પાંદડાં હોય છે. આવી જ રીતે પૂરા બ્રહ્માંડનું પોષણ વેદમંત્રો અર્થાત્ જ્ઞાનથી થતું હોય છે.

વેદવિત્

આવા પીપળાના વૃક્ષને જે જાણે છે તે ખરું જાણે છે. તે જ વેદવેત્તા કહેવાય. વેદવેત્તાની ચાર કક્ષાઓ હોય છે: 1. વેદપાઠી, 2. વેદાર્થજ્ઞાની, 3. વેદમંત્રભાવાર્થજ્ઞાની અને 4. વેદતત્ત્વાર્થજ્ઞાની.

1. વેદપાઠી: આ પાંડિત વેદમંત્રોના પાઠ કરી જાણે છે. કેટલાક સસ્વર પાઠ કરી જાણતા હોય છે, પણ અર્થ નથી જાણતા હોતા, માત્ર વેદપાઠી જ હોય છે.
2. વેદાર્થજ્ઞાની: આ વિદ્વાન વેદમંત્રોના અર્થો પણ જાણતા હોય છે, પણ તે માત્ર શબ્દાર્થ જ જાણતા હોય છે, તેની પાછળના ભાવને જાણતા નથી હોતા.
3. વેદમંત્રભાવાર્થજ્ઞાની: આ વિદ્વાન વેદમંત્રોના ભાવને પણ જાણતા હોય છે. માત્ર શબ્દાર્થથી શાસ્ત્ર સ્પષ્ટ થતું નથી, તેનું તાત્પર્ય-ભાવાર્થ પણ જાણવો જરૂરી હોય છે.
4. વેદમંત્રતત્ત્વાર્થ: કેટલીક વાર મંત્રો રૂપકમાં કહ્યા હોય છે, એટલે તેનો તત્ત્વાર્થ જાણવો જરૂરી હોય છે. જે તત્ત્વાર્થ જાણે છે તે તત્ત્વદ્રષ્ટા કહેવાય. તે પૂર્ણ વેદવેત્તા કહેવાય.

આવા વૃક્ષને જે મૂળથી પાંદડાં સુધી બરાબર જાણે છે તે વેદવેત્તા છે.

અધશ્ચોર્ધ્વ પ્રસૃતાસ્તસ્ય શાખા

ગુણપ્રવૃદ્ધા વિષયપ્રવાલાઃ

અધશ્ચ મૂલાન્યનુસંતતાનિ

કર્માનુબંધીનિ મનુષ્યલોકે॥2॥

આ વૃક્ષની શાખાઓ નીચે અને ઉપર એમ બંને તરફ ફેલાયેલી છે. ગુણોથી તે પોષણ પામે છે. તેની ડાળીઓ વિષયોથી પુષ્ટ થાય છે. તેનાં મૂળ નીચે પણ વિસ્તરેલાં છે. તે કર્મોથી બંધાયેલાં છે અને મનુષ્યલોકમાં વ્યાપ્ત છે.

આ સંસારરૂપી પીપળાના વૃક્ષની શાખાઓ નીચે અને ઉપર બંને તરફ ફેલાયેલી છે. મનુષ્યલોકને કેન્દ્રમાં રાખીને હવે પીપળાનું વર્ણન થઈ રહ્યું છે. આપણે 14 લોક માનીએ છીએ: 1. ભુ, 2. ભુવઃ, 3. સ્વઃ, 4. મહ, 5. જન, 6. તપ, 7. સત્યં-આ સાત લોક ઉપરના છે. અને ભુલોકથી નીચેના 1. અતલ, 2. વિતલ, 3. સુતલ, 4. તરાતલ, 5. મહાતલ, 6. રસાતલ અને 7. પાતાલ-એમ સાત નીચેના લોક છે. આ ઉપર-નીચેની શાખાઓ થઈ. તેમાં મધ્યમાં ભુલોક છે, જે મનુષ્યલોક કહેવાય છે.

ગુણપ્રવૃદ્ધા

આ બધી શાખાઓ ત્રણ ગુણોથી (સત્ત્વ-રજઃ-તમઃ) વધેલી છે, અર્થાત્ આ બધા લોકની રચના ત્રણ ગુણોથી થયેલી છે. ત્રિગુણાત્મક પ્રકૃતિ કારણ છે.

વિષયપ્રવાલા

વિષય એટલે ભોગપદાર્થો. શબ્દ-સ્પર્શ, રૂપ-રસ અને ગંધ-આ વિષયો છે. જીવમાત્ર આમાંના કોઈ ને કોઈ વિષયની અપેક્ષા રાખતો હોય છે. જે લોકો વિષયવિરોધી છે અને સતત વિષયત્યાગનો ઉપદેશ આપ્યા કરે છે, તે નથી જાણતા કે વિષય ન હોય તો જીવન જ ન હોય. માનો કે આ પાંચે વિષયોનું અસ્તિત્વ જ ન હોય તો જીવન ક્યાં રહ્યું? તમને કશું સંભળાતું ન હોય, કશો સ્પર્શ અનુભવાતો ન હોય, કશું દેખાતું ન હોય, કોઈ રસ અનુભવાતો ન હોય, કોઈ ગંધ અનુભવાતી ન હોય તો જીવન ક્યાં રહ્યું? જડમાં અને તમારામાં કશો ફરક ન

રહે. એટલે વિષયત્યાગ નહિ, પણ વિષયોનો વિવેકપૂર્વક-સંયમપૂર્વક સ્વીકાર કરવો એ જ જીવન કહેવાય. વિષયત્યાગ એ અંતિમવાદ છે. અતિવિષયભોગ એ બીજા છેડાનો અંતિમવાદ છે. બંને છેડા હાનિકારક છે. વિવેકપૂર્વક યથાયોગ્ય વિષયોનો સ્વીકાર એ જીવન છે. એ ભોગ જ યોગ થઈ જાય છે, કારણ કે તે વિષયપ્રવાલા છે, અર્થાત્ વિષયોથી પોષિતવર્ધિત પણ છે.

અધ્યક્ષ

આ ચૌદ લોકનું એક બ્રહ્માંડ થયું. તેમાં નીચેના લોકનાં મૂળ દૂરદૂર સુધી વિસ્તરેલાં છે.

મનુષ્યલોક

આ બધા લોકમાં માત્ર મનુષ્યલોક-ભૂલોક-કર્મલોક છે. કર્મ તેને કહેવાય જેને કર્તા પોતાની ઇચ્છા પ્રમાણે કરી શકે. મનુષ્ય પોતાની ઇચ્છા પ્રમાણે કર્મો કરે છે. પ્રાણીઓ પ્રકૃતિપ્રેરિત કર્મો કરે છે, અર્થાત્ મનુષ્ય સિવાયનું કોઈ પણ પ્રાણી કર્મ કરવામાં સ્વતંત્ર નથી. જે માંસાહારી છે તે માત્ર માંસાહાર જ કરી શકે છે, તે શાકાહાર કરી શકતાં નથી. સિંહ ઘાસ ન ખાય. જે શાકાહારી છે તે માત્ર શાકાહાર જ કરી શકે, તે માંસાહાર ન કરી શકે. હરણાં ઘાસ જ ખાય, માંસાહાર ન કરી શકે. તેમનો આહાર કુદરતે નિશ્ચિત કર્યો છે. જ્યારે મનુષ્ય માંસાહાર, શાકાહાર વગેરે બધો આહાર કરી શકે છે. તેણે પોતે પોતાનાં આહાર-વિહારની જીવનપદ્ધતિ નિશ્ચિત કરી છે. તેમાં તે ફેરફાર કરે છે, બદલે છે, ગમે તે કરે છે. તેથી તેને ‘કર્માનુબંધીનિ’ કહ્યો છે. તે જ કર્મો કરવામાં સ્વતંત્ર છે, બાકીનાં પ્રાણી કુદરતનિર્ધારિત કર્મો કરતાં હોય છે.

હજી રૂપક આગળ ચલાવે છે.

ન રૂપમસ્યેહ તથોપલબ્યતે

નાન્તો ન ચાદિર્ન ચ સમ્પ્રતિષ્ઠા

અશ્વત્થમેનં સુવિરૂઢમૂલમ્

અસંગશસ્ત્રેણ દંઢેણ છિત્વા૥૩૥

આ વૃક્ષનું સાચું રૂપ અહીં ઉપલબ્ધ થતું નથી; કારણ કે તેના આદિ અને અંત દેખાતા નથી. તેનો પાયો પણ દેખાતો નથી. એવું આ અશ્વત્થ નામનું વૃક્ષ જેનાં મૂળ બહુ જ દઢ-મજબૂત છે. જો તેને કાપી નાખવું હોય તો અસંગ-અનાસક્તિ નામના એક જ શસ્ત્રથી કાપી શકાય છે.

જેનો આદિ અને અંત ન હોય તે અનાદિ હોય. જે અનાદિ હોય તેનો પાયો ન હોય. પાયો હોય ત્યાંથી શરૂઆત થઈ કહેવાય. આ વૃક્ષની શરૂઆત નથી, તે વિસ્તરી રહ્યું છે અને વિસ્તરતું ચાલ્યું આવે છે. જેને એવું લાગે કે આ વૃક્ષ ઉપર હવે રહેવું નથી, હવે આમાંથી છૂટવું છે, કારણ કે આ વૃક્ષ ઉપર સુખ-દુઃખનાં દ્વન્દ્વ રહેલાં છે. તેમાં સુખ થોડું અને દુઃખ વધારે છે. તેમાંથી છૂટવું છે તો તેનો ઉપાય બતાવે છે.

અસંગશસ્ત્રેણ

અસંગ નામના શસ્ત્રથી આ વૃક્ષને મૂળમાંથી જ કાપી નાખવાનું. અસંગ એટલે અનાસક્તિ, નિર્મોહીભાવ. આ વૃક્ષને પકડી રાખનારું તત્ત્વ મોહ-આસક્તિ છે. તે ન હોય તો આ વૃક્ષ નથી અર્થાત્ તે કપાઈ જાય.

અસંગ કોની સાથે કરવાનો? જેના સંગથી મોહ ઊપજે, બંધન દઢ થાય તે બધી વસ્તુઓ પ્રત્યે અસંગ રાખવાનો. અસંગ એક શસ્ત્ર છે. તેના દ્વારા આ અશ્વત્થ વૃક્ષને કાપી નાખીને પછી પરમેશ્વરના ધામની શોધમાં નીકળી પડવાનું.

તતઃ પદં તત્પરિમાર્ગિતવ્યમ્

યસ્મિન્ગતા ન નિવર્તન્તિ ભૂયઃ।

તમેવ ચાદં પુરુષં પ્રપદ્યે

યતઃ પ્રવૃત્તિઃ પ્રસૃતા પુરાણી૥૪૥

તે પછી એવા પદની શોધ કરવી જોઈએ જ્યાં ગયા પછી ફરી પાછા આ મર્ત્યલોકમાં આવવું ન પડે. તે જ આદિ પુરુષ પરમાત્મા તેને પ્રાપ્ત કરે, જેના દ્વારા આ બધાં બ્રહ્માંડોનો પ્રારંભ થયેલો છે, જે અતિ પ્રાચીન છે.

ગીતા ભલે યુદ્ધનો ગ્રંથ હોય તોપણ તેનો પ્રાણ તો મોક્ષ જ છે, એટલે તે વારંવાર પરંપદ, પુનર્જન્મનો અભાવ, નિર્વાણ, મોક્ષ, પરંધામ વગેરેની વાતો કરે છે. આ શ્લોકમાં પણ પુનરાવર્તન ન થાય તેવા પદની વાત કરે છે.

અધ્યાયની શરૂઆત અશ્વત્થવૃક્ષથી કરવામાં આવી. સંસાર અશ્વત્થ વૃક્ષ છે. તેનાં મૂળ પરમેશ્વરમાં છે, તેથી તે સાચો છે, મિથ્યા નથી. તેની શાખાઓનું વર્ણન કર્યું. પછી તેને અસંગશસ્ત્રથી છેદી નાખવાની વાત કરી. આ સંસારરૂપી વૃક્ષ બે પ્રકારનું છે: એક ઈશ્વરરચિત અને બીજું જીવરચિત. જે ઈશ્વરરચિત છે તેને છેદી ન શકાય. તેને છેદવાની જરૂર પણ નથી. ઈશ્વરરચિત જગત લોકોને બહુ નડતું નથી. જીવને નડે છે પોતાનું રચેલું જગત. જીવાત્માએ રચેલા જગતનું મૂળ મોહ છે. મોહમાંથી વિશાળ વૃક્ષ પેદા થાય છે. એક ઉદાહરણ પર્યાપ્ત થશે. ઈશ્વરે સ્ત્રી રચી. મનુષ્યે તેમાં કામિની, ભામિની, સુંદરીની રચના કરી. મનુષ્યે તેમાં પત્ની, માતા, બહેન વગેરેની રચના કરી. આ માનવીય સૃષ્ટિ થઈ. આવું જ પિતા-ભ્રાતા-બંધુ, શત્રુ-મિત્ર વગેરેની રચના કરી. માનવીય જગત સંબંધઆધારિત છે. સંબંધોનું જગત વધુ સુખદુઃખ આપે છે. તેમાંથી મુક્ત થવાથી મોક્ષ - નિર્વાણ પ્રાપ્ત થાય છે. આ જીવસંસાર છે. આ અશ્વત્થને અસંગશસ્ત્રથી છેદી નાખીને પછી પેલું પૂર્ણ પુરુષોત્તમ ભગવાનનું પદ શોધવાનું છે.

સંસારમાં પાંચ પદો મહત્ત્વનાં છે: 1. માતૃપિતૃપદ, 2. પતિપદ, 3. રાજપદ, 4. ગુરુપદ અને 5. પ્રભુપદ.

1. માતૃપિતૃપદ: સંસાર એક પ્રોગ્રામને આધીન ચાલી રહ્યો છે. કોઈએ તેનો વ્યવસ્થિત પ્રોગ્રામ કરેલો છે. તમે તેમાંથી છટકી ન શકો. છટકવા જાઓ તો સપડાઈ જાઓ. પરમેશ્વરે જીવાત્માને આગળ-આગળની સૃષ્ટિ ચલાવવા માતાપિતા થવાનો પ્રોગ્રામ કર્યો છે. તેનું મૂળ કામવાસના છે. ગીતા કામદ્રોહી નથી. તેણે કામને ઈશ્વરની વિભૂતિ માન્યો છે અને પ્રજનનક્ષમતાનું સમર્થન કર્યું છે. આ ઋષિમાર્ગ છે. કામને ધરાર શત્રુ માની, તેનો નિતાન્ત ત્યાગ કરવો તે ઈશ્વરીય પ્રોગ્રામનો દ્રોહ કરવા બરાબર છે. તેની ધારા પણ ચાલી રહી છે. બ્રહ્મચર્યના રૂપાળા નામ સાથે મોક્ષને જોડી દેવાયો છે, જેથી માતૃપદ અને પિતૃપદ લુપ્ત કરાયું છે. આ કુદરતદ્રોહ કહેવાય. પ્રત્યેક જીવ-જંતુ માતૃપદ અને પિતૃપદ માટે રચાયેલું છે. તે પ્રાપ્ત કરીને જીવાત્મા જીવનની પ્રથમ ધન્યતા અનુભવે છે.

2. પતિપદ: બીજું પતિપદ અથવા પત્નીપદ છે. એકાકી જીવાત્મા અધૂરો છે. જીવનભર તેને અધૂરાપણું સાલતું રહે છે. તેનું અધૂરાપણું વિજાતીય નર-નારીની પ્રાપ્તિથી દૂર થતું હોય છે. તેથી તેને ઝંખના જાગે છે: “મને પતિ મળે”, “મને પત્ની મળે.” આ ઝંખનાની તીવ્રતા તેને એકબીજાની સમીપ ખેંચી લાવે છે. ઋષિઓએ આ સમીપતાને કાયમી અને વિશ્વસનીય બનાવવા માટે લગ્નસંસ્થા રચી. હવે નર-નારી પતિ-પત્ની થયાં. બધાં પ્રાણીઓમાં લગ્નસંસ્થા નથી, તેથી તેવાં પ્રાણીઓ કામભોગ માટે ભયંકર ખુનામરકી કરતાં રહે છે. લગ્નસંસ્થાના કારણે નર-નારીનો કામસંબંધ સુરક્ષિત, વિશ્વસનીય અને દીર્ઘજીવી થઈ ગયો. આજે જેટલી સુરક્ષિત રીતે અને શાંતિથી માનવ કામ ભોગવે છે તેટલી સુરક્ષા અને શાંતિ કોઈ પ્રાણીને નથી હોતી. આ લગ્નસંસ્થાને-આભારી છે. મનુષ્યને આ બીજું પદ-પતિપદ અને પત્નીપદ- પ્રાપ્ત થયું. તે પણ જીવનની ધન્યતા છે.

3. રાજ્યપદ-સત્તાપદ: પ્રાણીમાત્ર જો સમૂહમાં જીવન જીવે, તો તે સમૂહનું સર્વોચ્ચ પદ હોય જ. આ સર્વોચ્ચ પદ તે રાજપદ છે. તેને સત્તાપદ પણ કહેવાય. તે મેળવવા સંઘર્ષ થતો રહે છે. જે સહજ પ્રાપ્ત થાય તેની કિંમત ન હોય. જે સંઘર્ષથી પ્રાપ્ત થાય તે કીમતી હોય. સત્તાપદ ત્યાગી, રાગી, વીતરાગી સૌમાં હોય છે. ભગવાન થવા, બુદ્ધ થવા, તીર્થંકર થવા, પયગંબર થવા સંઘર્ષો ચાલ્યા છે. જે જીત્યો તે જામી ગયો. જે હાર્યો તે ખોવાઈ ગયો. આ સત્તાપદ-રાજપદ છે.

4. ગુરુપદ: કોઈ પણ દૃષ્ટિએ માનવ એકસમાન નથી. પશુ-પક્ષીઓ પણ એકસમાન નથી. ગૌશાળામાં સો ગાયો છે. બધી એકસમાન નથી. સૌની કિંમત જુદીજુદી છે. માણસોમાં પણ ક્ષમતાની દૃષ્ટિએ અસમાનતા છે જ. કૃષ્ણ અને કંસ સમાન નથી. રામ અને રાવણ સરખા નથી. મહાવીર અને ગોશાલા સરખા નથી. પૂરા વિશ્વનો આ નિયમ છે. જો તેમને જબરજસ્તી એકસરખા બનાવવા પ્રયત્નો કરો તો બધું અવ્યવસ્થિત થઈ જાય. માનવસમાજનું મહત્ત્વનું ક્ષેત્ર જ્ઞાનક્ષેત્ર છે. અને જ્ઞાન ગુરુને આધીન છે. જ્ઞાનદાતા જ ગુરુ કહેવાય. જેનામાં જ્ઞાન હોય તે જ ગુરુ થાય. જ્ઞાન વિના પણ ગુરુ થઈ જવાની પ્રથાએ અજ્ઞાન અને અંધકાર ફેલાવ્યો છે. આ કુપ્રથા કહેવાય. ગુરુપદ અમાપ જ્ઞાન, પવિત્રતા અને શ્રદ્ધાથી પ્રાપ્ત થતું હોય છે. આ ત્રણ તત્ત્વો દુર્લભ કહેવાય. આ ત્રણ તત્ત્વો વિના પણ જ્યારે ગુરુઓના ઢગલા થવા લાગે ત્યારે સમજવું કે પૂરી પ્રજાનું પતન થશે. પણ જ્ઞાન, પવિત્રતા અને શ્રદ્ધા જેવાં ત્રણ તત્ત્વોથી ભરપૂર લોકો ગુરુ થશે તો સમજવું કે પ્રજા મહાન થશે, પ્રજાનો ઉદ્ધાર થશે.

5. પ્રભુપદ અથવા નિર્વાણપદ: પ્રભુપદની પ્રાપ્તિ પ્રભુને મેળવવાથી થાય છે, જેને સાક્ષાત્કાર પણ કહેવાય છે. આ નિર્વાણપદ પણ કહેવાય છે.

સંસાર છૂટવાની વસ્તુ છે, ભળવાની વસ્તુ નથી. ભળવાથી બંધનો અને દુઃખો પ્રાપ્ત થાય છે તેવું સમજીને તેમાંથી છૂટવું, મુક્ત થવું તે પ્રભુપદ અથવા નિર્વાણપદ કહેવાય. ગીતા આવા પદની વાત કરે છે.

“તત: પદં તત પરિમાર્ગિતવ્યં”-પછી તે પદની શોધ કરવી અને સાધના કરવી.

તે પદની પ્રાપ્તિ કર્યા પછી ફરી પાછા આ સંસારચક્રમાં આવવાનું થતું નથી.

જ્યાં જીવાત્મા જવાનો છે તે આદિપુરુષ પૂર્ણ પુરુષોત્તમ છે. આ પુરુષોત્તમથી જ બધી સૃષ્ટિની જૂની રચનાઓ થયા કરે છે. એવા પૂર્ણ પુરુષોત્તમને શોધવા નીકળી પડો. આ પરમપદ છે.

આવા પદની પ્રાપ્તિ માટેની યોગ્યતા બતાવે છે.

નિર્માનમોહા જિતસંગદોષા અધ્યાત્મનિત્યા વિનિવૃત્તકામાઃ

દ્વન્દ્વૈર્વિમુક્તાઃ સુખદુઃખસંજૈર્ગચ્છન્ત્યમૂઢાઃ પદમવ્યયં તત્પ્રાપ્ત્વાઃ

જે માન અને મોહથી રહિત છે, જેણે સંગદોષને જીતી લીધા છે, જે અધ્યાત્મમાં નિત્ય સ્થિર રહે છે, જેની કામનાઓ નિવૃત્ત થઈ ગઈ છે, જે દ્વન્દ્વોથી મુક્ત થયેલા છે, જે સુખ-દુઃખાદિથી પર થયા છે તેવા અમૂઢ-જ્ઞાની પુરુષો તે અવ્યયપદને પ્રાપ્ત કરે છે.

આ શ્લોકમાં સાધકની યોગ્યતા બતાવાઈ છે. આવું પદ કોણ પ્રાપ્ત કરી શકે?

નિર્માનમોહા:

જેનું માન અને મોહ નિવૃત્ત થયાં છે. અહીં જેણે ઘરબાર, પરિવાર, પત્નીનો ત્યાગ કર્યો છે તેવું નથી લખ્યું. આવુંબધું કર્યા પછી પણ માન-મોહ ત્યજાતાં નથી. રાગીઓ કરતાં ત્યાગીઓને માન-મોહ વધારે હોય છે!-સંસારીઓ ધન-સત્તા માટે લડતા-ઝઘડતા હોય છે અને ત્યાગીઓ માન-પ્રતિષ્ઠા માટે ઝઘડતા હોય છે. બધાંનું મૂળ મોહ છે. તો શું માન હોય જ નહિ? હોય, સ્વમાન હોય. પોતે જે માનનો હક્કદાર હોય, તે માન તેને જાણીકરીને આપવામાં ન આવે અને કોઈ તેનો વિરોધ કરે તો તે હક્કની લડાઈ છે. જો ત્યાગી તે હક્ક જતો કરે તો ‘નિર્માનમોહ’ કહેવાય. આ ત્યાગ બે રીતે થાય: (1) નમાલાપણાથી અર્થાત્ વિરોધ કરવાની હિંમત ન હોવાથી અને (2) સાચી નમ્રતાથી. આ બીજો ગુણ મહાન છે.

જિતસંગદોષા:

સૃષ્ટિ બે પ્રણાલીઓથી ચાલે છે: 1. આક્રમણ અને 2. પ્રતિકાર અથવા રક્ષા. ચારે તરફ આક્રમણો થઈ રહ્યાં છે અને ચારે તરફ પ્રતિકાર થઈ રહ્યો છે. જ્યાં પ્રતિકારક્ષમતા નથી હોતી ત્યાં વિનાશ થતો હોય છે. શરીરની જ વાત કરીએ. શરીર ઉપર ચારે તરફથી રોગોનાં જંતુઓ હુમલો કરતાં રહે છે, તો બીજી તરફ શરીરની અંદરના યોદ્ધા જીવાણુઓ પ્રત્યાક્રમણ કરીને રોગોના જીવાણુઓનો નાશ કરતા રહે છે. જ્યારે તેઓ રોગના જીવાણુ સામે દુર્બળ થઈ જાય છે અને પ્રત્યાક્રમણ કરી શકતા નથી ત્યારે જ રોગો થાય છે. આવું જ મન-બુદ્ધિનું પણ છે. મન-બુદ્ધિના સદ્ગુણો ઉપર બહારથી દુર્ગુણોના હુમલા થયા કરતા હોય છે. આ હુમલાઓ સામે મન-બુદ્ધિના સદ્ગુણો ટક્કર ઝીલી શકે તો જ વિચારો અને આદર્શોનું રક્ષણ થઈ શકે, નહિ તો વિચારો દુરાચારોમાં બદલાઈ શકે છે. આવો દુષ્પ્રભાવ સંગથી થતો હોય છે. વ્યક્તિને કોઈનો સંગ થતો જ હોય છે. પણ કુસંગથી બચવાના બે ઉપાયો છે: એક, તેનાથી દૂર ભાગવું અને બીજો ઉપાય તેના પ્રભાવથી મુક્ત રહેવું. સમર્થ સાધક બીજા ઉપાય વડે સંગના દુષ્પ્રભાવથી મુક્ત રહી શકે છે. તે વ્યસની સાથે રહીને પણ વ્યસનમુક્ત રહી શકે છે. તે જુગારીની ભેગો રહીને જુગારમુક્ત રહી શકે છે. આવો સાધક ‘જિતસંગદોષ’ કહેવાય. અને તે બ્રહ્મપદને પ્રાપ્ત કરી શકે છે.

અધ્યાત્મનિત્યા:

આધ્યાત્મિક સ્થિતિમાં નિત્ય સ્થિર રહેનારા આધ્યાત્મિક સ્થિતિ એટલે અંતર્મુખતામાં રુચિ ધરાવનારા અવ્યયપદ પ્રાપ્ત કરે છે.

વિનિવૃત્તકામા:

જેની કામનાઓ નિવૃત્ત થઈ ગઈ છે તેવી કામનાઓ એટલે ભોગેચ્છાઓ. જેને તીવ્ર ભોગેચ્છાઓ હોય તે પેલા પદને પ્રાપ્ત ન કરી શકે.

કામનાઓની નિવૃત્તિ સંયમથી અને સમજણથી થઈ શકે છે. બધી ઇન્દ્રિયો સતત ભૂખી રહે છે તેથી ભોગો માગે છે. તેમને યથાયોગ્ય ભોગો આપીને સંતોષવી તે સંયમ છે. સંયમિત ઇન્દ્રિયો પોતાની શક્તિ ભોગોમાંથી પાછી વાળીને યોગમાં લગાવે છે ત્યારે તે નિર્માતા બને છે. આવો સાધક પેલું પદ પ્રાપ્ત કરે છે.

દ્વન્દ્વૈર્ભુક્તા:

દ્વન્દ્વ એટલે જોડકાં તત્ત્વો—સુખદુઃખ વગેરે. આમાંથી જે મુક્ત થયો હોય તે પેલું પદ પ્રાપ્ત કરે છે.

અમૂઢા:

‘અમૂઢા:’ એટલે મૂઢતાનો અભાવ નહિ, પણ જ્ઞાની પુરુષો. આવા જ્ઞાની પુરુષો પેલા અવ્યયપદને પ્રાપ્ત કરી શકે છે.

એ પદ કેવું છે તે બતાવે છે.

ન તદ્ ભાસયતે સૂર્યો ન શશાઙ્કો ન પાવકઃ।

યદ્ગત્વા ન નિવર્તન્તે તદ્ધામ પરમં મમ॥6॥

જ્યાં સૂર્યનો પ્રકાશ નથી, જ્યાં ચંદ્ર અને અગ્નિ પણ નથી, જ્યાં ગયા પછી પુનરાવર્તન થતું નથી તે મારું પરમધામ છે.

સૂર્ય ચંદ્ર અગ્નિ વગેરે પ્રકાશ કરનારા પદાર્થો જ્યારે પ્રકૃતિ—સ્થૂલરૂપ ધારણ કરે છે ત્યારે જ પ્રકાશિત થતા હોય છે. પ્રકૃતિના સૂક્ષ્મરૂપમાં તેની તે-તે ક્ષમતા નથી હોતી. જે ધામને પરમધામ કહેવાયું છે ત્યાં પ્રકૃતિએ સ્થૂલરૂપ ધારણ કર્યું નથી. તેથી ત્યાં સૂર્યાદિ પદાર્થો નથી તો પછી તે બધા લોક તો અંધકારમય જ હશે તેવી શંકા નહિ કરવાની. તે ધામ સ્વપ્રકાશિત છે, અર્થાત્ ‘સ્વયંભૂ:’ પ્રકાશમય છે. આવા ધામની કે પદની પ્રાપ્તિ એ પરમપદની પ્રાપ્તિ છે.

મમૈવાંશો જીવલોકે જીવભૂતઃ સનાતનઃ।

મનઃ ષષ્ઠાનીન્દ્રિયાણિ પ્રકૃતિસ્થાનિ કર્ષતિ॥7॥

આ જીવલોકમાં જે સનાતન જીવ છે તે મારો જ અંશ છે. પાંચ જ્ઞાનેન્દ્રિયો અને છઠ્ઠું મન જે પ્રકૃતિથી બન્યાં છે તેને આ જીવ આકર્ષિત કરે છે.

શ્લોક સમજવા જેવો છે. જીવ ઈશ્વરનો અંશ છે. અંશનો અર્થ કપાયેલો ટુકડો નહિ, જેમકે સમુદ્રનો અંશ તેનું બિંદુ નહિ. અગ્નિનો અંશ તેનો તણખો નહિ. ઘઉંના ઢગલામાંથી કાઢેલો દાણો નહિ. આવો અંશઅંશીભાવ સમજવાનો નહિ. સમુદ્રમાંથી બિંદુ અલગ કરી શકાય, કારણ કે સમુદ્ર સાવયવ છે. બ્રહ્મમાંથી જીવને અલગ ન કરી શકાય, કારણ કે બંને નિરવયવ છે. બ્રહ્મ વ્યાપક છે. વ્યાપકનો ટુકડો ન કરી શકાય, કારણ કે જ્યાં બ્રહ્મ ન હોય ત્યાં ટુકડો મૂકી શકાય, તેવું તો છે નહિ. તેથી અંશનો અર્થ સામર્થ્યઅંશ સમજવાનો. જીવ અને ઈશ્વર બંને સચ્ચિદાનંદ છે, અર્થાત્ બંને સત્, ચિત્ અને આનંદરૂપ છે. બંનેની પોતાની સનાતન સત્તા હોવાથી સત્ છે. બંને જ્ઞાનરૂપ હોવાથી ચિદ્ છે. બંને આનંદરૂપ હોવાથી આનંદ છે. આ રીતે બંને સચ્ચિદાનંદરૂપ છે. પણ બંનેમાં સામર્થ્યભેદ છે. જીવ સચ્ચિદાનંદ છે, જ્યારે ઈશ્વર સચ્ચિદાનંદઘન છે. આ ‘ઘન’ શબ્દને સમજવા જેવો છે. જળનું બિંદુ પણ જળ છે અને સમુદ્ર પણ જળ છે. પણ બિંદુ ઘન નથી. તેની ક્ષમતા ઓછી છે. સમુદ્રમાં સ્તીમરો તરી શકે છે, બિંદુમાં નહિ. સમુદ્રમાં હજારો મગરમચ્છો ફરી શકે છે, બિંદુમાં નહિ. આવી રીતે જીવનું સામર્થ્ય અલ્પ હોવાથી તે અલ્પશક્તિમાન છે. ઈશ્વરનું સામર્થ્ય અમાપ હોવાથી તે સર્વ-શક્તિમાન છે, પણ છે બંને સચ્ચિદાનંદ, તેથી અંશઅંશીભાવ બતાવ્યો છે.

અંશનો અર્થ એવો કરવાનો નહિ કે ઈશ્વરમાંથી નાનાનાના રાઈના દાણા જેવા ટુકડા થયા અને જીવ થયો અથવા ઈશ્વરમાં માયા કે અવિદ્યાની ઉપાધિ આવવાથી જીવ થયો. ઉપાધિ દૂર કરો એટલે જીવ શિવ જ છે—આવું માનવાનું નથી. ચૈતન્યને ઉપાધિ ન હોય. હોય તો ચૈતન્ય બિચારું થઈ જાય. જીવ એ જીવ જ છે અને ઈશ્વર એ ઈશ્વર જ છે, તેથી તેને સનાતન કહ્યો છે. તે અનાદિ છે.

આ જીવ છ ઇન્દ્રિયોથી આકર્ષિત થઈને અર્થાત્ આબદ્ધ થઈને શરીર ધારણ કરીને સુખદુઃખ ભોગવે છે.

શરીરં યદવાપ્નોતિ યચ્ચાપ્યુત્કામતીશ્વરઃ।

ગૃહીત્વૈતાનિ સંયાતિ વાયુર્ગેધાનિવાશયાત્॥8॥

આ શરીરનો ઈશ્વર જીવ જે-જે શરીરને પ્રાપ્ત કરે છે અને પાછો તેનો ત્યાગ કરે છે તે આ બધી ઇન્દ્રિયો અને સંસ્કારોને ગ્રહણ કરીને

આવ-જા કરે છે-જેમ વાયુ પોતાની સાથે ગંધ લઈ જાય છે તેમ.

આ અંશરૂપી જીવ શરીરનો સ્વામી છે તેથી તેને ઈશ્વર કહ્યો છે. તે નવાનવા જન્મો ધારણ કરવા ઇન્દ્રિયો તથા સંસ્કારો વગેરેને ગંધની માફક સાથે લઈ જાય છે અને નવાંનવાં શરીરો ધારણ કરે છે.

પછી તે શું કરે છે?

શ્રોત્રં ચક્ષુઃ સ્પર્શનં ચ રસનં દ્રાણમેવ ચ।

અધિષ્ઠાય મનશ્ચાયં વિષયાનુપસેવતે॥9॥

આ જીવાત્મા કાન, ચક્ષુ, ત્વચા, જીભ, નાસિકારૂપી પાંચ જ્ઞાનેન્દ્રિયોનો સાથ લઈને મન દ્વારા પાંચ વિષયોનું સેવન કરે છે.

ઘણા લોકો જીવાત્માને ભોક્તા નથી માનતા. તે માત્ર દ્રષ્ટા જ છે તેવું માને છે તે યોગ્ય નથી. ગીતા આ શ્લોકમાં સ્પષ્ટ જણાવે છે કે મન દ્વારા, પાંચ જ્ઞાનેન્દ્રિયો દ્વારા પાંચ વિષયોનું સેવન આ જીવાત્મા કરે છે અર્થાત્ તે વિષયોનો ભોક્તા છે. ભોક્તા હોય એટલે કર્તા પણ હોય જ. કર્તા ન હોય અને ભોક્તા થઈ જાય તો તે અન્યાય કહેવાય. કરે કોઈ અને ભોગવે કોઈ, એવું થઈ જાય! આ બરાબર ન કહેવાય. અર્થાત્ જીવાત્મા કર્તા અને ભોક્તા પણ છે જ. તો જ તેના ઉપર કર્મોની જવાબદારી સ્થાપિત કરી શકાય. જો તે કર્તા કે ભોક્તા હોય જ નહિ તો પછી કર્મોની જવાબદારી પણ ન હોય.

વધુ સ્પષ્ટતા કરે છે.

ઉત્ક્રમન્તં સ્થિતં વાપિ ભુંજનં વા ગુણાન્વિતમ્।

વિમૂઢા નાનુપશ્યન્તિ પશ્યન્તિ જ્ઞાનચક્ષુષઃ॥10॥

આ જીવાત્મા શરીરમાંથી ઉત્ક્રમણ કરતો હોય કે શરીરમાં સ્થિર હોય અથવા ત્રણ ગુણોથી મુક્ત થઈને ભોગો ભોગવતો હોય, ગમેતેવી સ્થિતિમાં હોય, તેને જ્ઞાનનેત્રવાળા જ્ઞાની પુરુષો અનુભવી શકે છે. જે અજ્ઞાની લોકો છે તે તેનો અનુભવ કરી શકતા નથી.

જીવાત્મા શરીર ધારણ કરીને વિષયોને ભોગવે છે. એકલો જીવાત્મા ભોગો ભોગવી શકે નહિ. તેની બધી પ્રવૃત્તિઓ જ્ઞાની પુરુષો અનુભવતા હોય છે. તે શરીરથી ભિન્ન હોવા છતાં શરીરના સહયોગથી જ બધું કરી શકે છે. જે અજ્ઞાની લોકો છે તે શરીરને જ કર્તાધર્તાભોક્તા વગેરે માને છે. તેમને જીવાત્માનો અનુભવ થતો નથી.

વધુ સ્પષ્ટીકરણ કરે છે.

યતન્તો યોગિનશ્ચૈનં પશ્યન્ત્યાત્મન્યવસ્થિતમ્।

યતન્તોઽપ્યકૃતાત્માનો નૈનં પશ્યન્ત્યચેતસઃ॥11॥

સાધના કરનારા યોગીઓ પોતાની અંદર જ સ્થિત થયેલા આ જીવાત્માને અનુભવી શકે છે, પણ જે યોગી નથી તે પ્રયત્નો કરવા છતાં પણ અજ્ઞાનના કારણે પોતાના શરીરમાં અલગ જીવાત્માને અનુભવી શકતા નથી, અર્થાત્ ઈશ્વરસાક્ષાત્કાર કરતાં પહેલાં જીવાત્માસાક્ષાત્કાર થવો જરૂરી છે. પહેલાં શરીરમાં રહેલા જીવાત્માનો અનુભવ કરો પછી ઈશ્વરના અનુભવની વાત. સાક્ષાત્કાર એટલે અનુભવ.

યદ્દાદિત્યગતં તેજો જગદ્ ભાસયતેઽબિલમ્।

યચ્ચન્દ્રમસિ યચ્ચાગ્નૌ તત્તેજો વિદ્ધિ મામકમ્॥12॥

જે તેજ સૂર્યમાં દેખાય છે, જે પૂરા જગતને ભાસિત કરી રહ્યું છે, જે ચંદ્રમાં અને અગ્નિમાં તેજ છે તે તેજને મારું એટલે ઈશ્વરીય જાણ. પરમેશ્વરે તેજની રચના કરી તે માત્ર અજવાળું કરવા માટે જ નથી કરી, તેના બીજા પણ હેતુઓ છે તે બતાવે છે.

ગામાવિશ્ય ચ ભૂતાનિ ધારયામ્યહમોજસા।

પુષ્પામિ ચૌષધીઃ સર્વાઃ સોમો ભૂત્વા રસાત્મકઃ॥13॥

ગો એટલે પૃથ્વી. તેમાં પ્રવેશીને પોતાના ઓજ દ્વારા પૃથ્વીને ધારણ કરું છું અને સોમ થઈને બધી ઔષધિઓને પુષ્પિત કરું છું. સંસ્કૃતમાં ‘ગો’ શબ્દના સોળ અર્થ થાય છે. તેમાં એક અર્થ પૃથ્વી પણ છે. ભગવાન કહે છે કે “હું પૃથ્વીમાં પ્રવેશીને પોતાના ઓજ દ્વારા પૃથ્વીને ફળદ્રુપતા આપું છું.” આ ફળદ્રુપતા જ પૃથ્વીને લીલીછમ રાખે છે. તેના વડે પ્રાણીઓનું ધારણપોષણ થાય છે. પ્રાણીઓ પૃથ્વીથી

જીવે છે, એટલે તેને ધરાધરણી કહેવાય છે. પૂરી પ્રાણીસૃષ્ટિ પૃથ્વી આધારિત છે. પૃથ્વીમાંથી સૌને જીવન મળે છે, એટલે આપણે પૃથ્વીને માતા કહીએ છીએ.

પૃથ્વી ઉપર જે હરિયાળી થાય છે તેના ઘણા પ્રકાર છે. તેમાં એક પ્રકાર ઔષધિનો છે. વિવિધ પ્રકારની હરિયાળી પૃથ્વી અને જળને આધીન છે. તેમાં એક ત્રીજું તત્ત્વ પણ ભાગ ભજવે છે. તે છે સોમ. સોમ એટલે ચંદ્રમા. ચંદ્રમા માત્ર પ્રકાશ જ નથી આપતો, તે રસ પણ આપે છે. તે વનસ્પતિ-ઔષધિ વગેરેમાં રસ ભરે છે, તેથી ચંદ્રનું નામ રસરાજ છે. ભગવાન કહે છે કે “હું સોમ થઈને બધી ઔષધિઓને ફલિત-પુષ્પિત કરું છું.” તેથી ચંદ્ર જીવનદાતા છે અને વંદનીય મનાયો છે.

હવે અગ્નિ તરીકેનું કાર્ય બતાવે છે.

અહં વૈશ્વાનરો ભૂત્વા પ્રાણિનાં દેહમાશ્રિતઃ।

પ્રાણાપાનસમાયુક્તઃ પચામ્યન્નં ચતુર્વિધમ્॥14॥

હું વૈશ્વાનર અગ્નિ થઈને પ્રાણીઓનાં શરીરનો આશ્રય લઈને રહું છું અને પ્રાણ તથા અપાનને સમાન કરીને ચાર પ્રકારનાં અન્નને પચાવું છું.

જીવન અગ્નિ દ્વારા છે. શરીર ઉષ્ણ છે તો જીવન છે. ઠંડું પડી ગયેલું શરીર મડદું છે. પ્રશ્ન એ થાય છે કે શરીરમાં ઉષ્ણતા ક્યાંથી આવે છે? આહારથી? ના, માત્ર આહારથી નહિ, પચેલા આહારથી. પ્રાણીમાત્ર આહારથી જીવે છે. પૂરી સચેતનસૃષ્ટિ આહાર છે અને ભોક્તા પણ છે. “જીવો જીવસ્ય ભક્ષણમ્” પણ પ્રાણી ખાધા વિના રહી શકતાં નથી. તેમને ભૂખ લાગે છે-એવી ભૂખ લાગે છે કે તે વ્યગ્ર થઈ જાય છે. આ વ્યગ્રતા આવેગ ઉત્પન્ન કરે છે. તેમાંથી ખાવાની પ્રવૃત્તિ થાય છે. માત્ર મનુષ્ય જ ઇચ્છાપૂર્વક ઉપવાસ કરે છે. બાકીનાં પ્રાણીઓ આહાર ન મળે તો ભૂખ્યાં તો રહે છે પણ ઉપવાસ નથી કરતાં. ભૂખ જ જીવન છે. ભૂખ લાગે છે તો જીવન છે. મડદાને ભૂખ નથી લાગતી. ભૂખના આધારે પ્રાણીનું બળ માપી શકાય. ભગવાન કહે છે કે “શરીરમાં એક પકવાશય છે.” તેને બોઈલર કહી શકાય. આ બોઈલરમાં આહારરૂપી ઈંધણ નાખવામાં આવે તો તે ભડભડ પચવા લાગે છે, કારણ કે પકવાશયમાં ભગવાન વૈશ્વાનર થઈને બેઠા છે. તે આવેલા આહારને પચાવે છે. અગ્નિના ત્રણ પ્રકાર મહત્ત્વના છે: 1. વૈશ્વાનર, 2. વડવાનલ, 3. દાવાનલ. વડવાનલ સમુદ્રમાં લાગેલા અગ્નિને કહેવાય છે. દાવાનળ વનમાં લાગેલા અગ્નિને કહેવાય છે. વૈશ્વાનર પકવાશયમાં લાગેલા અગ્નિને કહેવાય છે. વિચિત્રતા તો જુઓ કે આ અગ્નિ બાળતો નથી, દઝાડતો નથી. માત્ર આહાર પચાવે છે. સરેરાશ એક માણસ બધું મળીને મહિને 30 કિલો આહાર ગ્રહણ કરે. બાર મહિને 360 કિલો થાય. 80 વર્ષના જીવનમાં લગભગ 300 કિવંટલ આહાર ખાય. 300 કિવંટલ આહારને પકાવવા માટે ઓછામાં ઓછાં 30 કિવંટલ લાકડાં કે ઈંધણ જોઈએ. આ ઈંધણની વ્યવસ્થા ભગવાને અંદર કરી છે. તે છે વૈશ્વાનર અગ્નિ. આ અગ્નિ એક ક્ષણની પણ વિશ્રાન્તિ લીધા વિના અન્નને પચાવ્યા કરે છે. જેટલું ખાઓ છો તેટલું તમારું નથી, પણ જેટલું પચાવો છો તેટલું જ તમારું છે.

કોરા આત્મવાદીઓ શરીરનિંદકો થઈ જતા હોય છે. તે વારંવાર કહેતા ફરે છે કે “દૂધપાક જેવો ઉત્તમ આહાર પણ દુર્ગંધ મારતી વિષ્ટા થઈ જાય છે. કશું જ હાથમાં આવતું નથી.” આ વાત ખોટી છે. પચેલું અન્ન શરીરને ઊર્જા આપે છે. આ ઊર્જા જ જીવન છે. ડૉક્ટર શરીરની ગરમી માપે છે. આહારની કેલેરીમાંથી શરીરને બળ અને તેજસ્વિતા પ્રાપ્ત થાય છે. આહારમાંથી જ રક્ત અને વીર્ય વગેરે ઉત્તમોત્તમ પદાર્થો તૈયાર થાય છે. આમાંથી નવું જીવન શરૂ થાય છે. મળ-મૂત્ર પણ નકામાં નથી. તે ઉત્તમ ખાતર છે. તેમાંથી અનાજના ઢગલા થાય છે. જો ઉપયોગિતા કે ઉત્પાદનની દૃષ્ટિએ જોઈએ તો આત્મામાંથી કશું જ થતું નથી. આત્મા-આત્મા કરવાથી પેટ ભરાતું નથી. જીવનનો કોઈ પ્રશ્ન ઉકેલાતો નથી. શરીરથી જ પ્રશ્નો ઉકેલાય છે, એટલે ગીતા શરીરની નિંદા કરતી નથી. તે તેની મહત્તા સ્વીકારે છે અને જણાવે છે. તે આત્મવાદી તો છે, પણ દેહનિંદક નથી.

આ વૈશ્વાનર અગ્નિને ભગવાને પોતાનું પ્રતીક માન્યો છે. તે કહે છે કે “જો-જો, તારા શરીરમાં હું જ વૈશ્વાનર થઈને બેઠો છું. મારો અનુભવ કર.”

“હું ચાર પ્રકારનાં અન્નને પચાવું છું.” અન્ન ચાર પ્રકારનાં હોય છે: 1. ભોજ્ય, 2. પેય, 3. ચોષ્ય અને 4. લેહ્ય.

1. ભોજ્ય: જેને ચાવીને ખવાય છે તે ભોજ્ય કહેવાય છે. દાંતોની રચના પણ ગજબની છે. ધ્યાનથી બત્રીસીનું અવલોકન કરજો.

આગળના દાંત આહારને કાપવા માટે છે. તે ઉપર-નીચે સીધા જ એકબીજાને અડતા નથી પણ નીચેના દાંત થોડા અંદર જાય છે અને ઉપરના થોડા બહાર આવે છે. આમ થવાથી રોટલી વગેરેનું બટકું કપાય છે. એક વાર ઉપર-નીચેના બંને દાંતોને સીધી લીટીમાં રાખીને વસ્તુને કાપી જુઓ, નહિ કપાય. દાંતોની છોક છેલ્લે દાઢો છે. તે ઉપરનીચે છે. તે પણ જો સીધી જ એકબીજાને અડે તો ચવાય નહિ, તેથી ઘંટીની માફક નીચેનું જડબું થોડું ફરે છે જેથી આહાર દળાય છે. અનુભવ કરી જોજો. દાઢો વિનાનો માણસ ચાવી નથી શકતો અને દાંતો વિનાનો માણસ કાપી નથી શકતો. માંસાહારી પ્રાણીઓને લાંબા રાક્ષસી દાંત હોય છે, જે શિકારના શરીરમાં ઊંડે ઘૂસીને માંસને ચીરી શકે છે. માણસ જ્યારે આહાર ચાવતો હોય છે ત્યારે જીભ આહારને ફેરવી-ફેરવીને દાઢોમાં ઓરવાનું કામ કરતી હોય છે. કોઈ વાર અન્યત્ર ધ્યાન હોય ત્યારે આહાર ઓરતી-ઓરતી જીભ પોતે પણ દાઢ નીચે આવી જાય તો કચરાઈ જાય છે. જીભ ન હોય તો ઓરવાની પ્રક્રિયા ન થાય અને બરાબર ચવાય નહિ. ચાવેલો આહાર અન્નનળી દ્વારા પેટમાં જાય છે. અન્નનળી પાસે શ્વાસનળી જોડાયેલી છે, જેનો સેન્સર દરવાજો વારંવાર ઉઘાડવાસ થયા કરે છે. કોઈ વાર એકદમ ઉતાવળમાં આહાર કે પાણી અંદર જાય અને શ્વાસનળીનું સેન્સર સૂચના આપે તે પહેલાં પહોંચી જાય તો આહાર કે પાણી શ્વાસનળીમાં ચાલ્યાં જાય. તરત જ ઉધરસ આવે. જ્યાં સુધી શ્વાસનળીમાં આહારાદિના કણ હોય ત્યાં સુધી ઉધરસ બંધ ન થાય, શાંતિ ન થાય. જ્યારે શ્વાસનળી ચોખ્ખી થઈ જાય પછી જ શાંતિ થાય. છે ને ગજબની રચના!

2. પેય: પેય એટલે પીવાનો આહાર દૂધ વગેરે. તેને ચાવવું નથી પડતું. દૂધ વગેરે પકવાશયમાં જતાંની સાથે જ પકવાશયની ખટાશ અને ગરમીથી દૂધ ફાટી જાય છે. જેટલું ફાટી જાય છે તેટલું જ પચે છે. ન ફાટનારું અપચીને અજીર્ણ કરે છે. તેનો કાચો આમ થઈને ચીકણો ઝાડો કરે છે અને સતત આવું થાય તો મરડો થાય છે. મરડો થયા પછી પણ માણસ સાવધાન થઈને સંયમ ન કરે તો સંગ્રહણીનો ભયંકર રોગ થાય છે. આહારમાં પણ જેટલાનો આથો આવે તેટલું જ પચે છે. તૈલી પદાર્થનો આથો જલદી ન આવે તેથી તે કુપાચ્ય હોય છે. બહુ પાણી નાખવાથી પણ આથો ન આવે. તેથી જમતી વખતે કે પછી પાણી પીવાની મનાઈ છે. “ભોજનાન્તે વિષં વારિ” બિલકુલ પાણી ન પીઓ તોપણ આથો ન આવે. ઝાડો કઠણ થાય. એટલે માપસર પાણી સારું.

3. લેલ્હ: ત્રીજો આહાર લેલ્હ છે. લેલ્હ એટલે ચાટવાનો. જેમ કે મધ, ચટણી વગેરે.

4. ચોષ્ય: ચૂસીને ખવાય તેવા, જેમકે શેરડી, કેરી, મોસંબી વગેરે.

આ ચાર પ્રકારના ભરપૂર આહાર માત્ર મનુષ્યોને જ મળે છે. બીજાં પ્રાણીઓને આ ચારે પ્રકારના આહાર નથી મળતા.

પ્રાણ અને અપાનને યોગ્ય રીતે રાખીને જ આ આહાર ભોગવી શકાય છે. જો મંદાગ્નિ થઈ જાય તો એક રોટલી પણ ખાઈ ન શકાય. જીભના સ્વાદનું મૂળ પકવાશયમાં રહેલું છે, અર્થાત્ પકવાશયમાં કકડીને ભૂખ લાગે તો જ જીભને સ્વાદ આવે, નહિ તો ન આવે.

આહાર બાબતે ખોટા અખતરા ન કરવા જોઈએ. પ્રત્યેક વ્યક્તિને બચપણથી જે ખોરાક મળતો હોય તે તેનાં તન-મન સાથે ઓતપ્રોત થઈ ગયો હોય છે. તેના માટે તે અનુકૂળ હોય છે. તે જ તેને સ્વાદિષ્ટ લાગે છે. અને આહાર તો સ્વાદિષ્ટ જ ખાવો જોઈએ. સ્વાદ વિનાનો- બેસ્વાદ આહાર લાંબાગાળે મંદાગ્નિ કરે અને રોગો પેદા કરે. તેથી થોડા પ્રમાણમાં બધા મસાલા પણ ખાવા જોઈએ. મસાલા ઔષધ છે. તેમનો સદંતર ત્યાગ યોગ્ય ન કહેવાય.

હવે હૃદયની વાત કરે છે.

सर्वस्य याहं हृदि सन्निविष्टो मत्तः स्मृतिर्ज्ञानमपोहनं च।

वेदैश्च सर्वैरहमेव वेद्यो वेदान्तकृद् वेदविदेव याहम्॥15॥

બધાં પ્રાણીઓનાં હૃદયમાં હું સન્નિવિષ્ટ છું. મારાથી જ સ્મરણશક્તિ પેદા થાય છે. મારાથી જ જ્ઞાન થાય છે અને મારાથી જ વિસ્મૃતિ પણ થાય છે.

ગીતામાં કેટલીક વાતો અનેક વાર કહેવામાં આવી છે, તેમાંની એક મહત્ત્વની વાત છે “પરમાત્મા હૃદયમાં રહે છે.” આ શ્લોકમાં પણ એ જ વાતનું પુનરાવર્તન કરવામાં આવ્યું છે. શારીરિક અને ભૌતિક રીતે હૃદય રક્તભ્રમણ કરાવનારો એક પંપ-માત્ર છે. તે પૂરા શરીરમાં નખશિખ રક્ત ધકેલે છે અને રક્તનું ગ્રહણ કરે છે. પણ હૃદયનું કાર્ય માત્ર આટલેથી જ પૂરું થઈ જતું નથી. તે ભાવના અને લાગણીનું પણ કેન્દ્ર છે. તેમાંથી શ્રદ્ધા, પ્રેમ, મોહ વગેરે અનેક પ્રકારની લાગણીઓ વહે છે. આ લાગણીઓ શુદ્ધ થાય ત્યારે તે પરમેશ્વરને પ્રાપ્ત

કરાવનારી બને છે. શુદ્ધ શ્રદ્ધા, શુદ્ધ પ્રેમ એ લાગણીઓની પરાકાષ્ઠા છે. અહીં જ પરમેશ્વરની પ્રાપ્તિ છે. એટલે તેને હૃદયમાં સન્નિવિષ્ટ બતાવ્યો છે. કોરી બુદ્ધિના જોરે ન તો પ્રેમ પ્રાપ્ત કરી શકાય, ન પરમેશ્વર મેળવી શકાય. તાર્કિકો પક્ષ-વિપક્ષના તર્કો કરે, લડે, જીતે-હારે, કદાચ તર્કશિરોમણિ બને, પણ ભગવાનને પ્રાપ્ત ન કરે-અરે, નજીક પણ ન જઈ શકે.

મત્ત: સ્મૃતિ:

હૃદયના જેવી જ ગજબની રચના મસ્તિષ્કની છે. તેમાં કરોડો ડેટા છે. એમાંનો એક ડેટા સ્મૃતિ છે. સ્મૃતિથી જીવન જિવાય છે. સ્મૃતિ ન હોય તો કશું યાદ જ ન રહે અને કોઈ કોઈને ઓળખે જ નહિ, તો જીવન ન જિવાય. પાછલી અવસ્થામાં સ્મૃતિ મંદ પડતાં-પડતાં સાવ જતી રહે છે. મરણશય્યાએ પડેલો માણસ કોઈને ઓળખી શકતો નથી, ભારે દુઃખી થાય છે. સ્મૃતિનું અપોહન થઈ ગયું. સ્મૃતિનો ડેટા ડીલીટ થઈ ગયો! બધો વ્યવહાર બંધ થઈ ગયો. સ્મૃતિ ચાલી જાય તે કોઈને ન ગમે, પણ તે ચાલી જાય છે તે હકીકત છે. ત્યારે જીવાત્મા લાચારી અનુભવે છે. પોતાની પામરતા જોવાથી-અનુભવવાથી વ્યક્તિમાં ઈશ્વર પ્રત્યે દીનતા પ્રગટે છે. મોટામોટા તિસમારખાં સાવ ઢીલા થઈ જાય છે! લકવો, કેન્સર, કિડની વગેરે રોગો “અહં બ્રહ્માસ્મિ”ની કાલ્પનિક ધારણાના ધજાગરા ઉડાવી દે છે. જીવાત્મા મહાન છે છતાં પરવશ-લાચાર પણ છે!

મત્ત: જ્ઞાનં

મહાન જ્ઞાનીઓનું જ્ઞાન ક્યાંથી આવે છે? મહેનત કરવાથી? ના-ના, જો મહેનત કરવાથી મહાન જ્ઞાની થવાનું હોય તો થાઓ ને, કોણ ના પાડે છે? ગીતા કહે છે કે તે જ્ઞાન “મત્ત:” એટલે ઈશ્વર તરફથી આવે છે. તે જ કોઈને કાલિદાસ, આઈસ્ટાઈન, શેક્સપિયર વગેરે બનાવીને મોકલે છે. મોટા ભાગના મહાજ્ઞાનીઓ પ્રતિકૂળતામાં પણ પ્રચંડ મેઘાવી થયા છે. તેમને સગવડો મળી એટલે તે જ્ઞાની થયા એમ માનીએ તે યોગ્ય નથી. વ્યક્તિ પોતાની પાત્રતાને સમજી શકે તો ઘણા અનર્થોથી બચી જાય. તમારામાં જે પવિત્રતા-શક્યતા-ક્ષમતા છે તે કરવા જ તમે આવ્યા છો. જે નથી તેના માટે ફાંફાં ન મારો, દુઃખી થશો. પ્રત્યેક ક્ષેત્રમાં પ્રત્યેક વ્યક્તિની જુદી-જુદી ઔકાત હોય છે. સૌની સરખી નથી હોતી. પોતાની ઔકાતને સમજવી, સ્વીકારવી, એ સૌથી મોટી સભાનતા કહેવાય.

અપોહનં ચ

‘અપોહનં’ એટલે ભુલાઈ જવું. સ્મૃતિ એટલે યાદ રહેવું. યાદગીરીથી જીવન ચાલે છે. પણ યાદગીરી સતત નથી રહેતી. સતત રહે તોપણ જીવન ન ચાલે. માનો કે તમને દશ વર્ષ પહેલાંના ભોજનની સ્મૃતિ આવી અને સતત એ જ સ્મૃતિ બની રહી. હવે બીજી સ્મૃતિ આવી શકશે નહિ. તેથી તે ઢંકાઈ જાય તો બીજી સ્મૃતિ આવે. તે વારંવાર સમયસમય ઉપર આવે છે અને પાછી ઢંકાઈ જાય છે. જ્યારે જે સ્મૃતિની જરૂર પડે ત્યારે તે સ્મૃતિની ફાઈલ ખૂલે છે અને જરૂર પૂરી થાય એટલે બંધ થઈ જાય છે. આમ આપણી પાસે હજારો-લાખો સ્મૃતિઓની ફાઈલો ઉઘાડ-બંધ થયા કરે છે, પણ ‘અપોહનં’નો અર્થ ભૂંસાઈ જવું છે. સ્મૃતિ તદ્દન ભૂંસાઈ જ જાય. પોતે જ ફરી વળે. હવે મહાપ્રયત્ન કરો તોપણ કશું યાદ ન આવે. આ ‘અપોહનં’ કહેવાય. વૃદ્ધાવસ્થામાં લગભગ બધાંને આવું થતું હોય છે, પણ કેટલાંકને તો તદ્દન સ્મૃતિ જ ભૂંસાઈ જતી હોય છે. કોઈ ધનવાનનું ધન લૂંટાઈ જાય તેના કરતાં પણ કોઈ જ્ઞાનીની સ્મૃતિ ભૂંસાઈ જાય તે મહાદુઃખદાયી થઈ શકે છે. તે તો બિચારો લૂંટાઈ જ ગયો. પોતાનાં પત્ની-બાળકો વગેરે જીવનભરનાં પરિચિતોને ટગરટગર જોયા કરે પણ ઓળખી ન શકે. આ કોણ છે? કશી ખબર નથી. હવે જીવન જિવાય કેવી રીતે? લાખ પ્રયત્નો પછી પણ પેલી સ્મૃતિ પાછી આવતી નથી; કારણ કે પોતું મારી દેવાયું છે. માણસ કેટલો પંગુ છે?!!

ભગવાન કહે છે કે આ અપોહન-વ્યવસ્થા પણ મારા દ્વારા જ રચાયેલી છે. એટલે સંતપુરુષો પ્રચંડ મેઘાનું, પ્રચંડ સ્મૃતિનું પણ કદી અભિમાન ન કરે. ઈશ્વરની પ્રસાદી સમજીને નમ્રતાથી રહે. કોણ જાણે ક્યારે પોતું ફરી વળે, કાંઈ કહેવાય નહિ.

વેદૈશ્વ

બધા વેદોનું વેદનીય તત્ત્વ હું છું. વેદના બે અર્થ છે: 1. વેદ એટલે ધર્મગ્રંથ ઋગ્વેદાદિ. અને 2. વેદ એટલે જીવનનાં બધાં ક્ષેત્રોનું જ્ઞાન. માત્ર એક જ ક્ષેત્રનું જ્ઞાન નહિ, માત્ર આત્માનું જ જ્ઞાન નહિ, પણ જીવનનાં અસંખ્ય ક્ષેત્રોનું જ્ઞાન. શિવજીની જટાઓ જ્ઞાન ફેંકલ્ટીઓ છે. તે સંખ્યામાં અનંત છે અને લંબાઈમાં પણ અનંત છે. કોઈ જટાનો છેડો જ નથી. પ્રત્યેક ફેંકલ્ટી પૂર્ણવિરામ વિનાની અનંત છે.

આવી બધી ફેંકલ્ટીઓની શાખા-પ્રશાખાઓ દ્વારા પરમેશ્વર જ વેદ બને છે. કોઈ પણ જ્ઞાનશાખા અંતે તો સીધી પરમેશ્વર તરફ જ જાય

છે. તેથી કોઈ પણ જ્ઞાનશાખા પ્રત્યે એલર્જી રાખવી યોગ્ય નથી. માત્ર આત્માની જ વાતો કર્યા કરવી અને બીજી શાખાઓનો અણગમો કરવો તે કોરું જ્ઞાન કહેવાય. તે યોગ્ય ન કહેવાય. જ્ઞાનીને જ્ઞાનનો અણગમો ન હોય. હોય તો તે અધૂરિયો માણસ છે, જ્ઞાની નથી.

વેદાન્તકૃત

પ્રત્યેક જ્ઞાનશાખાની ગૂઢતા એ વેદાન્ત છે. તે ગૂઢતાનો રચયિતા અને તેનો જાણકાર પણ હું જ છું, અર્થાત્ પરમેશ્વર પ્રત્યેક જ્ઞાનશાખાનાં ઊંડામાં ઊંડાં રહસ્યોનો જાણનારો તથા રચનારો છે. તેથી કેટલીક વાર શાળા-કોલેજ-મહાકોલેજનું દર્શન પણ ન કર્યું હોય તેવા અભણ જણાતા લોકો પણ અદ્ભુત જ્ઞાન ધરાવતા દેખાય છે. આ દૈવી જ્ઞાન છે, પરાજ્ઞાન છે, જે પોતાના અંદર બેઠેલા પરમાત્માથી પ્રાપ્ત થયું હોય છે. આને ઈશ્વરીય જ્ઞાન કહેવાય. પેલું વિદ્યાપીઠનું જ્ઞાન કહેવાય. જેની પાસે બંને જ્ઞાન ભેગાં મળ્યાં હોય તો સોનામાં સુગંધ થઈ જાય. ધન્ય-ધન્ય થઈ જાય. આ સાચા જ્ઞાની પુરુષ કહેવાય.

હવે નવું પ્રકરણ શરૂ કરે છે. જીવાત્મા, પરમાત્મા અને જગત આ ત્રણ તત્ત્વોની ફરીથી સ્પષ્ટતા કરે છે.

દ્વાવિમૌ પુરુષૌ લોકે ક્ષરચ્ચાક્ષર એવ ચા

ક્ષરઃ સર્વાણિ ભૂતાનિ કૂટસ્થોઽક્ષર ઉચ્યતે॥16॥

આ લોકમાં બે પુરુષો છે: એક ક્ષર અને બીજો અક્ષર. સર્વભૂતો ક્ષરપુરુષ છે અને કૂટસ્થ આત્મા તે જ અક્ષરપુરુષ છે. આ શ્લોક સૈદ્ધાન્તિક છે, તત્ત્વનિર્ણય કરાવનારો છે. ગીતા કહે છે કે આ લોકમાં બે પુરુષો છે: ક્ષર અને અક્ષર. ક્ષર એટલે નાશવાન અને અક્ષર એટલે અવિનાશી. ગીતા પોતે જ પોતાના શબ્દોનું સ્પષ્ટીકરણ કરે છે. બધાં ભૂતો, પંચમહાભૂતો-પૃથ્વી, જળ, અગ્નિ, વાયુ, આકાશ વગેરે ક્ષર છે, અર્થાત્ નાશવાન છે. તે ઉત્પન્ન થાય છે અને નષ્ટ થાય છે, જ્યારે કૂટસ્થ પુરુષ જીવાત્મા છે. તે અક્ષર છે. તે અવિનાશી છે. તે ઉત્પન્ન કે વિનષ્ટ થતો નથી. તે નિત્ય - શાશ્વત છે.

આ બે સિવાય એક ત્રીજો પુરુષ પણ છે, જેને ઉત્તમ પુરુષ અથવા પુરુષોત્તમ કહેવાય છે.

ઉત્તમઃ પુરુષસ્ત્વન્યઃ પરમાત્મેત્યુદાહૃતઃ।

યો લોકત્રયમાવિશ્ય બિભર્ત્યવ્યય ઈશ્વરઃ॥17॥

ઉત્તમ પુરુષ એક ત્રીજો પણ છે, જેને પરમાત્મા કહેવાય છે, જે ત્રણે લોકમાં વ્યાપક થઈને ત્રણે લોકનું પાલન કરે છે. તે જ ઈશ્વર છે.

ઉપરના બે શ્લોકોથી ત્રણ બાબતો સ્પષ્ટ થાય છે:

1. ક્ષરપુરુષ એટલે કે પાંચ ભૂતોથી રચાયેલું વિશ્વ છે તે સત્ય છે, મિથ્યા નથી.
2. અક્ષરપુરુષ એટલે કે કૂટસ્થ જીવાત્મા પણ સત્ય છે, જે પ્રત્યેક શરીરમાં ભિન્નભિન્ન રહીને સુખદુઃખનો ભોક્તા રહે છે.
3. આ બંને ઉપર ત્રીજો પુરુષ પરમાત્મા જેને ઈશ્વર પણ કહેવાય છે તે ત્રણે લોકમાં વ્યાપક થઈને રહે છે અને સૌનું ધારણ-પોષણ કરે છે.

આ ત્રણ તત્ત્વો સ્પષ્ટ થાય છે.

યસ્માત્ક્ષરમતીતોઽહમક્ષરાદપિ ચોત્તમઃ।

અતોઽસ્મિ લોકે વેદે ચ પ્રથિતઃ પુરુષોત્તમઃ॥18॥

એટલે હું ક્ષરથી પર છું, અક્ષરથી પણ પર અને ઉત્તમ છું, તેથી લોકોમાં તથા વેદોમાં પુરુષોત્તમ નામથી પ્રસિદ્ધ છું.

આ શ્લોકમાં પણ ગીતા ઈશ્વરના સ્વરૂપને સ્પષ્ટ કરે છે. જે ભૌતિક જગત છે તેનાથી પરમેશ્વર પર છે. કેટલાક લોકો એવું માને છે કે આ જગત પણ બ્રહ્મ જ છે. તે યોગ્ય નથી. ભગવાન જગતથી પર છે.

કેટલાક લોકો એવું પણ માને છે કે જીવાત્મા અથવા આત્મા અને પરમાત્મા એક જ છે. તે પણ યોગ્ય નથી, કારણ કે ભગવાન કહે છે કે “અક્ષરાદપિ ચોત્તમઃ”, અર્થાત્ અક્ષર જીવાત્માથી પણ હું પર છું અને ઉત્તમ છું. બંને બરાબર નથી, જેમ બિંદુ અને સમુદ્ર બરાબર નથી. તેથી લૌકિક જગતમાં તથા વૈદિક જગતમાં અર્થાત્ જ્ઞાનીઓના દર્શનમાં મને પુરુષોત્તમ કહેવાય છે. પરમેશ્વર પુરુષોત્તમ છે, તેથી આ અધ્યાયનું નામ પણ પુરુષોત્તમ-યોગ રાખવામાં આવ્યું છે.

યો મામેવમસંમૂઢો જાનાતિ પુરુષોત્તમમ્।

હે ભારત! આવી રીતે જે જ્ઞાની પુરુષ મને સર્વોચ્ચ પુરુષોત્તમ માને છે તે સર્વ પ્રકારથી મારું ભજન કરે છે, તેનું કલ્યાણ થાય છે. અધ્યાયના ઉપસંહારમાં સિદ્ધાંતને દઢ કરે છે. આ ત્રણ તત્ત્વો(જગત, જીવાત્મા અને પરમાત્મા)ને જે આવી રીતે ભિન્નભિન્ન જાણે છે તે જ્ઞાની છે. હું પરમેશ્વર જ સર્વોપરી પુરુષોત્તમ છું તેવી દઢતાથી તે દઢતાપૂર્વક નિશ્ચિત થઈને બધી રીતે મારું-પરમેશ્વરનું ભજન કરતો રહે છે. કેટલાક લોકો કોઈ માણસવિશેષને સર્વોપરી પુરુષોત્તમ ભગવાન માને છે તે યોગ્ય નથી. માણસ એ માણસ જ છે. તે માણસોમાં પણ સર્વોપરી નથી હોતો, અર્થાત્ રાજસત્તાથી, આર્થિક રીતે, શારીરિક બળથી, જ્ઞાન-વિજ્ઞાનથી કે બીજી કોઈ પણ રીતે તે માણસોમાં પણ સર્વોપરી નથી હોતો. તેની કક્ષા આ રીતે પણ ઘણી ઊતરતી હોય છે, તો પછી ત્રણ લોકમાં અને સંપૂર્ણ જ્ઞાનજગતમાં તો સર્વોપરી હોય જ ક્યાંથી? આ પદ તો માત્ર પૂર્ણ પુરુષોત્તમ પરમાત્માને જ પ્રાપ્ત થાય છે.

ઈતિ ગુહ્યતમં શાસ્ત્રમિદમુક્તં મયાહનઘા

એતદ્ બુદ્ધ્વા બુદ્ધિમાન્ સ્યાત્ કૃતકૃત્યશ્ચ ભારત૥૨૦૥

હે ભારત, આ રીતે મેં તને ગુપ્તથી પણ અતિ ગુપ્ત એવું શાસ્ત્ર કહી સંભળાવ્યું. હે અનઘ, નિષ્પાપ જે આ ત્રિપક્ષી સિદ્ધાંતને જાણે છે તે કૃતકૃત્ય થઈ જાય છે.

અધ્યાય પૂરો કરતાં પહેલાં આ અંતિમ શ્લોકમાં આ ત્રિપક્ષીય સિદ્ધાંતનો મહિમા બતાવે છે. ક્ષર જગત મિથ્યા નથી, સત્ય છે. તેની ક્ષરતા જ કલ્યાણકારી છે. તે જો નશ્વર થઈ જાય તો જીવન જ ન રહે. આ કૂટસ્થ જીવાત્મા અથવા આત્મા પણ સત્ય જ છે. તે પુરુષ તો છે પણ પુરુષોત્તમ નથી. તેને પુરુષોત્તમ માનવો તે ખરા પુરુષોત્તમનું અપમાન જ કહેવાય. ખરો પુરુષોત્તમ તો આ બંનેથી પર અને ઉત્તમ છે. આવું જાણવાથી જ ભક્તિ થઈ શકે. પોતે પુરુષોત્તમ છે અથવા પોતે પુરુષોત્તમ બરાબર છે તેવું માનનારો ભક્તિ ન કરી શકે. તે અભિમાની થઈ જાય, તેનું પતન થાય. તેથી એકમાત્ર પરિપૂર્ણ સર્વોત્તમ પુરુષોત્તમ પરમાત્માનું જ ભજન કરવું અને પોતાને દાસભાવમાં રાખવો. તે જ ગુહ્યથી ગુહ્ય જ્ઞાન આ અધ્યાયમાં કહ્યું છે.

આ રીતે પુરુષોત્તમયોગ નામનો પંદરમો અધ્યાય પૂરો થયો.

અધ્યાય-૧૬

દૈવાસુરસંપદ્વિભાગયોગ



જીવાત્મા, જગત અને જગદીશ્વર આ ત્રણ તત્ત્વોની સ્પષ્ટતા કર્યા પછી હવે જીવાત્માઓની બે મુખ્ય પ્રકૃતિ વિશે ચર્ચા કરવામાં આવી રહી છે.

સંસારમાં માનવજીવોમાં બે મુખ્ય ધારાઓ ચાલી રહી છે: એક દૈવી અને બીજી આસુરી. આ બે ધારાઓ તેમના સ્વભાવ અથવા પ્રકૃતિથી ચાલતી રહે છે. ગીતા તેને દૈવી સંપત અને આસુરી સંપત કહે છે. ગીતા તરત જ તે બે તત્ત્વોનાં લક્ષણો બતાવે છે. લક્ષણોથી લક્ષ્ય સ્પષ્ટ થાય છે, તેથી લક્ષણો જાણવાં-સમજવાં જરૂરી છે. જુઓ, ગીતા દૈવી સંપતનાં કેવાં લક્ષણો બતાવે છે.

અભયં સત્ત્વસંશુદ્ધિર્જ્ઞાનયોગવ્યવસ્થિતિઃ।

દાનં દમશ્ચ યજ્ઞશ્ચ સ્વાધ્યાયસ્તપ આર્જવમ્॥૧૧॥

નિર્ભયતા, ચિત્તની શુદ્ધિ, જ્ઞાન અને યોગમાં જોડાવું. દાન, દમ, યજ્ઞ, સ્વાધ્યાય, તપ, સરળતા આ દૈવી ગુણો છે.

સંપત્તિના પાંચ પ્રકાર છે: 1. આર્થિક સંપત્તિ, 2. રાજકીય સંપત્તિ, 3. પ્રતિષ્ઠા-સંપત્તિ, 4. પ્રભાવ-સંપત્તિ અને 5. દૈવી-સંપત્તિ.

1. આર્થિક સંપત્તિ:

પ્રથમ સંપત્તિ આર્થિક સંપત્તિ છે. અર્થ વિનાનો માણસ દરિદ્ર હોય છે. દરિદ્રતા મહાદુઃખ છે. “દારુણ દુઃખ દરિદ્રતા.” અર્થસંપત્તિ પુરુષાર્થથી, વારસાથી, ભાગ્યથી અને ઈશ્વરકૃપાથી મળતી હોય છે. બધા ધનવાન નથી હોતા, નથી થઈ શકતા. શંકરાચાર્યે લખ્યું છે: “અર્થમનર્થ ભાવય નિત્યમ્” અર્થાત્ અર્થને હંમેશાં અનર્થ સમજો. “નાસ્તિ તતઃ સુખલેશં સત્યં” તેનાથી સુખનો છાંટો પણ મળતો નથી. “પુત્રાદપિ ધનભાજાં ભીતિઃ”-ધનવાનોને સગા દીકરાથી પણ ભય લાગતો હોય છે. ક્યારે કયો દીકરો ધન મેળવવા મારી નાખે તેવી ચિંતા રહ્યા કરતી હોય છે. એટલે “ભજ ગોવિંદં ભજ ગોવિંદં ભજ.”

આ ત્યાગમાર્ગ છે. હજારો-લાખો લોકોને આ માર્ગે વાળી દેવાયા અને અકિંચન જીવન જીવતા કરી દેવાયા. તેથી વ્યક્તિ પરાશ્રિત થઈ, પરાવલંબી થઈ, પરોપજીવી થઈ. તેનો પ્રભાવ રાષ્ટ્ર ઉપર પણ પડ્યો. રાષ્ટ્ર દરિદ્ર થયું. ધનત્યાગ અને પછી ધનદ્રોહની વૈચારિકતા દરિદ્રતાને નોતરું આપે. દરિદ્ર વ્યક્તિ કે રાષ્ટ્ર સુખી ન હોય. લોકોને ત્યાગી થવાની પ્રેરણા આપવાની જગ્યાએ પુરુષાર્થ થવાની પ્રેરણા આપી હોય તો લોકો સ્વાવલંબી અને સમૃદ્ધ બને. ઋષિમાર્ગ સમૃદ્ધિનો માર્ગ છે. “સ્વસ્તિ સામ્રાજ્યં, ભોજ્યમ્” મારું રાષ્ટ્ર ધનધાન્યથી ભરપૂર રહે, જેથી અમારે કોઈનું અનાજ ખાવું ન પડે, ન ઊતરેલાં કપડાં પહેરવાં પડે. પણ ધનસંપત્તિ, અન્યાય, અધર્મથી પ્રાપ્ત થયેલી ન હોવી જોઈએ, ન્યાય-નીતિ અને ધર્મથી પ્રાપ્ત થયેલી હોવી જોઈએ. પ્રજાને ધનત્યાગી-ધનદ્રોહી ન બનાવવી જોઈએ, પણ ધન-ઉત્પાદક બનાવવી જોઈએ.

2. રાજસંપત્તિ:

રાજસત્તાની પ્રાપ્તિ એ રાજસંપત્તિ છે. ધન કરતાં પણ રાજસંપત્તિ વધુ શક્તિશાળી છે. મોટામોટા ચમરબંધી ધનવાનો પણ રાજા આગળ હાથ જોડીને ઊભા રહે છે. રાજાશાહી અને લોકશાહી બંને ‘શાહી’ઓમાં સત્તા સર્વોચ્ચ મહત્તાનું સ્થાન ભોગવતી હોય છે. લોકોને વૈરાગ્ય ચઢાવીને રાજત્યાગી ન બનાવવા જોઈએ, રાજસુધારક બનાવવા જોઈએ. રાજત્યાગી કરતાં રાજસુધારક ઘણો મહાન છે. તેથી રાષ્ટ્ર અને

પ્રજા બંને સુખી-સમૃદ્ધ થાય છે. દીક્ષા લઈ-લઈને રાજત્યાગી થઈ જવાથી કુપાત્રોને સત્તા પચાવવાનો મોકો મળે છે. કુપાત્રો પ્રજા અને રાષ્ટ્રને બરબાદ કરી દેતા હોય છે. આ મહાપાપ પેલા પથભ્રષ્ટ દીક્ષાર્થીને લાગે. તે કર્તવ્ય છોડીને ત્યાગી થઈ ગયો. જેમ કોઈ પાઈલટ કર્તવ્ય છોડીને વિમાન છોડી દે તો પ્રવાસીઓ માર્યા જાય, તેમ કર્તવ્ય-ત્યાગી રાજાનું પણ થાય. એટલે રાજત્યાગનો ઉપદેશ આપવાનો ન હોય, રાજ સુધારવાનો ઉપદેશ અપાય. ઋષિમાર્ગ પછી જે ત્યાગમાર્ગ પ્રચલિત થયો તેણે સુપાત્ર-સમર્થ રાજવીઓને ત્યાગી બનાવીને રાષ્ટ્ર અને પ્રજાનું ભારે અહિત કર્યું કહેવાય.

3. પ્રતિષ્ઠા-સંપત્તિ:

પ્રતિષ્ઠા પણ સંપત્તિ છે. ઘણા લોકો ધન તો કમાઈ શકે છે, પણ પ્રતિષ્ઠા નથી કમાઈ શકતા. પ્રતિષ્ઠા સદ્ગુણો અને સદાચારથી મળતી હોય છે, લાંબા ગાળે તે જામતી હોય છે. પ્રતિષ્ઠાને આબરૂ પણ કહેવાય છે. પણ મારી દષ્ટિએ આબરૂમાં અને પ્રતિષ્ઠામાં થોડો ફરક છે. નિંદિત કાર્યો ન કરવાથી આબરૂ જામતી હોય છે. નિંદિત કાર્યોની વ્યાખ્યા સમય, દેશ, કાળ પ્રમાણે જુદીજુદી હોય છે. એકનું નિંદિત ગણાતું કાર્ય બીજે ન પણ હોય. કદાચ તેથી પ્રતિષ્ઠા પણ થતી હોય. એટલે નિંદિત કાર્યની વ્યાખ્યા દેશ-કાળ-સમાજ-ધર્મ પ્રમાણે અલગઅલગ હોય છે. આવાં નિંદિત કાર્યો ન કરવાથી આબરૂ રહેતી હોય છે, પણ નિંદિત કાર્યો કરવામાં આવે તો આબરૂ ચાલી ગઈ હોય છે. આબરૂનું મહત્ત્વ તેના ચાલી ગયા પછી સમજાય છે, હોય ત્યારે તેનું મહત્ત્વ સમજાતું નથી.

પ્રતિષ્ઠા સત્કાર્યો કરવાથી થતી હોય છે. સત્કાર્યો સદ્ગુણોથી થતાં હોય છે. જેમકે દયા, કરુણા, ઉદારતા, ન્યાય, નીતિ, શૌર્ય, પરાક્રમ, દાન, માન વગેરે આપવાથી કે કરવાથી પ્રતિષ્ઠા જામતી હોય છે. આ બધું કાંઈ જ ન કરો, પણ નિંદિત કાર્યો ન કરો તો આબરૂ જામતી હોય છે. આ બંનેમાં ફરક છે.

આબરૂ અને પ્રતિષ્ઠા જામી હોય તોપણ તે સ્થાયી નથી હોતી. તે ક્યારે ચાલી જાય કે ઓછી થઈ જાય તે કહેવાય નહિ. તેથી આ બંનેને ધનથી પણ વધુ જતનથી સાચવવી પડતી હોય છે. તલવારની ધાર ઉપર જીવન જીવે તે જ આબરૂ અને પ્રતિષ્ઠાને સાચવી શકે.

4. પ્રભાવ-સંપત્તિ:

પ્રતિષ્ઠા અને પ્રભાવ બંને એક જ લાગે છે, પણ થોડો ફરક છે. માનો કે તમે બહુ રૂપાળા છો. તમારો પ્રભાવ પડવાનો જ. આ સંપત્તિ છે. કદરૂપા માણસને જે સહન કરવું પડે છે તે તમારે સહન નહિ કરવું પડે. રૂપ-યૌવન, ઘડાયેલું શરીર, આરોગ્ય-આ બધાંનો પ્રભાવ પડતો હોય છે. આવો જ પ્રભાવ પહેરવેશ, જાતિ-કુળ વગેરેનો પણ પડતો હોય છે. આ સંપત્તિ છે.

5. દૈવી સંપત્તિ:

આપણે દૈવી સંપત્તિનો વિચાર કરવાનો છે. જે દૈવે આપેલી છે તે દૈવી સંપત્તિ છે, જે તમારો સ્વભાવ છે. સ્વભાવ પુરુષાર્થથી નથી મળતો અથવા પુરુષાર્થથી બદલી શકાતો નથી. જે મળ્યો તે મળ્યો. મરણ સુધી તેનો તે જ રહેતો હોય છે. આ દૈવી સંપત્તિના 23-24 ગુણો ગીતાએ બતાવ્યા છે જે મહત્ત્વના છે. તેનો વિચાર કરીએ. પહેલો ગુણ છે અભય.

(1) અભય: ભયનો અભાવ. નિર્ભયતા. જીવન એટલે સંઘર્ષ. સંઘર્ષ એટલે ઝઘડાખોરી નહિ, પણ અન્યાય, અનીતિ-દુરાચાર-પાપાચાર સામે પડકાર ફેંકવો તે. જે આવું નથી કરી શકતા તે નમાવું જીવન જીવે છે. પણ આવું કરનાર શત્રુઓ પેદા કરે છે. શત્રુઓ ભય પેદા કરે જ, કારણ કે શત્રુતા ભય વિનાની નથી હોતી. જે આવા ભયથી ડરી જાય તે ભાગી જાય. જે ભાગી જાય તે જીવનથી ભાગી જાય, પણ જે ન ભાગે અને દઢતાથી સામનો કરે તે નિર્ભય હોય તો જ કરી શકે. બીકણ અને ડરપોક લોકો કદી મહાપુરુષ નથી હોતા-અરે, પુરુષ પણ હોય છે કે કેમ તે શંકાસ્પદ કહેવાય. એટલે દૈવી સંપત્તિનો પ્રથમ ગુણ નિર્ભયતા છે, જે સ્વભાવગત છે. ઉપદેશથી આવેલી નિર્ભયતા સ્થાયી નથી હોતી. સ્વભાવગત નિર્ભયતા જ સ્થિર હોય છે. પણ આટલી રીતે ભય રાખવો કલ્યાણકારી થઈ શકે છે: 1. ઈશ્વરનો ભય, 2. ધર્મનો ભય, પાપભીરુતા, 3. ગુરુજનો અને વડીલોનો ભય, 4. કાયદાનો ભય અને 5. ષડ્યંત્રોનો ભય. આટલા ભયો કલ્યાણકારી થઈ શકે છે. સદંતર નિર્ભયતા શક્ય નથી, ગાંડપણ છે. તમે શત્રુઓના હુમલાથી કે ષડ્યંત્રોથી બચવા સાવધાની રાખો તે જરૂરી છે. જો ન રાખો તો નિર્ભય ન કહેવાઓ, મૂરખ કહેવાઓ અને વગર મોતે માર્યા જાઓ. રાષ્ટ્રરક્ષા માટે પ્રબળ શત્રુનો ભય રાખવો જ જોઈએ. તો જ તૈયારી થઈ શકે. વનમાં જતા હો તો હિંસક જાનવરનો ભય રાખવો જ જોઈએ. તો જ રક્ષા થાય. અગ્નિ, ધરતીકંપ, સુનામી વગેરે અકસ્માત્ થનારી આપત્તિઓથી ડરવું જ જોઈએ, તો જ સાવચેત રહેવાય. સાવચેતી રાખવી તે નિર્ભયતાની પૂરક છે, ન

રાખવી તે મૂર્ખતા છે. સંક્રામક રોગોથી, અપવાદોથી, દેવાળું નીકળી જવાથી ભય રાખવો જ જોઈએ. તો જ વ્યક્તિ વ્યવસ્થિત જીવન જીવે, નહિ તો સ્વચ્છંદી થઈ જાય. એટલે સમજણ અને સાવચેતીભરી નિર્ભયતા હોવી જરૂરી છે, આંધળી કે મૂર્ખતાભરી નહિ.

(2) સત્ત્વસંશુદ્ધિ: સત્ત્વ એટલે અંતઃકરણ, મન. તેની શુદ્ધિ મનની નિર્મળતા. મન વિચારો કરે છે. વિચારોના ત્રણ પ્રકાર છે: (ક) પાપવિચારો, (ખ) ભોગવિચારો અને (ગ) શુદ્ધ વિચારો.

(ક) પાપવિચારો: જ્યારે મન મલિન હોય છે ત્યારે સતત પાપના વિચારો આવ્યા કરે છે. પાપનાં હજાર માથાં છે. જુદાંજુદાં ક્ષેત્રોમાં મન ભટકી-ભટકીને પાપના વિચારો કરતું રહે છે. તેમાં તેને આનંદ આવે છે. મારવું, તોડવું, દોડવું, બાળવું, નાશ કરવો વગેરે—આ વિચારો જ લાંબા ગાળે કાર્યમાં પરિણમે છે ત્યારે પાપ થાય છે.

(ખ) ભોગવિચારો: ભોગના વિચારો મનને બહુ ગમે છે. ભોગમાં પણ ઇન્દ્રિયસુખના ભોગ બહુ ગમે છે, તેથી મન સતત ઇન્દ્રિયસુખભોગના વિચારોમાં રચ્યુંપચ્યું રહે છે. પુરુષને સ્ત્રીના અને સ્ત્રીને પુરુષના આવા વિચારો સહજ - સતત આવતા રહે છે. આવા વિચારો કોઈ પણ ઉંમરે, કોઈ પણ સ્થળે, કોઈ પણ અવસ્થામાં આવે છે. રોકવા છતાં તે રોકાતા નથી. એકાંતમાં, નવરાશમાં આવા ભોગવિચારો વધી જાય છે. ખાસ કરીને ભજન-ધ્યાન કરતી વખતે આંધી અને વંટોળિયાની માફક મન ઉપર તે ફરી વળે છે. આ કુદરતસહજ રજોગુણ છે. જે લોકો વાસનાભૂખ્યા છે તેમને આવા વિચારો બહુ આવે છે. જે લોકો વાસનાત્યાગ માટે મથી રહ્યા છે તેમને આવા વિચારો મથી નાખે છે. જે લોકો વાસનાતૃપ્ત હોય છે તેમને આવા વિચારો ઓછા-બહુ જ ઓછા આવે છે. વાસનાતૃપ્તિનો માર્ગ છોડીને વાસનાત્યાગનો માર્ગ પકડનાર આવા વિચારોથી વધુ અશાંત રહે છે. આનો ઉપાય છે ધર્મ પ્રમાણે વાસનાતૃપ્તિ, ઈશ્વરસ્મરણ, સત્સંગ, સત્કર્મો અને શુદ્ધ જીવન. યાદ રહે—ભોગત્યાગથી ભોગવિકારો છૂટતા નથી પણ ભોગોને યોગમાં બદલવાથી વિકારોનું શમન થાય છે. આ ઋષિમાર્ગ છે.

(ગ) શુદ્ધ વિચારો: જ્યારે અંતઃકરણમાંથી પાપવિચારો તથા ભોગવિચારો વિદાય થાય અથવા ઓછા થાય ત્યારે અંતઃકરણ શુદ્ધ થયું કહેવાય. ત્યારે આપોઆપ સારા - ઉત્તમ વિચારો આવવા માંડે છે. ઈશ્વર પ્રત્યે પ્રેમ, પુણ્યકાર્યો પ્રત્યે પ્રેમ, સત્સંગ અને સત્પ્રવૃત્તિ પ્રત્યે પ્રેમ જાગે છે. આવો માણસ કશું પણ ન કરે તોપણ તે બેઠો હોય ત્યાં સાત્ત્વિકતા છવાઈ જાય. તેના ચહેરા ઉપર પ્રશાંતભાવ તરી આવે. આ સત્ત્વસંશુદ્ધિ છે.

(3) જ્ઞાનયોગવ્યવસ્થિતિ:—જ્ઞાનપ્રાપ્તિ માટે આવશ્યક પ્રયત્નો પ્રત્યે તેની રુચિ હોય છે. જેમ લોકોને ધન-માન-ભોગ વગેરે પ્રત્યે સહજ રુચિ હોય છે તેમ આવા દૈવી સંપત્તિવાળા જીવાત્માને જ્ઞાન પ્રત્યે સતત રુચિ થયેલી રહે છે. તે જ્ઞાન માટે રખડે છે, ભટકે છે અને જ્ઞાન પ્રાપ્ત કરે છે. તેને પ્રબળ જ્ઞાનભૂખ રહે છે. ભૂખ પાંચ પ્રકારની મુખ્યતઃ હોય છે: (ક) પેટભૂખ, (ખ) ધનભૂખ, (ગ) સત્તાભૂખ, (ઘ) વિષયભૂખ અને (ચ) જ્ઞાનભૂખ.

(ક) પેટભૂખ: જેને પેટ છે તે સૌને પેટભૂખ હોય છે. આહારાદિથી તે શાંત થાય છે. આહારને ઔષધ બનાવાય તો આહાર જીવન આપે છે. આહારનો ત્યાગ કે અતિરેક કરાય તો આહાર દુર્બળતા અને રોગ આપે છે. યુક્તાહાર એ યોગ છે.

(ખ) ધનભૂખ વ્યક્તિને પુરુષાર્થી બનાવે છે. જેને ધનભૂખ નથી હોતી તે ઉદમી નથી હોતો. તે આળસ-પ્રમાદથી જીવન જીવે છે. પણ ધનભૂખનો અતિરેક થઈ જાય તો તે વ્યક્તિને પાપી બનાવે છે. તેનું નિવારણ સંતોષથી થાય છે. ધર્મ અને ન્યાયનીતિથી પ્રાપ્ત ધનમાં સંતોષ કરનાર વ્યક્તિને શાંતિ મળે છે. “તે શાંતિમાપ્નોતિ ન કામકામી” પણ ધનભૂખને તૃપ્ત કરવી બહુ કઠિન છે. ઈશ્વરસ્મરણ, સત્સંગ અને સત્પ્રવૃત્તિથી આ ભૂખ ઓછી થાય છે.

(ગ) સત્તાભૂખ ભયંકર કામો કરાવે છે. ધર્મ અને ન્યાયનીતિથી સત્તા મળે અને તે જ રીતે તેનો ઉપયોગ થાય તો સત્તા કલ્યાણકારી થઈ શકે છે, પણ અધર્મ, અન્યાય, અત્યાચારો કરીને સત્તા મેળવવામાં આવે તો તે સ્વ-પર બંને માટે દુઃખદાયી થઈ શકે છે.

(ઘ) વિષયભૂખ અથવા વાસનાભૂખ: જીવમાત્રને કુદરતી રીતે જ કામવાસના રહેતી હોય છે. વાસનાથી મુક્ત કોઈ દેહધારી નથી. તેની પ્રબળ ભૂખ પેટભૂખ કરતાં પણ વધુ પીડાદાયી અને પ્રબળ આવેગોભરી હોય છે. જો સમય-સમય ઉપર તેનું શમન-સમાધાન ન થાય તો તે પ્રચંડ રીતે વધી જાય છે. પેટભૂખ કરતાં કામવાસની ભૂખ વધુ અનર્થો કરાવે છે, તેથી તેનું શમન અને સમાધાન જરૂરી છે.

(ચ) જ્ઞાનભૂખ: પાંચમી ભૂખ જ્ઞાનભૂખ છે. હજારો-લાખોમાં કોઈ એકને આ ભૂખ લાગતી હોય છે. આ ભૂખ પ્રાણીમાત્ર કે મનુષ્યમાત્રને

નથી હોતી. જેને હોય છે તે હજારો કષ્ટો વેઠીને પણ જ્ઞાનસાધનામાં લાગી જાય છે, જેના પરિણામે વિશ્વને મહાન જ્ઞાની-વિજ્ઞાનીઓ મળે છે.

ગીતા આવી દૈવી સંપત્તિના ગુણમાં જ્ઞાનયોગને વ્યવસ્થિત કહે છે. આવી વ્યક્તિ હંમેશાં જ્ઞાનયોગમાં તત્પર અને તન્મય રહ્યા કરે છે.

(4) દાનમ્: પોતાના અધિકારની વસ્તુ કોઈ યોગ્ય પાત્રને આપી દેવી તે દાન છે. તે ત્રણ પ્રકારનાં હોય છે: 1. શ્રદ્ધાપૂર્વક, 2. કર્તવ્યપૂર્વક અને 3. દયાપૂર્વક.

1. શ્રદ્ધાપૂર્વક સાધુ-સંન્યાસી-વિદ્વાનો વગેરેને અન્ન-વસ્ત્રાદિ આપવું તે શ્રદ્ધાપૂર્વકનું દાન કહેવાય.

2. વડીલો, અતિથિઓ, કાર્યકર્તાઓ વગેરેને અન્ન-વસ્ત્રાદિ આપવાં તે કર્તવ્યદાન છે.

3. લાચાર, અનાથ, ભિક્ષુકો વગેરેને અન્નવસ્ત્રાદિ આપવાં તે દયાદાન છે.

આવાં દાન કરતા રહેવું તે દૈવી સંપત્તિનો ગુણ છે.

(5) દમશ્ચ: દમ એટલે નિયંત્રણ. ઇન્દ્રિયો બેફામ ઘોડા છે. જો તેમનું નિયંત્રણ ન કરવામાં આવે તો તે મહાઅનર્થ કરી નાખે છે. તેથી તેમને તેમની હદમાં રાખવી તે દમ છે.

(6) યજ્ઞશ્ચ: યજ્ઞ-યાગાદિ કર્મો કરવાં તે.

(7) સ્વાધ્યાય:—ભણેલાં શાસ્ત્રોને ફરીફરી ભણવાં અને લોકોને ભણાવવાં તે સ્વાધ્યાય છે. જો શાસ્ત્રોનું અધ્યયન ફરીફરીને કરવામાં ન આવે તો વિસ્મૃતિ થઈ જાય, તેથી તેનું સતત પુનરાવર્તન કરવું અને યોગ્ય શિષ્યોમાં તેનું વિતરણ કરવું તે સ્વાધ્યાય છે.

(8) તપ: ધર્મચરણ કરતાં જે કષ્ટો પડે તે જ હસતાંહસતાં સહન કરી લેવાં તે તપ છે. જેનામાં આવી સહનશક્તિ ન હોય તે લાંબો સમય ધર્મચરણ કરી શકે નહિ, તેથી આવાં અનિવાર્ય દુઃખોને હસતાંહસતાં સ્વીકારીને સહન કરવાં તે તપ છે.

(9) આર્જવમ્: ઋજુતા—સરળતા, નિર્દોષ, નિષ્કપટ, સરળ-સહજ વ્યવહાર. વાણી અને વ્યવહારમાં ક્યાંય લુચ્ચાઈ ન રાખવી. મનમાં જેવું હોય તેવું જ બોલવું. જેવું બોલવું હોય તેવું જ આચરવું. આ સરળતા છે. માત્ર વસ્ત્રો વગેરેની સાદાઈનું નામ સરળતા નથી. મન-કર્મ-વચનની એકરૂપતાનું નામ જ સરળતા છે.

દૈવી સંપત્તિવાળી વ્યક્તિ આવી સરળ હોય, કુટિલ કે લુચ્ચી ન હોય.

અહિંસાસત્યમકોધસ્ત્યાગ: શાંતિરપૈશુનમ્!

દયા ભૂતેષ્વલોલુપ્ત્વં માર્દવં દ્વીરચાપલમ્॥2॥

(10) અહિંસા: કોઈ પણ નિર્દોષ, નિરુપદ્રવી જીવને ન મારવો, ન સતાવવો તે અહિંસા છે.

અહીં આટલી વાત ધ્યાનમાં રાખવી જરૂરી છે. રાજદંડ, ધર્મદંડ હિંસા નથી. કાયદો તોડનારને ન્યાયાધીશ જે દંડ કરે છે અને રાજકર્મચારીઓ તેનું પાલન કરાવે છે તે હિંસા નથી, કર્તવ્ય છે. મહાપાપીને ફાંસીની સજા આપનાર ન્યાયાધીશ અને તેને અમલમાં મૂકનાર જલ્લાદ હિંસા નથી કરતા, કર્તવ્ય કરે છે.

ધર્મયુદ્ધમાં યુદ્ધ કરનારા યોદ્ધાઓ અનેકોનો વધ કરીને પણ હિંસા નથી કરતા, કર્તવ્ય કરે છે.

ખેતી વગેરે કાર્યોમાં થનારી હિંસા એ હિંસા નથી, કારણ કે ખેડૂત ખેતી કરે છે. ખેતી તેનું કર્તવ્ય છે. તે હિંસા નથી કરતો. હિંસા કરવાનો તેનો કોઈ સંકલ્પ નથી. છતાં થઈ જાય તો તે તેની જવાબદારી ન કહેવાય. ઉપદ્રવી, અનિષ્ટકારી જંતુઓ અનિચ્છાએ પણ મરી જાય તો તે હિંસા ન કહેવાય.

શ્વાસ લેતાં કે સ્નાનાદિક કરતાં કોઈ સૂક્ષ્મ જંતુઓ મરતાં હોય તો તે હિંસા નથી. તે સહજ જીવનપ્રક્રિયા છે. આવાં સૂક્ષ્મ જંતુઓ પ્રતિક્ષણ આપોઆપ ઉત્પન્ન થાય છે અને વિનષ્ટ થાય છે. પ્રયત્નો કરીને પણ તેમને દીર્ઘાયુષ્ય આપી શકાય નહિ. ઊલટાનું કુદરતી ક્રમમાં અવરોધ કરવાથી ગંદકી વધે છે, તેથી મોટા પ્રમાણમાં જંતુઓ ઉત્પન્ન થાય છે. અહિંસાના નિમિત્તે ગંદા રહેવું તે હિંસા વધારવાનું કામ થઈ જાય. કુદરતસહજ જીવન જીવવું તે હિંસા ન કહેવાય.

આવી ઘણી બાબતો છે, જેમાં પ્રત્યક્ષ હિંસા દેખાતી હોવા છતાં હિંસા નથી હોતી. ઇચ્છાપૂર્વક કોઈ નિરુપદ્રવી, નિર્દોષ જીવનો વધ કરવો કે પીડા દેવી તે હિંસા છે.

(11) સત્યમ્: સાચું બોલવું, સાચું વ્યવહારવું તે સત્ય છે. આ દૈવી સંપત્તિનો સૌથી મોટો ગુણ છે. આમાં થોડા અપવાદ પણ છે:

1. કોઈ નિર્દોષની પ્રાણરક્ષા માટે બોલેલું અસત્ય એ અસત્ય નથી.
2. કોઈ આબરૂદારની આબરૂ બચાવવા સત્ય ન બોલવું અથવા ચૂપ રહેવું તે અસત્ય નથી.
3. જે સત્યથી અનર્થ થતો હોય, અત્યાચારીઓને લાભ થતો હોય તેવું સત્ય ન બોલાય.
4. રાષ્ટ્રનાં ગુપ્ત રહસ્યો સત્ય બોલીને પ્રકટ ન કરાય. જરૂર પડે તો અસત્ય બોલીને પણ રાષ્ટ્રહિત જાળવવું જોઈએ. પોતાના સત્યવ્રત કરતાં રાષ્ટ્રહિતનું વ્રત ઘણું મહાન છે.
5. જે સત્યની સ્વીકારોક્તિથી બીજાનું જીવન જોખમાતું હોય તેવું સત્ય ન બોલાય. જેમ કે કોઈ કહે કે મેં ફલાણી સ્ત્રી સાથે સમાગમ કર્યો હતો. આ સત્ય હોય તોપણ પેલી સ્ત્રીનું જીવન બરબાદ થઈ જતું હોય તો તેવું સત્ય ન બોલાય. પોતાની જાત માટે નુકસાન થતું હોય તો ભલે થાય, પણ તમારા સત્યથી બીજા કોઈનું આબાદ જીવન બરબાદ ન થઈ જાય તેની કાળજી રાખવી જોઈએ.
6. પોતાની ભૂલો, દોષો, દુર્ગુણો વગેરેની સ્વીકારોક્તિ સત્યવાણી દ્વારા કરવામાં આવે તે સંતનાં લક્ષણ કહેવાય. તેને ઢાંકે તે સામાન્ય માણસ કહેવાય. તેની જગ્યાએ ખોટી મોટાઈ બતાવાય તે દંભ-પાખંડ કહેવાય. પણ આવું સત્ય રજૂ કરતાં એટલી કાળજી રાખવી જોઈએ કે લોકો તેનું અનુકરણ કરીને તેવા ન થઈ જાય. જેમકે કોઈ બહુ ઉચ્ચ કક્ષાના મહાપુરુષ કહે કે “પહેલાં હું દારૂ પીતો હતો.” આ સત્ય હોવા છતાં પણ પાછળનો વર્ગ એવું માનતો થઈ જાય કે લો, પેલા મહાપુરુષ પણ દારૂ પીતા હતા તો આપણને શો વાંધો? આવું ખોટું અનુકરણ કરવાનું નિમિત્ત આપવું ન જોઈએ.
7. કોઈને લાંછન લગાડનારું સત્ય બોલતાં પહેલાં એ વિચારવું કે આવું મેં કર્યું તો નથી ને? ભવિષ્યમાં મારાથી આવું થઈ શકે છે કે કેમ? પોતાના પક્ષે પણ તેવો દોષ હોય તો લાંછન લગાડનારું સત્ય ન બોલવું અથવા પહેલાં પોતાની સ્વીકારોક્તિ કરીને પછી જ બોલવું. આવા ઘણા અપવાદો છે. વિવેકી પુરુષે સમજીવિચારીને વિવેકપૂર્વક જ સત્ય બોલવું. આટલું ધ્યાનમાં રાખવું કે તે સ્વ-પર સૌના માટે કલ્યાણકારી હોવું જોઈએ.

(12) અક્રોધ: ક્રોધનો અભાવ એ અક્રોધ. દૈવી સંપત્તિનો આ ગુણ છે. પોતાનું ધાર્યું ન થવાથી, પોતાની ઇચ્છાપૂર્તિમાં આડા આવવાથી, પોતાની વાત ન માનવાથી, અન્યાય-અત્યાચાર જોઈને લોકોને ક્રોધ થતો હોય છે. તેનાં ત્રણ રૂપ છે:

1. પોતાના અહંને ઠેસ વાગવાથી.
2. અન્યાય-અત્યાચાર જોવાથી.
3. કારણ વિના પણ ચીડિયા સ્વભાવથી.

અહંકારી વ્યક્તિ ક્રોધ વિનાની હોય જ નહિ, કારણ કે તેના અહંને વારંવાર ઠેસ વાગતી રહેવાની, તેથી તેને ક્રોધ આવતો રહેવાનો. નિરહંકાર અને અક્રોધ બંને સાથે રહેતા હોય છે. આવા ક્રોધમાં વાજબીપણું ઓછું હોય છે અથવા નથી હોતું. વાજબી કારણ વિનાનો ક્રોધ નુકસાન કર્યા વિના રહેતો નથી.

જે લોકોને અન્યાય-અત્યાચાર, જુલમ-સિતમ જોઈને ક્રોધ આવે છે તે મદાનગીની નિશાની કહેવાય. આવા કારણે પણ જેને ક્રોધ ન ચઢે તેની મદાનગીની તપાસ ડોક્ટર પાસે કરાવવાની જરૂર નથી રહેતી. આ વાજબી ક્રોધ છે. આવા ક્રોધને મન્યુ કહેવાય. મન્યુમાંથી ઝનૂન પેદા થાય અને ઝનૂન જ સંઘર્ષ કરી શકે. ભલે પરિણામ ગમે તે આવે. જે લોકો વગર કારણે ક્રોધ કરતા રહે છે, તે તિતાલી સ્વભાવના હોય છે. તેમની સ્થિતિ “કમતાકાત ઔર ગુસ્સા બહોત” જેવી હોય છે. આવા લોકો પોતે અશાંત રહે છે અને બીજાને શાંતિથી રહેવા દેતા નથી. બને તો તેમનાથી દૂર જ રહેવું સારું.

(13) ત્યાગ: પ્રાપ્ત વસ્તુને બીજા માટે છોડવી તે ત્યાગ છે. વસ્તુને ન સ્વીકારવી કે ન રાખવી તે અપરિગ્રહ છે. પણ તમારી પાસે ઘણુંબધું છે, જરૂર કરતાં પણ વધારે છે, તેમાંથી થોડુંથોડું બીજાને માટે છોડી દેવું-આપી દેવું તે ત્યાગ છે. આમ જુઓ તો ત્યાગ અને દાન બંને એક જેવાં જ છે. ઘણી વાર અર્કિયનપણાને અને ત્યાગને લોકો એક સમજી બેસે છે તે યોગ્ય નથી. કોઈ ત્યાગી સાધુ પૈસો ન રાખે, જોડા ન પહેરે, વસ્ત્ર ન પહેરે તો લોકો તેને ત્યાગી કહે છે તે યોગ્ય નથી. તે અર્કિયન છે. ત્યાગી તો તે છે, જે આપે છે. જે પોતાની માલિકીની વસ્તુનો ત્યાગ બીજા માટે કરે છે તે ત્યાગી છે. અર્કિયન કોઈને કશું આપતો નથી, કારણ, તેની પાસે જ કશું હોતું નથી. અર્કિયનતા કદી

પણ સ્વાવલંબી ન હોય, મોટા ભાગે પરાવલંબી જ હોય. પરાવલંબિતા ખુમારીવાળી ન હોય. એટલે ત્યાગી થવું પણ કદી અર્કિયન ન થવું. ત્યાગી થવું એટલે જે કંઈ પ્રાપ્ત કર્યું હોય તેનો ત્યાગ યોગ્ય કાર્યો માટે કરતા રહેવું, ઉપયોગી થવું. ફકીર અર્કિયન છે પણ તે ખુમારીવાળો ત્યારે જ હોય જ્યારે તે માગણ ન બને. માગ્યા વિના પણ ઢગલા થતા હોય છે. કદાચ ન મળે તો દુઃખી ન થાય. અભાવમાં પણ મસ્તીમાં રહે તે ફકીર અર્કિયન હોય તોપણ ખુમારીથી જીવન જીવી શકે.

(14) શાંતિ: મનની શાંતિ સ્થિતિને શાંતિ કહેવાય. મનની ચાર સ્થિતિઓ હોય છે: (ક) ચંચળ, (ખ) વ્યગ્ર, (ગ) ઉદ્વિગ્ન અને (ઘ) શાંત.

(ક) ચંચળ: આ મનની પ્રકૃતિ છે. ચંચળતા એટલે સક્રિયતા, દોડાદોડી, રખડવું, ભટકવું તે.

(ખ) વ્યગ્ર: અપ્રાપ્ત વસ્તુને પ્રાપ્ત કરવા માટે તીવ્ર તાલાવેલી જાગે ત્યારે મન વ્યગ્ર થાય. ‘ક્યારે મળશે? ક્યારે મળશે?’ તેમ થયા કરે—જેમ તરસ્યા માણસને પાણીની વ્યગ્રતા રહે છે તેમ.

(ગ) ઉદ્વિગ્ન: ઉદ્વેગ પામે ત્યારે મન ઉદ્વિગ્ન થઈ જાય. કોઈ અપમાન કરે, કડવી વાત કરે, નઠારું દશ્ય જોવાય વગેરે કારણોસર મનમાં ઉદ્વેગ થાય. જેમ શાંત નિર્મળ જળમાં ધિબાંગ દઈને મોટો પથ્થર પડે અને મોજાં ઊછળે તેમ મનમાં પણ અશાંતિનાં મોજાં ઊછળવા લાગે. તેનાથી પોતાને તથા બીજાને અશાંતિ થાય. વ્યક્તિ સુખ ન ભોગવે.

વેગ અને ઉદ્વેગ અશાંતિ પેદા કરે છે. સહજ ચંચળતાથી શાંતિ-અશાંતિ બંને નથી થતી. તેનાથી ક્રિયા થાય છે. મનની ચંચળતા ન હોય તો પ્રવૃત્તિ ન હોય. માનસિક ક્રિયા અને શારીરિક ક્રિયામાં તે પરિણત થાય છે.

(ઘ) શાંત: મનની એક દશા શાંત હોય છે. ચંચળતા, વ્યગ્રતા અને ઉદ્વિગ્નતાનો અભાવ હોય ત્યારે મન શાંત હોય છે. શાંત એટલે જડ નહિ, પણ સમાધાનવાળું. પ્રશ્નો ઉકેલાવાથી મન શાંત થાય છે. પ્રશ્નો જ જીવનની કરોડરજ્જુ છે. તે ન ઉકેલાય તો મન કદી શાંત થાય નહિ. મનની કોઈ પણ દશા સ્થાયી નથી હોતી. શાંતદશા પણ સ્થાયી નથી હોતી; કારણ કે નવાનવા પ્રશ્નો ઊભા થતા રહે છે. અને પ્રશ્નોનો પ્રભાવ મન ઉપર પડે જ છે, તેથી કેટલાક લોકો પ્રશ્નોથી ભાગે છે, જવાબદારીથી ભાગે છે, બેજવાબદાર જીવન જીવે છે અને તેમાં શાંતિ શોધે છે. આવી શાંતિ સ્મશાનશાંતિ જ કહેવાય. આ પલાયનવાદ કહેવાય. અર્જુન એ જ માર્ગે ચાલવા માગતો હતો. પણ શ્રીકૃષ્ણે તેને રોક્યો છે અને જવાબદારીભર્યું જીવન જીવવા તેને ગીતા સંભળાવે છે.

જવાબદારીભર્યું જીવન કદી પણ ટેન્શન વિનાનું ન હોય. ટેન્શન અશાંતિ પેદા કરે છે. આવી અશાંતિને સ્વીકારીને જીવન જીવવું તે અશાંતિમાં શાંતિ પામવાની વાત છે. આવી અશાંતિ તપસ્યા કહેવાય. જવાબદાર રાજા તપસ્વી છે. જવાબદાર પ્રધાનમંત્રી અને મંત્રીઓ તપસ્વી છે. જવાબદાર અમલદારો તપસ્વી છે. તેમની અશાંતિથી લોકોને—પ્રજાને શાંતિ મળે છે. બેજવાબદાર રાજાથી કે અધિકારીઓથી પ્રજાને અશાંતિ મળતી હોય છે. એટલે શાંતિનો પૂરો અર્થ લોકોની શાંતિમાં પોતાની શાંતિ અનુભવવી તે.

(15) અપૈશુનમ્: પિશુનતા એટલે ચાડી-ચુગલી કરવી તે, છિદ્રાન્વેષણ કરતા રહેવું તે. સારામાં સારા અને મીઠામાં મીઠા સંબંધોને બગાડવાની ભૂમિકા ચુગલખોરો કરતા હોય છે. પહેલાં નજીક આવે, મીઠું બોલે, પછી દોષો જુએ. દોષ વિનાની કોઈ વ્યક્તિ હોતી નથી. દોષોને મોટા કરીને કાનભંભેરણી કરે. એકાંતમાં કાનમાં ધીમેધીમે છાની ચુગલી કરવી તે કાનભંભેરણી કહેવાય. કાચા કાનનો માણસ પૂરી તપાસ કર્યા વિના જ વાતને સાચી માની લે, મનની મીઠાશમાં ખટાશ પડે, ચહેરો બગડે, વર્તાવ બદલાય, શંકાની દૃષ્ટિએ જોતો થાય અને અંતે સંબંધ પૂરેપૂરો બગડી જાય. આ પિશુનતા કહેવાય. કેટલાક લોકો સ્વભાવથી જ ચુગલખોર અને દોષદૃષ્ટિવાળા હોય છે. તેમને દૂર રાખવા જોઈએ, નજીક આવવા ન દેવાય. જો નજીક આવ્યા તો સંસાર બગાડશે. સૌથી મોટી ચુગલી પતિ-પત્નીના દામ્પત્યને નંદાવનારી હોય છે. ચારિત્ર ઉપર દોષ લગાવો એટલે ગમે તેટલું ઉત્તમ દામ્પત્ય હોય તોપણ ખટાશ પડી જાય. આવો દોષ જેનામાં ન હોય તેને ‘અપૈશુનમ્’ કહેવાય. આવી વ્યક્તિ જ્યાં જાય ત્યાં ગુણો જ જુએ, દોષો ન જુએ. કદાચ સામે ચાલીને દોષ જોવાઈ જાય તોપણ તેમાં રસ ન દાખવે. ‘હોય, એવો દોષ મારામાં પણ છે.’ તેવી રીતે મન મનાવે. તે દૈવી ગુણ અપિશુનતા કહેવાય.

આમાં આટલા અપવાદ છે:

1. કોઈ કોઈને જાણીકરીને છેતરતું હોય તેવા ભોળા અને વિશ્વાસુ માણસને સાવધાન કરવા. કોઈ મહત્ત્વની વાત કહેવી તે ચાડીચુગલી ન કહેવાય. જો આવી સાવધાની સમયસર ન કરાય તો પેલો વિશ્વાસુ-ભોળો માણસ બરબાદ થઈ જાય, તેથી તે કર્તવ્ય કહેવાય.

2. રાજશાસન ગુપ્તચરોથી ચાલતું હોય છે. ગુપ્તચરો જે ગુપ્ત વાતો ગ્રહણ કરી લાવે તે રાજાને કહેવાય, તે ચુગલી ન કહેવાય. મિત્રપક્ષ

અને શત્રુ-પક્ષની ગુપ્ત રહસ્યભરી વાતોથી રાજા અજાણ ન હોવો જોઈએ. ઈશ્વરની માફક તે પણ સર્વજ્ઞ હોવો જોઈએ. સર્વજ્ઞતા ગુપ્તચરો દ્વારા પ્રાપ્ત થતી હોય છે.

૩. હિતકારી સત્ય માટે કોઈ વ્યક્તિના વિચારો કે આચારોની સમીક્ષા કરવી જરૂરી લાગે તો તે કરવી જોઈએ. પણ તેમાં વ્યક્તિને પૂરેપૂરો ન્યાય આપીને જ કરાય. પૂર્વગ્રહ કે એકપક્ષીય રીતે ન કરાય. આવું કરતાં ચારિત્રહનન તો ન જ કરાય. સમીક્ષા સિદ્ધાંતોની હોય, કારણ કે સિદ્ધાંતો બહુજનવ્યાપી થતા હોય છે, જેથી તેનાં પરિણામો પણ બહુજનભોગ્ય બનતાં હોય છે. એટલે સિદ્ધાંતોની નિષ્પક્ષ ચર્ચા-વિચારણા કરવી તે ચુગલી ન કહેવાય તેમ જ દોષદષ્ટિ પણ ન કહેવાય.

(૧૬) દયા: દયા એટલે દુઃખી જીવો પ્રત્યે સહાનુભૂતિ. દયા જ ધર્મનો પ્રાણ છે. બીજા ગુણો ઓછા હોય પણ જો દયા વધારે હોય તો તેવી વ્યક્તિ ધર્મથી નજીક હોય. બીજા ગુણો ઘણા હોય પણ દયા જ ન હોય તો તેવી વ્યક્તિ ધર્મથી દૂર હોય. દયામાંથી માનવતા પ્રગટે છે. દયા અને અહિંસા એકબીજાની પૂરક તો છે પણ એક નથી. ઘણી વાર હિંસામાં પણ દયા હોય અને કેટલીક વાર અહિંસામાં પણ નિર્દયતા હોય. કોઈને રિબાવી-રિબાવીને જીવતા રહેવાની ફરજ પાડવી તે અહિંસા તો હોઈ શકે પણ તેમાં નિર્દયતા રહેલી છે. કોરી અહિંસા કરતાં સાચી દયા વધુ કલ્યાણકારી હોઈ શકે છે.

આટલા લોકો પ્રત્યે દયા ન કરાય:

૧. રાષ્ટ્રદ્રોહી, ગદ્દાર, દગાબાજ, શત્રુપક્ષમાં ભળી જનાર વ્યક્તિ પ્રત્યે દયા ન હોય. તેને કઠોર દંડ આપવો જ જોઈએ.
૨. વારંવાર બળાત્કાર કરનાર, કુમળી કન્યાઓનું જીવન બરબાદ કરી નાખનાર, સમૂહ બળાત્કાર કરનાર લોકો ઉપર દયા ન કરાય.
૩. ખાદ્યપદાર્થોમાં ભયંકર ભેળસેળ કરનારા, નકલી દવાઓ બનાવનારા, છોકરીઓને ફસાવીને વેશ્યા બનવાની ફરજ પાડનારા, નાનાં બાળકોને ફોસલાવીને સાધુદીક્ષા આપનારા, કોઈ વિધવાના એકના એક છોકરાને સાધુદીક્ષા આપી તેનું નખ્ખોદ કાઢનારા-આવાં અનેક પાપ કરનારાઓ પ્રત્યે દયા ન કરાય. તેમને કઠોર દંડ આપવો જ જોઈએ.

(૧૭) અલોલુપત્ત્વમ્: લોલુપતા એટલે લાલચુપણું. તેનો અભાવ એટલે ‘અલોલુપત્ત્વં’. લાલચમાંથી લાલસા થાય છે. મુખ્યતઃ તે ચાર પ્રકારની હોય છે: (ક) ધનલોલુપતા, (ખ) ભોગલોલુપતા, (ગ) કામલોલુપતા અને (ઘ) માનલોલુપતા.

(ક) ધનલોલુપતા: કેટલીક વ્યક્તિઓ ધનની અતિલોલુપ હોય છે. ધન માટે ન કરવાનું કરે, ન જવાની જગ્યાએ જાય-બધું જ કરે. લોભ અને લાલચ જોડકા શબ્દો છે. જે મળ્યું છે તેને વાપરવું જ નહિ તે લોભ છે. પણ જે નથી મળ્યું તેવા ધન પ્રત્યે લાલચુપણું રાખી લલચાવું તે લાલચ છે. લોભિયા ધન વાપરી નથી શકતા, તો બીજી તરફ ધનના લાલચુ લોકો માછલી જેમ જલ તરફ ખેંચાઈ જાય છે તેમ ધન પ્રત્યે હંમેશાં ખેંચાતા રહે છે.

(ખ) ભોગલોલુપતા: ભોગો એટલે ખાવા-પીવાના પદાર્થો. તેમના પ્રત્યે સતત લલચાતા રહેવું. કોઈ જમતો હોય તો ટગરટગર જોયા કરવું. વગર કારણે જમવાના સમયે પહોંચી જવું. જમતા માણસની સામે જ ઊભા રહેવું વગેરે. આવો માણસ સ્વામી ન હોય.

(ગ) કામલોલુપતા: કામલોલુપતા ભોગલોલુપતામાં જ આવી જાય છે, તોપણ તેની અસર જીવન ઉપર ઘણી પ્રબળ પડતી હોવાથી જુદી લખી છે.

કામ તો સ્વયં જ લોલુપ હોય છે. પણ કેટલાક અતિકામી લોકો રાત-દિવસ પ્રતિક્ષણ આ લોલુપતા અનુભવતા રહે છે. આખા ગામની સ્ત્રીઓને (પુરુષોને) તાકીતાકીને જોયા કરવું, તે માટે સારા-ખોટા પ્રયત્નો કરતા રહેવું, પોતાના જેવા લોલુપ લોકોની મંડળી બનાવવી અને બધાં કામો પડતાં મૂકીને માત્ર આ એક જ કામમાં લાગ્યા કહેવું, પોતાની પત્ની અથવા પતિ સાથે પણ અતિરેકભર્યો કામાચાર કરવો-આ કામલોલુપતા કહેવાય. તેમાંથી લંપટતા નામનો ભયંકર દુર્ગુણ પેદા થાય છે. લંપટ વ્યક્તિ નિષ્કલંક ન હોય. તેને તૃપ્તિ ન હોય. તે અને હડકાયું કૂતરું સમાન જીવન જીવે. પેલાને વિષનો હડકવા હાલ્યો છે તેથી રખડ-રખડ કરે છે. આને કામવિષયનો હડકવા હાલ્યો છે તેથી આ પણ હડકાયા કૂતરાની માફક રખડ-રખડ કરે છે. આ હડકવા એટલો ભયંકર હોય છે કે તે પોતાની બહેન-માતાની પણ મર્યાદા રાખી શકતો નથી.

(ઘ) માનલોલુપતા: માન-પ્રતિષ્ઠા જીવન છે. તે હોવાં જ જોઈએ. પણ તે પ્રાપ્ત કરવા લોલુપ થઈ જવું તે યોગ્ય ન કહેવાય. કેટલાક લોકો માનલોલુપ થઈને મર્યાદા બહાર જઈને પણ કાર્યો કરતા હોય છે. પોતાની મેળે જ પોતાના નામ આગળ અતિરેકભર્યા માનવાચી વિશેષણો

લગાવવાં તે માનલોલુપતા છે. જેમકે 108, 1008, પૂજ્યપાદ, મહાન યોગી, યોગાધિરાજ, મહાજ્ઞાની વગેરે. આવાં માનવાથી વિશેષણો પોતે જ પોતાના નામ આગળ લગાવે તો તે માનલોલુપતા કહેવાય.

આવી કોઈ પણ પ્રકારની લોલુપતા ન હોય, ન ધનલોલુપતા હોય, ન ભોગલોલુપતા હોય, ન કામલોલુપતા હોય, ન માનલોલુપતા હોય તેને અલોલુપત્વ કહેવાય. આવી વ્યક્તિ ત્યાગી-નિઃસ્પૃહી રહી શકે.

(18) માર્દવમ્: મૃદુતા, કઠોરતાનો અભાવ, કોમળતા. આ દૈવી ગુણ છે. મૃદુતા ત્રણ પ્રકારની છે: (ક) ચહેરાની, (ખ) વાણીની, (ઘ) વ્યવહારની.

(ક) ચહેરાની મૃદુતા: જેનો ચહેરો હંમેશાં કોમળ દેખાય તેને સૌમ્ય કહેવાય છે. સૌમ્ય એટલે ચંદ્ર જેવો શીતળ. જોયા જ કરવાનું મન થાય. જેના દર્શનથી વ્યક્તિ શીતળ થાય, ઠંડક મળે તે સૌમ્ય કહેવાય. કેટલાકના ચહેરા હંમેશાં ધગધગતા પાવક જેવા લાલચોળ હોય, રુક્ષ હોય, ભયંકર હોય, ઘૃણાભર્યા હોય તે સુખદાયી ન હોય. તેની સામું જોઈ ન શકાય. જુઓ તો સુખ ન મળે. દૈવી સંપતવાળી વ્યક્તિનો ચહેરો શાંત-પ્રસન્ન-આહ્લાદક હોય.

(ખ) વાણીની મૃદુતા: વાણીમાં નમ્રતા, મીઠાશ અને ભાવુકતા હોય, શબ્દો અને વાક્યો મનોરમ્ય હોય, સાંભળ્યા જ કરવાનું મન થાય, તૃપ્તિ ન થાય, જાણે ફૂલ ઝરતાં હોય તેવું લાગે-આ વાણીની મૃદુતા છે. કેટલાક લોકોની વાણી આગઝરતી, પથ્થર ફેંકતી, લોહીલુહાણ કરી દેતી ભીષણ હોય. આને દૈવી સંપત ન કહેવાય.

(ઘ) વ્યવહારમૃદુતા: બધાનું પરિણામ તો વ્યવહાર છે. વ્યવહારની મૃદુતાથી શત્રુનાં પણ મન જીતી શકાય છે. કઠોર વ્યવહાર વાતાવરણને ભયંકર બનાવે છે. તેવા માણસથી લોકો દૂર ભાગે છે. કોઈ નજીક નથી રહી શકતું. સત્તાધારી માણસનું રુઆબભર્યું કઠોર વલણ ભય તો પેદા કરે છે, જે કોઈ વાર જરૂરી પણ હોય છે, પણ સતત રુઆબ બતાવનાર તોછડાઈ અને અપમાન કરતો થઈ જાય છે. આવો માણસ અળખો થઈ જતો હોય છે. દૈવી સંપત્તિવાળો માણસ ધીરગંભીર તો હોય પણ રુઆબી ન હોય. આ તેની મૃદુતા કહેવાય.

(19) દ્વી: દ્વી એટલે લજ્જા. તે લજ્જાળુ હોય, નિર્લજ્જ ન હોય. લજ્જા એટલે ખોટું કામ કરતાં શરમાવું. અરે, લોકો જોશે તો મને શું કહેશે?-આવી લજ્જાવૃત્તિ વ્યક્તિને ખોટાં કાર્યો કરતાં બચાવે છે. સ્ત્રીનું તો સૌથી મોટું આભૂષણ જ લજ્જા છે. નિર્લજ્જ પુરુષ કરતાં નિર્લજ્જ સ્ત્રી સમાજ માટે વધુ અનર્થકારી થઈ શકે છે. લજ્જા પણ ત્રણ પ્રકારની છે: (ક) વાણીની, (ખ) વસ્ત્રોની અને (ગ) વ્યવહારની.

(ક) વાણીની લજ્જા: લજ્જાળુ પુરુષ કે લજ્જાળુ સ્ત્રી ગમેત્યારે ગમેતેમ મોંઝાટ વાણી નથી બોલતાં. ગાળો બોલવી, હલકી ભાષા બોલવી, ધુત્કારવું, તોછડાઈ કરવી-આ બધું નિર્લજ્જ માણસ કરે. દૈવી સંપત્તિવાળો માણસ આવું ન કરે, બોલવાની મર્યાદામાં રહે. તે વાણીની લજ્જા કહેવાય.

(ખ) વસ્ત્રો, શણગાર વગેરેની લજ્જા: જીવનમાં યથાયોગ્ય વસ્ત્રો તથા શણગાર પણ જરૂરી છે તેની ના નહિ, પણ તે નિર્લજ્જતાની હદ નહિ. ખાસ કરીને સ્ત્રીઓ બીજાની કામુકતાને ઉશ્કેરે તેવાં વસ્ત્રો પહેરે, જાણીકરીને અંગોને પ્રદર્શિત કરે, એકદમ ફીટ વસ્ત્રો પહેરીને સ્તન-નિતંબ વગેરે ભાગોને પ્રદર્શિત કરે તે નિર્લજ્જતા છે. આવી સ્ત્રીઓ કામલોલુપ હોય છે અને તે લંપટોને શોધ્યા કરતી હોય છે. લંપટો તેમને લૂંટી લેતા હોય છે-એમ કહો કે તે પોતે જ લૂંટાવા માટે અંગપ્રદર્શન કરીને રખડતી-ભટકતી રહે છે. તે કદી કુળવધૂ ન થઈ શકે. કદાચ નગરવધૂ થઈ જાય. દૈવી સંપત્તિવાળો માણસ વસ્ત્રોથી સુશોભિત તો રહે પણ તેમાં આછકલાઈ કે છાકટાઈ ન હોય.

(ગ) વ્યવહારથી દ્વી: વાણી-વસ્ત્રો-શણગારનું પરિણામ વ્યવહારમાં પરિણમતું હોય છે, જેના વ્યવહારમાં નિર્લજ્જતા ન હોય. નિર્લજ્જતા એટલે આંખોના ચેનચાળા કરવા, હાથ વગેરે દ્વારા ખોટા ઇશારા કરવા, અંગમરોડ એવી રીતે કરવો કે જેથી લોકોની કામુકતા ઉશ્કેરાય-આ વ્યવહારનિર્લજ્જતા કહેવાય. દૈવી સંપત્તિવાળો માણસ આવું ન કરે. તેનો લજ્જાળુ સ્વભાવ તેનું રક્ષણ કરે. કોઈ ચુડેલ કે વિકરાળ રાક્ષસી સાથે કદાચ લગ્ન કરવાં પડે તો કરવાં, પણ કદી પણ નિર્લજ્જ સ્ત્રી સાથે લગ્ન ન કરવાં. તેનાથી તો બહેતર છે કે કૂવામાં પડીને મરી જવું.

સમાજનું પતન પુરુષોથી નહિ સ્ત્રીઓથી થતું હોય છે. અતિનિર્લજ્જ સ્ત્રીઓ નિરંકુશ થઈને પૂરા સમાજનો વિનાશ કરી નાખતી હોય છે. એટલે જો સમાજને સાચવવો હોય તો સ્ત્રીઓને સાચવવી જરૂરી છે. સચવાયેલી સ્ત્રીઓ સુખી થતી હોય છે. મર્યાદા બહાર નિરંકુશ થયેલી સ્ત્રીઓ સ્વચ્છંદી થઈને છાકટી થઈ જતી હોય છે. તે પોતે જ પોતાનું લિલામ કરાવવા રખડતી-ભટકતી રહેતી હોય છે. દૈવી સંપત્તિમાં

આવું ન હોય. સ્ત્રી-પુરુષ બંને લજ્જાના પરિવેશમાં રહે તો સચવાય, સુરક્ષિત રહે અને ભવ્ય ગૌરવભર્યું જીવન જીવી શકે.

(20) અચાપલમ્: ચપલતાનો અભાવ અચાપલમ્ કહેવાય. ચપળતા અને ગંભીરતા સાથે ન રહે. ચપલતાથી છીછરાપણું આવે. તેવી વ્યક્તિ પ્રભાવહીન થઈ જાય. ધીર-ગંભીરતાથી પ્રભાવ આવે પણ માત્ર ગંભીરતા પણ યોગ્ય નહિ. જીવનમાં હાસ્યવિનોદ પણ હોવો જોઈએ. પણ તે નિર્દોષ હોય તો જ સારો. જેમાં બધા પક્ષોને આનંદ થાય તે નિર્દોષ હાસ્યવિનોદ કહેવાય. જેમાં એક પક્ષને દુઃખ થાય, કેસ વાગે, ખોટું લાગે તે નિર્દોષ હાસ્યવિનોદ ન કહેવાય. દૈવી ગુણોમાં ‘અચાપલમ્’ એટલે કે ધીર-ગંભીરતા પણ જરૂરી છે. હજી વધુ ગુણો બતાવે છે.

તેજઃ ક્ષમા ધૃતિઃ શૌચમદ્રોહો નાતિમાનિતા

ભવન્તિ સમ્પદં દૈવીમભિજાતસ્ય ભારતા॥૩॥

હે ભારત! તેજ, ક્ષમા, ધૈર્ય, સ્વચ્છતા, અદ્રોહ, નિરભિમાનિતા—આ બધા ગુણો અભિજાત પુરુષમાં હોય છે.

આ પચીસ ગુણોના મિશ્રણથી સ્વભાવ બનતો હોય છે અને આ બધા ગુણો જન્મજાત હોય છે. વ્યક્તિના પરિચયમાં લાંબો સમય રહેવાથી આ ગુણો અને તેના સ્વભાવનો અનુભવ થતો હોય છે. બાકીના પાંચ ગુણોનો વિચાર કરીએ.

(21) તેજઃ તેજના ત્રણ પ્રકાર છે: (ક) ચહેરાનું તેજ, (ખ) વાણીનું તેજ અને (ગ) વ્યવહારનું તેજ.

(ક) ચહેરાનું તેજઃ ઘણા લોકોનો ચહેરો તેજસ્વી હોય છે. તે આરોગ્યનું પ્રતીક છે. જે લોકો આહાર-વિહાર અને વિચારોનો સાચો યોગ કરતા હોય છે તેમનું આરોગ્ય સારું હોય છે. સારા પ્રમાણમાં હીમોગ્લોબીન બનતું હોય તો ચામડી તેજસ્વી બને, ભલે કશો પાઉડર વગેરે ન લગાવે. પણ અતિશય ખા-ખા કરનારા અને અતિશય નહિ ખાનારાના શરીરમાં હીમોગ્લોબીન ઘણું ઓછું હોય છે, તેથી ચામડી લુખ્ખી અને ફિક્કી થઈ જાય છે. પરિણામે નિસ્તેજતા આવે છે. શારીરિક તેજ માટે વિચારો પણ મહત્ત્વની ભૂમિકા ભજવતા હોય છે. વિચારોથી હોર્મોન પેદા થાય છે. હોર્મોન આરોગ્યને સાચવવામાં અને બગાડવામાં મહત્ત્વનો ભાગ ભજવતા હોય છે. એટલે શુદ્ધ વિચારો વ્યક્તિને તેજસ્વિતા આપે છે.

એક સ્પષ્ટતા કરવી જરૂરી લાગે છે. ઘણા લોકની એવી ધારણા બંધાઈ ગઈ હોય છે કે ચુસ્ત બ્રહ્મચર્યનું પાલન કરવાથી શરીરમાં તેજસ્વિતા અને બળ વધે છે. આ ધારણા ભ્રમભરેલી છે. બ્રહ્મચારીઓનું નિરીક્ષણ કરજો. મોટા ભાગના બ્રહ્મચારીઓ નિસ્તેજ-ફિક્કા અને દુર્બળ દેખાશે. તેમને બ્રહ્મચર્યના નામે પદભ્રષ્ટ કરવામાં આવ્યા છે. જો વીર્યનું એક પણ ટીપું સ્ખલિત ન થવા દેવાનું નામ બ્રહ્મચર્ય હોય તો તે શક્ય જ નથી. અસંભવિત છે. અસંભવિતની સાધના નિષ્ફળતા જ આપતી હોય છે. વીર્યાશયમાં ભરાયેલું વીર્ય, કોઈ પણ રીતે સ્ખલિત થતું જ હોય છે. આ ધ્રુવસત્ય છે. પણ તે જ્યારે કુદરતી રીતે અર્થાત્ સ્ત્રીસંભોગથી સ્ખલિત થતું હોય છે ત્યારે સુખ-આનંદ, આરોગ્ય અને તેજ આપતું હોય છે. પણ જો કુદરતી માર્ગનો અવરોધ કરવામાં આવે તો તે અકુદરતી માર્ગ તરફ વળી જાય છે. ખાસ કરીને સરળ અને સહજ અકુદરતી માર્ગ છે—હસ્તમૈથુન. આ માર્ગ ભયંકર વિનાશકારી છે. તેથી આરોગ્ય, બળ અને તેજ—બધાંનો ક્ષય થાય છે. મોટા ભાગના બ્રહ્મચારીઓ અનિચ્છાએ પણ આ માર્ગે વળી જાય છે, તેથી તે બળ, આરોગ્ય, તેજ, જોમ, જુસ્સો—બધું ગુમાવી બેસતા હોય છે. સતત લાંબો સમય હસ્તમૈથુનના રવાડે ચઢી જનારા નપુંસક કે અર્ધનપુંસક થઈ જતા હોય છે. આમાંના કેટલાક એટલી હદે નપુંસક થઈ જતા હોય છે કે પૌરુષ વિનાના હોમોસેક્સમાં સ્ત્રીપાત્રમાં ગોઠવાઈ જતા હોય છે. આ બધા મહાઅનર્થોની જડ છે બ્રહ્મચર્ય સંબંધી ભ્રાંત ધારણા.

ઈસ્લામમાં બ્રહ્મચર્ય શબ્દ જ નથી તેથી તેવો આદર્શ પણ નથી. મોક્ષ માટે સ્ત્રીત્યાગ કે બ્રહ્મચર્ય જરૂરી નથી તેથી પૂરી પ્રજા ભ્રાન્ત ધારણાથી બચી ગઈ છે, જેના પરિણામે આ પ્રજા પૌરુષવાન બની છે. સ્ત્રીઓ મુસ્લિમો પ્રત્યે આકર્ષાય છે તેનું મહત્ત્વનું કારણ તેમનું પૌરુષ છે. બ્રહ્મચર્યના નામે પૌરુષ ખોઈ બેઠેલી પ્રજા પોતાની સ્ત્રીઓને ખોતી થઈ ગઈ છે. કોણ બચાવે આ મહાભ્રાન્તિથી?

જો તમે ટી.વી. જોતા હો તો અમેરિકન રેસલિંગ ચેનલ જોજો. પહાડ જેવા કદાવર રેસલરો, ચમકતા ચહેરા અને ચામડીવાળા જ્યારે મેદાનમાં ઊતરે છે ત્યારે તેમનું બળ જોજો. આપણે ત્યાં તો આવી શક્યતા જ ન દેખાય. વળી પાછું મોટા ભાગના પોતાની સ્ત્રીમિત્રને સાથે લઈ આવ્યા હોય, એટલે બ્રહ્મચર્યનો કશો દાવો નહિ, છતાં પ્રચંડ બળ અને તેજવાળા દેખાતા હોય છે. આમાંથી કાંઈક તો બોધપાઠ લઈએ! બીજી તરફ આપણાં બ્રહ્મચારી હાડપિંજરો સાથે ઊભાં રાખો. કુદરતી માર્ગનો ત્યાગ કરીને અકુદરતી માર્ગનું સેવન કરવાની

સજા કુદરત તેમને હજાર હાથે આપી રહી છે તે જુઓ. પાછા વળો ઋષિમાર્ગ અપનાવો. ઋષિઓ ગૃહસ્થાશ્રમી છે, પણ સંયમભર્યું જીવન જીવે છે તેથી તેજસ્વી છે.

(ખ) વાણીનું તેજઃ વાણીની તેજસ્વિતાનો અર્થ થાય છે કોઈના ભય વિના જે સત્ય, તથ્ય, પથ્ય, હિતકારી વાત હોય તે સૌની સામે હિંમતપૂર્વક કહેવું, તે વાણીની તેજસ્વિતા કહેવાય. આવું ન કરી શકનાર લોકોને ગમેતેવું, બધા રાજી રહે તેવું બોલનારા વ્યાસપીઠના વિદૂષક જ કહેવાય. માત્ર લોકરંજન કરનારાં નાટક હોઈ શકે, હરિકથા નહિ. કલાકાર મહાન છે પણ કથાકાર તો મહાનની સાથે પવિત્ર પણ છે. કલાકારની કદર હોય, દર્શન હોય, કોઈ ચરણરજ ગ્રહણ ન કરે. પણ કથાકારની તો લોકો ચરણરજ ગ્રહણ કરતા હોય છે. આ તેની પવિત્રતા છે.

વાણીની તેજસ્વિતા વિરોધ વિનાની ન હોય. પ્રકાશ અને અંધકારને મૈત્રી ન હોય. તેજસ્વી વાણી જ અંધકારરૂપી પાપને, અનિષ્ટોને છિન્નભિન્ન કરી શકે છે. તે મર્દાનગીની નિશાની જ કહેવાય.

તેજસ્વી વાણી ત્રણ પ્રકારની હોયઃ 1. પાછળ બોલનારી, 2. આગળ બોલનારી અને 3. સભા વચ્ચે સૌની વચ્ચે બોલનારી. પણ તેજસ્વિતા વિવેક વિનાની ન હોય. વિવેક એટલે સભ્યતા અને માનપૂર્વક જોખી-જોખીને બોલવું તે, જેમાં વ્યક્તિગત ચારિત્રહનન કે આક્ષેપો ન હોય પણ સિદ્ધાંતની વાત હોય તે.

(ગ) વ્યવહારનું તેજઃ વ્યવહાર એટલે આચરણ, જે સત્ય છે, પણ લોકો તેને આચરતાં ડરે છે, કારણ કે લોકસમૂહ તેવું આચરણ સહન કરી શકતો નથી. તેમ છતાં તેજસ્વી પુરુષ લોકભયની પરવા કર્યા વિના તેવું આચરણ કરી બતાવે છે. તે આચરણની તેજસ્વિતા છે. લોકસમુદાય વિધવાવિવાહ સહન નથી કરતો તોપણ જે હિંમત કરીને વિધવાવિવાહ કરે છે-કરાવે છે તે તેજસ્વી પુરુષ છે. આવાં ઘણાં ધાર્મિક, સામાજિક, રાજકીય અનિષ્ટો હોય છે. તેમને દૂર કરવાં હિતાવહ હોય છે, પણ ભયના કારણે લોકો આચરી શકતા નથી. તેને આચરી બતાવે તે વ્યવહારતેજ કહેવાય.

અહીં એટલું ધ્યાન રહે કે આવું આચરણ સત્ય અને હિતકારી હોવું જોઈએ. અસત્ય અને અહિતકારી આચરણ તેજસ્વી ન કહેવાય, સ્વચ્છંદી કહેવાય.

ઉપરની ત્રણે પ્રકારની તેજસ્વિતા જેનામાં હોય તે ખરેખર મહાન જ કહેવાય.

(22) ક્ષમાઃ ક્ષમા એટલે અપરાધીને દંડ દીધા વિના માફ કરી દેવો તે. આમાં પાંચ તત્ત્વો તરફ ધ્યાન આપવું જોઈએઃ

1. અપરાધીની દાનત ખોટી ન હોય.
2. અપરાધી ફરીથી આવો અપરાધ ન કરવાની ખાતરી આપતો હોય.
3. અપરાધીને સાચો પશ્ચાત્તાપ થતો હોય.
4. ક્ષમાકર્તા સમર્થ બળવાન હોય.
5. ક્ષમા કરવાથી અપરાધીનું જીવન સુધરવાની ખાતરી થતી હોય.

આ પાંચ તત્ત્વો હોય તો અપરાધીને ક્ષમા કરી શકાય.

આટલાં કારણો હોય તો ક્ષમા ન અપાય.

1. અપરાધી ક્ષમા માગતો ન હોય.
2. તેની દાનત સારી ન હોય, ક્ષમાના નામે તે છૂટી જઈને ફરી પાછું હતું તે જ કરવાનો હોય.
3. તેને પશ્ચાત્તાપ ન થતો હોય, ઊલટાનું ગૌરવ થતું હોય.
4. ક્ષમાકર્તા દુર્બળ હોય. દંડ દેવાની ક્ષમતા વિનાનો હોય. તેની ક્ષમાનો કશો અર્થ નથી.

અપરાધો ઘોર અક્ષમ્ય, યોજનાપૂર્વકના હોય, જેમકે રાષ્ટ્રદ્રોહ કરવો, નાની બાળાઓ ઉપર સમૂહ બળાત્કાર કરવા, અગ્નિ ચાંપવો, વિશ્વાસઘાત કરીને ઝેર આપવું કે બીજો અપરાધ કરવો-આવાબધા અપરાધોમાં ક્ષમા ન કરાય. જો આવા અપરાધોમાં પણ ક્ષમા કરવામાં આવે તો અનર્થો થવા લાગે.

પતિએ પત્નીના ઘરકામના નાના-મોટા અનેક અપરાધો ક્ષમા કરી દેવા જોઈએ. પણ વર્તમાનનો વ્યભિચારનો અપરાધ ક્ષમા ન કરાય.

આવી જ રીતે સ્ત્રીએ પણ પુરુષના નાના-મોટા અનેક અપરાધો ક્ષમા કરવા અથવા સહન કરી લેવા હિતાવહ છે, પણ ભડવાગીરી સહન ન કરાય. ભડવાગીરી એટલે પોતાની પત્નીને વેશ્યા બનાવી તેનો દલાલ થઈને તેની કમાણી ઉપર જીવવું તે.

(23) ધૃતિ: ધૃતિ એટલે ધીરજ. ધીરજનાં ત્રણ ક્ષેત્રો છે: (ક) સાધના- ધીરજ, (ખ) સંઘર્ષ-ધીરજ અને (ગ) સિદ્ધાંત-ધીરજ.

(ક) સાધના-ધીરજ એટલે કોઈ પણ ક્ષેત્રની સાધના કરતા હોઈએ ત્યારે પરિણામ આવતાં વાર લાગે, તેની ધીરજ રાખવી. તત્કાલ પરિણામ ન મળે તો સાધના છોડી ન દેવી. શ્રદ્ધા સબૂરી માગે છે.

(ખ) સંઘર્ષ-ધીરજ: જીવનમાં સંઘર્ષો તો રહેવાના જ. સંઘર્ષો પણ ધૈર્ય રાખીને કરવા. ઉતાવળે આંબા ન પાકે. તેમ નાસીપાસ થયા વિના સત્યમાર્ગે વળગ્યા રહેવું.

(ગ) સિદ્ધાંત-ધીરજ એટલે જે સત્ય-સિદ્ધાંતને પકડ્યો હોય તેને ગમેતેવી વિકટ કસોટીમાં પણ છોડી ન દેવો, દબતાથી પકડી રાખવો. આવો માણસ સિદ્ધાંતવાદી થઈ શકે છે. વારંવાર સિદ્ધાંત બદલનારા કદી મહાપુરુષ થતા નથી. તે કાચિંડા જેમ રંગ બદલ્યા કરે છે. પણ ધૃતિનો અર્થ સમય પાકી જવા છતાં પણ કાંઈ ન કરવું, નિષ્ક્રિય બેસી રહેવું તેવો નથી.

(24) શૌચમ્: શૌચ એટલે સ્વચ્છતા. તનને સ્નાનાદિ દ્વારા સ્વચ્છ રાખવું, વસ્ત્રો સ્વચ્છ રાખવાં, પોતાનો આવાસ વગેરે સ્વચ્છ રાખવાં, ગંદા ન રહેવું, ગંદકી ન કરવી. ગંદકીનો સંબંધ દુર્ગંધ સાથે છે. દુર્ગંધથી જ્ઞાનીને પણ ઘૃણા થાય છે, તેથી ઘૃણિત ન થવું.

શૌચનો બીજો અર્થ પવિત્રતા છે. પવિત્રતા પુણ્યકર્મોથી, ભજન-પૂજનથી, સદાચારથી પ્રાપ્ત થાય છે. સ્વચ્છતા અને પવિત્રતા બંનેનો મેળ થાય તો સોનામાં સુગંધ.

(25) અદ્રોહ:—દ્રોહ એટલે વિરોધ, ખોટો વિરોધ. દ્રોહનાં ત્રણ ક્ષેત્રો મહત્ત્વનાં છે: (ક) ધર્મદ્રોહ, (ખ) રાષ્ટ્રદ્રોહ અને (ગ) માનવતાદ્રોહ.

(ક) ધર્મદ્રોહ: ધર્મ વ્યક્તિ અને પ્રજાને જીવનપદ્ધતિ આપે છે. જે પદ્ધતિથી વ્યક્તિ અને પ્રજા સુખી થાય છે, તેનો દ્રોહ ન કરવો. બને એટલો ધર્મ પાળવો અને જે પાળતા હોય તેને પાળવા દેવો. આડા ન થવું. કદાચ પોતાનાથી પાળી ન શકાય તો ક્ષમા માગી લેવી, પણ વિદ્રોહપ્રચાર ન કરવો. શ્રદ્ધાળુઓની શ્રદ્ધાનું સન્માન કરવું, શ્રદ્ધા તોડવી નહિ.

અહીં એક મુદ્દો ધ્યાનમાં રાખવો જરૂરી છે. ધર્મ, સત્ય અને ન્યાય—આ ત્રણે પર્યાય જેવાં છે. એટલે જ્યાં સત્ય અને ન્યાય હોય ત્યાં જ ધર્મ હોય. સત્ય અને ન્યાય વિરુદ્ધનાં કર્મો-વિધાનો વગેરેને ધર્મ ન કહેવાય. તેનો વિરોધ કરવો જોઈએ. તેથી ધર્મ સ્વચ્છ થાય છે.

(ખ) રાષ્ટ્રદ્રોહ: પોતાના રાષ્ટ્રને હાનિ કરનારા શત્રુઓ સાથે ભળી જવું અથવા તેમના વિચારો સાથે ભળી જવું તે રાષ્ટ્રદ્રોહ છે. તે કદી ન કરાય. આવો રાષ્ટ્રદ્રોહી ગદાર કહેવાય. ગદાર મહાપાપી કહેવાય.

(ગ) માનવતાદ્રોહ: જેનાથી માનવસમુદાય દુઃખી થાય, અનર્થ થાય તેવાં કાર્યો ન કરવાં. ખાદ્ય પદાર્થોમાં ભેળસેળ કરવી, માનવહિતનાં કાર્યો થવા ન દેવાં, થયાં હોય તો નષ્ટ કરવાં; જેમકે જળાશયો ન થવા દેવાં, શિક્ષણસંસ્થાઓ ન થવા દેવી, થઈ હોય તો નષ્ટ કરવી, માનવતાવાદી—કલ્યાણકારી પ્રવૃત્તિઓનો વિરોધ કરવો વગેરે માનવતાદ્રોહ કહેવાય. આવો દ્રોહ ન કરવો તે અદ્રોહ છે.

અદ્રોહ નકારાત્મક શબ્દ છે. અદ્રોહ અર્થાત્ દ્રોહનો અભાવ. પણ તેનું હકારાત્મક રૂપ છે પ્રેમ કરવો, સારા કાર્યોનું સમર્થન કરવું. ધર્મનું સમર્થન, રાષ્ટ્રભક્તિનું સમર્થન, માનવતાનું સમર્થન કરવું—આવાં કાર્યો અને કાર્ય કરનારા પ્રત્યે પ્રેમ કરવો તે.

(26) નાતિમાનિતા: વધુપડતા માનની અપેક્ષા ન રાખવી તે. બિલકુલ માનની અપેક્ષા ન રાખવી તે કદાચ શક્ય નહિ હોય, પણ પોતાની કક્ષા કરતાં વધુ માનની અપેક્ષા રાખવી તે નાતિમાનિતા કહેવાય. એનો અર્થ એવો પણ થાય કે પોતાની કક્ષા પ્રમાણે માનની અપેક્ષા રાખવી અયોગ્ય ન કહેવાય.

પ્રત્યેક વ્યક્તિની કક્ષા હોય છે. કક્ષા એટલે ધાર્મિક, સામાજિક, આર્થિક, શૈક્ષણિક, રાજકીય વગેરે કક્ષાઓ હોય છે. તે-તે કક્ષાથી વધારેપડતી અપેક્ષાઓ રાખવી તે અતિમાનિતા કહેવાય. તેવી અપેક્ષા ન રાખવી તે ‘નાતિમાનિતા’ કહેવાય.

માનની બિલકુલ અપેક્ષા ન રાખે તે સંત કહેવાય. સંત હજારોમાં એક હોય. પૂરી પ્રજા સંત ન હોય. તેથી સૌના માટે વ્યવસ્થા જરૂરી હોય છે.

આ છઠ્ઠીસ ગુણો દૈવી સંપત્તિના છે અને તે અભિજાત પુરુષને પ્રાપ્ત થતા હોય છે.

અભિજાત

‘અભિજાત’ શબ્દ સમજવા જેવો છે. અભિજાત એટલે ખાનદાન, કુલીન, ઉત્તમ આદર્શવાળો મહાપુરુષ. જેમકે સોનું છે તે કદાચ સંસર્ગવશ ગટરમાં પડ્યું હોય તો ગટરની ગંધવાળું થઈ જાય, પણ જો તેને અરીઠાના પાણીથી સ્વચ્છ કરવામાં આવે તો તે સોનું હતું તેવું જ થઈ જાય. તેનું સોનાપણું તે તેની ખાનદાની છે. આવી જ રીતે કોઈ ખાનદાન વ્યક્તિ કદાચ કુસંગથી પાપાચારી થઈ જાય, પણ જો તેને પાછો સુસંગ મળે તો તે હતો તેવો જ શુદ્ધ થઈ જાય. જેમકે જેસલ, વાલ્મીકિ, સુરદાસ વગેરે. જે અભિજાત નથી હોતા તે સુધરતા નથી. ગટરમાં પડેલો મળ મળ જ રહે છે. લાખ પ્રયત્ને પણ તે સોનું ન થાય, ખાતર થાય.

ગીતા કહે છે કે અર્જુન, તું અભિજાત છે, તેથી આ બધા ગુણો તારામાં રહેવાની પૂરી શક્યતા છે, તેથી તો તું શ્રીકૃષ્ણનો મિત્ર થઈ શક્યો છે.

13-5-11

દૈવી સંપત્તિ કદા પછી હવે આસુરી સંપત્તિનું વર્ણન કરે છે.

દંભો દર્પોઽભિમાનઞ્ચ ક્રોધઃ પારુષ્યમેવ ચા

અજ્ઞાનં ચાભિજાતસ્ય પાર્થ સંપદમાસુરીમ્॥4॥

દંભ, દર્પ, અભિમાન, ક્રોધ, કૂરતા, અજ્ઞાન-આ બધા દુર્ગુણો આસુરી સંપત્તિના કદા છે.

દંભ:

દંભ એટલે પોતે હોય તેના કરતાં વધુ ભારે દેખાવ કરવો તે અથવા કશું ન હોય તોપણ તેવો દેખાવ કરવો તે. જેમકે પોતે કશું ન હોવા છતાં મહાપંડિત, પંડિતરાજ એવો દેખાવ કરવો તે દંભ છે. પોતે ઘણો મહાન વિદ્વાન હોય તોપણ કશું નથી, તુચ્છ છે, સામાન્ય છે તેવો દેખાવ કરવો તે સંત કહેવાય. પોતાને પ્રભુનો દાસ માને-અરે, સૌનો દાસ માને તે સંત કહેવાય.

દર્પ:

દર્પ એટલે ઘમંડ. જેના સ્વભાવમાં ઘમંડભાવ હોય, બધાને તુચ્છ માનતો હોય, તિરસ્કાર કરતો હોય તેને દર્પદોષ કહેવાય.

અભિમાન:

અભિમાન એટલે ગૌરવવૃત્તિ, મગરૂરી. આ બે પ્રકારનાં હોય છે: 1. સાચું અભિમાન અને 2. મિથ્યા અભિમાન.

1. સાચું અભિમાન: જે હોય તેનું ગૌરવ કરવું તે સાચું અભિમાન છે. માનો કે તમારી પાસે લાખ રૂપિયા છે અને તમે લક્ષાધિપતિપણાનું અભિમાન કરો તો તે સાચું અભિમાન છે.

2. મિથ્યા અભિમાન: તમારી પાસે ફૂટી કોડીયે નથી છતાં તમે લક્ષાધિપતિનું અભિમાન કરો તો તે મિથ્યા અભિમાન કહેવાય.

લાખ રૂપિયા હોવા છતાં પણ જરાય અભિમાન ન કરે તે નિરભિમાની સંત કહેવાય. પોતાની પાસે જે છે તે પરમેશ્વરનું છે તેવું માનીને નમ્રતાપૂર્વક રહે તે સંત કહેવાય.

ગૌરવ સાચું હોય તોપણ તે નશો ઉત્પન્ન કરે છે. ગૌરવનો નશો ગૌરવહીન લોકો આગળ વધી જતો હોય છે અથવા તેમનાથી હું ચઢિયાતો છું, તે મારા કરતાં ઊંચરતા હલકા છે તેવું બતાવવાની કે માનવાની વૃત્તિ જાગે છે. સંતમાં આવો નશો કે આવી વૃત્તિ ન હોય. “ગૌરવં ચાપિ રૌરવમ્” ગૌરવ એ રૌરવનરક બરાબર છે તેમ ચૈતન્ય મહાપ્રભુ કહે છે. હું કાંઈ જ નથી-તેવી વૃત્તિ સંતની રહે છે. તેથી તેને નશો ચઢતો નથી.

કેટલાક લોકો ગૌરવને અસ્મિતા માને છે. અસ્મિતા તો હોવી જોઈએ તેવું માને છે. પણ ગૌરવ કે અસ્મિતાનો ભાર પોતે ઉપાડવાની જરૂર નથી. કદાચ તમારામાં તેવું તત્ત્વ હોય તોપણ તે તમારે બોલબોલ કરવાનું ન હોય. બીજા બોલે અને તમે સાંભળો તે સાચી અસ્મિતા કહેવાય. તમે તમારી જાતે જ “હમ મહાન હૈ”ના બરાડા પાડ્યા કરો તે શોભાસ્પદ ન કહેવાય. લોકો કહે: તમે મૌન સેવો તે જ સાચું ગૌરવ અને સાચી અસ્મિતા કહેવાય.

ક્રોધ

આની વ્યાખ્યા પહેલાં આવી ગઈ છે, છતાં જણાવીએ કે પોતાનું ધાર્યું ન થવાથી, પોતાની અપેક્ષાઓ પૂરી ન થવાથી, તન-મનમાં એક પ્રકારની ઉગ્રતા ઉત્પન્ન થાય છે. જે ભાન ભુલાવે છે તે ક્રોધ છે.

બધા દોષોમાં માત્ર કામ અને ક્રોધ આ બે જ દોષો ચહેરા ઉપર તરી આવે છે. તેમાં પણ કામ કરતાં ક્રોધ તરત જ ચહેરાને લાલઘૂમ કરી નાખે છે. આ લાલાશ રક્તના ગરમ થવાથી આવતી હોય છે. રક્ત ગરમ થવાથી હૃદયના ધબકારા વધી જાય છે. કોઈ વાર હૃદયરોગનો હુમલો પણ આવી શકે છે. તેથી ક્રોધને શત્રુ કહ્યો છે.

પારુષ્ય

પારુષ્ય એટલે કૂરતા, કઠોરતા. તે ચહેરાથી, વાણીથી અને વ્યવહારથી પ્રગટતી હોય છે. આવી વ્યક્તિ દયાળુ નથી હોતી, નિર્દય હોય છે. આ બધા દોષો જન્મજાત આસુરી સંપત્તિના છે. અસુરો આ દોષો લઈને જન્મતા હોય છે, તેથી તેમને સુધારી શકાતા નથી. જે સુધરે નહિ, જેને સુધારી શકાય નહિ તેવા અસુરોનો સંહાર જ કરાય.

દૈવી અને આસુરી સંપત્તિના ભેદ બતાવ્યા પછી હવે અર્જુનને ધીરજ આપે છે કે તું ચિંતા ન કરીશ, તારામાં દૈવી સંપત્તિના ગુણો છે.

દૈવી સંપદ્ વિમોક્ષાય નિબંધાયાસુરી મતા

મા શુચઃ સમ્પદં દૈવીમભિજાતોઽસિ પાંડવ૥૥5॥

દૈવી સંપત્તિના ગુણોથી મોક્ષ મળે છે અને આસુરી સંપત્તિના દોષોથી બંધન મળે છે. હે પાંડવ, તું ચિંતા ન કર. તું જન્મજાત દૈવી સંપત્તિવાળો છે તેથી તારું કલ્યાણ જરૂર થશે.

દ્વૌ ભૂતસર્ગો લોકેઽસ્મિન્ દૈવ આસુર એવ ચા

દૈવો વિસ્તરશઃ પ્રોક્ત આસુરં પાર્થ મે શૃણુ॥6॥

હે પાર્થ, આ લોકમાં જીવોની બે ધારાઓ ચાલે છે: દૈવ અને આસુરી. દૈવી ધારાને વિસ્તારથી સમજાવી છે. હવે આસુરી ધારાને સાંભળ. બધા જીવો સરખા નથી. તેમાં પણ માણસો તો સરખા નથી જ. પ્રત્યેકની પરસ્પર ભિન્નતા રહેલી જ છે. આ ભિન્નતા શારીરિક રીતે, માનસિકતાથી, બુદ્ધિથી અને દષ્ટિકોણથી પણ અલગ-અલગ છે. કેટલાક લોકો એવું માને છે કે જન્મેલું પ્રત્યેક બાળક શુદ્ધ જ-નિષ્પાપ હોય છે, તે યોગ્ય નથી. પ્રત્યેક બાળક જન્મતાં જ પોતપોતાના ગુણદોષો લઈને જન્મે છે, જેને બે ધારાઓમાં વહેંચાય છે: 1. દૈવી ધારા અને 2. આસુરી ધારા, જન્મજાત ગુણદોષોથી સ્વભાવ બનતો હોય છે. સ્વભાવ પ્રમાણે જીવન બનતું હોય છે. દૈવી ધારાના ગુણો પહેલાં બતાવવામાં આવ્યા. હવે આસુરી ધારાના ગુણો અને પ્રકૃતિ-પ્રવૃત્તિ બતાવવામાં આવશે.

હવે આસુરી ધારાને નકારાત્મક રીતે બતાવે છે.

પ્રવૃત્તિં ચ નિવૃત્તિં ચ જના ન વિદુરાસુરાઃ

ન શૌચં નાપિ ચાચારો ન સત્યં તેષુ વિદ્યતે॥7॥

અસુરો પ્રવૃત્તિ અને નિવૃત્તિને જાણતા નથી. તે સ્વચ્છતા અને પવિત્રતા પણ ધારણ કરતા નથી. તે સદાચાર તથા સત્યને પણ ધારણ કરતા નથી.

પહેલાં તે શું નથી તે બતાવે છે.

પ્રવૃત્તિમ્

પ્રવૃત્તિ એટલે શાસ્ત્ર-પ્રતિપાદિત સત્કર્મોને તે જાણતા નથી કે આચરતા નથી. શાસ્ત્રવિહિત સત્કર્મોને જીવનમાં આચરતા રહેવું તે પ્રવૃત્તિ કહેવાય. ગમે તે ક્રિયા કરતા રહેવું તેને પ્રવૃત્તિ ન કહેવાય.

નિવૃત્તિમ્

શાસ્ત્રનિષિદ્ધ પાપકર્મો ન કરવાં તેને નિવૃત્તિ કહેવાય. કેટલાક લોકો કર્મમાત્રનો ત્યાગ કરવાને નિવૃત્તિ કહે છે તે યોગ્ય નથી. પાપકર્મોનો ત્યાગ જ નિવૃત્તિ છે. કર્મમાર્ગનો ત્યાગ એ નિવૃત્તિ નહિ કર્મભ્રષ્ટતા જ કહેવાય. આવી કર્મત્યાગી નિવૃત્તિથી દેશમાં નિષ્ક્રિયતા વધી, જોણે દેશને દરિદ્ર બનાવ્યો. જે લોકો નિવૃત્તિમાર્ગના નામે કશું જ કર્યા વિના જીવન જીવે છે તે જ્ઞાની નહિ અજ્ઞાની જ કહેવાય. તે પોતે ભારરૂપ થઈને રાષ્ટ્રને ગેરમાર્ગે દોરનારા છે. ફરીથી સ્પષ્ટતા કરવાની કે નિવૃત્તિ એટલે શાસ્ત્રનિષિદ્ધ કર્મોથી નિવૃત્તિ.

આ અસુરો પ્રવૃત્તિ-નિવૃત્તિના ભેદને જાણતા નથી, એટલું જ નહિ, તે નિવૃત્તિને પ્રવૃત્તિ ગણે છે અને પ્રવૃત્તિને નિવૃત્તિ માને છે. આ રીતે ઊલટો માર્ગ અપનાવે છે.

ન શૌચં

આ અસુરો ગંદા રહે છે, સ્નાનાદિ નથી કરતા. સ્નાનાદિ ન કરવાથી તેમનાં શરીર ગંધાય છે. દાતણ વગેરે ન કરવાથી મોઢાં ગંધાય છે. વસ્ત્રો ધોતા ન હોવાથી વસ્ત્રો ગંધાય છે. આ અસુરો એટલે હરતોફરતો ઉકરડો જ સમજી લો. તે જ્યાં રહે છે ત્યાં ગંદકીનું સામ્રાજ્ય ઊભું કરી દે છે.

નાપિ ચાચારો

તે સદાચારનું પણ પાલન નથી કરતા. દુરાચાર એ જ તેમનો આચાર છે. અખાદ્ય ખાવું, અપેય પીવું, અનાચાર કરવા-આમ દુરાચારથી ખદબદતું જીવન તેઓ જીવે છે.

ન સત્યમ્

તેમના જીવનમાં સત્ય તો હોતું જ નથી. જૂઠ, જૂઠ અને જૂઠ જ આચરતા હોય છે. આવા આસુરી સંપત્તિવાળા અસુરો હોય છે.

અસત્યમપ્રતિષ્ઠં તે જગદાહુરનીશ્વરમ્/

અપરસ્પરસંભૂતં કિમન્યત્ કામહૈતુકમ્॥૮॥

આ અસુરો એવું માને છે કે આ જગત અસત છે, મિથ્યા છે. તેનો કોઈ આધાર નથી. તેનો કોઈ રચયિતા કે નિયંતા-ઈશ્વર નથી. પોતાની મેળે જ થઈ ગયેલું છે અને કામભોગ સિવાય બીજો કોઈ હેતુ નથી તેવું તેઓ માને છે.

ગીતા તે સમયની અને આજની પણ નાસ્તિકતાનું નિરૂપણ આસુરી સંપત્તિના માધ્યમથી કરે છે. તેઓ આ પ્રત્યક્ષ જગતને કેવું માને છે તે વિશેષણો દ્વારા સમજાવે છે.

અસત્યમ્

અસત્યનો અર્થ ખોટું કે અસત એવો નહિ પણ મિથ્યા-સત્તા વિનાનું છે. જગત વિશે ત્રણ મુખ્ય માન્યતાઓ છે: 1. જગત થયું જ નથી, છે જ નહિ. 2. જગત થયું છે પણ તેની પોતાની સત્તા નથી તેથી તે મિથ્યા છે. 3. જગત ખરેખર થયું છે, તે સત્ય છે. તેની પોતાની સત્તા છે જ. આમાંથી પ્રથમ બે માન્યતાઓ ‘અસત્ય’ શબ્દમાં આવી જાય છે. ને અસુરો જગતને અસત-અસત્ય માને છે.

અપ્રતિષ્ઠમ્

જગત નિરાધાર છે. તે કોઈના આધારે સ્થિર થયેલું નથી. દૈવી સંપત્તિવાળા જગતનો આધાર ઈશ્વર કહે છે. ઈશ્વર સર્વાધાર છે. તેના આધારે બધાં બ્રહ્માંડો ટક્યાં છે એવું માને છે, જ્યારે આસુરી સંપત્તિવાળા કહે છે કે ના-ના, જગત સ્વયંભૂ છે અને પોતે જ પોતાના આધારે ટકેલું છે.

અનીશ્વરમ્

તે અનીશ્વર છે અર્થાત્ તેનો કોઈ ઈશ્વર નથી. ઈશ્વર એટલે જગતનો કર્તા, ધર્તા, સંહર્તા. એવો કોઈ ઈશ્વર નથી.

અપરસ્પરસંભૂતમ્

પ્રત્યેક કાર્ય કાર્યકારણના સિદ્ધાંતથી થતું હોય છે. પણ જગતમાં એવું નથી, તે પોતાની મેળે બને છે, પોતાની મેળે ચાલે છે અને જ્યારે પ્રલય થશે તો તે પણ પોતાની મેળે જ થશે. ઉત્પત્તિ, સ્થિતિ અને પ્રલય તેનો સ્વભાવ છે. આ કુદરતી પ્રક્રિયા છે.

કામહૈતુકમ્

આ જગતરચનાનો હેતુ માત્ર કામભોગ જ છે. વધુમાં વધુ બને તેટલા કામભોગો ભોગવી લેવા એ જ જીવનનું ધ્યેય છે. મૃત્યુ પછી કોઈ સ્વર્ગ કે નર્ક નથી, મોક્ષ પણ નથી. આ બધી કલ્પેલ કલ્પના જ છે. તેથી પરલોકની ચિંતા છોડીને જેટલા ભોગવાય તેટલા કામભોગ ભોગવી લેવા જોઈએ.

એતાં દષ્ટિમવષ્ટભ્ય નષ્ટાત્માનોહલ્યબુદ્ધયઃ/

પ્રભવન્ત્યુગ્રકર્માણઃ ક્ષયાય જગતોહલિતાઃ॥૯॥

આવી દષ્ટિનો આધાર લઈને અલ્પબુદ્ધિવાળા તે નષ્ટ થયેલા અધ્યાત્મજ્ઞાનવાળાં ઉગ્ર કાર્યો કરનારા અસુરો જગતનો ક્ષય અને અહિત કરનારા આસુરી સંપત્તિવાળા હોય છે.

જીવનમાં સૌથી વધુ પ્રભાવ દષ્ટિકોણનો પડતો હોય છે. દષ્ટિ ઉપરથી દષ્ટિકોણ બનતો હોય છે. આ દષ્ટિકોણના મુખ્યતઃ બે ભેદ છે: 1. આસ્તિક દષ્ટિકોણ અને 2. નાસ્તિક દષ્ટિકોણ.

1. આસ્તિક દષ્ટિકોણ: આ દષ્ટિકોણમાં ચૈતન્યની પ્રધાનતા રહે છે. જીવાત્મા ચૈતન્ય છે અને પરમાત્મા પરિપૂર્ણ છે. આ જીવાત્મા પોતાનાં કર્મો ભોગવવા જન્મ્યા છે અને સાધના કરીને કર્મબંધનથી મુક્ત થઈને મોક્ષ મેળવવો એ તેનો જીવનહેતુ છે. તેથી પાપકર્મોથી બચવું, પુણ્યકર્મો કરવાં અને પરમેશ્વરનું શરણું સ્વીકારીને પોતાનું કલ્યાણ કરી લેવું એ જ તેનું લક્ષ્ય છે.

2. નાસ્તિક દષ્ટિકોણ: આ દષ્ટિકોણના અનેક પ્રકાર છે. પણ તેની મુખ્યતા એ છે કે ચૈતન્ય જેવી કોઈ સ્થાયી વસ્તુ નથી, જડ પદાર્થોના સંયોગથી ચેતના ઉત્પન્ન થાય છે. તે થોડોક સમય રહે છે પછી સમાપ્ત થઈ જાય છે. પરલોક કે મોક્ષ જેવી કોઈ વસ્તુ નથી. જીવાત્મા કાયમ રહેતો ન હોવાથી પુનર્જન્મ પણ નથી. 84 લાખ યોનિઓ અને જન્મ-મરણનાં ભયંકર દુઃખોના નામે લોકોને વ્યર્થ ડરાવી દીધા છે. આવું ડરાવાની કોઈ જરૂર નથી. જે જન્મ છે તે જ એકમાત્ર યોનિ છે. આ ચેતન બીજી યોનિમાં જવાનું નથી, અહીં જ સમાપ્ત થઈ જવાનું છે, તેથી કલ્પનાલક્ષ્યો પ્રાપ્ત કરવા ઘોર જપ-તપ આદિ કરવાની જરૂર નથી. ભોગસુખો એ જ ખરાં સુખો છે. સ્વર્ગમાં પણ લોકો અપ્સરા વગેરેનાં સુખો ભોગવવા જાય છે તે માત્ર કલ્પના જ છે. તેના કરતાં અહીં જ, આ લોકમાં, આ જીવનમાં જ બને તેટલી અપ્સરાઓને ભોગવી લો. આ જ જીવનનું લક્ષ્ય છે. તેમ કરતાં પાપ લાગશે તેવો ભય ન રાખો. પાપ અને પુણ્ય પણ કલ્પનાઓ જ છે. તેથી તેવી કલ્પનાઓ કરીને ડરી મરવાની કશી જરૂર નથી. બસ મન મૂકીને ભોગવાય તેટલા કામભોગ ભોગવી લો. ફરીથી આવી તક મળવાની નથી.

આવો નાસ્તિક દષ્ટિકોણ કામભોગલક્ષી હોય છે. દષ્ટિકોણ જ આવો હોય ત્યાં પૂછવું જ શું?

અલ્પબુદ્ધિ

ગીતા આવા લોકોને અલ્પબુદ્ધિ કહે છે, કારણ કે અતિભોગી અલ્પભોગી થઈ જતો હોય છે. જે સતત ખા-ખા કરે છે તેનું લિવર બગડી જાય છે. પછી પાચનક્ષમતા ખૂટી જાય છે. સંગ્રહણી જેવા રોગો થાય છે અને ભોગોને ટગરટગર લાલચુ નજરથી જોઈને મરી જાય છે. વધુ ભોગો ભોગવવા માટે પણ સંયમ જરૂરી છે. સંયમ વિના અતિરેક કરનારા રોગિષ્ઠ થઈને વહેલા વૃદ્ધ થઈ જાય છે. તે ભોગક્ષમતા ગુમાવી બેસે છે, તેથી ગીતા તેમને અલ્પબુદ્ધિ કહે છે.

ઉગ્રકર્માણ:

ભોગો સરળતાથી પ્રાપ્ત થતા નથી. ભોગો માટે ઘોર સંઘર્ષો કરવા પડતા હોય છે. જે સ્ત્રીને તમે મેળવવા માગો છો તેને બીજો, ત્રીજો, ચોથો અને બીજા ઘણા મેળવવા માગે છે. હવે સંઘર્ષ અનિવાર્ય થઈ જાય. જીવલેણ સંઘર્ષો દિવસો સુધી ચાલતા રહે પછી બળિયાના બે ભાગ થઈ જાય. દુર્બળો કાં તો ભાગી જાય, કાં પછી મરી જાય. આ રીતે સ્વચ્છંદી ભોગમાર્ગ ખરેખર તો દુઃખમાર્ગ બની જાય છે. તેથી આસ્તિકોએ લગ્નસંસ્થા રચી, પાપ-પુણ્યની વ્યવસ્થા કરી, પરસ્ત્રીગમનને મહાપાપ માન્યું, જેના કારણે લોકો તેવું પાપ કરતા અટકી ગયા. ભોગો સુરક્ષિત થઈ ગયા. પોતાની પત્નીમાં જ સંતોષ કરવાનું વિધાન થયું, તેથી પરસ્ત્રી પ્રત્યેનું આકર્ષણ નાબૂદ થયું. આ વ્યવસ્થાથી પતિ-પત્નીનો જીવનભરનો વિશ્વાસપાત્ર સાથ થઈ ગયો. આ જ સાચો સુખમાર્ગ કહેવાય. આ માર્ગમાં કામભોગ માટે ઉગ્ર કર્મો કરવાની જરૂર રહેતી નથી, કારણ કે કામભોગ ક્ષેત્રબદ્ધ, વ્યક્તિબદ્ધ થઈ ગયો છે. પેલો સ્વચ્છંદી કામભોગ બધાં ક્ષેત્રો અને બધી વ્યક્તિઓ સુધી ફેલાયેલો હોવાથી, વ્યક્તિઓ રોજ નવીનવી વાનગીઓ ચાખવા ઉગ્ર કર્મો કરતી રહે છે, જેમાં હત્યા, હિંસા અને બીજા કેટલાય અનર્થો થતા હોવાથી દુઃખમાર્ગ બની જાય છે.

આવી સ્વચ્છંદી પ્રજા જગતનો ક્ષય કરવા અને જગતનું અહિંત કરવાના કામમાં લાગી રહે છે.

અસુરો આવું કેમ કરે છે? જવાબ સાંભળો.

કામમાશ્રિત્ય દુષ્પૂરં દંભમાનમદાન્વિતાઃ।

મોહાદ્ ગૃહીત્વાડસદ્ગ્રાહાન્ પ્રવર્તન્તેડશુચિવ્રતાઃ॥10॥

અપવિત્રવ્રતવાળા આવા અસુરો કદી પૂરી ન કરી શકાય તેવી કામવાસના પાછળ કામમય જીવન જીવનારા, દંભ, માન અને મદથી ભરપૂર થઈને મોહપરાયણ અસત સિદ્ધાંતોને વળગીને જીવન જીવતા હોય છે.

અશુચિવ્રતા:

જીવન એક વ્રત છે. વ્રત તેને કહેવાય જેને વળગીને જીવન જિવાતું હોય. વ્રત જીવનની લાઈન બનાવે છે. માનો કે કોઈ સ્ત્રીએ પતિવ્રત લીધું અથવા કોઈ પુરુષે એકપત્નીવ્રત લીધું. આ વ્રત તેમની જીવનલાઈન બનાવશે. તે લાઈન તેમના જીવનને ધન્ય બનાવશે. જેણે આવું વ્રત ન લીધું હોય તેની કોઈ જીવનલાઈન બનશે નહિ, તેથી તે લાઈન વિનાનું આડુંઅવળું જીવન જીવતા થઈ જશે. આવાં ઘણાં વ્રતો જીવનને વ્યવસ્થિત એક લાઈન પૂરી પાડતાં હોય છે, તેથી જીવન નિયંત્રિત અને વ્યવસ્થિત બનતું હોય છે.

અસુરો પણ વ્રત લેતા હોય છે, પણ તે અશુચિ-વ્રત એટલે કે અપવિત્રતા વધારનારાં વ્રત લેતા હોય છે. અપવિત્રતા કુકર્મોથી આવતી હોય છે, એટલે રોજ જુદાંજુદાં કુકર્મો કરવાનાં વ્રત લેતા રહે છે. જેમકે દાડ વગેરેનો નશો કરવાનું વ્રત, જુગાર રમવાનું વ્રત, વ્યભિચાર કરવાનું વ્રત, ચોરી કરવાનું વ્રત. નિયમપૂર્વક આવાં કાર્યો કરે એટલે તેને વ્રત કહેવાય. આવાં કાર્યો કર્યા વિના તે રહી ન શકે. તેથી તે કર્મોથી વધુ ને વધુ અપવિત્ર થતા જતા હોય છે.

કામમાશ્રિત્ય

જીવન લક્ષ્યાશ્રિત જિવાતું હોય છે. જેનો આશ્રય લીધો હોય, તત્પરાયણ જીવન થઈ જતું હોય છે. મુખ્યતઃ ચાર ક્ષેત્રો લક્ષ્યાશ્રિત થવાનાં છે: 1. ધર્મ, 2. અર્થ, 3. કામ અને 4. મોક્ષ.

કોના જીવનમાં કોની પ્રધાનતા છે તેના આધારે તેનું જીવન તેવું બનતું હોય છે. અસુરો કામાશ્રિત જીવન જીવતા હોય છે. કામને દુષ્પૂર કહ્યો છે. દુષ્પૂર એટલે કદી પૂરો ન શકાય તેવો. અગ્નિમાં ઘી હોમવાથી જેમ અગ્નિ શાંત ન થાય, વધુ ભડકા ભડકે એ જ રીતે જેમજેમ બેફામ થઈને કામ ભોગવવામાં આવે તેમતેમ વધુ ને વધુ ભડકા ભડકવા લાગે, એટલે અસુરો રોજ નવીનવી સ્ત્રીઓ શોધતા રહે છે અને તેમને મેળવવા ન કરવાનાં કુકર્મો પણ કરે છે.

આટલું કર્યા પછી પશ્ચાત્તાપ કે લજ્જા આવવાની જગ્યાએ તે વધુ દંભી, વધુ માની અને વધુ અભિમાની થતા રહે છે. તે અસદ્ ગ્રાહોને એટલે કે ખોટા સિદ્ધાંતોને પકડીને ખોટા માર્ગે જીવન જીવતા થઈ જાય છે. આ આસુરી સંપત્તિનું પરિણામ જ કહેવાય.

હજી વધુ દુર્ગુણો બતાવે છે.

ચિન્તામપરિમેયાં ચ પ્રલયાન્તામુપાશ્રિતાઃ

કામોપભોગપરમા એતાવદિતિ નિશ્ચિતાઃ॥11॥

આવા અસુરો અમાપ ચિંતાનો ભાર લઈને મૃત્યુ સુધી જીવન જીવતા હોય છે. કામવાસનાને ભોગવવી એ જ પરમ લક્ષ્ય માનીને જીવનનું ધ્યેય માત્ર કામભોગ જ છે. તેવું માનતા હોય છે.

અતિ બેફામ કામભોગ ભોગવનારા કદી પણ નિશ્ચિત ન હોય. પારકા અને વગર હક્કના ભોગો ભોગવનારાને ભય હોય છે. ભય હોય એટલે ચિંતા હોય જ. નિશ્ચિંતતા અને નિર્ભયતા હક્કના માર્ગે ચાલનારને હોય છે. હરામના માર્ગમાં બીજાનો ભોગ પડાવવાનો.

જેનો ભોગ પડાવો તે પ્રતિક્રિયા કર્યા વિના રહે નહિ. બધા જ નમાલા ન હોય કે પોતાના હક્કને પડાવીને કોઈને ભોગવતા જોયા કરે. કેટલાક તો પ્રબળ-પ્રચંડ હોય જ. આવા લોકો તીવ્ર પ્રતિક્રિયા કરે. વ્યભિચારીઓ કલંકપૂર્વક માર્યા જતા હોય છે, તેથી તેમને ચિંતા તો રહે જ. આ ચિંતા મૃત્યુપર્યંત રહે, કારણ કે આવી કુપ્રવૃત્તિ પણ મૃત્યુપર્યંત ચાલતી રહે છે.

જીવનમાં કોઈ મહત્ત્વનું લક્ષ્ય ન રહે તો કામપૂર્તિ જ લક્ષ્ય થઈ જાય. આ જ જીવનનું પરમ લક્ષ્ય છે તેવું માનીને તેને જ પરમસુખ માનનારા ત્યાં જ અટકી જતા-કહો કે અટવાઈ જતા હોય છે.

આશાપાશશતૈર્બદ્ધાઃ કામકોધપરાયણાઃ

ઈહન્તે કામભોગાર્થમન્યાયેનાર્થસંચયાન્॥12॥

આવા અસુરો જુદીજુદી અનેક આશાઓના પાશમાં બંધાઈને કામકોધપરાયણ થઈને બે જ વસ્તુઓ ઇચ્છે છે. એક તો કામભોગોની ઇચ્છા રાખે છે અને બીજી અન્યાયપૂર્વક ધન ભેગું કરવાની ઇચ્છા રાખે છે.

રોજ નવીનવી વાનગીની ઇચ્છા રાખનારા અસુરો હજારો આશાઓના પાશમાં બંધાયેલા રહે છે. આશા પૂરી ન થાય તો કોધ કરે છે. બસ સતત કામભોગ અને અન્યાયથી ધન હડપ કરવાની ઇચ્છાવાળા આસુરી જીવન જીવતા રહે છે.

ઈદમથ મયા લબ્ધમિમં પ્રાપ્સ્યે મનોરથમ્।

ઈદમસ્તીદમપિ મે ભવિષ્યતિ પુનર્ધનમ્॥13॥

મેં આજે આ પ્રાપ્ત કર્યું, હવે હું આ મારો મનોરથ પૂર્ણ કરીશ. હવે આ મારું થયું અને હવે પછી આ મારું થશે—આવી નઠારી ઇચ્છાઓ અને આશાઓમાં રચ્યાપચ્યા રહેનારા અસુરો આસુરી જીવન જીવતા રહે છે.

અસૌ મયા હતઃ શત્રુર્હનિષ્થે ચાપરાનપિ।

ઈશ્વરોહહમહં ભોગી સિદ્ધોહહં બલવાન્ સુખી॥14॥

મેં પેલા શત્રુને મારી નાખ્યો, હવે બીજા શત્રુઓને પણ મારી નાખીશ. હું ઈશ્વર છું, હું ભોગી છું, હું સિદ્ધ છું. હું બળવાન અને સુખી છું. આસુરી સંપત્તિમાં ‘હું’ કેન્દ્રમાં રહે છે. જે લોકો વારંવાર ‘હું’ ‘હું’નો ઘમંડપૂર્વક પ્રયોગ કરે તો સમજવું કે તે અસુરમાર્ગી છે. અસુરો શત્રુ વિનાના ન હોય, તેથી તે વારંવાર બોલતા રહે કે મેં પેલા શત્રુને મારી નાખ્યો. હવે બાકીના પેલા બધાને પણ મારી નાખીશ. બસ મારવું—મારવું અને મારવાની જ વાત કરતો રહે.

અસુરો અનીશ્વરવાદી હોવાથી પોતાને જ ઈશ્વર માને છે—હું જ ઈશ્વર છું, બીજો કોઈ ઈશ્વર નથી, હું જ ભોગી છું, અર્થાત્ મારામાં ભોગસામર્થ્ય સૌથી વધારે છે. પોતાના ભોગસામર્થ્યનાં બણગાં ફૂંક્યા કરે. ભોગો અને ભોગ-સામર્થ્યની વાતો ગુપ્ત રહેવી જોઈએ, પણ અસુરો તેને ઘમંડપૂર્વક ગાતા રહે છે: હું સિદ્ધ છું અર્થાત્ મેં આટલાં-આટલાં કાર્યોમાં સફળતા મેળવી, હું બળવાન છું, કોઈ મારા જેવો બળવાન નથી. કોઈ મારી સામે બાથ ભીડી શકે નહિ અને હું જ સુખી છું. પોતાનાં સુખોની વાતો કર્યા કરે અને સુખસામગ્રીને બતાવ્યા કરે.

આઢ્યોહત્મિજનવાનસ્મિ કોહન્યોહસ્તિ સદૃશો મયા।

યક્ષ્યે દાસ્યામિ મોદિષ્ય ઇત્યજ્ઞાનવિમોહિતાઃ॥15॥

હું ધનાઢ્ય છું. હું કુળવાન છું. મારા જેવો બીજો કોણ છે? હું કીર્તિ માટે મોટામોટા યજ્ઞો કરીશ. હું દાન આપીશ. હું મોજમજા કરીશ—આ પ્રકારે ઘણા અજ્ઞાનથી મોહિત થયેલા અસુરો હોય છે.

અસુરોને ધનવાન હોવાનો હંમેશાં મદ રહે છે, તેથી તે પોતાના ધનને પ્રદર્શિત કરતા રહે છે અને હું ધનવાન છું તેવું બોલ્યા કરે છે. ખરેખર તો ધનને જેટલું ગુપ્ત રાખો તેટલું જ તેનું રક્ષણ થાય. તેટલો જ તેનો નશો ન ચઢે. પણ અસુર તેવું કરી શકતો નથી.

આવી જ રીતે પોતે ઊંચા કુળનો કુળવાન માણસ છે અને આવાં કુળવાન માણસો મારાં સગાં-સંબંધી છે તેવો ઘમંડ કર્યા કરે છે. કુલીનતા સારી વાત છે, પણ કુલીનતાનો મુખ્ય ભાવ નમ્રતા છે. નમ્રતા વિના કુલીનતા ન હોય, કદાચ હોય તો તે આછકલાઈ હોય.

મારા જેવો કોઈ નથી તેવી આત્મશ્લાઘાની વાતો કર્યા કરે. મહાપુરુષો કદી આત્મશ્લાઘી ન હોય. પોતાની જાત વિશે તે મૌન સેવે અથવા પોતે જ પોતાને નાનો બનાવે.

રજોગુણી અસુરો યજ્ઞો પણ કરતા હોય છે, તેથી તે હરીફાઈમાં હંમેશાં મોટામોટા યજ્ઞો કરતા રહે અને “આજ સુધી આવો યજ્ઞ કોઈએ કર્યો નથી, હું જ કરું છું” તેવી બડાઈની વાતો કરતા રહે છે.

અસુરો દાન પણ આપે છે, પણ તે બીજાને હલકા બતાવવા માટે અને તેની બહુ પ્રસિદ્ધિની ઇચ્છા રાખે છે. એમ કહો કે પ્રસિદ્ધિ માટે જ, પ્રસિદ્ધિની શરમે જ તેઓ દાન કરતા હોય છે.

અસુરોને મોજશોખ બહુ ગમતા હોય છે, એટલે તેઓ રોજ નવીનવી ફેશનનાં વસ્ત્રો, આભૂષણો, શૃંગારસામગ્રી વગેરેનો ધૂમ ઉપયોગ કરતા રહે છે.

આ રીતે અજ્ઞાનથી મોહિત થઈને કાર્યો કરતા રહે છે.

અનેકચિત્તવિભ્રાન્તા મોહજલસમાવૃતાઃ।

પ્રસક્તાઃ કામભોગેષુ પતન્તિ નરકેહશુચૌ॥16॥

અનેક રીતે ચિત્તને વિભ્રાન્ત કરનારા, મોહની જાળમાં ફસાયેલા કામભોગોમાં જ ચોટી રહેલા આવા અસુરો અપવિત્ર નરકમાં પડતા હોય છે, અર્થાત્ તેમની દુર્ગતિ થતી હોય છે.

હજી તેમનાં કુલક્ષણો વધુ બતાવે છે.

આત્મસંભાવિતાઃ સ્તબ્ધા ધનમાનમદાન્વિતાઃ।

યજન્તે નામયજ્ઞૈસ્તે દંભેનાવિધિપૂર્વકમ્॥17॥

અસુરો પોતાને શ્રેષ્ઠ માનનારા, ઉદ્ધત વર્તીવ કરનારા હોય છે. તે ધન-માનથી મદવાળા હોય છે. તે નામમાત્રના યજ્ઞોથી યજન કરતા રહે છે. ઘણા ઘમંડી વિધિ વિનાના યજ્ઞો કરતા રહે છે.

નામયજ્ઞૈઃ

‘યજ્ઞ’ શબ્દ કર્મકાંડનો પ્રતીક છે. આવા અસુરો લોકોને બતાવવા માટે નામમાત્રના-માત્ર બતાવવા માટે યજ્ઞો અને બીજાં કર્મકાંડો કરતા રહે છે. જે ધર્મક્રિયામાં શ્રદ્ધા ન હોય પણ ગૌરવ લેવા કે બતાવવા પૂરતો કરવામાં આવે તેને નામયજ્ઞ કહ્યો છે.

આવા લોકો શાસ્ત્રવિધિનો ત્યાગ કરીને પોતાની ઇચ્છા પ્રમાણે મનમુખી થઈને યજ્ઞો વગેરે કરતા રહે છે.

અહંકારં બલં દર્પં કામં ક્રોધં ચ સંશ્રિતાઃ।

મામાત્મપરદેહેષુ પ્રદ્વિષન્તોઽભ્યસૂયકાઃ॥18॥

આવા અસુરો કામ, ક્રોધ, અહંકાર અને બલનો આધાર લઈને મને અને પોતાને સ્વદેહ અને પરદેહમાં રહેલા પરમાત્માની હંમેશાં નિંદા કરતા રહે છે અને ઈર્ષ્યા પણ કરે છે.

પરમેશ્વર ઘટ-ઘટમાં વ્યાપક છે તેમ છતાં તેઓ તે નથી, હોય તો આવા ખરાબ છે તેવી નિંદા કરતા રહે છે અને ઈર્ષ્યા પણ કરે છે.

તાનહં દ્વિષતઃ કૂરાન્ સંસારેષુ નરાધમાન્।

ક્ષિપામ્યજસ્રમશુભાનાસુરીષ્વેવ યોનિષુ॥19॥

એવા કૂર, દ્વેષ કરનારા નરાધમોને હું પરમેશ્વર જલદી બહુ દુઃખદાયી નીચ આસુરી યોનિઓમાં ફેંકી દઉં છું.

ભગવાન દયા કરે છે તો દંડ પણ આપે છે. દયા અને દંડ એક જ સિક્કાની બે બાજુઓ છે. જે ભગવાન દયા ન કરી શકતો હોય અને દંડ પણ ન કરી શકતો હોય તે ભગવાન જ ન હોય. તે સામર્થ્ય વિનાનો નામમાત્રનો ભગવાન કહેવાય. વિશ્વનું ધારણ દયા કરતાં દંડથી જ વધુ સારી રીતે થતું હોય છે. વિશ્વ કદી પણ દુષ્ટો વિનાનું હોતું નથી અને દુષ્ટો કદી પણ ઉત્પાત કર્યા વિના રહી શકતા નથી. દુષ્ટોના ઉત્પાતથી જ વિશ્વ દુઃખી થતું હોય છે. એટલે વિશ્વને સુખી કરવા દુષ્ટોનું દમન કરવું જરૂરી હોય છે. ભગવાન કહે છે કે આવા અસુરોને બહુ જલદી હું ઘોર દંડ આપીને સતત દુઃખ ભોગવતી યોનિઓમાં ફેંકી દઉં છું.

જે લોકો ભગવાનને માત્ર વીતરાગ માને છે તે આવી દયા કે દંડ કરતા નથી. જે લોકો ભગવાનને માત્ર દ્રષ્ટા જ માને છે તે કશું કરતા નથી. માત્ર જોયા જ કરે છે. તેમની સાથે ગીતા સંમત નથી. ગીતા કહે છે કે ના-ના, તે માત્ર દ્રષ્ટા જ નથી, તે દયા કરે છે અને દંડ પણ આપે છે. તેનામાં અનંત ગુણો છે અને ગુણો ક્રિયામાં પરિવર્તિત થાય છે તેથી તે ક્રિયાવાન પણ છે, નિષ્ક્રિય નથી.

આવા અસુરોની કેવી ગતિ થાય છે?

આસુરીં યોનિમાપન્ના મૂઢા જન્મનિ જન્મનિ।

મામપ્રાપ્યૈવ કૌન્તેય તતો યાન્ત્યધમાં ગતિમ્॥20॥

આવી આસુરી યોનિ જ પ્રાપ્ત થયેલા તે મૂઢ અસુરો વારંવાર જન્મ ધારણ કરીને ઈશ્વરને પ્રાપ્ત કર્યા વિના જ અધમથીયે અધમ યોનિમાં જન્મ ધારણ કરે છે.

જીવાત્માનાં સુખદુઃખમાં તેની પ્રાપ્ત જન્મયોનિ મહત્ત્વનો ભાગ ભજવે છે.

હવે પ્રકરણ બદલે છે.

ત્રિવિધં નરકસ્યેદં દ્વારં નાશનમાત્મનઃ।

કામઃ ક્રોધસ્તથા લોભસ્તમાદેતત્ ત્રયં ત્યજેત્॥21॥

નરકના ત્રણ દરવાજા છે: 1. કામ, 2. ક્રોધ અને 3. લોભ. આ ત્રણ આત્માનો નાશ કરનારાં છે, માટે કામ, ક્રોધ અને લોભ એ ત્રણોનો ત્યાગ કર.

મૃત્યુ પછીની બે ગતિ છે: સ્વર્ગ અને નરક. આ બંનેના પણ સાત-સાત પ્રકાર છે. પુણ્યકર્મોની કક્ષા પ્રમાણેનાં સ્વર્ગ મળે છે અને પાપકર્મોની કક્ષા પ્રમાણે નરકની પ્રાપ્તિ થાય છે. ગીતા નરકનાં ત્રણ દ્વાર-કામ, ક્રોધ અને લોભને બતાવે છે, અર્થાત્ આ ત્રણ દ્વારા એવાંએવાં ઘોર પાપકર્મો થતાં હોય છે કે જીવાત્મા નરકમાં પહોંચી જાય છે.

શંકરાચાર્યે નરકનું એક જ દ્વાર બતાવ્યું છે:

“દ્વારં કિમેકં નરકસ્ય નારી”

નરકનું એક માત્ર દ્વાર કયું છે?—એવા પ્રશ્નના ઉત્તરમાં જવાબ આપ્યો છે કે “નારી.”

આ ત્યાગીઓનો પ્રભાવ કહેવાય, ઋષિપ્રભાવ ન કહેવાય. ઋષિઓ નારીને નરકનું દ્વાર નથી માનતા. ઋષિઓ નારીને સૌભાગ્યનું પ્રતીક માને છે.

જો પુરુષ માટે નારી નરકનું દ્વાર હોય તો સ્ત્રી માટે પુરુષ પણ નરકનું દ્વાર થઈ જાય. પણ આવું નથી. નરકનું દ્વાર તો કામ, ક્રોધ અને લોભનો અતિરેક છે.

એતૈર્વિમુક્તઃ કૌન્તેય તમોદ્વારૈસ્ત્રિભિર્નરઃ।

આચરત્યાત્મનઃ શ્રેયસ્તતો યાતિ પરાં ગતિમ્॥22॥

હે કૌન્તેય, આ ત્રણ દ્વારોથી જે વિમુક્ત થઈ શકે છે તે પોતાના આત્માનું શ્રેય કરી શકે છે. તે જ પરાગતિને પ્રાપ્ત કરી શકે છે.

હવે જે લોકો શાસ્ત્રોનું ઉલ્લંઘન કરીને યજ્ઞ આદિ વિધિઓ કરે છે તેમના માટે કહે છે.

યઃ શાસ્ત્રવિધિમુત્સૃજ્ય વર્તતે કામકારતઃ।

ન સ સિદ્ધિમવાપ્નોતિ ન સુખં ન પરાં ગતિમ્॥23॥

જે લોકો શાસ્ત્રવિધિનું અતિક્રમણ કરીને સ્વચ્છંદી રીતે પોતાની કામના પૂરી કરવા ગમેતેવી વિધિ કરે છે તે સિદ્ધિ પ્રાપ્ત કરતા નથી, તે સુખી થતા નથી અને તેમને પરાગતિ પણ પ્રાપ્ત થતી નથી.

જીવન પંચમુખી હોય છે: 1. શાસ્ત્રમુખી, 2. ગુરુમુખી, 3. રાજમુખી, 4. સ્વમુખી અને 5. મનમુખી.

1. શાસ્ત્રમુખી: જે લોકો શાસ્ત્રને જ આધાર માનીને જીવન જીવે છે તે શાસ્ત્રમુખી કહેવાય છે. શું કરવું અને શું ન કરવું તેનો નિર્ણય શાસ્ત્ર દ્વારા પ્રાપ્ત કરે છે. આવા લોકોને શાસ્ત્રમુખી કહેવાય.

2. ગુરુમુખી: જે લોકો કર્તવ્ય-અકર્તવ્યનો નિર્ણય ગુરુના મુખથી કરતા હોય છે અર્થાત્ ગુરુની આજ્ઞા પ્રમાણે જીવન જીવતા હોય છે તે ગુરુમુખી કહેવાય છે. આમાં શાસ્ત્ર અને ગુરુ પરસ્પર વિરોધી ન હોવા જોઈએ. વિરોધ થતો હોય તો શાસ્ત્રને વધુ મહત્ત્વ અપાવું જોઈએ. માનો કે ગુરુ કહે કે મારા એઠવાડને પ્રસાદ ગણીને બધા જમો અને શાસ્ત્ર કહેતું હોય કે “કોઈનું એઠું જમવું નહિ”, તો શાસ્ત્રને જ મહત્ત્વ આપવાનું હોય.

ગુરુનો વિસ્તાર માતા-પિતા-વડીલો સુધી કરી શકાય, પણ બધાં શાસ્ત્રસમ્મત વર્તતાં હોય તો જ.

3. રાજમુખી: અર્થાત્ રાજા કહે તેમ કરવાનું. રાજા કહે એટલે કાયદા પ્રમાણે જ જીવન જીવવાનું. કાયદાનું ઉલ્લંઘન કરવાનું નહિ. આ રાજમુખી જીવન કહેવાય.

4. સ્વમુખી: કેટલાક લોકો પોતાનો અંતરાત્મા કહે તે જ પ્રમાણે જીવન જીવતા હોય છે. તે સ્વમુખી કહેવાય.

5. મનમુખી: કેટલાક લોકો મનફાવે તેમ જીવન જીવતા હોય છે. મન એટલે લાગણીઓ. જેવી ભાવુકતા થાય તેવું જીવતા હોય છે. આવા લોકો ઘણી વાર ખત્તા ખાઈ જતા હોય છે, કારણ કે લાગણીને આંખ નથી હોતી- તેથી કૂવામાં પડવા જેવું થઈ શકે છે.

આ પાંચેમાં સૌથી વધુ મહત્ત્વ શાસ્ત્રમુખનું છે. બાકીનાં બધાં તેને અનુકૂળ હોય તો જ ઉત્તમ કહેવાય. પણ શાસ્ત્રમુખમાં પણ વિવેક તો હોવો જરૂરી છે.

અધ્યાયનો ઉપસંહાર કરે છે.

તસ્માત્ શાસ્ત્રં પ્રમાણં તે કાર્યાકાર્યવ્યવસ્થિતૌ।

જ્ઞાત્વા શાસ્ત્રવિધાનોક્તં કર્મ કર્તુમિહાર્હસિ॥24॥

માટે હે અર્જુન, કાર્ય અને અકાર્ય, કર્તવ્ય અને અકર્તવ્ય કરવામાં શાસ્ત્રનું પ્રમાણ માનવું જોઈએ. શાસ્ત્રના વિધાનને સારી રીતે જાણીને જ પછી કર્મ કરવામાં તું સમર્થ થઈ શકે. માટે શાસ્ત્રઆજ્ઞા પ્રમાણે તારે યુદ્ધ કરવું જોઈએ.

ઇતિ શ્રી દૈવાસુરસંપદ્વિભાગયોગ નામનો સોળમો અધ્યાય પૂરો થયો.

14-5-11

*

અધ્યાય-૧૭ શ્રદ્ધાત્રયવિભાગયોગ



માનવીય જીવન સાથે એક બહુ જ મહત્વનો પ્રશ્ન જોડાયેલો છે: મનુષ્યો જુદીજુદી પ્રકૃતિના, સ્વભાવના, રુચિના કેમ હોય છે? બધા એકસરખા કેમ નથી હોતા? કેટલાક લોકો તેનું કારણ કર્મો બતાવે છે, અર્થાત્ કર્મો પ્રમાણે બુદ્ધિ બને છે. “કર્મજા બુદ્ધિઃ” કર્મ માત્ર ફળ જ નથી આપતાં પણ તે પ્રમાણે બુદ્ધિ પણ આપે છે. સારાં કર્મો સારાં ફળની સાથેસાથે સારી બુદ્ધિ પણ આપે છે. દુષ્કર્મો દુઃખો તો આપે છે પણ સાથેસાથે દુર્બુદ્ધિ પણ આપે છે. આ સિદ્ધાંતમાં બેત્રણ પ્રશ્નો થાય છે. એક તો જે કર્મવાદી નથી તેવા યહૂદી, ખ્રિસ્તી અને મુસ્લિમોને ત્યાં શું સમાધાન થઈ શકે? બીજું, ઘણી વાર એવું દેખાય છે કે દુઃખી માણસોમાં પણ સદ્બુદ્ધિ હોય છે—એમ કહો કે અપેક્ષાકૃત વધુ સદ્બુદ્ધિ હોય છે. તો જો દુષ્કર્મોનું ફળ દુઃખ હોય અને તેનું પેટાપરિણામ બુદ્ધિ હોય તો દુઃખી માણસોમાં સદ્બુદ્ધિ કેમ હોય છે? આવી જ રીતે સુખી માણસોમાં સદ્બુદ્ધિ હોવી જોઈએ, પણ કેટલીક વાર તેમનામાં દુર્બુદ્ધિ હોય છે. એટલે કર્મની બુદ્ધિનો મેળ પૂરેપૂરો જામતો નથી. ત્રીજું, કર્મ પ્રમાણે બુદ્ધિ થતી હોય તો સત્કર્મથી સદ્બુદ્ધિ, સદ્બુદ્ધિથી ફરી સત્કર્મ, ફરી સત્કર્મથી ફરી પાછી સદ્બુદ્ધિ—આમ જે સારા છે તે હંમેશાં સારા જ રહેશે અને જે ખરાબ છે તે હંમેશાં ખરાબ જ રહેશે. આ યોગ્ય ન કહેવાય. આ બાબતમાં ગીતાનું પોતાનું આગવું મંતવ્ય છે. ગીતા માને છે કે માનવીય જીવન ઉપર ત્રણ ગુણો મહત્વનો ભાગ ભજવે છે. ત્રણે ગુણો વારંવાર બદલાતા રહે છે. જ્યારે જે સમયે જે ગુણની પ્રધાનતા હોય છે, ત્યારે તે ગુણ પ્રમાણેનો માણસ થાય છે. જોકે આ ગુણોની પ્રધાનતા થતી રહેવાનું કારણ શું છે તે જાણવું રહ્યું, અર્થાત્ કર્મ, ઈશકૃપા, સત્સંગ વગેરે. મોટા ભાગે મનુષ્યની માનસિકતાને સ્પષ્ટ કરવા આ યોગ રચાયો છે. તેમાં 16મા અધ્યાયની સમાપ્તિમાં આવેલા શાસ્ત્રપ્રમાણને મુદ્દો બનાવીને અર્જુને પ્રશ્ન પૂછ્યો છે.

અર્જુન ઉવાચ:

ये शास्त्रविधिमुत्सृज्य यजन्ते श्रद्धयान्विताः।

तेषां निष्ठा तु का कृष्ण सत्त्वमाહો रजस्तमः॥1॥

હે કૃષ્ણ, જે લોકો શાસ્ત્રવિધિનો ત્યાગ કરીને પોતાની શ્રદ્ધા પ્રમાણે યજન કરે છે તેમની નિષ્ઠાને કેવા પ્રકારની માનવી જોઈએ? તે રજોગુણી કહેવાય કે પછી સત્ત્વગુણી કહેવાય?

ગયા અધ્યાયમાં કહ્યું તેમ શાસ્ત્રપ્રમાણને યજ્ઞયાગાદિ કર્મકાંડોમાં જ નહિ, જીવનનાં બધાં ક્ષેત્રોમાં મહત્ત્વ આપવું જોઈએ. પણ જે લોકો તેવું મહત્ત્વ નથી આપતા કે નથી સ્વીકારતા તેવા સ્વમુખી કે મનમુખી લોકોની શ્રદ્ધાને કેવી માનવી?

શાસ્ત્રપ્રમાણનો પ્રભાવ ક્યાં સુધી ગણવો—માત્ર ધાર્મિક વિધિ-વિધાનો સુધી કે પછી સમાજવ્યવસ્થા, રાજવ્યવસ્થા, અર્થવ્યવસ્થા એમ બધી વ્યવસ્થા સુધી તેના પ્રભાવનો સ્વીકાર કરવો? આ મહત્ત્વનો પ્રશ્ન રહેલો છે. કેટલાક ધર્મો જીવનનાં બધાં ક્ષેત્રો ઉપર આ શાસ્ત્રવ્યવસ્થાને સ્થાપિત કરવી જોઈએ તેવું માનીને ચાલે છે. આવા લોકો પ્રજાજીવનને સ્થગિત કરી દેતા હોય છે, વિકાસ કરી શકતા નથી.

બીજા કેટલાક લોકો એવું માને છે કે જીવનની બધી વ્યવસ્થાઓ દેશ-કાળ-પરિસ્થિતિ-સાપેક્ષ હોય છે, તેથી તેમાં યુગને અનુરૂપ પરિવર્તન કરવું જોઈએ. વળી શાસ્ત્ર તો મીણના નાક જેવું છે. તેને જે તરફ ફેરવવું હોય તે તરફ પંડિતો વ્યાખ્યાના જોરે ફેરવી શકે છે. તેથી શાસ્ત્ર

શું કહે છે તે બાબત પંડિતોમાં હંમેશાં મતભેદ રહ્યા કરતો હોય છે. જે અનુદાર ધર્મો મતભેદોની શક્યતા જ રહેવા દેતા નથી ત્યાં ધર્મ રૂઢિવાદી, કટ્ટર, ચુસ્ત અને અસહિષ્ણુ થઈ જતો હોય છે. તેથી તે સૌથી વધુ હાનિકર થઈ જતો હોય છે. પરિણામે જે લોકો સ્વમુખી કે મનમુખી હોય છે તેમની નિષ્ઠાને કેવી કહેવી તે પ્રશ્ન ઉચિત જ કહેવાય.

શ્રી ભગવાનુવાચ:

ત્રિવિધા ભવતિ શ્રદ્ધા દેહિનાં સા સ્વભાવજા

સાત્ત્વિકી રાજસી ચૈવ તામસી ચેતિ તાં શૃણુ॥૨॥

હે અર્જુન, દેહધારી મનુષ્યોની શ્રદ્ધા ત્રણ પ્રકારની હોય છે અને તે સ્વભાવજા હોય છે: સાત્ત્વિકી, રાજસી અને તામસી. આ ત્રણ પ્રકારની શ્રદ્ધાને સાંભળ.

સ્વભાવજા

સ્વભાવ જન્મજાત હોય છે, તેથી તેની સાથે જોડાયેલી શ્રદ્ધા પણ જન્મજાત હોય છે. તમારે કેવા સ્વભાવવાળા થવું તે તમારા હાથની વાત નહોતી. તેવી જ રીતે તમને કેવી શ્રદ્ધા મળે તે પણ તમારા હાથની વાત નહોતી, તેવું થયું.

દેહિનામ્

અહીં ‘દેહી’ શબ્દથી બધાં પ્રાણીઓનું ગ્રહણ ન કરાય, માત્ર મનુષ્યોનું જ ગ્રહણ થાય, કારણ કે બાકીનાં પ્રાણીઓમાં શ્રદ્ધા-અશ્રદ્ધા જેવું હોતું જ નથી. પ્રાણીઓ માત્ર કુદરતી જીવન જીવે છે, એટલે તેમાં આધ્યાત્મિક ભાવો રહેતા નથી, માત્ર મનુષ્યોમાં જ આ ભાવો રહે છે, તેથી ‘દેહી’ શબ્દ મનુષ્યવાચી છે.

સત્ત્વાનુરૂપા સર્વસ્ય શ્રદ્ધા ભવતિ ભારતા

શ્રદ્ધામયોઽયં પુરુષો યો યચ્છ્રદ્ધઃ સ એવ સઃ॥૩॥

હે ભારત, પોતાના અંતઃકરણ પ્રમાણે સૌની શ્રદ્ધા રહેતી હોય છે. આ જીવાત્મા સ્વભાવથી જ શ્રદ્ધાળુ છે. જેની જેવી શ્રદ્ધા હોય તે તેવો બને છે.

શ્રદ્ધા એટલે પૂજ્યતાપૂર્વકનો વિશ્વાસ-માત્ર વિશ્વાસ નહિ. વિશ્વાસ પૂજ્યતા વિનાનો પણ હોઈ શકે છે. જેમકે નોકર-ચાકર ઉપર વિશ્વાસ, પત્ની ઉપર વિશ્વાસ, વગેરે. પણ વિશ્વાસની સાથે જ્યારે પૂજ્યતા ભળે ત્યારે શ્રદ્ધા બને. અશ્રદ્ધાળુને કોઈ પૂજ્ય હોતો નથી. શ્રદ્ધા વિના આસ્તિકતા ન હોય અને શ્રદ્ધા સાથે કદી નાસ્તિકતા ન હોય. જે બુદ્ધિગમ્ય હોય અને જે તર્કસિદ્ધ હોય તેમાં શ્રદ્ધાની જરૂર ન હોય. જે બુદ્ધિથી પર હોય, છતાં તેનો સ્વીકાર થતો હોય તો તેમાં શ્રદ્ધાની જરૂર પડે જ. પૂરું વિશ્વ બધી રીતે બુદ્ધિગમ્ય નથી હોતું. વિજ્ઞાને જે-જે શોધો કરી છે તે પહેલાં બુદ્ધિગમ્ય ન હતી, જેમ કે ગુરુત્વાકર્ષણ, અનેક પ્રકારનાં કિરણો વગેરે. જે હજી શોધી શકાયું નથી તેવું આજે પણ ઘણું છે. આવુંબધું બુદ્ધિથી પર તત્ત્વને પણ માનવું પડતું હોય છે. આવી જ રીતે જીવાત્મા, પુનર્જન્મ, પરમાત્મા, પરલોક વગેરે ઘણાં તત્ત્વો છે, જેમને શ્રદ્ધા દ્વારા માનવામાં આવે છે. જે શ્રદ્ધાથી મનાય છે તે બધું જ અસ્તિત્વ ધરાવે છે તેવું ન કહી શકાય, પણ જે શ્રદ્ધાથી સ્વીકારાય છે તે હોતું જ નથી તેવું પણ ન કહેવાય.

શ્રદ્ધાની પાછળ અનુભવો પણ કારણ બને છે. બુદ્ધિથી પર વસ્તુઓનો લોકોને વ્યક્તિગત અનુભવ પણ થતો હોય છે. આવો અનુભવ સાર્વજનિક નથી હોતો, તોપણ વ્યક્તિગત તો હોય જ છે.

ઈશ્વરતત્ત્વ બુદ્ધિથી પર હોવા છતાં વ્યક્તિગત અનુભવોથી પર નથી. હજારો વર્ષોથી “ઈશ્વર નથી” તેવી બૌદ્ધિક દલીલો થતી રહી છે, તેમ છતાં ઈશ્વરને માનનારો વર્ગ ઓછો થયો નથી. જાણે કે દલીલોની કશી અસર જ નથી, કારણ કે લોકોને વ્યક્તિગત જીવનમાં તેના અનુભવો પણ થતા હોય છે. અનુભવોને દલીલોથી દાબી શકાય નહિ. ઈશ્વરનો સૌથી મોટો અનુભવ તેની કરુણાનો છે. તે દયાળુ છે. તે તમારી સાચી પ્રાર્થના સાંભળે છે અને મદદ કરે છે. તેથી ગીતા કહે છે કે “યોયચ્છ્રદ્ધઃ સ એવ સઃ”, “શ્રદ્ધામયોઽયં પુરુષઃ” આ જીવાત્મા પોતે જ શ્રદ્ધામય છે. નાસ્તિકતા કરવી પડે છે. પ્રયત્નો કરીને શ્રદ્ધાને નકારવી પડે છે. શ્રદ્ધા કરવી નથી પડતી. તે સ્વભાવમાં વણાયેલી વસ્તુ છે. નાસ્તિકો પણ મોટા ભાગે આસ્તિકોમાંથી નાસ્તિક થયા હોય છે. તેથી શ્રદ્ધા માનવસ્વભાવનું તત્ત્વ છે.

આવું જ બીજું તત્ત્વ પ્રેમ છે. પ્રેમ પણ બુદ્ધિગમ્ય નથી હોતો. તે તર્કાતીત હોય છે. પ્રેમ પણ માનવસ્વભાવનું એક તત્ત્વ જ છે. તે સૌમાં

હોય છે. માત્ર તેની કક્ષા અને માત્રા જુદીજુદી હોય છે.

શ્રદ્ધા અને પ્રેમ આ બે મહાન શક્તિઓના સ્રોત છે. જેનામાં આ તત્ત્વો પ્રકટે તે અસાધારણ કાર્યો કરી બતાવતાં હોય છે. મહાત્યાગ અને મહાબલિદાન આ તત્ત્વો વિના શક્ય નથી થઈ શકતાં. શ્રદ્ધામાર્ગ અને પ્રેમમાર્ગ દૈવી, માનવીય અને આસુરી હોઈ શકે છે તે ભેદ ગીતા બતાવે છે.

યજન્તે સાત્ત્વિકા દેવાન્ યક્ષરાક્ષાંસિ રાજસાઃ।

પ્રેતાન્ ભૂતગણાંચ્છાન્યે યજન્તે તામસા જનાઃ॥4॥

જે સાત્ત્વિક પુરુષો હોય છે, તે દેવોનું યજન કરે છે. જે રાજસિક પુરુષો હોય છે તે યક્ષ-રાક્ષસોની પૂજા કરે છે. જે તામસિક હોય છે તે ભૂત-પ્રેતોની પૂજા કરતા હોય છે.

અહીં ત્રિવિધા શ્રદ્ધાથી થનારી યજનક્રિયાને તે-તે પ્રકારના ઇષ્ટ દેવોના ભેદથી બતાવી છે. કયો માણસ કોની પૂજા કરે છે, તેના આધારે તમે તેની શ્રદ્ધાનો પ્રકાર જાણી શકો છો. લગભગ બધા ધર્મોમાં આવો ક્રમ હોય છે.

હવે તપ દ્વારા શ્રદ્ધાભેદ બતાવે છે:

અશાસ્ત્રવિહિતં ઘોરં તપ્યન્તે યે તપો જનાઃ।

દંભાહંકારસંયુક્તાઃ કામરાગબલાન્વિતાઃ॥5॥

કર્ષયન્તઃ શરીરસ્થં ભૂતગ્રામમચેતસઃ।

માં ચૈવાન્તઃશરીરસ્થં તાન્ વિદ્ધ્યાસુરનિશ્ચયાન્॥6॥

જે લોકો શાસ્ત્રવિરુદ્ધ ઘોર તપ તપે છે, જેમાં દંભ-અહંકાર ભર્યા હોય છે, જે કામના પૂરી કરવા માટે અને તીવ્ર રાગથી થતું હોય છે તેવા તપથી તેવા લોકો શરીરમાં સ્થિત ભૌતિક તત્ત્વોને સૂકવી નાખી પીડા આપતા હોય છે. આવા બ્રાન્ત લોકો તપના નિમિત્તે મને-ઈશ્વરને અને શરીરમાં રહેલા જીવાત્માને પીડા આપે છે. તે લોકોને તું અસુરો જાણ.

આપણે ત્યાં સૌથી વધુ તપ રાક્ષસોને કરતા બતાવ્યા છે. તે ઘોર તપ હોય છે. ઘોર એટલે ભયંકર. બીજાના નાશ માટે આવાં તપ દ્વેષપ્રેરિત હોય છે. જ્યારે કોઈના પ્રત્યે તીવ્ર દ્વેષ થઈ જાય અને તેને સીધી રીતે હાનિ પહોંચાડી ન શકાય ત્યારે લોકો આવાં તપનો આશરો લેતા હોય છે. જેમ ગુંડો માણસ “હું જોઈ લઈશ” એવો દંભ-અહંકાર બતાવે છે તેવા દંભ-અહંકાર આવો તપસ્વી પણ બતાવે છે. આવા તપસ્વી લોકો કામવાસનાથી ભરપૂર થઈને, આસક્તિ અને બળથી યુક્ત થઈને તપ કરવા બેસી જાય છે.

તેમના ઘોર તપથી શરીર સુકાઈ જાય છે, કારણ કે તે આહારાદિનો ત્યાગ કરીને તપ તપતા હોય છે. શરીરનો પ્રાણ આહાર છે. આહાર ન મળે તો શરીર સુકાવા લાગે. શરીરને કાંટા જેવું બનાવી દે. કોઈના આવા શરીરને જોઈને પ્રભાવિત ન થવું. તે ભ્રમિત મનવાળા છે. તેમના આવા ઘોર તપથી શરીરમાં રહેલા જીવાત્માને પીડા થાય છે અને પરમેશ્વર પણ દુઃખ અનુભવે છે. આવું તપ તપનારાને, હે અર્જુન, તું અસુરો જાણ. આ તામસિક શ્રદ્ધાથી તામસિક તપ તપે છે.

હવે આહાર દ્વારા ભેદ બતાવે છે.

આહારસ્ત્વપિ સર્વસ્ય ત્રિવિધો ભવતિ પ્રિયઃ।

યજ્ઞસ્તપસ્તથા દાનં તેષાં ભેદમિમં શૃણુ॥7॥

આહાર પણ ત્રણ પ્રકારના પ્રિય હોય છે. તેનો ભેદ સાંભળ. યજ્ઞ, તપ અને દાન પણ ત્રણત્રણ પ્રકારનાં હોય છે. તે બધાંના ભેદ સાંભળ.

આયુઃ સત્ત્વબલારોગ્યસુખપ્રીતિવિવર્ધનાઃ।

રસ્યાઃ સ્નિગ્ધાઃ સ્થિરા હૃદ્યા આહારાઃ સાત્ત્વિકપ્રિયાઃ॥8॥

આયુ વધારનાર, સત્ત્વ આપનાર, બળ અને આરોગ્ય આપનાર, સુખ અને પ્રીતિ વધારનાર, રસ ભરેલા, સુંવાળા, ન બગાડનારા, હૃદયને મજબૂત કરનારા એવા આહાર સત્ત્વગુણી વ્યક્તિઓને પ્રિય લાગતા હોય છે.

ગીતાએ આહારમાં વપરાતાં અન્નાદિ, ફળફળાદિ કે બીજી કોઈ વસ્તુઓનાં નામ લખ્યાં નથી, માત્ર તેના ગુણો બતાવ્યા છે. એટલે વિશ્વભરમાં લોકો પોતપોતાના આહારનો નિર્ણય કરી શકે છે. જો ઘઉં, ચણા, મગ વગેરે નામ લખ્યાં હોત તો વિશ્વભર માટે તેવી વ્યવસ્થા

થઈ શકે નહિ, તેથી તેમના ગુણો અને પરિણામોથી આહાર બતાવ્યા છે.

આયુ:

સર્વપ્રથમ ગુણ બતાવ્યો છે કે જે આયુની સીમા વધારનાર હોય. આ ઉપરથી નક્કી થયું કે આયુષ્ય વધારી શકાય છે. મરવું નક્કી છે પણ ક્યારે મરવું તે નક્કી નથી હોતું. જો યોગ્ય રીતે આહાર-વિહારનું પાલન કરાય તો વ્યક્તિ લાંબું જીવન જીવી શકે છે. ઋષિમુનિઓ લાંબું જીવન જીવતા. પણ પછી સાધુસંસ્થા આવી. તેમાંના ઘણા ટૂંકું જીવન જીવતા થયા. શંકરાચાર્ય 32 વર્ષ, વિવેકાનંદ 39 વર્ષ, સહજાનંદજી 49 વર્ષ. રાજચંદ્રજી પણ ટૂંકું જીવન જ જીવ્યા. આ તો પ્રસિદ્ધ વિભૂતિઓ કહેવાય. પણ તેમનું આટલું ટૂંકું આયુષ્ય કેમ હશે? જે લોકો માને છે કે આયુષ્યની અવધિ નક્કી હોય છે તેની સાથે વેદ, આયુર્વેદ અને ગીતા સંમત નથી. “શતં જીવેત શરદઃ” વેદ. “શતાપ્રભવ”-આવાં અનેક વાક્યો બતાવે છે કે આયુષ્ય વધારી શકાય છે. આયુર્વેદની દૃષ્ટિએ આયુ વધારનારું સૌથી પ્રબળ તત્ત્વ લસણ છે. લસણ માત્ર આયુષ્ય જ નથી વધારતું, તે વૃદ્ધાવસ્થાને પણ દૂર રાખે છે. ગાયનું ઘી, દૂધ, દહીં, માખણ પણ જો માપસર લેવામાં આવે તો તે પણ આયુષ્ય વધારનારાં છે. આમળાં અને બીજા ઔષધિઓ પણ આયુ વધારનારાં છે.

મૃત્યુનાં ત્રણ કેન્દ્રો છે: 1. હૃદય, 2. લિવર અને 3. કિડની. હૃદય વધુ પડતા કોલેસ્ટરોલથી રોગી થાય છે. લિવર ભારે પદાર્થો ખા-ખા કરવાથી અથવા લાંબાલાંબા ઉપવાસો કરવાથી પાચનક્ષમતા ગુમાવી બેસે છે. તેથી કાચો આમ પેદા થાય છે. આ બધા રોગોનું મૂળ કહેવાય. કિડની ક્ષારવાળું પાણી પીવાથી તથા ખનિજતત્ત્વો ખાવાથી બગડે છે. જો આ ત્રણે સારાં નીરોગી હોય તો માણસ લાંબું - પૂરું આયુષ્ય ભોગવી શકે છે.

સત્ત્વ

સત્ત્વ એટલે અંતઃકરણ, મન તેને પ્રસન્ન કરનારા. આહારને જોતાં જ મન પ્રસન્ન થાય તો મોઢામાં પાણી આવે. આવો આહાર રુચિકર કહેવાય. આવો આહાર જલદી પચી જાય છે. જેને જોવાથી મોઢું બગડે, રુચિ ન થાય તેવો આહાર જલદી પચતો નથી. રુચિ સૌની એકસમાન હોતી નથી, તેથી પોતપોતાની રુચિ પ્રમાણેનો આહાર સત્ત્વવૃદ્ધિ કરનારો કહેવાય.

બળ

જેમાં સારા પ્રમાણમાં કેલરી હોય, ફેટ, પ્રોટીન વગેરે જીવનજરૂરી તત્ત્વો હોય તે બળ વધારનારો આહાર હોય છે. શારીરિક દુર્બળતા પ્રથમ મહાદોષ છે. પૂરી પ્રજા બળવાન હોવી જોઈએ. બળવાન જ સ્વમાનથી જીવે છે. દુર્બળોને વળી સ્વમાન કેવું? કઠોર અને ખોટા નિયમોવાળા ધર્મો પ્રજાને દુર્બળ બનાવે છે. તેથી પ્રબળ તેમને ગુલામ બનાવે છે. આહાર બાબતમાં કઠોર અને ખોટા નિયમો પાળવાની જરૂર નથી.

આરોગ્ય

સુખનો મૂલાધાર આરોગ્ય છે અને આરોગ્યનો મૂલાધાર જીવનપદ્ધતિ છે, જેમાં આહાર-વિહાર મુખ્ય છે. રસોડું ઔષધાલય છે. બધા મસાલા ઔષધ છે. તેમાં હળદર તો મહાઔષધિ છે. હળદર, ધાણા, જીરુ, મરચું, રાઈ-મેથી-હિંગ, તજ, લવિંગ, મરી, જાયફળ વગેરે-આ બધા મસાલા ઔષધો છે. તેમનો યથાયોગ્ય ઉપયોગ કરવાથી આહાર દ્વારા આરોગ્ય પ્રાપ્ત થાય છે.

સુખ

ભગવાને જીવાત્માને સુખી થવા શરીર આપ્યું છે. શરીર ઇન્દ્રિયો દ્વારા સુખદુઃખ ભોગવતું હોય છે. પાંચ જ્ઞાનેન્દ્રિયોમાં રસના પણ સુખ લેવા માટેની એક ઇન્દ્રિય છે. વ્યક્તિને જ્યારે સ્વાદિષ્ટ ભોજન જમવાનું મળે છે, ત્યારે બહુ સુખી થાય છે. સ્વાદ બચપણથી કેળવાયેલું તત્ત્વ છે. જેને જેવો સ્વાદ બેસી ગયો હોય તેને તેવું સારું લાગે. પણ સૌએ પોતપોતાના સ્વાદ પ્રમાણે સ્વાદિષ્ટ ભોજન જમવું, જેથી આરોગ્ય અને સુખ બંને મળે. જે લોકો ‘અસ્વાદ’ને પણ એક વ્રત માનીને જાણીકરીને સ્વાદ વિનાનું ભોજન કરે છે, તે સુખદ્રોહી થઈ જાય છે. સુખદ્રોહ એ વૈરાગ્ય ન કહેવાય. તે નફરત-ઘૃણા કહેવાય. વિવેકી પુરુષે તેવી ઘૃણાથી બચવું જોઈએ. જીવન માણવા અને ભોગવવા માટે છે, તેથી તન-મનના આરોગ્યને હાનિ ન કરે તેવો સ્વાદિષ્ટ આહાર જમવો જોઈએ.

પ્રીતિ

પ્રીતિ એટલે પ્રેમ. આહાર પ્રત્યે પ્રીતિ જાગે અને આહાર કર્યા પછી પણ પેટ તૃપ્તિથી ભરાઈ જાય તેવો આહાર લેવો જોઈએ.

રસ્યા: સ્નિગ્ધા:

રસ એટલે સ્વાદ અને તત્ત્વભર્યા, જેમકે દૂધ-દહીં, ઘી, માખણ, તેલ વગેરે. પોતાની શક્તિ પ્રમાણે આ વસ્તુઓનો ઉપયોગ કરીને આહારને સ્વાદિષ્ટ અને શક્તિવર્ધક બનાવવો જોઈએ. એટલું યાદ રહે કે સ્નિગ્ધ-ચીકણા પદાર્થો બેઠાડુ માણસો વધુપડતા ખાય તો કોલેસ્ટરોલ વધી જાય અને હૃદયરોગ થાય, એટલે તેનાં બે વારણ થઈ શકે: 1. કઠોર શ્રમભર્યું જીવન જીવવું. અથવા કોલેસ્ટરોલને ઘટાડનારાં તત્ત્વોને સાથે આહારમાં લેવાં. જેવાં કે લસણ, ડુંગળી, આંબળાં, હળદર વગેરે. પણ રસ અને સ્નિગ્ધતાનો સદંતર ત્યાગ કરી દેવો યોગ્ય ન કહેવાય. લુખ્ખું-સુક્કું ખાવાથી સાત્ત્વિકતા આવી જતી નથી. આવી જ રીતે લસણ-ડુંગળી વગેરે કોલેસ્ટરોલ-રોધક પદાર્થો ખાવાથી તામસિક થઈ જવાતું નથી. આવું નહિ ખાનારા સાત્ત્વિક તો થતા નથી, નમાલા થાય છે. અને નમલાપણું લુગ્યાઈ વિનાનું હોતું નથી. સાત્ત્વિકતાના નામે નમાલા થઈને લુગ્યા થવું તેના કરતાં થોડા રાજસિક કે તામસિક થવું વધુ સારું છે.

સ્થિરા

સ્થિર એટલે લાંબો સમય સુધી ન બગડનારા. રાંધેલો આહાર એકાદ પ્રહર પછી બગડવા માંડે છે. તેમાં બેક્ટેરિયા પડવા માંડે છે તેથી ઊતરી જઈને ગંધાવા લાગે છે. આથી ઉત્તમ તો એ છે કે આવશ્યકતા પૂરતી જ રસોઈ કરવી. ભાતા તરીકે બનતો ખોરાક ઓછા પાણીવાળો હોય છે જેથી જલદી બગડતો નથી.

હૃદ્યા

હૃદયને સુખ આપનારા, હૃદયને મજબૂત કરનારા. જે આહારથી રક્તવૃદ્ધિ થાય તે હૃદયને મજબૂત કરનારા હોય છે. ગાજરનો રસ, બીટ, પાલખ, શેરડીના પદાર્થો, સૂકો મેવો, વગેરે.

આવા આહાર સાત્ત્વિક લોકોને પ્રિય હોય છે. અહીં એક પ્રશ્ન થાય છે કે આવા આહારથી સાત્ત્વિક થવાય છે કે સાત્ત્વિક હોય તેને આવા આહાર ગમે છે? મને લાગે છે કે બન્ને તત્ત્વો એકબીજાનાં પૂરક છે.

કઠ્ઠ્વલ્લવણાત્યુષ્ણતીક્ષ્ણરુક્ષવિદાહિનઃ।

આહારા રાજસસ્યેષ્ટા દુઃખશોકામયપ્રદાઃ॥9॥

કટુ, અમ્લ, લવણ, ઉષ્ણ, તીખા, સૂકા, દાહ કરનારા-આવા આહારો રાજસી લોકોને પ્રિય હોય છે, જે દુઃખ, શોક અને રોગ વધારનારા હોય છે.

1. કટુ: કારેલાં, કુંવરપાટું, હળદર વગેરે. આ બધી વસ્તુઓ યોગ્ય માત્રામાં લેવાય તો આરોગ્ય અને સ્વાદ બન્ને માટે હિતકારી કહેવાય છે.
2. અમ્લ: આમલી, લીંબુ, કોકમ વગેરે. આ પણ ઉચિત માત્રામાં લેવાય તો હિતકારી થઈ શકે છે. તેમાં લીંબુ તો બહુ જ ફાયદાકારક છે.
3. લવણ: મીઠું વગેરે. માણસજાત જ નિયમિત રીતે મીઠાનો પ્રયોગ કરે છે. બાકીની જીવસૃષ્ટિ આહારમાંથી જ જે મીઠું મળી રહે છે તેનાથી કામ ચલાવે છે. મીઠું ન લેવાથી તેમને કોઈ ઊણપ દેખાતી નથી. પણ માણસે બચપણથી મીઠું લીધું હોવાથી પછી મીઠા વિનાનું તેને ભાવતું નથી. બાકી માપસરનું મીઠું ફાયદાકારક છે.
4. અત્યુષ્ણ: ઊનું ફળફળતું ખાવું સારું નહિ, તેથી દાંત અને આંતરડાં બંનેને નુકસાન થાય છે. માપસરનું ઉષ્ણ-ધારોષ્ણ ખાવું હિતકારી છે.
5. રુક્ષ: લુખ્ખું, રસ-કસ વિનાનું.
6. વિદાહિન: દાહ કરનારું. જેમકે વધુપડતાં મરચાં વગેરે. આવા આહારો રાજસી પુરુષોને પ્રિય હોય છે, જે દુઃખ-શોક અને રોગ દેનારા હોય છે.

યાતયામં ગતરસં પૂતિ પર્યુષિતં ચ યત્

ઉચ્છિષ્ટમપિ ચામેધ્યં ભોજનં તામસપ્રિયમ્॥10॥

એક પ્રહર વીતી ગયેલું, રસ વિનાનું, ગંધાતું, ઊતરી ગયેલું, એટું તથા બુદ્ધિ બગાડનારું ભોજન તામસ લોકોને પ્રિય હોય છે. આ શ્લોકમાં જે-જે લક્ષણો બતાવ્યાં છે તે મોટા ભાગે બગડી ગયેલા, ફેંકી દેવા જેવા ભોજનના છે. જેને તામસી લોકો કહેવાય છે તે પણ

આવું ભોજન પસંદ ન કરે. ગરીબ ભિક્ષુકો જ આવું ભોજન લાચારીથી ખાતા હોય છે. જરા સમજાએ.

યાતયામમ્

એટલે એક પ્રહર વીતી ગયો હોય તેવું. પ્રહર એટલે ત્રણ કલાક, અર્થાત્ ત્રણ બનાવેલું ભોજન ખાવું જોઈએ. પણ નોકરિયાત માણસ દૂર નોકરી કરવા જતા હોય, ટિફિન લઈ જવું પડતું હોય, તો આ નિયમ ન ચાલે. બીજું, હવે ફીજ થઈ જવાથી ભોજનને ત્રણ રાખવાની વ્યવસ્થા થઈ ગઈ છે. એટલે પણ આ વ્યવસ્થા ન ચાલે. મૂળ હેતુ સાચો છે કે બેક્ટેરિયા પડવાની શરૂઆત થાય તે પહેલાં જમી લેવું જોઈએ. હિમાલય જેવા ઠંડા પ્રદેશોમાં જલદી બેક્ટેરિયા પડતા નથી, તેથી ત્યાં આ નિયમ ચાલે. મુદ્દો એટલો જ છે કે બેક્ટેરિયા પડે તે પહેલાં જમી લેવું જોઈએ.

ગતરસ

રસ એટલે સ્વાદ. રસ ગ્રહણ કરતી હોવાથી જીભને રસના કહેવાય છે. ‘ગતરસ’ એટલે સ્વાદ વિનાનું, નીરસ અથવા પહેલાં રસ હોય પણ પછી રસ ચાલ્યો ગયો હોય તેવું. સમય વીતવાથી આવું થઈ શકે છે.

પૂતિ

દુર્ગંધ મારતું, સડી ગયેલું. આવું બે રીતે થઈ શકે. એક તો સડેલી વસ્તુઓમાંથી બનાવેલું હોય અથવા લાંબો સમય પડી રહેવાથી સડી ગયું હોય તેવું.

પર્યુષિતમ્

ઊતરી ગયેલું. ગરમીના કારણે અમુક સમય પછી જળપ્રધાન ભોજન ઊતરી જતું હોય છે. જેમકે ખીચડી, દાળ, ભાત વગેરે. જળ વિનાનું કે ઓછા જળવાળું કે જળતત્ત્વ સૂકવી નંખાયેલું જલદી ઊતરતું નથી. જેમકે સુખડી, મગજ વગેરે. રોટલી-રોટલા, ખાખરા, બિસ્કિટ વગેરે જલદી ઊતરતાં નથી.

ઉચ્છિષ્ટમ્

એટલે કે એટું, ભાણામાં ત્યજી દીધેલું. કેટલાક લોકો ઘણું પીરસાવી, ઘણું એટું છોડી દેતા હોય છે. આવો એકવાડ ગરીબ, દરિદ્ર, ભિક્ષુકો વગેરે ખાતા હોય છે. આ લાચારી જ કહેવાય. બીજા કેટલાક ગુરુલોકો જાણીકરીને વધુ પીરસાવે છે અને પછી જાણીકરીને એટું મૂકે છે, જેને ભક્તો તથા ભક્તાણીઓ પ્રસાદ સમજીને ખાતાં હોય છે. આ લાચારી ન કહેવાય, આ અંધશ્રદ્ધા કહેવાય. આવી અંધશ્રદ્ધા ચલાવનાર, પોષનાર અપરાધી-પાપી કહેવાય. તેને પૂજ્ય માનવો તે ધર્મનું પતન કહેવાય. તે બંધ થવું જોઈએ.

અમેધ્યમ્

‘મેધ્ય’ એટલે પવિત્ર અને ‘મેધ્ય’ એટલે બુદ્ધિવર્ધક. બંને અર્થો સાર્થક છે. ‘અમેધ્ય’ એટલે અપવિત્ર અને બુદ્ધિનાશક. અપવિત્ર અર્થ તો ‘પૂતિ’, ‘પર્યુષિતમ્’માં આવી ગયો છે, એટલે અહીં ‘અમેધ્ય’નો અર્થ ‘હરામ’નું તેવું કરવાનો છે. હક્કનું ભોજન સૌથી શ્રેષ્ઠ-પવિત્ર હોય છે, જ્યારે હક્ક વિનાનું હરામનું ભોજન ગંગાજળમાં રાંધ્યું હોય તોપણ અમેધ્ય ગણાય. જે હરામનું ખાય છે તે તામસી કહેવાય. હરામના ભોજનની ત્રણ કક્ષાઓ છે:

1. ચોરી-લૂંટીને, પડાવી-છીનવીને, છળ-કપટ, વિશ્વાસઘાત કરીને મેળવેલું હોય તે.
2. પરિશ્રમ વિના, પરસેવો પાડ્યા વિના, કોઈના આશ્રિત થઈને પરાન્ન ખાવું તે. આવો આહાર જો કોઈ રાજાખુશીથી ખવડાવતો હોય તો તે હરામનું નહિ પણ મફતનું કહેવાય. આમાં કોઈની આંતરડી કકળાવાતી નથી તેથી પાપ તો નથી લાગતું, પણ ખુમારી જતી રહે છે. બને ત્યાં સુધી વ્યક્તિએ કોઈને ત્યાં રાજાખુશીથી પણ અપાતું મફતનું ભોજન ન જમવું, પોતાનું જમવું.
3. શરીર સક્ષમ હોવા છતાં, મહેનત-મજૂરી કરી શકાય તેવી સ્થિતિ હોવા છતાં ભિક્ષા માગવી, ભિક્ષુક થઈને આહાર મેળવવો તે હરામનું તો ન કહેવાય, પણ મફતનું કહેવાય. મફતનું ખાવાનો વિકલાંગોને, લાચારોને, અનાથોને હક્ક છે. પણ આ તો તેમાંના કશું ન હોય તોપણ ભિક્ષાવૃત્તિ કરતા રહે તે મફતનું હોવા છતાં હરામ બરાબર કહેવાય.

સક્ષમ માણસોએ ભિક્ષાવૃત્તિ ન કરાય. આવું હરામનું ભોજન અમેધ્ય કહેવાય. અર્થાત્ જે ખાવાથી બુદ્ધિનો બગાડ થાય તે અમેધ્ય કહેવાય.

આહારમાં પણ કેટલાક પદાર્થોને બુદ્ધિવર્ધક માનવામાં આવ્યા છે અને કેટલાકને બુદ્ધિનાશક માનવામાં આવ્યા છે. દેશ-કાળ-પરિસ્થિતિ પ્રમાણે યથા-સંભવ બુદ્ધિનાશક પદાર્થો ન ખાવા જોઈએ, જેમાં ભેંસનું દૂધ બુદ્ધિનાશક માન્યું છે, તો ગાયનું દૂધ વગેરે બુદ્ધિવર્ધક માન્યું છે. તેવા બુદ્ધિવર્ધક પદાર્થો ખાવા અને બુદ્ધિનાશક પદાર્થો ન ખાવા જોઈએ. આવા બુદ્ધિનાશક પદાર્થો તામસ લોકોને પ્રિય હોય છે. પદાર્થો વિશે પૂરી સમજ ન પડે તો વિશ્વની બહુ બુદ્ધિશાળી ગણાતી પ્રજાનો આહાર તપાસવો. તે શું-શું ખાય છે તે ઉપરથી નિર્ણય કરવો. જે પ્રજા બહુ જ પ્રામાણિક હોય, ભેળસેળ ન કરતી હોય, નીતિમાન હોય તેનો ખોરાક તપાસવો.

અફલાકાંક્ષિભિર્યજ્ઞો વિધિદષ્ટો ય ઇજ્યતે

યષ્ટવ્યમેવેતિ મનઃ સમાધાય સ સાત્ત્વિકઃ॥11॥

જે ફળની આકાંક્ષા વિનાનો શાસ્ત્રીય વિધિ પ્રમાણે થતો હોય, ‘મારે યજ્ઞ કરવો જોઈએ’ તેવું માનીને જે યજ્ઞ કરે છે તે સાત્ત્વિક યજ્ઞ કહેવાય.

અભિસન્ધાય તુ ફલં દમ્ભાર્થમપિ ચૈવ યત્

ઇજ્યતે ભરતશ્રેષ્ઠ તે યજ્ઞં વિદ્ધિ રાજસમ્॥12॥

હે ભરતશ્રેષ્ઠ! જે લોકો ફળની ઇચ્છા રાખીને, દંભપૂર્વક યજ્ઞો કરે છે તેવા યજ્ઞને રાજસયજ્ઞ સમજ.

વિધિહીનમસૃષ્ટાન્નં મન્ત્રહીનમદક્ષિણમ્

શ્રદ્ધાવિરહિતં યજ્ઞં તામસં પરિચક્ષતે॥13॥

જે યજ્ઞો વિધિહીન થતા હોય, શુદ્ધ મંત્રો વિનાના હોય, દક્ષિણા વિનાના હોય, શ્રદ્ધા વિનાના હોય તેવા યજ્ઞોને તામસયજ્ઞ કહેવાય છે.

આ શ્લોકમાં બે શબ્દો મહત્ત્વના છે.

અદક્ષિણમ્

યજ્ઞ અથવા કોઈ પણ કર્મકાંડની સમાપ્તિ વખતે પુરોહિતને યાજક દક્ષિણા આપે છે તે દક્ષિણા જ ન અપાય. તે ત્રણ રીતે થાય: દક્ષિણા ઉધાર રખાય, અર્થાત્ પછી આપીશું અથવા ઓછી અપાય અથવા પહેલેથી નક્કી કરેલો ચાર્જ અપાય. આ ત્રણે ‘અદક્ષિણમ્’ કહેવાય. ખરેખર તો કર્મકાંડ પૂરું થયા પછી યાજક પોતાની શ્રદ્ધા અને શક્તિ પ્રમાણે પુરોહિતો પ્રસન્ન થાય તેટલી અનિર્ધારિત દક્ષિણા આપે તે જ ખરી દક્ષિણા કહેવાય.

શ્રદ્ધાવિરહિતમ્

યજ્ઞ કે કર્મકાંડ કરે પણ શ્રદ્ધા વિનાનું હોય. દંભ-અહંકાર, બતાવી આપવા, માન-સન્માન વધારવા, કોઈને ઉતારી પાડવા અથવા કોઈ હલકા હેતુ માટે કરાવું હોય ત્યારે તેને અશ્રદ્ધાપૂર્વકનું કહેવાય.

આવા યજ્ઞને તામસયજ્ઞ કહેવાય.

હવે તપની વાત કરે છે.

દેવદ્વિજગુરુપ્રાજ્ઞપૂજનં શૌચમાર્જવમ્

બ્રહ્મચર્યમહિંસા ચ શારીરં તપ ઉચ્યતે॥14॥

ઇષ્ટદેવ, બ્રાહ્મણો, ગુરુ અને પ્રાજ્ઞપુરુષોનો આદર-સત્કાર કરવો, સ્વચ્છ રહેવું, સરળ રહેવું, સંયમથી જીવવું અને અહિંસાનું પાલન કરવું તે શારીરિક તપ કહેવાય છે.

દેવ

‘દેવ’ એટલે ઇષ્ટદેવ. હિંદુ ધર્મમાં એક પરમેશ્વર હોવા છતાં ઇષ્ટદેવો ઘણા છે. પેલા પરમેશ્વરને જ જુદાંજુદાં નામરૂપથી સ્વીકારવાં તેને ઇષ્ટદેવ કહેવાય. આ રીતે પોતાના જે ઇષ્ટદેવ હોય તેની રોજ પ્રતિદિન પ્રાર્થના, ભક્તિ, જપ વગેરે કરવું તે દેવપૂજન કહેવાય.

દ્વિજ

‘દ્વિજ’નો અર્થ બ્રાહ્મણ, ક્ષત્રિય, વૈશ્ય થાય. પણ અહીં તે ‘બ્રાહ્મણ’ અર્થમાં છે. પ્રજામાં એક ઉચ્ચ જીવન જીવતી આદર્શ વ્યક્તિ હોય છે તેને રાગી કહેવાય. અને પ્રજામાં એક ઉચ્ચ જીવન જીવતો વર્ગ હોય છે, જે સિદ્ધાંતવાદી, જીવનમૂલ્યો સ્વીકારનારો વર્ગ હોય છે, જેને

દ્વિજ કલ્પો છે. આવા વર્ગને આદરસત્કાર આપવો તે દ્વિજપૂજન છે.

ગુરુ

‘ગુરુ’ એટલે જ્ઞાન આપનાર, શિક્ષણ આપનાર, પ્રાથમિક શાળાથી છેક સુધી અધ્યયન કરાવનાર, આચાર્ય. તેનો આદર-સત્કાર કરવો, તેને જીવન જરૂરિયાતની વસ્તુઓ આપવી તે ગુરુપૂજન કહેવાય.

પ્રાજ્ઞ

‘પ્રાજ્ઞ’ એટલે પ્રજ્ઞાવાન, મેઘાવી પુરુષ. પ્રત્યેક પ્રજામાં થોડાક પ્રજ્ઞાપુરુષો હોય છે. આવા વિદ્વાન ચિંતક-વિચારક, ઋષિમુનિ જેવા પુરુષોને માનસન્માન આપી આદરપૂર્વક સ્વીકારવા તે પ્રાજ્ઞપૂજન કહેવાય. પ્રાજ્ઞની ઉપેક્ષા ન કરાય.

બ્રહ્મચર્યમ્

સંયમપૂર્વક રહેવું તે અર્થાત્ કામાસક્ત જીવન ન જીવવું તે.

અહિંસા

નિર્દોષ, નિરુપદ્રવી જીવોને પીડા ન પહોંચાડવી તે.

આટલાં કર્મો કરવાં તે શારીરિક તપ કહેવાય છે.

અહીં ધ્યાન દેવા જેવી વાત એ છે કે ક્યાંય ઘોર ઉપવાસો, દેહપીડા વગેરેને શારીરિક તપમાં સ્થાન આપ્યું નથી.

હવે વાણીનું તપ.

અનુદ્વેગકરં વાક્યં સત્યં પ્રિયહિતં ચ યત્

સ્વાધ્યાયાભ્યસનં ચૈવ વાઙ્મયં તપ ઉચ્યતે॥15॥

પ્રેમભરી વાણી બોલવી જે સત્યપ્રિય અને હિતકારી હોય. સ્વાધ્યાય કરવો. આ વાણીનું તપ કહેવાય છે.

અનુદ્વેગકરં

જે કડવી, અપમાનજનક, તિરસ્કારભરી, હીન શબ્દોવાળી વાણી બોલાય છે તે ઉદ્વેગકારી વાણી કહેવાય. તેનાથી મર્માઘાત થાય, તેથી શત્રુતા પેદા થાય, તેવી વાણી ન બોલાય, પણ પ્રેમભરી મૃદુ અને કલ્યાણકારી વાણી બોલાય. જો રોજ શાસ્ત્રોનો સ્વાધ્યાય થતો હોય તો આવી વાણીને વાણીનું તપ કહેવાય છે.

હવે માનસિક તપ કહે છે.

મનઃપ્રસાદઃ સૌમ્યત્વં મૌનમાત્મવિનિગ્રહઃ

ભાવસંશુદ્ધિરિત્યેતત્તપો માનસમુચ્યતે॥16॥

મનની પ્રસન્નતા, સૌમ્યતા, મૌન, મન ઉપરનો કાબૂ અને અભિપ્રાયની શુદ્ધિ એ માનસિક તપ કહેવાય છે.

મનઃપ્રસાદઃ

જેનાથી મનની પ્રસન્નતા વધતી હોય.

સૌમ્યત્વમ્

જેનાથી લોકોને કોમળતા અને મીઠાશનો અનુભવ થાય.

મૌનમ્

ઓછું બોલવું અથવા ચૂપ રહેવું અથવા મૌનવ્રત પાળવું તે.

આત્મવિનિગ્રહઃ

જેમાં પોતાનો સંયમ પ્રગટતો હોય, અર્થાત્ જે બેફામ ન હોય, કુટિલ ન હોય, લુચ્ચાઈભરી ન હોય તેવો ભાવ.

ભાવસંશુદ્ધિઃ

આ મહત્ત્વનો શબ્દ છે. દૂષિત ભાવ ન હોય પણ શુદ્ધભાવ રાખવા, કૂડ-કપટ, છત્તાચાર વગેરે ન હોય, કાચ જેવું નિર્મળ મન રાખવું તેને માનસિક તપ કહેવાય છે.

ફરીથી તપના ત્રણ પ્રકાર કરે છે.

શ્રદ્ધયા પરયા તપ્તં તપસ્તત્ત્રિવિધં નરૈઃ।

અફલાકાંક્ષિભિર્યુક્તૈઃ સાત્ત્વિકં પરિચક્ષતે॥17॥

પરાશ્રદ્ધાથી તપેલું જે તપ, ફળની અપેક્ષા ન રાખનારા પુરુષો દ્વારા તપેલું તે તપ સાત્ત્વિક કહેવાય છે.

ધર્મનાં અનેક ક્ષેત્રો છે તેમાં તપ મહત્ત્વનું ક્ષેત્ર છે. તપ એટલે ધીરજપૂર્વક સાધનાનાં કષ્ટો ભોગવવાં તે. કોઈપણ સાધના કષ્ટ વિનાની હોતી નથી. ધીરજ વિનાનો માણસ લાંબો સમય સાધના કરી શકતો નથી. બહુ ઉતાવળથી તે ફળ પ્રાપ્ત કરવા માગતો હોય છે, તેથી તે સાધના છોડી દેતો હોય છે. પણ જો પરાશ્રદ્ધા હોય તો ગમેતેવી કસોટીઓમાં પણ તે તપ પડતું મૂકતો નથી. તેને ફળપ્રાપ્તિની ઉતાવળ રહેતી નથી, બલકે એમ કહો કે તેને ફળની અપેક્ષા જ રહેતી નથી. આવું અપેક્ષા વિનાનું તપ સાત્ત્વિક કહેવાય છે.

સત્કારમાનપૂજાર્થ તપો દંભેન ચૈવ યત્।

ક્રિયતે તદિહ પ્રોક્તં રાજસં ચલમધ્રુવમ્॥18॥

જે તપ સત્કાર-માન અને પૂજા કરાવવા માટે થયું હોય કે થતું હોય-આવું દંભપૂર્વકનું તપ રાજસ કહેવાય છે. તે સ્થાયી નથી હોતું અને તે ધ્રુવ પણ નથી હોતું.

જે લોકો ફોટા પડાવવા, લહાણીઓ લેવા, દેખાદેખી ચડસા-ચડસી તપ કરતા હોય છે. તે રાજસી તપ હોય છે.

હવે તામસ તપની વાત કરે છે.

મૂઢગ્રાહેણાત્મનો યત્પીડયા ક્રિયતે તપઃ।

પરસ્યોત્સાદનાર્થ વા તત્તામમુદાહ્તમ્॥19॥

જે જડતાભરી ધારણાથી (વિવેક વિના) બહુ પીડા દેનારું તપ કરે છે. વળી તેનો હેતુ બીજા કોઈનો નાશ કરવાનો હોય છે. તો તેવું તપ તામસ તપ કહેવાય.

મોટા ભાગે રાક્ષસો આવાં તપ તપતા હોય છે. તે કદી લોકકલ્યાણ માટે તપ નથી કરતા, પણ લોકવિનાશ માટે તપ કરતા હોય છે.

તપનું પ્રકરણ પૂરું થઈ રહ્યું છે. આ બધાં તપમાં ક્યાંય ચાંદ્રાયણતપ, પાયોપવેશનતપ (ભૂખ્યા રહીને અન્ન-જળ વિના મરી જવું તે) અથવા બીજાં પીડાદાયી ઘોર તપની વાત નથી આવી. તે બધાં ત્યાજ્ય ગણવાં.

હવે દાનનું પ્રકરણ શરૂ થાય છે.

દાતવ્યમિતિ યદ્દાનં દીયતેઽનુપકારિણો।

દેશે કાલે ચ પાત્રે ચ તદ્દાનં સાત્ત્વિકં સ્મૃતમ્॥20॥

મારે દાન દેવું જ જોઈએ આ મારું કર્તવ્ય છે, તેમ સમજીને બદલાની ભાવના વિના, દેશ-કાળ અને પાત્રનો વિવેકપૂર્વક વિચાર કરીને જે દાન અપાય છે તે સાત્ત્વિક દાન છે.

ધર્મના ચાર મુખ્ય પાયા છે: 1. સત્ય, 2. તપ, 3. પ્રામાણિકતા અને 4. દાન. આ ચારમાં દાનનું મહત્ત્વ કલિયુગમાં સવિશેષ છે. પ્રત્યેક ધર્મમાં દાનનો મહિમા હોય જ છે. પણ ગીતા સત્ત્વ-રજ-તમ એમ ત્રણ પ્રકારનો ભેદ કરીને બતાવે છે. જે સત્ત્વપ્રધાન દાન હોય છે તેમાં દાતા એમ માને છે કે ભગવાને મને ઘણું આપ્યું છે, મારી આવશ્યકતા કરતાં પણ વધુ આપ્યું છે. આ વધારાના ધનને હું શું કરીશ? મારે એનું દાન આવશ્યકતાવાળા લોકોને આપવું જોઈએ. આ મારું કર્તવ્ય છે. પોતાનું કર્તવ્ય સમજીને તે બદલાની અપેક્ષા રાખ્યા વિના જે યોગ્ય હોય તેને દાન આપે છે. તેમાં તે ત્રણ બાબતનો વિવેક કરે છે: દેશ, કાળ અને પાત્ર. જે દેશમાં જે વસ્તુની જરૂર હોય ત્યાં તે જ વસ્તુ અપાય. હિમાલયમાં ફીજનું દાન ન કરાય. આવી રીતે બંગાળીને બાજરી ન અપાય, ચોખા અપાય. આવી જ રીતે કાળનું પણ જ્ઞાન હોવું જોઈએ. ઉનાળામાં ધાબળા ન અપાય. જે કાળમાં જે વસ્તુની વધુ ઉપયોગિતા હોય તે જ વસ્તુ અપાય. સૌથી મહત્ત્વની વસ્તુ પાત્રતા છે. તમે જેને દાન આપો છો તે પાત્ર છે કે નહિ તે જોવું જોઈએ. કુપાત્રને દાન આપવાથી અનર્થ થાય. ખાસ કરીને ધનદાન આંખ મીંચીને ન અપાય. અન્નદાનમાં બહુ પાત્રતા જોવાય નહિ. ભૂખ્યો માણસ ગમે તે હોય તોપણ તેને ખવડાવવું જોઈએ.

ઉત્તમ વસ્તુ તો એ છે કે દાન ત્રિલક્ષી હોવું જોઈએ: 1. માનવતાલક્ષી, 2. સમાજલક્ષી અને 3. રાષ્ટ્રલક્ષી.

1. માનવતાલક્ષી દાનઃ જેમાં માનવમાત્રનું કલ્યાણ થતું હોય તેવું દાન માનવતાલક્ષી કહેવાય. ખાસ કરીને શિક્ષણલક્ષી, આરોગ્યલક્ષી દાનને વધુ મહત્ત્વ અપાવું જોઈએ. દુષ્કાળ, પૂર, ધરતીકંપ, સુનામી જેવા પ્રકૃતિપ્રકોપ વખતે દુઃખી લોકોને સર્વ રીતે મદદરૂપ થવું તે માનવતાલક્ષી દાન છે. વિધવા, ત્યક્તા, અનાથ, નિરાધાર, વૃદ્ધો, વિકલાંગ, લાચાર માણસો માટે દાન આપવું તે માનવતાલક્ષી દાન છે, જે ઉત્તમ છે.

2. સમાજલક્ષી દાનઃ આવું જ પોતાના સમાજ માટે શિક્ષણસંસ્થાઓ ઊભી કરવી, છાત્રાલયો બાંધવાં, સમાજના વિકાસ માટે દાન કરવું તે સામાજિક દાન છે.

2. રાષ્ટ્રલક્ષી દાનઃ રાષ્ટ્રના હિત માટે, રાષ્ટ્રીય હેતુ માટે દાન કરવું તે રાષ્ટ્રલક્ષી દાન છે, જેવું ભામાશાએ કર્યું તેવું. જે સંસ્થાઓ વિશ્વસનીય હોય, પ્રામાણિક હોય અને સારી રીતે વહીવટ કરતી હોય તેવી સંસ્થાને દાન કરવું હિતાવહ કહેવાય. રાજસિક દાન બતાવે છે.

યતુ પ્રત્યુપકારાર્થ ફલમુદિશ્ય વા પુનઃ।

દીયતે ચ પરિક્લિષ્ટં તદાનં રાજસં સ્મૃતમ્॥21॥

જે દાન બદલાની અપેક્ષાથી, ફળની અપેક્ષાથી, દબાણપૂર્વક અપાય છે તે દાન રાજસ કહેવાય.

હવે તામસ દાન કહે છે.

અદેશકાલે યદ્ દાનમપાત્રેભ્યઃ દીયતે।

અસત્કૃતમવજ્ઞાતં તત્તામસમુદાહૃતમ્॥22॥

જે દાન કુદેશમાં, કુકાળમાં, કુપાત્રને અપાય છે, વળી તિરસ્કારપૂર્વક તોછડાઈથી અપાય છે તે તામસ દાન કહેવાય છે.

આ શ્લોકમાં ‘અદેશકાળ’ અને ‘અપાત્ર’ શબ્દ સમજવા જેવા છે.

અદેશ

જ્યાં જરૂર નથી ત્યાં. જેમકે ગંગાકિનારે પાણીની પરબ શરૂ કરવી તે. પાણીની પરબ રણમાં હોય, ગંગાકિનારે ન હોય.

અકાળમાં

કડકડતી ઠંડીમાં પાણીની પરબ શરૂ કરવી તે. પરબ બળબળતા ભર- ઉનાળામાં કરવાની હોય.

અપાત્ર

જ્યાં પ્રથમથી જ ઢગલો છે ત્યાં ઢગલા ઉપર ઢગલો કરવો તે. કુપાત્રમાં દાનનો દુરુપયોગ છે. જેમ કે દારૂડિયા-જુગારિયાને દાન આપો તો દારૂ-જુગારમાં વાપરી નાખે. આ કુપાત્ર દાન કહેવાય.

અપાત્ર એ છે જેનો ઉપયોગ જ ન થાય. ઢગલા ઉપર ઢગલો. ખાડો હોય ત્યાં ઢગલો કરાય.

બીજો અર્થ. એવો ઉપયોગ જેમાંથી માનવજીવનનો કોઈ પ્રશ્ન ઉકેલાતો ન હોય. મોટાંમોટાં કર્મકાંડો કરવાં, ભવ્ય જલસા કરવા, વ્યક્તિપૂજા વધારવાનાં આયોજનો કરવાં, જેમાં લખલૂટ ધન વાપરવું-આવાં કાર્યોમાં ધન વાપરવું તે અપાત્રતા કહેવાય.

અહંકારી દાતા અપમાન કરીને, તોછડાઈથી અને ધુત્કારીને દાન આપે તે તામસ દાન કહેવાય.

દાન માનપૂર્વક નમ્રતાથી અપાય.

ૐ તત્સદિતિ નિર્દેશો બ્રહ્મણસ્ત્રિવિધઃ સ્મૃતઃ।

બ્રાહ્મણાસ્તેન વેદાન્ન યજ્ઞાન્ન વિહિતાઃ પુરા॥23॥

“ૐ તત્સત્” આવા ત્રણ શબ્દો બ્રહ્મ પરમાત્માનો ત્રણ રીતે નિર્દેશ કરે છે. તેથી વૈદિક મંત્રોનું ઉચ્ચારણ કરતાં પહેલાં ૐ શબ્દનું ઉચ્ચારણ કરાય છે તથા યજ્ઞો કરતી વખતે પણ ૐ શબ્દનું ઉચ્ચારણ કરાય છે.

હવે ‘ૐ તત્ સત્’ આ ત્રિશબ્દાત્મક મૂળમંત્ર વિશે સમજૂતી આપે છે. આ પરમેશ્વરનો નિર્દેશ કરનારા ત્રણ શબ્દો છે, જે નામ અને નામીનો નિર્દેશ કરે છે. નામ વિના નામીનો વ્યવહાર ન થઈ શકે તેથી પ્રત્યેક વસ્તુનું નામ રહેતું હોય છે. કેટલાક લોકો નામને મિથ્યા માને છે. ‘(નામરૂપ મિથ્યા છે) તેવું વેદાન્તી કહે છે.) તેમને પૂછવાનું મન થાય કે શું “ૐ તત્ સત્” નામ મિથ્યા છે? અરે, બીજાની વાત જવા

દે, તમારું પોતાનું નામ મિથ્યા છે? તો નામ માટે પડાપડી અને મારામારી કેમ થાય છે? નામી-બ્રહ્મ સત્ય છે તો તેનું નામ પણ સત્ય છે. તુલસીદાસજીએ ‘રામચરિતમાનસ’માં લખ્યું છે કે “રામ તે અધિક રામકરનામા”, “રામ એક તાપસ તીય તારી નામ કોટિ ખલકુમતિ સુધારી” અર્થાત્ રામથી અધિક રામનું નામ અધિક મહત્ત્વનું છે. અનેક ઉદાહરણ આપતાં તે જણાવે છે કે રામે તો એક તપસ્વી ગૌતમની પત્ની અહલ્યાનો ઉદ્ધાર કર્યો, પણ રામના નામથી તો કરોડો ખલ-દુષ્ટોની બુદ્ધિ સુધારી, તેમને સંત બનાવી દીધા, તેથી નામી સત્ય છે તો નામ પણ સત્ય જ છે.

આ નામને ત્રણ પ્રકારે બતાવવામાં આવે છે: 1. ઐ, 2. તત્ અને 3. સત્. આ ત્રણ પ્રકારથી વેદમંત્રોનું ઉચ્ચારણ થાય છે. એવી પ્રથા છે કે ઐકારપૂર્વક જ વેદમંત્રોનું ઉચ્ચારણ થવું જોઈએ. નામમંત્ર પણ ઐકારપૂર્વક જ જાપમંત્ર બનતો હોય છે. જે લોકો ઐકાર વિનાનો પણ જાપમંત્ર પ્રચલિત કરે છે તે ઐકારના અનધિકારી લોકો માટે કરે છે, જે યોગ્ય ન કહેવાય.

તસ્માદોમિત્યુદાહૃત્ય યજ્ઞદાનતપઃક્રિયાઃ।

પ્રવર્તન્તે વિધાનોક્તાઃ સતતં બ્રહ્મવાદિનામ્॥24॥

એટલા માટે બ્રહ્મવેત્તા લોકો યજ્ઞ, દાન, તપનો પ્રારંભ ઐકારના ઉચ્ચારણથી કરતા હોય છે.

અર્થાત્ વૈદિક પરંપરા પ્રમાણે મહત્ત્વની બધી ક્રિયાઓ કરતી વખતે સર્વપ્રથમ ઐકારનું ઉચ્ચારણ કરવું જોઈએ.

હવે ‘તત્’ વિશે કહે છે.

તદિત્યનભિસંધાય ફલં યજ્ઞતપઃક્રિયાઃ।

દાનક્રિયાશ્ચ વિવિધાઃ ક્રિયન્તે મોક્ષકાંક્ષિભિઃ॥25॥

મોક્ષની ઇચ્છા રાખનારા મુમુક્ષુઓએ, ફળની ઇચ્છા રાખ્યા વિના યજ્ઞ, દાન અને તપની વિવિધ ક્રિયાઓ ‘તત્’ એવું ઉચ્ચારણ કરીને કરાય છે.

અહીં એક વાત સ્પષ્ટ કરી દીધી છે કે મોક્ષની ઇચ્છા રાખનારા પણ યજ્ઞ-દાન-તપ કરતા રહે છે. કેટલાક વેદાન્તીઓ કર્મત્યાગનો આગ્રહ રાખે છે. તેઓ માને છે કે કર્મ તો અજ્ઞાનીઓ માટે જ છે અથવા બહુબહુ તો તે અંતઃકરણની શુદ્ધિ માટે છે. જ્ઞાનીને કર્મ હોય નહિ. આવી ધારણા બતાવે છે તેને ગીતા અહીં અસ્વીકારે છે. અહીં “મોક્ષકાંક્ષિભિઃ” શબ્દ મહત્ત્વનો છે. જે મોક્ષની આકાંક્ષા રાખનારા છે તે યજ્ઞ, દાન અને તપ-આ ત્રણે ‘તત્’ શબ્દ પ્રયુક્ત કરતા રહે છે.

હવે ‘સત્’ શબ્દની વાત કરે છે.

સદ્ભાવે સાધુભાવે ચ સદિત્યેતત્ પ્રયુજ્યતે।

પ્રશસ્તે કર્મણિ તથા સચ્છબ્દઃ પાર્થ યુજ્યતે॥26॥

હે પાર્થ, “ઐ તત્ સત્”માંનો ‘સત્’ શબ્દ સત્તાના અર્થમાં પ્રયુક્ત થાય છે, અર્થાત્ વસ્તુ સત્ છે. પછી સાધુભાવમાં પ્રયુક્ત થાય છે, અર્થાત્ આ કામ સારું છે. તેને સત્કર્મ કહેવાય છે. અને પ્રશસ્તકર્મમાં પણ સત્ શબ્દ પ્રયુજ્ય થાય છે. જેમ કે કોઈ પુરુષને ‘સંત’ કહીએ, સજ્જન કહીએ, સન્માર્ગી કહીએ. આ બધા પ્રશસ્તિના અર્થમાં ‘સત્’ શબ્દ વપરાય છે.

યજ્ઞે તપસિ દાને ચ સ્થિતિઃ સદિતિ ચોચ્યતે।

કર્મ ચૈવ તદર્થીયં સદિત્યેવાભિધીયતે॥27॥

યજ્ઞ, તપ અને દાન જેવાં કર્મો સાથે ‘સત્’ શબ્દ પ્રયોજાય છે, અર્થાત્ ‘સત્કર્મો’, આ રીતે પરમેશ્વરને પ્રાપ્ત કરવા માટે થનારાં બધાં કર્મો ‘સત્’ શબ્દથી પ્રયોજાય છે, અર્થાત્ સત્કર્મોથી પ્રભુ પ્રાપ્ત થાય છે.

માત્ર કોરું જ્ઞાન જ નહિ, સત્કર્મો પણ જરૂરી છે ઈશ્વરને પ્રસન્ન કરવા માટે-એ વાત ગીતા દઢતાથી અહીં બતાવે છે.

હવે સાથેસાથે ‘અસત્’ શબ્દનો અર્થ પણ બતાવી દે છે ગીતા.

અશ્રદ્ધયા હુતં દત્તં તપસ્તપ્તં કૃતં ચ યત્।

અસદિત્યુચ્યતે પાર્થ ન ચ તત્ત્રેત્ય નો ઇહ॥28॥

“ઐ તત્ સત્”માં આવેલા ત્રણે શબ્દોની વ્યાખ્યા કરી હવે ‘અસત્’ કોને કહેવાય તે બતાવે છે.

જે શ્રદ્ધા વિનાના થઈને યજ્ઞ કરે છે.

જે શ્રદ્ધા વિનાનું દાન આપે છે.

જે શ્રદ્ધા વિનાનું તપ તપે છે.

આ ત્રણેને ‘અસત્’ કહેવાય છે, કારણ કે તે પરિણામશૂન્ય હોય છે. શ્રદ્ધા જ પરિણામ આપતી હોય છે. આ રીતે શ્રદ્ધાના ત્રણ ભેદ સાત્ત્વિક, રાજસિક અને તામસિક એવા કરીને હવે અધ્યાય સમાપ્ત કરે છે.

‘શ્રદ્ધાત્રયવિભાગયોગ’ નામનો સત્તરમો અધ્યાય સમાપ્ત.

16-5-2011

*

અધ્યાય-૧૮ મોક્ષસંન્યાસયોગ

ભારતીય જીવનપદ્ધતિમાં એક નિરાળું તત્ત્વ સમાવિષ્ટ થયેલું છે અને તે છે ‘સંન્યાસ’. સંન્યાસ ત્યાગને આધીન છે. જીવનનો અંતિમ ભાગ સંન્યાસ-ત્યાગ ગણાયો છે. હિન્દુધર્મમાં પ્રશ્નચર્યાની છૂટ હોવાથી, સંન્યાસ અને ત્યાગ વિશે પણ અનેક પ્રશ્નો થયા છે અને અનેક વ્યાખ્યાઓ થઈ છે. ગીતામાં પણ આ પ્રશ્નની ચર્યા ત્રણ-ચાર વાર કરવામાં આવી છે. પણ ગીતાનો સંન્યાસ પરંપરાગત પ્રચલિત સંન્યાસથી ભિન્ન છે. પરંપરાગત સંન્યાસનું પ્રાચીન રૂપ જુદું હતું. બૌદ્ધ શ્રમણોના આવ્યા પછી તેમાં પરિવર્તન આવ્યું છે. જે વર્તમાનમાં સંન્યાસનું રૂપ છે તે પ્રાચીન રૂપથી તદ્દન ભિન્ન છે. થોડોક ભેદ સમજાએ.

પ્રાચીન

1. 75 વર્ષે જ સંન્યાસ ગ્રહણ થતો.
2. લક્ષ્મીનો સ્પર્શ ન કરાતો.
3. ગૃહત્યાગ અર્થાત્ અનિકેત-વનમાં રહેતો.
4. ભિક્ષાવૃત્તિથી જીવન જીવતો.
5. એકાકી રહેતો.
6. વાહનનો ઉપયોગ ન કરાતો.

અર્વાચીન

1. હવે ગમે તે ઉંમરે સંન્યાસ ગ્રહણ થાય છે.
2. હવે લક્ષ્મીનો સ્પર્શ કરાય છે.
3. હવે મઠો, આશ્રમો વગેરે બાંધીને રહે છે.
4. હવે પોતાના રસોડે પોતાને ગમે તે ભોજન જમાય છે.
5. હવે સમૂહમાં રહે છે, જમાત-મંડળી બનાવે છે.
6. હવે વાહનોનો ઉપયોગ છૂટથી થાય છે.

આ રીતે પ્રાચીન સંન્યાસ અને આજના સંન્યાસમાં આકાશપાતાળનું અંતર થઈ ગયું છે. આવું થવાનું કારણ પ્રાચીનકાળની સંન્યાસવ્યવસ્થા અવ્યાવહારિક હતી. બૌદ્ધોએ નવો સંન્યાસ અપનાવ્યો અને તેના લાભ થયા, તેથી હિન્દુધર્મે પણ તેનું અનુકરણ કર્યું લાગે છે. પ્રાચીનકાળની સંન્યાસ-પદ્ધતિ અત્યંત કષ્ટદાયી હતી, તેથી જવલ્લે જ કોઈ સંન્યાસી થતું, જ્યારે હવેની પદ્ધતિ કષ્ટદાયી રહી નથી, ઊલટાનું ઘણા અંશે સુખ-સગવડદાયી થઈ છે તેથી સંન્યાસ ગ્રહણ કરનારાઓની સંખ્યા ઘણી વધી છે. પ્રાચીનકાળમાં ઋષિ-મહર્ષિઓના હાથમાં ધર્મનું સુકાન હતું તે હવે સાધુ-સંતોના હાથમાં આવી ગયું છે. હવે પ્રત્યક્ષ ત્યાગ રહ્યો નથી, જે પ્રાચીનકાળમાં પ્રત્યક્ષ દેખાતો હતો. ગીતાનો સંન્યાસ આગવો છે. તે વસ્ત્રલક્ષી નથી પણ ગુણલક્ષી છે. જ્યાંજ્યાં સંન્યાસની ચર્યા કરવામાં આવી છે ત્યાંત્યાં બાહ્ય

લક્ષણોની નહિ પણ આંતર લક્ષણોની કરી છે.

“જ્ઞેયઃ સ નિત્યસંન્યાસી યો ન દષ્ટિ ન કાંક્ષતિ”

“અનાશ્રિતઃ કાર્યફલે કાર્ય કર્મ કરોતિ યઃ”

સં સંન્યાસી ચ યોગી ચ ન નિરગ્નિ ન ચાક્રિયઃ॥”

આવા શ્લોકો દ્વારા વસ્ત્રલક્ષી સંન્યાસને ગુણલક્ષી પ્રસ્તુત કરાયો છે.

ગીતા ખરેખર તો યુદ્ધનો ગ્રંથ છે. તેમાં સંન્યાસની ચર્ચા આવવાનું કારણ અર્જુનની યુદ્ધ છોડીને સંન્યાસ લેવાની ઇચ્છા છે. “મારે યુદ્ધ નથી કરવું. હું ભિક્ષા માગીને જીવીશ પણ મારે આ ઘોર કર્મ નથી કરવું.” એવી અર્જુનની દૃઢેચ્છાથી ગીતાએ સંન્યાસની ચર્ચા કરી હોય એવું લાગે છે. અર્જુનના વૈરાગ્યને ગીતા વૈરાગ્ય નથી માનતી, ‘વિષાદ’ માને છે, જે મોહમાંથી થયો છે. વૈરાગ્ય કર્તવ્યત્યાગ ન કરાવે. વિષાદ કર્તવ્યત્યાગ કરાવે. અર્જુન સંન્યાસના નામે કર્તવ્યત્યાગી થઈ રહ્યો છે. યુદ્ધ કરવું એ તેનું કર્તવ્ય છે, પણ ભ્રાન્ત સમજણથી તે તેનો ત્યાગ કરવા તૈયાર થયો છે. ગીતા એક વૈચારિક યુદ્ધ શરૂ કરે છે. “તારે યુદ્ધ કરવું જ જોઈએ” એ ગીતાનો પક્ષ છે. આ વાતને વધુ સ્પષ્ટ કરવા ગીતાનો આ 18મો અધ્યાય છે.

જો અર્જુનને શ્રીકૃષ્ણની જગ્યાએ કોઈ શ્રમણ સાધુ મળ્યો હોત તો અર્જુનના વિચારોને અહોભાવ સાથે વધાવી લેત અને દીક્ષા આપી દેત. શ્રમણો અર્જુન પાસે યુદ્ધ કરાવીને હજારોની હિંસા કરાવ્યા બદલ શ્રીકૃષ્ણને સાતમું નરક પ્રાપ્ત થયું છે તેવું માને છે. આ તો એવું થયું કે પાકિસ્તાન સાથે યુદ્ધમાં વિજય મેળવનાર ફીલ્ડમાર્શલ માણેકશાને આપણે નરકમાં મોકલીએ. કેટલો ભયંકર યુદ્ધવિરોધ!!!! હવે યોદ્ધાઓ અને સેનાપતિઓ કેમ પેદા થાય? આ યુદ્ધવિરોધી વિચારધારાએ હિંદુપ્રજાને યુદ્ધવિમુખ બનાવી, જેથી વીરતાનો ગુણ મંદ પડી ગયો. ક્ષત્રિયો પોતે જ શસ્ત્રત્યાગ કરીને સાધુઓ થઈ ગયા. કેટલાક ભગવાન થયા. તેમનો પ્રભાવ વધ્યો અને પ્રજા તેમનું અનુસરણ કરવા લાગી. પ્રજા શૌર્યવિમુખ, શસ્ત્રવિમુખ, યુદ્ધવિમુખ થઈ ગઈ.

પ્રજાનું વૈચારિક અને સૈદ્ધાંતિક નિર્માણ સર્વાધિક મહત્ત્વનું હોય છે. યુદ્ધવિરોધી અહિંસાવાદીઓએ જે પ્રજાનું નિર્માણ કર્યું તેનો લાભ વિદેશી આક્રાન્તાઓને ભરપૂર મળ્યો. તેઓ ચઢી આવતા અને વિજયી થઈ રાજ્ય કરતા. છેવટે વિધર્મીઓ ચઢી આવ્યા અને તેમણે મંદિરો, મૂર્તિઓ, ધર્મસ્થાનો, ધર્મગુરુઓ વગેરેનો ભારે વિનાશ કર્યો. પહેલાં પ્રજા રાષ્ટ્રીય ગુલામ થઈ, પણ પછી રાષ્ટ્રની સાથે ધાર્મિક ગુલામી પણ ભોગવવા લાગી. આવી દુર્દશા થવાનું મુખ્ય કારણ તો પ્રજાને શૌર્યવિમુખ, શસ્ત્રવિમુખ, યુદ્ધવિમુખ બનાવનારી વિચારધારા જ કહેવાય, જે વિચારધારાને મહાત્મા ગાંધીજીએ ચાર ચાંદ લગાવી પ્રજામાં ફેલાવી દીધી. આઝાદી પછીનાં ચાર યુદ્ધોમાંથી ત્રણ આપણે હારી ગયા અને હવે પાંચમું યુદ્ધ હારવાની પરિસ્થિતિનું નિર્માણ થઈ ચૂક્યું છે.

ગીતા ઉપર આદ્ય શંકરાચાર્યથી માંડીને અનેક આચાર્યોએ ભાષ્યો રચ્યાં છે. આમાંથી લગભગ બધાએ ગીતાને કાં તો જ્ઞાનમાર્ગી બનાવી કર્મત્યાગ તરફ વાળી છે, કાં પછી ભક્તિમાર્ગી બનાવીને પણ કર્મત્યાગ તરફ વાળી છે. વાત જ્યાં હતી ત્યાં ને ત્યાં જ રહી ગઈ. જ્ઞાન અને ભક્તિના પ્રભાવથી કર્મત્યાગી સાધુ-સંન્યાસીઓનાં ટોળાં અને પ્રભાવ વધ્યાં. ભક્તિના પ્રભાવથી ભક્તોનાં ટોળાં વધ્યાં, યોદ્ધાઓ ન વધ્યા. કોઈએ યુદ્ધના પક્ષ તરફ ધ્યાન જ ન આપ્યું. “હું બ્રહ્મ છું અને જગત મિથ્યા છે” આ વાતને દૃઢ કરવા જે ભગીરથ પ્રયત્નો થયા, પણ ‘હું યોદ્ધો છું અને ભારત મારો દેશ છે, તેની ગુલામીની બેડીઓ તોડવા માટે મારો જન્મ થયો છે’ તે વાત સમજાવવાના પ્રયત્નો ખાસ થયા દેખાતા નથી. બાલગંગાધર તિલકે મોડેમોડે ગીતા દ્વારા કર્મયોગનો સંદેશો આપ્યો, પણ જ્ઞાનવાળા અને ભક્તિવાળા આગળ તે બહુ પ્રતાપી ન રહ્યો. એવું લાગે છે કે ગીતાને નામે લોકોને ગીતાના મુખ્ય વિચારોથી દૂર કરવાના પ્રયત્નો થતા રહ્યા. પરિણામ પ્રજા ભોગવે છે. જે સંન્યાસ લેવા અર્જુન તલપાપડ થઈ રહ્યો છે તે સંન્યાસ વિશે આ છેલ્લા અધ્યાયમાં ગીતા શું કહે છે તે આપણે જાણીએ.

અર્જુન ઉવાચ:

સંન્યાસસ્ય મહાબાહો તત્ત્વમિચ્છામિ વેદિતુમ્

ત્યાગસ્ય ચ હૃષીકેશ પૃથક્કેશિનિષૂદનઃ॥1॥

હે મહાબાહો, હું સંન્યાસના તત્ત્વને જાણવા માગું છું. હે હૃષીકેશ, હે કેશિનિષૂદન, હું ત્યાગના તત્ત્વને પણ જાણવા માગું છું તે મને સમજાવો.

આ શ્લોકમાં ભગવાનનાં ત્રણ સંબોધન મૂકેલાં છે: 1. મહાબાહો, 2. હૃષીકેશ, અને 3. કેશિનિષૂદન. ‘મહાબાહુ’નો અર્થ થાય છે લાંબા હાથવાળા. લાંબા હાથનો અર્થ છે કે મોટામોટા પડકારોને પહોંચી વળવાનું સામર્થ્ય ધરાવનારા. વ્યક્તિનું મૂલ્યાંકન તેની ભાગેડુવૃત્તિથી નહિ પણ કેટલા પડકારોને પહોંચી શકે છે તેના દ્વારા થવું જોઈએ. જે ત્યાગ પડકારથી ભાગતો હોય, ભાગવાનું શિખવાડતો હોય તે ત્યાગ નહિ, પતન જ કહેવાય.

બીજું સંબોધન છે હૃષીકેશ, અર્થાત્ ઇન્દ્રિયોના સ્વામી. જીવાત્મા સ્વાભાવિક રીતે ઇન્દ્રિયોનો દાસ હોય છે. જેમ ઇન્દ્રિયો ખેંચે તેમ તે ખેંચાય છે. પણ જે દાસમાંથી સ્વામી થાય તે મહાન કહેવાય. સ્વામી થવાનો અર્થ ઇન્દ્રિયોને કચડી નાખવાનો નથી, પણ ઇન્દ્રિયોને પોતાના વિવેક પ્રમાણે ચલાવવાનો છે. આંખ ફોડી નાખવાની નથી પણ આંખને ખોટું જોતી અટકાવવાની છે. ફોડી નાખવાથી સારું જોવાનું પણ બંધ થઈ જશે. ગીતા નિગ્રહવાદી નથી, સંયમવાદી છે. બંનેનો ભેદ સમજવો જોઈએ. ઇન્દ્રિયો પરમમિત્ર છે, પરમસુખદાયી છે, પણ નિયંત્રણમાં રહેતી હોય તો. નિયંત્રણમાં રાખનારને હૃષીકેશ કહેવાય છે.

કેશિનિષૂદન

કેશી કંસના અનેક દૈત્યોમાંનો એક દૈત્ય હતો. શ્રીકૃષ્ણને મારી નાખવા મોકલેલા બધા દૈત્યોનો એક પછી એક વધ થઈ ગયો ત્યારે કંસે કેશીને મોકલ્યો. કેશી અશ્વનું રૂપ ધારણ કરીને શ્રીકૃષ્ણને મારવા આવ્યો. તેને ધસી આવતો જોઈને શ્રીકૃષ્ણે તેના પાછલા બે પગ પકડી લીધા. પણ કેશીએ જોરથી બે લાતો મારી દીધી. શ્રીકૃષ્ણ ફંગોળાઈ ગયા. કેશી ફરીથી વિકરાળ રૂપ ધારણ કરીને સામો દોડ્યો. બટકું ભરવા માટે કેશીએ મોઢું પહોળું કર્યું હતું તેમાં પોતાનો હાથ નાખી દીધો. હાથ એટલા જોરથી ઊંડાણ સુધી ધકેલી દીધો કે કેશી ગૂંગળાઈને મરી ગયો. આ કેશી દૈત્યનો વધ થયો હોવાથી શ્રીકૃષ્ણને ‘કેશિનિષૂદન’ કહેવાય છે.

હે પ્રભો, મને સંન્યાસની અને ત્યાગની તાત્વિકતા જાણવાની ઇચ્છા થઈ છે તો મને સ્પષ્ટ સમજાવો કે સંન્યાસ કોને કહેવાય અને ત્યાગ કોને કહેવાય.

પૂર્વે કહ્યું તેમ સંન્યાસની આ પહેલાં બે-ત્રણ વાર ચર્ચા થઈ હોવા છતાં પણ અર્જુનનું સમાધાન થયું નથી, તેથી ફરીથી પ્રશ્ન પૂછ્યો છે. હવે ભગવાન જવાબ આપે છે.

શ્રી ભગવાનુવાચ:

કામ્યાનાં કર્મણાં ન્યાસં સંન્યાસં કવયો વિદુઃ।

સર્વકર્મફલત્યાગં પ્રાહુસ્ત્યાગં વિચક્ષણઃ॥2॥

વિદ્વાન લોકો કહે છે કે કામ્ય કર્મોનો ત્યાગ કરવો તે સંન્યાસ છે, પણ બીજા વિચક્ષણ લોકો કહે છે કે બધાં કર્મોનાં ફળોનો ત્યાગ કરી દેવો તેને સંન્યાસ કહેવાય છે.

ત્યાજ્યં દોષવદિત્યેકે કર્મ પ્રાહુર્મનીષિણઃ।

યજ્ઞદાનતપઃકર્મ ન ત્યાજ્યમિતિ ચાપરે॥3॥

કર્મમાત્રમાં દોષ છે તેમ સમજીને કર્મમાત્રનો ત્યાગ કરી દેવો જોઈએ તેવું કેટલાક મનીષી લોકો માને છે. યજ્ઞદાન અને તપનો ત્યાગ ન કરાય, તે તો કરવાં જ જોઈએ, એવું વળી બીજા કેટલાક માને છે.

ઉપરના બે શ્લોકોમાં તે સમયમાં સંન્યાસ વિશે જે જુદીજુદી ધારણાઓ હતી તે બતાવી છે. તેના ચાર પ્રકાર બતાવ્યા છે:

1. જે કામ્ય કર્મ હોય તેનો ત્યાગ કરવો તેને સંન્યાસ કહેવાય છે. કર્મોના પાંચ પ્રકાર છે:

1. નિત્ય, 2. નૈમિત્તિક, 3. કામ્ય, 4. પ્રાયશ્ચિત્ત અને 5. કર્તવ્યકર્મ.

1. નિત્યકર્મ: જેમકે શૌચ-સ્નાન, સંધ્યાવંદનાદિ કર્મોને નિત્યકર્મ કહેવાય છે. એ પ્રતિદિન કરવાં જોઈએ.

2. નૈમિત્તિક કર્મ તે છે જે કોઈ નિમિત્તવશ કરાય છે, નિત્ય નથી કરાતાં. તે દેશ-કાળ-પરિસ્થિતિ પ્રમાણે કરાતાં હોય છે. દેશકર્મ-જેમકે તીર્થાદિ દેશોમાં જવાથી જે સ્નાનાદિ કરવામાં આવે તે દેશકર્મ કહેવાય. કાળકર્મ-એકાદશી વગેરે દિવસોએ જે ઉપવાસાદિ કર્મ કરાય છે, તે કાળકર્મ કહેવાય. પરિસ્થિતિકર્મ-કોઈના મરણથી અથવા જન્મથી જે સૂતક વગેરે લાગવાથી કર્મ કરાય છે તે પરિસ્થિતિવશ કરાયેલાં કર્મ છે. આ રોજરોજ કરવાનાં ન હોવાથી નૈમિત્તિક કર્મ કહેવાય છે.

3. કામ્યકર્મ: જે કામનાઓ પુરુષાર્થથી પૂરી કરી શકાતી નથી તેને કોઈ અનુષ્ઠાન વગેરે દ્વારા પૂરી કરવાનો પ્રયત્ન થાય છે. તે કામ્યકર્મ કહેવાય છે.

4. પ્રાયશ્ચિત્તકર્મ: પોતાનાં પાપોનું ભાન થતાં પોતે જ પોતાની મેળે તેનો દંડ ભોગવવા જે ઉપવાસ વગેરે કરે છે તે પ્રાયશ્ચિત્તકર્મ કહેવાય.

5. કર્તવ્યકર્મ: આજીવિકા ચલાવવા માટે ખેતી-વ્યાપાર, નોકરી-ધંધો વગેરે કરવાં. પત્ની-બાળકો-પરિવાર વગેરેનું રક્ષણ-પોષણ કરવું, રાષ્ટ્ર માટે, સમાજ માટે, માનવતા માટે કાર્યો કરવાં તે કર્તવ્યકર્મો કહેવાય.

આ રીતે પાંચ પ્રકારનાં કર્મોમાંથી માત્ર કામ્ય કર્મોનો જ ત્યાગ કરી દેવો, પણ બાકીનાં ચાર કરવાં તેવું કેટલાક વિદ્વાન લોકોનું કહેવું છે.

ત્યાજ્યં દોષવદ્

બીજા કેટલાક લોકોનું કહેવું છે કે કર્મમાત્ર દોષયુક્ત હોય છે. દોષ વિનાનું કોઈ કર્મ હોતું જ નથી. આગળ ગીતા પોતે જ કહેશે કે “સર્વાંરભા હિ દોષેણ ધૂમેનાગ્નિરીવાવૃત્તા:” અર્થાત્ જેમ અગ્નિમાત્રમાં ધુમાડો હોય છે તેમ કર્મમાત્રમાં કોઈ ને કોઈ દોષ તો હોય જ છે, તેથી કર્મમાત્રનો ત્યાગ કરીને માત્ર પ્રારબ્ધભોગ જ ભોગવી લેવા, બીજું કશું જ કરવું નહિ.

બીજા કેટલાક કહે છે કે સર્વ કર્મોનાં ફળોનો ત્યાગ કરવો એ જ ખરો સંન્યાસ છે. કર્મત્યાગ નહિ, પણ કર્મફળનો ત્યાગ કરવો. અહીં શ્લોકમાં ‘સર્વકર્મ’ શબ્દ છે, અર્થાત્ બધાં કર્મો. બધાં એટલે પુણ્યકર્મો અને પાપકર્મો પણ આવી ગયાં. હવે પ્રશ્ન થાય છે કે જીવાત્મા કર્મફળનો ત્યાગ કરી શકે ખરો? પુણ્ય કરીને કોઈ કહે કે મારે પુણ્યનું ફળ જોઈતું નથી તે તો કદાચ ઠીક, પણ કોઈ પાપ કરીને કહે કે મારે પાપનું ફળ નથી જોઈતું, મેં ફલત્યાગ કરી દીધો છે, તો તે શક્ય બને ખરું? જો બનતું હોય તો લૌકિક અપરાધીઓ જ કહી દે કે મેં હત્યા કરી છે, પણ મારે તેનું ફળ જોઈતું નથી. મેં ફળત્યાગ કરી દીધો છે. તો આવું બને ખરું? ન બને. ફળ જોઈએ કે ન જોઈએ, કર્મ તો ફળ આપે જ છે. અગ્નિને અડો એટલે તે દગ્ધાડવાનો જ. તમે ના કહો કે હા કહો, કર્મો તો ફળ આપવાનાં જ.

આનાં બે સમાધાન થઈ શકે: પુણ્યકર્મોનો ત્યાગ કરી શકાય, પાપ-કર્મોનો નહિ.

બીજું સમાધાન એ થાય કે પોતાને કર્તા ન માનો. હું કર્મનો કર્તા જ નથી—તેવો ભાવ રાખે. પણ આ પણ શક્ય નથી. અકસ્માત કરનારો ગમેતેમ કહે કે આ અકસ્માતનો હું કર્તા નથી તોપણ ન્યાયાધીશ તેની વાત માને નહિ. ‘તું કર્તા છે જ.’ એવું કહીને દંડ આપે.

એટલે કર્મના ફલનો ત્યાગ વ્યાવહારિક નથી.

બીજું, જો ફળ જ ન જોઈતું હોય તો કોઈ કર્મ જ ન કરે. ફળ માટે તો લોકો કર્મો કરે છે. પણ અહીં એવું લાગે છે કે જીવનયાત્રા માટેનાં નાનાં કર્મો કરે, પણ કોઈ મોટાં અને બહુ જવાબદારીભર્યાં કર્મો ન કરે, જેને લોકો નિવૃત્તિ-માર્ગ કહે છે. જરૂર પૂરતો આહાર, વસ્ત્રાદિ તો ગ્રહણ કરે, તેથી વધારે કોઈ મોટાં અને મહત્ત્વનાં કર્મો ન કરે, કારણ કે તેમાં પુરુષાર્થ કરવો પડતો હોય છે.

બીજા કેટલાકનું કહેવું છે કે યજ્ઞ-દાન અને તપ આ ત્રણ કર્મોને ત્યજવાં ન જોઈએ અર્થાત્ સંન્યાસીએ પણ આ ત્રણ કર્મો તો કરતા જ રહેવું જોઈએ. આ મીમાંસકોનો મત લાગે છે. તે કદી પણ કર્મત્યાગને સ્વીકારતા નથી. “અહરહ અગ્નિ હોતે જુહુપાત”-રોજ અગ્નિહોત્ર કરતા રહેવું જોઈએ. તેનો તો ત્યાગ હોય જ નહિ.

વૈદિક અને અવૈદિક બંને પરંપરાઓમાં બે મુખ્ય ધારાઓ ચાલતી રહી: એક કર્મત્યાગીઓની અને બીજી કર્મ કરનારાઓની. પ્રથમ ધારા ત્યાગી-સંન્યાસીઓની રહી, બીજી ધારા કર્મકાંડી મીમાંસકોની રહી. મીમાંસકો ચુસ્ત કર્મકાંડવાદી હોય છે. આમ જુદાજુદા ચાર મતો બતાવ્યા પછી ભગવાન પોતે પોતાનો દઢ મત બતાવે છે.

નિશ્ચયં શૃણુ મે તત્ર ત્યાગે ભરતસત્તમા

ત્યાગો હિ પુરુષવ્યાઘ્ર ત્રિવિધઃ સંપ્રકીર્તિતઃ॥4॥

હે ભરતવંશના શ્રેષ્ઠ પુરુષ! આ બાબતમાં અર્થાત્ ત્યાગની બાબતમાં મારો નિશ્ચિત મત સાંભળ. હે પુરુષવ્યાઘ્ર, ત્યાગના ત્રણ પ્રકાર હોય છે.

પૂરી પ્રજા પાંચ-તત્ત્વ-પ્રધાન જીવન જીવતી હોય છે:

1. કર્મપ્રધાન, 2. ત્યાગપ્રધાન, 3. કામપ્રધાન, 4. અર્થપ્રધાન અને 5. જ્ઞાનવિજ્ઞાનપ્રધાન.

આ પાંચમાંથી પ્રજાના જીવનમાં જેની પ્રધાનતા હોય છે તેવું રાષ્ટ્ર બનતું હોય છે.

1. કર્મપ્રધાન: આ પ્રજા કર્મઠ ડોય છે, સતત કર્મોમાં મંડી રહે છે. આવી પ્રજામાં આળસ-પ્રમાદ નથી હોતાં અથવા ઓછાં ડોય છે, તેથી ઓછામાં ઓછું તે ભૂખે મરતી હોતી નથી.

કર્મપ્રધાન પ્રજામાં પણ થોડો વર્ગ કર્તવ્યપ્રધાન ડોય છે. કર્મ અને કર્તવ્યમાં ફરક છે. કર્તવ્યપરાયણતા શ્રેષ્ઠ પ્રજાનું લક્ષણ બનતી ડોય છે. બધી જ કર્મઠ પ્રજા કર્તવ્યપરાયણ ડોય તેવું નક્કી નથી હોતું. કર્તવ્યપરાયણતા મહાન પ્રજાની નિશાની બની જતી ડોય છે.

2. ત્યાગપ્રધાન: ત્યાગ એટલે કર્તવ્યત્યાગ. કર્મત્યાગનું મૂળ વૈરાગ્યમાં છે. વૈરાગ્યથી ઇચ્છાઓ-અપેક્ષાઓ ઓછી થઈ જાય. કશું જોઈતું જ ન ડોય અથવા ઓછામાં ઓછી વસ્તુઓથી જીવનનિર્વાહ કરી લેવાની વૃત્તિ ડોય. આવી પ્રજા સંતોષી અથવા અતિસંતોષી થઈ જાય. આવી પ્રજા વિકાસ ન કરી શકે. વિકાસ વિના વૈભવ ન ડોય. વૈભવ વિના સમૃદ્ધિ ન ડોય. પ્રજા સમૃદ્ધ ન ડોય એટલે રાષ્ટ્ર પણ સમૃદ્ધ ન ડોય, દરિદ્ર ડોય. દરિદ્રતાને ત્યાગ-વૈરાગ્યના ગૌરવ સાથે સ્વીકારી લેવાય તો દરિદ્રતા ચોટડૂક થઈ જાય. આવી પ્રજાનો બુદ્ધિવૈભવ નવી-નવી શોધોમાં ન વપરાય, પણ ત્યાગ-વૈરાગ્યનો મહિમા ગાવામાં વપરાય. શંકરાચાર્યને કોઈએ પૂછ્યું કે સૌથી મોટો ભાગ્યવાન કોને કહેવાય? તેમનો જવાબ હતો કે:

કૌપિનવન્તઃ ખલુ ભાગ્યવન્તઃ।

અર્થાત્ જે માત્ર લંગોટી જ ધારણ કરે છે તેવો ત્યાગી પુરુષ નિશ્ચયથી વિશ્વનો સૌથી ભાગ્યવાન પુરુષ છે. પૂરી પ્રજાને આવા ત્યાગમાર્ગે વાળી દેવાય તો દેશ લંગોટિયો થઈ જાય. આ દેશને લંગોટિયો બનાવવામાં વિચારોએ મહત્ત્વની ભૂમિકા ભજવી છે.

3. કામપ્રધાન: કેટલીક પ્રજાઓ કામપ્રધાન જીવન જીવતી ડોય છે. તેમના જીવનના કેન્દ્રમાં સ્ત્રી ડોય છે. વધુમાં વધુ સ્ત્રીઓને મેળવવી અને ભોગવવી એ તેમનું લક્ષ્ય ડોય છે. આવી પ્રજા બ્રહ્મચર્ય કે સંયમને જીવનમાં સ્થાન જ નથી આપતી. વધુ સ્ત્રીઓ ભોગવવા તે ધર્મને અનુકૂળ બનાવી લે છે. જીવનના અંત સુધી તે કામભોગમાં રચીપચી રહે છે. આવી પ્રજામાં સાહસવૃત્તિ વધારે ડોય છે. કામ પોતે જ સાહસપ્રેરક તત્ત્વ છે. કામદમન કરનારા બ્રહ્મચારીઓ સાહસિક નથી હોતા અથવા બહુ ઓછા ડોય છે. પણ કામપ્રધાન પ્રજા વિકાસ નથી કરી શકતી, કારણ કે તેનું મન કામમય થઈ જતું ડોય છે. કામમાં જ રચીપચી રહેનારી પ્રજા બીજી કોઈ જગ્યાએ મન લગાવી શકતી નથી.

અમર્યાદ કામ કલહ વિનાનો હોતો નથી. વધુમાં વધુ અને સારામાં સારા કામભોગ મેળવવા આવી પ્રજા કલહ કર્યા કરતી ડોય છે. એમ કહો કે તે સ્ત્રીઓ માટે લડી મરતી ડોય છે. કામ મહાઊર્જા છે અને તેને જો ધર્મનું સ્વૈચ્છિક નિયંત્રણ ન ડોય તો મહાવિનાશકારી થઈ શકે છે. કામના ક્ષેત્રમાં સ્ત્રીઓ લજ્જાના પડદામાં નિયંત્રિત રહેતી ડોય છે. જો સ્ત્રીઓ લજ્જાનો પડદો ફેંકી દે અને નિર્લજ્જ થઈ જાય તો તેમની કામુક્તા આક્રમક થઈ જાય, તે જીવનની બધી પાળો તોડી નાખે અને મહાવિનાશકારી સુનામી સર્જી શકે છે. તેથી સ્ત્રીઓને નિર્લજ્જ થતી રોકવી જરૂરી છે. એટલે ગીતાએ ‘સ્ત્રીષુ દુષ્ટાષુ’ શબ્દપ્રયોગ કર્યો છે.

4. અર્થપ્રધાન: આ પ્રજા ધન પાછળ ગાંડી થઈ ડોય છે. ધનપ્રધાન પ્રજામાં ત્રણ વૃત્તિઓ આપોઆપ આવી જતી ડોય છે: 1. સાહસ, 2. વિકાસ અને 3. કર્મઠતા. વધુમાં વધુ ધન મેળવવા તે દેશદેશાંતર જતી. મહેનત કરીને, વ્યાપાર કરીને, યુદ્ધો કરીને તે વધુમાં ધન મેળવતી ડોય છે. જો ધનપ્રધાનતા ન ડોય તો કોઈ સમુદ્રયાત્રા જ ન કરત. સમૃદ્ધ થવાની તીવ્ર ઇચ્છાથી એ લોકો સાહસ કરીને, નાવડાં લઈને સમુદ્ર ખૂંદવા નીકળી પડ્યા. જે ત્યાગપ્રધાન પ્રજા હતી તેને ધનની કામના જ ન હતી. તે ધનત્યાગી હતી. તેથી સમુદ્ર તો દૂરની વાત, ભૂમિમાં પણ જ્યાં કોઈ ન આવતું ડોય તેવા હિમાલયની દૂરની ગુફાઓમાં પલાંઠી વાળીને બેસી ગઈ. તે ધ્યાનમગ્ન થઈ ગઈ. ધ્યાનમગ્ન રહેનારા સાહસિક કે કર્મઠ ન ડોય. કોઈ અપેક્ષા જ નથી. અપેક્ષાઓ-તીવ્ર અપેક્ષાઓ. સાહસ-કર્મઠતા કરાવતી ડોય છે. સંતોષી કે અતિસંતોષી પ્રજાને જે છે તે જ વધારે થઈ પડતું ડોય છે. તે લંગોટિયો કે દિગંબરિયો આદર્શ લોકોને પૂરો પાડતી ડોય છે. પ્રત્યેક પ્રજાની એક શિખર વૈચારિકતા ડોય છે. જે વિચારો શિખર ઉપર ડોય છે તે જ પ્રેરક બનતા ડોય છે.

અર્થપ્રધાન પ્રજા જ વિકાસ કરતી ડોય છે, કારણ કે તેને વધુ ને વધુ મેળવવું ડોય છે. તેના માટે તે બધા પ્રયત્નો કરતી રહે છે. જ્ઞાન-વિજ્ઞાનનો સૌથી વધુ વિકાસ અર્થપ્રધાન પ્રજાએ કર્યો છે. આ તેની જરૂરિયાત થઈ જાય છે.

કામની માફક અર્થ પણ મહાઊર્જા છે. જો ધર્મ ને રાજસત્તા દ્વારા તેને નિયંત્રિત કરવામાં ન આવે તો તે મહાશોષક-વિનાશક પણ થઈ શકે છે. કામ- પ્રધાન અને અર્થપ્રધાન પશ્ચિમી પ્રજાએ પૂંજીવાદને જન્મ આપ્યો. પૂંજીવાદે શોષણ શરૂ કર્યું, તેથી ક્રાન્તિ થઈ અને

મજૂરવાદ પેદા થયો. ક્રાન્તિ માત્ર મહાન પ્રજા જ કરતી હોય છે. નમાલી પ્રજા કદી ક્રાન્તિ નથી કરતી. તે અત્યાચારોથી ટેવાઈ જાય છે. અર્થપ્રધાન પ્રજાને પૈસો કમાતાં આવડે છે. તે રણમાં પણ પૈસાને ઉગાડી શકે છે, જ્યારે ત્યાગપ્રધાન પ્રજા પૈસા ઊગનારા નંદનવનને પણ ઉજ્જડ બનાવી દે છે, કારણ કે તેની બહુ અપેક્ષા જ નથી. વિશ્વ ઉપર નજર નાખજો. સ્થાયી પ્રજા વિકાસ નથી કરી શકી. બહારથી આવેલી સાહસી પ્રજા જ વિકાસ કરતી હોય છે. મૂળ અને સ્થાયી પ્રજા સામાન્ય જીવન જીવતી જ રહી જતી હોય છે.

5. જ્ઞાનવિજ્ઞાનપ્રધાન પ્રજા: આ પ્રજા મેધાવી, પ્રતિભાશાળી હોય છે. શિખર ઉપરનું ચિંતન જ્ઞાન-વિજ્ઞાન તરફ દોરનારું હોય છે. પણ આના બે ભેદ હોય છે: (1) માત્ર જ્ઞાન અને (2) વિજ્ઞાનસંહિત જ્ઞાન.

(1) માત્ર જ્ઞાન-ભૂતકાળનું હોય છે, શાસ્ત્ર-આધારિત હોય છે, તેથી આવી પ્રજા જૂનાં પુસ્તકોનું ઘણું અધ્યયન-અધ્યાપન કરતી રહે છે. તેનો જ્ઞાનવૈભવ મહાન હોય છે. ઇત્સંગિ, ફાદ્યાન, હુ-એન-સાંગ વગેરે જ્ઞાનમાર્ગી વિદ્યાર્થીઓ હતા, જેમણે પોતાના દેશને જ્ઞાનથી સમૃદ્ધ કર્યો.

પણ જો આવી પ્રજા જ્ઞાનમાં જ અટકી જાય તો સ્થગિત થઈ જાય, ભૂતકાળમાં જીવતી થઈ જાય. તે વિકસિત ન થઈ શકે.

(2) જ્ઞાનવિજ્ઞાનપ્રધાન પ્રજા: આવી પ્રજા પ્રયોગશાળાપ્રધાન હોય છે, માત્ર શાસ્ત્રપ્રધાન નહિ. પ્રયોગશાળાની પણ સ્વીકૃતિ, બલકે જ્ઞાનમાં સમાધાન ન થાય તો વિજ્ઞાન પ્રયોગશાળાનું સમાધાન મહત્ત્વનું માને. વિજ્ઞાનપ્રધાન પ્રજા નવીનવી શોધો કરતી રહે છે, તેથી તે ‘સુપર’ પ્રજા થાય છે. અર્થ અને કામ જીવનની બે મુખ્ય અપેક્ષાઓ હોય છે. તેમને વિજ્ઞાનના માધ્યમથી આ પ્રજા ખૂબ વિકસાવે છે. ત્યાગપ્રધાન પ્રજા આ બંને ક્ષેત્રોમાં પાછળ રહી જાય છે, કારણ કે શિખરના ચિંતનમાં આ બંનેના ત્યાગને જ મહત્ત્વ અપાયું હોય છે.

આટલી સ્પષ્ટતા પછી હવે ગીતાના ત્યાગને સમજવાનો પ્રયત્ન કરીએ.

હે ભરતસત્તમ! ત્યાગની બાબતમાં મારો નિશ્ચિત અભિપ્રાય સાંભળ. ત્યાગના ત્રણ પ્રકાર છે:

યજ્ઞદાનતપઃ કર્મ ન ત્યાજ્યં કાર્યમેવ તત્

યજ્ઞો દાનં તપશ્ચૈવ પાવનાનિ મનીષિણામ્॥5॥

યજ્ઞ, દાન અને તપ કર્મનો ત્યાગ ન કરાય. તે તો કરવાં જ જોઈએ, કારણ કે યજ્ઞ, દાન અને તપ-આ ત્રણ કર્મો મનુષ્યોને પવિત્ર કરનારાં છે.

ભગવાને ત્યાગ વિશે જુદાજુદા મતો બતાવીને પોતાનો દૃઢ નિશ્ચય બતાવતાં કહ્યું કે કર્મનો ત્યાગ કરાય જ નહિ, પણ જે પવિત્ર કરનારાં કર્મો હોય તે તો કરવાં જ જોઈએ. પવિત્ર કરનારાં કર્મોમાં યજ્ઞ, દાન અને તપનો સમાવેશ કરાયો છે.

યજ્ઞની વ્યાખ્યા પહેલાં થઈ ગઈ છે. છતાં ટૂંકમાં એટલું કહી શકાય કે પરહિત માટે ઘસાવું તે યજ્ઞ છે. માત્ર અગ્નિમાં હોમવું તે જ યજ્ઞ નથી. પોતાનાં શક્તિ-સામર્થ્ય લોકહિતમાં હોમતા રહેવું તે યજ્ઞ છે.

દાનની વ્યાખ્યા પણ થઈ ચૂકી છે છતાં દેવું તે દાન છે. તપની વ્યાખ્યા પણ કરી દેવાઈ છે, તેમ છતાં સારા હેતુ માટે તપવું તે તપ છે.

આ ત્રણ કર્મો કરતા રહેવાથી માનવ પવિત્ર થાય છે. ‘પવિત્ર થાય છે’-નો અર્થ છે-પૂજ્ય થાય છે, નિર્મળ થાય છે.

એતાન્યપિ તુ કર્મણિ સંગં ત્યક્ત્વા ફલાનિ ચા

કર્તવ્યાનીતિ મે પાર્થ નિશ્ચિતં મતમુત્તમમ્॥6॥

આ કર્મો પણ આસક્તિ વિના અને કર્મફળ ત્યાગીને કરવાં જોઈએ. હે પાર્થ! એવો મારો નિશ્ચિત મત છે.

અનાસક્તિ, ફળત્યાગ અને અહંભાવ વિના કર્મ કરવાં એ ગીતાનો મૂળ સિદ્ધાંત છે.

નિયતસ્ય તુ સંન્યાસઃ કર્મણો નોપપદ્યતે

મોહાત્તસ્ય પરિત્યાગસ્તામસઃ પરિકીર્તિતઃ॥7॥

પ્રત્યેક વ્યક્તિ માટે નિયત કરેલું કર્તવ્યકર્મ હોય છે. તેનો તો ત્યાગ કરાય જ નહિ. તે તો કરવાં જ જોઈએ. મોહવશ કદાચ કોઈ નિયત કર્મોનો ત્યાગ કરે તો તે તામસ ત્યાગ કહેવાય.

હવે સત્ત્વ, રજ, તમ એમ ગુણભેદથી ત્રણ પ્રકારના ત્યાગની વ્યાખ્યા કરે છે. પ્રથમ તામસ ત્યાગની વ્યાખ્યા કરે છે.

ગીતા કર્મત્યાગને સંન્યાસ નથી માનતી. ઉપર બતાવેલાં ત્રણ કર્મો તો કરવાં જ જોઈએ તેવો નિશ્ચિત મત ભગવાને બતાવ્યો, પણ હવે વધુ

સ્પષ્ટતા કરવા તામસ ત્યાગ બતાવે છે.

નિયત એટલે નિર્ધારિત કરેલાં કર્મો; જેમકે રાજા માટે રાજધર્મ, પ્રજા-પાલન, રક્ષણ વગેરે. તેનો ત્યાગ કરીને કોઈ દીક્ષા લઈ લે તો તે તામસ ત્યાગ કહેવાય. આ જવાબદારીમાંથી ભાગવાનું થયું કહેવાય.

આવી જ રીતે પત્ની-બાળકો અને પરિવારનો ત્યાગ કરી કોઈ દીક્ષા લઈ લે તો તે તામસ ત્યાગ કહેવાય, કારણ કે શાસ્ત્રઆજ્ઞા છે કે પતિવ્રતા પત્ની હોય અને નિર્દોષ પરિવાર હોય તો તેમનો ત્યાગ કરાય નહિ. મનુ તો લખે છે કે “અવ્યકાર્યં શતંકૃત્વા ભર્તૃવ્યા ઇતિ મનુરબ્રવીત્”-આવી સાધ્વી પત્નીનું ભરણપોષણ કરવા માટે કદાચ પાપ કરવાં પડે તોપણ પાપ કરીને પણ તેમનું ભરણપોષણ જરૂર કરવું જોઈએ.

જે લોકો નિર્દોષ, પવિત્ર પત્નીઓનો ત્યાગ કરીને દીક્ષા ગ્રહણ કરે છે તે તામસ ત્યાગ કરે છે. તામસ ત્યાગ એ પાપ જ કહેવાય. પાપનો રસ્તો આચરીને મોક્ષ ન મેળવી શકાય.

જે લોકો દેવું ચૂકવ્યા વિના, નોકરી-ધંધાની જવાબદારી પૂરી કર્યા વિના સંન્યાસ-ત્યાગ ગ્રહણ કરે છે તે તામસ ત્યાગ કરે છે, અર્થાત્ પાપ કરે છે.

નિયત કર્તવ્યકર્મોનો ત્યાગ હોય જ નહિ.

હવે રાજસ ત્યાગ બતાવે છે.

દુઃખમિત્યેવ યત્કર્મ કાયકલેશભયાત્યજેત્

સ કૃત્વા રાજસં ત્યાગં નૈવ ત્યાગફલં લભેત્॥૮॥

જે લોકો કાયકલેશથી ભય વગેરે કારણોથી કર્મત્યાગ કરી દે છે તે રાજસ ત્યાગ કરે છે. તેમને ત્યાગનું ફળ પ્રાપ્ત થતું નથી.

બીજા કેટલાકને આળસ-પ્રમાદ-વશ કર્મો કરવામાં પરસેવો પાડવો પડે છે તે ગમતું નથી. તેના કરતાં દીક્ષા લઈને મફતનું શ્રમ વિનાનું ભોજન મળતું હોય તો દીક્ષા લઈ લેવી સારી તેમ સમજીને ત્યાગ કરે છે. તે રાજસ ત્યાગી કહેવાય. તેમને ત્યાગનું ફલ શાંતિ મળે નહિ.

જે લોકો કામચોર હોય છે તેમને કામ ગમતું નથી. આવા કામચોર લોકો કામ કર્યા વિના મફતનું ખાવાનું મળી રહેશે એવું માનીને કર્તવ્યકર્મોનો ત્યાગ કરીને ત્યાગની દીક્ષા લઈ લે છે. તે રાજસ ત્યાગી કહેવાય. તે હંમેશાં કર્મોથી-મહેનતથી ભાગતા ફરતા રહે છે. આવા અકર્મઠ લોકોને ત્યાગનું ફળ શાંતિ મળતી નથી. આવા લોકો કર્મથી ભાગે છે તેથી તે સેવાનાં કાર્યો કરી શકતા નથી. તે પોતાની સેવા તો કરાવે છે, પણ કોઈની સેવા કરતા નથી તેથી અપ્રિય જીવન જીવે છે. તેમના પ્રત્યે લોકોને અણગમો થાય છે. તે ભારરૂપ જીવન જીવે છે અને મરે છે. તે રાજસ ત્યાગી હોય છે.

હવે સાત્ત્વિક ત્યાગ કહે છે.

કાર્યમિત્યેવ યત્કર્મ નિયતં ક્રિયતેઽર્જુના

સંગં ત્યક્ત્વા ફલં ચૈવ સ ત્યાગઃ સાત્ત્વિકો મતઃ॥૯॥

જે નિયત કર્તવ્યકાર્યો છે તે કરવાં જ જોઈએ-તેવું સમજીને આસક્તિ રાખ્યા વિના તથા ફલેચ્છા રાખ્યા વિના જે ત્યાગ કરે છે તે સાત્ત્વિક ત્યાગ કહેવાય છે.

સાત્ત્વિક ત્યાગી નિયત કર્તવ્યકર્મોનો કદી ત્યાગ ન કરે. તે તો કરવાં જ જોઈએ. કેટલીક વાર ન ગમતાં પણ કર્તવ્યકર્મો કરવાં પડતાં હોય છે. પત્ની ચારિત્ર્યશીલ હોય પણ કજિયાળી હોય, વહેમીલી હોય, તેના સ્વભાવ અને વ્યવહારથી ત્રાસી જવાયું હોય તોપણ તેને નિભાવવી જોઈએ. આવું જ રાજની જવાબદારી, આશ્રમની જવાબદારી ન ગમતી હોય તોપણ બીજી વ્યવસ્થા ન થાય ત્યાં સુધી નિભાવવી જ જોઈએ. અધવચ્ચેથી છોડીને ભાગી જવાય નહિ. આ કર્તવ્યકર્મ કહેવાય. પણ આવાં કાર્યો આસક્તિ ત્યાગીને ફલેચ્છા રાખ્યા વિના કરવામાં આવે તો તે ત્યાગ સાત્ત્વિક કહેવાય.

અર્થાત્ નિયત કર્તવ્યકર્મો અને પવિત્ર કરનારાં પુણ્યકર્મો સિવાયનાં દુષ્કર્મોનો ત્યાગ કરાય. કુકર્મો અને દુષ્કર્મોનો ત્યાગ જ ખરો ત્યાગ છે.

ન દ્વેષ્યકુશલં કર્મ કુશલે નાનુષઙ્ગતે

ત્યાગી સત્ત્વસમાવિષ્ટો મેધાવી છિન્નસંશયઃ॥10॥

જે સાત્ત્વિક ત્યાગી હોય છે તે અકુશળ કર્મનો દ્વેષ કરતો નથી તથા કુશળ કર્મમાં લિપ્ત રહેતો નથી. આવો મેધાવી સાત્ત્વિક ત્યાગી સંશયરહિત થઈને કર્મો કરે છે.

કર્મોને બે ભાગમાં વહેંચ્યાં છે: 1. કુશળ અને 2. અકુશળ. કુશળ કરાવે તે કુશળ અને અકુશળ કરાવે તે અકુશળ. કુશળ એટલે શાસ્ત્રવિહિત પુણ્યકર્મ અને અકુશળ એટલે શાસ્ત્રનિષિદ્ધ પાપકર્મ. પાપકર્મોનો ત્યાગ તો કરવાનો, પણ દ્વેષપૂર્વક નહિ. દ્વેષપૂર્વક થયેલો ત્યાગ ઘૃણા બની જાય છે. ઘૃણાથી માનસિક અશાંતિ અને ઉદ્વેગ પેદા થાય છે. એટલે ગીતા કહે છે કે અકુશળ કર્મો પ્રત્યે દ્વેષ નહિ રાખવાનો પણ ગંભીર સમજણ રાખવાની. જે સમજણ અને શાંતિથી ત્યાગ થાય તે અશાંતિ નહિ કરે.

વ્યક્તિ જ્યારે પુણ્યકર્મો કરતી થાય અને તેમાં તીવ્ર આસક્તિ રાખે તો તેને સતત “હું પુણ્યાત્મા છું” એવું અભિમાન થયા કરે, તો બીજી તરફ આ માણસ પાપાત્મા છે તે દુર્ભાવ પણ થયા કરે. આવો દુર્ભાવ અશાંતિ પેદા કરે. તેથી અકુશળ પાપકર્મો ત્યાગવાનાં ખરાં, પણ દ્વેષપૂર્વક નહિ અને પુણ્યકર્મો કરવાનાં ખરાં પણ આસક્તિથી-મોહપૂર્વક નહિ જ્ઞાન-સમજણપૂર્વક કરવાનાં. કબીરનો દોહો ઉપયોગી થશે:

કબીરા તેરી ઝોંપડી ગલકઢૈંકે પાસ

કરેગા સો પાયેગા તૂ ક્યોં ફિરે ઉદાસ॥

અર્થાત્ તારી ચારે તરફ પાપકર્મો કરનારા વસે છે. તેમના પ્રત્યે દ્વેષ કર્યા કરીશ તો અશાંતિ થશે. જો તેમને સુધારવાની કે રોકવાની શક્તિ ન હોય તો ઉપેક્ષા કર. તું વગરજોઈતો દુઃખી ન થા.

ગીતા પણ કહે છે કે આવો સમજુ-જ્ઞાની ત્યાગી સંશયરહિત થઈને સત્ત્વગુણમાં સ્થિર રહીને પુણ્યકાર્યો કરતો રહે છે.

ગીતા બહુ જ મહત્ત્વનો સિદ્ધાંત પ્રતિપાદિત કરી રહી છે.

ન હિ દેહભૃતા શક્યં ત્યક્તું કર્માણ્યશેષતઃ।

યસ્તુ કર્મફલત્યાગી સ ત્યાગીત્યભિધીયતે॥11॥

કોઈ પણ દેહધારીથી સંપૂર્ણ કર્મોનો ત્યાગ કરી શકાય જ નહિ. જે કર્મના ફળનો ત્યાગી છે તે જ ખરો ત્યાગી છે.

પૂર્વે કહ્યું તેમ કેટલાક જ્ઞાનમાર્ગીઓ એવું માને છે કે કર્મમાત્રમાં દોષ રહેલો છે. કોઈ પણ કર્મ પૂર્ણ નિર્દોષ હોતું નથી, તેથી કર્મમાત્રનો જ ત્યાગ કરી દેવો જોઈએ. કેટલાક કહે છે કે પુણ્યકર્મોનો પણ ત્યાગ કરી દેવો જોઈએ. કારણ કે તે સોનાની સાંકળ કહેવાય. બંધનમાં તો તે પણ નાખે જ છે. તેથી આવા લોકો કૂતરાને રોટલો નાખવાની પણ ના પાડે છે. તે પુણ્યને ભોગવવા તમારે કૂતરું થઈને જન્મ લેવો પડશે. ખરેખર તો ગોગ્રાસ, શ્વાનગ્રાસ એ ગૃહસ્થો માટે નિયત કર્મ છે. પણ આવા પુણ્યદ્રોહી લોકો તેની પણ ના પાડે છે. ગીતા કહે છે કે સંપૂર્ણ કર્મોનો ત્યાગ શક્ય જ નથી. તન અને મન લાંબો સમય નવરાં રહી શકતાં નથી. તે કામમાં લાગી જ જતાં હોય છે. શુભ કર્મોમાં લગાડવામાં ન આવે તો તે આપોઆપ અશુભ કર્મોમાં લાગી જતાં હોય છે. તેથી “નવરો બેઠો નખ્ખોદ વાળે” જેવી કહેવત પડી છે. માટે કર્મત્યાગ નહિ, પણ કર્મફળનો ત્યાગ એ જ ખરો ત્યાગ કહેવાય.

હવે ફળ બતાવે છે.

અનિષ્ટમિષ્ટં મિશ્રં ચ ત્રિવિધં કર્મણઃ ફલમ્।

ભવત્યત્યાગિનાં પ્રેત્ય ન તુ સંન્યાસિનાં ક્વચિત્॥12॥

જે અત્યાગી અર્થાત્ સંસારી છે તેમને પોતાનાં કર્મોનાં ત્રણ ફળો મળે છે: 1. અનિષ્ટ, 2. ઇષ્ટ અને 3. મિશ્ર. પણ જે ત્યાગી-સંન્યાસી છે તેને આ ત્રણેમાંથી એકે ફળ મળતું નથી, કારણ કે તે ફળત્યાગી છે.

કર્મો કેવી રીતે થાય છે તે બતાવે છે.

પંચૈતાનિ મહાબાહો કારણાનિ નિબોધ મે।

સાંખ્યે કૃતાન્તે પ્રોક્તાનિ સિદ્ધયે સર્વકર્મણામ્॥13॥

હે મહાબાહો, કર્મ કરવામાં જે પાંચ કારણો બનતાં હોય છે તે મારાથી જાણ. સાંખ્યસિદ્ધાંતનો અંતિમ નિષ્કર્ષ જે કહ્યો છે તે સાંભળ. કર્મ કેવી રીતે થાય છે તે બાબત જુદાજુદા મતો છે. એક મત તો એવો છે કે જીવાત્મા કર્તા જ નથી. બીજો મત એવો છે કે જીવાત્મા કર્તા

છે. ત્રીજો મત એવો છે કે જીવાત્મા જે કાંઈ કરે છે તે ઈશ્વરની પ્રેરણાથી કરે છે. ચોથો મત એવો છે કે જે બધું થાય છે તે પૂર્વનિર્ધારિત જ થાય છે. આમ જુદાજુદા મતો છે, પણ કર્મ થાય છે તે હકીકત છે. ગીતાનું કહેવું છે કે કર્મ થાય છે, પણ તેમાં પાંચ કારણો હોય છે. પાંચ કારણો ભેગાં થાય ત્યારે જ કોઈ કર્મ બની શકે છે. આ પાંચ કારણો સમજવા જેવાં છે.

અધિષ્ઠાનં તથા કર્તા કરણં ચ પૃથગ્વિધમ્।

વિવિધાશ્ચ પૃથક્ યેષ્ટા દૈવં ચૈવાત્ર પંચમમ્॥14॥

અધિષ્ઠાન, કર્તા, કરણ, ક્રિયા અને દૈવ-આ પાંચ કારણોથી કર્મ થતાં હોય છે.

અધિષ્ઠાનમ્

અધિષ્ઠાન એટલે શરીર. શરીર વિના કર્મ થઈ શકે નહિ.

કર્તા

તે શરીરમાં રહેનારો જીવાત્મા. જીવાત્મા વિના પણ કર્મ થઈ શકે નહિ. એકલું શરીર ગમે તેટલું બળવાન હોય તોપણ જીવાત્મા વિના તણખલું પણ તોડી શકે નહિ. આવી જ રીતે શરીર જ ન હોય તો એકલો જીવાત્મા પણ કશું કરી શકે નહિ. તેથી દેહ અને દેહી બંનેની જોડી જરૂરી છે.

કરણમ્

‘કરણમ્’ એટલે ઉપકરણો. એકાદશ ઇન્દ્રિયો. જ્ઞાનેન્દ્રિયો અને કર્મેન્દ્રિયો તથા મન ન હોય તોપણ કર્મ થઈ શકે નહિ. કુંભાર હોય પણ જો ચાકડો ન હોય તો ઘડો થઈ શકે નહિ.

યેષ્ટા-ક્રિયા

શરીર, જીવાત્મા અને ઇન્દ્રિયો ત્રણે હોય પણ તેમાં ક્રિયા ન હોય, શરીર નિષ્ક્રિય હોય, મૂર્છિત હોય તો કર્મ થઈ શકે નહિ. તેથી જુદીજુદી ક્રિયાઓ પણ થવી જોઈએ.

દૈવમ્

‘દૈવમ્’ના બે અર્થ છે: 1. પ્રારબ્ધ-ભાગ્ય અને 2. ઈશ્વર.

જીવનમાં કેટલીક ક્રિયાઓ પુરુષાર્થથી થતી હોય છે, તો કેટલીક વગર પુરુષાર્થે થતી હોય છે. જે કશા પુરુષાર્થ વિના પ્રાપ્ત થતું હોય છે તેને ભાગ્ય કહેવાય. જેમકે 1. ક્યાં જન્મ લેવો, 2. કેવો સ્વભાવ મળવો, 3. કેવાં માણસો મળવાં, 4. અમુક શારીરિક સિદ્ધિઓ મળવી, 5. પ્રચંડ પ્રજ્ઞા પ્રાપ્ત થવી, 6. અકસ્માતે લક્ષ્મી, સત્તા વગેરે પ્રાપ્ત થવી. આવું ઘણુંબધું છે, જે વ્યક્તિને પુરુષાર્થથી નહિ, દૈવથી પ્રાપ્ત થતું હોય છે.

1. જન્મ: મારે ક્યાં જન્મ લેવો તે મારા હાથની વાત ન હતી. કોઈ અબજોપતિને ત્યાં જન્મ લઈને જન્મતાં જ અબજોપતિ થઈ જાય છે. તે દૈવ કહેવાય. કોઈ ભિખારીને ત્યાં જન્મ લઈને જન્મતાં જ ભિખારી થઈ જાય તે દૈવ કહેવાય.

2. સ્વભાવ: વ્યક્તિને જે સ્વભાવ મળ્યો છે તે એનો પુરુષાર્થ નથી. પુરુષાર્થ કરીને પણ સ્વભાવને બદલી શકાતો નથી. કોઈને અત્યંત સારો સ્વભાવ મળ્યો છે તે દૈવ છે, પુરુષાર્થ નથી.

3. સારાં માણસો: જીવનનાં સુખદુઃખમાં મળેલાં માણસો બહુ મહત્ત્વનો ભાગ ભજવતાં હોય છે. સારાં માણસો શોધવાથી નથી મળતાં. સારી પત્ની, સારો પતિ, સારાં સંતાન વગેરે ઇચ્છવાથી કે શોધવાથી મળી જતાં નથી, તે દૈવયોગે મળતાં હોય છે.

4. શરીરસિદ્ધિઓ: જેમકે તમને સુંદર કંઠ મળ્યો. પુરુષાર્થ કરવાથી લતા ન થવાય. આ દૈવત છે. કોઈ જબરજસ્તી પુરુષાર્થ કરીને મીઠું ગળું પ્રાપ્ત થતું નથી. હા, રિયાજ કરીને તમે તે ગળાને વ્યવસ્થિત કરી શકો. તે રિયાજ પુરુષાર્થ કહેવાય, પણ ગળું પુરુષાર્થ ન કહેવાય, તે દૈવ છે. લોકો તેને કુદરતી બક્ષિસ કહે છે.

આવી જ રીતે અદ્ભુત કલાકાર થવું, અદ્ભુત કલાકૃતિઓ બનાવવી વગેરે દૈવ છે.

5. પ્રચંડ પ્રજ્ઞા-મેધાપુરુષાર્થ કરવાથી નથી મળતી. આ જન્મજાત હોય છે. ગમેતેટલી મહેનત કરીને પણ કોઈ મહાકવિ કાલિદાસ, શેક્ષ્પયર ન થઈ શકે. આવી જ રીતે કોઈ માત્ર પુરુષાર્થ કરીને આઈન્સ્ટાઈન જેવો મહાન વૈજ્ઞાનિક ન થઈ શકે. જે કોઈને આવી પ્રચંડ

પ્રજ્ઞા પ્રાપ્ત થઈ હોય છે તે દૈવ કહેવાય.

6. અકસ્માતે લક્ષ્મી: મહેનત-મજૂરી કરીને કોઈ રાતોરાત અબજોપતિ ન થઈ શકે. મહેનત કરીને પેટ ભરાય, ઘર-ગૃહસ્થી ચલાવાય, પણ કાંઈ અબજોપતિ ન થવાય. જે લોકો થોડા જ સમયમાં અબજોપતિ થઈ જાય છે તે દૈવ છે. આમાં અન્યાય-અનીતિ, લાંચ-રુશવત વગેરે પાપકર્મોથી પ્રાપ્ત થયેલો પૈસો દૈવ નથી. પાપ કરવું એ મહેનત છે. પણ પાપ કર્યા વિના થોડા જ પુરુષાર્થથી ધનના ઢગલા પ્રાપ્ત થવા તે દૈવ છે. બધા કાળી મજૂરી કરીને પણ ધનના ઢગલા કરી શકતા નથી. સૌ-સૌની ક્ષમતાની મર્યાદા બંધાયેલી હોય છે, જેને ઔકાત કહેવાય છે. પોતાની ઔકાત કોઈ પોતાની જાતે બાંધતો નથી, બીજું કોઈ બાંધે છે. આ દૈવ છે.

કર્મ કરવામાં આ દૈવ પણ કારણ બને છે.

આ છ ભેગાં થાય તો જીવાત્મા કર્તા થાય છે. કોઈ પાનનો ગલ્લો ચલાવે છે, કોઈ લારી ધકેલે છે, કોઈ મોટીમોટી કંપનીઓ ચલાવે છે. સૌની પોતપોતાની ઔકાત અલગઅલગ છે. આ દૈવ છે.

શરીરવાઙ્મનોભિર્યત્ કર્મ પ્રારભતે નરઃ

ન્યાય વા વિપરીતં વા પંચૈતે તસ્ય હેતવઃ॥15॥

મનુષ્ય જે શારીરિક, વાચિક કે માનસિક કર્મો કરે છે તેમાં ન્યાયપૂર્વકનાં હોય કે અન્યાયપૂર્વકનાં હોય, તે કર્મોમાં આ પાંચ કારણો ભાગ ભજવતાં હોય છે.

યાદ રહે, આ પાંચમાંથી કોઈ એકના જ ઉપર બધો ભાર નાખી શકાય નહિ. આ પાંચે ભેગાં મળીને કર્મ કરતાં હોય છે.

આ શ્લોકો દ્વારા ગીતા શું કહેવા માગે છે?

તત્રૈવં સતિ કર્તારમાત્માનં કેવલં તુ યઃ

પશ્યત્યકૃતબુદ્ધિત્વાન્ન સ પશ્યતિ દુર્મતિઃ॥16॥

આવું હોવા છતાં જે વ્યક્તિ પોતાને જ એકમાત્ર કર્તા માને છે તે કુબુદ્ધિના કારણે સાચું જોતી નથી. તે દુર્ગતિ છે.

આવું હોવા છતાં પણ ઘણા લોકો પોતાને જ કર્તા માને છે. “હું કરું છું”, “મેં કર્યું”—આવા ગર્વોદ્ગાર કાઢ્યા કરે છે. તે કુબુદ્ધિ-અલ્પબુદ્ધિ છે. તે સાચું જોતા નથી, તેથી તેમને દુર્મતિ જ કહેવાય.

સમય સમય બળવાન હૈ નહિ પુરુષ બળવાન!

કાબે અર્જુન લૂંટિયો વહી ધનુષ્ય વહી બાણ!

આ દોહરો સાચું કહે છે. જે અર્જુને જીવનમાં અનેક યુદ્ધો લડીને મોટા-મોટા વિજયો પ્રાપ્ત કર્યા હતા તે જ અર્જુન યાદવ સ્ત્રીઓની રક્ષા ન કરી શક્યો. તે જ ગાંડીવ ધનુષ્ય હોવા છતાં તેના દેખતાંદેખતાં કાબા લોકો યાદવ સ્ત્રીઓને લૂંટીને લઈ ગયા હતા. અર્જુન જોતો જ રહી ગયો હતો. માણસ કેટલો લાચાર છે કાળ આગળ!

કર્તા-પ્રકરણનો ઉપસંહાર કરે છે.

યસ્ય નાહંકૃતો ભાવો બુદ્ધિર્યસ્ય ન લિપ્યતે

હત્વાપિ સ ઇમાન્લ્લોકાન્ ન હન્તિ ન નિબધ્યતે॥17॥

જે મનુષ્યમાં અહંકારભાવ નથી, જેની બુદ્ધિ કર્મમાં લેપાતી નથી તેવો મનુષ્ય આ લોકોને મારી નાખે તોપણ તે મારતો નથી અને તે કર્મબંધનથી બંધાતો નથી.

ગીતા વારંવાર પાંચ વાતો કરે છે: 1. અહંકાર વિના કાર્ય કર, 2. આસક્તિ વિના કાર્ય કર, 3. ફળની આશા ન કર, 4. લેપાયમાન થયા વિના કાર્ય કર, 5. ઈશ્વરઅર્પણ-ભાવથી કાર્ય કર. આ પાંચમાંથી એક પણ પ્રકારે માણસ કાર્ય કરે તો તેનો ઉદ્ધાર થઈ જાય.

ઉદ્ધાર ત્રણ રીતે થાય: 1. કર્મબંધન ન થાય, 2. જન્મ-મરણના ચક્રથી મુક્ત થાય, 3. પરમેશ્વરની પ્રાપ્તિ થાય. અહીં પ્રશ્ન એ થાય કે અહંકાર વિના કાર્ય કરી શકાય ખરું? 2. ફળની ઇચ્છા વિના કાર્ય કરવાનું મન થાય ખરું? અને કદાચ કોઈ કરે તોપણ ફળ મળ્યા વિના રહે ખરું? કર્મનો સિદ્ધાંત ઢીલો થઈ જાય.

હવે બીજી બે બાબતો રહી જાય છે. 1. લેપાયમાન ન થવું, આ કેટલાક અંશમાં શક્ય છે ખરું. ઘણા માણસો કર્મ અને તેનાં ફળો પ્રત્યે

એટલા બધા ચોટડૂક હોય છે કે તેમાંથી છૂટી શકતા નથી. આવા લોકો ગમેતેવી પરિસ્થિતિ હોય તોપણ પદ ઉપરથી રાજનામું આપી શકતા નથી. તેમને ખેંચીને ખસેડવા-કાઢવા પડતા હોય છે. આ ચોટડૂક-વૃત્તિ કહેવાય. 2. બીજા કેટલાક એવા હોય છે કે ગમેતેટલા મોટા પદ ઉપર હોય તોપણ પોતાની ક્ષતિ દેખાય કે લોકોની અરુચિ-અપ્રતિષ્ઠા દેખાય તો તરત જ રાજનામું આપી દેતા હોય છે. આ માણસ ચોટડૂક નથી હોતા. આને નિઃસ્પૃહ અથવા નિર્લેપ કહી શકાય. આ શક્ય છે અને ઉત્તમ પુરુષનું આ લક્ષણ કહેવાય.

ઈશ્વરપ્રીત્યર્થે કામ કરવાનું પણ શક્ય છે. વ્યક્તિ ઈશ્વર પ્રત્યે એટલો બધો સમર્પિત હોય કે પ્રત્યેક કાર્ય તેને રાજી કરવા જ કરતો રહે. જેમ પતિમાં સમર્પિત પત્ની બધાં કાર્યો પતિને રાજી કરવા માટે જ કરતી હોય છે, પતિ નારાજ થાય તેવું કોઈ કામ નથી કરતી. આ સમર્પણભાવ શક્ય છે અને વ્યાવહારિક પણ છે. ગીતા કહે છે કે આવો માણસ આ લોકોને મારી નાખે તોપણ તે કોઈને મારતો નથી અને કર્મના બંધનથી બંધાતો નથી.

એક ઉદાહરણ પર્યાપ્ત થશે. બીજા વિશ્વયુદ્ધના વખતમાં હિરોશિમા અને નાગાસાકી ઉપર પરમાણુ બૉમ્બ ઝીંકનારા બે પાઈલટો સીધા જ લાખો લોકોની હત્યામાં સંડોવાયેલા કહેવાય. તેમ છતાં તેની જવાબદારી તેમના ઉપર જરાય ન આવી, ઉપરથી ઇનામ મળ્યાં, કારણ કે આ કાર્ય તેમણે પોતાના રાષ્ટ્રની પ્રીતિ માટે જ કર્યું હતું. પેલા લાખો મરનારા લોકો પ્રત્યે તેમને કોઈ દ્વેષ કે વૈરભાવ ન હતો, માત્ર રાષ્ટ્રઆજ્ઞા જ મહત્ત્વની હતી. માનો કે આ બે પાઈલટો બૉમ્બ નાખ્યા વિના જ પાછા વળી ગયા હોત તો? અમેરિકા હારી જાત. તો લાખો અમેરિકનો જાપાનીઓના હાથે માર્યા જાત. બંને પાઈલટો લાંબું જીવ્યા અને સારી રીતે જીવ્યા, કારણ કે કર્મની જવાબદારી તેમની ન હતી, રાષ્ટ્રની હતી. આવી રીતે ગીતા કહે છે કે બંનેને કાર્યનો અહંભાવ નથી હોતો, જે રાગ કે આસક્તિથી લેપાયમાન નથી હોતો, જે ઈશ્વરપ્રીત્યર્થે કાર્ય કરે છે તે ગમે તેટલી હિંસા કરે તોપણ તેની જવાબદારીથી મુક્ત રહે છે.

જ્ઞાનં જ્ઞેયં પરિજ્ઞાતા ત્રિવિધા કર્મચોદના

કરણં કર્મ કર્તેતિ ત્રિવિધઃ કર્મસંગ્રહઃ॥18॥

કર્મની પ્રેરણા આપનારાં ત્રણ તત્ત્વો છે: 1. જ્ઞાન, 2. જ્ઞેય અને 3. પરિજ્ઞાતા. અને કર્મફળ કરાવનારાં ત્રણ તત્ત્વો છે: 1. કરણ, 2. કર્મ અને 3. કર્તા. આ રીતે ત્રણ દ્વારા પ્રેરણા થાય છે અને ત્રણ દ્વારા કર્મની પૂર્તિ થાય છે.

કર્મ થતાં પહેલાં મનમાં તેની પ્રેરણા થાય છે કે આ કામ હું કરું અથવા આ કામ મારે કરવું જોઈએ. આ પ્રેરણા કરનારાં ત્રણ તત્ત્વોમાં પ્રથમ જ્ઞાન એટલે સમજણ હોય છે, પછી તેને જાણનારો જ્ઞાતા હોય છે, પછી કર્મ થાય છે. આવી જ રીતે, જ્યારે કર્મને મૂળરૂપ અપાય છે ત્યારે ઉપકરણો-ઇન્દ્રિયો, કર્તા જીવાત્મા અને કર્મની ક્રિયા થતી હોય છે, જેથી કર્મ પરિણમતું હોય છે.

જ્ઞાનં કર્મ ચ કર્તા ચ ત્રિધૈવ ગુણભેદતઃ

પ્રોચ્યતે ગુણસંખ્યાને યથાવત્ષ્ટશ્ચ તાન્યપિ॥19॥

સત્ત્વ, રજ અને તમ એમ ત્રણ ગુણોના ભેદથી જ્ઞાન, કર્મ અને કર્તાના પણ ત્રણત્રણ ભેદ થાય છે. તે ભેદને હવે સાંભળ.

સર્વભૂતેષુ યેનૈકં ભાવમવ્યયમીક્ષતે

અવિભક્તં વિભક્તેષુ તજ્ઞાનં વિદ્ધિ સાત્ત્વિકમ્॥20॥

જે બધાં પ્રાણીઓમાં એક જ પરમાત્માનાં દર્શન કરે છે, જે વિભક્ત થયેલાં જુદાંજુદાં તત્ત્વોમાં પણ અવિભક્ત રૂપ એકજ્ઞાન અનુભવે છે તેને તું સાત્ત્વિક જ્ઞાન સમજ.

પ્રાણીઓ લાખો છે, પરસ્પરમાં વિભક્ત પણ છે તેમ છતાં તે બધાંમાં જે એક જ ચૈતન્યતત્ત્વ પરમાત્માને જુએ છે તે જ્ઞાન સાત્ત્વિક જ્ઞાન છે.

પૃથક્ત્વેન તુ યજ્ઞજ્ઞાનં નાનાભાવાન્ પૃથગ્વિધાન્

વેત્તિ સર્વેષુ ભૂતેષુ તજ્ઞાનં વિદ્ધિ રાજસમ્॥21॥

જે-તે પ્રતિ શરીરમાં ભિન્નભિન્ન ચૈતન્ય જીવાત્માની અનુભૂતિ થાય છે તે જ્ઞાનને રાજસ જ્ઞાન જાણ. એક પરમાત્માનું જ્ઞાન એ સાત્ત્વિક જ્ઞાન અને અનેક જીવાત્માઓનું જ્ઞાન તે રાજસ જ્ઞાન ગણ્યું છે.

યત્તુ કૃત્સ્નવદેકસ્મિન્ કાર્યે સક્તમહૈતુકમ્

કોઈ એક કાર્યમાં જ આસક્ત થઈને હેતુ વિના, તત્ત્વ વિનાનું અલ્પ-ભાવભર્યું હોય તે જ્ઞાનને તામસ જ્ઞાન સમજવું.

હવે કર્મના ભેદ બતાવે છે.

હવે કર્મના ભેદ બતાવે છે.

अङ्गप्रोप्सुना कर्म यत्तत्सात्त्विकमुच्यते॥२३॥

જે નિયત કરેલું કર્તવ્યકર્મ આસક્તિ વિના, રાગદ્વેષ વિના, ફલેચ્છા વિના કરવામાં આવે છે તે સાત્ત્વિક કર્મ કહેવાય છે.

क्रियते बहुलायासं तद्राजसमुदाहृतम्॥24॥

જે કર્મ પોતાની ઇચ્છા પૂરી કરવા માટે, અહંકારપૂર્વક, બહુ જ પ્રયાસપૂર્વક કરવામાં આવે તે રાજસ કર્મ કહેવાય છે.

मोहादारभ्यते कर्म यत्तत्तामसमुच्यते॥२५॥

જે કર્મ ભવિષ્યમાં બંધનરૂપ થવાનું છે અને વિનાશ કરનારું થશે, જેમાં હિંસા થવાની છે અને પરિણામની પરવા કર્યા વિના તથા પોતાના સામર્થ્યની ગણતરી કર્યા વિના, આંધળૂકિયાં કરીને કરવામાં આવે છે તે તામસ કર્મ કહેવાય છે.

કર્મના ત્રણ પ્રકાર જાણીને કોઈ એવું સમજે કે રાજસ-તામસ કર્મ થાય જ નહિ તો તે સાચી ધારણા ન કહેવાય. જીવનમાં બધું જ સાત્ત્વિક નથી હોતું-નથી રહેતું. શ્રીકૃષ્ણ અર્જુન પાસે જે યુદ્ધ કરાવવા માગે છે તે ત્યાં સાત્ત્વિક છે? આવાં ઘોર કર્મો પણ ઘણી વાર મોટી હિંસાવાળાં કરવાં પડતાં હોય છે. તે જો ન કરો તો મહાઅનર્થ થઈ શકે છે. આવી જ રીતે બધાં કર્મોના ભવિષ્યનો વિચાર કરીને જ કર્મ કરવાનાં હોય તો સાહસકર્મો ન કરી શકાય. તેમાં તો જે થવાનું હોય તે થાય. “યા હોમ” કરીને કૂદી પડવાનું હોય છે, એક પ્રકારનું આંધળૂકિયું જ કરવું પડતું હોય છે. તે જરૂરી હોય છે. બહુ ડાહ્યો અને લાંબો વિચાર કરનારો સાહસી ન હોય. તેનો ઇતિહાસ ન હોય.

આવી જ રીતે પોતાની અપેક્ષા પૂરી કરવાની તીવ્ર ઇચ્છા પણ જરૂરી હોય છે. એવરેસ્ટના શિખર ઉપર ચઢનારો, ક્રિકેટની રમત રમનારો, યુદ્ધ કરનારો પોતાની અપેક્ષા રાખે તો જ તેનામાં જોમજુસ્સો આવે, તો જ સફળતા પ્રાપ્ત થાય. એટલે કોઈ વાર રાજસ અને તામસ કાર્યો પણ કર્તવ્ય થઈ જતાં હોય છે. તેમનો સદંતર ત્યાગ કરીને માત્ર સાત્ત્વિક કર્મો જ કરવાની હઠ પકડે તો તેનાથી અનર્થ થઈ શકે છે.

બધામાં એક જ પરમાત્માનાં દર્શન કરવાં તે ભાવનાત્મક દર્શન કહેવાય. ભાવના સ્થાયી ન હોય. સ્થાયી થઈ જાય તો વ્યવહાર ન થઈ શકે. જો બધામાં સતત ભગવાન દેખાવા લાગે તો યોદ્ધો યુદ્ધ ન કરી શકે. તેને શત્રુમાં શત્રુ જ દેખાવો જોઈએ, તો જ યુદ્ધ કરી શકાય. અને વારંવાર કર્મફળની આશા વિના કર્મ કરવાનું કહેવામાં આવે છે, પણ બધાં કર્મોમાં એવું ન કરી શકાય. માનો કે તમારે ત્યાં કોઈ સંત-મહાત્મા પધાર્યા, તમે તેમને ભોજન કરાવો અને કશી જ આશા-અપેક્ષા ન રાખો તો તે તે બરાબર છે, બલકે તેમ જ હોવું જોઈએ. જે લોકો આશા પૂરી કરવા માટેનો પ્રચાર કરતા રહે છે તે લોકો ધૂર્તતાને પ્રોત્સાહન આપે છે. પછી ધૂર્તો લોકોની આશાની દુર્બળતાને સમજીને તેમને છેતર્યા કરશે. બંને પક્ષે નિરપેક્ષતા હોવી જોઈએ.

પણ તમે વ્યાપારની પેઢી શરૂ કરો છો અને નફાની આશા જ ન રાખો તેવું કહેવાય નહિ. જો નફાની આશા જ ન હોય તો પેઢી શા માટે ખોલે? તો-તો પ્રવૃત્તિ જ સમાપ્ત થઈ જાય. પણ આવી પેઢી ખોલનાર ‘હું કાળાંબજાર નહિ કરું’ એવો સિદ્ધાંત રાખે તેવી આશા રાખી શકાય. પણ ‘ધોળાંબજાર’ નહિ કરું એવો સિદ્ધાંત રાખે તેવી આશા ન રખાય.

એટલે જીવનમાં સાત્ત્વિક કર્મોની સાથે કોઈ વાર રાજસિક કે તામસિક કર્મો પણ જરૂરી થઈ જતાં હોય છે. એવું પણ નહિ માનવાનું કે પ્રત્યેક રાજસિક કે તામસિક કર્મ પાપકર્મ જ હોય છે. ઘણી વાર તો તે કર્તવ્યકર્મ પણ હોય છે. એટલે આ ત્રણે પ્રકારનાં કર્મો જીવનમાં જ્યારેજ્યારે જ્યાંજ્યાં જેવી આવશ્યકતા પડે તેવી રીતે કરવાં જોઈએ. હા, તે પાપકર્મ ન થઈ જાય તેનું ધ્યાન રાખવું જરૂરી છે.

હવે કર્તાનો ભેદ બતાવે છે.

મુક્તસંગોઽનહંવાદી ધૃત્યુત્સાહસમન્વિતઃ।

સિદ્ધ્યસિદ્ધ્યોર્નિર્વિકારઃ કર્તા સાત્ત્વિક ઉચ્યતે॥26॥

આસક્તિ વિનાનો, અહંકાર વિનાનો, ધીરજવાળો, ઉત્સાહવાળો, સિદ્ધિ અને અસિદ્ધિમાં નિર્વિકાર રહેનારો કર્તા સાત્ત્વિક કહેવાય છે.

મુક્તસંગઃ

મોહ વિનાની વ્યક્તિ મુગ્ધ થઈને કામ કરે ત્યારે તેને પૂરું ભાન ન હોય. જેમ મુગ્ધ થયેલી સ્ત્રી ખાણમાં પડે તોપણ તેને ભાન ન હોય. તેમ મુગ્ધ થયેલા પુરુષ જ્યારે કોઈ કાર્યનો કર્તા બને ત્યારે તેને ભાન ન હોય. ભાન ભુલાવે તેને મોહ કહેવાય. આવા મોહ વિનાનો જે કર્તા હોય તેને મુક્ત- સંગ કહેવાય.

અનહંવાદી

જે ઘમંડી ન હોય. અહીં ‘વાદી’ શબ્દ એ બતાવવા પ્રયોજ્યો છે કે ઘમંડી વ્યક્તિ ઘમંડભરી વાતો-પ્રતિજ્ઞાઓ, ઉચ્ચારણો કર્યા કરતી હોય છે. ‘હું આમ કરી નાખીશ અને તેમ કરી નાખીશ’-આવી ઘમંડની વાતો જે ન કરતી હોય. ધીરગંભીરતાથી મક્કમતાપૂર્વક કાર્ય કરનાર અનહંવાદી કહેવાય.

ધૃતિ-ઉત્સાહ-સમન્વિતઃ

ધીરજ અને ઉત્સાહથી યુક્ત હોય તે મહાકાર્યની સફળતા ધીરજ માગે છે. તે જો ન હોય તો ચંચળપ્રકૃતિ આવી જાય. ચંચળતા લાંબો સમય કાર્યમાં ટકી શકે નહિ, તેથી ધીરજ હોવી જરૂરી છે.

આવી જ રીતે ઉત્સાહ નિરાશાને રોકનારી વસ્તુ છે. ઉત્સાહ વિનાનો માણસ બહુ જલદી થાકી જતો હોય છે. તેને નિરાશાનો થાક લાગતો હોય છે. નિરાશાનો થાક શ્રમના થાક કરતાં અનેકગણો ભારે હોય છે. નિરાશ માણસ કામ છોડી બેસતો હોય છે, તેથી ઉત્સાહ હોવો જરૂરી છે. યુદ્ધમાં જેમ ઝનૂન હોવું જરૂરી છે તેમ મહાકાર્યો કરવામાં ઉત્સાહ હોવો જરૂરી હોય છે.

નિર્વિકારી

કાર્યની સફળતા અને નિષ્ફળતા એ સિક્કાની બે બાજુઓ છે. કોઈ મહાભાગ્યશાળી હોય તો જ તેને સતત સફળતા પ્રાપ્ત થાય, નહિ તો સામાન્ય રીતે સફળતા પછી નિષ્ફળતા મળતી હોય છે. આવી બંને સ્થિતિમાં જેને વિકાર ન થાય તે નિર્વિકારી કહેવાય. સફળતાનો વિકાર છકી જવું તે છે અને નિષ્ફળતાનો વિકાર નિરાશ થઈ જવું તે છે. ચૂંટણીમાં ઊભેલો માણસ જય-પરાજયમાં આ બંને વિકારોનો શિકાર થતો હોય છે. પણ જે આવા વિકારથી મુક્ત રહી શકે તે કર્તા સાત્ત્વિક કહેવાય. તેને કાર્યકર્તા કહેવાય.

હવે રાજસિક કર્તા

રાગી કર્મફલપ્રેપ્સુર્લુબ્ધો હિંસાત્મકોઽશુચિઃ।

હર્ષશોકાન્વિતઃ કર્તા રાજસઃ પરિકીર્તિતઃ॥27॥

રાગી, કર્મફળની ઝંખનાવાળો, લાલચુ, હિંસક, અસ્વચ્છ અને શોકથી વિચલિત થઈ જનારો કર્તા તામસ કહેવાય છે.

રાગી

મોહમાંથી રાગ પેદા થાય છે. જે કાર્ય કરવાનું છે તેના પ્રત્યે તેને તીવ્ર મોહ હોય છે. રાગી વ્યક્તિ સ્વસુખલક્ષી જીવન જીવતી હોય છે. પોતાને સુખ મળે તેની જ તેને પરવા હોય છે. આવી વ્યક્તિ ત્યાગી થઈ શકતી નથી. માનો કે તમારી પાસે એક મણ ચાંદી છે. ચાંદી પ્રત્યે તીવ્ર રાગ છે. તે ભાર ઉપાડીને નદી તરીને સામે પાર જવાનું છે: પેલો ભાર તમને તરવા દેતો નથી તોપણ તમે તે ભારને છોડી શકતા નથી. અંતે તે ભાર તમને ડુબાડી દેશે. આ રાગ છે. ડુબાડનારી વસ્તુઓને પણ પકડી રાખવી અને તેના જ દ્વારા ડૂબવું તે રાગ છે. સમય આવ્યે જરૂર પડે ત્યારે આવી ડુબાડનારી વસ્તુઓનો ત્યાગ કરી દેવો તે ત્યાગ છે.

કર્મફલપ્રેપ્સુઃ

કર્મોનાં ફળોની તીવ્ર ઝંખનાવાળો કર્મ કર્યા જ પહેલાં ‘મને મળે, મને મળે’ તેવી ઝંખનાવાળો માણસ ધીરજ રાખી શકશે નહિ, મોરલ પણ રાખી શકશે નહિ.

લુબ્ધ:

લાલચુ. આ ભયંકર દોષ છે. આ લુબ્ધતા મુખ્યતઃ ચાર પ્રકારની હોય છે જે વ્યક્તિની કિંમતને ઘટાડી દે છે: 1. ધનલુબ્ધ, 2. વાસનાલુબ્ધ, 3. આહારલુબ્ધ અને 4. સત્તાલુબ્ધ.

1. ધનલુબ્ધ: ધનનો લાલચુ માણસ મોરલવાળો ન હોય. તે ખરીદાઈ જવાનો. ધનના ટુકડા મેળવવા તે રાષ્ટ્રદ્રોહ, સમાજદ્રોહ, માનવતાનો દ્રોહ કરી બેસવાનો. આવા માણસો નાદાર બનતા હોય છે.

2. વાસનાલુબ્ધ: વાસના સૌને હોય છે, પણ તેની સામે ટકી શકવાની શક્તિ પણ હોય છે. જેને પતિ કે પત્ની હોય અને સંતોષ હોય તો તે વાસનાને નિશ્ચિત કેન્દ્ર સુધી જ સીમિત રાખી શકે. જેને પતિ કે પત્ની ન હોય તેવો એકલો માણસ કેન્દ્ર વિનાનો હોવાથી વાસનાને એક કેન્દ્રમાં બદ્ધ કરી શકે નહિ, તેથી તેની વાસના વિકરાળ થઈ શકે છે; પણ જો ધર્મભય, લોકભય, રાજભય વગેરે ભય હોય તો તે બેફામ ન થઈ શકે, પણ જેને આવા કોઈ ભય ન હોય, તે બેફામ થઈ જાય. તેને પતિ કે પત્ની હોય તોપણ તેને સ્વકેન્દ્રમાં સંતોષ ન હોય. તેથી તે આખા ગામમાં લોલુપતાભરી દંષ્ટિ ફેરવ્યા કરે. વાસનાલોલુપ કદી યશસ્વી ન હોય. વાસનાનું સુખ ભોગવવા જતાં અપયશનું મહાદુઃખ તેને પ્રાપ્ત થાય. આ વાસનાલોલુપ કહેવાય.

3. આહારલુબ્ધ: આવો માણસ વગર નિમંત્રણે ગમે ત્યાં જમવા બેસી જાય. જમવાના સમયે જ કોઈને ત્યાં પહોંચીને જમનારા માણસોને ટગર-ટગર જોયા કરે. આવો લાલચુ માણસ મોરલ વિનાનો હોય, સ્વમાન વિનાનો હોય.

4. સત્તાલોલુપ: આવો માણસ ભયંકર ષડ્યંત્રો કરનારો થઈ જાય. કોઈને ખોટી રીતે ઉથલાવી પાડવા, ખોટી રીતે લોકોને (ધારાસભ્યોને) ખરીદવા-વેચવા, પણ કોઈ પણ ભોગે સત્તા મેળવવી, ટકાવી રાખવી, પડાવવી એ તેનું લક્ષ્ય હોય. આવો સત્તાલોલુપ માણસ પણ મોરલ વિનાનો હોય. સત્તાની નિઃસ્પૃહતા શ્રીરામ અને ભરતમાં જોઈ શકાય છે. સત્તાલોલુપો વિશ્વાસઘાતી થઈ જતા હોય છે. તેમનો ભરોસો ન કરાય.

5. હિંસાત્મક: પોતાની ઇચ્છા પૂરી કરવા તે ખોટી હિંસા પણ કરી બેસતો હોય છે.

6. અશુચિ: ગંદો, મેલો રહેનારો. તેનાં વસ્ત્રો, શરીર-બધું જ ગંદું-અસ્વચ્છ હોય. આવો માણસ અપવિત્ર પણ હોય.

7. હર્ષશોકાન્વિત:-આવો કર્તા થોડીથોડી સફળતામાં પણ હર્ષથી નાચી ઊઠતો હોય છે અને થોડીથોડી નિષ્ફળતા મળે તો શોકાકુલ થઈ જતો હોય છે. તેનામાં પરિસ્થિતિને પચાવવાની શક્તિ નથી હોતી.

આવો કર્તા રાજસ કર્તા કહેવાય છે.

હવે તામસની વાત કરે છે.

અયુક્તઃ પ્રાકૃતઃ સ્તબ્ધઃ શઠો નૈષ્ઠૃતિકોઽલસઃ।

વિષાદી દીર્ઘસૂત્રી ચ કર્તા તામસ ઉચ્યતે॥28॥

જે અયોગ્ય હોય, અવિકસિત હોય, જે હઠીલો હોય, જે શઠ હોય, જે કૃતદ્વન્દ્વ આળસુ હોય, જે વિષાદી હોય, જે દીર્ઘસૂત્રી હોય-આવો કર્તા તામસ કર્તા કહેવાય છે.

અયુક્ત:

જે અયોગ્ય હોય, જે કાર્યની જવાબદારી તેણે લીધી હોય તે કાર્ય કરવાની તેનામાં ક્ષમતા જ ન હોય. ડાહ્યો માણસ તે કહેવાય જે પોતાની ક્ષમતા પ્રમાણે જવાબદારી ગ્રહણ કરે. મૂર્ખાઓ પોતાની ક્ષમતાનો વિચાર કર્યા વિના ઘણી મોટી જવાબદારી લઈ લેતા હોય છે અને પછી બેઆબરૂ થઈને જવાબદારી છોડતા હોય છે.

અયોગ્યતા ચાર પ્રકારની હોય છે: 1. શૈક્ષણિક, 2. શારીરિક, 3. આર્થિક અને 4. વહીવટી.

1. શૈક્ષણિક: જે પદ ઉપર જેટલા શિક્ષણની આવશ્યકતા હોય તેટલું શિક્ષણ ન લીધું હોય અને જવાબદારી સ્વીકારાય તો તે અયોગ્યતા કહેવાય. માનો કે એક વ્યક્તિએ વિમાન ઉડાડવાનું શિક્ષણ લીધું નથી અથવા નામમાત્રનું જ લીધું છે. હવે જો આ માણસ પાઈલટની જવાબદારી સંભાળે તો પ્રવાસીઓનું આવી જ બને. આવું જ ડોક્ટર, એન્જિનિયર વગેરે બધાં ક્ષેત્રોમાં. પૂરતા શિક્ષણ વિના જવાબદારી લે અથવા અપાય તો તે કાર્ય બગાડવા માટે જ અપાય. તે અયોગ્ય કર્તા કહેવાય.

2. શારીરિક: જેની પાસે શારીરિક ક્ષમતા જ ન હોય અને તે અખાડામાં પહેલવાનો સાથે કુસ્તી કરવા ઊતરે તો હાડકાં ભંગાવવા જ ઊતરે. આવું જ શારીરિક ક્ષમતા વિના લગ્ન કરે તો તે પણ નિષ્ફળતા જ કહેવાય. જીવનમાં શારીરિક ક્ષમતા મહત્ત્વનો ભાગ ભજવે છે. તેના વિના જીવન લગભગ નિષ્ફળ થતું હોય છે. દૂબળા-પાતળા-રેજી-પેંજી હાડપિંજર જેવા માણસો આત્મા અને પરલોકની તો વાતો કરી શકે, જીવનની વાતો ન કરી શકે, બલકે મોટા ભાગે એવું જ થતું હોય છે કે આવાં અસમર્થ માણસો આ લોક કરતાં પરલોકને જ વધુ મહત્ત્વ આપતા હોય છે. તેઓ શારીરિક અક્ષમતાથી આ લોકમાં નિષ્ફળ ગયા હોય છે, તેથી પોતાની અસફળતાને ઢાંકવા માટે પરલોકની જ વધુ વાતો કરતા રહેતા હોય છે.

3. આર્થિક: અર્થાત્ જેની પાસે ધનની ક્ષમતા ન હોય અને તે મોટો ભાર ઉપાડવાની જવાબદારી ગ્રહણ કરે તો તે આર્થિક અક્ષમતા કહેવાય. પાંચ માણસોને જમાડવાની ક્ષમતા ન હોય અને પાંચસો માણસોને જમાડવાનું નિમંત્રણ આપે અને જે ફજેતી થાય તે આર્થિક અક્ષમતાથી થાય.

બધા જ ધનવાન થઈ જાય તેવું તો બને નહિ. પણ જે ધનવાન નથી, મધ્યમવર્ગ કે ગરીબવર્ગના છે, તે ધનવાનો જેવી જવાબદારી સ્વીકારે અને તેમના માર્ગે ચાલે તો તે આર્થિક અયોગ્યતા કહેવાય. પોતાની સ્થિતિ અને ક્ષમતા પ્રમાણે કામ કરે તો તે સામાન્ય અને ગરીબ માણસ પણ દીપી ઊઠે.

4. વહીવટી: આ સૌથી મોટી ક્ષમતાનું ક્ષેત્ર છે. વહીવટી ક્ષમતા સૌમાં હોતી નથી. એક માણસ આખું રાજ્ય ચલાવે છે અને બીજો પોતાનું ઘર પણ ચલાવી શકતો નથી. બંનેમાં વહીવટી ક્ષમતાનો ભેદ છે. બધી યોગ્યતાનો પ્રાણ વહીવટ છે. જેનાથી જે ન થઈ શકે તેણે તેવી વહીવટી જવાબદારી સ્વીકારવી ન જોઈએ—તેને સોંપવી પણ ન જોઈએ. આવો અક્ષમ માણસ વહીવટ બગાડે. વહીવટ બગડે એટલે બધું બગડે.

આ ચાર પ્રકારમાંથી એક પણ અક્ષમતા હોય તેને અયુક્ત કહેવાય. જેનામાં ચારે અક્ષમતાઓ હોય તેને રાજા, મંત્રી કે કલેક્ટર બનાવવામાં આવે તો શી દશા થાય?

પ્રાકૃત:

‘પ્રાકૃત:’ એટલે જે સુધરેલો ન હોય, આદિકાળમાં જેવો હતો તેવો જ હોય તેને ‘પ્રાકૃત’ કહેવાય.

વિશ્વ ગતિમાં દોડી રહ્યું છે, અટકતું નથી. જે વિશ્વની ગતિની સાથે જ દોડે છે તે આગળ રહે છે, નથી દોડતા તે પાછળ રહે છે. જે પાછળ રહે છે તે ઊતરતું જીવન જીવે છે અને ઊતરતી પ્રજાની કક્ષા ધરાવે છે, પણ જે દોડતા જ નથી, જ્યાં હતા ત્યાં ને ત્યાં જ રહી જાય છે તે પ્રાકૃત થઈને પ્રગતિહીન જીવન જીવતા થઈ જાય છે. આવા પ્રાકૃત માણસની કાર્યક્ષમતા ઘણી ઓછી હોય છે. તેને મોટી જવાબદારી આપવામાં આવે તો તે કાર્યને બગાડી નાખે. પહેલાં તેને આધુનિક બનાવવો પડે. તેનું પ્રાકૃતપણું છોડાવીને તેને બધી રીતે આધુનિક બનાવવો પડે, પછી જવાબદારી અપાય. જ્યાં સુધી તેવો ન બને ત્યાં સુધી તે પ્રાકૃત કહેવાય.

સ્તબ્ધ:

સ્તબ્ધ એટલે અક્કડ, રુઆબદાર, અસભ્ય. કેટલાક કર્તાઓ વાણી અને વ્યવહારથી અક્કડ વલણ બતાવતા રહે છે. તેમનામાં નમ્રતા, વિનય, વિવેક જરાય હોતાં નથી. સત્તા, ધન, જુવાની વગેરેનો નશો ચઢવાથી માણસ આવો સ્તબ્ધ—અકડુ થઈ જતો હોય છે. આવા લોકોની પાસે બેસવાનું પણ મન ન થાય. લોકો તેને દૂર રાખે, કાં દૂરથી ભાગે.

શઠ:

શઠ એટલે ધૂર્ત, છેતરનારો, આગળ મીઠુંમીઠું બોલીને પાછળથી પગ કાપનારો. આવો માણસ વિલન તો થઈ શકે પણ મહાપુરુષ ન થઈ શકે. તે વિશ્વાસપાત્ર ન હોય.

નૈષ્કૃતિક:

કૃતદ્વન, ઉપકાર કરનારના ઉપકાર ભૂલીને અપકાર કરનાર. આ બે પ્રકારના હોય છે: 1. ઉપકારોને ભૂલી જનાર, 2. ઉપકારના બદલે અપકાર કરનાર. બંને કૃતદ્વન કહેવાય. વ્યક્તિની નીચતાની પારાશીશી આ છે કે તે પોતાના ઉપકારકોને કેટલા યાદ કરે છે. સમયસમય ઉપર ઉપકારકોને સૌની વચ્ચે યાદ કરનાર ખાનદાન, જાતવાન માણસ હોય છે, પણ ઉપકારકોને ભૂલી જઈને અપકાર કરનાર નક્કી

નીચ માણસો હોય છે. ઉદ્દવાળા તેને એહસાનફરામોસ કહે છે.

અલસ:

આળસુ, આળસુ એટલે જે કામ જ્યારે કરવાનું હોય તે કામ ત્યારે ન કરે. કામનો ભરાવો થયા કરે. આવા માણસો કર્તવ્યપરાયણ ન થઈ શકે. મોટા ભાગે તે ‘લબાડ’ થઈ જતા હોય છે. આળસ ઉપર એક બીજો દોષ છે, જેને પ્રમાદ કહેવાય છે. પ્રમાદ એટલે કર્તવ્યકાર્ય કરવું જ નહિ તે. આળસુ તો કર્તવ્યકાર્ય કરે છે પણ વિલંબથી કરે છે, જ્યારે પ્રમાદી માણસ તો કર્તવ્યકાર્ય કરતો જ નથી. આવો કર્તા તામસ કહેવાય છે.

વિષાદી

વૈરાગ્યની વાતો કરીને કર્તવ્યની ઉપેક્ષા કરનાર, જીવનને નકારાત્મક દષ્ટિથી જોનાર. વિષાદી વ્યક્તિ બોલતી હોય છે કે “સંસારમાં ક્યાંય સુખ નથી”, “બધું નશ્વર છે”, “કશું ભેગું આવવાનું નથી.” આવી વૈરાગ્યની વાતો બોલીબોલીને કર્તવ્યત્યાગી થઈ અકર્મણ્ય જીવન જીવતી હોય છે. આ વ્યક્તિ નિરાશાવાદી હોય છે, તેથી કોઈ કાર્ય પ્રત્યે તેને ઉત્સાહ નથી હોતો. તે આખી દુનિયાને સ્વાર્થી સમજે છે અને સૌના પ્રત્યે અણગમો કરતી રહે છે. તે તામસ કર્તા કહેવાય.

દીર્ઘસૂત્રી

દીર્ઘસૂત્રી એટલે બહુ જ મંદ ગતિથી લાંબો સમય લઈને કામ કરનાર. જે કામ અડધા કલાકમાં થતું હોય તે કામ બે કલાકમાં માંડ પૂરું કરે.

આવાં બધાં લક્ષણો તામસ કર્તાનાં કહેવાય.

હવે બુદ્ધિ અને ધૃતિના ત્રણ ભેદ બતાવે છે.

બુદ્ધેર્ભેદં ધૃતેષ્ઠૈવ ગુણતસ્ત્રિવિધં શૃણુ

પ્રોચ્યમાનમશેષેણ પૃથક્ત્વેન ધનંજય૥29॥

હે ધનંજય, બુદ્ધિ તથા ધૃતિના પણ ગુણોના આધારે થનારા ત્રણ ભેદોને સંપૂર્ણપણે ભિન્નભિન્ન રીતે થનારા તે સાંભળ.

અહીં આ શ્લોકમાં બુદ્ધિ તથા ધૃતિના જે સત્ત્વ-રજ-તમના ભેદથી ત્રણ-ત્રણ ભેદો થાય છે, તે કહેવામાં આવનાર છે તેની ભૂમિકા બતાવી છે.

પ્રવૃત્તિં ચ નિવૃત્તિં ચ કાર્યાકાર્યે ભયાભયે

બન્ધં મોક્ષં ચ યા વેતિ બુદ્ધિઃ સા પાર્થ સાત્ત્વિકી૥30॥

હે પાર્થ, જે પ્રવૃત્તિ અને નિવૃત્તિને, કાર્ય અને અકાર્યને, ભય અને અભયને, બન્ધ તથા મોક્ષને યથાર્થ રીતે જાણે તે બુદ્ધિને સાત્ત્વિકી બુદ્ધિ કહેવાય છે.

જે યથાર્થ તત્ત્વને જાણે તે સાત્ત્વિકી બુદ્ધિ કહેવાય. ઉદાહરણ તરીકે થોડા ભેદ બતાવે છે:

1. પ્રવૃત્તિ અને નિવૃત્તિ. શાસ્ત્રની આજ્ઞા પ્રમાણે જે-જે કર્તવ્યકર્મો કરવાં જ જોઈએ તેને પ્રવૃત્તિ કહેવાય. જે નિષિદ્ધ કર્મો-પાપકર્મો છે-જે ન કરવાં જોઈએ તેને નિવૃત્તિ કહેવાય.

2. કાર્યાકાર્ય. જે કર્તવ્યોને કર્તવ્યો સમજે અને અકાર્યોને અકર્તવ્ય સમજે તેને કાર્યાકાર્યનું સાચું જ્ઞાન કહેવાય. સાત્ત્વિકી બુદ્ધિ આ ભેદને સમજતી હોય છે.

3. ‘ભયાભયે’, અર્થાત્ ક્યાં ભય કરવો જોઈએ અને ક્યાં ન કરવો જોઈએ તેનો આવો ભેદ જે સમજે તેને સાત્ત્વિકી બુદ્ધિ કહેવાય.

4. બન્ધ-મોક્ષ. કોને બન્ધ કહેવાય અને કોને મોક્ષ કહેવાય આ ભેદને પણ સાચી રીતે સમજે તેને સાત્ત્વિકી બુદ્ધિ કહેવાય. ટૂંકમાં જે વસ્તુ જેવી હોય તેને તેના સાચા રૂપમાં ગ્રહણ કરે તેને સાત્ત્વિકી બુદ્ધિ કહેવાય.

હવે રાજસી બુદ્ધિની વાત કરે છે.

યયા ધર્મમધર્મ ચ કાર્ય ચાકાર્યમેવ ચા

અયથાવત્ પ્રજાનાતિ બુદ્ધિઃ સા પાર્થ રાજસી૥31॥

જે ધર્મને અધર્મ સમજે, જે કર્તવ્યને અકર્તવ્ય સમજે અર્થાત્ જે વસ્તુને ઊલટા રૂપમાં સમજે તે રાજસી બુદ્ધિ કહેવાય. કેટલાંક ઉદાહરણોથી વાત સમજાશે. પરમેશ્વરને રાજી કરવા ભક્તિ-પૂજા કરવાની જગ્યાએ નિર્દોષ પશુઓનો વધ કરે તે અધર્મને ધર્મ કહેવાય?

વિધવા થયેલી સ્ત્રીને નવું જીવન આપીને સુખી કરવાની જગ્યાએ, તેને જીવતી બાળી, વૈધવ્ય પાળવાની ફરજ પાડે તે અધર્મને ધર્મ કહેવાય?

માણસ માણસને અડવામાં પાપ માને તે અધર્મને ધર્મ કહેવાય?

ધર્મના નામે તરસ્યા માણસને તરસે મરી જવા દે પણ પાણી ન પિવડાવે તે અધર્મના નામે ધર્મ કહેવાય?

આવાં ઘણાં ધર્મના નામે અધર્મ-કાર્યો થતાં હોય છે તે રાજસી બુદ્ધિ કહેવાય.

કાર્યાકાર્ય-ભેદ

ઘણી વાર કર્તવ્યને અકર્તવ્ય સમજે. જેમ કે સુપાત્ર પત્ની-પરિવારનું ભરણ-પોષણ કરવું જોઈએ તેની જગ્યાએ તેમનો ત્યાગ કરી દે અને તે પણ મોક્ષના નામે, તો તે અકર્તવ્યને કર્તવ્યરૂપ સમજ્યા કહેવાય.

કેટલાક લોકો પતિ-પત્નીને ભાઈ-બહેન બનાવી દેવાના પાપકાર્યને ધર્મકાર્ય કર્યાનું ગૌરવ લેતા ફરે છે. તે કર્તવ્યત્યાગીને અકર્તવ્ય કરતા હોય છે.

કેટલાક લોકો સ્વચ્છ રહેવાની જગ્યાએ જાણીકરીને ગંદા-ગોબરા રહે છે તે અકર્તવ્યને જ કર્તવ્ય માની લે છે.

આવી રીતે ઊલટું સમજાવે તે બુદ્ધિને રાજસી બુદ્ધિ કહેવાય.

અધર્મ ધર્મમિતિ યા મન્યસે તમસાવૃતા

સર્વાર્થાન્ વિપરીતાંચ બુદ્ધિઃ સા પાર્થ તામસી॥૩૨॥

હે પાર્થ! જે અધર્મને ધર્મ સમજીને સર્વથા ધર્મવિપરીત કાર્યો કરતી-કરાવતી હોય, તેને તામસી બુદ્ધિ કેહવાય.

કેટલાક લોકો ધર્મની વૃદ્ધિ કરવા માટે જેહાદ જગાવી બળજબરીથી લોકોને ધર્મ છોડાવી પોતાનો ધર્મ ગ્રહણ કરાવવા જોર-જુલમ-અત્યાચાર કરે તેને તામસી બુદ્ધિ કહેવાય.

આવી જ રીતે જે લોકો ભોળા માણસોને લોભ-લાલચ આપીને ધર્મ બદલાવે તે પણ તામસી બુદ્ધિ કહેવાય.

યુદ્ધો તથા લોભ-લાલચ-છળકપટ તો દુનિયામાં થવાનાં જ. પણ આ તો બધું ધર્મના નામે થતું હોય, પોતાનો ધર્મ સારો છે તેવો મોહભ્રમ રાખીને કરાવાતું હોય ત્યારે તેને અધર્મ માટે ધર્મનો નાશ કરાવનારી બુદ્ધિ તામસી બુદ્ધિ કહેવાય.

હવે ધૃતિના ભેદ બતાવે છે.

ધૃત્યા યયા ધારયતે મનઃપ્રાણેન્દ્રિયક્રિયાઃ

યોગેનાવ્યભિચારિણ્યા ધૃતિઃ સા પાર્થ સાત્ત્વિકી॥૩૩॥

ધૃતિ એટલે ધીરજ, દૃઢ નિશ્ચય. જેના દ્વારા મન, પ્રાણ અને ઇન્દ્રિયોને ધારણ કરાય છે. સતત થનારા યોગાભ્યાસથી જે ધૃતિ દૃઢ થાય છે તે સાત્ત્વિકી છે.

યયા તુ ધર્મકામાર્થાન્ ધૃત્યા ધારયતેઽર્જુના

પ્રસંગેન ફલાકાંક્ષી ધૃતિઃ સા પાર્થ રાજસી॥૩૪॥

જે ધૃતિથી ધર્મ, અર્થ અને કામ-આ ત્રણેને અને તેના દ્વારા પ્રાપ્ત થતાં ફળોને પ્રાપ્ત કરવાની ઇચ્છા રાખે છે તે ધૃતિ રાજસી છે.

યયા સ્વપ્નં ભયં શોકં વિષાદં મદમેવ ચા

ન વિમુચ્યતિ દુર્મેધા ધૃતિઃ સા પાર્થ તામસી॥૩૫॥

જે ધૃતિથી નિદ્રા, ભય, શોક, વિષાદ અને મદ જેવા દોષો દૃઢ થતા હોય અને જે દુર્મેધાને વળગી રહેતી હોય તે ધૃતિને તામસી કહેવાય છે.

આ રીતે પોતાના દૃઢ નિશ્ચયો અને તેનાથી થનારી પ્રવૃત્તિ જુદીજુદી દિશાઓમાં થતી હોય છે. તે ધૃતિના ત્રણ પ્રકાર બતાવ્યા.

હવે સુખના ત્રણ પ્રકાર બતાવે છે.

સુખં ત્વિદાનીં ત્રિવિધં શૃણુ મે ભરતર્ષભા

અભ્યાસાદ્રમતે યત્ર દુઃખાન્તં ચ નિગચ્છતિ॥૩૬॥

હે ભરતર્ષભ! હવે ત્રણ પ્રકારનાં સુખોને સાંભળ, જે સુખોને વારંવારના અભ્યાસથી જીવાત્મા ભોગવે છે તથા દુઃખથી મુક્તિ પામે છે. જીવમાત્રની ઇચ્છા સુખી થવાની હોય છે, પણ સૌનાં સુખ સમાન નથી હોતાં. મનુષ્યોને લક્ષ્ય કરીને સુખોને ત્રણ ભાગમાં વહેંચવામાં આવી રહ્યાં છે.

દુઃખાન્તમ્

આ શ્લોકમાં એક મહત્ત્વનો શબ્દ છે “દુઃખાન્ત”, અર્થાત્ દુઃખની સમાપ્તિ. સુખ વિશે બે મત છે: 1. દુઃખનો અંત એ જ સુખ છે. 2. સુખ સ્વયં સ્વતંત્ર વસ્તુ છે.

સામાન્ય રીતે મોટા ભાગનાં સુખો દુઃખના અંતથી આવતાં હોય છે. જેમકે ભૂખ-તરસ લાગી અને દુઃખ થયું. હવે તેને જમવાનું મળ્યું અને સુખ થયું. આ દુઃખાન્ત સુખ કહેવાય. રોજી ન હતી અને રોજી મળી, સંતાન ન હતું અને સંતાન મળ્યું, ઘર ન હતું અને ઘર મળ્યું, વગેરે વગેરે. પહેલાં વસ્તુનો અભાવ જીવાત્માને દુઃખી કરે અને પછી વસ્તુની પ્રાપ્તિ થવાથી જીવાત્મા સુખી થાય. લગભગ બધાં સુખો આ રીતે દુઃખાન્ત હોય છે. એટલે ખરેખર તો સુખ-પ્રાપ્તિનો પુરુષાર્થ એ દુઃખ દૂર કરવાનો જ પુરુષાર્થ હોય છે.

દુઃખો અગવડોથી-અડચણોથી થતાં હોય છે. અડચણોની જગ્યાએ સગવડો મળે એટલે જીવાત્મા સુખી થાય. અગવડો દેશ-કાળ-પરિસ્થિતિ પ્રમાણે હોય છે. પહેલાં સગવડો આવે પછી તેનો અભાવ થાય એટલે અગવડો થાય જેથી જીવાત્મા દુઃખી થાય. થોડાંક ઉદાહરણો લઈએ.

પહેલાં વારિગૃહ નહોતાં. લોકો કૂવા સુધી પાણી ભરવા જતા ત્યારે નળમાં પાણી ન આવવાનું દુઃખ ન હતું. સ્ત્રીઓ ડોંશેડોંશે કૂવે પાણી ભરવા જતી, ગીતો ગાતી અને આનંદ કરતી. પણ પછી વારિગૃહ થયાં, ઘર-ઘરમાં નળ આવ્યા. આને સગવડ કહેવાય.

હવે જો પાણી ન આવે અને કૂવે જળ ભરવા જવું પડે તો દુઃખ થાય. સગવડના અભાવનું નામ જ દુઃખ થયું.

પહેલાં દળવાની ઘરઘંટીઓ ન હતી. લોકો જાતે દળતા. હવે ઘંટીઓ આવી. સગવડ મળી. હવે જો જાતે દળવું પડે તો દુઃખ થાય. આવું જ વલોણાનું, દીવાબત્તીનું, વાહનોનું, વસ્ત્રોનું, વગેરે. બધાં જ ક્ષેત્રોમાં જે-જે સગવડો વધી તે સુખ થયું. એક વાર સગવડો ભોગવ્યા પછી જો સગવડો જતી રહે તો અગવડોથી માણસો દુઃખી થાય. આને દુઃખાન્ત સુખ કહેવાય. મોટા ભાગનાં ભૌતિક સુખો દુઃખાન્ત હોય છે. આથી બે વાતો સિદ્ધ થઈ: 1. દુઃખ એ વાસ્તવિકતા છે અને સુખ પણ વાસ્તવિકતા છે. બંને સત્ય છે.

કેટલાક લોકો એવું ઠસાવતા રહે છે કે દુઃખનું મૂળ અજ્ઞાન છે. જ્ઞાનીને દુઃખ હોય જ નહિ, કારણ કે આત્મા પોતે સુખરૂપ છે. આ સમજણ સાચી નથી. ભૂખ-તરસ, ઠંડી-ગરમી સૌને લાગે છે. તથાકથિત-કહેવાતા જ્ઞાનીઓ સૌથી વધુ સગવડો ભોગવતા હોય છે. તેમને પંખા વિના, A. C. વિના ચાલતું નથી, છતાં આત્માને દુઃખ છે જ નહિ તેવી પોપટરટ રટ્યા કરવી તે યોગ્ય ન કહેવાય. જેને દુઃખ ન હોય તેને સુખ પણ ન હોય, કારણ કે સુખ તો દુઃખસાપેક્ષ વસ્તુ છે. એટલે ભૌતિક સગવડો સાચી છે અને તેનાથી માણસો સુખી થાય છે તે હકીકત છે.

પણ આ સિવાય પણ દુઃખનું બીજું ક્ષેત્ર છે મન. માનસિક દુઃખો પણ હોય છે, એટલે માનસિક સુખો પણ હોય છે. માનસિક દુઃખોમાં અનેક કારણો છે. પણ તેમાં ધાર્યું ન થવું, વિપરીત થવું, અપમાન થવું, સંબંધો બગડવા, માન ન સચવાવું, નિષ્ફળતા મળવી, પ્રેમભંગ થવો, વિશ્વાસઘાત થવો, દેવાદાર થઈ જવું, લૂંટાઈ જવું, ચોરાઈ જવું, હરણ થવું વગેરે અનેક કારણોથી માનસિક દુઃખો થતાં હોય છે. ઘણી વાર ભૌતિક સગવડો ન મળવાથી, અપેક્ષા પૂરી ન થવાથી પણ માણસ દુઃખી થતો હોય છે. આ બધાં દુઃખોનો પણ અંત થઈ શકે છે. તે-તે કારણોનું સમાધાન મળી જાય તો દુઃખાન્ત થાય, અર્થાત્ સુખ પ્રાપ્ત થાય. જો પ્રશ્નનું સમાધાન ન જ કરી શકાય તો સમજણથી, સાચા જ્ઞાનથી પણ દુઃખમાં રાહત મેળવી શકાય છે. જેમકે સંતાન નથી. બધા પ્રયત્નો પછી પણ સંતાન થતું નથી. હવે સમજણથી મન વાળી લેવામાં આવે અને સંતાન પ્રત્યેની તીવ્ર લાલસા મંદ કરી શકાય તો વ્યક્તિને દુઃખમાં હળવાશ થઈ શકે છે અથવા દૃઢ સમજણ મળે તો દુઃખમુક્ત થઈ શકે છે. આ સમજણનું સુખ કહેવાય. પણ તે પણ દુઃખાન્તથી જ થતું હોય છે. સાચી સમજણ સાચા સત્સંગથી

મળતી હોય છે.

કેટલાક લોકો પોપટિયું જ્ઞાન રટ્યા કરતા હોય છે અથવા લોકોને રટાવ્યા કરતા હોય છે કે આત્મા પરમ સુખરૂપ છે, ખરું સુખ આત્મામાં જ છે, પદાર્થોમાં છાંટોય સુખ નથી. આ વાત સાચી નથી. પહેલાં તો દેહ-ઇન્દ્રિયો- મન, વગેરે વિના એકલો આત્મા કશો અનુભવ કરી શકતો નથી. જે કાંઈ સુખ-દુઃખના અનુભવો થાય છે તે બધા દેહ-મન-ઇન્દ્રિયોના માધ્યમથી જ થાય છે. આત્મા પરમસુખી છે તે તો ગોખી મારેલી માત્ર ધારણા જ છે, વાસ્તવિકતા નથી. વાસ્તવિકતા તો અગવડોને દૂર કરીને સગવડો વધારવામાં સુખી થવાની છે. આમાં માત્ર ભૌતિક અગવડો જ ન આવી, માનસિક અગવડો પણ આવી ગઈ. માનસિક અગવડોથી માનસિક દુઃખ થતું હોય છે. જેમકે અપમાન થયું, માન ઘવાયું તેથી માનસિક અગવડ થઈ. હવે કાં તો બદલો લેવાથી, કાં ક્ષમા માગવાથી, કાં પછી સમજણથી સમાધાન થયું એટલે માનસિક દુઃખ દૂર થયું.

ભૌતિક, શારીરિક કે માનસિક કોઈ પણ પ્રકારનું દુઃખ તે-તે પ્રકારની અગવડોથી-પ્રતિકૂળતાથી થતું હોય છે. તેની નિવૃત્તિ અગવડોને દૂર કરવાથી, સગવડો વધારવાથી થતી હોય છે. આ જ વાસ્તવિક સુખ હોય છે. માત્ર ધારણા-સુખ એ સાચું સુખ નથી. તે તો ધારણા-માત્ર છે.

જે લોકો શક્યતા અને સામર્થ્ય હોવા છતાં સગવડો ભોગવતા નથી તેના ત્રણ પ્રકાર છે:

1. ભવિષ્યમાં સગવડો નહિ રહે ત્યારે દુઃખી થવાશે; માટે વધુ સગવડો ભોગવવાની આદત પાડવી સારી નહિ. આવા લોકો સાદું અને સાત્ત્વિક જીવન જીવતા હોય છે.
2. સગવડો ન ભોગવવાથી અને અગવડો જાણીકરીને ભોગવવાથી માન-પ્રતિષ્ઠા મળે છે માટે અગવડો ભોગવીએ. આવા લોકો સાદું અને સાત્ત્વિક જીવન નથી જીવતા પણ દંભી જીવન જીવે છે.
3. જે લોકો હઠપૂર્વક સગવડોનો ત્યાગ કરીને જાણીકરીને અગવડો ભોગવે છે તે મૂઢાત્મા છે, સુખદ્રોહી છે અને સુખદ્રોહનો ઉપદેશ આપતા રહે છે.

હવે સુખના ત્રણ પ્રકાર બતાવે છે.

યત્તદગ્રે વિષમિવ પરિણામેઽમૃતોપમમ્!

તત્સુખં સાત્ત્વિકં પ્રોક્તમાત્મબુદ્ધિપ્રસાદજમ્॥૩૭॥

જે પ્રારંભમાં વિષ જેવું હોય પણ પરિણામમાં અમૃત જેવું હોય તેવા સુખને સાત્ત્વિક સુખ કહેવાય છે, જે પોતાની સમજણના પ્રસાદથી ઉત્પન્ન થાય છે.

સાત્ત્વિક સુખની વ્યાખ્યા કરે છે. જે શરૂઆતમાં વિષ જેવું લાગે પણ પરિણામે અમૃત જેવું લાગે તે સાત્ત્વિક સુખ કહેવાય. આવું સુખ તપ, શ્રમ, સાધના અને સાહસથી પ્રાપ્ત થતું હોય છે.

તપ

તપ એટલે ઉપવાસ કરવો કે એક પગે ઊભા રહેવું તે નહિ, પણ અગવડો વેઠીને લક્ષ્યની પ્રાપ્તિ માટે તપવું તે. આ તપ છ પ્રકારનાં છે:

1. માનવતા-તપ, 2. આર્થિક તપ, 3. શૈક્ષણિક તપ, 4. રાષ્ટ્રીય તપ 5. સામાજિક તપ 6. ધાર્મિક તપ.

1. માનવતા-તપ: માનવના કલ્યાણ માટે જે લોકો સુખોનો ત્યાગ કરીને ઇચ્છાપૂર્વક દુઃખો ભોગવે છે તે માનવતા-તપ કહેવાય. જે રક્તપિત્તિયાં પાછળ જીવન આપે છે, જે બીમાર-રોગી-લાચાર-વૃદ્ધ દીન-દુખિયાં માટે નિઃસ્વાર્થભાવે કામ કરે છે તે તપસ્વી છે. તેમના તપથી કેટલાંય દુખિયાં માણસો સુખી થાય છે. તે વંદનીય છે. તેમનું તપ વાંઝિયું નથી હોતું, પરિણામદાયી હોય છે.

2. આર્થિક તપ: જે લોકો પૈસો કમાવા માટે દેશ છોડીને બાળબચ્ચાં-પરિવારને છોડીને પરદેશમાં ભારે અગવડો વચ્ચે જીવન જીવે છે, નોકરી-વ્યાપાર-ધંધો વગેરે કરે છે તે આર્થિક તપ કરે છે. બધા જ કરોડાધિપતિને ત્યાં જન્મ નથી લેતા. ઘણાને પારાવાર અગવડો-કષ્ટો ભોગવીને આગળ વધવું પડતું હોય છે. જે લોકો ધર્મ પ્રમાણે રહીને ઘણાં દુઃખો-કષ્ટો ભોગવીને આગળ વધીને સંપન્ન થાય છે તે આર્થિક તપસ્વી કહેવાય.

3. શૈક્ષણિક તપ: ભણવું એ તપ જ છે. નાનાં બાળકોને નિશાળે જવું જરાય નથી ગમતું, પણ ગમેતેમ કરીને પણ તે નિશાળે જાય છે.

ઘણાને જમવાની, પુસ્તકોની, ફી ભરવાની કશી સગવડ નથી હોતી તોપણ જેમતેમ કરીને દુઃખો વેઠીને પણ ભણે છે અને પછી વિદ્વાન બને છે. તે શૈક્ષણિક તપ કરે છે.

4. રાષ્ટ્રીય તપ: પોતાના દેશ માટે જે કષ્ટો ભોગવે છે અને દેશને સુખી-સમૃદ્ધ-સુરક્ષિત બનાવવા માટે મથતા રહે છે તે રાષ્ટ્રીય તપ કહેવાય. થોડાંક ઉદાહરણો જોઈએ.

વાસ્કો-દ-ડી-ગામા, કોલંબસ, જેમ્સ કૂક જેવા સાગરખેડુઓએ હજાર કષ્ટો વેઠીને મહિનાઓ સુધી દરિયો ડહોળી નવાનવા દેશો શોધી કાઢ્યા અને પોતાના દેશને માલામાલ કરી દીધો. આ રાષ્ટ્રીય તપ કહેવાય.

આવી રીતે ઇસ્ટ ઇન્ડિયા કંપનીના માધ્યમથી અંગ્રેજો દુનિયા ઉપર ફરી વળ્યા, પોતાના દેશને સુખી, સમૃદ્ધ, સુરક્ષિત અને બળવાન બનાવ્યો તે રાષ્ટ્રીય તપ કહેવાય. તેમણે લોકોને ગુલામ બનાવ્યા તે વાત સારી, પણ પોતાના દેશની દૃષ્ટિએ જોઈએ તો તે દેશહિતનું જ કાર્ય હતું. આપણે સારા-ભલા-સજ્જન હતા એટલે આવું ન કર્યું તેવું માનવું હાસ્યાસ્પદ કહેવાય. એથી વધારે આપણે સારા-ભલા હતા એટલે ગુલામ થઈ ગયા તેવું માનવું પણ આત્મવંચના જ કહેવાય. ખરી વાત તો એ છે કે આવા તપસ્વીઓ આપણી પાસે ન હતા, એવું દર્શન ન હતું, આપણે કમજોર હતા, તેથી ગુલામ થયા.

5. સામાજિક તપ: પોતાના સમાજ માટે જે લોકો ઘરનાં કામ પડતાં મૂકીને સમાજહિત માટે મંડ્યા રહે છે તે સામાજિક તપસ્વીઓ કહેવાય. તેમની તપસ્યાથી સમાજનો ઉદ્ધાર થતો હોય છે.

6. ધાર્મિક તપ: પોતાના ધર્મના પ્રચાર-પ્રસાર માટે જે ઘરનાં સુખ છોડીને દૂરદૂર જંગલોમાં ઘોર અગવડોમાં દુઃખો વેઠે છે તે ધાર્મિક તપ કરે છે. તેમના તપના પરિણામે તેમની સંખ્યા વધે છે, તે બળવાન બને છે અને અંતે રાજ કરે છે. જે આવું નથી કરતા પણ માત્ર ભૂખ્યા રહીને શરીરને જ સૂકવી નાખે છે તે વાંઝિયું તપ તપે છે.

એટલે ગીતા કહે છે કે શરૂઆતમાં વિષ જેવું, ન ગમતું, ત્રાસ આપતું હોય પણ જો તે દુઃખ પિરિયડને સ્વીકારી લેવામાં આવે તો પછી પરિણામમાં અમૃત જેવું લાગે તે સુખ સાત્ત્વિક સુખ છે.

આવું સુખ ‘આત્મબુદ્ધિપ્રસાદજમ્’ હોય છે. આત્મબુદ્ધિ એટલે પોતાના આદર્શ સિદ્ધાંતવાળી બુદ્ધિ. વ્યક્તિ સિદ્ધાંતવાદી હોવી જોઈએ. સિદ્ધાંતહીન વ્યક્તિ ગોળ લોટા જેવી હોય છે. તે કદી પણ તપસ્વી નથી થઈ શકતી. માત્ર સિદ્ધાંતવાદી જ નહિ, તે ઉચ્ચ આદર્શવાળી હોવી જોઈએ. આવી વ્યક્તિ જ માનવતા માટે, રાષ્ટ્ર માટે, સમાજ માટે, ધર્મ માટે તપ સહન કરી શકશે. તે કદાચ દુઃખી થશે તોપણ તેને તેમાં આનંદ થશે. આ આત્મબુદ્ધિ-પ્રસાદ કહેવાય. પોતાના લાડકવાયા એકના એક પુત્રને રાષ્ટ્ર માટે શહીદ થતો જોઈને માતા-પિતાની છાતી ગજગજ ફૂલે છે. તે દુઃખી નથી થતાં, ધન્યતા અનુભવે છે. આ આત્મબુદ્ધિ-પ્રસાદ છે.

હવે રાજસ સુખ બતાવે છે.

વિષયેન્દ્રિયસંયોગાદ્ યત્તદગ્રેડમૃતોપમમ્

પરિણામે વિષમિવ તત્સુખં રાજસં સ્મૃતમ્॥૩૮॥

વિષયો અને ઇન્દ્રિયોના સંયોગથી જે સુખ અમૃત જેવું લાગે છે પણ પછી પરિણામમાં વિષ જેવું થઈ જાય છે તે સુખને રાજસ સુખ કહેવાય છે.

વિષયેન્દ્રિયના સંયોગથી થનારું સુખ ઇન્દ્રિયસુખ કહેવાય છે. તે અગિયાર પ્રકારનાં હોય છે:

1. કર્ણેન્દ્રિયથી થનારું શબ્દસુખ: તે સુખ જો સત્સંગ, જ્ઞાન, હરિનામ-સ્મરણ, ભજન-સંગીત વગેરે હોય તો પરિણામમાં પણ અમૃત જેવું હોય છે.

2. ત્વચેન્દ્રિયથી થનારું સ્પર્શસુખ: આ પણ જો માતા-પિતા-વડીલોની સેવા, સંતના ચરણસ્પર્શ વગેરે સુખ હોય તો તે પણ પરિણામમાં અમૃત જેવું થઈ જાય છે.

3. નેત્રેન્દ્રિય દ્વારા થનારું રૂપસુખ: આ પણ જો દેવદર્શન, જ્ઞાનદર્શન, તીર્થદર્શન, પ્રિયદર્શન જેવું હોય તો પરિણામમાં પણ અમૃત જેવું થઈ જાય છે.

4. રસનેન્દ્રિયથી રસગ્રહણસુખ: આ પણ જો યોગ્ય આહારાદિથી થતું હોય તો તે પણ બળ-આરોગ્ય-પ્રસન્નતા આપનારું પરિણામે અમૃત

જેવું થઈ શકે છે.

5. ગંધ: દ્રાણેન્દ્રિયથી મળનારું સુગંધસુખ પણ જો શુદ્ધ હવા આપનારું, બાગ-બગીચાનું સુખ હોય તો તે પણ પરિણામે આરોગ્ય-આનંદ-પ્રમોદ આપનારું થઈને અમૃતરૂપ થઈ શકે છે.

આ પાંચ જ્ઞાનેન્દ્રિયો પોતપોતાના વિષયોના સંજોગથી સુખ-દુઃખ મેળવે છે તે બધાં જ સુખદાયી કે બધાં જ દુઃખદાયી નથી હોતાં, બંને પ્રકારનાં હોય છે. જીવનમાં તે જરૂરી છે. ઇન્દ્રિયો ન હોય અને પાંચ વિષયો જ ન હોય તો જીવન જ ન રહે. ઇન્દ્રિયસુખો પ્રત્યે મોહ રાખવો યોગ્ય નથી, પણ ઘૃણા કરવી પણ યોગ્ય નથી. વિવેક રાખવો યોગ્ય છે. પરિણામે જે વિષ જેવું સુખ થઈ જાય તેનાથી બચવું હિતાવહ છે.

જ્ઞાનેન્દ્રિયોની માફક પાંચ કર્મેન્દ્રિયો પણ છે:

1. હાથ, 2. પગ, 3. વાયુ, 4. ઉપસ્થ અને 5. જીભ.

1. હાથથી દાન, સેવા, જપ વગેરે પુણ્યકાર્યો કરવામાં આવે તો તે પરિણામમાં પણ અમૃતદાયી થઈ શકે છે. તમે કેવું કામ કરો છો તેના ઉપર આધાર છે.

2. પગથી યાત્રા-પ્રવાસ, પર્વતારોહણ વગેરે કાર્યો કરવામાં આવે તો તે પરિણામે પણ અમૃત જેવું થઈ શકે છે.

3. વાયુ એટલે મળવિસર્જન કરનાર ગુદા. આ પણ સમયસર સંતોષજનક મળત્યાગ કરે તો તે પણ પરિણામે અમૃત જેવું થઈ શકે છે. જેને કબજિયાત, મરડો, સંગ્રહણી વગેરે રોગો થયા હોય તે દુઃખી થતા હોય છે. જે લોકો કુસંગમાં પડીને મળદ્વારનો સ્ત્રીઅંગ તરીકે ઉપયોગ કરાવે તે પરિણામે ભયંકર દુઃખી થતા હોય છે. કુદરતવિરોધી ક્રિયાઓ કુદરત સહન કરતી નથી, તેથી તેનો અવશ્ય દંડ આપે છે.

4. ઉપસ્થ એટલે સ્ત્રી-પુરુષનાં ગુપ્ત અંગ આ અંગોનો ઉપયોગ સંયમપૂર્વક ધર્મ પ્રમાણે કરવામાં આવે તો તેથી સંતાનપ્રાપ્તિ થાય છે. આનંદ અને આરોગ્ય મળી શકે છે. સંયમિત વ્યક્તિઓ આરોગ્ય સાથે દીર્ઘજીવી થતી હોય છે. પરિણામમાં પણ તે અમૃતરૂપ થઈ શકે છે.

પણ જો આ અંગોનો અતિરેકભર્યો, અધર્મભર્યો ઉપયોગ કરવામાં આવે તો તે પરિણામે રોગ, અશાંતિ, ભય, અલ્પાયુ વગેરે વિષ જેવું થઈ શકે છે.

જે લોકો આ અંગોનો બિલકુલ ઉપયોગ કરતા જ નથી તે નિગ્રહમાર્ગી કહેવાય. તે પણ કુદરતવિરોધી જીવન જીવે છે. કુદરત તેમને પણ દંડ ફટકારે છે. રોગ, હતાશા, ફિકાશ, અલ્પાયુ વગેરેથી તેમનું પરિણામ પણ વિષ જેવું થઈ જતું હોય છે. આમાં એકાદ વ્યક્તિ અપવાદ હોઈ શકે, પણ તેથી કુદરતી નિયમ બાધિત થઈ જતો નથી.

5. જીભ. જીભમાં એકસાથે ત્રણ ઇન્દ્રિયો છે: 1. જ્ઞાનેન્દ્રિય અને 2. બે કર્મેન્દ્રિયો. જ્ઞાનેન્દ્રિયથી ખારો-ખાટો-મીઠો વગેરે રસનું જ્ઞાન પ્રાપ્ત થાય છે, જ્યારે કર્મેન્દ્રિયથી વાણીનું ઉચ્ચારણ અને સ્પર્શ થાય છે. વાણીનું ઉચ્ચારણ જીભ વિના ન થઈ શકે. તે સુખદાયી અને દુઃખદાયી બંને પ્રકારની હોય છે.

વિવેકી પુરુષે સુખદાયી વાણી બોલીને પરિણામમાં પણ અમૃતરૂપ બનાવવી જોઈએ.

આ પાંચ કર્મેન્દ્રિયો થઈ. પાંચે કર્મેન્દ્રિયોને કાપી નાખવાથી વ્યક્તિ સુખી ન થાય તેમ જ તેમને બેફામ બનાવી દેવાથી પણ વ્યક્તિ સુખી ન થાય. વળી તેમના તે-તે વિષયોનો સદંતર ત્યાગ કરી દેવાથી પણ વ્યક્તિ સુખી ન થાય. જરૂર છે જીવનમાં વિવેકની. વિવેકપૂર્વક જો પાંચેનો યથાયોગ્ય ઉપયોગ કરવામાં આવે તો પરિણામમાં પણ આ અમૃત જેવી થઈ શકે છે.

હવે અગિયારમું મન છે, જે દશેન્દ્રિયો સાથે જોડાય તો જ સુખદુઃખ થતાં હોય છે. જો મન જ ન હોય તો કશું જ્ઞાન-કશો અનુભવ થઈ શકે નહિ. ડોક્ટરો મનને મૂર્છિત કરે છે પછી કશો અનુભવ રહેતો નથી. મન ઇન્દ્રિયો દ્વારા અને સ્વતંત્ર રીતે પણ સુખી-દુઃખી થતું હોય છે. જો સારું ચિંતન કરે તો સુખી થાય, જો ખોટું ચિંતન કરે તો દુઃખી થાય. ચિંતનનું સુખદુઃખ સૌથી વધુ જીવન ઉપર પ્રભાવ પાડતું હોય છે. પરિણામમાં પણ અમૃત જેવું ફળ મળે તેવું ચિંતન પણ થઈ શકતું હોય છે.

આ અગિયાર ઇન્દ્રિયો પોતપોતાના વિષયોના સંયોગથી સુખદુઃખ મેળવે છે—એમ કહો કે ઉતાવળી-લોલુપ થઈ જાય છે. તેને ઇન્દ્રિયલોલુપ

કહેવાય છે. લોલુપતા સુખદાયી નથી હોતી. ધીરજ, વિવેક અને સંયમ જ સુખદાયી હોય છે.

હવે તામસ સુખ બતાવે છે.

યદગ્રે ચાનુબન્ધી ચ સુખં મોહનમાત્મનઃ।

નિદ્રાલસ્યપ્રમાદોત્થં તત્તામસમુદાહતમ્॥39॥

જે સુખ શરૂઆતમાં અને અંતમાં પણ આત્માને મોહ પમાડનારું હોય, નિદ્રા, આળસ, પ્રમાદમાંથી ઉત્પન્ન થયું હોય તે સુખને તામસ સુખ કહેવાય છે.

આવું સુખ વ્યસનસુખ હોય છે. વ્યસન માત્ર મનુષ્યો જ કરતા હોય છે. કોઈ પ્રાણી દારૂ-તમાકુ-બીડી-ગુટકા વગેરેનું વ્યસન કરતું નથી. વ્યસન કુદરતી નથી હોતું, અકુદરતી હોય છે. એક જ ઉદાહરણ લઈએ. તમાકુ ગળી નથી હોતી. તે સ્વાદિષ્ટ નથી હોતી. જે માણસ પહેલી વાર તમાકુ ખાય છે કે બીડી પીએ છે તેને ઊલટી થાય છે, તોપણ તેમાં લાગ્યો રહે છે. પછી તેના વિના રહી શકતો નથી. એટલે વ્યસનનું સુખ શરૂઆતમાં તથા અંતમાં પણ કેન્સર જેવા ભયંકર રોગો થવાથી બંને રીતે દુઃખદાયી હોય છે તોપણ તે સુખને મહાસુખ માને છે. તેવા વ્યસનથી આત્મા મોહ પામે છે, અર્થાત્ બુદ્ધિ ભ્રષ્ટ થઈ જાય છે. ભાન ભૂલીને ગાળો બોલવા લાગે છે. આવા સુખને તામસ સુખ કહેવાય છે. વ્યસની માણસો આર્થિક રીતે પણ બરબાદ થઈ જતા હોય છે, તોપણ આવું સુખ છોડી શકતા નથી.

પ્રકરણનો ઉપસંહાર કરે છે.

ન તદસ્તિ પૃથિવ્યાં વા દિવિ દેવેષુ વા પુનઃ।

સત્ત્વં પ્રકૃતિજૈર્મુક્તં યદેભિઃ સ્યાત્ ત્રિભિર્ગુણૈઃ॥40॥

એવું કોઈ પ્રાણી નથી જે પ્રકૃતિના આ ત્રણ ગુણોથી મુક્ત હોય, પછી ભલે તે પૃથ્વીમાં, સ્વર્ગમાં કે દેવોમાં કેમ ન રહેતું હોય. પ્રકૃતિ અને પ્રકૃતિના ત્રણ ગુણોથી પૂરું બ્રહ્માંડ વ્યાપ્ત થયેલું છે. સ્વર્ગમાં-દેવલોકમાં કે પૃથ્વીમાં કોઈ પણ જગ્યાએ રહેનારું પ્રાણી આ ત્રણ ગુણોથી ગ્રસ્ત હોય જ છે. એટલે સાધક માટે વધુમાં વધુ સત્ત્વગુણી થવું હિતાવહ છે. રજોગુણી કે તમોગુણી ન થવાય કે ઓછા થવાય તેવા પ્રયત્નો કરવા જોઈએ.

હવે નવું પ્રકરણ શરૂ કરે છે.

બ્રાહ્મણક્ષત્રિયવિશાં શૂદ્રાણાં ચ પરન્તપ।

કર્માણિ પ્રવિભક્તાનિ સ્વભાવપ્રભવૈર્ગુણૈઃ॥41॥

હે પરંતપ, બ્રાહ્મણ, ક્ષત્રિય, વૈશ્ય અને શૂદ્ર-આ ચારે વર્ણોનાં કર્મોને કહું છું તે સાંભળ, જે સ્વભાવના પ્રભાવથી થયેલા ગુણો દ્વારા વિભાજિત થયેલાં છે.

જીવન ચાર વ્યવસ્થાથી ચાલતું હોય છે: 1. કુદરતી વ્યવસ્થા, 2. ધર્મવ્યવસ્થા, 3. સમાજવ્યવસ્થા અને 4. રાજવ્યવસ્થા

1. કુદરતી વ્યવસ્થા: કુદરતી વ્યવસ્થામાં પ્રાણીમાત્ર જીવન જીવે છે. ખાવુંપીવું, સંતાનોત્પત્તિ વગેરે બધું જ કુદરતનિર્ધારિત ક્રમ પ્રમાણે થતું હોય છે.

પણ માણસે કુદરતી વ્યવસ્થાની સાથે પોતાની વ્યવસ્થા પણ કરી છે, તેથી માણસ કુદરતી વ્યવસ્થા વત્તા માણસે કરેલી વ્યવસ્થાથી જીવન જીવે છે. માણસે કરેલી વ્યવસ્થા ત્રણ પ્રકારની છે. ધર્મ, રાજ્ય અને સમાજવ્યવસ્થાથી તે જીવન જીવે છે. કુદરતી વ્યવસ્થા સનાતન હોય છે. માનવીય વ્યવસ્થા સનાતન નથી હોતી. તે દેશ-કાળ-પરિસ્થિતિ પ્રમાણે બદલાતી હોય છે. માનવીય વ્યવસ્થાથી સંસ્કૃતિ બનતી હોય છે.

2. ધર્મવ્યવસ્થા: ધર્મ જીવન જીવવાની લાઈન આપે છે. જેમ રેલવે પાટા ઉપર ચાલે તો વાંધો ન આવે તેમ માણસ પણ ધર્મ આપેલા પાટા પ્રમાણે ચાલે તો જીવન સારું જિવાય. પણ આમાં ત્રણ શરતો મહત્ત્વની છે:

1. ધર્મવ્યવસ્થા, કુદરતી વ્યવસ્થાથી વિરોધી ન હોવી જોઈએ. જેમકે નૈષ્ઠિક બ્રહ્મચર્ય કુદરતી-વ્યવસ્થા-વિરોધી છે. જેમકે અકારણ ઉપવાસ કરવા, દેહદમન કરવું, વાળ ખેંચવા, કુદરતવિરોધી યૌગિક ક્રિયાઓ કરવી-જેમકે નૌલી, નેતિ, ધૌતિ, બસ્તિ, કુંજરક્રિયા, ખેચરી મુદ્રા વગેરે. આવુંબધું કરવું હિતાવહ નથી.

2. તે માનવતાવિરોધી ન હોય. જેમકે અસ્પૃશ્યતા, વિધવાદહન, બળજબરી વૈધવ્ય, દેવદાસી-આવીબધી અનેક વ્યવસ્થા ધર્મના નામે

માનવતા-વિરોધી થતી હોય છે, તે ન થવી જોઈએ.

૩. વિકાસવિરોધી. ઘણા ધર્મો વિકાસ સહન કરતા નથી હોતા. તેમનું વલણ વિકાસવિરોધી થઈ જતું હોય છે. જેમકે ખેતીમાં પાપ માનવું, મોટા ડેમ, ચેકડેમ, તળાવો, નહેરો વગેરેમાં પાપ માનવું, ઉદ્યોગો-મોટા ઉદ્યોગો, મોટાં નિર્માણો વગેરેમાં પાપ માનવું-આવીબધી વિકાસવિરોધી વ્યવસ્થાથી પ્રજા અને રાષ્ટ્ર પછાત થઈ જાય છે, તે ન હોવું જોઈએ.

સૌથી ઉત્તમ ધર્મ તો તે હોય છે જે કુદરત અને માનવતાના પાટા ઉપર ચાલતો હોય છે. આવો ધર્મ વ્યક્તિ અને પ્રજાને જીવન જીવવાની એક વ્યવસ્થિત અને વધુ સુરક્ષિત લાઈન આપતો હોય છે. લાઈન વિનાનો માણસ જેમ આઉટલાઈન થઈ જાય છે, તેમ ધર્મ વિનાનો માણસ પણ આઉટલાઈન થઈ જતો હોય છે. એટલે ધર્મવ્યવસ્થા જરૂરી છે.

૩. સમાજવ્યવસ્થા: આ ત્રીજી વ્યવસ્થા છે સમાજવ્યવસ્થા. મનુષ્ય સામાજિક પ્રાણી છે ને તેનો પોતાનો સમાજ હોય છે. પ્રાચીનકાળથી કબીલાવ્યવસ્થા હતી જ. સમાજ હોય એટલે સામાજિક વ્યવસ્થા પણ હોય જ. સૌની સામાજિક વ્યવસ્થા એકસરખી નથી હોતી. વ્યવસ્થાના આધારે ઊંચનીચનાં મૂલ્યો પણ બની જતાં હોય છે. જે લોકો ઊંચું અને વ્યવસ્થિત જીવન જીવતાં હોય છે તે પોતાને ઊંચાં માનતાં હોય છે અને જે મૂલ્યો વિનાનું ઊતરતું જીવન જીવતાં હોય છે તેને નીચાં મનાતાં હોય છે. આ વલણ વિશ્વભરમાં જોવા મળશે. પણ એક વાર આ સમાજ વ્યવસ્થિત દંઢ થઈ ગયા પછી તે રૂઢ થઈ જાય છે. પછી મૂલ્યો વિના પણ ઉચ્ચતા પ્રાપ્ત થતી રહે અને મૂલ્યો હોવા છતાં નીચતા પ્રાપ્ત થતી રહે. સમાજવ્યવસ્થા મોટા ભાગે રૂઢ જ હોય છે. તેમાં ભાગ્યે જ પારદર્શિતા હોય છે. વળી સમાજવ્યવસ્થા જ્યારે ધર્માધારિત થઈ જાય પછી તો તે બમણી રૂઢ થઈ જાય છે. ખરેખર તો સમાજવ્યવસ્થા ધર્મ-વ્યવસ્થાથી ભિન્ન હોવી જોઈએ, પણ બળવાન ધર્મગુરુઓ સમાજવ્યવસ્થાને પણ ધર્મના ક્ષેત્રમાં ખેંચી લાવી તેને ધર્મ- આધારિત બનાવી દેતા હોય છે, જેથી સમાજવ્યવસ્થા રૂઢિવાદી થઈને દુઃખદાયી પણ થઈ જતી હોય છે.

સમાજવ્યવસ્થા ચાર તત્ત્વોથી સમર્થિત હોય તો તે કલ્યાણકારી થઈ શકે: ૧. માનવતા-સમર્થિત, ૨. કુદરત-સમર્થિત, ૩. વિકાસ-સમર્થિત અને ૪. ન્યાય-સમર્થિત. જો આ ચારે ન હોય, તેથી ઊલટી હોય, તો તે સમાજવ્યવસ્થા કલ્યાણકારી ન હોઈ શકે.

૪. રાજવ્યવસ્થા

ચોથી વ્યવસ્થા રાજવ્યવસ્થા છે. તે ક્ષેત્રીય હોય છે, રાજની સીમા પૂરતી હોય છે. જો આ વ્યવસ્થા સારી હોય તો પ્રજા સુખી થાય અને ખોટી હોય તો પ્રજા દુઃખી થાય. સારી વ્યવસ્થાની કરોડરજ્જુ ન્યાય પ્રમાણેની વ્યવસ્થા કહી શકાય. અન્યાય હોય ત્યાં અત્યાચાર હોય જ. પણ રાજવ્યવસ્થા જ્યારે ધર્મ-આધારિત બને અને ધર્મ જ્યારે સંપ્રદાય કે મજહબ બને તો તે પૂર્ણ ન્યાયી ન રહી શકે. રાજવ્યવસ્થા સંપ્રદાયનિરપેક્ષ હોવી જોઈએ અને તે પણ ન્યાય અને માનવતાવાદી હોવી જરૂરી છે.

આટલું વિસ્તારથી વાંચ્યા પછી હવે મૂળમાં આવીએ. પૂર્વે કહ્યું તેમ પ્રાચીનકાળમાં કબીલા રહેતા, જે આજે પણ છે જ. આ કબીલાઓ પરસ્પર ભારે સંઘર્ષ કરતા રહેતા. તેમાં જે વિજયી થતા તે પરાજિત કબીલાના લોકોને ઊતરતી કક્ષાએ સામાજિક સ્થાન આપતા. તેમના હક્કો અને અધિકારો સીમિત થઈ જતા; કારણ કે તે પરાજિત પ્રજા હતી. વિજયી પ્રજા અને પરાજિત પ્રજા એકસરખી ન હોઈ શકે.

પશ્ચિમમાં-ખાસ કરીને અમેરિકામાં નિગ્રો લોકોને લગભગ પશુ જેવા ગુલામ બનાવીને રખાતા. ઇસ્લામમાં આરબો વગેરે ગુલામોની સાથે ઊતરતી કક્ષાનો વ્યવહાર કરતા, બિનમુસ્લિમોને તે કાફિર કહેતા અને તેમને જીવનના સીમિત અધિકારો જ આપતા. બીજા જે બિનમુસ્લિમો હોય તેને જીમ્મી કહેતા અને મહત્ત્વના પદ ઉપર તે પહોંચી શકતા નહિ. આજે પણ જે ઇસ્લામિક રાજ્યો છે ત્યાં માત્ર મુસ્લિમ જ ઉચ્ચ પદો ઉપર બેસી શકે છે. આમ જુઓ તો વિશ્વભરમાં વિજયી પ્રજા પ્રથમ નંબરની અને પરાજિત પ્રજા દ્વિતીય-તૃતીય-ચતુર્થ નંબરની થઈને રહેતી આવી છે.

ભારતમાં આ રાજકીય અને સામાજિક વ્યવસ્થાને ધાર્મિક રૂપ આપવામાં આવ્યું છે, જેને વર્ણશ્રમધર્મ કહેવાયો છે. ધર્મની ત્રણ કક્ષાઓ છે: ૧. ધર્મ, ૨. સનાતન ધર્મ અને ૩. વર્ણશ્રમધર્મ. એવું લાગે છે કે વર્ણસંઘર્ષમાંથી વર્ણવ્યવસ્થા નિર્મિત થઈ છે. પ્રાચીનકાળમાં બ્રાહ્મણ અને ક્ષત્રિયોની વચ્ચે ઘણા સંઘર્ષો થયા હતા. પરશુરામ, દિવોદાસ વગેરે તેનાં ઉદાહરણો છે. સંઘર્ષ પછી સમાધાન થયું લાગે છે કે રાજા ક્ષત્રિય થશે અને પુરોહિત (પ્રધાનમંત્રી) બ્રાહ્મણ થશે. આ વ્યવસ્થા લાંબો સમય ચાલી. વચ્ચે શ્રમણો આવ્યા. તેમણે પોતાના ધર્મમાં સૌના માટે દ્વાર ખોલી દીધાં અને સૌને સરખો અધિકાર આપ્યો. તોપણ બૌદ્ધ અને જૈન વિદ્વાનોમાં મોટા ભાગે બધા બ્રાહ્મણો જ છે, શૂદ્રો ખાસ

દેખાતા નથી. આવું જ ઇસ્લામમાં પણ બન્યું છે. તેનાં શરૂઆતના વર્ષોમાં કુરેશ વગેરે જાતિઓમાં વધુ પ્રભાવશાળી વિદ્વાનો થયા છે. આ કારણે રાજકીય અને સામાજિક જીવનમાં ઉચ્ચ વર્ગ કે વર્ણનો જ દબદબો રહેતો આવ્યો છે. ખ્રિસ્તી ધર્મે સમાન નાગરિકતાના હક્ક આપતાં પહેલાં અમેરિકાના બે રાષ્ટ્રપતિઓનો ભોગ લીધો છે. હવે ઘણું સુધર્યું છે, પણ પહેલાં ઘોર રંગભેદ હતો તે સૌ જાણે છે. ભારતમાં વર્ણવાદે જીવનનાં બધાં ક્ષેત્રોનું વર્ણવાર વિભાજન કર્યું જેથી પ્રત્યેક વર્ણની ગુણાત્મકતા અલગઅલગ થઈ ગઈ. સદીઓથી અલગઅલગ ગુણ અને ક્રિયાધારામાં જીવતી પ્રજા વચ્ચે ભારે અસમાનતા આવી ગઈ. ઉતરતી વર્ણોને-ખાસ કરીને અતિ શૂદ્રોને ભારે અસંતોષ થાય તે સ્વાભાવિક છે, પણ તેમની આગળ છૂટવાનો કોઈ રસ્તો જ ન હતો, એટલે ઘોર અન્યાય અને તિરસ્કાર સહન કરીને પણ વર્ણધર્મનો ભાગ બની રહ્યા. પછી વિદેશી ધર્મો આવ્યા. તેમાં આવો ભેદ ન હતો, તેથી આકર્ષાઈને ઘણાએ ઇસ્લામ સ્વીકારી લીધો, તો ઘણાએ ખ્રિસ્તી ધર્મ સ્વીકારી લીધો. આ પ્રક્રિયાથી મોડેમોડે હિન્દુ પ્રજાની આંખ ઊઘડી. સ્વામી દયાનંદ સરસ્વતીએ વર્ણધર્મમાં જબરજસ્ત કાન્તિ કરી. તેમણે વર્ણ જન્મથી નહિ પણ કર્મથી માનવો જોઈએ એમ જણાવ્યું. આ નવી વ્યવસ્થાથી ઉતરતી પ્રજાને મોટું આશ્વાસન મળ્યું. એ ધર્માત્મકરતી અટકી ગઈ. જોકે આજે પણ કેટલાક શાસ્ત્રીઓ જન્મથી જ વર્ણ માને છે અને તેને પુરવાર કરવા ‘સંસ્કૃતિચિંતન’ જેવાં પુસ્તકો પણ લખે છે.

મારી દષ્ટિએ જન્મથી કે કર્મથી વર્ણવ્યવસ્થા કરવી યોગ્ય ન કહેવાય. આ વાતને સ્પષ્ટ કરવા મેં એક પુસ્તક લખ્યું ‘અધોગતિનું મૂળ વર્ણવ્યવસ્થા’. વર્ણધર્મમાં રસ લેનાર વ્યક્તિએ આ પુસ્તક જરૂર વાંચવું જોઈએ. ગીતા પોતે વર્ણવાદી છે, કારણ કે ત્યારની પરિસ્થિતિમાં બધા જ ગ્રંથો વર્ણવાદના સમર્થક હતા. પણ પૂર્વે કહેવામાં આવ્યું છે તેમ આ માનવીય સમાજવ્યવસ્થા હતી તેથી તે સનાતન ન થઈ શકે. દેશ-કાળ-પરિસ્થિતિ પ્રમાણે તેમાં સુધારો કરવો જ જોઈએ, જે થઈ રહ્યો છે. હવે લોકો વર્ણગ્રહી નથી રહ્યા. રોટીવ્યવહાર તો ક્યારનોય સુધરી ગયો છે. બેટીવ્યવહાર પણ હવે સુધરી રહ્યો છે. એટલે વર્ણવાદ ઘણો મંદ પડી ગયો છે. હા, જાતિવાદ મજબૂત બન્યો છે. વર્ણ અને જાતિ એક નથી. વર્ણ માનવીય વ્યવસ્થા છે, જ્યારે જાતિ એ કુદરતી વ્યવસ્થા છે. જો વર્ણ ઈશ્વરીય વ્યવસ્થા હોય તો પૂરા વિશ્વમાં હોય. પણ હિન્દુ પ્રજા સિવાય ક્યાંય કોઈ જન્મજાત બ્રાહ્મણ અને કોઈ જન્મજાત શૂદ્ર નથી. હા, જાતિઓ કુદરતી છે. જેમકે આર્ય, મંગોલ, નિગ્રો, સેમેટિક, દ્રવિડ વગેરે. જેમ વનસ્પતિઓમાં જુદાજુદા આંબા હોય છે, અનાજોમાં જુદાજુદા ઘઉં-ચોખા વગેરે હોય છે તેમ ગીતા જે-જે ગુણોની વર્ણવાર ચર્ચા કરે છે તે જાતિવાર કહી શકાય, કારણ કે બીજા વર્ણોમાં તેવા ગુણો રહેતા હોય છે. એટલે આપણે અહીં વર્ણને જાતિ માનવી ઠીક રહેશે.

કુદરતી જાતિઓ હજારો છે અને પ્રત્યેકની ગુણક્ષમતા ભિન્નભિન્ન છે. એક જ વર્ણમાં કેટલીયે જાતિઓ છે. દાખલા તરીકે, બ્રાહ્મણવર્ણમાં ચિત્તપાવન, નાગર જેવી ભિન્નભિન્ન જાતિઓ છે, જેમના ગુણ બીજા બ્રાહ્મણો કરતાં જુદા છે. સો વાતની એક વાત, ગીતા જેને વર્ણ કહે છે તેને જો કુદરતી જાતિ માની લેવાય તો તે વિશ્વભરમાં છે, બધા ધર્મોમાં છે અને કુદરતી છે; જેમકે મુસ્લિમોમાં પઠાણ-સૈયદના ગુણો અને પીંજારા જેવી બીજી જાતિઓના ગુણો અલગઅલગ છે.

એટલે આ શ્લોકમાં “સ્વભાવપ્રભવૈર્ગુણૈઃ” લખ્યું છે-જે સ્વભાવથી જ ઉત્પન્ન થયેલા ગુણો દ્વારા ભિન્નભિન્ન છે. આ રીતે આ ચારે (હજારો) જાતિઓના જુદાજુદા ગુણો અને તે પ્રમાણે કર્મોને ગીતા આગળ કહે છે.

શમો દમસ્તપઃ શૌચં ક્ષાન્તિરાજર્વમેવ ચા

જ્ઞાનં વિજ્ઞાનમાસ્તિક્યં બ્રહ્મકર્મસ્વભાવજમ્॥42॥

શમ, દમ, તપ, સ્વચ્છતા, શાંતિ, સરળતા, જ્ઞાન, વિજ્ઞાન અને આસ્તિકતા-આ ગુણો બ્રાહ્મણોમાં સ્વાભાવિક રીતે જ રહેતા હોય છે. ગુણોના સમૂહથી સ્વભાવ બનતો હોય છે અને ગુણો પ્રમાણે કર્મપ્રવૃત્તિ થતી હોય છે. ગુણો સ્વભાવથી જ જન્મજાત હોય છે. ક્રિયામાં ફેરફાર કરી શકાય, પણ ગુણો તો જે હોય તે જ રહે, તેથી તેને “સ્વભાવતઃ” કહ્યું છે. આ ગુણો બતાવે છે.

શમ:

શાંતિપ્રિયતા, શાંતિ, સંતોષ. અસંતોષથી અશાંતિ થતી હોય છે. જે કાંઈ પ્રાપ્ત થયું છે તેમાં જ સંતોષ હોય તો શાંતિ રહે, સ્પર્ધા ન થાય.

દમ:

વૃત્તિઓને નિયંત્રણમાં રાખવાની ક્ષમતા. વૃત્તિઓ કામ, ક્રોધ, લોભાદિથી પેદા થતી હોય છે, જે ઘણી વાર હદ બહારની બેફામ પણ થઈ

જતી હોય છે. બેફામ વૃત્તિઓ બેફામ કાર્યો કરાવે, જેનાથી અનર્થો પેદા થાય, પણ જેનું નિયંત્રણ હોય તે બેફામતાથી બચી શકે. આ નિયંત્રણક્ષમતા મોટા ભાગે સ્વભાવથી હોય છે. આવી ક્ષમતા વ્યક્તિને કુકર્મોથી બચાવતી હોય છે.

તપ:

વિશિષ્ટ લક્ષ્યપ્રાપ્તિ માટે તપવું તે તપ છે, જે તપસ્વી જીવનને સહજ રીતે સ્વીકારી લેતા હોય છે. આવું જીવન જીવતાં દરિદ્રતાનો સ્વીકાર પણ થઈ જતો હોય છે. આ ગુણના કારણે બ્રાહ્મણોમાં તપસ્વિતા અને દરિદ્રતા બંને સાથે રહેતાં હોય છે. તપસ્વિતા વિનાની દરિદ્રતા યાચક બનાવે છે. યાચકતા દીન બનાવે છે. બ્રાહ્મણ દરિદ્ર તો હોય પણ દીન ન હોય. દીન હોય તો યાચક થઈ જાય. યાચકને ખુમારી ન હોય, બ્રાહ્મણને ખુમારી હોય.

શૌચ

શૌચ એટલે સ્વચ્છતા અને પવિત્રતા. જે વારંવાર સ્નાન કરે, રોજરોજનાં વસ્ત્રો ધોવે, જેને અસ્વચ્છતા જરાય ન ગમે, તે બ્રાહ્મણ છે. જે પવિત્ર રહે. પવિત્રતા નિષ્પાપ જીવનથી આવે. ખરી અપવિત્રતા પાપથી આવતી હોય છે. પાપ, કામ, ક્રોધ, લોભ, મદ, મોહ વગેરે દોષોથી થતાં હોય છે. આ દોષો જેના ઓછા હોય તે પાપ ઓછાં કરે. જેમકે લોભ ઓછો હોય તો ચોરી-લૂંટ, લાંચ-રુશવત, ભેળસેળ વગેરે ઓછાં થાય અથવા ન થાય. જે આવું નથી કરતા તે બ્રાહ્મણ છે—ભલે તે યુરોપમાં, જાપાનમાં કે અરબસ્તાનમાં વસતા હોય. જેનામાં સ્વચ્છતા અને પવિત્રતા બંને નથી તેને બ્રાહ્મણ કહેવાય નહિ. તેમાં ધાર્મિક અસ્વચ્છતા અને ધાર્મિક અપવિત્રતા અસહ્ય કહેવાય. તેને દૂર કરવી બહુ કઠિન થઈ જાય.

વિશ્વની જે પ્રજા સહજ રીતે વધુ સ્વચ્છ રહે છે તે બ્રાહ્મણ કહેવાય. મલિન રહેનારા મ્લેચ્છ કહેવાય. જે લોકો કામપ્રધાન કે લોભપ્રધાન અર્થાત્ અર્થપ્રધાન જીવન જીવતા હોય છે તે ભાગ્યે જ પવિત્ર રહી શકતા હોય છે. જેમને કામ અને અર્થમાં સંતોષ હોય તે પવિત્ર જીવન જીવે તેને બ્રાહ્મણ કહેવાય.

ક્ષાન્તિ:

ક્ષમાભાવ—સહિષ્ણુતા, અપરાધોને ક્ષમા કરવાની વૃત્તિ, દયાળુતા. આ ગુણો જેનામાં સ્વભાવથી હોય તેને બ્રાહ્મણ કહેવાય. જે ડંખીલા હોય, ક્ષમા ન કરે, વેરઝેરથી ખદબદતા હોય, જે બીજાના અપરાધોને ભૂલી શકતા ન હોય, અસહિષ્ણુ હોય તેમને બ્રાહ્મણ ન કહેવાય. કોઈનો ઘોર અપરાધ જોઈને ઋષિમુનિઓને પણ ક્રોધ તો આવે, પણ જો સામેનો માણસ તરત જ ઝૂકી જાય અને ક્ષમા માગે તો તરત જ તેને ક્ષમા પણ કરે. વિશ્વભરમાં જ્યાંજ્યાં આ ગુણ દેખાય તેને બ્રાહ્મણ કહેવાય.

આર્જવમ્

સરળતા, કુટિલતાનો અભાવ, નિખાલસતા, જેવું મનમાં તેવું વાણીમાં અને જેવું વાણીમાં તેવું વર્તનમાં—આ સરળતા કહેવાય. મનમાં જુદું, વાણીમાં જુદું અને વર્તનમાં જુદું હોય તેને સરળતા ન કહેવાય, કુટિલતા કહેવાય. બ્રાહ્મણ કુટિલ ન હોય—હોય તો તેને બ્રાહ્મણ ન કહેવાય. કુટિલતા કાવાદાવા કરાવે. કાવાદાવા વસ્તુપ્રાપ્તિ માટેના અસામર્થ્યમાંથી પ્રગટે, અર્થાત્ ધન જોઈએ, સત્તા જોઈએ, પણ સીધી રીતે પ્રાપ્ત કરી શકાતાં નથી તેથી કાવાદાવા શરૂ થઈ જાય. કાવાદાવાની શરૂઆત વિશ્વાસઘાતથી થાય. જે વિશ્વાસઘાતી હોય તે સરળ ન હોય, તે બ્રાહ્મણ ન હોય. તે કાયરવૃત્તિવાળો કોઈ નમાલો માણસ હોય. કાયરતા નમાલી હોય છે અને નમાલો માણસ ક્યારે વિશ્વાસઘાત કરી બેસે તે કહેવાય નહિ, કારણ કે તેનામાં બ્રાહ્મણત્વ નથી. વીરતા સરળ હોય છે. તે પોતે ષડ્યંત્રોની શિકાર થઈ શકે છે, પણ તે ષડ્યંત્રો નથી કરી શકતી. તેથી ષડ્યંત્રોથી રક્ષા કરનારો મુત્સદ્દીગીરીનો ગુણ હોવો જરૂરી છે. મુત્સદ્દીગીરીનો લુચ્ચાઈ નથી, રક્ષા કરનારી કુશળતા છે, જે શ્રીકૃષ્ણમાં જોઈ શકાય છે. તેથી તે પાંડવોનું રક્ષણ કરી શક્યા.

આર્જવમ્ એટલે ભોળપણ કે ભોટપણું નહિ. અકુશળતા આત્મઘાતી દોષ છે. તે ન હોવો જોઈએ.

જ્ઞાનવિજ્ઞાન

જેની સહજરુચિ જ્ઞાનપ્રાપ્તિ માટે હોય તે. બ્રાહ્મણ લોકોની મુખ્યતઃ ચાર રુચિઓ હોય છે: 1. ધનવૈભવરુચિ, 2. સત્તારુચિ, 3. ભોગરુચિ અને 4. જ્ઞાનવિજ્ઞાનરુચિ.

1. ધનવૈભવરુચિ: ધનરુચિવાળા ધનની પાછળ આંધળા થઈને દોટ મૂકતા હોય છે. જો તેમની તીવ્ર રુચિ થઈ જાય તો પછી નીતિમત્તા

શિથિલ થઈ જાય. કદાચ તેથી ગીતાએ પૂર્વમાં વૈશ્યોને “પાપયોનયઃ” કહ્યા હશે. પૈસો કમાવા માટે જે કફનની દલાલી કરતા-અરે, દેશદ્રોહ, ગદારી કરતાં પણ ન અચકાય તેવા બિનભરોસાપાત્ર.

ધનરુચિ કોઈ દોષ નથી, પણ જો તેની પાછળ વ્યક્તિ આંધળી થઈ જાય તો મહાદોષનાં કાર્યો કરતી પણ જાય. જેને આવી તીવ્ર રુચિ ન હોય તે બ્રાહ્મણ કહેવાય.

2. સત્તારુચિ: સત્તા એટલે રાજકીય સત્તા. આવી રુચિ વ્યક્તિગત મહત્ત્વાકાંક્ષાથી જન્મતી હોય છે. આવા માણસો સગા બાપનું ખૂન કરતાં પાછા ન પડે. મોગલ પરંપરામાં મોટા ભાગે આવું જ ઘટ્યું છે. વ્યક્તિગત મહત્ત્વાકાંક્ષા કાવાદાવા અને ષડ્યંત્રો વિનાની ન હોય. ઇતિહાસ આવાં ષડ્યંત્રોથી ભર્યોપૂર્યો છે. જેને વ્યક્તિગત સત્તાની મહત્ત્વાકાંક્ષા ન હોય તે બ્રાહ્મણ છે. તેમ છતાં કર્તવ્ય તરીકે સામેથી જવાબદારી આવી પડે તો ભાગી છૂટવું ન જોઈએ. જવાબદારી સંભાળવી તે પણ તપ જ કહેવાય. જવાબદારીઓ છોડીને દીક્ષા લઈ લેનારા ત્યાગી ન કહેવાય, પલાયનવાદી કહેવાય.

3. ભોગરુચિ: ભોગરુચિમાં મુખ્ય કામભોગ છે, બાકીના બધા ગૌણ છે. કેટલાક લોકો જીવનભર ભોગો-નવાનવા ભોગો મેળવવા મથ્યા કરતા હોય છે. આવા લોકો પવિત્ર રહી શકતા નથી. અતૃપ્ત વાસનાના ભડકા એમને બાળ્યા કરતા હોય છે. તેમને બળવું ગમે છે. અતિવાસના તેમને અકાળે જ બાળી ન મૂકે તો જ નવાઈ.

પતિ-પત્ની વચ્ચેનો સંયમપૂર્વકનો કામાચાર એ ભોગરુચિ ન કહેવાય, તે કર્તવ્ય કહેવાય. તેનાથી દૂર ભાગે તેને ત્યાગી ન કહેવાય-પલાયનવાદી, ગુમરાહ કહેવાય. પતિ-પત્ની ભોગ ભોગવીને પણ પવિત્ર રહી શકે છે. તેમના ભોગો અપવિત્ર નથી. અપવિત્ર તો તે બને છે જે બેફામ બને છે, બધી પાળો તોડી નાખે છે. ઋષિમુનિઓ પતિ-પત્નીવાળા છે, છતાં પવિત્ર છે, કારણ કે તેમના જીવનમાં ભોગો પણ કર્તવ્યના ક્ષેત્રમાં આવે છે. સદંતર ભોગત્યાગ શક્ય જ નથી, છતાં કોઈ કરવા મથે તો તે હારી જતો હોય છે. તે ઈશ્વરીય માર્ગ નથી, અનીશ્વરીય માર્ગ છે. બ્રાહ્મણ અતિભોગી ન હોય, સંયમી હોય, પાળમાં બંધાયેલો હોય. ખીલાતોડ ઢોર હરાયું કહેવાય. આવાં ઢોર પવિત્ર ન હોય, પૂજ્ય ન હોય. તેમના ગળામાં ડેરો બંધાય.

બ્રાહ્મણ સંયમી હોય, અતિભોગી કે અતિનિગ્રહી ન હોય. વિશ્વભરમાં આવા બ્રાહ્મણો મળી રહેશે.

4. જ્ઞાનવિજ્ઞાનરુચિ: જ્ઞાન અને વિજ્ઞાનમાં જેને રુચિ હોય. બધા જ માણસોને જ્ઞાનસાધના ગમતી નથી હોતી. કેટલાકને રહેવા-જમવાની, વસ્ત્રોની, પુસ્તકોની, શિષ્યવૃત્તિની-એમ બધી સગવડો આપી હોય તોપણ ભણતા નથી, તો કેટલાકને કશી સગવડ ન હોય, રહેવા-જમવાનું ઠેકાણું ન હોય, પુસ્તકો માગીને ભણે, નગરપાલિકાની બત્તીએ ભણે, સારાં કપડાં કે ચંપલ પણ ન હોય તેમ છતાં ભણતા હોય છે. નવાઈ તો જુઓ કે જેને ભણવું છે તેને સરકાર કે લોકો કશી સગવડ નથી આપતા અને જેને ભણવું જ નથી તેના માટે સગવડોના ઢગલા કરી દે છે. આ તો ખારી જમીનમાં બાસમતી વાવવાનો પ્રયોગ કહેવાય. ભણવાનો સૌને અધિકાર હોવો જોઈએ. જેને ભણવું છે, જેને તાલાવેલી લાગી છે તેના તરફ ધ્યાન આપવું જોઈએ, તેની ઉપેક્ષા ન કરાય.

વિજ્ઞાન

બધા જ વિદ્યાર્થીઓ વિજ્ઞાની થઈ શકતા નથી. જેટલા વિષયોનું જ્ઞાન હોય તે પ્રત્યેક ક્ષેત્રનું વિજ્ઞાન પણ હોય જ. વિજ્ઞાનને પૂર્ણવિરામ ન હોય. જ્ઞાન સામાન્ય બુદ્ધિનો માણસ પણ પ્રાપ્ત કરી શકે. પણ વિજ્ઞાન તો પ્રતિભાવાન-પ્રચંડ મેધાવાળો જ પ્રાપ્ત કરી શકે. બધા બુદ્ધિશાળી તો હોય પણ બધા મેધાવી ન હોય. જે મેધાવી હોય તે જ વિજ્ઞાની થઈ શકતા હોય છે. ભારતમાં નોબેલ પારિતોષિક પ્રાપ્ત કરનારા લગભગ બધા બ્રાહ્મણો જ છે. દક્ષિણ ભારતના આ ગરીબ બ્રાહ્મણો કશી જ સગવડ વિના આટલી કક્ષાએ પહોંચ્યા હતા અને આજે અંતરીક્ષનું સંચાલન કરનારા મોટા ભાગના બ્રાહ્મણો જ છે. આનો અર્થ કોઈ એવો ન સમજે કે બ્રાહ્મણ સિવાય કોઈનામાં મેધા-પ્રજ્ઞા હોતી જ નથી-હોય જ છે. પણ જેનામાં હોય છે તે બ્રાહ્મણ છે તેવો ભાવ છે.

આસ્તિક્યં

‘આસ્તિક્યં’ એટલે ઈશ્વર પ્રત્યે શ્રદ્ધા રાખવી તે. ધર્મ, અધ્યાત્મ અને ઈશ્વર વિશેની માન્યતા શ્રદ્ધામાંથી પ્રગટતી હોય છે. બ્રાહ્મણ નાસ્તિક ન હોય, કદાચ હોય તોપણ તેની નાસ્તિકતા દુર્જનતાભરી ન હોય. તે માત્ર વૈચારિક નાસ્તિકતા હોય. આજે પણ વિશ્વભરમાં જે સાત્ત્વિક શ્રદ્ધા ધરાવનારો વર્ગ છે અને જે લોકોને શ્રદ્ધાળુ બનાવવાની સાધના કરે છે તે બ્રાહ્મણો છે-ભલે તે પાદરી હોય, મૌલવી હોય કે ભિક્ષુ

હોય.

આ આઠ ગુણો સ્વાભાવિક રીતે બ્રાહ્મણના હોય છે. જે સ્વાભાવિક હોય છે તે જ લાંબો સમય ટકતા હોય છે. જે કોઈના પ્રભાવથી આગંતુક હોય છે તે સ્થાયી નથી હોતા.

હવે ક્ષત્રિયના ગુણો બતાવે છે.

શૌર્ય તેજો ધૃતિદાક્ષ્યં યુદ્ધે ચાપ્યપલાયનમ્।

દાનમીશ્વરભાવશ્ચ ક્ષાત્રં કર્મ સ્વભાવજમ્॥43॥

શૂરવીરતા, તેજ, ધીરજ, કુશળતા, યુદ્ધમાં અડગતા, દાન, નેતૃત્વ-આ સાત ક્ષત્રિયનાં સ્વાભાવિક ગુણકર્મ હોય છે.

શૌર્ય

બહાદુરી, શૂરવીરતા-આ ગુણ બધામાં નથી હોતો, પ્રયત્નો કરવાથી લાવી શકાતો નથી. આ જન્મજાત ગુણ હોય છે. જેનામાં હોય છે તે વિશ્વભરમાં ક્ષત્રિય છે. ભારતમાં પહેલાં માત્ર ક્ષત્રિયો જ યુદ્ધ કરતા. વંશપરંપરાથી શૌર્યગુણ ઊતરી આવતો. તેથી શાસ્ત્રો, સાહિત્ય, લોકકાવ્યો-બધામાં ક્ષત્રિયોના શૌર્યની બિરદાવલી લખાતી-ગવાતી રહી છે. મુસ્લિમકાળ સુધી આ જ પદ્ધતિ ચાલતી રહી. પણ અંગ્રેજોએ શૌર્યનાં ક્ષેત્રો નવાંનવાં શોધી કાઢ્યાં. તેમણે જોયું કે ગુરખા બહાદુર હોય છે. શીખો, યુ.પી.ના બ્રાહ્મણો, દક્ષિણના દ્રાવિડો, મહારાષ્ટ્રના મરાઠા અને દલિતો-મહાર વગેરે પણ બહાદુર હોય છે. મહારાણા પ્રતાપે પાછળથી ભીલોની સેના બનાવેલી અને શ્રીરામની વાનરસેના તો પ્રસિદ્ધ છે જ. આ બધાના શૌર્યનો ઉપયોગ સેના માટે કરવામાં આવ્યો અને તેમની પાસે મોટાંમોટાં યુદ્ધો કરાવ્યાં. સેનામાં વાણિયા બટાલિયન કે પીંજારા બટાલિયન સાંભળી નથી. કદાચ કોઈ એકલદોકલ હોઈ શકે.

જેમ મીઠો કંઠ હોય અને પછી રિયાજ કરે તો દીપી ઊઠે તેમ જન્મજાત શૂરવીરતા હોય અને પછી સૈન્ય-પ્રશિક્ષણ લેવામાં આવે તો દીપી ઊઠે, કારણ કે વ્યક્તિ નથી લડતી શૂરવીરતા-ઝનૂન લડે છે. જેને ઝનૂન ચઢતું હોય તે જ મરણિયો થઈ શકે. જેને ઝનૂન જ ન ચઢતું હોય, ઠંડો હિમ જેવો માણસ તેને ટાયડા ઘોડાની માફક ધક્કા મારીને ધિંગાણામાં મોકલો તો ઊભી પૂંછડીએ પાછો ભાગે. તે ટકી ન શકે. વિશ્વભરમાં આવી વીરતાના ઝનૂનવાળી પ્રજા ક્ષત્રિય છે. ભલે તે કોઈપણ દેશમાં, કોઈપણ ધર્મમાં રહેતી હોય તે ક્ષત્રિય જ છે. ઊલટાનું જે ક્ષત્રિય હોય છતાં વીરતાના ઝનૂન વિનાનો હોય તેને ક્ષત્રિય ન કહેવાય.

તેજ:

‘તેજ:’ એટલે તેજસ્વિતા-ચહેરાની, વાણીની અને વ્યવહારની. જે ચમકી ઊઠે તે તેજ કહેવાય. જેનો ચહેરો ચમકતો હોય તે તેજસ્વી કહેવાય. ચળકાટ કાળા ચહેરા ઉપર પણ હોય છે. તે આરોગ્ય અને આત્મવિશ્વાસની ખુમારીનો ચળકાટ હોય છે. નિસ્તેજ, ફિક્કો, પીળો, હતાશ ચહેરો શારીરિક- માનસિક દુર્બળતાનું પ્રતીક છે. પણ માત્ર ચહેરાનું તેજ જ સર્વસ્વ નથી હોતું. વાણીનું તેજ ચહેરાના તેજ કરતાં પણ વધારે હોય છે. જેની વાણીમાં ચાર તત્ત્વો હોય છે તેને વાણીની તેજસ્વિતા કહેવાય: 1. મક્કમતા, 2. નિરહંકારિતા, 3. બોલેલું પાળવાની પૂરી પ્રતીતિ અને 4. નિર્ભયતા.

1. મક્કમતા: જે બોલે તે મક્કમતાથી બોલે. ડગુમગુ, થરથરતું, વારંવાર બદલતું, દબાયેલું ન બોલે. એકએક શબ્દ દબતાની પ્રતીતિ કરાવતો હોય. તેવી વાણી તેજસ્વી કહેવાય.

2. નિરહંકારિતા: તેજસ્વી વાણી છીછરી ન હોય. ગમેતેમ બૂમબરાડા પાડવાથી તેજસ્વિતા ન આવે તેમ જ હલકી, તોછડી, અસભ્યતાભરી, ગાળો-ગલોચભરી વાણીને તેજસ્વી ન કહેવાય. મહાનતા હંમેશાં નમ્રતાનાં વસ્ત્રોથી દીપી ઊઠતી હોય છે. હલકા, દુષ્ટો, દુર્જનોમાં આવી વાણીની તેજસ્વિતા નથી હોતી. તે કજિયાખોરો સાવ નીચી કક્ષાએ ગાળો બોલતા હોય છે. તેને તેજસ્વિતા ન કહેવાય.

3. બોલેલું પાળવાની પૂરી પ્રતીતિ: ખરી તેજસ્વિતા તો બોલેલું કરી બતાવવામાં હોય છે. જે બોલેલું પાળે તેને રોયલ બ્લડ કહેવાય. જે બોલે ઘણું પણ પાળે કશું નહિ તેને સંકર બ્લડ કહેવાય. બોલવું તો સરળ હોય છે પણ પાળી બતાવવું બહુ કઠિન હોય છે. શૌર્યગાથાઓના કેન્દ્રમાં વચન પાળવાની કથા હોય છે. જે બોલેલું પાળતા નથી તે ઐતિહાસિક પ્રજા નથી હોતા, ભલે તે પૈસાદાર હોય કે શિક્ષિત હોય. ઇતિહાસ ધનનો કે ડિગ્રીઓનો નથી હોતો, પાળિયાઓનો હોય છે. અને પાળિયા બલિદાનીઓના હોય છે. બોલેલું પાળવા માટે ફના થઈ જવું તે તેજસ્વિતા છે.

4. નિર્ભયતા: નિર્ભયતા એટલે શત્રુઓથી ન ડરવું તે. તેજ કદી પણ શત્રુ વિનાનું હોતું નથી. તેજસ્વી સૂર્ય અને ચંદ્રની પાછળ રાહુ અને કેતુ પડ્યા જ રહે છે. મોકો મળતાં જ તે સૂર્યચંદ્રને ગ્રસી લેતા હોય છે. આવી જ રીતે જે તેજસ્વી પુરુષ હોય છે તેની પાછળ પણ રાહુ-કેતુ પડ્યા જ રહેતા હોય છે. જો સૂર્યચંદ્રને પણ ગ્રહણ લાગે તો તેજસ્વી પુરુષને કેમ ન લાગે? પણ ગ્રહણ કાયમી નથી હોતું. ગ્રહણમુક્ત સૂર્યચંદ્ર વધુ દીપી ઊઠતા હોય છે. રાહુ-કેતુના ભયથી જે સાચું બોલી શકતા નથી, સાચું આચરી શકતા નથી, તે બીકણ હોય છે. તેમને ક્ષત્રિય ન કહેવાય. તે રામ અને રાવણ બંનેને રાજી રાખવામાં માને છે. તેમને રોયલ બ્લડ ન કહેવાય. તેમને સંકર બ્લડ કહેવાય.

ધૃતિ:

ધૃતિ એટલે ધીરજ. ત્રણ ક્ષેત્રોમાં ધીરજ રાખે તે જ રાજ્ય કરી શકે: 1. યુદ્ધના ક્ષેત્રમાં 2. ન્યાયના ક્ષેત્રમાં અને 3. મંત્રણાના ક્ષેત્રમાં.

1. યુદ્ધનું ક્ષેત્ર ધીરજ માગે છે. પૂરી તૈયારી કર્યા પછી જ યુદ્ધ કરાય. ઉતાવળમાં હૈસોહૈસો કરીને યુદ્ધ ન કરાય. ઘરની સ્થિતિ, વિદેશનીતિ બરાબર કરીને, શત્રુની તુલનામાં પ્રચંડ સેના અને શસ્ત્રોનો જુગાડ કરીને યોગ્ય ઋતુમાં માર્મિક સ્થળે પ્રહાર કરવામાં આવે તો વિજય મળે.

2. ન્યાય ભાવુકતાથી, ઉતાવળમાં જેમતેમ આપી ન દેવાય. વાદી-પ્રતિવાદીને પોતપોતાનો પક્ષ બરાબર સાંભળ્યા પછી, ગુપ્તચરોની સાચી માહિતી મેળવ્યા પછી જ ન્યાય અપાય. આવો ન્યાય વ્યક્તિની પ્રતિષ્ઠા વધારે છે. ખોટો ન્યાય અર્થાત્ અન્યાય અણગમો પેદા કરે છે.

3. મંત્રણા વિના રાજ કરી શકાય નહિ. મંત્રણાની ક્ષમતા બધામાં હોતી નથી. જે ઠંડા દિમાગથી મંત્રણા કરી શકે તેને મંત્રી કહેવાય. ઉછાંછળા લોકો મંત્રણા ન કરી શકે.

આ ત્રણ ગુણો મળીને ધૃતિ થાય છે. ધૃતિ ધીરગંભીર ક્ષત્રિયમાં હોઈ શકે.

દાક્ષ્યં

દાક્ષ્ય એટલે કુશળતા, ચતુરાઈ, લુચ્ચાઈ નહિ. દક્ષતાનાં પણ ત્રણ ક્ષેત્રો છે:

1. પોતાની ગુપ્ત વાત કોઈને કળવા ન દેવી. ગુપ્તતા વિનાનો રાજવહીવટ ન હોય. તે ગુપ્તતાનો ખ્યાલ સામેના માણસને કે પોતાના માણસને પણ આવી ન જાય તેટલું ઊંડાણ જેની પાસે હોય તે ક્ષત્રિય કહેવાય.

2. બીજાની વાતને કળી જવાની ક્ષમતા, બીજાને જોઈને થોડીક વાતો કરીને તેનું ઊંડાણ માપી લેવાની ક્ષમતા હોય તે જ સફળ રાજકર્તા થઈ શકે.

3. મંત્રણાનું ક્ષેત્ર કુશળ માણસો માટે જ હોય. જે છીછરા હોય, ભોળા હોય, ભોટ હોય, અતિવિશ્વાસુ કે અવિશ્વાસુ હોય તે સફળ મંત્રણા ન કરી શકે. જેને પોતાનો પક્ષ સુપેરે રાખતાં આવડે, જેને સામેનો પક્ષ સમજતાં આવડે, જે પરિણામોને પહેલેથી સમજી શકે તે જ દક્ષ કહેવાય, તે જ મંત્રણા માટે મંત્રી થઈ શકે.

યુદ્ધે ચાપ્યપલાયનમ્

સાચો ક્ષત્રિય યોદ્ધો હોય, યુદ્ધની ક્ષમતા તેનામાં ભરપૂર હોય. તે યુદ્ધવિરોધી માનસ ધરાવતો ન હોય. કોઈ પણ રાષ્ટ્ર લાંબા ગાળા સુધી યુદ્ધ વિનાનું રહી શકે નહિ. યુદ્ધ અનિવાર્ય હોય છે તેથી શાંતિકાળમાં પૂરી તૈયારી કરતો રહે, જે યુદ્ધકાળમાં પરિણામ આપે અને જ્યારે યુદ્ધ થાય ત્યારે સામાન્ય હલ્લામાં જ ભાગી ન છૂટે, સામે અડીખમ ટકી શકે. આવી વ્યક્તિ અને આવી પ્રજા વિશ્વભરમાં જ્યાં હોય ત્યાં ક્ષત્રિય કહેવાય.

દાનમ્

તે દાતાર હોય, ઉદાર હોય. યોગ્ય સમયે યોગ્ય વ્યક્તિઓને ઉદાર હાથે દાન આપનાર હોય. ઉદારતાનાં પાંચ ક્ષેત્રો મહત્ત્વનાં છે: 1. ધાર્મિક ક્ષેત્ર, 2. માનવતાનું ક્ષેત્ર, 3. કલા-કવિ-સાહિત્યનું ક્ષેત્ર, 4. નોકરિયાત-ક્ષેત્ર અને 5. સૈનિકોનું ક્ષેત્ર.

1. પરંપરા પ્રમાણે રાજાએ ધાર્મિક પ્રસંગો, ઉત્સવો વગેરે ઉદારતાથી ઊજવવા, બંધ ન કરવા.

2. માનવતાનાં કાર્યો કરવાં, દવાખાનાં, સ્કૂલો, પાઠશાળાઓ, અનાથાલયો વગેરે માનવતાવાદી ક્ષેત્રોમાં ઉદારતા બતાવવી.

3. કલાકારો, સંગીતકારો, સાહિત્યકારો, કવિઓ વગેરેની સાથે ઉદારતા-ભર્યો વ્યવહાર કરવો, તેમની કદર કરવી.

4. પોતાનાં નોકર-ચાકર-સેવકો-દાસ-દાસીઓ વગેરે સાથે ઉદારતા બતાવવી. તેમને ઇનામ આપીને સારું કામ કરવાની પ્રેરણા આપવી.
 5. યુદ્ધ કરનાર યોદ્ધાઓને વીરતા બતાવવા માટે માન વધે તેવા ઇલ્કાબો, પદકો, નગદ પુરસ્કારો, પદોન્નતિ વગેરે આપવાં.
- આવી ઉદારતાથી કરેલાં દાન ક્ષત્રિયને યશસ્વી બનાવે છે.
- ક્યાં દાન ન આપવાં: 1. ખુશામતખોરોને, 2. માત્ર વાહવાહ કરાવવા માટે, 3. કુપાત્રોને, કુકાર્યોમાં દાન આપવાં નહિ.

ઈશ્વરભાવ:

- એટલે નેતા થવાની ક્ષમતા. બધામાં આ ક્ષમતા નથી હોતી. પાંચ ગુણો હોય તે સ્વામી-રાજા-નેતા થઈ શકે: 1. સવાયું સામર્થ્ય, 2. સંગઠનક્ષમતા, 3. ભય અને પ્રેમ બંને બતાવવાની ક્ષમતા, 4. વિશ્વાસપાત્રતા અને 5. કલ્યાણકારિતા.
1. જે વર્ગનું નેતૃત્વ કરવું હોય તેના કરતાં તમારામાં સવાયી ક્ષમતા હોય તો જ નેતૃત્વ કરી શકાય. ક્ષમતા જ ન હોય તો નેતૃત્વ ન કરી શકાય. ક્ષમતાનું માપ-મિત્રોને ન્યાય અને શત્રુઓને બરબાદ કરવાની ક્ષમતા.
 2. સંગઠનશક્તિ બહુ મહત્ત્વનો ગુણ છે. આ ગુણ દ્વારા શ્રીરામે વાનરો પાસેથી સફળ કાર્ય કરાવ્યું હતું. શિવાજી મહારાજે પ્રજાના સામાન્ય વર્ગને હાથ ઉપર લઈને પ્રકાંડ શક્તિ ઊભી કરી હતી.
 3. ઈશ્વરભાવ-કર્તામાં ભય અને પ્રેમ બંને પાસાં હોવાં જોઈએ. તેના હાથ નીચેના અને હાથ બહારના લોકોને તેનો ભય લાગવો જોઈએ. નહિ તો ઉદંડ થઈ જાય. પણ માત્ર ભય જ નહિ, હાથ નીચેના માણસોને પ્રેમ પણ મળવો જોઈએ. આ બંને વિરોધી ગુણોવાળી ક્ષમતા હોય તે જ ઈશ્વરભાવ અર્થાત્ રાજા કે નેતા થઈ શકે.
 4. તેનામાં વિશ્વાસ ઊભો કરવાની ક્ષમતા હોવી જોઈએ. વચન પાળીને, કાર્ય ઉકેલીને, મદદ કરીને વિશ્વાસ પેદા કરી શકાતો હોય છે. જે વચન નથી પાળતો, જે કોઈના કામમાં નથી આવતો, જે વિપત્તિમાં સાથ નથી આપતો, ખસી જાય છે તે વિશ્વાસ ઊભો કરી શકતો નથી. તેનામાં ઈશ્વરભાવ નથી હોતો.
 5. કલ્યાણકારિતા. તે સૌનું કલ્યાણ ઇચ્છે અને કલ્યાણ કરે. તે ઈશ્વરની માફક કલ્યાણકારી છે તેવી પ્રતીતિ સૌને થયા કરે છે. આ પાંચ ગુણો જેનામાં હોય તે વિશ્વભરમાં ગમેત્યાં ગમેતે ધર્મમાં રહેતો હોય તોપણ તે ક્ષત્રિય કહેવાય.
- ઉપરના સાત ગુણોથી ક્ષત્રિય થવાય.

કૃષિગૌરક્ષવાણિજ્યં વૈશ્યકર્મ સ્વભાવજમ્।

પરિચર્યાત્મકં કર્મ શૂદ્રસ્યાપિ સ્વભાવજમ્॥44॥

ખેતી કરવી, ગાયોનું રક્ષણ કરવું અને વ્યાપાર કરવો—આ વૈશ્યનાં સ્વાભાવિક કર્મ છે. જેનામાં ઉપરનાં ત્રણે કર્મોની ક્ષમતા ન હોય તે માત્ર નોકરી-ચાકરી કરે, અર્થાત્ બતાવેલું કાર્ય કરે તે શૂદ્રનું સ્વાભાવિક કર્મ છે.

રાષ્ટ્રનું અર્થતંત્ર સમૃદ્ધ હોવું જોઈએ. દુર્બળ અર્થતંત્ર રાષ્ટ્રને અને પ્રજાને દુર્બળ દરિદ્ર બનાવે છે. ત્યારે અર્થતંત્રને સમૃદ્ધ કરનારાં ત્રણ ક્ષેત્રો હતાં: 1. ખેતી, 2. પશુપાલન અને 3. વ્યાપાર.

1. ખેતીરાષ્ટ્રની પાયાની વસ્તુ છે. મબલક પાક ઉત્પન્ન થાય. મોટાંમોટાં જળાશયો, નહેરો વગેરે બાંધીને વધુમાં વધુ ભૂમિમાં ખેતી કરવી, કરાવવી અને પાકના ઢગલા કરવા તે વૈશ્યકર્મ કહેવાય. જે લોકો જળાશયોનો, નહેરોનો, વીજળીનો, ખાતરોનો, યંત્રોનો વિરોધ કરે તે વ્યક્તિ હોય, ધર્મ હોય કે વિચાર-ધારા હોય, તે રાષ્ટ્રવિરોધી કહેવાય. તે રાષ્ટ્રને દરિદ્ર બનાવે છે. તે વિકાસ-વિરોધી છે. તેને દબાવી દેવો જોઈએ. ખેતીથી અનાજ, રોકડિયા પાક, ફળો, ફૂલો, વનસ્પતિઓ વગેરે લચી ઊઠે તો રાષ્ટ્ર અને પ્રજા સમૃદ્ધ થાય. ખેતીને પાપ માનીને ખેતીનો ત્યાગ કરાવે તે રાષ્ટ્રપાપી-પ્રજાપાપી કહેવાય.

2. ગૌરક્ષ: અહીં ‘ગો’ શબ્દ ઉપલક્ષણ-માત્ર છે. પશુપાલન શબ્દ વધુ યોગ્ય લાગે છે, જેમાં ગાય-ભેંસ, બળદ, બકરાં, ઘેટાં, અશ્વો, ઊંટ વગેરે બધાં ઉપયોગી પશુઓ આવી જાય છે. આવાંબધાં પશુઓનો વંશ સુધારવો, તેમની દૂધક્ષમતા વધારવી અને પ્રજાને તથા રાષ્ટ્રને સમૃદ્ધ કરવું—આ વૈશ્યકર્મ કહેવાય. ભારતમાં જે પાયાની ભૂલ થઈ છે તેને સુધારવા જેવી ખરી. પશુપાલન એ ખેતીનો પૂરક ધંધો છે. તેને વિરોધી બનાવી દેવાયો છે, અર્થાત્ જેની પાસે જમીન હોય તે જ પશુપાલન કરી શકે, તેવો કાયદો હોવો જોઈએ. પણ અહીં જેની પાસે એક વીઘો પણ જમીન નથી તે હજારો પશુઓ રાખે છે, જેથી તે ખેતીનું ભેલાણ કરતાં થઈ જાય છે. આમ આ બંને ધંધા એકબીજાના

વિરોધી થઈ ગયા છે. ખરેખર તો તેમને પૂરક બનાવવા જોઈએ.

૩. વાણિજ્ય: વ્યાપાર. આ ધંધો રાષ્ટ્રના અર્થતંત્રની કરોડરજ્જુ જ કહેવાય. ખેતી, પશુપાલન અને વ્યાપાર-આ ત્રણે વૈશ્યકર્મ હોવા છતાં ત્રણેની સ્થિતિ-પ્રતિષ્ઠા અલગઅલગ છે. જે માન-પ્રતિષ્ઠા અને આવક વ્યાપારીની હોય છે તે ખેડૂતની નથી હોતી. અને આ બંનેની તુલનામાં પશુપાલક તો જાણે કાંઈ જ ન કહેવાય. ત્રણે વૈશ્યો હોવા છતાં ત્રણેની જીવનપદ્ધતિ, આર્થિક સ્થિતિ અને માન-મોભો ઘણાં ભિન્ન છે. તે સરખો ત્યારે જ થઈ શકે જ્યારે ખેતી અને પશુપાલન પણ વ્યાપારની સમકક્ષ બનાવવામાં આવે.

આ ત્રણ જ નહિ, જે કોઈ આર્થિક સમૃદ્ધિનું કાર્ય હોય તે બધું વૈશ્યકર્મ કહેવાય. હવે અત્યારે આ ક્ષેત્ર ઘણું વિશાળ થયું છે. જેમકે બેંકિંગ-પદ્ધતિ, કંપનીઓ, દેશો, બિલ્ડરો, નૌકાયન, વિમાનન, ટ્રાન્સપોર્ટ, હીરાઉદ્યોગ વગેરે અસંખ્ય ક્ષેત્રો નવાં વિકસ્યાં છે. તે બધાં જ વૈશ્યકર્મ કહી શકાય. પ્રાચીનતાની તુલનામાં હવે વ્યાપારઉદ્યોગનું ક્ષેત્ર ઘણું મોટું થઈ ગયું છે, જેનાથી પ્રજા અને રાષ્ટ્ર સમૃદ્ધ બનતાં હોય છે. આ ક્ષેત્રોને વધુ ને વધુ પ્રોત્સાહન આપવું એ રાષ્ટ્રશાસકોનો ધર્મ છે. તેમને ગૂંગળાવવાથી રાષ્ટ્રનું અર્થતંત્ર ગૂંગળાઈ જાય છે.

વૈશ્યકર્મ કદી પણ સરકારના હાથમાં ન જવું જોઈએ, અર્થાત્ સરકારે પોતે વ્યાપાર આદિ ન કરવાં જોઈએ. પ્રજાના જે-તે કુશળ વર્ગને જ એ કામ કરવા દેવું જોઈએ. જ્યાં વધુ ને વધુ વ્યાપારીઓ અને ઉદ્યોગપતિઓ પેદા થાય છે, ત્યાં આપોઆપ સમૃદ્ધિ પેદા થાય છે. વ્યાપારીઓ અને ઉદ્યોગપતિઓને દેશનું ગૌરવ સમજવાં જોઈએ. તેમને ગૂંગળાવવાથી તે દેશ છોડીને બીજી સુરક્ષિત જગ્યાએ ભાગી જશે જેથી સમૃદ્ધિ ભાગી જશે. પ્રજાની રોજીનું મુખ્ય કેન્દ્ર વ્યાપારઉદ્યોગો જ છે તે ભૂલવું ન જોઈએ.

હવે શૂદ્રોનાં કર્મો બતાવે છે.

શૂદ્રો કોણ છે? જેમનામાં ઉપરનાં ત્રણેનાં લક્ષણો નથી હોતાં-જે નથી તો વિદ્વત્તા પ્રાપ્ત કરી શકતા, નથી યુદ્ધ કરી શકતા નથી કે નથી વ્યાપાર કરી શકતા, માત્ર બતાવેલું કામ જ કરી શકે છે તેમને શૂદ્ર કહેવાય, જે વિશ્વભરમાં છે. જે કામદાર છે, કારીગરો છે, મજદૂરો છે, તે બધાને શૂદ્ર કહી શકાય. પણ શૂદ્ર શબ્દ હીનતાનો સૂચક બનાવી દેવાયો છે, તેથી આવો શબ્દ પ્રયોજવો ઠીક ન કહેવાય. જેમકે હીરાઘસુને રત્નકલાકાર કહેવાય તો કામ તો એનું એ જ રહે પણ માન-પ્રતિષ્ઠા વધી જાય. આખું વિશ્વ મજદૂરોથી ભરેલું છે. પણ મજદૂરોને ખરાં માન-પ્રતિષ્ઠા અને આર્થિક હક્કો કાર્લ માર્ક્સે અપાવ્યાં તે કોઈ ધર્મગુરુએ ન અપાવ્યાં. પૂંજી શોષક બની ગઈ, કારણ કે કામ થોડું અને કામ કરનારા વધુ થઈ ગયા, તેથી મજદૂરોનું વિશ્વભરમાં ભારે શોષણ થતું રહ્યું. કાર્લ માર્ક્સે મજદૂરોની શક્તિને સંગઠિત કરી અને શોષણવિરુદ્ધ જેહાદ છેડી દીધી. તેમનું હથિયાર હતું ‘હડતાલ’ જે તદ્દન નવું જ હતું, પણ તે સફળ રહ્યું. મજદૂરોની સ્થિતિ સુધરી, બદલાઈ. હવે સો વર્ષ પહેલાંનો શૂદ્ર-મજદૂર મજદૂર રહ્યો નથી. હવે તે ઘણો સુખી થયો છે. કામ કરવાના કલાક નક્કી થયા. વેતન નક્કી થયું. પેન્શન, ગેર્યુઈટી નક્કી થયો. મજદૂર માણસ બન્યો છે.

વિશ્વભરમાં મજદૂરનો પ્રશ્ન આર્થિક હતો જે હવે લગભગ ઉકેલાયો કહેવાય. પણ ભારતમાં મજદૂરોનો પ્રશ્ન આર્થિકતાની સાથેસાથે ધાર્મિક, સામાજિક, શૈક્ષણિક, રાજકીય એમ ચતુર્મુખ રહ્યો છે. તેમાં પણ વર્ણ-વ્યવસ્થાએ તો કાળો કેર કર્યો કહેવાય. તેને અસ્પર્શ્ય બનાવ્યો. તેને બધી રીતે હડધૂત કરવામાં કશું બાકી ન રાખ્યું. દેશની સૌથી બહુસંખ્યક પ્રજા બધી રીતે ઘોર પછાત થઈ ગઈ. તેમના ઉદ્ધારનું કાર્ય ન તો રાજપૂતકાળમાં થયું, ન મુસ્લિમકાળમાં થયું, ન અંગ્રેજકાળમાં થયું. બધા શાસકો આ સળગતા પ્રશ્નથી અલગ જ રહ્યા. ધર્મના સ્થાપિત હિતવાળા આચાર્યો, શાસ્ત્રીઓ તેમની વહારે ન આવ્યા, આવ્યા તો થોડાક સંતો આવ્યા. કબીર, નરસિંહ, તુકારામ, સ્વામી દયાનંદજી, રાજા રામમોહનરાય, મહાત્મા ગાંધીજી વગેરે અનેક સુધારકોએ ભારે અપમાન સહીને પણ આ ધાર્મિક અન્યાયને દૂર કરવા પ્રયત્નો કર્યા કહેવાય. હવે તો આ કાર્ય રાષ્ટ્રે પોતે ઉપાડી લીધું છે, જેનાં સારાં પરિણામ આવી રહ્યાં છે.

મારી દષ્ટિએ હવે કોઈને શૂદ્ર કહેવું ન જોઈએ, શ્રમજીવી, પુરુષાર્થજીવી જેવા માનવાચી શબ્દો વાપરવા જોઈએ. જે ભૂલો થઈ છે તેનો બચાવ ન કરવો જોઈએ, તેને સ્વીકારીને તેને સુધારવા પ્રયત્નો કરવા જોઈએ. હવે તો મારી દષ્ટિએ સૌને એક કક્ષા ધાર્મિક ક્ષેત્રમાં તો આપવી જ જોઈએ અને તે સૌ ‘માનવ’ છે-પ્રભુનાં માનવ. પ્રભુને કોઈ વહાલું ન હોય અને કોઈ દવલું ન હોય. સૌ સરખાં હોય.

ફરીથી સ્પષ્ટતા કરી દઉં. આ ગુણકર્મ સ્વભાવતઃ વર્ણનાં નહિ, કુદરતી જાતિનાં ગણવાં જોઈએ, જે વિશ્વભરમાં ફેલાયેલી છે.

સ્વે સ્વે કર્મણ્યભિરતઃ સંસિદ્ધિં લભતે નરઃ।

સ્વકર્મનિરતઃ સિદ્ધિં યથા વિન્દતિ તચ્છુ||45||

સૌ કોઈ પોતપોતાનાં કર્મોમાં અભિરત રહે તો તેમને વધુ સારી સફળતા મળે. પોતપોતાનાં કર્મોથી કેવી રીતે સિદ્ધિ પ્રાપ્ત થાય છે તે હવે સાંભળ.

અહીં ‘સ્વે-સ્વે’નો ભાવ પોતાનાં ગુણકર્મ પ્રમાણેની ક્ષમતા લેવાની છે. ક્ષમતા બે રીતે પ્રાપ્ત થતી હોય છે: 1. પારંપારિક ગુણકર્મોથી અને 2. સાધનાથી.

પારંપરિક ગુણકર્મો સરળતા અને સહજતાથી ક્ષમતા આપે છે. જેમકે સુથારનો દીકરો સુથારીકામ કરે તો તે સરળતાથી શીખી શકે. પણ તેનો અર્થ એવો કરવામાં આવે કે પ્રત્યેક વ્યક્તિએ બાપદાદાનો જ ધંધો કરવો જોઈએ તો તે યોગ્ય ન કહેવાય. ખેડૂતો ખેતી જ કરે અને મજૂરો મજૂરી જ કરે તેવો નિયમ બનાવો તો ખેડૂતો વ્યાપારીઓ ન થઈ શકે. આજે હવે મોટા ભાગનો વ્યાપાર ખેડૂતપુત્રોના હાથમાં આવ્યો છે તે ન આવી શકે. સાધના કરવાથી અર્થાત્ શીખવાથી બધા બધાં કાર્યો કરી શકે છે.

ખેડૂતો વ્યાપારી, ઉદ્યોગપતિ, ડૉક્ટરો, પ્રોફેસરો, એન્જિનિયરો, વગેરે થયા છે—થઈ શકે છે.

જો બાપદાદાનો જ ધંધો કરવાનો આગ્રહ રખાય તો દાતણ વેચનારો કાયમ દાતણિયો જ રહી જાય અને વેશ્યાની દીકરી કાયમ વેશ્યા જ થઈ જાય. આ અનર્થ કહેવાય. સાધના કરીને, ક્ષમતા પ્રાપ્ત કરીને બધા બધાં જ કાર્યો કરી શકે. મુખ્ય વસ્તુ ક્ષમતા પ્રાપ્ત કરવાની છે જે સાધનાથી યથાશક્ય પ્રાપ્ત થઈ શકે છે. ન જ પ્રાપ્ત થાય તેવું માનવું યોગ્ય ન કહેવાય.

યતઃ પ્રવૃત્તિર્ભૂતાનાં યેન સર્વમિદં તતમ્

સ્વકર્મણા તમભ્યર્થ્ય સિદ્ધિં વિન્દતિ માનવઃ॥46॥

જે પરમેશ્વરથી બધાં પ્રાણીઓની ઉત્પત્તિ થઈ છે તથા જેના દ્વારા આ આખું જગત વ્યાપ્ત થયેલું છે તે પરમેશ્વરને પોતાનાં કર્મ દ્વારા અર્પીને માનવજીવનની સિદ્ધિ પ્રાપ્ત કરતો હોય છે.

આ શ્લોકમાં બહુ જ મહત્ત્વની વાત કરી છે કે માનવ પોતાનાં કર્મોથી જ પરમેશ્વરની અર્ચના કરતો હોય છે. પરમેશ્વરને ગમે તેવાં કર્મો કરીને, તેમને જ પુષ્પો બનાવીને તેની અર્ચના કરવામાં આવે તો માનવજીવનની સિદ્ધિ પ્રાપ્ત કરી શકતો હોય છે. કર્મ જ પૂજા છે. જો કર્મો સારાં છે તો બીજું કશું ન કરે તોપણ પરમાત્મા પ્રસન્ન થતો હોય છે.

શ્રેયાન્ સ્વધર્મો વિગુણઃ પરધર્માત્ સ્વનુષ્ટિતાત્

સ્વભાવનિયતં કર્મ કુર્વન્નાપ્નોતિ કિલ્બિષમ્॥47॥

પોતાનો ધર્મ વિગુણ હોય તોપણ પરધર્મ કરતાં વધુ સારો કહેવાય. પોતપોતાના સ્વભાવ પ્રમાણેનું કર્મ કરે તો વ્યક્તિને નિષ્કળતા ન મળે. અહીં ‘સ્વધર્મ’ અને ‘પરધર્મ’ શબ્દ સ્વભાવ સાથે જોડાયેલા છે અને સ્વભાવ ગુણ સાથે જોડાયેલો હોય છે. જેનામાં જે કામો કરવાના ગુણ હોય છે તેના માટે નિયત કર્મ થઈ શકે. બધામાં બધા ગુણ નથી હોતા. ગુણોથી ક્ષમતા આવે છે. એટલે અહીં ‘સ્વધર્મ’નો અર્થ પોતાના સ્વભાવ પ્રમાણેનો ધર્મ. તે વિગુણ હોય અર્થાત્ ઓછા ગુણવાળો હોય તોપણ તે શ્રેષ્ઠ કહેવાય. પણ પરધર્મ એટલે જે ગુણો જે સ્વભાવ પોતાનામાં નથી, બીજામાં છે તે પરધર્મ છે. તે સારો હોય તોપણ યોગ્ય ન કહેવાય. કર્મ સ્વભાવનિયત હોય છે, અર્થાત્ સૌ કોઈ પોતપોતાના સ્વભાવ પ્રમાણેનાં કર્મોમાં રુચિ રાખતા હોય છે. આવું સ્વભાવથી થયેલું કર્મ કરવામાં આવે તો તેમાં નિષ્કળતા નથી મળતી અથવા ઓછી મળે છે. અહીં ‘કિલ્બિષ’ શબ્દનો અર્થ પાપ થાય છે. પણ જો પાપ સાથે અર્થ ગ્રહણ કરાય તો શિકારી પોતાના સ્વભાવ પ્રમાણે શિકાર કરે તો તેને પાપ ન લાગે. ચોર ચોરી કરે, વ્યાપારી ભેળસેળ કરે—પોતપોતાના સ્વભાવ પ્રમાણે કર્મો કરે તો તેમને પાપ ન લાગે. આ યોગ્ય ન કહેવાય, તેથી ‘કિલ્બિષ’નો અર્થ નિષ્કળતારૂપી દોષ ન લાગે તેવો કરવાનું ઠીક લાગ્યું છે. જેનો સ્વભાવ કલાકારીનો છે તેને વ્યાપાર કરવા બેસાડો તો તે સફળ ન થાય. તેને કલામાં રસ લેવા દો. આવી રીતે જેને વ્યાપારમાં રસ લેવાનો સ્વભાવ છે તેને ગણિત કે વિજ્ઞાનમાં જોડી દેવાય તો તે સફળ ન રહે. સ્વભાવ એ સ્વધર્મ છે. તે પ્રમાણે તેનું કાર્યક્ષેત્ર નિયત કરાયું હોય તો સફળતા વધુ મળે. જે તત્ત્વ સ્વભાવમાં છે જ નહિ તે પરધર્મ છે. તે ગમેતેટલું ઉત્તમ ક્ષેત્ર હોય તોપણ તેમાં વ્યક્તિને સફળતા ન મળે.

ગીતા એક બહુ જ મહત્ત્વની વાત કરી રહી છે.

સહજં કર્મ કૌન્તેય સદોષમપિ ન ત્યજેત્

સર્વારમ્ભા હિ દોષેણ ધૂમેનાગ્નિરિવાવૃતાઃ॥48॥

હે કૌન્તેય, જે સ્વભાવપ્રેરિત સહજ કર્મ છે તે દોષવાળું હોય તોપણ તેનો ત્યાગ કરવો ન જોઈએ, કારણ કે જેમ અગ્નિ ધુમાડાથી આવૃત્ત હોય છે તેમ બધાં કર્મો થોડાઘણા દોષોથી આવૃત્ત હોય છે.

કર્મવાદમાં એક કર્મ જ ન કરવું તેવો એકવાદ છે. તેમનું કહેવું છે કે કર્મમાત્રમાં થોડાઘણા દોષ રહેતા હોય છે. પ્રાચીન સંન્યાસપદ્ધતિમાં કર્મદોષના કારણે સંન્યાસી અગ્નિનો ત્યાગ કરતો તથા કર્મનો પણ ત્યાગ કરતો, તેથી છઠ્ઠા અધ્યાયમાં શરૂઆતમાં જ યોખવટ કરી છે:

“ન નિરગ્નિર્ન ચાક્રિયઃ”

જે અગ્નિત્યાગી એટલે રસોઈ નથી બનાવતો અથવા હોમ-હવન-યજ્ઞ નથી કરતો તે અગ્નિત્યાગી અને જે અક્રિય એટલે કર્મો નથી કરતો તે સંન્યાસી નથી, પણ અનાશ્રિત થઈને કર્તવ્યકર્મો કરે છે તે સંન્યાસી છે.

ભારતમાં સંન્યાસના નામે કર્મત્યાગમાર્ગ પ્રચલિત હતો. તે લોકો કર્મમાત્રનો ત્યાગ કરીને માત્ર પ્રારબ્ધભોગ ભોગવતા. તેમની શારીરિક ક્રિયાઓ પણ કોઈ કરાવે તો કરતા. કોઈ ખવડાવે તો ખાય, કોઈ પિવડાવે તો પીએ. આવા કર્મવાદી એવું માનતા કે કર્મ ન કરતા હોવાથી કર્મબંધન નહિ થાય. તેઓ પુણ્યકર્મ પણ કરતા નહિ, કારણ કે તેમાં પણ નાનોમોટો દોષ આવતો. એક તો હિંસા વિનાનું કોઈ કર્મ હોતું નથી તેથી ચુસ્ત અહિંસા પાળવી હોય તો કર્મત્યાગ કરવો જોઈએ. પાણી ભરવામાં જંતુઓ મરે છે. રસોઈ બનાવવામાં પણ જંતુઓ મરે છે. વસ્ત્ર પહેરવા અને ધોવામાં પણ જંતુઓ મરે છે. નાહવાધોવા અને દાતણ કરવામાં પણ જંતુઓ મરે છે. અરે, શ્વાસ લેવામાં પણ જંતુઓ મરે છે, તેથી આ બધી ક્રિયાઓ ત્યાગી દેતા હોય છે. શ્વાસનો ત્યાગ તો કરી શકાય નહિ તેથી મુખ અને નાક આગળ કપડું બાંધતા હોય છે. આમ બધાં કર્મોમાં દોષ જોવાથી કર્મમાત્રનો ત્યાગ કરી દેવાથી જ મોક્ષ મળે તેવું તેઓ માનતા હોય છે. તેની સામે ગીતા કહે છે કે “સહજં કર્મ કૌન્તેય... સ દોષમપિ ન ત્યજેત્”

અહીં ‘સહજ’નો અર્થ સ્વભાવપ્રાપ્ત, કુદરતપ્રાપ્ત, ધર્મપ્રાપ્ત, કર્તવ્યપ્રાપ્ત એમ કરવો જોઈએ.

કુદરતપ્રાપ્ત એટલે શારીરિક આવશ્યકતાઓ. જેમકે ખાવું-પીવું, મળ-મૂત્ર છોડવાં, ઊંઘવું, મૈથુનાદિ વગેરે કુદરતપ્રાપ્ત સહજ કર્મ છે. તેમાં દોષ તો રહેવાનો જ. પણ કદાચ તેમાં દોષ હોય તોપણ ધર્મયુક્ત હોય તો તેનો ત્યાગ કરાય નહિ. અધર્મયુક્ત હોય તો ત્યાગ કરાય, અર્થાત્ કોઈનું હરામનું કે ચોરી-લૂંટનું ખવાતું હોય તો તેનો ત્યાગ કરાય. મફતનું ખવાતું હોય તો તેનો પણ ત્યાગ કરાય, પણ પોતાના હક્કનું ખવાતું હોય તો તેનો ત્યાગ ન કરાય. મળવિસર્જનથી તેમાં જંતુઓ પડશે તેમ માનીને મળ-મૂત્ર-વિસર્જન કરવાનું બંધ ન કરાય. આમ આ કુદરતસહજ સહજ કર્મ છે. તેમાં થોડાક દોષો હોય તોપણ તેમનો ત્યાગ ન કરાય.

બીજાં કેટલાંક કર્મો ધર્મથી પ્રાપ્ત હોય છે અને કેટલાંક કર્તવ્યોથી પ્રાપ્ત હોય છે. જેમકે પત્નીપરિવારનું પોષણ કરવું તે ધર્મપ્રાપ્ત કર્તવ્ય છે. અરે, યુદ્ધ કરવું એ પણ ધર્મપ્રાપ્ત કર્તવ્ય છે. તેનો ત્યાગ ન કરાય. તેમાં દોષ હોય તોપણ દોષો તરફ ધ્યાન આપ્યા વિના તે-તે કર્તવ્યકર્મો કરવાં જ જોઈએ.

આવી રીતે ખેતી કરવી, નોકરી-ધંધો કરવો વગેરે કર્મોનો પણ ત્યાગ ન કરાય, ભલે તેમાં થોડાક દોષો રહેતા હોય. દોષો તરફ નહિ જોવાનું, ગુણો તરફ જોવાનું. ખેતી કરવાથી કેટલી હિંસા થશે તે નહિ જોવાનું, પણ ખેતી કરવાથી કેટલા લોકોનાં પેટ ભરાશે તે જોવાનું, કૂવો, તળાવ, ડેમ વગેરે બાંધવાથી કેટલી હિંસા થશે તે નહિ જોવાનું, પણ તે કર્મથી કેટલાં લોકોની તરસ છીપશે તથા કેટલું અન્ન પેદા થશે તે જોવાનું. જો સૂક્ષ્મ હિંસા કે બીજા દોષોનો જ વિચાર કરવામાં આવે તો કર્મમાત્રનો ત્યાગ જ કરવો પડે. તો રાષ્ટ્રદ્રોહ થાય. સક્ષમ હોવા છતાં યુદ્ધ ન કરે કે ન કરવાનો ઉપદેશ આપે તોપણ રાષ્ટ્રદ્રોહ થાય.

ગીતા કર્મની બાબતમાં સ્પષ્ટ છે. થોડોક દોષ હોય તોપણ કર્તવ્યકર્મો તો કરવાં જ જોઈએ. તેનો ત્યાગ તો હોય જ નહિ.

અસક્તબુદ્ધિઃ સર્વત્ર જિતાત્મા વિગતસ્પૃહઃ

નૈષ્કર્મ્યસિદ્ધિં પરમાં સંન્યાસેનાધિગચ્છતિ॥49॥

અનાસક્ત બુદ્ધિવાળો, જિતાત્મા, સ્પૃહા વિનાનો-આવો માણસ ગુણાત્મક સંન્યાસ દ્વારા પરમ-નૈષ્કર્મ્ય-સિદ્ધિને પ્રાપ્ત થાય છે.

કર્મ ન કરવાથી નૈષ્કર્મ્યસિદ્ધિ પ્રાપ્ત થાય છે, તેવો ચીલાચાલુ સંન્યાસનો મત હતો. પણ ગીતા કહે છે કે ના-ના, તે યોગ્ય નથી. કર્મ કરવા છતાં નૈષ્કર્મ્ય-સિદ્ધિ પ્રાપ્ત થાય તે જ ખરી સિદ્ધિ કહેવાય. તે આ રીતે થાય:

1. અનાસક્તબુદ્ધિથી કર્તવ્યકર્મો કરવામાં આવે.

2. જિતાત્મા થઈને અર્થાત્ મન-ઇન્દ્રિયોના આવેગોને જીતીને કર્મ કરવામાં આવે.

3. વિગતસ્પૃહ: અર્થાત્ સ્પૃહા વિનાનો થઈને કર્મ કરે.

આ ત્રણ ગુણોથી યુક્ત થઈને કર્મ કરવામાં આવે તો તેવો સંન્યાસી પરમ નૈષ્કર્મ્યસિદ્ધિને પ્રાપ્ત કરી શકે છે. અહીં પણ ગુણાત્મક સંન્યાસ છે, વેષાત્મક નથી.

સિદ્ધિં પ્રાપ્તો યથા બ્રહ્મ તથાન્નોતિ નિબોધ મે

સમાસેનૈવ કૌન્તેય નિષ્ઠા જ્ઞાનસ્ય યા પરમ્50

હે કૌન્તેય! આવી સિદ્ધિ પ્રાપ્ત કરેલો સાધક પરબ્રહ્મ પરમાત્માને કેવી રીતે પ્રાપ્ત કરે છે તે મારાથી સંક્ષેપમાં જાણ. તે જ્ઞાનની પરાનિષ્ઠા કહેવાય છે.

બધી સાધનાનું પરમ લક્ષ્ય તો પરમેશ્વરની પ્રાપ્તિ છે. તે કેવી રીતે થાય છે તે બતાવવાની ભૂમિકા તૈયાર કરી છે. સાથેસાથે જ્ઞાનની પરાનિષ્ઠા પણ સાંભળ.

હવે સાધના બતાવે છે.

બુદ્ધ્યા વિશુદ્ધ્યા યુક્તો ધૃત્યાત્માનં નિયમ્ય ચ

શબ્દાદીન્ વિષયાંસ્ત્યક્ત્વા રાગદ્વેષૌ વ્યુદસ્ય ચ51

વિશુદ્ધ બુદ્ધિથી યુક્ત થઈને બહુ ધીરજથી પોતાને વ્યવસ્થિત કરીને શબ્દ વગેરે પાંચ વિષયોને ત્યજીને, રાગ-દ્વેષોને દૂર કરીને પછી બ્રહ્મપ્રાપ્તિ માટે યોગ્ય થાય છે.

છઠ્ઠા અધ્યાયમાં સાધનાનો ક્રમ બતાવ્યો હતો તે જ ક્રમ ફરીથી અહીં બતાવવામાં આવી રહ્યો છે. સાધ્ય છે ઈશ્વરનો સાક્ષાત્કાર. બ્રહ્મસાક્ષાત્કાર વિષે જુદાજુદા ત્રણ મતો છે.

1. હું પોતે જ બ્રહ્મ છું એટલે પોતાને જાણવો તે જ બ્રહ્મસાક્ષાત્કાર કહેવાય. માત્ર જ્ઞાનની જ જરૂર છે.

2. બ્રહ્મસાક્ષાત્કાર યોગથી થાય. કુંડલિની જાગે, સમાધિ લાગે, કોઈ શક્તિપાત કરે તો જ બ્રહ્મસાક્ષાત્કાર થાય.

3. બ્રહ્મસાક્ષાત્કાર માત્ર પ્રેમલક્ષણાભક્તિથી થાય. આવી ભક્તિથી ભક્તને ઇષ્ટદેવનો તીવ્ર વિયોગ થાય, તેમાં તે ઝૂરે, તડપે. પ્રભુને દયા આવે અને તે દર્શન આપે. એટલે ભક્તિથી કૃપા દ્વારા સાક્ષાત્કાર થાય.

“હું પોતે જ બ્રહ્મ છું” એ માત્ર ધારણા જ છે, વાસ્તવિકતા નથી. પૂરી ગીતામાં ક્યાંય કહેવાયું નથી કે “અર્જુન, તું પોતે જ બ્રહ્મ છે.” “તું ભક્ત થા, શરણાગત થા” એવું તો અનેક વાર કહેવાયું છે, પણ, “તું પોતે જ બ્રહ્મ છે” તેવું કહેવાયું નથી.

ગીતામાં યોગની વાત તો આવે છે, પણ ક્યાંય કુંડલિની વાત આવતી નથી તેમજ ક્યાંય શક્તિપાતની વાત પણ આવતી નથી. નાભિચક્રમાં કુંડલિની સર્પિણી થઈને પોતાનું પૂંછડું પોતાના મોઢામાં લઈને સૂતી છે. યોગી તેને જગાડે અને પૂંછડું છોડાવે તો સાક્ષાત્કાર થાય. આવી વાતો ઘણાને કરતા સાંભળ્યા હોય છે. આ બધી વાતો છે, વાસ્તવિકતા નથી. ઘણી વાર કુંડલિની જગાડવાના ઊંટવૈદામાં કેટલાય લોકો રોગિષ્ઠ થઈ જતા હોય છે, જે રોગ દવાઓથી મટતો નથી. આવા દાવેદારો શક્તિપાતની પણ વાતો કરતા હોય છે. જૂની વાતો મરચું-મસાલો ભેળવીને લોકોને સંભળાવતા રહે છે અને ભોળા શ્રદ્ધાળુઓને ગુમરાહ કરે છે. કેટલાક ઠગ યોગીઓ શક્તિપાતના બહાને વેવલી સ્ત્રીઓમાં વીર્યપાત પણ કરી દેતા હોય છે. આવા લોકોથી બચવું-બચાવવું જોઈએ. દૂર રહેવામાં જ કલ્યાણ સમજવું. ખરા અર્થમાં તો શક્તિપાત કરવાનો દાવો-ધંધો કરનારા પોતે જ શક્તિ વિનાના હોય છે. હાથ મરોડી જોજો, તકલાદી લાગશે.

હવે ત્રીજો વિકલ્પ રહ્યો. ઈશ્વરનો સાક્ષાત્કાર કે અનુભૂતિ માત્ર ને માત્ર તેની કૃપાથી જ થાય છે; જીવાત્માના પુરુષાર્થથી નહિ, પણ પરમેશ્વરની કૃપાથી જ જીવાત્મા આ કક્ષાએ પહોંચે છે. કૃપાપાત્ર થવાનું એકમાત્ર સાધન ભક્તિ છે. શરણાગતભક્તિ પાછળથી પ્રેમલક્ષણાભક્તિમાં રૂપાંતરિત થઈ જાય ત્યારે પરમેશ્વર સામે ચાલીને દર્શનવિહ્વળ ભક્તને દર્શન આપે, અર્થાત્ અનુભૂતિ કરાવે. અનુભૂતિમાં કૃપાનુભૂતિ બહુ જ મહત્ત્વની છે. માનવીય રૂપમાં દર્શન થાય કે ન થાય પણ કૃપારૂપમાં ભક્તને અનેક વાર અનુભૂતિ થયા કરે. કૃપાનું નિમિત્ત આપત્તિ-વિપત્તિ બનતી હોય છે. જ્યારે બધા પ્રયત્નો નિષ્ફળ જાય, ચારે તરફથી કોઈ મદદની આશા ન રહી હોય ત્યારે ઓચિંતાનાં વિપત્તિનાં વાદળો વીખરાઈ જાય તો ભક્તને પોતાના પ્રભુની કૃપાનો જ અનુભવ થાય. આવી કૃપાનુભૂતિ અહંકાર

વધારનારી કે દેખાવ કરનારી ન હોય પણ નમ્રતા વધારનારી અને પોતાની શ્રદ્ધાને દઢ કરનારી થતી હોય છે. આગળના ત્રણ શ્લોકો આ વાતને દઢ કરવા લખાયેલા છે, જેમાં છેલ્લા બે શબ્દો “બ્રહ્મભૂયાય કલ્પતે” મહત્ત્વના છે. ભક્તનાં વિશેષણો સમજવા જેવાં છે.

બુદ્ધ્યા

વિશુદ્ધ બુદ્ધિવાળો.

બુદ્ધિના પાંચ પ્રકાર છે: 1. બુદ્ધિ, 2. પ્રબુદ્ધિ, 3. વ્યવહારબુદ્ધિ, 4. સ્વાર્થબુદ્ધિ અને 5. વિશુદ્ધબુદ્ધિ.

1. બુદ્ધિ: પ્રાણીમાત્રમાં તેની આવશ્યકતા પ્રમાણેની બુદ્ધિ પરમેશ્વરે મૂકી છે. પ્રાણીઓની આવશ્યકતા આહાર અને મૈથુન સુધી જ સીમિત હોય છે, એટલે તેટલી જ બુદ્ધિ પ્રાણીઓમાં હોય છે, વધારે બુદ્ધિની જરૂર જ નથી હોતી. અમુક પ્રાણીઓને બહુ કઠોર ટ્રેનિંગ આપીને તેમાં થોડો વધારો કરી શકાય છે, જેમકે કૂતરા, સરકસનાં પ્રાણીઓ વગેરે. માણસને પણ તેની આવશ્યકતા પૂરતી બુદ્ધિ આપવામાં આવી હોય છે.

2. પ્રબુદ્ધિ: માણસની આવશ્યકતાઓ માત્ર આહાર-મૈથુન પૂરતી જ સીમિત નથી રહેતી તેથી તેને વધારે બુદ્ધિની જરૂર રહે છે. તેને ઘર, વાહનો, વીજળી વગેરે અધધધ કેટલું બધું જોઈએ! આ બધું પ્રાપ્ત કરવા તેને વધુ બુદ્ધિની જરૂર રહે છે, જે ભગવાને તેને આપી છે. તેને આપણે પ્રબુદ્ધિ કે, વિશિષ્ટ બુદ્ધિ કહી શકીએ.

3. વ્યવહારબુદ્ધિ: માનવ સામાજિક પ્રાણી છે. સામાજિકતા અનેક સંબંધોના તાણાવાણાથી બનતી હોય છે. આ સંબંધો સચવાતા-બગડતા રહે છે, તેથી સુખ-દુઃખ થાય છે. સંબંધો બગડવાથી દુઃખ થાય છે તે ન થાય તે માટે વ્યવહારબુદ્ધિની જરૂર રહે છે. અનેક કડવા-મીઠા અનુભવો પછી વ્યવહારબુદ્ધિ ખીલતી હોય છે. તેને પીઢતા અથવા પ્રૌઢતા કહેવાય છે. આ બુદ્ધિ જરૂરી છે.

4. સ્વાર્થબુદ્ધિ: વ્યવહારોના સંબંધોમાં માત્ર ને માત્ર પોતાના જ સુખનો વિચાર કરનાર અને તે પ્રમાણે પ્રવૃત્તિ કરનારને સ્વાર્થબુદ્ધિ કહેવાય છે. આવા લોકો કોઈના નથી હોતા, તેથી અંતે તેમનું પણ કોઈ નથી થતું. સ્વાર્થી માણસ જીવન હારી જતો હોય છે.

5. વિશુદ્ધબુદ્ધિ અથવા સદ્બુદ્ધિ અથવા પરમાર્થબુદ્ધિ: આ બુદ્ધિની ચરમોત્કર્ષ સીમા કહેવાય. જે બુદ્ધિ સ્વાર્થના મેલથી મુક્ત થઈ હોય, જે બુદ્ધિ પાપના મલથી મુક્ત થઈ હોય તેને વિશુદ્ધબુદ્ધિ કહેવાય. આવી વિશુદ્ધ બુદ્ધિવાળો પરમેશ્વરનો સાક્ષાત્કાર કરવાનો અધિકારી બની શકે.

ધૃત્યા

ધીરજપૂર્વક પોતાની જાતને નિયંત્રિત કરીને. પોતાની જાતને બેફામ ઘોડાની માફક છૂટો દોર આપી દેનારનું કામ નહિ; પણ કુપથ્યથી નિવારી પથ્યના માર્ગે ચાલનારો.

શબ્દાદીન્

બેફામ થવાનું ક્ષેત્ર છે પાંચ વિષયોનું અતિરેકભર્યું સેવન. જે વ્યક્તિ પાંચ વિષયોમાં ગળાડૂબ ડૂબી જાય તે ભક્ત ન થઈ શકે, કારણ કે આ વિષયો તેને પોતાની સાથે જકડી લેતા હોય છે. વિષયોમાં જકડાયેલો જીવ પરમેશ્વરમાં ન જકડાય, તેથી વિષયદાસ થઈ જાય, પ્રભુદાસ ન થાય. પણ વૈરાગ્યથી વિષયોમાંથી મન વળી ગયું હોય તો તે પ્રભુભક્ત થઈ શકે. વિષયોમાંથી અરુચિ ચાર રીતે થાય છે: 1. ભય, 2. શોક, 3. ચિંતા અને 4. વૈરાગ્ય.

1. ભય: જીવની જ્યારે બહુ જ ભયભીત દશા હોય ત્યારે વિષયો ભાવે નહિ. અનુભવ કરી જુઓ.

2. શોક: જીવાત્માને જ્યારે ગંભીર શોકનો આઘાત લાગ્યો હોય ત્યારે વિષયો ભાવે નહિ.

3. ચિંતા: જીવાત્માને જ્યારે ગંભીર ચિંતા આવી પડી હોય ત્યારે ખાવું-પીવું-ઊંઘવું હરામ થઈ જાય. આ વખતે તેને વિષયો ભાવે નહિ.

4. વૈરાગ્ય: ઉપરનાં ત્રણ કારણો દુઃખમાંથી પ્રગટતાં હોય છે. આ ત્રણે અથવા ત્રણમાંથી કોઈ પણ એક કારણ હોય તોપણ વિષયસેવનની વૃત્તિ રહે નહિ અથવા મંદ થઈ જાય. આવું જ એક ચોથું કારણ છે વૈરાગ્ય.

વૈરાગ્ય દુઃખમાંથી, આઘાતમાંથી, સમજણમાંથી, સત્સંગમાંથી, પ્રારબ્ધથી, ઈશ્વરકૃપાથી-એમ અનેક રીતે થતો હોય છે. સૌ-સૌનાં અલગ-અલગ કારણો હોય છે, પણ ભય-શોક-ચિંતાની માફક વૈરાગ્ય પણ કાયમ ટકતો નથી. કળ વળે એટલે વૈરાગ્ય આછો થઈ જાય. સતત

સત્સંગ, જપ-ભજન અને ઈશ્વરકૃપા હોય તેને જ વૈરાગ્ય લાંબો સમય ટકે.

વૈરાગ્ય મહાઐશ્વર્ય છે. મેળવવાની ઇચ્છા અને મેળવેલો ઢગલો જેમ ઐશ્વર્ય કહેવાય છે તેમ કશું ન મેળવવાની ઇચ્છા અને ઢગલાને ઉછાળી દેવો કે ફગાવી દેવો, તે પણ હસતાં-હસતાં, તે વૈરાગ્ય મહાઐશ્વર્ય જ કહેવાય. પ્રભુકૃપાથી ઐશ્વર્ય પ્રાપ્ત થાય, પણ પ્રભુની મહાકૃપા હોય તો વૈરાગ્યરૂપી ઐશ્વર્ય પ્રાપ્ત થાય.

આ ઐશ્વર્યથી શબ્દાદિ પાંચ વિષયોને ભક્ત ત્યજી શકતો હોય છે. ત્યજવાથી તે હળવોફૂલ જેવો થઈ જતો હોય છે. વિષયો તેને વ્યાકુળ નથી કરતા.

રાગદ્વેષૌ

રાગ અને દ્વેષને દૂર કરનાર, “બ્રહ્મભૂયાય કલ્પતે” સુખ આપનાર વસ્તુ પ્રત્યે રાગ થતો હોય છે અને દુઃખ આપનાર વસ્તુ પ્રત્યે દ્વેષ થતો હોય છે. તીવ્ર રાગ અને તીવ્ર દ્વેષ વ્યક્તિના માનસિક સંતુલનને બગાડી નાખતું હોય છે. તેમાં પણ ન થવાની જગ્યાએ રાગ અને ન થવાની જગ્યાએ દ્વેષ થઈ જાય તો મહાઅનર્થ થઈ જાય. જેમકે વિષય પ્રત્યે રાગ અને અમૃત પ્રત્યે દ્વેષ થઈ જાય તો મહાઅનર્થ જ થઈ જાય. આ બંનેને દૂર કરીને પછી બ્રહ્મ-સાક્ષાત્કાર માટે વ્યક્તિ યોગ્ય બને.

વિવિક્તસેવી લધ્વા યતવાક્કાયમાનસઃ

ધ્યાનયોગપરો નિત્યં વૈરાગ્યં સમુપાશ્રિતઃ॥52॥

એકાન્તનું સેવન કરનાર, અલ્પાહારી, વાણી, કાય અને મનને વશમાં કરીને ધ્યાનયોગી વૈરાગ્યનો આધાર લઈને જે નિત્ય-સાધના કરે છે તે બ્રહ્મસાક્ષાત્કારને યોગ્ય બને છે.

વિવિક્તસેવી

એકાન્તમાં રહેનારો. એકાન્ત અમૃત છે અને એકાન્ત વિષ પણ છે. જેને વૈરાગ્ય હોય તથા પ્રભુભજનમાં મન લાગતું હોય તેના માટે એકાન્ત અમૃત છે. પણ જેને વૈરાગ્ય જ ન હોય અને પ્રભુભજનમાં રુચિ ન હોય તેવી વ્યક્તિ માટે એકાન્ત ઝેરનું કામ કરે છે. તેવી વ્યક્તિએ સમૂહમાં રહેવું હિતકારી છે.

એકાન્તની ત્રણ કક્ષાઓ છે: 1. જનશૂન્યતા, 2. જીવશૂન્યતા અને 3. સ્મૃતિશૂન્યતા.

1. જનશૂન્યતા: જ્યાં માણસો રહેતાં ન હોય. માણસો હોય તો સંબંધ હોય. સંબંધ હોય તો રાગ-દ્વેષ થાય. રાગ-દ્વેષ થાય તો અશાંતિ થાય. પણ કોઈ માણસ જ ન હોય તો કોઈ સંબંધ જ ન થાય.

2. જીવશૂન્યતા: વ્યક્તિ નિર્જન વનમાં રહે તો જનશૂન્ય સ્થળ મળે, પણ ત્યાં બીજા જીવો તો હોય જ-ખાસ કરીને પશુ-પક્ષીઓ વગેરે હોય જ. માણસ માણસને ઝંખે છે. તેમાં પણ વિજાતીય માણસની ઝંખના વધુ રહેતી હોય છે. તે જો ન મળે તો પછી પશુ-પક્ષીઓ વગેરે જીવો પ્રત્યે આકર્ષણ થાય છે. તેથી તે હરણાં કૂતરાં વગેરે પશુઓને પાળીને તેમનો સંબંધ કેળવે છે. પણ જ્યાં આવાં પશુ-પક્ષીઓ વગેરે જીવો પણ ન રહેતા હોય તેવા જીવશૂન્ય પ્રદેશમાં રહે તો તે જીવશૂન્ય એકાન્ત કહેવાય.

3. સ્મૃતિશૂન્યતા: જ્યાં જન અને જીવો ન હોય-કશું જ ન હોય, પણ ત્યાં આંતરિક સ્મૃતિઓ જાગી ઊઠે. અંતઃકરણ સ્મૃતિઓનો મહાભંડાર છે. જ્યારે અનુભવહીનતાવાળો કાળ હોય છે ત્યારે સ્મૃતિઓ ખીલી ઊઠતી હોય છે. તમે કશો જ અનુભવ ન કરો. સંબંધહીન જીવન અનુભવહીન જીવન થઈ જતું હોય છે. આવા કાળમાં પેલા ભંડારમાં પડેલો સ્મૃતિઓનો જથ્થો ખીલવા માંડે છે. એક પછી એક નવાંનવાં પડ ખૂલે છે અને જીવાત્મા તેમાં તન્મય થઈ જાય છે. તેમાં પણ તીવ્ર રાગાત્મક અને તીવ્ર દ્વેષાત્મક સ્મૃતિઓ બહુ પ્રબળ હોય છે. તે તો હજાર મુખોથી જાગી ઊઠતી હોય છે. તેમને શૂન્ય કરવી એ અત્યંત કપરી વસ્તુ કહેવાય. પણ સાધક સ્મૃતિઓથી પણ શૂન્ય થઈ જાય તો સ્મૃતિશૂન્ય એકાન્ત કહેવાય.

લધ્વાશી

ઓછો આહાર લેનારો. અહીં શબ્દ ઉપર ધ્યાન દેવા જેવું છે. ગીતા નિરાહારી, અર્થાત્ આહાર વિનાનો નથી કહેતી. પૂરી ગીતામાં ક્યાંય આહાર-ત્યાગની વાત કરી નથી. અત્યાહારી કદી સાધક ન થઈ શકે. અત્યાહારીનાં ત્રણ રૂપ છે: 1. તે એક જ સમય જમે પણ ખૂબ દબાવીને જમે. 2. તે વારંવાર જમે પણ ખૂબ દબાવીને જમે. 3. તે ન પચે તેવું અને તેટલું જમે. આ ત્રણ દોષોથી જે મુક્ત હોય, અર્થાત્

જે ભલે એક વાર કે બે વાર જમે પણ હળવો આહાર ઓછી માત્રામાં લે તો તેને નિદ્રા-તન્દ્રા સતાવે નહિ. તેથી લઘ્વાશી કહ્યું છે.

યતવાક્કાયમાનસઃ

વાણીનો સંયમ કરે. બને તો મૌન સેવે અથવા ઓછું બોલે અથવા જરૂરી જ બોલે.

શરીરને ચંચળ ન થવા દે. કોઈ એક અનુકૂળ આવે તેવા યોગ્ય આસનમાં સ્થિર થાય.

આવી જ રીતે મનને પણ સ્થિર કરે, અર્થાત્ આ ત્રણેને યત્નમાં લગાવે.

ધ્યાનયોગપરઃ

સતત વધુમાં વધુ સમય ધ્યાનમાં લગાવે. ધ્યાન પોતાના ઇષ્ટદેવનું કરે. ઇષ્ટદેવને જોયા કરે. તેની સાથે મનોરાજ્ય કરે. મનોરાજ્ય એટલે માનસિક વ્યવહાર કરે. જેમ વ્યક્તિ પોતાના પ્રિયતમ સાથે માનસિક વાર્તાલાપ અને વ્યવહાર કરતી હોય છે તેમ ભક્ત પણ પોતાના ભગવાન સાથે માનસિક વાર્તાલાપ કરે, વ્યવહાર કરે. આવી તન્મયતા દૈવ થતાંથતાં તન્મય જગત દેખાવા લાગે. જેમ આશિકને ચારે તરફ માશૂક જ માશૂક દેખાતી હોય છે તેમ ભક્તને પણ ચારે તરફ પોતાનો પ્રભુ જ પ્રભુ દેખાવા લાગે છે. આ મનોરાજ્ય છે.

નિત્યં વૈરાગ્યમ્

આ બધાનો મૂલાધાર તો વૈરાગ્ય છે. વૈરાગ્ય હોય તો જ આ બધું થઈ શકે. જો વૈરાગ્ય ન હોય તો આમાંનું કશું ન થઈ શકે. જેને વૈરાગ્ય જોઈતો હોય તેણે વૈરાગ્યમંત્રોની સાધના કરવી જોઈએ. ગાયત્રીમંત્ર, ઔંકારમંત્ર અને શિવમંત્ર વૈરાગ્યદાયક છે. લાંબો સમય થાક્યા વિના આ જાપ કરવામાં આવે તો વૈરાગ્યવૃત્તિ ખીલવા લાગે છે. પણ યાદ રહે—આવા સાધકને સંસારવૃત્તિ મંદ થવાથી સંસાર નીરસ થઈ શકે છે. ‘નિત્યં’—શબ્દ બતાવે છે કે આ પ્રક્રિયા સતત—નિત્ય થવી જોઈએ, થોડો સમય નહિ.

અહંકારં બલં દર્પં કામં ક્રોધં પરિગ્રહમ્

વિમુચ્ય નિર્મમઃ શાન્તો બ્રહ્મભૂયાય કલ્પતે॥53॥

આવો ભક્ત અહંકારને, સામર્થ્યને, દર્પને, કામને, ક્રોધને, પરિગ્રહને છોડીને મમત્વ વિનાનો, શાંત થયેલો હોય તો બ્રહ્મસાક્ષાત્કારને યોગ્ય થાય છે.

મૂળ વાત સાક્ષાત્કારની છે. ગીતા બ્રહ્મસાક્ષાત્કારમાં માને છે પણ તેની સાધના દ્વારા માને છે. કોઈ માથે હાથ મૂકે ને સાક્ષાત્કાર થઈ જાય અથવા કોઈના શક્તિપાતથી સાક્ષાત્કાર થઈ જાય તેવું નથી માનતી. આ ત્રણ શ્લોકોમાં ગીતાએ સાક્ષાત્કારી થવા માટેની સાધના બતાવી છે, જેમાં આટલા નકાર બતાવ્યા છે: 1. તે નિરહંકારી હોય. 2. તે પોતાના બળ એટલે સામર્થ્યના ભારથી મુક્ત હોય 3. તે ઘમંડી ન હોય. 4. તે કામી—ક્રોધી ન હોય. 5. તે અનાવશ્યક વસ્તુઓનો સંગ્રહ કરનારો ન હોય. તેને કોઈ વસ્તુ પ્રત્યે મોહ-માયા ન હોય. આવો શાંત ભક્ત કે સાધક હોય તો તે બ્રહ્મસાક્ષાત્કારની યોગ્યતાવાળો થઈ શકે. ગીતા. લક્ષણો વિના કશું જ પ્રાપ્ત કરાવતી નથી. બધી સિદ્ધિઓનાં તરત જ લક્ષણો બતાવે છે.

હવે બ્રહ્મસાક્ષાત્કાર થયો હોય તે કેવો હોય તે બતાવે છે.

બ્રહ્મભૂતઃ પ્રસન્નાત્મા ન શોચતિ ન કાંક્ષતિ

સમઃ સર્વેષુ ભૂતેષુ મદ્ ભક્તિં લભતે પરામ્॥54॥

બ્રહ્માનુભૂતિવાળો ભક્ત પ્રસન્નચિત્ત રહે છે. તે નથી તો શોક કરતો કે નથી અપેક્ષાઓ રાખતો. તે બધા જીવો પ્રત્યે સમભાવ રાખનારો મારી પરાભક્તિને પ્રાપ્ત થાય છે.

બ્રહ્મભૂતઃ

બ્રહ્મની અનુભૂતિ કરનારો. અનુભૂતિ એટલે તેના અસ્તિત્વની ખાતરી—સાબિતી પ્રાપ્ત કરનારો. પરમેશ્વરની સિદ્ધિ ત્રણ રીતે થાય છે: 1. શ્રદ્ધાથી, 2. બુદ્ધિથી અને 3. અનુભૂતિથી.

1. જે ઇન્દ્રિયાતીત છે તેની સિદ્ધિ ઇન્દ્રિયોથી ન થાય. પણ જગતનો વ્યાપ માત્ર ઇન્દ્રિયગમ્યતા સુધી જ નથી. જગતમાં ઘણું અતીન્દ્રિય પણ છે જ. અતીન્દ્રિયની બે કક્ષાઓ છે: 1. પ્રયોગશાળાગમ્ય અને 2. પ્રયોગશાળાથી પણ પર. જ્યારે પ્રયોગશાળા ન હતી ત્યારે પણ બેક્ટેરિયા અને કિરણો હતાં, પણ કોઈને અનુભૂતિ થતી ન હતી. પ્રયોગશાળાઓ આવ્યા પછી ઘણું ગુપ્ત જગત પ્રગટ થવા લાગ્યું છે.

પણ જેમ ઇન્દ્રિયોની સીમા છે તેમ પ્રયોગશાળાની પણ સીમા છે. તે પરમેશ્વર સુધી પહોંચી શકતી નથી. પરમેશ્વર ભૌતિક સીમાઓથી પર છે. તેથી તે શ્રદ્ધાનો વિષય છે. આજે પણ પ્રયોગશાળાથી માનનારા વર્ગ કરતાં શ્રદ્ધાથી માનનારો વર્ગ ઘણો મોટો છે. શ્રદ્ધાનું ક્ષેત્ર અમાપ છે. બધી જ શ્રદ્ધા અંધશ્રદ્ધા નથી હોતી. થોડીક બનાવટી કરન્સીઓથી બધી કરન્સીઓ બનાવટી નથી થઈ જતી. જે સત્ય હોય તેની જ બનાવટ હોય. સત્ય હોય જ નહિ તો બનાવટ પણ ન હોય. શ્રદ્ધાનું અસ્તિત્વ રહ્યું છે અને રહેવાનું છે. ઈશ્વર શ્રદ્ધાનો વિષય છે જે દૃઢ અને મજબૂત છે.

બૌદ્ધિક ઈશ્વર

પંડિતોનો ઈશ્વર બૌદ્ધિક હોય છે. પંડિતોની પાસે દલીલોની મહાશક્તિ હોય છે, તેથી તે દલીલોનો જવાબ દલીલોથી આપી શકે છે. પણ ઈશ્વર વિશેની પ્રચંડ દલીલો કરનારા પોતે દૃઢ નથી હોતા. પંડિતો દલીલો સામે તો ટકી શકતા હોય છે, પણ લોભ-લાલચ કે ભયની સામે ટકી શકતા નથી. તે તો શ્રદ્ધાળુઓ જ ટકી શકે છે. ગુરુ ગોવિંદસિંહજીના બે બાળકો શ્રદ્ધાના જોરે દીવાલમાં ચણાઈ ગયા હતા, દલીલોના જોરે નહિ. સામૂહિક જીવનમાં દલીલોની જરૂર હોય જ છે. પણ બહુ દલીલબાજો હૃદયથી કમજોર હોય છે કારણ કે તેમની પાસે શ્રદ્ધાનું બળ હોતું નથી અથવા ઓછું હોય છે.

અનુભૂતિનો ઈશ્વર

આ સૌથી પ્રબળ હોય છે. શ્રદ્ધા જ્યારે અનુભવની કક્ષાએ પહોંચે છે ત્યારે તે આધ્યાત્મિક પ્રયોગશાળા બની જાય છે. બધાની પાસે આ પ્રયોગશાળા નથી હોતી. પણ જેની પાસે હોય છે તેને દલીલોથી વિચલિત ન કરી શકાય. ઈશ્વરાનુભવ માત્ર કૃપાસાધક છે.

પ્રસન્નાત્મા

આવો બ્રહ્મભૂત-સાક્ષાત્કારી ભક્ત પ્રસન્નાત્મા હોય છે. પ્રસન્નતા એટલે હર્ષ કે આનંદ કે સુખ નહિ. આ ત્રણે તત્ત્વો સકારણ હોય છે. પ્રસન્નતા નિષ્કારણ-સ્વભાવથી થતી હોય છે. જેમ કેટલાકનો સ્વભાવ કાયમ રોતીસૂરત હોય છે. તે કાયમ માટે રોદણાં રડ્યા જ કરતા હોય છે, તેમ કેટલાકનો સ્વભાવ પ્રસન્નાત્મક હોય છે. તે દુઃખ અને વિપત્તિમાં પણ પ્રસન્નતા રાખી શકે છે. બધું પરમેશ્વરની લીલા છે તેમ સમજીને બ્રહ્મભૂત પ્રસન્ન રહી શકતા હશે.

ન શોચતિ

તેને શોક નથી થતો અથવા તે શોકને સહન કરી લે છે, પચાવી જાણે છે. શોક થાય જ નહિ તેવું કહેવું વધારે પડતું કહેવાય. શોક તો થોડોઘણો થાય જ, પણ તે તેને પચાવી જાણે. શોકના આઘાતમાં ગાંડો ન થઈ જાય. જીવન આઘાતો વિનાનું નથી હોતું. સૌને નાના-મોટા આઘાતો લાગતા હોય છે. જે બહુ જ લાગણીશીલ હોય છે તેને આઘાતની અસર વધુ થતી હોય છે. જે લાગણીહીન હોય છે તેને આઘાતની અસર નથી થતી અથવા ઓછી થતી હોય છે. પણ આવા લોકોને જીવનની અસર પણ ઓછી જ થતી હોય છે. લાગણી જ જીવન છે. પણ લાગણીની સાથે જ્યારે સમજણ ભળે છે અર્થાત્ સમ્યગ્જ્ઞાન હોય છે ત્યારે સોનામાં સુગંધ ભળે છે. આવો ભક્ત જીવનના આઘાતોને પચાવી શકતો હોય છે.

ન કાંક્ષતિ

કાંક્ષા એટલે ઇચ્છા-અપેક્ષા. અપેક્ષાઓ અપૂર્ણને હોય. જે નથી અને જેની જરૂર છે તેની અપેક્ષા હોય, પણ જેને બધું જ પ્રાપ્ત થાય છે અથવા જેટલું પ્રાપ્ત છે તે બધું તેના માટે પૂર્ણ છે. કશી અપૂર્ણતા નથી તેને આકાંક્ષા ન હોય. ભક્ત ભિખારી ન હોય અને ભિખારી કદી ભક્ત ન હોય.

અપેક્ષાઓ પંચમુખી હોય છે: 1. ભૌતિક અપેક્ષાઓ, 2. સામાજિક અપેક્ષાઓ, 3. રાજકીય અપેક્ષાઓ, 4. ધાર્મિક અપેક્ષાઓ અને 5. આધ્યાત્મિક અપેક્ષાઓ.

1. ભૌતિક અપેક્ષાઓ: સુખ-સગવડો મેળવવાની અપેક્ષાઓ. આ સુખ-સગવડોનાં સાધનો, ઉપકરણો, ધનાદિ પ્રાપ્ત કરવાની અપેક્ષાઓ ભૌતિક અપેક્ષાઓ છે.

2. સામાજિક અપેક્ષાઓ: પોતાના સમાજમાં માન-સન્માન, ઊંચાં પદ વગેરેની અપેક્ષાઓ સામાજિક અપેક્ષાઓ હોય છે.

3. રાજકીય અપેક્ષાઓ: નાનાં-મોટાં પદો પ્રાપ્ત કરવાં, ચૂંટણી જીતવી, સત્તા મેળવવી વગેરે રાજકીય અપેક્ષાઓ હોય છે.

આ ત્રણે અપેક્ષાઓ બ્રહ્મભૂતને નથી હોતી. તેને યથાલાભ સંતુષ્ટ જેવી સ્થિતિ હોય છે. ભૌતિક સુખ-સગવડો સામે ચાલીને આવે તો વાહ-વાહ, નહિ તો કાંઈ નહિ, મોટા ભાગે બ્રહ્મભૂત સમાજમુક્ત હોય છે. બ્રહ્મભૂતોનો સમાજ નથી હોતો, કારણ કે તે તો હજારોમાં એક હોય છે. તેનાં ટોળાં ન હોય, તેથી તેને કોઈ સામાજિક અપેક્ષાઓ ન હોય.

તેને રાજકીય અપેક્ષા પણ ન હોય. તેને ચૂંટણી ન હોય. ચૂંટણી સંઘર્ષ વિનાની ન હોય. હા, કોઈ સામે ચાલીને સર્વાનુમતે પદ આવતું હોય તો આવે. તેની એલજી પણ ન હોય.

હવે બાકીની બે અપેક્ષાઓ રહી.

4. ધાર્મિક અપેક્ષા: આ અપેક્ષા કલ્યાણકારી થઈ શકે છે. ધાર્મિક અપેક્ષા એટલે પોતે ધર્મનું બરાબર પાલન કરે. ધર્મવિરુદ્ધ જીવન ન જીવે. પોતાને સાચા ધાર્મિક પુરુષો મળે. તેમનાથી જ્ઞાનલાભ થાય, વગેરે. આવી અપેક્ષાઓ કલ્યાણકારી કહેવાય. તે થવી જોઈએ.

5. આધ્યાત્મિક અપેક્ષાઓ: ધર્મથી થોડી ઉપરની આ અપેક્ષા છે. પોતે સાચી સાધના કરે, સત્સંગ મળે, ભજનકીર્તન થાય, વગેરે વગેરે. આવી અપેક્ષાઓ એ આધ્યાત્મિક અપેક્ષા છે, જે કલ્યાણકારી છે.

પ્રથમની ત્રણ અપેક્ષાઓને આકાંક્ષા કહેવાય. પછીની બે અપેક્ષાઓને આકાંક્ષા નહિ શુભવૃત્તિ કહેવાય, જે કલ્યાણકારી થઈ શકે છે.

આવો બ્રહ્મભૂત પુરુષ બધાં પ્રાણીઓમાં સમભાવ રાખે. તે દયાળુ અને માયાળુ હોય. સૌના ઉપર તેની કૃપા વરસતી રહે.

હવે અત્યધિક મહત્ત્વની વાત ગીતા કહે છે. આવો બ્રહ્મભૂત પુરુષ અંતે મારી પરાભક્તિને પ્રાપ્ત કરે છે. અહીં પરાભક્તિ ચરમલક્ષ્ય થઈ છે. તેને ભક્ત આપોઆપ પ્રાપ્ત કરે છે. કેટલાક શુષ્કજ્ઞાનીઓ એવું માને છે કે જ્યાં સુધી જ્ઞાન ન થાય ત્યાં સુધી જ ભક્તિની જરૂર રહે છે. જ્ઞાન થયા પછી ભક્તિ આપોઆપ છૂટી જતી હોય છે, જેમ પેલે કિનારે પહોંચ્યા પછી આપોઆપ નાવ છૂટી જતી હોય છે તેમ. ગીતા આમાં સંમત નથી. ભક્તિ કદી છૂટવી ન જોઈએ. તે તો દિનપ્રતિદિન વધવી જ જોઈએ. બ્રહ્મભૂત પુરુષને ભક્તિમાંથી પરાભક્તિની પ્રાપ્તિ થતી હોય છે. પરને પમાડે તે પરાભક્તિ. આવી ભક્તિથી બ્રહ્મભૂત ધન્યધન્ય થઈ જતો હોય છે.

પરાભક્તિની પ્રાપ્તિથી શું થાય?

ભક્ત્યા મામભિજનાતિ યાવાન્યશ્ચાસ્મિ તત્ત્વતઃ।

તત્તો માં તત્ત્વતો જ્ઞાત્વા વિશતે તદનન્તરમ્॥55॥

પેલો બ્રહ્મભૂત ભક્ત ભક્તિ દ્વારા મને-પરમેશ્વરને, તત્ત્વતઃ હું કેવો છું અને કેટલો છું તે બધું જાણે છે. આવું જાણ્યા પછી તે તત્ત્વતઃ મને જાણીને મારામાં પ્રવેશ પામે છે.

આ શ્લોક સ્પષ્ટ બતાવે છે કે ઈશ્વરાનુભૂતિ પરાભક્તિથી થતી હોય છે. આવી રીતે પરમેશ્વરને યથાતથ રૂપે જાણીને પછી તે પરમેશ્વરમાં પ્રવેશી જાય છે.

સર્વકર્માણ્યપિ સદા કુર્વાણો મદ્વ્યપાશ્રયઃ।

મત્ પ્રસાદાદવાપ્નોતિ શાશ્વતં પદમવ્યયમ્॥56॥

મારા રક્ષણમાં રહેલો મારો ભક્ત બધાં કર્મો કરતો હોવા છતાં મારી કૃપાથી શાશ્વત અવ્યયપદને પ્રાપ્ત કરે છે.

આ શ્લોકમાં “મદ્વ્યપાશ્રયઃ” શબ્દ સમજવા જેવો છે. વ્યપાશ્રય એટલે આશ્રિત, રક્ષિત. જેણે ભગવાનનો આશ્રય અથવા રક્ષણ લીધું હોય તે બધાં કર્મો કરતો હોવા છતાં તેની કૃપાથી શાશ્વતપદને પ્રાપ્ત કરે છે, અર્થાત્ પરમ ધામને ઈશ્વરની શરણાગતભક્તિથી પ્રાપ્ત કરે છે.

યેતસા સર્વકર્માણિ મયિ સંન્યસ્ય મત્પરઃ।

બુદ્ધિયોગમુપાશ્રિત્ય મચ્ચિત્તઃ સતતં ભવ॥57॥

ચિત્ત દ્વારા બધાં કર્મોને મારામાં સંન્યસ્ત કરીને મત્પરાયણ થઈ જા. પછી બુદ્ધિયોગનો આશ્રય લઈને સતત મારામાં ચિત્ત રાખનારો થા. ફરી પાછી સંન્યાસની વાત આવી છે. બધાં કર્મોનો સંન્યાસ ચિત્ત દ્વારા મારામાં ત્યાગીને મત્પર થઈ જા, અર્થાત્ હું જ તારો સર્વોચ્ચ પરમ પ્રાપ્તવ્ય છું તેવું માનનારો થઈ જા. પછી સમજણપૂર્વકનું જીવન જીવતો સતત મારામાં ચિત્ત પરોવતો થા.

મચ્ચિત્તઃ સર્વદુર્ગાણિ મત્પ્રસાદાત્તરિષ્યસિ।

મારામાં ચિત્ત પરોવાયેલો થઈશ તો મારી કૃપાથી બધાં દુર્ગંરૂપ વિઘ્નોને પાર ઊતરી જઈશ, પણ જો અહંકારવશ થઈને મારી વાત નહિ સાંભળે તો વિનષ્ટ થઈ જઈશ.

સર્વદુર્ગાણિ

દુર્ગ એટલે કિલ્લો. જીવન દુર્ગમ છે. સીધા રસ્તાવાળું જીવન કોઈકને જ હોય છે. જેને સીધા રસ્તાવાળું જીવન હોય છે, તે જીવન નોંધપાત્ર હોતું નથી, પણ જે જીવનમાં કઠિનાઈ જ કઠિનાઈ હોય તે જીવન નોંધપાત્ર બનતું હોય છે. તેને દુર્ગમપથ જીવન કહેવાય છે. દુર્ગમતા પોતાના બાહુબળથી પાર કરી શકાતી નથી. જેમ બાહુબળથી સમુદ્ર પાર કરી શકાય, પણ અપાર સંસારસાગરને તરવા માટે ઈશ્વરનું શરણ એ જહાજ છે. જેને આ જહાજ પ્રાપ્ત થયું તેને ઈશ્વરની કૃપા પ્રાપ્ત થઈ. તે કૃપાથી દુર્ગમ સમુદ્ર પણ હસતાં-હસતાં તરી જવાય છે. ભક્તિનો એક અર્થ વિઘ્નોને સહન કરવાની ક્ષમતા પ્રાપ્ત કરવી તે છે. ભક્તને ચાર વસ્તુઓ સહન કરવાની હોય છે: 1. દરિદ્રતા, 2. પારિવારિક ઘૃણા, 3. લોકનિંદા અને 4. કલંકઆક્ષેપ.

1. દરિદ્રતા: મોટા ભાગે ભક્તો દરિદ્ર હોય છે. ધન કમાવાની આવડત તેમનામાં નથી હોતી અથવા કહો કે ઓછી હોય છે. જો તેમનું જીવન અર્થપ્રધાન થઈ જાય તો તે ભક્તિપ્રધાન ન રહે. રાત-દિવસ તે ધન કમાવાના પેંતરા રચ્યા કરે. તે અર્થપ્રધાન જીવન નથી જીવતો તેથી મોટા ભાગે તે દરિદ્ર હોય છે.

દરિદ્રતા પ્રેમની અને ભક્તિની પોષક છે. દરિદ્રતામાં અભાવ હોય છે. અભાવમાં પ્રેમ ઝળકી ઊઠે છે. પતિ-પત્ની વચ્ચે અડધો જ રોટલો ખાવાનો છે. હવે પ્રેમ હશે તો પોતે ન ખાઈને સામાને ખવડાવશે. “તું ખા, તું ખા”ની હઠ પ્રેમને દીપાવી દેશે. ધનવાનોને ત્યાં અભાવ નથી હોતો તેથી પ્રેમને ખીલવાનું નિમિત્ત પણ નથી હોતું. તેમના જીવનમાં પ્રેમ કરતાં પ્રેમનું નાટક વધુ ભજવાતું રહે છે. કોઈ ધનવાન અમર પ્રેમી બન્યો હોય તેવું ભાગ્યે જ બનતું હોય છે. અર્થપ્રધાનતા પ્રેમપ્રધાનતાને નજીક આવવા દેતી નથી.

આવું જ ભક્તિનું પણ છે. જો નરસૈંયો દરિદ્ર ન હોત તો જે ભક્તિ પ્રગટી તે ન પ્રગટી હોત. તેનાં ભજનોમાં જે દઢ વિશ્વાસ છલકે છે તે ન છલક્યો હોત.

દેવાવાળો રે નથી દૂબળો રે આપશે સૂતાને

જગાડી અખંડ રોજી હરિના હાથમાં રે

હરિ નથી રે ભિખારી.

આવાં વાક્યો ન પ્રગટ્યાં હોત. ધનાઢ્ય મહંતો કર્મકાંડી તો થઈ શકે છે, ખરા ભક્ત નથી થઈ શકતા. ખરી ભક્તિનું પૂરક તત્ત્વ અભાવભર્યું જીવન છે. આવા જીવનને જે સહન કરી શકે તે પ્રથમ દુર્ગને તરી શકે. જે અભાવને સહન ન કરી શકે તે ભિખારી થઈને ઉઘરાણાં કરતો ફરે.

2. પારિવારિક ઘૃણા: પરિવારનો મુખ્ય માણસ જો કમાતો ન હોય તો પરિવાર તેના પ્રત્યે ઘૃણા કરતો થઈ જાય. પરિવાર એટલે પત્ની વગેરે. પત્નીને પૈસો અને પૌરુષ જોઈએ. આ બંને હોય તો જ પત્ની સગી થાય. જો આ બંને ન હોય તો પુરુષ ગમે તેટલો ગુણવાન, વિદ્વાન, કવિ, કલાકાર, ભક્ત હોય તોપણ તે સગી ન થાય અને જો થાય તો લાખોમાં કોઈ એક જાતવાન હોય. પણ બધાને જાતવાન પત્ની-પરિવાર નથી મળતાં. દરિદ્ર ભક્તનું ઘરમાં જ માન ન હોય. કદાચ બહાર થોડુંક હોય તો હોય, પણ ઘરમાં ઉપેક્ષિત હોય. આ અસહ્ય વેદના જગાવે. પૈસાના અભાવે અને પૌરુષની માપબંધીથી પત્ની અસંતુષ્ટ થઈને બેવફા થઈ જાય તો-તો પછી કહેવું જ શું? પત્નીને જ્યારે પ્રેમકીડાની ભૂખ જાગી હોય ત્યારે ભક્તરાજ ભજન રચવા બેઠા હોય કે એકતારામાં તન્મય થઈ ગયા હોય ત્યારે પત્નીના રોમેરોમથી ઘૃણા પ્રસરતી હોય. આ સાગર કેવી રીતે પાર કરી શકાય? પૂર્વે કહ્યું તેમ કોઈ લાખમાં એકાદ જ પત્ની એવી હોય જે પતિના એકતારા સાથે તન્મય થઈને મંજૂરા વગાડતી હોય. તેની હલકથી ઈંદ્રનું સિંહાસન ડોલવા લાગતું હોય. પણ તે તો લાખમાં એક જ હોય. આવું જ બાકીના પરિવારનું પણ સમજવું.

3. લોકનિંદા: સત્કર્મ નિંદા વિનાનું ન હોય. તેમાં પણ જ્યાં નિર્ભય નિંદા થઈ શકતી હોય ત્યાં લોકોને પાનો ચઢે. ભક્ત પોચો હોય. પોચાને સૌ દબાવે, કારણ કે તેનામાં જવાબ આપવાની ક્ષમતા નથી હોતી, કાં પછી તે જવાબ આપવા માગતો નથી. તે સહન કરતો રહે

છે, તેથી દુર્જનોને નિર્ભય નિંદા કરવાની તક મળી જાય છે. દુર્જનો ચગે છે. ભક્ત સહન કરે છે. રોજની પ્રભુપ્રાર્થનામાં જે વિરોધી-દુષ્ટોનો નાશ માગે છે તે ભક્ત ન હોય. નાશ તો ન માગવા છતાં આંતરડી કકળવાથી આપોઆપ થતો હોય છે, પણ ભક્ત તો રોજની પ્રાર્થનામાં લોકનિંદાને સહન કરવાની શક્તિ માગે છે. હે પ્રભુ! તું શક્તિ દે કે જેથી દુષ્ટોની લોકનિંદાને હું ચૂપચાપ સહન કરી શકું. એક દિવસ વહેલો-મોડો આવશે, જ્યારે નિંદકને પસ્તાવો થશે, સત્ય ચમકશે. ત્યાં સુધી સહન કરતા રહેવાની શક્તિ આપજે. ઉશ્કેરાઈ જવું અને ઈંટનો જવાબ પથ્થરથી આપવો સરળ કામ છે. પણ ભક્ત તેવું નથી કરતો.

4. કલંકઆક્ષેપ: જે દુષ્ટ લોકોને નિંદામાત્રથી પણ તૃપ્તિ નથી થતી, તે છેવટના ઉપાય તરીકે લાંછન - કલંક લગાવે છે. ઉજ્જવળ કીર્તિ ઉપર કલંકનો દાગ ભક્તને હચમચાવી મૂકે. પણ આવું થતું હોય છે. સાચું નહિ તો ખોટું પણ લાંછન લગાડે ત્યારે શાંતિ થાય. સંસારસાગરની આ ચાર દુર્ગમતા છે. તમે સારા અને ભલા હો તો પણ વિરોધીઓ અને દુષ્ટો તમારી પાછળ પડી જવાના. પેલા સાગરને તરવા કરતાં પણ આ સંસારસાગરને તરવો અતિદુર્ગમ કહેવાયો છે.

ગીતા કહે છે કે ચિંતા ન કર.

મતપ્રસાદાત્

મારી કૃપાથી. પ્રસાદ એટલે કૃપા. તું ગમે તેટલો દુર્બળ હોય પણ હું તો દુર્બળ નથી. તું મારે શરણે આવે છે, મારો આશ્રિત છે. તારી જવાબદારી મારે માથે છે. હું તારું રક્ષણ કરીશ. આ ચારે દુર્ગમતા તારા માટે વરદાન બનાવીશ અને અંતે તને પાર ઉતારીશ. પણ જો અહંકારવશ થઈને મારી વાત નહિ સાંભળે અને મનમાની કરીશ તો આ સાગરમાં ડૂબી જઈશ. વિનાશ થઈ જશે. એટલે પરલોકની વાત જવા દે. આ લોકસાગરને પણ હેમખેમ પાર કરવો હોય તો મદાશ્રિત થઈ જા.

26-5-11

યદહંકારમાશ્રિત્ય ન યોત્સ્ય ઇતિ મન્યસે।

મિથ્યૈષ વ્યવસાયસ્તે પ્રકૃતિસ્ત્વાં નિયોક્ષ્યતિ॥59॥

જો અહંકારનો આશ્રય કરીને હું યુદ્ધ નહિ કરું, એવું માનીશ તો તે તારો નિશ્ચય ખોટો પડવાનો છે. તારો સ્વભાવ તને જબરજસ્તી યુદ્ધમાં નિયોજિત કરી દેશે....

આ શ્લોકમાં એક મહત્ત્વની વાત કહે છે ગીતા. ગુણોથી સ્વભાવ બંધાય છે અને સ્વભાવથી કર્મપ્રવૃત્તિ થાય છે, એટલે કર્મપ્રવૃત્તિમાં મહત્ત્વનો ભાગ સ્વભાવ-પ્રકૃતિ ભજવે છે. કેટલીક વાર માણસ પોતાની પ્રકૃતિથી વિરુદ્ધ જીવન જીવવાનો નિર્ણય કરે છે. પણ આવો નિર્ણય લાંબો સમય ચાલતો નથી, કારણ કે પ્રકૃતિ બળવાન છે. તે જીવાત્માને જબરજસ્તી પોતાના માર્ગમાં લઈ આવશે. અહીં અર્જુનની પ્રકૃતિ ક્ષત્રિયની-યુદ્ધની-છે. કદાચ કોઈ આઘાતવશ તે યુદ્ધનો ત્યાગ કરી દેશે અને ત્યાગ-વૈરાગ્યની પ્રવૃત્તિ અપનાવશે તોપણ તે લાંબો સમય સુધી ચાલવાની નથી. તેની પ્રકૃતિ તેને યુદ્ધમાં ઘસડી જશે. આવી જ રીતે જેની પ્રકૃતિ યુદ્ધની ન હોય અને જબરજસ્તી તેની પાસે યુદ્ધ કરાવવામાં આવે તો તે લાંબો સમય યુદ્ધમાં ટકી શકવાનો નથી. તેની પ્રકૃતિ જ તેવી નથી. તે કદાચ ભાગી છૂટશે. એટલે વ્યક્તિનો સ્વભાવ-પ્રકૃતિ મહત્ત્વનાં છે.

પ્રકૃતિ અને સ્વભાવ એક જ છે તોપણ બંનેમાં થોડો ફરક છે. સ્વભાવનાં અનેક ક્ષેત્રો છે. તે બધાંનો કુલ સરવાળો પ્રકૃતિ છે. માનો કે એક વ્યક્તિના સ્વભાવમાં ઉદારતા, દયા, પ્રામાણિકતા, સજ્જનતા-આવા બધા ગુણો હોય પણ સાથેસાથે તેનામાં ઉગ્રતા-કઠોરતા પણ હોય તો આ બધું ભેગું થઈને પ્રકૃતિ બને.

પોતાની પ્રકૃતિના વિરુદ્ધમાં જે કાર્યનિર્ણય કરવામાં આવે છે તેને ગીતા 'મિથ્યા વ્યવસાય' કહે છે, અર્થાત્ ખોટો નિર્ણય કહે છે.

સ્વભાવજેન કૌન્તેય નિબદ્ધઃ સ્વેન કર્મણા।

કર્તુ નેચ્છસિ યન્મોહાત્ કરિષ્યસ્યવશોઽપિ તત્॥60॥

હે કૌન્તેય! તું તારા સ્વભાવજન્ય કર્મોથી બંધાયેલો છે, પણ મોહવશ તારા સ્વાભાવિક કર્મો નહિ કરે તો તે તારે અનિચ્છાએ પણ કરવાં પડશે.

ફરીથી સમજાવે છે કેહે કૌન્તેય, તારો સ્વભાવ-પ્રકૃતિ યુદ્ધનાં છે. તેનાથી તું બંધાયેલો છે. પણ મોહવશ યુદ્ધ નહિ કરું એવો આગ્રહ

કરીને યુદ્ધથી વિમુખ થઈશ તો અંતે તું તારા સ્વભાવને આધીન થઈને યુદ્ધ કરવાનો જ છે. તારી પ્રકૃતિ તને યુદ્ધ તરફ દોરી જશે, માટે તું યુદ્ધ કર.

હવે કાર્યપ્રવૃત્તિનું એક નવું કારણ બતાવે છે.

ઈશ્વરઃ સર્વભૂતાનાં હૃદયેષુ જુન તિષ્ઠતિ

બ્રામયન્ સર્વભૂતાનિ યન્ત્રારૂઢાનિ માયયા॥61॥

બધાં પ્રાણીઓના હૃદયદેશમાં ઈશ્વર બેઠેલો છે. તે ચક્રડોળની માફક બધાં પ્રાણીઓને માયા દ્વારા ભ્રમણ કરાવી રહ્યો છે.

કર્મની પ્રવૃત્તિ ત્રણ રીતે થાય છે:

1. જીવાત્મા સ્વતંત્ર કર્તા હોવાથી પોતાની ઇચ્છા પ્રમાણે કર્મો કરે છે.
 2. જીવાત્મા પોતાની પ્રકૃતિ-સ્વભાવ-પ્રમાણે કર્મો કરે છે. સ્વભાવ ગુણોથી બંધાય છે, તેથી ગુણો જ કર્મપ્રવર્તક છે.
 3. ઈશ્વર જ ચક્રડોળની માફક બધા જીવોને ભ્રમણ કરાવે છે, અર્થાત્ ઈશ્વરની ઇચ્છા પ્રમાણે જ બધાં કર્મો થાય છે.
- આ ત્રણ મુખ્ય કર્મપ્રેરક પરિબળો ગીતામાં જગ્યા-જગ્યાએ કહેવામાં આવ્યાં છે. આ ત્રણે પરસ્પર વિરોધી પરિબળો દેખાય છે. જો જીવાત્મા કર્મ કરવામાં સ્વતંત્ર છે તો પ્રકૃતિની પરાધીનતા કેવી? અને પ્રકૃતિની તો તોય ઠીક, ઈશ્વરઈચ્છાની પરાધીનતા કેવી? જો બધું જ ઈશ્વરેચ્છાથી થાય છે તો પછી જીવાત્માની કર્મ કરવાની સ્વતંત્રતા ક્યાં રહી? જો આ યુદ્ધ ઈશ્વરની ઇચ્છાથી થતું હોય તો અર્જુનની યુદ્ધવિમુખતા પણ ઈશ્વરની ઇચ્છાથી જ થઈ કહેવાય. તો ઈશ્વરની બે ઇચ્છાઓ પરસ્પર ટકરાવા લાગે. અને વળી પાછું કહેવામાં આવે છે કે ઈશ્વર માત્ર દ્રષ્ટા છે. તે કશું કરતો નથી, માત્ર જોયા કરે છે. જે લોકો અનીશ્વરવાદીઓ છે, તેમાંના ઘણા નિયતિવાદી છે, અર્થાત્ બધું નિર્ધારિત હોય છે, તે જ થાય છે. આ વાદમાં પણ જીવાત્માની સ્વતંત્રતા રહેતી નથી. તે તે જ કરે છે, જે તેના માટે નિર્ધારિત થયેલું છે. આમ જીવાત્માનું કર્તૃત્વ અસ્પષ્ટ થઈ જાય છે. જીવાત્માનું કર્તૃત્વ સ્પષ્ટ ન હોય તો પૂરો કર્મવાદ કડકભૂસ થઈ જાય. આવી સ્થિતિમાં આ શ્લોકમાં બે-ત્રણ શબ્દો બહુ મહત્વના બની જાય છે.

હૃદયે

ઈશ્વર બધાં પ્રાણીઓના હૃદયદેશમાં રહે છે. આ ત્યારે જ બને જ્યારે ઈશ્વર સર્વવ્યાપક હોય. જો તે એકદેશીય હોય, કોઈ ધામવિશેષમાં જ રહેનારો હોય, તો બધાં પ્રાણીઓના હૃદયદેશમાં રહે છે તેવું ન બને. એટલે ધામવિશેષમાં જ ઈશ્વર રહે છે તે વાત યોગ્ય ન કહેવાય. પણ જો ઈશ્વર સર્વવ્યાપક જ હોય, તો આખા શરીરમાં હોય. માત્ર હૃદયમાં જ રહે છે તેવું કેમ કહે છે? કેટલાક લોકો એવું સમાધાન કરે છે કે પૂરા શરીરમાં ઈશ્વર વ્યાપક હોવા છતાં તેની પ્રાપ્તિ અને અનુભૂતિ માત્ર હૃદયમાંથી જ થાય છે, તેથી હૃદયમાં રહેનારો કહ્યો છે. જેમકે પાણી સર્વત્ર છે-હવામાં છે, પૃથ્વીમાં છે, તોપણ કોઈ પૂછે કે પાણી ક્યાં છે, તો જવાબ અપાય છે કે પેલા કૂવામાં છે. અહીં કૂવામાં પાણી પ્રત્યક્ષ ઉપલબ્ધ થાય છે, એટલે કૂવો બતાવવામાં આવે છે. આવી જ રીતે પરમેશ્વર બધે જ હોવા છતાં તેની ઉપલબ્ધિ હૃદયમાંથી થતી હોવાથી તેને હૃદયનિવાસી કહ્યો છે.

યન્ત્રારૂઢાનિ

યન્ત્ર એટલે ચક્રડોળ. જેમ ચક્રડોળમાં બેઠેલા લોકો ચક્રડોળ ફેરવનારાની યોજના પ્રમાણે ફરે છે તેમ બધા જીવાત્માઓ પરમાત્માની ઇચ્છા પ્રમાણે વિશ્વચક્રડોળમાં ફર્યા કરે છે. ચક્રડોળ ફેરવનાર ઈશ્વર છે. તો પ્રશ્ન એ થાય કે પછી જીવાત્માની કર્મસ્વતંત્રતા ન રહી. જેમ ફેરવે તેમ ફરવાનું. અહીં થોડી વાત સમજવા જેવી છે. ચક્રડોળમાં બેઠેલો માણસ નિર્ધારિત યોજના પ્રમાણે જ ફરે છે અને તે નિર્ધારણ તેનું પોતાનું નથી. તે ઇચ્છે કે ચક્રડોળ પાછી ફેરવો કે ડાબી-જમણી વારો તો તેવું ન થઈ શકે, પણ તે બેઠોબેઠો હાથ-પગ લાંબાટૂંકા કરી શકે. તેમાં વાંધો ન આવે. તે તેની સ્વતંત્રતા કહેવાય. આવું જ જીવાત્માનું પણ કહેવાય. આખું વિશ્વ એક યોજના પ્રમાણે ચક્રડોળમાં ઘૂમી રહ્યું છે. કોઈ જીવાત્મા ઇચ્છે તોપણ સૂર્યોદયને રોકી ન શકે અથવા સૂર્યાસ્તને અટકાવી ન શકે. વરસાદ, ધરતીકંપ, આંધી વગેરે બધી જ પ્રાકૃતિક ક્રિયાઓ યોજનાપૂર્વક થઈ રહી છે. તેને રોકી-અટકાવી ન શકાય. પણ જીવાત્મા વીજળી પેદા કરી શકે. રાતના અંધારાને પ્રકાશમાં બદલી શકે. આ તેની સ્વતંત્રતા છે. તે ધરતીકંપ, આંધી, તોફાન વગેરેને રોકી ન શકે પણ તેનાથી બચવાના ઉપાયો કરી શકે. આ તેની કાર્યસ્વતંત્રતાની સીમા કહેવાય.

પણ આ તો પ્રાકૃતિક કાર્યોની વાત થઈ. માનવીય કાર્યોમાં તે કેટલો સ્વતંત્ર? તે ઘર બનાવી શકે, ખેતી-વ્યાપાર-ઉદ્યોગ કરી શકે, વિમાન ઉડાડી શકે-આવુંબધું તો તે કરી શકે, પણ મૃત્યુને ન ટાળી શકે. મૃત્યુ આગળ તે લાચાર છે. આ તેની પરાધીનતાની સીમા કહેવાય. આવી જ રીતે જે જીવન-પ્રક્રિયા છે તેને બદલી ન શકે. જેમકે પ્રાણવાયુની જગ્યાએ ઝેરી વાયુથી જીવન જીવી ન શકે. પ્રાણવાયુથી જ જીવન જિવાય. આવું જ અન્ન-પાણી વગેરેનું કહેવાય. જે-જે વ્યવસ્થા નિર્ધારિત કરી છે તે ચકડોળ છે. તેમાં ફેરફાર કરી શકાય નહિ. પણ તે પ્રયત્નો કરે તો નીરોગી રહી શકે. પ્રયત્ન કરે તો દાળ-ભાત-રોટલી-શાક બનાવીને જમી શકે. આ નિર્ધારિત નથી. ચકડોળમાં બેઠોબેઠો હાથ-પગ લાંબા-ટૂંકા કરવાનો આટલો જ અર્થ છે કે તે થોડીક સીમામાં કાર્ય કરી શકે.

પણ માનવીય કાર્યોની ત્રણ કક્ષાઓ છે: 1. કુદરતી આવેગોથી થનારાં કાર્યો, 2. વિશિષ્ટ સંકલ્પથી થનારાં કાર્યો અને 3. મહત્ત્વાકાંક્ષાથી થનારાં મહાકાર્યો.

1. કુદરતી આવેગોથી થનારાં કાર્યો: ભૂખ-તરસ લાગે એટલે ખાવું-પીવું જ પડે. આ આવેગને વધુ સમય રોકી ન શકાય. આ કુદરતપ્રેરિત કાર્ય કહેવાય. પણ ખાવામાં શું ખાવું તે માનવઇચ્છાથી ખવાય. માનવ ધારે તો માંસાહારી થઈ શકે અને ધારે તો શાકાહારી પણ થઈ શકે. તે શીરો-પૂરી ખાઈ શકે અને ધારે તો ઈંડલી-ઢોસા ખાઈ શકે.

આવું જ કામવાસનાઆવેગનું કહેવાય. તેને પણ બહુ લાંબો સમય રોકી ન શકાય. રોકો તો આડા રસ્તે વળી જાય. આ કુદરતી આવેગથી થનારી પ્રવૃત્તિ છે. પણ તેમાં પોતાની પત્નીમાં જ સંતોષ કરવો અથવા ઘણી વાનગીઓ ચાખવી તે માનવીય ઇચ્છાથી થનારી પ્રવૃત્તિ છે. પૂરું પ્રાણીજગત આવેગ-કાર્યોથી પ્રવૃત્તિશીલ રહે છે. આવેગો ન હોય તો પ્રવૃત્તિ જ ન હોય.

2. વિશિષ્ટ સંકલ્પથી થનારાં કાર્યો: પ્રાણીસૃષ્ટિમાં માનવસૃષ્ટિ જુદી તરી આવે છે. તે આવેગો સિવાયની પણ પ્રવૃત્તિઓ કરે છે. જેમકે મકાન બાંધવું, સંબંધો બાંધવા, કપડાં પહેરવાં, વાહનો ચલાવવાં, વગેરે. વિશિષ્ટ ઇચ્છાથી આવાં કાર્યો થયા કરતાં હોય છે. સૌની ક્ષમતા સરખી નથી હોતી તેથી માણસો નાના-મોટા બને છે. આ વિશિષ્ટ ઇચ્છાથી થનારી પ્રવૃત્તિઓનો પ્રભાવ થોડાક માણસો સુધી પડતો હોય છે. જેમકે તમે મકાન બાંધ્યું. તેનો પ્રભાવ તમારા પરિવાર સુધી પડવાનો. તેનાં સુખ-દુઃખ માત્ર તમારા સુધી જ સીમિત રહેવાનાં નથી, બે-પાંચ-દશ સુધી ફેલાવાનાં છે. તમે એક કર્તા છો અને પાંચ-દશ ભોક્તા થાય છે.

3. મહત્ત્વાકાંક્ષાથી થનારાં મહાકાર્યો: આવાં કાર્યો બધાં નથી કરતાં, પણ કોઈક જ કરે છે. મહાયુદ્ધો, મહાઆરંભો વગેરે-આવાં કાર્યોનો પ્રભાવ એક વ્યક્તિ કે એકાદ પરિવાર સુધી જ સીમિત રહેતો નથી પણ હજારો-લાખો માણસો સુધી તે પ્રભાવ ફેલાઈ જાય છે, જેમાં હજારો-લાખોનાં સુખ-દુઃખ સમાયેલાં છે. તેવાં કાર્યો કોઈ વ્યક્તિ કરે છે કે ઈશ્વરેચ્છાથી થાય છે? પ્રશ્ન મહત્ત્વનો પણ ગૂંચવાયેલો છે. ગીતા પોતે જ કહે છે કે “નિમિત્તં માત્રં ભવ સવ્યસાચિન્”-તું તો માત્ર નિમિત્ત જ થા. આ તો બધું મેં પહેલેથી કરી નાખેલું છે. જો આવું જ હોય તો બધાં મહાયુદ્ધો, મહાઆરંભો ઈશ્વરપ્રેરિત થાય છે તેમ કહેવાય. આ મહાભારત યુદ્ધ પણ તેવું જ કહેવાય.

માયયા

માયા દ્વારા. ઈશ્વર પોતે જાતે કશું કરતો નથી પણ તેની માયા બધું કરાવે છે. આ માયા શું છે? ગીતામાં તે જુદાજુદા અર્થોમાં પ્રયોજાવી છે, પણ અહીં તેનો અર્થ થાય છે એક એવી માનસિકતા, જે પોતાને જ સાચો અને ન્યાયી માને અને બીજાને ખોટો અને અન્યાયી માને. આવી માનસિકતાને સામર્થ્ય પ્રાપ્ત થાય એટલે તે પ્રમાણે યુદ્ધ થાય, મહાયુદ્ધ થાય, લાખો-કરોડો લોકો પક્ષોમાં વહેંચાઈ જાય અને એક પ્રકારના માનસિક નશામાં લડવા-લડાવવા લાગે. આ માયા કહેવાય. આ મહામાયા મહાશક્તિ પેદા કરે, જે મહાવિનાશ નોતરે, જેમાં કરોડો લોકો પ્રભાવિત થાય. આ ઈશ્વરેચ્છાથી થાય, કારણ કે આ મહાવિનાશ જ આગળ મહાસર્જક થવાનો હોય છે. મહાવિનાશ વિના મહાસર્જકતા શક્ય ન બને. આ જરૂરી છે.

એવું લાગે છે કે પ્રત્યેક જીવાત્મા એક નિશ્ચિત પ્રકારની ઔકાત લઈને જન્મે છે. તે તેટલું જ કાર્ય કરી શકે છે. તેની લિમિટથી તે થોડો-ઘણો ઊંચો-નીચો થઈ શકે છે, તેથી વધારે નહિ. યુધિષ્ઠિર ભીમ ન થઈ શકે અને ભીમ યુધિષ્ઠિર ન થઈ શકે. દુર્યોધન અર્જુન ન થઈ શકે અને અર્જુન દુર્યોધન ન થઈ શકે-ધારે તોપણ. સૌ-સૌની ક્ષમતા, રુચિ અને પાત્રતા લઈને આવતા હોય છે. માણસનો પુરુષાર્થ દસ ટકાને પંદર ટકા કરવા જેવો હોય છે. જેમાં ટકા જ નથી તેમાં નવા ટકા ઉમેરી શકાતા નથી. છે તેને થોડા વધારી શકાય છે. ભગીરથ પુરુષાર્થ કરીને પણ બધા વિદ્યાર્થીઓને આઈન્સ્ટાઈન બનાવી શકાતા નથી. પ્રબળ પુરુષાર્થ કરીને પણ બધાને 40 વર્ષમાં અંબાણી બનાવી

શકાતા નથી. સૌ-સૌની લિમિટ જન્મજાત હોય છે. જો આ વાત સાચી હોય તો કોઈ આ લિમિટ બાંધનારો છે, જે આ વિશ્વને ચક્રડોળની માફક ચલાવી રહ્યો છે.

તો હવે કરવું શું?

તમેવ શરણં ગચ્છ સર્વભાવેન ભારતા

તત્રસાદાત્પરાં શાન્તિં સ્થાનં પ્રાપ્સ્યસિ શાશ્વતમ્||62||

તે ઈશ્વરના શરણમાં સર્વભાવથી જા. હે ભારત! તેની કૃપાથી જ તું પરાશાંતિ અને શાશ્વતસ્થાન પ્રાપ્ત કરી શકીશ.

ગીતા સ્પષ્ટ રીતે લક્ષ્ય બતાવે છે. તે ચક્રડોળવાળા ઈશ્વરના શરણમાં તું જા-તે પણ સર્વભાવથી. આ તારો પુરુષાર્થ છે. ચક્રડોળ ચકર-ચકર ઘૂમી રહ્યું છે. તે બંધ રહેવાનું નથી. જો તારે આ ચક્રડોળમાંથી ઊતરી જવું હોય તો પેલા ચક્રડોળવાળા સામે બે હાથ લાંબા કર-જેમ થાકેલું બાળક મા સામે હાથ ફેલાવે છે તેમ. આમ કરવાથી પેલો તને તેડી લેશે, ઊંચકી લેશે. તારું ચક્રડોળ છૂટી જશે. પછી તને પરમશાંતિ અને શાશ્વતપદની પ્રાપ્તિ થશે, અર્થાત્ ચક્રડોળવાળાનાં ચરણોમાં સ્થાન મળી જશે. તેના શરણમાં જા.

પ્રકરણનો ઉપસંહાર કહે છે:

ઇતિ તે જ્ઞાનમાખ્યાતં ગુહ્યાદ્ગુહ્યતરં મયા

વિમૃશ્યૈતદશેષેણ યથેચ્છસિ તથા કુરુ||63||

‘ઇતિ’ પ્રકરણ પૂરું થયાની નિશાની છે. આ મેં તને ગુહ્યથી પણ ગુહ્ય જ્ઞાન આપ્યું છે. હવે તું તેનો વિચાર કર, સારી રીતે વિમર્શન કર અને પછી જેવી તારી મરજી હોય તેમ કર.

આ શ્લોકમાં શરણાગત વ્યક્તિને ગુહ્યાતિગુહ્ય જ્ઞાન કહ્યું છે, અર્થાત્ આથી વધુ બીજું કોઈ ગુહ્યજ્ઞાન નથી. “અહં બ્રહ્માસ્મિ” જેવી કોઈ વાત કરી નથી, શરણાગત થવાની વાત કરી છે. પછી ધીરજ રાખીને વિમર્શન કરવાનું કહ્યું છે. એવું નહિ કે હમણાં ને હમણાં તરત જ માની જા. વિચાર કર, વિચાર કર અને પછી જેવું તને યોગ્ય લાગે તેમ કર. મારું કોઈ દબાણ નથી, આગ્રહ નથી. તને ગમે તે કર. આથી ગીતા સાંપ્રદાયિકતાથી મુક્તતા બતાવે છે. સાંપ્રદાયિકતા આગ્રહ વિનાની હોતી નથી. તેમાં ‘જ’કાર હોય છે. આ જ કરવાનું, આવું જ કરવાનું, બીજું નહિ. ગીતા આવા ‘જ’કારથી મુક્ત છે. “યથેચ્છસિ તથા કુરુ!”

ફરી પાછા કહેલી વાતને વધુ દઢ કરવા માટે ફરીથી એ જ વાત કરે છે.

સર્વગુહ્યતમં ભૂયઃ શૃણુ મે પરમં વચઃ

ઇષ્ટોડસિ મે દઢમિતિ તતો વક્ષ્યામિ તે હિતમ્||64||

ફરીથી કહું છું: ગુપ્તમાં ગુપ્ત-અતિ ગુપ્ત મારી વાત સાંભળ, કારણ કે તું મારો ઇષ્ટ છે, પ્રિય છે, તેથી તને દઢતાથી આટલા આગ્રહ સાથે કહું છું, માટે સાંભળ.

સંભળાવો ત્યારે.

મન્મના ભવ મદ્ભક્તો મદ્યાજી માં નમસ્કુરુ

મામેવૈષ્યસિ સત્યં તે પ્રતિજાને પ્રિયોડસિ મે||65||

હે અર્જુન! તું મન મનાવ. મારો ભક્ત થા. મને નમસ્કાર કર. મારું યજન કર. હું પ્રતિજ્ઞાપૂર્વક કહું છું કે તું મને જ પ્રાપ્ત કરીશ. તું મારો પ્રિય છે તેથી તને સત્ય-સત્ય કહી રહ્યો છું.

આ શ્લોકમાં જે સ્પષ્ટતા અને દઢતા બતાવી છે તે બીજે ક્યાંય બતાવી નથી.

મન્મના ભવ

તારું મન પ્રભુમય બનાવ, અર્થાત્ અહર્નિશ પ્રભુનું રટણ-સ્મરણ કર. આવું થવા માટે ભક્તજનો નાની સુમેરિણી હાથમાં રાખે છે અને નિશ્ચિત મંત્રનો જાપ કર્યા કરે છે. લાંબા સમય સુધી આવો અભ્યાસ કરવાથી મન પ્રભુપરાયણ થવા લાગે છે. પ્રભુપરાયણ થયેલા મનને વાસના સતાવતી નથી, અથવા ઓછી સતાવે છે. વાસનાથી બચવા માટે પ્રભુસ્મરણ સિવાય બીજો કોઈ માર્ગ નથી. સતત સ્મરણ કરતો રહે તેથી તું ‘મન્મના’ થઈશ.

મદ્ભક્ત:

ભક્તનો અર્થ છે આજ્ઞાપાલક, અર્થાત્ જે જેની આજ્ઞાનું પાલન કરે તે તેનો ભક્ત કહેવાય. પરમેશ્વરને પરમસ્વામી તરીકે સ્વીકારી લીધા પછી તેની આજ્ઞાનું પાલન કરવું જરૂરી છે. શ્રદ્ધા અને પ્રેમથી આજ્ઞાપાલન કરનારને કદી ભાર નથી લાગતો. શ્રદ્ધા વિના આજ્ઞાપાલન કરે તે નોકર-ચાકર કહેવાય. તે પગારદાર હોય. ભક્ત પગારદાર ન હોય, સમર્પિત હોય, તેથી અહોભાવ હોય. અહોભાવ વિનાની સેવા કે આજ્ઞાપાલન ત્રાસ થઈ જાય, વેઠ થઈ જાય. તેથી કહે છે કે ‘મદ્ભક્ત’ થા.

મધ્યાજી

જે યજન કરે તે મારા નિમિત્તે કરનારો થા.

માં નમસ્કુરુ

મને-ઈશ્વરને નમસ્કાર કરનારો થા. ભક્ત વારંવાર નમસ્કાર કરે. નમવામાં તેને આનંદ આવે. ભક્તો ભગવાન આગળ માથું નમાવીને, વાંકા વળીને અને દંડવત્ થઈને નમસ્કાર કરતા હોય છે. જે અકડુ હોય છે, જેમનું માથું નમતું નથી તે ભક્ત નથી હોતા.

જો તું આટલું કરીશ તો હું પ્રતિજ્ઞાપૂર્વક કહું છું કે તું જરૂર મને પ્રાપ્ત થઈશ, કારણ કે તું મારો પ્રિય છે.

પહેલાં કૃષ્ણે કહ્યું છે કે “ન મે દ્વેષ્યોઽસ્તિ ન પ્રિયઃ” અર્થાત્ મારો કોઈ દ્વેષી નથી અને મારો કોઈ પ્રિય નથી. હું “સમોઽહં સર્વભૂતેષુ”- બધાં પ્રાણીઓમાં સમાન છું, વગેરે. અને હવે અહીં કહે છે તે તું મારો પ્રિય છે તેથી આ ગુહ્ય જ્ઞાન તને આપું છું.

ભગવાનને પણ પ્રિયતા હોય જ. ભગવાન લાગણીહીન ન હોય. ભગવાન પોતે પ્રેમસ્વરૂપ છે. પ્રેમ એ જ પરમાત્મા છે. વીતરાગનો અર્થ લાગણીહીનતા હોય તો તેવા ભગવાનને દૂરથી જ નમસ્કાર કરવા સારા. મીરાં, નરસિંહ અને ચૈતન્યનો ભગવાન તો પ્રેમતરબોળ છે. તેથી ભગવાનને કદી પણ પ્રેમહીન કહેવાનું પાપ ન કરવું જોઈએ. “તૂ પ્રેમ કા સાગર હૈ”-આવો પ્રેમભરપૂર પ્રભુ પ્રેમની કદર કરે છે, તે પ્રેમને જાણે છે, તેથી કહે છે કે અર્જુન, તું મારો પ્રિય છે.

પ્રિયતા સકારણ છે કે નિષ્કારણ? પ્રિયતા સકારણ હોય છે, દયા નિષ્કારણ હોઈ શકે. પ્રિયતાનાં ચાર કારણો હોય છે: 1. સુખપ્રાપ્તિ, 2. રૂપ, 3. યૌવન અને 4. ગુણ.

1. સુખપ્રાપ્તિ: જે કોઈ જડ કે ચેતન વસ્તુથી મનુષ્યને સુખ પ્રાપ્ત થતું હશે તેના પ્રત્યે તેને પ્રિયતાનો ભાવ થશે અને દુઃખ પ્રાપ્ત થતું હશે તેના પ્રત્યે અપ્રિયતાનો ભાવ થશે.

સૌને સુખ પહોંચાડનારો સૌનો પ્રિય થઈ જતો હોય છે અને સૌને દુઃખ પહોંચાડનાર સૌનો અપ્રિય થઈ જતો હોય છે.

2. રૂપ: રૂપથી પ્રિયતા થતી હોય છે. આ પ્રિયતા દીવાની કક્ષાની પણ હોઈ શકે છે, જેને રૂપદીવાનો કહેવાય છે. આવી પ્રિયતા વિશ્વાસપાત્ર નથી હોતી. રૂપ ઊતરતાં જ પ્રિયતા ઊતરી જતી હોય છે અથવા નવાંનવાં રૂપ જોઈને નવાંનવાં પાત્રો બદલતી હોય છે. કેટલીક વાર રૂપથી ઊતરેલી પ્રિયતા ભયંકર દ્વેષમાં બદલાઈ જતી હોય છે. નાક કાપવું, તેજાબ છાંટવો, બદનામ કરવું, બ્લેકમેઈલ કરવું- આ બધું વિકૃતપ્રિયતાનાં લક્ષણ કહેવાય. આવા વિકૃત માનસવાળાને તેની રીતે જવાબ આપવો જોઈએ. નાકના બદલે નાક કાપવું, તેજાબના બદલે તેજાબ નાખવો તે યોગ્ય દંડ કહેવાય. જે રીતે શક્ય હોય તે રીતે દંડ જરૂર દેવો. આ બહાદુરી કહેવાય, જેથી ખો ભૂલી જાય.

3. જોબન: જોબનની પ્રિયતા પણ રૂપ જેવી જ છે. કેટલીક વાર રૂપ અને જોબન બંને સાથે હોય તો કેટલીક વાર રૂપ વિનાનું જોબન હોય. આ પ્રિયતા પણ વિશ્વાસપાત્ર નથી. જોબન ઢળતાં જ તે ઢળી જતી હોય છે. આ પ્રિયતા પણ વાનગીઓ બદલતી રહે છે તેથી સ્થાયી નથી રહેતી.

4. ગુણપ્રિયતા: આ ખરી પ્રિયતા છે. વ્યક્તિના સદ્ગુણોને જોઈને તેના પ્રત્યે પ્રિયતા જાગે. ભલે તે ધન, રૂપ, યૌવનમાં ઓછું પાત્ર હોય, પણ ગુણોથી ભરપૂર હોય તો તે ગુણપ્રિયતા કહેવાય. ગુણીજનોને જ ગુણપ્રિયતા હોય છે, નગુણાને નથી હોતી. અને બધા ગુણોમાં સૌથી મોટો ગુણ વફાદારીનો છે. પ્રાણાન્તે પણ તે વફાદારી ન ચૂકે. તેવી પ્રિયતામાં સ્થાયિત્વ અને એકત્વ હોય છે. તેની ચરમકક્ષા સુખ કરતાં દુઃખમાં વધુ પ્રગટતી હોય છે. અર્જુનમાં આ બધું છે તેથી કૃષ્ણને પ્રિય લાગે છે. ભક્ત કદી નગુણો ન હોય. ભગવાન ગુણગુણનો ભંડાર છે, તો ભક્ત પણ ગુણોનો ભંડાર છે, તેથી બંનેનો મેળ જામે છે.

ગીતામાં કેટલીક વાર ભગવાન પ્રતિજ્ઞાપૂર્વક વાત કરે છે. અહીં પણ પ્રતિજ્ઞાપૂર્વક કહે છે કે ‘પ્રતિજાને’ અર્થાત્ પ્રતિજ્ઞાપૂર્વક કહું છું કે તું અવશ્ય મારામાં પ્રવિષ્ટ થઈ શકીશ, પણ ‘મન્મનાભાવ’ થાય તો.

હવે ગીતાનો બહુ પ્રસિદ્ધ શ્લોક કહે છે.

સર્વધર્માન્ પરિત્યજ્ય મામેકં શરણં વ્રજા

અહં ત્વા સર્વપાપેભ્યો મોક્ષયિષ્યામિ મા શુચઃ॥66॥

બધા અધર્મોને છોડીને તું મારા એકના શરણમાં આવી જા. તું શોક ન કર. હું તને બધાં પાપોથી મુક્ત કરી દઈશ. શરણાગતિભક્તિનો આ બીજો પ્રસિદ્ધ શ્લોક છે. આ શ્લોકમાં ‘સર્વધર્માન્’ શબ્દનો ‘બધા ધર્મોને છોડીને’ એવો અર્થ બધા કરે છે. પણ તે યોગ્ય નથી લાગતો. જે ગીતા પગલે-પગલે ધર્મની સ્થાપનાની વાત કરે, તે ગીતા ધર્મ છોડવાની વાત ન કરે. ધર્મ છોડવાનો હોય તો પછી અધર્મ જ ગ્રહણ કરવાનો થાય. અધર્મ ગ્રહણ કરનારો ભગવાનનો શરણાગત થઈ જ ન શકે. કેટલાક લોકો ધર્મ શબ્દનો અર્થ દેહધર્મ, ઇન્દ્રિયધર્મ વગેરે કરે છે તે પણ યોગ્ય નથી, દેહધર્મ છોડવો હોય તોપણ છોડાય નહિ. ભૂખ-તરસ વગેરે કુદરતી આવેગો દેહ સાથે જોડાયેલા છે. તે તો રહેતા જ હોય છે. કેટલાક લોકો વર્ણધર્મ એટલે કે ક્ષત્રિયધર્મ છોડવાની વાત કરે છે તે પણ યોગ્ય નથી. ક્ષાત્રધર્મ છોડવા તો અર્જુન પોતે જ તૈયાર થયો હતો. તેથી તો તેણે શસ્ત્રત્યાગ કરી દીધો હતો. ગીતા તેને ક્ષાત્રધર્મમાં નિયુક્ત થવા માટે જ્ઞાન આપી રહી છે. એટલે ક્ષાત્રાદિ ધર્મોનો ત્યાગ પણ યુક્ત નથી. કેટલાક લોકો દેહાધ્યાસ છોડવાની વાત કરે છે. તે પણ યોગ્ય નથી. ખરેખર તો દેહાધ્યાસ જ નથી. ‘હું’ પદનો પ્રયોગ દેહ સાથે જ થતો હોય છે એકલા આત્મા માટે ભાગ્યે જ થતો હોય છે. એકલો આત્મા તો વ્યવહાર્ય જ નથી. તેથી દેહાધ્યાસ એ અધ્યાસ નહિ પણ વાસ્તવિકતા છે. આ રીતે કોઈ પણ પ્રકારના ધર્મોનો ત્યાગ કરવાની વાત સંગત લાગતી નથી. તેથી ‘સર્વ અધર્માન્’ એવો પદચ્છેદ કરવો જોઈએ. પણ જો ‘સર્વ + અધર્માન્’ પદચ્છેદ કરવામાં આવે તો “સર્વાધર્માન્” શબ્દ બને, ‘સર્વધર્માન્’ શબ્દ ન બને એવો વ્યાકરણનો નિયમ છે. આ વાત સાચી હોવા છતાં પણ તેમાં થોડાક અપવાદ પણ છે. પાણિનિનું એક સૂત્ર છે:

“શકન્વાદિષુ પરરૂપં વાચ્યમ્”

અર્થાત્ શકન્ધુ આદિમાં પરરૂપ કરવું. જેમકે શક + અન્ધુ = શકન્ધુ, કર્ક + અન્ધુ = કર્કન્ધુ. આમ શકન્ધુ અને કર્કન્ધુ શબ્દ બને છે. આ અપવાદ થયો કહેવાય.

વાર્તિકકાર કાત્યાયનજી તેનો વિસ્તાર કરીને વાર્તિક લખે છે કે “આકૃતિ-ગ્રહણોડયમિતિવાચ્યમ્”

અર્થાત્ શકન્વાદિગણનો વિસ્તાર કરીને તેને મળતી જે-જે આકૃતિઓ આવે તે બધાને પરરૂપ કરી દેવું, જેથી ‘સર્વ + અધર્માન્’ની સંધિ ‘સર્વાધર્માન્’ ન થતાં ‘સર્વ અધર્માન્’ થઈ છે, જે ગીતાના સિદ્ધાંતને તથા લક્ષ્યને પણ અનુકૂળ આવે છે.

એટલે, હે અર્જુન, તું બધા અધર્મોને છોડીને, બધાં પાપકર્મો છોડીને મારા શરણમાં આવી જા. અધર્મમુક્ત થયેલા તને હું શરણ આપીશ અને પછી બધાં પાપોથી મુક્ત કરીશ, અર્થાત્ નવાં પાપો નહિ થવા દઉં અને જૂનાં પાપોને માફ કરી દઈશ. તું ચિંતા ન કર. હું તારો જરૂર મોક્ષ કરીશ. આ રીતે ભગવાને શરણાગત ભક્ત થનાર માટે ફરીફરીને ક્ષમા કરવાની અને મુક્તિ આપવાની ખાતરી આપી છે. આટલું કહ્યા પછી હવે ગીતાનો ઉપસંહાર થઈ રહ્યો છે.

ઇદં તે નાતપસ્કાય નાભક્તાય કદાચના

ન ચાશુશ્રૂષવે વાચ્યં ન ચ માં યોડભ્યસૂયતિ॥67॥

આ ગીતાજ્ઞાન જે તપસ્વી ન હોય, જે ભક્ત ન હોય, જે સેવાશુશ્રૂષા કરનાર ન હોય, જે મારી નિંદા કરતો હોય તેને સંભળાવીશ નહિ. ગીતાજ્ઞાનની અપાત્રતા બતાવે છે. જે તપસ્વી ન હોય-તપસ્વી એટલે તિતિક્ષાભર્યું જીવન ન જીવતો હોય. તિતિક્ષા એટલે દ્વંદ્વોને સહન કરવાં તે. સુખ-દુઃખ, હાનિ-લાભ, જય-પરાજય, શીતોષ્ણ, હર્ષશોક વગેરે દ્વંદ્વો છે. તેમને જે સહન કરે છે તે આવું તિતિક્ષાભર્યું જીવન જીવતો હોય, તે તપસ્વી કહેવાય. તે ન કરી શકતો હોય તે અતપસ્વી કહેવાય.

‘નાભક્તાય’-જે ભગવાનનો ભક્ત ન હોય અર્થાત્ જે શ્રદ્ધાળુ ન હોય. ભક્તિ શ્રદ્ધાનું પ્રતીક છે. જે શ્રદ્ધાહીન હોય તેને આ ગીતાજ્ઞાન સંભળાવવું નહિ.

ન યાશુશ્રૂષવે વાચ્યં

શુશ્રૂષા એટલે સેવા. જે સેવા ન કરતો હોય, જે દીનદુઃખી-લાચાર કે વૃદ્ધજનોની સેવા ન કરતો હોય તેને આ ગીતાજ્ઞાન સંભળાવવું નહિ.

અસૂચતિ

જે મારાં-પરમેશ્વરનાં નિંદા-દ્વેષ કરતો હોય. આ ચાર નકારાત્મક દોષો જેનામાં હોય તેને આ ગીતાજ્ઞાન સંભળાવવું નહિ, અર્થાત્ તે અધિકારી નથી.

હવે આ ચારેને હકારાત્મક બનાવી દો તો તે અધિકારી થઈ જાય, અર્થાત્ જે તપસ્વી હોય, જે ભક્ત હોય, જે સેવાપરાયણ હોય અને જે પ્રભુપ્રશંસક હોય તેને આ ગીતાજ્ઞાન સંભળાવવું.

જ્ઞાનની પાત્રતા હોય છે. અહીં જે પાત્રતા-અપાત્રતા બતાવે છે તે ગુણ-લક્ષી છે, વર્ણલક્ષી નથી, અર્થાત્ જે માત્ર બ્રાહ્મણ જ હોય તે જ આ ગીતાજ્ઞાનનો અધિકારી છે. જે શૂદ્ર હોય તે અધિકારી નથી, તેવું નથી.

માનો કે નિષિદ્ધલક્ષણોવાળા માણસને ગીતાજ્ઞાન સંભળાવવામાં આવે તો શું થાય? તો અનર્થ થાય. બધા ધર્મોના બધા શાસ્ત્રગ્રંથો સાથે શ્રદ્ધા- તત્ત્વ જોડેલું અનિવાર્ય તત્ત્વ હોય છે. શ્રદ્ધાથી હકારાત્મકતા પેદા થાય છે. અશ્રદ્ધાથી નકારાત્મકતા પેદા થાય છે. નકારાત્મક દષ્ટિકોણ જીવનને સાર્થક બનાવતો નથી. નકારાત્મકતા દોષપ્રધાન હોય છે. તેથી ગીતા સાવધાન કરે છે કે આ ઔષધ તેને જ આપવું જે પથ્ય પાળતો હોય. જે કુપથ્યસેવન કરતો હોય તેને ઔષધ અપાય નહિ. કદાચ આપો તોપણ તેનું સારું પરિણામ આવે નહિ.

હવે તેની સાર્થકતા બતાવે છે:

ય ઇદં પરમં ગુહ્યં મદ્ભક્તેષ્વભિધાસ્યતિ।

ભક્તિં મયિ પરાં કૃત્વા મામેવૈષ્યત્યસંશયઃ॥68॥

જે આ ગુહ્યજ્ઞાન મારા ભક્તોમાં વિતરિત કરશે, તે મારી પરાભક્તિ કરીને અંતે મને જ પ્રાપ્ત કરશે.

આ માહાત્મ્ય છે. પણ કોઈ ભક્ત હોય અને જો તે આ ગીતાજ્ઞાનનું છૂટે હાથે મારા ભક્તોમાં વિતરણ કરાવશે અર્થાત્ ફરી-ફરીને ગીતાજ્ઞાનયજ્ઞ કરશે કે ગ્રંથનું વિતરણ કરશે, ગમે તે રીતે પણ લોકો વધુ ને વધુ ગીતાજ્ઞાન પ્રાપ્ત કરે તેવા પ્રયત્નો કરશે, તો તે મારી-પરમેશ્વરની પરાભક્તિ કરવા જેવું પુણ્ય પ્રાપ્ત કરશે અને અંતે પરમેશ્વરને જ પ્રાપ્ત કરશે, અર્થાત્ આ ગીતાજ્ઞાનનો પ્રચાર કરો, વધુમાં વધુ પ્રચાર કરો.

ધર્મશાસ્ત્ર વધુમાં વધુ લોકો સુધી પહોંચે અને વધુમાં વધુ લોકો તેનું અનુશીલન કરે તો લોકોનું ભલું થાય અને ધર્મશાસ્ત્રની સાર્થકતા થાય. ધર્મશાસ્ત્રને જો પોથી બનાવીને રેશમી વસ્ત્રથી બાંધીને અભરાઈ ઉપર ચઢાવી દેવાય તો તે પોતાની ઉપયોગિતા ખોઈ બેસે. એટલે પ્રચાર કરવા ઉપર ભાર મૂક્યો છે.

ન ચ તસ્માન્ મનુષ્યેષુ કશ્ચિન્મે પ્રિયકૃત્તમઃ।

ભવિતા ન ચ મે તસ્માદન્યઃ પ્રિયતરો ભુવિ॥69॥

આવા ગીતાજ્ઞાનને પ્રાપ્ત કરનાર તથા તેનો પ્રચાર કરનાર મનુષ્યથી વધુ મને કોઈ પ્રિયતમ નથી. આ પૃથ્વી ઉપર આવા મનુષ્યથી વધુ પ્રિય કોઈ મારા માટે થશે પણ નહિ.

અધ્યેષ્યતે ચ ય ઇમં ધર્મ્યં સંવાદમાવયોઃ।

જ્ઞાનયજ્ઞેન તેનાહમિષ્ટઃ સ્યામિતિ મે મતિઃ॥70॥

જે આ ગીતાજ્ઞાનનું અધ્યયન કરશે અને જે આપણા બંનેના સંવાદને સાંભળશે તે જ્ઞાનયજ્ઞ દ્વારા મારી પૂજા કરશે અર્થાત્ ગીતાજ્ઞાન-યજ્ઞ દ્વારા તે મારું યજન કરનારો થશે એવી મારી મતિ છે.

શ્રદ્ધાવાનનસૂયશ્ચ શૃણુયાદપિ યો નરઃ।

સોઽપિ મુક્તઃ શુભાલ્લોકાન્ પ્રાપ્નુયાત્ પુણ્યકર્મણામ્॥71॥

જે શ્રદ્ધાવાન હોય, ઈર્ષ્યા વિનાનો હોય એવો નર જો આ ગીતાજ્ઞાન સાંભળશે તો તે પણ જીવનનાં બંધનોથી મુક્ત થઈને કલ્યાણકારી લોકને પ્રાપ્ત થશે, જ્યાં પુણ્યાત્માઓ વસતા હોય છે, અર્થાત્ સ્વર્ગ જેવા પુણ્ય- લોકને પ્રાપ્ત કરનારો થશે.

અત્યાર સુધી ગીતાજ્ઞાનનું માહાત્મ્ય સંભળાવ્યા પછી ફરીથી અર્જુનને સાવધાન કરે છે.

કચ્ચિદેતત્ ધૃતં પાર્થ ત્વયૈકાગ્રેણ ચેતસા

કચ્ચિદજ્ઞાનસમ્મોહઃ પ્રનષ્ટસ્તે ધનંજય॥72॥

હે પાર્થ, મેં આ જે ગીતાજ્ઞાન કહ્યું છે તે સાવધાનીપૂર્વક એકાગ્ર ચિત્તથી સાંભળ્યું છે? હે ધનંજય! શું અજ્ઞાનથી ઉત્પન્ન થયેલો તારો મોહ નષ્ટ થયો?

ભગવાન પોતાના પ્રયત્નનો ફલિતાર્થ જાણવા માગે છે: મારો શ્રમ નકામો તો નથી ગયો ને!

અર્જુન ઉવાચ:

નષ્ટો મોહઃ સ્મૃતિર્લબ્ધા ત્વત્પ્રસાદાન્મયાચ્યુતા

સ્થિતોઽસ્મિ ગતસન્દેહઃ કરિષ્યે વચનં તવ॥73॥

હે અચ્યુત, મારો મોહ નષ્ટ થયો અને તમારી કૃપાથી મને મારી સ્મૃતિ લબ્ધ થઈ ગઈ. હવે હું સંદેહરહિત થઈને સ્થિર થયો છું, એટલે તમારા કહ્યા પ્રમાણે કરીશ.

આ શ્લોકમાં ગીતાજ્ઞાનની ચરિતાર્થતા બતાવવામાં આવી છે.

નષ્ટો મોહઃ

અર્જુને સ્વીકાર્યું કે તેને મોહ થયો હતો. મોહના ત્રણ પ્રકાર છે: 1. વસ્તુમોહ, 2. વ્યક્તિમોહ અને 3. મનમોહ.

1. વસ્તુમોહ: કોઈ વસ્તુ તમને ગમી જાય, અત્યધિક ગમી જાય, તેને પ્રાપ્ત કરવા તમે ગમે તે પાપ કરવા પણ તૈયાર થઈ જાઓ તો તે મોહ કહેવાય. જેમકે ઘરગાડી-દર-દાગીના વગેરે. મોહ આંધળો હોય છે, તેથી તે અનર્થકારી પરિણામને જોઈ શકતો નથી. અને મોહ કદી દ્વેષ વિનાનો હોતો નથી. દ્વેષ કદી શત્રુતા વિનાનો હોતો નથી. આમ અનિષ્ટોની પરંપરા સર્જાય છે.

જેને કોઈ વસ્તુની ઇચ્છા નથી થતી તે નિર્મોહી છે અથવા જેને ધર્મ પ્રમાણે ઇચ્છા થાય છે તે નિર્દોષ છે. નિર્મોહી ન થવાય તો કાંઈ નહિ, નિર્દોષ તો થઈ શકાય.

2. વ્યક્તિમોહ: વસ્તુમોહ કરતાં વ્યક્તિમોહ વધુ પ્રબળ હોય છે. કોઈ માણસ ગમી ગયું. હવે તેને પ્રાપ્ત કરવા ગમે તે પાપ કરવા પણ માણસ તૈયાર થઈ જાય છે. તેનું પરિણામ મહાવિનાશ હોય તોપણ તે અટકતો નથી, તે વ્યક્તિમોહ છે.

પરસ્ત્રી કે પરપતિ પ્રત્યે મોહ થવો તેને વ્યક્તિમોહ કહેવાય. પોતાની પત્ની કે પોતાના પતિ પ્રત્યે પણ જો મોહ થાય તો કર્તવ્યભ્રષ્ટતા આવે. જેમકે પૃથ્વીરાજ ચૌહાણને પોતાની રાણી સંયુક્તા પ્રત્યે એટલો મોહ થયો કે શત્રુ શાહબુદ્દીન ઘોરી દિલ્લી ચઢી આવ્યો તોપણ સંયુક્તા સાથેના રાગ-રંગમાંથી પૃથ્વીરાજ નિવૃત્ત ન થઈ શક્યો. તે કશી તૈયારી ન કરી શક્યો. આ પત્નીમોહ કહેવાય. મોહ કર્તવ્યભ્રષ્ટ કરાવે, તેથી તેને આંધળો કહ્યો છે. વ્યક્તિને પોતાનો જ વિનાશ દેખાતો નથી. આ અંધાપો કહેવાય.

3. મનમોહ: આ સૌથી વધુ ભયંકર મોહ છે. વ્યક્તિને પોતાના મન પ્રત્યે એટલો તીવ્ર મોહ થઈ જાય કે તેને તે જ સત્ય લાગે, બીજે ક્યાંય સત્ય દેખાય જ નહિ. આવી વ્યક્તિ ધાર્મિક હોય તોપણ મહાઅનર્થ કરી બેસતી હોય છે.

‘મનમોહ’ના ફરી પાછા ત્રણ પ્રકાર છે:

1. મારો મત જ સત્ય છે. 2. બીજા બધા અસત્ય છે. અને 3. બીજા કોઈને જીવવાનો હક્ક નથી, તેમનો નાશ કરવો એ પુણ્યકાર્ય છે. આ ‘મનમોહ’ની ભયંકરતા છે. જે લોકો યુસ્ત ધાર્મિક હોય છે તે અસહિષ્ણુ હોય છે. જે લોકો કટ્ટર ધાર્મિક હોય છે, તે વિનાશક હોય છે અર્થાત્ તે બીજા ધર્મનો નાશ કરવા મંડ્યા રહેતા હોય છે. આવું જ ધર્મ સિવાયનાં ક્ષેત્રોમાં પણ થઈ શકે છે. પણ બીજાં ક્ષેત્રોની મનમોહતા આટલી ભયંકર નથી હોતી.

મનમોહ સહિષ્ણુ નથી હોતો. તેથી તે સૌથી ભયંકર થઈ જતો હોય છે.

અર્જુનને કયો મોહ છે? વસ્તુમોહ નથી, વ્યક્તિમોહ પણ નથી, મનમોહ છે. તેણે અધર્મને ધર્મ અને ધર્મને અધર્મ માની લીધો છે, તેથી તે કર્તવ્યભ્રષ્ટ થવા તૈયાર થયો છે. તેને કર્તવ્યપરાયણ બનાવવા જ આ ગીતા રચાઈ છે. માનો કે અર્જુને યુદ્ધ ન કર્યું હોત તો? પાડોશી શત્રુદેશ ભારત ઉપર ચઢી આવે અને આપણો સેનાપતિ યુદ્ધ ન કરે તોશું થાય? આવી દશા અર્જુનની થઈ હતી. તેણે શસ્ત્રત્યાગ કરી

“યુદ્ધ નહિ કરું” તેવી ઘોષણા કરી દીધી હતી અને તે પણ અહિંસાના ઉચ્ચ આદર્શોના બહાને.

ઉચ્ચ આદર્શો ગમેતેટલા મહાન હોય તોપણ જો તે કર્તવ્યત્યાગ કરાવતા હોય તો તે અનર્થકારી થઈ શકે છે. હીન આદર્શોવાળાને સુધારવો કદાચ સરળ બને, પણ ઉચ્ચ આદર્શો દ્વારા કર્તવ્યત્યાગી થયો હોય તેને સુધારવો અતિકઠિન થઈ જાય. ગીતાજ્ઞાન પણ કદાચ ઓછું પડે. મોટા ભાગે ગૃહત્યાગીઓમાંથી ઘણા કર્તવ્ય ત્યાગીને ત્યાગી થયા હોય છે. તેમના ઉચ્ચ આદર્શોની છાયામાં કર્તવ્યત્યાગના દોષો ઢંકાઈ જતા હોય છે. અર્જુન પણ ઉચ્ચ આદર્શના પ્રભાવમાં કર્તવ્યત્યાગી થવા તત્પર થયો હતો. સારું થયું કે તેને કૃષ્ણ મળ્યા. બધાને કૃષ્ણ મળતા નથી હોતા. અર્જુનને હવે સમજાયું કે એ મારો મોહ હતો, જે હવે તમારી કૃપાથી નષ્ટ થયો છે. ગીતાનો મૂળ હેતુ મોહનાશનો જ છે, જે પૂરો થયો કહેવાય. પણ અર્જુન એક વધારાની વાત પણ ઉમેરે છે—“સ્મૃતિર્લબ્ધા”.

સ્મૃતિર્લબ્ધા

સ્મૃતિ શું વસ્તુ છે તે જાણવા આપણે પાછળ જવું પડશે.

ધ્યાયતો વિષયાન્ પુન્સઃ સંગસ્તેષૂપજાયતે।

સંગાત્ સંજાયતે કામઃ કામાત્ ક્રોધોઽભિજાયતે॥

ક્રોધાદ્ ભવતિ સંમોહઃ સંમોહાત્ સ્મૃતિવિભ્રમઃ।

સ્મૃતિભ્રંશાત્ બુદ્ધિનાશો બુદ્ધિનાશાત્ પ્રણશ્યતિ॥2/62-63॥

આ શ્લોકોમાં સ્મૃતિતત્ત્વ બતાવ્યું છે. “સંમોહાત્ સ્મૃતિવિભ્રમં, સ્મૃતિભ્રંશાદ્ બુદ્ધિનાશો” અને “બુદ્ધિનાશાત્ પ્રણશ્યતિ”, અર્થાત્ સંમોહથી સ્મૃતિનો વિભ્રમ અને પછી તેનો નાશ થાય છે. પૂરી વિનાશપ્રક્રિયા બતાવી છે. એટલે સ્મૃતિ શબ્દનો અર્થ કરવાનો છે, પોતાપણાની યાદગીરી, પોતાના કર્તવ્યનું ભાન. અર્જુન પોતાપણાને ભૂલીને પોતાનું કર્તવ્ય ભૂલ્યો હતો તે હવે તેને યાદ આવ્યું. હું ક્ષત્રિય છું, સેનાપતિ છું, યુદ્ધ કરવા આવ્યો છું અને યુદ્ધ કરવું એ મારું કર્તવ્ય છે. કર્તવ્યમાં બે મહત્ત્વના ભેદ છે. જે કરવા-ન- કરવાથી માત્ર એકાદ વ્યક્તિ સુધી જ તેની અસર થાય તે વધુ કર્તવ્ય; અને જે કરવા-ન-કરવાથી હજારો-લાખો માણસો સુધી અસર થાય તે મહાકર્તવ્ય. અર્જુન મહાકર્તવ્ય લઈને આવ્યો હતો પણ સ્મૃતિભ્રંશ થવાથી તે ભૂલી ગયો. તે હવે તેને યાદ આવી એટલે કહે છે કે—

“નષ્ટો મોહઃ સ્મૃતિર્લબ્ધા”

પ્રસાદાત્

આ માત્ર ને માત્ર પ્રભુકૃપાથી જ થયું છે. એટલે કહ્યું છે કે ‘ત્વત્ પ્રસાદાત્’. જે પ્રાપ્તિ પુરુષાર્થથી ન થઈ હોય છતાં થઈ હોય તે કાં તો ભાગ્યથી થઈ હોય, કાં પછી ઈશ્વરકૃપાથી થઈ હોય. ભક્તિમાર્ગમાં ઈશ્વરકૃપાનું સર્વાધિક મહત્ત્વ છે, તેથી બધો યશ ઈશ્વરને જ અપાય.

અચ્યુત

જે વિચારોમાં, સિદ્ધાંતોમાં, કર્તવ્યોમાં ડગે નહિ તેને ‘અચ્યુત’ કહેવાય. શ્રીકૃષ્ણ અચ્યુત છે મક્કમ છે. તેથી તો ગીતાજ્ઞાન અમરજ્ઞાન થઈ શક્યું છે.

અને હવે છેલ્લી વાત જણાવે છે. “સ્થિતોઽસ્મિ ગતસંદેહઃ કરિષ્યે વચનં તવા” મારા બધા સંદેહ નષ્ટ થઈ ગયા છે. હવે તો જેમ આપ કહેશો તેમ જ કરીશ. પહેલાં જીવાત્મા પોતાની ઈચ્છા પ્રમાણે જીવતો હોય છે, ઈચ્છા પૂરી કરવા મથતો હોય છે. પૂરી ન થાય તો દુઃખી થતો હોય છે. પણ ગીતાજ્ઞાન પ્રાપ્ત થયા પછી “કરિષ્યે વચનં તવ”ની સ્થિતિ પ્રાપ્ત થાય. હવે મારી ઈચ્છા નહિ, તમારી ઈચ્છા પ્રમાણે જ જીવીશ. આ ગીતાનો ફિતિતાર્થ કહેવાય.

*

શ્રીકૃષ્ણ અને અર્જુનનો આ સંવાદ દૂર બેઠોબેઠો સંજય સાંભળતો હતો અને સંજય ધૃતરાષ્ટ્રને સાંભળાવતો હતો. એમાં સંજય તો સંવાદ સાંભળીને રોમહર્ષિત થઈ ગયો. ધૃતરાષ્ટ્રને આવું કશું થયું નહિ. સંજય પોતાની પ્રતિક્રિયા આપે છે:

ઈત્યહં વાસુદેવસ્ય પાર્થસ્ય ચ મહાત્મનઃ।

સંવાદમિમમશ્રૌષમદ્ભુતં રોમહર્ષણમ્॥74॥

હે ધૃતરાષ્ટ્ર! આ રીતે મેં ભગવાન વાસુદેવ અને મહાત્મા અર્જુનનો સંવાદ સાંભળ્યો તેથી મારા આખા શરીરે રોમહર્ષ થઈ રહ્યો છે.

હર્ષ ચાર પ્રકારના હોય છે: 1. મનોહર્ષ 2. નેત્રહર્ષ, 3. વાકહર્ષ, અને 4. રોમહર્ષ.

1. મનોહર્ષ: કોઈ સુખદાયી વાત સાંભળીને કે જોઈને કે અનુભવીને જે હર્ષ મનમાં થાય તે મનોહર્ષ કહેવાય.

2. નેત્રહર્ષ: આવી જ સુખની વાત મનમાંથી નેત્ર સુધી પહોંચી જાય, હર્ષનાં આંસુ આવી જાય, તે નેત્રહર્ષ કહેવાય.

3. વાકહર્ષ તેને કહેવાય જ્યારે વાણી ગદ્ગદ થઈ જાય.

4. રોમહર્ષ ત્યારે કહેવાય જ્યારે શરીરનાં બધાં રોમ ખીલી ઊઠે. વ્યક્તિ રોમાંચિત થઈ જાય. આ હર્ષની પરાકાષ્ઠા કહેવાય.

સંજય કહે છે કે હે ધૃતરાષ્ટ્ર! કૃષ્ણ અને અર્જુનનો સંવાદ સાંભળીને મને રોમહર્ષ થઈ રહ્યો છે. મારું રોમેરોમ પુલકિત થઈ રહ્યું છે.

આવો સંવાદ મેં કદી સાંભળ્યો નથી. હું ધન્યધન્ય થઈ ગયો.

વ્યાસપ્રસાદાચ્છૃતવાનેતદ્ ગુહ્યમહં પરમ્

યોગં યોગેશ્વરાત્ કૃષ્ણાત્ સાક્ષાત્ કથયતઃ સ્વયમ્॥75॥

ભગવાન વ્યાસજીની કૃપાથી આ ગુહ્યતમ યોગ પરમ જ્ઞાનને હું સાંભળી શક્યો છું, જે બધા યોગોના યોગેશ્વર સાક્ષાત્ ભગવાન કૃષ્ણના મુખેથી મને સાંભળવાનું મળ્યું છે.

વ્યાસપ્રસાદાત્

ખાનદાન મહાપુરુષની પ્રથમ નિશાની પોતાના ઉપકારને સમય-સમય ઉપર યાદ કરે, આભાર માને. સંજય માટે આ શક્ય જ ન હતું. ક્યાં હસ્તિનાપુર અને ક્યાં કુરુક્ષેત્ર! આટલે દૂર ઘટનારી ઘટનાઓને જોવી, સાંભળવી, સમજવી અને સમજાવવી એ શક્ય ન હતું. પણ મહર્ષિ વ્યાસજીએ સંજયને દિવ્યદષ્ટિ આપી, જે દષ્ટિ દ્વારા આ બધું શક્ય બન્યું. એટલે ‘વ્યાસપ્રસાદદાત્’ કહ્યું છે.

યોગેશ્વરાત્

સંસારમાં અસંખ્ય યોગો છે. જે કર્મ અથવા પ્રક્રિયા જીવાત્માને પરમાત્મા સાથે જોડવામાં નિમિત્ત બને, તે યોગ કહેવાય. એકલી ગીતામાં જ અઢાર યોગો કહ્યા છે. આ અઢાર સિવાય પણ બીજા ઘણા યોગો છે. શ્રીકૃષ્ણ બધા યોગોના જ્ઞાતા છે, તેથી તેમને યોગેશ્વર કહેવાય છે. કેટલાક લોકો વન-ટ્રેક હોય છે અને કેટલાક ઓલ-ટ્રેક હોય છે. વનટ્રેક તે કહેવાય જેમને એક-ક્ષેત્રની નિપુણતા પ્રાપ્ત હોય. જેમકે આઈસ્ટાઈન. તે વન-ટ્રેક છે. પણ શ્રીકૃષ્ણ ઓલ-ટ્રેક છે, અર્થાત્ બધું જ આવડે છે. તેમને નાયવું-ગાવું-વગાડવું આવડે છે. રસોઈ આવડે છે. ગાયો ચરાવતાં આવડે છે. પડકાર ઝીલતાં આવડે છે. ગોવાળિયાનું સંગઠન કરી ગોવર્ધન તોળતાં આવડે છે. દૈત્યોને મારતાં આવડે છે. રાસરમતો રમાડતાં આવડે છે. માખણલીલા આવડે છે. કંસની કૂરતાને ખતમ કરતાં આવડે છે. ગુરુદક્ષિણા આપતાં આવડે છે. વિષ્ટિ કરતાં આવડે છે. યુદ્ધનેતૃત્વ કરતાં આવડે છે. યુદ્ધ જીતી બતાવતાં આવડે છે. ખારા રણમાં સોનાની દ્વારિકા બનાવતાં આવડે છે અને તેવી દ્વારિકાનો ત્યાગ કરતાં પણ આવડે છે. દ્રૌપદીનાં ચીર પૂરતાં આવડે છે. ભક્તોની ભીડ ભાંગતાં આવડે છે. નિર્મોહી થઈને એકાકી પ્રાણ ત્યજતાં આવડે છે? શું નથી આવડતું. આટલું વ્યાપક ક્ષમતાવાળું ચરિત્ર બીજે ભાગ્યે જ જોવા મળશે. એટલે શ્રીકૃષ્ણને યોગેશ્વર કહેવાયા છે.

રાજન્ સંસ્મૃત્ય સંસ્મૃત્ય સંવાદમિમદ્ભુતમ્

કેશવાર્જુનયોઃ પુણ્યં હૃષ્યામિ ચ મુહુર્મુહુઃ॥76॥

હે રાજન્! હે ધૃતરાષ્ટ્ર! આ અદ્ભુત કેશવાર્જુનસંવાદને વારંવાર યાદ કરી-કરીને વારંવાર મને હર્ષ થઈ રહ્યો છે.

તચ્ચ સંસ્મૃત્ય સંસ્મૃત્ય રૂપમત્યદ્ભુતં હરેઃ

વિસ્મયો મે મહાન્ રાજન્ હૃષ્યામિ ચ પુનઃ પુનઃ॥77॥

એ હરિના સંવાદોને જેમજેમ હું વારંવાર યાદ કરું છું તેમતેમ મને ભારે વિસ્મય થાય છે અને વારંવાર હર્ષ થાય છે.

કેટલાંક દશ્યો અને કેટલાંક સ્મરણો માત્ર એક જ વાર હર્ષ આપનારાં નથી હોતાં પણ વારંવાર-કદાચ જીવનભર હર્ષ આપનારાં બની જાય છે. એવું આ સ્મરણ પણ મને વારંવાર આનંદ આપનારું બની ગયું છે.

ગીતાનો છેલ્લો અને મહત્ત્વનો શ્લોક રચાઈ રહ્યો છે.

યત્ર યોગેશ્વરઃ કૃષ્ણો યત્ર પાર્થો ધનુર્ધરઃ।

તત્ર શ્રીવિજયો ભૂતિર્ધ્રુવા નીતિર્મતિર્મમ॥78॥

જ્યાં યોગેશ્વર કૃષ્ણ હોય અને જ્યાં ધનુર્ધર અર્જુન હોય ત્યાં પાંચ તત્ત્વો આપોઆપ આવી જાય. તે છે સૌંદર્ય, વિજય, ઐશ્વર્ય, ધ્રુવા નીતિ અને ધ્રુવા મતિ. આ પાંચ તત્ત્વો આપોઆપ આવી જાય છે તેવો મારો મત છે.

સંજયે ધૃતરાષ્ટ્રને પાંડવોના વિજયની આગાહી કરી દીધી. જ્યાં યોગેશ્વર કૃષ્ણ અને ધનુર્ધારી અર્જુન હોય ત્યાં વિજય હોય જ-આવું સ્પષ્ટ કહી દીધું. જરા શબ્દોને સમજાએ.

યોગેશ્વર:

ઉપર તેનો વિસ્તૃત અર્થ કહી દીધો છે, છતાં અહીં વિશેષરૂપમાં યુદ્ધ અને વ્યૂહના જ્ઞાતા, સંચાલક એવા યોગેશ્વર.

ધનુર્ધર

ધનુષ્યને ધારણ કરેલો પાર્થ, ત્યજેલો નહિ, ત્યાગી નહિ. ધનુષ્ય કર્તવ્યનું પ્રતીક છે. કર્તવ્ય ત્યજાય જ નહિ. તેથી ધનુર્ધર અર્જુન કહ્યો છે. કર્તવ્યત્યાગી અને કર્મત્યાગી પાર્થ પૌરુષ વિનાના પુરુષ જેવો છે. તેનાથી કશું ન થાય. કર્તવ્યત્યાગી અને કર્મત્યાગી આધ્યાત્મિકતા નપુંસકો વધારનારી થઈ જતી હોય છે, જે શાંતિના નામે નિષ્ક્રિય થઈને પલાયનવાદી થઈ જતા હોય છે.

શ્રી:

‘તત્ર શ્રી.’ શ્રી એટલે સૌંદર્ય-શોભા. અહીં મુખની શોભા નહિ પણ યશસ્વી જીવનની શોભા. યશથી વધારે કશું સુંદર નથી. જો અર્જુને યુદ્ધ ન કર્યું હોત અને પાછો વળી ગયો હોત તો તે બદનામીભર્યું જીવન જીવતો થઈ ગયો હોત. પણ અર્જુન લડ્યો-મન મૂકીને લડ્યો અને જીત્યો, તેથી તે યશસ્વી બન્યો.

વિજય:

વિજય એટલે ફતેહ. યુદ્ધમાં એકનો વિજય અને બીજાનો પરાજય થતો હોય છે. બુદ્ધે કહ્યું છે કે “વિજય એવો હોય જેમાં પરાજય કોઈનો ન હોય.” આ આદર્શ વાક્ય કહેવાય, જે સાંભળવામાં સારું લાગે. પણ આ વ્યાવહારિક વાક્ય નથી. વ્યવહારમાં તો જયની સાથે પરાજય રહેતો જ હોય છે. કેટલીક વાર ઊંચાં આદર્શવાક્યો જમીન છોડાવનારાં હોય છે. જમીન છોડનારો વ્યાવહારિક નથી હોતો. તેથી વિજય જરૂરી છે. કૌરવોનો પરાજય પણ જરૂરી છે. શત્રુપક્ષના પૂર્ણ પરાજય વિના, પૂર્ણ વિજયનો આનંદ હોઈ શકે નહિ, તેથી માત્ર વિજય નહિ પૂર્ણવિજય.

ભૂતિ:

ભૂતિ એટલે ઐશ્વર્ય, વૈભવ. ગીતા ઐશ્વર્ય પ્રત્યે એલજી કરનારી નથી. તે વૈભવવાદી છે. વિજયથી વૈભવ પ્રાપ્ત થતો હોય છે. પરાજયથી દરિદ્રતા-વિનાશ પ્રાપ્ત થતો હોય છે. તેથી પૂર્ણ અને ધર્મસંમત વૈભવ પણ હોય છે. જે લોકો ધર્મસંમત વૈભવના પણ વિરોધી હોય છે તે દરિદ્રતાને આમંત્રણ આપનારા બની જતા હોય છે. તેમનો ત્યાગ-વીતરાગ લોકોને તથા રાષ્ટ્રને વૈભવવંચિત, દરિદ્રતાથી ખદબદતું જીવન જીવવા તરફ ધકેલે છે. ગીતા તેવું નથી માનતી.

ધ્રુવાનીતિ:

આવા કૃષ્ણ અને અર્જુન જ્યાં ભેગા થાય છે ત્યાં ધ્રુવા એટલે સત્ય, મક્કમ, દઢતાભરી નીતિ હોય છે. નીતિ એટલે નિર્ધારિત જીવનમાર્ગ. તે વારંવાર બદલ-બદલ કરવાનો ન હોય. તેને મક્કમતાથી જીવનમાં આચરવાનો હોય.

ધ્રુવામતિ:

ત્યાં ‘ધ્રુવામતિ’ એટલે વૈચારિક નિર્ણયો પણ મક્કમ-દઢ હોય છે. જેમના વિચારો અને સિદ્ધાંતો મક્કમ નથી હોતા તે ઐતિહાસિક પાત્ર નથી થઈ શકતા. તે તકવાદી થઈ જતા હોય છે, જે અંતે ફેંકાઈ જતા હોય છે.

ગીતા કહે છે કે ક્રિયાશીલ અર્જુન અને પૂર્ણજ્ઞાની કૃષ્ણનું મિલન થયું હોય ત્યાં આ સાત તત્ત્વો આપોઆપ પ્રાપ્ત થતાં હોય છે, એકલા કૃષ્ણ નહિ, તેમજ એકલો અર્જુન પણ નહિ. બંનેનો સથવારો-એકસાથે યોગ કરવો એ જ જીવનની સફળતાનો મહામંત્ર કહેવાય.

આ રીતે ‘મોક્ષસંન્યાસયોગ’ નામનો 18મો અધ્યાય પૂરો થયો.

* * *